

زیر نظر  
آیت اللہ ناصر مکارم شیرازی

انتخاب

# تفسیر نمونہ

جلد چہارم

ترجمہ

حجۃ الاسلام والمسلمین  
علامہ سید صفدر حسین نجفی

انتخاب و تلخیص

حجۃ الاسلام والمسلمین  
مولانا سید فیاض حسین نقوی داماد

ناشر

مصباح القرآن ٹرسٹ لاہور پاکستان

قرآن سینٹر 24 افضل مارکیٹ اردو بازار لاہور۔ 0321-4481214, 042-37314311

## جملہ حقوق بحق ناشر محفوظ ہیں

نام کتاب:	انتخاب تفسیر نمونہ
تالیف اصل تفسیر نمونہ:	زیر نظر حضرت آیۃ حضرت اللہ العظمیٰ ناصر مکارم شیرازی مدظلہ العالی
ترجمہ اصل تفسیر نمونہ:	حجتہ الاسلام والمسلمین علامہ سید صفدر حسین نجفی قدس سرہ
انتخاب و تلخیص:	مولانا سید فیاض حسین نقوی (جامعہ علمیہ ڈیفنس کراچی)
جلد:	چہارم
طبع اول:	2007ء
طبع ثانی:	2012ء
کمپوزنگ:	مجاہد حسین حر۔ 0345-2401125
ناشر:	مصباح القرآن ٹرسٹ لاہور۔ پاکستان
قیمت مکمل سیٹ	3000 روپے

اس کتاب کی اشاعت کیلئے مدینۃ العلم مشن کراچی نے بطور قرض حسنہ تعاون فرمایا ہے ہماری دعا ہے کہ خداوند عالم ان کی توفیقات خیر میں اضافہ فرمائے اور ان کے مرحومین کی مغفرت فرمائے۔ آمین۔ ادارہ۔

## ملنے کا پتہ

قرآن سینٹر 24 الفضل مارکیٹ اُردو بازار لاہور۔ 0321-4481214, 042-37314311

## عرض ناشر

قارئین محترم! السلام علیکم ورحمۃ اللہ

الحمد للہ! مصباح القرآن ٹرسٹ۔۔۔۔۔ عرصہ دراز سے دورِ حاضر کی بعض عظیم ترین تفاسیر و تالیفات کی نشر و اشاعت کے سلسلہ میں ایک عظیم اور پُر وقار مرکز کی حیثیت سے اُمت مسلمہ کیلئے اپنی عاجزانہ خدمات انجام دے رہا ہے۔

اس ٹرسٹ نے اپنے آغاز کار میں موجودہ دور کی شہرہ آفاق تفسیر۔۔۔ تفسیر نمونہ۔۔۔ کو فارسی سے اردو زبان میں ترجمہ کروانے کے سلسلے میں ایک کامنوبہ بنایا اور پھر محسن ملت حضرت علامہ سید صفدر حسین نجفی قبلہ اعلیٰ اللہ مقامہ کی غیر معمولی مساعی، مالی معاونت کی فراخ دلانہ اعانت اور کارکنان کی شبانہ روز محنت کی بدولت پانچ ہی سال کے قلیل عرصے میں کم و بیش دس ہزار صفحات پر محیط یہ تفسیر صوری و معنوی خوبیوں سے آراستہ ستائیس جلدوں (مختصر پندرہ جلدیں موجودہ) میں شائع کرنے کی سعادت حاصل کر لی۔ شکر اللہ

اس ادارے نے نہ صرف تفسیر نمونہ کے عظیم منصوبے کو جیت رنگیز سرعت کے ساتھ پایا تکمیل تک پہنچایا بلکہ اس کے ساتھ ساتھ بیسیوں علمی کتب کے علاوہ سید العلماء السید علامہ علی نقی القنوی اعلیٰ اللہ مقامہ کی سات جلدوں (مختصر آئین جلدیں موجودہ) پر مشتمل تفسیر فصل الخطاب شائع کی۔ اردو زبان کو پہلی مرتبہ تفسیر قرآن کے جدید اسلوب سے روشناس کراتے ہوئے تفسیر موضوعی کے دو طویل سلسلوں یعنی ”پیام قرآن“ از آیت اللہ العظمیٰ ناصر مکارم شیرازی اور ”قرآن کا دائمی منشور“ از آیت اللہ جعفر سبحانی کی اشاعت کو بھی تیزی سے مکمل کیا۔

تفسیر نمونہ چونکہ بلا امتیاز پوری اُمت مسلمہ کو اسلام کی نشاۃ ثانیہ کیلئے بیدار و تیار کرنے کیلئے لکھی گئی ہے، لہذا سبھی مسلمانوں نے اسے ہاتھوں ہاتھ لیا۔ یہی وجہ ہے کہ ہر جلد کے کئی ایڈیشن شائع ہونے کے باوجود اس کی طلب میں روز بروز اضافہ ہوتا رہا ہے۔ جیسا کہ آپ جانتے ہیں کہ آپ کا یہ ادارہ ہمیشہ خوب سے خوب تر کی جستجو میں رہا ہے۔ بعض باذوق اہل علم کی تجویز پر ہم نے تفسیر نمونہ کی طباعت کے ضمن میں ایک مفید تبدیلی کرتے ہوئے، اسے ستائیس جلدوں کی بجائے پندرہ جلدوں میں مرتب کر کے شائع کیا ہے تاکہ قارئین محترم کیلئے مزید آسانیاں پیدا کی جاسکیں۔

پندرہ جلدوں میں تفسیر پیش کرنے کے بعد حجۃ الاسلام والمسلمین مولانا سید فیاض حسین نقوی پرنسپل جامعہ علمیہ کراچی کو زحمت دی گئی کہ پانچ جلدوں میں اس کی تلخیص فرمائیں۔ یاد رہے کہ ایران میں فارسی زبان میں تلخیص کی گئی ہے لیکن اس سے پہلے مولانا موصوف خلاصہ مکمل کر چکے تھے۔ مزید برآں مصباح القرآن ٹرسٹ کی ویب سائٹ ”آپ لوڈنگ“ کے مراحل میں ہے۔ بہت جلد آپ ہماری تمام کتب ہماری ویب سائٹ [www.misbahulqurantrust.com](http://www.misbahulqurantrust.com) کے ذریعے گھر بیٹھے پڑھ سکیں گے۔ ہمیں اُمید ہے کہ صاحبان علم و تحقیق حسب سابق ”مصباح القرآن ٹرسٹ“ کی اس کوشش کو بھی پسندیدگی کی نظر سے دیکھیں گے اور اس گویا نایاب سے بھر پور علمی و عملی استفادہ فرمائیں گے۔ اور ادارہ کو اپنی قیمتی تجاویز و آراء سے ضرور مستفید فرمائیں گے۔ والسلام

اراکین

مصباح القرآن ٹرسٹ لاہور پاکستان

## فہرست

نمبر شمار	موضوع	صفحہ نمبر	نمبر شمار	موضوع	صفحہ نمبر
۱۵	دوسروں نے کیا پیدا کیا؟	۴۱	۱	سورہ روم کے مندرجات	۲
۱۶	والدین کا احترام	۴۴	۲	فضیلت تلاوت سورہ روم	۲
۱۷	قابل اطمینان سہارا	۴۹	۳	ایک عجیب پیش گوئی	۴
۱۸	پروردگار کی دس صفات	۵۳	۴	بدکاروں کا انجام	۶
۱۹	خدا کے علم کی وسعت	۵۸	۵	قیامت میں مجرمین پر کیا گزرے گی	۸
۲۰	سورہ الم سجدہ کا نام	۶۰	۶	تسبیح و حمد ہر حال میں خدا کیلئے ہے	۹
۲۱	سورہ سجدہ کے مندرجات	۶۰	۷	انفس و آفاق میں خدا کی آیات	۱۱
۲۲	سورہ سجدہ کی تلاوت کی فضیلت	۶۰	۸	خدائے واحد ہی مالک حقیقی ہے	۱۵
۲۳	عظمت قرآن اور مبدء و معاد	۶۲	۹	لوگوں کے اعمال ہی سرچشمہ فساد ہیں	۲۵
۲۴	خدا کا عرش پر قرار پانا	۶۳	۱۰	سورہ لقمان کے مضامین	۳۶
۲۵	خلقت انسان کے حیران کن مراحل	۶۴	۱۱	سورہ لقمان کی فضیلت	۳۶
۲۶	ندامت اور بازگشت کا تقاضا	۶۶	۱۲	غناء شیاطین کے بڑے جالوں میں سے	
۲۷	عظیم جزائیں جنہیں کوئی نہیں جانتا	۶۹	۱۳	ایک جال ہے	۳۹
۲۸	تربیاتی اور اصلاحی سزائیں	۷۲	۱۴	غنا کی حرمت	۴۰
۲۹	سورہ احزاب کے مندرجات	۷۸	۱۴	غنا کیا ہے؟	۴۰

صفحہ نمبر	موضوع	نمبر شمار	صفحہ نمبر	موضوع	نمبر شمار
۱۱۷	طلاق کے کچھ احکام.....	۴۷	۷۸	سورہ اخزاب کی وجہ تسمیہ اور فضیلت	۳۰
	آپ ﷺ کے لئے کن عورتوں سے	۴۸	۸۰	صرف وحی الہی کی پیروی کریں.....	۳۱
۱۱۸	نکاح جائز ہے؟.....	۴۸	۸۲	فضول دعوے.....	۳۲
۱۲۰	ایک اور مشکل آسان ہوتی ہے.....	۴۹	۸۶	خدا کا محکم عہد و پیمان.....	۳۳
	ازواج رسول ﷺ کے بارے میں	۵۰	۸۷	میدان احزاب میں کڑی آزمائش.....	۳۴
۱۲۲	ایک اور اہم حکم.....	۵۰	۹۰	منافقین اور ضعیف الایمان میدان احزاب میں	۳۵
۱۲۶	قانون حجاب سے مستثنیٰ موارد.....	۵۱	۹۴	جنگ سے روکنے والا ٹولہ.....	۳۶
۱۲۷	آنحضرت ﷺ پر درود و سلام.....	۵۲	۹۶	جنگ احزاب میں سچے مومنین کا کردار	۳۷
۱۲۹	زبردست انتباہ.....	۵۳	۹۹	ایک عظیم کامیابی.....	۳۸
۱۳۱	قیامت کب آئے گی؟.....	۵۴	۱۰۲	سعادت ابدی یا دنیاوی ٹھاٹھ باٹھ.....	۳۹
۱۳۳	حضرت موسیٰ علیہ السلام پر ناروا اتہمتیں.....	۵۵	۱۰۵	بیسویں صدی کی جاہلیت.....	۴۰
۱۳۴	اعمال کی درستی کے لئے حق بات کیا کرو	۵۶	۱۰۷	اسلام میں عورت کا مقام.....	۴۱
۱۳۵	نوع بشر کا بہت بڑا اعزاز.....	۵۷	۱۱۰	ایک بہت بڑی رسم ٹوٹی ہے.....	۴۲
۱۳۶	انسان کا ”ظلم و جہول“ سے متصف ہونا	۵۸	۱۱۲	سچے مبلغ کون ہیں؟.....	۴۳
۱۳۸	سورہ سبأ کے مطالب و مضامین.....	۵۹	۱۱۳	ختم نبوت.....	۴۴
۱۳۸	سورہ سبأ کی فضیلت.....	۶۰	۱۱۴	خدا اور فرشتوں کا درود.....	۴۵
۱۳۹	وہی ہر چیز کا مالک اور ہر چیز کا عالم ہے	۶۱	۱۱۵	رسول اکرم ﷺ چراغ فروزاں ہیں	۴۶

صفحہ نمبر	موضوع	نمبر شمار	صفحہ نمبر	موضوع	نمبر شمار
۱۶۹	باطل سے کوئی کام نہیں ہوتا.....	۷۵	۱۴۲	پروردگار کی قسم قیامت آ کے رہے گی	۶۲
۱۷۱	اہل باطل کے لئے راہ فرار نہیں ہوگی	۷۶	۱۴۴	علماء تیری دعوت کو حق سمجھتے ہیں.....	۶۳
۱۷۴	سورہ فاطر کے مضامین.....	۷۷	۱۴۶	داؤد علیہ السلام پر خدا کے عظیم انعامات.....	۶۴
۱۷۴	سورہ فاطر کی فضیلت تلاوت.....	۷۸	۱۴۵	سلیمان کا جاہ و جلال اور ان کی عبرت	۶۵
۱۷۵	بند دروازوں کا کھولنے والا وہی ہے	۷۹	۱۴۸	انگیز موت.....	۶۶
۱۷۷	دنیا اور شیطان تمہیں دھوکا نہ دے.....	۸۰	۱۵۰	ایک درختان تمدن جو کفران نعمت کی وجہ سے برباد ہو گیا.....	۶۷
۸۱	پاک اور صالح گفتار اور کردار خدا کی طرف لے جاتے ہیں.....	۸۱	۱۵۲	قوم سبا کا عبرت انگیز انجام.....	۶۸
۱۸۲	شیریں اور شور پانی والے دریا یکساں نہیں ہیں	۸۲	۱۵۴	کوئی شخص شیطانی وسوسوں کی پیروی پر مجبور نہیں ہے.....	۶۹
۱۸۳	جھوٹے معبود تو تمہاری آواز تک نہیں سنیں گے	۸۳	۱۵۹	تم تمام جہاں والوں کیلئے مبعوث کیے گئے ہو	۷۰
۱۸۵	کوئی شخص کسی دوسرے کا بوجھ نہیں اٹھائیگا	۸۴	۱۵۹	قیام قیامت کی تاریخ کا مخفی ہونا.....	۷۱
۱۸۷	نور و ظلمت یکساں نہیں ہیں.....	۸۵	۱۶۲	مال و اولاد قرب خدا کی دلیل نہیں.....	۷۲
۱۸۸	دل کے اندھے ایمان نہ لائیں تو تعجب نہیں	۸۶	۱۶۵	معبودوں کی عبادت کرنے والوں سے بیزاری	۷۳
۱۸۹	وجود کے در و دیوار پر عجیب نقش و نگار	۸۷	۱۶۶	کس دلیل کے ساتھ ہماری آیات کا انکار کرتے ہیں.....	۷۴
۱۹۱	پروردگار کے ساتھ نفع بخش تجارت.....	۸۸	۱۶۸	انقلاب فکری ہر اصل انقلاب کی بنیاد ہے	۷۵
۱۹۲	میراث انبیاء کے حقیقی وارث.....	۸۹			
۱۹۳	جنت..... جہاں غم ہے نہ تھکان.....	۹۰			

صفحہ نمبر	موضوع	نمبر شمار	صفحہ نمبر	موضوع	نمبر شمار
۲۲۳	قیامت کی چیخ	۱۰۶	۱۹۵	دوزخیوں کے دنیا میں لوٹنے کی خواہش	۹۱
	اہل بہشت مادی روحانی نعمتوں سے	۱۰۷	۱۹۸	آسمان و زمین اس کی قدرت سے قائم ہیں	۹۲
۲۲۶	سرشار ہوں گے	۱۰۸	۱۹۹	استکبار اور سازشیں..... انکی بدبختی کا سبب	۹۳
۲۲۷	شیطان کی پرستش کیوں کرتے ہو؟	۱۰۸		خدا کا لطف نہ ہوتا تو کوئی جاندار زمین	۹۴
۲۳۳	چوپایوں کے عظیم فائدے	۱۰۹	۲۰۱	پر باقی نہ رہتا	۲۰۱
	رسول ﷺ شاعر نہیں بلکہ وہ زندوں کو	۱۱۰	۲۰۴	سورہ یٰسین کے مضامین	۹۵
۲۳۱	ڈرانے والے ہیں	۱۱۱	۲۰۴	سورہ یٰسین کی فضیلت تلاوت	۹۶
۲۳۵	خلقت اول معاد پر ایک دلیل قاطع ہے	۱۱۱	۲۰۵	قلب قرآن کا سر آغاز	۹۷
۲۳۶	توانائیوں کی بازگشت	۱۱۲	۲۰۷	خدائی نصیحت سے فائدہ اٹھانے والے	۹۸
۲۳۷	وہ ہر چیز کا مالک و حاکم ہے	۱۱۳	۲۰۹	بستی والوں کی سرگزشت ایک عبرت	۹۹
۲۳۸	معاد کا اعتقاد ایک فطری امر ہے	۱۱۴	۲۱۲	ایک جان بکف مجاہد	۱۰۰
۲۴۰	ایمان بالقیامت کا اثر انسانی زندگی پر	۱۱۵	۲۱۵	دائمی غفلت	۱۰۱
۲۴۶	قرآن اور مسئلہ معاد	۱۱۶	۲۱۶	توحید و معاد کی کچھ نشانیاں	۱۰۲
۲۴۸	معاد جسمانی	۱۱۷	۲۱۸	سورج اور چاند بھی آیات الہی ہیں	۱۰۳
۲۵۰	بہشت و دوزخ	۱۱۸		کشتیوں کا دریاؤں میں چلنا بھی آیات	۱۰۴
۲۵۲	سورہ صافات کے مطالب	۱۱۹	۲۲۰	الہی ہے	۲۲۰
۲۵۲	سورہ صافات کی تلاوت کی فضیلت	۱۲۰	۲۲۱	جو آیات الہی کو نظر انداز کر دیتے ہیں	۱۰۵

صفحہ نمبر	موضوع	نمبر شمار	صفحہ نمبر	موضوع	نمبر شمار
۲۸۱	ابراہیم علیہ السلام خدا کا مومن بندہ	۱۳۶	۲۵۳	وہ فرشتے جو انجام امور کیلئے آمادہ رہتے ہیں	۱۲۱
۲۸۳	موسیٰ و ہارون علیہ السلام پر خدا کی نعمتیں	۱۳۷	۲۵۵	شیاطین کے نفوذ سے آسمان کی حفاظت	۱۲۲
۲۸۵	پیغمبر خدا الیاس علیہ السلام مشرکین کے مقابلے میں	۱۳۸	۲۵۶	وہ ہر گز حق کو قبول نہیں کریں گے	۱۲۳
۲۸۶	اس قوم کی تباہ سرزمین تمہارے سامنے ہے	۱۳۹	۲۵۸	کیا ہم اور ہمارے آباء پھر زندہ ہو جائیں گے؟	۱۲۴
۲۸۸	یونس امتحان کی بھٹی میں	۱۴۰		دوزخ میں گمراہ پیشواؤں اور پیروکاروں	۱۲۵
۲۹۱	چھوٹی سی داستان بہت سے سبق	۱۴۱	۲۶۰	کی گفتگو	
۲۹۳	فتیح تہمتیں	۱۴۲		گمراہ پیشواؤں اور ان کے پیروکاروں	۱۲۶
۲۹۵	جھوٹے دعوے	۱۴۳	۲۶۲	کا انجام	
۲۹۷	اللہ کا کامیاب گروہ	۱۴۴	۲۶۴	بہشت کی نعمتوں کا ایک گوشہ	۱۲۷
۲۹۹	کفار کا اعتناء نہ کر	۱۴۵	۲۶۷	جہنمی دوست کی تلاش	۱۲۸
۳۰۲	سورہ ”ص“ کے مضامین	۱۴۶	۲۶۹	اہل دوزخ کے لئے کچھ جانکاہ عذاب	۱۲۹
۳۰۲	اس سورہ کی تلاوت کی فضیلت	۱۴۷	۲۷۰	گزشتہ گمراہ اقوام	۱۳۰
۳۰۴	تمہاری نجات کا وقت گزر چکا ہے	۱۴۸	۲۷۲	نوح علیہ السلام کی داستان کا ایک گوشہ	۱۳۱
	کیا بہت سے خداؤں کے بجائے ایک	۱۴۹	۲۷۴	ابراہیم علیہ السلام کی بت شکنی کا زبردست منصوبہ	۱۳۲
۳۰۶	خدا کو مان لیں؟		۲۷۶	مشرکین کے منصوبے خاک میں مل گئے	۱۳۳
۳۰۷	یہ چھوٹا سا شکست خوردہ گروہ	۱۵۰	۲۷۸	ابراہیم علیہ السلام قربان گاہ میں	۱۳۴
۳۰۹	صرف ایک آسمانی صحیحان کا کام تمام کر دے گا	۱۵۱	۲۸۱	ذبیح اللہ کون ہے؟	۱۳۵



صفحہ نمبر	موضوع	نمبر شمار	صفحہ نمبر	موضوع	نمبر شمار
۳۴۵	سب کی ایک ہی نفس سے پیدائش.....	۱۶۷	۳۱۰	داؤد کی زندگی سے درس حاصل کریں.....	۱۵۲
۳۴۹	کیا جاہل اور عالم برابر ہیں؟.....	۱۶۸	۳۱۳	حضرت داؤد کی ایک بڑی آزمائش.....	۱۵۳
۳۵۱	مخلص بندوں کا طرز حیات.....	۱۶۹	۳۱۵	عدل کرو اور ہوائے نفس سے بچو.....	۱۵۴
۳۵۲	خدا کے حقیقی بندے.....	۱۷۰	۳۱۶	سلیمانؑ اپنی فوجی طاقت کا مظاہرہ دیکھتے ہیں	۱۵۵
۳۵۵	وہ لوگ جو نور کے مرکب پر سوار ہوں گے	۱۷۱	۳۱۸	سلیمانؑ کا سخت امتحان اور وسیع حکومت	۱۵۶
۳۶۱	قرآن میں کوئی کجی نہیں.....	۱۷۲	۳۲۱	حضرت ایوبؑ کی حیران کن زندگی اور ان کا صبر	۱۵۷
۳۶۳	جو کلام خدا کی تصدیق کرتے ہیں.....	۱۷۳	۳۲۳	چھ عظیم پیغمبر.....	۱۵۸
۳۶۴	خدا کافی ہے.....	۱۷۴	۳۲۵	پرہیزگاروں کے لئے وعدہ.....	۱۵۹
۳۶۶	ہدایت اور ضلالت خدا کی طرف سے ہے	۱۷۵	۳۲۷	سرکشوں کی سزا.....	۱۶۰
۳۶۹	تمہارے معبود کوئی مشکل حل کر سکتے ہیں؟	۱۷۶	۳۲۹	اصحاب دوزخ کی دشمنی.....	۱۶۱
۳۷۱	موت اور نیند کے وقت ارواح قبض ہو جاتی ہیں	۱۷۷	۳۳۳	متکبر راندہ درگاہ ہو گیا.....	۱۶۲
۳۷۳	وہ لوگ جو خدا کے نام سے گھبراتے ہیں	۱۷۸	۳۳۷	ابلیس کے بارے میں آخری بات.....	۱۶۳
۳۷۶	خدا تمام گناہوں کو بخش دے گا.....	۱۷۹	۳۴۰	سورہ زمر کے مطالب و مضامین.....	۱۶۳
۳۷۸	اس دن پشیمانی فضول ہے.....	۱۸۰	۳۴۰	سورہ زمر کی فضیلت تلاوت.....	۱۶۴
۳۷۹	ہر چیز کا خالق و محافظ خدا ہے.....	۱۸۱	۳۴۱	دین کو شرک سے پاک کرو.....	۱۶۵
۳۸۱	مشرک ہو جانے پر سب اعمال برباد	۱۸۲		وہ ہر چیز پر حاکم ہے اسے اولاد کی کیا	۱۶۶
۳۸۳	صور پھونکا جانا اور سب کی موت و حیات	۱۸۳	۳۴۳	ضرورت ہے؟.....	

صفحہ نمبر	موضوع	نمبر شمار	صفحہ نمبر	موضوع	نمبر شمار
۴۱۴	فرعون کا خدا سے مقابلہ کا اہتمام کرنا	۲۰۰	۳۸۴	جب زمین پروردگار کے نور سے روشن ہو جائیگی	۱۸۴
۴۱۹	دوزخ میں ضعفاء اور مستکبرین کا باہمی احتجاج	۲۰۱	۳۸۶	گروہ درگروہ جہنم میں داخل ہوں گے	۱۸۵
۴۲۰	مومنین کا مددگار کون؟	۲۰۲	۳۸۸	گروہ درگروہ جنت میں ورود	۱۸۶
۴۲۳	اندھا اور آنکھوں والا برابر نہیں ہیں	۲۰۳	۳۹۲	سورہ مومن کے مندرجات	۱۸۷
۴۲۹	تخلیق انسانی کے سات مرحلے	۲۰۴	۳۹۲	سورہ مومن کی فضیلت	۱۸۸
۴۳۲	مغرور دشمنوں کا انجام	۲۰۵	۳۹۳	امید افزا صفات خدا	۱۸۹
۴۳۴	تلقین صبر	۲۰۶	۳۹۴	خدا کا اٹل قانون	۱۹۰
۴۳۵	چوپاؤں کے مختلف فوائد	۲۰۷	۳۹۶	حاملان عرش ہمیشہ مومنین کیلئے دعا گو ہیں	۱۹۱
۴۳۷	عذاب کے موقع پر ایمان لانا فضول ہے	۲۰۸	۳۹۸	گناہوں کا اعتراف لیکن کب؟	۱۹۲
۴۴۰	سورہ حم سجدہ کے مندرجات	۲۰۹	۴۰۰	صرف خدا کو پکارو اگرچہ کافروں کو ناپسند ہو	۱۹۳
۴۴۰	سورہ حم کی تلاوت کی فضیلت	۲۱۰	۴۰۲	خدا سے ملاقات کا دن	۱۹۴
۴۴۱	قرآن کی عظمت	۲۱۱	۴۰۳	جب جان لیوں تک پہنچے گی	۱۹۵
۴۴۳	مشرکین، کون ہیں؟	۲۱۲	۴۰۵	ظالموں کا دردناک انجام دیکھو	۱۹۶
۴۴۵	آسمانوں اور زمین کی پیدائش کے دور نئے	۲۱۳	۴۰۷	قتل موسیٰ علیہ السلام کا ارادہ	۱۹۷
۴۴۹	سرکش قوم ثمود کا انجام	۲۱۴	۱۹۸	آیا کسی کو خدا کی طرف بلانے پر بھی قتل کرتے ہیں؟	۴۰۹
۴۵۰	روز قیامت کا ایک منظر	۲۱۵	۴۱۲	جابر حکمران صحیح فہم سے محروم ہیں	۱۹۹
۴۵۲	برے ساتھی	۲۱۶			

صفحہ نمبر	موضوع	نمبر شمار	صفحہ نمبر	موضوع	نمبر شمار
۴۸۵	جلدی نہ کرو قیامت آ کر رہے گی.....	۲۳۳	۲۱۷	کفار کا شور مچا کر لوگوں تک آواز قرآن	
۴۸۷	دنیا اور آخرت کی کھیتی.....	۲۳۴	۴۵۳	پہنچنے سے روکنے کی کوشش کرنا.....	
۴۹۰	مودت اہل بیت اجر رسالت ہے.....	۲۳۵	۴۵۵	بااستقامت مومنین پر فرشتوں کا نزول	۲۱۸
۴۹۲	وہ بندوں کی توبہ قبول کرتا ہے.....	۲۳۶	۴۵۷	برائی کو اچھائی کے ذریعے دور کیجئے.....	۲۱۹
۴۹۴	سرکش ثروت مند.....	۲۳۷	۴۵۹	سجدہ صرف خدا کو کرو.....	۲۲۰
۴۹۶	ہواؤں اور کشتیوں کی روانی خدا کی نشانی	۲۳۸	۴۶۱	آیات حق کی تحریف کرنے والے.....	۲۲۱
۴۹۸	اہل ایمان ظلم کے آگے نہیں جھکتے.....	۲۳۹	۴۶۴	قرآن ہدایت اور شفاء.....	۲۲۲
۵۰۰	نصرت طلبی عیب نہیں ظلم کرنا عیب ہے	۲۴۰	۴۶۶	سب راز اللہ کے پاس ہیں.....	۲۲۳
۵۰۲	آیا واپسی کی کوئی سبیل ہے؟.....	۲۴۱	۴۶۸	یہ کم ظرف انسان.....	۲۲۴
۵۰۴	اولاد، اللہ کا عطیہ ہے.....	۲۴۲	۴۷۰	چھوٹے اور بڑے جہان میں حق کی نشانیاں	۲۲۵
۵۰۶	انبیاء کے خدا کے ساتھ رابطے کے ذرائع	۲۴۳	۴۷۴	سورہ شوریٰ کے مندرجات.....	۲۲۶
۵۰۷	قرآن روح ہے.....	۲۴۴	۴۷۴	سورہ شوریٰ کی تلاوت کی فضیلت.....	۲۲۷
	نبوت سے پہلے آنحضرت ﷺ کس	۲۴۵	۴۷۵	نزدیک ہے کہ آسمان پھٹ جائیں.....	۲۲۸
۵۰۸	دین پر تھے؟.....	۲۴۵	۴۷۷	اُم القریٰ سے قیام.....	۲۲۹
۵۱۰	سورہ زخرف کے مضامین.....	۲۴۶	۴۷۸	ولی مطلق صرف خدا ہے.....	۲۳۰
۵۱۰	سورہ زخرف کی تلاوت کی فضیلت.....	۲۴۷	۴۸۱	آپؐ کا دین تمام انبیاء کے دین کا نچوڑ ہے	۲۳۱
۵۱۱	گناہ رحمت کو نہیں روک سکتے.....	۲۴۸	۴۸۳	حکم کے مطابق استقامت کیجئے.....	۲۳۲

صفحہ نمبر	موضوع	نمبر شمار	صفحہ نمبر	موضوع	نمبر شمار
۵۵۱	مبارک رات میں قرآن کا نزول.....	۲۶۶	۵۱۴	توحید کے کچھ دلائل.....	۲۴۹
۵۵۳	جب ہولناک دھواں آسمان پر چھا جائیگا	۲۶۷	۵۱۷	فرشتوں کو خدا کی بیٹیاں کیوں سمجھتے ہو؟	۲۵۰
۵۵۵	خود ایمان نہیں لاتے تو دوسروں کو تو نہ روکو	۲۶۸	۵۱۹	تقلید آباء کی بیہودہ دلیل.....	۲۵۱
۵۵۷	مخلات، بانگات اور خزانوں کو چھوڑ کر چلے گئے	۲۶۹	۵۲۰	اندھے اور بہرے مقلدین کا انجام	۲۵۲
۵۵۹	بنی اسرائیل کی آزمائش.....	۲۷۰	۵۲۲	توحید انبیاء کا دائمی پیغام.....	۲۵۳
۵۶۰	یہی موت ہے اور بس.....	۲۷۱	۵۲۴	قرآن کسی دولت مند پر نازل کیوں نہیں ہوا؟	۲۵۴
۵۶۲	جدائی کا دن یا یوم الفصل.....	۲۷۲	۵۲۵	چاندی کے محل..... جھوٹی قدریں.....	۲۵۵
۵۶۳	تھوہر کا جہنمی درخت.....	۲۷۳	۵۲۷	شیاطین کا ساتھی.....	۲۵۶
۵۶۵	پرہیزگار لوگ اور بہشت کی گونا گوں نعمتیں	۲۷۴	۵۲۹	دامن وحی مضبوطی سے پکڑے رہو.....	۲۵۷
۵۶۸	سورہ جاثیہ کے مضامین.....	۲۷۵	۵۳۰	مغرور اور عہد شکن فرعونؑ.....	۲۵۸
۵۶۸	سورہ جاثیہ کی تلاوت کا ثواب.....	۲۷۶	۵۳۶	کون سے معبود جہنمی ہیں؟.....	۲۵۹
۵۶۹	ہر جگہ اللہ کی نشانیاں موجود ہیں.....	۲۷۷	۵۳۸	حضرت عیسیٰ کے بارے میں غلو کرنے والے	۲۶۰
۵۷۱	گنہگار جھوٹے پر پھنکار.....	۲۷۸	۵۳۹	کس انتظار میں ہو؟.....	۲۶۱
۲۷۹	سب تیرے لئے سرگرداں اور تیرے زیر		۵۴۲	مرنے اور عذاب سے جان چھڑانے کی آرزو	۲۶۲
۵۷۳	فرمان ہیں.....		۵۴۶	شفاعت کون کر سکتا ہے؟.....	۲۶۳
۵۷۵	بنی اسرائیل کی ناشکری.....	۲۸۰	۵۵۰	سورہ دخان کے مضامین.....	۲۶۴
۵۷۸	لوگوں کا مرنا جینا ایک سانہیں ہے.....	۲۸۱	۵۵۰	سورہ دخان کی تلاوت کا ثواب.....	۲۶۵

صفحہ نمبر	موضوع	نمبر شمار	صفحہ نمبر	موضوع	نمبر شمار
۶۰۹	آنحضرت صبر و استقامت کا مجسم نمونہ تھے	۲۹۷	۵۸۰	دہریوں کے عقائد.....	۲۸۲
۶۱۲	سورہ محمد (ﷺ) کے مضامین .....	۲۹۸		اللہ کی عادلانی کچہری میں سب گھنٹے	۲۸۳
۶۱۲	سورہ محمد (ﷺ) کی تلاوت کی فضیلت	۲۹۹	۵۸۲	ٹیک دیں گے.....	۲۸۴
	مومن حق کی اور کافر باطل کی اتباع	۳۰۰		جس دن انسان کے برے اعمال ظاہر	
۶۱۳	کرتے ہیں.....	۳۰۱	۵۸۵	ہو جائیں گے.....	
۶۱۵	میدان جنگ میں ارادے کی پختگی ضروری ہے	۳۰۱	۵۸۸	سورہ احقاف کے مضامین.....	۲۸۵
۶۱۸	تم خدا کی مدد کرو گے توہ بھی تمہاری مدد کرے گا	۳۰۲	۵۸۸	سورہ احقاف کی فضیلت.....	۲۸۶
۶۲۰	مومنین اور کفار کا انجام.....	۳۰۳	۵۸۹	اس کائنات کی تخلیق حق کی بنیاد پر ہے	۲۸۷
۶۲۳	قیامت کی نشانیاں ظاہر ہو چکی ہیں.....	۳۰۴	۵۹۰	گمراہ ترین لوگ.....	۲۸۸
۶۲۶	منافق جہاد کے نام سے بھی ڈرتے ہیں	۳۰۵	۵۹۲	کہہ دیجئے میں کوئی نیا رسول نہیں ہوں	۲۸۹
۶۲۸	وہ قرآن میں غور کیوں نہیں کرتے؟	۳۰۶	۵۹۵	کامیابی کی دو شرطیں.....	۲۹۰
۶۳۰	منافقین انداز گفتگو سے پہچانے جاتے ہیں	۳۰۷	۵۹۶	والدین سے نیکی کا حکم.....	۲۹۱
	کفر کی حالت میں مرنے والے نہیں بخشنے	۳۰۸	۵۹۹	والدین کے حقوق پانہال کرنے والے	۲۹۲
۶۳۱	جائیں گے.....	۳۰۹	۶۰۰	زہد اور آخرت کا ذخیرہ.....	۲۹۳
۶۳۲	بے جا اور رسوا کن صلح.....	۳۰۹	۶۰۲	قوم عاد اور تہاہ کن آندھی.....	۲۹۴
	اگر تم روگردانی کرو گے تو دوسرے لوگ	۳۱۰	۶۰۶	جنات ایمان لاتے ہیں.....	۲۹۵
۶۳۳	آجائیں گے.....	۳۱۰	۶۰۸	اولوالعزم پیغمبروں کی طرح صبر کریں	۲۹۶

صفحہ نمبر	موضوع	نمبر شمار	صفحہ نمبر	موضوع	نمبر شمار
۳۲۵	دشمنوں کے مقابلہ میں سخت گیر اور	۳۲۵	۶۳۸	سورہ فتح کے مطالب	۳۱۱
۶۶۲	دوستوں کے لئے مہربان	۶۶۲	۶۳۸	سورہ فتح کی تلاوت کی فضیلت	۳۱۲
۳۲۶	سورہ حجرات کے مطالب	۳۲۶	۶۳۹	فتح مبین	۳۱۳
۶۶۶	سورہ حجرات کی فضیلت	۶۶۶	۶۳۹	صلح حدیبیہ	۳۱۴
۳۲۸	پیغمبر ﷺ کی بارگاہ کے آداب	۳۲۸	۶۴۱	فتح مبین کے عظیم نتائج	۳۱۵
۶۷۰	ہر چیز میں اور ہر جگہ انضباط اسلامی	۶۷۰	۶۴۲	مومنین کے دلوں پر نزول سکینہ	۳۱۶
۳۳۰	فاسقوں کی خبروں پر اعتنائ نہ کرو	۳۳۰		پیغمبر ﷺ کی حیثیت کا استحکام اور لوگوں کی	۳۱۷
۶۷۳	مومنین ایک دوسرے کے بھائی ہیں	۶۷۳	۶۴۵	اس کے بارے میں ذمہ داریاں	۶۴۵
۳۳۲	استہزاء، بدگمانی، غیبت، تجسس اور	۳۳۲	۶۴۸	جنگ میں نہ جانے والوں کی عذر تراشی	۳۱۸
	برے القاب سے یاد کرنا ممنوع ہے	۶۷۷		بیعت رضوان میں شریک ہونے والوں	۳۱۹
۳۳۳	معاشرے میں کامل اور پہلو سے امن وامان	۶۸۰	۶۵۳	خدا کی خوشنودی	۶۵۳
۳۳۴	تجسس نہ کرو	۶۸۰	۶۵۴	بیعت اور اس کی خصوصیات	۳۲۰
۳۳۵	غیبت بہت بڑا گناہ ہے	۶۸۱	۶۵۵	صلح حدیبیہ کی مزید برکات	۳۲۱
۳۳۶	تقویٰ بہترین انسانی صفت	۶۸۲	۶۵۷	اگر صلح حدیبیہ میں جنگ ہو جاتی؟	۳۲۲
۳۳۷	سچی اور جھوٹی قدریں	۶۸۳		تعصب اور حمیت جاہلیت، کفار کے	۳۲۳
۳۳۸	تقویٰ کی حقیقت	۶۸۴		لئے بزرگ ترین سدراہ	۶۵۹
۳۳۹	اسلام اور ایمان کا فرق	۶۸۵	۶۶۰	پیغمبر ﷺ کا سچا خواب	۳۲۴

صفحہ نمبر	موضوع	نمبر شمار	صفحہ نمبر	موضوع	نمبر شمار
۳۵۴	طوفانوں اور بارش لانے والے	۳۵۴	۶۸۷	مسلمان ہونے کا احسان مت جتلاؤ	۳۴۰
۷۱۳	بادلوں کی قسم.....	۳۵۵	۶۹۰	سورہ ”ق“ کے مطالب و مضامین.....	۳۴۱
۷۱۵	قسم ہے آسمان کی اور اس کی زیبا شکلوں کی	۳۵۶	۶۹۰	سورہ ”ق“ کی تلاوت کی فضیلت.....	۳۴۲
۷۱۷	نیکو کار سحر خیزوں کا اجر.....	۳۵۷	۶۹۱	ہٹ دھرم منکرین اپنے کام میں سرگرداں ہیں	۳۴۳
	خدا کی نشانیاں تمہارے وجود کے اندر	۳۵۸	۶۹۴	ایک لمحہ کے لئے آسمان کی طرف دیکھو	۳۴۴
۷۱۹	ہیں۔ کیا تم دیکھتے نہیں؟.....	۳۵۹	۶۹۶	صرف تم ہی نہیں ہو جس کا دشمن سے مقابلہ ہے؟	۳۴۵
۷۲۱	ابراہیم علیہ السلام کے مہمان.....	۳۶۰	۶۹۷	تمہاری چھوٹی سے چھوٹی بات کو بھی وہ لکھتے ہیں	۳۴۶
	قوم لوط علیہ السلام کے بلا دیدہ شہر ایک آیت	۳۶۱	۶۹۹	قیامت اور تیور بین آنکھیں.....	۳۴۷
۷۲۴	اور عبرت ہیں.....	۳۶۲		فرشتوں اور شیاطین میں سے انسان کے	۳۴۸
	گذشتہ لوگوں کی تاریخ میں یہ سب	۳۶۳	۷۰۲	ہم نشین.....	۳۴۹
۷۲۷	عبرت کے درس ہیں.....	۳۶۴	۷۰۴	اے مجرمو! فرار کی کوئی راہ نہیں ہے.....	۳۵۰
۷۲۹	ہم ہمیشہ آسمانوں کو وسعت دیتے رہتے ہیں	۳۶۵		آسمانوں اور زمیں کا پیدا کرنے والا	۳۵۱
۷۳۱	نصیحت کر کیونکہ نصیحت و تذکرہ فائدہ مند ہے	۳۶۶	۷۰۶	مردوں کو زندہ کرنے پر قادر ہے.....	۳۵۲
۷۳۳	قرآن کی نظر میں انسان کی خلقت کا مقصد	۳۶۷		قیامت کے صحیح (چیخ) کے ساتھ ہی	۳۵۳
۷۳۴	یہ عذاب الہی میں حصہ دار ہیں.....	۳۶۸	۷۰۸	سب زندہ ہو جائیں گے.....	۳۵۴
	☆☆☆☆☆☆☆☆☆☆	۳۶۹	۷۱۲	سورہ ذاریات کے مطالب.....	۳۵۵
		۳۷۰	۷۱۲	سورہ ذاریات کی تلاوت کی فضیلت	۳۵۶

# سورہ روم

مکہ میں نازل ہوئی  
اس کی ۶۰ آیات ہیں



## سورہ روم کے مندرجات

- اس سورہ کے مضامین کا ان سات حصوں میں خلاصہ کیا جاسکتا ہے۔
- ۱..... اس میں پیش گوئی کی گئی ہے کہ آئندہ ہونے والی جنگ میں اہل روم کو ایرانیوں پر فتح حاصل ہوگی
- ۲..... کسی قدر بے ایمان افراد کے طرز فکر اور ان کی کیفیت حالات کا ذکر ہے۔
- ۳..... اس سورہ کی آیات کے ایک اہم حصے میں خدا کی عظمت کا ذکر ہے۔
- ۴..... ان دلائل کے ذکر کے بعد جو معرفت الہی کیلئے انفس و آفاق میں موجود ہیں یہ ذکر ہے کہ توحید ایک امر فطری ہے۔
- ۵..... بے ایمان افراد کے حالات کو مشرح طور پر مکرر بیان کیا گیا ہے اور یہ کہا گیا ہے کہ ان کے گناہوں کے نتیجے میں زمین فساد سے بھر گئی ہے۔
- ۶..... سو خواری کی مذمت کی گئی ہے نیز مسئلہ مالکیت اور حق ذی القربی کا ذکر ہے۔
- ۷..... دلائل توحید کیلئے حق کی نشانیوں کا مکرر ذکر ہے اور ان مسائل کو بیان کیا گیا ہے جو معاد سے متعلق ہیں۔

## فضیلت تلاوت سورہ روم

جناب رسول خدا ﷺ سے ایک حدیث اس طرح سے منقول ہے:

”جو شخص کہ سورہ روم کو پڑھے گا اسے ہر اس فرشتے کے حسنات کے مقابل جو زمین اور آسمان کے درمیان خدا کی تسبیح کرتا ہے دس گنا اجر ملے گا اور جو کچھ اس نے رات یا دن میں تلف کیا ہے اس کی بھی تلافی ہو جائے گی“۔

یہ امر واضح ہے کہ جو شخص اس سورہ کے مضامین کو جو کہ سراسر درس توحید خدا ہے اور بروز قیامت عظیم عدل و انصاف کے بیان پر مشتمل ہیں اپنے قلب و روح میں جگہ دے گا وہ محسوس کرے گا کہ خدا ہر لمحہ اس کا محافظ و نگہبان ہے اور وہ روز جزا اور بروز قیامت عدل الہی کا یقین رکھے گا اور اس کا دل خدا کے خوف سے اس طرح سے معمور ہو جائے گا کہ وہ ایسے اجر عظیم کا مستحق ٹھہرے گا۔

بِسْمِ اللّٰهِ الرَّحْمٰنِ الرَّحِیْمِ	اللہ کے نام سے شروع جو رحمان و رحیم ہے۔
(۱) اَلَمْ	الم
(۲) غُلِبَتِ الرُّومُ	اہل روم مغلوب ہو گئے

(۳) فِي أَدْنَى الْأَرْضِ وَهُمْ مِّنْ بَعْدِ غَلَبِهِمْ سَيَغْلِبُونَ ۚ	(اور یہ شکست) نزدیک کے ملک میں واقع ہوئی لیکن وہ مغلوب ہونے کے بعد عنقریب پھر غالب آجائیں گے،
(۴) فِي بَضْعِ سِنِينَ ۗ لِلَّهِ الْأَمْرُ مِنْ قَبْلُ وَ مِنْ بَعْدُ ۗ وَيَوْمَئِذٍ يَفْرَحُ الْمُؤْمِنُونَ ۚ	چند ہی سال میں اور سب کام حکم خدا سے ہوتے ہیں (اس شکست و کامیابی سے) قبل ہوں یا بعد میں اور اس روز مومنین خوش ہو جائیں گے۔
(۵) بِنَصْرِ اللَّهِ ۗ يَنْصُرُ مَنْ يَشَاءُ ۗ وَ هُوَ الْعَزِيزُ الرَّحِيمُ ۚ	(یہ خوشی) خدا کی مدد سے (ہوگی) خدا جسے چاہتا ہے فتح و نصرت فرماتا ہے اور وہ عزیز و رحیم ہے۔
(۶) وَعَدَ اللَّهُ ۗ لَا يُخْلِفُ اللَّهُ وَعْدَهُ وَ لَكِنَّ أَكْثَرَ النَّاسِ لَا يَعْلَمُونَ	یہ خدا کا وعدہ ہے اور وہ کبھی اپنے وعدہ کے خلاف نہیں کرتا، لیکن اکثر لوگ نہیں جانتے۔
(۷) يَعْلَمُونَ ظَاهِرًا مِّنَ الْحَيَاةِ الدُّنْيَا ۖ وَ هُمْ عَنِ الْآخِرَةِ هُمْ غٰفِلُونَ	یہ لوگ تو دنیا کی صرف ظاہری زندگی کو جانتے ہیں۔ اور آخرت کی زندگی سے غافل ہیں۔

## شان نزول

اس سورہ کی پہلی آیات اس وقت نازل ہوئی تھیں جب جناب رسالت مآب ﷺ مکہ میں تھے اور مومنین بہ لحاظ تعداد اقلیت میں تھے اس زمانے میں ایرانیوں اور رومی حکومت میں جنگ ہوئی جس میں ایرانی فوج کو فتح ہوئی تھی۔ مکہ کے مشرکین نے اس فتح کو فال نیک سمجھ کر اپنے شرک کو نبی برحق ہونے کی دلیل قرار دیا۔ اس موقع پر یہ آیات نازل ہوئیں جن میں حتمی طور پر یہ کہا گیا کہ اگرچہ ایرانی اس جنگ میں کامیاب ہو گئے ہیں لیکن زیادہ وقت نہیں گزرے گا کہ رومی فوج سے شکست کھائیں گے یہاں تک کہ اس پیش گوئی کے پورا ہونے کا وقت بھی بتا دیا گیا اور کہا کہ چند سال کے اندر ہی یہ امر وقوع پذیر ہوگا۔ قرآن کی یہ حتمی پیش گوئی ایک طرف تو اس کتاب آسمانی کے اعجاز کی علامت اور اس امر کی دلیل تھی کہ اس کے لانے والے کو خدا کے علم بے پایاں اور اس کے عالم الغیب ہونے پر کتنا بھروسہ تھا دوسری طرف یہ مشرکین کی فال گیری کی نقیض تھی۔ اس پیش گوئی نے مسلمانوں کو ایسا آسودہ و مطمئن کر دیا کہ ان میں سے بعض نے اس مسئلے پر مشرکین سی شرط باندھنی شروع کر دی یہ ملحوظ رہے کہ اس وقت تک اس قسم کی شرط بندی کی ممانعت کا حکم نہیں آیا تھا۔

## تفسیر

## ایک عجیب پیش گوئی

یہ سورہ ان انتیس سورتوں میں سے ایک ہے جو حروف مقطعه سے شروع ہوتی ہیں۔ اس مقام پر جو چیز جاذب توجہ ہے وہ صرف یہ ہے کہ بہت سی ان سورتوں کے برخلاف جو حروف مقطعه سے شروع ہوتی ہیں اور معا بعد ازاں ان میں عظمت قرآن کا ذکر شروع ہو جاتا ہے۔

اس سورہ میں عظمت قرآن کی بحث نہیں ہے بلکہ ایرانیوں کے مقابلے میں اہل روم کی شکست اور پھر ان کی فتح کا ذکر ہے لیکن غور کرنے سے واضح ہوتا ہے کہ یہ بحث بھی عظمت قرآن ہی کا بیان ہے کیونکہ یہ نیبی خبر جو زمانہ مستقبل سے متعلق ہے۔ اس کتاب آسمانی کی عظمت و اعجاز کے دلائل میں شمار ہوتی ہے۔

(۲) خداوند عالم حروف مقطعه کے ذکر کے بعد فرماتا ہے رومی مغلوب ہو گئے۔

(۳) اور یہ شکست اس مقام پر ہوگی جو تم سے نزدیک ہے۔

”ادنی الارض“ سے مراد ملک ایران ہے یعنی یہ شکست ایران اور روم کی سرحد پر واقع ہوئی۔

اس شکست کے ذکر کے بعد یہ اضافہ کیا گیا ہے کہ رومی اس شکست کے بعد جلد ہی فتح یاب ہوں گے۔

(۴) اس کے بعد اس حادثے کے وقوع کی مدت بالفاظ ”فی بضع سنین“ چند سال ہی میں بیان کی گئی ہے۔

اگر خدا زمانہ مستقبل میں وقوع پذیر ہونے والے واقعات کی خبر دیتا ہے تو اس سے صاف ظاہر ہے کہ ہر چیز اور ہر کام اسی کے اختیار میں ہے خواہ کوئی بات اس شکست خوردہ قوم کی فتح سے پہلے ہو یا بعد میں۔

درحقیقت قادر بالذات اور مالک علی الاطلاق وہی ہے اور کسی انسان کے پاس جو کچھ ہے اسی کا دیا ہوا ہے۔

اس کے بعد ان الفاظ کا اضافہ کیا گیا ہے کہ اگر آج رومیوں کو شکست ہوگئی ہے اور مشرک اس سے خوش ہیں تو جب رومی

غالب ہوں گے تو مومنین خوش ہوں گے۔

(۵) البتہ مومنین نصرت الہی سے خوش ہوں گے۔

خدا جس کی چاہتا ہے مدد کرتا ہے وہ شکست ناپذیر اور مہربان ہے۔

مسلمان اس روز مختلف جہتوں سے خوش ہوئے۔

اول تو اس وجہ سے کہ اہل کتاب کو مجوسیوں پر فتح حاصل ہوئی جو کہ خدا پرستی کی شرک پر فتح کی علامت تھی۔

دوم چونکہ قرآن کی معجزانہ پیش گوئی صحیح ثابت ہوئی اس لئے یہ بھی ایک معنوی فتح تھی۔

سوم اسی زمانے میں مسلمانوں کو دوسری فتوحات کے علاوہ ایک اور فتح حاصل ہوئی تھی وہ تھی صلح حدیبیہ۔

(۶) پھر بطور تاکید مزید فرمایا گیا ہے یہ وہ وعدہ ہے جو خدا نے کیا ہے۔

اور خدا ہرگز وعدہ خلافی نہ کرے گا اگرچہ اکثر آدمی نہیں جانتے۔

اور لوگوں کی لاعلمی کا باعث یہ ہے کہ انہیں خدا اور اس کے علم و قدرت کی معرفت حاصل نہیں ہے درحقیقت انہوں نے خدا کو پہچانا ہی نہیں اس لئے وہ اس حقیقت سے کہ خدا کا اپنے وعدے سے پھر جانا محال ہے آگاہ نہیں ہیں کیونکہ وعدہ سے پھر جانا یا تو جہالت کی وجہ سے ہوتا ہے یعنی وعدہ کرتے وقت کوئی بات نامعلوم تھی مگر جب بعد میں معلوم ہوئی تو رائے بدل گئی یا وعدہ خلافی ضعف و ناتوانی کی وجہ سے ہوتی ہے جس کے باعث وعدہ کرنے والا اپنی رائے بدل لیتا ہے کیونکہ اس میں اپنا وعدہ پورا کرنے کی قدرت نہیں ہوتی۔ لیکن وہ خدا جو ہر کام کے انجام سے باخبر ہے اور اس کی قدرت جملہ اہل جہان کی قدرتوں پر فوقیت رکھتی ہے ہرگز اپنے وعدے سے نہ پھرے گا۔

(۷) اس کے بعد یہ اضافہ کیا گیا ہے کہ یہ کوتاہ بین لوگ دنیا کی صرف ظاہری زندگی کو دیکھتے ہیں اور آخرت اور انجام کار

سے بے خبر ہیں۔

اس پیش گوئی کے چند اہم پہلو ہیں اول تو مطلقاً فتح کی خبر دی گئی ہے۔

اور اس کے بعد انہیں جلد ہی فتح نصیب ہوگی

دوسرے کفار پر اسی زمانے کے قریب مسلمانوں کی فتح کی خبر ہے۔

اور اس نصرت الہی کے باعث اہل ایمان خوش ہوں گے

تیسرے یہ تصریح ہے کہ واقعہ چند سال بعد ظہور پذیر ہوگا۔

چوتھے دو بار تاکید کے ساتھ اس وعدے کا قطعی ہونا ثابت کرتا ہے۔

یہ اللہ کا وعدہ ہے اور اللہ اپنے وعدے کی خلاف ورزی نہیں کرتا۔

تاریخ بتاتی ہے کہ نو سال بھی نہیں گزرے تھے یہ دونوں واقعات وقوع پذیر ہو گئے نئی جنگ میں رومیوں نے ایرانیوں پر فتح

حاصل کی اور قریباً اسی زمانے میں صلح حدیبیہ کے ذریعے اور ایک روایت کے مطابق جنگ بدر میں مسلمانوں کو دشمنوں پر قابل دید فتح حاصل ہوئی۔

ظاہر بین انسان راہ خدا میں خرچ کرنے کو نقصان مایہ سمجھتا ہے جب کہ مرد موحدا سے پر منفعت تجارت خیال کرتا ہے ان

میں سے ایک سود خوری کو اپنی آمدنی میں افزائش کا ذریعہ خیال کرتا ہے اور دوسرا سے باعث وبال و بدبختی و زیان سمجھتا ہے ان میں سے

ایک جہاد کو اپنے لئے باعث زحمت اور شہادت کو بہ معنی فنا سمجھتا ہے اور دوسرا جہاد کو رمز سر بلندی اور شہادت کو حیات جاوداں خیال کرتا ہے۔

اگر وہ لوگ دنیا کی اس زندگی کے باطن اور مخفی کیفیت کو بھی جانتے ہوتے تو یہی بات ان کی آنکھیں کھولنے کیلئے کافی تھی کہ

آخرت میں کیا ہوگا کیونکہ اگر اس حیات ناپائیدار پر غور کیا جائے تو معلوم ہوتا ہے کہ یہ طویل زنجیر حیات کی ایک کڑی ہے اور طویل سفر

کی ایک منزل ہے بالکل اسی طرح جیسے شکم مادر میں بچے کی زندگی مقصود بالذات نہیں ہے بلکہ وہ تو ایک طویل زندگی کا ابتدائی مرحلہ ہے۔ ا۔ اعجاز قرآن۔ علم غیب کے لحاظ سے قرآن کا معجزہ ثابت کرنے کے دلائل میں سے ایک دلیل قرآن کی غیبی خبریں بھی ہیں کہ جن کا ایک نمونہ آیات زیر بحث میں آیا ہے چنانچہ آیات کے اندر مکرر تاکیدات کے ساتھ ایک شکست خوردہ فوج کی چند سال بعد عظیم فتح کی خبر دی گئی ہے اور اس اطلاع کو خدا کے تحلف ناپذیر وعدہ کے طور پر بیان کیا گیا ہے۔

<p>(۸) کیا وہ اپنے دل میں یہ نہیں سوچتے کہ اللہ نے آسمانوں، زمین اور ان دونوں کے درمیان جو کچھ ہے، کو نہیں پیدا کیا مگر حق کے ساتھ اور ایک معینہ مدت کے لئے؟ مگر بہت سے لوگ (قیامت اور) اپنے رب کی لقا کے منکر ہیں۔</p>	<p>(۸) أَوْ لَمْ يَتَفَكَّرُوا فِي أَنْفُسِهِمْ مَا خَلَقَ اللَّهُ السَّمَوَاتِ وَالْأَرْضَ وَمَا بَيْنَهُمَا إِلَّا بِالْحَقِّ وَأَجَلٍ مُّسَمًّى وَإِنَّ كَثِيرًا مِّنَ النَّاسِ بِلِقَائِ رَبِّهِمْ لَكٰفِرُونَ</p>
<p>کیا ان لوگوں نے زمین میں سیر نہیں کی کہ دیکھ لیتے کہ ان لوگوں کا انجام کیا ہوا جو ان سے پہلے تھے؟ وہ قوت میں ان سے زیادہ تھے۔ انہوں نے زمین کو زراعت اور آبادی کیلئے دگرگوں کیا اور اس سے زیادہ آباد کیا تھا۔ ان کے لئے مبعوث شدہ نبی ان کے پاس روشن دلیلوں کے ساتھ آتے رہے اور خدا ایسا نہ تھا جو ان پر ظلم کرتا۔ تو انہوں نے خود ہی اپنے آپ پر ظلم کیا تھا۔</p>	<p>(۹) أَوْ لَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِن قَبْلِهِمْ كَانُوا أَشَدَّ مِنْهُمْ قُوَّةً وَأَثَارُوا الْأَرْضَ وَعَمَرُوهَا أَكْثَرَ مِمَّا عَمَرُوهَا وَجَاءَتْهُمْ رُسُلُهُم بِالْبَيِّنَاتِ فَمَا كَانَ اللَّهُ لِيَظْلِمَهُمْ وَلٰكِن كَانُوا أَنْفُسَهُمْ يَظْلِمُونَ</p>
<p>پھر ان لوگوں کا انجام جو اعمالِ بد کے مرتکب ہوئے، اس مقام تک پہنچا کہ انہوں نے آیاتِ الہی کو جھٹلایا اور ان کی ہنسی اڑائی۔</p>	<p>(۱۰) ثُمَّ كَانَ عَاقِبَةُ الَّذِينَ آسَأُوا السُّوءَ أَنْ كَذَّبُوا بِآيَاتِ اللَّهِ وَكَانُوا بِهَا يَسْتَهْزِءُونَ</p>

تفسیر

بدکاروں کا انجام

گزشتہ زیر بحث آیات میں سے آخری آیت میں ان ظاہر بین لوگوں کا ذکر تھا جن کے انفق فکر کی وسعت صرف اس محدود

عالم اور جہاں مادی تک ہے وہ لوگ قیامت اور وجود عالم ماورائے طبیعت سے غافل ہیں۔  
مگر آیات زیر بحث اور آیات آئندہ میں مبداء و معاد کے متعلق مختلف مطالب کا ذکر ہے۔  
اول بطور استنفہام اعتراض آمیز قرآن کہتا ہے کیا یہ لوگ اپنے ذہن میں یہ نہیں سوچتے کہ خدا نے آسمانوں کو زمین کو اور ان کے درمیان جو کچھ ہے اسے بھی حق کے بغیر پیدا نہیں کیا اور ان کیلئے ایک معین مدت مقرر کی ہے۔  
یعنی اگر یہ لوگ صحیح طور پر سوچیں اور اپنے وجدان اور عقل کے فیصلے کی طرف رجوع کریں تو وہ ان دو امور سے خوب آگاہ ہو جائیں گے جن میں سے اول یہ ہے کہ یہ کائنات اساس حق پر پیدا کی گئی ہے اور اس کا وجود ایسے نظام کے تحت قائم ہے جو اس کے خالق کی عقل قدرت کامل اور اس کے وجود کی دلیل کامل ہے  
دوسرے یہ کائنات زوال اور فنا کی طرف رواں ہے۔

چونکہ یہ ممکن نہیں ہے کہ اس خالق حکیم نے اسے بے مقصد و بے غایت پیدا کیا ہو۔ اس کا وجود اس امر کی دلیل ہے کہ اس جہاں کے بعد ایک اور دنیا اور دار البقا ہے اگر ایسا نہ ہوتا تو اس جہاں کی آفرینش بے معنی تھی اور یہ قطعی لایعنی بات تھی کہ انسان کی چند روزہ زندگی کیلئے اس طویل و عریض کائنات کو پیدا کر دیا جائے۔

لہذا آیت کے اخیر میں ان الفاظ کا اضافہ کیا گیا ہے بہت سے لوگ اپنے پروردگار کی لقا کے منکر ہیں۔  
یہ کہ وہ زبان سے تو انکار نہیں کرتے لیکن ان کا عمل ایسا پر عصیان اور شرم ناک ہے جس سے ثابت ہوتا ہے کہ وہ معاد پر قطعی یقین نہیں رکھتے کیونکہ اگر وہ معاد کے معتقد ہوتے تو ان کا عمل ایسا فاسد نہ ہوتا اور وہ خود ایسے مفسد نہ ہوتے۔  
(۹) آیت مابعد میں یہ اضافہ کیا گیا ہے۔ کیا انہوں نے زمین میں سیر نہیں کی کہ وہ دیکھتے کہ ان لوگوں کا کیا انجام ہوا جو ان سے پہلے تھے۔

وہ لوگ طاقت میں ان سے زیادہ تھے انہوں نے زمین کو دگرگوں کیا اسے ان سے زیادہ آباد کیا تھا۔  
ان کی طرف مبعوث پیغمبران کے پاس روشن دلیلوں کے ساتھ آئے۔  
لیکن انہوں نے احکام الہی سے بغاوت کی اور حق کی اطاعت نہ کی نتیجہ یہ ہوا کہ وہ خدا کی طرف سے دردناک عذاب میں مبتلا ہوئے۔

خدا نے تو ان پر ہرگز ظلم نہیں کیا لیکن انہوں نے خود ہی اپنے اوپر ظلم کیا۔  
(۱۰) زیر بحث آیات میں سے آخری آیت میں اقوام گزشتہ کے آخری مرحلہ کفر کا بیان ہے کہ ان کی بد اعمالیاں اور سرکشی یہاں تک پہنچ گئی تھی کہ انہوں نے آیات الہی کی تکذیب کی اور اس سے بھی بدتر یہ کہ ان کا مذاق اڑانے لگے۔

(۱۱) اللَّهُ يَبْدُوا الْخَلْقَ ثُمَّ يُعِيدُهُ ثُمَّ إِلَيْهِ تُرْجَعُونَ	خدا ہی آفرینش کا آغاز کرتا ہے، پھر اس کا اعادہ فرماتا ہے
	‘پھر تم سب اسی کی طرف لوٹ جاؤ گے۔’

اور جس روز قیامت برپا ہوگی مجرمین مایوسی اور غم و اندوہ میں ڈوب جائیں گے۔	(۱۲) وَ يَوْمَ تَقُومُ السَّاعَةُ يُبْلِسُ الْمُجْرِمُونَ
اور جنہیں انہوں نے خدا کا شریک قرار دیا تھا ان میں سے کوئی بھی ان کا شفیق نہ ہوگا اور وہ (اس روز) ان شریکوں کا انکار کر دیں گے۔	(۱۳) وَ لَمْ يَكُنْ لَهُمْ مِّنْ شُرَكَائِهِمْ شُفَعَاءٌ وَ كَانُوا بِشُرَكَائِهِمْ كَافِرِينَ
اور جس روز قیامت برپا ہوگی تو (لوگ) ایک دوسرے کا ساتھ چھوڑ دیں گے۔	(۱۴) وَ يَوْمَ تَقُومُ السَّاعَةُ يُومِنُونَ بِمَا كَانُوا يَكْفُرُونَ
وہ لوگ جو ایمان لائے اور انہوں نے نیک کام کئے وہ باغِ جنت میں خوش و مسرور ہوں گے۔	(۱۵) فَأَمَّا الَّذِينَ آمَنُوا وَ عَمِلُوا الصَّالِحَاتِ فَهُمْ فِي رَوْضَةٍ يُحْبَرُونَ
لیکن وہ لوگ جنہوں نے کفر اختیار کیا اور ہماری آیات اور لقا کی تکذیب کی، وہ عذابِ الہی میں حاضر کئے جائیں گے۔	(۱۶) وَ أَمَّا الَّذِينَ كَفَرُوا وَ كَذَّبُوا بِآيَاتِنَا وَ لِقَاءِ الْآخِرَةِ فَأُولَئِكَ فِي الْعَذَابِ مُحْضَرُونَ

## تفسیر

## قیامت میں مجرمین پر کیا گزرے گی

گزشتہ آیت میں ان تکذیب کرنے والوں کا ذکر تھا جو آیاتِ الہی کا مذاق اڑاتے تھے اور زیر نظر آیات میں کچھ معاد اور قیامت میں مجرمین کی حالت کا ذکر کر کے معاد کے متعلق اس مضمون کی تکمیل کی گئی ہے جس کا ذکر آیات ماقبل میں آیا تھا۔ پہلے یہ فرمایا گیا ہے۔ خدا آفرینش کا آغاز کرتا ہے اور پھر اس کا اعادہ کرے گا اور تم سب پھر اسی کی طرف لوٹ جاؤ گے۔ اس آیت میں مسئلہ معاد کے بارے میں ایک پر معنی اور مختصر دلیل دی گئی ہے قرآن کی دوسری آیات میں بھی بالفاظ مختلف اس دلیل کی تکرار ہوئی ہے اور وہ یہ ہے کہ وہی ذات جو آفرینش اول پر قدرت رکھتی تھی معاد پر بھی قدرت رکھتی ہے نیز قانونِ عدالت اور حکمتِ الہی کا تقاضا بھی یہی ہے کہ مخلوق فنا ہو کر دوبارہ پیدا ہو۔

- (۱۲) آیت مابعد میں مجرموں کی حالت اس طرح بیان کی گئی ہے کہ جس روز قیامت برپا ہوگی مجرمین نا امید اور غم و اندوہ میں ڈوب جائیں گے۔
- کیونکہ وہ عرصہ محشر میں اپنے ساتھ نہ تو ایمان اور عمل صالح لائے ہیں اور نہ اس روز ان کا کوئی مددگار اور نفعی ہوگا نہ یہ امکان ہوگا کہ وہ پھر دنیا کی طرف لوٹ جائیں اور اپنی گزشتہ کوتاہیوں کی تلافی کر لیں۔
- (۱۳) لہذا آیت مابعد میں یہ اضافہ کیا گیا ہے ان کے معبود اس روز شفاعت نہ کریں گے۔
- اسی وجہ سے وہ ان معبودوں سے جنہیں وہ خدا کا شریک سمجھا کرتے تھے نفرت اور بیزاری کا اظہار کریں گے اور ان سے کسی قسم کا تعلق رکھنے سے انکار کر دیں گے۔
- (۱۴) اس آیت میں بروز قیامت لوگوں کے مختلف گروہ ہو جانے کی طرف اشارہ کرتے ہوئے فرمایا گیا ہے بروز قیامت لوگ ایک دوسرے سے جدا ہو جائیں گے۔
- (۱۵) جو لوگ ایمان لائے اور انہوں نے اعمال صالح انجام دیئے وہ بہشت کے باغ میں نعمات الہی سے بہرہ مند اور مسرور و شاد کام ہوں گے اس طرح سے کہ ان کے چہروں سے مسرت کے آثار ظاہر ہوں گے۔
- (۱۶) لیکن جو لوگ کافر ہو گئے ہیں اور انہوں نے ہماری آیات اور لقائے آخرت کی تکذیب کی ہے وہ ضرور عذاب الہی میں حاضر کئے جائیں گے۔

(۱۷) فَسُبْحٰنَ اللّٰهِ حِیْنَ تُمْسُوْنَ وَ حِیْنَ تَصْبِحُوْنَ	پاک و منزہ ہے (اسی کی تسبیح و تنزیہ کرو) جس وقت تم شام کرتے ہو اور صبح کرتے ہو۔
(۱۸) وَ لَہُ الْحَمْدُ فِی السَّمٰوٰتِ وَ الْاَرْضِ وَ عَشِیًّا وَ حِیْنَ تُظْہَرُوْنَ	آسمانوں اور زمینوں میں حمد و ستائش اسی کیلئے مخصوص ہے، بوقت ظہر بھی اور عصر بھی۔
(۱۹) یُخْرِجُ الْحَیَّ مِنَ الْمَمِیّتِ وَ یُخْرِجُ الْمَمِیّتَ مِنَ الْحَیِّ وَ یُحِی الْاَرْضَ بَعْدَ مَوْتِہَا وَ کَذٰلِکَ تُخْرِجُوْنَ	وہ خدا زندہ کو مردہ سے نکالتا ہے اور مردہ کو زندہ سے اور زمین کو اس کی موت کے بعد حیات بخشتا ہے اور اسی طرح تم بروز قیامت نکالے جاؤ گے۔

## تفسیر

تسبیح و حمد ہر حال میں خدا کیلئے ہے

آیات گزشتہ میں مبداء و معاد کے موضوع پر ایک طویل بحث گزری ہے اور کسی قدر مومنین کے اجرا و مشرکین کی پاداش عمل



کا ذکر آیا ہے۔

آیات زیر نظر میں خدا کی حمد تسبیح اور ہر قسم کے شرک نقض اور عیب سے اس کے منزہ ہونے کا ذکر ہے۔  
چنانچہ خدا فرماتا ہے:

تسبیح و تہنیز یہ اسی خدا کیلئے مخصوص ہے جس وقت کہ تم صبح کرتے ہو اور شام کرتے ہو۔  
آسمان و زمین میں حمد و ستائش اسی ذات پاک کیلئے مخصوص ہے اور بوقت عصر اور جب ظہر کا وقت ہوتا ہے۔  
ان دو آیات میں اس ترتیب سے تسبیح پروردگار کیلئے چار اوقات بیان ہوئے ہیں۔

۱..... آغاز شب - ۲..... طلوع صبح - ۳..... وقت عصر - ۴..... زوال آفتاب یعنی ظہر کا وقت۔

(۱۹) اس کے بعد کی آیت میں پھر مسئلہ معاد کا ذکر ہے اور منکرین جس بات کو بعد از عقل سمجھتے تھے اس کا ایک اور طرح سے جواب دیا گیا ہے وہ یہ کہ سنت الہی یہ ہے کہ وہ زندہ کو مردہ سے اور مردہ کو زندہ سے باہر نکالتا ہے۔ اور زمین کو اس کی موت کے بعد زندگی بخشتا ہے تم بھی اسی طرح بروز قیامت زندہ کئے جاؤ گے اور اپنی قبروں سے نکالے جاؤ گے۔  
یعنی معاد کے منظر اور اختتام دنیا کے منظر کی بالترتیب یا ہمیشہ تمہاری آنکھوں کے سامنے تکرار ہوتی رہتی ہے جن میں سے ایک تو زندہ کو مردہ سے نکالنا ہے اور دوسرا مردہ کو زندہ سے۔

بنا برائیں یہ کوئی تعجب کا مقام نہیں ہے کہ دنیا کے خاتمہ پر تمام زندہ موجودات مرجائیں اور قیامت میں تمام انسان ایک نئی زندگی حاصل کر لیں۔

یہ امر سب پر روشن ہے کہ سردیوں کے موسم میں زمین مردہ ہو جاتی ہے نہ اس میں گھاس اگتی ہے نہ کوئی پھول کھلتا ہے نہ کوئی

شگوفہ

لیکن فصل بہار میں اعتدال ہو تو حیات بخش بارش کے قطرات گرنے کی وجہ سے زمین میں ایک جنبش پیدا ہوتی ہے ہر جگہ گھاس اگ آتی ہے پھول کھلتے ہیں شاخوں پر شگوفے نمودار ہوتے ہیں یہ ہے معاد کا منظر جسے ہم دنیا میں دیکھتے ہیں۔  
زندہ سے مردہ کیونکر نکالا جاتا ہے یہ بات بھی پوشیدہ و پنہاں نہیں ہے۔

دور حاضر میں انسان نے علوم میں تجربات اور مشاہدات سے جتنی بھی ترقی کی ہے اور معلومات کا جو ذخیرہ بہم پہنچایا ہے اس کے مطابق یہ ہرگز نہیں دیکھا گیا کہ غیر ذی حیات سے زندہ وجود پیدا ہو جائے ابتداء میں یہ کہہ زمین آگ کا ایک گولا تھا اس پر زندگی کا وجود نہ تھا بعد میں ان مخصوص اسباب کی وجہ سے جن کا علوم حاضر کے ذریعے سے اب تک انکشاف نہیں ہو سکا ہے اس بے جان زمین سے ایک عظیم تحریک کے ساتھ زندہ مخلوقات پیدا ہو گئی۔

لیکن جہاں تک موجودہ حالات میں انسان کے علم و دانش کی رسائی ہے اس کے ذریعے کہہ زمین کے موجودہ حالات میں یہ

تحریک نظر نہیں آتی

لیکن ہمارے لئے جو بات محسوس اور کاملاً قابل ادراک ہے وہ یہ ہے کہ بے جان موجودات زندہ موجودات کے اجسام کا جزو بن جاتے ہیں اور پھر خود بھی زندہ مخلوقات میں شامل ہو جاتے ہیں۔

ہم جو آب و غذا کھاتے ہیں وہ زندہ مخلوق نہیں ہے لیکن وہ جیسے ہی ہمارے جسم کا جزو بنتی ہے ایک زندہ مخلوق بن جاتی ہے خدا کی وجہ سے ہمارے بدن کے خلیوں پر مزید خلیوں کا اضافہ ہوتا جاتا ہے چنانچہ اسی طرح ایک طفل شیر خوار جوان ہو کر قوی ہیکل بن جاتا ہے۔ بنا بریں کہا جاسکتا ہے کہ عالم طبعی کے نظام میں دائماً ایک دور جاری رہتا ہے کہ موت سے زندگی اور زندگی سے موت خارج ہوتی رہتی ہے۔

اسی دلیل سے وہ خدا جو خالق فطرت ہے اس امر پر بھی قادر ہے کہ بروز قیامت مردوں کو زندہ کر دے۔

<p>اور اس خدا کی نشانیوں میں سے ایک یہ ہے کہ اس نے تمہیں مٹی سے پیدا کیا۔ اس کے بعد جب تم انسان بن گئے تو روئے زمین پر پھیل گئے۔</p>	<p>(۲۰) وَ مِنْ آيَاتِهِ اَنْ خَلَقَكُمْ مِنْ تُرَابٍ ثُمَّ اِذَا اَنْتُمْ بَشَرٌ تَنْتَشِرُونَ</p>
<p>اور اس کی آیات میں سے یہ بھی ہے کہ اس نے تمہارے لئے تمہاری ہی جنس سے ازواج کو پیدا کیا تاکہ تم ان کی قربت میں تسکین پاؤ اور اس نے تمہارے درمیان مودت و مہربانی پیدا کر دی۔ اس میں ان لوگوں کیلئے نشانیاں ہیں جو غور کرتے ہیں۔</p>	<p>(۲۱) وَ مِنْ آيَاتِهِ اَنْ خَلَقَ لَكُمْ مِنْ اَنْفُسِكُمْ اَزْوَاجًا لِيَسْكُنُوا اِلَيْهَا وَ جَعَلَ بَيْنَكُمْ مَوَدَّةً وَ رَحْمَةً اِنَّ فِيْ ذٰلِكَ لَآيَاتٍ لِّقَوْمٍ يَتَفَكَّرُونَ</p>
<p>نیز اس کی آیات میں آسمانوں اور زمین کو پیدا اور تمہاری زبانوں اور رنگوں کا مختلف ہونا بھی ہے بیشک اہل علم کے لئے اسی میں بہت سی نشانیاں ہیں۔</p>	<p>(۲۲) وَ مِنْ آيَاتِهِ خَلْقُ السَّمٰوٰتِ وَ الْاَرْضِ وَ اٰخْتِلَافُ اَلْسِنَتِكُمْ وَ اَلْوَانِكُمْ اِنَّ فِيْ ذٰلِكَ لَآيَاتٍ لِّلْعٰلَمِيْنَ</p>

## تفسیر

## انفس و آفاق میں خدا کی آیات

ان آیات اور ان کے بعد آنے والی آیات کے کچھ حصے میں نظام عالم ہستی میں خدا کی نشانیوں اور دلائل توحید کے جاذب توجہ نکات کو بیان کیا گیا ہے اس بیان سے گزشتہ مباحث کی تکمیل ہوتی ہے۔

قرآن میں سب سے پہلے انسان کی آفرینش کا ذکر ہے اور تخلیق انسان اللہ کی پہلی اور سب سے اہم نعمت اور احسان ہے چنانچہ فرمایا گیا ہے آیات الہی میں سے ایک یہ ہے کہ اس نے تمہیں مٹی سے پیدا کیا۔ اس کے بعد تم انسان بن گئے اور روئے زمین پر پھیل گئے۔

اس آیت میں خدا کی دو نشانیوں کا ذکر ہوا ہے۔

اول انسان کی مٹی سے پیدائش کا اس سے پہلے انسان یعنی آدم کی تخلیق مراد ہے یا تمام انسانوں کی پیدائش مراد ہے کیونکہ وہ مواد غذائی جس سے انسان کا جسم پرورش پاتا ہے بلا واسطہ یا بلا واسطہ زمین ہی سے حاصل ہوتا ہے۔  
دوسری نشانی یہ ہے کہ نسل انسانی کثیر ہوگی اور نسل آدم تمام روئے زمین پر پھیل گئی۔ اگر خدا آدم میں افزائش نسل کی خصوصیت نہ رکھتا تو اس کی نسل کا سلسلہ کب کا منقطع ہو چکا ہوتا۔

زیر بحث آیات میں سے دوسری آیت میں تخلیق انسان کا حال بیان کرنے کے بعد ان نشانیوں کا ذکر ہے جو انسان کے نفس میں موجود ہیں چنانچہ خدا فرماتا ہے آیات الہی میں سے ایک اور بات یہ ہے کہ تمہاری ہی جنس سے تمہارے لئے ازواج کو پیدا کیا گیا ہے تاکہ تم ان کی قربت میں سکون حاصل کرو۔

اور چونکہ زن و شوہر کے درمیان رشتہ محبت کی بقا کیلئے بالخصوص اور تمام انسانوں کے درمیان بالعموم ایک جذبہ اور روحانی و قلبی کشش کی ضرورت ہے اس لئے آیت میں ان الفاظ کا اضافہ کیا گیا ہے۔ تمہارے درمیان محبت اور رحمت کو پیدا کیا۔  
آیت کے اخیر میں تاکید مزید کیلئے فرمایا گیا ہے ان امور میں فکر کرنے والوں کیلئے نشانیاں ہیں۔  
اس اصول فطرت سے یہ نتیجہ نکالنا درست ہے کہ جو لوگ اس سنت الہی کو ترک کرتے ہیں ان کی شخصیت ناقص رہ جاتی ہے کیونکہ ان کی تکمیل شخصیت کا ایک مرحلہ طے نہیں ہوا۔

زیر بحث آیات میں سے آخری آیت ان مضامین کا ایک مجموعہ ہے جن کا ان آیات میں ذکر ہوا ہے جن میں نفس و آفاق میں پائی جانے والی نشانیوں کا ذکر ہے۔

اس میں سب سے پہلے آسمانوں اور زمین کی تخلیق کا ذکر کیا گیا ہے اور فرمایا گیا ہے خدا کی عظیم آیات میں سے آسمانوں اور زمین کی تخلیق بھی۔

آسمان پر سیاروں کے کرات ہیں ان کے نظامات کہکشائیں اور ان کی بلندی اور مسافت کا یہ عالم ہے کہ انسان کا بلند پرواز تخیل ان کی عظمت کا ادراک کرنے سے عاجز ہے اور ان کے مطالعے سے انسان تھک جاتا ہے انسان کا علم و دانش جس قدر بھی ترقی کرتا جاتا ہے اسی قدر خدا کی عظمت کے تازہ نکات اس پر آشکار ہو جاتے ہیں۔

اس کے بعد کلام کا پہلو بدل کر انسان کے نفس میں من جملہ آیات عظیم کے ایک آیت کا ذکر کیا گیا ہے فرمایا گیا ہے۔ تمہاری زبانوں اور رنگوں کا اختلاف بھی اس کی آیات عظمت میں سے ہے۔

اس میں کوئی شک نہیں کہ انسان کی اجتماعی زندگی افراد و اشخاص کی شناخت کے بغیر ممکن ہی نہیں قرآن شریف آیت کے آخر میں کہتا ہے: ان چیزوں میں اہل دانش کیلئے آیات الہی ہیں۔ کیونکہ اہل علم ہی عامۃ الناس کے مقابلے میں ان اسرار سے بہتر طور پر آگاہ ہوتے ہیں۔

<p>اور اس کی آیات میں تمہاری رات اور دن کی نیند بھی ہے اور فضل الہی کے حصول کے لئے تمہاری سعی و کوشش بھی۔ تحقیق ان امور میں سننے والوں کے لئے (بہت سی) نشانیاں ہیں۔</p>	<p>(۲۳) وَ مِنْ آيَاتِهِ مَنَامُكُمْ بِاللَّيْلِ وَالنَّهَارِ وَ ابْتِغَاؤُكُمْ مِنْ فَضْلِهِ إِنَّ فِي ذَلِكَ لَآيَاتٍ لِّقَوْمٍ يَسْمَعُونَ</p>
<p>اور اس کی آیات میں یہ بھی ہے کہ وہ تم کو بجلی دکھاتا ہے جو خوف کا باعث بھی ہے اور (بارش کی) امید کا بھی۔ اور وہ آسمان سے پانی برساتا ہے جس سے وہ زمین کو اس کی موت کے بعد زندہ کر دیتا ہے اس میں ان لوگوں کیلئے نشانیاں ہیں جو عقل سے کام لیتے ہیں۔</p>	<p>(۲۴) وَ مِنْ آيَاتِهِ يُرِيكُمُ الْبَرْقَ خَوْفًا وَ طَمَعًا وَ يَنْزِلُ مِنَ السَّمَاءِ مَاءً فَيُحْيِي بِهِ الْأَرْضَ بَعْدَ مَوْتِهَا إِنَّ فِي ذَلِكَ لَآيَاتٍ لِّقَوْمٍ يَعْقِلُونَ</p>
<p>اور اس کی آیات میں ایک یہ بھی ہے کہ آسمان و زمین اس کے حکم سے قائم ہیں۔ پھر جب وہ تمہیں (قیامت میں) زمین سے بلائے گا تو تم (سب کے سب) فوراً نکل پڑو گے۔</p>	<p>(۲۵) وَ مِنْ آيَاتِهِ أَنْ تَقُومَ السَّمَاءُ وَ الْأَرْضُ بِأَمْرِهِ ثُمَّ إِذَا دَعَاكُمْ دَعْوَةً مِّنَ الْأَرْضِ عَلَيْكُمْ وَإِن تَأْتُوا مَهَا سَاقُوتًا يَلِيكُم مِّنَ السَّمَاءِ سَاقُوتَةٌ أُولَٰئِكَ الَّذِينَ كَذَبُوا</p>

### تفسیر

انسان کے نفس اور خارجی دنیا میں خدا کی عظمت کی نشانیاں۔ گزشتہ بحثوں کے بعد جن میں نفس و آفاق میں آیات الہی کا ذکر تھا زین نظر آیات میں ان عظیم آیات کے ایک اور حصہ کا بیان ہے۔

اس سے پہلے نیند کی طرف توجہ مبذول کرائی گئی ہے کیونکہ وہ مظاہر فطرت میں سے ایک اہم مظہر اور نظام عالم میں اس کے خالق کی حکمت کا اظہار ہے چنانچہ فرمایا گیا ہے تمہارا دن اور رات میں سونا نیز فضل الہی سے حصہ پانے کیلئے تمہاری سعی و کوشش اور ضروریات زندگی کو پورا کرنے کیلئے تمہاری بھاگ دوڑ اور ان کا پورا ہونا یہ سب آیات الہی میں سے ہے۔ آیت کے اخیر میں یہ الفاظ ہیں سننے والوں کیلئے ان امور میں بہت سی نشانیاں ہیں۔

یہ نعمت الہی اس امر کا باعث ہوتی ہے کہ انسان کے جسم اور روح میں از سر نو قوت کار آجاتی ہے انسان جب استراحت کرتا ہے تو وہ اس وقت کام سے فارغ ہوتا ہے تھوڑی دیر سونے سے اس کی تھکن دور ہو جاتی ہے اور اس کے اعضا کو آرام مل جاتا ہے اس طرح انسان میں ایک نئی زندگی خوشی اور تازہ توانائی پیدا ہو جاتی ہے۔

یہ حقیقت ہے کہ اگر انسان سویا نہ کرتا تو اس کا جسم جلد ہی پڑمردہ اور فرسودہ ہو جاتا اور بہت جلد ناتاوان اور ضعیف ہو جاتا یہی وجہ ہے کہ مناسب و معتدل نیند انسان کیلئے نشاط جوانی کی بقا، طول عمر اور صحت و سلامتی کا باعث ہے۔

(۲۳) اس کے بعد کی آیت میں آیات الہی کی پانچویں قسم کو بیان کیا گیا ہے اس آیت میں بھی خدا کی ان نشانیوں کا ذکر ہے جو نفس انسانی سے باہر عالم خارج میں پائی جاتی ہیں اس میں خصوصیت سے رعد و برق، بارش اور زمین کی موت کے بعد دوبارہ زندہ ہونے کا ذکر ہے چنانچہ فرمایا گیا ہے آیات الہی میں سے ایک بجلی بھی ہے جو تمہارے لئے موجب خوف بھی ہے اور باعث امید بھی۔

بجلی کا خوف تو یہ ہے کہ وہ کبھی بصورت صاعقہ ٹوٹ پڑتی ہے اور ہر اس چیز کو جو اس کے احاطہ میں آجائے جلا خاک کر دیتی ہے بجلی چمکنے سے امید یہ ہوتی ہے کہ عموماً گرج چمک کے بعد تند و تیز بارش ہوتی ہے اس بناء پر بجلی نزول بارش کا پیش خیمہ ہے اس کے بعد یہ فرمایا گیا ہے کہ خدا آسمان سے پانی برساتا ہے جو زمین کو اس کی موت کے بعد زندہ کر دیتا ہے۔

آیت کے آخر میں بطور تاکید اضافہ کیا گیا ہے کہ ان چیزوں میں ان لوگوں کیلئے جو فکر کرتے اور عقل سے کام لیتے ہیں خدا کی نشانیاں ہیں۔

اہل عقل و فکری یہ سمجھتے ہیں کہ اس مرتب نظام فطرت کے پیچھے کسی قادر مطلق کا ہاتھ ہے جو اس نظام کو چلا رہا ہے نیز یہ کہ یہ نظامت فطرت محض اتفاقاً یا اندھی اور بہری حرکت و ضرورت سے ظہور میں نہیں آ گیا۔

(۲۵) زیر نظر آیات میں سے آخری آیت میں عالم خارج میں موجود آیات الہی کے سلسلے میں زمین و آسمان کے نظام اور ان کے ثبات و بقا کا ذکر ہے چنانچہ فرمایا گیا ہے آیات عظمت الہی میں سے ایک یہ ہے کہ آسمان و زمین اس کے امر سے قائم ہیں۔

یعنی صرف آسمان و زمین کی تخلیق ہی جیسا کہ آیت ۲۲ میں اشارہ ہوا ہے آیت الہی نہیں بلکہ ان کے نظام کا باقی رہنا ایک دوسری نشانی ہے کیونکہ یہ عظیم اجرام اپنی منظم گردش کیلئے اور چیزوں کی احتیاج بھی رکھتے ہیں جن میں سے سب سے اہم ان کی باہم قوت جذبہ اور دفعہ ہے۔

اس آیت کے اخیر میں معاد کیلئے توحید کو بنیادی شرط قرار دیتے ہوئے بحث کا رخ اسی طرف موڑتے ہوئے فرمایا گیا ہے جب وہ تمہیں زمین میں سے بلائے گا تو تم سب کے سب باہر نکل آؤ گے۔

(۲۶) وَ لَهُ مَنْ فِي السَّمَوَاتِ وَالْأَرْضِ كُلٌّ لَّهُ قُنُوتٌ	اور آسمانوں اور زمین میں جو کچھ بھی ہے سب اس کے سامنے جھکے ہوئے ہیں اور سب اسی کے فرمان بردار ہیں۔
(۲۷) وَ هُوَ الَّذِي يَبْدَأُ الْخَلْقَ ثُمَّ يُعِيدُهُ وَ هُوَ أَهْوَنُ عَلَيْهِ وَ لَهُ الْمَثَلُ الْأَعْلَىٰ فِي السَّمَوَاتِ وَالْأَرْضِ وَ هُوَ الْعَزِيزُ الْحَكِيمُ	اور وہی خلقت کا آغاز کرتا ہے، اور پھر اسے لوٹائے گا اور اس کیلئے یہ کام آسان تر ہے اور اس کیلئے آسمانوں اور زمین میں توصیف برتر ہے اور وہ غالب، حکمت والا ہے۔

<p>(۲۸) خدا تمہارے لئے تمہارے ہی حال کی ایک مثال بیان فرماتا ہے۔ کیا تمہارے غلام اور لونڈیاں تمہارے اس مال میں، جو ہم نے تمہیں دیا ہے شریک ہیں، کیا وہ اس میں تمہارے برابر کے حصہ دار ہیں، کیا ان سے اجازت لئے بغیر تم اس میں تصرف سے اسی طرح ڈرتے ہو جیسے آزاد حصہ داروں سے؟ ہم اس طرح اپنی آیات کو ان کیلئے جو عقل سے کام لیتے ہیں کھول کر بیان کرتے ہیں۔</p>	<p>(۲۸) صَرَبَ لَكُمْ مَثَلًا مِّنْ أَنْفُسِكُمْ هَلْ لَكُمْ مِّنْ مَّا مَلَكَتْ أَيْمَانُكُمْ مِّنْ شُرَكَاءَ فِي مَا رَزَقْنَاكُمْ فَأَنْتُمْ فِيهِ سَوَاءٌ تَخَافُونَهُمْ كَخِيفَتِكُمْ أَنْفُسَكُمْ كَذَلِكَ نُفَصِّلُ الْآيَاتِ لِقَوْمٍ يَعْقِلُونَ</p>
<p>بلکہ ظالم بغیر علم و آگاہی کے اپنی خواہشات کی پیروی کرتے ہیں اور خدا جسے گمراہ کرے اسے کون ہدایت کر سکتا ہے اور ان کا کوئی یا اور مددگار نہ ہوگا۔</p>	<p>(۲۹) بَلِ اتَّبَعَ الَّذِينَ ظَلَمُوا أَهْوَاءَهُمْ بِغَيْرِ عِلْمٍ فَمَنْ يَهْدِي مَنْ أَضَلَّ اللَّهُ وَمَا لَهُمْ مِّنْ نَّصِيرِينَ</p>

## تفسیر

## خدا کے واحد ہی مالک حقیقی ہے

گزشتہ آیات میں توحید خالقیت اور توحید ربوبیت کے متعلق بحث تھی مگر زیر نظر آیات میں سے پہلی آیت میں توحید کی ایک اور شاخ یعنی توحید مالکیت کا ذکر ہے چنانچہ خدا فرماتا ہے زمین اور آسمانوں میں جو کچھ ہے سب اس کیلئے ہے۔ اور چونکہ سب اس کی ملکیت ہیں اس لئے سب کے سب اس کے سامنے فروتن اور مطیع ہیں۔

یہ ظاہر ہے کہ اس مقام پر مالکیت اور مطیع ہونے کا مفہوم مالکیت و اطاعت تکوینی ہے یعنی قانون آفرینش کے لحاظ سے ہر شے کی زمام امراسی کے ہاتھ میں ہے۔ کائنات کا ہر ذرہ خواہ نہ خواہ اس کے قوانین کا پابند ہے۔

یہاں تک کہ نافرمان باغی اور قانون شکن گناہگار بھی خدا کے قوانین تکوینی کی پابندی پر مجبور ہیں۔ اس مالکیت کی دلیل اس کی وہی خالقیت اور ربوبیت ہے۔ وہ ذات جس نے ابتدا میں کائنات کو خلق کیا اور اس کا نظام و تدبیر بھی جس کی قدرت میں ہے لازماً اس کا مالک اصلی بھی وہی ہے۔

(۲۷) آیات گزشتہ اور آیات آئندہ میں مبداء اور معاد کے مسائل تانے بانے کی طرح بنے ہوئے ہیں چنانچہ زیر قلم آیات میں سے آیت ۲۷ میں پھر مسئلہ معاد کا ذکر ہے چنانچہ فرمایا گیا ہے اسی کی ذات ہے جس نے آفرینش کا آغاز کیا اور وہ پھر اسے

لوٹائے گا اور یہ کام اس کیلئے آسان تر ہے۔

اس آیت میں مختصر ترین استدلال کے ساتھ امکان معاد کو ثابت کیا گیا ہے روح بیان یہ ہے کہ جب تم یہ مانتے ہو کہ آغاز آفرینش اسی کی طرف سے ہے تو بعد فنا تجدید حیات جو تخلیق اول کے مقابلے میں زیادہ آسان ہے اس پر وہ کیوں قادر نہیں ہو سکتا؟

اس مقام پر ایک نکتے کی طرف توجہ ضروری ہے اور وہ یہ کہ کسی کام کا آسان یا سخت ہونا فکر انسانی کے مطابق ہے جب کہ ذات لامحدود کیلئے سخت و آسان میں کوئی تفاوت نہیں ہے۔

شاید اسی وجہ سے آیت میں بلافاصلہ یہ الفاظ ہیں۔

آسمانوں اور زمین میں خدا ہی کیلئے تو صیغہ برتر ہے۔

کیونکہ آسمان و زمین میں کسی وجود کے متعلق بھی جو وصف کمال تصور کیا جائے مثلاً علم قدرت مالکیت عظمت جو دو کرم تو اس کا مصداق اتم و اکمل خدا ہی ہے کیونکہ صرف ذات الہی ہی لامحدود ہے باقی ماسوا اللہ محدود ہے علاوہ بریں خدا کے اوصاف ذاتی ہیں اور دیگر ہر شے کے اضافی اور عارضی ہیں

آیت کے اختتام پر یہ عنوان تاکید یا بطور دلیل فرمایا گیا ہے اور وہی عزیز و حکیم ہے۔

وہ عزیز اور شکست ناپذیر ہے لیکن قدرت نامحدود کے ہوتے ہوئے بھی وہ کوئی کام بے حساب انجام نہیں دیتا۔ اس کے تمام

کام حکمت پر مبنی ہیں۔

(۲۸) گزشتہ آیات میں توحید و معاد کے متعلق کچھ دلائل بیان کرنے کے بعد ایک مثال کی صورت میں نفی شرک کی دلیل دی

گئی ہے چنانچہ کہا گیا ہے خدا خود تمہارے ہی حالات سے تمہارے لئے ایک مثال دیتا ہے۔

وہ مثال یہ ہے کہ اگر تمہارے غلام اور خادم ہوں تو کیا یہ لوگ اس روزی میں جو ہم نے تمہیں دی ہے تمہارے شریک ہو

جائیں گے؟

اس طرح کی شرکت کہ تم دونوں ہر طرح سے مساوی ہو (فانتم فیہ سوء) اور اس طرح بے تکلف شریک ہوں کہ تمہیں یہ ڈر ہو

کہ وہ تمہاری اجازت کے بغیر تمہارے مال میں تصرف کریں گے جس طرح کہ تم اپنے آزاد شریک (یعنی رشتہ داروں سے اپنے مال اور

میراث کے متعلق ڈرتے ہو۔ یا یہ کہ تمہارا یہ حال ہو جائے کہ تم اپنے مال میں ان کی اجازت کے بغیر تصرف نہ کر سکو۔

جب کہ تم اپنے غلاموں کی جو تمہاری مجازی ملکیت ہیں اپنے کاروبار اور اموال میں اس طرح شرکت کو نادرست سمجھتے ہو تو

پھر ان مخلوقات کو جو خدا کی حقیقی ملکیت ہیں اس کا شریک کس طرح سمجھتے ہو؟ یا جب تم پیغمبروں کو مثلاً مسیح علیہ السلام کو یا ملائکہ کو یا ایسی مخلوق کو

جیسے جنات ہیں یا پتھر یا لکڑی کے بتوں کو خدا کا شریک سمجھتے ہو تو بتاؤ کہ یہ تمہارا کیسا غیر منطقی اور غلط فیصلہ ہے؟

آیت کے اخیر میں اس مسئلے پر زیادہ غور و خوض کرنے کیلئے بطور تاکید فرمایا گیا ہے ہم اس طرح ان لوگوں کیلئے جو غور و فکر

کرتے ہیں اپنی آیات کی تشریح کرتے ہیں۔

البتہ تمہاری ہی زندگیوں سے واضح مثالوں کا ذکر کر کے ہم تمہیں بہ تکرار حقائق سمجھاتے ہیں تاکہ تم ان پر غور کرو کم از کم اتنا تو سمجھو کہ جو بات تم اپنے لئے پسند نہیں کرتے وہ رب العالمین کیلئے بھی پسند نہ کرو۔

(۲۹) مگر یہ آیات بینات اور اس قسم کی واضح اور روشن مثالیں صاحبان فکر کیلئے ہیں نہ کہ بے دانش نفس پرست ظالموں کیلئے جن کے دلوں پر جہل و نادانی کے پردے پڑے ہوئے ہیں اور ایام جاہلیت کی خرافات اور تعصبات نے ان کی فضائے فکر کو تیرہ و تار کر دیا ہے اس لئے آیت بعد میں یہ اضافہ کرتی ہے ظالم علم و آگاہی کے بغیر اپنی ہوا و ہوس کی پیروی کرتے ہیں ان کا عمل کسی دلیل کے تحت نہیں ہے۔

خدا نے ایسے لوگوں کو ان کی بد اعمالیوں کی وجہ سے وادی ضلالت میں پہنچا دیا ہے بھلا ان لوگوں کی ہدایت کون کر سکتا ہے جنہیں خدا نے گمراہ کیا ہو۔

یہ مسلم ہے کہ خدا جن لوگوں کو ان کے حال پر چھوڑ دے تو ان کا کوئی بھی یا ورنہ ناصر نہ ہوگا۔

<p>تو اپنا رخ پروردگار کے خالص دین کی طرف کر لے کیونکہ یہ فطرت ہے کہ جس پر اللہ نے انسانوں کو پیدا کیا ہے۔ خدا کی تخلیق میں کوئی تغیر اور تبدل نہیں ہوتا اور یہی محکم و استوار دین ہے، لیکن اکثر لوگ اس حقیقت کو نہیں جانتے۔</p>	<p>(۳۰) فَاقِمْ وَجْهَكَ لِلدِّينِ حَنِيفًا ۗ فِطْرَتَ اللَّهِ الَّتِي فَطَرَ النَّاسَ عَلَيْهَا ۗ لَا تَبْدِيلَ لِخَلْقِ اللَّهِ ۗ ذَلِكَ الدِّينُ الْقِيمُ ۗ وَلَكِنَّ أَكْثَرَ النَّاسِ لَا يَعْلَمُونَ ۗ</p>
<p>تم اسی خدا کی طرف رجوع کئے رہو، نماز قائم کرتے رہو اور مشرکین میں سے نہ ہو جاؤ۔</p>	<p>(۳۱) مُنِيبِينَ إِلَيْهِ وَ اتَّقُوهُ ۗ وَ أَقِيمُوا الصَّلَاةَ ۗ وَ لَا تَكُونُوا مِنَ الْمُشْرِكِينَ ۗ</p>
<p>(نہ ان لوگوں میں ہونا) جنہوں نے اپنے دین کو ٹکڑے ٹکڑے کر دیا اور فرقوں میں بٹ گئے۔ ہر گروہ اسی سے خوش ہے جو کچھ اس کے پاس ہے۔</p>	<p>(۳۲) مِنَ الَّذِينَ فَرَّقُوا دِينَهُمْ وَ كَانُوا شِيعًا ۗ كُلُّ حِزْبٍ بِمَا لَدَيْهِمْ فَرِحُونَ</p>

### تفسیر

اس مقام تک مشاہدہ کائنات سے توحید و خدا شناسی کا سبق حاصل کرنے اور یہ ثابت کرنے کیلئے کہ اس عالم مادی کے ماوراء

ایک ایسی ذات ہے جو مبداء علم و قدرت ہے بہت سی بحثیں ہوئی ہیں



اس آیت میں اس توحید کا ذکر ہے جو عالم فطرت میں موجود ہے یعنی اس مسئلہ توحید کو مشاہدہ عالم مظاہر کے بجائے مشاہدہ نفس مشاہدہ باطن اور کیفیت عالم وجدان کے زاویہ نظر سے بیان کیا گیا ہے۔  
چنانچہ فرمایا گیا ہے خدا کے پاک اور خالص دین کی طرف رخ کرو۔  
کیونکہ یہی وہ فطرت ہے جس پر خدا نے انسان کو پیدا کیا ہے خدا کے عمل تخلیق میں تغیر نہیں ہوتا۔  
اور یہی محکم و استوار دین و آئین ہے۔  
مگر اکثر لوگ اس حقیقت کو نہیں جانتے۔  
دین حنیف وہ دین ہے جو تمام انحرافات، خرافات، کجی اور گمراہیوں سے جدا ہے اور راستی اور درستی کی طرف مائل ہے۔  
(۳۱) اس کے بعد کی آیت میں یہ اضافہ ہے کہ دین حنیف یعنی خالص و فطری دین کی طرف تمہاری توجہ اس حال میں ہے کہ تم خدا کی طرف لوٹو گے۔

تمہارے وجود کی اصل و اساس توحید پر ہے اور آخر کار تم اسی بنیاد کی طرف لوٹ جاؤ گے۔  
انابت اور بازگشت کے ذکر کے بعد تقویٰ کا حکم ہے کہ جو تمام اوامر و نواہی کا جامع ہے چنانچہ فرمایا گیا ہے خدا سے پرہیز کرو۔ یعنی اس کے احکام کی مخالفت سے پرہیز کرو۔  
اس کے بعد تمام اوامر میں سے سب سے زیادہ زور اور تاکید نماز پر ہے۔ فرمایا گیا ہے نماز قائم کرو۔  
کیونکہ نماز ہر جہت سے شرک کے ساتھ مبارزہ کا بہترین لائحہ عمل ہے اور عقیدہ توحید اور ایمان باللہ کو مستحکم کرنے کا بہترین وسیلہ ہے۔

اس لئے ذکر صلوة کے بعد ہی شرک کے بارے میں فرمایا گیا ہے مشرکین میں سے مت ہو جانا۔ کیونکہ شرک عظیم ترین گناہ اور اکبر کبائر ہے ممکن ہے روز حساب خدا ہر قسم کے گناہوں کو بخش دے مگر وہ گناہ شرک کو کبھی نہ بخشے گا۔  
(۳۲) زیر نظر آیت میں علامات و نتائج شرک میں سے ایک کو نہایت مختصر اور پر معنی عبارت میں بیان کیا گیا ہے۔ ارشاد ہوتا ہے تم مشرکین میں سے نہ ہو جانا وہی لوگ جنہوں نے اپنے دین کو پارہ پارہ کر لیا ہے اور مختلف فرقوں اور جماعتوں میں تقسیم ہو گئے ہیں۔  
اور عجیب بات یہ ہے کہ ان فرقوں میں باہم جو تضاد و اختلاف ہے اس کے باوجود ہر گروہ اپنے عقائد اور مسلمات سے خوش ہے۔

یہ مسلم ہے کہ علامات شرک میں سے ایک پراگندگی اور باہمی تفرقہ بھی ہے کیونکہ مختلف معبودوں کی پرستش سے متفاوت عقائد اور منتشر روش فکر پیدا ہوتی ہے اور یہ چیزیں باہمی تفرقہ اور پراگندگی کا موجب ہو جاتی ہیں۔  
۱۔ توحید انسان کی داخلی قوی قوت جاذبہ ہے۔ جس طرح کہ دلائل عقلی و منطقی انسان کے طرز عمل کو معین کرتے ہیں اسی طرح اس کے نفس میں ایسے جذبات اور تمايلات موجود ہیں کہ جو کبھی تو شعوری اور کبھی غیر شعوری طور پر اس کے طرز عمل کا تعین کرتے ہیں۔

نسل انسانی کے بقا کا راز ہی یہ ہے کہ انسان مسائل حیات میں ہمیشہ ہی دلائل عقلی و منطقی سے کام نہیں لیتا کیونکہ اگر وہ ایسا کرنے لگے تو بہت سے مقاصد زندگی معطل ہو کے رہ جائیں مثلاً اگر انسان غذا کھانے یا آمیزش جنسی کیلئے طبعی اور منطقی دلائل دینے لگے۔ یعنی غذا کھانے سے ”بدل ما یتحلل“ ہوتا ہے اور والد و تناسل بقائے نسل انسانی کا باعث ہے تو اس کی نوع اب سے پہلے کبھی کی ختم ہو چکی ہوتی۔ لیکن جنسی جذبہ و جبلت اور غذا کھانے کی خواہش خواہ نہ خواہ اس سے یہ اعمال سرزد کرتی ہے اور یہ مقاصد جس قدر بقائے حیات فرد اور بقائے نوع کیلئے زیادہ مفید ہوتے ہیں یہ جذبات بھی اتنے ہی زیادہ قوی ہوتے ہیں۔

لیکن یہ بات ذہن نشین رہے کہ یہ کشش اور میلان دو قسم کا ہے کبھی تو غیر شعوری ہوتا ہے جیسے کہ حیوانات عقل و فکر کے بغیر ہی غذا اور جنس مخالف کی طرف مائل ہوتے ہیں۔

اور کبھی یہ میلان شعوری ہوتا ہے یعنی یہ جبلت و شعور سے کام لے کر اپنا عمل کرتی ہے۔

قسم اول کے جذبات کو جبلت اور قسم دوم کو فطرت کہتے ہیں۔

خدا پرستی اور اس کی ذات کی طرف میلان قلب ہر شخص کی فطرت اصلیہ ہے۔

ممکن ہے کہ بعض حضرات ہماری اس بات کو ایسا ادعا سمجھیں جو خدا پرست لوگوں کی طرف سے تراش لیا گیا ہے۔ مگر ہمارے پاس ایسے شواہد موجود ہیں جن سے نہ صرف انسان کا میلان ذات الہی کی طرف فطری ثابت ہوتا ہے بلکہ یہ بھی ثابت ہوتا ہے کہ مذہب اپنے تمام اصولوں کے ساتھ ایک فطری امر ہے مثلاً

1- انسان کی پرہنگامہ طویل تاریخ میں ہمیشہ کسی نہ کسی قسم کا مذہبی اعتقاد اور ماورائے فطرت طاقت پر ایمان ضرور رہا ہے جس سے یہ ثابت ہوتا ہے کہ یہ فطرت انسانی ہے کیونکہ اگر اعتقاد و ایمان باللہ صرف انفرادی رجحان اور عادت ہوتا اور یہ جذبہ عمومیت نہ رکھتا اور نہ دائمی اور ہمیشگی ہوتا تو یہ نتیجہ نکالا جاسکتا تھا کہ یہ عارضی واقعہ ہے مگر اس کی عمومیت اور دوام اس کے فطرت ہونے کی دلیل ہے۔

2- آج کی دنیا کے مشاہدے سے بھی ثابت ہوتا ہے کہ اس زمانے کی بعض مستبد طاقتوں نے اپنی پوری کوشش اور طاقت صرف کر کے لوگوں کے دلوں سے مذہب کو محو کرنا چاہا۔ لیکن وہ کامیاب نہیں ہوئیں۔

3- علاوہ بریں ماہرین نفسیاتی اور ماہرین تجزیہ نفسی نے ابعاد روح انسانی کے بارے میں جو انکشافات کئے ہیں وہ بھی مذہب کے فطری ہونے پر شاہد ہیں وہ کہتے ہیں کہ نفس انسانی کے مختلف ابعاد کے متعلق تحقیق سے ثابت ہوتا ہے کہ اس میں ایک جوہر

قدسی یا یزدانی بھی ہے جسے جبلت مذہبی کہنا چاہئے بعض ماہرین نفسیاتی اس امر کے قائل ہیں کہ انسان میں راستی علم نیکی اور زیبائی کے جذبات کا سرچشمہ یہی جوہر قدسی ہے۔

۱۔ حس راستی۔ انسان میں یہ حس ہر قسم کے علوم و فنون کا سرچشمہ ہے یہی انسان کو رموز کائنات کی تحقیق اور انکشاف پر آمادہ کرتی ہے۔

۲۔ حس نیکی۔ یہ حس انسان کو فضائل اخلاقی مثلاً عدالت، شجاعت، قربانی اور ان جیسے دیگر امور کی طرف مائل کرتی ہے۔

۳۔ حس زیبائی۔ (جبلت حسن) یہ جبلت انسان کو فنون لطیفہ، جمالیات، ادبیات، ذوقی اور وجدانی اشواق کی طرف مائل کرتی ہے اور کبھی ایسا بھی ہوتا ہے کہ فرد اور معاشرے کو متغیر کر دیتی ہے۔

۴۔ حس مذہبی۔ یعنی یہ ایمان رکھنا کہ اس کائنات کا ایک خالق ہے اور اس کی عبادت اور حمد و ثنا کرنا۔

4۔ انسان کی یہ جبلت بھی کہ وہ مصائب کے طوفان میں اپنی مشکلات کے حل اور شدائد زندگی سے نجات حاصل کرنے کیلئے کسی نادیدہ اور ماورائی طاقت سے لو لگاتا ہے اس حقیقت کی شاہد ہے کہ اس کے اندر ایک اندرونی جذبہ اور فطری الہام موجود ہے جو اسے وجود خدا کا یقین دلاتا ہے۔

<p>جس وقت لوگوں کو ضرر پہنچتا ہے تو وہ اپنے رب کو پکارتے اور اس کی طرف رجوع کرتے ہیں۔ پھر جب وہ انہیں اپنی رحمت کا مزہ چکھاتا ہے تو ان میں سے ایک فریق اپنے پروردگار کی طرف سے مشرک ہو جاتا ہے۔</p>	<p>(۳۳) وَ إِذَا مَسَّ النَّاسَ ضُرٌّ دَعَوْا رَبَّهُمْ مُنِيبِينَ إِلَيْهِ ثُمَّ إِذَا آذَقَهُمْ مِنْهُ رَحْمَةً إِذَا فَرِيقٌ مِنْهُمْ بِرَبِّهِمْ يُشْرِكُونَ</p>
<p>تاکہ ہماری نعمتوں کا انکار کرے۔ تم فائدہ اٹھا لو مگر جلد ہی تمہیں معلوم ہو جائے گا۔</p>	<p>(۳۴) لِيَكْفُرُوا بِمَا آتَيْنَاهُمْ ۖ فَتَمَتَّعُوا فِيهَا فَيَسُوفَ تَعْلَمُونَ</p>
<p>کیا ہم نے ان پر کوئی ایسی محکم دلیل نازل کی ہے جو انہیں شرک کرنا سکھاتی ہے اور اس کی توجیہ کرتی ہے؟</p>	<p>(۳۵) أَمْ أَنْزَلْنَا عَلَيْهِمْ سُلْطَانًا فَهُوَ يَتَكَلَّمُ بِمَا كَانُوا بِهِ يُشْرِكُونَ</p>

<p>(۳۶) وَإِذَا آذَقْنَا النَّاسَ رَحْمَةً فَرِحُوا بِهَا ۗ وَإِن تُصِبَّهُمْ سَيِّئَةٌ بِمَا قَدَّمَتْ أَيْدِيهِمْ إِذَا هُمْ يَقْنَطُونَ</p>	<p>اور جب ہم لوگوں کو اپنی رحمت کا مزہ چکھاتے ہیں تو وہ اس سے خوش ہو جاتے ہیں اور جب ان کے اعمال کے سبب انہیں کوئی تکلیف پہنچتی ہے تو وہ اچانک مایوس ہو جاتے ہیں۔</p>
--	---

## تفسیر

زیر نظر آیات میں سے پہلی آیت گزشتہ آیات کے مضمون پر استدلال اور تاکید ہے یعنی تصور توحید ایک فطری امر ہے اور مصائب اور شدائد کے وقت یہ نور الہی دل میں چمکتا ہے چنانچہ خداوند عالم فرماتا ہے جب انسانوں کو کوئی ضرر پہنچتا ہے تو وہ خدا کو یاد کرتے ہیں اور اس کی طرف رجوع کرتے ہیں۔

لیکن یہ لوگ اس قدر کم ظرف، کوتاہ فکر، اسیر تعصب اور اپنے بزرگوں کے ایسے اندھے مقلد ہیں کہ جیسے ہی ان کے اوپر سے سخت حادثات گزر جاتے ہیں اور سیم راحت و آرام چلتی ہے اور خدا ان پر اپنی طرف سے رحمت کی بارش کرتا ہے تو ان میں سے ایک گروہ اپنے پروردگار کے معاملے میں مشرک ہو جاتا ہے۔

”منیبین الیہ“ کا مفہوم جیسا کہ ہم نے سابقاً ذکر کیا توجہ طلب ہے کیونکہ ”انابۃ“ مادہ ”نوب“ سے بنا ہے اس کے معنی ہیں کسی چیز کی طرف پھر لوٹ جانا اس سے اس معنی کی طرف لطیف اشارہ ہے کہ انسان کی فطرت میں جذبہ توحید و خدا پرستی بنیادی طور پر موجود ہے اور شرک ایک عارضی صورت ہے کہ انسان کسی وقت خدا سے امید منقطع کر لیتا ہے مگر پھر خواہ نہ خواہ ایمان باللہ اور توحید کی طرف لوٹتا ہے۔

(۳۴) اس کے بعد کی آیت میں ان کم ظرف مشرکین کی تنبیہ و تہدید کیلئے کہ جو نعمات الہی کے حصول کے بعد اللہ کو بھول جاتے ہیں فرمایا گیا ہے انہیں ہماری نعمتوں کا انکار کرنے دو اور جو کچھ ان کی امکان میں ہے انہیں کرنے دو۔ جتنا بھی تمہارے امکان میں ہے اس دنیا کی زود گزر نعمتوں سے فائدہ اٹھا لو۔ مگر تم جلد ہی اپنے برے اعمال کا نتیجہ دیکھ لو گے۔

(۳۵) آیت مابعد میں گروہ مشرکین کو قصور دار ثابت کرنے کیلئے ان کے خلاف سرزنش کو سوال کے پیرائے میں ادا کیا گیا ہے کیا ہم نے ان پر کوئی دلیل محکم نازل کی ہے جو انہیں راہ شرک پر چلنے کی ترغیب دیتی ہے۔

(۳۶) زیر نظر آیات میں سے آخری آیت جس میں ان مشرک کم ظرف جہلا کی طرز فکر اور نفسیاتی کیفیت کا نقشہ کھینچا گیا ہے کے الفاظ یہ ہیں کہ ہم جس وقت لوگوں کو اپنی رحمت سے سرفراز کرتے ہیں تو وہ خوش اور مغرور ہو جاتے ہیں مگر جب انہوں نے جو اعمال انجام دیئے ہیں ان کے نتیجے میں انہیں رنج اور تکلیف پہنچتی ہے تو وہ مایوس اور ناامید ہو جاتے ہیں۔

جب کہ راست باز مومنین وہ ہیں کہ نہ تو وہ نعمت و غناء کے وقت غرور و غفلت میں مبتلا ہوتے ہیں اور نہ مصیبت کے وقت ان پر یاس و ناامیدی طاری ہوتی ہے وہ عقیدہ رکھتے ہیں کہ نعمت عطیہ الہی ہے اس لئے وہ اس کیلئے خدا کا شکر کرتے ہیں اور مصیبت کو وہ آزمائش و امتحان یا اپنے اعمال کا نتیجہ سمجھتے ہیں لہذا وہ صبر کرتے ہیں اور اللہ تعالیٰ سے دعا کرتے ہیں

<p>(۳۷) کیا انہوں نے دیکھا کہ خدا جس کیلئے چاہتا ہے روزی کو فراخ (اور جسکے لئے چاہتا ہے تنگ) کر دیتا ہے؟ بے شک اس میں ایماندار لوگوں کیلئے نشانیاں ہیں۔</p>	<p>(۳۷) أَوْ لَمْ يَرَوْا أَنَّ اللَّهَ يَبْسُطُ الرِّزْقَ لِمَنْ يَشَاءُ وَيَقْدِرُ إِنَّ فِي ذَلِكَ لَآيَاتٍ لِّقَوْمٍ يُؤْمِنُونَ</p>
<p>پس تو قریبیوں، مسکینوں اور مسافروں کا حق ادا کر دو۔ یہ امر ان لوگوں کیلئے جو رضائے خدا کے طالب ہیں، بہتر ہے اور ایسے ہی لوگ نجات پانے والے ہیں۔</p>	<p>(۳۸) فَاتِ ذَا الْقُرْبَىٰ وَحَقَّهُ وَالْمِسْكِينَ وَابْنَ السَّبِيلِ ذَٰلِكَ خَيْرٌ لِّلَّذِينَ يُرِيدُونَ وَجْهَ اللَّهِ وَأُولَٰئِكَ هُمُ الْمُفْلِحُونَ</p>
<p>اور تم جو سود دیتے ہو تاکہ لوگوں کے لئے مال میں افزائش ہو تو خدا کے نزدیک اس میں افزائش نہیں ہوتی البتہ تم جو بطور زکوٰۃ صرف رضائے الہی کے لئے دیتے ہو ایسے لوگ دو گنا اجر پانے والے ہیں۔</p>	<p>(۳۹) وَمَا آتَيْتُمْ مِّن رَّبًّا لَّيْرُبُوا فِي أَمْوَالِ النَّاسِ فَلَا يَرُبُّوا عِنْدَ اللَّهِ وَمَا آتَيْتُمْ مِّن زَكَاةٍ تُرِيدُونَ وَجْهَ اللَّهِ فَأُولَٰئِكَ هُمُ الْمُضْعِفُونَ</p>
<p>خدا ہی کی ذات وہ ہے جس نے تمہیں پیدا کیا، پھر رزق دیا پھر وہ تمہیں موت دے گا اور پھر زندہ کرے گا۔ تم نے خدا کے لئے جو شریک قرار دیئے ہیں ان میں سے کوئی ایسا ہے کہ ان کاموں میں سے کوئی کام کر سکے؟ اللہ کی ذات ان شرکاء سے جو تم قرار دیتے ہو، منزہ و برتر ہے۔</p>	<p>(۴۰) اللَّهُ الَّذِي خَلَقَكُمْ ثُمَّ رَزَقَكُمْ ثُمَّ يُمِيتُكُمْ ثُمَّ يُحْيِيكُمْ هَلْ مِنْ شُرَكَائِكُمْ مَّنْ يَّفْعَلُ مِّنْ ذَٰلِكُمْ مِّنْ شَيْءٍ سُبْحٰنَهُ وَتَعٰلٰى عَمَّا يُشْرِكُوْنَ</p>

## تفسیر

پہلی زیر بحث آیت میں بھی گزشتہ مقامات کی طرح توحید ربوبیت کا تذکرہ ہے اور جیسا کہ آیات ماقبل میں آچکا ہے بعض کم ظرف لوگ ایسے ہوتے ہیں کہ جب ہم انہیں اپنی نعمتیں عطا کرتے ہیں۔ تو وہ مغرور ہو جاتے ہیں اور جب وہ کسی بلا یا مصیبت سے

دو چار ہو جاتے ہیں تو مایوس ہو جاتے ہیں اسی نسبت سے اس آیت میں فرمایا گیا ہے کیا وہ یہ نہیں جانتے کہ خدا جس کیلئے چاہتا ہے روزی فراخ کر دیتا ہے اور جس کیلئے چاہتا ہے تنگ کر دیتا ہے۔

یہ درست ہے کہ یہ عالم عالم اسباب ہے جو لوگ محنتی اور سخت کوشش ہیں عام طور پر وہ زیادہ کماتے ہیں اور خوش حال ہیں بخلاف ازیں کاہل اور کم کوش لوگ عسرت میں رہتے ہیں لیکن یہ کوئی قاعدہ کلیہ نہیں ہے کیونکہ کبھی ایسا بھی دیکھنے میں آتا ہے کہ نہایت لائق اور جدوجہد کرنے والے لوگ جتنی بھی زیادہ کوشش کرتے ہیں کامیاب نہیں ہوتے اس کے بالعکس ایسے لوگ بھی نظر آتے ہیں جو کسب معاش میں بہت کوشش نہیں کرتے مگر ان کیلئے ہر طرف سے روزی کے دروازے کھلے ہوتے ہیں۔

یہ مستثنیات اس لئے ہیں تاکہ خدا یہ بتا دے کہ اس عالم اسباب میں جو ترغیبات ہیں ان کا نتیجہ یہ نہ ہو کہ انسان عالم اسباب میں ہی گم ہو جائے۔ انسان کو یہ نہ بھولنا چاہئے کہ اس کارخانے کی پشت پر ایک قوی ہاتھ ہے جو اسے چلا رہا ہے۔

اس لئے آیت کے آخر میں قرآن فرماتا ہے ان معاملات میں ان لوگوں کیلئے جو ایمان لائے ہیں خدا کی قدرت اور عظمت کی نشانیاں ہیں۔

(۳۸) اور چونکہ ہر نعمت الہی اپنے ساتھ ذمہ داریاں اور فرائض بھی لاتی ہے اس لئے آیت مابعد میں روئے سخن پیغمبر ﷺ کی طرف کرتے ہوئے فرمایا گیا ہے جب کہ ایسا ہے تو تم اپنے اعزاء و اقارب کا حق ادا کرو۔ اسی طرح مسکینوں اور مسافروں کی مدد کرو۔

کلمہ حقہ سے اس واقعیت کا اظہار مقصود ہے کہ مذکورہ بالا لوگ انسان کے مال و دولت میں شریک ہیں۔ اگر انسان انہیں کچھ بطور امداد دیتا ہے تو درحقیقت وہ ان کا حق ادا کر رہا ہے اور ان پر کچھ احسان نہیں کر رہا۔

بہر حال آیت کے اخیر میں نیکو کار لوگوں کی تشویق اور ضمناً اس بخشش کی شرط قبولیت کے طور پر فرمایا گیا ہے یہ کام ان لوگوں کیلئے بہتر ہے جو صرف رضائے الہی کے طالب ہیں۔

اور جو لوگ کہ ایسے کارہائے خیر انجام دیتے ہیں وہ نجات یافتہ ہیں۔

یہ امر قابل توجہ ہے کہ آیت بالا میں کلمہ وجہ اللہ سے خدا کی جسمانی صورت مراد نہیں ہے کیونکہ وہ صورت جسمانی نہیں رکھتا بلکہ اس کلمہ سے مراد خدا کی ذات ہے۔ اس آیت سے ثابت ہوتا ہے کہ صرف انفاق اور رشتہ داروں اور دیگر صاحبان حقوق کا حق ادا کرنا ہی کافی نہیں ہے بلکہ یہ سب کچھ اخلاص اور پاک نیت کے ساتھ ہو اس میں کسی قسم کی ریاکاری اور خود نمائی نہ ہو اور نہ احسان و تحقیر کا جذبہ ہو دینے والا کسی قسم کی بدلے کا منتظر بھی نہ رہے۔

(۳۹) آیت مابعد میں اس بحث کی مناسبت سے جو انفاق خالص کے متعلق جاری تھی انفاق کی دو صورتوں کا ذکر ہے اول تو وہ انفاق ہے جو محض لوجہ اللہ کیا جائے اور دوسرے وہ جو حصول مال دنیا کیلئے کیا جائے اس سلسلے میں خدا فرماتا ہے تم جو مال اس مقصد

سے خرچ کرتے ہو کہ اس سے افزائش ہو اور لوگوں کے اموال میں اضافہ ہو جائے تو خدا کے نزدیک اس میں کچھ اضافہ نہ ہوگا البتہ تم جو بطور زکوٰۃ صرف رضائے الہی کیلئے دیتے ہو اس قسم کے لوگ کئی گنا اجر و ثواب کے مستحق ہیں۔  
درحقیقت بمعنی افزائش ہے:

ان میں سے پہلی تفسیر جو سب سے زیادہ واضح اور آیت کے مفہوم سے ہم آہنگ تر اور ان روایات سے ہم ساز ہے جو اہل بیتؑ سے منقول ہیں یہ ہے کہ اس مقام پر با سے مراد وہ تحائف ہیں جو بعض لوگ دوسروں کیلئے بالخصوص صاحبان دولت و ثروت کیلئے لے جاتے ہیں اور ان کا مقصد یہ ہوتا ہے کہ ان اہل دولت سے زیادہ سے زیادہ اور بہتر سے بہتر منفعت حاصل کریں۔

یہ امر بدیہی ہے کہ امر اکو جو ہدیے پیش کئے جاتے ہیں انہیں مستحق امداد سمجھ کر تو نہیں پیش کئے جاتے اور نہ یہ خیال ہوتا ہے کہ یہ لوگ حاجت مند ہیں اس لئے پہلے ان کی مدد کرنی چاہئے بلکہ مد نظر یہ ہوتا ہے کہ یہ ہدیہ ایسی جگہ دیا جائے جہاں سے زکثیر حاصل ہو سکے یہ فطری امر ہے کہ اس طرح کے تحائف جن میں شائبہ اخلاص نہیں ہوتا اخلاقی نقطہ نگاہ سے ان کی کوئی قدر نہیں ہے۔

(۴۰) زیر بحث آخری آیت میں بار دیگر مبداء و معاد کا ذکر ہے جو کہ اس سورہ کی بہت سی آیات کا بنیادی موضوع ہے اس آیت میں خدا کو چار اوصاف سے متصف کیا گیا ہے تاکہ شرک کی نفی اور توحید کا اثبات ہو اور وقوع معاد پر بھی دلیل قائم ہو چنانچہ فرمایا گیا ہے خدا ہی کی وہ ذات ہے جس نے تمہیں پیدا کیا اس کے بعد تمہارے لئے رزق مہیا کیا پھر تمہیں وہ ماردے گا اور پھر زندہ کرے گا۔ جن کو تم نے خدا کا شریک قرار دیا ہے کیا ان میں سے کسی میں بھی یہ قدرت ہے کہ وہ یہ کام کر سکے۔

خدا کی ذات ان شرکاء سے جو تم اس کیلئے تجویز کرتے ہو منزرہ اور برتر ہے۔

یہ امر مسلم ہے کہ مشرکین میں سے کسی کا بھی یہ اعتقاد نہ تھا کہ فاعل تخلیق بت ہیں یا یہ کہ انہیں رزق پہنچانا بتوں کے اختیار میں ہے یا ان کی حیات و مرگ کے مختار وہ ہیں کیونکہ وہ ان خود ساختہ معبودوں کو اپنے اور خدا کے درمیان واسطہ اور شفاعت کنندہ سمجھتے تھے نہ کہ خالق آسمان و زمین اور نہ روزی دہندہ اس لئے قرآن میں یہ سوالات استفہام انکاری ہیں اور سوالات کی روح جواب میں نفی کی متقاضی ہے۔

نیز ”سبحانہ و تعالیٰ عما یشرکون“ سے یہ حقیقت ظاہر ہوتی ہے کہ ان مشرکین نے ذات خدا کے مرتبے کو غیر معمولی طور پر اس کے مقام ارفع سے نیچے گرا دیا تھا اور اس ذات کو اپنے خود ساختہ معبودوں کی صف میں جگہ دے دی تھی۔

<p>لوگوں کے اعمال کے باعث خشکی اور تری میں فساد پھیل گیا ہے۔ خدا چاہتا ہے کہ انہیں ان کے بعض اعمال کا مزہ چکھائے۔ شاید کہ وہ خدا کی طرف رجوع کریں۔</p>	<p>(۴۱) ظَهَرَ الْفَسَادُ فِي الْبَرِّ وَ الْبَحْرِ بِمَا كَسَبَتْ أَيْدِي النَّاسِ لِيُذِيقَهُمْ بَعْضَ الَّذِي عَمِلُوا لَعَلَّهُمْ يَرْجِعُونَ</p>
--	---

<p>ان سے کہہ دوزمین میں چل پھر کر دیکھیں ان لوگوں کا انجام کیا ہوا جو ان سے پہلے تھے ان میں سے اکثر مشرک تھے۔</p>	<p>(۴۲) قُلْ سِيرُوا فِي الْأَرْضِ فَانظُرُوا كَيْفَ كَانَ عَاقِبَةُ الَّذِينَ مِنْ قَبْلُ كَانَ أَكْثَرُهُمْ مُشْرِكِينَ</p>
<p>(اے پیغمبر) تم پناہ مستقیم اور پائیدار دین کی طرف کئے رہو اس دن کے آنے سے پہلے جسے ارادۃ الہی سے کوئی روک نہیں سکتا۔ اس روز لوگ جماعتوں میں بٹ جائیں گے۔</p>	<p>(۴۳) فَاقِمْ وَجْهَكَ لِلدِّينِ الْقَيِّمِ مِنْ قَبْلِ أَنْ يَأْتِيَ يَوْمٌ لَا مَرَدَّ لَهُ مِنَ اللَّهِ يَوْمَئِذٍ يُصَدِّعُونَ</p>
<p>جس شخص نے کفر کیا اس کا کفر اسی کیلئے ضرر رساں ہے اور جو لوگ کہ اعمال صالح بجالاتے ہیں وہ (اجر الہی کو) اپنے ہی فائدے کیلئے مہیا کرتے ہیں۔</p>	<p>(۴۴) مَنْ كَفَرَ فَعَلَيْهِ كُفْرُهُ وَ مَنْ عَمِلَ صَالِحًا فَلَا نَفْسَهُمْ يَمْهَدُونَ</p>
<p>یہ اس لئے ہے کہ خدا ان لوگوں کو جو ایمان لائے ہیں اور اعمال صالح انجام دیتے ہیں اپنے فضل سے جزا دے یقیناً وہ کافروں کو دوست نہیں رکھتا۔</p>	<p>(۴۵) لِيَجْزِيَ الَّذِينَ آمَنُوا وَعَمِلُوا الصَّالِحَاتِ مِنْ فَضْلِهِ إِنَّهُ لَا يُحِبُّ الْكٰفِرِينَ</p>

## تفسیر

## لوگوں کے اعمال ہی سرچشمہ فساد ہیں

گزشتہ آیات میں شرک کا ذکر تھا ہم جانتے ہیں کہ مفساد کی جڑ توحید کو فراموش کر دینا اور شرک اختیار کرنا ہے اس لئے زیر نظر آیات میں اول یہ کہا گیا ہے کہ لوگوں کے اعمال کے نتیجے میں خشکی اور تری میں فساد ظاہر ہو گیا ہے۔

خدا چاہتا ہے کہ لوگ اپنے اعمال کا رد عمل دیکھیں اور جو کام انہوں نے کئے ہیں ان میں سے بعض کا نتیجہ چکھیں اس طرح شاید ان کی آنکھیں کھلیں اور اللہ کی طرف رجوع ہوں۔

(۴۲) آیت مابعد میں زمین پر سیر کا حکم بیان مصلحت دیا گیا ہے کہ قوموں کے ارتکاب گناہ کی وجہ سے زمین پر ظہور فساد سے جو نتائج رونما ہوئے اس کے شواہد اپنی آنکھوں سے دیکھ لیں۔ اس ضمن میں پیغمبر اکرم ﷺ کو حکم دیا گیا ہے کہ ان لوگوں سے کہہ



دو تم زمین میں سفر کرو اور گزشتہ امتوں کے حالات کی تحقیق کرو اور ان کے اعمال اور ان کے نتائج کی تفتیش کرو تو تمہیں معلوم ہوگا کہ تم سے پہلی جو قومیں ان مقامات میں آباد تھیں اور شرک و انکار پر مصرتھیں ان کا انجام کیا ہوا۔

ان کے ویران شدہ قصور و محلات کو بہ نظر عبرت دیکھو اور دیکھو کہ انہوں نے جو خزانے جمع کئے تھے وہ لٹ چکے ہیں مشاہدہ کرو کہ ان کی وہ جماعت جسے اپنی قوت اور توانائی پر ناز تھا پر آگندہ ہو گئی ہے اور دیکھو کہ ان کی قبریں ٹوٹ پھوٹ کر ویران ہو گئی ہیں اور ان کی ہڈیاں گل سرگئی ہیں۔

البتہ ان میں سے اکثر افراد مشرک تھے۔ اور یہ شرک ام الفساد اور ان کی تباہی کا باعث ہوا۔

(۴۳) چونکہ نصیحت حاصل کرنا خواب غفلت سے بیدار ہونا اور پھر خدا کی طرف رجوع کرنا ہی کافی نہیں ہوتا اس لئے آیت مابعد میں خدا پیغمبر ﷺ اکرم کی طرف روئے سخن کر کے یہ فرماتا ہے تم اپنا رخ مستقیم اور پائیدار دین (وہ دین جو تو حید خالص کی تعلیم دیتا ہے) کی طرف کئے رہو اس دن کے آنے سے قبل جسے ارادہ الہی سے کوئی روک نہیں سکتا اور نہ خدا کا پروگرام معطل ہو سکتا ہے اس روز لوگ پر آگندہ اور گروہ درگروہ ہو جائیں گے ایک گروہ بہشت میں اور دوسرا گروہ دوزخ میں جائے گا۔

آیت کے مخاطب جناب رسالت مآب ﷺ ہیں اس کی وجہ یہ ہے کہ جب پیغمبر ﷺ کو یہ تاکید ہے تو دوسرے سمجھ لیں کہ پھر ان کی کیا حیثیت ہے۔

(۴۴) اس آیت میں اس امر کی تشریح ہے کہ بروز قیامت لوگ کس طرح جماعتوں میں تقسیم ہو جائیں گے چنانچہ فرمایا گیا ہے جس نے کفر کیا اس کا نقصان خود اسی کو پہنچے گا۔

لیکن وہ لوگ جو اعمال صالح انجام دیتے ہیں وہ ان اعمال کے ذریعے اجر الہی کو اپنے لئے مہیا کرتے ہیں۔

(۴۵) یہ امر توجہ طلب ہے کہ جہاں کفار کا ذکر ہے جملہ ”من کفر فعليه كفوہ“ پر ہی اکتفا کی گئی ہے لیکن جب اہل ایمان کا ذکر آتا ہے تو آیت مابعد میں بالوضاحت یہ بیان ہے کہ انہیں صرف بوزن اعمال ہی جزا نہیں ملے گی بلکہ خدا انہیں ایسی نعمات کثیر عطا فرمائے گا جو اس کے فضل و کرم کی شایان شان ہیں۔

مقصود یہ ہے کہ خدا ان لوگوں کو جو ایمان لائے اور اعمال صالح انجام دیتے ہیں اپنے فضل و کرم سے جزائے خیر دے گا۔

یہ امر مسلم ہے کہ خدا کے اس فضل سے کفار مستفید نہ ہو سکیں گے کیونکہ خدا کفار کو دوست نہیں رکھتا۔

<p>اس کی (عظمت و قدرت کی) نشانیوں میں سے یہ ہے کہ وہ ہواؤں کو بشارت دہندہ بنا کر بھیجتا ہے تاکہ تمہیں اپنی رحمت سے سیراب کرے اور اسی کے حکم سے کشتیاں چلیں تم اس کے (فضل سے) استفادہ کرو۔ ممکن ہے کہ تم اس کا شکر (بھی) ادا کرو۔</p>	<p>(۴۶) وَ مِنْ آيَاتِهِ أَنْ يُرْسِلَ الرِّيحَ مُبَشِّرَاتٍ وَ لِيُذِيقَكُمْ مِنْ رَحْمَتِهِ وَ لِيَجْرِيَ الْفُلُكَ بِأَمْرِهِ وَ لِيَتَّبِعُوا مِنْ فَضْلِهِ وَ لَعَلَّكُمْ تَشْكُرُونَ</p>
<p>ہم نے تم سے پہلے ان کی قوم کی طرف رسول بھیجے۔ وہ ان کے پاس ہماری روشن دلیلیں لے کر گئے (مگر جب پندو نصائح سے کوئی فائدہ نہ ہوا تو) تو ہم نے مجرمین سے انتقام لیا (اور ہم نے مومنین کی مدد کی) اور مومنین کی مدد کرنا ہم پر ہمیشہ فرض ہے۔</p>	<p>(۴۷) وَ لَقَدْ أَرْسَلْنَا مِنْ قَبْلِكَ رُسُلًا إِلَى قَوْمِهِمْ فَجَاءَهُمْ بِالْبَيِّنَاتِ فَانْتَقَمْنَا مِنَ الَّذِينَ أَجْرَمُوا وَ كَانَ حَقًّا عَلَيْنَا نَصْرُ الْمُؤْمِنِينَ</p>
<p>وہ خدا ہی ہے جو ہواؤں کو بھیجتا ہے تاکہ وہ بادلوں کو حرکت میں لے آئیں، پھر انہیں آسمان کی وسعت میں جس طرح چاہتا ہے پھیلا دیتا ہے اور پھر انہیں تہ در تہ کر دیتا ہے۔ پھر تم دیکھتے ہو کہ ان بادلوں کے بیچ میں سے بارش کے قطرے گرنے لگتے ہیں۔ جب خدا (اس حیات بخش بارش کو) اپنے بندوں پر (جنہیں وہ چاہتا ہے) برساتا ہے تو وہ خوش ہو جاتے ہیں۔</p>	<p>(۴۸) اللَّهُ الَّذِي يُرْسِلُ الرِّيحَ فَتُبْرِ سَحَابًا فَيُبْسِطُهُ فِي السَّمَاءِ كَيْفَ يَشَاءُ وَ يَجْعَلُهُ كِسْفًا فَتَرَى الْوَدْقَ يَخْرُجُ مِنْ خِلَالِهِ فَإِذَا أَصَابَ بِهِ مَنْ يَشَاءُ مِنْ عِبَادِهِ إِذَا هُمْ يَسْتَبْشِرُونَ</p>
<p>اور ہر چند کہ، وہ اس سے قبل کہ ان پر بارش نازل ہو، مایوس تھے۔</p>	<p>(۴۹) وَ إِنْ كَانُوا مِنْ قَبْلِ أَنْ يُنَزَّلَ عَلَيْهِمْ مِنْ قَبْلِهِ لَمُبْلِسِينَ</p>

<p>(۵۰) فَانظُرْ إِلَىٰ آثَارِ رَحْمَتِ اللَّهِ كَيْفَ يُحْيِي الْأَرْضَ بَعْدَ مَوْتِهَا إِنَّ ذَٰلِكَ لَمُحِي الْمَوْتَىٰ وَهُوَ عَلَىٰ كُلِّ شَيْءٍ قَدِيرٌ</p>	<p>رحمتِ الہی کے آثار دیکھو کہ اللہ زمین کو اس کی موت کے بعد کس طرح زندہ کر دیتا ہے، اور وہی ذات مردوں کو زندہ کرے گی اور وہ ہر چیز پر قدرت رکھنے والا ہے۔</p>
--	--

## تفسیر

ہم کہہ چکے ہیں کہ اس سورہ میں دلائل توحید باری تعالیٰ کا قابل لحاظ حصہ سات آیتوں میں بیان ہوا ہے ان میں سے ہر آیت و من آیاتہ کے الفاظ سے شروع ہوتی ہے ان آیات میں سے چھ پر صفحات ماقبل میں گفتگو ہو چکی ہے اب آخر میں ہم سب سے آخری ساتویں آیت پر غور کرتے ہیں۔

آیت ماقبل الذکر میں ایمان اور عمل صالح کا بیان تھا دلائل توحید بھی اس سلسلے میں برائے تاکید ہوں گے خداوند کریم فرماتا ہے کہ خدا کی عظمت و قدرت کی علامات میں سے ایک یہ بھی ہے کہ وہ ہواؤں کو بشارت دہندہ بنا کر بھیجتا ہے۔ وہ ہوائیں بارش کے جلو میں حرکت کرتی ہیں بادل کے ٹکڑوں کو گھیر کر لاتی ہیں اور باہم پیوست کرتی ہیں پھر انہیں خشک اور پیاسی زمینوں کی طرف لے جاتی ہیں یہ بادل صفحہ آسمان پر چھا جاتے ہیں اور فضا کا درجہ حرارت تبدیل ہو جاتا ہے پھر بارش ہونے لگتی ہے۔

آیت کے آخری الفاظ یہ ہیں خدا چاہتا ہے کہ وہ تمہیں اپنی رحمت کا ذائقہ چکھائے اور یہ کہ کشیاں اسی کے حکم سے چلیں اور تم اس کے فضل سے بہرہ یاب ہو ممکن ہے کہ اس طرح تم اس کا شکر ادا کرو۔ ہوائیں مویسیوں کی پرورش اور کاشتکاری کیلئے گونا گوں نعمات کا باعث ہیں نیز وہ حمل و نقل کا وسیلہ بھی ہیں نتیجتاً تجارتی امور میں پیش رفت کا سبب ہوتی ہیں قرآن میں ان فوائد کی طرف تین جملوں سے اشارہ کیا گیا ہے۔

اول.....لِيُذَيِّقَكُمْ مِّنْ رَّحْمَتِهِ

دوم.....لِنَجْرِىَ الْفُلْكَ بِأَمْرِهِ

سوم.....لِنَتَّبِعُوا مِنْ فَضْلِهِ

(۴۷) اس آیت میں پیغمبران الہی کی بعثت کا ذکر ہے۔ مگر آیت ۴۸ میں پھر ہواؤں کے چلنے کا بیان آ جاتا ہے۔ ممکن ہے

کہ آیت ۴۷ کا ایسی دو آیات کے درمیان واقع ہونا جن میں ہواؤں کی نعمت کا ذکر کیا گیا ہے محض جملہ معترضہ کے طور پر ہو۔

علاوہ بریں یہ بھی ممکن ہے کہ ان مباحث کے ساتھ مسئلہ نبوت کا ذکر مبداء و معاد کے مسائل کی تکمیل کے نقطہ نظر سے ہو۔

بہر حال آیت نمبر ۴۷ میں فرمایا گیا ہے ہم نے تم سے پہلے بھی ان کی قوم کی طرف رسول بھیجے۔

اور یہ رسول ان اقوام کے پاس معجزات اور روشن و آشکار عقلی دلائل لے کر آئے۔

ان اقوام میں سے ایک جماعت تو ایمان لائی اور ایک گروہ مخالفت پر آمادہ ہو گیا۔ لیکن جب ان کفار پر بند و نصحیح اور

تنبیہات کا کچھ اثر نہ ہوا تو پھر ہم نے مجرموں سے انتقام لیا۔

مگر ہم نے مومنین کی مدد کی اور مومنین کی مدد کرنے کا فرض ہم پر ہمیشہ عائد ہوتا ہے۔

(۴۸) اس کے بعد آیت ۴۸ میں پھر ہوا چلنے کی نعمت کا ذکر کیا گیا ہے چنانچہ فرمایا گیا ہے وہ خدا ہی سے جو ہواؤں کو بھیجتا

ہے تاکہ وہ بادلوں کو حرکت میں لائیں۔

پھر وہ بادلوں کو آسمان کی وسعت میں اپنی مصلحت کے مطابق پھیلا دیتا ہے۔

پھر ان بادلوں کے ٹکڑوں کو مجتمع کر کے تہ بہ تہ کر دیتا ہے۔

تم دیکھتے ہو کہ اس بادل کے ہجوم میں سے قطرات باراں خارج ہوتے ہیں۔

قدرت نے نزول باران کیلئے ہوا کو ایک پورا منصوبہ سوچ دیا ہے اس پر یہ فرض عائد کیا ہے کہ وہ سمندر سے بادلوں کے

ٹکڑوں کو خشک اور پیاسی زمین کی طرف لاتی ہے۔

آیت کے آخر میں فرمایا گیا ہے خدا اس حیات بخش بارش کو ان بندوں تک پہنچاتا ہے جنہیں وہ یہ نعمت بخشنا چاہتا ہے تو وہ خوش

ہو جاتے ہیں۔

(۴۹) ہر چند کہ وہ لوگ نزول باراں سے قبل مایوس اور ناامید تھے۔

اس مایوسی اور اس بشارت کا وہی لوگ اچھی طرح ادراک کر سکتے ہیں کہ جن کی زندگیوں کا انحصار بیابان گرد عربوں کی طرح

ان قطرات باراں ہی پر ہے۔

(۵۰) زیر نظر آیات میں سے آخری آیت میں پیغمبر اسلام ﷺ کو خطاب کر کے فرمایا گیا ہے کہ رحمت الہی کے آثار کو

دیکھو کہ وہ زمین کو اس کی موت کے بعد کس طرح زندہ کرتا ہے۔

یہی کہ بارش کو رحمت الہی کہا گیا ہے یہ باعتبار نتیجہ ہے کیونکہ وہ مختلف جہات سے باعث برکت ہے

اس کے بعد اس تعلق کی جہت سے جو مبداء و معاد کا اس قسم کے مسائل سے ہے آیت کے آخر میں اس بات کا اضافہ کیا گیا

ہے جس ذات نے مردہ زمین کو نزول باران سے زندہ کر دیا وہی بروز قیامت مردوں کو بھی زندہ کرے گا اور وہی ہر چیز پر قادر ہے۔

<p>(۵۱) وَ لَئِنْ أَرْسَلْنَا رِيحًا فَرَأَوْهُ مُصْفَرًّا وہ اپنی زراعت اور باغات کو زرد اور پڑ مردہ دیکھیں تو وہ نا شکری کرنے لگتے ہیں۔</p>	<p>اگر ہم (گرم اور جلانے والی) ہوا بھیجیں کہ اس کے اثر سے</p>
<p>(۵۲) فَإِنَّكَ لَا تَسْمَعُ الْمَوْتَىٰ وَ لَا تَسْمَعُ وہ منہ موڑ لیں۔</p>	<p>اور تم مردوں کو اپنی بات نہیں سنا سکتے اور نہ ہی بہروں کو جب</p>

<p>(۵۳) نیز تم اندھوں کو ان کی گمراہی سے نکال کر ہدایت نہیں کر سکتے۔ تم تو صرف ان ہی لوگوں کو اپنی بات سنا سکتے ہو جو ہماری آیات پر ایمان لاتے ہیں اور حق کے سامنے سر تسلیم خم کئے ہوئے ہیں۔</p>	<p>(۵۳) وَمَا أَنْتَ بِهَادِ الْعُمِّيِّ عَنْ ضَلَّاتِهِمْ ۗ إِنَّ تَسْمِعُ إِلَّا مَنْ يُؤْمِنُ بِآيَاتِنَا فَهُمْ مُسْلِمُونَ ۗ</p>
<p>خدا ہی نے تمہیں کمزور حالت میں پیدا کیا، پھر کمزوری کے بعد اس نے قوت عنایت فرمائی۔ پھر قوت کے بعد کمزوری اور پیری کا وقت دیا۔ خدا جو چاہتا ہے پیدا کرتا ہے اور وہ جاننے والا اور قدرت رکھنے والا ہے۔</p>	<p>(۵۴) اللَّهُ الَّذِي خَلَقَكُمْ مِنْ ضَعْفٍ ثُمَّ جَعَلَ مِنْ بَعْدِ ضَعْفٍ قُوَّةً ثُمَّ جَعَلَ مِنْ بَعْدِ قُوَّةٍ ضَعْفًا وَشَيْبَةً يَخْلُقُ مَا يَشَاءُ وَهُوَ الْعَلِيمُ الْقَدِيرُ</p>

## تفسیر

از بسکہ گزشتہ آیات میں بابرکت ہواؤں کا ذکر تھا جو پر برکت بارشوں کا پیش خیمہ ہوتی ہیں مگر زیر نظر آیات میں سے پہلی آیت میں زیاں رساں ہواؤں کا ذکر ہے اس ضمن میں خدا فرماتا ہے اگر ہم ہوا بھیجیں (کہ جو گرم اور جھلسا دینے والی ہو یا سرد و خشک ہو) اور اس کے اثر سے یہ لوگ اپنے باغات اور زراعت کو زرد اور پژمردہ دیکھیں تو ناشکر گزاری کرنے لگتے ہیں۔ اور اس روش پر قائم رہتے ہیں۔

یہ لوگ کم ظرف ہیں ان کا حال یہ ہے کہ نزول باران سے قبل مایوس اور شکستہ خاطر ہوتے ہیں اور جب مینہ برس جاتا ہے تو بہت خوش ہوتے ہیں اور اگر کسی دن لو چلنے لگے اور وقتی طور پر وہ اذیت میں مبتلا ہو جائیں تو فریاد کرنے لگتے ہیں اور خدا کی شکایت کرنے لگتے ہیں۔

اس کے برعکس راست باز مومنین کا یہ حال ہے کہ جب انہیں خدا کی کوئی نعمت ملتی ہے تو شکر کرتے ہیں اور مصیبتوں میں صبر کرتے ہیں مادی زندگی کے نشیب و فراز سے ان کے ایمان میں ذرہ بھر خلل نہیں پڑتا۔ اور ضعیف الایمان کو ردوں کی طرح ہوا کے ایک موافق جھونکے سے مومن اور دوسرے مخالف جھونکے سے کافر نہیں ہو جاتے۔

(۵۲) اس آیت میں اور بعد والی آیت میں ما قبل کے مضمون کی مناسبت سے انسانوں کو چار گروہوں میں تقسیم کیا گیا ہے۔ اول..... وہ لوگ جو اگرچہ جسمانی اعتبار سے زندہ ہیں لیکن باعتبار قلب و روح مردہ ہیں کہ وہ ادراک حقائق سے قاصر

ہیں۔

دوم..... وہ لوگ کہ ان کے کان تو ہیں مگر وہ کلمۃ الحق سننا نہیں چاہتے۔

سوم..... وہ گروہ جن کی آنکھیں چہرہ حق کو دیکھنے سے محروم ہیں۔

چہارم..... راست باز مومنین کا گروہ جو دلہا ہی دانا گوشہا شنوا اور چشم ہائے بینا رکھتے ہیں۔

پہلی بات یہ کہی ہے کہ اپنی حق باتیں مردوں کو نہیں سنا سکتے اور جن کے قلب مردہ ہو چکے ہیں ان پر تمہاری نصیحتوں کا کچھ اثر نہیں ہو سکتا۔

نیز یہ کہ تم اپنی بات بہروں کو بھی نہیں سنا سکتے۔ اور جن کے قلب مردہ ہو چکے ہیں ان پر تمہاری نصیحتوں کا کچھ اثر نہیں ہو سکتا۔

نیز یہ کہ تم اپنی بات بہروں کو بھی نہیں سنا سکتے۔ بالخصوص اس وقت کہ جب وہ کلمہ حق سننے سے پشت پھیر لیں۔

(۵۳) اسی طرح تمہارے امکان میں یہ بھی نہیں کہ تم اندھوں کو گم راہی سے نکال کر راہ راست کی ہدایت کرو۔

تم اپنے کلمات حق صرف ان لوگوں کے کانوں تک پہنچا سکتے ہو جو ہماری آیات پر ایمان لاتے ہیں اور حق کے سامنے سر تسلیم خم کئے ہوئے ہیں۔

قرآن مادی حیات و مرگ اور ظاہری بینائی اور سماعت کے علاوہ ایک برتر حیات و مرگ اور دید و شنید کا قائل ہے کہ انسان کی سعادت اور بد بختی کا انحصار آخر الذکر جو اس باطنی پر ہے۔

(۵۴) زیر بحث آیات میں سے آخری آیت جس میں توحید باری تعالیٰ کی دلیل کی طرف اشارہ کیا گیا ہے کہ جو دلیل فقر و

غنا کہلاتی ہے اس دلیل سے خدا ان تمام دلائل کی جو اثبات توحید کیلئے اس سورہ میں بیان ہوئے ہیں تکمیل کرتا ہے ارشاد ہوتا ہے۔ ذات الہی وہی ہے جس نے تم کو جب پیدا کیا تو تم ضعیف و ناتوان تھے اسی نے تمہیں اس ضعف و ناتوانی کے عرصے کے بعد قوت اور توانائی عطا کی کہ تمہارے شباب اور جوانی کا زمانہ آ گیا اس دور کے بعد پھر اضمحلال قوی کا زمانہ آیا اور تم پر ضعف پیری غالب آ گیا۔

وہی خدا ہے کہ جو چاہتا ہے پیدا کرتا ہے اور وہی عالم و قادر ہے۔

تم آغاز حیات میں اتنے ضعیف و ناتوان تھے کہ اپنے اوپر سے کبھی بھی نہیں اڑا سکتے تھے اور نہ اپنے منہ کی رال کو صاف کر سکتے تھے اور تمہاری یہ حالت جسمانی اور فکری لحاظ سے ”لا تعلمون شیئا“ کے مصداق تھی (یعنی تم کچھ نہیں جانتے) یہاں تک کہ تم اپنے ماں باپ کو جو دائماً تمہاری نگہداشت کرتے تھے نہیں پہچانتے تھے۔

لیکن رفتہ رفتہ تم میں نمونہ بالیدگی اور توانائی پیدا ہو گئی۔ تمہارا جسم قوی ہو گیا اور تم میں عقل، قوت، متفکرہ اور وسیع ادارک پیدا ہو گیا۔ تاہم تم اس طاقت و توانائی کا تحفظ نہیں کر سکتے تھے۔ تمہاری مثال ایسی ہے کہ ایک آدمی دامن کوہ سے پہاڑ کی چوٹی پر چڑھ جائے اور وہ پھر وہاں سے نیچے آ جائے۔ تمہارا حال بھی ایسا ہی ہے کہ عہد طفلی کے ضعف و ناتوانی سے جوانی کی توانائی تک ترقی کرتے ہو۔ پھر زوال شروع ہو جاتا ہے اور جسمانی و روحانی ضعف و ناتوانی کے قعر میں گر پڑتے ہو۔

زندگی کے تغیرات اور نشیب و فراز اس حقیقت کی روشن دلیل ہیں کہ نہ تو وہ قوت و توانائی تم نے اپنے ارادے سے پیدا کی

تھی اور نہ اس ضعف و ناتوانی پر تمہیں اختیار ہے۔

حقیقت یہ ہے کہ ان جملہ تغیرات کا منبع کوئی اور ہی ذات ہے اور تمہاری بہر جہت بے بسی اس امر کی دلیل ہے کہ تمہارے وجود کے پہلے کو کوئی اور ذات ہی گھماتی ہے اور تمہاری ہر کیفیت حیات عارضی ہے۔

اس آیت کا آخری جملہ جس میں خدا کے علم اور قدرت کا ذکر ہے وہ معنًا بشارت بھی ہے اور تنبیہ بھی۔ تنبیہ اس جہت سے ہے کہ خدا تمہارے جملہ اعمال اور نیتوں سے آگاہ ہے اور ان اعمال کی جزا و سزا دینے پر قادر ہے۔

<p>اور جس روز قیامت برپا ہوگی تو گناہ گار قسمیں کھائیں گے کہ وہ (عالم برزخ میں) ایک ساعت سے زیادہ نہیں ٹھہرے۔ وہ اسی طرح ادراک حقیقت سے محروم رہے تھے۔</p>	<p>(۵۵) وَ يَوْمَ تَقُومُ السَّاعَةُ يُقْسِمُ الْمُجْرِمُونَ مَا لَبِثُوا غَيْرَ سَاعَةٍ كَذَلِكَ كَانُوا يُؤْفَكُونَ</p>
<p>اور جن لوگوں کو علم اور ایمان دیا گیا ہے وہ کہیں گے کہ تم فرمان خدا کے مطابق روز قیامت تک (عالم برزخ میں) رہے ہو اور اب یہ اٹھنے کا دن ہے، مگر تم جانتے نہ تھے۔</p>	<p>(۵۶) وَ قَالَ الَّذِينَ أُوتُوا الْعِلْمَ وَ الْإِيمَانَ لَقَدْ لَبِثْتُمْ فِي كِتَابِ اللَّهِ إِلَى يَوْمِ الْبَعْثِ فَهَذَا يَوْمُ الْبَعْثِ وَ لَكِن كُنْتُمْ لَا تَعْلَمُونَ</p>
<p>اس روز ظالموں کا عذر کچھ فائدہ نہ دے گا اور ان کی توبہ بھی قبول نہ کی جائے گی۔</p>	<p>(۵۷) فَيَوْمَئِذٍ لَا يَنْفَعُ الَّذِينَ ظَلَمُوا مَعذِرَتُهُمْ وَ لَا هُمْ يُسْتَعْتَبُونَ</p>
<p>ہم نے لوگوں کیلئے اس قرآن میں ہر قسم کی مثالیں بیان کر دی ہیں۔ اگر تم ان کے سامنے کوئی آیت پیش کرتے ہو تو یہ کافر کہتے ہیں کہ تم تو جھوٹے ہو (اور یہ سب جادو ہے)۔</p>	<p>(۵۸) وَ لَقَدْ ضَرَبْنَا لِلنَّاسِ فِي هَذَا الْقُرْآنِ مِنْ كُلِّ مَثَلٍ وَ لَئِنْ جِئْتَهُمْ بِآيَةٍ لَيَقُولَنَّ الَّذِينَ كَفَرُوا إِنْ أَنْتُمْ إِلَّا مُبْطِلُونَ</p>
<p>اس طرح خدا ان لوگوں کے دلوں پر جو علم نہیں رکھتے مہر لگا دیتا ہے،</p>	<p>(۵۹) كَذَلِكَ يَطْبَعُ اللَّهُ عَلَى قُلُوبِ الَّذِينَ لَا يَعْلَمُونَ</p>

جب کہ حالت یہ ہے تو تم صبر کرو کیوں کہ خدا کا وعدہ حق ہے، اور جو لوگ ایمان نہیں رکھتے وہ تمہیں غضب ناک نہ کریں۔	(۶۰) فَاصْبِرْ إِنَّ وَعْدَ اللَّهِ حَقٌّ وَلَا يَسْتَخِفُّكَ الْإِيمَانُ لَا يُؤْفِكُونَ
---	---

## تفسیر

ہم اس سے پہلے کہہ چکے ہیں کہ اس سورہ میں مبداء و معاد کی بحثیں کپڑے کے تانے بانے کی طرح باہم یک دگر مربوط ہیں زیر نظر آیات میں مبداء و معاد کی ان بحثوں پر جو قبل ازیں گزر چکی ہیں مسئلہ قیامت کا مزید اضافہ کیا گیا ہے اور اس روز مجرموں کا جو درد ناک حال ہوگا اس کی منظر کشی کی گئی ہے۔

چنانچہ خدا فرماتا ہے کہ جس روز قیامت برپا ہوگی مجرمین قسمیں کھائیں گے کہ ہم تو عالم برزخ میں فقط ایک گھنٹہ ہی رہے

ہیں۔

البتہ وہ اپنی گزشتہ زندگی میں بھی اسی طرح ادراک حقیقت سے محروم رہے تھے۔

(۵۶) اس آیت میں اس جواب کا ذکر ہے جو حق آگاہ مومنین ان مجرمین کو دیں گے جو عالم برزخ اور قیامت کی حقیقت سے آگاہ نہیں ہیں چنانچہ خدا فرماتا ہے وہ لوگ کہ جنہیں علم و ایمان دیا گیا ہے کہیں گے کہ تم لوگ حکم خدا کے مطابق روز قیامت تک عالم برزخ میں رہے ہو اور آج روز قیامت اور قبروں سے اٹھنے کا دن ہے مگر تم اس حقیقت کو نہ جانتے تھے۔

اس آیت میں کلمہ ”علم“ کو ”ایمان“ پر مقدم رکھا گیا ہے اس کی وجہ یہ ہے کہ علم ہی اساس ایمان ہے۔

(۵۷) بہر حال جس وقت مجرمین یہ دیکھیں گے کہ روز قیامت کے درد ناک عواقب ان کے روبرو ہیں تو وہ عذر خواہی اور توبہ کرنے لگیں گے لیکن قرآن کا فیصلہ یہ ہے کہ اس روز ظالموں کو ان کی عذر خواہی کچھ فائدہ نہ دے گی اور ان کی توبہ بھی قبول نہ ہوگی۔ ان کا عذر یہ ہوگا کہ اپنے گناہوں کو کفر و نفاق کے آئینہ ضلالت کے سر تھوپیں گے۔

یہ مجرمین کبھی اپنی عذر خواہی میں کوشش کرتے ہوئے راہ راست سے اپنے انحراف کو شیطان کے سر تھوپیں گے اور اس نے ان کے دل میں جو وسوسے ڈالے ہیں ان پر اسے ملامت کریں گے مگر ابلیس انہیں یہ جواب دے گا۔

(۵۸) اس آیت میں ان تمام مطالب کی طرف اشارہ کیا گیا ہے جو اس سورہ میں بیان ہوئے ہیں چنانچہ خداوند عالم فرماتا ہے ہم نے اس قرآن میں لوگوں کیلئے ہر قسم کی مثالیں بیان کی ہیں۔ مثلاً وعدہ و وعید، امر و نہی، بشارت و انداز آیات آفاق و انفس، دلائل مبداء و معاد اور غیب کی خبریں حاصل کلام یہ کہ قرآن میں ہر اس بات کا ذکر ہے جس کا انسانی نفوس پر اثر ہو سکتا ہے۔

درحقیقت قرآن کلیتاً اور بالخصوص سورہ روم کہ ہم جس کی تفسیر کے اختتام کے مرحلے میں ہیں ایسے مسائل کا مجموعہ ہے جو انسانوں کے ہر طبقہ اور ہر گروہ اور ہر طرز فکر اور ہر عقیدے کے لوگوں کو بیدار کرنے والے ہیں۔

مگر اس کے باوجود ایک گروہ ایسا ہے کہ ان کے تاریک اور سیاہ دلوں پر کسی بات کا اثر ہی نہیں ہوتا لہذا تم ان کے سامنے جو



آیت اور حق کی نشانی بھی پیش کرو گے تو یہ کفار یہی کہیں گے کہ تم اہل باطل ہو اور تم جو کچھ کہتے ہو بے بنیاد باتیں ہیں۔ آیت میں کلمہ ”مبطلون“ ایک جامع لفظ ہے جس میں مشرکین کے تمام ناروا الزامات تہمتیں اور لیبیل شامل ہیں مثلاً دروغ سحر اور جنون کا اتہام کلام الہی کو خرافاتی افسانے اور اساطیر الاولین کہنا یہ جملہ امور باطل اس ایک کلمہ میں جمع ہیں۔ (۵۹) اس آیت میں اس گروہ کی مخالفت حق کی وجہ بالوضاحت بیان کی گئی ہے گروہ کفار کی خیرہ سری ان کے قلب کا قبول حق سے گریز اور ہر حقیقت سے دشمنی اس وجہ سے ہے کہ کثرت گناہ اور کج فکری کی وجہ سے ان کی حس قبول حق و امتیاز مردہ ہو گئی ہے اب ان کو کسی طرح بھی ادراک حقیقت ہوتا ہی نہیں ہے۔

خدا ایسے لوگوں کے دلوں پر جو علم و آگاہی نہیں رکھتے مہر لگا دیتا ہے۔

یہ امر قابل توجہ ہے کہ آیات گزشتہ میں علم کو ایمان کی اساس کہا گیا ہے اور اس آیت میں جہل کو کفر اور عدم قبول حق کی بنیاد قرار دیا گیا ہے۔

(۶۰) سورہ روم کی آخری آیت میں جو زیر بحث آیات میں سے آخری آیت بھی ہے پیغمبر گرامی اسلام ﷺ کو دوا ہم احکام اور ایک عظیم بشارت دی گئی ہے تاکہ آن جناب کو اس جنگ و پیکار میں جو اس زمانہ میں جاہل بے خرد اور سنگ دماغ کفار سے مسلسل جاری تھی استقامت اور استقلال عطا ہو۔

پہلا حکم یہ ہے کہ آپ جملہ حوادث تمام آزار و زحمات اور ہر قسم کی ناروا تہمتوں کے مقابلے میں صبر کیجئے۔ کیونکہ صبر و شکیبائی اور استقامت ہی کامیابی کی اصلی کلید ہے اور اس غرض سے کہ پیغمبر ﷺ اکرم تبلیغ اسلام کی راہ میں زیادہ سرگرم ہو جائیں اضافہ کیا گیا ہے خدا کا وعدہ یقیناً حق ہے۔

دوسرا حکم الہی یہ ہے کہ آپ کفار سے اس سخت اور مسلسل جنگ میں اپنے اعصاب پر قابو رکھیں اور طبیعت کی متانت اور اطمینان قلب کو کبھی ہاتھ سے نہ جانے دیں چنانچہ فرمایا گیا ہے جو لوگ ایمان نہیں رکھتے وہ تمہیں غصہ وراوتند خود نہ بنا دیں۔

اس قسم کے لوگوں کے مقابلے میں آپ کا فرض بردباری تحمل حوصلہ اور حفظ متانت ہے کہ جو ایک پیغمبر کے شایان شان ہے اس سورہ کا مومنین کی دشمنوں پر فتح کے وعدے سے آغاز ہوا تھا اور کامیابی کے وعدے ہی پر اس کا اختتام ہوتا ہے مگر اس فتح مبین کی شرط اصلی رسول ﷺ اور مومنین کا صبر و استقامت بیان کی گئی ہے۔



# سورہ لقمان

مکہ میں نازل ہوئی  
اس کی ۳۴ آیات ہیں

## سورہ لقمان کے مضامین

بطور کلی اس سورہ کے مضامین پانچ حصوں میں تقسیم کئے جاسکتے ہیں۔

**پہلے حصہ** میں حروف مقطعات کے ذکر کے بعد عظمت قرآن اور خاص صفات کے حامل مومنین کیلئے قرآن کا ہدایت اور رحمت ہونے کا اشارہ ملتا ہے۔

**دوسرے حصہ** میں آسمانوں کی تخلیق اور انہیں بغیر کسی ستون کے برقرار رکھنے اور زمین میں پہاڑ پیدا کرنے مختلف جانور معرض وجود میں لانے بارش نازل کرنے اور نباتات وغیرہ اگانے کا تذکرہ ہے۔

**تیسرے حصہ** میں خلاق عالم کی صفات اور قدرت کی مناسبت سے حضرت لقمان کے کچھ حکمت آمیز ارشادات کو بیان کیا گیا ہے یہ نصیحتیں اس مرد خدا نے اپنے فرزند سے کیں۔

**چوتھے حصہ** میں ایک بار پھر توحید کے دلائل پیش کئے گئے ہیں اور آسمان وزمین کی تسخیر اور خداوند عالم کی وافر نعمتوں کا تذکرہ ہے اس میں ایسے بت پرستوں کی منطق کی مذمت کی گئی ہے جو صرف اپنے بڑوں کی تقلید میں گمراہی کی وادی میں سرگردان ہیں اور انہی سے خداوند عالم کی خلاقیت کا اقرار لینے کا ذکر ہے جو عبودیت کی بنیاد اور اساس ہے۔

نیز اس سلسلہ میں قرآن اسی حصہ میں خداوند عالم کے وسیع اور غیر متناہی علم سے ایک واضح مثال کے ذریعہ پردہ اٹھاتا ہے

**پانچویں حصہ** میں معاد اور موت کے بعد زندگی کی طرف مختصر لیکن دل ہلا دینے والا اشارہ موجود ہے جو خبردار کر رہا ہے کہ اس دنیاوی زندگی پر مغرور نہیں ہونا چاہئے بلکہ آخرت کی سرائے جاودانی کی فکر میں رہنا چاہئے۔

یہاں پر پروردگار عالم کے علم غیب کے اس حصے کو بیان کیا گیا ہے جو انسان کے جملہ امور سے متعلق ہے ان امور میں سے انسان کی موت کا لمحہ بھی ہے اور وہ بچہ بھی جو ابھی شکم مادر میں ہے خدا ان سب کیفیات سے باخبر ہے اسی مطلب پر یہ سورہ پایہ تکمیل کو پہنچ جاتا ہے۔

## سورہ لقمان کی فضیلت

ایک حدیث پیغمبر اکرم ﷺ سے مروی ہے:

”جو شخص سورہ لقمان پڑھے حضرت لقمان قیامت میں اس کے رفیق اور دوست ہوں گے اور جن لوگوں نے نیک یا بد اعمال انجام دیئے ہیں امر ببحر وف اور نہی از منکر کے حکم کے بعد ان کی تعداد کے مطابق دس گنا نیکیاں اسے دی جائیں گی۔“

ایک اور حدیث میں حضرت امام محمد باقر علیہ السلام سے منقول ہے:

”جو شخص رات کو سورہ لقمان کی تلاش کرے تو خداوند عالم تیس فرشتوں کو اس کی حفاظت کیلئے صبح تک شیطان اور اس کے لشکر کے مقابلہ کے لئے مامور کر دیا ہے اور اگر دن کو اس کی تلاوت کرے تو یہ تیس فرشتے غروب آفتاب تک شیطان اور اس کے لشکر سے اس کی حفاظت کرتے ہیں۔“

قرآن مجید کی ایک سورت پڑھنے کے اس قدر فضائل، اس قدر ثواب اور اعزاز اس بنا پر ہیں کہ چونکہ تلاوت فکر و نظر اور غور و فکر کا پیش خیمہ ہوتی ہے اور غور و فکر عمل کرنے کا مقدمہ ہے ورنہ محض زبانی فر فر پڑھ لینے سے ان تمام فضیلتوں کی توقع نہیں رکھنا چاہئے۔

بِسْمِ اللّٰهِ الرَّحْمٰنِ الرَّحِیْمِ	اللہ کے نام سے شروع جو رحمان و رحیم ہے۔
(۱) اَلَمْ	الم
(۲) تِلْكَ اٰیٰتُ الْكِتٰبِ الْحَكِیْمِ	یہ کتاب حکیم کی آیات ہیں۔
(۳) هٰدِیْ وَّرَحْمَةً لِّلْمُحْسِنِیْنَ	جو نیک لوگوں کیلئے ہدایت و رحمت کا سبب ہیں۔
(۴) الَّذِیْنَ یَقِیْمُوْنَ الصَّلٰوةَ وَ یُؤْتُوْنَ الزَّكٰوةَ وَ هُمْ بِالْآخِرَةِ هُمْ یُوقِنُوْنَ	وہی جو نماز کو قائم کرتے ہیں زکوٰۃ ادا کرتے ہیں اور آخرت پر یقین رکھتے ہیں۔
(۵) اُولٰٓئِكَ عَلٰی هٰدِیْ مِّنْ رَّبِّهِمْ وَ اُولٰٓئِكَ هُمُ الْمُفْلِحُوْنَ	وہی لوگ اپنے پروردگار کی ہدایت پر ہیں اور وہی فلاح اور نجات پانے والے ہیں۔

### تفسیر

یہ سورہ قرآن مجید کی عظمت و اہمیت کے ذکر کے ساتھ شروع ہوتا ہے اور حروف مقطعات کا اس کی ابتداء میں ہونا بھی اس حقیقت کی طرف ایک لطیف اشارہ ہے کہ یہ آیات جو الف باء جیسے سادہ سے حروف سے مرکب ہیں اس قسم کے عظیم اور اعلیٰ مضامین کی حامل بھی ہیں جو انسانوں کی تقدیر یکسر بدل کر رکھ دیتی ہیں۔

(۲) لہذا حروف مقطعات کے ذکر کے بعد اشارہ ہوتا ہے یہ کتاب حکیم کی آیات ہیں۔ ”تلك“ عربی زبان میں دور کے اشارے کے لئے آتا ہے اور جیسا کہ ہم بارہا کہہ چکے ہیں کہ یہ تعبیر خاص طور پر ان آیات کی عظمت و اہمیت پر دلالت کر رہی ہے۔ گویا یہ آیات آسمان کی سی بلندی اور نہایت ارفع مقام کی حامل ہیں۔

کتاب کو حکیم کے ساتھ موصوف کیا گیا ہے اس کی وجہ یہ تو اس کے مندرجات کا استحکام ہے کیونکہ باطل ہرگز اس تک رسائی

حاصل نہیں کر سکتا۔ اور ہر قسم کی خرافات اور بیہودگی اس سے کوسوں دور ہے۔ یا پھر اس معنی میں ہے کہ یہ قرآن ایک دانشمند اور حکیم و دانایا عالم کی طرح ہے جو خاموش رہ کر بھی بہ ہزار زبان گفتگو کرتا ہے تعلیم دیتا ہے پند و نصیحت کرتا ہے تشویق و ترغیب دلاتا ہے عذاب سے ڈرتا ہے اور عبرت انگیز داستانیں بیان کرتا ہے خلاصہ یہ ہے کہ یہ ہر لحاظ سے حکمت سے لبریز ہے اور یہ آغاز حضرت لقمان حکیم کی باتوں سے براہ راست مناسبت رکھتا ہے جن کا اس سورہ میں تذکرہ ہے۔

البتہ اس میں کوئی حرج نہیں کہ مذکورہ بالا آیت میں حکمت کے دونوں معانی مراد لئے جائیں۔

(۳) یہ آیت نزول قرآن کا اصلی مقصد یوں بیان کرتی ہے یہ کتاب حکیم نیکو کاروں کیلئے سبب ہدایت و رحمت ہے۔

ہدایت درحقیقت مقدمہ اور تمہید ہے رحمت پروردگار کیلئے کیونکہ انسان پہلے نور قرآن کی روشنی میں حقیقت کو معلوم کرتا ہے اور اس پر عقیدہ رکھتا ہے اور اسے اپنے عمل کا پیش خیمہ بناتا ہے اس کے بعد اپنے پروردگار کی وسیع رحمت اور بے انتہا نعمتوں کا حقدار بنتا ہے۔

(۴) یہ آیت محسنین کو تین اوصاف کے ساتھ متصف کرتے ہوئے کہتی ہے وہ ایسے لوگ ہیں جو نماز قائم کرتے ہیں زکوٰۃ ادا

کرتے ہیں اور آخرت پر یقین رکھتے ہیں۔

ان کا خالق کے ساتھ نماز کے ذریعہ اور مخلوق کے ساتھ زکوٰۃ کے ذریعہ اٹوٹ رابطہ ہے اور قیامت کی عدالت کے بارے

میں یقین ان کا قوی سبب ہے کہ وہ گناہ سے پرہیز اور فرائض کو ادا کرتے ہیں۔

(۵) اور محل بحث آخری آیت میں محسنین کی عاقبت اور انجام کار کو اس طرح بیان کرتا ہے کہ وہ اپنے پروردگار کے طریق

ہدایت پر۔

<p>بعض لوگ باطل اور بیہودہ باتیں (باقاعدہ) خریدتے ہیں تاکہ لوگوں کو جہالت و نادانی کی بناء پر گمراہ کریں اور آیات الہی کا مذاق اڑائیں۔ ان کے لئے ذلیل اور خوار کرنے والا عذاب ہے۔</p>	<p>(۶) وَ مِنَ النَّاسِ مَنْ يَشْتَرِي لَهْوَ الْحَدِيثِ لِيُضِلَّ عَنْ سَبِيلِ اللَّهِ بِغَيْرِ عِلْمٍ ۖ وَ يَتَّخِذَهَا هُزُوًا ۗ أُولَٰئِكَ لَهُمْ عَذَابٌ مُّهِينٌ</p>
<p>جس وقت اس پر ہماری آیات پڑھی جاتی ہیں تو وہ تکبر کی بناء پر ان سے منہ موڑ لیتا ہے، گویا اس نے سنا ہی نہیں یا اس کے کان بالکل بہرے ہوں۔ اسے دردناک عذاب کی بشارت دے دو۔</p>	<p>(۷) وَ إِذَا تُلِيٰ عَلَيْهِ آيَاتُنَا وَ لِيَ مُّسْتَكْبِرًا ۚ كَانُ لَمْ يَسْمَعْهَا كَأَنَّ فِيْٓ اٰذُنَيْهِ وَقْرًا ۚ فَبَشِّرْهُ بِعَذَابٍ اَلِيْمٍ</p>

<p>(لیکن) جو لوگ ایمان لائے ہیں اور نیک اعمال بجالاتے ہیں، رحمتوں سے بھرے ہوئے بہشت کے باغات ان کیلئے ہیں۔</p>	<p>(۸) إِنَّ الَّذِينَ آمَنُوا وَعَمِلُوا الصَّالِحَاتِ لَهُمْ جَنَّاتُ النَّعِيمِ</p>
<p>وہ ہمیشہ ہمیشہ ان میں رہیں گے یہ خدا کا مسلم اور حقیقی وعدہ ہے اور وہی عزیز و حکیم ہے۔</p>	<p>(۹) خَالِدِينَ فِيهَا وَعَدَّ اللَّهُ حَقًّا وَهُوَ الْعَزِيزُ الْحَكِيمُ</p>

## شان نزول

زیر بحث پہلی آیات نصر بن حارث کے بارے میں نازل ہوئی ہیں جو ایک تاجر شخص تھا اور تجارت کی غرض سے ایران کا سفر کیا کرتا تھا اور ساتھ ہی ایرانیوں کی داستانیں قریش کے سامنے بیان کیا کرتا تھا اور کہتا تھا کہ اگر محمد (ﷺ) تمہارے سامنے عاود شموذ کی داستانیں بیان کرتا ہے تو میں تمہیں رستم اور اسفندیار کے قصے کہانیاں اور کسری اور سلاطین عجم کی خبریں سناتا ہوں چنانچہ وہ اس کے گرد بیٹھ جاتے اور قرآن کو چھوڑ کر اس کی داستانوں کو خوب غور سے اور کان لگا کر سنتے تھے۔

بعض مفسرین کہتے ہیں کہ آیات کا یہ حصہ اس شخص کے بارے میں نازل ہوا ہے جس نے ایک گویا لوٹھی خرید رکھی تھی جو وہ دن رات گانے گا گا کر اسے یاد خدا سے غافل رکھتی تھی۔

## تفسیر

غمناہ شیطین کے بڑے جالوں میں سے ایک جال ہے

ان آیات میں گفتگو اس گروہ کے بارے میں ہے جو محسنین اور مومنین کے گروہ کے بالکل مد مقابل قرار دیئے گئے ہیں جن کا ذکر گزشتہ آیات میں ہو چکا ہے۔

یہاں پر گفتگو ان لوگوں کے بارے میں ہے جو اپنے سرمائے کو بیہودہ اور لوگوں کو گمراہ کرنے کیلئے خرچ کرتے ہیں اور اپنے لئے دنیا و آخرت کی بدبختی مول لیتے ہیں۔

پہلے فرماتا ہے بعض لوگ وہ ہیں جو باطل اور بے ہودہ باتیں خرید کرتے ہیں تاکہ خلق خدا کو جہالت اور نادانی کی بناء پر راہ خدا سے گمراہ کر دیں۔ اور یہ آیات خدا کا مذاق اڑاتے ہیں۔

اور آیت کے آخر میں ارشاد فرماتا ہے ایسے لوگوں کیلئے رسوا کن عذاب ہے۔

لیکن ”لہو الحدیث“ کا ایک وسیع مفہوم ہے جو ہر قسم کی باتوں یا سرگرم رکھنے اور غافل کرنے والے راگ و رنگ کے

سروں اور آہنگوں کو بھی شامل ہے جو انسان کو بے ہودگی یا برائی کی طرف کھینچ کر لے جاتی ہیں چاہے وہ غنا ہو، گانا ہو، شہوت انگیز و ہوس آلود لحن اور آہنگیں ہوں یا ایسی تقریریں اور تحریریں جو آہنگ و طرز کے لحاظ سے نہیں بلکہ اپنے مفہوم و مطالب کے لحاظ سے انسان کو برائیوں کی طرف کھینچ کر لے جائیں۔

### غناء کی حرمت

اس میں شک نہیں کہ غنا (گانا) مشہور شیعہ علماء کی نظر میں حرام ہے اور اجماع و اتفاق کی حد تک شہرت رکھتا ہے۔

### غناء کیا ہے؟

یقیناً ایسا نہیں ہے کیونکہ اسلامی روایت میں بھی ہے اور مسلمانوں کی سیرت بھی اسی بات کو بیان کرتی ہے کہ قرآن اذان اور اس قسم کی دوسری چیزوں کو اچھی اور زیبا آواز سے پڑھنا چاہئے۔ اس بارے میں جو کچھ فقہاء اور اہل لغت کے بیانات سے مجموعی طور پر استفادہ کیا جاسکتا ہے یہ ہے کہ غنا طرب انگیز آہنگوں سروں لہو اور باطل کو کہتے ہیں۔

زیادہ واضح الفاظ میں وہ آہنگیں اور طرز ہیں جو فسق و فجور اور اہل گناہ و فساد کی محفلوں کے لائق اور شایان ہیں غنا میں شامل ہیں بالفاظ دیگر غنا اس آواز کو کہا جاتا ہے جو انسان کے اندر شہوانی طاقتوں کو بیجان میں لائیں اور انسان اس حالت میں محسوس کرے کہ اگر اس آواز کے ساتھ ساتھ شراب اور جنسی لذات بھی ہوں تو مکمل طور پر مناسب ہوگا۔ یہ نکتہ بھی قابل غور ہے کہ کبھی ایک آہنگ و طرز خود بھی غنا، لہو اور باطل ہے اور اس کے مشمولات اور مضامین بھی وہ اس لحاظ سے کہ عشقیہ اور فساد انگیز شعرا کو مطربانہ آہنگوں اور طرزوں کے ساتھ پڑھا جائے اور کبھی صرف آہنگ و طرز غناء ہوتی ہے اس طرح سے کہ اچھے مطالب پر مبنی اشعار یا قرآنی آیات، دعا اور مناجات کو اس طرز کے ساتھ پڑھیں جو عیاش اور بدکار افراد کی محافل کے لائق ہوتی ہیں تو ان دونوں صورتوں میں حرام ہے (غور کیجئے)

آخری بات جس کا تذکرہ ہم یہاں پر ضروری سمجھتے ہیں یہ ہے کہ جو کچھ ہم نے اوپر لکھا ہے اس کا تعلق صرف اور صرف غنا اور گانے سے ہے رہا موسیقی اور اس کے آلات کا استعمال وہ ایک علیحدہ بحث ہی جو ہمارے اس موضوع سے باہر ہے۔

(۷) یہ آیت آیات الہی کے مقابلہ میں اس گروہ کے رد عمل کی طرف اشارہ کر رہی ہے کہ درحقیقت لہو الخدیث کے مقابلہ میں ان کے رد عمل کا اظہار کرتے ہوئے فرماتا ہے جس وقت ان کے سامنے آیات پڑھی جاتی ہیں تو وہ متکبرانہ انداز میں منہ پھیر لیتا ہے گویا اس نے ہماری آیات کو سنا ہی نہیں گویا اس کے کان بہرے ہیں اور وہ بالکل ہی کوئی بات نہیں سنتا۔

اور آخر میں اس شخص کی سزا اور دردناک عذاب کو اس طرح بیان کرتا ہے اس کو دردناک عذاب کی خوشخبری دے دو۔

(۸) اس آیت میں سچے مومنین کے حالات کی تفصیل و تشریح کی طرف لوٹتا ہے کہ ابتداء میں جن کے ساتھ یہ تقابل شروع

ہو آخریں اختتام بھی انہی پر کرتا ہے فرماتا ہے جو لوگ ایمان لائے اور عمل صالح انجام دیا تو نعمت سے بھر پور جنت کے باغات ان کیلئے ہیں۔

(۹) زیادہ اہم بات یہ ہے کہ جنت کے یہ نعمتوں بھرے باغات ان کیلئے جاودانہ اور ہمیشہ کیلئے ہیں ہمیشہ اسی میں رہیں گے یہ خدا کا اہل اور مسلم وعدہ ہے جس کی خلاف ورزی ہرگز نہیں ہو سکتی۔ خدا نہ تو جھوٹا وعدہ کرتا ہے اور نہ ہی وہ اپنے وعدہ کی وفائی سے عاجز ہے کیونکہ وہ عزیز صاحب قدرت اور حکیم و آگاہ ہے

<p>اللہ نے آسمانوں کو قابل رویت ستونوں کے بغیر خلق فرمایا اور زمین میں پہاڑ نصب کئے تاکہ زمین تمہیں مضطرب و متزلزل نہ کرے اور روئے زمین پر ہر چلنے والے کو پھیلا دیا۔ اور ہم نے آسمانوں سے پانی نازل فرمایا اور اس کے ذریعہ ہم نے روئے زمین پر مختلف قسم کے قیمتی نباتات کے جوڑے جوڑے اگائے۔</p>	<p>(۱۰) خَلَقَ السَّمَوَاتِ بِغَيْرِ عَمَدٍ تَرَوْنَهَا وَ أَلْقَى فِي الْأَرْضِ رَوَاسِيَ أَنْ تَمِيدَ بِكُمْ وَ بَثَّ فِيهَا مِنْ كُلِّ دَابَّةٍ ۗ وَ أَنْزَلْنَا مِنَ السَّمَاءِ مَاءً فَأَنْبَتْنَا فِيهَا مِنْ كُلِّ زَوْجٍ كَرِيمٍ</p>
<p>یہ خدا کی خلقت ہے لیکن مجھے دکھاؤ کہ خدا کے علاوہ جو معبود ہیں انہوں نے کسی چیز کو پیدا کیا ہے؟ لیکن ظالم تو واضح گمراہی میں ہیں۔</p>	<p>(۱۱) هَذَا خَلْقُ اللَّهِ فَأَرُونِي مَاذَا خَلَقَ الَّذِينَ مِنْ دُونِهِ ۗ بَلِ الظَّالِمُونَ فِي ضَلَالٍ مُّبِينٍ</p>

## تفسیر

## دوسروں نے کیا پیدا کیا؟

اس آیت میں توحید کے بارے میں ایک اور دلیل کا ذکر ہے جو عقیدہ کی نہایت بنیاد اصل ہے۔ پہلی آیت میں پروردگار عالم کی آفرینش کے پانچ حصوں کی طرف اشارہ ہوتا ہے جو آپس میں میں اٹوٹ رشتہ رکھتے ہیں آسمان کی خلقت کرات کا فضا میں معلق ہونا زمین کا اپنی جگہ برقرار رہنا پہاڑوں کی پیدائش اور پھر جانداروں کی تخلیق اس کے بعد پانی اور نباتات کی پیدائش جو ان کی غذا کا ذریعہ ہیں چنانچہ فرماتا ہے۔

خدا نے آسمانوں کو ایسے ستونوں کے بغیر پیدا کیا ہے جو قابل رویت ہوں۔

یہ تعبیر قانونِ جاہد و دفاعہ کشش ثقل کی جانب ایک لطیف اشارہ ہے جو نظر نہ آنے والی بہت ہی قوی ستونوں کی طرح آسمانی کرات کو اپنی جگہ برقرار رکھے ہوئے ہے۔



بہر حال اوپر والا جملہ قرآن مجید کے علمی معجزات میں سے ایک ہے جس کی مزید تفصیل سورہ رعد کی آیہ ۲ کے ذیل میں (جلد

صفحہ ۶۱۷) لائے ہیں۔

اس کے بعد پہاڑوں کی آفرینش کا فلسفہ بیان کرتے ہوئے فرمایا ہے خدا نے زمین میں پہاڑ رکھے ہیں تاکہ زمین تمہیں مضطر اور متزلزل نہ کرے۔

اب جبکہ غیر مرئی (دکھائی نہ دینے والے) ستونوں کی وجہ سے آسمان کے سکون اور پہاڑوں کے ذریعہ زمین کے سکون کی نعمتوں کی بات پوری ہوگئی تو زندہ موجودات کی آفرینش اور ان کے آرام و سکون کی نوبت آتی ہے کہ وہ سکون اور آرام دہ ماحول اور عرصہ حیات میں قدم رکھتے ہیں خدا فرماتا ہے اور روئے زمین میں ہر چلنے والے کو پھیلا یا۔

اور پھر یہ بھی واضح ہے کہ چلنے پھرنے والے یہ جاندار آب و غذا کے محتاج ہیں لہذا بعد والی جملوں میں ان دو موضوعات کی طرف اشارہ کرتے ہوئے فرماتا ہے ہم نے آسمان سے پانی نازل کیا اور اس کے ذریعہ روئے زمین پر انواع و اقسام کی نباتات کے قیمتی جوڑے اگائے۔

ایسا دسترخواں جو انواع و اقسام کی غذاؤں کے ساتھ تمام روئے زمین پر بچھا ہوا ہے جس میں سے ہر ایک آفرینش و خلقت کے لحاظ سے پروردگار کی عظمت و قدرت پر دلیل ہے۔

یہ آیت ایک بار پھر عالم نباتات میں زوجیت کی طرف اشارہ کرتی ہے جو قرآن کے علمی معجزات میں سے ایک ہے کیونکہ اس زمانے میں عالم نباتات میں زوجیت نرو مادہ کی جنس کے وجود کا تصور وسیع طور پر ثابت نہیں ہوا تھا اور قرآن ہی نے اس سے پردہ اٹھایا ہے۔

(۱۱) عالم آفرینش میں خدا کی عظمت اور خلقت کے مختلف پہلوؤں کے ذکر کے بعد روئے سخن مشرکین کی طرف کرتے ہوئے اور ان کو جواب دہ قرار دے کر ان سے جواب طلبی کرتے ہوئے کہتا ہے یہ خدا کی آفرینش و خلقت ہے لیکن مجھے یہ دکھاؤ کہ اس کے علاوہ جو معبود ہیں انہوں نے کسی چیز کو خلق کیا ہے؟

یقیناً وہ یہ دعویٰ نہیں کر سکتے تھے کہ اس جہان کی مخلوقات میں سے کوئی بھی چیز بتوں کی تخلیق ہے اسی بناء پر وہ توحید خالقیت کے تو معترف تھے لیکن اس حالت میں وہ کس طرح عبادت میں شرک کی توجیہ کر سکتے تھے؟ کیونکہ خالقیت کی توحید ر بوبیت کی توحید اور مدبر عالم کی یکتائی یہ سب کچھ عبودیت میں توحید کی دلیل ہے۔

لہذا آیت کے آخر میں ان کے عمل کو ظلم و گمراہی پر مبنی شمار کرتے ہوئے کہتا ہے لیکن ظالم واضح گمراہی میں ہیں۔

ہر ایک کو معلوم ہے کہ ”ظلم“ ایک وسیع مفہوم رکھتا ہے جو کسی چیز کو اس کے غیر محل میں قرار دینے کو بھی شامل ہے اور چونکہ مشرکین عبادت کو اور گاہے تدبیر عالم کو بتوں کے اختیار میں قرار دیتے تھے لہذا عظیم ترین ظلم و ضلالت کے مرتکب تھے۔

<p>ہم نے لقمان کو حکمت عطا فرمائی (اور کہا) خدا کا شکر ادا کرو۔ بیشک جو شکر ادا کرے گا وہ اپنے فائدہ کے لئے شکر ادا کرے گا۔ اور جو شخص کفران کرے گا (تو خدا کو کوئی نقصان نہیں دیتا) کیونکہ خدا بے نیاز اور لائق تعریف ہے۔</p>	<p>(۱۲) وَ لَقَدْ آتَيْنَا لُقْمَانَ الْحِكْمَةَ أَنْ اشْكُرْ لِلَّهِ ۗ وَمَنْ يَشْكُرْ فَإِنَّمَا يَشْكُرُ لِنَفْسِهِ ۗ وَمَنْ كَفَرَ فَإِنَّ اللَّهَ غَنِيٌّ حَمِيدٌ</p>
<p>اور اس وقت کو یاد کرو جب لقمان نے اپنے بیٹے سے کہا، جبکہ وہ اسے وعظ و نصیحت کر رہے تھے: بیٹا! کسی چیز کو خدا کا شریک قرار نہ دو کیونکہ شرک بہت بڑا ظلم ہے۔</p>	<p>(۱۳) وَإِذْ قَالَ لُقْمَانُ لِابْنِهِ وَهُوَ يَعِظُهُ يَا بُنَيَّ لَا تُشْرِكْ بِاللَّهِ ۗ إِنَّ الشِّرْكَ لَظُلْمٌ عَظِيمٌ</p>
<p>اور ہم نے انسان کو اس کے ماں باپ کے بارے میں وصیت کی۔ اس کی ماں زحمت پر زحمت اٹھا کر حاملہ ہوئی اور اس کے دودھ پلانے کی مدت دو سال میں مکمل ہوتی ہے۔ (پس ہم نے اسے وصیت کی) میرا شکر اور ماں باپ کا شکر یہ ادا کرو کیونکہ تم سب کی بازگشت میری طرف ہے۔</p>	<p>(۱۴) وَ وَصَّيْنَا الْإِنْسَانَ بِوَالِدَيْهِ حَمَلَتْهُ أُمُّهُ وَهْنًا عَلَى وَهْنٍ وَ فِصْلُهُ فِي عَامَيْنِ أَنْ اشْكُرْ لِي وَلِوَالِدَيْكَ ۗ إِلَى الْمَصِيرِ</p>
<p>اور جس وقت وہ دونوں (ماں باپ) کوشش کریں کہ کسی کو تم میرا شریک قرار دو جس سے تم آگاہی نہیں رکھتے، تو ان کی اطاعت نہ کرو۔ تاہم دنیا میں ان کے ساتھ شائستہ طرز کا سلوک کرو اور ایسے لوگوں کی پیروی کرو جو میری طرف آتے ہیں۔ اس کے بعد تم سب کی بازگشت میری طرف ہے اور میں تمہیں اس عمل سے آگاہ کروں گا جو تم انجام دیتے تھے۔</p>	<p>(۱۵) وَإِنْ جَاهَدَكَ عَلَى أَنْ تُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا ۚ وَصَاحِبُهُمَا فِي الدُّنْيَا مَعْرُوفًا ۚ وَ اتَّبِعْ سَبِيلَ مَنْ أَنَابَ إِلَيَّ ۚ ثُمَّ إِلَىٰ مَرْجِعِكُمْ فَأُنَبِّئُكُمْ بِمَا كُنْتُمْ تَعْمَلُونَ</p>

## تفسیر

گزشتہ مباحث توحید و شرک اور اہمیت و عظمت قرآن اور اس آسمانی کتاب میں استعمال ہونے والی حکمت کے بارے میں

تھے۔ اسی مناسبت سے زیر بحث اور چند بعد والی آیات میں لقمان حکیم کے بارے میں اور اس مرد خدا کے چند نصائح، توحید کی عظمت اور شرک سے برسر پیکار رہنے کے سلسلے میں درمیان میں آئی ہیں اور اہم اخلاقی مسائل کہ جن میں لقمان کی اپنے بیٹے کو چند نصائح کا بیان ہے یہ دس نصیحتیں جو چھ آیات کے اندر بیان ہوئی ہیں اعتقادی مسائل کو بھی دلکش طور پر بیان کرتی ہیں اور دینی فرائض اور ذمہ داریوں کے اصول اور اخلاقی مباحث کو بھی۔

اس بارے میں کہ لقمان کون تھے اور کن خصوصیات کے حامل تھے؟ ایک حدیث میں جو پیغمبر گرامی اسلام ﷺ سے نقل ہوئی ہے اس طرح درج ہے۔

سچی بات یہ ہے کہ لقمان پیغمبر نہیں تھے بلکہ وہ اللہ کے ایسے بندے تھے جو زیادہ غور و فکر کیا کرتے ان کا ایمان و یقین اعلیٰ درجے پر تھا خدا کو دوست رکھتے تھے اور خدا بھی انہیں دوست رکھتا تھا اور اللہ نے انہیں اپنی نعمتوں سے مالا مال کر دیا تھا۔ پہلی آیت میں فرماتا ہے ہم نے لقمان کو حکمت دی اور انہیں کہا کہ خدا کا شکر ادا کرو کیونکہ جو شخص نعمت کا شکر ادا کرتا ہے وہ اپنے ہی نفع کیلئے کرتا ہے اور جو شخص کفران نعمت کرتا ہے وہ خدا کو کوئی نقصان نہیں پہنچا سکتا کیونکہ خدا بے نیاز اور لائق تعریف ہے۔ اور حکمت کی تفسیر میں یوں کہا جا سکتا ہے کہ جس حکمت کے بارے میں قرآن نے گفتگو کی ہے اور خدا نے لقمان کو عطا فرمائی ہے وہ مجموعہ ہے معرفت علم پاکیزہ اخلاق تقویٰ اور ہدایت کا نور۔

لقمان نے اس حکمت کا حامل ہونے کی بناء پر اپنے پروردگار کا شکر شروع کیا وہ نعمت الہی کے اہداف اور نتائج کو جانتے تھے اور انہیں ٹھیک اسی میں کہ جس کیلئے وہ پیدا ہوئی تھیں استعمال میں لائے اور اصولی طور پر حکمت اسی چیز کا نام ہے۔ ہر چیز کو اس کی جگہ پر استعمال کرنا اس بناء پر شکر و حکمت کی بازگشت ایک ہی نقطہ کی طرف ہوتی ہے۔ (۱۳) حضرت لقمان اور ان کے مقام علم و حکمت کے تعارف کے بعد ان کی پہلی نصیحت جو ان کے اپنے بیٹے کیلئے ہے وہ اہم ترین وصیت ہے اور اسی کی طرف اشارہ کرتے ہوئے قرآن فرماتا ہے اس وقت کو یاد کرو جب لقمان نے اپنے بیٹے کو موعظہ کرتے ہوئے کہا بیٹا! کسی چیز کو خدا کا شریک قرار نہ دے کیونکہ شرک بہت بڑا ظلم ہے۔

اور اس سے بڑھ کر اور کیا ظلم ہو سکتا ہے کہ بے قدر و قیمت چیز کو اس کے مقابلہ میں قرار دیا جائے اور مخلوق کے بارے میں یہ کہ اسے گمراہی کی طرف کھینچ کر لے جائیں اور اپنے مجرمانہ اعمال کے ذریعہ انہیں گمراہی کی طرف لائیں ان پر ظلم و ستم کریں اور اپنے بارے میں یہ کہ پروردگار کی عبودیت کے شرف اور عزت و عظمت سے ہٹ کر اس کے غیر کی پرستش کر کے خود کو تعزیمات میں گرا دیں۔

### والدین کا احترام

زیر نظر آخری دونوں آیات درحقیقت جملہ معترضہ ہیں جو لقمان کے چند نصائح کے درمیان خدا کی طرف سے بیان ہوئی ہیں لیکن بے ربط معانی میں نہیں بلکہ خداوند عالم کا کلام ہے جو لقمان کی باتوں سے واضح ربط رکھتا ہے کیونکہ ان دو آیات میں ماں باپ کے وجود کی نعمت ان کی زحمات خدمات اور حقوق اور اللہ کے شکر کے ساتھ والدین کے شکر کو بھی قرار دیا ہے۔

علاوہ ازیں لقمان نے اپنے بیٹے کو جو نصیحتیں کی ہیں وہ ان کے پر خلوص ہونے پر بھی دلالت کرتی ہیں کیونکہ اولاد کے ساتھ والدین کو دلی محبت قلبی لگاؤ اور خلوص دل سے پیدا ہوتا ہے قطعاً ناممکن ہے کہ وہ اولاد کی بہتری کے علاوہ کچھ اور سوچ بھی سکیں۔

پہلے فرماتا ہے کہ ہم نے انسان کو ماں باپ کے بارے میں سفارش اور وصیت کی۔

اسکے بعد ماں کی حد سے زیادہ تکالیف کی طرف اشارہ کرتے ہوئے کہتا ہے ان کی ماں نے اسے ایسی حالت میں حمل کیا کہ ہر روز اس کے ضعف اور کمزوری پر نئے نئے ضعف کا اضافہ ہوتا۔

علمی لحاظ سے بھی اور تجربہ کی رو سے بھی یہ بات پایہ ثبوت تک پہنچ چکی ہے کہ مائیں ایام حمل کے دوران کمزوری اور سستی میں مبتلا ہو جاتی ہیں کیونکہ اپنی جان کا شیرہ اور ہڈیوں کا گودہ شکم میں موجود اپنے بچہ کی پرورش کے ساتھ مخصوص کر دیتی ہیں اور اپنے وجود کے سارے حیاتیاتی مواد کا بہترین حصہ اسے پیش کرتی رہتی ہیں۔

یہاں تک کہ یہی عمل زمانہ رضاعت یعنی دودھ پلانے کے دوران میں بھی جاری رہتا ہے کیونکہ دودھ عورت کی جان کا شیرہ

ہوتا ہے۔

لہذا اس کے بعد کہتا ہے کہ اس کے دودھ پلانے کے اختتام کا زمانہ دو سال ہے۔

جیسا کہ قرآن کی ایک دوسری جگہ بھی اشارہ ہوا ہے:

”مائیں اپنی اولاد کو پورے دو سال دودھ پلائیں گی“ (بقرہ.....۲۳۳)

البتہ مراد مکمل دودھ پلانے کی مدت ہے اگرچہ ممکن ہے کہ اس سے کم مدت بھی انجام پائے۔

اس کے بعد کہتا ہے کہ ہم نے اسے وصیت کی کہ میرا شکر بھی ادا کرو اور ماں باپ کا بھی۔

میرا شکر ادا کرو کہ میں تمہارا خالق اور منعم ہوں اور اسی قسم کے مہربان ماں باپ تجھے دیئے ہیں اور اپنے ماں باپ کا بھی شکر یہ

ادا کرو جو اس فیض کا واسطہ اور تمہاری طرف میری نعمتوں کے منتقل کرنے کا ذریعہ ہیں۔

آیت کے آخر میں جو ایک قسم کی تشبیہ اور عتاب سے خالی نہیں فرماتا ہے تم سب کی بازگشت میری طرف ہے۔

جی ہاں! اگر تم نے یہاں کسی قسم کی کوتاہی کی تو وہاں پر ان حقوق تکالیف اور خدمات کے بارے میں باز پرس کی جائے گی اور

ذریعے ذریعے کا حساب لیا جائے گا

(۱۵) اور ماں باپ کے بارے میں نیکی کی وصیت سے ہو سکتا ہے کہ بعض لوگوں کے دل میں یہ خیال پیدا ہو جائے کہ عقائد

کفر اور ایمان کے مسئلہ میں بھی ان کی پیروی کی جائے یا نرمی برتی جائے؟ لیکن بعد والی آیت میں فرماتا ہے جس وقت وہ دونوں سعی و

کوشش کریں کہ کسی چیز کو میرا شریک قرار دو کہ جس سے کم از کم آگاہی نہیں رکھتے تو ان کی اطاعت نہ کرو۔

کبھی بھی انسان اور اس کے والدین کے رابطے کو خدا کے رابطے پر مقدم نہ کرنا اور نہ ہی رشتہ داری کی محبت اعتقاد پر حاکم ہو۔

ہو سکتا ہے کہ اس فرمان سے یہ وہم و گمان پیدا ہو کہ مشرک ماں باپ کے سامنے تختی اور بے احترامی کو استعمال کیا جانا چاہئے؟

تو فوراً ہی کہتا ہے کہ شرک اور کفر کی مسئلہ میں ان کی پیروی نہ کرنا مطلقاً قطع رابطہ کی دلیل نہیں ہے بلکہ اس کے باوجود ان کے ساتھ دنیا میں شائستگی کا سلوک کر۔ دنیا داری اور مادی زندگی میں ان سے مہر و محبت سے پیش آؤ اور نرمی کا سلوک کرو اور مذہبی امور میں ان کے افکار اور نظریات کے سامنے نہ جھکو۔ یہ ٹھیک اعتدال کا نقطہ اصلی ہے جس میں خدا اور ماں باپ کے حقوق کا حسین امتزاج ہے۔

لہذا اس کے بعد مزید کہتا ہے ایسے لوگوں کی پیروی کرو جنہوں نے میری طرف رجوع کیا ہے۔ کیونکہ اس کے بعد تم سب کی بازگشت میری طرف ہے اور میں تمہیں اس عمل سے آگاہ کروں گا جو تم انجام دیا کرتے تھے اور اس کے مطابق ہی جزا اور سزا دوں گا۔

<p>بیٹا! اگر رائی کے دانہ کے برابر (نیک یا بد عمل) ہو اور پتھر کے دل میں یا آسمانوں اور زمین کے گوشہ میں قرار پائے خدا اسے (قیامت میں حساب کیلئے) لے آئے گا۔ خدا نہایت ہی باریک بین و آگاہ ہے۔</p>	<p>(۱۶) یٰبُنَیَّ اِنَّهَا اِنْ تَكُ مِثْقَالَ حَبَّةٍ مِّنْ خَرْدَلٍ فَتَكُنْ فِيْ صَخْرَةٍ اَوْ فِي السَّمٰوٰتِ اَوْ فِي الْاَرْضِ يٰۤاْتِ بِهَا اللّٰهُ اِنَّ اللّٰهَ لَطِيْفٌ خَبِيْرٌ</p>
<p>بیٹا! نماز کو قائم کرو اور امر بالمعروف اور نہی عن المنکر کرو اور ان مصائب کے مقابلے میں جو تجھے پہنچیں بااستقامت اور صابر بنو کیونکہ یہ ایسے کاموں میں سے ہیں جو اہم اور اساسی ہیں۔</p>	<p>(۱۷) یٰبُنَیَّ اَقِمِ الصَّلٰوةَ وَاْمُرْ بِالْمَعْرُوْفِ وَاَنْهَ عَنِ الْمُنْكَرِ وَاَصْبِرْ عَلٰی مَا اَصَابَكَ اِنَّ ذٰلِكَ مِنْ عَزْمِ الْاُمُوْرِ</p>
<p>بیٹا! بے اعتنائی کے ساتھ لوگوں سے روگردانی نہ کرو اور غرور کے ساتھ زمین پر نہ چلو کیونکہ خدا کسی مغرور اور متکبر کو دوست نہیں رکھتا۔</p>	<p>(۱۸) وَلَا تُصَعِّرْ خَدَّكَ لِلنَّاسِ وَلَا تَمْشِ فِي الْاَرْضِ مَرْحًا اِنَّ اللّٰهَ لَا يُحِبُّ الْكُوْبَرَ مُخْتَالٍ فَخُوْرٌ</p>
<p>بیٹا! چلنے میں اعتدال کو پیش نظر رکھو اپنی آواز کو دھیمار کھو (اور ہرگز اونچی آواز سے نہ بولو) کیونکہ بدترین آواز گدھوں کی آواز ہے۔</p>	<p>(۱۹) وَاَقْصِدْ فِي مَشِيْكَ وَاغْضُضْ مِنْ صَوْتِكَ اِنَّ اَنْكَرَ الْاَصْوَاتِ لَصَوْتُ الْحَمِيْرِ</p>

## تفسیر

دوسری نصیحت حساب و کتاب اعمال و معاد کے بارے میں ہے جو مبداء و معاد کے حلقہ کی تکمیل کرتا ہے۔ جناب لقمان کہتے ہیں بیٹا! اگر نیک و بد اعمال یہاں تک کہ رائی کے دانے کے وزن کے برابر ہوں پتھر کے اندر یا آسمان

کے گوشے میں یا زمین کے اندر کسی جگہ بھی خدا ان کو وعدہ گاہ قیامت میں حاضر کرے گا اور اس کا حساب و کتاب کرے گا کیونکہ خدا لطیف باریک بین اور آگاہ و خبردار ہے۔

خرد لرائی ایک پودا ہے جس کے بہت چھوٹے سیاہ دانے ہوتے ہیں جو چھوٹا ہونے کی وجہ سے کمی اور حقارت میں ضرب الملش ہے۔

اس طرف اشارہ ہے کہ نیک اور بد عمل جس قدر چھوٹے اور کم قیمت اور جس قدر مخفی و پنہاں ہیں مثل رائی کے دانے کے جو پتھر کے اندر زمین کی گہرائیوں میں یا آسمان کے گوشے میں مخفی ہو خداوند لطیف و خبیر جو عالم ہستی کی تمام چھوٹی بڑی موجودات سے آگاہ ہے اسے حساب و کتاب اور سزا و جزا کیلئے حاضر کرے گا اور کوئی چیز اس کے ہاں گم نہیں ہوتی!

انسان کے اعمال سے پروردگار کا آگاہ ہونا اور تمام نیکیوں اور بدیوں کا پروردگار عالم کی کتاب علم میں محفوظ ہونا اور اس کائنات میں کسی چیز کے نابود نہ ہونے کی طرف توجہ تمام انفرادی و اجتماعی اصلاحات کی اصل و بنیاد اور اچھائیوں کی طرف لے جانے کا طاقتور محرک ہے اور شر و برائیوں سے روکنے کی بڑی طاقت۔

(۱۷) مبداء و معاد جو تمام مکتبی اعتقادات کی اساس ہے کی بنیادوں کو محکم طور پر بیان کرنے کے بعد اہم ترین عمل یعنی مسئلہ نماز کو پیش کرتے ہوئے کہتے ہیں بیٹا نماز کو قائم کرو۔

کیونکہ نماز تمہارے خالق کے ساتھ تمہارا اہم ترین رابطہ ہے تمہارا دل کو بیدار اور روح کو صاف و شفاف اور زندگی کو منور کرتی ہے تمہاری جان سے گناہوں کے آثار کو دھو ڈالتی ہے تمہارے دل کے خانہ میں نور ایمان کی روشنی ڈالتی ہے اور تمہیں فحشاء و منکرات سے روکتی ہے۔

نماز کے پروگرام کے بعد ایک اہم ترین اجتماعی فریضہ امر بمعروف اور نہی از منکر کو بیان کرتے ہوئے کہتے ہیں لوگوں کو نیکیوں اور معروف کی دعوت دو اور منکرات اور برائیوں سے روکو۔

ان تین اہم عملی احکام کے بعد ایک ایسے اہم مسئلے کی طرف متوجہ کیا ہے جسے ایمان سے وہی نسبت ہے جو سر کو بدن سے ہوتی ہے اور وہ ہے صبر و استقامت فرمایا مصائب و مشکلات کے مقابلے میں جو تم پر نازل ہوتے ہیں صبار و شکیبار ہو کیونکہ یہ چیز ہر انسان کے حتمی فرائض اور بنیادی کاموں سے ہے؟

(۱۸) اس کے بعد لقمان اپنے اور دوسرے لوگوں سے متعلق اخلاقی مسائل کو بیان کرتے ہیں اور سب سے پہلے تو وضع فروتنی اور خندہ پیشانی سے پیش آنے کی ہدایت کرتے ہوئے کہتے ہیں بے اعتنائی کے ساتھ لوگوں سے روگردانی نہ کرو۔ اور مغرورانہ انداز میں روئے زمین پر نہ چلو۔ کیونکہ خدا کسی متکبر اور مغرور کو دوست نہیں رکھتا۔

اور اس طرح سے لقمان حکیم یہاں دو بری اور ناپسندیدہ صفات کی طرف جو معاشرہ کے صمیمانہ روابط کے منقطع ہونے کا سبب ہیں اشارہ کرتے ہیں ایک تو تکبر اور بے اعتنائی اور دوسری غرور اور خود پسندی ہے اور اس سلسلے میں دونوں مشترک ہیں جو انسان کو

تو ہم خیال اور اپنے آپ کو برتر سمجھنے کی دنیا میں غطاں کر دیتی ہیں اور دوسروں سے اس کے روابط کو منقطع کرنے کا باعث بنتی ہیں۔  
(۱۹) اس آیت میں دو اور اخلاقی پروگرام بیان کئے ہیں جو مثبت پہلو کے حامل ہیں گزشتہ پروگراموں کے مقابلہ میں جو منفی پہلو رکھتے ہیں فرماتا ہے بیٹا! چلنے پھرنے میں اعتدال کا راستہ اختیار کرو۔  
اور بات کرنے میں بھی اعتدال کو مدنظر رکھو اور آواز دینے میں بھی آہستگی اختیار کرو اور شور مچا کر بلند آواز سے نہ پکارو۔  
کیونکہ بدترین آواز گدھوں کی ہے۔

درحقیقت ان دو آیات میں دو صفات سے نہیں اور دو صفات کے بارے میں امر ہوا ہے۔  
نہی اپنے آپ کی برتری اور خود پسندی سے کہ جن میں سے ایک تو اس بات کا سبب بنتی ہے کہ انسان خدا کی مخلوق کے ساتھ تکبر کرے اور دوسری سبب بنتی ہے کہ انسان اپنے آپ کو حد کمال میں تصور کرے جس کا نتیجہ یہ ہوتا ہے کہ انسان اپنے لئے تدریجی کمال اور ارتقاء کے دروازے بند کر دیتا ہے اگرچہ وہ اپنا دوسروں سے موازنہ نہ کرے۔  
اور امر عمل اور گفتگو میں اعتدال کی رعایت کا چونکہ چلنے پھرنے اور گفتگو کرنے میں اعتدال درحقیقت مثال کے طور پر بیان کیا گیا ہے اور جس شخص میں واقعا یہ چار صفات پائی جاتی ہوں وہ موافق خوش قسمت اور کامیاب انسان ہوتا ہے جو لوگوں میں محبوب اور بارگاہ خدا میں معزز ہوتا ہے۔

ایک حدیث رسول خدا ﷺ سے منقول ہے۔

”جو چیز میری امت کے زیادہ سے زیادہ بہشت میں داخل ہونے کا سبب بنے گی وہ خدا کا تقویٰ اور حسن خلق ہے“۔

ایک حدیث میں رسول خدا ﷺ سے مروی ہے

”جوش، غصہ، غرور و تکبر کے ساتھ زمین پر چلتا ہے تو زمین اور زمین کے اندر کی اور اس کے اوپر کی چیزیں سب اس پر لعنت

کرتی ہیں۔

<p>کیا تو نے دیکھا نہیں کہ خدا نے ان چیزوں کو جو آسمانوں اور زمین میں ہیں، تمہارے لئے مسخر فرمایا ہے اور اپنی نعمتوں کو چاہے وہ ظاہری ہوں یا باطنی، تم پر وسیع و زیادہ کر دیا ہے، لیکن بعض لوگ بغیر کسی علم و دانش اور ہدایت اور واضح کتاب کے خدا کے بارے میں لڑائی جھگڑا کرتے ہیں۔</p>	<p>(۲۰) اَلَمْ تَرَوْا اَنَّ اللّٰهَ سَخَّرَ لَكُمْ مَّا فِی السَّمٰوٰتِ وَ مَّا فِی الْاَرْضِ وَ اَسْبَغَ عَلَیْكُمْ نِعْمَهُ ظَاهِرَةً وَ بَاطِنَةً وَ مِنَ النَّاسِ مَنْ يُجَادِلُ فِی اللّٰهِ بِغَیْرِ عِلْمٍ وَ لَا هُدًی وَ لَا کِتَابٍ مُّبِیْنٍ</p>
---	---

<p>جس وقت ان سے کہا جائے جو کچھ خدا نے نازل کیا ہے اس کی پیروی کرو تو کہتے ہیں نہیں، ہم تو اس چیز کی پیروی کریں گے کہ جس پر اپنے آباؤ اجداد کو پایا ہے۔ کیا اگر شیطان انہیں بھڑکتی ہوئی آگ کے عذاب کی طرف بھی دعوت دے (پھر بھی پیروی کریں گے)؟</p>	<p>(۲۱) وَ إِذَا قِيلَ لَهُمْ اتَّبِعُوا مَا أَنْزَلَ اللَّهُ قَالُوا بَلْ نَتَّبِعُ مَا وَجَدْنَا عَلَيْهِ آبَاءَنَا أَوْ لَوْ كَانَ الشَّيْطَانُ يَدْعُوهُمْ إِلَىٰ عَذَابِ السَّعِيرِ</p>
<p>جو شخص اپنی روح (اور دل و جان) کو خدا کے سپرد کر دے، جبکہ وہ نیکو کار ہو، اس نے محکم سہارے (اور وسیلہ) کو پکڑا ہے (اور قابلِ اطمینان شے کا سہارا لیا ہے) اور تمام کاموں کی عاقبت و انجام خدا ہی کی طرف ہے۔</p>	<p>(۲۲) وَمَنْ يُسَلِّمْ وَجْهَهُ إِلَى اللَّهِ وَهُوَ مُحْسِنٌ فَقَدِ اسْتَمْسَكَ بِالْعُرْوَةِ الْوُثْقَىٰ وَإِلَى اللَّهِ عَاقِبَةُ الْأُمُورِ</p>
<p>اور جو شخص کافر ہو جائے تو اس کا کفر تجھے غمگین نہ کرے۔ ان سب کی بازگشت ہماری طرف ہے اور ہم انہیں ان اعمال سے جو انہوں نے انجام دیئے ہیں، آگاہ کریں گے۔ بیشک خدا دلوں کے راز سے بھی خوب واقف ہے۔</p>	<p>(۲۳) وَمَنْ كَفَرَ فَلَا يَحْزُنكَ كُفْرُهُ ۗ إِلَيْنَا مَرْجِعُهُمْ فَنُنَبِّئُهُمْ بِمَا عَمِلُوا ۗ إِنَّ اللَّهَ عَلِيمٌ بِذَاتِ الصُّدُورِ</p>
<p>ہم تھوڑے سے دنیوی فائدے کو ان کے اختیار میں دے دیں گے۔ پھر انہیں عذابِ شدید کے برداشت کرنے پر مجبور کریں گے۔</p>	<p>(۲۴) نُمَتِّعُهُمْ قَلِيلًا ثُمَّ نَضْطَرُّهُمْ إِلَىٰ عَذَابِ غَلِيظٍ</p>

## تفسیر

## قابل اطمینان سہارا

حضرت لقمان کے مبداء و معاد اور راہ و رسم زندگی اور اجتماعی و اخلاقی پروگراموں کے سلسلہ میں دس نکاتی پند و نصائح کے اختتام پر قرآن ان کی تکمیل کیلئے خدائی نعمتوں کے بیان کی طرف جاتا ہے تاکہ لوگوں کے احساسِ شکرگزاری کو اجاگر کرے وہ شکر جو اللہ کی معرفت کا منبع اور اس کے فرمان کی اطاعت کا سبب ہے۔



روئے سخن تمام انسانوں کی طرف کرتے ہوئے کہتا ہے کیا تم نے نہیں دیکھا کہ خدا نے آسمانوں اور زمین میں موجود چیزوں کو تمہارے لئے مسخر کر دیا تاکہ وہ تمہارے مفادات کیلئے سرگرم عمل رہیں۔

آگے چل کر مزید کہتا ہے خدا نے اپنی نعمتوں کو خواہ وہ ظاہری ہوں یا باطنی وسیع اور زیادہ کیا ہے۔ اور آیت کے آخر میں قرآن ایسے لوگوں کے بارے میں گفتگو کرتا ہے جو خدا کی ان عظیم نعمتوں کا انکار کرتے ہیں جو انسان کا اندر اور باہر سے احاطہ کئے ہوئے ہیں اور حق کے ساتھ لڑنے کیلئے اٹھ کھڑے ہوتے ہیں فرماتا ہے بعض ایسے لوگ ہیں جو خدا کے بارے میں بغیر علم و دانش اور ہدایت و واضح کتاب کے مجادلہ کرتے ہیں۔ اور بجائے اس کے کہ ان تمام ظاہری اور باطنی نعمتیں جھٹلنے والے کو پہچانے، جہالت و سرکشی کی بناء پر شرک اور کفر کا رخ کرتے ہیں۔

حقیقت میں یہ ضدی اور ہٹ دھرم گروہ نہ خود علم و دانش رکھتا ہے نہ کسی راہبر و رہنما کا اتباع کرتا ہے اور نہ ہی وحی الہی سے مدد لیتا ہے چونکہ راہ ہدایت ان تینوں چیزوں میں منحصر ہے لہذا ان کے ترک کرنے سے انسان گمراہی اور شیطاں کی وادی میں چلا جاتا ہے۔

(۲۱) اس آیت میں اس گمراہ گروہ کی بودی اور کمزور منطق کی طرف اشارہ کرتے ہوئے کہتا ہے اور جس وقت ان سے کہا جائے جو کچھ خدا نے نازل کیا ہے اس کی پیروی کرو تو وہ کہتے ہیں نہیں ہم تو اس چیز کی پیروی کریں گے جس پر ہم نے اپنے آباء (و اجداد) کو پایا ہے۔

اور چونکہ ان کے جاہل و منحرف بزرگوں کی پیروی اور اوپر والے ہدایت آفریں تین طریقوں میں سے کسی کی بھی جزا نہیں لہذا قرآن اسے راہ شیطاں کے عنوان سے ذکر کرتا ہے اور فرماتا ہے کیا حتی اگر شیطاں انہیں بھڑکتی ہوئی آگ کے شعلوں کی طرف دعوت دے تو پھر بھی انہیں اس کا اتباع کرنا چاہئے؟

(۲۲) اس کے بعد دو گروہوں یعنی خالص مومن اور گناہوں سے آلودہ کفار کی حالت کو بیان کر کے ان کا آپس میں تقابل کرتا ہے اور اس بارے میں بھی تقابل کرتا ہے کہ جو لوگ شیطاں کے پیروکار اور اپنے بزرگوں کی اندھی تقلید کرتے ہیں محل توجہ قرار دیتے ہوئے کہتا ہے جس شخص نے اپنے دل و جان کو خدا کے سپرد کر دیا اور پروردگار عالم کے آستان پر سر تسلیم خم کر دیا جبکہ وہ محسن اور نیکوکار بھی ہے تو اس نے محکم دستے کو پکڑ لیا ہے۔

محکم عروہ اور دستہ کو پکڑنا اس حقیقت کے متعلق ایسی لطیف تشبیہ ہے کہ انسان مادیت کے گہرے کھدے سے نکلنے اور معرفت، معنویت اور روحانیت کی بلند ترین چوٹی تک پہنچنے کیلئے ایک محکم اور قابل اطمینان وسیلہ کا محتاج ہے اور یہ وسیلہ ایمان اور عمل

صالح کے علاوہ کوئی اور چیز نہیں ہو سکتی ان کے علاوہ باقی سب کچھ فرسودہ پارہ پارہ ہونے والا سقوط اور موت کا سبب ہیں علاوہ ازیں صرف وسیلہ ہی کو بقا حاصل ہے اس کے علاوہ سب کچھ فانی اور نابود ہونے والا ہے اس لئے آیت کے آخر میں فرماتا ہے تمام کاموں کی عاقبت خدا کی طرف ہے۔

اس حدیث میں جو تفسیر برہان میں اہل سنت کے طریقوں سے امام علی بن موسیٰ رضا علیہ السلام کے ذریعہ پیغمبر اسلام صلی اللہ علیہ وسلم سے نقل ہوئی ہے اس طرح آیا ہے

”میرے بعد تاریک اور ظلمانی فتنہ رونما ہوگا صرف وہ لوگ اس سے نجات حاصل کریں گے جو عروۃ الوثقی اور مضبوط دستہ کو پکڑ لیں گے“

عرض کیا گیا اے اللہ کے رسول صلی اللہ علیہ وسلم! عروۃ الوثقی کیا ہے؟

فرمایا: سید اوصیاء کی ولایت!

لوگوں نے عرض کیا یا رسول اللہ صلی اللہ علیہ وسلم! سید اوصیاء کون ہے؟

فرمایا: امیر المومنین

عرض کیا: امیر المومنین کون ہے؟

فرمایا: مسلمانوں کا مولیٰ اور میرے بعد ان کا امام و پیشوا۔

پھر انہوں نے اس بناء پر کہ زیادہ صریح جواب حاصل کریں عرض کیا وہ کون ہے؟

فرمایا: میرا بھائی علی بن ابی طالب علیہ السلام

اور روایات بھی اس سلسلے میں کہ عروۃ الوثقی سے مراد اہل بیت علیہم السلام یا آل محمد صلی اللہ علیہ وسلم یا اولاد حسین علیہ السلام میں آئمہ کی دوستی

ہے نقل ہوئی ہیں

ہم بارہا کہہ چکے ہیں کہ اس قسم کی تفسیریں اپنے واضح مصداق کا بیان ہوتی ہیں اور توحید و تقویٰ وغیرہ جیسے دوسرے مصداق

کی متضاد نہیں ہیں۔

(۲۳) اس کے بعد دوسرے گروہ کی حالت بیان کرتے ہوئے کہتا ہے جو شخص کافر ہو جائے اور ان واضح حقائق کا انکار

کرے اس کا کفر آپ کو غمگین نہ کر دے۔

کیونکہ آپ نے اپنی ذمہ داری کو اچھی طرح انجام دے دیا ہے اب وہ ہے کہ جو اپنے اوپر ظلم و ستم کرتا ہے۔

نیز اے پیغمبر! آپ اس سے بھی پریشان نہ ہوں کہ اگر ایک گروہ دنیا میں باوجودیکہ کفر اختیار کرتا اور ظلم ڈھاتا ہے پھر بھی

خدائی نعمتوں سے بہرہ ور ہے اور سزا اور عذاب میں مبتلا نہیں کیونکہ ابھی دیر نہیں ہوئی۔

ان سب کی بازگشت ہماری طرف ہے اور ہم انہیں ان کے اعمال اور ان کے تلخ اور منحوس نتائج سے آگاہ کریں گے۔

ہم نہ صرف ان کے اعمال سے آگاہ ہیں بلکہ ان کی نیتوں اور دل کے اندرونی اسرار سے بھی باخبر ہیں کیونکہ خدا اس سے جو

سینوں کے اندر ہے آگاہ ہے۔

(۲۳) پھر مزید کہتا ہے کہ ان کا دنیاوی زندگی سے بہرہ ور ہونا آپ کو تعجب اور حیرت میں نہ ڈال دے ہم تھوڑی سی متاع دنیا

ان کے اختیار میں دے دیتے ہیں اور متاع دنیا جتنا بھی زیادہ ہو پھر بھی کم اور نا چیز ہے پھر انہیں جبری طور پر عذاب شدید کی طرف کھینچ کر لے جائیں گے مسلسل اور دردناک عذاب کی طرف۔

ہو سکتا ہے کہ یہ تعبیر اس طرف اشارہ ہو کہ وہ یہ تصور نہ کریں کہ وہ اس جہان میں خدا کے قبضہ قدرت سے خارج ہیں بلکہ وہ

خود چاہتا ہے کہ انہیں آزمائش اتمام حجت اور دوسرے مقاصد کیلئے آزاد رکھا۔

<p>اگر تم ان سے سوال کرو کہ کس نے آسمانوں اور زمین کو خلق کیا ہے؟ تو یقیناً وہ کہیں گے اللہ نے۔ کہہ دو الحمد للہ! (کہ تم خود معترف ہوئے) لیکن ان میں سے اکثر نہیں جانتے۔</p>	<p>(۲۵) وَ لَئِنْ سَأَلْتَهُمْ مَنْ خَلَقَ السَّمٰوٰتِ وَالْاَرْضِ لَيَقُوْلُنَّ اللّٰهُ قُلِ الْحَمْدُ لِلّٰهِ بَلْ اَكْثَرُهُمْ لَا يَعْلَمُوْنَ</p>
<p>اللہ کیلئے وہ کچھ ہے جو آسمانوں اور زمین میں ہے کیونکہ خدا بے نیاز اور لائق حمد و ستائش ہے۔</p>	<p>(۲۶) لِلّٰهِ مَا فِي السَّمٰوٰتِ وَالْاَرْضِ اِنَّ اللّٰهَ هُوَ الْغَنِيُّ الْحَمِيْدُ</p>
<p>اور اگر روئے زمین پر تمام درخت قلم بن جائیں، سمندر ان کیلئے سیاہی بن جائے اور ان میں سات دیگر سمندروں کا اضافہ کیا جائے تو یہ سب کے سب ختم ہو جائیں گے لیکن کلمات الہی ختم نہیں ہوں گے یقیناً خدا عزیز و حکیم ہے۔</p>	<p>(۲۷) وَ لَوْ اَنَّ مَا فِي الْاَرْضِ مِنْ شَجَرَةٍ اَقْلَامًا وَ الْبَحْرُ يَمُدُّهُ مِنْ بَعْدِهِ سَبْعَةَ اَبْحُرٍ مَا نَفَدَتْ كَلِمٰتُ اللّٰهِ اِنَّ اللّٰهَ عَزِيْزٌ حَكِيْمٌ</p>
<p>تم سب کی دوبارہ خلقت و زندگی ایک فرد کی زندگی سے زیادہ نہیں ہے۔ بیشک خدا سننے والا، دیکھنے والا ہے۔</p>	<p>(۲۸) مَا خَلَقْكُمْ وَا لَا بَعْتُكُمْ اِلَّا كَنَفْسٍ وَّ اَحَدَةٍ اِنَّ اللّٰهَ سَمِيْعٌ بَصِيْرٌ</p>

<p>کیا تم نے نہیں دیکھا کہ خدات کو دن میں اور دن کو رات میں داخل کرتا ہے اور اس نے سورج اور چاند کو تمہارے لئے مسخر کیا ہے اور ہر ایک معین و مقررہ (وقت تک اپنی) حرکت کو جاری رکھے ہوئے ہے اور جو کام تم کرتے ہو خدا اس سے آگاہ ہے؟</p>	<p>(۲۹) اَلَمْ تَرَ اَنَّ اللّٰهَ يُؤَلِّجُ اللَّيْلَ فِي النَّهَارِ وَ يُؤَلِّجُ النَّهَارَ فِي اللَّيْلِ وَ سَخَّرَ الشَّمْسَ وَ الْقَمَرَ كُلًّا يَجْرِئُ اِلَىٰ اَجَلٍ مُّسَمًّى وَ اَنَّ اللّٰهَ بِمَا تَعْمَلُونَ خَبِيرٌ</p>
<p>یہ سب کچھ اس امر کی دلیل ہے کہ خدا حق ہے اور اس کے علاوہ جس کو وہ پکارتے ہیں سب باطل ہے اور خدا بلند مقام اور عظیم مرتبے والا ہے۔</p>	<p>(۳۰) ذٰلِكَ بِاَنَّ اللّٰهَ هُوَ الْحَقُّ وَ اَنَّ مَا يَدْعُونَ مِنْ دُونِهِ الْبَاطِلُ وَ اَنَّ اللّٰهَ هُوَ الْعَلِيُّ الْكَبِيْرُ</p>

## تفسیر

## پروردگار کی دس صفات

اور والی چھ آیات میں خدا کی صفات کا ایک مجموعہ بیان ہوا ہے جو حقیقت میں دس اچھے صفات یا اسماء حسنیٰ میں سے دس اسماء کو بیان کرتا ہے غنی، حمید، عزیز، حکیم، سمیع، بصیر، خبیر، حق، علی اور کبیر۔

یہ تو ہوا ایک لحاظ سے رہا دوسرا پہلو تو پہلی آیت میں خدا کی خالقیت کے بارے میں گفتگو ہوتی ہے اور دوسری آیت میں اس کی مالکیت عامہ سے تیسری آیت میں اس کے بے انتہا علم سے اور چوتھی و پانچویں آیت میں اس کی غیر متناہی قدرت ہے اور آخری آیت میں نتیجہ اخذ کرتا ہے جو ذات ان صفات کی حامل ہے وہ حق ہے اور جو اس کے علاوہ ہے وہ باطل ناچیز اور حقیر ہے۔

پہلے فرماتا ہے اگر ان سے سوال کرو کہ کس نے آسمانوں اور زمین کو خلق کیا ہے تو یقیناً وہ جواب دیں گے کہ اللہ نے۔

یہ تعبیر جہاں ایک طرف اس امر کی دلیل ہے کہ مشرک لوگ خالق کی توحید کے ہرگز منکر نہیں تھے وہاں دوسری طرف توحید کے فطری ہونے اور تمام انسانوں کی فطرت میں نور الہی کی تجلی کی دلیل بھی ہے۔

اس کے بعد کہتا ہے اب جبکہ وہ خالق کی توحید کے معترف ہیں تو کہہ دے کہ حمد و ستائش اللہ کے ساتھ مخصوص ہے۔ جو ہر چیز کا خالق ہے نہ کہ بتوں کے ساتھ جو خود مخلوق ہیں لیکن ان میں سے اکثر نہیں جانتے اور وہ نہیں سمجھتے کہ عبادت کو خالق عالم کیلئے منحصر ہونا

چاہئے۔

(۲۶) اس کے بعد حق تعالیٰ کی مالکیت کے ثبوت کیلئے کسی دلیل کی ضرورت نہیں ہے فرماتا ہے خدا کیلئے ہے تمام وہ کچھ جو آسمانوں اور زمین میں ہے۔

واضح رہے کہ وہ ذات جو خالق اور مالک ہے وہی امور جہاں کی مدبر بھی ہے اور جو ذات ان صفات کی حامل ہے وہ ہر چیز سے بے نیاز اور ہر قسم کی ستائش کے لائق ہوگی اسی بناء پر آیت کے آخر میں مزید کہتا ہے خدا غنی و حمید ہے۔

وہ غنی مطلق اور ہر لحاظ سے حمید ہے کیونکہ جو نعمت و عطا بخشش جہاں میں ہے اسی کی طرف لوٹتی ہے اور ہر شخص جو کچھ رکھتا ہے اس کی طرف سے ہے اور تمام اچھائیوں کے خزانے اس کے قبضہ قدرت میں ہیں۔

(۲۷) یہ آیت خدا کے غیر متناہی اور بے پایاں علم کی تصویر کشی کرتی ہے جو ایک بہت ہی واضح اور روشن مثال کے ساتھ مجسم ہوتی ہے کہتا ہے جتنے کچھ روئے زمین پر درخت ہیں قلم ہو جائیں اور سمندر اس کیلئے سیاہی بن جائیں اور سات سمندروں کا اس پر اضافہ ہو جائے تاکہ وہ علم خدا کو لکھیں یہ سب ختم ہو جائیں گے لیکن کلمات خدا ختم نہیں ہوں گے خداوند عالم عزیز و حکیم ہے۔

چونکہ اس جہاں کی گونا گوں مخلوقات میں سے ہر چیز خدا کی پاک ذات اور اس کے علم و قدرت کو بیان کرتی ہے لہذا ہر موجود کو کلمۃ اللہ کہا جاتا ہے اس کے بعد اسی مناسبت سے کلمۃ اللہ پروردگار عالم کے علم و دانش کے معنی میں بھی استعمال ہوا ہے۔

(۲۸) پروردگار کے غیر متناہی علم کے ذکر کے بعد اس کی بے انتہا قدرت کی بات درمیان میں لاتے ہوئے فرماتا ہے تم سب کی خلقت و آفرینش نیز موت کے بعد تم سب کا اٹھنا ایک فرد کی مثال سے زیادہ نہیں ہے خدا سننے اور دیکھنے والا ہے۔

(۲۹) یہ آیت تاکید اور خدا کی وسیع قدرت کیلئے ایک اور بیان ہے۔ روئے سخن پیغمبر کی طرف کرتے ہوئے کہتا ہے کیا آپ نے نہیں دیکھا کہ خدایات کو دن میں اور دن کو رات میں داخل کرتا ہے۔

نیز کیا آپ نے نہیں دیکھا کہ خدا نے سورج اور چاند کو انسانوں کے مفادات کیلئے مسخر کیا ہے۔

اور ان میں سے ہر ایک مقررہ مدت تک اپنی حرکت کو جاری رکھے ہوئے ہے۔

اور یہ کہ خدا اس سے کہ جو تم انجام دیتے ہو آگاہ ہے۔

(۳۰) آیت کے آخر میں بحث کو سمیٹتے ہوئے نتیجے کے طور پر فرماتا ہے یہ امور اس چیز کی دلیل ہیں کہ خدا حق ہے اور اس

کے علاوہ جنہیں وہ لوگ پکارتے ہیں باطل ہیں اور خدا بلند مقام اور بزرگ مرتبہ والا ہے۔

گذشتہ آیات میں خداوند عالم کی خالقیت مالکیت اور غیر متناہی علم و قدرت کے بارے میں بحث سے ثابت ہو گیا ہے کہ حق

صرف وہی ہے اور اس کے علاوہ سب زائل، باطل، محدود اور حاجت مند و نیاز مند ہیں اور علی و کبیر کہ جو ہر چیز سے برتر اور توصیف و تعریف سے بالاتر ہے اور وہ اسی کی پاک ذات ہے

<p>کیا تو نے نہیں دیکھا کہ کشتیاں سمندر کے سینے پر حکم خدا اور اس کی نعمت کی برکت سے چلتی ہیں وہ تمہیں اپنی آیات کا ایک حصہ دکھائے؟ بیشک اس میں تمام صبر و شکر کرنے والوں کیلئے قدرت خدا کی بہت سی نشانیاں ہیں۔</p>	<p>(۳۱) اَلَمْ تَرَ اَنَّ الْفُلَكَ تَجْرِي فِي الْبَحْرِ بِنِعْمَتِ اللّٰهِ لِيُرِيَكُمْ مِّنْ اٰيٰتِهٖ اِنَّ فِيْ ذٰلِكَ لٰٰيٰتٍ لِّكُلِّ صَبّٰرٍ شٰكُوْرٍ</p>
<p>اور جس وقت (دریائی سفر میں) بادلوں کی طرح کوئی موج انہیں چھپا دے (اور ان کے سر کے اوپر آجائے) تو وہ خدا کو خلوص کے ساتھ پکارتے ہیں لیکن جس وقت اللہ انہیں خشکی کی طرف نجات دیتا ہے تو بعض لوگ تو اعتدال کی راہ اختیار کرتے ہیں اور ہماری آیات کا کوئی شخص سوائے عہد شکن کفر کرنے والے کے انکار نہیں کرتا۔</p>	<p>(۳۲) وَاِذَا غَشِيَهُمْ مَّوْجٌ كَالظُّلَلِ دَعَوْا اللّٰهَ مُخْلِصِيْنَ لَهُ الدِّيْنَ ؕ فَلَمَّا نَجَّاهُمْ اِلَى الْبَرِّ فَمِنْهُمْ مُّقْتَصِدٌ وَّ مَا يَجْحَدُ بِآيٰتِنَا اِلَّا كُفُوْرٌ خَتّٰرٍ كَفُوْرٍ</p>

## تفسیر

پہلی آیت دلیل نظم کے متعلق ہے اور دوسری آیت تو حید فطری کے اور مجموعی طور پر ان مباحث کی تکمیل کرتی ہے جو گذشتہ آیات میں ہو چکی ہیں۔

کہتا ہے کیا تو نے نہیں دیکھا کہ کشتیاں دریاؤں کے سینے پر خدا کے حکم اور اس کی نعمت کی برکت سے چلتی ہیں۔ مقصد یہ ہے کہ اپنی عظمت کی آیات کا ایک پہلو تمہیں دکھائے۔ جی ہاں ان میں نشانیاں ہیں ان کیلئے جو بہت صبر کرنے والے شکیبا اور شکر گزار ہیں۔ اس میں شک نہیں کہ کشتیوں کا سمندروں کے سینہ پر چلنا قوانین آفرینش کے ایک مجموعہ کا نتیجہ ہے

## گرداب بلا میں

کشتیوں کے دریا میں چلنے کی نعمت کے بیان کے بعد جو گذشتہ زمانہ میں بھی اور موجودہ زمانہ میں بھی انسانوں اور مال و اسباب کے حمل و نقل کا عظیم اور مفید ترین وسیلہ ہیں اسی مسئلہ کے ایک اور پہلو کی طرف اشارہ کرتے ہوئے کہتا ہے۔  
جس وقت وہ کشتی پر سوار ہوں اور سمندروں کے درمیان پہنچ جائیں اور سمندر میں طوفان آجائے اور کوہ پیکر امواج بادلوں کی طرح ان کے سروں پر چھا جائیں تو وہ خدا کو خلوص کے ساتھ پکارتے ہیں۔  
یعنی سمندر کی عظیم موجیں اس طرح اٹھتی اور ان کے اطراف کو یوں گھیر لیتی ہیں گویا بادلوں نے ان کے سر پر سایہ کیا ہوا ہے۔

ایسا سایہ جو وحشت ناک اور ہول انگیز ہے۔

یہ وہ مقام ہے جہاں انسان اپنی تمام ظاہری طاقتوں کے باوجود اس نے جو اپنے لئے جمع کر رکھی ہیں اپنے آپ کو ضعیف و ناتواں تو ادا پاتا ہے  
یہ وہ مقام ہے جہاں خالص توحید انسان کے سارے دل کا احاطہ کر لیتی ہے وہ دین اور عبادت کو صرف اسی کے ساتھ مخصوص سمجھتا ہے۔

اس کے بعد مزید کہتا ہے جس وقت خدا نے انہیں ہلاکت سے نجات دے دی موجیں ماند پڑ گئیں اور صحیح و سالم ساحل نجات تک پہنچ گئے تو لوگ دو گروہ ہو گئے بعض نے اعتدال کی راہ اختیار کی اور اس عہد و پیمان کے جو دل میں ان حساس لمحات میں خدا سے کئے تھے ان کے پابند و فادار رہتے ہیں۔

آیت کے آخر میں مزید کہتا ہے ہماری آیات کا سوائے پیمان شکن کفران کرنے والوں کے کوئی انکار نہیں کرتا۔

<p>اے لوگو! خدا کا تقویٰ اختیار کرو اور اس دن سے ڈرو کہ جس میں نہ باپ اپنے بیٹے کے اعمال کی جزاء کا بار اٹھائے گا اور نہ بیٹا باپ کی جزاء میں سے کسی چیز کا۔ یقیناً خدا کا وعدہ حق ہے۔ لہذا دنیوی زندگی تمہیں فریب نہ دے اور شیطان تمہیں مغرور نہ کرے۔</p>	<p>(۳۳) يَا أَيُّهَا النَّاسُ اتَّقُوا رَبَّكُمُ وَ اخْشَوْا يَوْمًا لَا يَجْزِي وَالِدٌ عَنْ وَلَدِهِ وَلَا مَوْلُودٌ هُوَ جَازٍ عَنْ وَالِدِهِ شَيْئًا إِنَّ وَعْدَ اللَّهِ حَقٌّ فَلَا تَغُرَّنَّكُمُ الْحَيَاةُ الدُّنْيَا ۖ وَلَا يَغُرَّنَّكُم بِاللَّهِ الْغُرُورُ</p>
--	---

<p>قیام قیامت کے وقت سے آگاہی خدا کے ساتھ مخصوص ہے، وہی ہے جو بارش کو نازل کرتا ہے اور جو کچھ ماؤں کے رحم میں ہے اسے جانتا ہے اور کوئی شخص نہیں جانتا کہ وہ کل کیا کرے گا اور کوئی نہیں جانتا کہ وہ کس زمین پر مرے گا صرف خدا ہی (اس سب کا) عالم و آگاہ ہے۔</p>	<p>(۳۴) إِنَّ اللَّهَ عِنْدَهُ عِلْمُ السَّاعَةِ وَيُنزِلُ الْغَيْثَ ۚ وَ يَعْلَمُ مَا فِي الْأَرْحَامِ ۗ وَ مَا تَدْرِي نَفْسٌ مَّاذَا تَكْسِبُ غَدًا ۗ وَ مَا تَدْرِي نَفْسٌ بِأَيِّ أَرْضٍ تَمُوتُ ۗ إِنَّ اللَّهَ عَلِيمٌ خَبِيرٌ ۙ</p>
---	---

## تفسیر

اس آیت میں پہلے مجموعی طور پر ایک اجمالی صورت میں گذشتہ چند و نصائح اور توحید و معاد کے دلائل کے ذریعہ تمام انسانوں کو خدا اور قیامت کے دن کی طرف متوجہ کرتا ہے پھر دنیا اور شیطان کی طرف سے پیدا ہونے والے غرور و تکبر سے ڈراتا ہے اور اس کے بعد علم خدا کی وسعت اور تمام چیزوں کو اس کی شمولیت اور اس کی عمومیت کو بیان کرتا ہے۔

فرماتا ہے اے لوگو! خدا سے ڈرو۔

اور اس دن سے ڈرو کہ جس میں نہ تو باپ اپنے بیٹے کے گناہ کا بوجھ اپنے کندھے پر اٹھائے گا۔ نہ ہی بیٹا باپ کی ذمہ داری میں سے کسی چیز کا متحمل ہوگا۔

حقیقت میں پہلا فرمان مبداء کی طرف توجہ ہے اور دوسرا معاد کی طرف۔

پہلا حکم انسان میں خبردار رہنے کی قوت کو زندہ کرتا ہے اور دوسرا پاداش و کیفر اور جزاء سزا کے احساس کو اور اس میں شک نہیں کہ جو شخص یہ جانتا ہو کہ ایک خیر اور آگاہ ذات اس کے تمام اعمال کو دیکھتی اور جانتی ہے اور اسے محفوظ کرتی جاتی ہے اور دوسری طرف سے عدل و انصاف کا حکم اس کے تمام چھوٹے بڑے اعمال کی چھان بین کرے گا تو اس قسم کا انسان بہت کم گناہ کا اور بے راہ روی کا شکار ہوتا ہے۔

بہر حال اس دن ہر شخص اس طرح اپنے آپ کے ساتھ معروف و مشغول اور اپنے اعمال کے بیچ و خم میں گرفتار ہوگا کہ دوسرے کی طرف توجہ بھی نہیں کر سکے گا۔ یہاں تک کہ باپ اور بیٹا جو آپس میں نزدیک ترین رابطہ رکھتے ہیں ان میں سے کسی کو بھی دوسرے کا خیال نہ ہوگا۔

آیت کے آخر میں انسان کو دو چیزوں سے ڈراتے ہوئے فرماتا ہے خدا کا وعدہ حق ہے مبادا کہیں تمہیں زندگی فریب دے



اور شیطان دھوکہ دے ڈالے۔

### (۳۴) خدا کے علم کی وسعت

گذشتہ آیت میں قیامت کے سلسلہ میں ہونے والی بحث کی مناسبت سے اس سورہ کی آخری آیت میں بھی ایسے علوم کے بارے میں گفتگو کی جارہی ہے جو پروردگار کے ساتھ مخصوص ہیں کہتا ہے قیامت کے وقت کی آگاہی خدا کے ساتھ مخصوص ہے۔

اور وہی ہے جو بارش کو نازل کرتا اور اس کے نزول کی تمام جزئیات سے آگاہ ہے۔

اور نیز وہی ہے جو ایسے بچوں سے کہ جو رحم مادر میں ہوتے ہیں ان کی تمام تفصیلات کے ساتھ آگاہ ہے۔

اور کوئی شخص نہیں جانتا کہ وہ کل کیا کرے گا۔

اور کوئی شخص نہیں جانتا کہ وہ کس سرزمین میں مرے گا۔ خدا عالم اور آگاہ ہے۔

گویا یہ آیت مجموعی طور پر اس سوال کا جواب ہے جو قیامت کے بارے میں پیش ہوا ہے وہی سوال جو مشرکین قریش نے

پیغمبر سے بار بار کیا اور کہا:

”متی ہو“ قیامت کا دن کب ہوگا (اسرار ۵)



# سورۃ سجده

اس سورت کی ۳۰ آیات ہیں  
اور مکہ میں نازل ہوئی

## سورہ الم سجدہ کا نام

مشہور یہ ہے کہ یہ سورہ مکہ میں نازل ہوئی ہے۔ بعض مفسرین نے تو اس کی کسی آیت کا استثناء بھی نہیں کیا ہے لیکن بعض نے آیت ۲۰ تا ۲۸ کو مدنی سمجھا ہے اور ان کا نظریہ ہے کہ یہ تین آیات مدینہ میں نازل ہوئی۔ حالانکہ ان آیات میں ان کے مدنی ہونے کا کوئی قرینہ اور نشانی نظر نہیں آتی۔

اس سورہ کا نام بعض روایات میں اور مشہور مفسرین کی زبان میں سورہ سجدہ یا الم سجدہ ہے اور کبھی اسے حم سجدہ سے جدا بیان کرنے کیلئے سجدہ لقمان کے نام سے پکارتے ہیں کیونکہ یہ سورہ لقمان کے بعد قرار پایا ہے۔ بعض روایات میں اسے الم تنزیل کے نام سے یاد کیا جاتا ہے۔

## سورہ سجدہ کے مندرجات

یہ سورہ چونکہ کئی سورتوں میں سے ہے لہذا دوسری کئی سورتوں کی طرح اپنے اصلی خطوط یعنی مبداء و معاد اور بشارت و انداز کے مباحث پر مشتمل ہے اور بطور مجموعی اس میں چند مباحث توجہ طلب ہیں۔

۱..... سب سے پہلے عظمت قرآن کے بارے میں گفتگو ہے

۲..... اس کے بعد آسمان وزمین میں خدا کی نشانیوں اور اس کائنات کی چلانے کے سلسلہ میں بحث ہے۔

۳..... ایک اور بحث انسان کو مٹی اور نطفہ کے پانی اور خدا کی روح سے خلقت اور علم و دانش کو حاصل کرنے کے ذرائع یعنی آنکھ کان اور عقل کا خدا کی طرف سے عطیہ ہونا ہے۔

۴..... اس کے بعد قیامت اور اس سے پہلے کے حوادث یعنی موت اور اس کے بعد یعنی سوال و جواب حساب کے بارے میں گفتگو ہے۔

۵ اور ۶..... موثر اور ہلا دینے والی بشارت و انداز کی مباحث ہیں۔

تو اس طرح سے اس سورہ کا اصل مقصد مبداء و معاد پر ایمان کی بنیادوں کو مضبوط کرنا اور اس کے ذریعے تقویٰ کی طرف تحریک کی ایک قوی موج ایجاد کرنا ہے جس سے لوگ طغیان اور سرکشی سے باز آجائیں اور اپنے بلند انسانی مرتبہ کی قدر و قیمت کو پہچانیں۔

## سورہ سجدہ کی تلاوت کی فضیلت

ایک حدیث میں پیغمبر ﷺ سے یوں مذکور ہے۔

”جو شخص سورہ الم تنزیل اور تبارک الذی کو پڑھے تو گویا اس نے شب قدر جاگ کر گزاری“۔

ایک دوسری حدیث میں امام جعفر بن محمد صادق علیہ السلام سے اس طرح نقل ہوا ہے

”جو شخص سورہ سجدہ ہر شب جمعہ پڑھے خدا اس کا نامہ اعمال اس کے دائیں ہاتھ میں دے گا اور اس کے گزشتہ

گناہوں کو بخش دے گا اور محمد و اہل بیت علیہم السلام کے دوستوں میں ہوگا۔“

یقیناً اس کی تلاوت انسان کی اس حد تک اصلاح کر سکتی ہیں کہ ان تمام فضائل اور اعزازات کا مستحق قرار پاتا ہے لیکن

تلاوت ایسی جو سوچ و بچار کا سرچشمہ ہو اور سوچ و بچار ایسی جو پختہ ارادے اور محرک کا منبع ہو۔

بِسْمِ اللّٰهِ الرَّحْمٰنِ الرَّحِیْمِ	اللہ کے نام سے شروع جو رحمان و رحیم ہے۔
(۱) اَلَمْ	الم
(۲) تَنْزِیْلُ الْكِتٰبِ لَا رَیْبَ فِیْهِ مِنْ رَبِّ الْعٰلَمِیْنَ ط	یہ وہ کتاب ہے جو عالمین کے پروردگار کی طرف سے نازل ہوئی ہے اور اس میں کسی طرح کا شک نہیں ہے۔
(۳) اَمْ یَقُولُوْنَ اَفْتَرٰهُۥۗ بَلْ هُوَ الْحَقُّ مِنْ رَبِّكَ لِتُنذِرَ قَوْمًا مَّا اَتَهُمْ مِنْ نَّذِیْرٍ مِّنْ قَبْلِكَ لَعَلَّهُمْ یَهْتَدُوْنَ	لیکن وہ کہتے ہیں (محمد نے) خدا پر جھوٹ باندھا ہے لیکن (انہیں) جاننا چاہئے) کہ یہ تیرے پروردگار کی طرف سے حق بات ہے تاکہ تم ایسے گروہ کو ڈراؤ جس کی طرف تم سے پہلے کوئی ڈرانے والا نہیں آیا۔ شاید (وہ پند و نصیحت حاصل کر کے) ہدایت پا جائیں۔
(۴) اَللّٰهُ الَّذِیْ خَلَقَ السَّمٰوٰتِ وَالْاَرْضَ وَ مَا بَیْنَهُمَا فِیْ سِتَّةِ اَیَّامٍ ثُمَّ اسْتَوٰی عَلَی الْعَرْشِ ط مَا لَكُمْ مِنْ دُوْنِهٖ مِنْ وَّلِیٍّ وَّ لَا شَفِیْعٍ ط اَفَلَا تَتَذَكَّرُوْنَ	خدا وہ ہے جس نے آسمانوں اور زمین کو اور جو کچھ ان دونوں کے درمیان ہے، چھ دنوں (ادوار) میں پیدا کیا، پھر عرش (قدرت) پر قرار پایا۔ تمہارے لئے اس کے علاوہ اور کوئی ولی اور شفاعت کرنے والا نہیں ہے۔ کیا تم نصیحت حاصل نہیں کرتے؟

<p>اس جہان کے امور کی آسمان سے زمین تک وہی تدبیر کرتا ہے پھر اس دن جس کی مقدار ہزار سال ہے، (ان سالوں کے حساب سے جو تم شمار کرتے ہو) اس کی طرف لوٹ جائے گا (اور دنیا ختم ہو جائے گی)۔</p>	<p>(۵) يُدَبِّرُ الْأَمْرَ مِنَ السَّمَاءِ إِلَى الْأَرْضِ ثُمَّ يَعْرُجُ إِلَيْهِ فِي يَوْمٍ كَانَ مِقْدَارُهُ أَلْفَ سَنَةٍ مِمَّا تَعُدُّونَ</p>
---	---

## تفسیر

## عظمت قرآن اور مبداء و معاد

اس سورہ میں ہم حروف مقطعات (الف۔ لام۔ میم) سے ایک بار پھر رو برو ہو رہے ہیں اور یہ پندرہویں دفعہ ہے کہ ہم قرآنی سورتوں کے آغاز میں اس قسم کے حروف دیکھ رہے ہیں۔ جو بحث قرآن کی اہمیت کے سلسلہ میں ان حروف کے فوراً بعد آیا ہے۔ ایک بار پھر اس حقیقت کو بیان کرتی ہے کہ ”الم“ قرآن کی عظمت اور پروردگار عالم کی عظیم قدرت کی طرف اشارہ ہے کہ اس قسم کی عظیم اور مطالب سے لبریز کتاب جو حضرت محمد مصطفیٰ ﷺ کا جاودانی معجزہ ہے الف بقاء ایسے سادہ حروف سے وجود میں آئی ہے اور جن پر ہر ایک کی دسترس ہے۔ (۲) فرماتا ہے یہ وہ کتاب ہے جو عالمین کے پروردگار کی طرف سے نازل ہوئی ہے اور اس میں شک و شبہ کی کوئی گنجائش نہیں۔

واقع میں یہ آیت دو سوالوں کا جواب ہے گویا پہلے اس آسمانی کتاب کے مضامین اور مندرجات کے بارے میں سوال ہوتا ہے تو جواب میں کہتا ہے اس کے مندرجات اور مضامین حق ہیں اور اس میں کم ترین شک و شبہ کی گنجائش نہیں ہے پھر اس کے وجود میں لانے والے کے بارے میں سوال ہوتا ہے تو جواب میں کہتا ہے یہ کتاب رب العالمین کی طرف سے ہے۔ (۳) پھر اس تہمت کی طرف اشارہ کرتے ہوئے فرماتا ہے جو بارہا مشرکین اور بے ایمان منافقین اس عظیم آسمانی کتاب پر باندھتے تھے وہ کہتے ہیں محمد ﷺ نے خدا پر جھوٹ باندھا ہے حالانکہ یہ پروردگار عالمین کی طرف سے نہیں ہے۔ ان کے بے دلیل دعوے کے جواب میں کہتا ہے وہ افتراء نہیں ہے بلکہ تیرے پروردگار کی طرف سے حق بات ہے۔ اور اس کی حقانیت کی دلیل خود اسی میں آشکار و نمایاں ہے۔

پھر اس کے نزول کے ہدف اور مقصد کو بیان کرتے ہوئے کہتا ہے ہدف اور مقصد یہ تھا کہ ایک گروہ کو تو انذار کرے اور ڈرائے کہ جنہیں تجھ سے پہلے انذار کرنے والا نہیں آیا ہے شاید وہ پند و نصیحت اور ہدایت حاصل کریں۔ اس بناء پر یوں معلوم ہوتا ہے کہ یہاں نذیر سے مراد کوئی عظیم پیغمبر ہو جو اپنی دعوت کو آشکارا اور معجزات کے ساتھ اور وسیع و عریض ماحول میں ظاہر کرے اور ہم جانتے ہیں کہ اس قسم کا انذار کرنے والا جزیرہ نمائے عرب اور قبائل مکہ کے درمیان ظاہر نہیں ہوا۔

(۴) عظمت قرآن اور رسالت پیغمبر اکرم ﷺ کے بعد اسلام کے ایک اور اہم ترین بنیادی عقیدہ یعنی توحید کے اثبات اور شرک کی نفی کو بیان کرتے ہوئے اس طرح کہتا ہے خدا وہ ہے جس نے آسمانوں اور زمین اور ہر اس چیز کو چھ دنوں میں پیدا کیا جو ان دنوں کے درمیان ہے۔

مسئلہ آفرینش و خلقت کے بعد عالم ہستی پر حاکمیت خدا کے مسئلہ کو بیان کرتے ہوئے کہتا ہے۔  
پھر خدا عرش پر مستقر ہوا اور سارے عالم ہستی پر حکومت کی۔

### خدا کا عرش پر قرار پانا

بلکہ اس معنی میں ہے کہ وہ جہان ہستی کا خالق بھی ہے اور سارے عالم پر اس کی حکومت بھی ہے۔  
اور آیت کے آخر میں توحید و ولایت و شفاعت کے مسئلہ کی طرف اشارہ کر کے مراحل توحید کو مکمل کرتے ہوئے فرماتا ہے اس کے علاوہ تمہارا کوئی ولی و شفیع نہیں ہے۔  
کہ جہان کی خالقیت اس کی حاکمیت کی دلیل ہے اور حاکمیت ولی شفیع اور معبود کی توحید پر دلالت کرتی ہے تو پھر تم کیوں بے راہ روی اختیار کرتے ہو اور بتوں کے دامن کو پکڑتے ہو تم سوچتے سمجھتے کیوں نہیں۔  
حقیقت میں توحید کے تین مراحل جو اوپر والی آیت میں بیان ہوئے ہیں ہر ایک مرحلہ ایک دوسرے کی دلیل شمار ہوتا ہے توحید خالقیت توحید حاکمیت کی دلیل ہے اور توحید حاکمیت ولی و شفیع و معبود کی وحدانیت پر دلیل ہے۔  
(۵) زیر بحث آخری آیت میں پہلے توحید پروردگار کی طرف اور پھر مسئلہ معاد کی طرف اشارہ کرتا ہے جو گذشتہ آیات میں توحید کی تین قسمیں بیان ہوئی ہیں توحید خالقیت توحید مالکیت اور توحید عبودیت یہاں توحید ربوبیت کے ذکر سے وہ سلسلہ گفتگو مکمل ہو جاتا ہے یعنی جہان ہستی کا نظم و نسق صرف خدا ہی کے ذریعہ پایہ تکمیل کو پہنچتا ہے۔  
فرماتا ہے خدا اس جہان کے امور کو اپنے قرب کے مقام سے زمین کی طرف تدبیر کرتا ہے۔  
اس کے بعد مزید کہتا ہے پھر تدبیر امور کیلئے اس دن کہ جس کی مقدار ہزار سال ہے اور ان سالوں میں سے جنہیں تم شمار کرتے ہو اس کی طرف لوٹے گا۔

اس دن سے مراد قیامت کا دن ہے۔

یعنی یہ کہ خدا نے اس جہان کو خلق کیا ہے اور آسمان وزمین کو مخصوص تدبیر کے ساتھ نظم عطا کیا ہے اور انسانوں اور دوسرے زندہ موجودات کو لباس حیات پہنایا ہے لیکن اس کائنات کے خاتمہ پر سب کچھ ختم کر دے گا۔ اور اس جہان کے لپیٹے جانے کے بعد ایک نئے نقشے اور زیادہ وسیع جہان کا اختراع ہوگا یعنی اس دنیا کے اختتام پر ایک دوسرے جہان کا آغاز ہوگا۔

<p>(۶) ذَلِكْ عِلْمُ الْعَيْبِ وَ الشَّهَادَةُ الْعَزِيْزُ اور مہربان ہے۔</p>	<p>وہ وہی خدا ہے کہ مخفی و آشکار سے باخبر ہے اور ناقابل شکست</p>
---	--

وہ وہی ہے جس نے جس چیز کو پیدا کیا، اچھا پیدا کیا اور خلقت انسان کی ابتداء مٹی سے فراردی۔	(۷) الَّذِي أَحْسَنَ كُلَّ شَيْءٍ خَلَقَهُ وَ بَدَأَ خَلْقَ الْإِنْسَانِ مِنْ طِينٍ
پھر اس کی نسل کو ناپ چیز اور بے قدر و قیمت پانی کے نچوڑ سے خلق فرمایا۔	(۸) ثُمَّ جَعَلَ نَسْلَهُ مِنْ سُلَالَةٍ مِّنْ مَّاءٍ مَّهِينٍ
پھر اس کے بدن کو موزوں بنایا، اور اپنی روح میں سے اس میں پھونکا، تمہارے لئے کان، آنکھیں اور دل فراردیئے، لیکن تم بہت کم اس کی نعمتوں کا شکر ادا کرتے ہو۔	(۹) ثُمَّ سَوَّاهُ وَ نَفَخَ فِيهِ مِنْ رُّوحِهِ وَ جَعَلَ لَكُمُ السَّمْعَ وَ الْأَبْصَارَ وَ الْأَفْئِدَةَ قَلِيلًا مَّا تَشْكُرُونَ

## تفسیر

## خلقت انسان کے حیران کن مراحل

اس آیت میں اشارہ اور تاکید ہیں ان توحیدی مباحث پر جو پہلے کی آیات میں گزر چکی ہیں جو چار مراحل میں خلاصہ ہوتی ہیں توحید خالقیت حاکمیت ولایت اور ربوبیت فرماتا ہے وہ جیسے کہ ان صفات کے ساتھ بیان کیا گیا ہے وہی ہے خدا کہ جو مخفی و آشکار سے باخبر ہے اور ناقابل شکست اور مہربان ہے۔

(۷) یہ آیت بطور عموم آفرینش کے نظام احسن کی طرف بطور خاص اور خلقت انسان کے آغاز اور اس کے ارتقائی مراحل کی طرف بطور عام اشارہ ہے اور فرماتا ہے وہ وہی ہے جس نے جس چیز کو پیدا کیا، اچھا پیدا کیا۔ ہر چیز کو جس شے کی ضرورت تھی اس نے دیا دوسرے لفظوں میں خلقت کے عظیم عمل کی بنیاد کو نظام احسن یعنی ایسے نظم و ضبط پر استوار کیا جس سے زیادہ کامل کا تصور نہیں ہو سکتا تھا۔

دھندہ ای کہ بہ گل نکھت و بہ گل حسان داد

بہ ہر کہ آنچه سزا دید حکمتش آن داد!

(وہ جس نے پھول کو خوشبو اور مٹی میں روح پھونکی جو جس چیز کے لائق تھا خالق حکمت نے اسے وہی کچھ دیا)

اس کے بعد قرآن اس آفاق کے مقدمہ اور تمہید کو ذکر کرنے کے بعد نفس کی بحث میں وارد ہوتا ہے اور جس طرح آفاقی آیات کی بحث میں توحید کی مختلف اقسام کے بارے میں گفتگو کی تھی یہاں انسان کے بارے میں چند عظیم نعمتوں کی بات کرتا ہے۔

پہلے کہتا ہے خدا نے انسان کی خلقت کی ابتداء مٹی سے فرمائی۔

تا کہ اس سے ایک طرف تو اپنی قدرت کی عظمت بھی بیان کرے اور اس انسان کو تنبیہ اور خبردار بھی کرے کہ تو کہاں سے آیا

ہے اور کہاں جائے گا؟

واضح رہے کہ یہ آیت آدم کی خلقت کے بارے میں گفتگو کر رہی ہے نہ کہ تمام انسانوں کے بارے میں کیونکہ ان کی نسل کو جاری رکھنا بعد والی آیت میں پیش کیا گیا ہے اور اس آیت کا ظہور واضح دلیل ہے انسان کی مستقل خلقت اور کم از کم نوع انسانی کے بارے میں تحول انواع کے مفروضہ کی نفی کیلئے یعنی نظریہ ارتقاء کی نفی کی ہے۔

(۸) یہ آیت نسل انسانی کی خلقت اور اولاد آدم کی ولادت کے بعد کے مراحل کی کیفیت کے بارے میں اشارہ کرتے ہوئے کہتی ہے پھر خدا نے اس کی نسل کو ناپسند اور بے قدر پانی کے نیچوں سے نچوڑنے سے قرار دیا۔

(۹) یہ آیت رحم کی دنیا میں انسانی ارتقاء کے پیچیدہ اور اسی طرح ان مراحل کی طرف اشارہ ہے جو آدم نے مٹی سے خلقت کے وقت طے کئے تھے فرماتا ہے پھر انسان کے بدن کو موزوں بنایا۔

اور اپنی روح میں سے اس میں پھونکا۔

اور تمہارے لئے کان آنکھیں اور دل قرار دیئے۔

لیکن بہت کم تم اس کی نعمتوں کا شکر ادا کرتے ہو۔

ابتداء میں جب نطفہ منعقد ہوتا ہے تو صرف ایک قسم کی حیات نباتی کا حامل ہوتا ہے یعنی صرف غذا حاصل کرتا اور نشوونما پاتا ہے لیکن نہ تو اس میں حس و حرکت جو حیات حیوانی کی نشانی ہے اور نہ ہی قوت ادا رک جو حیات انسانی کی نشانی ہے موجود ہوتی ہے۔ لیکن رحم میں نطفہ کا ارتقاء اس مرحلہ تک پہنچ جاتا ہے کہ وہ حرکت کرنے لگتا ہے اور تدریجاً دوسری انسانی طاقتیں اس میں زندہ ہو جاتی ہیں اور یہ وہی مرحلہ ہے جسے قرآن نطفہ روح سے تعبیر کرتا ہے۔

روح کی خدا کی طرف اضافت اصطلاح کے مطابق اضافت تشریفی ہے یعنی ایک زبردست قیمتی اور با شرافت روح جو اس قابل ہے کہ اسے روح خدا کا نام دیا جائے انسان میں پھونکی جاتی ہے

(۱۰) وَ قَالُوا آءَاِذَا ضَلَلْنَا فِی الْاَرْضِ ؕ اِنَّا لَفِیْ خَلْقٍ جَدِیدٍ ؕ بَلْ هُمْ بِلِقَآئِ رَبِّہُمْ کَفِرُوْنَ	انہوں نے کہا کیا جس وقت ہم مرجائیں گے اور زمین میں گم ہو جائیں گے تو نئی زندگی پائیں گے؟ لیکن وہ تو اپنے پروردگار کی ملاقات کا انکار کرتے ہیں۔
(۱۱) قُلْ یَتَوَفَّکُمْ مَّلَکُ الْمَوْتِ الَّذِیْ وُکِّلَ بِکُمْ ثُمَّ اِلَی رَبِّکُمْ تُرْجَعُوْنَ ؕ	کہہ دو کہ موت کا فرشتہ جو تم پر مامور ہوا ہے، تمہاری (روح کو) قبض کر لے گا، پھر تم اپنے پروردگار کی طرف پلٹ جاؤ گے۔



<p>اور اگر تم ان مجرموں کو دیکھو، جس وقت کہ وہ اپنے پروردگار کی بارگاہ میں سرینچے کئے ہوئے کہیں گے، پروردگار! جو کچھ تو نے وعدہ کیا تھا ہم نے اسے دیکھا اور سنا ہے۔ ہمیں واپس پلٹا دے تاکہ ہم عمل صالح بجالائیں۔ ہم قیامت پر ایمان رکھتے ہیں۔</p>	<p>(۱۲) وَ لَوْ تَرَىٰ اِذِ الْمُجْرِمُوْنَ نَاكِسُوْا رُءُوْسِهِمْ عِنْدَ رَبِّهِمْ رَبَّنَا ابْصُرْنَا وَ سَمِعْنَا فَاَرْجِعْنَا نَعْمَلْ صٰلِحًا اِنَّا مُوقِنُوْنَ</p>
<p>اور اگر ہم چاہتے تو ہر انسان کو (جبری طور پر اور) لازمی ہدایت دیتے لیکن ہم نے (انہیں آزاد چھوڑ رکھا ہے اور) مقرر کیا ہے کہ دوزخ کو (بے ایمان اور گناہگار) جن وانس کے تمام افراد سے بھر دیں۔</p>	<p>(۱۳) وَ لَوْ شِئْنَا لَآتَيْنَا كُلَّ نَفْسٍ هُدٰهَا وَ لٰكِن حَقَّ الْقَوْلُ مِنِّي لَأَمْلَأَنَّ جَهَنَّمَ مِنَ الْجِنَّةِ وَ النَّاسِ اَجْمَعِيْنَ</p>
<p>(اور ان سے کہو کہ عذاب جہنم کو) چکھو اس لئے کہ آج کی ملاقات کو تم نے فراموش کر دیا تھا۔ ہم نے بھی تمہیں فراموش کیا ہے اور ہمیشہ کے عذاب کو ان اعمال کی وجہ سے چکھو جو تم نے انجام دیئے ہیں۔</p>	<p>(۱۴) فَذُوْقُوْا بِمَا نَسِيْتُمْ لِقَاءَ يَوْمِكُمْ هٰذَا اِنَّا نَسِيْنٰكُمْ وَ ذُوْقُوْا عَذَابَ الْخُلْدِ بِمَا كُنْتُمْ تَعْمَلُوْنَ</p>

## تفسیر

## ندامت اور بازگشت کا تقاضا

یہ آیات معاد کے بارے میں ایک بولتی ہوئی ناطق بحث کے ساتھ شروع ہو رہی ہیں اس کے بعد دوسرے جہان میں مجرمین کی حالت کو بیان کرتا ہے اور مجموعی طور پر گذشتہ بحثوں کی تکمیل ہے جو مبداء کے بارے میں بیان ہوئی ہیں کیونکہ ہم جانتے ہیں کہ مبداء و معاد کی بحث قرآن مجید میں عام طور پر ایک دوسرے سے ملی ہوئی ہے۔

پہلے کہتا ہے انہوں نے کہا کیا جس وقت ہم مر گئے اور مٹی ہو گئے اور زمین میں گم ہو گئے تو نئی پیدائش پائیں گے۔ زمین میں گم ہو جانے کی تعبیر ”ضللنا فی الارض“ اس طرف اشارہ ہے کہ انسان مرنے کے بعد پانی مٹی کی طرح خاک ہو جاتا ہے اور اس کا ہر ذرہ عوامل طبعی اور غیر طبعی کی بناء پر ایک گوشہ میں جا پہنچتا ہے اور پھر اس کی کوئی چیز بھی باقی نظر نہیں آتی تاکہ اسے قیامت میں دوبارہ پلٹانے کا یقین لائے۔

لیکن حقیقت میں وہ اپنے اس کام سے قدرت خدا کے منکر نہیں ہیں بلکہ وہ اپنے پروردگار کی ملاقات کا انکار کرتے ہیں۔

کیا انسان گمان کرتا ہے کہ اس کی پراگندہ اور بکھری ہوئی ہڈیوں کو ہم جمع نہیں کر سکیں گے؟ ہم تو یہاں تک قادر ہیں کہ تمہاری انگلیوں کی پوروں کے خطوط پہلے نظام کی طرف پلٹادیں لیکن انسان کا ہدف و مقصد یہ ہے کہ وہ دن جو اس میں اس کے سامنے ہے (انکار قیامت کر کے) فسق و فجور اور گناہ کے ساتھ گزار دے۔ اس لئے پوچھتا ہے کہ:

”قیامت کب آئے گی“ (سورہ قیامت ۶۳)

اس بناء پر وہ استدلال کے لحاظ سے لوے لنگڑے نہیں بلکہ ان کی تن آسانی نے ان کے دل پر حجاب ڈال رکھا ہے اور ان کی بری نیتیں مسئلہ معاد کے قبول کرنے سے مانع ہیں۔

(۱۱) یہ آیت ان کا جواب ایک دوسرے طریقے سے دیتی ہے کہتی ہے یہ تصور نہ کرو کہ تمہاری شخصیت تمہارے اسی جسمانی بدن کے ساتھ ہے بلکہ تمہاری شخصیت کی اساس و بنیاد تمہاری روح تشکیل دیتی ہے اور وہ محفوظ ہے کہہ دے کہ موت کا فرشتہ جو تم سب پر مقرر کیا ہے تمہاری روح قبض کرتا ہے پھر تم اپنے پروردگار کی طرف پلٹ جاتے ہو۔

اور خلاصہ کے طور پر اس طرح کہا جاسکتا ہے کہ اوپر والی یہ آیت معاد اور قیامت کے منکرین کو اس طرح جواب دیتی ہے کہ اگر تمہاری مشکل جسمانی اجزاء کا منتشر اور پراگندہ ہونا ہے تو تم خود قدرت خدا کو قبول کرتے ہو اور اس کے منکر نہیں ہو اور اگر اس پر گندگی کی وجہ سے انسان کی شخصیت کے اضمحلال اور نابودی والی مشکل ہے تو وہ بھی ٹھیک نہیں ہے کیونکہ انسانی شخصیت کی بنیاد روح پر استوار ہے۔

(۱۲) اس کے بعد ان کا فرج اور معاد کے منکرین کی کیفیت جو قیامت میں اس کے مختلف مناظر کو مشاہدہ کرنے سے ہوگی اپنے کیئے پر سخت نادم اور پشیمان ہوں گے اس طرح مجسم اور ان کی تصویر کشی کرتی ہوئے کہتی ہے اگر تو دیکھے مجرمین کو جس وقت کہ وہ اپنے پروردگار کے سامنے سر نیچے کئے ہوئے کہیں گے پروردگار جو کچھ تو نے وعدہ کیا تھا اس کو ہم نے دیکھا اور سنا ہے ہم اپنے کئے پر نادم ہیں ہمیں واپس پلٹا دے تاکہ ہم عمل صالح انجام دیں، ہم اس جہان قیامت پر یقین رکھتے ہیں تو تم تعجب میں ڈوب جاؤ گے۔

یقیناً آپ تعجب کریں گے کہ کیا یہ سر نیچے کئے ہوئے نادم اور پشیمان افراد وہی مغرور سرکش اور منہ زور لوگ ہیں جو دنیا میں کسی حقیقت کے مقابلہ میں سر نہیں جھکاتے تھے؟ مجرمین سے مراد یہاں کفار اور خصوصیت سے قیامت کے منکرین ہیں۔

(۱۳) اور چونکہ ایمان کو قبول کرنے کیلئے آیت کا سارا اصرار اور زیادہ زور ممکن ہے یہ تو ہم پیدا کرے کہ کیا خدا اس قدر قدرت و توانائی نہیں رکھتا کہ نور ایمان کا پرتوان کے دل میں ڈال دے؟ تو بعد والی آیت میں مزید کہتا ہے اگر ہم چاہتے تو ہر انسان کو جبری طور پر ضروری ہدایت دے دیتے۔

یقیناً ہم ایسی قدرت رکھتے ہیں لیکن ایسا ایمان جو ہمارے جبری طریقے سے وجود میں آئے تو ایسے ایمان کی چنداں قیمت نہیں ہے لہذا ہم نے ارادہ کر لیا کہ بنی نوع انسان کو یہ اعزاز اور افتخار بخشیں کہ وہ مختار ہو اور ارتقائی مراحل اپنے قدموں سے طے کرے۔

لہذا آیت کے آخر میں فرماتا ہے میں نے انہیں آزاد چھوڑ دیا لیکن مقرر کر دیا کہ دوزخ کو بے ایمان اور گناہگار جن وانس کے تمام افراد سے بھردوں۔

جی ہاں انہوں نے اپنے غلط اختیار سے اس راہ کو طے کیا ہے لہذا وہ سزا اور عذاب کے مستحق ہو چکے ہیں اور ہم نے بھی قطعی ارادہ کر لیا ہے کہ دوزخ کو ان سے بھردیں۔

(۱۳) اس لئے اس آیت میں ہے ہم ان دوزخیوں سے کہیں گے کہ جنہم کا عذاب اس بناء پر چکھو کہ آج کی ملاقات کو تم بھول گئے تھے۔ اور ہم نے بھی تمہیں فراموشی کے حوالے کر دیا۔

اور نیز ہیبتگی کے عذاب کو ان اعمال کی وجہ سے چکھو جنہیں تم انجام دیتے تھے۔

اس آیت سے ایک بار پھر معلوم ہوتا ہے قیامت کی داد گاہ اور علامت کو بھول جانا ہی انسان کی بدبختی کا اصل سرچشمہ ہے اور یہی وہ صورت ہے کہ جس میں وہ اپنے آپ کو قانون شکنی اور مظالم کے سلسلہ میں آزاد سمجھتا ہے نیز اس آیت سے یہ بات بھی اچھی طرح واضح ہو جاتی ہے کہ ابدی اور ہمیشہ کی سزا اور عذاب ان اعمال کی وجہ سے ہی ہے جنہیں انسان خود انجام دیتا ہے نہ کوئی اور چیز!

<p>صرف وہی لوگ ہماری آیات پر ایمان لاتے ہیں جنہیں جب بھی ان آیات کی یاد دہانی کرائی جائے تو سجدہ میں گر پڑتے ہیں وہ اپنے پروردگار کی تسبیح و حمد بجالاتے ہیں اور تکبر نہیں کرتے۔</p>	<p>(۱۵) اِنَّمَا يُؤْمِنُ بِالَّذِينَ إِذَا ذُكِّرُوا بِهَا خَرُّوا سُجَّدًا وَسَبَّحُوا بِحَمْدِ رَبِّهِمْ وَهُمْ لَا يَسْتَكْبِرُونَ <sup>السجدة</sup></p>
<p>ان کے پہلو رات کو بستروں سے دور رہتے ہیں۔ (وہ کھڑے ہو جاتے ہیں اور خدا کی بارگاہ کی طرف رخ کرتے ہیں) اپنے پروردگار کو خوف و امید کے ساتھ پکارتے ہیں</p>	<p>(۱۶) تَتَجَافَى جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا</p>
<p>اور جو کچھ ہم نے انہیں روزی دی ہے اس میں سے خرچ کرتے ہیں۔</p>	<p>وَمِمَّا رَزَقْنَاهُمْ يُنْفِقُونَ</p>
<p>کوئی شخص نہیں جانتا کہ کیسی اہم جزائیں جو آنکھوں کی روشنی کا سبب بنتی ہیں ان کے لئے چھپی ہوئی ہیں۔ یہ ان اعمال کی جزاء ہے جنہیں وہ انجام دیتے تھے۔</p>	<p>(۱۷) فَلَا تَعْلَمُ نَفْسٌ مَّا أُخْفِيَ لَهُمْ مِّن قُرَّةِ أَعْيُنٍ ۗ جَزَاءً بِمَا كَانُوا يَعْمَلُونَ</p>

<p>کیا وہ شخص جو صاحب ایمان ہو اس شخص کی طرح ہے جو فاسق ہے؟ نہیں! یہ دونوں کبھی بھی برابر نہیں ہو سکتے۔</p>	<p>(۱۸) أَفَمَنْ كَانَ مُؤْمِنًا كَمَنْ كَانَ فَاسِقًا لَا يَسْتَوُونَ</p> <p><small>وقف ظفران</small></p>
<p>لیکن وہ لوگ جو ایمان لے آئے اور جنہوں نے عمل صالح انجام دیئے، ان کے لئے دائمی بہشت کے باغات ہوں گے۔ یہ (خدا کی طرف سے) ان کی میزبانی کا وسیلہ (اور سامانِ ضیافت) ہے ان اعمال کے مقابلہ میں جنہیں وہ انجام دیتے تھے۔</p>	<p>(۱۹) أَمَّا الَّذِينَ آمَنُوا وَعَمِلُوا الصَّالِحَاتِ فَلَهُمْ جَنَّاتُ الْمَأْوَىٰ نُزُلًا بِمَا كَانُوا يَعْمَلُونَ</p>
<p>لیکن وہ لوگ جو فاسق ہو گئے ان کی ہمیشہ کی جگہ آگ ہے۔ جس وقت اس سے نکلنا چاہیں گے تو انہیں اس کی طرف لوٹا دیا جائے گا اور ان سے کہا جائے گا اس آگ کا عذاب چکھو جس کا تم انکار کرتے تھے۔</p>	<p>(۲۰) وَأَمَّا الَّذِينَ فَسَقُوا فَمَأْوَاهُمُ النَّارُ كُلَّمَا أَرَادُوا أَنْ يَخْرُجُوا مِنْهَا أُعِيدُوا فِيهَا وَقِيلَ لَهُمْ ذُوقُوا عَذَابَ النَّارِ الَّتِي كُنْتُمْ بِهِ تَكَذِّبُونَ</p>

## تفسیر

## عظیم جزائیں جنہیں کوئی نہیں جانتا

ہم سب کو معلوم ہے کہ قرآن کا طریقہ کاریہ ہے کہ وہ بہت سے حقائق کو ایسے دلنشین انداز میں ایک دوسرے کے تقابل اور موازنہ کے ساتھ بیان کرتا ہے تاکہ وہ اچھی طرح ہر ایک کی سمجھ میں آجائیں۔

گذشتہ آیات میں مجرمین اور کافرین کے بارے میں بیان شدہ تشریح کے بعد یہاں پر بھی برجستہ مومنین کی صفات اور ان کے اصول عقائد اور عملی پروگرام کو اختصار کے ساتھ دو آیات کے ضمن میں آٹھ صفات کے ذکر کے ساتھ بیان کرتا ہے۔

پہلے فرماتا ہے صرف وہی لوگ ہماری آیات پر ایمان لے آتے ہیں کہ جنہیں جب بھی ان آیات کی یاد دہانی کرائی جائے تو سجدہ میں گر پڑتے ہیں اور اپنے پروردگار کی تسبیح اور حمد بجالاتے ہیں اور تکبر نہیں کرتے۔

اس آیت میں ان کی صفات کے چار حصے بیان ہوئے ہیں۔

1..... آیات الہی کے سنتے ہی سجدہ میں گر پڑتے ہیں۔

یہی خصوصیت قرآن کی دوسری آیات میں انبیاء کی ایک برجستہ ترین صفت کے عنوان ہے ذکر ہوئی ہے جیسا کہ خداوند عظیم انبیاء کے ایک گروہ کے متعلق کہتا ہے۔

جس وقت خداوند رحمان کی آیات ان پر پڑھی جاتی تھیں تو وہ خاک پر گر پڑتے اور سجدہ کرتے اور گریہ شوق کرتے

تھے۔ (سورہ مریم.....۵۸)

نوٹ: (توجہ رکھنا چاہئے کہ یہ آیت قرآن مجید میں ”واجب سجدہ“ کی پہلی آیت

ہے۔ چنانچہ جو شخص اس ساری آیت کو پڑھے یا کسی دوسرے سے سنے تو واجب ہے

کہ سجدہ کرے البتہ اس میں وضو واجب نہیں ہے لیکن احتیاط واجب یہ ہے کہ پیشانی

ایسی چیز پر رکھے جس پر سجدہ صحیح ہے۔)

2‘3..... دوسری اور تیسری نشانی ان کی پروردگار کی تسبیح اور حمد ہے ایک طرف جہاں وہ خدا کو نقائص سے پاک اور منزہ شمار

کرتے ہیں تو دوسری طرف اس کے صفات کمال و جمال کی بناء پر اس کی حمد و ستائش کرتے ہیں۔

4..... ان کی ایک اور صفت تو واضح، فروتنی اور ہر قسم کے استکبار سے دوری ہے کیونکہ کبر و غرور کفر و بے ایمانی کے زینہ کی پہلی

سیڑھی ہے اور حق و حقیقت کے سامنے جھک جانا ایمان کا پہلا قدم ہے۔

(۱۶) اس کے بعد ان کی دوسری صفات کی طرف اشارہ کرتے ہوئے کہتا ہے ان کے پہلو رات کے وقت بستروں سے دور

ہو جاتے ہیں وہ کھڑے ہو جاتے ہیں اور بارگاہ خدا کا رخ کر کے اس سے راز و نیاز کرتے ہیں۔

جی ہاں! جس وقت غافل لوگوں کی آنکھ سوری ہوتی ہے تو وہ رات کا ایک حصہ بیدار ہوتے اور اس وقت جبکہ زندگی کا

کاروبار ٹھپ ہوتا ہے فکری مشاغل کم سے کم حد کو پہنچ جاتے ہیں اور آرام و سکون اور خاموشی نے ہر جگہ کو گھیر رکھا ہوتا ہے اور عبادات میں

ریا کا شائبہ بہت ہی کم ہوتا ہے اور خلاصہ یہ کہ اس وقت حضور قلب کے بہترین مواقع میسر ہوتے ہیں یہ لوگ اپنے پورے وجود کے

ساتھ بارگاہ معبود کا رخ کرتے ہیں اور اپنے معشوق و محبوب کے آستانے پر سر جھکا دیتے ہیں۔

اور جو کچھ ان کے دل میں ہوتا ہے اس کی بارگاہ میں پیش کر دیتے ہیں یہ اس کی یاد میں زندہ ہیں اور اپنے دل کے پیمانے کو

اس کی مہر و محبت سے لبریز اور سرشار رکھتے ہیں۔

اس کے بعد مزید کہتا ہے وہ اپنے پروردگار کو خوف و امید کے ساتھ پکارتے ہیں۔

جی ہاں ان کی دو اور صفات خوف ورجا یا ڈر اور امید ہے نہ تو اس کے غضب اور عذاب سے مامون رہتے ہیں اور نہ اس کی

رحمت سے مایوس ہوتے ہیں اس خوف اور امید کا توازن جو خدا کی راہ میں ان کے تدریجی کمال و ارتقاء اور پیش رفت کا ضامن ہے ہمیشہ

ان کے وجود میں کارفرما ہے۔

وجہ یہ ہے کہ امید پر خوف کا غلبہ انسان کو مایوسی اور سستی کی طرف کھینچ کر لے جاتا ہے اور رجاء اور طمع کا غلبہ اسے غرور و غفلت

پر آمادہ کرتا ہے اور یہ دونوں خدا کی طرف انسان کے ارتقائی مراحل کے دشمن ہیں۔

آخری اور آٹھویں خصوصیت ان کی یہ ہے کہ جو کچھ ہم نے انہیں رزق دیا ہے اس میں سے خرچ کرتے ہیں۔

نہ صرف یہ کہ اپنے مال ضرورت مندوں کو بخش دیتے ہیں بلکہ اپنے علم و دانش قوت اور قدرت صحیح رائے اور تجربہ اور فکری ذخیرے کو ضرورت مند لوگوں پر خرچ کرنے سے گریز نہیں کرتے۔

پھر اسی آیت میں سچے مومنین کے عظیم اجر کو بیان کرتا ہے جو پہلے کی دو آیات میں مذکورہ نشانیوں کے حامل ہیں ایک ایسی قابل توجہ تعبیر کے ساتھ جو ان کے اجر کی حد سے زیادہ اہمیت کی ترجمانی کرتی ہے فرماتا ہے کوئی شخص نہیں جانتا کہ آنکھوں کی ٹھنڈک میں کیا اہم اجر و ثواب ان کیلئے چھپا رکھے گئے ہیں۔

یہ بڑا عظیم اور بلند تر اجر ہے جو ان کے اعمال کے بدلے میں دیا گیا۔

پیغمبر اکرم ﷺ کی ایک حدیث میں ہم پڑھتے ہیں

خدا فرماتا ہے میں نے اپنے صالح بندوں کیلئے ایسی نعمتیں فراہم کر رکھی ہیں کہ جنہیں نہ تو کسی آنکھ نے دیکھا ہے اور نہ کسی کان نے سنا اور نہ ہی کوئی فرد بشر ان کے متعلق سوچ سکتا ہے!

یہ آیت اس تقابل کو جو گذشتہ آیات میں تھا زیادہ صراحت کے ساتھ واضح کرتے ہوئے کہتی ہے کیا وہ شخص جو مومن ہے مثل اس کے ہے جو فاسق ہے؟ نہیں یہ دونوں ہرگز برابر نہیں ہیں۔

اس آیت میں فاسق مومن کے مقابلہ میں ذکر ہوا ہے اور یہ اس بات کی دلیل ہے کہ ”فسق“ ایک وسیع مفہوم رکھتا ہے کہ جو کفر کو بھی شامل ہے اور دوسرے گناہوں کو بھی۔

بعد والی آیت میں اس عدم مساوات اور برابری ہونے کو زیادہ وسیع شکل میں بیان کرتے ہوئے آیا ہے باقی رہے وہ جو ایمان لے آئے اور عمل صالح انجام دیا ان کیلئے بہشت جاوداں کے باغات ہوں گے۔

اس کے بعد مزید کہتا ہے کہ یہ جنات مادی ان کے انجام شدہ اعمال کے بدلے میں۔ خدا کی ان کیلئے مہمانی کا ذریعہ ہیں۔ اور اس آیت میں ان کے نقطہ مقابل کو پیش کرتے ہوئے کہتا ہے لیکن وہ لوگ جو فاسق ہو گئے ہیں اور اپنے پروردگار کی اطاعت سے نکل گئے ہیں ان کیلئے ہمیشہ رہنے کی جگہ جہنم کی آگ ہے۔

وہ ہمیشہ کیلئے اس وحشت ناک جگہ میں مقید اور محبوس ہیں اس طرح سے کہ جس وقت اس سے نکلنا چاہیں گے انہیں واپس لوٹا دیا جائے گا۔

اور انہیں کہا جائے گا کہ چھو تو اس کے عذاب کو جس کا ہمیشہ انکار کیا کرتے تھے۔

دوبارہ ہم یہاں دیکھ رہے ہیں کہ عذاب الہی کفر و تکذیب کے مقابلہ میں آیا ہے اور اس کا ثواب و جزا عمل کے مقابلہ میں ہے۔

جو اس طرف اشارہ ہے کہ تنہا ایمان ہی کافی نہیں ہے بلکہ ضروری ہے کہ وہ عمل کیلئے سبب بھی بنے۔ لیکن کفر اکیلا عذاب کیلئے کافی ہے اگرچہ اس کے ساتھ عمل نہ بھی ہو۔

<p>(۲۱) ہم انہیں (اس دنیا کا) نزدیکی عذاب (آخرت کے) بڑے عذاب سے پہلے چکھائیں گے شاید کہ وہ پلٹ آئیں۔</p>	<p>(۲۱) وَ لَنُذِيقَنَّهُم مِّنَ الْعَذَابِ الْأَدْنَىٰ دُونَ الْعَذَابِ الْأَكْبَرِ لَعَلَّهُمْ يَرْجِعُونَ</p>
<p>اس شخص سے بڑھ کر کون زیادہ ظالم ہے جسے اس کے پروردگار کی آیات کی یاد دہانی کرائی گئی ہو لیکن وہ اس سے اعراض اور روگردانی کرے۔ یقیناً ہم مجرمین سے انتقام لیں گے۔</p>	<p>(۲۲) وَ مَن أَظْلَمُ مِمَّنْ ذُكِّرَ بِآيَاتِ رَبِّهِ ثُمَّ أَعْرَضَ عَنْهَا إِنَّا مِنَ الْمُجْرِمِينَ مُنتَقِمُونَ</p>

## تفسیر

## ترہیتی اور اصلاحی سزائیں

گناہگاروں اور ان کی دردناک سزاؤں کے بارے میں تو گذشتہ آیات میں بحث ہو چکی ہے موجودہ آیات میں ان کے بارے میں خدا کے ایک مخفی لطف کی طرف اشارہ ہے جو دنیا میں خفیف اور بیدار کرنے والی سزاؤں کی صورت میں ہے تاکہ معلوم ہو جائے کہ خدا ہرگز نہیں چاہتا کہ بندہ عذاب جاودانی میں گرفتار ہو لہذا بندے کی نجات کیلئے اسے بیدار کرنے والے ہر قسم کے وسائل کو بروئے کار لاتا ہے۔

خدا اپنے پیغمبر بھیجتا ہے آسمانی کتابیں نازل کرتا ہے نعمت دیتا ہے مصیبت میں گرفتار کرتا ہے اور اگر ان میں سے کسی چیز سے فائدہ نہ اٹھائیں تو پھر اس قسم کے اشخاص کا سوائے جہنم کی آگ کے کوئی اور انجام نہیں ہے۔ فرماتا ہے ہم انہیں دنیا کا نزدیک عذاب آخرت کے عذاب سے پہلے چکھائیں گے شاید وہ بیدار ہو کر پلٹ آئیں۔ یقیناً عذاب ادنیٰ ایک وسیع معنی رکھتا ہے جو زیادہ تر ان احتمالات کو اپنے اندر لئے ہوئے ہے۔ من جملہ ان کے اس سے مراد مصائب و درد اور رنج و غم ہیں۔

یا مکہ کا سات سالہ شدید قحط اور خشک سالی جس میں مشرکین اس قدر گرفتار ہوئے کہ انہیں مجبوراً مردار لاشے کھانا پڑے۔ یا وہ کاری ضربیں جو ان کے پیکر پر جنگ بدر میں وارد ہوئیں۔

باقی رہا عذاب اکبر جو قیامت کے دن کا عذاب ہے تو وہ ہر سزا اور عذاب سے بہت بڑا اور زیادہ دردناک ہے۔ (۲۲) اور چونکہ جس وقت بیدار کرنے والے وسائل میں سے کوئی بھی وسیلہ حتیٰ کہ خدائی عذاب بھی سود مند ثابت نہیں ہوتا تو پھر اس گروہ کے ظالم ترین لوگوں سے پروردگار کے انتقام کے علاوہ کوئی راہ باقی نہیں رہ جاتی۔

اس آیت میں اس طرح فرماتا ہے کون سا شخص زیادہ ستم گر ہے اس شخص سے جسے اس کے پروردگار کی آیات یاد دلائی جائیں اور وہ ان سے اعراض اور روگردانی کرے۔

یقیناً ہم ان بے ایمان مجرموں سے ضرور انتقام لیں گے۔

حقیقت میں یہ ایسے لوگ ہیں جن پر نہ خدائی نعمتیں موثر ہیں اور نہ اس کا عذاب اور خبردار کرنے والی بلائیں اور مصائب اسی بناء پر ان سے زیادہ ظالم کوئی شخص نہیں ہے لہذا اگر ان سے انتقام نہ لیا جائے تو پھر کس سے لیا جائے؟

<p>ہم نے موسیٰ کو آسمانی کتاب دی اور تجھے شک نہیں ہونا چاہئے کہ اس نے آیات الہی کو حاصل کر لیا اور ہم نے اسے بنی اسرائیل کیلئے ہدایت کا ذریعہ قرار دیا۔</p>	<p>(۲۳) وَ لَقَدْ آتَيْنَا مُوسَى الْكِتَابَ فَلَا تَكُنْ فِي مِرْيَةٍ مِّنْ لِّقَائِهِ وَ جَعَلْنَاهُ هُدًى لِّبَنِي إِسْرَائِيلَ</p>
<p>اور ان میں سے ہم نے ائمہ (اور پیشوا) منتخب کئے جو ہمارے حکم سے (لوگوں کی) ہدایت کرتے تھے، اس بناء پر کہ انہوں نے صبر کیا اور ہماری آیات پر یقین رکھتے تھے۔</p>	<p>(۲۴) وَ جَعَلْنَا مِنْهُمْ أُمَّةً يَهْتَدُونَ بِأَمْرِنَا لَمَّا صَبَرُوا وَ وَ كَانُوا بآيَاتِنَا يُوْقِنُونَ</p>
<p>یقیناً تمہارا پروردگار ان کے درمیان قیامت کے دن فیصلہ کر دیگا جس چیز میں وہ اختلاف کرتے تھے (اور ہر شخص کو اس کے اعمال کی سزا دے گا)۔</p>	<p>(۲۵) إِنَّ رَبَّكَ هُوَ يَفْصِلُ بَيْنَهُمْ يَوْمَ الْقِيَامَةِ فِيمَا كَانُوا فِيهِ يَخْتَلِفُونَ</p>

### تفسیر

زیر بحث آیات میں حضرت موسیٰ علیہ السلام اور بنی اسرائیل کی داستان کی طرف ایک مختصر سا اشارہ ہے تاکہ پیغمبر اسلام ﷺ اور مومنین کی تسلی ہو۔

پہلے کہتا ہے ہم نے موسیٰ علیہ السلام کو کتاب دی۔

اس بناء پر آپ اپنے دل میں کسی قسم کے شک و شبہ و تردد کو نہ آنے دیں کہ موسیٰ علیہ السلام نے آیات الہی کو حاصل کر لیا۔

ہم نے موسیٰ علیہ السلام کی آسمانی کتاب تورات کو بنی اسرائیل کی ہدایت کا ذریعہ قرار دیا۔

(۲۴) اس آیت میں ان اعزازات کی طرف اشارہ ہے جو بنی اسرائیل کو استقامت و ایمان کے زیر سایہ نصیب ہوئے

تاکہ دوسروں کیلئے درس ہو فرماتا ہے اور ان میں سے ہم نے امام اور پیشوا قرار دیئے کہ جنہوں نے ہمارے فرمان اور حکم سے خلق خدا کی ہدایات کے امور کو اپنے ذمہ لیا کیونکہ انہوں نے صبر کا مظاہرہ کیا اور ہماری آیات پر یقین رکھتے تھے۔



یہاں پر کامیابی کا راز اور پیشوائی اور امامت کی شرط دو چیزوں کو بیان کرتا ہے ایک آیات الہی پر ایمان و یقین اور دوسری صبر

و استقامت۔

(۲۵) اور چونکہ بنی اسرائیل نے دوسری امتوں کی طرح ان سچے ائمہ اور پیشواؤں کے بعد اختلاف شروع کر دیئے مختلف راستے طے کئے اور لوگوں کے درمیان فرقہ بندی کو ہوا دی لہذا آخری محل بحث آیت میں تہدیداً میز لجه میں کہتا ہے تیرا پروردگار ان کے درمیان قیامت کے دن ان اختلافات کے بارے میں جو ان کے درمیان تھے فیصلہ کرے گا اور ہر شخص کو اس کے کیفر کردار تک پہنچائے گا۔

ہمیشہ حق کو خواہشات نفسانی کے ساتھ مخلوط کر دینے سے ہی اختلاف پیدا ہوتے ہیں لہذا قیامت کے دن تمام خواہشات اور ہوا اور ہوس کا نور ہو جائیں گی اور حق اپنی اصلی شکل و صورت میں ظہور پذیر ہوگا یہ وہ مقام ہے جہاں خدا اپنے فرمان کے ذریعہ تمام اختلافات کو ختم کر دے گا یہ معاد و قیامت کا ایک اور فلسفہ ہے (غور کیجئے گا)

<p>(۲۶) کیا ان کی ہدایت کیلئے یہی کافی نہیں کہ ہم نے بہت سے افراد کو ہلاک کر دیا ہے جو ان سے صدیوں پہلے گزر چکے ہیں؟ یہ ان کے (ویران شدہ) گھروں میں چلتے پھرتے ہیں۔ اس میں خدا کی قدرت (اور اس کے دردناک عذاب) کی نشانیاں ہیں۔ کیا وہ سنتے نہیں؟</p>	<p>(۲۶) أَوَلَمْ يَهْدِ لَهُمْ كَمْ أَهْلَكْنَا مِنْ قَبْلِهِمْ مِنَ الْقُرُونِ يَمْشُونَ فِي مَسْكِنِهِمْ إِنَّ فِي ذَلِكَ لَآيَاتٍ أَفَلَا يَسْمَعُونَ</p>
<p>کیا انہوں نے نہیں دیکھا کہ ہم پانی کو خشک زمینوں کی طرف چلاتے ہیں اور اس کے ذریعہ زراعتیں اگاتے ہیں جن سے ان کے چوپائے بھی کھاتے ہیں اور وہ خود بھی۔ کیا وہ دیکھتے نہیں؟</p>	<p>(۲۷) أَوَلَمْ يَرَوْا أَنَّا نَسُوفُ الْمَاءَ إِلَى الْأَرْضِ الْجُرُزِ فَنُخْرِجُ بِهِ زَرْعًا تَأْكُلُ مِنْهُ أَنْعَامُهُمْ وَأَنْفُسُهُمْ أَفَلَا يُبْصِرُونَ</p>
<p>اور وہ کہتے ہیں اگر تم سچ کہتے ہو تو یہ تمہاری کامیابی و فتح کب صلیقین ہوگی؟</p>	<p>(۲۸) وَ يَقُولُونَ مَتَى هَذَا الْفَتْحُ إِنْ كُنْتُمْ صَادِقِينَ</p>
<p>کہہ دو کامیابی کے دن ایمان لانا کافروں کیلئے سود مند نہ ہوگا اور انہیں کسی قسم کی مہلت نہیں دی جائیگی۔</p>	<p>(۲۹) قُلْ يَوْمَ الْفَتْحِ لَا يَنْفَعُ الَّذِينَ كَفَرُوا إِيمَانُهُمْ وَلَا هُمْ يُنظَرُونَ</p>

<p>(اے پیغمبر) اب جب کہ ایسا ہی ہے تو ان سے منہ پھیر لے اور منتظر رہ وہ بھی منتظر رہیں۔ (تو رحمتِ خدا کا منتظر رہ اور وہ اس کے عذاب کے منتظر رہیں)۔</p>	<p>(۳۰) فَأَعْرِضْ عَنْهُمْ وَانْتَظِرْ إِنَّهُمْ مُنْتَظِرُونَ<sup>ع</sup></p>
---	---

## تفسیر

گذشتہ آیات میں بے ایمان مجرمین کی تشبیہ موجود تھی اور زیر بحث پہلی آیت بھی اس تشبیہ کی تشریح اور تکمیل کے طور پر ہے فرماتا ہے کیا یہی بات ان کی ہدایت کیلئے کافی نہیں ہے کہ لوگوں میں سے بہت سے افراد جو ان سے صدیوں پہلے زندگی بسر کرتے تھے ہم نے انہیں ہلاک کیا اور انہیں ان کے اعمال کی سزا دی۔

یہ ان کے ویران شدہ گھروں میں چلتے پھرتے ہیں اور ان نفرین شدہ اقوام کے آثار اپنی آنکھ سے دیکھتے ہیں۔ اس لئے آیت کے آخر میں مزید کہتا ہے اس موضوع میں قدرتِ خدا کی نشانیاں اور عبرت کے درس ہیں کیا وہ سنتے نہیں ہیں؟

(۲۷) اس آیت میں ایک اہم ترین نعمت الہی کی طرف اشارہ کرتا ہے جو تمام زمینوں کی آبادی کا سبب اور تمام زندہ موجودات کی حیات کا ذریعہ ہے تاکہ واضح ہو جائے کہ جس طرح خدا گنہگار لوگوں کی زمینوں کے ویران کرنے کی قدرت رکھتا ہے اسی طرح ویران اور مردہ زمینوں کے آباد کرنے اور اپنے بندوں کو ہر قسم کی نعمت و بخشش عطا کرنے پر بھی قادر ہے۔ فرماتا ہے کیا انہوں نے نہیں دیکھا کہ ہم پانی کو خشک اور بے آب و گیاہ زمینوں کی طرف چلاتے ہیں اور اس کے ذریعہ فصلیں اگاتے ہیں کہ جس سے ان کے چوپائے بھی کھاتے ہیں اور وہ خود بھی غذا حاصل کرتے ہیں کیا وہ دیکھتے نہیں؟

(۲۸) چونکہ گذشتہ آیات مجرمین کو انتقام کی تہدید اور مومنین کو امانت پیشوائی اور کامیابی کی بشارت دے رہی تھیں یہاں پر کفار غرور و نخوت سے یہ سوال پیش کرتے ہیں کہ یہ وعدے اور وعید کب عملی صورت اختیار کریں گے جیسا کہ قرآن فرماتا ہے وہ کہتے ہیں اگر تم سچ کہتے ہو تو تمہاری یہ فتح و کامرانی کب آئے گی؟

(۲۹) تو قرآن فوراً انہیں یہ جواب دیتا ہے اور پیغمبر ﷺ کو حکم دیتا ہے کہ مددے آخر کار کامیابی کا دن آکر رہے گا لیکن اس دن ایمان لانا کافروں کیلئے سود مند نہ ہوگا اور کسی قسم کی انہیں مہلت بھی نہیں دی جائے گی۔

یعنی اگر تمہارا مقصد یہ ہے کہ خدائی وعدوں کی صداقت جو پیغمبروں کی زبانی تم نے سنی ہے اسے آنکھوں سے دیکھو اور پھر ایمان لے آؤ تو پھر اس دن دیر ہو چکی ہوگی اور ایمان تمہیں کوئی فائدہ نہیں پہنچائے گا۔

(۳۰) آخر کار اس سورہ سجدہ کی آخری آیت کے ساتھ ناطق اور معنی خیز تہدی کے ذریعہ سورہ کو ختم کرتے ہوئے کہتا ہے کہ اے پیغمبر! اب جبکہ ایسا ہے ان سے منہ پھیر لو اور تم بھی منتظر ہو اور وہ بھی منتظر ہیں۔

اب جبکہ نہ تو بشارت انہیں اثر کرتی ہے اور نہ انذار ڈرانا اور نہ ہی وہ اہل منطق و استدلال ہیں تاکہ وسیع عالم خلقت میں آثار الہی کے مشاہدہ کرنے سے اسے پہچانیں اور اس کے غیر کی پرستش ترک کر دیں اور نہ ہی بیدار ضمیر رکھتے ہیں کہ اپنی جان کے اندر سے بلند ہونے والے نعمہ تو حید پر کان دھریں لہذا ان سے روگردانی کر کے منہ پھیر لیجئے اور اپنے خدا کی رحمت کے منتظر رہئے اور وہ اس کے عذاب کے منتظر رہیں کیونکہ وہ صرف عذاب کے لائق ہیں۔



# سورۃ احزاب

یہ سورہ مدینہ میں نازل ہوئی  
اور ۳۷ آیات پر مشتمل ہے

## سورہ احزاب کے مندرجات

جو مباحث اس سورہ میں آئی ہیں ان کو سات حصوں میں تقسیم کیا جاسکتا ہے۔

**پہلا حصہ:** سب سے پہلے یہ سورت پیغمبر اسلام ﷺ کو خدا کی اطاعت کرنے اور کفار کی پیروی اور منافقین کی پیش کشوں کو ترک کرنے کی دعوت دیتا ہے

**دوسرا حصہ:** زمانہ جاہلیت کے کچھ خرافات مثلاً ظہار کا مسئلہ جسے طلاق اور عورت و مرد کے لئے ایک دوسرے سے جدائی کا ذریعہ سمجھتے تھے اور اسی طرح اپنے منہ بولے بیٹے کے مسئلہ کی طرف اشارہ کیا ہے اور اس پر خط منسوخ کھینچتا ہے

**تیسرا حصہ:** جو اس سورت کا اہم ترین حصہ ہے جنگ احزاب اور اس کے ہلا دینے والے حوادث، مسلمانوں کی کفار پر معجزانہ فتح و کامرانی منافقین کی تخریب کاری اور گونا گوں بہانہ تراشی اور ان کی عہد شکنی سے تعلق رکھتی ہے۔

**چوتھا حصہ:** ازواج پیغمبر اکرم ﷺ سے متعلق ہے کہ انہیں ہر چیز میں مسلمان عورتوں کے لئے اسوۂ حسنہ اور نمونہ عمل ہونا چاہئے اور اس سلسلہ میں قرآن انہیں اہم دستور اور فرمان جاری کرتا ہے۔

**پانچواں حصہ:** میں زینب بنت جحش کی داستان ہے جو ایک زمانہ تک پیغمبر کے منہ بولے بیٹے زید کی بیوی تھیں پھر ان سے الگ ہو گئیں اور حکم خدا کے تحت پیغمبر سے ان کا عقد ہوا اور منافقین کے لئے داستاویز بن گئی کہ قرآن اس سلسلہ میں بہانہ جو افراد کو قانع جواب دیتا ہے

**چھٹا حصہ:** مسئلہ حجاب کی بات کرتا ہے جس کا گذشتہ پانچ حصوں سے بھی قریبی رابطہ ہے اور تمام صاحب ایمان عورتوں کو اس اسلامی دستور کی پابندی کی تلقین کرتا ہے۔

**ساتواں حصہ:** آخری حصہ معاد جیسے اہم مسئلہ کی طرف اشارہ کرتا ہے اور اس عرصہ عظیم میں راہ نجات اور اسی طرح عظیم انسان کی امانت یعنی اس کی ذمہ داری، فرائض کی بجا آوری اور ذمہ داری کی تشریح کرتا ہے۔

## سورہ احزاب کی وجہ تسمیہ اور فضیلت

چونکہ اس سورہ کا اہم حصہ جنگ احزاب خندق کے واقعہ کو بیان کرتا ہے اس لئے اس کا یہ نام انتخاب ہوا ہے۔

اس سورہ کی فضیلت کے لئے یہی کافی ہے کہ پیغمبر ﷺ اسلام فرماتے ہیں۔

”جو شخص سورہ احزاب کی تلاوت کرے اور اپنے گھر والوں کو اس کی تعلیم دے تو وہ عذاب قبر سے مامون رہے گا۔“

اور امام صادق علیہ السلام سے بھی منقول ہے۔

”جو شخص سورہ احزاب کی زیادہ تلاوت کرتا ہے قیامت کے دن پیغمبر اکرم صلی اللہ علیہ وسلم اور ان کے خاندان والوں کے

جوار میں رہے گا۔“

ہم بارہا کہہ چکے ہیں کہ اس قسم کے فضائل اور اعزازات صرف بے روح اور ہر قسم کے فکر اور عمل سے عاری تلاوت کے ذریعہ حاصل نہیں ہوتے۔ ایسی تلاوت کی ضرورت ہے جو غور و فکر کا مرکز ہو اور ایسا غور و خوض جو فکر انسانی کے افق کو اس طرح منور اور روشن کر دے کہ اس کا پرتو اس کے اعمال میں ظاہر ہو۔

بِسْمِ اللّٰهِ الرَّحْمٰنِ الرَّحِیْمِ	اللہ کے نام سے شروع جو رحمان و رحیم ہے۔
(۱) يَا أَيُّهَا النَّبِيُّ اتَّقِ اللَّهَ وَلَا تُطِعِ الْكَافِرِينَ وَالْمُنَافِقِينَ ۗ إِنَّ اللَّهَ كَانَ عَلِيمًا حَكِيمًا ۗ	اے پیغمبر! تقویٰ اختیار کرو اور کفار و منافقین کی اطاعت نہ کرو۔ بیشک خدا عالم اور حکیم ہے۔
(۲) وَ اتَّبِعْ مَا يُوحَىٰ إِلَيْكَ مِنْ رَبِّكَ ۗ إِنَّ اللَّهَ كَانَ بِمَا تَعْمَلُونَ خَبِيرًا ۗ	اور جو کچھ تمہارے پروردگار کی طرف سے تمہیں وحی ہوتی ہے اس کی پیروی کرو کیونکہ جو کچھ تم کرتے ہو، خدا اس سے آگاہ ہے۔
(۳) وَ تَوَكَّلْ عَلَى اللَّهِ ۗ وَ كَفَىٰ بِاللَّهِ وَكِيلًا	اور خدا پر توکل کرو اور یہی کافی ہے۔ خدا انسان کا محافظ اور دفاع کرنے والا ہے۔

### شان نزول

یہ اہلسنیان اور بعض دوسرے کفر و شرک کے سرغنوں کے بارے میں نازل ہوئی ہیں وہ جنگ احد کے بعد پیغمبر اسلام سے امان پا کر مدینہ میں داخل ہوئے رسول خدا کی خدمت میں حاضر ہوئے اور عرض کیا یا محمد اپنے اور ہمارے خداؤں کو برا بھلا کہنے سے رک جائیے اور کہئے کہ وہ اپنے پرستش کرنے والوں کی شفاعت کریں گے۔ اس پیش کش سے پیغمبر صلی اللہ علیہ وسلم کو دکھ ہوا۔ حضرت عمر کھڑے ہوئے گئے اور کہا کہ مجھے اجازت دیجئے تاکہ انہیں قتل کر دوں پیغمبر نے فرمایا میں نے انہیں امان دی ہے۔ لہذا اس قسم کی کوئی چیز ممکن نہیں۔ لیکن آپ نے حکم دیا کہ انہیں مدینہ سے باہر نکال دیا جائے تو اس موقع پر آیات نازل ہوئیں اور پیغمبر کو حکم دیا کہ اس قسم کی کسی پیش کش کی پرواہ نہ کریں۔

## تفسیر

## صرف وحی الہی کی پیروی کریں

خطرناک لغزشیں جو عظیم رہبروں کے راستوں میں قرار پائی ہیں۔ مخالفین کی طرف سے سودے بازی پر مبنی پیش کش ہوا کرتی ہیں۔

مشرکین مکہ اور منافقین مدینہ نے بارہا کوشش کی کہ سودے بازی پر مبنی پیش کشوں کے ذریعہ پیغمبر اسلام ﷺ کو خط توحید سے منحرف کر دیں۔

لیکن سورہ احزاب کی ابتدائی آیات نے نازل ہو کر ان کی سازش کو ختم کر دیا اور اس پر پائی پھیر دیا اور پیغمبر کو دو ٹوک انداز میں خط توحید کی روش کو کسی قسم کی سودے بازی کئے بغیر جاری رکھنے کا حکم دیا۔ یہ آیات مجموعی طور پر پیغمبر اکرم ﷺ کو چار اہم حکم دے رہی ہیں۔

**پہلا حکم**۔ تقویٰ اور پرہیزگاری کے سلسلہ میں ہے، جو دوسرے تمام پروگراموں کے لئے بنیادی عنصر ہے۔ فرماتا ہے۔  
اے پیغمبر! تقویٰ اختیار کرو۔

”تقویٰ“ درحقیقت وہی باطنی ذمہ داری اور جواب دہی کا احساس ہے۔ اور جب تک یہ احساس موجود نہ ہو انسان کسی بھی اصلاحی پروگرام کے لئے حرکت نہیں کرتا۔

**دوسرا حکم**۔ کفار و منافقین کی اطاعت کی نفی ہے۔ خدا فرماتا ہے۔ کفار و منافقین کی اطاعت نہ کرو۔

اس آیت کے آخر میں اس موضوع کی تاکید کے لئے کہتا ہے۔ خدا عالم اور حکیم ہے۔

اگر وہ آپ کو انکی پیروی ترک کرنے کا حکم دیتا ہے تو وہ اس کے لائق ہی علم و حکمت کی بناء پر ہے۔

بہر حال تقویٰ اور احساس ذمہ داری کے بعد پہلا فریضہ صفحہ قلب کو غیر خدا کی محبت سے صاف اور پاک کرنا ہے اور اس سرزمین سے مزاحمت کرنے والے کانٹوں کی بیج کئی کرنا ہے

**تیسرے حکم** میں عقیدہ توحید کی تخم ریزی اور وحی الہی کی اتباع کرنے کے مسئلہ کو پیش کرتے ہوئے کہتا ہے۔ ”جو کچھ تمہارے پروردگار کی طرف سے تم پر وحی ہوتی ہے۔ اس کی پیروی کرو۔

اور اچھی طرح خبردار ہو کہ جو کچھ تم انجام دیتے ہو اللہ اس سے آگاہ ہے۔

اس بناء پر پہلے عفریت کو دل و جان سے نکالیں تاکہ اس میں فرشتہ آسکے۔ کانٹوں کو ختم کریں تاکہ پھولوں کی تخم ریزی ہو سکے۔

طاغوت کو دور کر کے اس سے خود کو پاک کرنا چاہئے تاکہ اللہ کی حکومت نظام الہی اس کے جگہ لے سکے۔

اور چونکہ اس راہ پر چلنے کے لئے مصائب و مشکلات بہت زیادہ ہیں، سازشوں کے جال بچھے ہوئے ہیں۔ قدم قدم پر

روڑے اٹکائے جاتے ہیں۔ لہذا چوتھے حکم کو اس شکل میں صادر کرتا ہے خدا پر توکل کرو اور ان لوگوں کی سازشوں سے نہ ڈرو۔

اور یہی کافی ہے کہ خدا انسان کا ولی و محافظ اور مدافع و حامی ہے۔

اگر ہزار دشمن بھی آپ کو شہید کرنے کا ارادہ کر لیں، لیکن چونکہ میں آپ کا دوست اور یاور ہوں لہذا دشمنوں سے کبھی ہراساں

نہ ہوں۔

اگرچہ ان آیات میں مخاطب پیغمبر کی ذات ہے لیکن واضح ہے کہ یہ تمام مومنین (اور تمام عالم اسلام کے لئے یکساں حکم

ہے۔ یہ ہر دور اور ہر زمانہ کے لئے نجات بخش نسخہ ہے۔

<p>خدا نے کسی شخص کے لئے دو دل اس کے وجود میں خلق نہیں فرمائے اور اس نے ہرگز تمہاری بیویوں کو جنہیں تم محل ”ظہار“ قرار دیتے ہو۔ تمہاری مائیں قرار نہیں دیا اور تمہارے منہ بولے بیٹوں کو بھی حقیقی بیٹا قرار نہیں دیا۔ یہ ایسی بات ہے کہ جو تم صرف اپنی زبان سے کہتے ہو۔ (جھوٹی اور بغیر ثبوت کے) لیکن خدا حق بات کرتا ہے اور راہِ راست کی ہدایت فرماتا ہے۔</p>	<p>(۴) مَا جَعَلَ اللَّهُ لِرَجُلٍ مِّنْ قَلْبَيْنِ فِيْ جَوْفِهِ ۗ وَ مَا جَعَلَ اَزْوَاجَكُمْ اَلَىٰ تَظْهِرُوْنَ مِنْهُنَّ اُمَّهَاتِكُمْ ۗ وَ مَا جَعَلَ اَدْعِيَاءَكُمْ اَبْنَاءَكُمْ ۗ ذٰلِكُمْ قَوْلُكُمْ بِاَفْوَاهِكُمْ ۗ وَ اَللّٰهُ يَقُوْلُ الْحَقَّ وَ هُوَ يَهْدِي السَّبِيْلَ</p>
<p>انہیں ان کے باپوں کے نام کے ساتھ پکارا کرو۔ کیونکہ یہ کام خدا کے نزدیک زیادہ صاف تر ہے اور اگر تم ان کے باپوں کو نہیں پہچانتے تو وہ تمہارے دینی بھائی اور تمہارے (موالی دوست) ہیں۔ لیکن تم پر ان خطاؤں میں کوئی گناہ نہیں (جو ایسے موقع پر) تم سے سرزد ہوتی ہیں۔ لیکن جو کچھ تم جان بوجھ کر کہتے ہو (اس کا ضرور حساب لے گا) اور خدا غفور و رحیم ہے۔</p>	<p>(۵) اُدْعُوْهُمْ لِاَبَائِهِمْ هُوَ اَقْسَطُ عِنْدَ اللّٰهِ ۚ فَاِنْ لَّمْ تَعْلَمُوْا اَبَاءَهُمْ فَاِخْوَانُكُمْ فِى الدِّيْنِ وَ مَوَالِيكُمْ ۗ وَ لَيْسَ عَلَيْكُمْ جُنَاحٌ فِىْمَا اَخْطَاْتُمْ بِهٖ ۗ وَ لٰكِنْ مَّا تَعَمَّدَتْ قُلُوْبُكُمْ ۗ وَ كَانَ اللّٰهُ غَفُوْرًا رَّحِيْمًا</p>



<p>پیغمبر مومنین کی نسبت خود ان سے اولیٰ ہیں اور پیغمبر کی بیویاں ان (مومنین) کی مائیں ہیں اور مومنین و مہاجرین میں سے (جو لوگ آپس میں) رشتہ دار ہیں اللہ کی کتاب کی رو سے (غیروں کی نسبت) ایک دوسرے کے ترکہ کے زیادہ حقدار ہیں مگر یہ کہ تم چاہو کہ اپنے دوستوں کی نسبت کوئی نیک کام انجام دو (اور اپنے مال کا ایک حصہ انہیں دیدو) تو یہ (حکم) اللہ کی کتاب میں لکھا ہوا ہے۔</p>	<p>(۶) النَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ وَأَزْوَاجُهُ أُمَّهَاتُهُمْ وَأُولُو الْأَرْحَامِ بَعْضُهُمْ أَوْلَىٰ بِبَعْضٍ فِي كِتَابِ اللَّهِ مِنَ الْمُؤْمِنِينَ وَالْمُهَاجِرِينَ إِلَّا أَنْ تَفْعَلُوا إِلَىٰ أَوْلِيَائِكُمْ مَعْرُوفًا كَانَ ذَٰلِكَ فِي الْكِتَابِ مَسْطُورًا</p>
---	---

## تفسیر

## فضول دعوے

گذشتہ آیات کے بعد جو پیغمبر کو حکم دیتی تھیں کہ صرف وحی الہی کی اتباع کریں، نہ کہ کفار و منافقین کی یہاں پر ان کی پیروی کے نتیجہ کو بیان کرتا ہے۔ ان کی پیروی انسان کو بڑی حد تک خرافات باطل اور بے راہ روی کی دعوت دیتی ہے۔ جن میں تین مواد تو پہلی زیر بحث آیت میں بیان ہوئے ہیں۔

ابتداء میں فرماتا ہے۔ خدا نے کسی شخص کے لئے بھی دودل اس کے وجود میں قرار نہیں دیئے۔

اس جملہ کا ایک نہایت ہی عمیق اور گہرا معنی بھی ہے اور یہ کہ انسان ایک سے زیادہ دل نہیں رکھتا اور یہ دل ایک معبود کے عشق کے علاوہ کئی گنجائش نہیں رکھتا۔ وہ لوگ جو شک اور متعدد معبودوں کی دعوت دیتے ہیں۔ ان کے متعدد دل ہونے چاہیں۔ تاکہ ہر ایک کو ایک معبود کے عشق کا مرکز بنائیں۔

اس لئے ایک حدیث میں امیر المومنین حضرت علیؑ سے اس آیت کی تفسیر میں ہم پڑھتے ہیں۔

آپؑ نے فرمایا:

”ہماری دوستی اور ہمارے دشمن کی دوستی ایک دل میں جمع نہیں ہو سکتی، کیونکہ خدا نے ایک انسان کے لئے دودل قرار نہیں دیئے ہیں کہ ایک کے ساتھ کسی کو دوست رکھے اور دوسرے کے ساتھ کسی کو دشمن! ہمارے دوست ہماری محبت میں خالص ہیں۔ جیسا کہ سونا کٹھالی سے نکل کر کندن بن جاتا ہے۔ جو شخص اس حقیقت کو جاننا چاہتا ہے۔ وہ اپنے دل کی آزمائش کرے۔ اگر ہمارے دشمنوں کی محبت کا کچھ حصہ اس کے دل میں ہماری محبت کے ساتھ ملا ہوا ہے تو نہ وہ ہم سے ہے اور نہ ہم اس سے۔“

اس بنا پر ایک دل ایک ہی اعتقاد کا مرکز ہے اور وہ بھی ایک ہی عملی پروگرام پر عمل درآمد کرتا ہے۔ کیونکہ ایسا نہیں ہو سکتا کہ انسان حقیقتاً کسی چیز کا معتقد تو ہو لیکن عملی شکل میں اس سے جدا ہو۔

قرآن اس کے بعد جاہلیت کی ایک اور بے ہودہ رسم اور خرافات کو بیان کرتا ہے اور وہ ظہار کی خرافات ہے۔ مرد جس وقت اپنی بیوی سے ناراض ہو جاتے۔ اور چاہتے کہ اس سے نفرت کا اظہار کریں تو اس سے کہتے ”انت علی کظہر امی“ (تو میرے لئے میری ماں کی پشت کی طرح ہے)۔ اور اس بات کے ساتھ جو اسے اپنی ماں کی طرح سمجھنے لگتے اور اس بات کو طلاق کے مانند خیال کرتے۔

قرآن اس آیت کے آخر میں کہتا ہے۔ خدا نے ہرگز تمہاری بیویوں کو جنہیں تم محل ظہار قرار دیتے ہو۔ تمہاری ماںیں قرار نہیں دیا ہے۔ اور ماؤں والے احکام ان کیلئے مقرر نہیں کئے۔

اسلام نے اس زمانہ جاہلیت کے پروگرام کو صرف مسترد ہی نہیں کیا بلکہ اس کے لئے سزا بھی مقرر کی ہے اور وہ یہ کہ جو شخص یہ بات کہے وہ ضروری کفارہ ادا کئے بغیر اپنی بیوی کے پاس نہیں جاسکتا اور اگر کفارہ بھی ادا نہ کرے اور بیوی کے پاس بھی نہ جائے تو بیوی ”حاکم شریعت کے ذریعہ اسے دو کاموں میں سے ایک قبول کرنے پر آمادہ کر سکتی ہے۔ یا تو باقاعدہ طور پر اور قانون اسلام کے مطابق اسے طلاق دے کر اس سے الگ ہو جائے۔ یا کفارہ ادا کر کے حسب سابق اپنی ازدواجی زندگی کو جاری رکھے۔

پھر زمانہ جاہلیت کی تیسری بے ہودہ چیز کو پیش کرتے ہوئے کہتا ہے۔ خدا تمہارے منہ بولے بیٹوں کو تمہارے حقیقی بیٹے قرار نہیں دیتا۔

اس کی وضاحت یہ ہے کہ زمانہ جاہلیت میں معمول تھا کہ کچھ لوگ چھوٹے بچوں کو اولاد کے طور پر انتخاب کر لیتے اور انہیں اپنا بیٹا کہہ کر پکارتے تھے اور ایسا کرنے کے بعد تمام وہ حقوق جو ایک بیٹے کے کسی باپ پر ہوتے ہیں۔ اس کے قائل ہو جاتے تھے۔ وہ منہ بولے باپ کے وارث ہوتے اور منہ بولے بیٹے ان کے وارث ہوتے۔ ایسے باپ کی بیوی بیٹے پر اور ایسے بیٹے کی بیوی باپ پر حرام ہو جاتی۔

اسلام نے غیر منطقی اور بے ہودہ قواعد و ضوابط کو سختی سے مسترد کر دیا۔

اس لئے قرآن اس جملے کے بعد کہتا ہے۔ یہ ایسی بات ہے کہ جو تم زبان سے کہتے ہو۔

تم کہتے ہو فلاں میرا بیٹا ہے حالانکہ دل میں جانتے ہو کہ یقیناً ایسا نہیں ہے۔ آواز کی یہ لہریں صرف تمہارے منہ کی فضا میں گھوم پھر کر باہر نکل جاتی ہیں اور کسی بھی صورت میں یہ دل کی آواز نہیں ہوتی۔

یہ غلط اور فضول باتوں کے علاوہ اور کچھ نہیں لیکن خدا حق بات کہتا ہے۔ اور راہ راست کی ہدایت کرتا ہے۔

حق بات اسے کہا جاتا ہے جو واقفیت عین کے ساتھ مطابقت رکھتی ہو یا اگر کوئی طے شدہ معاملہ ہے تو وہ ہر لحاظ سے اس معاملہ کی تمام مصلحتوں سے ہم آہنگ ہو اور معلوم ہے کہ زمانہ جاہلیت میں ”ظہار“ ایسا ناپسندیدہ مسئلہ یا منہ بولا بیٹا جو دوسروں کی اولاد

کے حقوق کو بڑی حد تک پامال کرتا تھا۔ نہ تو واقفیت عین رکھتا تھا۔ اور نہ ہی کوئی ایسا طے شدہ معاملہ تھا جس میں مصلحت عامہ کو مد نظر رکھا گیا ہو۔

(۵) اس کے بعد قرآن مزید تاکید اور اسلام کے صحیح اور منطقی خط کو واضح کرنے کے لئے یوں اضافہ کرتا ہے انہیں ان کے باپوں کے نام سے پکارا کرو کیونکہ یہ کام خدا کے نزدیک زیادہ عادلانہ ہے۔ اور بہانے کو دور کرنے کے لئے مزید کہتا ہے۔ اگر ان کے باپوں کو تم نہیں پہنچانتے ہو تو وہ تمہارے دینی بھائی اور موالی ہیں۔

یعنی ان کے باپوں کو نہ پہنچانا اس چیز کی دلیل نہیں بنتا کہ دوسرے شخص کا نام باپ کے عنوان سے اس پر رکھ دیں بلکہ انہیں دینی بھائی کے عنوان سے یاد دوست اور آشنا کے طور پر خطاب کرو۔ لیکن چونکہ انسان کبھی گزشتہ عادت کے ماتحت یا سبقت لسانی کی بناء پر یا بعض افراد کے نسبت میں اشتباہ کی وجہ سے ہوسکتا ہے کہ کسی کو اس کے باپ کے علاوہ کسی اور سے نسبت دے دے۔ اور یہ چیز انسان کے دائرہ اختیار سے باہر ہے۔ لہذا خداوند عادل و حکیم ہے۔ ایسے شخص کو سزا نہیں دے گا۔ اس لئے آیت کے ذیل میں اضافہ کرتا ہے۔ جس وقت اس موقع کے مرتکب ہو جاؤ تو تم پر کوئی گناہ نہیں ہے۔

لیکن جو کچھ تم جان بوجھ کر اور اپنے ارادہ اختیار سے کہتے ہو۔ اس پر ضرور سزا دی جائے گی۔ اور خدا ہمیشہ غفور رحیم ہے۔

تمہارے گزشتہ گناہوں کو بخش دے گا اور سہو و نسیان اور خطاؤں کو معاف کر دے گا۔ (۶) یہ آیت ایک اور اہم مسئلہ یعنی اس کے نظام مواخات کے ابطال کو پیش کرتی ہے۔

اس کی وضاحت یہ کہ جس وقت مسلمانوں نے مکہ سے مدینہ کی طرف ہجرت کی اور اسلام نے ان کا تعلق مشرک رشتہ داروں کے ساتھ کہ جو مکہ میں تھے کلی طور پر توڑ دیا اور پیغمبر ﷺ نے حکم خدا سے مسئلہ اخوت پیمان برداری ان کے درمیان کیا۔ اس طرح سے کہ مہاجرین و انصار کے درمیان (دو دو کر کے) پیمان اخوت و برداری باندھا گیا اور وہ دو حقیقی بھائیوں کی طرح ایک دوسرے کے وارث بنے لیکن یہ حکم عارضی اور صرف موجودہ سخت ترین حالت سے سے مخصوص تھا اور جس وقت اسلام نے وسعت پیدا کی ہے) اور گزشتہ روابط تدریجاً برقرار ہوئے تو اب اس حکم کو باقی اور جاری رکھنے کی ضرورت نہ تھی۔ یہ آیت نازل ہوئی اور نظام مواخات کو جو نسب کا جانشین تھا باطل کیا۔ اور وراثت وغیرہ کے حکم کو حقیقی رشتہ داروں کے ساتھ مخصوص کر دیا۔

البتہ زیر بحث آیت میں اس نکتہ کے ذکر سے پہلے دو احکام یعنی مومنین کی نسبت پیغمبر ﷺ کا اولیٰ ہونا۔ اور پیغمبر کی بیویوں کا ماں کی مانند ہونا، مقدمہ کے طور پر ذکر ہوا ہے۔

فرماتا ہے پیغمبر مومنین کی نسبت خود ان سے اولیٰ ہیں۔

اور ان کی بیویاں مومنین کی مائیں شمار ہوتی ہے۔

باوجود اس کے کہ پیغمبر بمنزلہ باپ کے اور ان کی بیویاں، منزلہ ماؤں کے ہیں۔ لیکن کبھی بھی ان سے میراث نہیں لیتے تو کس طرح توقع رکھی جاسکتی ہے کہ منہ بولے بیٹے وارث بنتے ہوں۔

پھر مزید کہتا ہے۔ رشتہ دار ایک دوسرے کی نسبت مومنین و مہاجرین میں سے اس میں خدا نے مقرر کیا ہے اولیٰ ہیں۔

لیکن اس کے باوجود اس بناء پر کہ کلی طور مسلمانوں پر راستہ بند نہ کریں اور دوستوں کیلئے اور ان کیلئے جن کے ساتھ ان کا کسی قسم کا کوئی تعلق یا لگاؤ ہو تو کوئی چیز بطور میراث چھوڑ سکتے ہیں۔ اگر چہ وصیت کے طریق سے تنہا ہی مال کی بابت ہی سہی آیت کے آخر میں مزید کہتا ہے۔ مگر یہ کہ تم چاہو کہ اپنے دوستوں کی نسبت کوئی نیک کام انجام دو تو کوئی مانع نہیں ہے۔

اور آخری جملہ میں گذشتہ تمام احکام کی تاکید کے لئے یا آخری حکم کی تاکید کے لئے فرماتا ہے۔ یہ حکم کتاب الہی میں لوح محفوظ یا قرآن میں (لکھا جا چکا ہے۔

یعنی پیغمبر اسلام اجتماعی مسائل میں اور انفرادی و خصوصی مسائل میں بھی حکومت سے مربوط مسائل میں بھی قضاوت و دعوت سے متعلق مسائل میں بھی ہر انسان سے خود اس کی نسبت اولیٰ تھے اور آپ کا ارادہ اور خواہش خود اس کے ارادہ اور خواہش پر مقدم ہے۔

کیونکہ پیغمبر معصوم ہوتا ہے اور خدا کا نمائندہ۔ سوائے معاشرے اور فرد کی خیر و صلاح کے کچھ بھی مد نظر نہیں رکھتا۔

دوسرا حکم پیغمبر اکرم ﷺ کی بیویوں کے سلسلہ میں ہے کہ وہ تمام مومنین کے لئے (ماں) کی حیثیت رکھتی ہیں۔ البتہ معنوی اور روحانی مائیں ہیں جیسا کہ پیغمبر اکرم ﷺ امت کے روحانی اور معنوی باپ ہیں۔

اس معنوی میں ربط اور رشتہ کی تاثیر صرف ”حفظ“ احترام اور پیغمبر کی بیویوں سے ازدواج کی حرمت کے سلسلہ میں ہے جیسا کہ اسی سورہ کی آیات میں پیغمبر کی رحلت کے بعد ان کی ازدواج سے نکاح کرنے کی تحریم کا صریح حکم آیا ہے۔ یعنی مسلمان حق رکھتے ہیں کہ پیغمبر کی بیٹیوں کے ساتھ شادی کریں۔

حالانکہ کوئی شخص اپنی ماں کی بیٹی کے ساتھ شادی نہیں کر سکتا، نیز محرمیت کا مسئلہ اور پیغمبر کی بیویوں کی طرف نگاہ کرنا ان کے محرم کے سوا کسی شخص کیلئے بھی جائز نہیں تھا۔

<p>اس وقت کو یاد کرو جب ہم نے پیغمبروں سے عہد لیا اور تجھ سے اور نوح، ابراہیم، موسیٰ اور عیسیٰ بن مریم سے اور ان سے سب سے ہم نے محکم پیمان لیا تھا (کہ تبلیغ و رسالت کے فرائض میں کوتاہی نہ کریں)۔</p>	<p>(۷) وَ اِذْ اَخَذْنَا مِنَ النَّبِيِّنَ مِيثَاقَهُمْ وَ مِنْكَ وَ مِنْ نُوحٍ وَ اِبْرَاهِيمَ وَ مُوسٰى وَ عِيسٰى ابْنِ مَرْيَمَ وَ اَخَذْنَا مِنْهُم مِّيثَاقًا عَلِيًّا</p>
--	---

<p>تاکہ خدا بچوں کی صداقت کے بارے میں سوال کرے اور کافروں کے لئے دردناک عذاب تیار کر رکھا ہے۔</p>	<p>(۸) لَيْسَ لِلصّٰدِقِيْنَ عَنْ صِدْقِهِمْ وَاَعَدَّ لِلْكَٰفِرِيْنَ عَذَابًا اَلِيْمًا</p>
---	---

## تفسیر

## خدا کا محکم عہد و پیمان

چونکہ گزشتہ آیات میں پیغمبر اسلام ﷺ کے وسیع اختیارات، ’’النبی اولی بالمؤمنین من انفسهم‘‘ کے تحت بیان ہوئے یہاں پیغمبر اسلام ﷺ اور باقی عظیم انبیاء علیہم السلام کے زبردست اور سنگین فرائض کو بیان کرتا ہے۔ کیونکہ ہم جانتے ہیں کہ ہمیشہ اختیارات اور ذمہ داریاں لازم اور ملزوم ہوتے ہیں۔

پہلے فرماتا ہے۔ یاد کرو اس وقت کو جب ہم نے پیغمبروں سے عہد و پیمان لیا۔ اسی طرح تجھ سے اور نوح علیہ السلام، ابراہیم علیہ السلام، موسیٰ علیہ السلام اور عیسیٰ بن مریم علیہم السلام سے جی ہاں ان سب سے ہم نے محکم پیمان لیا۔

اس طرح سے پہلے تو تمام انبیاء علیہم السلام کو مسئلہ میثاق میں پیش کرتا ہے۔ پھر پانچ اولوالعزم پیغمبروں کے نام لئے ہیں۔ کہ سب سے پہلے پیغمبر اسلام ﷺ کی ذات کا ذکر ان کی شرافت و عظمت کی وجہ سے جو وہ رکھتے ہیں۔ آیا ہے اس کے بعد چار دوسرے اولوالعزم پیغمبر زمانہ ظہور کی ترتیب کے ساتھ نوح علیہ السلام، ابراہیم علیہ السلام، موسیٰ علیہ السلام اور عیسیٰ علیہ السلام ذکر ہوئے ہیں۔

وہ پیمان تمام مراحل میں فریضہ تبلیغ و رسالت کی ادائیگی، لوگوں کی قیادت اور ہدایت کے فرائض کو پورا کرنا ہے۔ نیز اس کے بھی پابند تھے۔ کہ ایک دوسرے کی تائید کریں اور پہلے انبیاء اپنی امتوں کو پیغمبروں کو قبول کرنے کے لئے آمادہ کریں جیسا کہ بعد والے پیغمبر سابقہ انبیاء کی دعوت کی تصدیق و تائید کریں۔

یہ آیت بعثت انبیاء اور اس پختہ عہد و پیمان کے مقصد کو جو ان سے لیا گیا ہے اس طرح بیاں کرتی ہے۔ غرض یہ ہے۔ کہ خدا بچوں کی صداقت کے بارے میں پوچھے اور کفار کے لئے دردناک عذاب تیار کیا ہے۔

یہاں صادقین سے مراد وہ مؤمنین ہیں جو اپنے دعووں کی سچائی میں عملی ثبوت پیش کریں۔ دوسرے لفظوں میں آزمائش کے میدان اور خدائی امتحان میں سرخرو اور سرفراز ہوں۔

یقیناً صادقین سے مراد وہی لوگ ہیں جنہوں نے دین خدا کی حمایت کے میدان میں جہاد، اور مشکلات کے سامنے استقامت اور ایستادگی اور جان و مال کے خرچ کرنے میں اپنی صداقت اور راستگویی کو پایہ ثبوت تک پہنچا دیا ہے۔

<p>اے وہ لوگ جو ایمان لائے ہو! اپنے اوپر خدا کی نعمت کو یاد کرو، اس وقت کہ جب (عظیم) لشکر تمہاری طرف آئے۔ لیکن ہم نے سخت آندھی (اور طوفان) اور ایسے لشکران پر بھیجے جنہیں تم نہیں دیکھ سکے۔ اور جو کچھ تم کرتے ہو خدا سے دیکھ رہا ہے۔</p>	<p>(۹) يَا أَيُّهَا الَّذِينَ آمَنُوا اذْكُرُوا نِعْمَةَ اللَّهِ عَلَيْكُمْ إِذْ جَاءَتْكُمْ جُنُودٌ فَأَرْسَلْنَا عَلَيْهِمْ رِيحًا وَجُنُودًا لَّمْ تَرَوْهَا وَكَانَ اللَّهُ بِمَا تَعْمَلُونَ بَصِيرًا</p>
<p>اس وقت کو یاد کرو، جب وہ تمہارے (شہر کے) اوپر اور نیچے سے وارد ہوئے (اور مدینہ کا محاصرہ کر لیا) اور اس وقت جب کہ آنکھیں شدت وحشت سے خیرہ ہو گئی تھیں اور جان لبوں تک پہنچ چکی تھی اور تم خدا کے بارے میں طرح طرح کی بدگمانیاں کر رہے تھے۔</p>	<p>(۱۰) إِذْ جَاءُوكُم مِّن فَوْقِكُمْ وَمِنْ أَسْفَلَ مِنكُمْ وَإِذْ زَاغَتِ الْأَبْصَارُ وَ بَلَغَتِ الْقُلُوبُ الْحَنَاجِرَ وَ تَظُنُّونَ بِاللَّهِ الظُّنُونَا</p>
<p>وہاں مومنین کی آزمائش کی گئی اور وہ سخت مضطرب اور پریشان ہو گئے۔</p>	<p>(۱۱) هُنَالِكَ ابْتُلِيَ الْمُؤْمِنُونَ وَ زُلْزِلُوا زُلْزَالًا شَدِيدًا</p>

## تفسیر

## میدان احزاب میں کڑی آزمائش

یہ اور چند بعد والی آیات جو مجموعی طور پر سترہ آیات بنتی ہیں۔ اور مومنین، اور ”منافقین“ کے بارے میں خدا کی کڑی آزمائش اور عمل کے سلسلہ میں ان کے صدق گفتار کے امتحان کے بارے میں گفتگو کرتی ہیں۔

یہ آیات تاریخ اسلام کے ایک اہم ترین حادثے یعنی جنگ احزاب کے متعلق گفتگو کرتی ہیں۔

”یہ جنگ احزاب جیسا کہ اس نام سے ظاہر ہے۔ تمام اسلام دشمن طاقتوں اور ان مختلف گروہوں کی طرف سے ہر طرح کا مقابلہ تھا کہ اس دین کی پیش رفت سے ان لوگوں کے ناجائز مفادات خطرے میں پڑ گئے تھے۔

جنگ کی آگ کی چنگاری بنو نضیر کے یہودیوں کے ایک گروہ کی طرف سے بھڑکی جو مکہ میں آئے اور قبیلہ قریش کو آنحضرت ﷺ کے ساتھ لڑنے پر اکسایا اور ان سے وعدہ کیا کہ آخری دم تک ان کا ساتھ دیں گے۔ پھر قبیلہ غطفان کے پاس گئے اور انہیں بھی کارزار کے لئے آمادہ کیا۔

ان قبائل نے اپنے ہم بیان اور حلیفوں مثلاً بنی اسد اور بنی سلیم کو بھی دعوت دی اور چونکہ یہ سب قبائل خطرہ محسوس کئے ہوئے

تھے۔ لہذا اسلام کا کام ہمیشہ کے لئے تمام کرنے کے لئے ایک دوسرے کے ہاتھ میں ہاتھ دے دیا تاکہ وہ اسلام کا چراغ ہمیشہ کے لئے گل کر دیں۔

مسلمانوں نے جب اپنے آپ کو ایک عظیم گروہ کے مقابلہ میں دیکھا تو حکم رسالت پناہ سے مشورہ کرنے بیٹھ گئے اور سب سے پہلے سلمان فارسیؓ کی پیش کش پر مدینہ کے اطراف میں خندق کھودی گئی تاکہ دشمن اسے آسانی کے ساتھ عبور نہ کر سکے اور شہر لوٹ مار سے بچ جائے اسی بناء پر اس جنگ کا ایک نام جنگ خندق بھی ہے۔

مسلمانوں پر بہت سخت اور خطرناک لمحات گذر رہے تھے۔ جانیں لبوں تک آئی ہوئی تھیں۔ منافقین لشکر اسلام کے درمیان زبردست تنگ و دو میں پڑے ہوئے تھے۔ دشمن کا انبوه کثیر اور اس کے مقابلہ میں لشکر اسلام کی کمی (لشکر کفر کی تعداد دس ہزار اور لشکر اسلام کی تین ہزار لکھی ہے۔) دشمن کی تیاری جنگی ساز و سامان اور ضروری وسائل کی فراہمی ایک سخت اور دردناک مستقبل کو مسلمانوں کی آنکھوں کے سامنے مجسم کر رہے تھے۔

لیکن خدا چاہتا تھا۔ کہ یہاں پیکر کفر پر آخری ضرب پڑے اور منافقین کو مسلمانوں کی صفوں سے جدا کر دے، سازشی عناصر کا بھانڈا پھوڑ دے اور سچے مسلمانوں کو آزمائش کی بھٹی میں ڈالے۔

آخر کار یہ جنگ (جیسا کہ اس کی تفصیل آگے آئے گی) مسلمانوں کی کامیابی پر منتج ہوئی۔ حکم خدا سے سخت آندھی چلی جس نے کفار کے خیمے، تنبو اور تمام بساط زندگی کو لپیٹ کر رکھ دیا۔ ان کے دلوں میں زبردست رعب و وحشت ڈال دی اور فرشتوں کی غیبی طاقتیں مسلمانوں کی مدد کیلئے بھیجیں۔

عمر بن عبدود کے مقابلہ میں حضرت امیر المومنین علی بن ابی طالب علیہ السلام کی قدرت نمائی جیسی عجیب و غریب خدائی طاقتوں کے مظاہرے کا اضافہ ہوا اور مشرکین کوئی کارنامہ سرانجام دینے بغیر بھاگ کھڑے ہوئے۔

اس سورہ کی ابتدائی ان سترہ آیات میں مشرکین کی سرکوبی کرنے والا تجزیہ و تحلیل پیش کیا گیا ہے۔ اور اسلام کی فیصلہ کن کامیابی اور منافقین کی سرکوبی کو احسن انداز میں بیان فرمایا ہے۔

یہ تھی جنگ احزاب کی ایک جھلک جو ہجرت کے پانچویں سال واقع ہوئی۔

قرآن اس ماجرا کو پہلے تو ایک ہی آیت میں خلاصہ کرتا ہے۔ پھر دوسری ۱۶ آیت میں اس کی خصوصیت کو بیان کرتے ہوئے کہتا ہے۔ اے وہ لوگ جو ایمان لائے ہو اپنے اوپر خدا کی عظیم نعمت کو یاد کرو۔ اس موقع پر جب کہ (عظیم) لشکر تمہاری طرف آئے۔ لیکن ہم نے ان پر آندھی اور طوفان بھیجے اور ایسے لشکر جنہیں تم نہیں دیکھتے تھے۔ اور اس ذریعہ سے ہم نے ان کی سرکوبی کی اور انہیں تتر بتر کر دیا۔

پھر ارشاد ہوتا ہے: اور خدا ان تمام کاموں کو جنہیں تم انجام دیتے ہو دیکھ رہا ہے اور وہ کام بھی جو ہر گروہ نے اس عظیم میدان

میں انجام دیئے یقیناً خداوند عالم بصیر اور بینا ہے۔

(۱۰) یہ آیت جو جنگ احزاب کی بحرانی کیفیت، دشمنوں کی عظیم طاقت اور بہت سے مسلمانوں کی شدید پریشانی کی تصویر کشی کرتے ہوئے یوں کہتی ہے۔ اس وقت کو یاد کرو جب وہ تمہارے شہر کے اوپر اور نیچے سے داخل ہو گئے۔ اور مدینہ کو اپنے محاصرہ میں لے لیا۔ اور اس وقت کو جب آنکھیں شدت و حسرت سے پتھر اگئی تھیں اور جان لبوں تک آئی ہوئی تھی۔ اور خدا کے بارے میں طرح طرح کی بدگمانیاں کرتے تھے۔

(۱۱) یہی وہ منزل تھی کہ خدائی امتحان کی بھٹی سخت گرم تھی۔ جیسا کہ یہ آیت کہتی ہے کہ ”وہاں مومنین کو آزما یا گیا اور وہ سخت ہل گئے تھے۔“

فطری امر یہ ہے کہ جب انسان فکری طوفانوں میں گھر جاتا ہے تو اس کا جسم بھی ان طوفانوں سے لاتعلق نہیں رہ سکتا۔ بلکہ وہ اضطراب اور تزلزل کے سمندر میں ڈوب جاتا ہے۔

جی ہاں جس طرح نولا کو گرم بھٹی میں ڈالتے ہیں تاکہ وہ نکھر جائے اسی طرح اوائل کے مسلمان بھی جنگ احزاب جیسے معرکوں کی بھٹی میں سے گزریں۔ تاکہ کندن بن کر نکلیں اور حادثات کے مقابل میں جرأت اور پامردی کا مظاہر کر سکیں۔

<p>اس وقت کو یاد کرو جب منافقین اور وہ لوگ جن کے دلوں میں بیماری تھی، کہتے تھے کہ خدا اور اس کے رسول نے ہمیں جھوٹے وعدوں کے سوا کچھ نہیں دیا۔</p>	<p>(۱۲) وَ اِذْ يَقُولُ الْمُنْفِقُونَ وَالَّذِينَ فِي قُلُوبِهِمْ مَّرَضٌ مَا وَعَدَنَا اللَّهُ وَرَسُولُهُ اِلَّا غُرُورًا</p>
<p>اور اس وقت کو بھی یاد کرو جب ان میں سے ایک گروہ نے کہا، اسے اہل یترب! (مدینہ والو!) یہاں تمہارے ٹھہرنے کی کوئی جگہ نہیں ہے۔ اپنے گھروں کی طرف پلٹ جاؤ اور ان میں سے ایک گروہ پیغمبر سے واپس پلٹ جانے کی اجازت لینا اور کہتا تھا۔ ہمارے گھر غیر محفوظ ہیں۔ حالانکہ وہ غیر محفوظ نہیں تھے کہ (جنگ سے) بھاگ جائیں۔</p>	<p>(۱۳) وَ اِذْ قَالَتْ طَائِفَةٌ مِنْهُمْ يَا اَهْلَ يَثْرِبَ لَا مُقَامَ لَكُمْ فَارْجِعُوْا وَ يَسْتَاذِنُ فَرِيْقٌ مِنْهُمْ النَّبِيَّ يَقُوْلُوْنَ اِنَّ بِيُوْتَنَا عَوْرَةٌ وَّ مَا هِيَ بِعَوْرَةٍ اِنْ يُرِيْدُوْنَ اِلَّا فِرَارًا</p>



<p>(۱۴) وہ تو ایسے لوگ تھے کہ اگر دشمن مدینہ کے اطراف و جوانب سے ان پر وارد ہوتے اور ان کو شرک کی طرف لوٹ جانے کی پیشکش کرتے تو وہ ضرور قبول کر لیتے اور سوائے تھوڑی سی مدت کے اس راہ کے انتخاب کرنے سے دریغ نہ کرتے۔</p>	<p>(۱۴) وَ لَوْ دَخِلَتْ عَلَيْهِمْ مِّنْ أَقْطَارِهَا ثُمَّ سَأَلُوا الْفِتْنَةَ لَآتَوْهَا وَمَا تَلَبَّثُوا بِهَا إِلَّا يَسِيرًا</p>
<p>انہوں نے اس سے پہلے خدا سے عہد کیا تھا کہ وہ دشمن کو پشت نہیں دکھائیں گے اور خدا کے عہد و پیمان کے بارے میں ان سے سوال کیا جائیگا۔</p>	<p>(۱۵) وَ لَقَدْ كَانُوا عَاهَدُوا اللَّهَ مِنْ قَبْلُ لَا يُؤَلُّونَ الْأَدْبَارَ وَ كَانَ عَهْدُ اللَّهِ مَسْئُولًا</p>
<p>کہہ دیجئے کہ اگر موت یا مارے جانے سے فرار کرتے ہو تو وہ تمہارے لئے سود مند نہیں ہے اور اس وقتی زندگی کے تھوڑے سے فائدہ کے سوا تمہیں کچھ نہیں ملے گا۔</p>	<p>(۱۶) قُلْ لَنْ يَنْفَعَكُمْ الْفِرَارُ إِنْ فَرَرْتُمْ مِنَ الْمَوْتِ أَوِ الْقَتْلِ وَإِذَا لَا تُمْتَعُونَ إِلَّا قَلِيلًا</p>
<p>کہہ دیجئے کہ خدا کے ارادے کے مقابلہ میں کون تمہاری حفاظت کر سکے گا۔ اگر اس نے تمہارے لئے مصیبت یا رحمت کا ارادہ کر ہی لیا ہے اور خدا کے علاوہ تمہیں کوئی بھی سرپرست اور یار و یاور نہیں ملے گا۔</p>	<p>(۱۷) قُلْ مَنْ ذَا الَّذِي يَعْصِمُكُمْ مِنَ اللَّهِ إِنْ أَرَادَ بِكُمْ سُوءًا أَوْ أَرَادَ بِكُمْ رَحْمَةً وَ لَا يَجِدُونَ لَهُمْ مِنْ دُونِ اللَّهِ وَلِيًّا وَ لَا نَصِيرًا</p>

## تفسیر

## منافقین اور ضعیف الایمان میدان احزاب میں

ہم کہہ چکے ہیں کہ امتحان کی بھیٹی جنگ احزاب میں گرم ہوئے اور سب کے سب اس عظیم امتحان میں گھر گئے۔ یہاں پر مسلمان مختلف گروہوں میں بٹ گئے تھے۔ ایک جماعت سچے مومنین کی تھی ایک گروہ ہٹ دھرم اور سخت قسم کے منافقین کا تھا ایک گروہ اپنے گھربار، زندگی اور بھاگ کھڑا ہونے کی فکر میں تھا۔ اور کچھ لوگوں کی یہ کوشش تھی کہ دوسرے لوگوں کو جہاد سے روکیں۔ اور ایک گروہ اس کی کوشش میں مصروف تھا کہ منافقین کے ساتھ اپنے رشتہ کو محکم کریں۔

قرآن اس آیت میں منافقین اور دل کے بیمار لوگوں کے بارے میں گفتگو کو بیان کر رہا ہے۔ فرماتا ہے۔ اس وقت کو یاد کرو جب منافقین اور وہ لوگ جن کے دل بیمار تھے۔ کہتے تھے کہ خدا اور اس کے رسول ﷺ نے سوائے جھوٹے وعدوں کے ہمیں کچھ نہیں دیا۔

جنگ احزاب کی تاریخ میں آیا ہے کہ خندق کھودنے کے دوران میں جب ہر ایک مسلمان خندق کے ایک حصہ کو کھودنے میں مصروف تھا تو ایک مرتبہ پتھر کے ایک سخت اور بڑے ٹکڑے سے ان کا سامنا ہوا کہ جس پر کوئی ہتھوڑا کا رگڑ ثابت نہیں ہو رہا تھا۔ حضرت رسالت مآب ﷺ کو خبر دی گئی تو آنحضرت ﷺ بنفس نفیس خندق میں تشریف لے گئے اور اس پتھر کے پاس کھڑے ہو کر ہتھوڑا لے کر پہلی مرتبہ ہی اس کے دل پر ایسی مضبوط چوٹ لگائی کہ اس کا کچھ حصہ ریزہ ریزہ ہو گیا اور اس سے ایک چمک نکلی جس پر آپ ﷺ نے فتح و کامرانی کی تکبیر بلند کی۔ آپ کے ساتھ دوسرے مسلمانوں نے بھی تکبیر کہی۔

آپ ﷺ نے ایک اور سخت چوٹ لگائی تو اس کا کچھ حصہ اور ٹوٹا اور اس سے بھی چمک نکلی۔ اس پر بھی سرور کو نبین ﷺ نے تکبیر کہی اور مسلمانوں نے بھی آپ کے ساتھ تکبیر کہی۔ آخر کار آپ نے تیسری چوٹ لگائی جس سے بجلی کوندی اور باقی ماندہ پتھر بھی ٹکڑے ٹکڑے ہو گیا۔ حضور اکرم ﷺ نے پھر تکبیر کہی اور مسلمانوں نے بھی ایسا ہی کیا اس موقع پر جناب سلمان فارسیؓ نے اس ماجرہ کے بارے میں دریافت کیا تو سرکار رسالت مآب ﷺ نے فرمایا پہلی چمک میں میں نے حیرہ کی سرزمین اور ایران کے بادشاہوں کے قصر و محلات دیکھے ہیں اور جبرائیل نے مجھے بشارت دی ہے کہ میری امت ان پر کامیابی حاصل کرے گی۔

دوسری چمک میں شام اور روم کے سرخ رنگ کے محلات نمایاں ہوئے اور جبرائیل نے پھر بشارت دی کہ میری امت ان پر فتح یاب ہوگی۔ تیسری چمک میں مجھے صنعا و یمن کے قصور و محلات دکھائی دیئے اور جبرائیل نے نوید دی کہ میری امت ان پر بھی کامیابی حاصل کرے گی۔ اے مسلمانو! تمہیں خوش خبری ہو!

منافقین نے ایک دوسرے کی طرف دیکھا اور کہا کیسی عجیب و غریب باتیں ہیں اور کیا ہی باطل اور بے بنیاد پروپیگنڈا ہے؟ مدینہ سے حیرہ اور مدائن کسریٰ کو تو دیکھ کر تمہیں ان کے فتح ہونے کی خبر دیتا ہے حالانکہ اس وقت تم چند عربوں کے چنگل میں گرفتار ہو اور خود دفاعی پوزیشن اختیار کئے ہوئے ہو تم تو ”بیت الحذر“ (خوف کی جگہ) تک نہیں جاسکتے کیا ہی خیال خام اور گمان باطل ہے؟ تو یہ آیت نازل ہوئی اور کہا کہ یہ منافق اور دل کے مریض کہتے ہیں کہ خدا اور اس کے رسول ﷺ نے سوائے دھوکے فریب کے ہمیں کوئی وعدہ نہیں دیا۔ وہ پروردگار کی بے انتہا قدرت سے بے خبر ہیں۔

(۱۳) اس آیت میں منافقین اور دل کے بیمار لوگوں میں سے ایک خطرناک گروہ کے حالات تفصیل سے بیان کرتا ہے جو دوسروں کی نسبت زیادہ خبیث اور آلودہ گناہ ہیں۔ چنانچہ کہتا ہے اور اس وقت کو بھی یاد کرو جب ان میں سے ایک گروہ نے کہا اے یثرب مدینہ کے رہنے والو! یہاں تمہارے رہنے کی جگہ نہیں ہے اپنے گھروں کی طرف لوٹ جاؤ۔ اس طرح سے وہ چاہتے تھے کہ ایک طرف سے تو وہ انصار کے گروہ کو لشکر اسلام سے جدا کر لیں اور دوسری طرف سے انہی

منافقین کا ٹولہ جن کے گھر مدینہ میں تھے نبی اکرم ﷺ سے اجازت مانگ رہے تھے کہ وہ واپس چلے جائیں اور اپنی اس واپسی کیلئے حیلے بہانے بنا رہے تھے۔ وہ یہ بھی کہتے تھے کہ ہمارے گھروں کے درود یوارٹھیک نہیں ہیں حالانکہ ایسا نہیں تھا۔ اس طرح سے وہ میدان کو خالی چھوڑ کر فرار کرنا چاہتے تھے۔

”یثرب“ مدینہ کا قدیمی نام ہے جناب رسالت مآب ﷺ کے اس شہر کی طرف ہجرت کرنے سے پہلے تک اس کا نام یثرب رہا۔ پھر آہستہ آہستہ اس کا نام مدینہ الرسول ﷺ (پیغمبر کا شہر) پڑ گیا جس کا مخفف مدینہ ہے۔

(۱۴) اس آیت میں خداوند عالم اس گروہ کے ایمان کی کمزوری کی طرف اشارہ کرتے ہوئے کہتا ہے وہ اسلام کے اظہار میں اس قدر ضعیف اور ناتواں ہیں کہ اگر دشمن مدینہ کے اطراف و جوانب سے اس شہر میں داخل ہو جائیں اور مدینہ کو فوجی کنٹرول میں لے کر انہیں پیش کش کریں کہ کفر و شرک کی طرف پلٹ جائیں تو جلدی سے اس کو قبول کر لیں گے اور اس راہ کے انتخاب کرنے میں ذرا سا بھی توقف نہیں کریں گے۔

ظاہر ہے کہ جو لوگ اس قدر ضعیف، کمزور اور غیر مستقل مزاج ہوں کہ نہ دشمن سے جنگ کرنے کے لئے تیار ہوں اور نہ ہی راہ خدا میں شہادت قبول کرنے کے لئے۔

(۱۵) پھر قرآن اس منافق ٹولے کو عدالت کے کٹہرے میں لا کر کہتا ہے انہوں نے پہلے سے خدا کے ساتھ عہد و پیمانہ باندھا ہوا تھا کہ دشمن کی طرف پشت نہیں کریں گے اور اپنے عہد و پیمانہ پر قائم رہتے ہوئے تو حید، اسلام اور پیغمبر ﷺ کے لئے دفاع میں کھڑے ہوں گے۔ کیا وہ جانتے نہیں کہ خدا سے کئے گئے عہد و پیمانہ کے بارے میں سوال کیا جائے گا؟

اصولی طور پر جو شخص ایمان لاتا اور رسول اسلام ﷺ کی بیعت کرتا ہے درحقیقت وہ آپ ﷺ سے یہ عہد کرتا ہے کہ وہ اسلام اور قرآن کا جان کی حد تک دفاع کرے گا۔

(۱۶) جب خدا نے منافقین کی نیت کو فاش کر دیا کہ ان کا مقصد گھروں کی حفاظت کرنا نہیں، بلکہ میدان جنگ سے فرار کرنا ہے تو انہیں دو دلیلوں کے ساتھ جواب دیتا ہے۔

پہلے پیغمبر ﷺ سے فرماتا ہے کہ دیجئے کہ اگر موت یا قتل ہونے سے فرار کرتے ہو تو یہ فرار تمہیں کوئی فائدہ نہیں دے گا۔ اور تم دنیاوی زندگی کے چند دن سے زیادہ فائدہ نہیں اٹھاؤ گے۔

(۱۷) دوسرا یہ کہ کیا تم جانتے نہیں ہو کہ تمہارا سارا انجام خدا کے ہاتھ میں ہے اور تم اس کی قدرت و مشیت کے دائرہ اختیار سے ہرگز بھاگ نہیں سکتے۔

اے پیغمبر ﷺ! ان سے کہ دیجئے، کون شخص خدا کے ارادہ کے مقابلہ میں تمہاری حفاظت کر سکتا ہے اگر وہ تمہارے لئے مصیبت یا رحمت چاہتا ہے؟

جی ہاں! وہ خدا کے علاوہ کوئی سرپرست اور یار و مددگار نہیں پائیں گے۔

اب جبکہ تمام تقدیریں اس کے ہاتھ میں ہیں۔ لہذا جہاد کے سلسلہ میں اس کا فرمان جو دنیا میں بھی اور اللہ کی بارگاہ میں بھی باعث عزت و سرفرازی ہے، دل و جان سے قبول کرو، یہاں تک کہ اگر تمہیں اس راہ میں شہادت بھی نصیب ہو جائے تو اس کا خندہ پیشانی سے استقبال کرو۔

<p>خدا ان افراد کو اچھی طرح جانتا ہے جو لوگوں کو جنگ سے روکتے ہیں اور ان کو بھی جو اپنے بھائیوں سے کہتے تھے کہ ہماری طرف آؤ (اور اپنے آپ کو معرکہ جنگ سے باہر نکالو) وہ (کمزور افراد ہیں اور) سوائے تھوڑی سی مقدار کے جنگ نہیں کرتے۔</p>	<p>(۱۸) قَدْ يَعْلَمُ اللَّهُ الْمُعَوِّقِينَ مِنْكُمْ وَ الْقَائِلِينَ لِإِخْوَانِهِمْ هَلُمَّ إِلَيْنَا وَ لَا يَأْتُونَ الْبَأْسَ إِلَّا قَلِيلًا</p>
<p>وہ تمہارے بارے میں ہر چیز میں بخیل ہیں اور جس وقت خوف اور بحران کے لمحات پیش آتے ہیں تو آپ دیکھیں گے کہ وہ آپ کی طرف اس طرح سے دیکھتے ہیں اور ان کی آنکھوں کے ڈھیلے یوں چکر لگاتے ہیں گویا ان پر موت کی غشی طاری ہو۔ لیکن جب خوف اور وحشت کی یہ حالت ختم ہو جاتی ہے تو وہ تمہارے خلاف غیظ و غضب سے لبریز تیز اور تند زبانیں کھولتے ہیں (اور مالِ غنیمت سے اپنے حصہ کا مطالبہ کرتے ہیں) حالانکہ وہ اس میں بھی حریص اور بخیل ہیں وہ ہر گز ایمان نہیں لائے۔ لہذا خدا نے ان کے اعمال کو حبط اور نابود کر دیا اور یہ کام خدا کے لئے آسان ہے۔</p>	<p>(۱۹) أَشِحَّةً عَلَيْكُمْ ۚ فَإِذَا جَاءَ الْخَوْفُ رَأَيْتَهُمْ يَنْظُرُونَ إِلَيْكَ تَدُورًا أَعْيُنُهُمْ كَالَّذِي يُغْشَىٰ عَلَيْهِ مِنَ الْمَوْتِ ۚ فَإِذَا ذَهَبَ الْخَوْفُ سَلَقُوكُمْ بِاللِّسَانِ حِدَادٍ أَشِحَّةً عَلَى الْخَيْرِ ۗ أُولَٰئِكَ لَمْ يُؤْمِنُوا فَأَحْبَطَ اللَّهُ أَعْمَالَهُمْ ۗ وَكَانَ ذَٰلِكَ عَلَى اللَّهِ يَسِيرًا</p>

<p>وہ گمان کرتے ہیں کہ ابھی احزاب کا لشکر نہیں گیا اور اگر وہ پلٹ آئیں تو یہ دوست رکھتے ہیں کہ بادیہ نشین بدوں کے درمیان منتشر اور مخفی ہو جائیں، تمہاری خبر حاصل کرتے رہیں اور اگر تمہارے درمیان رہیں تو سوائے تھوڑی سی دیر کے جنگ و پیکار نہ کریں۔</p>	<p>(۲۰) يَحْسَبُونَ الْاِحْزَابَ لَمْ يَذْهَبُوا ۗ وَاِنْ يَأْتِ الْاِحْزَابُ يُوَدُّوْا لَوْ اَنْهَمُ بَادُوْنَ فِي الْاَعْرَابِ يَسْأَلُوْنَ عَنْ اَنْبِيَائِكُمْ ۗ وَاِنْ لَوْ كَانُوْا فِيْكُمْ مَا قَاتَلُوْا اِلَّا قَلِيْلًا ۗ</p>
--	---

## تفسیر

## جنگ سے روکنے والا ٹولہ

اس کے بعد منافقین کے اس گروہ کی طرف اشارہ کرتا ہے جو جنگ احزاب کے میدان سے خود بھی کنارہ کش ہوا اور دوسروں کو بھی کنارہ کشی کی دعوت دیتا تھا۔ فرماتا ہے خدا تم میں سے اس گروہ کو جانتا ہے جو کوشش کرتے تھے کہ لوگوں کو جنگ سے منحرف کر دیں۔

اور اسی طرح سے ان لوگوں کو بھی جانتا ہے جو اپنے بھائیوں سے کہتے تھے کہ ہماری طرف آؤ۔ اور اس خطرناک جنگ سے دستبردار ہو جاؤ۔

وہی لوگ جو اہل جنگ نہیں ہیں اور سوائے کم مقدار کے اور وہ بھی بطور جبر و اکراہ یا دکھاوے کے جنگ کے لئے نہیں جاتے۔

(۱۹) اس آیت میں فرماتا ہے ان تمام رکاوٹوں کا باعث یہ ہے کہ وہ تمہاری بابت تمام چیزوں میں بخیل ہیں۔

نہ صرف میدان جنگ میں جان قربان کرنے میں بلکہ وسائل جنگ مہیا کرنے کے لئے مالی امداد اور خندق کھودنے کے لئے جسمانی امداد حتیٰ کہ فکری امداد مہیا کرنے میں بھی بخل سے کام لیتے ہیں۔ ایسا بخل جو حرص سے ہوتا ہے اور ایسا حرص جس میں روز بروز اضافہ ہوتا رہتا ہے۔

ان کے بخل اور ہر قسم کے ایثار سے دریغ کرنے کے بیان کے بعد ان کے ان دوسرے اوصاف کو جو ہر عہد اور ہر دور کے تمام منافقین کے لئے تقریباً عموماً کا درجہ رکھتے ہیں، بیان کرتے ہوئے کہتا ہے جس وقت خوفناک اور بحرانی لمحات آتے ہیں تو وہ اس قدر بزدل اور ڈرپوک ہیں کہ آپ دیکھیں گے کہ وہ آپ کو دیکھ رہے ہیں حالانکہ ان کی آنکھوں میں ڈھیلے بے اختیار گردش کر رہے ہیں اس شخص کی طرح جو جاں کنی میں مبتلا ہو۔

چونکہ وہ صحیح ایمان کے مالک نہیں ہیں اور نہ ہی زندگی میں ان کا کوئی مستحکم سہارا ہے، جس وقت کسی سخت حادثہ سے دوچار

ہوتے ہیں تو کلی طور پر اپنا توازن کھو بیٹھتے ہیں گویا چاہتے ہیں کہ ان کی روح قبض ہو جائے۔

پھر مزید کہتا ہے لیکن یہی لوگ جس وقت کہ طوفان رک جاتا ہے اور حالات معمول پر آجاتے ہیں تو تمہارے پاس یہ توقع لے کر آتے ہیں کہ گویا جنگ کے اصل فاتح یہی ہیں اور قرض خواہوں کی طرح پکار پکار کر اور سخت اور درشت الفاظ کے ساتھ مال غنیمت سے اپنے حصہ کا مطالبہ کرتے ہیں اور اس میں سخت گیر، بخیل اور حریص ہیں۔

آیت کے آخر میں ان کی طرف جو واقع میں ان کی تمام بد بختیوں کی جڑ اور بنیاد ہے اشارہ کرتے ہوئے فرماتا ہے وہ ہرگز ایمان نہیں لائے۔

اور اسی بناء پر خدا نے ان کے اعمال نیست و نابود کر دیئے ہیں۔

کیونکہ ان کے اعمال ہرگز خدا کی منشاء اور ان کے خلوص پر مبنی نہیں ہیں اور یہ کام خدا کے لئے بہت ہی آسان ہے۔

(۲۰) یہ آیت اس گروہ کی بزدلی اور خوف کی زیادہ فصیح انداز تصویر کشی کرتے ہوئے کہتی ہے وہ اس قدر وحشت زدہ ہو چکے

ہیں کہ احزاب اور دشمن کے لشکروں کے پراگندہ ہو جانے کے بعد بھی یہ تصور کرتے ہیں کہ ابھی وہ نہیں گئے۔  
دشمن تاک اور بھیانک تصور نے ان کی فکر پر سایہ ڈالا ہوا ہے گویا کفر کی افواج پے در پے ان کی آنکھوں کے سامنے قطار و قطار جاری ہیں نگئی تلواریں لئے اور نیزے تانے ان پر حملہ کر رہی ہیں۔

آگے چل کر کہتا ہے اگر احزاب دوبارہ پلٹ کر آجائے تو وہ اس بات پر تیار ہیں کہ بیابان کا رخ کر لیں اور باد یہ نشین بدوؤں کے درمیان منتشر ہو کر پنہاں ہو جائیں۔

ہاں، ہاں! وہ چلے جائیں اور وہاں جا کر رہیں اور ہمیشہ تمہاری خبروں کے جو یار ہیں۔

ہر مسافر سے تمہاری ہر ہر پل کی خبر کے جو یار ہیں۔ ایسا نہ ہو کہ کہیں احزاب ان کی جگہ کے قریب آجائیں اور ان کا سایہ ان

کے گھر کی دیواروں پر آ پڑے اور تم پر یہ احسان جتلائیں کہ وہ ہمیشہ تمہاری حالت اور کیفیت کے متلاشی تھے۔

اور آخری جملہ میں کہتا ہے بالفرض وہ فرار بھی نہ کرتے اور تمہارے درمیان ہی رہتے پھر بھی سوائے تھوڑی سی جنگ کے وہ کچھ نہ کرتے۔

نہ ان کے جانے سے تم پریشان ہونا اور نہ ہی ان کے موجود رہنے سے خوشی منانا، کیونکہ نہ تو ان کی قدر و قیمت ہے اور نہ ہی

کوئی خاص حیثیت، بلکہ ان کا نہ ہونا ان کے ہونے سے بہتر ہے۔

<p>تم لوگوں کے لئے رسولِ خدا کی زندگی میں بہترین نمونہ ہے ان لوگوں کے لئے جو رحمتِ خدا اور روزِ جزاء کی امید رکھتے ہیں اور خدا کو بہت زیادہ یاد کرتے ہیں۔</p>	<p>(۲۱) لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَ الْيَوْمَ الْآخِرَ وَ ذَكَرَ اللَّهَ كَثِيرًا</p>
---	--

<p>جب مومنین نے احزاب کے لشکر کو دیکھا تو کہا یہ وہی ہے جس کا خدا اور اس کے رسول نے ہم سے وعدہ کیا تھا اور خدا اور اس کے رسول نے سچ فرمایا ہے۔ اور اس چیز نے سوائے ان کے ایمان و تسلیم کے کسی اور چیز کا اضافہ نہیں کیا۔</p>	<p>(۲۲) وَلَمَّا رَأَى الْمُؤْمِنُونَ الْأَحْزَابَ قَالُوا هَذَا مَا وَعَدَنَا اللَّهُ وَرَسُولُهُ وَصَدَقَ اللَّهُ وَرَسُولُهُ وَمَا زَادَهُمْ إِلَّا إِيمَانًا وَتَسْلِيمًا ۗ</p>
<p>مومنین میں ایسے لوگ بھی ہیں جو اللہ سے باندھے گئے عہد و پیمانہ پر صدقِ دل سے قائم ہیں۔ بعض اپنے عہد کو پورا کر گئے (اور انہوں نے اس کی راہ میں شہادت نوش کر لیا) اور کچھ انتظار میں ہیں اور انہوں نے ہرگز اپنے عہد و پیمانہ میں کسی قسم کی تبدیلی نہیں کی۔</p>	<p>(۲۳) مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ فَمِنْهُمْ مَن قَضَىٰ نَحْبَهُ وَمِنْهُمْ مَن يَنْتَظِرُ ۖ وَمَا بَدَّلُوا تَبْدِيلًا ۗ</p>
<p>مقصد یہ ہے کہ خدا سچوں کو ان کی سچائی کی بنا پر اجر دے اور جب چاہے منافقین کو عذاب دے، یا (اگر توبہ کریں تو) ان کی توبہ قبول کرے کیونکہ خدا غفور و رحیم ہے۔</p>	<p>(۲۴) لِيَجْزِيَ اللَّهُ الصَّادِقِينَ بِصِدْقِهِمْ وَيُعَذِّبَ الْمُنَافِقِينَ إِنْ شَاءَ أَوْ يَتُوبَ عَلَيْهِمْ ۗ إِنَّ اللَّهَ كَانَ غَفُورًا رَحِيمًا ۗ</p>
<p>خدا نے کافر احزاب کا منہ پھرا دیا۔ وہ جلتے کڑھتے، نامراد لوٹ گئے اور خدا نے اس میدان میں مومنین کو جنگ سے بے نیاز کر دیا۔ (انہیں فتح عطا کی) اور اللہ طاقتور اور ناقابل شکست ہے۔</p>	<p>(۲۵) وَرَدَّ اللَّهُ الَّذِينَ كَفَرُوا بِغَيْظِهِمْ لَمْ يَنَالُوا خَيْرًا ۗ وَكَفَىٰ اللَّهُ الْمُؤْمِنِينَ الْقِتَالَ ۗ وَكَانَ اللَّهُ قَوِيًّا عَزِيمًا ۗ</p>

## تفسیر

## جنگ احزاب میں سچے مومنین کا کردار

اب تک مختلف گروہوں اور ان کے جنگ احزاب میں کارناموں کے بارے میں گفتگو ہو رہی تھی جن میں ضعیف الایمان مسلمان، منافق لوگ، کفر و نفاق کے سرغنے اور جہاد سے روکنے والے شامل ہیں۔ قرآن مجید اس گفتگو کے آخر میں سچے مومنین ان کے بلند حوصلوں، پامردوں، جرأتوں اور اس عظیم جہاد میں ان کی دیگر خصوصیات کے بارے میں گفتگو کرتا ہے۔

اس بحث کی تمہید کو پیغمبر اسلام ﷺ کی ذات سے شروع کرتا ہے جو مسلمانوں کے پیشوا، سربراہ، اور اسوۂ کامل ہیں۔ خدا کہتا ہے تمہارے لئے رسول اللہ کی زندگی اور میدان احزاب میں ان کا کردار ایک اچھا نمونہ اور اسوۂ تھا۔ ان لوگوں کے لئے جو رحمت خدا اور روز قیامت کی امید رکھتے ہیں اور خدا کو بہت زیادہ یاد کرتے ہیں۔

تمہارے لئے بہترین اسوۂ اور نمونہ، نہ صرف اس میدان میں بلکہ ساری زندگی پیغمبر اسلام ﷺ کی ذات والا صفات ہے۔

”و لقد کان لکم فی رسول اللہ اسوۂ حسنة“ کا مفہوم یہ ہے کہ تمہارے لئے پیغمبر خدا کی ذات میں اچھی اقتداء اور پیروی ہے ان کی اقتداء کرنے سے اپنی راہوں کی اصلاح اور صراط مستقیم کو اختیار کر سکتے ہو۔

یہ نکتہ بھی قابل توجہ ہے کہ حضرت علیؓ فرماتے ہیں:

”جب بھی جنگ کی آگ شعلہ ور ہوتی تو ہم رسول اللہ ﷺ کی طرف پناہ لیتے اور ہم سے کوئی شخص بھی ان سے زیادہ دشمن کے قریب نہ ہوتا“۔

(۲۲) اس مقدمے اور تمہید کے بعد سچے مومنین کی حالت کو بیان کرتے ہوئے قرآن یوں فرماتا ہے جس وقت مومنین نے احزاب کے لشکروں کو دیکھا تو نہ صرف یہ کہ ان پر گھبراہٹ طاری نہ ہوئی بلکہ کہا کہ یہ وہی چیز ہے جس کا خدا اور اس کے رسول نے وعدہ کیا تھا اور جس کی پہلی کرن آشکار ہو چکی ہے اور خدا اور اس کے رسول ﷺ نے سچ کہا ہے اور اس واقعے نے ان کے ایمان اور جذبہ تسلیم کے علاوہ کسی اور چیز میں اضافہ نہیں کیا۔

یہ اس گفتگو کی طرف اشارہ ہے جو پہلے پیغمبر اکرم ﷺ نے کی تھی کہ عنقریب قبائل عرب اور تمہارے مختلف دشمن ہاتھ میں ہاتھ ڈال کر تمہاری طرف آئیں گے لیکن جان لو کہ آخر کار فتح تمہاری ہوگی۔

مومنین نے جب احزاب کے ہجوم کو دیکھا تو یقین کر لیا کہ یہ پیغمبر کا وہی وعدہ ہے اور کہا کہ اب جبکہ وعدے کا پہلا حصہ وقوع پذیر ہو چکا ہے تو دوسرا حصہ یعنی فتح و کامرانی بھی یقیناً اس کے پیچھے پیچھے آئے گی۔ لہذا ان کے ایمان اور جذبہ تسلیم میں اضافہ ہو گیا۔

(۲۳) یہ آیت مومنین کے ایک خاص گروہ کی طرف اشارہ ہے جو پیغمبر اکرم ﷺ کی اقتداء میں سب سے زیادہ پیش قدمی کرتے تھے وہ خدا سے کئے ہوئے اپنے اس عہد و پیمان پر قائم تھے کہ وہ آخری سانس اور آخری قطرہ خون تک فداکاری اور قربانی کے لئے تیار ہیں۔ فرمایا گیا ہے مومنین میں ایسے بھی ہیں جو اس عہد و پیمان پر قائم ہیں جو انہوں نے خدا سے باندھا ہے ان میں سے کچھ نے تو میدان جہاد میں شربت شہادت نوش کر لیا ہے اور بعض انتظار میں ہیں۔

اور انہوں نے اپنے عہد و پیمان میں کسی قسم کی کوئی تبدیلی نہیں کی۔ اور نہ ہی ان کے قدموں میں لغزش پیدا ہوئی ہے۔

منافقین اور ضعیف الایمان لوگوں کے برعکس کہ جنہیں طوفان حوادث ادھر سے ادھر پھینک دیتے ہیں اور جو روزانہ اپنے ناتواں دماغ میں نت نئے اور ناپاک منصوبے پروان چڑھاتے رہتے ہیں۔



آیت اس قسم کا وسیع مفہوم رکھتی ہے جو ہر زمانے کے تمام سچے مومنین پر محیط ہے چاہے وہ ہوں، جنہوں نے جام شہادت زیب تن کیا اور چاہے وہ ہوں جو بغیر کسی قسم کے تزلزل کے اپنے خدا سے کئے ہوئے عہد و پیمان پر قائم رہے اور جہاد و شہادت پر آمادہ رہے۔

(۲۴) اس آیت میں مومنین کے اعمال کے نتیجے اور آخری ہدف کو ایک مختصر سے جملے میں اس طرح بیان کیا گیا مقصد یہ ہے کہ خدا چوں کو ان کی سچائی کی وجہ سے جزائے خیر دے اور منافقین کو جب چاہے عذاب دے۔ اور اگر وہ توبہ کریں تو انہیں بخش دے اور ان کی توبہ قبول کرے۔ کیونکہ خدا غفور و رحیم ہے۔  
نہ تو مخلص مومنین کی سچائی اور وفاداری بغیر جزائے خیر کے رہے گی اور نہ ہی منافقین کی کمزوری اور تخریب کاری بغیر عذاب اور سزا کے رہے گی۔

(۲۵) زیر بحث آیت جنگ احزاب کے سلسلہ میں حرف آخر کی صورت میں اس بحث کو ختم کرتی ہے۔ مختصر سی عبارتوں میں اس ماجرے کو واضح طور پر سمیٹے ہوئے کہتی ہے۔ خدا نے کافروں کو ایسی حالت میں واپس لوٹایا کہ ان کے دل غیظ و غضب سے لبریز تھے۔ وہ غم و غصہ میں چل رہے تھے اور وہ کسی ایسے نتیجے پر نہ پہنچ سکے جو ان کے پیش نظر تھا۔

بعد والے جملہ میں قرآن مزید کہتا ہے خدا نے اس میدان میں مومنین کو جنگ سے بے نیاز کر دیا۔  
اس قسم کے اسباب و عوامل فراہم کئے کہ کسی قسم کی ایسی سختی پیش نہ آئی جس سے کسی مومن کا زیادہ نقصان ہوتا اور جنگ ختم ہو گئی کیونکہ ایک طرف سے تو شدید طوفان اور سردی نے مشرکین کو درہم برہم کر دیا اور دوسری طرف خدا کے نظر نہ آنے والے لشکر کے ذریعے رعب، خوف اور وحشت کو ان کے دلوں میں ڈال دیا اور تیسری طرف سے حضرت علی بن ابی طالب علیہ السلام کی ضرب دشمن کے سب سے بڑے پہلوان عمرو بن عبدود پر پڑی جس سے وہ دیارِ عدم میں جا پہنچا۔ اس سے ان کی امیدوں اور آرزوؤں کی عمارت دھڑام سے نیچے آگری۔ یہ امر اس بات کا سبب ہوا کہ وہ مدینہ کا محاصرہ ترک کر کے اپنے قبائل کی طرف ناکام واپس پلٹ گئے۔  
آیت کے آخری جملہ میں فرمایا گیا ہے خدا قوی اور ناقابل شکست ہے۔ ہو سکتا ہے کہ کچھ لوگ قوی تو ہوں لیکن عزیز یعنی ناقابل شکست نہ ہوں۔ یعنی ان پر زیادہ قوی شخص کا میاب ہو جائے لیکن ناقابل شکست طاقتور صرف اور صرف خدا ہے جس کی طاقت اور قدرت لامتناہی ہے۔

## جنگ احزاب کے نتائج

جنگ احزاب تاریخ اسلام میں ایک اہم موڑ اور سنگ میل ثابت ہوئی جس میں فوجی اور سیاسی اعتبار سے ہمیشہ کے لئے مسلمانوں کا پلڑا بھاری ہو گیا۔ بطور خلاصہ اس جنگ کے مفید نتائج چند جملوں میں بیان کئے جاسکتے ہیں۔

- 1..... دشمن کی آخری کوششوں کا ناکام ہو جانا اور ان کی برتری کی آخری طاقت کا ٹوٹ جانا۔
- 2..... منافقین کی سازش کا آشکار ہو جانا اور ان خطرناک داخلی دشمنوں کا مکمل طور پر بھانڈا پھوٹ جانا۔

- 3.....جنگ احد کی شکست کی تلخ یادوں کی تلافی۔  
 4.....دشمن کے دل میں مسلمانوں کی مزید طاقت اور ہیبت کا طاری ہونا۔  
 5.....جو معجزات مسلمانوں نے اس میدان میں دیکھے ان کی وجہ سے ان کے حوصلوں کا بلند ہو جانا۔  
 6.....مدینہ کے اندر اور باہر آنحضرت ﷺ کی حیثیت کا مسلم ہو جانا۔  
 7.....سرزمین مدینہ کا اک یہودی بنی قریظہ کے شر سے صفایا کی راہ ہموار کرنا۔

<p>خدا نے اہل کتاب میں سے جن کی (مشرکین عرب کی طرف سے) حمایت کی انہیں ان کے محکم قلعوں سے نیچے کھینچا اور ان کے دلوں میں رعب ڈال دیا (اور ان کا معاملہ یہاں تک پہنچا کہ) ان میں سے ایک گروہ کو تم قتل کر رہے ہو اور دوسرے گروہ کو قیدی بنا رہے ہو۔</p>	<p>(۲۶) وَ أَنْزَلَ الَّذِينَ ظَاهَرُوهُمْ مِنْ أَهْلِ الْكِتَابِ مِنْ صَيَاصِيهِمْ وَقَذَفَ فِي قُلُوبِهِمُ الرُّعْبَ فَرِيقًا تَقْتُلُونَ وَ تَأْسِرُونَ فَرِيقًا</p>
<p>اور ان کی زمینوں، ان کے گھروں اور ان کے مالوں کو تمہارے اختیار میں دے دیا۔ اور (اسی طرح) اس زمین کو بھی جس میں تم نے کبھی قدم بھی نہیں رکھا تھا۔ اور یقیناً خدا ہر چیز پر قادر ہے۔</p>	<p>(۲۷) وَ أَوْزَنَكُمْ أَرْضَهُمْ وَ دِيَارَهُمْ وَ أَمْوَالَهُمْ وَ أَرْضًا لَمْ تَطْنُوهَا وَ كَانَ اللَّهُ عَلَى كُلِّ شَيْءٍ قَدِيرًا</p>

## تفسیر

## ایک عظیم کامیابی

مدینہ میں یہودیوں کے تین مشہور قبائل رہتے تھے، بنی قریظہ، بنی النضیر اور بنی قینقاع۔ تینوں گروہوں نے پیغمبر اسلام ﷺ سے معاہدہ کر رکھا تھا کہ آپ ﷺ کے دشمنوں کا ساتھ نہیں دیں گے، ان کے لئے جاسوسی نہیں کریں گے۔

لیکن قبیلہ بنی قینقاع نے ہجرت کے دوسرے سال اور قبیلہ بنی نضیر نے ہجرت کے چوتھے سال مختلف حیلوں بہانوں سے اپنا معاہدہ توڑ ڈالا اور پیغمبر اکرم ﷺ سے مقابلہ کے لئے تیار ہو گئے آخر کار ان کی مزاحمت اور مقابلہ کی سکت ختم ہو گئی اور مدینہ سے باہر نکال دیئے گئے۔

اسی بناء پر ہجرت کے پانچویں سال جبکہ جنگ احزاب پیش آئی تو صرف قبیلہ بنی قریظہ مدینہ میں باقی رہ گیا تھا۔ اور جیسا کہ جنگ احزاب کی سترہ آیات کی تفسیر میں ہم نے کہا ہے وہ بھی اس میدان میں اپنے معاہدہ کو توڑ کر مشرکین عرب کے ساتھ مل گئے اور مسلمانوں کے مقابلہ میں تلواریں سونت لیں۔

جب جنگ احزاب ختم ہو گئی تو جبرائیل علیہ السلام حکم خدا سے آپ ﷺ پر نازل ہوئے اور کہا کیوں آپ نے ہتھیار اتار دیئے ہیں جبکہ فرشتے ابھی تک آمادہ پیکار ہیں۔ آپ ﷺ فوراً بنی قریظہ کی طرف جائیں اور ان کا کام تمام کریں۔

منادی نے پیغمبر اکرم ﷺ کی طرف سے منادی کہ نماز عصر پڑھنے سے پہلے بنی قریظہ کی طرف چل پڑو۔ مسلمان بڑی تیزی کے ساتھ جنگ کے لئے تیار ہو گئے اور غروب آفتاب کے ساتھ ہی بنی قریظہ کے محکم و مضبوط قلعوں کو مسلمانوں نے اپنے محاصرے میں لے لیا۔

پچیس دن تک محاصرہ جاری رہا۔ اور اپنے آپ کو مسلمانوں کے سپرد کر دیا۔ ان میں سے کچھ کو قتل کر دیا گیا اور مسلمانوں کی کامیابیوں میں ایک اور فتح کا اضافہ ہوا۔

یہ آیت اور بعد والی آیت اس ماجرے کی طرف مختصر اور بلیغ اشارہ کرتی ہیں۔ جیسا کہ ہم کہہ چکے ہیں کہ یہ آیات کامیابی کے حصول کے بعد نازل ہوئیں اور اس ماجرے کا تذکرہ خدا کی ایک عظیم نعمت اور عنایت کے طور پر ہوا ہے۔ پہلے فرمایا گیا ہے خدا نے اہل کتاب میں سے ایک گروہ کو جنہوں نے مشرکین عرب کی حمایت کی تھی ان کے محکم و مضبوط قلعوں سے نیچے کھینچا۔

یہاں سے واضح ہو جاتا ہے کہ یہودیوں نے اپنے قلعے مدینہ کے پاس بلند اور اونچی جگہ پر بنا رکھے تھے اور ان کے بلند برجوں سے اپنا دفاع کرتے تھے۔

اس کے بعد مزید فرمایا گیا ہے خدا نے ان کے دلوں میں خوف اور رعب ڈال دیا۔

آخر کار ان کا معاملہ یہاں تک پہنچ گیا کہ تم ان میں سے ایک گروہ کو قتل کر رہے تھے اور دوسرے کو اسیر بنا رہے تھے؟

(۲۷) اور ان کی زمینیں گھر اور مال و متاع تمہارے اختیار میں دے دیا۔

آیت کے آخر میں فرمایا گیا ہے اسی طرح وہ زمین بھی تمہارے اختیار میں دے دی جس پر ہرگز تم نے قدم نہیں رکھا اور خدا

ہر چیز پر قادر و توانا ہے۔

ظاہر ہے جملہ ان مخصوص باغات و اراضی کی طرف اشارہ ہے جو بنی قریظہ کے قبضے میں گئے اور کوئی بھی ان میں داخل ہونے کا حق نہیں رکھتا تھا۔ کیونکہ یہودی اپنے اموال کی حفاظت اور اس کا زبردست خیال رکھتے تھے۔

## جنگ بنی قریظہ کے نتائج

ظالم اور ہٹ دھرم گروہ پر فتح و کامرانی مسلمانوں کے لئے نہایت مفید نتائج کی حامل تھی۔ ان میں سے بعض یہ ہیں۔

- 1..... مدنیہ کا داخلی محاذ ختم ہو گیا اور یہودی جاسوسوں سے مسلمان آسودہ خاطر ہو گئے۔
- 2..... مدینہ کے اندر مشرکین عرب کے اڈے منہدم ہو گئے اور اندرونی شورش سے ان کی امیدیں ختم ہو گئیں۔
- 3..... آئندہ کی کامیابیوں کے لئے راہ ہموار ہو گئی، خصوصاً خیبر کی فتح کے لئے۔
- 4..... مدینہ کے اندر اور باہر دوستوں اور دشمنوں کی نگاہ میں حکومت اسلامی کی حیثیت مستحکم ہو گئی

<p>اے پیغمبر! اپنی بیویوں سے کہہ دیجئے کہ اگر تم دنیا کی زندگی اور اس کی زینت چاہتی ہو تو آؤ، میں تمہیں کچھ ہدیہ دے کر اچھے طریقے سے رخصت کر دوں۔</p>	<p>(۲۸) يَا أَيُّهَا النَّبِيُّ قُلْ لِيُزَوِّجَكِ إِنْ كُنْتِن تَرْضَيْنَ الْحَيَاةَ الدُّنْيَا وَ زِينَتَهَا فَتَعَالَيْنَ أُمَتِّعَنَّكَ وَأُسَرِّحَنَّكَ سَرَاحًا جَمِيلًا</p>
<p>اور اگر تم خدا، اس کے پیغمبر اور دارِ آخرت کی طالب ہو تو خدا نے تم میں نیکو کاروں کے لئے عظیم اجر مہیا کر رکھا ہے۔</p>	<p>(۲۹) وَإِنْ كُنْتِن تَرْضَيْنَ اللَّهَ وَ رَسُولَهُ وَ الدَّارَ الْآخِرَةَ فَإِنَّ اللَّهَ أَعَدَّ لِلْمُحْسِنَاتِ مِنْكِن أَجْرًا عَظِيمًا</p>
<p>اے نبی کی بیویو! تم میں سے جو بھی صریح گناہ اور برے کام کی مرتکب ہوگی اس کا عذاب دُگنا ہوگا اور یہ خدا کے لئے نہایت آسان ہے۔</p>	<p>(۳۰) يٰنِسَاءَ النَّبِيِّ مَنِ يَاْتِ مِنْكِن بِفَاحِشَةٍ مُّبِينَةٍ يُضَعَفْ لَهَا الْعَذَابُ ضِعْفَيْنِ ۗ وَ كَانَ ذٰلِكَ عَلٰى اللَّهِ يَسِيْرًا</p>
<p>اور تم میں سے جو کوئی خدا اور اس کے رسول کے لئے خضوع و خشوع اختیار کرے گی اور عملِ صالح بجالائے گی۔ تو ہم اس کو دو گنا اجر و جزاء دیں گے اور اس کیلئے ہم نے با عظمت روزی فراہم کر رکھی ہے۔</p>	<p>(۳۱) وَ مَنْ يَفْعَلْ لِلّٰهِ وَ رَسُولِهِ وَ تَعْمَلْ صَالِحًا نُؤْتِيْهَا أَجْرَهَا مَرَّتَيْنِ ۗ وَ أَعْتَدْنَا لَهَا رِزْقًا كَرِيْمًا</p>

### شان نزول

چند جنگوں کے بعد بڑی مقدار میں غنیمتیں مسلمانوں کے ہاتھ لگ گئیں تو اواج پیغمبر نے آپ ﷺ سے نفع میں اضافہ اور زندگی کے گونا گوں لوازم کے لئے مختلف تقاضے شروع کر دیئے بعض تقاسیر کے مطابق حضرت ام سلمہؓ نے پیغمبر اسلام ﷺ سے خدمت گزاری کے لئے کنیز کا تقاضا کیا، میمونہؓ نے کوئی خاص لباس مانگا، زینب جحش نے ایک خاص بینی کپڑے کی فرمائش کی، حفصہؓ نے مصری جامہ طلب کیا، جویریہؓ نے ایک عمدہ لباس چاہا، سودہؓ نے خیبری گلیم

کی درخواست کی۔ خلاصہ یہ کہ ہر ایک نے الگ الگ فرمائش کی۔

پیغمبر اکرم ﷺ جانتے تھے کہ اس قسم کی فرمائشوں کے سامنے جھک جانا جو عام طور پر ختم ہونے والی نہیں ہوتیں، بہت نبوت کو کیسے انجام سے دوچار کر دیں گی۔ لہذا آپ نے ان خواہشات کو پورا کرنے سے انکار کر دیا اور پورا ایک مہینہ ان سے کنارہ کشی اختیار کئے رکھی۔ یہاں تک کہ مذکورہ آیات نازل ہوئیں اور دو ٹوک لیکن رحمت و رأفت کے لہجہ کے ساتھ انہیں خبردار کیا کہ اگر زیب و زینت سے آراستہ دنیاوی زندگی چاہتی ہو تو پیغمبر کے گھر کی سادہ لیکن پر افتخار زندگی پر قانع ہو جاؤ اور پردہ گار کے عظیم اجر و ثواب سے حصہ لیتی رہو۔

### تفسیر

#### سعادت ابدی یا دنیاوی ٹھاٹھ باٹھ

آپ بھولنے نہیں ہوں گے کہ اس سورہ کی شروع کی آیات میں خداوند عالم نے عزت و افتخار کا تاج پیغمبر ﷺ کی بیویوں کے سر پر رکھا ہے اور ان کا ام المؤمنین کے عنوان سے تعارف کروایا ہے۔ واضح رہے کہ ہمیشہ حساس اور افتخار آفرین مراتب کے ساتھ بھاری ذمہ داریاں بھی ہوتی ہیں۔ ازواجِ رسول ﷺ کیونکہ امہات المؤمنین ہو سکتی ہیں جب کہ ان کی قلب و نظر دنیا کی زیب و زینت پر فریفتہ ہوں۔

پیغمبر اکرم ﷺ کوئی بادشاہ نہیں ہیں کہ ان کا شان و شوکت والا حرم سرا ہو اور ان کی بیویاں قیمتی جواہرات اور زیب و زینت کی دوسری چیزوں سے لدی پھندی ہوں۔

زیر نظر آیات میں سے پہلی آیت پیغمبر اکرم ﷺ کو مخاطب کرتے ہوئے کہتی ہے اے پیغمبر ﷺ! اپنی بیویوں سے کہہ دیجئے کہ اگر تم دنیاوی زندگی اور اس کی زینت کی طلب گار ہو تو آؤ میں کسی لڑائی جھگڑے کے بغیر کچھ ہدیہ دے کر تمہیں اچھے طریقے سے جدا کئے دیتا ہوں۔

(۲۹) اس آیت میں مزید فرمایا گیا ہے لیکن اگر تم خدا اور اس کے پیغمبر کو چاہتی ہو اور آخرت کے گھر کو، نیز مادی لحاظ سے سادہ زندگی جس میں محرومیتیں بھی ہیں۔ اس پر قانع ہو تو خدا نے تم میں سے نیک خواتین کے لئے عظیم جزاء اور اجر تیار کر رکھا ہے۔ اس بناء پر صرف خدا، آخرت کے گھر اور پیغمبر ﷺ کے ساتھ عشق اور لگاؤ کا اظہار کافی نہیں ہے، عملی زندگی بھی اس کے ساتھ ہم آہنگ ہونی چاہئے۔ اس طرح خدا نے ازواجِ پیغمبر ﷺ کی ذمہ داریوں کی جنہیں صاحب ایمان عورتوں کے لئے اسوہ اور نمونہ ہونا چاہئے ہمیشہ کے لئے واضح کر دیا ہے۔

اگرچہ اس گفتگو میں پیغمبر اکرم ﷺ کی ازواجِ مخاطب ہیں، لیکن اپنے مضمون اور نتیجہ کے لحاظ سے اس پر محیط ہے۔ خصوصاً وہ لوگ جو مخلوق کی رہبری اور لوگوں کی پیشوائی کے مقام بلند پر فائز ہیں۔

(۳۰) پھر اس آیت میں آنحضرت ﷺ کی ازواج کی سنگین ذمہ داریوں کو قرآن واضح عبارت کے ساتھ بیان کرتے

ہوئے کہتا ہے اے نبی کی بیویو! تم میں سے جو بھی آشکار گناہ اور فحش و غلط کام انجام دے گی۔ اس کا عذاب دگنا ہوگا۔ اور یہ خدا کے لئے آسان ہے۔

تم وحی کے گھر اور مرکز نبوت میں زندگی بسر کر رہی وہ، اسلامی مسائل کے سلسلہ میں تمہاری معلومات پیغمبر خدا سے ہمیشہ نزدیک رہنے کی بناء پر عام لوگوں سے زیادہ ہیں، علاوہ ازیں تمہاری طرف دوسری عورتوں کی توجہ ہوتی ہے اور تم ان کے نزدیک نمونہ عمل ہوتی ہو۔ اس بناء پر خدا کی بارگاہ میں تمہارا گناہ بھی دوسروں کی نسبت زیادہ ہوگا۔ کیونکہ ثواب اور عذاب معرفت اور معلومات کے مطابق ملتے ہیں اسی طرح ماحول پر اس کا اثر ہوتا ہے تمہیں آگاہی بھی زیادہ ہے اور معاشرے پر اثر انداز ہونے کے لحاظ سے بھی تمہاری حیثیت بہت حساس ہے۔

(۳۱) البتہ اس کے برعکس کے بارے میں حکم ہوتا ہے اور جو کوئی تم میں سے خدا اور پیغمبر ﷺ کے سامنے خضوع اور اطاعت کرے اور عمل صالح بجالائے تو ہم اس کو دو گنا اجر دیں گے اور اس کے لئے ہم نے قیمتی رزق فراہم کر رکھا ہے

<p>اے نبی کی بیویو! اگر تقویٰ اپناؤ تو تم عام عورتوں کی طرح نہیں ہو، لہذا ہوس انگیز قسم کی گفتگو نہ کیا کرو کہیں کوئی بیمار دل شخص تمہارے بارے میں لالچ میں نہ پڑ جائے اور صاف سیدھی بات کیا کرو۔</p>	<p>(۳۲) لَيْسَاءَ النَّبِيِّ لَسْتُنَّ كَأَحَدٍ مِنَ النِّسَاءِ ۚ إِنَّ اتَّقِيْنَ فَلَا تَخْضَعْنَ بِالْقَوْلِ فَيَطْمَعَ الَّذِي فِي قَلْبِهِ مَرَضٌ وَقُلْنَ قَوْلًا مَعْرُوفًا ۚ</p>
<p>اور اپنے گھروں میں ٹک کر رہو، اور پہلی جاہلیت کی طرح لوگوں کے سامنے نہ نکلا کرو، اور نماز قائم کرو اور زکوٰۃ ادا کرو اور خدا اور اس کے رسول کی اطاعت کرو۔ اے اہل بیت! خدا تو یہ چاہتا ہے کہ (ہر طرح کی) نجاست اور گناہ کو تم سے دُور رکھے اور تمہیں ہر طرح سے پاک و پاکیزہ رکھے۔</p>	<p>(۳۳) وَ قَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَىٰ وَ أَقِمْنَ الصَّلَاةَ وَ آتِينَ الزَّكَاةَ وَ أَطِعْنَ اللَّهَ وَ رَسُولَهُ ۗ إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَ يُطَهِّرَكُمُ تَطْهِيرًا ۚ</p>
<p>اور جو کچھ تمہارے گھروں میں آیات خدا اور حکمت و دانش کی تلاوت کی جاتی ہے اسے یاد رکھو اور خدا اللطیف وخبیر ہے۔</p>	<p>(۳۴) وَ اذْكُرْنَ مَا يُتْلَىٰ فِي بُيُوتِكُنَّ مِنْ آيَاتِ اللَّهِ وَ الْحِكْمَةِ ۗ إِنَّ اللَّهَ كَانَ لَطِيفًا خَبِيرًا ۚ</p>

## تفسیر

ازواج بنی ﷺ کو کیسا ہونا چاہیے: گذشتہ آیات میں ازواج پیغمبر ﷺ کی حیثیت اور عظیم ذمہ داری کے بارے میں گفتگو

تھی اسی طرح جاری و ساری ہے ان چند آیات میں ازواجِ نبی کو سات اہم احکام دیئے گئے ہیں۔ پہلے ایک مختصری تمہید میں فرمایا گیا ہے اے ازواجِ پیغمبر اگر تقویٰ اپناؤ تو تم کسی عام عورت کی طرح نہیں ہو۔ اس خاص حیثیت کا حامل ہونے کے باعث تم تقویٰ اور گناہ دونوں میں تمام عورتوں کے لئے نمونہ اور مثال بن سکتی ہو۔ اس مقدمے میں قرآن مخاطب کو اپنی ذمہ داریاں قبول کرنے کے لئے آمادہ کرتا ہے اور انہیں ان کا مقام یادلاتا ہے اس کے بعد پہلا حکم عفت و پاکدامنی کے سلسلے میں صادر کرتا ہے اور خصوصیت کے ساتھ ایک باریک نکتے کی طرف اشارہ کرتا ہے تاکہ اس بارے میں دوسرے مسائل خود بخود واضح اور روشن ہو جائیں۔ چنانچہ قرآن فرماتا ہے اس بناء پر ہوس انگیز اندازے سے بات نہ کیا کرو کہ جس سے دل کے بیمار تمہارے بارے میں لپجانے لگیں۔

بلکہ بات کرتے وقت دو ٹوک، سپاٹ اور معمول کے مطابق گفتگو کرو، پست عورتوں کی سی گفتگو نہ کرو جو کوشش کرتی ہیں کہ بیجان انگیز اور تحریک خیز گفتگو وہ جس کے باعث شہوت پرست افراد گناہ کی سوچ میں پڑ جاتے ہیں۔ آیت کے آخر میں دوسرے حکم کی یوں تشریح کی گئی ہے تمہیں ایسی شائستہ گفتگو کرنا چاہئے جو خدا اور پیغمبر اکرم ﷺ دونوں کی رضا کے مطابق اور حق و عدالت سے مزین ہو۔

(۳۳) تیسرا حکم عفت و پاک دامنی کے سلسلہ میں ہے، ارشاد ہوتا ہے تم اپنے گھروں میں رہو اور پہلی جاہلیت کی طرح لوگوں کے سامنے نہ آؤ اور اپنے بدن اور اس کی زینت کو دوسروں کے سامنے ظاہر نہ کرو۔ جاہلیت اولیٰ سے مراد وہ جاہلیت ہے جو پیغمبر اکرم ﷺ کے زمانہ سے پہلے تھی اور جیسا کہ تورات میں آیا ہے کہ اس زمانے میں عورتیں ٹھیک طرح پردہ نہیں کرتی تھیں بلکہ اپنے دوپٹے کا ایک حصہ اپنی پشت پر اس طرح ڈال لیتی تھیں جس سے ان کا گلا، سینہ اور گردن کا ایک حصہ اور گوشوارے دکھائی دیتے تھے۔ قرآن پیغمبر اکرم ﷺ کی ازواج کو اس قسم کے اعمال سے روکتا ہے۔ اس میں شک نہیں کہ یہ ایک عام حکم ہے اور آیات کا ازواجِ پیغمبر کو مخاطب کرنا زیادہ تاکید کے لئے ہے بالکل اس طرح جیسے ہم کسی دانشور سے کہیں کہ آپ تو ایک عالم ہیں جھوٹ نہ بولا کریں تو اس کا یہ مطلب نہیں ہے کہ دوسروں کے لئے جھوٹ بولنے کی اجازت ہے بلکہ مراد یہ ہے کہ ایک عالم کو زیادہ سختی کے ساتھ اس سے پرہیز کرنا چاہئے۔ آخر میں چوتھے، پانچویں اور چھٹے حکم کو بیان فرمایا گیا ہے تم پیغمبر کی بیویو! نماز قائم کرو، زکوٰۃ ادا کرو، خدا اور اس کے رسول کی اطاعت کرو،

یہ تین احکام بھی واضح کرتے ہیں کہ زیر بحث احکام ازواجِ نبی ﷺ کے ساتھ ہی مخصوص نہیں ہیں بلکہ سب کے لئے ہیں اگرچہ ازواجِ نبی ﷺ کے بارے میں زیادہ تاکید کی گئی ہے۔ اللہ تعالیٰ آیت کے آخر میں فرماتا ہے اے اہل بیت! خدا تو بس یہ چاہتا ہے کہ نجاست اور گناہ کو تم سے دور رکھے اور تمہیں ہر طرح سے پاک و پاکیزہ رکھے۔

”انما“ کی تعبیر جو عام طور پر حصر کے لئے ہے اس بات کی دلیل ہے کہ یہ نعمت خاندان پیغمبر اکرم ﷺ سے مخصوص ہے لفظ مزید پروردگار کے ارادہ تکوینی کی طرف اشارہ ہے۔  
یعنی معصومین کی ہمت تائیدات الہی اور اپنے پاک اعمال کی وجہ سے ایسی ارفع و اعلیٰ ہے کہ گناہ پر قدرت و اختیار رکھنے کے باوجود گناہ کی طرف نہیں جاتے۔

بہت زیادہ روایات جو اہل سنت اور شیعہ منابع و مصادر میں وارد ہوئی ہیں۔ پیغمبر اکرم ﷺ کے سارے خاندان کے شمول کی نفی کرتی ہے۔ اور کہتی ہیں کہ اس آیت میں مخاطب صرف پانچ افراد ہیں۔ یعنی حضرت پیغمبر اکرم ﷺ، حضرت علی علیہ السلام، حضرت فاطمہ علیہا السلام، امام حسن علیہ السلام اور امام حسین علیہ السلام۔

(۳۲) آخری زیر بحث آیت میں ازواج پیغمبر کا ساتواں اور آخری حصہ بیان ہوا ہے اور ان سب کو خبردار اور متنبہ کیا گیا ہے کہ بہترین موقع انہیں میسر ہے اس سے استفادہ کریں اور حقائق اسلام سے آگاہی حاصل کریں، چنانچہ فرمایا گیا ہے۔ تمہارے گھروں میں خدائی آیات اور حکمت و علم کی تلاوت ہوتی ہے اسے یاد کرو، اور اس کے سائے میں اپنی اصلاح کرو، کیونکہ بہترین موقع تمہارے ہاتھ میں ہے۔

خلاصہ کلام کے طور پر آیت کے آخر میں فرمایا گیا ہے۔ ”خدا لطیف و خبیر ہے۔ اس طرف اشارہ ہے کہ وہ نہایت ہی گہرے اور باریک مسائل سے بھی باخبر اور آگاہ ہے اور تمہاری نیتوں کو بھی اچھی طرح سے جانتا ہے اور تمہارے سینوں کے اندرونی اسرار سے بھی باخبر ہے۔“

## بیسویں صدی کی جاہلیت

مفسرین کی ایک جماعت ”الجاهلیۃ الاولیٰ“ کی تفسیر کے سلسلے میں زیر بحث آیات میں شک و شبہ کا شکار ہوئی ہے۔ گویا وہ یہ باور نہیں کر سکے کہ ظہور اسلام کے بعد جاہلیت کی کوئی اور قسم بھی دنیا میں ظہور پذیر ہوگئی جس کے سامنے اسلام سے پہلے عربوں کی جاہلیت بھی شرم جائے گی لیکن آج کے زمانے میں یہ امر ہمارے لئے جو بیسویں صدی کی جاہلیت کے وحشت ناک مظاہر کے شاہد ہیں پورے طور پر حل شدہ ہے اور اسے قرآن کی معجزانہ پیش گوئیوں میں سے ایک شمار کرنا چاہئے۔

اگر عرب جاہلیت اولیٰ کے زمانے میں جنگ اور غارتگری کا بازار گرم رکھتے تھے۔ اور بطور مثال متعدد بار بازار عکاظ احمقانہ خوں ریزی کا مرکز بنا جس میں کچھ افراد قتل ہو گئے تو ہمارے زمانے کی جاہلیت میں ایسی عالمی جنگیں رونما ہوتی ہیں کہ بسا اوقات دو کروڑ افراد ان کی بھینٹ چڑھ جاتے ہیں اور اس سے زیادہ تعداد میں لوگ مجروح اور معذور ہو جاتے ہیں۔

اگر جاہلیت عرب میں عورتیں ”تبرج بزینت“ کرتی تھیں اور اپنے دوپٹے کو اس انداز سے استعمال کرتیں کہ سیدہ، گلا، گردن کا ہار اور گوشوارے نمایاں ہو جاتے تو ہمارے زمانے میں ایسے کلب بھی ہیں۔ جنہیں ”برہنوں کے کلب“ کا نام دیا جاتا ہے۔ (جن کا نمونہ انگلستان میں موجود ہے۔ ہم نہایت معذرت کے ساتھ عرض کریں گے۔ کہ ایسے کلبوں میں لوگ مادرزاد ننگے بن جاتے ہیں۔



ساحل سمندر کے پلازوں، سوئمنگ پولوں حتیٰ کہ شارع عام پر ہونے والی اخلاق باختگی ناقابل بیان ہے۔ اگر عربوں کی جاہلیت کے دور میں زنان آلودہ ذوات الاعلام (جھنڈے تلے والی بد معاش عورتیں) جو گناہ کی دعوت کی غرض سے اپنے مکانوں پر جھنڈے نصب کر دیتی ہیں، موجود تھیں، تو ہماری صدی کی جاہلیت میں ایسے افراد بھی موجود ہیں جو اس بارے میں مخصوص روزناموں میں ایسے مطالب شائع کرتے ہیں جنکے ذکر سے قلم شرماتا ہے اور اس کے مقابلے میں عربوں کی جاہلیت، شرافت نظر آتی ہے۔

قصہ کوتاہ، ہم ان مفسد کی کیفیت کے بارے میں کیا کہیں جو ایمان سے خالی اس مادی اور مٹھنی تمدن میں پائے جاتے ہیں جن کو بیان نہ کرنا ہی بہتر ہے اور ہم اس مقدس تفسیر کو اس سے آلودہ نہیں کرنا چاہتے۔ جو کچھ ہم نے عرض کیا ہے ایسے لوگوں کی زندگی کی نشان دہی کرنے کیلئے نہ ہونے کے برابر تھا۔ جو خدا سے اپنا نات توڑ لیتے ہیں اور ہزار ہا دانش گاہوں علمی مراکز اور مشہور دانش مندوں کے باوجود اخلاق فساد کی دلدل میں پھنس چکے ہیں۔ یا جنسی فساد کی مچھار میں ڈوب چکے ہیں۔ حتیٰ کہ خود انہی مراکز کے دانشور بھی ایسی تباہ کاریوں کا شکار ہو چکے ہیں۔

<p>بے شک مسلمان مرد اور مسلمان عورتیں، صاحب ایمان مرد اور صاحب ایمان عورتیں، فرمان الہی کے مطیع مرد اور مطیع عورتیں، سچے مرد اور سچی عورتیں، صابر مرد اور صابر عورتیں، باخشوع مرد اور باخشوع عورتیں، راہ خدا میں خرچ کرنے والے مرد اور خرچ کرنے والی عورتیں، روزہ دار مرد اور روزہ دار عورتیں، وہ مرد جو اپنے دامنِ عفت کو آلودگی سے محفوظ رکھتے ہیں اور پاک دامن عورتیں، وہ مرد جو خدا کو زیادہ یاد کرتے ہیں۔ اور وہ عورتیں جو زیادہ یاد خدا میں مصروف رہتی ہیں خدا نے ان سب کے لئے مغفرت اور اجر عظیم فراہم کر رکھا ہے۔</p>	<p>(۳۵) إِنَّ الْمُسْلِمِينَ وَالْمُسْلِمَاتِ وَالْمُؤْمِنِينَ وَالْمُؤْمِنَاتِ وَالْقَنِينَ وَالْقَنَاتِ وَالصَّادِقِينَ وَالصَّادِقَاتِ وَالصَّابِرِينَ وَالصَّابِرَاتِ وَالْخَشِيعِينَ وَالْخَشِيعَاتِ وَالْمُتَصَدِّقِينَ وَالْمُتَصَدِّقَاتِ وَالصَّائِمِينَ وَالصَّائِمَاتِ وَالْحَفِظِينَ فُرُوجَهُمْ وَالْحَفِظَاتِ وَالذَّاكِرِينَ اللَّهَ كَثِيرًا وَالذَّاكِرَاتِ أَعَدَّ اللَّهُ لَهُمْ مَغْفِرَةً وَأَجْرًا عَظِيمًا</p>
---	---

## شان نزول

جس وقت جعفر بن ابی طالب علیہ السلام کی زوجہ جناب اسماء بنت عمیس اپنے شوہر کے ہمراہ حبشہ سے واپس لوٹیں تو رسول اکرم صلی اللہ علیہ وسلم کی ازواج سے ملاقات کیلئے تشریف لے گئیں۔ سب سے پہلے جو انہوں نے سوالات کئے ان میں

سے ایک یہ بھی تھا کہ ”کوئی چیز عورتوں کے بارے میں بھی قرآن مجید میں نازل ہوئی ہے ازواج رسول نے جواب دیا کہ ”نہیں“، تو فوراً رسول پاک ﷺ کی خدمت میں حاضر ہو کر عرض پرداز ہوئیں کہ یا رسول اللہ ﷺ! کیا عورتیں خسارے کا شکار تو نہیں؟ آنحضرت ﷺ نے فرمایا ”وہ کیسے؟“:

اسماء نے عرض کیا: ”قرآن مجید میں مردوں کی طرح ان کے بارے میں کوئی فضیلت نہیں آئی۔“  
چنانچہ اس موقع پر یہ آیت نازل ہوئی اور انہیں اطمینان دلایا کہ عورت اور مرد بارگاہ رب العزت میں قرب و منزلت کے لحاظ یکساں حیثیت کے حامل ہیں۔

### تفسیر

### اسلام میں عورت کا مقام

ازواج رسول ﷺ کی ذمہ داریوں کے سلسلے میں گذشتہ آیات میں مذکورہ گفتگو کے بعد زیر نظر آیت میں عورتوں، مردوں اور ان کی برجستہ صفات کے متعلق ایک اور مفید گفتگو ہو رہی ہے۔ ان کی دس اعتقادی، عملی اور اخلاقی صفات کو شمار کر کے ان کے عظیم اجر کو آیت کے آخر میں بیان کیا گیا ہے۔

ارشاد ہوا ہے۔ مسلمان مرد اور مسلمان عورتیں، مؤمن مرد اور مؤمن عورتیں، اور وہ مرد جو حکم خدا کے مطیع اور پیروکار ہیں۔ اور وہ عورتیں جو فرمان حق کی اطاعت کرتی ہیں۔

یہ اس طرف اشارہ ہے کہ اسلام وہ زبانی اقرار ہے۔ جو انسان کو مسلمانوں کی صف میں لاکھڑا کرتا ہے اور اسی پر اسلامی احکام نافذ ہوتے ہیں، لیکن ایمان، دل کے ساتھ تصدیق کرنے کا نام ہے۔

اس کے بعد سچے مؤمنین کی ایک اہم ترین صفت یعنی زبان کی حفاظت کرنے کو بیان کرتے ہوئے فرمایا گیا ہے اور سچے مرد اور سچی عورتیں،

چونکہ مشکلات کے مقابلے میں ایمان کی بنیاد صبر و شکیبائی ہے اور معنویت کے لحاظ سے صبر کا مقام و مرتبہ انسان کے بدن میں مثل ”سر“ کے ہے۔ لہذا ان کی پانچویں صفت کو یوں بیان کیا گیا ہے۔ اور صابر و شکیبا مرد اور صابر با استقامت عورتیں، ہم جانتے ہیں کہ اخلاق کے آفات اور اس کے مصائب میں سے تکبر و غرور اور حب جاہ و مال بھی ہیں جب کہ اس کا متضاد ”خشوع“، لہذا چھٹی صفت یہ بتائی گئی ہے۔ اور باخشوع مرد اور باخشوع عورتیں،

حب جاہ کے علاوہ حب مال بھی ایک عظیم آفت ہے جس کے چنگل میں پھنس جانا ایک زبردست المیہ ہوتا ہے۔ بلکہ قید و بند سے کم

نہیں ہوتا۔ اس کا متضاد انفاق اور حاجت مندوں کی مدد کرنا ہے۔ اس لئے ساتویں صفت یہ بیان کی گئی ہے۔ اور انفاق کرنیوالے مرد اور انفاق کرنے والی عورتیں۔“

ہم عرض کر چکے ہیں۔ کہ تین چیزیں ایسی ہیں کہ اگر انسان ان کے شر سے محفوظ ہو جائے تو بہت سے شرور اور اخلاقی آفات سے بچ جاتا ہے۔ اور وہ ہیں زبان، شکم اور جنسی خواہشات۔ پہلے حصہ میں چوتھی صفت کی طرف اشارہ ہوا ہے لیکن دوسرے اور تیسرے حصے میں سچے مومن کی آٹھویں اور نویں صفت کی طرف اشارہ کرتے ہوئے فرمایا گیا ہے۔ ”اور وہ مرد جو روزہ رکھتے ہیں اور وہ عورتیں جو روزہ رکھتی ہیں۔“

”اور وہ مرد جو اپنے دامن کو فحش آلودگیوں سے بچاتے ہیں۔ اور وہ عورتیں جو پاک دامن ہیں۔“ اور آخر میں دسویں اور آخری صفت بیان کی گئی ہے کہ جس سے عام گذشتہ صفات کا دوام وابستہ ہے ارشاد ہوتا ہے۔ ”اور وہ مرد جو خدا کو زیادہ یاد کرتے ہیں اور وہ عورتیں جو خدا کو زیادہ یاد کرتی ہیں۔“

جی ہاں! وہ خدا کے ساتھ ہر حالت میں اور تمام مقامات پر غفلت اور بے خبری کے پردوں کو اپنے دل سے ہٹا دیتے ہیں۔ شیاطین کے وسوسوں اور بے ہودہ خیالات کو دور کر دیتے ہیں۔ اور اگر ان سے کوئی لغزش سرزد ہو جاتی ہے۔ تو فوراً اُس کی تلافی کر دیتے ہیں۔

آیت کے آخر میں ایسے مردوں اور عورتوں کے عظیم اجر کو اس طرح بیان کیا گیا ہے۔ خدا نے ان کے لئے مغفرت اور اجر عظیم فراہم کر رکھا گیا ہے۔

خداوند عالم پہلے مرحلہ میں ان کے گناہوں کو دھو ڈالتا ہے۔ جو ان کی روح کی آلودگی کا موجب بنتے ہیں۔ پھر انہیں عظیم اجر عطا کرتا ہے۔ ایسا اجر جس کی عظمت خود اس کے علاوہ کوئی نہیں جانتا۔

<p>کوئی باایمان مرد اور باایمان عورت یہ حق نہیں رکھتے کہ جب خدا اور اس کا رسول کسی امر کو لازم سمجھیں تو وہ (خدا کے فرمان کے مقابلہ میں) اپنی طرف سے خود مختار ہوں اور جو شخص خدا اور اس کے رسول کی نافرمانی کرے گا، پس وہ واضح گمراہی میں گرفتار ہے۔</p>	<p>(۳۶) وَ مَا كَانَ لِمُؤْمِنٍ وَّ لَا مُؤْمِنَةٍ اِذَا قَضَى اللّٰهُ وَ رَسُوْلُهُ اَمْرًا اَنْ يَّكُوْنَ لَهُمُ الْخِيْرَةُ مِنْ اَمْرِهِمْ وَّ مَنْ يَعْصِ اللّٰهَ وَ رَسُوْلَهُ فَقَدْ ضَلَّ ضَلٰلًا مُّبِيْنًا ط</p>
---	--

<p>وہ وقت یاد کرو جب اس شخص کو جسے خدا نے نعمت دی تھی اور تم نے بھی اس پر احسان کیا تھا، تم اس سے کہتے تھے کہ اپنی بیوی کو روکے رکھو اور خدا سے ڈرو اور تم اپنے دل میں ایک چیز چھپائے ہوئے تھے کہ جسے خدا نے ظاہر کرنا تھا اور تم لوگوں سے ڈرتے تھے۔ حالانکہ خدا اس بات کے زیادہ لائق ہے کہ اس سے ڈرو۔ جس وقت زید اپنی بیوی سے جدا ہوا تو ہم نے اسکی بیوی کا نکاح تم سے کر دیا تاکہ مومنین کیلئے اپنے منہ بولے بیٹوں کی بیویوں سے مطلقہ ہونے کے بعد شادی کرنے میں کوئی مشکل باقی نہ رہے، اور خدا کا فرمان تو پورا ہو کر رہتا ہے۔</p>	<p>(۳۷) وَ اِذْ تَقُولُ لِلَّذِي اَنْعَمَ اللهُ عَلَيْهِ وَ اَنْعَمْتَ عَلَيْهِ اَمْسِكْ عَلَيْكَ زَوْجَكَ وَ اتَّقِ اللهَ وَ تُخْفِي فِي نَفْسِكَ مَا اللهُ مُبْدِيهِ وَ تَخْشَى النَّاسَ وَ اللهُ اَحَقُّ اَنْ تَخْشَهُ فَلَمَّا قَضَى زَيْدٌ مِنْهَا وَطْرًا وَ زَوَّجْنَاكَهَا لِكَيْ لَا يَكُونَ عَلَى الْمُؤْمِنِينَ حَرَجٌ فِي اَزْوَاجِ اَدْعِيَائِهِمْ اِذَا قَضَوْا مِنْهُنَّ وَطْرًا وَ كَانَ اَمْرُ اللهِ مَفْعُولًا</p>
<p>جو چیز خدا نے نبی پر فرض کی ہے اس کے بارے میں پیغمبر پر کسی قسم کی سختی اور حرج نہیں ہے۔ خدا کی سنت ان لوگوں کے بارے میں بھی جاری ہے جو اس سے پہلے تھے اور خدا کا فرمان تو ٹھیک ٹھیک اور حساب و کتاب کے مطابق ہے۔</p>	<p>(۳۸) مَا كَانَ عَلَى النَّبِيِّ مِنْ حَرَجٍ فِيمَا فَرَضَ اللهُ لَهُ سُنَّةَ اللهِ فِي الَّذِينَ خَلَوْا مِنْ قَبْلُ وَ كَانَ اَمْرُ اللهِ قَدْرًا مُقَدُّورًا</p>

### شان نزول

یہ آیات رسول ﷺ کی پھوپھی زاد (زینب بنت جحش اور آنحضرت ﷺ کے آزاد کردہ غلام زید بن حارثہ کے بارے میں نازل ہوئی ہیں۔

واقعہ کچھ اس طرح ہے کہ زمانہ بعثت سے پہلے اور اس کے بعد جب کہ حضرت خدیجہؓ نے پیغمبر اسلام ﷺ سے شادی کی تو حضرت خدیجہؓ نے زید نامی ایک غلام خریدا، جسے بعد میں آنحضرت ﷺ کو ہبہ کر دیا۔ آپ ﷺ نے اسے آزاد کر دیا۔ چونکہ اس کے قبیلے نے اسے اپنے سے جدا کر دیا تھا، لہذا رسول ﷺ نے اسے اپنا بیٹا بنا لیا تھا، جسے اصطلاح میں منہنی کہتے ہیں۔

جب سرکار رسالت ﷺ نے زید کا عقد کرنا چاہا تو اپنی پھوپھی زاد، زینب بنت جحش بنت امیہ بنت عبدالمطلب سے اس کے لئے خواستگاری کی۔۔۔ زینب نے پہلے تو یہ خیال کیا کہ آنحضرت ﷺ اپنے لئے اسے انتخاب کرنا چاہتے

ہیں۔ لہذا وہ خوش ہوگئی اور رضا مندی کا اظہار کر دیا، لیکن بعد میں جب اسے پتہ چلا کہ آپ کی یہ خواستگاری تو زید کیلئے تھی تو سخت پریشان ہوئی اور انکار کر دیا۔ اس کے بھائی عبداللہ نے بھی اس چیز کی سخت مخالفت کی۔ یہی وہ مقام تھا جس کے بارے میں زیر آیات میں سے پہلی آیت نازل ہوئی اور زینب اور عبداللہ جیسے افراد کو تنبیہ کی کہ جس وقت خدا اور اس کا رسول کسی کام کو ضروری سمجھیں تو وہ مخالفت نہیں کر سکتے۔ جب انہوں نے یہ بات سنی تو سر تسلیم خم کر دیا۔ اس کے بعد پیغمبر اسلام ﷺ نے شادی میں اس ناکامی کی تلافی کے طور پر زینب کو حکم خدا کے تحت اپنے حوالہ عقد میں لے لیا۔ اور یہ بات یہیں پر ختم ہوگئی۔

### تفسیر

#### ایک بہت بڑی رسم ٹوٹی ہے

سب جانتے ہیں کہ اسلام کی روح تسلیم ہے اور وہ بھی حکم خدا کے سامنے غیر مشروط طور پر یہ معنی قرآن کی مختلف آیات اور عبارات سے ظاہر ہوتا ہے۔، منجملہ ان کے یہ آیت ہے جس میں ارشاد فرمایا گیا ہے۔ ”کسی ایماندار مرد اور باایمان عورت کو یہ حق حاصل نہیں کہ جب خدا اور اس کا رسول کسی امر کو ضروری سمجھیں تو حکم خدا کے سامنے ان کا اپنا اختیار چلے“۔ انہیں چاہئے کہ وہ اپنا ارادہ حق تعالیٰ کے ارادے کے تابع کر لیں جیسا کہ ان کا وجود سر اپا اسی کے ساتھ وابستہ ہے۔ بالکل اسی طرح جس طرح سے ایک ماہر طبیب بیمار سے کہتا ہے کہ میں اس صورت میں تمہارا علاج کر دوں گا جب تم میری ہدایت کو بصر و چشم قبول کرو گے اور اپنی طرف سے خود مختار نہیں بنو گے، درحقیقت یہ بات بیمار کے بارے میں طبیب کی دلی شفقت اور انتہائی دل سوزی کی دلیل ہوتی ہے اور خدا تو اس قسم کے طبیب سے بدرجہ اولیٰ اور برتر ہے۔ اسی لئے آیت کے آخر میں اس نکتے کی طرف اشارہ کرتے ہوئے فرمایا گیا ہے، ”جو شخص خدا اور اس کے رسول کی نافرمانی کرے گا وہ واضح گمراہی کا شکار ہوگا۔“

وہ راہ سعادت کھودے گا اور بے راہ روی اور بدبختی کا شکار ہو جائے گا۔

اس کے بعد زید اور اس کی بیوی زینب کی اس مشہور داستان کو بیان کیا گیا ہے جو پیغمبر اسلام ﷺ کی زندگی کے حساس مسائل میں سے ایک ہے اور ازاں رسول ﷺ کے مسئلہ سے مربوط ہے۔ چنانچہ ارشاد ہوتا ہے کہ ”اس وقت کو یاد کرو جب اس شخص کو جسے خدا نے نعمت دے رکھی تھی اور تم نے (بھی اے رسول) اسے نعمت دی تھی اور تم کہتے تھے کہ اپنی بیوی کو روکے رکھو اور خدا سے ڈرو“۔ نعمت خدا سے مراد وہ ہدایت اور ایمان کی نعمت ہے جو زید بن حارثہ کو نصیب ہوئی تھی اور پیغمبر کی نعمت یہ تھی کہ آپ ﷺ نے اسے آزاد کیا تھا اور اپنے بیٹے کی طرح سے عزت بخشی تھی۔

اس آیت سے معلوم ہوتا ہے کہ زید اور زینب کے درمیان کوئی جھگڑا ہو گیا تھا۔ اور یہ جھگڑا اس قدر طول پکڑ گیا کہ نوبت

جدائی اور طلاق تک جا پہنچی۔ آنحضرت بار بار بلکہ ہمیشہ اسے نصیحت کرتے اور روکتے تھے۔

اس کے بعد مزید فرمایا گیا ہے۔ ”تم اپنے دل میں ایک چیز کو چھپائے ہوئے تھے جسے خدا آشکار کرتا ہے اور تم لوگوں سے ڈرتے ہو۔ حالانکہ خدا زیادہ حق رکھتا ہے۔ کہ اس سے ڈرو۔“

اس لئے آیت کے آخر میں فرمایا گیا ہے ”جس وقت زید نے اپنی حاجت کو پورا کر لیا اور اپنی بیوی کو چھوڑ دیا تو ہم اسے تمہا ری زوجیت میں لے آئے تاکہ منہ بولے بیٹوں کی بیویوں کے مطلقہ ہونے کے بعد مومنین کو ان سے شادی کرنے میں کوئی مشکل نہ ہوتی۔ یہ کام ایسا تھا جسے انجام پا جانا چاہئے تھا“ اور خدا کا فرمان انجام پا کر رہتا ہے۔“

اس بنا پر یہ مسئلہ ایک تو اخلاقی اور انسانی مسئلہ تھا اور دوسرے یہ زمانہ جاہلیت کی دو غلط رسموں کو توڑنے کا ایک نہایت ہی موثر ذریعہ تھا (یعنی منہ بولے بیٹے کی مطلقہ سے ازدواج اور آزاد کردہ غلام کی مطلقہ سے عقد)۔

”کان امر اللہ مفعو لا“ کا جملہ اس طرف اشارہ ہے کہ اس قسم کے مسائل میں دو ٹوک فیصلہ کر دینا چاہئے۔ اور کرنے کا کام ضرور انجام پذیر ہونا چاہئے۔ ایسے مسائل میں جو کلی اور بنیادی حیثیت کے حامل ہوتے ہیں ان کے سلسلہ میں دنیا کے شور شرابے اور جنجال کے سامنے ہتھیار نہیں ڈال دینا چاہئے۔

(۳۸) آخری زیر بحث آیت گزشتہ۔۔۔ کی تکمیل کے سلسلے میں یوں کہتی ہے: ”خدا نے جو چیز پیغمبر پر واجب کر دی ہے اس کے بارے میں ان کے لئے کسی قسم کی سختی اور حرج نہیں ہے۔“

جب خداوند عالم انہیں کوئی حکم دیتا ہے تو اس کے بارے میں کسی قسم کی رورعایت جائز نہیں ہے۔ کسی قسم کے چون و چرا کے بغیر اس پر عمل درآمد ہونا چاہئے۔

آسمانی رہروں کو خدائی احکام کے اجرا میں ادھر ادھر کی باتوں پر بھی کان نہیں دھرنا چاہئے۔ غلط سیاسی فضا یا غلط قسم کے آداب و رسوم کو جو ماحول پر چھائے ہوئے ہیں۔ مد نظر نہیں رکھنا چاہئے۔

اصولی طور پر کسی رسم و رواج کو توڑنے اور غیر انسانی آداب و رسوم کو ختم کرنے سے ہمیشہ ہنگامہ کھڑا ہوتا ہے۔ لہذا پیغمبروں کو کبھی ایسے ہنگاموں کی پرواہ نہیں کرنا چاہئے۔ اسی لئے بعد والے جملہ میں فرمایا گیا ہے: انبیاء کے بارے میں یہ خدائی سنت گزشتہ امتوں میں بھی جاری رہ چکی ہے۔

گویا اے رسول! صرف آپ ہی ان مشکلات میں گرفتار نہیں ہیں بلکہ تمام انبیاء غلط رسم و رواج کو توڑتے وقت ان مشکلات سے دوچار ہوئے تھے۔

اس قسم کے بنیادی مسائل کے فیصلہ کن ہونے کو ثابت کرنے کے لئے فرمایا گیا ہے:  
خدا کا حکم ہمیشہ سچا اور صحیح صحیح پروگرام کے مطابق ہوتا ہے۔ اور اسے نافذ العمل ہونا چاہئے۔

<p>(وہ گذشتہ انبیاء ایسے لوگ تھے) جو خدائی پیغامات کی تبلیغ کرتے تھے اور اسی سے ڈرتے تھے اور خدا کے علاوہ کسی سے خوف نہیں کھاتے تھے۔ اور یہی کافی ہے کہ خدا حساب لینے والا ہے۔</p>	<p>(۳۹) اَلَّذِينَ يُبَلِّغُونَ رِسَالَاتِ اللَّهِ وَيَخْشَوْنَهُ وَلَا يَخْشَوْنَ أَحَدًا إِلَّا اللَّهَ وَكَفَىٰ بِاللَّهِ حَسِيبًا</p>
--	---

## تفسیر

## سچے مبلغ کون ہیں؟

پہلی زیر بحث آیت میں اس گفتگو کی مناسبت سے جو گذشتہ آیات میں سے آخری آیت میں پیغمبروں کے بارے میں گزری تھی انبیاء کے عمومی فرائض میں سے ایک اہم ترین فرض کی طرف اشارہ کرتے ہوئے فرمایا گیا ہے۔ ”وہ (گذشتہ انبیاء) ایسے لوگ تھے جو خدائی پیغامات کی تبلیغ کرتے تھے اور اس سے ڈرتے تھے اور خدا کے علاوہ کسی سے خوف نہیں کھاتے تھے۔“

آپ کو بھی پروردگار کے پیغاموں کی تبلیغ کے سلسلے میں کسی سے ذرہ بھر بھی نہیں گھبرانا چاہئے۔

اصولی طور پر پیغمبروں کا کام بہت سے مراحل میں اس قسم کی رسومات کو توڑنا ہے۔ اگر وہ تھوڑے سے بھی خوف اور وحشت کا مظاہرہ کریں گے تو یقیناً اپنے فرائض کی بجا آوری میں ہرگز کامیاب نہیں ہو سکیں گے۔ انہیں فیصلہ کن انداز میں آگے بڑھنا چاہئے۔ اور بد زبان لوگوں کی نازیبا باتوں کو برداشت کرنا چاہئے۔ لوگوں کی افواہوں اور شور و غوغا کرنے والے کمینہ فطرت اور مفسد لوگوں کی سازشوں کی پردہ کئے بغیر اپنے منصوبوں کو پایہ تکمیل تک پہنچانا چاہئے۔ سب حساب و کتاب خدا کے پاس ہے۔ اسی لئے آیت کے آخر میں فرمایا گیا ہے۔ یہی کافی ہے کہ خداوند عالم بندوں کے اعمال کا محافظ، محاسب اور ان کا جزا دینے والا ہے۔

اس راہ میں انبیاء کے ایثار و قربانی کے حساب کی بھی حفاظت کرتا ہے۔ اس کا اجر بھی دیتا ہے اور دشمن کی نازیبا گفتگو اور یا وہ سرائی کا محاسبہ کر کے انہیں کیفر کردار تک پہنچاتا ہے۔

حقیقت میں ”کفی باللہ حسیباً“ کا جملہ اس امر کی دلیل ہے کہ خدائی رہبروں کو اپنے دین کی تبلیغ میں پریشانی اور خوف میں مبتلا نہیں ہونا چاہئے۔ کیونکہ ان کی زحمات، تکلفوں اور مشقتوں کا حساب کرنے اور جزاء دینے والا خود خدا ہے۔

<p>(۴۰) مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَ لَكِن رَّسُولَ اللَّهِ وَ خَاتَمَ النَّبِيِّينَ وَ كَانَ اللَّهُ بِكُلِّ شَيْءٍ عَلِيمًا</p>	<p>محمد تمہارے مردوں میں کسی کے باپ نہیں بلکہ وہ اللہ کے رسول اور خاتم و آخری پیغمبر ہیں اور خدا ہر چیز سے آگاہ ہے۔</p>
--	---

## تفسیر

## ختم نبوت

یہ آیات اس سلسلہ کی گفتگو کی آخری کڑی ہے جو زمانہ جاہلیت کی ایک غلط رسم کو توڑنے کے لئے خدا نے زید کی مطلقہ بیوی سے پیغمبر اکرم ﷺ کے عقد کے بارے میں بیان فرمائی ہے اور آخری جواب کے طور پر ایک مختصر لیکن چچا تلا جواب دیا گیا ہے ضمنی طور پر ایک اور اہم حقیقت کو ایک خاص مناسبت کی بناء پر ذکر کیا گیا ہے اور وہ ہے ختم نبوت کا مسئلہ۔

پہلے فرمایا گیا ہے محمد ﷺ تمہارے مردوں میں سے کسی کے باپ نہیں۔

نہ زید کے اور نہ کسی اور کے اگر کسی دن لوگوں نے اسے محمد کے بیٹے کا نام دیا ہے تو یہ صرف ایک عادت اور دنیاوی رسم و رواج کے مطابق تھا، جسے اسلام لے آنے والے اور قرآن کے نازل ہو جانے کے بعد ختم کر دیا گیا ہے، یہ فطری رقابت داری کا رابطہ نہیں ہے۔

آگے چل کر مزید فرمایا گیا ہے کہ پیغمبر کا رابطہ تمہارے ساتھ صرف رسالت اور خاتمیت کی بناء پر ہے کیونکہ وہ خدا کے رسول اور خاتم النبیین ہیں۔

اسی بناء پر آیت کی ابتدا کلی طور پر نسبی رابطے کو منقطع کرتی ہے اور اس کی انتہا اس معنوی رابطے کو ثابت کرے جو رسالت اور خاتمیت سے پیدا ہوتا ہے اور یہاں سے ہی آیت کے آغاز اور اختتام کا تعلق واضح ہو جاتا ہے۔

البتہ عالم اور آگاہ خدا نے بھی وہ تمام چیزیں جو اس سلسلے میں ضروری تھیں، آپ کے اختیار میں دے دیں، خواہ وہ اصولی ہوں، یا فروعی، کلی ہوں یا جزوی اس لئے آیت کے آخر میں فرمایا گیا ہے خدا ہر چیز سے عالم اور آگاہ تھا اور ہے۔

<p>(۴۱) يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا</p>	<p>اے وہ لوگ جو ایمان لائے ہو! خدا کو بہت یاد کرو۔</p>
<p>(۴۲) وَ سَبِّحُوهُ بُكْرَةً وَ آصِيلاً</p>	<p>اور صبح و شام اس کی تسبیح کیا کرو۔</p>



<p>وہ وہی ہے جو تم پر درود اور رحمت بھیجتا ہے اور اس کے فرشتے (بھی تمہارے لئے رحمت کا تقاضا کرتے ہیں)۔ تاکہ تاریکیوں سے نور کی طرف رہنمائی کرے وہ مومنین پر بہت ہی مہربان ہے۔</p>	<p>(۴۳) هُوَ الَّذِي يُصَلِّي عَلَيْكُمْ وَ مَلَائِكَتُهُ لِيُخْرِجَكُمْ مِنَ الظُّلُمَاتِ اِلَى النُّورِ وَ كَانَ بِالْمُؤْمِنِينَ رَحِيمًا</p>
<p>ان کا تحیہ سلام ہے جس دن وہ اس سے ملاقات کریں گے اور خدا نے ان کے لئے نہایت ہی قیمتی جزاء مقرر کر رکھی ہے۔</p>	<p>(۴۴) تَحِيَّتُهُمْ يَوْمَ يَلْقَوْنَهُ سَلَامٌ وَ اَعَدَّ لَهُمْ اَجْرًا كَرِيمًا</p>

## تفسیر

## خدا اور فرشتوں کا درود

گذشتہ آیات میں تبلیغ رسالت کے سلسلہ میں پیغمبر اسلام کی سخت ذمہ داریوں کے بارے میں گفتگو تھی۔ یہاں پر اس تبلیغ کے دامن کو سارے معاشرے میں وسعت دینے کے لئے مومنین کی کچھ ذمہ داریوں کو بیان کیا گیا ہے اور ان سب کی طرف روئے سخن کرتے ہوئے فرمایا گیا ہے اے وہ لوگو! جو ایمان لائے ہو خدا کو زیادہ سے زیادہ یاد کیا کرو۔

(۴۲) اور صبح و شام اس کی تسبیح کیا کرو۔

چونکہ مادی زندگی میں ان کے لئے غفلت کے عوامل بہت زیادہ ہیں اور شیاطین کے وسوسوں کے تیر ہر طرف سے چل رہے ہیں ان سے نبرد آزما ہونے کے لئے ذکر کثیر کے علاوہ کوئی راستہ نہیں ہے ذکر کثیر اپنے حقیقی معنی کے لحاظ سے یہ ہے کہ پورے وجود کے ساتھ خدا کی طرف توجہ ہونے کہ صرف زبانی۔

(۴۳) یہ آیت درحقیقت ذکر اور دائمی تسبیح کا نتیجہ اور علت غائی ہے، خدا فرماتا ہے وہ وہی تو ہے جو تم پر درود رحمت بھیجتا ہے اور اس کے فرشتے بھی تمہارے لئے رحمت کا تقاضا کرتے ہیں تاکہ تمہیں وہ جہالت، کفر اور شرک کی تاریکیوں سے ایمان، علم اور تقویٰ کے نور کی طرف رہنمائی کرے۔

کیونکہ وہ مومنین کی بابت رحیم و مہربان ہے اور اسی بناء پر ان کی ہدایت اور رہبری اس نے اپنے ذمہ لی ہے اور اپنے فرشتوں کو بھی ان کی امداد پر مامور کیا ہے۔

بہر حال یہ آیت ان مومنین کے لئے بشارت عظیم اور بڑی نوید ہے جو ہمیشہ خدا کی یاد میں رہتے ہیں۔

جی ہاں! سالکین راہ حق کے لئے یہ آیت بہت بڑی بشارت ہے اور انہیں نوید دیتی ہے کہ محبوب کی طرح سے زبردست کشش موجود ہے تاکہ بے چارے عاشق کی کوشش کسی نہ کسی نتیجہ تک پہنچ جائے۔

(۴۴) یہ خدا کی خاص رحمت ہی ہے کہ وہ مومنین کو ادھام، شہوات اور شیطانی وسوسوں کی تاریکیوں سے نکال کر یقین و ایمان ان کے نور کی طرف راہنمائی کرتا ہے کیونکہ اگر اس کی رحمت شامل حال نہ ہو تو خطرناک اور پیچیدہ راستہ کبھی طے نہ ہو سکے۔ اس آیت میں مومنین کے مقام اور ان کی جزاء کی عمدہ اور مختصر عبارت میں تصویر کشی کرتے ہوئے فرمایا گیا ہے خدائی فرشتوں کا تہیہ ان کے لئے جس دن (قیامت) وہ اس سے ملاقات کریں گے، سلام ہے۔ یہ ایسا سلام ہے جو عذاب اور ہر قسم کے درد و رنج اور پریشانی سے محفوظ ہے اور سکون و اطمینان سے ملا ہوا۔ اس تہیہ کے بعد جو درحقیقت آغاز کار سے مربوط ہے اس کے انجام کی طرف اشارہ کرتے ہوئے فرمایا گیا ہے خدانے ان کے لئے بڑا قیمتی اجر فراہم کر رکھا ہے۔

یاد خدا کے سلسلے میں حضرت امام جعفر صادق علیہ السلام سے ایک مختصر مگر جامع حدیث نقل ہوئی ہے آپ علیہ السلام نے فرمایا ہے: ”جو شخص زیادہ یاد خدا کرے تو اسے اپنے لطف و کرم کے سائے میں بہشت بریں میں جگہ عطا فرمائے گا۔“

(۴۵) يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا	اے پیغمبر ہم نے تجھے گواہ، خوشخبری دینے والا اور نذار کرنے والا بنا کر بھیجا ہے۔
(۴۶) وَ دَاعِيًا إِلَى اللَّهِ بِأَذْنِهِ وَ سِرَاجًا مُنِيرًا	اور تجھے اللہ کے حکم سے اسی کی طرف دعوت دینے والا اور روشنی عطا کرنے والا چراغ دیا ہے۔
(۴۷) وَ بَشِيرٍ الْمُؤْمِنِينَ بَأَنَّ لَهُمْ مِّنَ اللَّهِ فَضْلًا كَبِيرًا	اور مومنین کو بشارت دے کہ ان کے لئے اللہ کی طرف سے عظیم فضل اور اجر ہے۔
(۴۸) وَ لَا تَطْعَمِ الْكُفْرِينَ وَ الْمُنْفِقِينَ وَ دَعَا أَذْهُمُ وَ تَوَكَّلْ عَلَى اللَّهِ وَ كَفَى بِاللَّهِ وَ كَيْلًا	اور تو کفار و منافقین کی اطاعت نہ کر اور نہ ہی ان کے آزار اور اذیتوں کی پرواہ کر خدا پر توکل کر اور یہی کافی ہے کہ خدا (تیرا) حامی اور مدافع ہے۔

## تفسیر

رسول اکرم صلی اللہ علیہ وسلم چراغ فروزاں ہیں

یہاں پر روئے سخن پیغمبر اسلام صلی اللہ علیہ وسلم کی طرف ہے لیکن اس کا نتیجہ مومنین کے لئے ہے اور اس طرح یہاں پر ان گزشتہ آیات کی تکمیل کرتی ہیں جن میں مومنین کی بعض ذمہ داریوں کے بارے میں گفتگو کی گئی ہے۔

ان میں پیغمبر اسلام ﷺ کے پانچ اوصاف بیان ہوئے ہیں اور دوسری دو آیات میں پانچ ذمہ داریوں اور فرائض کا تذکرہ ہے جو سب کے سب آپس میں مربوط اور ایک دوسرے کی تکمیل کرتے ہیں۔ پہلے فرمایا گیا ہے اے پیغمبر ﷺ ہم نے آپ کو شاہد اور گواہ کے طور پر بھیجا ہے۔

آنحضرت ﷺ ایک طرف سے تو امت کے اعمال پر گواہ ہیں کیونکہ آپ ﷺ ان کے اعمال کو دیکھتے ہیں۔ دوسری طرف آپ گزشتہ انبیاء پر شاہد ہیں جو خود اپنی امت کے گواہ تھے۔

اور تیسری طرف آپ اپنے وجود مقدس اوصاف حمیدہ، اخلاق حسنہ اصلاحی پروگرام، روشن ماضی اور اعمال صالح کی وجہ سے اپنے مکتب کی حقانیت اور پروردگار کی عظمت و قدرت کے گواہ ہیں۔

پھر دوسری اور تیسری صفت کو بیان کرتے ہوئے فرمایا ہم آپ کو بشارت دینے اور ڈرانے والا قرار دیا ہے۔ نیک لوگوں کو پروردگار عالم کے بے انتہا اجر اور ہمیشہ کی عادت و سلامتی اور قابل فخر کامیابی و کامرانی کی بشارت یعنی خوش خبری دینے والا کفار و منافقین کو خدا کے دردناک عذاب، تمام وجودی سرمایوں کے ضیاع اور دنیا و آخرت میں بدبختی کے گڑھوں میں جا کرنے سے ڈرانے والا۔

(۴۶) یہ آیت رسول اسلام ﷺ کی چوتھی اور پانچویں صفت کی طرف اشارہ کرتے ہوئے کہتی ہے ہم نے آپ ﷺ کو اللہ کے حکم کے مطابق اس کی طرف دعوت دینے والا قرار دیا ہے اور روشنی عطا کرنے والا چراغ بھی۔ وہ ایسا روشن چراغ ہے جو اپنا گواہ خود آپ ہے تاریخ کیوں کو دور کرتا ہے اور آنکھوں اور دلوں کو اپنی طرف متوجہ کرتا ہے جس طرح آفتاب آمد دلیل آفتاب ہوتا ہے ان کا وجود بھی ان کی حقانیت کی دلیل ہے۔

آپ کا وجود گرامی باعث سکون ہے دین و ایمان کے چوروں اور معاشرے کے بے رحم ستم گر بھٹیڑیوں کے بھاگ جانے کا سبب ہے، دل کی تسلی کا سرمایہ اور ایمان و اخلاق کی روحانی پرورش اور نشوونما کا ذریعہ ہے غرضیکہ آپ ہی کے دم قدم سے زندگی اور اس کی چہل پہل کا مزہ ہے اور آپ کی تاریخی زندگی اس امر کی زندہ شاہد ہے۔

(۴۷) زیر نظر آخری دو آیتوں میں آنحضرت ﷺ کی پانچ اہم ذمہ داریوں کو بیان کیا گیا ہے چنانچہ آپ کی پانچ صفات بیان کرنے کے بعد پہلے مرحلے پر فرمایا گیا ہے مومنین کو بشارت دیجئے کہ ان کے لئے خدا کی طرف سے فضل اور عظیم اجر ہے۔

یہ اس بات کی طرف اشارہ ہے کہ پیغمبر کی بشارت کا مسئلہ صرف نیک مومنین کے اعمال کے اجر و جزا تک ہی محدود نہیں بلکہ خداوند عالم ان پر اپنے فضل و کرم کی اس قدر بخشش کرے گا۔ کہ عمل اور اجر کے درمیان توازن کا معیار بالکل بدل جائے گا۔

(۴۸) قرآن اس کے بعد دوسرے اور تیسرے حکم کو پیش کرتے ہوئے کہتا ہے کفار اور منافقین کی اطاعت نہ کرو۔

اس میں شک نہیں کہ رسول خدا ﷺ ہرگز کفار اور منافقین کی اطاعت نہیں کرتے تھے لیکن معاملہ اس قدر اہم ہے کہ تا کید تو پیغمبر کو کی جا رہی ہے لیکن تشبیہ دوسروں کو کیونکہ سچے رہبروں کو رستے میں جو اہم خطرات درپیش ہوتے ہیں وہ یا تو سودے بازی ہوتی ہے اور یا پھر ہتھیار ڈال دینا ہوتے ہیں اور ان خطرات کا سرچشمہ یا تو دھمکیاں ہوتی ہیں یا پھر مختلف طریقوں سے لالچ ہوتا ہے۔

پھر چوتھے اور پانچویں حکم میں فرمایا گیا ہے ان کے آزار اور تکلیف پہنچانے کی پرواہ نہ کریں، خدا پر توکل کریں۔ اور یہی

کافی ہے کہ خدا آپ کا حامی اور دفاع کرنے والا ہے۔

آیت کا یہ حصہ واضح کرتا ہے کہ انہوں نے پیغمبر اسلام ﷺ پر جھکنے اور سرتسلیم خم کرنے کے لئے سخت دباؤ ڈالا اور انواع و اقسام کے آزار و تکالیف سے دوچار کر دیا اور وہ آزار کبھی تو زبان کے ذریعے زخم لگا کر اور بدزبانی کر کے اور کبھی جسمانی طور پر دکھ پہنچا کر، کبھی آپ ﷺ کا اور آپ کے اعوان و انصار کا اقتصادی محاصرہ کر کے، غرضیکہ انہوں نے اذیتیں پہنچانے کے لئے کوئی دقیقہ فردگذاشت نہ کیا۔

تاریخ کہتی ہے کہ رسول خدا ﷺ اور صدر اسلام کے مسلمانوں نے طرح طرح کی تکالیف کا پہاڑ کی طرح ڈٹ کر مقابلہ کیا اور کبھی کسی کے آگے نہیں جھکے، ننگ و عار کو تسلیم نہیں کیا، جس کا نتیجہ یہ نکلا کہ وہ اپنے مقاصد جلیلہ میں کامیاب و کامران ہو گئے۔

<p>(۴۹) يَا أَيُّهَا الَّذِينَ آمَنُوا إِذَا نَكَحْتُمُ الْمُؤْمِنَاتِ ثُمَّ طَلَقْتُمُوهُنَّ مِنْ قَبْلِ أَنْ تَمْسُوهُنَّ فَمَا لَكُمْ عَلَيْهِنَّ مِنْ عِدَّةٍ تَعْتَدُونَهَا فَمَتَّعُوهُنَّ وَسَرَخُوهُنَّ سَرَاحًا جَمِيلًا</p>	<p>اے وہ لوگو جو ایمان لائے ہو جب تم مومنہ عورتوں کے ساتھ نکاح کرو، اور ہم بستر ہونے سے پہلے انہیں طلاق دے دو تو تمہاری وجہ سے ان پر کوئی عدت نہیں ہے کہ جس کا تم حساب رکھو (بلکہ) انہیں مناسب ہدیہ دے کر شائستہ طریقے سے رخصت کر دو۔</p>
---	---

### تفسیر

### طلاق کے کچھ احکام

اس سورہ (احزاب) کی آیات کو صاف طور پر مختلف حصوں میں تقسیم کیا جا سکتا ہے ان میں سے بعض میں تو پیغمبر ﷺ کو خطاب کیا گیا ہے اور بعض میں تمام مومنین کو۔

زیر نظر آیت ان میں سے ہے جن میں روئے سخن سب اہل ایمان کی طرف ہے۔

خدا فرماتا ہے اے وہ لوگو جو ایمان لائے ہو، جس وقت ایمان دار عورتوں سے نکاح کرو، اور ہم بستری سے پہلے ہی انہیں طلاق دے دو تو تمہاری وجہ سے ان پر کوئی عدت نہیں ہے جس کا حساب تم مد نظر رکھو۔

یہاں پر خدا مطلقہ عورتوں کی عدت کے حکم میں ایک استثناء بیان کرتے ہوئے فرماتا ہے کہ اگر دخول سے پہلے طلاق واقع ہو جائے تو پھر عدت رکھنا ضروری نہیں ہے اس تعبیر سے معلوم ہوتا ہے کہ اس آیت سے پہلے عدت کا حکم بیان ہو چکا ہے۔

اس کے بعد ان عورتوں کے احکام میں سے ایک اور حکم کو بیان کرتا ہے جن کو ہم بستری سے پہلے طلاق ہو جائے۔ اس کی طرف سورہ بقرہ میں بھی اشارہ ہو چکا ہے فرمایا گیا ہے انہیں مناسب ہدیہ کے ساتھ بہرہ مند کرو۔

اس میں شک نہیں کہ عورت کو مناسب ہدیہ دینا اس مقام پر واجب ہوتا ہے جہاں اس کے لئے مہر معین نہ ہو جیسا کہ سورہ

بقری کی آیت نمبر ۲۶۳ میں آیا ہے۔

اور اس ہدیے کی مقدار کیا ہونی چاہئے؟ قرآن مجید اسے اجمالاً بیان کرتے ہوئے فرماتا ہے:

”مناسب ہدیہ“ (بقرہ.....۲۳۶)

اسی آیت میں مزید فرمایا گیا ہے: ”جو شخص استطاعت رکھتا ہے اس کی استطاعت کے مطابق جو تنگ دست ہے اس کی اپنی استطاعت کے مطابق“۔

اس آیت میں آخری حکم یہ ہے کہ ”مطلقہ عورتوں کو مناسب طریقے پر رخصت کر دو ان سے ایچھے انداز میں جدائی اختیار کرو“۔

<p>(۵۰) يَا أَيُّهَا النَّبِيُّ إِنَّا أَحْلَلْنَا لَكَ أَزْوَاجَكَ الَّتِي أَتَيْتَ أُجُورَهُنَّ وَمَا مَلَكَتْ يَمِينُكَ مِمَّا أَفَاءَ اللَّهُ عَلَيْكَ وَبَنَاتِ عَمَّتِكَ وَبَنَاتِ خَالَكَ وَبَنَاتِ خَلَّتِكَ الَّتِي هَاجَرْنَ مَعَكَ وَامْرَأَةً مُؤْمِنَةً إِنْ وَهَبَتْ نَفْسَهَا لِلنَّبِيِّ إِنْ أَرَادَ النَّبِيُّ أَنْ يَسْتَنْكِحَهَا خَالِصَةً لَكَ مِنْ دُونِ الْمُؤْمِنِينَ قَدْ عَلِمْنَا مَا فَرَضْنَا عَلَيْهِمْ فِي أَزْوَاجِهِمْ وَمَا مَلَكَتْ أَيْمَانُهُمْ لِكَيْلَا يَكُونَ عَلَيْكَ حَرَجٌ وَكَانَ اللَّهُ غَفُورًا رَحِيمًا</p>	<p>اے پیغمبر! ہم نے آپ کی ان ازدواج کو حلال کیا ہے جن کا حق مہر آپ ادا کر چکے ہیں اور اسی طرح وہ کنیزیں جو غنیمت کے ذریعے ہم نے آپ کو بخشی ہیں اور آپ ان کے مالک ہوئے ہیں اور آپ کے چچا کی بیٹیاں، پھوپھیوں کی بیٹیاں، ماموں کی بیٹیاں اور خالوں کی بیٹیاں کہ جنہوں نے آپ کے ساتھ ہجرت کی ہے، اور جس وقت کوئی باایمان عورت خود کو پیغمبر کے لئے ہبہ کر دے (اور مہر کا تقاضا نہ کرے) اگر نبی چاہے تو اس سے بیاہ کر سکتا ہے، لیکن اس قسم کا نکاح صرف آپ کی ذات کے لئے جائز ہے نہ کہ دوسرے مومنین کے لئے ہمیں معلوم ہے کہ ان کے لئے ہم نے ان کی بیویوں اور کنیزوں کے بارے میں کون سا حکم مقرر کیا ہے۔ یہ اس بناء پر کسی مشکل سے دوچار نہ ہوں، اور خدا بخشنے والا اور بڑا مہربان ہے۔</p>
---	--

تفسیر

آپ ﷺ کے لئے کن عورتوں سے نکاح جائز ہے؟

گذشتہ آیات میں عورتوں کو طلاق دینے کے سلسلے میں کچھ احکام ذکر کرنے کے بعد یہاں روئے سخن نبی پاک ﷺ کی طرف کرتے ہوئے سات ایسے مواقع کو بیان کیا گیا ہے جہاں آنحضرت ﷺ کے لئے نکاح جائز ہے۔

1- پہلے فرمایا گیا ہے اے پیغمبر ہم نے آپ کے لئے آپ کی بیویوں کو حلال کیا ہے جن کا حق مہر آپ ادا کر چکے ہیں۔ ان بیویوں سے مراد بعد والے جملوں کے قرینے کے مطابق وہ عورتیں ہیں جن کی پیغمبر اکرم کے ساتھ کسی قسم کی رشتہ داری نہیں تھی، لیکن انہوں نے آپ سے نکاح کیا اور شاید حق مہر ادا کرنے کا مسئلہ بھی اسی بناء پر تھا، کیونکہ رسم یہ تھی کہ غیر رشتہ داروں میں شادی کے موقع پر حق مہر نقد ادا کرتے تھے علاوہ ازیں حق مہر ادا کرنے میں جلدی کرنا خصوصاً اس صورت میں جب بیوی کو اس کی ضرورت ہو بہتر ہے لیکن واجب نہیں ہے اور طرفین کی باہمی رضامندی کی صورت میں شوہر کے ذمہ سارے کا سارا یا کچھ حصے کی ادائیگی ملتی بھی کی جاسکتی ہے۔

2- وہ کنیریں جو غنائم اور انفال کے ذریعے خدا نے آپ کو بخشی ہیں۔

3- آپ کے چچا کی بیٹیاں پھوپھی کی بیٹیاں، ماموں اور خالوں کی بیٹیاں، جنہوں نے آپ کے ساتھ ہجرت کی ہے یہ بھی آپ پر حلال ہیں۔

تو اس طرح سے تمام رشتہ داروں میں سے صرف پچا زاد، پھوپھی زاد، ماموں زاد اور خالہ زاد عورتوں سے اس شرط کے ساتھ ازدواج جائز ہے کہ انہوں نے رسول اللہ ﷺ کے ساتھ ہجرت کی ہے۔

ان چار گروہوں میں محدودیت واضح ہے، لیکن مہاجرت کی شرط اس لئے ہے کیونکہ اس زمانہ میں ہجرت ایمان کی دلیل تھی اور ہجرت نہ کرنا کفر کی۔ یا اس بناء پر ہے کہ ہجرت انہیں زیادہ اعزاز دیتی تھی اور آیت میں بھی ان عالی مقام اور صاحب فضیلت عورتوں کو بیان کرنا مقصود ہے جو آپ کی زوجیت کے لئے مناسب اور موزوں ہیں۔

4- جس وقت کوئی ایمان دار عورت اپنے آپ کو پیغمبر کے لئے ہبہ کر دے اور اپنے لئے کسی قسم کے حق مہر کا مطالبہ نہ کرے اگر پیغمبر چاہیں تو اس سے عقد کر سکتے ہیں۔

لیکن اے پیغمبر اس قسم کا نکاح صرف آپ کے لئے جائز ہے نہ کہ باقی مومنین کے لئے۔

ہم جانتے ہیں کہ ہم نے ان کے لئے ان کی بیویوں اور کنیروں کے بارے میں کونسا حکم مقرر کیا ہے اور ان کی مصلحتوں کا کیا تقاضا ہے۔

اسی بناء پر اگر ہم نکاح سے متعلق کچھ مسائل میں ان کے لئے مواقع پر پابندی لگا دیتے ہیں تو اس کی بھی کوئی نہ کوئی مصلحت ہوتی ہے اور ان میں سے ہر ایک حکم اور قانون باقاعدہ حساب و کتاب کے تحت ہے۔

پھر فرمایا گیا ہے یہ اس بناء پر ہے کہ فریضہ رسالت کی ادائیگی کے سلسلے میں آپ کو کوئی تکلیف نہ ہو اور آپ اس فریضہ کی بجا آوری میں اپنی ذمہ داریوں کو ادا کر سکیں۔

اور خدا بخشنے والا رحیم ہے۔

آیت کا آخری جملہ واقع میں پیغمبر اسلام ﷺ کے ان مخصوص احکام کے فلسفے کی طرف اشارہ ہے وہ یہ کہ پیغمبر کے کچھ ایسے

مخصوص حالات ہوتے ہیں جو دوسروں کے نہیں ہوتے اور یہی فرق بعض دوسرے احکام میں بھی فرق کا سبب بن جاتا ہے۔ زیادہ واضح تعبیر میں قرآن کہتا ہے مقصد یہ تھا کہ کچھ ان احکام کے ذریعے پیغمبر کے کاندھوں سے پابندیاں اور مشکلات ہٹادی جائیں۔ یہ ایک ایسی لطیف تعبیر ہے، جس سے معلوم ہوتا ہے کہ پیغمبر اکرم ﷺ کا متعدد اور مختلف قسم کی عورتوں سے شادی کرنا درحقیقت آپ کی زندگی کی اجتماعی اور سیاسی مشکلات کے ایک سلسلے کو حل کرنے کے لئے تھا۔

<p>اپنی بیویوں میں سے جس کے (مقررہ وقت کو) آپ چاہیں مؤخر کر سکتے ہیں اور جسے چاہیں اپنے پاس ٹھہرا سکتے ہیں اور ان میں سے جن بعض کو آپ نے اپنے سے الگ کر دیا ہے اگر چاہیں تو اپنے پاس جگہ دے دیں، آپ پر کوئی گناہ نہیں ہے۔ یہ خدائی حکم ان کی آنکھوں کی ٹھنڈک کے لئے ہے اور یہ وہ غمگین نہ ہوں بلکہ جو کچھ آپ انہیں دے دیں وہ سب اس پر راضی ہوں اور خدا اس چیز کو اچھی طرح جانتا ہے جو تمہارے دلوں میں ہے۔ اور خدا جاننے والا اور حلیم بھی ہے۔</p>	<p>(۵۱) تُرْجَىٰ مَنْ تَشَاءُ مِنْهُنَّ وَتُؤَىٰ إِلَيْكَ مَنْ تَشَاءُ ۗ وَمَنِ ابْتَغَيْتَ مِمَّنْ عَزَلْتَ فَلَا جُنَاحَ عَلَيْكَ ۗ ذَلِكَ أَدْنَىٰ أَنْ تَقَرَّ أَعْيُنُهُنَّ وَلَا يَحْزَنَ وَيَرْضَيْنَ بِمَا آتَيْتَهُنَّ كُلَّهُنَّ ۗ وَاللَّهُ يَعْلَمُ مَا فِي قُلُوبِكُمْ ۗ وَكَانَ اللَّهُ عَلِيمًا حَلِيمًا</p>
---	---

### شان نزول

اسی سورہ کی آیت ۲۸ اور ۲۹ کی تفسیر اور ان کی شان نزول کے بیان میں مفسرین کے بقول پیغمبر اکرم ﷺ کی بعض بیویوں نے آپ سے عرض کیا کہ ہمارے نان و نفقہ اور اخراجات میں اضافہ کیجئے۔ اس کے علاوہ پیغمبر اسلام ﷺ کی زندگی کے اوقات کی تقسیم کے بارے میں بھی ان کے درمیان رقابت موجود تھی۔ جو پیغمبر اکرم ﷺ کو تمام پریشانیوں اور اہم مصروفیات کے ساتھ ساتھ زبردست مشکلات سے دوچار کئے ہوئے تھی۔ اگرچہ آپ ان کے درمیان ضروری عدالت قائم رکھتے، لیکن پھر بھی وہ باتوں سے باز نہ آتی تھیں۔ لہذا زیر نظر آیت نازل ہوئی اور آنحضرت ﷺ کو ان کے درمیان اپنے اوقات کی تقسیم میں پوری پوری آزادی دی گئی۔

### تفسیر

ایک اور مشکل آسان ہوتی ہے

پیغمبر اسلام ﷺ جیسا عظیم خدائی رہبر جو سخت حوادث اور وسائل میں گھرا ہوا ہو۔ اور اس کے دشمن اس کے خلاف خطر

ناک داخلی اور خارجی سازشوں میں مصروف ہوں تو وہ اپنی شخصی اور خصوصی زندگی کی طرف اپنی فکر کو زیادہ مشغول نہیں رکھ سکتا۔ اسے اپنی گھریلو زندگی میں نسبتاً سکون اور آرام کا حامل ہونا چاہئے تاکہ وہ جن مشکلات کے انبوہ میں گھرا ہوا ہے ان کا حل سکون و اطمینان سے تلاش کر سکے۔

اگر کسی انسان کی خارجی زندگی آشفستگی کا شکار ہو اور گھریلو حالات بھی توجہ اپنی طرف مبذول کئے ہوئے ہوں تو ایسے طوفانی لمحات انتہائی خطرناک ثابت ہوتے ہیں۔

لیکن اس کے باوجود بعض اوقات عورتوں کے درمیان اختلاف اور ان کی معمول کی زنا نہ رقابتیں رسول اللہ کے گھر میں ایک طوفان کھڑا کر دیتیں اور آپ کی فکر اور ذہن کو اپنی طرف مبذول کر لیتیں۔

یہی وہ منزل ہے، جہاں خدا اپنے پیغمبر کو ایک اور خصوصیت عطا فرماتا ہے جس سے روز روز کے جھگڑوں کو ہمیشہ کے لئے ختم کر کے آپ کو آسودہ خاطر اور فارغ البال کر دیا گیا۔ چنانچہ اس آیت میں ہم پڑھتے ہیں۔ اگر آپ چاہیں تو ان عورتوں میں سے ہر ایک کے وقت کو مؤخر کر کے کسی دوسرے وقت کے لئے اٹھا رکھیں تو ایسا کر سکتے ہیں اور جسے چاہیں اپنے پاس جگہ دے سکتے ہیں۔

ہم جانتے ہیں کہ تعداد ازواج کے سلسلے میں احکام اسلام کا حکم یہ بھی ہے کہ شوہر اپنے اوقات کو ان کے درمیان منصفانہ طور پر تقسیم کرے اور اگر ایک رات ان میں سے ایک کے ہاں ہے تو دوسری رات دوسری کے پاس رہے۔ اس سلسلے میں عورتوں میں کوئی فرق نہیں ہے اور اس موضوع کو اسلامی فقہ میں حق قسم کے عنوان سے تعبیر کیا جاتا ہے۔

رسول اسلام ﷺ کی خصوصیات میں سے ایک یہ بھی ہے کہ طوفانوں اور بحر انوں سے بھر پور زندگی کے مخصوص حالات کی بناء پر مذکورہ بالا آیت کی رو سے ہر قسم کی رعایت، آیت کے ذریعے آپ سے ساقط ہو گئی تھی۔ لیکن اس اختیار کے باوجود آپ ﷺ کوشش کر کے عدل و مساوات فرماتے۔

اس کے بعد قرآن کہتا ہے جس وقت ان میں سے بعض کو ایک طرف کر دیں اور پھر چاہیں کہ انہیں اپنے پاس جگہ دیں تو بھی آپ پر کوئی گناہ نہیں۔

اس طرح سے نہ صرف یہ کہ ابتداء میں آپ کو اختیار رہے بلکہ اسے جاری اور برقرار رکھنے میں بھی آپ ﷺ کا یہ اختیار برقرار ہے۔

یہ خدائی حکم ان کی آنکھوں کی ٹھنڈک کے لئے ہے اور یہ کہ کبھی غمگین نہ ہوں بلکہ آپ جو کچھ انہیں دیں وہ سب اسی پر راضی ہوں۔



## کیونکہ

اولاً: بیان سب کے لئے ایک عمومی حکم ہے اور اس میں کسی قسم کا فرق روا نہیں رکھا گیا۔  
ثانیاً: یہ حکم خدا کی طرف سے ہے جو نہایت اہم مصلحتوں کی بناء پر جاری کیا گیا ہے اسی بناء پر انہیں یہ حکم خوشی خوشی قبول کر لینا چاہئے اور پریشانی کے بجائے اظہار مسرت کرنا چاہئے۔  
آیت کے آخر میں اس سلسلہ کلام کو اس جملے پر ختم کیا گیا ہے جو کچھ تمہارے دلوں کے اندر ہے اسے خدا جانتا ہے اور وہ بندوں کے تمام اعمال اور مصلحتوں سے باخبر ہے لیکن اس کے ساتھ ساتھ حلیم بھی ہے اور بندوں کو عذاب و سزا دینے میں جلدی نہیں کرتا۔

جی ہاں! خدا جانتا ہے کہ تم خدا کے کس حکم پر دلی طور پر راضی ہو اور کس کو ناپسند کرتے ہو؟

<p>اس کے بعد آپ پر کوئی اور عورت حلال نہیں ہے اور نہ ہی آپ ایک اپنی بیوی کو طلاق دے کر دوسری بیوی کو اس جگہ لا سکتے ہیں ہر چند کہ ان کا حسن و جمال آپ کو اچھا لگے، سوائے ان عورتوں کے جو کنیز کی صورت میں آپ کے ملک میں آجائیں۔ خدا ہر چیز کا ناظر اور نگہبان ہے۔</p>	<p>(۵۲) لَا يَحِلُّ لَكَ النِّسَاءُ مِنْ بَعْدُ وَلَا أَنْ تَبَدَّلَ بِهِنَّ مِنْ أَزْوَاجٍ وَلَوْ أَعْجَبَكَ حُسْنُهُنَّ إِلَّا مَا مَلَكَتْ يَمِينُكَ وَكَانَ اللَّهُ عَلَى كُلِّ شَيْءٍ رَاقِبًا</p>
---	---

## تفسیر

ازواج رسول ﷺ کے بارے میں ایک اور اہم حکم

اس آیت میں ازواج رسول ﷺ سے مربوط احکام میں سے ایک اہم حکم بیان ہوا ہے خدا فرماتا ہے اس کے بعد آپ پر کوئی دوسری عورت حلال نہیں ہے اور آپ کو حق نہیں پہنچتا کہ ان بیویوں کو دوسری بیویوں سے تبدیل کر لیں اگرچہ ان کا حسن و جمال آپ کو بھلا لگے۔ سوائے ان عورتوں کے جو کنیز کی صورت میں آپ کے اختیار میں آجائیں۔ اور خدا ہر چیز پر ناظر اور نگہبان ہے۔

<p>اے ایمان لانے والو! پیغمبر کے گھروں میں داخل مت ہو مگر یہ کہ تمہیں کھانا کھانے کی اجازت دی جائے اور وہ بھی (البتہ مقررہ وقت سے پہلے نہ آؤ اور) کھانے کے انتظار میں نہ بیٹھو۔ لیکن جب تمہیں دعوت ہو تو داخل ہو جاؤ اور جس وقت کھانا کھا لو تو نکل جاؤ اور کھانا کھالینے کے بعد بحث و مباحثہ اور باتیں کرنے کے لئے نہ بیٹھے رہو۔ یہ عمل پیغمبر کو پریشان کرتا ہے جب کہ وہ تم سے شرم کرتے ہیں لیکن خدا حق (کے بیان کرنے) سے نہیں شرماتا۔ اور جس وقت وسائل زندگی میں سے کوئی چیز (عاریتاً) رسول کی بیویوں سے طلب کرنا چاہو تو پردہ کے پیچھے سے طلب کرو۔ یہ کام تمہارے اور ان کے دلوں کو زیادہ پاک رکھتا ہے اور تم حق نہیں رکھتے کہ پیغمبر خدا کو آزار پہنچاؤ اور نہ ہی کبھی ان کے بعد ان کی بیویوں کو اپنی زوجیت میں لانا کیونکہ یہ کام خدا کے نزدیک بہت بڑی جسارت ہے۔</p>	<p>(۵۳) يَا أَيُّهَا الَّذِينَ آمَنُوا لَا تَدْخُلُوا بُيُوتَ النَّبِيِّ إِلَّا أَنْ يُؤْذَنَ لَكُمْ إِلَى طَعَامٍ غَيْرٍ نَظِيرِينَ إِنَّهُ لَا وَ لَكِنْ إِذَا دُعِيتُمْ فَأَدْخُلُوا فَإِذَا طَعِمْتُمْ فَانْتَشِرُوا وَلَا مُسْتَأْنِسِينَ لِحَدِيثٍ إِنَّ ذَلِكُمْ كَانَ يُؤْذَى النَّبِيَّ فَيَسْتَحْيِي مِنْكُمْ وَاللَّهُ لَا يَسْتَحْيِي مِنَ الْحَقِّ وَإِذَا سَأَلْتُمُوهُنَّ مَتَاعًا فَاسْأَلُوهُنَّ مِنْ وَرَاءِ حِجَابٍ ذَلِكُمْ أَطْهَرُ لِقُلُوبِكُمْ وَقُلُوبِهِنَّ وَمَا كَانَ لَكُمْ أَنْ تُؤْذُوا رَسُولَ اللَّهِ وَلَا أَنْ تُنْكِحُوا زُجُجَهُ مِنْ بَعْدِهِ أَبَدًا إِنَّ ذَلِكُمْ كَانَ عِنْدَ اللَّهِ عَظِيمًا</p>
<p>تم کسی چیز کو ظاہر کرو یا مخفی رکھو، خدا ہر چیز سے آگاہ ہے۔</p>	<p>(۵۴) إِنْ تَبَدُّوا شَيْئًا أَوْ تَخَفُوهُ فَإِنَّ اللَّهَ كَانَ بِكُلِّ شَيْءٍ عَلِيمًا</p>

## شان نزول

رسول خدا ﷺ نے زینب بنت جحش سے ازدواج کے موقع پر دعوت ولیمہ کا اچھا خاصا بندوبست کیا۔ آنحضرت ﷺ کے خاص خادم انسؓ کہتے ہیں کہ آپ ﷺ نے مجھے حکم دیا کہ میں آپ کے اصحاب کو کھانے کی دعوت دوں، چنانچہ میں نے سب کو دعوت دی اور وہ ٹولیوں کی صورت میں آکر کھانا کھاتے اور حجرے سے باہر نکل جاتے یہاں تک کہ میں نے عرض کیا، یا رسول اللہ! اب کوئی شخص باقی نہیں رہ گیا ہے کہ جسے میں نے دعوت دی ہو اور نہ آیا ہو۔ تو آپ نے فرمایا کہ بس ٹھیک ہے اب دسترخوان بڑھاؤ۔ چنانچہ ایسا ہی کیا گیا تو سب لوگ اٹھ کر چلے گئے۔ لیکن تین افراد اسی طرح آپ ﷺ کے حضور میں بیٹھے رہے اور بحث و مباحثہ اور گفتگو میں مصروف ہو گئے۔

تو زیر نظر آیت نازل ہوئی اور اس قسم کے مسائل کے سلسلے میں ضروری احکام کی تعلیم دی۔

نیز بعض قرآن سے معلوم ہوتا ہے کہ کبھی ہمسائے اور کبھی دوسرے لوگ معمول کے مطابق چیزیں عاریتاً لینے کے لئے آنحضرت ﷺ کی بعض بیویوں کے پاس آتے لیکن ازواج رسول کی قدر و منزلت کے پیش نظر مذکورہ بالا آیت نازل ہوئی اور مومنین کو حکم دیا گیا کہ جب رسول اللہ کے ہاں ان کی کسی بیوی سے کوئی چیز لینا چاہیں تو پردے کی اوٹ سے لیں ایک اور روایت میں ہے۔

رسول اللہ ﷺ کے بعض مخالفین نے کہا:

پیغمبر ﷺ کیونکر ہماری بعض بیوہ عورتوں کو اپنے نکاح میں لے آئے ہیں بخدا جب اس دنیا سے ان کی آنکھیں بند ہوں گی تو ہم ان کی بیویوں سے شادی کریں گے۔

اس پر مذکورہ بالا آیت نازل ہوئی اور آپ ﷺ کے بعد آپ ﷺ کی بیویوں سے شادی کی کلی طور پر ممانعت کر دی گئی اور اس سازش کو بھی ناکام بنا دیا گیا۔

### تفسیر

اس آیت میں ایک بار پھر روئے سخن مومنین کی طرف ہے اور کچھ مزید احکام خصوصاً جو پیغمبر اکرم ﷺ اور خاندان پیغمبر ﷺ سے معاشرت کے آداب سے متعلق ہیں۔ مختصر، واضح اور صریح جملوں میں بیان کرتے ہوئے فرمایا گیا ہے اے لوگو جو ایمان لائے ہو پیغمبر کے گھروں میں بغیر اجازت کے ہرگز داخل نہ ہو مگر جب تمہیں کھانا کھانے کے لئے اجازت دے دی جائے اور وہ بھی اس شرط کے ساتھ کہ صبح وقت پر آؤ نہ یہ کہ پہلے سے آ جاؤ اور کھانے کے وقت کے انتظار میں بیٹھے رہو۔

لیکن مسلم ہے کہ یہ حکم آپ کے ساتھ مخصوص نہیں ہے بلکہ کسی بھی موقع پر کسی کے گھر میں بھی بغیر اجازت کے داخل نہیں ہونا

چاہئے۔

علاوہ ازیں جس وقت مدعوین کو کھانے کی دعوت ہو تو انہیں وقت شناس ہونا چاہئے اور بے موقع محل صاحب خانہ کے لئے

اسباب زحمت فراہم نہیں کرنے چاہئے۔

اس کے بعد دوسرے حکم کو پیش کرتے ہوئے قرآن کہتا ہے لیکن جب تمہیں دعوت دی جائے تو اندر جاؤ اور جب کھانے سے فارغ ہو جاؤ تو نکل جاؤ۔ تیسرے حکم میں فرمایا گیا ہے کھانا کھالینے کے بعد دل لگی اور گفتگو کی مجلس پیغمبر ﷺ کے گھر میں اور کسی بھی دوسرے میزبان کے گھر میں نہ جماؤ۔

البتہ ممکن ہے کہ خود میزبان اس قسم کی مجلس خلوص و محبت کا خواہاں ہو تو ایسی صورت اس حکم سے مستثنیٰ ہے۔

اس کے بعد اس حکم کی علت کو یوں بیان کیا گیا ہے یہ کام پیغمبر خدا ﷺ کو اذیت و آزار پہنچاتا ہے مگر وہ تم سے شرم کرتے ہیں لیکن خدا حق بیان کرنے میں رورعایت سے کام نہیں لیتا۔

البتہ رسول اللہ ﷺ بھی ایسے مواقع پر بیان کرنے میں رورعایت نہیں کرتے جو ذاتی نہیں ہوتے کیونکہ یہ اچھا نہیں لگتا کہ انسان اپنے بارے میں آپ بات کرے۔ البتہ دوسروں کے بارے میں ہو تو بات کرنا بھی مناسب ہوتا ہے۔ پھر چوتھا حکم پردے کے سلسلے میں ہے ارشاد فرمایا گیا ہے جس وقت ازواج رسول سے ضروریات زندگی کی کوئی چیز طلب کرنا چاہو تو پردہ کی اوٹ میں طلب کرو۔

یہاں پر جو نکتہ قابل توجہ ہے وہ یہ ہے کہ اس آیت میں حجاب سے مراد عورتوں کا عام پردہ نہیں ہے بلکہ اس پر ایک اضافی حکم ہے جو ازواج رسول ﷺ کے ساتھ مخصوص ہے اور وہ یہ کہ لوگ اس بات کے پابند تھے کہ آنحضرت ﷺ کی خصوصی حرمت کے پیش نظر جب کبھی آپ کی بیویوں سے کوئی چیز لینا چاہیں تو پردے کے پیچھے سے لیا کریں اور ازواج رسول ﷺ پردے کے ساتھ بھی لوگوں کے سامنے نہ آیا کریں۔

البتہ یہ حکم ازواج رسول ﷺ سے مختص ہے اور عام عورتیں اس سے مستثنیٰ ہیں۔ یعنی وہ اسلامی حجاب کے ساتھ عام لوگوں کے سامنے آسکتی ہیں۔

اسی لئے قرآن مجید اس حکم کے بعد اس کے فلسفے کو یوں بیان کرتا ہے یہ تمہارے اور ان کے دلوں کی پاکیزگی کے لئے بہتر

ہے۔

پانچویں حکم کو اس صورت میں بیان کیا گیا ہے کہ تم حق نہیں رکھتے کہ رسول خدا کو تکلیف پہنچاؤ۔

اگرچہ اذیت ناک اور تکلیف دہ عمل خود اسی آیت میں بیان ہو گیا ہے۔

لیکن آیت کا مفہوم ہر حالت میں عام ہے اور ہر قسم کی تکلیف اور اذیت پہنچانے سے منع کرتا ہے۔

آخر میں چھٹا اور آخری حکم آنحضرت ﷺ کے بعد آپ کی ازواج کے ساتھ ان کی حرمت کے بارے میں یوں بیان ہوا

ہے تم ہرگز یہ حق نہیں رکھتے کہ رسول اللہ کے بعد آپ کی بیویوں کو اپنے حلقہ ازواج میں لاؤ کیونکہ یہ کام خدا کے نزدیک بہت بڑی جسارت والا ہے۔

(۵۴) خداوند عالم اس آیت میں لوگوں کو بڑی سختی کے ساتھ خبردار کرتے ہوئے کہتا ہے اگر کسی چیز کو تم آشکارا اور ظاہر کر دیا یا

مخفی رکھو، خدا بہر حال ان تمام امور سے آگاہ ہے۔

یہ گمان نہ کرو کہ خدا اپنے پیغمبر کے بارے اذیت ناک اور تکلیف دہ منصوبوں سے باخبر نہیں وہ تو ان سے بھی باخبر ہے جنہوں

نے دل کا حال زبان پر جاری کیا ہے اور ان سے بھی جو دل میں رکھتے تھے، غرض کہ سب کو اچھی طرح سے جانتا ہے اور وہ ہر شخص سے اس کے کام اور نیت کے مطابق سلوک کرے گا۔

<p>(۵۵) لَا جُنَاحَ عَلَيْهِمْ فِي آبَائِهِمْ وَلَا أَبْنَائِهِمْ وَلَا إِخْوَانِهِمْ وَلَا أَبْنَاءَ إِخْوَانِهِمْ وَلَا نِسَاءَهُمْ وَلَا مَا مَلَكَتْ أَيْمَانُهُمْ ۚ وَاتَّقُوا اللَّهَ إِنَّ اللَّهَ كَانَ عَلَىٰ كُلِّ شَيْءٍ شَهِيدًا</p>	<p>ازواج رسول پر کوئی گناہ نہیں کہ وہ اپنے آباؤ اجداد، اولاد، بھائیوں بھتیجیوں، بھانجیوں، مسلمان عورتوں اور اپنی کنیزوں (سے بغیر حجاب ملیں)۔ اور (اے ازواجِ رسول) تقویٰ الہی اختیار کرو کیونکہ خدا ہر چیز سے آگاہ ہے۔</p>
--	---

### شان نزول

بعض مفسرین نے نقل کیا ہے کہ آیہ حجاب گذشتہ آیت کے نازل ہونے کے بعد ازواجِ رسول ﷺ کے آباؤ اولاد اور دیگر رشتہ داروں نے آپ کی خدمت اقدس میں عرض کیا یا رسول اللہ ﷺ کیا ہم بھی ان کے ساتھ پردے کی اوٹ میں رہ کر بات کیا کریں؟ تو اس پر زیر نظر آیت نازل ہوئی اور انہیں جواب دیا کہ یہ حکم تمہارے لئے نہیں ہے۔

### تفسیر

### قانون حجاب سے مستثنیٰ موارد

چونکہ گذشتہ آیت میں پیغمبر اسلام ﷺ کی بیویوں کے حجاب کے بارے میں ایک مطلق حکم آیا تھا۔ جس سے یہ گمان پیدا ہوتا تھا کہ ان کے محرم بھی اس حکم پر عمل کرنے کے پابند ہیں اور انہیں بھی ازواجِ رسول سے پردے میں رہ کر ملاقات کرنا چاہئے تو اس پر مذکورہ بالا آیت نازل ہوئی اور اس حکم کی تشریح کر دی گئی۔

خدا فرماتا ہے پیغمبر کی بیویوں پر کوئی گناہ نہیں کہ وہ اپنے باپ، اولاد، بھائیوں، بھتیجیوں، بھانجیوں، مسلمان عورتوں اور اپنے غلاموں کے ساتھ بغیر حجاب کے ملاقات کریں۔

دوسرے لفظوں میں ان کے محرم جو ان چھ گروہوں پر منحصر ہیں، وہ مستثنیٰ ہیں۔

آیت کے آخری گفتگو کے لب و لہجہ کو غائب سے خطاب کی طرف تبدیل کر کے ازواجِ رسول کو مخاطب کرتے ہوئے کہتا ہے تقویٰ اختیار کرو، کیونکہ خدا ہر چیز سے آگاہ ہے اور کوئی چیز اس سے مخفی نہیں ہے۔

کیونکہ حجاب اور اس قسم کے امور گناہ سے محفوظ رہنے کا ذریعہ ہیں اور بس مقصود تو درحقیقت وہی تقویٰ ہے اگر وہ نہ ہو تو یہ ذرائع بھی کوئی فائدہ نہیں دے سکتے۔

<p>خدا اور اس کے فرشتے بنی پر درود بھیجتے ہیں اے ایمان والوں تم بھی ان پر درود بھیجو اور سلام کرو اور ان کے فرمان پر سر تسلیم خم کرو۔</p>	<p>(۵۶) إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا</p>
<p>جو لوگ اللہ اور اس کے رسول کو اذیت پہنچاتے ہیں، خدا انہیں دنیا اور آخرت میں اپنی رحمت سے دور کر دیتا ہے اور اس نے ان کے لئے خوار کردینے والا عذاب تیار کر رکھا ہے۔</p>	<p>(۵۷) إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُمُ اللَّهُ فِي الدُّنْيَا وَالْآخِرَةِ وَأَعَدَّ لَهُمْ عَذَابًا مُهِينًا</p>
<p>اور جو اہل ایمان مردوں اور عورتوں کو بلاوجہ اذیت پہنچاتے ہیں، وہ بہتان اور واضح گناہ کے مرتکب ہوتے ہیں۔</p>	<p>(۵۸) وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ بَغْيٍ مَا كُتِبَ عَلَيْهِمُ فَقَدْ اِحْتَمَلُوا بُهْتَانًا وَإِثْمًا مُّبِينًا</p>

## تفسیر

## آنحضرت ﷺ پر درود و سلام

گذشتہ آیات میں پیغمبر اسلام کی حرمت کی حفاظت کے لئے اور انہیں کسی قسم کی تکلیف اور آزار پہنچانے کے بارے میں گفتگو ہوئی ہے پہلے تو رسول اللہ ﷺ کے ساتھ خدا اور اس کے فرشتوں کا خصوصی تعلق اور لگاؤ بیان کیا گیا ہے پھر اسی سے متعلق مومنین کو حکم دیا گیا ہے اس کے بعد رسول اللہ کو دکھ پہنچانے والوں کے لئے دردناک عذاب اور ان کے منحوس انجام کی خبر دی گئی ہے آخر میں ان لوگوں کے عظیم گناہ کا تذکرہ کرتا ہے جو مومنین کو تہمت کے ذریعے تکلیف پہنچاتے ہیں۔

ارشاد ہوتا ہے خدا اور فرشتے نبی پر رحمت اور درود بھیجتے ہیں۔

رسول اکرم ﷺ کا مرتبہ اس قدر بلند و بالا ہے عالم ہستی کا آفریدگار اور حق تعالیٰ کے فرمان کے مطابق اس کائنات کی تدبیر کرنے والے فرشتے اس پر درود بھیجتے ہیں۔ اب جبکہ ایسا ہے تو تم بھی اس وسیع پیغام سے ہم آہنگ ہو جاؤ اے وہ لوگو جو ایمان لائے ہو ان پر درود بھیجو اور انہیں سلام کرو اور ان کے حکم کے آگے سر تسلیم خم کر دو۔

وہ عالم آفرینش کا ایک انمول گوہر ہیں اور خدا کی مہربانی سے تمہیں میسر ہیں تو مبادا انہیں ارزاں سمجھ لو، مبادا اس کی عظمت اور مقام کو فراموش کر دو جو خدا اور اس کے فرشتوں کے نزدیک ہے۔

یہ امر قابل توجہ ہے کہ رسول اکرم پر صلوات بھیجنے کی کیفیت کے سلسلے میں بے شمار شیعہ اور سنی روایات میں صراحت کے ساتھ آیا ہے کہ محمد پر صلوات بھیجتے وقت آل محمد کا اضافہ بھی کرو۔ اس طرح ”اللہم صل علی محمد و آل محمد“ (۵۷) یہ آیت حقیقت میں گزشتہ آیت کے نقطہ مقابل کو بیان کرتے ہوئے کہتی ہے جو لوگ خدا اور اس کے رسول کو ایذا اور تکلیف پہنچاتے ہیں۔ خدا انہیں دنیا اور آخرت میں اپنی رحمت سے دور کر دیتا ہے اور ان کے لئے ذلیل و خوار کرنے والا عذاب تیار کئے ہوئے ہے۔

پروردگار کو ایذا پہنچانے سے مراد کفر و الحاد ہے جو خدا کو غضبناک کرتا ہے۔ لیکن پیغمبر اسلام کی ایذا کا ایک وسیع مفہوم ہے اور اس میں ہر وہ کام شامل ہے جو آپ کو ایذا پہنچائے۔

یہاں تک کہ اس آیت کے ذیل میں وارد ہونے والی روایات سے تو یوں معلوم ہوتا ہے کہ خاندان رسالت خصوصاً حضرت علیؑ اور پیغمبر ﷺ کی دختر نیک اختر حضرت فاطمہ الزہراءؑ کو تکلیف دینا بھی اسی آیت میں شامل ہے رسول اکرم ﷺ نے فرمایا:

”فاطمہؑ میرا ٹکڑا ہے جو چیز اسے تکلیف دیتی ہے وہ مجھے تکلیف دیتی ہے“

آنحضرت ﷺ کا اس سے ملتا جلتا فرمان حضرت علیؑ کے بارے میں بھی ہے۔

(۵۸) یہ آیت مومنین کی ایذا کے بارے میں گفتگو کرتی ہے اور خدا اور پیغمبر ﷺ کے بعد اس امر کی حد سے زیادہ اہمیت بتاتی ہے، خدا تعالیٰ فرماتا ہے جو لوگ صاحب ایمان مردوں اور عورتوں کو اس کام کی وجہ سے جو انہوں نے انجام نہیں دیا آزار پہنچاتے ہیں وہ بہتان اور آشکارا گناہ کے مرتکب ہوئے ہیں۔

کیونکہ مومن ایمان کی وجہ سے خدا اور اس کے رسول کے ساتھ تعلق رکھتا ہے اسی وجہ سے یہاں پر خدا اور رسول کے بعد اس کا ذکر کیا گیا ہے۔

ایک حدیث میں جسے امام رضاؑ اپنے جد امجد حضرت رسالت مآب ﷺ سے بیان کرتے ہیں۔ اس طرح آیا ہے۔

”جو شخص مومن مرد یا مومن عورت پر بہتان باندھے، یا اس کے بارے میں کوئی ایسی بات کرے جو اس میں نہیں تو خدا اسے قیامت میں آگ کے ٹیلے پر قرار دے گا۔ اور وہ اس وقت تک وہیں رہے گا۔ جب تک اپنے کئے کی سزا نہ پالے۔“

<p>اے پیغمبر اپنی بیویوں، بیٹیوں اور مومنین کی عورتوں سے کہہ دیجئے کہ وہ اپنی اور حضیاء اپنے اوپر ڈال لیا کریں تاکہ گھٹیا عورتوں سے الگ پہچانی جائیں اور انہیں تکلیف نہ پہنچے، اور خدا ہمیشہ غفور رحیم ہے۔</p>	<p>(۵۹) يَا أَيُّهَا النَّبِيُّ قُلْ لِّأَزْوَاجِكَ وَ بَنَاتِكَ وَ نِسَاءِ الْمُؤْمِنِينَ يُدْنِينَ عَلَيْهِنَّ مِنْ جَلَابِيبِهِنَّ ۗ ذَٰلِكَ أَدْنَىٰ أَنْ يُعْرَفْنَ فَلَا يُؤْذَيْنَ ۗ وَ كَانَ اللَّهُ غَفُورًا رَحِيمًا</p>
--	--

<p>اگر منافقین اور وہ لوگ جن کے دلوں میں بیماری ہے اور اسی طرح وہ لوگ بھی جو مدینہ میں جھوٹی خبریں اور بے بنیاد افواہیں پھیلاتے ہیں اپنی کارستانیوں سے باز نہ آئے تو ہم آپ کو ان کے خلاف تیار کر دیں گے پھر وہ تھوڑی مدت کے سوا آپ کے نزدیک اس شہر میں نہیں رہ سکیں گے۔</p>	<p>(۶۰) لَئِنْ لَّمْ يَنْتَهِ الْمُنَافِقُونَ وَ الَّذِينَ فِي قُلُوبِهِمْ مَرَضٌ وَ الْمُرْجِفُونَ فِي الْمَدِينَةِ لَنُغْرِبَنَّكَ بِهِمْ ثُمَّ لَا يُجَاوِرُونَكَ فِيهَا إِلَّا قَلِيلًا <sup>نصف صلی</sup></p>
<p>اور ہر جگہ سے دھتکارے جائیں گے اور جہاں کہیں ملیں گے گرفتار کر لئے جائیں گے اور قتل کر دئے جائیں گے۔</p>	<p>(۶۱) مُلْعُونِينَ أَيْنَمَا ثُقُفُوا أُخَذُوا وَ قُتِلُوا <sup>نصف صلی</sup> تَقْتِيلًا</p>
<p>گذشتہ اقوام میں خدا کی یہی سنت جاری رہی ہے اور آپ خدا کی سنت میں کسی قسم کی تبدیلی نہیں پائیں گے۔</p>	<p>(۶۲) سُنَّةَ اللَّهِ فِي الَّذِينَ خَلَوْا مِنْ قَبْلَ وَ لَنْ تَجِدَ لِسُنَّةِ اللَّهِ تَبْدِيلًا</p>

### شان نزول

اس زمانے میں مسلمان عورتیں مسجد میں جا کر رسول پاک ﷺ کے پیچھے نماز پڑھا کرتی تھیں رات کے وقت جب وہ مغرب اور عشاء کی نماز کے لئے جاتیں تو کچھ بے ہودہ اور اوباش نوجوان ان کے راستے میں بیٹھ جاتے اور اخلاق سے گری ہوئی باتیں کر کے انہیں تکلیف پہنچاتے اور ان کا راستہ روکتے اس سلسلے میں یہ آیت نازل ہوئی اور انہیں حکم دیا گیا کہ وہ اچھی طرح سے پردہ کریں تاکہ واضح ہو سکے کہ یہ مسلمان عورتیں ہیں اور کوئی شخص مزاحمت کے لئے بہانہ نہ بنا سکیں۔

### تفسیر

#### زبردست انتباہ

خداوند عالم نے گذشتہ آیات میں رسول خدا ﷺ اور مومنین کو ایذا اور تکلیف پہنچانے کی ممانعت کے بعد یہاں پر اذیت کے ایک اور مورد کا ذکر کیا ہے اور اس سے نبی کے دو طریقے بیان کئے ہیں۔ پہلے حصہ میں فرمایا گیا ہے اے پیغمبر اپنی بیویوں، بیٹیوں اور مومنین کی عورتوں سے کہہ دیجئے کہ اپنی چادریں اپنے اوپر اوڑھ لیا کریں تاکہ واضح ہو جائیں اور انہیں کوئی اذیت نہ پہنچا سکے۔ مقصد یہ بھی تھا کہ مسلمان عورتیں پردے کے بارے میں سہل نگاری اور بے پرواہی نہ برتیں، جیسا کہ بعض لالہ بالی قسم کی



عورتیں پردہ کے ہوتے ہوئے بھی بے پردہ ہوتی ہیں اور ان کے جسم کے زیادہ تر حصے نمایاں ہوتے ہیں۔ جو بے ہودہ افراد کی توجہ کا مرکز بن جاتے ہیں۔

چونکہ اس حکم کے نازل ہونے سے بعض صاحب ایمان عورتیں گزشتہ زمانے کی بابت فکر میں پڑ گئیں، لہذا آیت کے آخر میں اضافہ کیا گیا ہے خدا ہمیشہ غفور و رحیم ہے۔

اگر تم سے اب تک اس معاملے میں کوتاہی ہوئی ہے تو چونکہ جہالت اور نادانی کی وجہ سے تھی لہذا خدا تمہیں بخش دے گا۔ توبہ کرو، اور اس کی طرف لوٹ آؤ اور عفت و پاک دامنی اور حجاب کے فریضے کو اچھی طرح انجام دو۔

(۶۰) صاحب ایمان عورتوں کو پردے کی پابندی کا حکم دینے کے بعد دوسرے مسئلے یعنی اوباش اور ذلیل افراد کی تکلیف دہ کاروائیوں کو بیان کرتے ہوئے کہا گیا ہے اگر منافقین اور بیماری دل لوگ نیز وہ افراد بھی جو مدینہ میں جھوٹی افواہیں پھیلاتے ہیں اپنی کارستانیوں سے باز نہ آئے تو ہم بھی آپ کو ان کے خلاف اٹھائیں گے اور آپ کو ان پر مسلط کر دیں گے، پھر وہ ایک مختصر سی مدت کے علاوہ اس شہر میں آپ کے ساتھ نہیں رہ سکیں گے۔

(۶۱) بہر حال قرآن کہتا ہے کہ اگر انہوں نے اپنے اس فتیح اور ناشائستہ کام کو جاری رکھا تو ہم ان کے خلاف ایک عمومی حملے اور شورش کا حکم صادر کر دیں گے تاکہ مومنین کے ایک ہی مردانہ و اراقدام سے مدینہ کے تمام منافقین کی بیخ کنی ہو جائے اور پھر وہ کبھی اس شہر میں رہنے کے قابل نہ رہ سکیں۔

اور جب وہ اس شہر سے نکال دیئے جائیں گے اور اسلامی حکومت کی حفاظت سے محروم ہو جائیں گے۔ تو جہاں کہیں بھی ملیں گے دھرتے جائیں گے اور قتل کر دیئے جائیں گے۔

یہ اس طرف اشارہ ہے کہ وہ اس عمومی حملے کے بعد کہیں بھی امان نہیں پاسکیں گے اور انہیں ڈھونڈ کر قتل کر دیا جائے گا۔

(۶۲) اس آیت میں فرمایا گیا ہے یہ کوئی نیا حکم نہیں ہے بلکہ یہ خدا کی ہمیشہ سنت ہے جو گزشتہ اقوام میں بھی تھی۔ کہ جس وقت کوئی تخریب کار اور مفسد ٹولہ بے شرعی کا مظاہرہ کرے اور سازشیں کرنے میں حد سے بڑھ جاتا تھا تو ان کے لئے عمومی حملے کا حکم صادر ہو جاتا تھا۔

اور چونکہ یہ حکم ایک خدائی سنت ہے، لہذا اس میں کبھی کوئی تبدیلی رونما نہیں ہو سکتی، کیونکہ ”تم خدا کی سنت کے لئے کبھی تغیر اور تبدیلی نہیں پاؤ گے“۔

یہ تعبیر حقیقت میں اس تشبیہ کو صحیح معنوں میں عملی جامہ پہنانے کو واضح کرتی ہے کہ وہ جان لیں کہ یہ بات قطعی اور یقینی ہے اور اس میں کسی قسم کی تبدیلی رونما نہیں ہو سکتی، لہذا انہیں چاہئے کہ یا تو اپنے شرمناک اعمال میں تبدیلی پیدا کریں۔ یا پھر اس قسم کے دردناک انجام کے انتظار میں رہیں۔

لیکن یوں نظر آتا ہے کہ یہ حکم باقی اسلامی احکام کی طرح کسی زبان و مکان اور اشخاص کے ساتھ اختصار نہیں رکھتا۔

اگر واقعاً زہریلا پروپیگنڈہ اور سازش حد سے گزر جائے اور ایک تحریک کی صورت اختیار کرے اور اسلامی معاشرے کو فساد کی جڑیں کاٹنے کے لئے ایک جھنڈے تلے جمع کر لے۔  
لیکن اس میں شک نہیں کہ یہ اور اس قسم کے دوسرے امور خاص کر جنہیں تبدیل نہ ہونے والی سنت کہا گیا ہے ان کا نفاذ انسان از خود نہیں کر سکتا بلکہ صرف اور صرف مسلمانوں کے ولی و سرپرست اور حاکم شریعت کی اجازت سے نافذ کیا جاسکتا ہے۔

<p>لوگ آپ سے قیامت کے بارے میں سوال کرتے ہیں۔ کہہ دیجئے کہ اس کا علم صرف خداوند عالم کے پاس ہے۔ اور آپ کو کیا معلوم کہ قیامت نزدیک ہی ہو۔</p>	<p>(۶۳) يَسْئَلُكَ النَّاسُ عَنِ السَّاعَةِ ۗ قُلْ اِنَّمَا عِلْمُهَا عِنْدَ اللّٰهِ ۗ وَ مَا يُدْرِيكَ لَعَلَّ السَّاعَةَ تَكُوْنُ قَرِيْبًا</p>
<p>خدا نے کافروں پر لعنت کی ہے ان کے لئے جلانے والی آگ تیار کر رکھی ہے۔</p>	<p>(۶۴) اِنَّ اللّٰهَ لَعَنَ الْكٰفِرِيْنَ وَ اَعَدَّ لَهُمْ سَعِيْرًا ۙ</p>
<p>وہ اس میں ہمیشہ رہیں گے اور وہاں ان کا نہ کوئی سرپرست ہوگا اور نہ کوئی مددگار۔</p>	<p>(۶۵) خٰلِدِيْنَ فِيْهَا اَبَدًا ۗ لَا يَجِدُوْنَ وِلِيًّا وَّ لَا نَصِيْرًا ۙ</p>
<p>وہ دن جس میں ان کے چہرے تبدیل ہو جائیں گے اور وہ کہیں گے: اے کاش! ہم نے خدا اور اس کے رسول کی اطاعت کی ہوتی۔</p>	<p>(۶۶) يَوْمَ تَقْلُبُ وُجُوْهُهُمْ فِي النَّارِ يَقُوْلُوْنَ اِيْلَيْتِنَا اطعنا اللّٰهَ وَاَطعنا الرّسُوْلًا</p>
<p>اور کہیں گے! خدا وندا! ہم نے اپنے بڑوں اور وڈیروں کی اطاعت کی اور انہوں نے ہمیں گمراہ کیا۔</p>	<p>(۶۷) وَ قَالُوْا رَبَّنَا اِنَّا اطعنا سَادَتَنَا وَ كُبِرَآءَنَا فَاَصْلُوْنَا السَّبِيْلًا</p>
<p>پروردگارا! تو انہیں دُگنا عذاب دے اور ان پر بہت بڑی لعنت فرما۔</p>	<p>(۶۸) رَبَّنَا اٰتِهِمْ ضِعْفَيْنِ مِنَ الْعَذَابِ وَ الْعَنَّهُمْ لَعْنَا كَبِيْرًا ۙ</p>

تفسیر

قیامت کب آئے گی؟

گذشتہ آیات اشار اور منافقین کے بارے میں گفتگو کر رہی تھیں ان آیات میں ان کے تخریبی منصوبوں کی طرف اشارہ ہوا

ہے کبھی تو وہ استہزاء اور مسخرہ پن کے طور پر اور کبھی سادہ دل لوگوں کے دلوں شکوک و شبہات پیدا کر کے یہ سوال پیش کرتے تھے کہ قیامت ان اوصاف کے ساتھ جو محمد (ﷺ) بیان کرتے ہیں۔ کب برپا ہوگی؟ ارشاد ہوتا ہے ”لوگ آپ سے قیامت کے بارے میں سوال کرتے ہیں۔“

اس کے بعد انہیں اس طرح جواب دیا گیا ہے۔ اے پیغمبر کہہ دیجئے اس بات کا علم صرف خدا کے پاس ہے اور خدا کے علاوہ دوسرا کوئی بھی اس سے آگاہ نہیں۔

خواہ وہ انبیاء مرسل ہوں یا ملک مقرب کوئی بھی یہاں باخبر ہونے کا دعویٰ نہیں کر سکتا۔

پھر فرمایا گیا ہے۔ آپ کو کیا معلوم شاید قیامت نزدیک ہو؟

(۶۳) اس کے بعد کفار کو تنبیہ اور اس کے دردناک عذاب کی نوعیت کا ایک گوشہ پیش کرتے ہوئے فرمایا گیا ہے ”خدا نے کافروں کو اپنی رحمت سے دور کر دیا ہے اور ان کے لئے جلانے والی آگ فراہم کر رکھی ہے۔“  
 ”وہ ہمیشہ ہمیشہ کے لئے اس جلانے والی آگ میں رہیں گے اور اپنے لئے کوئی سرپرست اور مددگار نہ پائیں گے۔“  
 خدا ہی تو ہے جو کسی کی مدد کرتا ہے تاکہ وہ اپنے مقصد تک پہنچ جائے۔ لیکن قیامت کے دن کفار کا نہ تو کوئی ولی ہوگا اور نہ ہی کوئی نصیر۔

(۶۵) اس کے بعد قیامت میں ان کے دردناک عذاب کے ایک حصے کو بیان کرتے ہوئے فرمایا گیا ہے ”اس دن کو یاد کرو جب ان کے چہرے جہنم کی آگ کے سبب بدل جائیں گے۔“  
 یہ تفسیر یا تو چہرے کے رنگ کے لحاظ سے ہو کہ کبھی وہ سرخ اور نیلے ہو جائیں گے اور کبھی زرد اور پتھر مردہ یا آگ کے شعلوں پر ہونے کے لحاظ سے، یعنی کبھی ان کی ایک سمت آگ پر ہوگی اور کبھی دوسری سمت۔  
 یہ وہ مقام ہے جہاں ان کی حسرت بھری آہیں بلند ہوں گی ”اور وہ فریاد کر کے کہیں گے اے کاش ہم نے خدا اور اس کے رسول کی اطاعت کی ہوتی“

اگر ہم اطاعت کرتے تو اس قسم کے دردناک انجام سے دوچار نہ ہوتے۔

(۶۷) اور کہیں گے ”پروردگارا! ہم نے اپنے سرداروں اور بڑوں کی اطاعت کی تھی، انہوں نے ہمیں گمراہ کیا ہے۔“  
 اس موقع پر یہ گمراہ جہنمی غصے میں پاگل ہو جائیں گے اور خدا سے اپنے گمراہ کرنے والوں کے لئے سخت عذاب کا مطالبہ کریں گے اور کہیں گے ”خدا وندا! انہیں دو گنا عذاب دے (ایک تو ان کی اپنی گمراہی پر اور دوسرا ہمیں گمراہ کرنے پر“  
 ”اور ان پر بہت بڑی لعنت بھیج“۔

یقیناً وہ عذاب اور لعنت کے مستحق ہیں لیکن ”اور لعن کبیر“ کا استحقاق دوسروں کو گمراہ کرنے کی کوشش کی وجہ سے رکھتے تھے۔

<p>اے وہ لوگو جو ایمان لائے ہو ان لوگوں کی طرح نہ ہو جانا جنہوں نے موسیٰ کو تکلیف پہنچائی اور خدا نے موسیٰ کو اس چیز سے مبرا فرمایا جو وہ ان کے حق میں کہتے تھے اور وہ خدا کے نزدیک آبرو مند تھے۔</p>	<p>(۶۹) يَا أَيُّهَا الَّذِينَ آمَنُوا لَا تَكُونُوا كَالَّذِينَ أَدَّوْا مُوسَىٰ فَبَرَّاهُ اللَّهُ مِمَّا قَالُوا ۗ وَكَانَ عِنْدَ اللَّهِ وَجِيهًا ۗ</p>
<p>اے وہ لوگو جو ایمان لائے ہو خدا سے ڈرو اور حق بات کرو۔</p>	<p>(۷۰) يَا أَيُّهَا الَّذِينَ آمَنُوا اتَّقُوا اللَّهَ وَ قُولُوا قَوْلًا سَدِيدًا ۗ</p>
<p>تا کہ خدا تمہارے اعمال کی اصلاح کرے اور تمہارے گناہوں کو بخش دے۔ اور جو شخص خدا اور اس کے رسول کی اطاعت کرے گا، وہ عظیم کامیابی سے سرفراز ہوگا۔</p>	<p>(۷۱) يُصَلِّحْ لَكُمْ أَعْمَالَكُمْ وَ يَغْفِرْ لَكُمْ ذُنُوبَكُمْ ۗ وَ مَنْ يُطِيعِ اللَّهَ وَ رَسُولَهُ فَقَدْ فَازَ فَوْزًا عَظِيمًا</p>

## تفسیر

## حضرت موسیٰ علیہ السلام پر ناروا تہمتیں

گذشتہ آیات میں پیغمبر اسلام ﷺ کے احترام اور آپ کو کسی قسم کی اذیت نہ دینے کے حکم کے فوراً بعد روئے سخن مومنین کی طرف کر کے قرآن کہتا ہے ”اے وہ لوگو جو ایمان لائے ہو ان لوگوں کی طرح نہ ہو جاؤ جنہوں نے موسیٰ کو اذیت پہنچائی۔ لیکن خدا نے موسیٰ کو ان تمام ناروا نسبتوں سے مبرا اور پاک قرار دیا اور وہ بارگاہ خداوندی میں آبرو مند اور عظیم منزلت کے مالک تھے۔“

اذیت پانے والے انبیاء میں سے حضرت موسیٰ علیہ السلام کا انتخاب اس بناء پر ہے کہ بنی اسرائیل کے لوگوں نے جتنی تکلیف حضرت موسیٰ علیہ السلام کو دی اتنی کسی اور نبی کو نہیں پہنچائی۔

موسیٰ علیہ السلام کو ایذا پہنچانے سے مراد یہ ہے کہ بنی اسرائیل حضرت موسیٰ علیہ السلام کو مختلف طریقوں سے اذیت پہنچاتے تھے، جو مدینہ کے لوگوں کی پیغمبر اسلام ﷺ کو دی گئی بعض اذیتوں کے مشابہ تھیں، انواہیں پھیلاتے، طرح طرح کے جھوٹ گھڑتے اور آپ کی ایک بیوی کی طرف ناروا نسبت جیسی اذیتیں کہ جس کی تفصیل سورہ نور کی تفسیر (تفسیر نمونہ جلد ۸ آیت ۲۰ تا ۲۰ کے ذیل) میں گزر چکی ہے۔

اس آیت سے یہ استفادہ ضرور کیا جاسکتا ہے کہ جس وقت کوئی شخص بارگاہ خداوندی میں آبرو مند اور صاحب قدر و منزلت ہو تو خداوند عالم موسیٰ لوگوں کی ناروا تہمتوں سے اس کا دفاع اور حمایت خود کرتا ہے۔

## (۷۰) اعمال کی درستی کے لئے حق بات کیا کرو

جب افواہ پھیلانے والوں اور زبان سے ایذا پہنچانے والوں کے بارے میں گفتگو ہو چکی تو آیت ایک حکم صادر کرتی ہے جو درحقیقت اس عظیم معاشرتی مسئلے کا علاج ہے، چنانچہ خدا فرماتا ہے ”اے وہ لوگو! جو ایمان لے آئے ہو، خدا کا تقویٰ اختیار کرو اور حق بات کہا کرو“۔

وہ قول جو حق اور واقعے کے مطابق ہو، جو محکمہ سدّ (بند) کی طرح باطل کی موجوں کو روک دیتا ہے۔

(۷۱) یہ آیت ”قول سدید“ اور ”حق بات“ کا نتیجہ یوں بیان کرتی ہے۔ ”خداوند عالم تقویٰ اور حق بات کی بناء پر تمہارے اعمال کی اصلاح کرتا اور تمہارے گناہوں کو معاف کر دیتا ہے۔“

حقیقت یہ ہے کہ تقویٰ، اصلاح زبان کی بنیاد اور حق بات کا سرچشمہ ہے اور حق بات اصلاح اعمال کے موثر عوامل میں سے ہے، اور اصلاح اعمال گناہوں کی بخشش کا سبب ہے کیونکہ:

”ان الحسنات یذہبن السيئات“

”نیک اعمال گناہوں کو ختم کر دیتے ہیں“

آیت کے آخر میں قرآن کہتا ہے ”جو شخص خدا اور اس کے رسول کی اطاعت کرے گا، وہ بہت بڑی کامیابی سے ہمکنار

ہوگا۔“

کوئی کامیابی اس سے بالاتر ہوگی کہ اعمال پاک ہوں، اس کے گناہ بخشے جائیں اور بارگاہ رب العزت میں سرخرو اور سرفراز

ہو کر پیش ہو۔

<p>ہم نے امانت (ذمہ داری اور ولایت الہیہ) کو آسمانوں، زمین اور پہاڑوں پر پیش کیا تو انہوں نے اس کے اٹھانے سے انکار کر دیا اور اس سے ڈر گئے۔ لیکن انسان نے (اس کا بوجھ) اپنے کندھوں پر اٹھالیا، وہ بہت ہی ظالم اور جاہل تھا (اس نے اس مقام کی قدر و منزلت کو نہ پہچانا اور اپنے اوپر ظلم کیا)</p>	<p>(۷۲) اِنَّا عَرَضْنَا الْاٰمٰنَةَ عَلٰی السَّمٰوٰتِ وَ الْاَرْضِ وَ الْجِبَالِ فَاَبَيْنَ اَنْ يَّحْمِلْنَهَا وَ اَشْفَقْنَ مِنْهَا وَ حَمَلَهَا الْاِنْسَانُ اِنَّهٗ كَانَ ظَلُوْمًا جَهُوْلًا</p>
--	--

<p>مقصود یہ تھا کہ منافق مردوں اور منافق عورتوں اور مشرک مردوں اور مشرک عورتوں کی صفیں مومنین سے جدا ہو جائیں اور خدا ان کو عذاب دے اور اپنی رحمت صاحب ایمان مردوں اور عورتوں پر نازل کرے اور خدا ہمیشہ غفور و رحیم ہے۔</p>	<p>(۷۳) لِيُعَذِّبَ اللَّهُ الْمُنَافِقِينَ وَالْمُنَافِقَاتِ وَالْمُشْرِكِينَ وَالْمُشْرِكَاتِ وَيَتُوبَ اللَّهُ عَلَى الْمُؤْمِنِينَ وَالْمُؤْمِنَاتِ وَكَانَ اللَّهُ غَفُورًا رَحِيمًا</p>
---	---

## تفسیر

## نوع بشر کا بہت بڑا اعزاز

سورہ احزاب کی یہ دونوں آخری آیات ان اہم مسائل کی تکمیل کرتی ہیں جو اس سورہ میں ایمان، عمل صالح، جہاد، ایثار، عفت و پاک دامنی، ادب اور اخلاق کے سلسلے میں آئے ہیں اور یہ بھی واضح کرتی ہیں کہ انسان کس قدر ممتاز حیثیت کا مالک ہے کہ خدا کی عظیم ذمہ داری کو اٹھانے کی صلاحیت رکھتا ہے۔

پہلے تو انسان کے تمام عالم خلقت میں اہم ترین اور عظیم ترین اعزاز کو بیان کرتے ہوئے فرمایا گیا ہے ہم نے اپنی امانت آسمانوں، زمین اور پہاڑوں کے سامنے پیش کی۔

لیکن عالم خلقت کے ان عظیم اور بڑے موجودات نے اس امانت کے بوجھ کو اٹھانے سے انکار کر دیا اور اپنی ناتوانی کا اظہار کیا اور اس کام سے ڈرتے تھے۔

واضح ہے کہ ان کا انکار تکبر کی وجہ سے نہیں تھا۔ بلکہ ان کا انکار ”اشفاق“ یعنی ایسے خوف و ہراس کے ساتھ تھا، جس میں توجہ بھی تھی اور خضوع و خشوع بھی۔ لیکن اسی اثنا میں انسان جو عالم آفرینش کا عجب ہے، آگے بڑھا اور اس نے اس کو اپنے کندھوں پر اٹھالیا۔

لیکن افسوس کہ اسی ابتداء ہی میں اس نے اپنے اوپر ظلم کیا اور اپنی قدر و منزلت کو نہ پہچانا اور جو کچھ اس امانت کے اٹھانے کے لائق تھا، اسے انجام نہیں دیا۔

امانت الہی وہی غیر محدود صورت میں ارتقائی قابلیت ہے، جس میں ارادہ اور اختیار کی آمیزش ہوتی ہے، جس سے وہ انسانیت کے کمال اور خدا کی خاص بندگی کے مقام پر پہنچ کر ولایت الہیہ کو قبول کرتا ہے۔

امانت کے پیش کرنے سے مراد اشیاء کا باہمی موازنہ کرنا ہے، یعنی جب اس امانت کا ان کی استعداد سے موازنہ کیا تو انہوں نے زبان حال کے ساتھ اس عظیم امانت کو قبول کرنے سے اپنی عدم اہلیت کا اعلان کیا۔ اور اس طرح سے آسمانوں، زمینوں اور پہاڑوں نے زبان حال سے پکار کر کہا کہ اس امانت کا بوجھ اٹھانا ہمارے بس کی بات نہیں۔

یہ قبولیت کسی مقررہ قاعدہ کلیہ کے تحت یا محض تلف کی بناء پر نہیں تھی، بلکہ عالم استعداد کے مطابق ایک تکوینی قبولیت ہے۔

### انسان کا ”ظلوم و جہول“ سے متصف ہونا

یہ تو صیغ اس بناء ہے کہ انسان بہت نسیان کا شکار ہوتا ہے اور اپنی ذات پر ظلم کرتا رہتا ہے اور آیت کی قدر و منزلت سے نا آشنا ہے، جس کام کی ابتدا ہی سے نسل آدم علیہ السلام میں قابیل کے ذریعے بنیاد پڑ چکی تھی اور قابیل کے نقش قدم پر چلنے والوں نے اسے آگے بڑھایا اور اب تک اسے جاری رکھے ہوئے ہے۔

(۷۳) یہ آیت حقیقت میں انسان کے سامنے اس امانت کو پیش کرنے کی علت ہے اور اس حقیقت کا بیان ہے کہ انسان اس عظیم خدائی امانت کا بار اٹھالینے کے بعد تین حصوں میں بٹ گئے۔ منافق مشرک اور مومن۔ چنانچہ خدا فرماتا ہے مقصد یہ ہے کہ خدا منافق مردوں اور منافق عورتوں اور مشرک مردوں اور مشرک عورتوں کو ان کے کیفر کردار تک پہنچائے نیز خدا صاحب ایمان مردوں اور با ایمان عورتوں پر رحمت نازل کر، خدا ہمیشہ سے غفور و رحیم ہے۔



# سورۃ سبأ

سورۃ سبأ مکہ میں نازل ہوئی  
اور اس کی ۵۴ آیات ہیں۔



## سورہ سبأ کے مطالب و مضامین

یہ سورہ جو قوم ”سبأ“ کی سرگزشت کی مناسبت سے ”سبأ“ کے نام سے موسوم ہوئی ہے کئی سورتوں میں سے ہے اور اس سورہ میں پانچ مطالب کو مد نظر رکھا گیا ہے:

- (۱) مسئلہ توحید اور عالم ہستی میں خدا کی چند نشانیاں اور اس کی پاک صفات، جملہ ان کے ”توحید ربوبیت اور الوہیت“
- (۲) مسئلہ معاد جو اس سورہ میں دوسرے مسائل کی نسبت زیادہ بیان ہوا ہے۔
- (۳) گزشتہ انبیاء اور خصوصاً پیغمبر اسلام ﷺ کی نبوت کا مسئلہ اور اس کے بارے میں دشمنوں کی بہانہ سازیوں کا جواب اور گزشتہ انبیاء کے کچھ معجزات کا بیان۔
- (۴) حضرت سلیمان علیہ السلام اور قوم سبأ کی زندگی کے ایک گوشہ کے بیان کے ضمن میں خدا کی عظیم نعمتوں کے ایک حصہ اور شکر گزاروں اور کفران نعمت کرنے والوں کے انجام کا ذکر۔
- (۵) غور فکر کی دعوت، ایمان و عمل صالح کی ترغیب۔

## سورہ سبأ کی فضیلت

جملہ ان کے پیغمبر اسلام ﷺ سے ایک حدیث میں اس طرح منقول ہوا ہے کہ:

”جو شخص سورہ سبأ کو پڑھے گا قیامت میں تمام انبیاء مرسلین اس کے رفیق و ہم نشین ہوں گے اور سب کے سب اس سے مصافحہ کریں گے۔“

ایک اور حدیث میں امام صادق علیہ السلام سے اس طرح نقل ہوا ہے کہ:

”جو شخص ان دو سورتوں کو کہ جن کی الحمد کے ساتھ ابتداء ہوئی ہے (سورہ سبأ اور فاطر) کو کسی رات میں پڑھے گا تو وہ ساری رات خدا کی حفاظت و نگرانی میں رہے گا اور اگر ان دونوں کو دن میں پڑھے گا تو (اس دن) کوئی مکروہ اور ناپسندیدہ بات اسے پیش نہیں آئے گی، اور اسے اس قدر خیر دنیا و آخرت عطا کیا جائے گا کہ اس کے دل میں کبھی اس کا گمان بھی نہ گزرا ہوگا اور نہ اس نے اس کے بارے میں کبھی سوچا ہوگا اور نہ آرزو کی ہوگی۔“

مسلمہ طور پر یہ عظیم ثواب ان لوگوں کو نہیں ملے گا کہ جو صرف ان کو زبان سے پڑھنے ہی کو کافی سمجھیں گے بلکہ یہ پڑھنا غورو فکر کرنے کے لیے ایک مقدمہ اور تمہید ہونا چاہیے کہ جو انسان کو عمل کرنے پر آمادہ و تیار کرے۔

اللہ کے نام سے شروع جو رحمان و رحیم ہے	بِسْمِ اللّٰهِ الرَّحْمٰنِ الرَّحِیْمِ
حمد و (ستائش) اس خدا کے لئے مخصوص ہے کہ جو ان تمام چیزوں کا مالک ہے جو آسمانوں اور زمین میں ہیں، اور آخرت میں بھی وہی حمد کے لائق ہے اور وہ حکیم اور ہر چیز سے باخبر ہے۔	(۱) الْحَمْدُ لِلّٰهِ الَّذِیْ لَهُ مَا فِی السَّمٰوٰتِ وَ مَا فِی الْاَرْضِ وَ لَهُ الْحَمْدُ فِی الْاٰخِرَةِ وَ هُوَ الْحَكِیْمُ الْخَبِیْرُ
جو کچھ زمین میں داخل ہوتا ہے وہ اسے بھی جانتا ہے، اور جو کچھ اس سے باہر نکلتا ہے۔ (اس کا علم بھی رکھتا ہے) اور (اسی طرح) جو کچھ آسمانوں سے نازل ہوتا ہے اور جو کچھ اس میں اوپر جاتا ہے (سب سے باخبر ہے) اور وہ مہربان اور بخشنے والا ہے۔	(۲) یَعْلَمُ مَا یَلِجُ فِی الْاَرْضِ وَ مَا یَخْرُجُ مِنْهَا وَ مَا یَنْزِلُ مِنَ السَّمٰوٰی وَ مَا یَعْرُجُ فِیْهَا وَ هُوَ الرَّحِیْمُ الْغَفُوْرُ

## تفسیر

وہی ہر چیز کا مالک اور ہر چیز کا عالم ہے

قرآن مجید کی پانچ سورتیں پروردگار کی حمد سے شروع ہوتی ہیں، جن میں سے تین سورتوں میں خدا کی حمد و تعریف آسمان و زمین اور دوسرے موجودات کی خلقت کی بنا پر ہے (سورہ سبأ، سورہ فاطر، اور سورہ انعام) اور ایک سورہ (سورہ کہف) میں یہ حمد و ثنا پیغمبر کے قلب پاک پر قرآن کے نزول کی بنا پر ہے جبکہ سورہ حمد میں ایک جامع تعبیر ہے کہ جو ان تمام امور کو اپنے اندر لیے ہوئے ہے ”الحمد لله رب العلمین“۔

بہر حال سورہ سبأ کے ابتداء میں خدا کی حمد و ثنا کے ساتھ گفتگو دنیا و آخرت میں اس کی مالکیت و حاکمیت کی بنا پر ہے، فرماتا ہے: حمد مخصوص ہے اس خدا کے لیے کہ جو آسمانوں اور زمین کی تمام چیزوں کا مالک ہے۔

اور آخرت میں بھی اسی کی ذات کے ساتھ مخصوص ہے۔

اسی طرح سے دونوں جہانوں کی حاکمیت و مالکیت اسی کے لیے ہے۔ ہر نعمت، ہر محبت، ہر فائدہ و برکت اور ہر موزوں و عجیب و غریب خلایق اسی کی ذات پاک کے ساتھ تعلق رکھتی ہے اور اسی بنا پر ”حمد“ کہ جس کی حقیقت، اچھے اور اختیار کا کاموں پر تعریف و ستائش ہے، سب کی سب اسی کی طرف لوٹتی ہیں۔

اور اگر مخلوقات میں بھی کوئی لائق حمد و ستائش ہے تو وہ بھی اسی کے وجود کا پرتو اور اس کے افعال و صفات کی ایک شعاع ہے۔ اس بنا پر اس دنیا میں جو بھی کسی چیز کی حمد و ستائش کرتا ہے تو یہ حمد و ستائش آخر کار اسی کی پاک ذات کی طرف لوٹ جاتی ہے اور بقول شاعر:

یہ جہاں خرم از آنم کہ جہاں خرم از اوست  
عاشقم برہمہ عالم کہ ہمہ عالم از اوست  
(میں اس جہان سے اس وجہ سے خوش ہوں کیونکہ یہ جہان اسی کی وجہ سے خوش ہے،  
میں سارے عالم پر اس وجہ سے عاشق ہوں کیونکہ سارا عالم اس کی طرف سے ہے)  
آیت کے آخر میں مزید کہتا ہے: وہ حکیم اور خبیر ہے۔

اس کی حکمت بالغہ کی بنیاد پر ہی یہ عجیب و غریب نظام جہان پر حکومت کر رہا ہے اور اس کے علم و آگاہی کی بنیاد پر ہی ہر چیز اپنی جگہ پر برقرار ہے اور ہر موجود کو جس چیز کی ضرورت ہے وہ اس کے اختیار میں ہے۔ یہ حمد و ثنا صرف انسانوں اور فرشتوں کی زبان سے ہی نہیں، بلکہ عالم ہستی کے تمام ذرات سے بھی اس کی حمد و تسبیح کا زمزمہ با ہوش کان میں پہنچ رہا ہے، کوئی موجود بھی ایسا نہیں ہے کہ جو اس کی حمد و تسبیح نہ کرتا ہے۔  
(۲) یہ آیت، گزشتہ آیت میں خدا کی حکیم و خبیر کے ساتھ توصیف کی مناسبت سے پروردگار کے بے پایاں علم کے ایک گوشہ کی تشریح کر رہی ہے اور اس طرح کہتی ہے: جو کچھ زمین میں داخل ہوتا ہے وہ اسے بھی جانتا ہے اور جو کچھ اس سے باہر نکلتا ہے وہ اس سے بھی آگاہ ہے۔

ہاں! وہ جانتا ہے بارش کے تمام قطرات اور سیلاب کی موجوں کو جو زمین کی گہرائیوں میں داخل ہوتی ہیں اور نفوذ ناپذیر طبقہ تک پہنچتی ہیں اور وہاں جمع ہو جاتی ہیں اور انسانوں کے لیے ذخیرہ بن جاتی ہیں۔  
وہ باخبر ہے گیہا اور سبزہ زاروں کے دانوں سے کہ جو ہوا یا حشرات الارض کی مدد سے وسیع و عریض زمین میں بکھر جاتے ہیں اور زمین کے اندر داخل ہو جاتے ہیں اور ایک دن سرسبز درخت یا ہرے بھرے گیہا اور سبزے میں تبدیل ہو جاتے ہیں۔  
وہ باخبر ہے درختوں کی جڑوں سے، کہ جس وقت وہ پانی اور غذا کی تلاش میں زمین کی گہرائیوں میں چلی جاتی ہیں۔  
برقی لہروں سے، مختلف گیسوں اور ہوا کے ذرات سے، کہ جو زمین کے اندر نفوذ کرتے ہیں ان جانداروں سے جو زمین کے اندر داخل ہو جاتے ہیں اور اسے زندگی بخشتے ہیں، نیز خزانوں، دہلیزوں اور مردہ چیزوں کے بدنوں سے، خواہ وہ انسان ہوں یا غیر انسان، کہ جو اس زمین میں دفن ہیں۔ ہاں! وہ ان سب سے باخبر ہے۔

اسی طرح ان گیہا ہوں اور سبزوں سے کہ جو زمین سے نکلتے ہیں۔ ان انسانوں سے کہ جو اس سے اٹھے (پیدا ہوئے) ہیں، ان چشموں سے جو اس سے پھوٹتے ہیں، ان گیسوں سے جو اس سے اٹھتی ہیں، ان آتش فشاں پہاڑوں سے کہ جو اس سے بھڑکتے ہیں اور ان

حشرات سے کہ جو زمین کے اندر بل رکھتے ہیں اور اپنے سر باہر نکالتے ہیں۔ خلاصہ یہ کہ ان تمام موجودات سے، کہ جو زمین کی گہرائیوں سے باہر نکلتی ہیں، خواہ ہم ان میں سے کسی کو جانتے ہوں یا نہ جانتے ہوں، وہ ان تمام پر مطلع اور سب سے آگاہ ہے۔ اس کے بعد مزید فرماتا ہے: وہ ان تمام چیزوں سے کہ جو آسمان سے نازل ہوتی ہیں یا آسمان کی طرف اوپر جاتی ہیں، باخبر ہے۔

بارش کے قطروں سے، سورج کی حیات بخش شعاعوں سے، وحی اور آسمان شریعتوں کی طاقتور موجوں سے، ان فرشتوں سے جو تبلیغ رسالت یا دوسرے کاموں کی انجام دہی کے لیے زمین پر نازل ہوتے ہیں ان کبریائی شعاعوں سے کہ جو فضا کے باہر سے زمین پر نازل ہوتی ہیں ان شہابوں اور فضا میں گھومنے والے سنگریزوں سے کہ جو زمین کی طرف (آتے ہوئے فضا میں) جذب ہو جاتے ہیں وہ ان سب سے آگاہ ہے۔

نیز بندوں کے اعمال سے کہ جو آسمان کی طرف عروج کرتے ہیں۔ ان فرشتوں سے کہ جو اپنی پیغام رسانی کا فریضہ انجام دینے کے بعد آسمانوں کی طرف لوٹتے ہیں، ان شیاطین سے کہ جو باتیں چرانے کے لیے آسمانوں کی طرف جاتے ہیں۔ ان بخارات سے کہ جو سمندروں سے اٹھتے ہیں اور آسمان کی بلندی پر جا کر بادل بناتے ہیں اس آہ و فریاد سے کہ جو کسی مظلوم کے دل سے اٹھتی ہے اور آسمان کی طرف بلند ہوتی ہے، ہاں: وہ ان تمام چیزوں سے آگاہ ہے۔

آخر میں مزید کہتا ہے: وہ رحیم ہے اور غفور مہربان اور بخشنے والا۔

<p>کافروں نے کہا: قیامت ہرگز ہمارے پاس نہیں آئے گی، تم کہہ دو: ہاں! مجھے اپنے پروردگار کی قسم وہ ضرور تمہارے پاس آئے گی وہ خدا کہ جو غیب سے آگاہ ہے، آسمانوں اور زمین میں نہ تو ایک ذرہ کے برابر کوئی چیز اس سے مخفی رہے گی، نہ اس سے کچھ چھوٹی نہ اس سے زیادہ بڑی، مگر یہ کہ وہ کتاب مبین میں مثبت ہے۔</p>	<p>(۳) وَقَالَ الَّذِينَ كَفَرُوا لَا تَأْتِينَا السَّاعَةُ قُلْ بَلَىٰ وَرَبِّي لَتَأْتِيَنَّكُمْ ۗ عِلْمِ الْغَيْبِ ۗ لَا يُعْزِبُ عَنْهُ مِثْقَالُ ذَرَّةٍ فِي السَّمَوَاتِ وَلَا فِي الْأَرْضِ وَلَا أَصْغَرُ مِنْ ذَلِكَ وَلَا أَكْبَرُ إِلَّا فِي كِتَابِ مُبِينٍ ۚ</p>
<p>تا کہ وہ ان لوگوں کو کہ جو ایمان لائے اور انہوں نے نیک عمل انجام دیئے، جزا دے، ان کے لیے بخشش اور باعزت روزی ہے۔</p>	<p>(۴) لِيَجْزِيَ الَّذِينَ آمَنُوا وَعَمِلُوا الصَّالِحَاتِ ۗ أُولَٰئِكَ لَهُمْ مَغْفِرَةٌ وَرِزْقٌ كَرِيمٌ</p>

<p>وہ لوگ کہ جو ہماری آیات (کی تکذیب) کی کوشش میں لگے ہوئے ہیں، اور انہوں نے یہ گمان کرتے ہیں کہ وہ ہماری قدرت سے باہر ہیں ان کے لیے برا اور دردناک عذاب ہوگا۔</p>	<p>(۵) وَالَّذِينَ سَعَوْا فِي آيَاتِنَا مُعْجِزِينَ أُولَٰئِكَ لَهُمْ عَذَابٌ مِّن رَّجْزِ الْيَوْمِ</p>
--	---

## تفسیر

## پروردگار کی قسم قیامت آ کے رہے گی

گزشتہ آیات اس حالت کے باوجود، کہ وہ توحید اور خدا کی صفات کو بیان کرتی تھیں، وہ مسئلہ معاد کے لیے بھی زمین کو ہموار کر رہی تھیں، کیونکہ جیسا کہ ہم دیکھیں گے معاد کی بحث کی مشکلات خدا کے لیے بے پایاں علم کے طریق کے سوا حل نہیں ہوتیں۔ اس لیے زیر بحث آیت میں پہلے کہتا ہے: کافروں نے کہا یہ جھوٹ ہے کہ کوئی قیامت ہمیں پیش آنے والی ہے، ہرگز قیامت ہمارے پاس نہیں آئے گی۔

وہ یہ چاہتے تھے کہ وہ آزادی کے ساتھ جو کام ان کا دل چاہے کرتے رہیں اور اس امید پر کہ حساب و کتاب اور عدل و انصاف تو کچھ ہوگا ہی نہیں لہذا جو کام بھی ان سے ہو سکے کر لیں۔

لیکن چونکہ قیامت کے دلائل واضح و روشن ہیں، لہذا قرآن ایک قاطع اور دو ٹوک جملہ کے ساتھ یہاں نتیجہ کی صورت میں پیغمبر سے کہتا ہے کہ: کہہ دو کہ ہاں! میرے پروردگار کی قسم کہ قیامت تم سب کے پاس ضرور آئے گی۔

لفظ ”رب“ پر انحصار اس سبب سے ہے، کیونکہ قیامت ربوبیت کے افعال میں سے ایک فعل اور ایک شان ہے، یہ کیسے ممکن ہے کہ خدا انسان کا مالک و مربی تو ہو، اور انہیں ارتقائی منازل میں آگے بھی بڑھائے لیکن انہیں بیچ میں ادھورا چھوڑ دے، اور ان کے مرتے ہی تمام چیزیں ختم ہو جائیں۔

چونکہ معاد کی مخالفت کرنے والوں کے اعتراضات میں سے ایک یہ تھا کہ جب انسان کا بدن مٹی ہو جائے گا اور اس کے جزائے بند اطراف زمین میں بکھر جائیں گے، تو کون انہیں پہچان سکے گا اور کون انہیں اکٹھا کر سکے گا۔ اور نئی زندگی کی طرف پلٹا سکے گا؟ دوسری طرف کون ایسا ہے کہ جو بندوں کے تمام پنہاں و آشکار اور اندرونی و بیرونی اعمال کو محفوظ رکھ سکے اور بر موقع ان کا حساب کر سکے؟ لہذا اس آیت کے آخر میں مزید کہتا ہے کہ وہ تمام پوشیدہ امور سے باخبر ہے، اور نہ تو تمام آسمانوں میں اور نہ ہی زمین میں، ایک ذرہ کی مقدار کے برابر بھی، اس کے بے پایاں علم کے سامنے چھپا ہوا نہیں رہے گا۔

اور نہ تو کوئی چیز ذرہ سے چھوٹی، اور نہ ہی اس سے بڑی ایسی ہے، کہ جو سب کی سب کتاب میں مثبت وضبط نہ ہو۔  
(۴) اس کے بعد دو آیات میں قیامت کے قیام کا مقصد بیان کرتا ہے، یا دوسرے لفظوں میں منکرین کے لیے موجودہ جہاں کے بعد اس قسم کے ایک عالم کے ضروری اور لازمی ہونے کی دلیل کو بیان کرتا ہے، اور فرماتا ہے: اس سے مقصد یہ ہے کہ ان لوگوں کو جو ایمان لائے ہیں اور انہوں نے نیک عمل انجام دیئے ہیں۔ انہیں جزا دے۔

ہاں! ان کے لیے مغفرت اور باعزت روزی ہے۔

اگر مومنین کو ان کے نیک عمل کی جزا نہ ملے، تو کیا اصل عدالت کہ جو خلقت کا انتہائی بنیادی اصول ہے معطل نہیں ہو جائے

گی؟

(۵) چونکہ عدالت کا دوسرا حصہ گنہگاروں اور مجرموں کو سزا دینے سے متعلق ہے اس لئے اس آیت میں مزید کہتا ہے: وہ لوگ کہ جو ہماری آیات کی تکذیب اور ان کے ابطال و انکار کی کوشش میں لگے ہوئے تھے، اور یہ تصور کرتے تھے کہ وہ ہماری قدرت کے احاطہ سے باہر نکل سکتے ہیں تو ان کے لیے بدترین اور دردناک ترین عذاب ہوگا۔

<p>اور وہ لوگ کہ جو علم رکھتے ہیں، وہ تو اس چیز کو، کہ جو تیرے پروردگار کی طرف سے تجھ پر نازل ہوئی ہے، حق سمجھتے ہیں اور یہ کہ وہ عزیز و حمید خدا کے راستہ کی طرف ہدایت کرتی ہے۔</p>	<p>(۶) وَ يَرَى الَّذِينَ أُوتُوا الْعِلْمَ الَّذِينَ أَنْزَلَ إِلَيْكَ مِنْ رَبِّكَ هُوَ الْحَقُّ ۖ وَ يَهْدِي إِلَى صِرَاطٍ الْعَزِيزِ الْحَمِيدِ</p>
<p>اور کافروں نے یہ کہا کہ کیا ہم تمہیں ایسا آدمی دکھائیں کہ جو اس بات کی خبر دیتا ہے کہ جس وقت تم (مر جاؤ گے اور مٹی ہو جاؤ گے اور) بالکل ریزہ ریزہ ہو جاؤ گے (تو دوبارہ) نئے سرے سے پیدا کیے جاؤ گے؟</p>	<p>(۷) وَ قَالَ الَّذِينَ كَفَرُوا هَلْ نَدُلُّكُمْ عَلَىٰ رَجُلٍ يُنَبِّئُكُمْ إِذَا مُزِقْتُمْ كُلَّ مَزْقٍ ۚ إِنَّكُمْ لَفِي خَلْقٍ جَدِيدٍ</p>
<p>کیا اس نے خدا پر جھوٹ بہتان باندھا ہے؟ یا اسے کسی قسم کا جنون ہے؟ (ایسا نہیں ہے) بلکہ وہ لوگ کہ جو آخرت پر ایمان نہیں رکھتے، وہ عذاب اور بہت بڑی گمراہی میں ہیں۔</p>	<p>(۸) أَفَتَرَىٰ عَلَى اللَّهِ كَذِبًا أَمْ بِهِ جِنَّةٌ ۗ بَلِ الَّذِينَ لَا يُؤْمِنُونَ بِالْآخِرَةِ فِي الْعَذَابِ وَالضَّلَالِ الْبَعِيدِ</p>

<p>کیا انہوں نے اپنے آگے اور پیچھے آسمان وزمین سے متعلق چیزوں پر نظر نہیں کی؟ اگر ہم چاہیں تو انہیں (ایک زلزلہ سے) زمین میں دھنسا دیں، یا آسمان سے (پتھر کا) کوئی ٹکڑا ان پر گرا دیں، اس میں ہر توبہ کرنے والے بندے کے لیے (خدا کی قدرت کی) واضح نشانی موجود ہے۔</p>	<p>(۹) أَفَلَمْ يَرَوْا إِلَىٰ مَا بَيْنَ أَيْدِيهِمْ وَ مَا خَلْفَهُمْ مِّنَ السَّمَاءِ وَالْأَرْضِ ۖ إِنَّ نَاشِئًا نَّحْسِفٌ بِهِمُ الْأَرْضَ أَوْ نُسْقِطُ عَلَيْهِم كِسَفًا مِّنَ السَّمَاءِ ۖ إِنَّ فِي ذَٰلِكَ لَآيَةً لِّكُلِّ عَبْدٍ مُّنِيبٍ</p>
--	--

## تفسیر

## علماء تیری دعوت کو حق سمجھتے ہیں

گزشتہ آیات میں ایسے جاہل دل کے اندھوں کے بارے میں گفتگو تھی، کہ جو ان تمام دلائل کے باوجود، قطعی طور پر معاد کا انکار کرتے تھے، اور آیات الہی کو جھٹلانے اور دوسروں کو گمراہ کرنے کی کوشش میں لگے ہوئے تھے۔ اسی مناسبت سے زیر بحث آیات میں ان علماء اور صاحبان فکر و نظر کے بارے میں گفتگو کرتا ہے، کہ جو آیات الہی کی تصدیق اور دوسروں کو انہیں قبول کرنے کا شوق دلاتے ہیں، فرماتا ہے، وہ لوگ کہ جو علم رکھتے ہیں، وہ تو اس کو کہ جو تیرے پروردگار کی طرف سے نازل ہوا ہے حق سمجھتے ہیں اور عزیز و حمید پروردگار کے راستہ کی طرف ہدایت کرنے والا جانتے ہیں۔

”الذین اتوا العلم“ کا جملہ ہر زمانے کے علماء اور صاحبان فکر و نظر کو اپنے دامن میں سمیٹے ہوئے ہے۔

موجودہ زمانہ میں مغربی اور مشرقی علماء اور دانشمندان کی طرف سے اسلام اور قرآن کے بارے میں مختلف کتابیں لکھی گئی ہیں کہ جن میں اسلام کی عظمت اور اوپر والی آیت کی صداقت پر بہت ہی بلیغ واضح اور روشن اعتراضات نظر آتے ہیں۔

(۷) اس آیت میں قرآن دوبارہ قیامت اور معاد کے مسئلہ کی طرف پلٹتا ہے اور گزشتہ بحثوں کی ایک دوسری شکل میں تکمیل کرتے ہوئے فرماتا ہے، کافروں نے کہا کیا تم تمہیں ایسا آدمی دکھائیں کہ جو اس بات کی خبر دیتا ہے کہ جس وقت تم سب کے سب مٹی ہو جاؤ گے اور تمہارے بدن کے ذرات ایک دوسرے سے جدا ہو جائیں گے اور ہر ذرہ کسی گوشہ میں ٹھکانا بنا لے گا (یا شاید کسی حیوان یا کسی دوسرے انسان کے بدن کا جزو ہو جائے گا) تو تم دوبارہ ایک نئی خلقت و آفرینش میں پلٹ آؤ گے۔

ایسا معلوم ہوتا ہے کہ مسئلہ معاد پر ان کے انکار کے اصرار کی دو باتیں تھیں، پہلی بات یہ تھی کہ وہ یہ گمان کرتے تھے کہ وہ معاد کہ جسے پیغمبر اسلام ﷺ بیان کر رہے ہیں (معاد جسمانی) ایک ایسا مطلب ہے کہ جس کو آسانی کے ساتھ رد کیا جاسکتا ہے۔

دوسری بات یہ تھی کہ معاد کا اعتقاد یا احتمالی طور پر اسے قبول کر لینا، بہر حال انسان میں مسئولیت اور ذمہ داری پیدا کرتا ہے اور اسے حق کی سوچ اور جستجو کے لیے آمادہ کرتا ہے اور یہ ایک ایسا مطلب تھا کہ جو کفر کے سرغنوں کے لیے سخت خطرناک شمار ہوتا تھا۔

(۸) تعجب کی بات تو یہ ہے کہ وہ اسی بات کو اس کے کہنے والے کی دروغ گوئی یا جنون کی دلیل قرار دیتے تھے اور وہ یہ کہتے

تھے۔ کیا اس نے خدا پر جھوٹ بہتان بندھا ہے یا اسے کسی قسم کا جنون ہے۔

لیکن قرآن قطعی اور دو ٹوک طریقہ سے انہیں اس طرح جواب دیتا ہے: یہ بات نہیں ہے نہ تو وہی دیوانہ ہے اور نہ ہی جھوٹا، بلکہ وہ لوگ کہ جو آخرت پر ایمان نہیں رکھتے، وہ عذاب اور انتہائی گمراہی میں ہیں۔

اس سے زیادہ واضح اور آشکار گمراہی اور کیا ہوگی، کہ انسان معاد کا منکر ہو جائے۔ واقعاً اگر زندگی دنیا کی عمر کے انہیں چند دنوں میں محدود ہوتی تو موت کا تصور ہی ہر شخص کے لیے ایک وحشتناک عذاب بن جاتا، اسی وجہ سے منکرین معاد ہمیشہ ایک قسم کی جانکاہ پریشانی اور دردناک عذاب کی حالت میں زندگی بسر کرتے ہیں، جبکہ معاد پر ایمان رکھنے والے موت کو عالم بقا کے لیے ایک دریچہ اور قفس دنیا کے ٹوٹنے اور اس قید خانے سے آزاد ہونے کا ایک وسیلہ اور ذریعہ سمجھتے ہیں۔

(۹) اس کے بعد معاد کے بارے میں ایک دلیل ایسی دلیل کہ جو ہٹ دھرم غافلوں کو جھنجھوڑنے والی ہے بحث کرتے ہوئے

اس طرح کہتا ہے کہ کیا انہوں نے اپنے آگے اور پیچھے آسمان وزمین سے متعلق چیزوں پر نظر نہیں کی؟

یہ با عظمت آسمان ان تمام ثابت و سیارستاروں کے ساتھ اسی طرح زمین، اپنی تمام عجیب و غریب اور انواع و اقسام کے زندہ موجودات و برکات اور اس کے مواہب کے ساتھ، آفریدگاری کی قدرت کی واضح ترین بولتی ہوئی دلیلیں ہیں۔

یہ وہی برہان قدرت ہے کہ جس کے ساتھ قرآن کی دوسری آیات میں منکرین معاد کے مقابلہ میں استدلال ہوا ہے، جملہ ان کے سورہ لیلین کے آخر آیت ۸۲ میں اور سورہ اسراء آیت ۹۹ اور سورہ "ق" کی آیت ۶، ۷ میں بھی استدلال ہوا ہے۔

ضمنی طور پر یہ جملہ، ان متعصب دل کے اندھوں کی تہدید کے لیے، کہ جو اس بات پر مصر ہیں کہ تمام حقائق سے آنکھیں بند کر لیں، ایک مقدمہ اور تمہید ہے، لہذا اس کے بعد فرماتا ہے کہ اگر ہم چاہیں تو زمین کو یہ حکم دے دیں کہ وہ ان کے جسم کو نگل لے ایک ایسا زلزلہ آئے کہ جس سے زمین پھٹ جائے اور وہ اس میں دفن ہو جائیں۔

اور اگر ہم چاہیں تو یہ حکم دے دیں کہ آسمانی پتھروں کے ٹکڑے ان پر برسے لگیں اور خود انہیں بھی اور ان کے گھر بار اور ان کی زندگی کو بھی درہم برہم کر دیں۔

ہاں! اس بات میں خدا کی قدرت اور ہر چیز پر اس کی توانائی کی واضح اور روشن نشانی موجود ہے، لیکن (یہ نشانی) ہر اس بندے کے لیے ہے کہ جو خدا کی طرف رجوع کرے اور اس میں غور و فکر کرے۔

<p>ہم نے داؤد کو اپنے فضل سے ایک عظیم نعمت بخشی (ہم نے پہاڑوں اور پرندوں کو حکم دیا) اے پہاڑو اور اے پرندو! تم اس کے ساتھ ہم آواز ہو جاؤ (اور اس کے ساتھ خدا کی تسبیح کہو) اور ہم نے لوہے کو اس کے لیے نرم کر دیا۔</p>	<p>(۱۰) وَ لَقَدْ آتَيْنَا دَاوُدَ مِنَّا فَضْلًا يَجِبَالُ أَوْبَىٰ مَعَهُ وَ الطَّيْرَ وَ أَلْنَا لَهُ الْحَدِيدَ</p>
--	---



<p>(اور ہم نے انہیں حکم دیا کہ تم) کامل اور فراخ زرہیں بناؤ، اور حلقوں کو مناسب اندازے سے بناؤ، اور صالح اور نیک عمل بجالو، یقیناً میں تمہارے عمل کو دیکھ رہا ہوں۔</p>	<p>(۱۱) اَنْ اَعْمَلْ سَبِغَتْ وَّ قَدِرْ فِي السَّرْدِ وَاَعْمَلُوا صَالِحًا اِنِّي بِمَا تَعْمَلُونَ بَصِيرٌ</p>
--	--

## تفسیر

## داؤد علیہ السلام پر خدا کے عظیم انعامات

چونکہ گزشتہ بحث کی آخری آیت میں گفتگو عبدمنیب اور توبہ کرنے والے بندے کے بارے میں تھی، اور ہم جانتے ہیں کہ یہ تو صیغہ بعض آیات میں (سورہ ص آیہ ۲۴) داؤد پینمبر کے لئے جس کی تفصیل انشاء اللہ آئندہ بیان ہوگی۔ ذکر ہوئی ہے، اس بناء پر بہتر معلوم ہوتا ہے، کہ اس عظیم پینمبر اور ان کے فرزند حضرت سلیمان علیہ السلام کے حالات کا ایک گوشہ نمونہ کے طور پر بیان کیا جائے اور گزشتہ بحث مکمل ہو جائے، اور ضمنی طور پر یہ بات ان تمام افراد کے لیے ایک تشبیہ ہو کہ جو خدا کی نعمتوں کو فراموش کر دیتے ہیں اور جس وقت تحت اقتدار پر بیٹھے ہیں تو پھر وہ خدا کے بندے ہی نہیں رہتے۔

پہلی آیت میں کہتا ہے ہم نے داؤد کو اپنے فضل سے ایک نعمت بخشی تھی۔

اس اجمالی اشارہ کے بعد اس کی تفصیل شروع ہوتی ہے اور ان کے کچھ معنوی فضائل اور چند مادی فضائل اس طرح بیان کرتا ہے۔ ہم نے پہاڑوں سے کہا کہ تم داؤد کے ساتھ ہم آواز ہو جاؤ۔ اور اسی طرح اے پرندو! تم بھی اس کی آواز کے ساتھ اپنی آواز ملاؤ، اور جس وقت وہ خدا کا ذکر اور تسبیح کرے تو تم بھی زمزمہ سرائی کرو۔

ایک روایت میں امام صادق علیہ السلام سے منقول ہے کہ:

”داؤد دشت و بیابان کی طرف نکلے اور جس وقت آپ زبور کی تلاوت کرتے تو کوئی پہاڑ اور پتھر اور پرندہ ایسا نہ تھا کہ جو ان کے ساتھ ہم آواز نہ ہوتا ہو“۔

اس معنوی فضیلت کا ذکر کرنے کے بعد ایک مادی فضیلت کا بیان شروع کرتے ہوئے کہتا ہے اور ہم نے اس کے لیے لوہے کو نرم کر دیا۔

آیت کا ظاہر یہ ہے کہ لوہے کا داؤد کے ہاتھ میں نرم ہونا، خدا کے حکم سے اور معجزانہ صورت میں انجام پذیر ہوتا تھا۔ ایک حدیث میں آیا ہے کہ خدا نے داؤد علیہ السلام کی طرف وحی بھیجی کہ: تم ایک اچھے آدمی ہو، مگر تم بیت المال سے اپنی روزی حاصل کرتے ہو۔ داؤد علیہ السلام چالیس دن تک روتے رہے۔

(اور خدا سے اس کے حل کی درخواست کی) تو خدا نے لوہے کو ان کے لیے نرم کر دیا اور ہر روز ایک زرہ بنا لیتے تھے.....

اور اس طرح سے وہ بیت المال سے بے نیاز ہو گئے۔

(۱۱) یہ آیت داؤد کے زرہ بنانے اور اس سلسلے میں پروردگار کے بہت ہی پر معنی فرمان کی شرح ہے کہتا ہے ہم نے اس سے کہا کہ مکمل زرہیں بناؤ اور اس کے حلقوں کو اندازے کے ساتھ اور مناسب رکھو۔  
درحقیقت خدا، داؤد علیہ السلام کو ایسا حکم دے رہا ہے کہ جو ساری دنیا جہان کے باایمان صنعت کاروں اور کاریگروں کے لئے ایک نمونہ ہو، یہ مصنوعات میں پختہ کاری و مضبوطی اور ان کی کیفیت و کمیت میں انتہائی احتیاط برتنے کا حکم ہے، تاکہ انہیں استعمال کرنے والے اچھی طرح اور راحت و سکون کے ساتھ اس سے استفادہ کر سکیں اور کامل استحکام سے فائدہ اٹھائیں۔  
آیت کے آخر میں داؤد علیہ السلام اور ان کے خاندان کو مخاطب کرتے ہوئے کہتا ہے کہ عمل صالح بجالاؤ، کیونکہ جو کچھ تم کرتے ہو میں اسے دیکھ رہا ہوں۔

زرہ بنانے کا مقصد آمدنی کا حصول نہیں ہے۔ اصل مقصد عمل صالح ہے اور یہ چیزیں اس راہ میں ایک وسیلہ اور ذریعہ ہیں، کہ جن سے داؤد علیہ السلام بھی فائدہ اٹھاتے تھے اور ان کا خاندان بھی۔

<p>اور ہم نے سلیمان کے لیے ہوا کو مسخر کر دیا تھا کہ وہ صبح کے وقت بھی ایک مہینہ کی راہ طے کیا کرتی، اور شام کے وقت بھی ایک مہینے کی راہ طے کرتی تھی، اور ہم نے ان کے لیے تابنے کا چشمہ جاری کر دیا تھا، اور خدا کے حکم سے جنوں کا ایک گروہ ان کی خدمت میں کام سرانجام دیا کرتا تھا، اور ان میں سے جو کوئی ہمارے حکم سے روگردانی کرتا تھا، تو ہم اسے جلانے والی آگ کا مزہ چکھاتے تھے۔</p>	<p>(۱۲) وَ لَسَلِيمَنَ الرِّيحِ غُدُوها شَهْرٌ وَ رَوَّاحِها شَهْرٌ وَ اَسَلْنَا لَهُ عَيْنَ القِطْرِ وَ مَنْ الْجِنِّ مَنْ يَعْمَلُ بَيْنَ يَدَيْهِ بِاِذْنِ رَبِّهِ وَ مَنْ يَزِغْ مِنْهُمْ عَنْ اَمْرِنَا نَذِقْهُ مِنْ عَذَابِ السَّعِيرِ</p>
<p>جو کچھ سلیمان چاہتے تھے وہ ان کے لیے بناتے رہتے تھے، عبادت خانے، تصویریں (یا مورتیاں)، کھانے کے لیے بڑے بڑے حوض جیسے برتن اور ایک جگہ جمی ہوئی دیکس (اور ہم نے ان سے کہا) اے آل داؤد! تم (ان نعمتوں کا) شکر بجالاؤ، لیکن میرے بندوں میں سے بہت کم لوگ شکر کرنے والے ہیں۔</p>	<p>(۱۳) يَعْمَلُونَ لَهُ مَا يَشَاءُ مِنْ مَّحَارِبٍ وَ تَمَاثِيلَ وَ جِفَانٍ كَالْجَوَابِ وَ قُدُورٍ رَسِيَّتٍ اَعْمَلُوا آلَ داوُدَ شُكْرًا وَ قَلِيلٌ مِنْ عِبَادِيَ الشَّكُورُ</p>

<p>لیکن جب ہم نے ان کے لیے موت کا حکم جاری کر دیا، تو کسی نے بھی اس کے مرنے کی انہیں خبر نہ دی سوائے زمین پر چلنے والی (دیمک) کے کہ جو اس کے عصا کو کھا رہی تھی، (یہاں تک کہ وہ عصا ٹوٹ گیا اور سلیمان کا جسم زمین پر آگرا) جب وہ زمین پر گرے تو اس وقت جنوں نے سمجھا کہ اگر وہ غیب جانتے ہوتے تو وہ اس ذلیل کرنے والے عذاب میں مبتلا نہ رہتے۔</p>	<p>(۱۴) فَلَمَّا قَضَيْنَا عَلَيْهِ الْمَوْتَ مَا دَلَّهُمْ عَلَىٰ مَوْتِهِ إِلَّا دَابَّةُ الْأَرْضِ تَأْكُلُ مِنْسَاتِهِ فَلَمَّا خَرَّ تَبَيَّنَتِ الْجِنَّ أَنْ لَوْ كَانَُوا يَعْلَمُونَ الْغَيْبَ مَا لَبِثُوا فِي الْعَذَابِ الْمُهِينِ ۗ</p>
--	--

## تفسیر

## سلیمان علیہ السلام کا جاہ و جلال اور ان کی عبرت انگیز موت

ان مواہب کی بحث کے بعد کہ جو خدا نے داؤد کو دیئے تھے، ان کے بیٹے سلیمان کا ذکر شروع کیا ہے۔ اور ان کے بارے میں تین عظیم نعمتوں کے متعلق بحث کرتا ہے، فرماتا ہے ہم نے سلیمان کے لیے ہوا کو مسخر کر دیا تھا، جو صبح کے وقت بھی ایک ماہ کی راہ طے کرتی تھی اور عصر کے وقت بھی ایک ماہ کی راہ چلتی تھی۔

یہ بات قابل توجہ ہے کہ باپ کے لیے تو سخت اور حد سے زیادہ محکم جسم یعنی لوہے کو مسخر کرتا ہے اور بیٹے کے لیے بہت ہی لطیف موجود کو مسخر کیا ہے لیکن دونوں کام اصلاحی اور معجزہ نما ہیں۔ اور مفید ہیں۔

یہ بات کہ ہوا سلیمان علیہ السلام کی دستگاہ (اس کے تخت یا فرش کو) کس طرح چلاتی تھی، ہمارے لیے واضح نہیں ہے ہم تو صرف اتنا جانتے ہیں کہ کوئی چیز خدا کی قدرت کے مقابلہ میں مشکل اور پیچیدہ نہیں ہے۔

اس کے بعد سلیمان علیہ السلام کے لیے خدا کی دوسری نعمت کی طرف اشارہ کرتے ہوئے کہتا ہے اور ہم نے اس کے لیے گھلے ہوئے تانبے کا چشمہ جاری کیا۔

یہ بات صحیح طور پر ہمارے لیے واضح نہیں ہے ہم صرف اتنا جانتے ہیں کہ اس عظیم پیغمبر کے بارے میں خدا کے الطاف میں سے ایک یہ تھا۔ آخر میں سلیمان علیہ السلام کے لیے پروردگار کی تیسری موہبت و نعمت جنوں میں سے ایک بہت بڑے گروہ کے مسخر کیے جانے کو بیان کرتے ہوئے اس طرح کہتا ہے۔ اور خدا کے حکم سے جنوں کے گروہ اس کے سامنے اس کے لیے کام کیا کرتا تھا۔

اور جب ان میں سے کوئی ہمارے حکم سے سرتابی کرتا تھا تو ہم اسے جلانے والی آگ کے ساتھ سزا دیتے تھے۔  
 (۱۳) اس آیت میں جنوں کے اہم تولیدی کاموں کے ایک حصہ کی طرف جو وہ سلیمان کے حکم سے انجام دیتے تھے۔  
 اشارہ کرتے ہوئے کہتا ہے کہ سلیمان جو کچھ بھی چاہتے تھے وہ ان کے لیے عبادت خانوں، تمثالوں، حوض کے مانند بڑے بڑے  
 کھانوں کے برتنوں اور زمین پر ثابت (جہی ہوئی یا گڑھی ہوئی) دیگوں سے تیار کر کے دیتے تھے۔  
 ان میں سے ایک حصہ تو معنوی اور عبادت کے مسائل سے مربوط تھا، اور ایک حصہ انسانوں کی جسمانی ضروریات اور ان  
 کے عظیم لشکریوں اور کارکنوں کی جمعیت کے ساتھ تعلق رکھتا تھا۔  
 آیت کے آخر میں ان نعمتوں کا ذکر کرنے کے بعد داؤد کی اولاد سے خطاب کرتے ہوئے فرماتا ہے: اے آل داؤد علیہم السلام!  
 شکر گزاری کرو۔

لیکن میرے بندوں میں سے بہت ہی تھوڑے لوگ شکر کرنے والے ہیں۔  
 (۱۴) یہ آیت اس حال میں کہ وہ سلیمان علیہ السلام کے بارے میں بھی، آخری گفتگو ہے خدا کے اس عظیم پیغمبر کی عجیب و غریب اور  
 عبرت انگیز موت کے بارے میں گفتگو کر رہی ہے اور اس حقیقت کو روشن کر رہی ہے کہ اتنے با عظمت پیغمبر اور قدرت رعب اور بدبہ  
 رکھنے والے حکمران نے اپنی جان کس طرح آسانی کے ساتھ جان آفرین کے سپرد کر دی۔ فرماتا ہے: جب ہم نے سلیمان کے  
 لیے موت کا حکم نافذ کر دیا تو کسی نے بھی لوگوں کو اس کی موت سے آگاہ نہ کیا مگر زمین پر بیٹھنے والے نے کہ جس نے اس کے عصا کو کھا  
 لیا یہاں تک کہ اس کا عصا ٹوٹ گیا اور سلیمان کا پیکر نیچے گر پڑا۔  
 لہذا اس کے بعد مزید کہتا ہے کہ جب سلیمان علیہ السلام گمراہ تو اس وقت جنات سمجھے کہ اگر وہ غیب سے آگاہ ہوتے تو ذلیل کرنے  
 والے عذاب میں گرفتار نہ رہتے۔

<p>قوم سبأ کے لیے ان کی سکونت کی جگہ میں (قدرت الہی کی)          ایک نشانی تھی، دو (عظیم اور وسیع) باغ دائیں اور بائیں          (فراواں پھلوں کے ساتھ ہم نے ان سے کہا): اپنے          پروردگار کی روزی میں سے کھاؤ اور اس کا شکر بجالاؤ          (تمہارے لیے) پاک و پاکیزہ شہر اور بخشش والا (اور)          مہربان) پروردگار ہے۔</p>	<p>(۱۵) لَقَدْ كَانَ لِسَبَإٍ فِي مَسْكِنِهِمْ آيَةٌ ۚ جَنَّاتٍ          عَنْ يَمِينٍ وَ شِمَالٍ ۚ كُلُوا مِنْ رِزْقِ رَبِّكُمْ وَ          اشْكُرُوا لَهُ ۚ بَلْدَةٌ طَيِّبَةٌ وَ رَبٌّ غَفُورٌ</p>
--	--

<p>لیکن وہ (خدا سے) روگردان ہو گئے، تو ہم نے بھی ویران کرنے والا سیلاب ان کی طرف بھیج دیا، اور ان کے دو (با برکت) باغوں کو ایسے دو (گھٹیا قسم کے) باغوں کے ساتھ بدل دیا کہ جن کے پھل کڑوے تھے کچھ جھاؤ تھے، اور تھوڑے سے پیری کے درخت (باقی رہ گئے تھے)۔</p>	<p>(۱۶) فَأَعْرَضُوا فَأَرْسَلْنَا عَلَيْهِمْ سَيْلَ الْعَرِمِ وَ بَدَّلْنَاهُمْ بِجَنَّتَيْهِمْ جَنَّتَيْنِ ذَوَاتِي أُكُلٍ خَمْطٍ وَأَثَلٍ وَ شَيْءٍ مِّن سِدْرٍ قَلِيلٍ</p>
<p>یہ ہم نے ان کے کفر کی وجہ سے انہیں سزا دی تھی، اور کیا کفر ان نعمت کرنے والوں کے سوا ہم کسی اور کو ایسی سزا دیتے ہیں؟</p>	<p>(۱۷) ذَلِكَ جَزَيْنَهُمْ بِمَا كَفَرُوا وَ هَلْ نُجْزِي إِلَّا الْكُفُورَ</p>

## تفسیر

## ایک درختان تمدن جو کفران نعمت کی وجہ سے برباد ہو گیا

خدا نے داؤد و سلیمان علیہما السلام کو جو انہم نعمتیں عطا کی تھیں اور ان دونوں پیغمبروں نے جس طرح سے ان کا شکر ادا کیا تھا ان کا بیان کرنے کے بعد ایک اور قوم کے بارے میں کہ جو ان کے نقطہ مقابل میں قرار پائی تھی گفتگو کر رہا ہے اور شاید وہ اسی زمانہ میں یا تھوڑا سا ان کے بعد زندگی بسر کرتے تھے وہ بھی ایک ایسی قوم تھی کہ خدا نے انہیں انواع و اقسام کی نعمتیں عطا فرمائی تھیں۔ لیکن انہوں نے کفران نعمت کی راہ اختیار کر لی۔

اور وہ قوم سبأ تھی قرآن مجید نے ان کی عبرت انگیز سرگزشت پانچ آیتوں کے ضمن میں بیان کی ہے اور ان کی زندگی کے جزئیات و خصوصیات کے اہم حصہ کی طرف انہیں پانچ مختصر آیات میں اشارہ کیا ہے۔

پہلے کہتا ہے قوم سبأ کے لیے ان کے محل سکونت میں خدائی قدرت کی ایک نشانی تھی۔

مشہور یہ ہے کہ ”سبأ“ یمن کے اعراب کے باپ کا نام ہے۔ لیکن ممکن ہے کہ ابتداء میں ”سبأ“ کسی شخص کا نام ہو، پھر اس کے تمام بیٹے اور قوم اس نام سے موسوم ہوئے ہوں اور اس کے بعد یہ نام اس سرزمین کی طرف بھی منتقل ہو گیا ہو۔

اس کے بعد قرآن اس خدائی آیت کی تشریح کرتے ہوئے کہ جو قوم سبأ کے اختیار میں قرار پائی تھی۔ اس طرح کہتا ہے دو بڑے باغ تھے دائیں اور بائیں طرف۔

یہ ماجرا اس طرح تھا کہ قوم سبأ اس عظیم بند کے ذریعہ..... جو انہوں نے اس علاقہ کے اہم پہاڑوں کے درمیان بنایا

تھا..... اس بات پر قادر ہوگئی تھی کہ ان فراواں سیلابوں کو اس بند کے پیچھے ذخیرہ کر لیں اور اس طرح سے وسیع و عریض زمینوں کو زیر کاشت لائیں۔

اس کے بعد مزید کہتا ہے: ”ہم نے ان سے کہا کہ اپنے بروردگار کی اس فراواں روزی میں سے کھاؤ اور اس کا شکر ادا کرو۔“  
 ”ایک پاک و پاکیزہ شہر ہے اور پروردگار بخشش والا اور مہربان۔“

مادی نعمتوں کے لحاظ سے اس سرزمین پر پاک و پاکیزہ ہوائیں چلتی تھیں اور فرحت بخش نسیم رواں تھی زمین زرخیز تھی اور درخت پر بار تھے۔ اور معنوی نعمت کے لحاظ سے خدا کی بخشش و مغفران ان کے شامل حال تھی وہ ان کی تقصیر و کوتاہی سے صرف نظر کرتا تھا اور انہیں مشمول عذاب اور ان کی سرزمین کو بلا و مصیبت میں گرفتار نہیں کرتا تھا۔

لیکن ان ناشکرے لوگوں نے ان تمام نعمتوں کی قدر دانی نہیں کی اور آزمائش کی کٹھالی سے صحیح و سالم باہر نہ آسکے۔  
 (۱۶) لہذا زین نظر دوسری آیت میں فرماتا ہے: وہ خدا سے روگرداں ہو گئے۔

انہوں نے خدا کی نعمتوں کی ناقدری کی عمران و آبادی اور امن و امان کو عام سی چیز خیال کیا حق تعالیٰ کی یاد سے غافل ہو گئے نعمت میں مست ہو گئے۔ یہ وہ موقع تھا کہ عذاب کا کوڑا ان کے پیکر پر آ کر پڑا جیسا کہ قرآن کہتا ہے ہم نے بنیادوں کو اکھاڑ کر پھینک دینے والا وحشتناک سیلاب ان کے پاس بھیجا اور ان کی آباد سرزمین ایک ویرانے میں بدل گئی۔  
 اس کے بعد قرآن اس سرزمین کی باقی ماندہ حالت و کیفیت کی اس طرح سے توصیف کرتا ہے ہم نے ان کے دو وسیع اور پر نعمت باغوں کو دو بے قدر و قیمت کڑے پھلوں والے اور جھاؤ کے بے مصرف درختوں اور تھوڑے سے بیری کے درختوں میں بدل گیا۔  
 اب تم اس کی مجمل داستان کو پڑھنے کے بعد خود ہی ان کی مفصل داستان کا اندازہ لگا لو، کہ خود ان کے اوپر اور ان کی آباد سرزمین پر کیا گزری؟

(۱۷) اس آیت میں نتیجہ نکالتے ہوئے صراحت کے ساتھ کہتا ہے کہ ہماری طرف سے ان کے کفران نعمت کی سزا تھی۔  
 لیکن اس غرض سے کہ کہیں یہ تصور نہ کر لیا جائے کہ یہ انجام صرف اسی گروہ کے ساتھ مخصوص تھا بلکہ ان تمام لوگوں کے لیے کہ جو ان ہی جیسے اعمال کے مرتکب ہوں گے اس کی عمومیت مسلم ہے اس طرح اضافہ کرتا ہے کیا ہم کفران نعمت کرنے والوں کے سوا کسی اور کو اس قسم کی سزا دیتے ہیں۔

<p>ان کے درمیان اور ان بستیوں کے درمیان کہ جنہیں ہم نے برکت دے رکھی تھی ہم نے کچھ ایسی اور آبادیاں بھی رکھی تھیں جن میں ایسے مناسب اور نزدیک فاصلے تھے (کہ ایک سے دوسری دکھائی دیتی تھی) اور ان کے درمیان چلنے پھرنے کو آسان بنا دیا تھا (اور ہم نے ان سے کہا) کہ تم مکمل امن و امان کے ساتھ راتوں میں بھی اور دنوں میں بھی ان آبادیوں کے درمیان سفر کرو۔</p>	<p>(۱۸) وَ جَعَلْنَا بَيْنَهُمْ وَ بَيْنَ الْقَرْيَاتِ الَّتِي بَرَكْنَا فِيهَا قَرْيَ ظَاهِرَةً وَ قَدَرْنَا فِيهَا السَّيْرَ سَيْرُوا فِيهَا لَيْالِي وَ اَيَّامًا اَمِنِينَ</p>
<p>لیکن ان ناشکرے لوگوں نے کہا: پروردگارا! ہمارے سفروں کے درمیان دوری ڈال دے اور (اس طرح) سے انہوں نے اپنے اوپر ظلم کیا اور ہم نے انہیں (دوسروں کے لیے) قصہ اور افسانہ بنا دیا اور ہم نے ان کی جمعیت کو منتشر اور تتر بتر کر دیا اس ماجرا میں ہر صابر اور شکر کرنے والے کے لیے عبرت کی کئی اور نشانیاں ہیں۔</p>	<p>(۱۹) فَقَالُوا رَبَّنَا بَعْدَ بَيْنِ اَسْفَارِنَا وَ ظَلَمُوا اَنْفُسَهُمْ فَجَعَلْنَهُمْ اَحَادِيثَ وَ مَزَقْنَهُمْ كُلَّ مُمَزَقٍ اِنَّ فِي ذٰلِكَ لَآيٰتٍ لِّكُلِّ صَبَّارٍ شَكُوْرٍ</p>

## تفسیر

## قوم سبأ کا عبرت انگیز انجام

ان آیات میں قرآن دوبارہ قوم سبأ کی داستان کی طرف لوٹتا ہے اور ان کے بارے میں مزید تشریح و تفصیل بیان کرتا ہے اور ان کی سزا اور عذاب کو بھی زیادہ شرح و بسط کے ساتھ پیش کرتا ہے اس طرح سے کہ یہ ہر سننے والے کے لیے ایک ایسا درس ہے جو بہت اہم سبق آموز اور تربیت کنندہ ہے فرماتا ہے کہ ہم نے ان کی سرزمین کو اس حد تک آباد کیا تھا کہ نہ صرف ہم نے شہروں کو غرق نعمت کیا ہوا تھا بلکہ ان کے اور ان کی ان زمینوں کے درمیان کہ جنہیں ہم نے برکت دے رکھی تھی ظاہراً ایک دوسرے کو دکھائی دینے والے اور آشکار شہر اور آبادیاں قرار دیا تھا۔

درحقیقت ان کے اور ان کی مبارک سرزمین کے درمیان متصل اور زنجیر کی کڑیوں کی طرح آبادیاں تھیں اور ان آبادیوں کے درمیان اتنا کم فاصلہ تھا کہ وہ ہر ایک میں سے دوسری کو دیکھتے تھے اور یہ ہے ”قری ظاہرة“ واضح و آشکار آبادیوں کا معنی۔

مبارک زمینوں سے مراد ”صنعا، یا مارب“ کی آبادیاں ہیں کہ یہ دونوں ہی یمن کے علاقہ میں واقع ہیں۔  
لوگوں کا آباد ہونا ہی کافی نہیں ہوتا، بلکہ اہم اور بنیادی شرط امن و امان ہوتا ہے لہذا مزید کہتا ہے: ہم نے ان آبادیوں کے درمیان مناسب اور نزدیک نزدیک فاصلے رکھے۔ (تاکہ وہ آسانی اور امن و امان کے ساتھ ایک دوسری میں آجاسکیں۔  
اور ہم نے ان سے کہا تم ان بستیوں کے درمیان راتوں میں اور دنوں میں پورے امن و امان کے ساتھ سفر کرو اور ان آبادیوں میں چلو پھرو۔

(۱۹) لیکن یہ ناشکرے لوگ خدا کی ان عظیم نعمتوں کے مقابلہ میں غرور و غفلت میں گرفتار ہو گئے۔ حق کے راستے سے منحرف اور خدا کے احکام کی طرف سے بے پروا ہو گئے۔ ان کے مجنونانہ تقاضوں میں سے ایک یہ تھا کہ انہوں نے خدا سے یہ مطالبہ کیا کہ ان کے سفروں کے درمیان فاصلہ ڈال دے۔ انہوں نے کہا پروردگار! ہمارے سفروں کے درمیان فاصلہ ڈال دے تاکہ بے سہارا فقیر لوگ امراء کے دوش بدوش سفر نہ کر سکیں۔

ان کی مراد یہ تھی کہ ان آبادیوں کے درمیان فاصلہ ہو جائے اور کچھ خشک بیابان پیدا ہو جائیں اس کی وجہ یہ تھی کہ اغنیاء اور ثروت مند لوگ اس بات کے لیے تیار نہیں تھے کہ تھوڑی آمدنی والے لوگ بھی انہی کی طرف سفر کریں اور جہاں چاہیں بغیر کسی زادراہ اور رتوشہ و سواری کے چلے جائیں گویا سفر ان کے لئے ایک اعزاز و افتخار اور ان کی قدرت و ثروت کی نشانی تھا۔

بہر حال انہوں نے اپنے اس عمل سے اپنے اوپر ظلم کیا۔  
ہاں! اگر وہ سوچ رہے تھے کہ وہ دوسروں پر ظلم کر رہے تھے تو وہ غلطی پر تھے انہوں نے تو ایک ایسا خنجر اٹھایا ہوا تھا کہ جس سے وہ اپنے ہی سینہ کو زخمی کر رہے تھے۔

کس قدر عمدہ تعبیر ہے قرآن اس جملہ کے بعد کہ جو ان کے دردناک انجام کے بارے میں بیان کیا ہے کہتا ہے ہم نے انہیں ایسی سزا دی اور ان کی زندگی کو لپیٹ کر رکھ دیا کہ انہیں ہم نے دوسروں کے لئے داستان اور افسانہ بنا دیا۔  
ہاں! ان کی تمام تر بارونق زندگی اور درخشاں و سنج تمدن میں سے زبانی قصوں دلوں کی یادوں اور تاریخوں کے صفحات پر چند سطروں کے سوا اور کچھ باقی نہ رہا اور ہم نے انہیں بری طرح سے حیران و پریشان کر دیا۔

ان کی سرزمین ایسی ویران ہوئی کہ وہ اس بات پر مجبور ہو گئے کہ ان میں سے ہر گروہ کسی طرف کا رخ کرے ان کی پریشانی ضرب المثل بن گئی کہ جب کبھی لوگ یہ کہنا چاہتے کہ فلاں جمعیت سخت پراگندہ اور تتر بتر ہو گئی تو وہ یہ کہا کرتے تھے کہ: جب وہ قوم سہا اور ان کی نعمتوں کی طرح پراگندہ ہو گئے ہیں۔

اور آیات کے آخر میں فرماتا ہے یقیناً اس سرگزشت میں صبر اور شکر کرنے والوں کے لیے عبرت کی آیات اور نشانیاں ہیں۔  
اس کی وجہ یہ ہے کہ وہ اپنے صبر و استقامت کی بناء پر ہوا و ہوس کی سرکش سواری کو لگام دیتے ہیں اور گناہوں کے مقابلہ میں ڈٹے رہتے ہیں اور اپنی شکرگزاری کی وجہ سے خدا کی اطاعت کے راستہ میں آمادہ اور بیدار ہوتے ہیں اور اسی بناء پر اچھی طرح سے عبرت حاصل کرتے ہیں۔



<p>ہاں! یقیناً ابلیس نے ان کے بارے میں اپنا گمان سچا پایا کہ سوائے مومنین کے ایک تھوڑے سے گروہ کے سب ہی نے اس کی پیروی کی۔</p>	<p>(۲۰) وَ لَقَدْ صَدَقَ عَلَيْهِمْ إِبْلِيسُ ظَنَّهُ فَاتَّبَعُوهُ إِلَّا فَرِيقًا مِّنَ الْمُؤْمِنِينَ</p>
<p>اس (شیطان) کا ان کے اوپر کوئی تسلط نہیں تھا اور شیطان کو اس کے وسوسوں میں آزاد چھوڑنے کا مقصد یہ تھا کہ آخرت پر ایمان رکھنے والے اور شک میں پڑے ہوئے الگ الگ پہچانے جائیں اور تیرا پروردگار ہر چیز کا نگہبان ہے۔</p>	<p>(۲۱) وَ مَا كَانَ لَهُ عَلَيْهِمْ مِّنْ سُلْطٰنٍ اِلَّا لِنَعْلَمَ مَنْ يُؤْمِنُ بِالْآخِرَةِ مِمَّنْ هُوَ مِنْهَا فِيْ شَكٍّ وَ رَبُّكَ عَلٰى كُلِّ شَيْءٍ حَفِيْظٌ</p>

## تفسیر

## کوئی شخص شیطانی وسوسوں کی پیروی پر مجبور نہیں ہے

ان آیات میں قوم سبأ کی داستان سے کئی نتیجہ نکال کر پیش کیا گیا ہے فرماتا ہے یقیناً شیطان نے اپنے گمان کو ان کے بارے میں اور اس جماعت کے بارے میں جو ابلیس کی پیروی کرتی ہے درست پایا۔

ان سب نے ہی اس کی پیروی کی سوائے مومنین کے تھوڑے سے گروہ کے۔ یا دوسری تعبیر کے مطابق ابلیس کی وہ پیشین گوئی جو اس نے آدم علیہ السلام کے سجدے سے روگردانی کرنے اور بارگاہ خداوندی سے دھتکارے جانے کے بعد کی تھی تیری عزت کی قسم تیرے مخلص بندوں کے سوا میں ان سب کو گمراہ کروں گا اس گروہ کے بارے میں ٹھیک نکلی۔

(۲۱) اس آیت میں ابلیس کے وسوسوں اور ان لوگوں کے بارے میں کہ جو اس کے اثر و نفوذ کا شکار ہو جاتے ہیں اور جو اس کے اثر و نفوذ سے باہر رہتے ہیں دو مطالب کی طرف اشارہ کرتا ہے پہلے کہتا ہے شیطان کا ان کے اوپر کوئی تسلط اور قابو نہیں تھا اور وہ کسی کو اپنی پیروی پر مجبور نہیں کرتا۔

قرآن دوسری جگہ پر خود شیطان کی زبانی نقل کر رہا ہے کہ میرا تم پر کوئی تسلط تو نہیں تھا سوائے اس کے کہ میں نے تمہیں دعوت دی اور تم نے میری دعوت کو قبول کر لیا۔ (ابراہیم - ۲۲)

لیکن یہ بات صاف طور پر ظاہر ہے کہ ہوا پرست اور بے ایمان لوگوں کی طرف سے اس کی دعوت قبول ہو جانے کے بعد وہ آرام سے نہیں بیٹھتا بلکہ اپنے غلبہ اور تسلط کی بنیادوں کو ان پر مستحکم کر لیتا ہے اس لیے آیت کے آخر میں مزید کہتا ہے کہ ابلیس کو اس کے وسوسوں میں آزاد چھوڑ دینے کا مقصد یہ تھا کہ آخرت پر ایمان لانے والے اور شک میں پڑے ہوئے بے ایمان لوگ الگ الگ پہچانے جائیں۔

اور آیت کے آخر میں تمام بندوں کو تنبیہ اور خبردار کرتے ہوئے کہتا ہے کہ اور تیرا پروردگار ہر چیز کا محافظ اور نگہبان ہے۔ تا کہ شیطان کے پیروکار یہ تصور نہ کر لیں کہ ان کے اعمال و گفتار میں سے کوئی چیز اس جہاں میں ختم ہو جائے گی یا خدا اس کو فراموش کر دے گا۔

<p>کہہ دو کہ جن کو تم خدا کے سوا (اپنا معبود) خیال کرتے ہو انہیں پکارو انہیں آسمانوں اور زمین میں ذرہ برابر بھی اختیار نہیں ہے اور نہ ہی وہ (اس کی خلقت و مالکیت میں) شریک ہیں اور نہ ہی وہ (تخلیق میں) اس کے یار و مددگار تھے۔</p>	<p>(۲۲) قُلْ اَدْعُوا الَّذِيْنَ زَعَمْتُمْ مِّنْ دُوْنِ اللّٰهِ لَا يَمْلِكُوْنَ مِثْقَالَ ذَرَّةٍ فِي السَّمٰوٰتِ وَلَا فِي الْاَرْضِ وَمَا لَهُمْ فِيْهِمَا مِنْ شَرْكٍَ وَّ مَا لَهُمْ مِنْهُمْ مِنْ ظٰهِرٍ</p>
<p>اس کے سامنے کسی کے لیے بھی کوئی شفاعت فائدہ نہ دے گی سوائے ان لوگوں کی شفاعت کے جن کو شفاعت کرنے کی اجازت دے دی جائے گی۔ یہاں تک کہ جب ان کے دلوں سے اضطراب زائل ہو جائے گا تو (مجرمین شفاعت کرنے والوں سے) کہیں گے کہ تمہارے پروردگار نے کیا حکم دیا ہے؟ تو وہ کہیں گے کہ حق (کا حکم دیا ہے)۔ اور وہی ہے بلند مقام اور بزرگ مرتبہ والا۔</p>	<p>(۲۳) وَلَا تَنْفَعُ الشَّفَاعَةُ عِنْدَهٗ اِلَّا لِمَنْ اٰذَنَ لَهُٗ حَتّٰى اِذَا فُرِّعَ عَنْ قُلُوْبِهِمْ قَالُوْا مَاذَا قَالَ رَبُّكُمْ قَالُوْا الْحَقُّ وَهُوَ الْعَلِيُّ الْكَبِيْرُ</p>
<p>کہہ دو آسمانوں اور زمین سے تمہیں کون روزی دیتا ہے کہہ دو اللہ۔ پس ہدایت پر یا کھلی گمراہی میں ہم ہیں یا تم؟</p>	<p>(۲۴) قُلْ مَنْ يَّرْزُقُكُمْ مِّنَ السَّمٰوٰتِ وَ الْاَرْضِ قُلْ اللّٰهُ وَاِنَّا اَوْ اِيَّاكُمْ لَعَلٰى هٰدٰى اَوْ فِى ضَلٰلٍ مُّبِيْنٍ</p>
<p>کہہ دو کہ تم سے ہمارے گناہوں کے بارے میں پوچھو کچھ نہ ہوگی (اسی طرح) جو عمل تم کرتے ہو اس کی باز پرس ہم سے نہ ہوگی۔</p>	<p>(۲۵) قُلْ لَا تُسْئَلُوْنَ عَمَّا اَجْرَمْنَا وَلَا نُسْئَلُ عَمَّا تَعْمَلُوْنَ</p>

<p>کہہ دو کہ ہمارا پروردگار ہم سب کو جمع کرے گا پھر ہمارے درمیان حق کے ساتھ فیصلہ کرے گا (مجرموں کو نیوکار لوگوں سے جدا کر دے گا) اور وہی فیصلہ کرنے والا اور آگاہ ہے۔</p>	<p>(۲۶) قُلْ يَجْمَعُ بَيْنَنَا رَبُّنَا ثُمَّ يَفْتَحُ بَيْنَنَا بِالْحَقِّ وَهُوَ الْفَتَّاحُ الْعَلِيمُ</p>
<p>کہہ دو: کہ جنہیں تم نے اس کا شریک بنا کر اس کے ساتھ ملحق کیا ہے۔ مجھے دکھاؤ (تو سہی) ہرگز ایسا نہیں ہے بلکہ وہ ہی عزیز و حکیم خدا ہے۔</p>	<p>(۲۷) قُلْ أَرُونِي الَّذِينَ أَلْحَقْتُمْ بِهِ شُرَكَاءَ كَلَّا بَلْ هُوَ اللَّهُ الْعَزِيزُ الْحَكِيمُ</p>

## تفسیر

اس سورہ کی آیات کا ایک قابل ملاحظہ حصہ مبدأ و معاد اور اعتقادات حقہ کے بارے میں گفتگو کرتا ہے۔ اور ان کے ملانے سے سچے معارف کا ایک مجموعہ حاصل ہو جاتا ہے۔ آیات کے اس حصہ میں واقعاً مشرکین کو محاکمہ میں کھینچ لے جاتا ہے، اور منطقی سوالات کی کچل دینے والی ضربوں کے ذریعہ ان کو گھٹنوں کے بل گراتا ہے، اور بتوں کی شفاعت کے بارے میں ان کی بوسیدہ منطق کا بے بنیاد ہونا واضح و آشکار کرتا ہے۔

فرماتا ہے: ان سے کہہ دے کہ جنہیں تم خدا کے علاوہ (اپنا معبود) خیال کرتے ہو، انہیں پکارو، لیکن یہ جان لو کہ وہ ہرگز بھی تمہاری دعا اور پکار کا جواب نہیں دے سکتے اور تمہاری مشکلات کو حل نہیں کر سکتے۔ اس کے بعد اس گفتگو کی دلیل پیش کرتے ہوئے کہتا ہے اور نہ ہی ان میں کی پیدائش اور ملکیت میں کوئی حصہ اور شرکت رکھتے ہیں اور نہ ہی ان میں سے کوئی تخلیق کے کاموں میں خدا کا یار و مددگار تھا۔ واجب الوجود ایک ہی ہے اور باقی سب کے سب ممکن الوجود اور اسی کے ساتھ وابستہ ہیں کہ اگر ایک لمحہ کے لیے بھی اس کے لطف و کرم کی نظر ان سے اٹھ جائے تو وہ دیار عدم کی طرف چلتے نہیں۔

(۲۳) یہاں یہ سوال فوراً ذہن میں آتا ہے کہ اگر ایسا ہی ہے تو پھر شفاعت کرنے والوں کی شفاعت کے مسئلہ کا کیا بنے گا۔ اس آیت میں سوال کا جواب دیتے ہوئے اس طرح کہتا ہے: اگر خدا کی بارگاہ میں کوئی شفاعت کرنے والے موجود ہیں تو وہ اس کے اذن و فرمان سے ہے کیونکہ اس کے یہاں کوئی شفاعت فائدہ نہ دے گی سوائے ان کے جن کے لیے اس نے اذن دیا ہوگا۔ اس بناء پر بت پرستوں کا بتوں کی پرستش کے بارے میں یہ بہانہ کہ جو کہتے تھے یہ خدا کے یہاں ہماری شفاعت کرنے والے ہیں۔ (یونس ۱۸) اس وسیلہ سے ختم ہو جاتا ہے، کیونکہ خدا نے ہرگز انہیں شفاعت کی اجازت نہیں دی ہے۔

اس کے بعد اس طرح کہتا ہے: اس دن دونوں پر اضطراب اور وحشت کا غلبہ ہوگا۔ (شفاعت کرنے والے بھی اور جن کی شفاعت کی جائے گی وہ بھی اضطراب میں ڈوبے ہوئے ہوں گے) اور وہ سب کے سب اس انتظار میں ہوں گے۔ کہ دیکھیں کہ خدا

کن لوگوں کو شفاعت کی اجازت دیتا ہے؟ اور کن لوگوں کی شفاعت کرنے کے لیے؟ اور یہ اضطراب اور پریشانی کی حالت اسی طرح جاری رہے گی۔ یہاں تک کہ خوف و اضطراب ان کے دلوں سے زائل ہو اور خدا کی طرف سے یہ فرمان صادر ہو۔

یہ وہ مقام ہے کہ دونوں گروہ ایک دوسرے کی طرف رخ کریں گے اور ایک دوسرے سے پوچھیں گے (مجرم شفاعت کرنے والوں سے پوچھیں گے) اور کہیں گے کہ تمہارے پروردگار نے کیا حکم دیا ہے۔ جواب میں کہیں گے کہ خدا نے حق کو بیان کیا ہے۔

اور حق اس کے سوا کچھ نہیں، کہ شفاعت کی اجازت صرف ان کے لیے ہوگی جنہوں نے خدا سے کلی طور پر اپنا رابطہ منقطع نہیں کیا تھا، آیت کے آخر میں مزید کہتا ہے: وہی ہے بلند مقام اور بزرگ مرتبہ خدا۔

(۲۳) آیت میں ایک اور طریقہ سے مشرکین کے عقائد کو باطل کرنے کے لیے آغاز کیا ہے، اور راز قیامت کے مسئلہ کو مسئلہ خالقیت کے بعد کہ جو گزشتہ آیات میں بیان ہوا تھا، عنوان کرتا ہے۔ تم کہہ دو کہ کون ہے وہ کہ تمہیں آسمانوں اور زمین سے روزی دیتا ہے اور ان کی برکات کو تمہارے اختیار میں قرار دے دیتا ہے۔

یہ بات صاف طور پر واضح و ظاہر ہے کہ ان میں سے کوئی شخص بھی یہ نہیں کہہ سکتا تھا کہ یہ پتھر اور کلثمی کے بت آسمان سے بارش برساتے ہیں، اور زمین سے گیہا اور سبزے اگاتے ہیں، اور آسمانوں اور زمین کے منبعوں اور ذخائر کو ہمارے اختیار میں دیتے ہیں۔

قابل توجہ بات یہ ہے کہ بغیر اس کے کہ ان کے جواب کا انتظار کرتا، بلافاصلہ فرماتا ہے۔ کہہ دو کہ اللہ۔ آیت کے آخر میں ایک ایسے مطلب کی طرف اشارہ کرتا ہے۔ کہ جو خود ایک دلیل کی بنیاد بن سکتا ہے، ایک ایسی دلیل کہ جو حقیقت بینی اور انصاف و آداب سے ملی ہوئی ہے۔ اس طرح سے کہ مخالف ہٹ دھرمی اور غرور کے مرکب سے نیچے اتر آئے اور غور و فکر کرے، کہتا ہے: یقیناً ہدایت پر، یا کھلی ہوئی گمراہی میں ہم ہیں۔ یا تم۔

یہ اس بات کی طرف اشارہ ہے کہ ہمارا اور تمہارا عقیدہ جو کہ آپس میں واضح تضاد رکھتا ہے، اس بنا پر ممکن ہے کہ دونوں حق ہوں، کیونکہ تفتیشی اور ضدین میں جمع ممکن نہیں ہے۔

(۲۵) اس آیت میں پھر اسی استدلال کو ایک دوسری شکل میں۔ پھر اسی منصفانہ لب و لہجہ میں کہ جو مخالف کو ہٹ دھرمی اور غرور کے مرکب سے اتار دے۔ جاری رکھتے ہوئے کہتا ہے: کہہ دے کہ تم سے ہمارے گناہوں کے بارے میں باز پرس نہیں ہوگی۔ اور نہ ہی ہم سے تمہارے اعمال کے بارے میں کچھ پوچھا جائے گا۔

عجیب بات یہ ہے کہ یہاں پیغمبر اس بات پر مامور ہیں کہ اپنے بارے میں تو جرم کی تعبیر کرے اور اپنے مخالفین کے بارے میں ایسے کاموں سے تعبیر کرے کہ جو وہ انجام دیتے ہیں، اور اس طرح سے اس حقیقت کو واضح و روشن کرے کہ ہر شخص کو اپنے اعمال کا جوابدہ ہونا چاہیے، کیونکہ ہر انسان کے اعمال کے نتائج۔ وہ برے ہوں یا اچھے خود اسے ہی پہنچتے ہیں۔

(۲۶) درحقیقت گزشتہ دو آیات کے نتیجے کا بیان ہے۔ کیونکہ جب انہیں اس بات سے آگاہ اور خبردار کر دیا گیا، کہ دونوں گروہوں میں سے ایک حق پر ہے۔ اور دوسرا باطل پر ہے، تو پھر اس حقیقت کو بیان کرتا ہے۔ اور اس بات کے لیے بھی خبردار کیا کہ ہم

میں سے ہر ایک اپنے اپنے اعمال کے لیے جوابدہ ہے، تو پھر حقیقت کو بیان کرتا ہے کہ سب کی وضع و کیفیت کی جانچ پڑتال کیسے ہوگی۔ فرماتا ہے: ان سے کہہ دے کہ ہمارا پروردگار ہم سب کو قیامت کے دن جمع کرے گا تاکہ ہدایت یافتہ گمراہوں سے پہچانے جائیں، اور ہر ایک اپنے اعمال کے نتیجہ تک جانے۔

اگر تم یہ دیکھ رہے ہو کہ آج سب کے سب ایک دوسرے سے ملے ہوئے ہیں، اور ہر ایک یہی دعویٰ کرتا ہے کہ میں حق پر ہوں، اور میں ہی اہل نجات میں سے ہوں، تو یہ کیفیت ہمیشہ باقی اور برقرار نہیں رہے گی۔ اور آخر کار ان صفوں کی جدائی کا دن آنے پہنچے گا، کیونکہ پروردگار کی ”ربوبیت“ کا تقاضا یہی ہے کہ اچھائی برائی سے، خالص ناخالص سے، حق، باطل سے آخر کار جدا ہو جائیں اور ہر ایک اپنے مقام پر رہے۔

اب تم غور کرو کہ تم اس دن کیا کرو گے؟ اور تم کون سی صف میں قرار پاؤ گے، کیا تم نے اس دن کے لیے پروردگار کے سوالات کا جواب تیار کر لیا ہے۔

آیت کے آخر میں اس حقیقت کو واضح و روشن کرنے کی غرض سے کہ یہ کام یقینی طور پر ہو کر رہے گا۔ مزید کہتا ہے: وہی فیصلہ کر نیوالا اور حق کو باطل سے جدا کرنے والا، آگاہ اور جاننے والا۔

یہ دونوں نام کہ جو خدا کے اسماء حسنیٰ میں سے ہیں۔ ان میں سے ایک صفوں کو الگ کرنے کے مسئلہ پر قدرت کی طرف اشارہ کرتا ہے اور دوسرا اس کے بے پایاں علم کی طرف، کیونکہ حق و باطل کی صفوں کو ایک دوسرے سے جدا کرنا ان دو کے بغیر ممکن نہیں ہے۔ (۲۷) آخری زیر بحث آیت میں کہ جو پیغمبر ﷺ کے لیے اس سلسلے کا پانچواں فرمان ہے، پھر ایک مرتبہ مسئلہ توحید کی طرف۔ کہ جس سے گفتگو کی ابتدا کی تھی۔ دوبارہ لوٹتا ہے، اور اس مسئلہ کے ساتھ بحث کو ختم کرتا ہے۔ فرماتا ہے: کہہ دے کہ جنہیں تم نے شریک کے عنوان سے خدا کے ساتھ ملحق کیا ہے۔ مجھے دکھاؤ تو سہی۔

لہذا اس جملہ کے بعد ایک ہی لفظ کے ساتھ ان تمام اوہام پر خط بطلان کھینچتے ہوئے کہتا ہے: نہیں ہرگز نہیں ہے۔ یہ قطعاً معبود دہونے کے لائق نہیں اور تمہارے ان خیالات میں کچھ بھی واقعیت نہیں ہے، انتہا ہو چکی ہے، اب تو تم بیدار ہو جاؤ، کب تک اس غلط راستے پر چلتے رہو گے۔

اور آخر میں اس بات کی تاکید اور فیصلہ کے طور پر کہتا ہے: بلکہ وہی صرف خداوند عزیز و حکیم ہے۔ اس کی عزت اور اس کے شکست ناپذیر ہونے کا تقاضا یہ ہے کہ اس کے حریم الوہیت تک کسی کی رسائی نہ ہو، اور اس کی حکمت کا تقاضا یہ ہے کہ وہ اس قدرت کو صحیح طور سے صرف کرے۔

<p>ہم نے تجھے تمام لوگوں کے لئے (ثواب کی) بشارت اور عذاب سے) ڈرانے والا بنا کر بھیجا ہے۔ لیکن اکثر لوگ نہیں جانتے۔</p>	<p>(۲۸) وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا وَلَكِنَّ أَكْثَرَ النَّاسِ لَا يَعْلَمُونَ</p>
--	--

اور وہ یہ کہتے ہیں کہ اگر تم سچ کہتے ہو تو یہ (قیامت کا) وعدہ کب (پورا) ہوگا؟	(۲۹) وَ يَقُولُونَ مَتَىٰ هَذَا الْوَعْدُ إِن كُنْتُمْ صَادِقِينَ
تم کہہ دو کہ یہ وعدہ اس دن (پورا) ہوگا کہ جس میں نہ ایک گھڑی تاخیر ہوگی اور نہ (ہی اس سے) آگے بڑھو گے۔	(۳۰) قُلْ لَكُمْ مِيعَادُ يَوْمٍ لَا تَسْتَأْخِرُونَ عَنْهُ سَاعَةً وَلَا تَسْتَقْدِمُونَ

## تفسیر

تم تمام جہاں والوں کے لیے مبعوث کیے گئے ہو

پہلی زیر بحث آیت پیغمبر اکرم ﷺ کی نبوت کے بارے میں گفتگو کرتی ہے اور اس کے بعد والی آیات معاد و قیامت کے سلسلہ میں بحث کرتی ہیں۔

پہلے پیغمبر ﷺ کی دعوت کی وسعت اور تمام انسانوں کے لیے ان کی نبوت کی عمومیت کی طرف اشارہ کرتے ہوئے کہتا ہے: ہم نے تجھے نہیں بھیجا ہے مگر تمام جہاں کے لوگوں کے لیے، ورنہ آج کل تم سب کو خدا کی عظیم جزاؤں کی بشارت دیتے ہو، اور عذاب الہی سے ڈراتے ہو۔

(۲۹) چونکہ گزشتہ آیات میں اس معنی کی طرف اشارہ ہوا تھا کہ خدا قیامت کے دن تمام لوگوں کو جمع کرنے کے بعد ان کے درمیان فیصلہ کرے گا۔ لہذا اس آیت میں منکرین معاد کی طرف سے ایک سوال کو اس صورت میں نقل کرتا ہے کہ: وہ کہتے ہیں کہ اگر تم سچ کہتے ہو تو پھر یہ قیامت کا وعدہ کس زمانہ میں پورا ہوگا۔

(۳۰) لیکن قرآن ہمیشہ اس مطلب کے صریح جواب اور قیامت کے وقوع کے زمان کی تعیین سے پہلو تہی کرتا ہے اور تاکید کرتا ہے کہ یہ ان امور میں سے ہے کہ جس کا علم خدا کے ساتھ ہی مخصوص ہے، اور اس کے علاوہ کوئی بھی اس سے آگاہ نہیں ہے۔ لہذا اس آیت میں اسی مطلب کو ایک دوسری عبارت کے ساتھ بیان کرتے ہوئے فرماتا ہے: کہہ دو کہ تمہارا وعدہ اس دن ہوگا کہ نہ ایک گھڑی اس سے تاخیر ہوگی اور نہ ہی ایک لمحہ بھر اس سے آگے بڑھو گے۔

## قیامت کی تاریخ کا مخفی ہونا

یہاں تک کہ پیغمبر اکرم ﷺ پر بھی۔ جیسا کہ ہم نے پہلے بھی اشارہ کیا ہے، اس بنا پر ہے کہ خدا چاہتا ہے کہ لوگ ایسی آزادی جو انہیں ہمیشہ آمادہ رہنے کی حالت میں تیار رکھے، کے حامل ہوں کیونکہ اگر قیامت کی تاریخ معین ہو جائے تو اگر اس کا زمانہ دور ہوتا تو سب کے سب غفلت، غرور اور بے خبری میں جا پڑتے، اور اگر اس کا زمانہ نزدیک ہوتا، تو ممکن تھا کہ وہ آزادی عمل کو ہاتھ سے کھو بیٹھتے اور ان کے اعمال اضطراری صورت اختیار کر لیتے اور دونوں صورتوں میں انسان کے تربیتی ہدف بے نتیجہ رہ جاتے۔

<p>کافروں نے کہا کہ: ہم اس قرآن پر اور جو کتابیں اس سے پہلے تھیں ہرگز ایمان نہیں لائیں گے، اور اگر تو دیکھے کہ جس وقت یہ سنگرا اپنے پروردگار کی بارگاہ میں (حساب و کتاب کے لیے) کھڑے ہوں گے (تو ان کی وضع و کیفیت سے تجھے تعجب ہوگا) جبکہ ان میں سے ہر ایک اپنا گناہ دوسرے کی گردن میں ڈال رہا ہوگا، مستضعفین مستکبرین سے کہہ رہے ہوں گے کہ اگر تم نہ ہوتے تو ہم مومن ہو جاتے۔</p>	<p>(۳۱) وَ قَالَ الَّذِينَ كَفَرُوا لَنْ نُؤْمِنَ بِهَذَا الْقُرْآنِ وَلَا بِالَّذِي بَيْنَ يَدَيْهِ ۗ وَ لَوْ تَرَى إِذِ الظَّالِمُونَ مَوْفُوفُونَ عِنْدَ رَبِّهِمْ ۖ يَرْجِعُ بَعْضُهُمْ إِلَىٰ بَعْضٍ الْقَوْلَ يَقُولُ الَّذِينَ اسْتَضَعَفُوا لِلَّذِينَ اسْتَكْبَرُوا لَوْلَا أَنْتُمْ لَكُنَّا مُؤْمِنِينَ</p>
<p>لیکن مستکبرین مستضعفین کو جواب دیں گے کہ کیا ہم نے تمہیں ہدایت سے روک رکھا تھا، اس کے بعد کہ وہ تمہارے پاس آئی (اور تم نے اسے اچھی طرح سے پالیا تھا)؟ بلکہ تم خود ہی مجرم تھے۔</p>	<p>(۳۲) قَالَ الَّذِينَ اسْتَكْبَرُوا لِلَّذِينَ اسْتَضَعَفُوا أَنْحُنْ صَدَدْنَاكُمْ عَنِ الْهُدَىٰ بَعْدَ إِذْ جَاءَكُمْ بَلْ كُنْتُمْ مُجْرِمِينَ</p>
<p>مستضعفین مستکبرین سے کہیں گے: تمہارے رات دن کے فریب دینے والے وسوسے (ہماری گمراہی کا سبب بنے) جس وقت تم ہمیں حکم دیتے تھے کہ ہم خدا کا انکار کر دیں، اور اس کے شریک قرار دیں، وہ جس وقت عذاب (الہی) کو دیکھیں گے تو اپنی ندامت اور پشیمانی کو چھپائیں گے اور ہم کافروں کی گردن میں طوق وزنجیر ڈال دیں گے، کیا اس کے علاوہ کہ جو وہ عمل کرتے تھے کوئی اور جزا انہیں دی جائے گی؟</p>	<p>(۳۳) وَ قَالَ الَّذِينَ اسْتَضَعَفُوا لِلَّذِينَ اسْتَكْبَرُوا بَلْ مَكْرُ الْيَلِ وَالنَّهَارِ إِذْ تَأْمُرُونَنَا أَنْ نَكْفُرَ بِاللَّهِ وَ نَجْعَلَ لَهُ أَنْدَادًا ۗ وَ أَسْرُوا النَّدَامَةَ لَمَّا رَأَوُا الْعَذَابَ ۗ وَ جَعَلْنَا الْأَغْلَالَ فِي الْأَعْنَاقِ الَّذِينَ كَفَرُوا ۗ هَلْ يُجْزَوْنَ إِلَّا مَا كَانُوا يَعْمَلُونَ</p>

## تفسیر

اس بحث کی مناسبت سے کہ جو گزشتہ آیات میں مسئلہ معاد پر مشرکین کی طرف سے اعتراضات کے بارے میں تھی، زیر بحث آیات میں ان کے لیے معاد کے بعض دردناک مناظر کی تصویر کشی کرتا ہے، تاکہ وہ اپنے کام کے انجام سے واقف ہو جائیں۔ پہلے کہتا ہے کہ: ہم اس قرآن پر اور جو کتابیں اس سے پہلے تھیں ہرگز بھی ایمان نہیں لائیں گے۔

پہلے انبیاء کی کتب پر ایمان سے انکار شاید اس بنا پر تھا کہ قرآن اس مطلب پر تکیہ کرتا ہے کہ پیغمبر اسلام ﷺ کی نشانیاں تورات و انجیل میں وضاحت کے ساتھ آئی ہیں۔ اور پیغمبر اسلام ﷺ کی نبوت کی نفی کرنے کے لیے دوسری کتب آسمانی کی بھی نفی

کرتے ہیں۔

اس کے بعد پیغمبر ﷺ کی طرف روئے سخن کرتے ہوئے قیامت میں ان کی وضع و کیفیت بیان کرتے ہوئے کہتا ہے کہ: اگر تو دیکھے کہ جب یہ سنگمراپنے پروردگار کی بارگاہ میں حساب و کتاب اور داری کے لئے کھڑے کئے جائیں گے (تو ان کی وضع و کیفیت سے تو حیرت میں ڈوب جائے گا) جبکہ ان میں سے ہر ایک اپنا گناہ دوسرے کی گردن میں ڈالے گا۔ اور ایک دوسرے کے خلاف جھگڑا اور لڑائی کر رہے ہوں گے۔

اس حال میں مستضعفین وہی بے خبر لوگ کہ جو آنکھ، کان، بند کئے ہوئے دوسروں کے پیچھے لگے ہوئے تھے، مستکبرین سے۔ یعنی انہیں لوگوں سے۔ کہ جو کبر و غرور اور دوسروں پر تسلط جمانے اور انہیں شیطانی سوچ کا راستہ دکھاتے تھے، اس طرح کہیں گے کہ اگر تم نہ ہوتے، اگر تمہارے شیطیت آمیز فریب دینے والے وسوسے نہ ہوتے تو ہم مومنین میں سے ہوتے۔ (۳۲) لیکن مستکبرین بھی خاموش نہیں رہیں گے، وہ جواب میں مستضعفین سے یہ کہیں گے، کہ کیا ہم نے تمہیں ہدایت کی راہ سے روکا تھا، جبکہ ہدایت بھی تمہارے پاس آئی تھی، اور کافی حد تک اتمام حجت بھی ہو گئی تھی، اور پیغمبروں نے بھی تمام ضروری باتیں کہہ دی تھیں۔

(۳۳) لیکن مستضعفین مستکبرین سے کہیں گے؛ بلکہ تمہارے وسوسے، سازش اور شب و روز کے مکارانہ پروپگنڈے اس بات کا سبب بن گئے کہ ہم ہدایت حاصل کرنے سے باز رہیں، جس وقت تم ہمیں حکم دیتے تھے کہ ہم خدا کا انکار کر دیں اور اس کے لیے شریک و شبیہ قرار دیں۔

یہ ٹھیک ہے کہ ہم قبول کرنے میں آزاد تھے، اور قصور وار و گنہگار، لیکن عامل فساد ہونے کی بنا پر تم بھی جوابدہ اور گنہگار ہو، بلکہ سنگ بنیاد تو تمہارے ہی ناپاک ہاتھوں سے رکھا گیا، خاص طور پر جبکہ تم ہمیشہ ہی اپنی قدرت و طاقت اور اقتدار کی بنا پر بات کرتے تھے۔

لہذا دونوں گروہ اپنے کیے پر پشیمان و پشیمان ہوں گے، مستکبرین تو دوسروں کو گمراہ کرنے کی وجہ سے اور مستضعفین ان برے وسوسوں کو بلا قید و شرط قبول کرنے کی وجہ سے، لیکن جس وقت عذاب الہی کو دیکھیں گے تو اپنی ندامت و پشیمانی کو چھپائیں گے کہ کہیں اور زیادہ رسوا نہ ہو جائیں، اور ہم طوق و زنجیر کا فروں کی گردن میں ڈال دیں گے۔

ہاں وہ دنیا میں بھی جس وقت اپنی غلطی کو محسوس کرتے تھے، اور اس پر نادم و پشیمان ہوتے تھے تو اظہار ندامت کی جرأت نہیں رکھتے تھے، اور اپنی اسی اخلاقی خصوصیت کو قیامت میں بھی استعمال کریں گے، لیکن کیا فائدہ؟

بہر حال یہ ان کے اپنے ہی اعمال کا نتیجہ ہے کہ جو انہوں نے پہلے سے فراہم کیا ہے۔ کیا انہیں کوئی اور جزا سوائے ان اعمال کے کہ وہ انجام دیا کرتے تھے ملے گی۔

ہاں! یہ کفار و مجرمین کے اعمال و کردار نہیں ہوں گے، جو ان کی گردن اور ہاتھ پاؤں میں قید کی زنجیروں کی صورت میں ڈال دی جائے گی۔



<p>ہم نے کسی شہر اور بستی میں کوئی ڈرانے والا پیغمبر نہیں بھیجا مگر یہ کہ اس کے مترفین (جو ناز و نعمت میں مست تھے) نے کہا ہم اس سے کہ جو کچھ تم دے کر بھیجے گئے ہو کافر ہیں۔</p>	<p>(۳۴) وَمَا أَرْسَلْنَا فِي قَرْيَةٍ مِّنْ نَّذِيرٍ إِلَّا قَالَ مُتْرَفُوهَا إِنَّا بِمَا أُرْسِلْتُمْ بِهِ كَفَرُونَ</p>
<p>اور انہوں نے یہ کہا کہ ہمارے اموال اور اولاد (سب سے) زیادہ ہیں۔ اور ہمیں ہرگز عذاب نہیں ہوگا۔</p>	<p>(۳۵) وَقَالُوا نَحْنُ أَكْثَرُ أَمْوَالًا وَأَوْلَادًا وَمَا نَحْنُ بِمُعَذَّبِينَ</p>
<p>کہہ دے کہ میرا پروردگار جس کی چاہتا ہے روزی وسیع یا تنگ کر دیتا ہے۔ لیکن اکثر لوگ نہیں جانتے۔</p>	<p>(۳۶) قُلْ إِنَّ رَبِّي يَبْسُطُ الرِّزْقَ لِمَنْ يَشَاءُ وَيَقْدِرُ وَلَكِنَّ أَكْثَرَ النَّاسِ لَا يَعْلَمُونَ</p>
<p>تمہارے مال اور اولاد ہرگز تمہیں ہمارا مقرب نہیں بناتے، سوائے ان کے بدلے میں جو انہوں نے انجام دیئے ہیں ان کے لئے ہی ان کے اعمال کی کئی گنا جزا ہے، اور وہ جنت کے بالا خانوں میں (انتہائی) امن و امان میں ہوں گے۔</p>	<p>(۳۷) وَمَا أَمْوَالُكُمْ وَلَا أَوْلَادُكُمْ بِالَّتِي تُقَرَّبُكُمْ عِنْدَنَا ذُلْفَىٰ إِلَّا مَنْ أَمِنَ وَ عَمِلَ صَالِحًا فَأُولَٰئِكَ لَهُمْ جَزَاءُ الضَّعْفِ بِمَا عَمِلُوا وَهُمْ فِي الْغُرُفَاتِ آمِنُونَ</p>
<p>اور وہ لوگ کہ جو ہماری آیات کے انکار کی کوشش کرتے رہے اور یہ خیال کرتے رہے کہ ہماری قدرت کے چنگل سے نکل کر بھاگ جائیں گے، وہ عذاب (الہی) میں داخل ہوں گے۔</p>	<p>(۳۸) وَالَّذِينَ يَسْعَوْنَ فِي آيَاتِنَا مُعْجِزِينَ أُولَٰئِكَ فِي الْعَذَابِ مُحْضَرُونَ</p>

## تفسیر

## مال و اولاد قرب خدا کی دلیل نہیں

چونکہ گزشتہ آیات میں مستکبرین کے (لوگوں کو) اغواء کرنے کے بارے میں گفتگو تھی، زیر بحث آیات میں اس اغواءگری کے ایک گوشہ کو بیان کیا جا رہا ہے۔

کہتا ہے: ہم نے کسی شہر یا بستی میں کوئی ڈرانے والا پیغمبر نہیں بھیجا مگر یہ کہ اس کے مترفین۔ وہی لوگ جو ناز و نعمت میں مست اور مغرور ہو چکے تھے۔ نے کہا ہم اس چیز کے کہ جو تم دے کر بھیجے گئے ہو منکر و کافر ہیں، اور جسے تم خدائی پیغام کا نام دیتے ہو اسے

ہم قبول نہیں کرتے۔

نہ صرف انبیاء کے مقابلہ میں بلکہ ہر اصلاحی قدم جو کسی دانشمند، مصلح اور عالم مجاہد کی طرف سے اٹھے یہ گروہ مخالفت کے لیے سراٹھاتا، اور مصلحین کے پروگراموں کو درہم برہم کرنے کے لیے سازشیں کرتا اور کس بھی جرم کے ارتکاب سے باز نہیں رہتا۔ (۳۵) مال و اولاد قرب خدائی کی دلیل نہیں ہیں یہ آیت ان کی لچر اور پوچ منطقی کی طرف۔ کہ جس سے ہر زمانہ میں اپنی برتری کو ثابت کرنے کے لیے متوسل ہوا کرتے تھے۔ اشارہ کرتے ہوئے کہتی ہے کہ: اور انہوں نے یہ کہا کہ ہم سب سے زیادہ ثروت مند اور سب سے زیادہ آل اولاد رکھتے ہیں۔

خدا ہم سے محبت رکھتا ہے، لہذا اس نے ہمیں مال بھی فراواں دے رکھا ہے اور بہت سی افرادی قوت بھی، اور یہ بات ہمارے حق میں اس کے لطف و کرم کی اور اس کی بارگاہ میں ہمارے مقام اور حیثیت کی دلیل ہے۔ اور ہم (نور چشموں) کو ہرگز بھی عذاب نہیں ہوگا۔

اگر ہم اس کی بارگاہ سے دھتکارے ہوئے ہوتے، تو یہ ساری نعمتیں کیوں دیتا؟ خلاصہ یہ ہے کہ ہماری دنیا کا آباد ہونا اس بات کی دلیل ہے کہ ہماری آخرت بھی آباد ہوگی۔

(۳۶) یہ آیت ان کی اس گھٹیا اور عوام کو فریب دینے والی منطق کا انتہائی اعلیٰ طریقہ سے جواب دیتی ہے، اور ان کی سرکوبی کرتی ہے روئے سخن پیغمبر ﷺ کی طرف کرتے ہوئے کہتی ہے کہ ان سے کہہ دے کہ میرا پروردگار جس کے لیے چاہتا ہے روزی کو وسیع کر دیتا ہے اور جس کے لیے چاہے اس میں تنگی کر دیتا ہے اور یہ سب کچھ ایسی مصلحتوں کے مطابق کرتا ہے کہ جنہیں مخلوق کی آزمائش اور انسانی زندگی کے نظم و نسق کے لئے ضروری سمجھتا ہے اور یہ چیز بارگاہ خداوندی میں قدر و منزلت اور مقام و حیثیت کے ساتھ کوئی تعلق نہیں رکھتی۔

اس بناء پر وسعت رزق کو سعادت کی اور تنگ رزق کو شقاوت کی دلیل ہرگز نہیں سمجھنا چاہیے لیکن اکثر لوگ اس حقیقت سے بے خبر ہیں۔ البتہ بے خبر اور ناواقف اکثریت ایسی ہے۔

(۳۷) اس کے بعد مزید وضاحت کے ساتھ اس مطلب کو بیان کرتے ہوئے کہتا ہے ہرگز ایسا نہیں ہے کہ تمہارا مال و اولاد تمہیں ہمارا مقرب بنا دے۔

اس بات کا یہ مطلب نہیں ہے کہ انسان زندگی کے لیے لازمی و ضروری سعی و کوشش سے ہی دستبردار ہو جائے، بلکہ مقصد یہ ہے کہ اقتصادی وسائل اور فراوان انسانی قدرت و طاقت ہرگز خدا کی بارگاہ میں انسانوں کی معنوی قدر و قیمت کا معیار نہیں ہوتا۔

اس کے بعد انسانوں کی قدر و قیمت کا اصل معیار اور جو چیز خدا کی بارگاہ میں تقرب کا سبب بنتی ہے اسے بیان کرتے ہوئے ایک استثنائے منفصل کی صورت میں کہتا ہے کہ مگر وہ لوگ جو ایمان لائے اور انہوں نے عمل صالح انجام دیئے ان کے لیے ان کے اعمال کے مقابلہ میں کئی گنا اجر و ثواب ہے اور وہ جنت کے بالا خانوں میں انتہائی امن و امان کے ساتھ زندگی بسر کریں گے۔

اس بناء پر تمام معیاران ہی دونوں امور کی طرف لوٹتے ہیں ایمان اور عمل صالح یہ وہ مقام ہے کہ جہاں قرآن نے اپنی بے نظیر صراحت کے ذریعہ پروردگار کے قرب کے عوامل کے سلسلے میں اور انسان کی وجودی قدر و قیمت کے بارے میں تمام بے معنی اور لغو خیالات پر قلم بطلان کھینچ دیا ہے۔

(۳۸) اس آیت میں ان کے مد مقابل گروہ کی توصیف کرتے ہوئے کہتا ہے باقی رہے وہ لوگ کہ جو ہماری آیات کے انکا ر و ابطال کے لیے سعی و کوشش کرتے ہیں نہ تو وہ خود ایمان رکھتے ہیں اور نہ ہی دوسروں کو حق کی راہ میں قدم رکھنے کی اجازت دیتے ہیں اس حال میں وہ یہ خیال کرتے ہیں کہ وہ ہماری قدرت کے چنگل سے نکل کر بھاگ جائیں گے وہ تو قیامت کے دن دردناک عذاب میں مبتلا ہوں گے۔

یہ وہی لوگ ہیں جو اپنے مال و اولاد اور افرادی قوت سے استفادہ کرتے ہوئے انبیاء کی تکذیب کرتے ہیں اور مخلوق خدا کو وسوسے میں دالنے میں مشغول رہتے ہیں۔

<p>کہہ دو: میرا پروردگار جس کے لئے چاہتا ہے روزی کو کشادہ کر دیتا ہے اور جس کے لیے چاہتا ہے تنگ (اور محدود) کر دیتا ہے اور جو چیز تم اس کی راہ میں خرچ کرو گے وہ اس کی جگہ تمہیں اور دے دے گا اور وہ بہترین روزی دینے والا ہے۔</p>	<p>(۳۹) قُلْ إِنَّ رَبِّي يَبْسُطُ الرِّزْقَ لِمَنْ يَشَاءُ مِنْ عِبَادِهِ وَيَقْدِرُ لَهُ وَمَا أَنْفَقْتُمْ مِنْ شَيْءٍ فَهُوَ يُخْلِفُهُ وَهُوَ خَيْرُ الرَّازِقِينَ</p>
<p>اور اس دن کو یاد کرو کہ جب خدا ان سب کو محسور کرے گا، پھر فرشتوں سے کہے گا کیا یہ تمہاری عبادت کرتے تھے۔</p>	<p>(۴۰) وَ يَوْمَ يَحْشُرُهُمْ جَمِيعًا ثُمَّ يَقُولُ لِلْمَلَائِكَةِ أَهَؤُلَاءِ إِيَّاكُمْ كَانُوا يَعْبُدُونَ</p>
<p>وہ کہیں گے تو منزہ اور پاک ہے تو ہی ہمارا ولی ہے نہ کہ وہ۔ بلکہ وہ تو جنات کی پرستش کیا کرتے تھے اور ان میں سے اکثر ان پر ایمان رکھتے تھے۔</p>	<p>(۴۱) قَالُوا سُبْحٰنَكَ أَنْتَ وَلِيْنَا مِنْ دُونِهِمْ ۗ بَلْ كَانُوا يَعْبُدُونَ الْجِنَّ أَكْثَرُهُمْ بِهِمْ مُؤْمِنُونَ</p>

<p>آج کے دن تم میں سے کوئی بھی کسی دوسرے کے لیے نفع و نقصان کا مالک نہیں ہے اور ہم ظالموں سے کہیں گے کہ تم اس آگ کا عذاب چکھو کہ جس کی تم تکذیب کیا کرتے تھے۔</p>	<p>(۴۲) فَالْيَوْمَ لَا يَمْلِكُ بَعْضُكُمْ لِبَعْضٍ نَفْعًا وَلَا ضَرًّا وَ نَقُولُ لِلَّذِينَ ظَلَمُوا ذُوقُوا عَذَابَ النَّارِ الَّتِي كُنْتُمْ بِهَا تُكَذِّبُونَ</p>
---	---

## تفسیر

## محبودوں کی عبادت کرنے والوں سے بیزاری

دوبارہ ان لوگوں کی گفتگو کی طرف رخ کرتا ہے کہ جو اپنے اموال اور اولاد کو بارگاہ خدا میں اپنے قرب کی دلیل سمجھتے تھے اور تاکید کے طور پر کہتا ہے کہ میرا پروردگار اپنے بندوں میں سے جس کی چاہتا ہے روزی کو کشادہ یا محدود کر دیتا ہے کہہ دے کہ میرا پروردگار اپنے بندوں میں سے جس کی چاہتا ہے روزی کو کشادہ یا محدود کر دیتا ہے۔ اس کے بعد مزید کہتا ہے تم راہ خدا میں جو کچھ بھی خرچ کرو گے خدا اس کی جگہ اور دے دے گا اور وہ بہترین روزی دینے والا ہے۔

(۴۰) اور چونکہ یہ ظالم اور سرکش دولت مندوں کا گروہ مشرکین کے زمرہ میں داخل تھا اور وہ یہ دعویٰ کرتے تھے کہ ہم فرشتوں کی عبادت کرتے ہیں اور وہ قیامت میں ہماری شفاعت کریں گے قرآن اس بے بنیاد دعوے کے مقابلے میں جواب دیتے ہوئے اس طرح کہتا ہے یاد کر اس دن کو جس میں خدا سب کو عبادت کرنے والوں کو بھی اور جن کی عبادت کی جاتی ہے ان کو بھی محشور کرے گا اس کے بعد فرشتوں کو مخاطب کرتے ہوئے کہے گا کیا یہ تمہاری عبادت کیا کرتے تھے؟ اس کا مقصد یہ ہے کہ فرشتوں کے بیان کے ذریعہ حقائق بتائے جائیں تاکہ عبادت کرنے والوں کا یہ گروہ نادم اور شرمندہ ہو اور جان لے کہ وہ ان کے عمل سے پورے طور پر بیزار ہیں اور وہ ہمیشہ کے لیے مایوس ہو جائیں۔

(۴۱) اب ہم دیکھتے ہیں کہ فرشتے پروردگار کے سوال کے جواب میں کیا کہتے ہیں وہ جامع ترین اور نہایت مؤدبانہ جواب کا انتخاب کرتے ہوئے عرض کرتے ہیں اے پروردگار تو ان ناروا نسبتوں سے کہ جو تیری مقدس ذات کی طرف انہوں نے دی ہیں پاک اور منزه ہے۔

ہمارا اس گروہ سے کسی طرح کا بھی ربط و تعلق نہ تھا صرف تو ہی ہمارا ولی ہے نہ کہ وہ۔ وہ ہماری پرستش نہیں کرتے تھے بلکہ وہ تو جنوں کی عبادت کرتے تھے اور ان میں سے اکثر جنات پر ایمان رکھتے تھے۔ جن سے مراد شیطان اور تمام ایسی خبیث موجودات ہیں کہ جو بت پرستوں کو اس عمل کا شوق دلاتے تھے اور اسے ان کی نظروں میں زینت دیتے تھے اس بناء پر جن کی عبادت سے مراد یہ ہے کہ وہ ان کے فرمان کی اطاعت و پیروی اور ان کے وسوسوں کو قبول کرتے تھے۔

(۴۲) اس طرح سے مشرکین کی امید اس دن مکمل ناامیدی میں بدل جائے گی اور یہ حقیقت ان کے لیے واضح طور پر روشن ہو جائے گی کہ ان کے معبودان کے کام کی چھوٹی سے چھوٹی گرہ بھی نہ کھول سکیں گے۔ بلکہ وہ ان سے متنفر و بیزار ہوں گے۔ آیت میں ایک معنی خیز نتیجہ نکالتے ہوئے کہتا ہے آج کے دن تم میں سے کوئی بھی دوسرے کے لیے سود و زیاں اور نفع و نقصان کا مالک نہیں ہے۔ اس بنا پر نہ تو فرشتے ہی کہ جو ظاہر اُن کے معبود تھے ان کی کوئی شفاعت کر سکیں گے اور نہ ہی وہ خود آپس میں ایک دوسرے کی کوئی مدد انجام دے سکیں گے۔ یہ وہ منزل ہے کہ جہاں ہم ان ظالموں سے کہیں گے تم اس آگ کے عذاب کا مزہ چکھو کہ جس کی تم تکذیب کیا کرتے تھے۔

<p>جس وقت ہماری واضح آیات ان کے سامنے پڑھی جاتی ہیں تو وہ یہ کہتے ہیں کہ یہ فقط ایک ایسا آدمی ہے جو یہ چاہتا ہے کہ تمہیں اس سے کہ جن کی تمہارے آباؤ اجداد پرستش کیا کرتے تھے روکے اور وہ یہ کہتے ہیں کہ یہ ایک بہت بڑے جھوٹ کے سوا کہ جو خدا پر باندھا گیا ہے اور کچھ نہیں ہے اور کافروں کے پاس جب حق پہنچا تو انہوں نے کہا کہ یہ تو ایک کھلا ہوا جادو ہے۔</p>	<p>(۴۳) وَ إِذَا تُلِيٰ عَلَيْهِمُ آيٰتُنَا بَيِّنٰتٍ قَالُوْا مَا هٰذَا اِلَّا رَجُلٌ يُرِيْدُ اَنْ يَّصُدَّكُمْ عَمَّا كَانُوْا يَعْبُدُوْا اٰبَاؤُكُمْ ۗ وَ قَالُوْا مَا هٰذَا اِلَّا اِفْكٌ مُّفْتَرٰى ۗ وَ قَالَ الَّذِيْنَ كَفَرُوْا لِلْحَقِّ لَمَّا جَاؤَهُمْ اِنْ هٰذَا اِلَّا سِحْرٌ مُّبِيْنٌ</p>
<p>ہم نے (اس سے پہلے) کتب آسمانی میں سے کوئی چیز نہیں نہیں دی کہ جسے وہ پڑھیں۔ اور نہ ہی تجھ سے پہلے ہم نے کوئی (نبی یا) پیغمبر ان کے لیے نہیں بھیجا۔</p>	<p>(۴۴) وَ مَا اٰتَيْنٰهُمْ مِّنْ كُتُبٍ يَّدْرُسُوْنَهَا وَ مَا اَرْسَلْنَا اِلَيْهِمْ قَبْلَكَ مِنْ نَّذِيْرٍ ۙ</p>
<p>وہ لوگ کہ جو ان سے پہلے تھے (انہوں نے بھی آیات خدا کی) تکذیب کی تھی حالانکہ یہ ان کی قدرت و طاقت کے دسویں حصہ کو بھی نہیں پہنچے (ہاں) انہوں نے ہمارے رسولوں کی تکذیب کی اب دیکھو کہ میرا عذاب (ان کے لیے) کیسا تھا۔</p>	<p>(۴۵) وَ كَذَّبَ الَّذِيْنَ مِنْ قَبْلِهِمْ ۗ وَ مَا بَلَّغُوْا مِعْشَارَ مَا اٰتَيْنٰهُمْ فَكَذَّبُوْا رُسُلِيْ ۗ فَكَيْفَ كَانَ نَكِيْرٍ ۙ</p>

## تفسیر

کس دلیل کے ساتھ ہماری آیات کا نکار کرتے ہیں

گزشتہ آیات میں مشرکین اور بے ایمان افراد کی وضع و کیفیت کے بارے میں گفتگو تھی زیر بحث آیات میں دوبارہ اس دنیا

میں ان کی وضع و کیفیت کو بیان کرتے ہوئے قرآن سننے کے مقابلہ میں ان کے ردعمل کو بیان کیا جا رہا ہے تاکہ یہ بات واضح و روشن ہو جائے کہ قیامت میں انکا وہ برا انجام دنیا میں آیات الہی کے مقابلہ میں اس غلط تنقید اور طرز عمل کے باعث ہوگا۔ پہلے کہتا ہے جس وقت ہماری واضح کرنے والی آیات ان کے سامنے پڑھی جاتی ہیں تو وہ کہتے ہیں کہ یہ مرد تو صرف یہ چاہتا ہے کہ تمہیں اس سے کہ جس کی تمہارے بڑے عبادت کرتے تھے، باز رکھے۔

ان کا یہ پہلا ردعمل تھا کہ جو وہ اس متعصب قوم میں تعصب کے احساس کو تحریک کرنے کے لیے پیش کرتے تھے۔ اس کے بعد ان کی دوسری گفتگو کو جو وہ پیغمبر کی دعوت کو باطل کرنے کے لیے پیش کرتے تھے بیان کرتے ہوئے فرماتا ہے وہ یہ کہتے ہیں کہ یہ قرآن ایک بڑے جھوٹ کے سوا کہ جو خدا پر باندھا گیا ہے اور کچھ نہیں ہے۔

آخر میں تیسرا اتہام جو انہوں نے پیغمبر پر باندھا جادو کی تہمت تھی جیسا کہ زیر بحث آیت کے آخر میں بیان ہوا ہے وہ لوگ کہ جو کافر ہو گئے جس وقت حق ان کے پاس آیا تو انہوں نے کہا کہ یہ چیز سوائے واضح جادو کے اور کچھ نہیں۔ (۴۴) آیت قرآن اس آیت میں ان کے تمام دعووں پر خط بطلان کھینچ دیتا ہے اگرچہ بغیر کسی بیان کے بھی ان کا بطلان واضح ہے ان کے تمام فضول اور بیہودہ دعووں کا ایک ہی جملہ کے ساتھ جواب دیتے ہوئے کہتا

ہے ہم نے اس سے پہلے آسمانی کتابوں میں سے کوئی چیز انہیں نہیں دی ہے کہ جسے وہ پڑھ کر اس کی بنیاد پر تیری دعوت کا انکار کریں اور تجھ سے پہلے کوئی پیغمبر بھی ہم نے ان کے لیے نہیں بھیجا۔

یہ اس بات کی طرف اشارہ ہے کہ یہ دعویٰ ایسا شخص کر سکتا ہے کہ جس کے پاس پہلے کوئی پیغمبر آیا ہو اور آسمانی کتاب اس کے پاس لے کر آتا ہو اور وہ نئی دعوت کے مضمون کو اس کے مخالف پاتا ہو لہذا اس کی تکذیب کے لیے کھڑا ہو جاتا ہے۔ لیکن وہ شخص کہ جس نے اپنی فکر پر تکیہ کرتے ہوئے کسی قسم کی آسمانی وحی کے بغیر کچھ بھی علم نہ رکھنے کے باوجود خرافات کو دل سے گھڑ لیا ہے اس قسم کا فیصلہ کرنے کا حق نہیں رکھتا۔

(۴۵) اس سرکش گروہ کو ایک مؤثر اور یلغ بیان کے ساتھ تہدید کرتے ہوئے اس طرح کہتا ہے وہ لوگ کہ جو ان سے پہلے ہو گزرے ہیں انہوں نے بھی آیات الہی کی تکذیب کی تھی

در آنحالیکہ یہ لوگ قوت و قدرت کے لحاظ سے اس قوت کے دسویں حصہ کو بھی نہیں پہنچے کہ جو ہم نے گزشتہ اقوام کو دی تھی۔ لیکن دیکھو ان کا انجام کیا ہوا ہاں انہوں نے ہمارے رسولوں کی تکذیب کی تھی تو دیکھ لو میرا عذاب ان کے لیے کس طرح کا تھا۔

ان کے ویران شدہ شہر جو سرکوبی کرنے والے عذاب الہی کی ضربوں کے ذریعہ تباہ و برباد ہوئے تھے تمہارے نزدیک ہی اور شام کی طرف جاتے ہوئے تمہارے راستے میں پڑے ہوتے ہیں ان سے عبرت حاصل کرو اور ان ویرانوں کی زبان سے ضروری و لازمی پند و نصائح سنو اور اپنے انجام کا اس پر قیاس کرو کیونکہ نہ تو سنت الہی تغیر پذیر ہے اور نہ ہی تم ان سے برتر ہو۔

<p>(اے رسول) کہہ دو کہ میں تو تمہیں صرف ایک ہی بات کی نصیحت کرتا ہوں کہ تم دو دو افراد (مل کر) یا اکیلے اکیلے ہی خدا کے لیے (قیام کرو اور) کھڑے ہو جاؤ اس کے بعد غور کرو اور سوچو کہ یہ تمہارا دوست اور ساتھی محمد (ﷺ) کسی قسم کا بھی جنون نہیں رکھتا وہ تو صرف (خدا کے) سخت عذاب سے تمہیں ڈرانے والا ہے۔</p>	<p>(۴۶) قُلْ إِنَّمَا أَعْطُكُمْ بِوَاحِدَةٍ أَنْ تَقُومُوا لِلَّهِ مِثْلِي وَفُرَادَىٰ ثُمَّ تَتَفَكَّرُونَ مَا بِصَاحِبِكُمْ مِنْ جِنَّةٍ إِنْ هُوَ إِلَّا نَذِيرٌ لَّكُمْ بَيْنَ يَدَيْ عَذَابٍ شَدِيدٍ</p>
---	--

## تفسیر

## انقلاب فکری ہر اصل انقلاب کی بنیاد ہے

اس آیت میں اور آئندہ آیات میں کہ جن میں اس سورہ کے آخری مباحث بیان ہوئی ہیں پیغمبر اسلام ﷺ کو ایک بار پھر حکم دیتا ہے کہ اب ان لوگوں کو مختلف دلائل کے ذریعہ حق کی طرف دعوت دیں اور گمراہی سے روکیں اور گزشتہ مباحث کی طرح پانچ مرتبہ پیغمبر ﷺ کو مخاطب کرتے ہوئے کہتا ہے ان سے کہہ دے۔

پہلی آیت میں تمام اجتماعی اخلاقی سیاسی اقتصادی اور فزہنگی تغیرات اور تبدیلیوں کے اصل خمیر کی طرف اشارہ کرتے ہوئے بہت ہی مختصر اور پر معنی جملوں میں کہتا ہے کہ ان سے کہہ دو کہ میں تو تمہیں صرف ایک ہی چیز کے بارے میں نصیحت کرتا ہوں اور وہ یہ ہے کہ تم خدا کے لیے کھڑے ہو جاؤ دو دو افراد مل کر یا ایک ایک فرد اکیلے اکیلے ہیں اور پھر غور و فکر کرو۔

یعنی ہر چیز میں معنوی زندگی میں، مادی زندگی میں، اہم مسائل میں اور چھوٹے سے چھوٹے مسائل میں خلاصہ یہ کہ ہر کام میں پہلے غور کرنا چاہیے لیکن سب سے زیادہ اہم ان چار سوالات کے جواب معلوم کرنے کے لیے سوچ بچار کرنا چاہیے۔

میں کہاں سے آیا ہوں میں کس لیے آیا ہوں میں کہاں جا رہا ہوں اور اب میں کہاں ہوں۔

یہ تمہارا دوست اور ساتھی (محمد ﷺ) کسی قسم کی فکری اور جنون نہیں رکھتا۔ بلکہ وہ تو صرف تمہیں خدا کے سخت عذاب سے

ڈرانے والا ہے۔

مندرجہ بالا آیت اسی فکر اور سوچ بچار کو ہی انسانی ترقی و تکامل اور دین کی روح رواں قرار دیتی ہے۔

<p>کہہ دے کہ جو اجر اور بدلہ میں نے تم سے مانگا ہے وہ خود تمہارے ہی لیے ہے میرا اجر تو صرف خدا پر ہے اور وہ ہر چیز پر گواہ ہے۔</p>	<p>(۴۷) قُلْ مَا سَأَلْتُكُمْ مِنْ أَجْرٍ فَهُوَ لَكُمْ إِنْ أَجْرِيَ إِلَّا عَلَى اللَّهِ وَهُوَ عَلَىٰ كُلِّ شَيْءٍ شَهِيدٌ</p>
--	---

<p>کہہ دے کہ میرا پروردگار حق کو اپنے پیغمبروں کے دل میں ڈالتا ہے کیونکہ وہ تمام پوشیدہ اسرار سے واقف و آگاہ ہے۔</p>	<p>(۴۸) قُلْ إِنَّ رَبِّي يَقْدِفُ بِالْحَقِّ عَلامُ الْغُيُوبِ</p>
<p>کہہ دے کہ حق آگیا ہے اور باطل نہ تو کسی چیز کا آغاز ہی کر سکتا ہے اور نہ ہی اس کی تجدید۔</p>	<p>(۴۹) قُلْ جَاءَ الْحَقُّ وَ مَا يُبْدِي الْبَاطِلُ وَ مَا يُعِيدُ</p>
<p>کہہ دے کہ اگر میں گمراہ ہو جاؤں تو میں خود اپنی طرف سے گمراہ ہوں گا اگر ہدایت یافتہ ہو جاؤں تو وہ اس وحی کے وسیلہ سے ہے جو میرا پروردگار میری طرف کرتا ہے وہ سننے والا، نزدیک ہے۔</p>	<p>(۵۰) قُلْ إِنْ صَلَّيْتُ فَإِنَّمَا أَضِلُّ عَلَى نَفْسِي وَ إِنْ اهْتَدَيْتُ فَبِمَا يُوحِي إِلَيَّ رَبِّي إِنَّهُ سَمِيعٌ قَرِيبٌ</p>

## تفسیر

## باطل سے کوئی کام نہیں ہوتا

گزشتہ آیت میں تفکر کی دعوت کے بارے میں گفتگو تھی اور پیغمبر کی طرف سے ہر قسم کے روحانی عدم تعاون کی نفی تھی ان آیات میں رسالت کے مقابلہ میں اجراء و مزدوری کے عدم مطالبہ کی گفتگو ہو رہی ہے۔ کہتا ہے: کہہ دے کہ جو اجر و پاداش میں نے تم سے مانگا ہے وہ تمہارے ہی لیے ہے۔ اور میرا اجر اور صلہ تو خدا ہی کے ذمہ ہے۔

میں نے تمہیں غور و فکر کرنے کی دعوت دی ہے تو تم اب اچھی طرح سے سوچ لو اور اپنے وجدان سے سوال کرو کہ کونسی چیز اس بات کا سبب بنی ہے کہ میں تمہیں خدا کے سخت عذاب سے انذار کروں اور ڈراؤں اس کام سے مجھے کیا فائدہ ہوگا اور اس میں میرا کونسا مادی فائدہ ہے میں نے اصولاً تم سے کوئی اجر اور صلہ مانگا ہی نہیں ہے۔ اگر میں نے اپنی بعض باتوں میں کہ جو میں پروردگار کی طرف سے لایا ہوں تم سے یہ کہا ہے کہ میں تم سے کوئی صلہ اور اجر نہیں مانگتا سوائے اپنے اقرباء کی دوستی کے (شوریٰ..... ۲۳)۔ تو اس کا فائدہ بھی خود تمہاری طرف ہی لوٹتا ہے چونکہ مسئلہ امامت و ولایت اور خط نبوت کے مسلسل جاری رہنے کی طرف بازگشت ہے کہ جو تمہاری ہدایت کے جاری رہنے کے لیے ضروری ہے۔

آیت کے آخر میں فرماتا ہے اور وہ ہر چیز پر شاہد و گواہ ہے۔ وہ میرے تمام اعمال اور نیتوں سے آگاہ اور باخبر ہے۔ (۴۸) پیغمبر کی حقانیت کے سلسلے میں جو کچھ کہا گیا ہے اس پر توجہ کرتے ہوئے اس آیت میں کہتا ہے قرآن ایک ایسی حقیقت اور واقعیت ہے کہ جس کا انکار نہیں کیا جاسکتا کہ جو خدا کی طرف سے پیغمبر کے دل پر القاء ہوا ہے کہہ دے کہ میرا پروردگار حق کو



ڈالتا ہے کہ جو عیبوں کا جاننے والا ہے اور تمام اسرار نہاں سے آگاہ ہے۔

مراد کتب آسمانی اور وحی الہی کو انبیاء اور پروردگار کے بھیجے ہوؤں کے دلوں میں ڈالنا ہے تو اس طرح یہ آیہ اس مشہور حدیث ”علم ایک نور ہے کہ جسے خدا جس دل میں چاہتا ہے اور جسے لائق دیکھتا ہے ڈال دیتا ہے“ سے مشابہت رکھتی ہے۔

(۴۹) اس کے بعد مزید تاکید کے لیے اضافہ کرتا ہے کہہ دے کہ حق آگیا ہے اور باطل سے اس کے مقابلہ میں کچھ بھی نہیں ہو سکتا نہ تو وہ کوئی نیا کام انجام دے سکتا ہے اور نہ ہی پرانے پروگرام کی تجدید کر سکتا ہے۔

اور اس طرح سے حق کے مقابلہ میں اس کا کوئی اثر نہیں ہوگا نہ تو کوئی جدید نقش و اثر ہوگا اور نہ ہی کوئی تکراری نقش و اثر ہوگا کیونکہ اس کے تمام نقوش نقش بر آب ہیں اور ٹھیک اسی بناء پر وہ نور حق کی پردہ پوشی بھی نہیں کر سکتا اور اس کے اثر کو دلوں سے کم نہیں کر سکتا۔

(۵۰) اس کے بعد اس بناء پر کہ وہ یہ واضح کر دے کہ جو کچھ وہ کہہ رہا ہے خدا کی طرف سے ہے اور ہر ہدایت خدا کی جانب سے ہے اور وحی الہی میں ہرگز خطا کا گز نہیں ہے مزید کہتا ہے کہ کہہ دے کہ اگر میں گمراہ ہو جاؤں تو میں خود اپنی طرف سے گمراہ ہوں گا اور اگر میں ہدایت پاؤں تو میں اس چیز کے ذریعے سے کہ جو میرے پروردگار نے مجھے وحی کی ہے ہدایت پاؤں گا۔

یعنی میں بھی اگر اپنی حالت پر ہوں تو گمراہ ہو جاؤں گا کیونکہ باطل کے انبوہ میں سے راہ حق کو تلاش کرنا پروردگار کی مدد کے بغیر ممکن نہیں ہے اور ہدایت کا وہ نور کہ جس میں گمراہی کا کوئی گز نہیں ہے اس کی وحی کا نور ہے۔

بہر حال جہاں پیغمبر باوجود اپنے پورے علم و آگاہی کے خدا کی ہدایت کے بغیر کسی جگہ پر نہیں پہنچتا تو دوسروں کا معاملہ تو ظاہر اور روشن ہے آیت کے آخر میں مزید کہتا ہے وہ سننے والا اور نزدیک ہے۔ کہیں یہ خیال نہ کر لینا کہ وہ ہماری اور تمہاری باتوں کو نہیں سنتا۔

<p>(۵۱) وَ لَوْ تَرَىٰ إِذْ فَزِعُوا فَلَا فَوْتَ وَ أُخِذُوا مِنْ مَّكَانٍ قَرِيبٍ ۚ</p> <p>اگر تو اس وقت دیکھے جبکہ ان کی فریاد بلند ہوگی لیکن وہ (عذاب سے) بھاگ نہ سکیں گے اور وہ نزدیک کسی جگہ سے پکڑ لئے جائیں گے۔</p>	<p>(۵۱) وَ لَوْ تَرَىٰ إِذْ فَزِعُوا فَلَا فَوْتَ وَ أُخِذُوا مِنْ مَّكَانٍ قَرِيبٍ ۚ</p>
<p>اور وہ یہ کہیں گے کہ ہم ایمان لائے لیکن وہ دور کے فاصلے سے اس بات پر کیسے رسائی حاصل کر سکیں گے۔</p>	<p>(۵۲) وَ قَالُوا آمَنَّا بِهِ ۗ وَ انى لَهُمُ التَّنَاسُتُ مِنْ مَّكَانٍ بَعِيدٍ ۚ</p>
<p>(حالانکہ) وہ اس سے پہلے تو اس سے کافر ہو گئے تھے اور دور ہی دور سے عالم غیب کے بارے میں اٹکل پچو باتیں بنایا کرتے تھے۔</p>	<p>(۵۳) وَ قَدْ كَفَرُوا بِهِ مِنْ قَبْلُ ۚ وَ يَقْدِفُونَ بِالْغَيْبِ مِنْ مَّكَانٍ بَعِيدٍ</p>

<p>آخر کار ان کے اور ان کی خواہشات (تمناؤں آرزوؤں اور چاہتوں) کے درمیان جدائی ڈال دی گئی جیسا کہ ان کے پیرو کاروں کے ساتھ اس سے پہلے کیا گیا تھا کیونکہ وہ شک و شبہ میں مبتلا تھے۔</p>	<p>(۵۴) وَ حِيلَ بَيْنَهُمْ وَ بَيْنَ مَا يَشْتَهُونَ كَمَا فُعِلَ بِأَشْيَاعِهِمْ مِّن قَبْلُ إِنَّهُمْ كَانُوا فِي شَكِّ مُرِيبٍ</p>
--	--

## تفسیر

## اہل باطل کے لئے راہ فرار نہیں ہوگی

زیر بحث آیات میں کہ جو سورہ سبأ کی آخری آیات ہیں ان مباحث کی طرف توجہ کرتے ہوئے کہ جو ہٹ دھرم مشرکین کے بارے میں گزشتہ آیات میں گزر چکی ہیں دوبارہ پیغمبر کی طرف روئے سخن کرتے ہوئے اس گروہ کی حالت کو عذاب الہی کے چنگل میں گرفتاری کے وقت مجسم کرتا ہے کہ وہ عذاب الہی میں گرفتار ہونے کے بعد کسی طرح ایمان لانے کی فکر میں پڑیں گے لیکن ان کے ایمان لانے کا کوئی فائدہ نہ ہوگا فرماتا ہے اگر تو اس وقت دیکھے جبکہ ان کی فریاد بلند ہوگی لیکن وہ بھاگ نہ سکیں گے اور عذاب الہی کے چنگل سے نکل نہ سکیں گے اور انہیں بالکل قریب سے ہی پکڑ لیں گے اور گرفتار کر لیں گے تو ان کی بیچارگی اور بے بسی پر تعجب کرے گا۔

یہ نالہ وزاری اور فریاد بے تابی سب کی سب دنیا ہی میں پہنچنے والے عذاب کے ساتھ یا جان کنی کے لمحہ کے ساتھ مربوط ہیں کیونکہ آخری آیات میں وہ یہ کہتا ہے کہ ان کے اور ان کی چھیتی چیزوں کے درمیان جدائی ڈال دی جائے گی جیسا کہ اس سے پہلے کفار کے دوسرے گروہوں کے بارے میں یہی عمل انجام پایا ہے۔

”اخذ و امن مکان قریب“ کے جملہ سے مراد یہ ہے کہ یہ ستمگر اور بے ایمان لوگ نہ صرف یہ کہ وہ قدرت خدا کی حدود سے باہر نہ نکل سکیں گے بلکہ خدا انہیں ایسی جگہ سے گرفتار کرے گا کہ جو ان سے بہت ہی زیادہ قریب ہوگی۔

(۵۲) اس آیت میں ان کے عذاب الہی کے چنگل میں گرفتار ہونے کے وقت ان کی حالت کی کیفیت کو بیان کرتے ہوئے فرماتا ہے وہ کہیں گے کہ ہم اس قرآن اور اس کے لانے والے اور مبداء و معاد پر ایمان لائے۔

ہاں! موت اور عذاب استیصال کے آجانے پر بازگشت کے دروازے کھلی طور پر بند ہو جاتے ہیں اور انسان اور گزشتہ غلط کاریوں کی تلافی کے درمیان ایک محکم رکاوٹ پیدا ہو جاتی ہے اسی بنا پر اس وقت ایمان کا اظہار کرنا ایسا ہوگا جیسا کہ یہ بات کسی دور دراز مقام سے انجام پائے جہاں ہاتھ نہ پہنچ سکتا ہو۔ اصولی طور پر اس قسم کا ایمان کہ جو اضطرابی پہلو رکھتا ہو کوئی وقعت نہیں رکھتا۔

(۵۳) اس وقت جبکہ تمام چیزیں ختم ہو گئی ہیں وہ ایمان لا کر اپنی خطاؤں کی تلافی کیسے کر سکتے ہیں حالانکہ وہ اس سے پہلے

جبکہ وہ انتہائی اختیار اور ارادہ کی آزادی کے مالک تھے اس سے کافر ہو گئے تھے۔

وہ نہ صرف کافر ہی ہوئے تھے بلکہ پیغمبر اسلام ﷺ اور ان کی تعلیمات پر طرح طرح کی تہمتیں باندھتے تھے اور عالم غیب عالم ماوراء طبیعت قیامت اور پیغمبر کی نبوت کے بارے میں ناروا فیصلے کیا کرتے تھے اور دور دراز مقام سے اس کی طرف ناروا نسبتیں دیتے تھے۔

(۵۴) اس کے بعد مزید کہتا ہے کہ آخر کار ان کے اور ان تمام چیزوں کے درمیان کہ جن سے وہ علاقہ و تعلق رکھتے تھے موت کے ذریعہ جدائی ڈال دی جائے جیسا کہ ان کے مانند و مشابہ گروہوں کے ساتھ اس سے پہلے عمل ہوا۔

ایک ہی دردناک لمحہ میں دیکھیں گے کہ ان کا تمام مال و دولت، تمام محلات اور مقام و منصب اور ان کی تمام آرزوئیں اور تمنائیں ان سے جدا ہو رہی ہیں وہ لوگ کہ جو ایک ایک پیسے کے ساتھ ایک ایک درہم و دینار سے سختی کے ساتھ چمٹے ہوئے تھے اور معمولی سے معمولی مادی وسائل و اسباب سے بھی دل کو الگ نہیں کرتے تھے ان کا اس لمحہ میں کہ جس میں انہیں ایک ہی مرتبہ سب کو الوداع کہنا پڑے گا آنکھیں بند ہو جائیں گی اور ایک تاریک اور وحشت ناک مستقبل کی طرف قدم اٹھا رہے ہوں گے کیا حال ہوگا۔

(۵۵) آخر میں آخری زیر بحث آیت کے آخری جملہ میں کہتا ہے کہ ان سب مسائل کا سبب یہ ہے کہ وہ ہمیشہ شک و شبہ کی حالت میں زندگی بسر کرتے تھے لہذا طبعاً اس قسم کا انجام ان کے انتظار میں تھا۔



# سورہ فاطر

یہ سورہ مکہ میں نازل ہوئی  
اس کی ۴۵ آیات ہیں

## سورہ فاطر کے مضامین

یہ سورہ کہ جسے کبھی سورہ فاطر اور کبھی سورہ ملائکہ کا نام دیتے ہیں اس کے آغاز کو مد نظر رکھتے ہوئے کہ جو فاطر اور ملائکہ کے عنوان سے شروع ہوتا ہے اس سورہ کی آیات کو پانچ حصوں میں خلاصہ کیا جاسکتا ہے۔

1..... اس سورہ کی آیات کا ایک اہم حصہ عالم ہستی میں خدا کی عظمت کی نشانیوں اور توحید کے ولائل کے سلسلہ میں گفتگو کرتا ہے۔

2..... اس کا دوسرا حصہ پروردگار کی ربوبیت اس کی خلاقیت و رازقیت اور مٹی سے انسان کی خلقت اور اس کے تکامل و ارتقاء سے بحث کرتا ہے۔

3..... اس کا تیسرا حصہ معاد اور آخرت میں نتائج اعمال اور اس جہان میں خدا کی رحمت کی وسعت اور متکبرین کے بارے میں اس کی تحلف ناپذیر سنت سے متعلق ہے۔

4..... اس کی آیات کا ایک حصہ انبیاء کی رہبری اور ہٹ دھرم اور سخت قسم کے دشمنوں کیساتھ مسلسل اور متواتر مبارزہ اور اس سلسلے میں پیغمبر اسلام کی دلداری اور تسلی کے مسئلہ کی طرف اشارہ ہے۔

5..... آخری حصہ میں خدائی مواظب اور پند و نصائح کا بیان ہے یہ بیان مختلف امور کے بارے میں ہے۔ بعض مفسرین نے اس ساری سورت کو ایک ہی حلقہ میں خلاصہ کیا ہے اور وہ خدا کی قاہریت کا مسئلہ ہے۔

## سورہ فاطر کی فضیلت تلاوت

سورہ سب کے آغاز میں موجود روایت کے علاوہ ایک حدیث میں پیغمبر ﷺ سے منقول ہے کہ:

”جو شخص سورہ فاطر کو پڑھے تو قیامت کے دن جنت کے دروازوں میں سے تین دروازے اسے اپنی طرف دعوت دیں گے کہ وہ جس دروازے سے چاہے داخل ہو جائے“۔

اس بات کی طرف توجہ کرتے ہوئے کہ ہم یہ جانتے ہیں کہ جنت کے دروازے سے وہی عقائد اور اعمال صالحہ ہیں کہ جو بہشت میں داخل ہونے کا سبب بنتے ہیں، ممکن ہے کہ یہ روایت توحید، معاد اور رسالت پیغمبر کے اعتقاد کے تین دروازوں کی طرف اشارہ ہو۔

جیسا کہ ہم پہلے بھی بیان کر چکے ہیں کہ قرآن عملی پروگرام ہے اور اس کی تلاوت کرنا تفکر اور ایمان کا مقدمہ اور تمہید ہے، اور وہ اس کے معنی و مفہوم پر عمل کرنے کا ذریعہ بنتا ہے، اور یہ سب اجرا اور صلے بھی اسی کی بناء پر ہیں، اور انہیں شرائط کے ساتھ حقیقت بنتے ہیں۔ (غور کیجئے)

اللہ کے نام سے شروع جو رحمان و رحیم ہے۔	بِسْمِ اللَّهِ الرَّحْمَنِ الرَّحِيمِ
حمد و ثنا مخصوص اس خدا کے لیے ہے کہ جو آسمان اور زمین کا پیدا کرنے والا ہے، وہی خدا کہ جس نے فرشتوں کو رسول قرار دیا ہے کہ جو دو دو، تین، تین اور چار چار پروں والے ہیں، وہ جتنا چاہتا ہے آفرینش میں اضافہ کر دیتا ہے، اور وہ ہر چیز پر قادر ہے۔	(۱) الْحَمْدُ لِلَّهِ فَاطِرِ السَّمَوَاتِ وَالْأَرْضِ جَاعِلِ الْمَلَائِكَةِ رُسُلًا أُولَىٰ أَجْنِحَةٍ مَّثْنَىٰ وَثُلَّةَ ۖ وَرُبْعٌ يُزِيدُ فِي الْخَلْقِ مَا يَشَاءُ ۗ إِنَّ اللَّهَ عَلَىٰ كُلِّ شَيْءٍ قَدِيرٌ
خدا جس رحمت کو لوگوں پر کھول دے اسے کوئی نہیں روک سکتا، اور جس کو روک دے تو اس کے سوا کوئی شخص اس کے بھیجنے پر قدرت نہیں رکھتا، اور وہ عزیز و حکیم ہے۔	(۲) مَا يَفْتَحُ اللَّهُ لِلنَّاسِ مِنْ رَحْمَةٍ فَلَا مُمْسِكَ لَهَا ۖ وَ مَا يُمْسِكُ فَلَا مُرْسِلَ لَهُ مِنْ بَعْدِهِ ۗ وَ هُوَ الْعَزِيزُ الْحَكِيمُ
اے لوگو! تم اپنے اوپر خدا کی نعمت کو یاد کرو، کیا خدا کے سوا کوئی اور خالق ہے کہ جو آسمان و زمین سے تمہیں روزی دے؟ اس کے سوا اور کوئی معبود نہیں ہے، اس حالت میں تم باطل کی طرف کس طرح منحرف ہوتے ہو۔	(۳) يَا أَيُّهَا النَّاسُ اذْكُرُوا نِعْمَتَ اللَّهِ عَلَيْكُمْ ۗ هَلْ مِنْ خَالِقٍ غَيْرِ اللَّهِ يَرزُقُكُمْ مِنَ السَّمَاءِ وَالْأَرْضِ ۗ لَا إِلَهَ إِلَّا هُوَ ۗ فَانِي تُوْفِكُونَ

## تفسیر

## بند دروازوں کا کھولنے والا وہی ہے

اس سورہ کی ابتدا پروردگار کی حمد سے ہوتی ہے، اس کی حمد و ثنا وسیع عالم ہستی کی خلقت و آفرینش کی بنا پر فرماتا ہے: حمد مخصوص ہے اس خدا کے ساتھ کہ جو آسمان اور زمین کا خالق ہے اور عالم ہستی کی تمام نعمات و مواہب کا سرچشمہ اسی کا وجود بچود ہے۔

”فاطر“ ”فطور“ کے مادہ سے اصل میں شگافتہ کرنے کے معنی میں ہے اور چونکہ موجودات کی آفرینش ظلمت عدم کے شگافتہ ہونے اور نور ہستی کے باہر آنے کی مانند ہے اس لیے یہ تعبیر خلقت و آفرینش کے معنی میں استعمال ہوتی ہے۔

اور چونکہ اس عالم کی تدبیر اس بناء پر کہ یہ عالم عالم اسباب ہے پروردگار کی طرف سے فرشتوں کے ذمہ لگائی ہے لہذا بلا فاصلہ ان کی خلقت اور ان کی عظیم قدرتوں کے متعلق کہ جو پروردگار نے انہیں عطا کی ہیں گفتگو کرتا ہے وہی خدا کہ جس نے فرشتوں کو

رسول قرار دیا ہے دو دو تین تین چار چار پروں کے حامل ہیں۔

اس کے بعد مزید کہتا ہے خدا جتنا چاہتا ہے خلقت میں اضافہ کر دیتا ہے کیونکہ وہ ہر چیز پر قادر ہے۔ یہاں ”رسالت“ ایک وسیع و عریض معنی میں استعمال ہوا ہے کہ جو رسالت تشریحی (یعنی انبیاء کی طرف وحی کے پیغام لانے) اور رسالت تکوینی (یعنی عالم افزائش میں مختلف فرائض کی ذمہ داری لینا) دونوں کو شامل ہے۔

(۲) پروردگار کی خالقیت اور فرشتوں کی رسالت کا بیان کرنے کے بعد کہ جو فیض خدا کا واسطہ ہیں اپنی رحمت کو بیان فرما رہا ہے کہ جو تمام عالم ہستی کی بنیاد ہے فرماتا ہے کہ خدا جس رحمت کو لوگوں کے لیے کھول دے اسے کوئی نہیں روک سکتا۔ اور جسے روک لے اس کے سوا کوئی شخص اس کے بھیجنے پر قدرت نہیں رکھتا۔ کیونکہ وہ ایسا قدرت والا ہے کہ جو شکست ناپذیر ہے اور اس کے ساتھ ساتھ وہ حکیم و آگاہ ہے۔

خلاصہ یہ ہے کہ رحمت کے تمام خزانے اس کے پاس ہیں اور جس کو وہ لائق سمجھتا ہے اس کو مشمول رحمت کر لیتا ہے۔ (۳) اس آیت میں توحید و عبادت کے مسئلہ کی طرف توحید و خالقیت و رازقیت کی اساس پر اشارہ کرتے ہوئے فرماتا ہے اے لوگو اپنے اوپر خدا کی نعمت کو یاد کرو۔

ٹھیک طریقہ سے غور و فکر کرو کہ یہ تمام انعامات اور برکات اور زندگی کے یہ تمام وسائل واصل پیدا کرنے والا کون ہے اور ان کا سرچشمہ کیا چیز ہے؟ کیا خدا کے سوا کوئی اور خالق آسمان و زمین سے تمہیں روزی دیتا ہے۔ اب جبکہ تم اس بات کو جانتے ہو کہ ان سب برکات کا سرچشمہ وہی ہے تو پھر جان لو کہ اس کے سوا کوئی اور معبود بھی نہیں ہے اور عبادت و پرستش صرف اسی کی ذات پاک کے لائق ہے۔ اس حالت میں تم کس طرح حق کی راہ سے باطل کی طرف منحرف ہوتے ہو اور اللہ کے بجائے بتوں کے سامنے سجدہ کرتے ہو۔

<p>(۴) وَ اِنْ يُكذِّبُوكَ فَقَدْ كُذِّبَتْ رُسُلٌ مِّنْ قَبْلِكَ وَ اِلَى اللّٰهِ تُرْجَعُ الْاُمُورُ</p> <p>اگر وہ تجھے جھٹلائے تو (غم نہ کرو) تم سے پہلے جو پیغمبر تھے انہیں بھی جھٹلایا گیا تھا اور تمام کام خدا ہی کی طرف لوٹتے ہیں۔</p>	<p>(۴) وَ اِنْ يُكذِّبُوكَ فَقَدْ كُذِّبَتْ رُسُلٌ مِّنْ قَبْلِكَ وَ اِلَى اللّٰهِ تُرْجَعُ الْاُمُورُ</p>
<p>اے لوگو خدا کا وعدہ حق ہے کہیں ایسا نہ ہو کہ زندگانی دنیا تمہیں مغرور کر دے اور کہیں شیطان تمہیں دھوکا دے کر خدا (کے کرم) سے مغرور نہ کر دے۔</p>	<p>(۵) يَا أَيُّهَا النَّاسُ إِنَّ وَعْدَ اللَّهِ حَقٌّ فَلَا تَغُرَّنَّكُمُ الْحَيَاةُ الدُّنْيَا إِنَّهٗ لَا يَغُرَّنَّكُم بِاللَّهِ الْغُرُورُ</p>

<p>یقیناً شیطان تمہارا دشمن ہے تم اس کو اپنا دشمن جانو وہ تو صرف اپنے گروہ کو اس بات کی دعوت دیتا ہے کہ وہ جلانے والی (جہنم کی) آگ والے ہو جائیں۔</p>	<p>(۶) إِنَّ الشَّيْطَانَ لَكُمْ عَدُوٌّ فَاتَّخِذُوهُ عَدُوًّا ۗ إِنَّمَا يَدْعُوا حِزْبَهُ لِيَكُونُوا مِنْ أَصْحَابِ السَّعِيرِ ۗ</p>
<p>جنہوں نے کفر کی راہ اختیار کی ان کے لیے عذاب شدید ہے اور جو ایمان لائے اور انہوں نے عمل صالح انجام دیئے ان کے لیے مغفرت اور اجر عظیم ہے۔</p>	<p>(۷) الَّذِينَ كَفَرُوا لَهُمْ عَذَابٌ شَدِيدٌ ۗ وَالَّذِينَ آمَنُوا وَعَمِلُوا الصَّالِحَاتِ لَهُمْ مَغْفِرَةٌ ۗ وَ أَجْرٌ كَبِيرٌ ۗ</p>

## تفسیر

## دنیا اور شیطان تمہیں دھوکا نہ دے

اس سورہ کی آیات کے دوسرے حصہ میں اس گفتگو کے بعد کہ جو توحید و خالقیت و رزاقیت کے سلسلہ میں تھی پہلے روئے سخن پیغمبر کی طرف اور پھر عام لوگوں کی طرف کرتے ہوئے ان کے عمل پر وگرام کی گزشتہ عقیدے سے متعلق پروگرام کے بعد تشریح کرتا ہے۔

پہلے پیغمبر کو اپنی راہ پر چلنے کے لیے استقامت کا درس دیتا ہے کہ جو آپ کے لیے اہم ترین درس ہے فرماتا ہے کہ اگر وہ تیری تکذیب کریں تو غم نہ کرو یہ کوئی نئی بات نہیں ہے تجھ سے پہلے جو پیغمبر ہوئے ہیں ان کی بھی تکذیب کی گئی تھی۔ انہوں نے بھی اس راہ میں ثابت قدمی سے کام لیا اہم بات یہ ہے کہ تمام کام خدا ہی کی طرف لوٹتے ہیں اور وہ ہر چیز پر ناظر اور ہر کام کا حساب کتاب کرنے والا ہے۔

وہ اس راہ میں تیری زحمات و تکالیف کو ہرگز بے اعتنائی سے نہیں دیکھتا جس طرح سے کہ ان ہٹ دھرم مخالفین کے جھٹلانے کو بغیر سزا دیئے نہیں چھوڑتا۔

(۵) اس کے بعد انسانوں کے اہم ترین پروگرام کو بیان کرتے ہوئے کہتا ہے کہ اسے لوگو خدا کا وعدہ حق ہے۔ قیامت حساب و کتاب، میزان، مجازات، کیف، جنت، جہنم سب کے سب ایسے وعدے ہیں کہ جو خدا کے قادر و حکیم کی طرف سے پورے ہونے والے ہیں اس وعدہ حق کی طرف توجہ کرتے ہوئے کہیں ایسا نہ ہو کہ دنیاوی زندگی تمہیں دھوکہ دے دے اور دھوکہ دینے والا شیطان کہیں تمہیں فریب نہ دے دے اور خدا کے عفو و کرم سے مغرور کر دے۔ ہاں! سرگرم کرنے والے عوامل اور اس جہان کے دل فریب ٹھاٹھ باٹھ چاہتے ہیں کہ تمہارے سارے دل کو ان سے بھر دیں اور اس عظیم خدائی وعدے سے غافل بنا دیں ان سے بچتے رہو۔



(۶) یہ آیت تمام مومنین کو ان شیطانی وسوسوں کے مسئلہ سے مربوط کہ جس کا بیان اس سے پہلی آیت میں ہوا تھا ایک تشبیہ ہے کہتا ہے کہ شیطان یقیناً تمہارا دشمن ہے تم بھی اس کو اپنا دشمن سمجھو۔ اس کی دشمنی آدم علیہ السلام کی پیدائش کے پہلے دن سے ہی شروع ہو چکی تھی۔

آیت کے آخر میں مزید تاکید کے لیے کہتا ہے وہ تو صرف اپنے ہی گروہ کو اس لیے دعوت دیتا ہے تاکہ وہ جہنم کی جلانے والی آگ میں داخل کیے جائیں۔

شیطان اپنی جماعت کو آلودگی اور گناہ شہوات کی پلیدی شرک و طغیان ظلم و ستم اور آخر کار جہنم کی آگ کی طرف دعوت دیتا ہے۔

(۷) اس آیت میں حزب اللہ کا انجام کار اور حزب الشیطان کی دردناک عاقبت کو اس طرح بیان کرتا ہے کہ جو لوگ کافر ہو گئے ہیں ان کے لیے دردناک عذاب ہے اور جو لوگ ایمان لائے اور انہوں نے عمل صالح انجام دیئے تو وہ مغفرت اور اجر عظیم کے مستحق ہیں۔

اس آیت کے مطابق کفر تو تہا ہی عذاب میں ہمیشہ ہمیشہ رہنے کا سبب ہے لیکن ایمان عمل کے بغیر سبب نجات نہیں ہوگا۔

<p>وہ شخص کہ جس کے لیے اس کا برا عمل (اس کی نظروں میں) زینت دے دیا گیا ہے اور وہ اسے اچھا اور خوبصورت لگتا ہے۔ (اس کی مانند ہے کہ جو واقع کو اسی طرح سے دیکھتا ہے کہ جس طرح سے وہ ہے) خدا جسے چاہتا ہے گمراہ کرتا ہے اور جسے چاہتا ہے (لائق سمجھتا ہے) ہدایت دیتا ہے، اس بنا پر ان کے اوپر شدت تاسف کی وجہ سے اپنی جان نہ دے کیونکہ اس سے کہ جو وہ انجام دیتے ہیں باخبر ہے۔</p>	<p>(۸) أَفَمَنْ زُيِّنَ لَهُ سُوءُ عَمَلِهِ فَرَاهُ حَسَنًا ۗ فَإِنَّ اللَّهَ يُضِلُّ مَنْ يَشَاءُ وَيَهْدِي مَنْ يَشَاءُ ۗ فَلَا تَذْهَبْ نَفْسُكَ عَلَيْهِمْ حَسْرًا ۗ إِنَّ اللَّهَ عَلِيمٌ بِمَا يَصْنَعُونَ</p>
---	--

<p>اور خدا ہی ہے کہ وہ جس نے ہواؤں کو بھیجتا تاکہ وہ بادلوں کو حرکت میں لائیں، پس ہم ان بادلوں کو مردہ زمینوں کی طرف بھیجتے ہیں اور ان کے ذریعہ زمین کو مردہ ہونے کے بعد زندہ کرتے ہیں، معاد و قیامت بھی اسی طرح ہے۔</p>	<p>(۹) وَ اللَّهُ الَّذِي أَرْسَلَ الرِّيحَ فَتُبْرِرُ سَحَابًا ۗ فَسُقْنَاهُ إِلَىٰ بَلَدٍ مَّيِّتٍ فَأَحْيَيْنَا بِهِ الْأَرْضَ بَعْدَ مَوْتِهَا ۗ كَذَٰلِكَ النُّشُورُ</p>
--	---

<p>جو شخص عزت چاہتا ہے (وہ خدا سے طلب کرے) کیونکہ ساری عزت خدا ہی کے لیے ہے، پاکیزہ باتیں اس کی طرف صعود کرتی ہیں اور عمل صالح کو اوپر لے جاتی ہیں اور وہ لوگ جو برے منصوبے بناتے ہیں ان کے لیے شدید عذاب ہے، اور ان کا مکر اور فساد کی کوششیں ناپسند ہو جائیں گی۔</p>	<p>(۱۰) مَنْ كَانَ يُرِيدُ الْعِزَّةَ فَلِلَّهِ الْعِزَّةُ جَمِيعًا إِلَيْهِ يَصْعَدُ الْكَلِمُ الطَّيِّبُ وَالْعَمَلُ الصَّالِحُ يَرْفَعُهُ وَالَّذِينَ يَمْكُرُونَ السَّيِّئَاتِ لَهُمْ عَذَابٌ شَدِيدٌ وَ مَكْرُهُمْ أُولَئِكَ هُمُ يُؤْرَثُونَ</p>
--	--

## تفسیر

## پاک اور صالح گفتار اور کردار خدا کی طرف لے جاتے ہیں

چونکہ گزشتہ آیات میں لوگوں کی دو گروہوں میں تقسیم ہوئی تھی، زیر بحث آیت ان دونوں گروہوں کی ایک اہم خصوصیت کو، جو واقع میں ان کے تمام پروگراموں کا سرچشمہ ہے، بیان کرتے ہوئے کہتی ہے؛ کیا وہ شخص ہے کہ جس کے عمل کی برائی اس کی نظروں میں زینت دے دی گئی ہے اور وہ اس کو ایک اچھی اور خوبصورت بات سمجھتا ہے، اس شخص کی مانند ہے کہ جو واقعات کو بعینہ اسی طرح سے جیسے کہ وہ ہیں۔ اچھے یا برے..... درک کرتا ہے؟

حقیقت میں یہ مسئلہ گمراہ اور ہٹ دھرم قوموں کی سب بد بختیوں کی کلید ہے کیونکہ ان کے تمام برے اعمال، ان کے سیاہ دل اور خواہشات نفسانی سے ہم آہنگ ہونے کی وجہ سے ان کی نظر میں خوبصورت دکھائی دیتے ہیں۔

لیکن وہ کون ہے کہ جو بدکاروں کے برے اعمال کو ان کی نظر میں جلوہ دیتا ہے؟ اس میں شک نہیں کہ عامل اصلی تو ہوائے نفس اور شیطان ہی ہے، لیکن چونکہ یہ اثر خدا نے ان کے اعمال میں پیدا کیا ہے لہذا اسے خدا کی طرف بھی منسوب کیا جاسکتا ہے، کیونکہ انسان جب کسی گناہ کے مرتکب ہوتے ہیں تو ابتداء میں وہ اپنے برے عمل سے بے چین اور پریشان ہوتے ہیں لیکن جس قدر وہ اس عمل کو دہراتے ہیں تو ان کی پریشانی میں کمی ہوتی جاتی ہے۔ آہستہ آہستہ وہ بے پرواہی کے مرحلہ تک پہنچ جاتے ہیں اور اگر پھر بھی اس عمل کو دہراتے رہیں تو برائیاں ان کی نظر میں اچھائیاں ہو جاتی ہیں۔

اس کے بعد قرآن ان دونوں گروہوں کے درمیان فرق کا سبب بیان کرتے ہوئے مزید کہتا ہے۔ خدا جس شخص کو چاہے گمراہ کرتا ہے اور جسے چاہتا ہے ہدایت کرتا ہے۔

واضح ہے کہ یہ مشیت الہی اس کی حکمت کے ساتھ ساتھ ہے۔ اور ہر شخص کو جس کا وہ لائق ہے اس کو وہی دیتا ہے۔ اسی لیے آیت کے آخر میں فرماتا ہے؛ مبادا ان کی وضع و کیفیت پر شدت تاسف اور حسرت کے زیر اثر تو اپنی جان دے

بیٹھے۔

لیکن تو کیوں حسرت نہ کرے؛ اس لیے کہ خدا ان کے اعمال سے آگاہ ہے، اور وہ جس چیز کے لائق ہیں وہ چیز انہیں دے

گا۔

(۹) اس آیت میں گزشتہ مباحث کی طرف توجہ کرتے ہوئے۔ کہ جو ہدایت و ضلالت اور ایمان و کفر کے سلسلے میں گزر چکی ہیں۔ مبداء و معاد کے بارے میں مختصر اور واضح بیان کر رہا ہے، اور مبداء و معاد کے اثبات کو ایک عمدہ دلیل میں ایک دوسرے کے قریب کرتے ہوئے فرماتا ہے: خدا وہی ہے کہ جس نے ہواؤں کو چلایا۔

”پھر ہم ان بادلوں کو مردہ اور خشک زمین کی طرف چلاتے ہیں۔ اور اس کے ذریعہ ہم زمین کو مردہ ہونے کے بعد زندہ کرتی

ہیں۔“

ہاں! مردوں کا موت کے بعد زندہ ہونا بھی اسی طرح ہے۔

ایک چچا تلاً نظام جو ہواؤں کے چلنے اور اس کے بعد بادلوں کی حرکت اور اس کے بعد بارش کے حیات بخش قطرات کے برسنے اور اس کے بعد مردہ زمینوں کے زندہ ہونے پر جاری ہے وہ خود بہترین دلیل اور عمدہ ترین گواہ ہے اس حقیقت پر کہ ایک حکیم و دانا کا دست قدرت اس کارخانے کے پیچھے برقرار ہے اور وہ اس کی تدبیر کر رہا ہے۔

(۱۰) توحید کی اس بحث کے بعد مشرکین کے ایک بہت بڑے اشتباہ اور غلطی (بتوں سے عزت کے خواستگاری) کی طرف

اشارہ کرتے ہوئے فرماتا ہے کہ: جو لوگ عزت چاہتے ہیں وہ خدا سے طلب کریں کیونکہ ساری عزت خدا ہی کے ساتھ مخصوص ہے۔

کیونکہ یہ صرف اسی کی ذات پاک ہے کہ جو ناقابل شکست ہے لہذا ساری عزت اسی کے لیے ہے۔ اور جو شخص بھی عزت حاصل کرتا ہے وہ اسی کے غیر متناہی دریائے عزت کی برکت سے ہے۔

امام حسن علیہ السلام کے حالات زندگی میں ہم پڑھتے ہیں کہ اپنی زندگی کے آخری وقت میں جبکہ آپ کے ایک صحابی جنادہ بن ابی سفیان نے آپ سے وعظ و نصیحت کی درخواست کی، تو آپ نے قیمتی اور موثر نصیحتیں اس کے لیے بیان کی، ان میں سے ایک یہ تھی کہ:

”جب تو یہ چاہے کہ قبیلہ و عشرہ کے بغیر عزیز رہے، اور اقتدار سلطنتی کے بغیر ہیبت رکھے تو خدا کی معصیت

کی ذلت سے نکل کر اس کی اطاعت کی عزت کی پناہ میں آ جا۔“

(بخارالانوار۔ ج۔ ۴۴۔ ص۔ ۱۳۹)

اس کے بعد عزت حاصل کرنے کی راہ کی اس طرح تشریح کرتا ہے۔ کہ پاکیزہ باتیں اس کی طرف صعود کرتی ہیں۔ اور وہ

عمل کو اوپر لے جاتا ہے۔

”الکرم الطیب“ کی مبداء و معاد اور دین خدا کے بارے میں صحیح اعتقادات کے ساتھ تفسیر کی گئی ہے۔

اس کے بعد نقطہ مقابل کو پیش کرتے ہوئے کہتا ہے: ”وہ لوگ کہ جو برے منصوبے بناتے ہیں ان کے لیے شدید

عذاب ہے۔“

”اور ان کی آلودہ و باپاک و فاسد سعی و کوشش نابود ہو جاتی ہے اور کسی مقام تک نہیں پہنچتی۔“

<p>خدا نے تمہیں مٹی سے پیدا کیا، پھر نطفہ سے، پھر تمہارے جوڑے بنا دیئے، کوئی مادہ حاملہ نہیں ہوتی اور نہ جنتی ہے مگر اس کے علم کے ساتھ اور کسی شخص کی عمر نہیں بڑھتی اور نہ ہی کسی کی عمر میں کمی ہوتی ہے مگر یہ کہ (علم خدا کی) کتاب میں لکھا ہوتا ہے۔ یہ سب کچھ خدا کے لیے آسان ہے۔</p>	<p>(۱۱) وَاللّٰهُ خَلَقَكُمْ مِّنْ تُرَابٍ ثُمَّ مِنْ نُّطْفَةٍ ثُمَّ جَعَلَكُمْ اَزْوَاجًا وَّ مَا تَحْمِلُ مِنْ اُنْثٰى وَّ لَا تَضَعُ اِلَّا بِعِلْمِهٖ وَّ مَا يُعْمَرُ مِنْ مُّعَمَّرٍ وَّ لَا يُنْقَضُ مِنْ عُمْرِهٖ اِلَّا فِى كِتٰبٍ اِنَّ ذٰلِكَ عَلَى اللّٰهِ يَسِيْرٌ</p>
<p>یہ دونوں دریا یکساں نہیں ہیں۔ ایک دریا کہ جس کا پانی شیریں اور پینے میں خوشگوار ہے اور ایک یہ کہ جو کھاری اور گلوگیر ہے (لیکن) تم دونوں سے ہی تروتازہ گوشت کھاتے ہو، اور زینت کی چیزیں نکال کر پہنتے ہو، اور تم دیکھتے ہو کہ کشتیاں ان کا سینہ چیرتی ہوئی چلی جاتی ہیں۔ تاکہ فضل خدا سے فائدہ اٹھاؤ اور شاید کہ تم (اس کی نعمتوں کا) شکر ادا کرو۔</p>	<p>(۱۲) وَاٰتٰى سَوٰى الْبَحْرٰنِ هٰذَا عَذْبًا فُرَاتًا سَاۡغٍ شَرٰبًا وَّ هٰذَا مِلْحٌ اٰجًا وَّ مِنْ كُلِّ تَاكْلُوْنَ لَحْمًا طَرِيًّا وَّ تَسْتَخْرِجُوْنَ حَلِيَةً تَلْبَسُوْنَهَا وَّ تَرٰى الْفُلْكَ فِىْهِ مَوَآخِرَ لَتَبْتَغُوْا مِنْ فَضْلِهٖ وَّ لَعَلَّكُمْ تَشْكُرُوْنَ</p>

## تفسیر

گزشتہ آیات میں توحید، معاد اور صفات خدا کے بارے میں گفتگو ہوئی تھی اس آیت میں پہلے مراحل میں انسان کی پیدائش کے متعلق اشارہ کرتے ہوئے فرمایا گیا ہے: خدا نے تمہیں مٹی سے پیدا کیا۔ پھر تمہارے جوڑے بنا دیئے۔ یہ بات مسلم ہے کہ انسان مٹی سے بنا ہے اس لحاظ سے بھی کہ انسانوں کے جدا علیٰ حضرت آدم علیہ السلام سے پیدا ہوئے اور اس لحاظ سے بھی کہ وہ تمام مادے کہ جو جسم انسانی کو تشکیل دیتے ہیں، یا انسان ان سے غذائیات ہے، یا اس کا نطفہ ان سے بنتا ہے وہ سب کے سب مٹی ہی سے نشوونما پاتے ہیں۔

اس کے بعد حیات انسانی کے چوتھے اور پانچویں مرحلے کا ذکر ہوتا ہے اور ماؤں کے حاملہ ہونے اور بچہ جننے کے بارے میں بات کرتے ہوئے قرآن کہتا ہے: کوئی مادہ حاملہ نہیں ہوتی اور بچہ نہیں جنتی مگر وہ خدا کے علم میں ہوتا ہے۔

بے جان مٹی کہاں اور زندہ، عقل مند، صاحب ہوش اور نوبہ نوبہ کام کرنے والا انسان کہاں؟ بے قدر و قیمت نطفہ کہ جو متعفن پانی کے چند قطروں سے بنا ہے، کہاں؟ صاحب رشد خوبصورت مختلف حواس کا حامل اور طرح طرح کی کاریگری کا مظہر انسان کہاں؟ اس کے بعد عجیب و غریب نظام عمل کے چھٹے اور ساتویں مرحلہ کا ذکر کیا گیا ہے۔ عمر کے مختلف مراحل کی مختلف عوامل کے ذریعہ اثر زیادتی اور کمی کی طرف اشارہ کرتے ہوئے فرمایا گیا ہے: کوئی شخص طولانی عمر نہیں پاتا اور کسی کی عمر میں کمی نہیں ہوتی مگر یہ کہ وہ خدا

کے علم کی کتاب میں مثبت ہے۔ یہ کام ایسے قوانین اور نظام کی پیروی کرتا ہے کہ جن پر اس کا علم و قدرت حکم فرامین ہے۔

آخر کار اس آیت کو اس جملے پر ختم کر دیا گیا ہے: یہ سب کچھ خدا کے لیے آسان ہے۔

اس عجیب و غریب موجود کی خلقت اور اسی طرح زوجیت، حمل، وضع حمل اور عمر کی زیادتی و کمی سے مختلف مسائل چاہے وہ قدرت کے لحاظ سے ہوں یا علم و حساب کے لحاظ سے، سب کے سب اس کے لیے سہل اور آسان ہیں۔ یہ اس دنیائے انفس میں اس کی نشانیوں کا ایک گوشہ ہے۔ یہ امور ایک طرف تو ہمیں عالم ہستی کے مبداء سے مربوط و آشنا کرتے ہیں اور دوسری طرف معاد و قیامت کے امکان پر زندہ دلائل شمار ہوتے ہیں۔

طبعی عوامل کا ایک سلسلہ عمر کی زیادتی یا کمی میں دخل رکھتا ہے کہ جن میں سے بہت سے عوامل کو نوع بشر نے اب تک پہچان لیا ہے۔ مثلاً افراط و تفریط سے بچتے ہوئے صحیح غذا کھانا، کام اور حرکت میں رہنا ہر قسم کے نشے، خطرناک عادات اور انکھل والے مشروبات سے پرہیز کرنا، ہر وقت کے ہیجانوں سے دور رہنا اور قومی اور مضبوط ایمان رکھنا کہ جو انسان کی زندگی کی ناہمواریوں میں سکون بخش سکے۔

ان کے علاوہ بھی کچھ ایسے عوامل ہیں کہ روایات اسلامی میں ان کے بارے میں بہت تاکید کی گئی ہے۔ نمونے کے طور پر ذیل کی روایات پر توجہ فرمائیں:

1- پیغمبر گرامی ﷺ فرماتے ہیں: راہ خدا میں خرچ کرنا اور صلہ رحمی گھروں کو کوآباد اور عمر کو زیادہ کرتا ہے۔

2- امام باقر علیہ السلام فرماتے ہیں نیکو کاری اور پوشیدہ طریقے سے صدقہ دینا فقر و فاقہ کو دور کرتا ہے، عمر میں زیادتی کرتا ہے۔

## (۱۲) شیریں اور شور پانی والے دریا یکساں نہیں ہیں

اس آیت میں آفاق میں اس کی عظمت و قدرت کی کچھ نشانیاں ذکر کی گئی ہیں۔ دریاؤں کی خلقت اور ان کی برکات و فوائد کی طرف اشارہ کرتے ہوئے فرمایا گیا ہے: دو دریا یکساں نہیں ہیں ان میں سے عمدہ، شیریں اور پینے میں خوشگوار ہے اور ان میں سے دوسرا کھاری اور گلوگیر ہے۔

اگرچہ دونوں پہلے دن تو بارش کے شیریں قطرات کی شکل میں آسمان سے زمین پر برستے تھے اور دونوں کا سرچشمہ ایک ہی تھا، لیکن اب گویا دونوں کا چہرہ مختلف ہے۔ اور مختلف فوائد کے حامل ہیں۔ اور تعجب کی بات یہ ہے کہ: تم ان دونوں اس سے تروتازہ گوشت کھاتے ہو۔

اور دونوں سے ہی پیننے کے لیے زینت کی چیزیں نکالتے ہو۔ علاوہ ازیں دونوں ہی سے مال و متاع اور نقل و حمل کے لیے فائدہ اٹھاتے ہو، لہذا تم کشتیوں کو دیکھتے ہو کہ جو ہر طرف دریاؤں کو چیرتی ہوئے آگے بڑھتی ہیں، تاکہ تم خدا کے فضل سے فائدہ اٹھاؤ، شاید اس کے شکر کا حق ادا کرو۔

<p>وہ رات کو دن میں داخل کرتا ہے اور دن کو رات میں۔ سورج اور چاند کو اس نے (تمہارے لیے) مسخر کر دیا ہے، ان میں سے ہر ایک کو، ایک معین وقت تک اپنی حرکت جاری رکھنا ہے۔ یہ ہے تمہارا پروردگار اللہ۔ (سارے عالم کی) حاکمیت اسی کے لیے ہے۔ اور جنہیں تم اس کے علاوہ پکارتے ہو۔ وہ تو کھجور کی گٹھلی کی نازک جھلی کے برابر بھی حاکمیت (اور مالکیت) نہیں رکھتے۔</p>	<p>(۱۳) يُؤَلِّجُ اللَّيْلَ فِي النَّهَارِ وَ يُؤَلِّجُ النَّهَارَ فِي اللَّيْلِ وَ سَخَّرَ الشَّمْسَ وَ الْقَمَرَ ۖ كُلٌّ يَجْرِي لِأَجَلٍ مُّسَمًّى ۗ ذَلِكُمُ اللَّهُ رَبُّكُمْ لَهُ الْمُلْكُ ۗ وَ الَّذِينَ تَدْعُونَ مِنْ دُونِهِ مَا يَمْلِكُونَ مِنْ قِطْمِيرٍ ۗ</p>
<p>اگر تم انہیں پکارو گے تو وہ تمہاری آواز نہیں سنیں گے اور اگر سن بھی لیں تو تمہیں کوئی جواب نہیں دیں گے، اور قیامت کے دن تمہارے شرک (اور پرستش) کا انکار کر دیں گے اور کوئی بھی تجھے خیر (اور آگاہ خدا) کی مانند (حقائق سے) سے باخبر نہیں کرے گا۔</p>	<p>(۱۴) اِنْ تَدْعُوهُمْ لَا يَسْمَعُوا دُعَاءَكُمْ ۗ وَ لَوْ سَمِعُوا مَا اسْتَجَابُوا لَكُمْ ۗ وَ يَوْمَ الْقِيَامَةِ يَكْفُرُونَ بِشِرْكِكُمْ ۗ وَ لَا يُنَبِّئُكَ مِثْلُ خَبِيرٍ ۗ</p>

## تفسیر

## جھوٹے معبود تو تمہاری آواز تک نہیں سنیں گے

قرآن ایک مرتبہ پھر توحید کی نشانیوں اور پروردگار کی بے پایاں نعمتوں کے ایک حصے کی طرف اشارہ کرتا ہے تاکہ انسان کے احساس تشکر کو ابھار کر اسے معبود حقیقی کی شناخت کی طرف لایا جائے اور اسے ہر قسم کے شرک اور بے ہودہ عبادتوں سے باز رکھا جائے، فرمایا گیا ہے: وہ وہی ہے کہ جو رات کو دن میں دن کو رات میں داخل کرتا ہے۔

اس کے بعد سورج اور چاند کی تسخیر کی طرف اشارہ کرتے ہوئے قرآن کہتا ہے: اس نے سورج اور چاند کو تمہارے لیے مسخر

کیا ہے۔

اس سے بڑھ کر اور تسخیر کیا ہو کہ وہ سب انسان کے فائدے میں حرکت کر رہے ہیں اور انسانی زندگی میں انواع و اقسام کی برکات کا سرچشمہ ہیں لیکن یہ سورج اور چاند باوجود یکہ پورے طور پر منظم طریقے سے اپنے راستے پر چل رہے ہیں اور انسان کے اچھے خدمت گزار ہیں، تاہم جو نظام ان پر حاکم ہے۔ وہ جاودانی اور ہمیشہ کے لیے نہیں ہے۔

اس لیے قرآن تسخیر کے بارے میں بات کرنے کے بعد مزید کہتا ہے: ان دونوں میں سے ہر ایک ایک خاص زمانے تک کہ جو ان کے لیے معین ہوا ہے اپنی حرکت جاری رکھے گا۔

پھر تو حید کی اس بحث سے نتیجہ نکالنے کے طور پر فرمایا گیا ہے: یہ ہے خدا تمہارا عظیم پروردگار۔

وہ خدا کہ جس نے نور و ظلمت کے نظام اور سورج و چاند کے حساب شدہ حرکات کو تمام برکات کے ساتھ مقرر فرمایا ہے۔ عالم ہستی میں حاکمیت اسی کے ساتھ مخصوص ہے۔

اور وہ معبود کہ جنہیں تم اسے چھوڑ کر پکارتے ہو، وہ تو کھجور کی گٹھلی کے اوپر کی نازک جھلی کے برابر بھی عالم ہستی میں حق حاکمیت اور مالکیت نہیں رکھتے۔

(۱۳) اس کے بعد فرمایا: اگر تم انہیں اپنی مشکلات کے حل کے لیے پکارو تو وہ ہرگز تمہاری پکار نہیں سنتے۔ کیونکہ وہ چند پتھروں اور لکڑی کے ٹکڑوں کے علاوہ کچھ نہیں ہیں، وہ بے شعور جمادات ہی تو ہیں۔ اور بالفرض وہ تمہارے نالہ و فریاد کو سن بھی لے تو تب بھی وہ تمہاری حاجات کا جواب دینے کی توانائی نہیں رکھتے۔

یہ بات واضح ہے کہ وہ تو کھجور کی گٹھلی کی جھلی کے برابر بھی عالم ہستی میں سودو زیاں کے مالک نہیں ہیں۔ اس سے بھی بڑھ کر کہ جب قیامت کا دن ہوگا تو وہ تمہاری عبادت اور شرک کا انکار کر دیں گے۔

اور کہیں گے کہ خداوند! یہ ہماری پرستش نہیں کرتے تھے، بلکہ حقیقت میں یہ تو اپنے نفس کی پرستش کرتے تھے۔ آیت کے آخر میں مزید تاکید کے لیے فرمایا گیا ہے: خدا کے مانند کہ جو ہر چیز سے آگاہ ہے۔ کوئی بھی تجھے باخبر نہیں کرے گا۔

اگر وہ یہ کہتا ہے کہ بت قیامت میں تمہاری پرستش کا انکار کر دیں گے۔

اور کہیں گے کہ خداوند! یہ ہماری پرستش نہیں کرتے تھے، بلکہ حقیقت میں یہ تو اپنے نفس کی پرستش کرتے تھے۔

آیت کے آخر میں مزید تاکید کے لیے فرمایا گیا ہے: خدا کے مانند کہ جو ہر چیز سے آگاہ ہے، کوئی بھی تجھے باخبر نہیں کرے

گا۔

اگر وہ کہتا ہے کہ بت قیامت میں تمہاری پرستش کا انکار کر دیں گے اور تم سے بیزاری اختیار کریں گے، تو اس سے تعجب نہ

کرو، کیونکہ ایسی ذات اس موضوع کی خبر دے رہی ہے کہ جو تمام عالم ہستی اور اس کے ذرہ ذرہ سے آگاہ ہے۔

(۱۵) يَا أَيُّهَا النَّاسُ أَنْتُمُ الْفُقَرَاءُ إِلَى اللَّهِ وَاللَّهُ هُوَ الْغَنِيُّ الْحَمِيدُ	اے لوگو! تم اللہ تعالیٰ کے محتاج ہو اور صرف اللہ ہی بے نیاز ہے اور ہر قسم کی حمد و ثنا کے لائق ہے۔
(۱۶) إِنَّ يَسَاءَ يَذْهَبُكُمْ وَيَأْتِ بِخَلْقٍ جَدِيدٍ	وہ چاہے تو تمہیں لے جائے اور (تمہاری جگہ) ایک نئی مخلوق لے آئے۔
(۱۷) وَمَا ذَلِكَ عَلَى اللَّهِ بَعِزٌّ	اور یہ امر اللہ تعالیٰ کے لیے ناممکن (اور مشکل) نہیں ہے۔

<p>کوئی شخص کسی دوسرے کے گناہ کا بوجھ اپنے کندھے پر نہیں اٹھائے گا اور اگر کوئی بھاری بوجھ والا کسی کو اپنے گناہ کا بوجھ اٹھانے کے لیے بلائے، تو وہ اس میں سے کوئی چیز اپنے کندھے پر نہیں اٹھائے گا، اگرچہ وہ ان کے نزدیکوں میں سے ہی ہو۔ تم تو صرف انہیں لوگوں کو متنبہ کر سکتے ہو کہ جو بے دیکھے بھی اپنے پروردگار سے ڈرتے ہیں اور نماز قائم کرتے ہیں اور جو شخص پاکیزگی (اور تقویٰ) اختیار کرے تو اس کا نتیجہ اسی کو ملے گا اور سب کی بازگشت خدا ہی کی طرف ہے۔</p>	<p>(۱۸) وَلَا تَزِرُ وَازِرَةٌ وِزْرَ أُخْرَىٰ ۗ وَإِن تَدْعُ مُثْقَلَةٌ إِلَىٰ جَمِلِهَا لَا يَحْمِلُ مِنْهُ شَيْءٌ وَّ لَوْ كَانَتْ ذَا قُرْبَىٰ ۗ إِنَّمَا تُنذِرُ الَّذِينَ يَخْشَوْنَ رَبَّهُم بِالْغَيْبِ ۗ وَأَقَامُوا الصَّلَاةَ ۗ وَ مَن تَزَكَّىٰ فَإِنَّمَا يَتَزَكَّىٰ لِنَفْسِهِ ۗ وَ إِلَى اللَّهِ الْمَصِيرُ</p>
---	---

## تفسیر

## کوئی شخص کسی دوسرے کا بوجھ نہیں اٹھائے گا

گزشتہ آیات میں توحید کی دعوت تھی اور ہر قسم کے شرک اور بت پرستی کی نفی کی گئی تھی ممکن ہے کہ اس سے بعض کے دل میں یہ تو ہم پیدا ہو خدا کو ہماری پرستش کی کیا ضرورت ہے۔ زیر بحث آیات میں فرمایا گیا ہے اے لوگو! تم خدا کے محتاج ہو اور وہ ہر لحاظ سے نیاز اور حمد و ستائش کے لائق ہے۔

ہاں! حقیقی بے نیاز اور تمام عالم ہستی میں قائم بالذات ایک ہی ہے اور وہ خدا ہے، تمام انسان بلکہ تمام موجودات سر تا پا احتیاج و فقر ہیں اور اس مستقل وجود کے ساتھ وابستہ ہیں، کہ اگر ایک لمحہ کے لیے بھی ان کا ربط اس سے ٹوٹ جائے تو وہ بے کار ہو کر رہ جائیں۔

یہ تو ہم ہی ہیں کہ جو اس کی عبادت اور اطاعت کے ذریعے تکامل و ارتقاء کی راہ طے کرتے ہیں اور بے پایاں فیض کے مبداء سے اس کی عبادت کے سائے میں لمحہ بہ لمحہ زیادہ سے زیادہ نزدیک ہوتے جاتے ہیں۔ اسی بنا پر وہ غنی بھی ہے اور حمید بھی یعنی بے نیاز ہونے کے ساتھ ساتھ اس قدر عطا والا ہے کہ ہر قسم کی حمد و ستائش کے لائق ہے۔

(۱۶) آیت میں انسانوں کی اسی احتیاج و فقر کی تاکید کے لیے ان سے فرمایا ہے: اگر وہ چاہے تو تمہیں اٹھالے اور ایک نئی

مخلوق لے آئے۔

وہ نہ تو تمہاری اطاعت کا محتاج ہے اور نہ ہی اسے تمہارے گناہوں کا خوف ہے۔



(۱۷) اس آیت میں نئے سرے سے تاکید کے طور پر فرماتا ہے: اور یہ کام خدا کے لیے ناممکن نہیں ہے۔

جی ہاں! وہ جس چیز کا ارادہ کرتا ہے، حکم دیتا ہے کہ ہو جا، وہ فوراً وجود میں آجاتی ہے۔

(۱۸) یہ آیت پانچ نکات کی طرف اشارہ کرتی ہے: اول یہ کہ گزشتہ آیات میں بیان ہوا تھا کہ اگر خدا چاہے تو وہ تمہیں

اٹھالے اور تمہاری جگہ دوسری قوم لے آئے یہ گفتگو ممکن ہے کہ بعض افراد کے لیے یہ سوال پیدا کرے کہ اس آیت کے مخاطب تمام گنہگار

افراد نہیں ہیں، کیونکہ ہر زمانے میں مومنین صالح موجود رہے ہیں۔ اور آج بھی ہیں۔ کیا یہ ممکن ہے کہ وہ بھی دوسروں کے گناہوں کی سزا

میں گرفتار ہوں اور وہ بھی فنا ہو جائیں؟

اسی سبب سے فرمایا گیا ہے: کوئی شخص دوسرے کے گناہ کا بار اپنے کندھے پر نہیں اٹھائے گا۔

یہ جملہ ایک طرف تو عدل خداوندی سے ارتباط رکھتا ہے جو ہر شخص کو اس کے عمل کے بدلے گروہی شمار کرتا ہے۔ اور دوسری

طرف قیامت کے دن کی شدت مجازات کی طرف اشارہ کرتا ہے۔

دوسرے جملے میں اسی مسئلے کو ایک دوسری شکل میں پیش کیا گیا ہے، قرآن کہتا ہے: اگر کوئی شخص بھاری بوجھ اٹھائے ہوئے

ہو اور وہ کسی دوسرے شخص کو اپنے گناہوں کو اٹھانے کے لیے کہے، تو وہ اس کا سختی جواب دے گا اور اس کے گناہ جواب دہی میں سے کسی

چیز کو نہیں اٹھائے گا چاہے وہ اس کے قریبوں اور رشتہ داروں میں سے ہو۔

تیسرے جملہ میں اس حقیقت سے پردہ اٹھایا گیا ہے کہ پیغمبر اکرم ﷺ کی تنبیہ صرف آمادہ دلوں پر اثر انداز ہوتی ہے۔

ارشاد ہوتا ہے: تم صرف انہی لوگوں کو ڈرا پاتے ہو جو اپنے پروردگار سے غیب اور تنہائی میں ڈرتے ہیں اور نماز قائم کرتے ہیں۔

انبیاء اور اولیاء کے ڈرادے اس وقت تک بے اثر نہیں گے جب تک دل میں خوف خدا نہ ہو اور انسان پنہاں و آشکارا اپنے

اوپر ایک مافوق قوت کی نگرانی کا احساس نہ کرے اور نماز کے ذریعے اس اندورنی احساس کو قوی نہ کرے کیونکہ نماز دل کو زندہ کرتی ہے

اور ذکر خدا پر ابھارتی ہے۔

چوتھے جملے میں قرآن پھر اس حقیقت کی طرف لوٹتا ہے کہ خدا سب سے بے نیاز ہے اور مزید کہتا ہے کہ: جو شخص پاکیزگی اور

تقویٰ اختیار کرے تو اس پاکیزگی کا نتیجہ خود اسی کو حاصل ہوگا۔

آخر کار پانچویں اور آخری جملے میں قرآن خبردار کرتا ہے کہ اگر نیک و بد افراد اس جہاں میں اپنے اعمال کے نتائج نہ پائیں تو

کوئی اہم بات نہیں ہے کیونکہ سب کی بازگشت خدا کی طرف ہے اور آخر کار وہ سب کا حساب چکائے گا۔

(۱۹) وَمَا يَسْتَوِي الْأَعْمَىٰ وَ الْبَصِيرُ <sup>۱</sup>	نا بینا اور بینا ہرگز برابر نہیں ہیں۔
(۲۰) وَلَا الظُّلُمْتُ وَلَا النُّورُ <sup>۲</sup>	اور نہ ہی ظلمتیں اور روشنی۔
(۲۱) وَلَا الظُّلُّ وَلَا الْحَرُّورُ <sup>۳</sup>	اور نہ ہی (آرام بخش) سایہ اور گرم جلانے والی ہوا۔

<p>(۲۲) اور مردہ اور زندہ بھی ہرگز برابر نہیں ہیں۔ خدا اپنے پیغام جس کے کان تک چاہتا ہے پہنچاتا ہے اور تم قبروں (میں سونے) والوں کو اپنی بات نہیں سنا سکتے۔</p>	<p>(۲۲) وَمَا يَسْتَوِي الْأَحْيَاءُ وَلَا الْأَمْوَاتُ ۗ إِنَّ اللَّهَ يُسْمِعُ مَن يَشَاءُ ۗ وَمَا أَنْتَ بِمُسْمِعٍ مَّن فِي الْقُبُورِ</p>
<p>تم تو صرف ڈرانے والے ہو۔</p>	<p>(۲۳) إِنَّ أَنْتَ إِلَّا نَذِيرٌ</p>

## تفسیر

## نور و ظلمت یکساں نہیں ہیں

ان مباحث کی مناسبت سے کہ جو ایمان و کفر کے سلسلے میں گزشتہ آیات میں بیان ہوئے تھے، زیر بحث آیات میں بیان ہوئے تھے۔ زیر بحث آیات میں چار پرکشش مثالیں مومن اور کافر کے بارے میں بیان کی گئی ہیں جن میں ایمان و کفر کے آثار نہایت واضح طور پر مجسم ہوئے گئے ہیں۔ پہلی مثال میں کافر و مومن کو نابینا کے ساتھ تشبیہ دی گئی ہے اور فرمایا گیا ہے نابینا اور بینا ہرگز برابر نہیں ہیں۔

ایمان انسان کو کائنات شناسی، اعتقاد عمل اور تمام زندگی میں روشنی اور آگاہی بخشتا ہے لیکن کفر ظلمت اور تاریکی ہے اور اس میں نہ تو سرے عالم ہستی کے باہر میں صحیح دانش و بینش ہے اور نہ صحیح اعتقاد اور عمل صالح کی کوئی خبر ہے۔ (۲۰) اور چونکہ چشم بینا تنہا کافی نہیں ہے لہذا روشنی اور نور بھی ہونا چاہیے تاکہ انسان ان دو عوامل کی مدد سے موجودات کا مشاہدہ کر سکے اس آیت میں مزید فرمایا گیا ہے نہ ہی تاریکیاں نور کے برابر ہیں۔ چونکہ تاریکی گمراہی کا سبب ہے اور سکون و جمود کی عامل ہے لیکن نور اور روشنی حیات و حرکت و رشد و نمو اور تکامل و ارتقاء کا منشاء ہے۔

(۲۱) اس کے بعد مزید فرمایا گیا ہے (آرام بخش) سایہ گرم ہوا اور جلانے والی لو کے برابر نہیں ہے۔ مومن اپنے ایمان کے سائے میں سکون اور امن و امان سے زندگی بسر کرتا ہے لیکن کافر اپنے کفر کی وجہ سے تکلیف اور رنج میں مبتلا رہتا ہے۔ (۲۲) آخری تشبیہ میں فرمایا گیا ہے اور زندہ اور مردہ ہرگز برابر نہیں ہے۔

مومنین زندہ ہیں اور سعی و کوشش، حرکت و جنبش اور رشد و نمو کے حامل ہیں۔ وہ شائخیں، پتے، پھول اور پھل رکھتے ہیں لیکن کافر خشک لکڑی کی طرح ہیں کہ جس میں نہ طراوت ہے نہ پتا، نہ پھول اور نہ کوئی سایہ اور سوائے جلانے کے اس کا کوئی فائدہ نہیں۔ آیت کے آخر میں مزید فرمایا گیا ہے خدا جسے چاہتا ہے سننے والا بنا دیتا ہے تاکہ وہ حق کی دعوت کو دل کے کان سے سنے اور توحید کی منادی کرنے والوں کی ندا پر لبیک کہے۔

اور تم اپنی بات ہرگز ان مردوں کے کانوں تک نہیں پہنچا سکتے جو قبروں میں سوئے ہوئے ہیں۔

تمہاری فریاد چاہے جس قدر رسا ہو اور تمہاری گفتگو جس قدر بھی دل نشین ہو اور تمہارا بیان جتنا بھی فصیح و بلیغ ہو مگر اس میں سے کسی چیز کو سمجھ نہیں سکتے اور وہ لوگ جو گناہ پر اصرار اور تعصب عناد ظلم اور فساد میں غوطہ زن ہونے کی وجہ سے اپنی روح انسانی کو کھو بیٹھے ہیں یقیناً تمہاری دعوت قبول کرنے کی استعداد نہیں رکھتے۔

(۲۳) اس بنا پر ان کے ایمان نہ لانے کی وجہ سے پریشان اور بے تاب نہ ہو۔ تمہاری ذمہ داری تو صرف بات کو پہنچانا اور ڈرانا ہے۔ تم تو صرف ڈرانے والے ہو۔

<p>ہم نے تجھے حق کے ساتھ بشارت اور نذارت کے لیے بھیجا اور گذشتہ زمانوں میں ہر امت کے لیے کوئی نہ کوئی ڈرانے والا موجود رہا ہے۔</p>	<p>(۲۴) إِنَّا أَرْسَلْنَاكَ بِالْحَقِّ بَشِيرًا وَنَذِيرًا وَإِنْ مِنْ أُمَّةٍ إِلَّا خَلَا فِيهَا نَذِيرٌ</p>
<p>اگر وہ تیری تکذیب کرتے ہیں (تو کوئی تعجب نہیں ہے) جو لوگ ان سے پہلے تھے وہ بھی (اپنے پیغمبروں کی) تکذیب کیا کرتے تھے وہ واضح دلائل، پند و نصائح کی کتب اور روشنی عطا کرنے والی آسمانی کتابیں لے کر ان کے پاس آئے (لیکن وہ ایمان نہ لائے)</p>	<p>(۲۵) وَإِنْ يُكَذِّبُوكَ فَقَدْ كَذَّبَ الَّذِينَ مِنْ قَبْلِهِمْ جَاءَتْهُمْ رُسُلُهُمْ بِالْبَيِّنَاتِ وَ بِالزُّبُرِ وَ بِالْكِتَابِ الْمُنِيرِ</p>
<p>پھر میں نے کفار کو پکڑ لیا (اور انہیں سخت عذاب دیا) پس ان پر میرا عذاب کیسا تھا؟</p>	<p>(۲۶) ثُمَّ أَخَذْتُ الَّذِينَ كَفَرُوا فَكَيْفَ كَانَ نَكِيرِ</p>

## تفسیر

## دل کے اندھے ایمان نہ لائیں تو تعجب نہیں

گزشتہ آیات میں ہم یہاں تک پہنچے تھے کہ کچھ افراد ایسے ہیں کہ جو مردوں اور نابیناؤں کی مانند ہیں کہ جن کے دل میں انبیاء کی باتیں معمولی سا اثر بھی نہیں کرتیں اس کے بعد یہاں پیغمبر اکرم ﷺ کی اس سلسلے میں دلجوئی کے لیے تاکہ وہ غمگین اور پریشان نہ ہوں فرمایا: ہم نے تجھے حق کے ساتھ بشارت دینے والا اور تنبیہ کرنے والا بنا کر بھیجا اور گزشتہ زمانے میں کوئی امت ایسی نہ تھی کہ جس میں ڈرانے والا نہ آیا ہو۔

تو اپنی ندان کے کانوں تک پہنچا، خدائی جزاؤں کی بشارت دے اور پروردگار کے عذاب سے انہیں ڈرا چاہے وہ قبول

کریں یاد دشمنی اور ہٹ دھرمی اختیار کر لیں۔

(۲۵) اس آیت میں قرآن مزید کہتا ہے اگر وہ تمہاری تکذیب کریں تو کوئی تعجب کی بات نہیں ہے اور تم اس پر غمگین نہ ہو، کیونکہ جو لوگ ان سے پہلے تھے انوں نے بھی اپنے پیغمبروں کی تکذیب کی تھی جبکہ وہ واضح معجزات و دلائل، پند و نصائح سے معمور کتب اور ایسی آسمانی کتب لے کر ان کے پاس آئے تھے۔ کہ جو ضیاء بخش احکام و قوانین پر مشتمل تھیں۔

(۲۶) اس آیت میں اس گروہ کے دردناک عذاب کی طرف اشارہ کرتے ہوئے فرمایا گیا ہے کہ ایسا نہیں تھا کہ وہ خدائی عذاب سے محفوظ رہ جائیں اور ہمیشہ اپنی تکذیبوں کو جاری رکھیں لہذا اس کے بعد ہم نے کافروں کو پکڑ لیا اور انہیں سخت سزا دی۔ کسی گروہ کو طوفان نے آلیا، کسی اور کو تیز اور ویران کن آندھی نے تباہ کر دیا اور کسی جماعت کو ہم نے آسمانی چنگھاڑ، صاعقہ اور زلزلہ کے ذریعے درہم برہم کر دیا۔

اس کے بعد آخر میں تاکید اور ان کی سزا کی شدت بیان کرنے کے لیے فرمایا گیا ہے ان کے لیے میرا عذاب کیسا تھا؟ یہ بالکل اسی طرح ہے کہ ایک شخص کوئی اہم کارنامہ انجام دیتا ہے اور اس کے بعد حاضرین سے سوال کرتا ہے کہ میں نے یہ کام کیسا کیا ہے؟

<p>کیا تو نے نہیں دیکھا کہ خدا نے آسمان سے پانی نازل فرمایا کہ جس کے ذریعے ہم نے زمین سے گونا گوں رنگ کے پھل نکالے اور پہاڑوں میں بھی (پروردگار کے لطف سے) سفید و سرخ رنگ کے راستے پیدا ہوئے مختلف رنگوں میں اور کبھی گہرے سیاہ رنگ میں۔</p>	<p>(۲۷) اَلَمْ تَرَ اَنَّ اللّٰهَ اَنْزَلَ مِنَ السَّمَاءِ مَاءً فَاَخْرَجْنَا بِهِ ثَمَرَاتٍ مُّخْتَلِفًا اَلْوَانُهَا وَمِنَ الْجِبَالِ جُدَدٌ بَيَضٌ وَ حُمْرٌ مُّخْتَلِفٌ اَلْوَانُهَا وَ غَرَابِيبٌ سُودٌ</p>
<p>اور انسانوں، چلنے پھرنے والے جانداروں اور چوپایوں کے بھی مختلف رنگ ہوتے ہیں۔ (ہاں) حقیقت یہی ہے کہ خدا کے بندوں میں سے صرف علماء اس سے ڈرتے ہیں خدا عزیز و مغفور ہے۔</p>	<p>(۲۸) وَمِنَ النَّاسِ وَ الدَّوَابِّ وَ الْاَنْعَامِ مُّخْتَلِفٌ اَلْوَانُهُ كَذٰلِكَ اِنَّمَا يَخْشَى اللّٰهَ مِنْ عِبَادِهِ الْعُلَمَاءُ اِنَّ اللّٰهَ عَزِيزٌ غَفُوْرٌ</p>

تفسیر

وجود کے درود یوار پر عجیب نقش و نگار

یہاں پر ایک بار پھر مسئلہ توحید کا تذکرہ اور بحث ہے اور کتاب تکوین کا ایک نیا صفحہ انسانوں کی نگاہوں کے سامنے ہے تاکہ ہٹ دھرم مشرکین اور سخت منکرین توحید کا ایک دندان شکن جواب پیدا ہو پہلے فرمایا ہے کیا تو نے نہیں دیکھا کہ خدا نے آسمان سے پانی

نازل کیا اور اس کے ذریعے ہم نے مختلف رنگ کے پھل پیدا کیے۔

ہاں تم اس حقیقت کو دیکھ رہے ہو کہ ایک ہی پانی اور زمین سے کہ جن میں سے ایک بے رنگ ہے اور دوسری صرف ایک رنگ رکھتی ہے یہ سب مختلف قسم کے رنگ طرح طرح کے پھلوں خوبصورت پھولوں پتوں اور شگونوں میں مختلف شکلوں میں ظاہر ہوئے ہیں۔ ”الوان، ممکن ہے کہ پھلوں کے ظاہری رنگوں کے معنی میں ہو اور ہو سکتا ہے کہ یہ ان کے ذائقے ساخت اور خواص میں اختلاف کی طرف اشارہ ہو۔

آیت کے آخر میں ان رستوں کے تنوع کی طرف اشارہ کیا گیا ہے جو پہاڑوں میں پائے جاتے ہیں یہ فرق مختلف راستوں کی پہچان کا سبب بنتا ہے ارشاد ہوتا ہے پہاڑوں میں بھی راستے بنائے گئے ہیں سفید و سرخ رنگ کے مختلف رنگوں کے اور کبھی گہرے سیاہ رنگ کے۔

(۲۸) بعد والی آیات میں انسانوں اور دوسرے جانداروں میں رنگوں کے اختلاف کا ذکر کرتے ہوئے فرمایا گیا ہے انسانوں جانداروں اور چوپایوں میں سے بھی مختلف رنگوں والے ہوتے ہیں۔

ہاں! سب انسان باوجود یکہ ایک ہی ماں باپ سے پیدا ہوئے ہیں مکمل طور پر مختلف قبیلوں اور رنگوں کے حامل ہیں بعض برف کی طرح سفید بعض سیاہی کے مانند سیاہ یہاں تک کہ ایک ہی نسل اور خاندان میں بھی رنگوں میں بہت اختلاف ہے ظاہری چہرے سے قطع نظر ان کے باطنی رنگ ان کے اخلاق و عادات ان کی صفات و خصوصیات اور ان کی استعداد اور ذوق بالکل متنوع اور مختلف ہیں تو حید کی ان نشانیوں کو بیان کرنے کے بعد آخر میں مجموعی طور پر فرمایا گیا ہے ہاں معاملہ اسی طرح ہے (۔ اور چونکہ ان عظیم آیات خلقت سے بہرہ اندوز ہونا سب سے زیادہ عقلمند اور دانشمند افراد کا کام ہے اس لیے آیت کے آخر میں فرمایا گیا ہے صرف علماء ہی اللہ سے ڈرتے ہیں۔

جی ہاں! تمام بندوں میں سے علماء ہی ہیں کہ جو خشیت کے عالی مقام پر فائز ہوتے ہیں یعنی وہ پروردگار کے مقام کی عظمت کو سمجھتے ہوئے دل میں مسئولیت کا خوف رکھتے ہیں۔ خشیت کی یہ حالت انفس و آفاق کی نشانیوں میں سیر پروردگار کے علم و قدرت سے آگاہی اور مقصد آفرینش کو جاننے کا نتیجہ ہے۔

ایک حدیث میں امام صادق علیہ السلام سے اس آیت کی تفسیر میں منقول ہے کہ:

”علماء سے مراد وہ لوگ ہیں کہ جن کے اعمال ان کے قوال کے ساتھ ہم آہنگ ہوں جس شخص کی گفتار و

کردار ایک دوسرے سے ہم آہنگ نہ ہو وہ عالم نہیں ہے“۔

آیت کے آخر میں سابقہ بیان پر ایک مختصر دلیل کے عنوان سے فرمایا گیا ہے خدا عزیز و غفور ہے۔

اس کی بے پایاں عزت و قدرت علما کے خوف و خشیت کا سرچشمہ ہے اور اس کی غفوریت کہ جو اس کی بے انتہا رحمت کی نشانی ہے ان کی رجاء و امید کا سبب ہے اور اس طرح سے دو مقدس نام خدا کے بندوں کو خوف و رجاء کے درمیان محفوظ رکھتے ہیں اور ہم جانتے ہیں کہ نکامل و ارتقاء کی طرف مسلسل حرکت ان دو صفات سے متصف ہوئے بغیر ممکن نہیں ہے۔

<p>(۲۹) جو لوگ کتاب خدا کی تلاوت کرتے ہیں اور نماز قائم کرتے ہیں اور جو رزق ہم نے انہیں عطا کیا ہے اس میں سے پنہاں و آشکارا نفاق کرتے ہیں وہ (ایسی نفع بخش) تجارت کی امید رکھتے ہیں کہ جس میں گھٹانا نہیں ہے۔</p>	<p>(۲۹) إِنَّ الَّذِينَ يَتْلُونَ كِتَابَ اللَّهِ وَأَقَامُوا الصَّلَاةَ وَأَنْفَقُوا مِمَّا رَزَقْنَاهُمْ سِرًّا وَعَلَانِيَةً يَرْجُونَ تِجَارَةً لَّنْ تَبُورًا</p>
<p>(وہ یہ اعمال صالح اس لئے انجام دیتے ہیں) تاکہ خدا انہیں مکمل اجرا و صلہ دے اور اپنے فضل کا ان پر اضافہ کرے کہ وہ بخشنے والا اور قدردان ہے۔</p>	<p>(۳۰) لِيُؤْفِقَهُمْ أُجُورَهُمْ وَيَزِيدَهُم مِّن فَضْلِهِ إِنَّهُ غَفُورٌ شَكُورٌ</p>

## تفسیر

## پروردگار کے ساتھ نفع بخش تجارت

گزشتہ آیت میں علماء کے خوف و خشیت کے مقام کی طرف اشارہ ہوا تھا۔ اور اس آیت میں ان کے مقام امید ورجا کی طرف اشارہ کیا گیا فرماتا ہے جو لوگ کتاب الہی کی تلاوت کرتے ہیں اور نماز قائم کرتے ہیں اور جو رزق ہم نے انہیں عطا کیا ہے اس میں سے پنہاں آشکارا خرچ کرتے ہیں۔ وہ ایسی تجارت کی امید رکھتے ہیں کہ جس میں گھٹانا نہیں ہے۔

یہ بات واضح ہے کہ یہاں تلاوت سرسری اور غور و فکر سے خالی قرأت کے معنی میں نہیں ہے بلکہ اس سے ایسا پڑھنا مراد ہے کہ جو غور و فکر کا سرچشمہ ہو، وہ غور و فکر کہ جو عمل صالح کا سرچشمہ بنے ایسا عمل کہ جو ایک طرف تو انسان کا خدا سے رشتہ جوڑ دے جس کا مظہر نماز ہے اور دوسری طرف اسے مخلوق کے ساتھ مربوط کر دے کہ جس کا مظہر انفاق ہے۔ خرچ بھی تمام چیزوں میں سے کہ جو خدا نے انسان کو دی ہیں اپنے علم میں سے اپنے مال و ثروت اور اثر و رسوخ میں سے اپنی قوی فکر و نظر میں سے اور اپنے اخلاق و تجربات میں سے خلاصہ یہ کہ تمام خدا داد نعمات میں سے یہ نفاق کبھی تو پوشیدہ طریقے سے ہوتا ہے تاکہ مکمل اخلاص کی نشانی بنے اور بھی آشکارا اور علی الاعلان تاکہ دوسروں کے لئے تشویق کا سبب ہو اور شعائر الہی کی تعظیم بھی ہو۔

ہاں! وہ علم کہ جو اس قسم کا اثر رکھتا ہو وہ رجا و امید کا سبب بنتا ہے۔

(۳۰) آیت سچے مومنین کے مقصد کو اس طرح بیان کرتی ہے کہ وہ یہ اعمال صالح انجام دیتے ہیں تاکہ خدا انہیں مکمل اجرا اور صلہ دے اور اپنے فضل سے اضافہ بھی کرے کہ وہ بخشنے والا اور شکور ہے۔

یہ جملہ حقیقت میں ان کے انتہائی خلوص کی طرف اشارہ ہے کہ وہ اپنے نیک اعمال میں خدائی اجر و ثواب کے سوا اور کسی چیز پر نظر نہیں رکھتے۔

اور اللہ بھی عام اجر کے علاوہ کہ جو خود کبھی عمل سے سینکڑوں گنا اور کبھی ہزاروں گنا ہے اپنے فضل سے مزید اس میں اضافہ کرتا ہے اور وہ نعمتیں کہ جو کسی کے وہم و گمان میں بھی نہیں آتیں اور اس جہان میں کوئی بھی شخص ان کا تصور نہیں کر سکتا اپنے وسیع فضل سے انہیں بخشے گا۔

<p>ہم نے کتاب میں سے جو کچھ تجھے وحی کیا ہے وہ حق ہے اور جو کچھ گذشتہ کتب میں آیا ہے یہ اس کی تصدیق کرتی ہے خدا اپنے بندوں سے باخبر اور بینا ہے۔</p>	<p>(۳۱) وَ الَّذِي اَوْحَيْنَا اِلَيْكَ مِنَ الْكِتَابِ هُوَ الْحَقُّ مُصَدِّقًا لِمَا بَيْنَ يَدَيْهِ اِنَّ اللَّهَ لِعَبَادِهِ لَخَبِيرٌ بَصِيرٌ</p>
<p>پھر ہم نے یہ کتاب آسمانی اپنے برگزیدہ بندوں میں سے ایک گروہ کو میراث میں دے دی (لیکن) ان میں سے ایک گروہ نے اپنے اوپر ظلم کیا اور ان میں سے کچھ میانہ رو تھے اور ایک جماعت اذن خدا سے نیکیوں میں سب سے (سبقت) لے گئی اور یہ ایک بہت بڑی فضیلت ہے</p>	<p>(۳۲) ثُمَّ اَوْرَثْنَا الْكِتَابَ الَّذِيْنَ اصْطَفَيْنَا مِنْ عِبَادِنَا فَمِنْهُمْ ظَالِمٌ لِّنَفْسِهٖٓ وَ مِنْهُمْ مُّقْتَصِدٌ وَ مِنْهُمْ سَابِقٌ بِالْخَيْرَاتِ اِذْ اَنزَلْنَاهُ ذٰلِكَ هُوَ الْفَضْلُ الْكَبِيْرُ</p>

## تفسیر

گزشتہ آیات میں پاک دل مومنین کے بارے میں گفتگو کی تھی کہ جو کتاب اللہ کی آیات پڑھتے ہیں اور اس پر عمل کرتے ہیں اس آیت میں اس آسمانی کتاب اور اس کی صداقت کے دلائل اور اسی طرح اس کتاب کے حقیقی حاملین کے بارے میں گفتگو کی گئی ہے۔ اس لحاظ سے گزشتہ آیات میں توحید کے بارے میں بحث تھی اور یہاں نبوت کے متعلق گفتگو سے سلسلہ کلام کی تکمیل کی گئی ہے ارشاد ہوتا ہے ہم نے کتاب میں سے جو کچھ تجھے وحی کیا ہے وہ حق ہے اور جو کچھ گذشتہ کتب میں آیا ہے یہ اس کی تصدیق کرتی ہے خدا اپنے بندوں کے بارے میں آگاہ اور بینا ہے۔

”خبیر“ انسان کے باطن اس کے عقائد، نیت اور روح کے معنی میں ہے اور ”بصیر“ اس کے ظواہر اور رونما ہونے والے جسمانی امور کے بارے میں بینا ہونے کے معنی میں ہے۔

(۳۲) میراث انبیاء کے حقیقی وارث

آیت میں اس عظیم آسمانی کتاب کے حاملین کا ذکر ہے یعنی وہ لوگ کہ جنہوں نے پیغمبر اکرم کے پاکیزہ دل پر قرآن کے نزول کے بعد اس مشعل فروزاں کو ہر زمانے میں روشن رکھا اور اس کی پاسداری کی۔ ارشاد ہوتا ہے پھر ہم نے یہ آسمانی کتاب اپنے برگزیدہ بندوں میں سے ایک گروہ کو میراث میں دے دی۔

”ارث“ ایسی چیز کو کہا جاتا ہے جو کسی زحمت کے بغیر ہاتھ آئے اور خدا نے بھی یہ بہت ہی عظیم کتاب اسی طرح مسلمانوں کو

عطا کر دی ہے۔

اس کے بعد اس سلسلے میں لوگوں کو مختلف گروہوں میں تقسیم کرتے ہوئے فرمایا گیا ہے ان میں سے کسی گروہ نے اپنے اوپر ظلم کیا کسی نے درمیانی راہ اختیار کی اور کسی گروہ نے حکم خدا سے نیکیوں میں دوسروں سے سبقت حاصل کر لی اور یہ بہت بڑی فضیلت ہے۔ خدا نے اس کتاب آسمانی کی پاسداری اور حفاظت اپنے پیغمبر کے بعد اس امت کے ذمہ رکھی ہے وہ امت کہ جو خدا کی برگزیدہ ہے لیکن اس امت کے درمیان مختلف طرح کے لوگ پائے جاتے ہیں ان میں سے بعض اس کتاب کی پاسداری اور اس پر عمل کرنے کی عظیم ذمہ داری میں کوتاہی کرتے ہیں اور انہوں نے حقیقت میں اپنے اوپر ظلم کیا ہے دوسرے گروہ نے کافی حد تک اس ذمہ داری کو پورا کیا ہے اور کتاب پر عمل کرنے کی کوشش کی ہے اگرچہ ان سے کچھ لغزشیں اور خطائیں بھی ہوئی ہیں ایک ممتاز گروہ وہ ہے جس نے اپنی بھاری ذمہ داری کو احسن طریقے سے انجام دیا ہے اور مقابلہ کے اس عظیم میدان میں یہ لوگ سب سے بازی لے گئے ہیں اس گروہ کے پیشوا معصوم امام ہیں۔ یعنی ائمہ چہارہ معصومینؑ ہی وہ گروہ ہے کہ جس نے اس ذمہ داری کو با احسن انجام دیا ہے۔

<p>(ان کی جزا) جنت کے ہمیشہ رہنے والے باغات ہیں کہ وہ جن میں داخل ہوں گے وہاں پر انہیں سونے کے کنگنوں اور موتیوں سے آراستہ کیا جائے گا اور وہاں ان کے لباس ریشم کے ہوں گے۔</p>	<p>(۳۳) جَنَّتٍ عَدْنٍ يَدْخُلُونَهَا يُحَلَّوْنَ فِيهَا مِنْ أَسَاوِرَ مِنْ ذَهَبٍ وَ لُؤْلُؤًا وَ لِبَاسُهُمْ فِيهَا حَرِيرٌ</p>
<p>وہ کہیں گے کہ حمد (اور ستائش) اس خدا کے لیے ہے کہ جس نے ہمارا غم دور کر دیا۔ بے شک ہمارا پروردگار غفور و شکور ہے۔</p>	<p>(۳۴) وَ قَالُوا الْحَمْدُ لِلَّهِ الَّذِي أَذْهَبَ عَنَّا الْحَزْنَ إِنَّ رَبَّنَا لَغَفُورٌ شَكُورٌ</p>
<p>وہ خدا کہ جس نے اپنے فضل سے (ابدی) قیام کی اس جگہ پر ہمیں ٹھہرایا ہے کہ جہاں نہ تو ہمیں کوئی رنج و تکلیف پہنچے گی اور نہ ہی سستی اور تھکان ہوگی۔</p>	<p>(۳۵) إِلَٰذِي أَحَلَّنَا دَارَ الْمَقَامَةِ مِنْ فَضْلِهِ ۗ لَا يَمَسُّنَا فِيهَا نَصَبٌ وَ لَا يَمَسُّنَا فِيهَا لُغُوبٌ</p>

تفسیر

جنت..... جہاں غم ہے نہ تھکان

جو کچھ گزشتہ آیت میں گزر چکا ہے، یہ آیات حقیقت میں اس کا ایک نتیجہ ہے۔ ارشاد ہوتا ہے نیکیوں میں پیش قدمی کرنے والوں کے لیے دائمی بہشت کے باغات ہیں۔ جس میں وہ سب کے سب داخل ہوں گے۔



اس کے بعد جنت کی نعمتوں کے تین حصوں کی طرف اشارہ کیا گیا ہے جن میں سے بعض مادی اور ظاہری پہلو رکھتے ہیں، بعض روحانی اور باطنی اور ایک حصہ ہر قسم کے مزاحم کی نفی کرتا ہے۔ ارشاد ہوتا ہے نیکیوں میں بڑھ جانے والے یہ لوگ بہشت جاودانی میں سونے کے کنگلوں اور موتیوں سے آراستہ ہوں گے اور وہاں ان کا لباس ریشم کا ہوگا۔

انہوں نے اس دنیا میں اس کے زرق و برق سے بے اعتنائی برتی تھی اور خود کو سونے اور زیورات کا اسیر نہیں بنایا تھا۔ اسی چیز کی تلافی کے طور پر انہیں دوسرے جہاں میں بہترین لباس اور زیور پہنائے گا۔

(۳۳) اس مادی نعمت کا ذکر کرنے کے بعد ایک خاص روحانی نعمت کی طرف اشارہ کرتے ہوئے فرمایا: وہ کہیں گے کہ حمد و ستائش اس خدا کے ساتھ مخصوص ہے کہ جس نے ہم سے غم دور کر دیا۔

اس کے بعد یہ بہشتی مومنین مزید کہیں گے کہ: ہمارا پروردگار غفور و شکور ہے۔ اپنی غفوریت کی صفت کی بناء پر اس نے لغزشوں اور گناہوں کا بھاری غم دور کر دیا ہے اور اپنی شکوریت کے ذریعے ہمیشہ ہمیشہ کی نعمتیں کہ جن کے اوپر کبھی بھی غم و اندوہ کا منحوس سایہ نہیں پڑتا ہمیں عطا کی ہیں۔

(۳۵) آخر میں آخری نعمت کا بیان ہے۔ ان کا قول نقل کرتے ہوئے قرآن کہتا ہے۔ حمد و ستائش اس خدا کے لیے ہے کہ جس نے اپنے فضل سے ہمیں اس ابدی ٹھکانے میں جگہ دی کہ جس میں نہ رنج و غم ہے۔ اور نہ ہی خشکی اور تھکان۔ گویا وہاں نہ تو مشقت جسمانی کے عوامل موجود ہیں اور نہ ہی روحانی رنج و تکلیف کے اسباب کی کوئی خبر ہے۔

<p>(۳۶) وَ الَّذِينَ كَفَرُوا لَهُمْ نَارُ جَهَنَّمَ لَا يُقْضَىٰ عَلَيْهِمْ فَيَمُوتُوا وَلَا يُخَفَّفُ عَنْهُمْ مِنْ عَذَابِهَا كَذَلِكَ نَجْزِي كُلَّ كَافِرٍ</p>	<p>جو لوگ کافر ہو گئے ہیں ان کے لیے جہنم کی آگ ہے، ہرگز ان کی موت کا فرمان جاری نہیں ہوگا کہ وہ مرجائیں اور نہ ہی ان کے لیے عذاب میں کوئی تخفیف ہو سکے گی۔ اس طرح ہم ہر کفران کرنے والے کو سزا دیں گے۔</p>
<p>(۳۷) وَ هُمْ يَصْطَرِحُونَ فِيهَا رَبَّنَا أَخْرِجْنَا نَعْمَلْ صَالِحًا غَيْرَ الَّذِي كُنَّا نَعْمَلُ ۗ أَوْ لِمَ نُعَمِّرُكُمْ مَا يَتَذَكَّرُ فِيهِ مَنْ تَذَكَّرَ وَ جَاءَكُمْ النَّذِيرُ فَذُوقُوا فَمَا لِلظَّالِمِينَ مِنْ نَصِيرٍ</p>	<p>وہ دوزخ میں فریاد کریں گے، پروردگار! ہمیں نکال، تاکہ ہم ان اعمال کے بجائے کہ جو ہم انجام دیا کرتے تھے (اب) نیک عمل بجالائیں۔ (انہیں جواب دیا جائے گا) کیا ہم نے تمہیں اس قدر عمر نہیں دی تھی کہ انسان چاہے تو اس میں متوجہ ہو جائے اور کیا متنبہ کرنے والا تمہارے پاس نہیں آیا تھا؟ پس اب تم (اس کا مزہ) چکھو کیونکہ ظالموں کے لیے کوئی یاوردگار نہیں ہے۔</p>

بے شک خدا آسمانوں اور زمین کے غیب سے آگاہ ہے اور جو کچھ دلوں میں ہے وہ اسے بھی جانتا ہے۔	(۳۸) إِنَّ اللَّهَ عَلِيمٌ غَيْبِ السَّمَوَاتِ وَالْأَرْضِ إِنَّهُ عَلِيمٌ بِذَاتِ الصُّدُورِ
--	---

## تفسیر

عام طور پر قرآن وعدوں کے ساتھ وعید اور بشارت کے ساتھ نذارت کا ذکر کرتا ہے تاکہ خوف ورجاء کے دونوں عوامل کو تقویت دے۔ یہاں بھی مادی اور روحانی دونوں سزاؤں سے متعلق گفتگو ہے۔ پہلے فرمایا گیا ہے۔: وہ لوگ کہ جنہوں نے راہ کفر اختیار کی۔ ان کے لیے جہنم کی آگ ہے۔

جس طرح ان لوگوں کے لیے بہشت جاودانی ہے اور ہمیشہ ہمیشہ رہنے کی جگہ اور ٹھہرنے کا گھر ہے اسی طرح دوزخ بھی اس گروہ کے لیے ہمیشہ ہمیشہ رہنے کا مقام ہے۔ اس کے بعد مزید فرمایا گیا ہے: ان کے لیے ہرگز موت کا حکم صادر نہیں ہوگا۔ کہ وہ مر جائیں اور اس رنج و الم سے رہائی پائیں۔

موت تو اس قسم کے لوگوں کے لیے نجات کا ایک ذریعہ ہوگی لیکن اس جملے میں یہ درپچہ بند ہو گیا ہے۔ اب ایک ہی راستہ باقی رہ جاتا ہے اور وہ یہ ہے کہ وہ زندہ رہیں اور ان کی سزائیں تدریجاً تخفیف ہو یا ان میں قوت برداشت کا اضافہ ہوتا کہ اس کے نتیجہ میں درد اور تکلیف میں تخفیف ہو، اس درپچہ کو بھی ایک اور جملے کے ساتھ بند کرتے ہوئے قرآن کہتا ہے: دوزخ کے عذاب میں سے اس کے لیے کسی چیز کی تخفیف نہیں کی جائے گی۔

آیت کے آخر میں اس وعید الہی کے قطعی ہونے کی تاکید کے طور پر فرمایا گیا ہے: ہر کفران کرنے والے کو ہم اسی طرح جزا دیں گے۔

ہاں! کفران کرنے والوں کی جزا آگ کے دردناک عذاب میں جلنا ہی ہے۔ ایسی آگ کہ جس کو انہوں نے خود اپنے ہاتھوں سے دنیا کی زندگی میں روشن کیا ہے۔ اس کا ایندھن ان کے افکار و اعمال اور ان کے وجود ہیں گے۔

## (۳۷) دوزخیوں کے دنیا میں لوٹنے کی خواہش

آیت ان کے دردناک عذاب کے ایک اور حصہ کو بیان کرتی ہے اور اس سلسلے میں بعض حساس نکات کی طرف اشارہ کرتے ہوئے کہتی ہے: وہ دوزخ میں فریاد کریں گے کہ اے ہمارے پروردگار ہمیں اس جگہ سے نکال۔ تاکہ ہم عمل صالح بجلائیں، ان اعمال کے بجائے کہ جو ہم پہلے انجام دیتے تھے۔

ہاں وہ اپنے برے اعمال کو دیکھ کر گہری ندامت میں جا پڑیں گے۔ اور دل سے فریاد کریں گے وہ ایک محال چیز کا تقاضا کریں گے یعنی اعمال صالح بجالانے کے لیے دنیا کی طرف بازگشت کرنے کا مطالبہ۔ بہر حال اس تقاضے کے مقابلے میں خدا کی طرف سے انہیں ایک قاطع اور دو ٹوک جواب دیا جائے گا: کیا ہم نے تمہیں بیدار اور غور و فکر کے لیے کافی عمر نہیں دی تھی۔ اور کیا خدا کی

طرف سے ڈرانے والا تمہارے پاس نہیں آیا تھا۔ اب جبکہ یہ بات ہے کہ نجات کے تمام وسائل تمہیں میسر تھے اور تم نے ان سے فائدہ نہیں اٹھایا تو پھر اسی جگہ گرفتار بلا رہو۔ پس اب تم مزہ چکھو کیونکہ سنگروں کے لیے کوئی یار و مددگار نہیں ہے۔

(۳۸) اس آیت میں کفار کے اس تقاضے کا جو وہ دوزخ میں دنیا کی طرف بازگشت کے لیے کریں گے، جواب دیا گیا

ہے: خدا آسمانوں اور زمین کے غیب کو جانتا ہے، ایسا خدا یقیناً اس چیز سے بھی آگاہ ہے کہ جو دلوں کے اندر ہے۔

ہاں! وہ جانتا ہے کہ اگر دوزخیوں کے تقاضے کا مثبت جواب دیا جائے اور وہ دنیا کی طرف لوٹ آئیں تو وہی اعمال جاری

رکھیں گے۔ علاوہ ازیں یہ آیت تمام مومنین کے لیے ایک تشبیہ ہے کہ وہ اپنی نیتوں میں اخلاص پیدا کرنے کی کوشش کریں اور خدا کے علاوہ کسی پر نظر نہ رکھیں۔

<p>وہ وہی ہے کہ جس نے تمہیں زمین میں جانشین بنایا۔ اب جو شخص کافر ہوگا تو اس کا نقصان خود اسی کو ہوگا اور کافروں کا کفر پروردگار کے ہاں ان کے لیے غضب کے سوا اور کسی چیز کا اضافہ نہیں کرتا اور ان کا کفر خسارے کے سوا اور کچھ نہیں بڑھاتا۔</p>	<p>(۳۹) هُوَ الَّذِي جَعَلَكُمْ خَلَائِفَ فِي الْأَرْضِ ۗ فَمَنْ كَفَرَ فَعَلَيْهِ كُفْرُهُ ۗ وَلَا يَزِيدُ الْكَافِرِينَ كُفْرُهُمْ إِلَّا مَقْتًا ۗ وَلَا يَزِيدُ الْكَافِرِينَ كُفْرُهُمْ إِلَّا خَسَارًا</p>
<p>کہو! کیا تم اپنے ان معبودوں کے بارے میں غور و فکر نہیں کرتے ہو جنہیں تم نے خدا کا شریک قرار دیا ہے؟ مجھے دکھاؤ تو سہی کہ انہوں نے زمین کی کس چیز کو پیدا کیا ہے؟ کیا یہ آسمانوں (کی خلقت اور مالکیت) میں شرکت رکھتے ہیں؟ یا ہم نے انہیں کوئی ایسی (آسمانی) کتاب دی ہے کہ جس میں سے اپنے (شرک کے) لیے کوئی دلیل رکھتے ہیں؟ نہیں ان میں سے کوئی چیز بھی نہیں ہے بلکہ ظالم لوگ صرف ایک دوسرے سے جھوٹے وعدے کرتے ہیں۔</p>	<p>(۴۰) قُلْ أَرَأَيْتُمْ شُرَكَاءَكُمُ الَّذِينَ تَدْعُونَ مِنْ دُونِ اللَّهِ ۗ أَرُونِي مَاذَا خَلَقُوا مِنَ الْأَرْضِ أَمْ لَهُمْ شِرْكٌ فِي السَّمَوَاتِ ۗ أَمْ آتَيْنَهُمْ كِتَابًا فَهُمْ عَلَىٰ بَيِّنَةٍ مِّنْهُ ۗ بَلْ إِنَّ يَعْدُو الظَّالِمُونَ بَعْضُهُمْ بَعْضًا إِلَّا غُرُورًا</p>

<p>(۴۱) إِنَّ اللَّهَ يُمْسِكُ السَّمَوَاتِ وَالْأَرْضَ أَنْ تَزُولَا ۗ وَ لَئِنْ زَالَتَا إِنْ أَمْسَكَهُمَا مِنْ أَحَدٍ مِّنْ بَعْدِهِ ۗ إِنَّهُ كَانَ حَلِيمًا غَفُورًا</p>	<p>خدا ہی آسمان و زمین کو روکے ہوئے ہے تاکہ وہ اپنے نظام سے منحرف نہ ہو جائیں اور اگر وہ منحرف ہو جائیں تو اس (اللہ) کے علاوہ کوئی اور انہیں نہیں روک سکتا۔ وہ حلیم و غفور ہے۔</p>
--	--

## تفسیر

ان مباحث کے بعد کہ جو گزشتہ آیات میں کفار و مشرکین کے انجام کے بارے میں تھیں زیر بحث آیات میں ایک اور طریقے سے باز پرس کی گئی ہے اور ان کے طرز عمل کے بطلان کو کچھ اور واضح دلائل کے ساتھ پیش کیا گیا ہے۔ ارشاد ہوتا ہے: وہ وہی ہے جس نے تمہیں زمین میں جانشین بنایا۔

اسی نے عقل و شعور اور فکر و ہوش دیئے ہیں۔ اسی نے ان وسائل سے استفادہ کرنے کا طریقہ بھی تو انسان کو سکھایا ہے اس کے باوجود تم اپنے ولی نعمت کو بھول گئے ہو۔

یہ جملہ تمام انسانوں کے لیے ایک تشبیہ بھی ہے کہ وہ جان لیں کہ ان کی یہ زندگی ابدی و جاودانی نہیں ہے۔ جس طرح سے یہ دوسری اقوام کے جانشین بنے ہیں۔ کچھ دنوں کے بعد چلے جائیں گے۔ اور دوسری قومیں ان کی جانشین ہو جائیں گی۔ اسی بناء پر ساتھ ہی یہ فرمایا گیا ہے: جو شخص کافر ہو جائے گا اس کا کفر خود اسی کے نقصان میں ہوگا۔

نیز کافروں کا کفر پروردگار کے نزدیک غضب کے سوا کسی چیز کا اضافہ نہیں کرتا۔ اور ان کا کفر خسارے کے سوا ان کے لیے کچھ بھی زیادہ نہیں کرتا۔

(۴۰) یہ آیت ایک اور دو ٹوک جواب مشرکین کو دیتی ہے اور انہیں یہ بات سمجھاتی ہے کہ اگر انسان کسی کی پیروی کرتا ہے یا اس سے دل لگاتا ہے تو اسے چاہیے کہ اس کے لیے کوئی عقلی دلیل رکھتا ہو۔ یا منقولات میں سے کوئی قطعی دلیل اس کے پاس ہو۔ قرآن کہتا ہے کہ تمہارے پاس تو ان دونوں میں سے کوئی بھی دلیل موجود نہیں ہے۔ اس صورت میں تو تم صرف دھوکے اور فریب میں مبتلا ہو۔ فرمایا گیا ہے: ان سے کہہ دے! کیا تم ان جعلی معبودوں کے بارے میں غور نہیں کرتے کہ جنہیں تم نے خدا کا شریک سمجھ لیا ہے۔ مجھے دکھاؤ تو سہی کہ انہوں نے زمین میں سے کس چیز کو پیدا کیا ہے۔ یا کیا وہ آسمانوں کی خلقت میں شریک ہیں۔

اس حال میں ان کی پرستش کی کیا دلیل ہے؟ معبود ہونا خالق ہونے کی فرع ہے اور جبکہ تم جانتے ہو کہ آسمان و زمین کا خالق تو صرف خدا ہے تو اس کے سوا کوئی معبود بھی نہیں ہوگا کہ ہمیشہ خالقیت میں توحید، عبودیت میں توحید کی دلیل ہے۔

اب جبکہ ثابت ہو گیا ہے کہ کوئی عقلی دلیل تمہارے مدعا کے لئے نہیں ہے تو کیا کوئی دلیل منقول تمہارے پاس موجود ہے کیا ہم نے کوئی (آسانی) کتاب انہیں دی ہے اور اپنے اس کام کے لیے اس میں فن کے پاس کوئی واضح دلیل ہے؟

نہیں کتاب الہی میں سے ان کے پاس کوئی واضح دلیل اور برہان نہیں ہے۔ پس ان کا سرمایہ مکر و فریب کے سوا کچھ نہیں ہے۔ بلکہ یہ ستنگر ایک دوسرے سے جھوٹے وعدے کرتے ہیں۔

### (۴۱) آسمان وزمین اس کی قدرت سے قائم ہیں

اس آیت میں آسمانوں اور زمین پر خدا کی حاکمیت کے بارے میں گفتگو ہے، حقیقت میں بناوٹی معبودوں کی عالم ہستی میں دخالت کی نفی کے بعد خالقیت و ربوبیت میں توحید کو بیان کرتے ہوئے فرمایا گیا ہے: خدا ہی آسمان اور زمین کو روکے ہوئے تاکہ وہ اپنی راہ سے منحرف اور زائل نہ ہو جائیں۔ نہ صرف ابتدائی خلقت ہی خدا کی طرف سے ہے بلکہ ان کی نگہداری، تدبیر اور حفاظت بھی اسی کے دست قدرت میں ہے بلکہ ان میں ہر لحظہ جدید تخلیقات ہوتی رہتی ہیں اور ہر زمانے میں ایک نئی خلقت ہوتی ہے۔ اور اس مبداء فیاض سے لمحہ بہ لمحہ فیض ہستی انہیں پہنچتا رہتا ہے کیونکہ اگر ایک لمحے کے لیے بھی ان کا رابطہ اس عظیم مبداء سے منقطع ہو جائے تو وہ فنا کی راہ اختیار کر لیں۔

پھر تاکید کے طور پر مزید فرمایا گیا ہے: اگر وہ یہ چاہیں کہ اپنے مدار سے باہر نکل جائیں تو کوئی بھی خدا کے سوا انہیں نہیں روک سکتا۔

نہ تمہارے گھڑے ہوئے بت، نہ فرشتے اور نہ ہی ان کے علاوہ کوئی اور، کوئی بھی شخص اس کام پر قادر نہیں۔ اس آیت کے آخر میں اس بناء پر کہ گمراہ مشرکین کے سامنے توبہ کا دروازہ بند نہ کیا جائے اور ہر مرحلے میں انہیں بازگشت کا موقع میسر ہے۔ فرمایا گیا ہے: خدا ہمیشہ حلیم و غفور ہے اپنے علم کی وجہ سے ان کی سزا میں جلدی نہیں کرتا اور اپنی غفوریت کی وجہ سے ان کی توبہ جس مرحلے میں بھی ہو اس کی شرائط کے ساتھ قبول کرتا ہے۔

<p>انہوں نے انتہائی تاکید کے ساتھ قسم کھائی کہ اگر کوئی خبردار کرنے والا پیغمبران کے پاس آئے تو وہ سب سے زیادہ ہدایت یافتہ امت ہوں گے لیکن جب ان کے پاس پیغمبر آیا تو سوائے فرار اور (حق سے) دوری کے ان میں کسی چیز کا اضافہ نہ ہوا۔</p>	<p>(۴۲) وَ أَقْسَمُوا بِاللَّهِ جَهْدَ أَيْمَانِهِمْ لَئِن جَاءَهُمْ نَذِيرٌ لَّيَكُونُنَّ أَهْدَىٰ مِنْ إِحْدَى الْأُمَمِ ۗ فَلَمَّا جَاءَهُمْ نَذِيرٌ مَّا زَادَهُم إِلَّا نُفُورًا ۙ</p>
--	---

<p>یہ سب کچھ اس بناء پر تھا کہ انہوں نے زمین میں استکبار کیا اور بری سے بری چالیں چلیں لیکن یہ بری چال بازیاں صرف اپنے چلانے والوں کا دامن ہی پکڑتی ہیں۔ کیا انہیں اپنے سے پہلے لوگوں کے ساتھ برتے جانے والے طرز عمل سے مختلف کی توقع ہے۔ تم ہرگز خدا کے طریقے میں کوئی تبدیلی نہ دیکھو گے۔ اور ہرگز خدا کی سنت میں کوئی تغیر نہ پاؤ گے۔</p>	<p>(۴۳) اِسْتِكْبَارًا فِي الْاَرْضِ وَمَكْرَ السَّيِّئِ وَ لَا يَحِيقُ الْمَكْرُ السَّيِّئِ اِلَّا بِاَهْلِهِ فَهَلْ يَنْظُرُونَ اِلَّا سُنَّةَ الْاُولَئِنَ فَلَنْ تَجِدَ لِسُنَّتِ اللّٰهِ تَبْدِيْلًا وَّلَنْ تَجِدَ لِسُنَّتِ اللّٰهِ تَحْوِيْلًا</p>
<p>کیا انہوں نے زمین میں چل پھر کر نہیں دیکھا کہ جو ان سے پہلے تھے ان کے ساتھ کیا ہوا؟ (جبکہ) وہ لوگ ان سے زیادہ قوی تھے آسمان اور زمین میں سے کوئی چیز اس کے احاطہ قدرت سے باہر نہیں جائے گی۔ وہ دانا اور توانا ہے۔</p>	<p>(۴۴) اَوْ لَمْ يَسِيْرُوا فِي الْاَرْضِ فَيَنْظُرُوْا كَيْفَ كَانَ عَاقِبَةُ الَّذِيْنَ مِنْ قَبْلِهِمْ وَ كَانُوْا اَشَدَّ مِنْهُمْ قُوَّةً وَّ مَا كَانَ اللّٰهُ لِيُعْجِزَهُ مِنْ شَيْءٍ فِي السَّمٰوٰتِ وَ لَا فِي الْاَرْضِ اِنَّهٗ كَانَ عَلِيْمًا قَدِيْرًا</p>

## شان نزول

مشرکین عرب جس وقت یہ سنتے تھے کہ بعض گزشتہ امتوں مثلاً یہودیوں نے خدائی پیغمبروں کی تکذیب کی تھی اور انہیں شہید کر دیا تھا تو کہتے تھے کہ ہم ایسے نہیں ہیں، اگر خدا کا بھیجا ہوا پیغمبر ہمارے پاس آئے تو ہم تمام امتوں کی نسبت زیادہ ہدایت قبول کرنے والوں میں ہوں گے، لیکن وہی لوگ تھے کہ جب اسلام کا آفتاب عالم تاب ان کی سرزمین سے طلوع ہوا اور پیغمبر اسلام ﷺ سب سے عظیم کتاب لے کر ان کے پاس آئے تو نہ صرف یہ کہ انہوں نے ان کی دعوت قبول نہیں کی بلکہ جھٹلایا، طرح طرح کے مکرو فریب بھی کیے اور آپ ﷺ کے خلاف لڑے بھی۔

زیر نظر آیات اسی ضمن میں نازل ہوئیں اور انہیں ان کھوکھلے اور بے بنیاد دعوؤں پر ملامت و سرزنش کی

## تفسیر

استکبار اور سازشیں..... ان کی بدبختی کا سبب

گزشتہ آیات میں مشرکین اور دنیا و آخرت میں ان کے انجام کے بارے میں گفتگو تھی، زیر بحث آیت میں بھی وہی بحث

جاری ہے۔

یہ آیت کہتی ہے کہ: انہوں نے انتہائی تاکید کے ساتھ قسم کھائی کہ اگر کوئی خبردار کرنے والا ان کے پاس آئے تو یقیناً وہ تمام امتوں کی نسبت زیادہ ہدایت یافتہ ہوں۔

جی ہاں! وہ جس وقت تاریخ کے صفات کا مطالعہ کرتے تھے۔ تو بہت تعجب کرتے تھے اور اپنے بارے میں دعوے اور لاف زنی کیا کرتے تھے۔ لیکن جب تجربے کی کسوٹی اور امتحان کی گرم بھٹی سے گزرے، ان کی خواہش کے مطابق اللہ کی طرف سے رسول آ گیا تو انہوں نے ثابت کیا کہ وہ بھی اسی قماش کے ہیں۔ جیسا کہ قرآن اسی آیت کے آخر میں کہتا ہے: جس وقت خدا کی طرف سے خبردار کرنے والا اور ڈرانے والا ان کے پاس آیا تو فرار کرنے اور حق سے دور ہونے کے سوا ان میں کسی چیز کا اضافہ نہیں ہوا۔ یہ تعبیر اس بات کی نشاندہی کرتی ہے، کہ وہ پہلے بھی اپنے دعویٰ کے برخلاف حق کے طرفدار نہیں تھے۔ دین ابراہیمی کا جو حصہ ان کے پاس تھا وہ اسے محرم نہیں سمجھتے تھے۔

(۴۳) یہ آیت اسی بات کی تشریح ہے کہ جو گزشتہ آیت میں گزر چکی ہے۔ یہ آیت کہتی ہے حق سے ان سے دوری اس بنا پر تھی کہ انہوں نے زمین میں تکبر کی راہ اختیار کر رکھی تھی اور حق کے سامنے سر تسلیم خم کرنے کے لیے ہرگز تیار نہ ہوئے تھے۔ اور یہ اس بنا پر بھی تھا کہ انہوں نے قبیح اور بری چالوں کو اپنا پیشہ بنا لیا تھا۔ لیکن یہ بری چالیں صرف چالبازوں کے ہی دامن گیر ہوتی ہیں۔ انہیں مخلوق خدا کے سامنے رسوا اور بدنام کرتی ہے اور بارگاہ خدا میں شرمسار کرتی ہے۔

درحقیقت یہ آیت کہتی ہے کہ انہوں نے صرف خدا کے عظیم پیغمبر سے دوری اختیار کرنے پر ہی قناعت نہیں کی بلکہ آپ پر ضرب لگانے کے لیے اپنی پوری طاقت سے مدد لی اور اس کا اصلی سبب اور محرک کبر و غرور اور حق کے سامنے سر تسلیم خم نہ کرنا تھا۔ اس آیت کے آخر میں اس مستکبر، مکار اور خیانت کار گروہ کو ایک پر معنی اور ہلادینے والے جملے کے ساتھ تہدید کرتے ہوئے فرمایا گیا ہے: کیا انہیں گزشتہ لوگوں کے سے انجام کے علاوہ کسی اور کی توقع ہے۔ یہ مختصر سا جملہ سرکش اقوام مثلاً قوم نوح، قوم عاد، قوم ثمود اور قوم فرعون کے برے اور منحوس انجام کی طرف اشارہ ہے ان میں سے ہر قوم بلائے عظیم میں گرفتار ہوئی۔

اس کے بعد مزید تاکید کے لیے فرمایا گیا ہے: تو سنت الہی میں کبھی کوئی تبدیلی نہیں پائے گا اور سنت الہی میں تجھے کوئی تغیر نہ ملے گا۔

سنتوں کی تبدیلی اس کے بارے میں متصور ہوتی ہے کہ جو محدود آگاہی رکھتا ہے لیکن وہ پروردگار کہ جو عالم حکیم اور عادل ہے، اس کی سنت آئندہ کے لوگوں کے بارے میں بھی وہی ہے کہ جو گزشتہ لوگوں کے بارے میں تھی، اس کی سنتیں ثابت اور تغیرناپذیر ہیں۔

(۴۴) یہ آیت، اس مشرک اور مجرم گروہ کو گزرے ہوئے لوگوں کے آثار اور ان کا انجام مشاہدہ کرنے کی دعوت دیتی ہے۔

تاکہ انہوں نے جو کچھ تاریخ میں ان کے بارے میں سنا ہے، ان کے علاقوں میں جا کر اور ان کے آثار کے اندر پہنچ کر خود اپنی آنکھ سے دیکھیں تاکہ بات عین الیقین میں بدل جائے۔ فرمایا گیا ہے کیا انہوں نے زمین میں چل پھر کر نہیں دیکھا کہ ان لوگوں کا کیا انجام ہوا۔ کہ جو ان سے پہلے تھے۔ اگر یہ لوگ تصور کرتے ہیں کہ یہ اس سے زیادہ طاقتور ہیں تو انتہائی غلط فہمی میں مبتلا ہیں کیونکہ وہ ان سے زیادہ قوی اور طاقتور تھے۔

علاوہ ازیں انسان خواہ جتنے بھی طاقتور اور قوی ہوں ان کی طاقت خدا کی قدرت کے مقابلے میں صفر ہے کیونکہ کوئی چیز آسمان میں سے اور نہ ہی زمین میں سے اس کی قدرت کے احاطے سے نہیں نکل سکتی اور نہ ہی اسے عاجز و ناتواں کر سکتی ہے۔ وہ دانا بھی ہے اور توانا بھی۔ نہ کوئی چیز اس کی نگاہ سے مخفی رہ سکتی ہے، اور نہ ہی کوئی کام اس کی قدرت کے سامنے مشکل ہے اور نہ ہی کوئی شخص اس پر غلبہ حاصل کر سکتا ہے۔

<p>اور اگر خدا لوگوں کو ان کاموں کی وجہ سے کہ جو انہوں نے انجام دیئے ہیں سزا دے تو زمین پر کوئی چلنے پھرنے والا جاندار باقی نہ چھوڑے، لیکن (وہ اپنے لطف سے) انہیں ایک معین مدت تک تاخیر میں ڈالے گا۔ لیکن جب ان کی اجل آجائے گی (تو پھر خدا ہر شخص کو اس کے عمل کے مطابق جزا دے گا)۔ کیونکہ وہ اپنے بندوں کے اعمال و نیات سے آگاہ ہے۔</p>	<p>(۴۵) وَ لَوْ يُؤَاخِذُ اللَّهُ النَّاسَ بِمَا كَسَبُوا مَا تَرَكَ عَلَى ظَهْرِهَا مِنْ دَابَّةٍ وَ لَكِنْ يُؤَخِّرُهُمْ إِلَىٰ أَجَلٍ مُّسَمًّى ۚ فَإِذَا جَاءَ أَجْلُهُمْ فَإِنَّ اللَّهَ كَانَ بِعِبَادِهِ بَصِيرًا ۙ</p>
---	--

## تفسیر

خدا کا لطف نہ ہوتا تو کوئی جاندار زمین پر باقی نہ رہتا

زیر نظر آیت سورہ فاطر کی آخری آیت ہے اس سورہ کی گزشتہ آیات میں تند و تیز بحثیں اور شدید تہدیدیں تھیں اور آخری آیت میں پروردگار کے لطف و رحمت کا بیان ہے۔ جیسے اس سورہ کا آغاز لوگوں پر اللہ کی وسیع رحمت کے ذکر سے ہوا تھا۔ اسی طرح سے اس کے آغاز و اختتام پر رحمت الہی کا بیان ہے۔

گزشتہ آیت بے ایمان مجرموں کو گزشتہ لوگوں کی سرنوشت کے حوالے سے تہدید کرتی ہے۔ اس لیے بہت سے لوگوں کے



سامنے یہ سوال ابھرتا ہے کہ اگر تمام سرکشوں کے بارے میں سنت الہی یہی ہے تو پھر مکہ کی اس مشرک اور سرکش قوم کو خدا سزا کیوں نہیں دیتا؟

اس سوال کے جواب میں فرمایا گیا ہے: اگر خدا تمام لوگوں کو ان اعمال کی بنا پر کہ جو انہوں نے انجام دیئے ہیں سزا دے (اور اصلاح، تجدید نظر اور خود سازی کے لیے انہیں کچھ بھی مہلت نہ دے) تو پھر کسی بھی جاندار کو زمین پر باقی نہ چھوڑے گا۔ ایسے پے در پے عذاب نازل ہوں اور بجلیاں، زلزلے اور طوفان ظالم گنہگاروں کی سرکوبی کریں۔ کہ زمین کسی کے لیے زندہ رہنے کی جگہ نہ رہے۔ لیکن خدا اپنے لطف و کرم سے انہیں معین زمانے تک تاخیر میں ڈالے گا اور انہیں توبہ و اصلاح کی مہلت دے گا۔

لیکن یہ حکم اور خدائی مہلت ایک حساب سے ہوتی ہے۔ یہ اس وقت تک کے لئے ہے کہ ان کی اجل آن پہنچے گی تو ہر شخص کو اس کے عمل کے مطابق جزا دے گا کیونکہ خدا اپنے بندوں کو دیکھ رہا ہے، وہ ان کے اعمال کو بھی دیکھ رہا ہے اور ان کی نیتوں سے بھی باخبر ہے۔



# سورہ یس

مکہ میں نازل ہوئی  
اس کی ۸۳ آیات ہیں

## سورہ یسین کے مضامین

- اس سورہ میں چار حصے خصوصیت کے ساتھ نمایاں ہیں۔
- ۱۔ سب سے پہلے پیغمبر اسلام ﷺ کی رسالت، قرآن مجید، اس آسمانی کتاب کے نازل کرنے کا مقصد بیان ہوا ہے۔
- ۲۔ دوسرے حصے میں انبیاء الہی میں سے تین کی رسالت اور توحید کی طرف ان کی دعوت کی کیفیت اور شرک کے خلاف ان کے مسلسل اور زبردست معرکے کے بارے میں بیان ہے۔
- ۳۔ اس سورہ کا تیسرا حصہ آیہ ۳۳ سے شروع ہوتا ہے آیہ ۴۴ تک چلتا ہے، یہ توحید کے پرکشش نکات سے معمور ہے اور عالم ہستی میں پروردگار کی نشانیوں کا فصیح و بلیغ بیان ہے۔
- ۴۔ اس سورہ کا ایک حصہ معاد و قیامت سے مربوط مسائل، اس کے مختلف دلائل حشر و نشر کی کیفیت، قیامت کے دن سوال جواب، عالم کے اختتام اور جنت و جہنم کے بارے میں بیان پر مشتمل ہے۔ اس حصے میں بہت ہی اہم اور عمیق نکتے پوشیدہ ہیں جو غافلوں اور بے خبروں کے قلب و روح کے لئے بہت اثر آفرین ہیں۔

## سورہ یسین کی فضیلت تلاوت

- متعدد احادیث کی گواہی کے مطابق یہ قرآن کی ایک نہایت اہم سورہ ہے۔ اس طرح سے احادیث میں اسے قلب قرآن کہا گیا ہے۔ ایک حدیث میں پیغمبر اسلام ﷺ سے منقول ہے۔
- ”ہر چیز کا ایک دل ہوتا ہے اور قرآن کا دل یسین ہے“
- ایک حدیث میں امام جعفر صادق علیہ السلام سے بھی یہی مطلب منقول ہے۔ اس کے ذیل میں امام امیر المؤمنین علیہ السلام فرماتے ہیں:-
- ”جو شخص سورہ یسین کو غروب سے دن کے پہلے حصے میں پڑھے تو سارا دن محفوظ اور روزی سے بھر رہے گا اور جو اسے رات کو سونے سے قبل پڑھے تو خدا ایک ہزار فرشتے اس پر مامور کرتا ہے جو شیطان مردود اور ہر آفت سے اس کی حفاظت کرتے ہیں“۔
- اس کے بعد آپ نے دیگر مہم فضیلتیں بھی بیان فرمائیں۔
- یہ عظمت اس سورہ کے عظیم مضامین اور مطالب کی بنا پر ہے بیدار کرنے والے، ایمان بخشنے والے، ذمہ داریوں کا احساس دلانے والے اور تقویٰ بیدار کرنے والے مضامین کہ جب انسان ان پر غور و فکر کرتا ہے اور یہ غور و فکر اس کے اعمال میں سایہ فگن ہو جاتا ہے۔ تو پھر دنیا و آخرت کی بھلائی کا سبب بن جاتا ہے

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے۔
(۱) یسین ؑ	یسین۔

(۲) وَالْقُرْآنِ الْحَكِيمِ ۙ	قرآن حکیم کی قسم۔
(۳) إِنَّكَ لَمِنَ الْمُرْسَلِينَ ۙ	یقیناً تو (خدا کے) رسولوں میں سے ہے۔
(۴) عَلَىٰ صِرَاطٍ مُسْتَقِيمٍ ۙ	صراطِ مستقیم پر۔
(۵) تَنْزِيلَ الْعَزِيزِ الرَّحِيمِ ۙ	(یہ قرآن) خدائے عزیز و رحیم کی طرف سے نازل ہوا ہے۔
(۶) لَتُنذِرَ قَوْمًا مَّا أُنذِرَ آبَاؤُهُمْ فَهُمْ غَافِلُونَ	تاکہ تو اس قوم کو ڈرائے کہ جن کے آباؤ اجداد کو ڈرایا نہیں گیا تھا اسی لیے وہ غافل ہیں۔
(۷) لَقَدْ حَقَّ الْقَوْلُ عَلَىٰ أَكْثَرِهِمْ فَهُمْ لَا يُؤْمِنُونَ	ان میں سے اکثر کے بارے میں (اللہ کا) فرمان حق ہو کر آچکا ہے اسی بنا پر وہ ایمان نہیں لاتے۔
(۸) إِنَّا جَعَلْنَا فِيهِ آغْثًا فَهِیَ إِلَى الْأَذْقَانِ فَهُمْ مُقْمَحُونَ	ہم نے ان کی گردنوں میں طوق ڈال دیئے ہیں کہ جو ٹھوڑیوں تک پہنچے ہوئے ہیں اور اس لیے انہوں نے سروں کو اوپر رکھا ہے۔
(۹) وَجَعَلْنَا مِنْ بَيْنِ أَيْدِيهِمْ سَدًّا وَمِنْ خَلْفِهِمْ سَدًّا فَأَغْشَيْنَاهُمْ فَهُمْ لَا يُبْصِرُونَ	ہم نے ان کے سامنے ایک دیوار بنا دی ہے اور ان کے پیچھے بھی ایک دیوار بنا دی ہے اور ان کی آنکھوں کو ہم نے ڈھانپ دیا ہے۔ اس لیے وہ کچھ نہیں دیکھ سکتے۔
(۱۰) وَسَوَاءٌ عَلَيْهِمْ ءَأَنْذَرْتَهُمْ أَمْ لَمْ تُنذِرْهُمْ لَا يُؤْمِنُونَ	ان کے لئے یکساں ہے کہ تو انہیں ڈرائے یا نہ ڈرائے وہ ایمان نہیں لائیں گے۔

## تفسیر

## قلب قرآن کا سر آغاز

یہ سورت قرآن مجید کی دوسری ۲۸ سورتوں کی طرح حروف مقطعات کے ساتھ شروع ہوتی ہے (یا اور سین) دو حرفوں نے

پہلی آیت تشکیل دی ہے۔ خصوصیت کے ساتھ سورہ یسین کے بارے میں ایک روایت میں امام جعفر صادق علیہ السلام سے منقول ہے کہ آپ صلی اللہ علیہ وسلم نے فرمایا:

”یسین رسول خطی صلی اللہ علیہ وسلم کا نام ہے اور اس پر دلیل یہ ہے کہ اس کے بعد فرمایا گیا ہے کہ تو مرسلین میں سے ہے اور صراط مستقیم پر ہے“۔ (نور التقلین جلد ۴ ص ۳۷۵-۳۷۶)

(۲) ان حروف مقطعات کے بعد بہت سی ان سورتوں کی طرح کہ جو حروف مقطعات سے شروع ہوتی ہیں قرآن مجید کے بارے میں گفتگو ہے۔ البتہ یہاں قرآن کی قسم کھاتے ہوئے فرمایا گیا ہے: قرآن حکیم کی قسم۔  
گویا قرآن کا زندہ و عاقل اور رہبر و پیشوا کے طور پر تعارف کرایا جا رہا ہے کہ جو حکمت کے دروازے انسانوں کے سامنے کھول سکتا ہے۔ البتہ خدا قسم کھانے کا محتاج نہیں ہے لیکن قرآن کی قسمیں ہمیشہ دو اہم فوائد کی حامل ہوتی ہیں۔ پہلا کسی مطلب کی تاکید کے لیے اور دوسرا اس چیز کی عظمت بیان کرنے کے لیے کہ جس کی قسم کھائی جا رہی ہے۔  
(۳) یہ آیت اس چیز کو کہ جس کی خاطر پہلی آیت میں قسم کھائی گئی تھی بیان کرتی ہے، فرمایا گیا ہے: یقیناً تو خدا کے رسولوں میں سے ہے۔

(۴) ایسی رسالت کہ جو حقیقت اور تیرے صراط مستقیم، پر ہونے سے منسلک ہے۔

(۵) پھر مزید ارشاد ہوتا ہے: یہ وہ قرآن ہے جو خدائے عزیز و رحیم کی طرف سے نازل ہوا ہے۔

اس نے اپنی عزت و رحمت کو باہم ملا دیا ہے۔ جن میں سے عزت ڈراوے کی مظہر ہے اور رحمت بشارت کی مظہر ہے گویا اس نے اپنی عزت و رحمت کی بنا پر عظیم آسمانی کتاب انسانوں کو دی ہے۔

(۶) آیت نزول قرآن کے اصل مقصد کو اس طرح پیش کرتی ہے۔ ہم نے تجھ پر قرآن نازل کیا ہے تاکہ تو اس قوم کو خبردار کرے کہ جن کے آباء و اجداد کو خبردار نہیں کیا گیا۔ اس بنا پر وہ غفلت میں ڈوبے ہوئے ہیں۔

نزول قرآن کا مقصد یہ تھا کہ غافل اور سوئے ہوئے لوگوں کو بیدار کیا جائے۔

(۷) اس کے بعد قرآن کفر و شرک کے سرغنوں کے بارے میں ایک پیشگوئی کے طور پر کہتا ہے: ان میں سے اکثر کے اوپر وعدہ الہی حق بن کر نافذ ہو چکا ہے، پس وہ ایمان نہیں لائیں گے۔

حقیقت یہ ہے کہ انسان اسی صورت میں اصلاح پذیر اور قابل ہدایت ہے جبکہ اس نے برے اعمال اور اپنے پست اخلاق کے ذریعے اپنی فطرت توحیدی کو بالکل پامال نہ کر دیا ہو۔ ورنہ مطلق تاریکی اس کے دل پر غالب آ جائیگی اور امید کے سارے درتپے اس پر بند ہو جائیں گے۔

(۸) آیت اس اثر ناپذیر گروہ کے تعارف میں ہے ان کے پہلے تعارف میں کہتی ہے: ہم نے ان کی گردنوں میں طوق ڈال دیئے ہیں کہ جو ان کی ٹھوڑیوں تک آئے ہوئے ہیں اور ان کے سروں کو اوپر کیا ہوا ہے۔

ہٹ دھرم بت پرستوں کی حالت کی یہ تشبیہ کتنی عمدہ ہے کہ جو ایسے انسانوں کے ساتھ دی گئی ہے کہ جنہوں نے تقلید کا طوق

اور یہودہ عادات و رسوم کی زنجیر و طوق کو اپنی گردن اور ہاتھ پاؤں میں باندھ لیا ہے اور ان کے وہ طوق ایسے ہیں کہ انہوں نے سروں کو اوپر کر رکھا ہے اور حقائق کو چمکنے سے محروم کر دیا ہے وہ ایسے قیدی ہیں کہ نہ تو حرکت کر سکتے ہیں اور نہ ہی دیکھ سکتے ہیں۔

بہر حال زیر بحث آیت اس بے ایمان گروہ کے حالات دنیا کی ایک تصویر ہے اور آخرت میں ان کے حالات کا ایک بیان بھی ہے، جو اس جہاں کی کیفیت کا ایک مرتع ہے۔

(۹) اس آیت میں انہیں افراد کی ایک اور صفت بیان کی گئی ہے اور ان کی اثر پذیری کے عوامل کی ایک بولتی ہوئی تصویر ہے۔ فرمایا گیا ہے: ہم نے ایک دیوار تو ان کے سامنے بنا دی ہے اور ایک دیوار ان کے پیچھے۔

وہ ان دونوں دیواروں کے درمیان اس طرح سے محصور ہو کر رہ گئے ہیں کہ نہ تو آگے جانے کے لیے ان کے پاس کوئی راستہ ہے اور نہ ہی واپس لوٹنے کے لیے۔ اس حالت میں ہم نے ان کی آنکھوں کو ڈھانپ دیا ہے۔ لہذا وہ کچھ نہیں دیکھ سکتے۔

خود غرض و خود بین مستکبرین اندھے، بہرے مقلدین اور ہٹ دھرم متعصبین کی کیفیت حقائق کے سامنے ایسی ہی ہے۔ (۱۰) اسی بنا پر اس آیت میں صراحت کے ساتھ فرمایا گیا ہے: ان کے لیے برابر ہے چاہے تو انہیں ڈرائے یا نہ ڈرائے، وہ ایمان نہیں لائیں گے۔

تیری گفتگو چاہے جتنی بھی پرتا شیر ہو اور وحی آسانی چاہے جس قدر بھی موثر ہو، جب تک دلوں کی زمین اہل اور تیار نہ ہو اثر نہ کرے گی۔

<p>تو تو صرف اس شخص کو ڈرا سکتا ہے کہ جو اس خدائی نصیحت کی پیروی کرتا ہے اور خدائے رحمن سے پوشیدہ طور سے ڈرتا ہے۔ ایسے شخص کو بخشش اور بہترین اجر و ثواب کی بشارت دے دے۔</p>	<p>(۱۱) إِنَّمَا تَنْذِرُ مَنِ اتَّبَعَ الذِّكْرَ وَ خَشِيَ الرَّحْمَنَ بِالْغَيْبِ فَبَشِّرْهُ بِمَغْفِرَةٍ وَأَجْرٍ كَرِيمٍ</p>
<p>ہم ہی مردوں کو زندہ کرتے ہیں اور جو کچھ انہوں نے آگے بھیجا ہے اور ان کے تمام آثار کو ہم لکھتے ہیں اور ہم نے ہر چیز کا واضح کتاب میں احصاء کر دیا ہے۔</p>	<p>(۱۲) إِنَّا نَحْنُ نُحْيِي الْمَوْتَىٰ وَ نَكْتُبُ مَا قَدَّمُوا وَآثَارَهُمْ وَ كُلُّ شَيْءٍ أَحْصَيْنَاهُ فِي إِمَامٍ مُّبِينٍ</p>

### تفسیر

### خدائی نصیحت سے فائدہ اٹھانے والے

گذشتہ آیات میں ایسے گروہ کے بارے میں گفتگو تھی کہ جو کسی طرح بھی خدائی تنبیہوں کو قبول کرنے پر آمادہ نہیں تھے اور ان کو ڈرانا یا نہ ڈرانا برابر ہے۔ زیر بحث آیات میں ایک گروہ کے بارے میں گفتگو کرتی ہیں۔ یہ لوگ مذکورہ گروہ کے بالکل مد مقابل قرار

پاتے ہیں۔ ایسا اس لیے کیا گیا ہے تاکہ ایک کا دوسرے سے موازنہ کر کے مسئلہ زیادہ واضح ہو جائے اور یہی قرآن کا طریق کار ہے۔ ارشاد ہوتا ہے: تو تو صرف اسی کو خدا سے ڈرا سکتا ہے جو اس کے ذکر کی پیروی کرے اور خداوند رحمان سے پوشیدہ طور پر اور غیب میں ڈرے۔ اور جو ایسا ہے اسے مغفرت اور بہترین اجر و ثواب کی بشارت دے۔

(۱۲) گزشتہ آیات میں مومنین اور انبیاء کے انداز کو قبول کرنے والوں کے اجر و ثواب کا ذکر ہے۔ اسی مناسبت سے آیت میں مسئلہ معاد و قیامت اور حساب و کتاب اور جزا کے لیے مثبت اعمال کی طرف اشارہ کرتے ہوئے فرمایا گیا ہے: ہم مردوں کو زندہ کرتے ہیں۔ اور ہم وہ تمام کچھ کہ جو انہوں نے آگے بھیجا ہے اور ان کے تمام آثار بھی لکھ رہے ہیں۔ اسی بنا پر کوئی چیز فرو گزشت نہیں ہوگی اور ہر چیز نامہ اعمال میں روز حساب کے لئے محفوظ ہو جائے گی۔

آیت کے آخر میں مزید تاکید کے لیے اضافہ کیا گیا ہے: ہم نے تمام چیزوں کا واضح اور آشکار کتاب میں احصاء کر دیا ہے۔

ان سے ہستی والوں کی مثال بیان کیجئے کہ جس وقت خدا کے رسول ان کی طرف آئے۔	(۱۳) وَ اضْرِبْ لَهُمْ مَثَلًا اصْحَابَ الْقَرْيَةِ ۗ اِذْ جَاءَهَا الْمُرْسَلُونَ ۗ
جبکہ ہم نے دو رسول ان کی طرف بھیجے لیکن انہوں نے رسولوں کی تکذیب کی۔ اس لیے ہم نے ان دونوں کی تقویت کے لیے تیسرے کو بھیجا۔ ان سب نے کہا کہ ہم تمہاری طرف (اللہ کے) بھیجے ہوئے ہیں۔	(۱۴) اِذْ اَرْسَلْنَا اِلَيْهِمُ اثْنَيْنِ فَكَذَّبُوهُمَا فَعَزَّزْنَا بِثَالِثٍ فَقَالُوْا اِنَّا اِلَيْكُمْ مُّرْسَلُونَ
لیکن انہوں نے (جواب میں کہا) کہ تم تو ہم جیسے بشر کے سوا اور کچھ نہیں ہو اور خداوند رحمن نے کوئی چیز نازل نہیں کی تم صرف جھوٹ بولتے ہو۔	(۱۵) قَالُوْا مَا اَنْتُمْ اِلَّا بَشَرٌ مِّثْلُنَا ۗ وَمَا اَنْزَلَ الرَّحْمٰنُ مِنْ شَيْءٍ ۗ اِنْ اَنْتُمْ اِلَّا تَكْذِبُوْنَ
انہوں نے کہا ہمارا پروردگار آگاہ ہے کہ ہم یقینی طور پر تمہاری طرف اس کے بھیجے ہوئے ہیں۔	(۱۶) قَالُوْا رَبُّنَا يَعْلَمُ اِنَّا اِلَيْكُمْ لَمُرْسَلُونَ
اور ہمارے ذمہ تو واضح طور پر پہنچا دینے کے سوا اور کچھ نہیں ہے۔	(۱۷) وَمَا عَلَيْنَا اِلَّا الْبَلٰغُ الْمُبِيْنُ

<p>انہوں نے کہا کہ ہم تو تمہیں اپنے لیے فال بد سمجھتے ہیں اور اگر تم ان باتوں سے سنبھلنا نہ ہو گے تو ہم تمہیں سنگسار کر دیں گے اور ہماری طرف سے تمہیں دردناک سزا ملے گی۔</p>	<p>(۱۸) قَالُوا اِنَّا تَطَيَّرْنَا بِكُمْ لَئِن لَّمْ تَنْتَهُوا لَنَرْجُمَنَّكُمْ وَكَيْمَسِّنَكُم مِّنَّا عَذَابَ الِئِمِّ</p>
<p>انہوں نے کہا کہ تمہاری نخوست تو خود تمہاری طرف سے ہے، اگر تم اچھی طرح سے غور کرو، بلکہ تم حد سے گزرے ہوئے لوگ ہو۔</p>	<p>(۱۹) قَالُوا طَائِرُكُمْ مَعَكُمْ اِنَّ ذِكْرْتُمْ بَلْ اَنْتُمْ قَوْمٌ مُّسْرِفُونَ</p>

## تفسیر

## بستی والوں کی سرگزشت ایک عبرت

قبل ازیں قرآن پیغمبر اسلام ﷺ کی نبوت، سچے مومنین اور ہٹ دھرم منکرین کے بارے میں بحث گزری ہے۔ زیر بحث آیات میں اس ضمن میں گزشتہ امتوں کی کیفیت کا ایک نمونہ بیان ہو رہا ہے۔ ان آیات اور بعد والی چند آیات کے ضمن میں کہ جو مجموعی طور پر ۱۸ آیات بنتی ہیں۔ چند گزشتہ پیغمبروں کی سرگزشت بیان کی گئی ہے۔ تاکہ مشرکین مکہ کے لیے تنبیہ ہو اور پیغمبر اکرم ﷺ اور اس وقت کے تھوڑے سے مومنین کے لیے تسلی کا باعث ہو۔

بہر حال اس سورہ کے قلب میں کہ جو خود قرآن کا دل ہے اس سرگزشت کا ذکر اس زمانے کے مسلمانوں سے اس کی کامل شباهت کی بنا پر ہے۔ پہلے فرمایا گیا ہے: تم ان سے بستی والوں کی مثال بیان کرو کہ جس کے رسول ان کی طرف آئے۔

”قریۃ“ ایک وسیع مفہوم رکھتا ہے کہ جو شہروں کے لیے بھی ہے اور دیہات کے لیے بھی۔ اگرچہ فارسی زبان میں عام طور پر صرف دیہات کے لیے بولا جاتا ہے۔ مفسرین کے درمیان مشہور ہے کہ وہ شامات کے شہروں میں سے انطاکیہ تھا۔

بہر حال اس سورہ کی آیات سے اچھی طرح معلوم ہو جاتا ہے کہ اس شہر کے رہنے والے بت پرست تھے اور یہ رسول انہیں توحید کی دعوت دینے اور شرک کے خلاف جدوجہد کرنے کے لئے ان کے پاس آئے تھے۔

(۱۴) قرآن اجمالی بیان کے بعد ان کے قصے کی تفصیل بیان کرتے ہوئے کہتا ہے: وہ وقت کہ جب ہم نے دو رسولوں کو ان کی طرف بھیجا لیکن انہوں نے رسولوں کی تکذیب کی، لہذا ہم نے ان دو کی تقویت کے لیے تیسرا رسول بھیجا، ان تینوں نے کہا کہ ہم تمہاری طرف خدا کے بھیجے ہوئے ہیں۔

(۱۵) اب ہمیں یہ دیکھنا ہے کہ اس گمراہ قوم نے ان رسولوں کی دعوت پر کیا رد عمل ظاہر کیا؟ قرآن کہتا ہے انہوں نے بھی وہی



بہانہ کیا کہ جو بہت سے سرکش کافروں نے گزشتہ خدائی پیغمبروں کے جواب میں کیا تھا: انہوں نے کہا، تم تو ہم ہی جیسے بشر ہو اور خدائے رحمن نے کوئی چیز نازل نہیں کی ہے۔ تمہارے پاس جھوٹ کے سوا اور کچھ نہیں ہے۔ اگر خدا کی طرف سے کوئی بھیجا ہوا ہی آنا تھا تو کوئی مقرب فرشتہ ہونا چاہیے تھا، نہ کہ ہم جیسا انسان اور اسی امر کو انہوں نے رسولوں کی تکذیب اور فرمان الہی کے نزول کے انکار کی دلیل خیال کیا۔

(۱۶) بہر حال یہ پیغمبر اس گمراہ قوم کی شدید اور سخت مخالفت کے باوجود مایوس نہ ہوئے اور انہوں نے کمزوری نہ دکھائی اور ان کے جواب میں کہا: ہمارا پروردگار جانتا ہے کہ یقیناً ہم تمہاری طرف اس کے بھیجے ہوئے ہیں۔  
(۱۷) اور ساتھ ہی وہ لوگوں کو یہ بتا رہے ہیں کہ اگر تم نے ہماری تبلیغ کا مثبت جواب دیا تو اس کا فائدہ بھی تمہیں ہی ہوگا اور اگر تم نے ہمارا انکار کیا تو بھی ہمارا تو کوئی نقصان نہیں ہوگا۔ کیونکہ ہمارے ذمہ تو واضح و آشکار طور پر ابلاغ رسالت کے علاوہ اور کوئی چیز نہیں۔

(۱۸) لیکن یہ دل کے اندھے واضح منطق اور معجزات کے سامنے نہ صرف جھکے نہیں بلکہ انہوں نے اپنی خشونت اور سختی میں اضافہ کر دیا اور تکذیب کے مرحلے سے قدم آگے بڑھاتے ہوئے تہدید اور شدت عمل کے مرحلے میں داخل ہو گئے انہوں نے کہا: ہم تو تمہیں فال بد سمجھتے ہیں تمہارا وجود منحوس ہے اور تم ہمارے شہر کے لیے بدبختی کا سبب ہو۔ پھر اس پر بس نہیں کی بلکہ کھلی دھمکیوں کے ساتھ اپنی فتنج نیتوں کو ظاہر کیا اور کہا: اگر تم ان باتوں سے دستبردار نہ ہوئے تو ہم تمہیں سنگسار کر دیں گے اور ہماری طرف سے تمہیں دردناک سزا ملے گی۔

ممکن ہے کہ ”عذاب الیم“ کا ذکر اس بات کی طرف اشارہ ہو کہ ہم تمہیں یہاں تک سنگسار کریں گے کہ وہ تمہاری موت کا سبب بن جائے۔

(۱۹) یہ وہ مقام تھا کہ خدا کے پیغمبر اپنی واضح منطق کے ساتھ ان کی فضول ہدیائی باتوں کا جواب دینے کے لیے تیار ہو گئے اور انہوں نے کہا: تمہاری بدبختی اور نحوست خود تمہاری ہی طرف سے ہے اور اگر تم ٹھیک طرح سے غور کرو تو اس حقیقت سے واقف ہو جاؤ گے۔

اگر بدبختی اور منحوس حوادث تمہارے معاشرے کو گھیرے ہوئے ہیں اور برکات الہیہ تمہارے درمیان میں سے اٹھ گئی ہیں تو اس کا عامل اپنے اندر اپنے پست افکار اور فتنج اعمال میں تلاش کرو نہ کہ ہماری دعوت میں۔  
آخر کار پروردگار کے ان بھیجے ہوئے افراد کی آخری گفتگو ان سے یہ تھی کہ تم حد سے بڑھے ہوئے اور تجاوز کرنے والے لوگ ہو۔

اگر تم توحید کا انکار کرتے ہوئے شرک کی طرف رخ کرتے ہو تو اس کی وجہ حق سے تجاوز ہے اور تمہارا معاشرہ برے انجام میں گرفتار ہوا ہے تو اس کا سبب بھی گناہ میں زیادتی اور شہوت میں آلودگی ہے۔

<p>ایک (با ایمان) شخص شہر کے دور دراز مقام سے دوڑتا ہوا آیا (اور) اس نے کہا: اے میری قوم! خدا کے رسولوں کی پیروی کرو۔</p>	<p>(۲۰) وَ جَاءَ مِنْ أَقْصَا الْمَدِينَةِ رَجُلٌ يَسْعَى قَالَ يَقَوْمِ اتَّبِعُوا الْمُرْسَلِينَ<sup>۶</sup></p>
<p>ایسے لوگوں کی پیروی کرو کہ جو تم سے کوئی اجر نہیں مانگتے اور وہ خود ہدایت یافتہ ہیں۔</p>	<p>(۲۱) اتَّبِعُوا مَنْ لَا يَسْئَلُكُمْ أَجْرًا وَ هُمْ مُهْتَدُونَ</p>
<p>میں کیوں اس ہستی کی پرستش نہ کروں کہ جس نے مجھے پیدا کیا ہے اور تم سب اسی کی طرف لوٹ کر جاؤ گے۔</p>	<p>(۲۲) وَ مَا لِي لَا أَعْبُدُ الَّذِي فَطَرَنِي وَ إِلَيْهِ تُرْجَعُونَ</p>
<p>کیا میں اسے چھوڑ کر دوسرے معبود اپنالوں جبکہ خدائے رحمن چاہے کہ مجھے نقصان پہنچے تو ان کی شفاعت میرے لیے کچھ بھی فائدہ مند نہ ہو اور نہ ہی وہ مجھے (اس کے عذاب سے) نجات دلا سکیں۔</p>	<p>(۲۳) ءَاتَّخِذُ مِنْ دُونِهِ آلِهَةً إِنْ يُرِدْنِ الرَّحْمَنُ بِضُرٍّ لَا تُغْنِي عَنِّي شَفَاعَتُهُمْ شَيْئًا وَ لَا يُنْقِذُونِ<sup>۷</sup></p>
<p>اگر میں ایسا کروں تو پھر تو میں کھلی گمراہی میں ہوں گا۔</p>	<p>(۲۴) إِنِّي إِذًا لَفِي ضَلَالٍ مُبِينٍ</p>
<p>(اسی بنا پر) میں تمہارے رب پر ایمان لایا ہوں، میری باتیں کان لگا کر سنو۔</p>	<p>(۲۵) إِنِّي آمَنْتُ بِرَبِّكُمْ فَاسْمَعُونِ<sup>۸</sup></p>
<p>(آخر کار اسے شہید کر دیا گیا تو) اس سے کہا گیا کہ جنت میں داخل ہو جا تو اس نے کہا کہ اے کاش میری قوم کو علم ہوتا۔</p>	<p>(۲۶) قِيلَ ادْخُلِ الْجَنَّةَ<sup>۹</sup> قَالَ يَلَيْتَ قَوْمِي يَعْلَمُونَ<sup>۱۰</sup></p>
<p>کہ میرے پروردگار نے مجھے بخش دیا ہے اور مکرم و محترم لوگوں میں سے قرار دیا ہے۔</p>	<p>(۲۷) بِمَا غَفَرَ لِي رَبِّي وَ جَعَلَنِي مِنَ الْمُكْرَمِينَ</p>

ہم نے اس کے بعد اس کی قوم پر کوئی لشکر آسمان سے نہیں بھیجا اور نہ ہی ہماری یہ سنت تھی۔	(۲۸) وَمَا أَنْزَلْنَا عَلَىٰ قَوْمِهِ مِنْ بَعْدِهِ مِنْ جُنْدٍ مِّنَ السَّمَاءِ وَمَا كُنَّا مُنْزِلِينَ
صرف ایک آسمانی لاکار تھی، پس اچانک سب خاموش ہو گئے۔	(۲۹) إِنْ كَانَتْ إِلَّا صَيْحَةً وَاحِدَةً فَإِذَا هُمْ خَمِدُونَ
افسوس ہے ان بندوں پر کہ جن کی ہدایت کے لیے جو بھی پیغمبر آیا وہ اس کا مذاق اڑاتے رہے۔	(۳۰) يَحْسِرَةَ عَلَى الْعِبَادِ <sup>وَقِيلَ لِقَوْمِهِ</sup> مَا يَأْتِيهِمْ مِّن رَّسُولٍ إِلَّا كَانُوا بِهِ يَسْتَهْزِءُونَ

## تفسیر

## ایک جان بکف مجاہد

زیر بحث آیات میں ان رسولوں کی جدوجہد کا ایک اور حصہ بیان کیا گیا ہے۔ اس حصے میں بتایا گیا ہے کہ ان میں سے تھوڑے سے مومنین نے بڑی شجاعت سے ان انبیاء کی حمایت کی اور وہ کافر و مشرک اور ہٹ دھرم اکثریت کے مقابلے میں کھڑے ہوئے اور جب تک جان باقی رہی انبیاء الہی کا ساتھ دیتے رہے۔ ارشاد ہوتا ہے: ایک (با ایمان) مرد شہر کے دور دراز مقام سے بڑی تیزی کے ساتھ بھاگتا ہوا کافر گروہ کے پاس آیا اور کہا: اے میری قوم! مرسلین خدا کی پیروی کرو۔

اس شخص کا نام اکثر مفسرین نے حبیب نجار بیان کیا ہے۔ جس وقت اسے خبر ملی کہ وسط شہر میں لوگ ان انبیاء الہی کے خلاف اٹھ کھڑے ہوئے ہیں اور شاید انہیں شہید کرنے کا ارادہ رکھتے ہیں تو اس نے خاموش رہنے کو جائز نہ سمجھا۔ بڑی تیزی اور جلدی کے ساتھ مرکز شہر تک پہنچا اور جو کچھ اس کے بس میں تھا حق کی حمایت اور دفاع میں فرو گزاشت نہ کی۔

”رجل“ کی تعبیر ناشناختہ شکل میں شاید اس نکتے کی طرف ہے کہ وہ ایک عام آدمی تھا، کوئی قدرت و شوکت نہیں رکھتا تھا اور اپنی راہ میں یکہ و تنہا تھا اس کا واقعہ اس لیے بیان کیا گیا ہے کہ آغاز اسلام میں مومنین کہ جو بہت تھوڑی سی تعداد میں تھے اسے اپنے لیے نمونہ سمجھیں اور جان لیں کہ تنہا ایک مومن بھی پوری طرح ذمہ دار ہوتا ہے، اور اس کے لیے خاموش رہنا جائز نہیں ہے۔

(۲۱) آئیے اب دیکھتے ہیں کہ یہ مومن مجاہد اپنے شہر والوں کی توجہ حاصل کرنے کے لیے کس منطق اور دلیل کو اختیار کرتا ہے۔ اس نے پہلے تو یہ دلیل اختیار کی کہ ایسے لوگوں کی پیروی کرو جو تم سے اپنی دعوت کے بدلے میں کوئی اجر طلب نہیں کرتے۔

یہ ان کی صداقت کی پہلی نشانی ہے کہ ان کی دعوت میں کسی قسم کی مادی منفعت نہیں ہے۔ وہ تم سے کوئی مال چاہتے ہیں اور نہ ہی جاہ و مقام، یہاں تک کہ وہ تو تشکر و سپاس گزاری بھی نہیں چاہتے اور نہ ہی کوئی اور صلہ۔

اور بارہا آیات قرآنی میں اس بات کا ذکر آیا ہے۔ صرف سورہ شعر میں پانچ مرتبہ ”وما اسئلكم عليه من اجرا“ کی

تکرار ہے اس کے بعد قرآن مزید کہتا ہے: (علاوہ ازیں) یہ رسول جیسا کہ ان کی دعوت کے مطالب اور ان کی باتوں سے معلوم ہوتا ہے کہ وہ ہدایت یافتہ افراد ہیں۔

(۲۲) اس کے بعد قرآن ایک اور دلیل پیش کرتا ہے اور اصل توحید کے بارے میں بات کرتا ہے کیونکہ یہی انبیاء کی دعوت کا اہم ترین نکتہ ہے۔ کہتا ہے: میں اس ہستی کی پرستش کیوں نہ کروں کہ جس نے مجھے پیدا کیا ہے۔ فطرت سلیم کہتی ہے کہ وہ ہستی پرستش کے لائق ہے کہ جو خالق و مالک ہے اور نعمات بخشنے والی ہے، نہ کہ یہ بت کہ جن سے کچھ بھی نہیں ہو سکتا۔

اس کے بعد خبردار کرتا ہے کہ یاد رکھو تم سب کے سب آخر کار اکیلے ہی اس کی طرف لوٹ کر جاؤ گے۔ یعنی نہ صرف تمہارا اس جہان کی زندگی میں اس کے ساتھ تعلق ہے بلکہ دوسرے جہاں میں بھی تمہاری ساری سرنوشت اسی کے دست قدرت میں ہوگی۔

ہاں! اسی کی طرف رخ کرو کہ دونوں جہانوں میں تمہاری سرنوشت جس کے اختیار میں ہے۔ (۲۳) اپنے تیسرے استدلال میں بتوں کی کیفیت بیان کرتا ہے اور خدا کے لیے عبودیت کے اثبات کو بتوں کی عبودیت کی نفی کے ذریعے تکمیل کرتے ہوئے کہتا ہے: کیا میں خدا کے سوا اور معبود اپنالوں جبکہ خدائے رحمن مجھے کچھ نقصان پہنچانا چاہے تو ان کی شفاعت مجھے معمولی سا فائدہ بھی نہ دے گی اور وہ مجھے اس کے عذاب سے نہ بچا سکیں گے۔

اس مقام پر پھر اپنے بارے میں بات کرتا ہے۔ تاکہ تکلم اور آمریت کا لہجہ نہ ہو اور دوسرے اپنا حساب خود کر لیں۔ (۲۴) اس کے بعد یہ مجاہد مومن مزید تاکید و توضیح کے لیے کہتا ہے: اگر میں اس قسم کے بتوں کی پرستش کروں اور انہیں پروردگار کا شریک قرار دوں تو میں کھلی گمراہی میں ہوں گا۔

اس سے بڑھ کر کھلی گمراہی کیا ہوگی کہ عاقل و باشعور انسان بے شعور موجودات کے سامنے گھٹنے ٹیک دے اور انہیں زمین و آسمان کے خالق کے برابر جانے؟ اس مجاہد مومن نے ان استدلال اور مؤثر و وسیع تبلیغات کے بعد ایک پرتا شیر آواز کے ساتھ سارے مجمع کے سامنے اعلان کیا لوگو جانو کہ میں ان رسولوں کی دعوت پر ایمان لایا ہوں اور میں نے ان رسولوں کی دعوت کو قبول کر لیا ہے۔ اس بناء پر میری باتوں کو سنو اور جان لو کہ میں ان رسولوں کی دعوت پر ایمان رکھتا ہوں اور تم میری بات پر عمل کرو کہ یہی تمہارے فائدہ کی بات ہے۔

(۲۶) آئیے اب دیکھتے ہیں کہ اس پاک باز مومن کے جواب میں اس ہٹ دھرم قوم کا رد عمل کیا تھا؟ قرآن نے اس سلسلے میں کوئی بات نہیں کہی لیکن بعد والی آیات کے لب و لہجہ سے معلوم ہوتا ہے کہ وہ اس کے خلاف اٹھ کھڑے ہوئے اور اسے شہید کر دیا۔

قرآن اس حقیقت کو ایک عمدہ اور سربستہ جملہ کے ساتھ بیان کرتے ہوئے کہتا ہے: اسے کہا گیا کہ جنت میں داخل ہو

جا۔ یہ بات واضح ہے کہ یہاں بہشت سے مراد برزخ والی بہشت ہے کیونکہ قرآنی آیات سے بھی اور روایات سے بھی معلوم ہوتا ہے کہ بہشت جاوداں مومنین کو قیامت میں نصیب ہوگی۔ اور دوزخ بھی بدکاروں کے لیے اسی طرح ہے۔ بہر حال اس شخص کی پاک روح آسمانوں کی طرف، رحمت الہی کے قرب اور بہشت نعیم میں طرف پرواز کرگئی اور وہاں اسے صرف یہ آرزو تھی کہ: اے کاش میری قوم جان لیتی۔

اے کاش وہ جان لیتے کہ میرے پروردگار نے مجھے اپنی بخشش اور مغفوت سے نوازا ہے اور مجھے مکرم لوگوں کی صف میں جگہ دی ہے۔ اے کاش ان کی آنکھ حق بین ہوتی۔ ایسی آنکھ کہ جس پر مادی دنیا کے ضخیم پردے پڑے ہوئے نہ ہوتے اور جو کچھ اس پردے کے پیچھے ہے اسے دیکھ لیتے۔ یعنی وہاں سب نعمتوں اور خدا کے اکرام والطف کو دیکھ لیتے اور جان لیتے کہ ان کی اہانتوں کے بدلے خدا نے میرے حق میں کیا لطف فرمایا ہے: اے کاش! وہ دیکھتے اور ایمان لے آتے لیکن افسوس۔

(۲۸) ہم نے دیکھا کہ شہر انطاکیہ کے لوگوں نے خدا کے پیغمبروں کی کیسے مخالفت کی، اب ہم یہ دیکھتے ہیں کہ ان کا انجام کیا ہوا۔ قرآن اس بارے میں کہتا ہے: ہم نے اس کے بعد اس کی قوم پر کوئی لشکر آسمان سے نہیں بھیجا اور اصولاً ہمارا یہ طریقہ ہی نہیں ہے کہ ایسی سرکش اقوام کو نابود کرنے کے لیے ان امور سے کام لیں۔

ہم ان امور کے محتاج نہیں ہیں۔ صرف ایک اشارہ ہی کافی ہے کہ جس سے ہم ان سب کو خاموش کر دیں اور انہیں دیار عدم کی طرف بھیج دیں اور ان کی زندگی کو درہم برہم کر دیں۔

صرف ایک اشارہ ہی کافی ہے کہ ان کے حیات کے عوامل ہی ان کی موت کے عامل میں بدل جائیں اور مختصر سے وقت میں ان کی زندگی کا دفتر لپیٹ کر رکھ دیں۔

(۲۹) پھر قرآن کہتا ہے: صرف ایک آسمانی چیخ پیدا ہوئی، ایسی چیخ کہ جو ہلا دینے والی اور موت کا پیغام تھی اچانک سب پر موت کی خاموشی طاری ہوگئی۔

ایک چیخ وہ جو کچھ بھی تھی، لمحہ بھر سے زیادہ نہ تھی۔ وہ ایک ایسی آواز تھی کہ جس نے سب آوازوں کو خاموش کر دیا اور ایسی ہلا دینے والی تھی کہ جس نے تمام حرکتوں کو بے حرکت کر دیا۔

(۳۰) آخری زیر بحث آیت میں بہت ہی جامع اور مؤثر انداز میں تاریخ کے تمام سرکشوں کے دعوت انبیاء سے ٹکراؤ کا ذکر کرتے ہوئے قرآن کہتا ہے: افسوس ہے کہ ان بندوں پر کہ کوئی ایسا پیغمبران کی ہدایت کے لیے نہیں آیا جس کا انہوں نے مذاق نہ اڑایا ہو۔

وائے ان لوگوں پر جنہوں نے خدا کی رحمت کا دریچہ خود سے بند کر لیا۔

افسوس ان پر جنہوں نے اپنی ہدایت کے چراغ خود توڑ ڈالے۔

ہائے سعادت سے محروم وہ لوگ کہ جو نہ صرف پیغمبروں کی ندا پر کان نہیں دھرتے بلکہ ان کا مذاق اڑانے لگتے ہیں۔

<p>کیا انہوں نے نہیں دیکھا کہ ہم نے ان سے پہلے کتنی اقوام کو (ان کے گناہوں کی بنا پر) ہلاک کیا ہے۔ وہ ہرگز ان کی طرف واپس نہیں لوٹیں گے۔</p>	<p>(۳۱) اَلَمْ يَرَوْا كَمْ اَهْلَكْنَا قَبْلَهُمْ مِنَ الْقُرُونِ اَنْهُمْ اِلَيْهِمْ لَا يَرْجِعُونَ<sup>ط</sup></p>
<p>اور وہ سب کے سب قیامت کے دن ہمارے پاس حاضر ہوں گے۔</p>	<p>(۳۲) وَ اِنْ كُلُّ لَمَّا جَمِيعٌ لَّدَيْنَا مُحْضَرُونَ<sup>ع</sup></p>

## تفسیر

## دائمی غفلت

گزشتہ آیت زمانہ ماضی میں دنیا کے لوگوں کے ایک بڑے حصے کی مسلسل غفلت کے بارے میں گزری ہے۔ اب اس آیت میں فرمایا گیا ہے: کیا انہوں نے نہیں دیکھا کہ ہم نے پہلی اقوام میں سے بہت سے افراد کو ان کے ظلم اور سرکشی کے سبب ہلاک کر ڈالا۔ یہ کوئی گروہ نہیں ہے کہ جس نے روئے زمین پر قدم رکھا بلکہ ان سے پہلے دوسری سرکش قومیں بھی اس جہاں میں زندگی بسر کرتی رہی ہیں۔ ان کا دردناک انجام کہ جو تاریخ کے صفحات پر ثبت ہے اور ان کے غم انگیز آثار کہ جو ان کے شہروں کے ویرانوں میں باقی رہ گئے ہیں ان کی آنکھوں کے سامنے موجود ہیں۔ کیا اتنا کچھ درس عبرت کے لیے کافی نہیں ہے؟ آیت کے آخر میں قرآن مزید کہتا ہے کہ وہ کبھی بھی ان کی طرف نہیں لوٹیں گے۔

سب سے بڑی مصیبت یہ کہ دنیا کی طرف بازگشت اور گزشتہ گناہوں اور بد بختیوں کی تلافی کا امکان باقی نہیں رہا۔ ان کے گزشتہ سفر کے تمام پل تباہ ہو چکے ہیں اور اب ان کا لوٹ کر جانا ممکن ہی نہ رہا۔

(۳۲) آیت میں قرآن مزید کہتا ہے: وہ سب کے سب بلا استثناء قیامت کے دن ہمارے پاس حاضر ہوں گے۔

یعنی اس طرح نہیں ہے کہ اگر وہ ہلاک ہو گئے اور اس جہاں میں واپس نہ پلٹ سکے تو مسئلہ ختم ہو جائے گا۔ موت حقیقت میں نہ تو ابتدائے کار ہے اور نہ ہی انتہائے کار، بلکہ وہ سب کے سب بہت جلد عرصہ محشر میں حساب کتاب کے لیے جمع ہوں گے اور اس کے بعد دردناک عذاب الہی، کہ جو ایک مسلسل اور دائمی سزا ہوگی ان کی منتظر ہے۔ اور ان کے لئے تو کسی قسم کی معافی کا تصور بھی نہیں ہے۔

<p>مردہ زمین بھی ان کے لئے ایک نشانی ہے۔ ہم نے اسے زندہ کیا اور اس سے دانے نکالے۔ اسی میں سے وہ کھاتے ہیں۔</p>	<p>(۳۳) وَ اٰیةٌ لَّهُمُ الْاَرْضُ الْمَمِیْتَةُ<sup>ص</sup> اَحْيٰیْنَهَا وَ اَخْرَجْنَا مِنْهَا حَبًّا فَمِنْهُ یَاْكُلُوْنَ</p>
--	--

اور ہم نے اس میں کھجوروں اور انگوروں کے باغات اُگائے اور اس میں چشمے جاری کیے۔	(۳۴) وَ جَعَلْنَا فِيهَا جَنَّاتٍ مِّنْ نَّخِيلٍ وَّ اَعْنَابٍ وَّ فَجَّرْنَا فِيهَا مِنَ الْعُيُونِ
تا کہ وہ اس کے پھل کھائیں جبکہ اس کے بنانے میں ان کے ہاتھ کا کوئی عمل دخل نہیں ہے۔ کیا وہ خدا کا شکر ادا نہیں کرتے؟	(۳۵) لِيَاْكُلُوا مِنْ ثَمَرِهِ وَا مَا عَمِلَتْهُ اَيْدِيهِمْ اَفَلَا يَشْكُرُونَ
منزہ ہے وہ ذات کہ جس نے زمین سے اگنے والی چیزوں کے اور خود انہی لوگوں کے اور ان چیزوں کے جنہیں یہ نہیں جانتے سب کے جوڑے پیدا کیے ہیں۔	(۳۶) سُبْحٰنَ الَّذِيْ خَلَقَ الْاَزْوَاجَ كُلَّهَا مِمَّا تُنْبِتُ الْاَرْضُ وَا مِنْ اَنْفُسِهِمْ وَا مِمَّا لَا يَعْلَمُوْنَ

## تفسیر

## توحید و معاد کی کچھ نشانیاں

گذشتہ آیات میں فرستادگان الہی کی شرک و بت پرستی کے خلاف جدوجہد کے بارے میں گفتگو تھی۔ نیز گذشتہ آخری آیات میں مسئلہ معاد کی طرف اشارہ ہوا تھا۔ اب زیر بحث آیات توحید و معاد کی نشانیوں کو یکجا بیان کرتی ہیں تاکہ یہ نشانیاں منکرین کے لیے بیداری اور مبداء و معاد پر ایمان لانے کا ذریعہ بن جائیں۔

ان آیات میں پہلے مردہ زمینوں کے زندہ کرنے اور ان برکات سے کہ جن سے انسان فائدہ اٹھاتے ہیں بحث کی گئی ہے۔ فرمایا گیا ہے: مردہ زمین بھی ان کے لئے ایک نشانی ہے (مبداء معاد کی) ہم نے اسے زندہ کیا اور اس سے دانے نکالے اور اس میں سے وہ کھاتے ہیں۔

اور تمام تر علمی ترقیوں کے باوجود ابھی تک کوئی بھی شخص ٹھیک طرح سے نہیں جانتا کہ کن عوامل کے زیر اثر پہلے دن بے جان موجودات زندہ خلیوں میں تبدیل ہوئیں۔

(۳۴) یہ آیت گذشتہ آیت کی توضیح و تشریح ہے اور مردہ زمینوں کی حیات کی کیفیت بیان کرتی ہے فرمایا گیا ہے: ہم نے زمین میں کھجوروں اور انگوروں کے باغات اُگائے ہیں اور اس میں سے چشمے نکالے ہیں۔

گذشتہ آیت میں اناج کے متعلق گفتگو تھی لیکن یہاں قوت بخش اور غذائی پھلوں کے متعلق بات کی گئی ہے ان کے دو عمدہ اور کامل نمونے کھجور اور انگور ہیں کہ جن میں سے ہر ایک مکمل غذا شمار ہوتا ہے۔

(۳۵) یہ آیت ان پر بار درختوں کے مقصد خلقت کو یوں بیان کرتی ہے مقصد یہ ہے کہ وہ اس کے پھل کھائیں، حالانکہ ان کے بنانے میں ان کے ہاتھ کا کوئی عمل دخل نہیں ہے کیا وہ خدا کا شکر بجا نہیں لاتے۔

ہاں! وہ پھل کہ جو درختوں کی شاخوں پر ایک کامل غذا کی صورت میں ظاہر ہوتے ہیں۔ انہیں پکانے یا دوسری کسی قسم کی تبدیلی کی معمولی سے معمولی ضرورت بھی نہیں ہوتی، وہ درختوں سے توڑتے ہیں قابل استعمال ہوتے ہیں اور یہ بات پروردگار کی انسانوں کے لئے انتہائی لطف اور عظمت کی نشاندہی کرتی ہے۔

مقصد یہ ہے کہ انسانوں میں حق شناسی اور شکرگزاری کی حس کو بیدار کیا جائے تاکہ وہ شکرگزاری کے ذریعے معرفت پروردگار کے مرحلے میں قدم رکھیں کیونکہ شکر منعم معرفت کردگار کا پہلا قدم ہے۔

(۳۶) آخری زیر بحث آیت پروردگار کی تسبیح و تہنیز کے بارے میں بات کرتی ہے اور مشرکین کے شرک پر کہ جس کے بارے میں گزشتہ آیات میں گفتگو تھی خط بطلان کھینچتی ہے اور سب کو راہ توحید اور یکتا پرستی کی نشاندہی کرتے ہوئے کہتی ہے منزه ہے وہ ذات کہ جس نے زمین سے اگنے والی چیزوں کے اور خود انہی لوگوں کے اور ان چیزوں کے جنہیں یہ نہیں جانتے سب کے جوڑے پیدا کیے ہیں۔

یہ بات واضح ہے کہ خدا اس چیز کا محتاج نہیں ہے کہ وہ خود اپنی تسبیح و تہنیز کرے۔ بلکہ یہ تو بندوں کے لیے ایک تعلیم ہے اور مکمل و ارتقاء کا سفر طے کرنے کے لیے ایک دستور العمل ہے۔

یہ آیت بھی ان آیات میں سے ایک ہے کہ جو انسانی علم کا محدود ہونا بیان کرتی ہیں اور اس بات کی نشاندہی کرتی ہیں کہ اس جہان میں بہت سے حقائق ایسے ہیں کہ جو ہمارے علم و دانش سے پوشیدہ ہیں۔

<p>رات بھی ان کے لیے (عظمت خدا کی) ایک نشانی ہے ہم اس سے دن کو لے جاتے ہیں تو اچانک تاریکی انہیں ڈھانپ لیتی ہے</p>	<p>(۳۷) وَآيَةٌ لَهُمُ اللَّيْلُ سَلَخَ مِنْهُ النَّهَارَ فَاِذَا هُمْ مُظْلِمُونَ<sup>۹</sup></p>
<p>اور سورج (بھی ایک نشانی ہے) کہ جو ہمیشہ اپنے ٹھکانے کی طرف حرکت میں ہے یہ خدائے قادر و دانا کی تقدیر ہے۔</p>	<p>(۳۸) وَالشَّمْسُ تَجْرِي لِمُسْتَقَرٍّ لَهَا ذٰلِكَ تَقْدِيْرُ الْعَزِيْزِ الْعَلِيْمِ<sup>۱۰</sup></p>
<p>اور چاند کے لیے ہم نے منزلیں قرار دی ہیں (جب وہ ان منازل کو طے کر لیتا ہے تو) آخر کار کھجور کی پرانی شاخ (زر دمان) کے مانند ہو جاتا ہے۔</p>	<p>(۳۹) وَ الْقَمَرَ قَدَرْنٰهُ مَنَازِلَ حَتّٰى عَادَ كَالْعُرْجُوْنِ الْقَدِيْمِ</p>



<p>(۴۰) لَا الشَّمْسُ يَنْبَغِي لَهَا أَنْ تُدْرِكَ الْقَمَرَ وَلَا اللَّيْلُ سَابِقُ النَّهَارِ ۚ وَكُلٌّ فِي فَلَكٍ يَسْبَحُونَ</p>	<p>نہ تو سورج چاند تک پہنچ سکتا ہے اور نہ ہی رات دن پر سبقت لے جاسکتی ہے اور ان میں سے ہر ایک اپنے اپنے مدار میں تیر رہا ہے۔</p>
---	--

## تفسیر

## سورج اور چاند بھی آیات الہی ہیں

زیر بحث آیت عالم ہستی میں عظمت خدا کی نشانیوں کے ایک اور حصے کو بیان کرتی ہے پہلے فرمایا رات بھی ان کے لئے  
عظمت خدا کی ایک آیات اور نشانی ہے۔

جب آفتاب کی روشنی ہر جگہ پھیلی ہوتی ہے اور اس نے تاریکی کے لشکر کو پیچھے دھکیلا ہوتا ہے اس وقت ہم دن کی روشنی کو اٹھ  
لیتے ہیں اور ان سب کو اچانک تاریکی ڈھانپ لیتی ہے۔

اس تعبیر کے بارے میں غور و خوض کرنے سے یہ نکتے عیاں ہو جاتا ہے کہ کرہ زمین کی اصل فطرت تاریکی اور ظلمت ہے نور اور  
روشنی اس کی ایک عارضی صفت ہے کہ جو ایک دوسرے منبع سے اسے دی جاتی ہے اس لباس کی طرح کہ جو کسی کے بدن پر پہناتے ہیں  
کہ جس وقت وہ اس لباس کو اتار دے تو بدن کا فطری اور اصلی رنگ ظاہر ہو جاتا ہے۔

(۳۸) تیسری نشانی کہ جس کی طرف رات کی نشانی کے بعد اشارہ ہوا ہے نور روشنی اور سورج کی نشانی ہے قرآن کہتا ہے  
خورشید بھی ان کے لیے ایک نشانی ہے جو ہمیشہ اپنے ٹھکانے کی طرف حرکت میں ہے۔

یہ آیت سورج کی مسلسل اور دائمی حرکت کو وضاحت کے ساتھ بیان کرتی ہے لیکن اس بارے میں کہ اس حرکت سے کیا مراد  
ہے؟ مفسرین نے بہت بحث کی ہے۔

جدید ترین تفسیر وہی ہے جو ماہرین نے کشف کی ہے اور وہ سورج کا، ہماری کہکشاؤں کے وسط میں، تمام نظام شمسی کے  
ساتھ ایک معین سمت اور دروازے کے ستارے کی طرف کہ جسے ”دگا“ کہتے ہیں، حرکت کرتا ہے۔

بہر حال سورج کے اتنے بڑے عظیم کرے کو حرکت دینا کہ جو ہماری زمین سے بارہ لاکھ گنا بڑا ہے اور وہ بھی اس فضائے  
بیکراں میں پورے حساب کتاب کے ساتھ حرکت دینا، کسی کے بس میں نہیں ہے سوائے اس خدا کے کہ جس کی قدرت تمام قدرتوں  
سے مافوق ہے اور جس کا علم غیر متناہی ہے۔ اسی بنا پر آیت کے آخر میں فرمایا گیا ہے یہ خدائے قادر و دانایا تقدیر ہے۔

اس آیت کے سلسلے میں آخری بات یہ ہے کہ اس کی تعبیرات میں شمسی سال کے پر معنی نظام کی طرف اشارہ ہے کہ جو مختلف  
بروج میں سورج کے حرکت کرنے سے حاصل ہوتا ہے ایسا نظام کہ جو انسانی زندگی کو نظم و ضبط اور پروگرام دیتا ہے اور اس کے مختلف  
پہلوؤں کو منظم کرتا ہے۔

(۳۹) لہذا اس آیت میں اس بحث کی تکمیل کے لیے چاند کی حرکت اور اس کی منازل کے بارے میں گفتگو کی گئی ہے کہ جس سے مہینے کے دنوں کا نظام بنتا ہے فرمایا گیا ہے ہم نے چاند کے لیے منزلیں قرار دی ہیں اور جس وقت وہ ان منزلوں کو طے کر لیتا ہے تو آخر کار کھجور کی پرانی شاخ کی مانند، کمان کی صورت اور زرد رنگ اختیار کر لیتا ہے۔

منازل سے مراد وہی اٹھائیس منزلیں ہیں کہ جنہیں چاند ”محاق“ اور ”مطلق“ تارکی سے پہلے طے کرتا ہے۔ یہ عجیب و غریب نظام انسانوں کی زندگی کو نظم و ضبط بخشتا ہے اور یہ ایک طبعی آسمانی تقویم ہے کہ جسے ہر پڑھا لکھا اور ان پڑھ نجومی پڑھ سکتا ہے۔

(۴۰) زیر بحث آیت میں سال ماہ اور شب و روز کے اس نظام کے ثبات و دوام کے بارے میں گفتگو ہے۔ پروردگار نے ان کے لئے اس طرح سے پروگرام منظم کیا ہے کہ ان کی کیفیت میں معمولی سا اختلاف بھی پیدا نہیں ہوتا اور تاریخ بشر اسی ثبات کی بنا پر مکمل طور سے منظم رہتی ہے۔

ہم جانتے ہیں سورج اپنا دورہ بارہ برجوں میں ایک سال میں مکمل کرتا ہے جبکہ چاند اپنی منزلوں کو ایک مہینے میں طے کرتا ہے۔

اس بنا پر چاند کا اپنے مدار میں گردش کرنا، سورج کی اپنے مدار میں گردش سے بارہ گنا زیادہ تیز ہے۔ لہذا فرمایا گیا ہے کہ سورج اپنی گردش میں ہر گز چاند تک نہیں پہنچتا اور وہ اپنی ایک سال حرکت کو ایک ماہ میں مکمل انجام نہیں دیتا اور سالانہ نظام درہم برہم نہیں ہوتا۔

<p>یہ بھی ان کے لیے (عظمت پروردگار کی) ایک نشانی ہے کہ ہم نے ان کی ذریت کو بھری ہوئی کشتیوں میں سوار کیا۔</p>	<p>(۴۱) وَ آيَةٌ لَهُمْ أَنَّا حَمَلْنَا ذُرِّيَّتَهُمْ فِي الْفُلِكِ الْمَشْحُونِ ۚ</p>
<p>اور ہم نے ان کے لیے اس جیسی دوسری سواریاں بھی پیدا کیں۔</p>	<p>(۴۲) وَ خَلَقْنَا لَهُمْ مِنْ مِثْلِهِ مَا يَرْكَبُونَ</p>
<p>اور اگر ہم چاہیں تو انہیں غرق کر دیں، اس طرح سے کہ نہ تو کوئی ان کا فریاد رس ہو اور نہ ہی کوئی انہیں دریا سے نکال سکے۔</p>	<p>(۴۳) وَإِنْ نَشَأْ نُغْرِقْهُمْ فَلَا صَرِيخَ لَهُمْ وَلَا هُمْ يُنقَدُونَ ۚ</p>

(۴۴) إِلَّا رَحْمَةً مِنَّا وَمَتَاعًا إِلَىٰ حِينٍ

مگر یہ کہ پھر دوبارہ ہماری رحمت ہی ان کے شامل حال ہو اور ایک معین وقت تک وہ اس زندگی سے بہرہ ور ہوں۔

## تفسیر

## کشتیوں کا دریاؤں میں چلنا بھی آیات الہی ہے

گزشتہ آیات میں سورج، چاند، رات دن اور اسی طرح زمین اور زمین کی برکات کی خلقت میں پروردگار کی نشانیوں کے بارے میں پروردگار کی نشانیوں کے بارے میں گفتگو تھی جبکہ زیر بحث آیت میں دریاؤں اور سمندروں کی نعمتوں یعنی تجارتی اور مسافر بردار کشتیوں اور جہازوں کے چلنے کے بارے میں گفتگو ہے۔

اس لئے پہلے فرمایا گیا ہے کہ یہ بھی ان کے لیے عظمت پروردگار کی ایک نشانی ہے، ہم ان کی اولاد و ذریت کو ان کشتیوں میں کہ جو وسائل زندگی سے پر ہیں سوار کرتے ہیں۔

کشتیوں کا چلنا کہ جو بشر کے لیے نقل و حمل کا ایک عظیم اور اہم ترین ذریعہ ہے اور ان سے جو کام لیا جاتا ہے وہ دوسرے ذرائع نقل و حمل کی نسبت ہزاروں گنا زیادہ ہے یہ نتیجہ ہے پانی کے اپنے خواص کا، ان اجسام کے مخصوص وزن کہ جن سے کشتی بنتی ہے، بادبانی کشتیوں کے لئے ہواؤں کی خاصیت کا..... اور ان کشتیوں میں کہ جو ایٹمی طاقت سے کام کرتے ہیں ایٹمی توانائی کا۔ یہ سب ایسی قوتیں اور طاقتیں ہیں کہ جنہیں خدا نے انسان کے لئے مسخر کیا ہے اور ان میں سے ہر ایک (علیحدہ علیحدہ بھی) اور مجموعی طور پر بھی آیات الہی میں سے ہیں۔

(۴۲) نیز اس بنا پر کہ یہ وہم نہ ہو کہ خدا داد سواریاں صرف کشتیاں ہی ہیں اس کے بعد والی آیات میں قرآن مزید کہتا ہے ہم نے ان کے لئے دوسری سواریاں بھی ان کے مانند خلق کی ہیں۔

وہ سواریاں کہ جو خشکی یا ہوا اور فضا میں چلتی ہیں اور انسانوں اور ان کے ساز و سامان کو اپنے دوش پر اٹھاتی ہیں۔ (۴۳) یہ آیت اس عظیم نعمت کو زیادہ واضح کرنے کے لیے ایک حالت بیان کرتی ہے کہ جو اس نعمت کے دگرگوں ہونے سے پیدا ہوتی ہے فرمایا اگر ہم چاہیں تو انہیں غرق کر دیں اس طرح کہ نہ تو کوئی ان کا فریاد رس ہو اور نہ ہی کوئی ایسا آدمی کہ جو انہیں دریا سے باہر نکال سکے۔

ہم کسی عظیم لہر کو حکم دے دیں گے کہ وہ ان کی کشتی کو الٹ دے ایک بھنور کو مامور کریں گے کہ وہ انہیں نکل لے یا ایک طوفان کو حکم دے دیں گے کہ وہ انہیں ایک تنگ کی طرح اٹھا کر موجوں کے اندر پھینک دے۔ یہ ہم ہی ہیں کہ جو اس نظام کو دوام بخشنے ہیں تاکہ وہ بہرہ ور ہوں اور اگر ہم کبھی کبھی اس قسم کے حادثات بھیجتے ہیں تو یہ اس بنا پر ہے کہ وہ اس نعمت کی اہمیت کو سمجھیں کہ جس میں وہ مستغرق ہیں۔

(۴۴) اور آخر کار یہ آیت اس گفتگو کی تکمیل کے لیے مزید کہتی ہے مگر یہ کہ پھر بھی ہماری رحمت ہی ان کے شامل حال ہو اور وہ ایک معین زمانے تک اس زندگی سے فائدہ اٹھائیں۔  
ہاں! وہ کسی بھی ذریعے سے نجات نہیں پاسکتے مگر یہ کہ ہماری ہی رحمت کی باہم چلے اور ہمارا ہی لطف و کرم ان کی مدد کے لیے آئے۔

اور جس وقت ان سے یہ کہا جائے کہ جو کچھ (عذاب الہی میں سے) تمہارے آگے پیچھے ہے اس سے ڈرو تا کہ رحمت الہی تمہارے شامل حال ہو (تو وہ پرواہ نہیں کرتے)۔	(۴۵) وَإِذَا قِيلَ لَهُمُ اتَّقُوا مَا بَيْنَ أَيْدِيكُمْ وَمَا خَلْفَكُمْ لَعَلَّكُمْ تُرْحَمُونَ
اور ان کے پروردگار کی آیات میں سے کوئی آیت نہیں آتی مگر یہ وہ اس سے روگردانی کرتے ہیں۔	(۴۶) وَمَا تَأْتِيهِمْ مِنْ آيَةٍ مِنْ آيَاتِ رَبِّهِمْ إِلَّا كَانُوا عَنْهَا مُعْرِضِينَ
اور جس وقت ان سے یہ کہا جائے کہ خدا نے جو تمہیں رزق دیا ہے۔ اس میں سے (خدا کی راہ میں) خرچ کرو، تو کفار مومنین سے کہتے ہیں کہ کیا ہم ایسے شخص کو کھانا کھلائیں کہ جسے خدا چاہتا تو کھلا دیتا (لہذا خدا نے یہی چاہا ہے کہ وہ بھوکا رہے) تم تو محض کھلی گمراہی میں ہو۔	(۴۷) وَإِذَا قِيلَ لَهُمُ انْفِقُوا مِمَّا رَزَقَكُمُ اللَّهُ قَالِ الَّذِينَ كَفَرُوا لِلَّذِينَ آمَنُوا انْطَعِمُوا مِنْ لَوْ يَشَاءُ اللَّهُ أَطَعَمَهُمْ إِنَّكُمْ إِلَّا فِي ضَلَالٍ مُبِينٍ

## تفسیر

## جو آیات الہی کو نظر انداز کر دیتے ہیں

گزشتہ آیات میں، وسیع عالم ہستی سے متعلق پروردگار کی آیات کے بارے میں گفتگو تھی، اب زیر بحث آیت میں ہٹ دھرم کفار کا طرز عمل بیان کیا گیا ہے کہ جو وہ آیات الہی اور دعوت پیغمبر اور عذاب الہی سے ڈرانے کے جواب میں پیش کرتے ہیں۔ زیر نظر پہلی آیت میں فرمایا گیا ہے جس وقت اس سے یہ کہا جاتا ہے کہ عذاب الہی میں سے جو کچھ تمہارے آگے پیچھے ہے اس سے ڈرو تا کہ رحمت الہی تمہارے شامل حال ہو تو وہ پہلو تہی کرتے ہیں اور روگردان ہو جاتے ہیں۔

”ما بین ایدیکم“ سے مراد دنیا کی سزائیں اور عذاب ہیں کہ جن کا ایک نمونہ گزشتہ آیات میں بیان ہوا ہے اور ”وما خلفکم“ سے مراد آخرت کے عذاب ہیں کہ جو ان کے پیچھے ہیں۔ پیچھے کی تعبیر اس بنا پر ہے کہ، ابھی ان کی نوبت نہیں آئی، گویا وہ

انسان کے پیچھے چل رہے ہیں اور انجام کار کسی دن اس تک پہنچ جائیں گے اور اس کا دامن پکڑ لیں گے، اور ان عذابوں سے پرہیز کرنے سے مراد یہ ہے کہ ان کے عوامل مہیا نہ کیے جائیں دوسرے لفظوں میں ایسے کام نہ کیے جائیں کہ جن کی وجہ سے انسان ان عقوبتوں کے مستحق بنیں۔

(۴۶) اس آیت میں اسی مطلب پر تاکید کی گئی ہے اور دل کے ان اندھوں کی آیات الہی اور پیغمبروں کی تعلیمات کو نظر انداز کرنے میں ہٹ دھرمی کو واضح کیا گیا ہے۔ فرمایا گیا ہے: ان کے پروردگار کی آیات میں سے کوئی آیت ان کے پاس نہیں آتی مگر یہ کہ وہ اس سے روگردانی کرتے ہیں۔

نہ تو آیات انفس کا بیان ان پر مؤثر ہے اور نہ ہی آیات آفاقی کا ذکر، نہ تہدید و انداز اور نہ ہی رحمت الہی کی بشارت و نوید کے مانند ہیں کہ جو اپنے اطراف کی نزدیک ترین چیزوں کو بھی نہیں دیکھ سکتے یہاں تک کہ وہ تو سورج کی روشنی اور رات کی تاریکیوں میں بھی فرق نہیں کر سکتے۔

(۴۷) اس کے بعد قرآن ان کی ہٹ دھرمی اور روگردانی کی ایک اہم صورت حال کی طرف اشارہ کرتے ہوئے کہتا ہے۔ جس وقت ان سے یہ کہا جائے کہ خدا نے تمہیں رزق دیا ہے اس کی راہ میں خرچ کرو تو کفار مومنین سے کہتے ہیں کہ کیا ہم اسے کھانا کھلائیں کہ جسے خدا چاہتا تو سیر کر دیتا تم تو واضح گمراہی میں ہو۔

یہ وہی ایک عامیانه منطق ہے کہ جو ہر زمانے میں خود غرض اور بنجیل افراد کی طرف سے پیش ہوتی رہی ہے۔ وہ کہتے ہیں، اگر فلاں شخص فقیر ہے تو ضرور اس نے کوئی ایسا کام کیا ہے جس کی وجہ سے خدا چاہتا ہے کہ وہ فقیر رہے اور اگر ہم تو نگر اور مالدار ہیں تو ضرور ہم نے کوئی ایسا عمل انجام دیا ہے کہ ہم لطف خداوندی کے حامل ہو گئے ہیں۔ اس بنا پر ان کا فقر اور ہماری تو نگر مصلحت و مصلحت کے بغیر نہیں ہے۔

وہ اس بات سے غافل ہیں کہ یہ جہاں آزمائش و امتحان کا میدان ہے، خدا ایک کی تنگدستی کے ساتھ آزمائش کرتا ہے اور دوسرے کو غنا و تو نگر سے اور بعض اوقات ایک ہی انسان کو دو زمانوں میں ان دونوں کے ساتھ امتحان کی بھیٹی میں سے گزارتا ہے کہ کیا وہ فقر و فاقہ کے موقع پر امانت، قناعت طبع اور شکرگزاری کے مراتب بجالاتا ہے یا سب کو پاؤں تلے روند ڈالتا ہے؟ اور تو نگر مصلحت کے موقع پر جو کچھ اس کے پاس ہے اسے اس کی راہ میں خرچ کرتا ہے یا نہیں؟

وہ کہتے ہیں کہ اگر تم سچ کہتے ہو تو یہ (قیامت کا) وعدہ کب پورا ہوگا۔	(۴۸) وَ يَقُولُونَ مَتَىٰ هَذَا الْوَعْدُ إِن كُنْتُمْ صَادِقِينَ
--	---

<p>انہیں اس کے علاوہ اور کوئی انتظار نہیں کہ ایک عظیم (آسمانی) چیخ انہیں آگھرے جبکہ وہ (دنیاوی امور میں) جھگڑے رہے ہوں۔</p>	<p>(۴۹) مَا يَنْظُرُونَ إِلَّا صَيْحَةً وَاحِدَةً تَأْخُذُهُمْ وَهُمْ يَخِصِّمُونَ</p>
<p>(وہ ایسے غافل ہوں گے کہ) وہ وصیت بھی نہ کر سکیں گے اور نہ ہی اپنے گھر والوں کی طرف لوٹ کر جائیں گے۔</p>	<p>(۵۰) فَلَا يَسْتَطِيعُونَ تَوْصِيَةً وَلَا إِلَىٰ أَهْلِهِمْ يَرْجِعُونَ</p>
<p>(پھر دوبارہ) صور پھونکا جائے گا تو وہ یکا یک (اپنی قبروں سے نکل کر) دوڑتے اپنے پروردگار کی (عدالت کی) طرف جائیں گے۔</p>	<p>(۵۱) وَنُفِخَ فِي الصُّورِ فَإِذَا هُم مِّنَ الْأَجْدَاثِ إِلَىٰ رَبِّهِمْ يَنْسِلُونَ</p>
<p>وہ کہیں گے: وائے ہو ہم پر، ہمیں ہماری خواہگا ہوں سے کس نے اٹھا دیا؟ (ہاں) یہ وہی چیز ہے کہ جس کا خدائے رحمن نے وعدہ کیا تھا اور (اس کے) رسولوں نے سچ کہا تھا۔</p>	<p>(۵۲) قَالُوا يَوْمَئِذٍ لَّا يُوَدِّعُنَا رَحْمَتُكَ إِلَّا أَجْرًا سَاءَ مَا وَعَدَ الرَّحْمَنُ وَصَدَقَ الْمُرْسَلُونَ</p>
<p>وہ ایک چیخ سے زیادہ نہیں ہوگی (ایک زوردار آواز بلند ہوگی) ناگہاں سب کے سب ہمارے پاس حاضر ہو جائیں گے۔</p>	<p>(۵۳) إِنْ كَانَتْ إِلَّا صَيْحَةً وَاحِدَةً فَإِذَا هُمْ جَمِيعٌ لَّدَيْنَا مُحْضَرُونَ</p>

## تفسیر

## قیامت کی چیخ

گزشتہ آیات میں خرچ کرنے کے سلسلے میں کفار کی کمزور اور بہانہ ساز منطق کا ذکر کرنے کے بعد اب اس آیت میں قیامت کے بارے میں ان کے استہزاء سے بات شروع کی گئی ہے۔ نیز انکار معاد کے بارے میں ان کی بوسیدہ منطق کو دو ٹوک جواب کے ساتھ توڑ دیا گیا ہے۔

علاوہ ازیں گزشتہ آیات میں توحید کے بارے میں جو گفتگو آئی ہے معاد کی گفتگو کر کے اس سلسلہ میں، کلام کی تکمیل کی گئی ہے۔ فرمایا ہے: وہ کہتے ہیں کہ اگر تم سچ کہتے ہو تو یہ وعدہ جس کا تم ذکر کر رہے ہو کب پورا ہوگا۔

یہی بات کہ تم قیام قیامت کی تاریخ کا تعین نہیں کر سکتے اس امر کی دلیل ہے کہ تم اپنی گفتگو میں سچے نہیں ہو۔

(۴۹) اس آیت میں استہزاء کے طور پر کئے گئے اس سوال کا ایک محکم اور سنجیدہ جواب دیا گیا ہے، فرمایا گیا ہے: قیام قیامت اور اس جہاں کا اختتام خدا کے لئے کوئی پیچیدہ مسئلہ اور مشکل کام نہیں ہے وہ اس کے علاوہ کسی اور چیز کے منتظر نہیں ہیں کہ ایک عظیم صیغہ آسمانی انہیں اپنی گرفت میں لے لے اور انہیں اچانک اس حالت میں گھیر لے کہ وہ دنیاوی امور کے بارے میں جھگڑ رہے ہوں۔

ایک زوردار آسمانی چیخ ہی کافی ہے کہ سب لوگوں کی روح قبض کر لے۔ ایک ہی لمحے میں ہر ایک کو اسی مکان میں اور اسی حالت میں کہ جس میں وہ ہے اچک لے۔ اور ان کی پرغو غامادی زندگی ایک خاموش اور بے صدا دنیا میں بدل دے، وہی دنیا کہ جو ہمیشہ سے ان کا میدان جنگ بنا ہوا ہے۔

روایات اسلامی میں پیغمبر گرامی اسلام ﷺ سے منقول ہے:

”صیغہ آسمانی اس طرح غفلت کی حالت میں ہوگی کہ دو آدمیوں نے کپڑے کا تھان کھولا ہو اور وہ معاملہ کرنے میں مشغول ہوں گے۔ اس سے پہلے کہ معاملہ ختم ہو اور وہ اس کو لپیٹیں، دنیا ختم ہو جائے گی۔ کچھ لوگ ایسے ہوں گے کہ انہوں نے کھانے کا لقمہ پلیٹ سے اٹھایا ہوگا لیکن اس سے پہلے کہ ان کے منہ تک پہنچے صیغہ آسمانی آن پہنچے گی اور دنیا ختم ہو جائے گی۔ کچھ لوگ حوض کی تعمیر میں مشغول ہوں گے کہ چوپایوں کو اس سے سیراب کریں، اس سے پہلے کہ چوپائے سیراب ہوں قیامت برپا ہو جائے گی“۔

بہر حال قرآن اس مختصر اور دو ٹوک تعبیر کے ساتھ انہیں تنبیہ کرتا ہے کہ اول تو قیامت ناگہانی طور پر اور غفلت کی حالت میں برپا ہوگی اور دوسرے یہ کوئی ایسا پیچیدہ موضوع نہیں ہے کہ وہ اس کے امکان کے بارے میں بحث و محاصمت کے لئے کھڑے ہو جائیں۔ اس ایک ہی چیخ کے ساتھ ہر چیز ختم ہو جائے گی اور دنیا ختم ہو جائے گی۔

(۵۰) چنانچہ اس آیت میں قرآن کہتا ہے کہ یہ مسئلہ اس قدر تیز رفتار بجلی کی طرح غافلانہ ہوگا کہ انہیں وصیت کرنے تک کی بھی طاقت نہیں ہوگی انہیں اپنے گھر اور گھر والوں کی طرف واپس لوٹنے کی بھی مہلت نہیں ملے گی۔

عام طور پر جب کوئی حادثہ انسان کو پیش آتا ہے تو وہ یہ احساس کرتا ہے کہ اس کی زندگی قریب الاختتام ہے لہذا کوشش کرتا ہے کہ وہ جہاں کہیں بھی ہے اپنے گھر اور ٹھکانے تک جا پہنچے اور اپنے بیوی اور بچوں کے پاس چلا جائے اور پھر اپنے ادھورے پڑے ہوئے کاموں اور اپنے پسماندگان کی سرنوشت وصیت کے ذریعے کسی نہ کسی کے ذمہ لگائے اور دوسروں کو ان کے بارے میں سفارش کر جائے۔

مگر کیا یہ دنیا کے خاتمہ کی چیخ کسی کو مہلت دے گی یا بالفرض مہلت ہو بھی تو کیا کوئی زندہ بچے گا کہ وہ کسی انسان کی وصیت کو

سنے؟

(۵۱) اس کے بعد دوسرے مرحلے کی طرف اشارہ کیا گیا ہے کہ جو موت کے بعد حیات کا مرحلہ ہے۔ ارشاد ہوتا ہے: (پھر دوبارہ) صور پھونکا جائے گا تو وہ یکا یک (اپنی) قبروں سے (نکل کر) دوڑتے ہوئے اپنے پروردگار کی (عدالت کی) طرف جائیں گے۔

مٹی اور بوسیدہ ہڈیاں حکم پروردگار سے لباس حیات زیب تن کر لیں گی اور قبر سے نکل آئیں گی اور حساب و کتاب کے لیے سب کے سب اس عجیب عدالت میں حاضر ہو جائیں گے۔ جس طرح سے ایک ہی صلیحہ کے ساتھ سب مر گئے تھے اسی طرح سے ایک ہی ”نفخہ“ (صور پھونکنے) سے سب کے سب زندہ ہو جائیں گے۔ نہ ان کا مارنا خدا کے لیے کوئی مشکل کام ہے اور نہ ہی ان کا زندہ کرنا۔

(۵۲) اس کے بعد قرآن مزید کہتا ہے: اس وقت قیامت اور معاد کے منکر یہ کہیں گے کہ وائے ہو ہم پر ہمیں کس نے ہماری خوابگاہ سے اٹھا دیا ہے۔

یہ تو وہ چیز ہے کہ جس کا خدائے رحمن نے وعدہ کیا تھا اور اس کے رسولوں نے سچ کہا تھا۔

ہاں! یہ منظر ایسا ہی منہ بولتا اور دہشت انگیز ہوگا کہ انسان تمام باطل اور لغو مسائل کو بھول جائے گا اور حقیقتوں کے صریح اعتراف کے سوا اس کے لیے کوئی چارہ نہ ہوگا قبروں کو خوابگاہ سے تشبیہ دے گا۔ اور قیامت کو نیند سے بیدار ہونا قرار دے گا۔ جیسا کہ ایک مشہور حدیث میں آیا ہے:

”جس طرح سے تم سوتے ہو اسی طرح مرد گے اور جس طرح سے نیند سے بیدار ہوتے ہو اسی طرح زندہ ہو جاؤ گے“۔

(۵۳) اس کے بعد اس نفخ صور کے وقوع کی سرعت کے بارے میں وضاحت کے لیے فرمایا گیا ہے۔ وہ ایک چیخ سے زیادہ کچھ نہیں ہے۔ ایک زوردار آواز بلند ہوگی اور وہ سب کے سب ہمارے پاس حاضر ہو جائیں گے۔

اس بنا پر مردوں کے زندہ ہونے اور ان کے قبروں سے باہر نکلنے اور پروردگار کی عدالت میں حاضر ہونے کے لیے زیادہ وقت اور زمانے کی ضرورت نہیں ہے۔ جیسا کہ لوگوں کو مارنے کے لیے زیادہ وقت کی ضرورت نہیں تھی۔ پہلی چیخ موت کی پکار ہے اور دوسری چیخ پھر سے زندگی ملنے اور پروردگار کی عدالت میں حاضر ہونے کی پکار ہے۔

<p>آج کے دن کسی پر ظلم نہیں ہوگا اور سوائے اس عمل کے کہ جو تم کیا کرتے تھے تمہیں اور کوئی جزا نہیں دی جائے گی۔</p>	<p>(۵۴) فَالْيَوْمَ لَا تُظَلَّمُ نَفْسٌ شَيْئًا وَلَا تُجْزَوْنَ إِلَّا مَا كُنتُمْ تَعْمَلُونَ</p>
--	--



<p>(۵۵) اِنَّ اَصْحَابَ الْجَنَّةِ الْيَوْمَ فِي شُغْلٍ مَسْرُورٍ هُوْنَ كَے (اور بے آرام کرنے والی ہر فکر سے دور ہوں گے)۔</p>	<p>(۵۵) اِنَّ اَصْحَابَ الْجَنَّةِ الْيَوْمَ فِي شُغْلٍ فَاِكْفُوْنَ ؕ</p>
<p>وہ اور اس کی بیویاں (بہشت کے محلوں اور درختوں کے) سایوں کے نیچے تختوں پر تکیہ لگائے ہوئے ہوں گے۔</p>	<p>(۵۶) هُمْ وَاَزْوَاجُهُمْ فِي ظِلِّلٍ عَلٰى الْاَرَاكِ مُتَّكِفُوْنَ ؕ</p>
<p>ان کے لئے جنت میں بہت ہی لذت بخش پھل ہیں اور جو کچھ وہ چاہیں گے انہیں میسر ہوگا۔</p>	<p>(۵۷) لَهُمْ فِيْهَا فَاكِهَةٌ وَّلَهُمْ مَّا يَدْعُوْنَ مِّنْ شَجَرٍ</p>
<p>ان کے لیے (خدائی درود) سلام ہے یہ قول ہے مہربان پروردگار کی طرف سے۔</p>	<p>(۵۸) سَلَّمَ قَوْلًا مِّن رَّبِّ رَحِيْمٍ</p>

## تفسیر

قرآن یہاں میدان حشر میں حساب و کتاب کی کیفیت کے بارے میں بحث کو سر بستہ چھوڑتے ہوئے گزر جاتا ہے اور صالح مومنین اور بد اعمال کے انجام کار کی وضاحت کرتے ہوئے قرآن کہتا ہے: آج کے دن کسی پر ظلم نہیں ہوگا۔ یہ کہ نہ تو کسی کے اجر و ثواب میں کمی ہوگی اور نہ ہی کسی کی سزا میں اضافہ ہوگا۔ یہاں تک کہ ایک سوئی کی نوک کے برابر بھی کمی، زیادتی، نا انصافی اور ظلم و ستم نہیں ہوگا۔

اس کے بعد ایک ایسے امر کو بیان کیا گیا ہے کہ جو حقیقت میں اس عظیم عدالت میں ظلم و ستم کے نہ ہونے کی ایک واضح اور روشن دلیل ہے۔ فرمایا گیا ہے: تمہیں سوائے اس عمل کے کہ جو تم کیا کرتے تھے اور کوئی جزا نہیں دی جائے گی۔

## (۵۵) اہل بہشت مادی روحانی نعمتوں سے سرشار ہوں گے

اس کے بعد مومنین کی جزا کے ایک گوشے کو بیان کیا گیا ہے سب سے پہلے سکون قلب اور راحت و آرام کی طرف اشارہ کرتے ہوئے فرمایا گیا ہے: اہل بہشت اس دن خدا کی نعمتوں میں ایسے مشغول ہوں گے کہ ہر قسم کی بے آرام کرنے والی فکر سے دور ہوں گے۔

(۵۶) اس کے بعد دوسری نعمتوں کا ذکر کرتے ہوئے فرمایا: وہ اور ان کی بیویاں لذت بخش سایوں کے نیچے (خلوت گاہوں میں) تختوں کے اوپر تکیہ لگائے ہوں گے۔

”ازواج“ بہشتی بیویوں یا ان مومن بیویوں کے معنی میں ہے کہ جو اس دنیا میں ان کی شریک حیات تھیں۔ ”ظلال“ (سائے) کی تعبیر کہ وہاں بھی ایک سورج ہوگا لیکن وہ آزار و تکلیف دینے والا سورج نہیں ہوگا۔ ہاں انہیں جنت کے دل پسند سایوں میں ایک اور ہی نشاط و سرور حاصل ہوگا۔

(۵۷) علاوہ ازیں ان کے لیے بہت ہی لذت بخش میوے اور پھل ہوں گے اور وہ جو کچھ چاہیں گے انہیں میسر ہوگا۔ اسی طرح سے آج کچھ انسان سوچ سکتا ہے وہ بھی اور جو اس کے وہم و گمان میں بھی نہ آئے وہ بھی طرح طرح کی نعمتیں وہاں میسر ہیں اور خدا اپنے مہمانوں کی بہت اچھی پذیرائی کرے گا۔

(۵۸) لیکن سب نعمتوں سے زیادہ اہم وہی روحانی نعمتیں ہیں کہ جن کی طرف اس آیت میں اشارہ کرتے ہوئے فرمایا گیا ہے: ان کے لیے سلام اور خدائی تہنیت ہے، یہ قول ہے ان کے رحیم اور مہربان پروردگار کی طرف سے۔ اس کی یہ روح افزا و نشاط بخش اور مہر و محبت سے پُر نداء، انسان کی روح کو اس طرح سے اپنے اندر جذب کرے گی اور اسے لذت و خوشی اور روحانی سرور بخشنے گی کہ کوئی نعمت اس کے برابر نہیں ہوگی۔

ہاں! محبوب کی ندا سننا ایسی ندا جو محبت بھری ہو اور لطف و کرم سے پر ہو، اہل بہشت کو سرتاپا سرور و خوشی میں غرق کر دے گی کہ جس کا ایک ہی لمحہ ”دنیا و ما فیہا“ سے برتر ہے۔

لطف خدا کا احساس انہیں اس طرح سے مشغول کر دے گا کہ وہ سوائے اس کے ہر چیز سے غافل ہو جائیں گے اور اس حالت میں جنت کی تمام نعمتوں کو فراموش کر دیں گے۔

اے گنہگارو! آج کے دن الگ ہو جاؤ۔	(۵۹) وَ اَمْتَاٰزُوا الْیَوْمَ اَیُّهَا الْمَجْرِمُوْنَ
اے اولاد آدم! کیا میں نے تم سے یہ عہد نہیں لیا تھا کہ تم شیطان کی پرستش نہ کرنا کہ وہ تمہارا کھلا دشمن ہے؟	(۶۰) اَلَمْ اَعْهَدْ اِلَیْكُمْ یٰۤاٰدَمَ اَنْ لَا تَعْبُدُوْا الشَّیْطٰنَ ۚ اِنَّهٗ لَکُمْ عَدُوٌّ مُّبِیْنٌ
اور یہ کہ میری ہی عبادت کرنا کیونکہ صراطِ مستقیم یہی ہے۔	(۶۱) وَ اَنْ اَعْبُدُوْنِیْ ۗ هٰذَا صِرَاطٌ مُّسْتَقِیْمٌ
اس نے تم میں سے بہت سے لوگوں کو گمراہ کر دیا ہے، کیا تم سوچتے نہیں ہو؟	(۶۲) وَ لَقَدْ اَضَلَّ مِنْکُمْ جِبِلًّا کَثِیْرًا ۗ اَفَلَمْ تَکُوْنُوْا تَعْقِلُوْنَ

## تفسیر

## شیطان کی پرستش کیوں کرتے ہو؟

گزشتہ آیات میں اہل بہشت کے شوق انگیز اور پُر افتخار انجام کا کچھ ذکر تھا۔ زیر بحث آیت میں اہل دوزخ اور شیطان کے

بندوں کے انجام کا کچھ تذکرہ ہے۔ پہلے تو یہ کہ اس دن انہیں تختیر آمیز انداز سے خطاب کیا جائے گا۔ ان سے کہا جائے گا: اے گنہگارو! آج کے دن تم الگ ہو جاؤ

تمہی تو تھے کہ جو دنیا میں اپنے آپ کو مومنین کی صفوں میں رکھ کر ان کے رنگ میں سامنے آتے تھے اور ان کی حیثیت اور اعتبار سے استفادہ کرتے تھے۔ آج تم ان سے الگ ہو جاؤ اور اپنے اصلی چہرے میں ظاہر ہو جاؤ۔

(۶۰) یہ آیت قیامت کے دن خدا کی طرف سے مجرموں کے لیے معنی خیز ملامتوں اور سرزنشوں کی طرف اشارہ کرتے ہوئے کہتی ہے: اے اولاد آدم! کیا میں نے تم سے عہد نہیں لیا تھا کہ شیطان کی پرستش اور اطاعت نہ کرنا کہ وہ تمہارا کھلا دشمن ہے۔ یہ تمہیں بارہا انبیاء کی زبان پر جاری ہوئی۔

دوسری طرف یہ بیان عالم تکوین میں انسان سے اعطائے عقل کے حوالے سے بھی لیا گیا ہے کیونکہ عقلی دلائل وضاحت کے ساتھ اس بات کی گواہی دیتے ہیں کہ انسان کو کبھی ایسے کام کا حکم نہیں ماننا چاہیے جس نے پہلے ہی دن سے اس کی دشمنی پر کمر باندھ رکھی ہے۔ جس نے اسے جنت سے باہر نکلوا یا ہے اور اس کی اولاد کو گمراہ کرنے کی قسم کھا رکھی ہے۔ تیسری طرف تمام انسانوں کو خدا کی دی ہوئی سرشت اور فطرت توحید اور ذات الہی کے لیے اطاعت کے منحصر ہونے سے بھی عملی طور پر انسان سے یہ عہد لیا ہے اس طرح سے صرف ایک زبان سے نہیں بلکہ یہ خدائی تنبیہ کئی زبانوں سے ہو چکی ہے اور یہ سرشت ساز عہد قبول ہو چکا ہے۔

(۶۱) اس آیت میں مزید تاکید اور اولاد آدم کی ذمہ داریوں اور فرائض کو بیان کرنے کے لیے فرمایا گیا ہے کہ کیا میں نے تم سے یہ عہد نہیں لیا تھا کہ: میری ہی عبادت کرنا اور میری اطاعت کرنا کیونکہ سیدھا راستہ یہی ہے۔ ایک طرف تو یہ عہد لیا کہ شیطان کی اطاعت نہ کرنا کیونکہ اس نے اپنی دشمنی اور عداوت کو پہلے ہی دن سے آشکار کر دیا تھا اس کے مقابلے میں یہ عہد لیا کہ صرف اسی کی اطاعت کریں اور اس کی دلیل یہ دی گئی ہے صراط مستقیم یہی ہے۔ یہ بات حقیقت میں انسانوں کے لیے بہترین محرک ہے۔

ضمنی طور پر اس تعبیر سے معلوم ہوتا ہے کہ یہ جہاں قیام کرنے کا مقام نہیں ہے۔ کیونکہ راستہ ایسے شخص کو دکھایا جاتا ہے کہ جو کسی گزرگاہ سے عبور کر رہا ہو اور اسے کسی منزل مقصود تک پہنچانا ہو۔

(۶۲) اس کے بعد اس دیرینہ خطرناک دشمن سے زیادہ سے زیادہ آگاہی کے لیے مزید فرمایا گیا ہے: اس نے تم میں سے بہت سے لوگوں کو گمراہ کر دیا ہے کیا تم عقل سے کام نہیں لیتے۔ کیا تم نہیں دیکھتے کہ شیطان اپنے پیروکاروں پر کیسی کیسی بد بختیاں لایا ہے؟

کیا تم نے گزشتہ لوگوں کی تاریخ کا مطالعہ نہیں کیا تا کہ تم دیکھو اس کے بندے اور غلام کس برے اور دردناک انجام میں گرفتار ہوئے ہیں۔ پھر تم سنجیدگی کے ساتھ اس دشمن کو اپنا دشمن نہیں سمجھتے۔ کہ جو بارہا اپنی عداوت دشمنی ثابت کر چکا ہے؟ پھر اس سے

دوبارہ دوستی گانٹھتے ہو۔ یہاں تک کہ اسے اپنا رہبر، ولی اور رہنما بناتے ہو۔ بقول شاعر

کجا بر سر آیم ازین عادی ننگ

کہ با اور بہ صلح یم و باحق بہ جنگ

ہم اس عار و ننگ سے کس طرح باہر نکل سکتے ہیں، کہ اس (شیطان) سے تو ہماری صلح

ہے اور حق کے خلاف جنگ ہے۔

یہ وہی دوزخ ہے کہ جس کا تم سے وعدہ کیا جاتا تھا۔	(۶۳) هٰذِهِ جَهَنَّمُ الَّتِي كُنْتُمْ تُوعَدُونَ
آج تم اس میں داخل ہو جاؤ اور اس کی آگ میں جلو اس کفر کی بنا پر کہ جو تم کیا کرتے تھے۔	(۶۴) اِصْلَوْهَا الْيَوْمَ بِمَا كُنْتُمْ تَكْفُرُونَ
آج ہم ان کے منہ پر مہر لگا دیں گے اور ان کے ہاتھ اور پاؤں ان کے خود کردہ کاموں کی گواہی دیں گے۔	(۶۵) الْيَوْمَ نَخْتِمُ عَلَىٰ افْوَاهِهِمْ وَتُكَلِّمُنَا اَيْدِيهِمْ وَتَشْهَدُ اَرْجُلُهُمْ بِمَا كَانُوا يَكْسِبُونَ
اور اگر ہم چاہیں تو ان کی آنکھیں موند دیں پھر اگر وہ چاہیں رستہ طے کرنے میں ایک دوسرے پر سبقت لے جائیں تو وہ دیکھ کیسے سکیں گے؟	(۶۶) وَ لَوْ نَشَاءُ لَطَمَسْنَا عَلٰی اَعْيُنِهِمْ فَاسْتَبَقُوا الصِّرَاطَ فَاَنىٰ يُبْصِرُونَ
اور اگر ہم چاہیں تو انہیں ان کی جگہ پر ہی مسخ کر دیں کہ نہ تو وہ آگے کو سفر جاری رکھ سکیں اور نہ ہی پیچھے کی طرف پلٹ سکیں۔	(۶۷) وَ لَوْ نَشَاءُ لَمَسَخْنَهُمْ عَلٰی مَكَانَتِهِمْ فَمَا اسْتَطَاعُوا مُضِيًّا وَّ لَا يَرْجِعُونَ
جس شخص کو ہم لمبی عمر دیتے اسے خلقت کے اعتبار سے پلٹ دیتے ہیں کیا وہ عقل سے کام نہیں لیتے؟	(۶۸) وَ مَنْ نُعَمِّرْهُ نُنَكِّسْهُ فِى الْخَلْقِ ؕ اَفَلَا يَعْقِلُونَ

### تفسیر

گزشتہ آیات میں قیامت میں مجرموں کے لیے خدا کی سرزنش کا ذکر ہے اور اس کے علاوہ ان کے بارے میں کچھ دیگر

باتوں کا بیان ہے۔ زیر بحث آیت میں بھی وہی سلسلہ کلام جاری ہے۔

ہاں! اس دن کہ جب کہ جہنم کی جلانے والی بھڑکتی ہوئی آگ مجرموں کی آنکھوں کے سامنے ہوگی۔ تو اس کی طرف اشارہ کرتے ہوئے مجرموں کو مخاطب کیا جائے گا؛ یہ وہی دوزخ ہے کہ جس کا تم سے وعدہ کیا جاتا تھا۔

(۶۳) خدا کے نبی کے بعد دیگرے آتے رہے اور تمہیں اس دن اور اسی آگ سے ڈراتے رہے لیکن تم نے اس سب کا تمسخر اڑایا: آج اس میں داخل ہو جاؤ اس کی آگ میں جلو، کیونکہ یہ اس کفر کی جزاء ہے کہ جو تم کرتے تھے۔

(۶۵) اس کے بعد قیامت کے دن کے گواہوں کی طرف اشارہ کیا گیا ہے۔ وہ گواہ کہ جو خود انسان کے جسم کا حصہ ہیں اور ان کی باتوں کے انکار کی گنجائش نہیں ہے فرمایا گیا ہے؛ آج ہم ان کے منہ پر مہر لگا دیں گے۔ اور ان کے ہاتھ ہم سے باتیں کریں گے اور ان کے پاؤں ان کاموں کی کہ جو انہوں نے انجام دیئے تھے ہمارے حضور شہادت دیں گے۔

ہاں! اس دن انسان کے اعضاء اس کی مرضی کے تابع نہیں ہوں گے، وہ اپنا حساب انسان کے پورے وجود سے جدا کر کے پروردگار کا حکم مانیں گے اور اس کے آستانہ مقدس پر سر جھکا دیں گے اور اپنی شہادت کے ذریعے حقائق آشکارا کر دیں گے۔ وہ کتنی عجیب عدالت ہے کہ گواہ خود انسان کے بدن کے اعضاء ہیں وہی آلات کہ جن کے ذریعے اس نے گناہ انجام دیا تھا۔

البتہ اعضاء کی گواہی کفار اور مجرموں کے ساتھ مربوط ہے۔ اسی لیے امام باقر علیہ السلام کی ایک حدیث میں ہے:

”اعضاء جسمانی مومن کے خلاف گواہی نہیں دیں گے بلکہ اس شخص کے برخلاف گواہی دیں گے جس پر فرمان عذاب مسلم ہو چکا ہوگا۔ باقی رہا مومن تو اس کا نامہ اعمال اس کے دائیں ہاتھ میں ہوگا (اور وہ خود ہی اسے پڑھے گا) جیسا کہ خداوند تعالیٰ فرماتا ہے:

جن کا نامہ اعمال ان کے دائیں ہاتھ میں دیا گیا ہے (وہ سرفرازی اور افتخار کے ساتھ) اپنا نامہ اعمال پڑھیں گے اور ان پر معمولی سا ظلم بھی نہیں ہوگا۔“

(۶۶) اس آیت میں ایک عذاب کی طرف اشارہ کیا گیا ہے، ممکن ہے کہ خدا اس مجرم گروہ کو اسی دنیا میں اس عذاب میں مبتلا کر دے، ایک ایسا عذاب کہ جو دردناک بھی ہے۔ اور وحشت انگیز بھی، ارشاد ہوتا ہے؛ اگر ہم چاہیں تو ان کی آنکھیں ملیا میٹ کر دیں۔ اس حالت میں انہیں انتہائی وحشت گھیر لے گی وہ چاہیں گے کہ جیسے پہلے کیا کرتے تھے اسی طرح ایک دوسرے پر سبقت حاصل کریں۔ لیکن وہ کس طرح سے دیکھ سکتے ہیں۔

وہ تو اپنے گھر راستہ تک بھی تلاش نہ کر پائیں گے چہ جائیکہ وہ راہ حق کو تلاش کر سکیں اور صراط مستقیم پر چل سکیں۔

(۶۸) دوسری دردناک سزا یہ ہے کہ اگر ہم چاہیں تو انہیں ان کی اپنی جگہ پر ہی مسخ کر دیں (بے روح اور بے حس و حرکت جسموں یا مفلوج جانوروں کی طرح) اس طرح سے کہ نہ تو وہ آگے کو سفر جاری رکھ سکیں اور نہ ہی پیچھے کی طرف مڑ سکیں۔

(۶۸) زیر بحث آخری آیت میں عقل و جسم کے ضعف و ناتوانی کے لحاظ سے، عمر کے آخر میں انسان کی حالت کی طرف اشارہ کیا گیا ہے تاکہ ان لوگوں کے لیے کہ جو راہ ہدایت اختیار کرنے میں آج اور کل کرتے رہتے ہیں، ایک تنبیہ ہو اور ان لوگوں کا

جواب بھی ہو کہ جو اپنی کوتاہیوں کو عمر کی کمی کے سر ڈال دیتے ہیں اور یہی بات خدا کی قدرت کی دلیل بھی ہو کہ وہ ایک قوی اور طاقتور انسان کو ایک نومولود کی ناتوانی کی طرف پلٹا سکتا ہے کچھ ایسے ہی وہ معاد پر قادر ہے اور اسی طرح مجرموں کو ناپینا کرنے اور چلنے پھرنے سے باز رکھنے پر بھی قدرت رکھتا ہے۔ فرمایا گیا ہے؛ جس شخص کو ہم طول عمر دیتے ہیں اسے خلقت کے اعتبار سے پلٹ دیتے ہیں۔ کیا وہ عقل سے کام نہیں لیتے؟

سچ ایسے دن آن پہنچتے ہیں کہ جو بہت ہی دردناک ہوتے ہیں اور جنکی تکلیف کی گہرائی کا بڑی مشکل سے تصور کیا جاسکتا ہے۔

<p>(۶۹) وَمَا عَلَّمْنَاهُ الشِّعْرَ وَمَا يَنْبَغِي لَهُ إِنْ هُوَ إِلَّا ذِكْرٌ وَقُرْآنٌ مُّبِينٌ ہم نے ہرگز اسے شعر کی تعلیم نہیں دی اور وہ اس کے لائق بھی نہیں ہے (کہ وہ شاعر ہو)۔ یہ (کتاب آسمانی تو) صرف ذکر اور قرآن مبین ہے۔</p>	<p>(۷۰) لَيُنذِرَ مَنْ كَانَ حَيًّا وَيَحِقُّ الْقَوْلُ عَلَى الْكَافِرِينَ مقصد یہ ہے کہ تو ان لوگوں کو ڈرائے کہ جو زندہ ہیں اور کفار پر اتمام حجت ہو جائے اور عذاب کا حکم ان کے لیے مسلم ہو جائے۔</p>
---	---

### تفسیر

رسول ﷺ شاعر نہیں بلکہ وہ زندوں کو ڈرانے والے ہیں

ہم نے بیان کیا تھا کہ اس سورہ میں اصول دین میں سے توحید، معاد اور نبوت کے بارے میں زندہ اور جامع مباحث بیان کیے گئے ہیں اور گفتگو کے مختلف حصے کیے بعد دیگرے ایک خاص انداز سے آتے چلے جاتے ہیں۔ گزشتہ آیات میں توحید و معاد کے سلسلے میں مختلف بحثیں آئی ہیں۔ زیر نظر دونوں آیات میں نبوت کے بارے میں بحث کی گئی ہے۔

پیغمبر اسلام ﷺ پر جو اتہامات لگائے جاتے تھے ان میں سے جو اتہام سے زیادہ تھا اسے عنوان بنا کر انہیں دندان شکن اور سبق آموز جواب دیا گیا ہے اور وہ ہے شعر گوئی کا الزام۔ فرمایا گیا ہے: ہم نے اسے شعر کی تعلیم نہیں دی اور نہ ہی اس کے لیے مناسب اور لائق ہے کہ وہ شاعر ہو۔

وہ سب لوگ دلوں میں قرآن کی تاثیر اور کشش محسوس کرتے تھے اور اس کے لفظ و معنی کی زیبائی اور فصاحت و بلاغت انکار کے قابل نہیں تھی۔ یہاں تک کہ خود مشرکین بھی قرآن کی آواز اور بیان سے اتنے متاثر ہوتے تھے کہ بعض اوقات رات کے وقت چھپ چھپ کر پیغمبر اکرم ﷺ کی منزل کے قریب آتے تھے تاکہ رات کی تاریکی میں آپ ﷺ کی تلاوت کا زمزمہ سن سکیں۔

یہی سبب تھا کہ اس عظیم تاثیر کی توجیہ اور اس آسمانی وحی سے لوگوں کو غافل رکھنے کے لیے، انہوں نے ہر جگہ پیغمبر اکرم ﷺ کی شعر گوئی کا پروپیگنڈہ کیا اور یہ باطنی طور پر قرآن انتہائی تاثیر کا ایک اعتراف تھا۔

لیکن شاعر ہونا پیغمبر کی شان کے لائق کیوں نہیں؟ اس کی وجہ یہ ہے وحی کا راستہ شعر کے راستے سے بالکل مختلف ہے، کیونکہ:

۱..... عام طور پر شعر کا سرچشمہ تخیلات و تصورات ہوتے ہیں جبکہ وحی کا سرچشمہ مبداء ہستی ہے اور یہ حقیقتوں کے گرد گردش کرتی ہے۔

۲..... شعر انسانی تغیر پذیر حالت سے وقوع میں آتا ہے اور ہمیشہ تغیر کی حالت ہوتا ہے جبکہ وحی آسمانی ثابت شدہ حقائق کو بیان کرتی ہے۔

۳..... شعر کا لطف اکثر موقعوں پر مبالغہ آرائی میں ہوتا ہے۔ یہاں تک کہ یہ کہا گیا ہے کہ: ”احسن الشعر اکذبه“ (سب سے بہتر شعر وہ ہے کہ جس میں سب سے زیادہ جھوٹ ہو)۔ جبکہ وحی میں صداقت اور سچائی کے سوا کچھ نہیں ہوتا۔

۴..... ایک مفسر کے خوبصورت خیال میں شعر ان آرزوؤں کا مجموعہ ہے کہ جو زمین سے آسمان کی طرف پرواز کرتی ہیں لیکن وحی ایسے حقائق کا مجموعہ ہے جو آسمان سے زمین کی طرف نازل ہوتے ہیں اور یہ دونوں راستے ایک دوسرے سے بالکل جدا ہیں۔ البتہ ان شعراء کا حساب جدا سمجھیں کہ جو مقدس مقاصد کے لیے قدم اٹھاتے ہیں اور اپنے شعر کو غیر مطلوب عوارض سے دور رکھتے ہیں۔

قرآن پیغمبر اکرم ﷺ کے بارے میں شعر کی نفی کرتے ہوئے مزید کہتا ہے کہ: آیات سوائے بیداری کے وسیلہ اور آشکار قرآن کے اور کچھ نہیں ہیں۔

(۷۰) اس سے مقصد یہ ہے کہ تو ان لوگوں کو ڈرائے جو زندہ ہیں اور کافروں پر اتمام حجت ہو جائے اور حکم عذاب ان کے لیے مسلم ہو جائے

ہاں! یہ آیات ذکر ہیں اور نصیحت و بیداری کا وسیلہ ہیں۔ یہ قرآن مبین کی آیات ہیں کہ جو کسی قسم کی پردہ پوشی کے بغیر بڑی صراحت کے ساتھ حق کو بیان کرتی ہیں اور اسی بنا پر بیداری اور حیات کا موجب ہیں۔

<p>کیا انہوں نے نہیں دیکھا کہ جو چیزیں ہم اپنی قدرت سے رو بہ عمل لائے ہیں ان میں ہم نے ان کے لیے چوپائے پیدا کیے ہیں کہ جن کے وہ مالک ہیں؟</p>	<p>(۷۱) أَوْ لَمْ يَرَوْا أَنَّا خَلَقْنَا لَهُمْ مِمَّا عَمِلَتْ أَيْدِينَا أَنْعَامًا فَهُمْ لَهَا مَلَكَونَ</p>
<p>ہم نے انہیں ان کے لیے یوں رام کر دیا ہے کہ انہی میں سے سواری کا کام بھی لیتے ہیں اور انہیں میں سے غذا بھی حاصل کرتے ہیں۔</p>	<p>(۷۲) وَ ذَلَّلْنَاهَا لَهُمْ فَمِنْهَا رَكُوبُهُمْ وَ مِنْهَا يَأْكُلُونَ</p>

<p>نیز ان (حیوانات) میں ان کے لیے دوسرے منافع بھی ہیں اور پینے کی اچھی چیزیں ہیں، کیا وہ اس حالت میں شکر نہیں کرتے؟</p>	<p>(۷۳) وَلَهُمْ فِيهَا مَنَافِعُ وَمَشَارِبٌ أَفَلَا يَشْكُرُونَ</p>
<p>انہوں نے اپنے لیے خدا کے علاوہ کچھ معبود بنا لیے ہیں۔ اس امید پر کہ شاید ان کی مدد کی جائے۔</p>	<p>(۷۴) وَ اتَّخَذُوا مِنْ دُونِ اللَّهِ إِلَهَةً لَعَلَّهُمْ يُنصَرُونَ</p>
<p>لیکن وہ ان کی مدد پر قادر نہیں ہیں اور یہ آتش جہنم میں حاضر ہونے والا ان کا لشکر ہوں گے۔</p>	<p>(۷۵) لَا يَسْتَطِيعُونَ نصرَهُمْ وَ هُمْ لَهُمْ جُنْدٌ مُّحْضَرُونَ</p>
<p>لہذا ان کی باتیں تمہیں غمگین نہ کریں، ہم ان تمام باتوں کو جانتے ہیں کہ جنہیں وہ پنہاں رکھتے ہیں یا ظاہر کرتے ہیں۔</p>	<p>(۷۶) فَلَا يَحْزُنكَ قَوْلُهُمْ ۗ إِنَّا نَعْلَمُ مَا يُسْرُونَ وَ مَا يُعْلِنُونَ</p>

## تفسیر

## چوپایوں کے عظیم فائدے

ان آیات میں قرآن مجید ایک بار پھر توحید کے مسئلے کی طرف لوٹتا ہے اور انسانوں کی زندگی میں عظمت خدا کی کچھ نشانیوں کا ذکر کرتا ہے۔ ان آیات میں بتایا گیا ہے کہ خدا ہی اپنے بندوں کی حاجات کو پورا کرتا ہے اور بت اس سلسلے میں بے بس اور ناتواں ہیں۔ اس طرح ایک واضح موازنہ کرتے ہوئے راہ توحید کی حقانیت اور راہ شرک کے بطلان کو واضح کیا گیا ہے۔ ارشاد ہوتا ہے؛ کیا انہوں نے دیکھا کہ جو چیزیں ہم ایک اپنی قدرت سے رو بہ عمل لائے ہیں ان میں ہم نے ان کے لیے چوپائے بھی پیدا کیے ہیں۔ کہ جن کے وہ مالک ہیں۔

اس غرض سے کہ وہ ان چوپایوں سے اچھی طرح فائدہ اٹھا سکیں۔ ہم نے انہیں ان کے لیے رام کر دیا ہے۔ یہ طاقتور حیوانات کہ جو کبھی کبھی نادر طور پر خدا کے ”ذللناھا“ کے فرمان کو فراموش کرتے ہوئے عصیان و طغیان پر اتر آتے ہیں تو اس قدر خطر ناک ہو جاتے ہیں کہ وسیوں افراد ان کے مقابلہ میں عاجز آ جاتے ہیں لیکن عام حالات میں اونٹوں کی ایک قطار کو ایک رسی سے باندھ کر ایک چند سالہ بچے کے ہاتھ میں دے دیا جاتا ہے تو وہ انہیں جہاں اس کا دل چاہے لے جاتا ہے یہ ان میں سے اپنے لیے سواریاں بھی فراہم کرتے ہیں اور ان سے غذا بھی حاصل کرتے ہیں۔



(۷۳) ان چوپایوں کے فائدے صرف یہی نہیں ہیں کہ بلکہ ان کے لیے ان حیوانات میں دوسرے فائدے بھی ہیں اور مشروبات بھی ہیں۔ کیا ان حالات میں بھی وہ ان نعمتوں کا شکر ادا نہیں کرتے وہ شکر کہ جو اللہ کی معرفت کا وسیلہ اور ولی نعمت کی شناخت کا ذریعہ ہے

(۷۴) اس آیت میں مشرکین کی حالت بیان کرتے ہوئے قرآن کہتا ہے: انہوں نے خدا کے علاوہ اپنے لیے کچھ دوسرے معبود بنا لیے ہیں۔ اس امید پر کہ وہ ان کی مدد کریں گے (اور انہیں بتوں کی حمایت حاصل ہوگی) جبکہ وہ تو خود اپنی مدد کرنے کے قابل بھی نہیں ہیں۔

کیا خیال خام اور باطل نظریہ ہے کہ ان کمزور موجودات کو جو خود اپنے دفاع پر بھی قادر نہیں ہیں زمین و آسمان کے خالق اور ان تمام نعمتوں کے بخشنے والے کے برابر قرار دے دیا جائے اور زندگی کے مشکل امور میں ان سے مدد طلب کی جائے۔

(۷۵) اس آیت میں قرآن مزید کہتا ہے: وہ اپنے عبادت گزاروں کی مدد کرنے پر قادر نہیں ہیں۔ اور یہ عبادت کرنے والے قیامت کے دن ان کا لشکر ہوں گے اور سب کے سب دوزخ میں حاضر ہوں گے۔

کتنی دردناک صورت حال ہے کہ یہ پیروکار اس دن سپاہیوں کی صورت میں بتوں کے پیچھے کھڑے ہیں گے اور سب کے سب خدا کی عدالت میں حاضر ہوں گے افراد کو ان کی مرضی کے بغیر حاضر کرنا ان کی حقارت کی علامت ہوتی ہے۔ اس کے بعد سب کے سب دوزخ میں بھیج دیے جائیں گے بغیر اس کے کہ وہ اپنے لشکر کی کوئی مشکل حل کر سکیں۔

(۷۶) آخر کار اس آیت میں پیغمبر اکرم ﷺ کی تسلی اور ان مخالفین، فتنہ انگیزوں اور خرافاتی اعمال افکار کے مقابلے میں ان کی روحانی تقویت کے لیے فرمایا گیا ہے: اب جبکہ ایسا ہے تو ان کی باتیں تجھے غمگین نہ کریں کہ کبھی وہ تجھے شاعر کہتے ہیں اور کبھی جادو گر اور کبھی دوسری ہتھتیں باندھتے ہیں) کیونکہ جس چیز کو وہ دلوں میں مخفی رکھتے ہیں یا زبان کے ساتھ اس کا اظہار کرتے ہیں ہم وہ سب کچھ جانتے ہیں۔

نہ تو ان کی نیتیں ہم سے پوشیدہ ہیں اور نہ ہی ان کی خفیہ سازشیں اور نہ ہی ان کی آشکارا تمذیبیں اور شیطنتیں۔ ہم سب کچھ جانتے ہیں اور ان کا حساب روز حساب کے لیے محفوظ رکھتے ہیں اور تجھے ہم اس جہاں میں ان کے شر سے محفوظ رکھیں گے۔

<p>کیا انسان نے دیکھا نہیں (وہ جانتا نہیں) کہ ہم نے اسے ایک بے وقعت نطفے سے پیدا کیا ہے اور وہ (ایسا جرمی ہو گیا کہ خدا کے ساتھ) کھلم کھلا جھگڑنے لگا۔</p>	<p>(۷۷) أَوَلَمْ يَرِ الْإِنْسَانُ أَنَّا خَلَقْنَاهُ مِنْ نُطْفَةٍ فَإِذَا هُوَ خَصِيمٌ مُّبِينٌ</p>
--	---

اور ہمارے لیے مثال دینے لگا اور اپنی خلقت کو بھول گیا اور کہنے لگا کہ جب یہ ہڈیاں بوسیدہ ہو چکی ہوں گی تو ان کو کون زندہ کرے گا؟	(۷۸) وَ ضَرَبَ لَنَا مَثَلًا وَ نَسِيَ خَلْقَهُ قَالَ مَنْ يُحْيِي الْعِظَامَ وَ هِيَ رَمِيمٌ
کہیے: اسے وہی زندہ کرے گا جس نے اسے پہلی مرتبہ پیدا کیا تھا اور وہ ہر مخلوق سے خوب آگاہ ہے۔	(۷۹) قُلْ يُحْيِيهَا الَّذِي أَنْشَأَهَا أَوَّلَ مَرَّةٍ وَ هُوَ بِكُلِّ خَلْقٍ عَلِيمٌ

## شان نزول

مشرکین میں سے ایک شخص جس کا نام ابیخلف یا امیہ بن خلف یا عاص بن وائل تھا بوسیدہ ہڈی کا ایک ٹکڑا تلاش کر کے لایا اور کہا کہ میں اس محکم دلیل کے ساتھ محمد ﷺ سے جھگڑا کروں گا اور معاد کے بارے میں اس کی بات کو باطل کر دوں گا۔ وہ اسے لے کر پیغمبر اسلام ﷺ کے پاس آیا (اور شاید اس میں سے کچھ حصہ پیس کر ریزہ ریزہ کیا اور زمین پر پھینک دیا) اور کہا کہ ان بوسیدہ ہڈیوں کو از سر کون نوزندہ کر سکتا ہے (اور کونسی عقل اسے مان سکتی ہے) اس کے جواب میں مذکورہ بالا آیات اور ان کے جواب میں مذکورہ بالا آیات اور ان کے بعد چار آیتیں جو مجموعی طور پر سات آیتیں بنتی ہیں۔ ان آیات میں اس کے ہم فکر لوگوں کو ایک منطقی اور دندان شکن جواب دیا گیا ہے۔

## تفسیر

## خلقت اول معاد پر ایک دلیل قاطع ہے

قرآن مجید کی یہ سورت مسئلہ نبوت سے شروع ہوئی اور سات ایسی منظم آیات پر ختم ہو رہی ہے کہ جو معاد کے بارے میں قوی ترین بیانات کی حامل ہیں۔ پہلے تو انسان کو خود اس کی زندگی کے آغاز کی طرف متوجہ کیا گیا ہے جبکہ وہ ایک حقیر نطفے سے زیادہ حیثیت نہیں رکھتا تھا۔ یہ بات انسان کو سوچنے پر آمادہ کرتی ہے اور کہتی ہے؛ کیا انسان نے دیکھا نہیں کہ ہم نے اسے نطفے سے پیدا کیا ہے اور بڑھتے بڑھتے وہ ایسا جری، باشعور اور ذی لطف ہوا کہ خدا ہی کے ساتھ جھگڑنے لگا اور کھلم کھلا جھگڑا کرنے والا ہو گیا۔

ہاں! یہ ضعیف و ناتواں موجودات قوی ہو گیا کہ اللہ کی دعوت کے مقابلے میں لڑنے جھگڑنے پر آمادہ ہو گیا اور اس نے اپنے ماضی مستقبل کو بالکل ہی فراموش کر دیا اور ”خصیم مبین“ کا واضح مصداق بن گیا۔

(۷۸) اس کی بے خبری کے لیے اتنا ہی کافی ہے کہ اس نے ہمارے لیے مثال دی اور اپنے خیال میں اس نے ایک دندان شکن دلیل پیدا کر لی۔ حالانکہ وہ اپنی ابتدائی خلقت کو بھول گیا اور اس نے کہہ دیا کہ ان ہڈیوں کو کون زندہ کر سکتا ہے، جبکہ یہ بوسیدہ ہو چکی ہیں۔

یہاں ضرب المثل سے مراد بیان استدلال ہے اور ایک مطلب کلی کے اثبات کے لیے مصداق کا ذکر کرنا مراد ہے۔

یہ بات جاذب نظر ہے کہ قرآن مجید نے ایک ہی مختصر سے جملہ ”ونسی خلقہ“ اس کا جواب دے دیا۔ اگرچہ اس کے بعد مزید وضاحت اور اضافی دلائل بھی بیان کیے۔

قرآن کہتا ہے: اگر تو اپنی خلقت کو بھول نہ گیا ہوتا تو ہرگز ایسا بے ہودہ اور کمزور استدلال اختیار نہ کرتا: اے فراموش کار انسان: تو اپنے پیچھے کی طرف مڑ کر دیکھ اور اپنی خلقت پر نگاہ کر، تو کس طرح سے ایک ناچیز نطفہ تھا۔ اس خالق مطلق نے ہر روز ایک نیا لباس حیات تیرے بدن پر پہنایا۔ تو تو ہمیشہ سے موت و معاد کی حالت میں ہے۔ مردہ جمادات سے تیری بنیاد پڑی پھر مردہ نباتات سے حیوان نے استفادہ کیا۔ اور مردہ حیوانات سے تیری نشوونما ہوئی اور تو انسان ہو گیا۔ لیکن تو ایسا فراموش ہے کہ ان تمام چیزوں کو بھول کر اب پوچھتا ہے کہ ان بوسیدہ ہڈیوں کو کون زندہ کرے گا؟

یہ ہڈیاں اگر مکمل طور پر بوسیدہ اور ریزہ ریزہ ہو جائیں تو زیادہ سے زیادہ پھر مٹی ہو جائیں گی تو کیا تو پہلے دن مٹی نہیں تھا؟ (۷۹) لہذا بلا فاصلہ پیغمبر اسلام ﷺ کو حکم دیا گیا ہے کہ اس خیرہ سر، مغرور اور فراموش کار سے کہیے کہ اسے وہی زندہ کرے گا جس نے پہلے دن اسے خلق کیا تھا۔ اگر تم یہ سوچتے ہو کہ یہ بوسیدہ ہڈیاں جب مٹی بن جاتی ہیں اور ادھر ادھر بکھر جاتی ہیں تو ان کے اجزاء کو کون پہچان سکتا ہے اور کون انہیں مختلف مقامات سے جمع کر سکتا ہے؟ تو اس کا جواب بھی واضح ہے وہ ہر مخلوق سے آگاہ ہے اور ان کی تمام خصوصیات کو جانتا ہے۔

جو ہستی اس قسم کا علم اور اس قسم کی قدرت رکھتی ہو، اس کے لیے مسئلہ معاد اور مردوں کو زندہ کرنا کوئی مشکل کام نہیں ہے۔

(۸۰) اَلَّذِي جَعَلَ لَكُمْ مِنَ الشَّجَرِ الْاَخْضَرِ نَارًا فَاِذَا آتٰنْتُمْ مِنْهُ تُوْقِدُوْنَ	وہی ذات کہ جس نے تمہارے لیے سبز درخت سے آگ پیدا کی، اور تم اس کے ذریعے آگ روشن کرتے ہو۔
---	---

### تفسیر

### توانائیوں کی بازگشت

اسی مسئلے کی مزید تشریح و توضیح پیش کرتے ہوئے ارشاد ہوتا ہے: وہ خدا کہ جس نے تمہارے لیے سبز درخت سے آگ پیدا کی اور تم اس کے ذریعے آگ روشن کرتے ہو۔ وہ ان بوسیدہ ہڈیوں کو دوبارہ زندہ کرنے پر بھی قادر ہے۔ اس مقام پر ایک گہری اور عمیق تفسیر موجود ہے اور ہم نے دور حاضر کے علوم کی مدد سے اس تک دسترس حاصل کی ہے۔ اور اسے ہم نے توانائیوں کی بازگشت قرار دیا ہے۔

اس کی وضاحت یہ کہ نباتات کا ایک اہم کام ہوا سے کاربن ڈائی آکسائیڈ لینا اور نباتاتی خلیے بنانا ہے یہ خلیے درختوں اور نباتات کے اجسام ہوا سے کاربن ڈائی آکسائیڈ حاصل کر کے اس کا تجزیہ کرتے ہیں ان کی آکسیجن کو آزاد چھوڑ دیتے ہیں اور کاربن کو اپنے وجود میں محفوظ کر لیتے ہیں اور اسے پانی کے ساتھ ترکیب دے کر اس سے درختوں کا جسم بناتے ہیں۔ لیکن اہم مسئلہ یہ کہ طبعی علوم کی گواہی کے مطابق جو بھی کیمیائی ترکیب انجام پاتی ہے وہ یا تو توانائی کو جذب کر کے وجود میں آتی ہے یا اسے آزاد کرنے سے (غور

کیجئے گا۔

اس بنا پر جس وقت درخت کاربن ڈائی آکسائیڈ حاصل کرنے کے عمل میں مشغول ہوتے ہیں تو وہ اس قانون کے مطابق ایک انرجی کے وجود کے محتاج ہیں اور یہاں وہ سورج کی کچھ گرمی اور روشنی سے ایک توانائی کے طور پر استفادہ کرتے ہیں۔ اس طرح سے درختوں کا جسم بننے وقت سورج کی توانائی کی کچھ مقدار بھی ان کے اندر جمع ہو جاتی ہے اور جس وقت ہم لکڑیوں کو جلاتے ہیں تو وہی سورج کی ذخیرہ شدہ توانائی آزاد ہو جاتی ہے کیونکہ کاربن ہوا کی آکسیجن کے ساتھ مل کر دوبارہ کاربن ڈائی آکسائیڈ بنا دیتی ہے اور آکسیجن اور ہائیڈروجن (پانی کی کچھ مقدار) آزاد ہو جاتی ہے۔ یہ جو کہتے ہیں کہ کرہ زمیں کی تمام توانائیاں سورج کی توانائی طرف لوٹتی ہیں، اس کی صورت یہی ہے۔ یہ منزل ہے کہ جہاں ہم توانائیوں کی بازگشت تک پہنچ جاتے ہیں اور ہم دیکھتے ہیں کہ وہ نور حرارت کہ جو اس فضا میں بکھر جاتی ہے اور درختوں کے پتوں اور ان لکڑیوں پر نوازش کرتی اور ان کی پرورش کرتی ہے وہ کبھی بھی نابود نہیں ہوتی بلکہ اس کا چہرہ بدل جاتا ہے اور ہم انسانوں کی آنکھوں سے دور درختوں کے تنوں، شاخوں اور پتوں کے اندر پنہاں ہو گئی ہے اور جس وقت آگ کا شعلہ خشک لکڑی تک پہنچ جاتا ہے تو اس کی قیامت شروع ہو جاتی ہے اور سورج کی وہ تمام توانائی جو درخت میں پنہاں تھی اس لمحہ اس کا حشر نشر ہو جاتا ہے، بغیر اس کے کہ ایک شمع کی روشنی کے برابر بھی اس میں کچھ کمی ہو (غور کیجئے گا)۔

<p>کیا وہ ذات جس نے آسمانوں اور زمین کو خلق کیا اس بات پر قادر نہیں ہے کہ ان کے مانند (خاک شدہ انسانوں) کو پیدا کر دے۔ ہاں وہ آگاہ و دانای خلاق ہے۔</p>	<p>(۸۱) أَوَلَيْسَ الَّذِي خَلَقَ السَّمَوَاتِ وَالْأَرْضَ بِقَدِيرٍ عَلَىٰ أَنْ يَخْلُقَ مِثْلَهُمْ ۗ بَلَىٰ ۚ وَهُوَ الْخَلَّاقُ الْعَلِيمُ</p>
<p>اس کا امر تو صرف یہ ہے کہ جس وقت وہ کسی چیز کے کرنے کا ارادہ کرتا ہے۔ تو اسے کہتا ہے ہو جا تو وہ (بلافاصلہ) ہو جاتی ہے۔</p>	<p>(۸۲) إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ</p>
<p>پس منزہ ہے وہ خدا کہ جس کے قبضہ قدرت میں ہر چیز کی مالکیت و حاکمیت ہے اور (سب کے سب) اسی کی طرف لوٹ جائیں گے۔</p>	<p>(۸۳) فَسُبْحٰنَ الَّذِي بِيَدِهِ مَلَكُوتُ كُلِّ شَيْءٍ وَإِلَيْهِ تُرْجَعُونَ ۙ</p>

تفسیر

وہ ہر چیز کا مالک و حاکم ہے

گزشتہ آیات میں خلقت اول اور سبز درخت سے آگ پیدا کرنے کی طرف توجہ دلاتے ہوئے معاد کے دلائل کا ذکر ہے۔

اب پہلی زیر بحث آیت میں ایک اور حوالے سے اس مسئلے کو بیان کیا گیا ہے اور وہ خدا کی بے پایاں قدرت کا بیان ہے۔ ارشاد ہوتا ہے: کیا وہ ہستی کہ جس نے آسمانوں اور زمین کو اس تمام عظمت، عجائبات اور حیرت انگیز نظاموں کے ساتھ پیدا کیا ہے، اس بات پر قادر نہیں ہے کہ ان خاک شدہ انسانوں کے مانند نئی تخلیق کرے اور انہیں ایک نئی زندگی کی طرف لوٹا دے۔ ہاں! وہ ایسا کر سکتا ہے اور وہ آگاہ و دانای خلاق ہے۔

(۸۲) زیر نظر دوسری آیت اس حقیقت پر ایک تاکید ہے اور اس کے ارادہ اور قدرت کے سامنے ہر قسم کی ایجاد سہل و آسان ہے، اس کے لئے عظیم آسمانوں اور کرہ خاکی کا ایجاد کرنا اور ایک چھوٹے سے کیڑے کی ایجاد برابر و یکساں ہے، فرماتا ہے: اس کا امر یہ ہے کہ وہ جب کسی چیز کے پیدا کرنے کا ارادہ کرتا ہے تو اسے کہتا ہے ہو جا تو وہ فوراً ہو جاتی ہے۔ تمام چیزیں اس ایک اشارے اور فرمان کے ساتھ وابستہ ہیں تو جو اس قسم کی قدرت کا مالک ہو، کیا اس کے بارے میں اس بات کی گنجائش ہے کہ اس کے مردوں کو زندہ کرنے کے متعلق اس کی قدرت میں شک کیا جائے؟ ہاں! جو نبی وہ کسی چیز کا ارادہ کرتا ہے تو وہ فوراً ہو جاتی ہے۔

”امر“ ”قول“ اور ”مکن“ کے الفاظ سب کے سب خلق و ایجاد کے مسئلے کی ایک توضیح ہیں۔ یہ سب کے سب ارادہ الہی کے بعد اشیاء کے تیزی اور سرعت کے ساتھ وجود پانے کو بیان کرتے ہیں۔

(۸۳) زیر بحث آخری آیت کہ جو سورہ یسین کی آخری آیت ہے مبداء و معاد کے بارے میں ایک کلی نتیجہ نکالنے کے لئے اس بحث کو ایک خوبصورت طریقے سے ختم کرتی ہے ارشاد ہوتا ہے: پس منزہ ہے وہ خدا کہ جس کے قبضہ قدرت میں تمام چیزیں ہیں اور تم سب کے سب اسی کی طرف پلٹ کر جاؤ گے۔ معاد کے مختلف پہلوؤں پر اس وقت ہم قارئین محترم کی توجہ ذیل کی چھ بحثوں کی طرف دلانا چاہیں گے۔

## 1۔ معاد کا اعتقاد ایک فطری امر ہے

اگر انسان فنا کے لیے پیدا کیا گیا ہوتا تو پھر اسے فنا کا عاشق ہونا چاہیے اور موت سے لطف اندوز ہونا چاہیے۔ چاہے موت بر محل اور عمر کے آخری حصہ میں ہو۔ جبکہ ہم دیکھتے ہیں کہ موت (بمعنی نیستی) کا خیال انسان کے لیے کسی زمانے میں بھی ہو خوش آئند نہیں رہا۔ ہم دیکھ رہے ہیں کہ یورپ اپنی پوری قوت کے ساتھ موت سے بھاگ رہا ہے۔

مومیا کر مردوں کے جسموں کو باقی رکھنے کی کوشش کرنا اور اہرام مصر جیسے دائمی مقبرے بنانا اور آب حیات، اکسیر جوانی اور عمر

بڑھانے والی چیزوں کے پیچھے بھاگنا۔ بقا کے ساتھ انسان کے عشق کی ایک واضح دلیل ہے۔

اگر ہم فنا کے لیے پیدا ہوئے ہیں، تو بقا سے اس لگاؤ کا کیا مفہوم ہو سکتا ہے؟ اس صورت میں تو یہ ایک فضول اور بے مصرف لگاؤ ہوگا۔

یہ مت بھولیں کہ ہم حکیم و دانا خدا کے وجود کو تسلیم کر لینے کے بعد معاد کی بحث کر رہے ہیں۔ ہمارا عقیدہ یہ ہے کہ اس نے جو کچھ ہمارے وجود میں پیدا کیا ہے وہ کسی حساب کے ماتحت ہی ہوگا اور وہ اس عالم بقاء کے ساتھ عشق بھی کسی حساب کے ماتحت ہی ہوگا اور وہ اس عالم کے بعد کی خلقت اور جہاں آخر سے ہم آہنگی ہے۔

دوسرے لفظوں میں اگر دستگاہ خلقت نے ہمارے اندر بیاس پیدا کی ہے، تو یہ اس امر کی دلیل ہے کہ خارج میں پانی کا وجود ہے۔ اسی طرح جنسی خواہش اور جنس مخالف سے انسانوں میں لگاؤ موجود ہے تو یہ اس بات کی نشانی ہے کہ خارج میں جنس مخالف کا وجود ہے۔ ورنہ کسی چیز کی عدم موجودگی کی صورت میں اس کی خواہش کا ہونا حکمت آفرینش سے ہم آہنگ نہیں ہے۔ دوسری طرف جب ہم تاریخ بشر کا قدیم ترین ایام سے مطالعہ کرتے ہیں تو ہمیں موت کے بعد زندگی کے بارے میں انسان کے راسخ عقیدے کی بہت سی نشانیاں ملتی ہیں۔

وہ آثار کہ جو گزشتہ انسانوں..... یہاں تک کہ تاریخ سے پہلے کے انسانوں..... کے آج ہماری دسترس میں ہیں ان سے اس اعتقاد کی شہادت ملتی ہے، خصوصاً مردوں کے دفن کرنے کا طریقہ، قبریں بنانے کی کیفیت، حتیٰ کہ مردوں کے ساتھ کچھ چیزیں دفن کرنا، اس بات کے گواہ ہیں کہ ان کے نام آگاہ وجدان میں موت کے بعد کی زندگی کا اعتقاد چھپا ہوا تھا۔ ایک مشہور ماہر نفسیات کہتا ہے:

”دقیق تحقیقات اس بات کی نشاندہی کرتی ہیں کہ پہلے نوع بشر کے قبائل ایک قسم کے مذہب کے حامل

تھے۔ کیونکہ وہ اپنے مردوں کو ایک خاص طریقے سے سپرد خاک کرتے تھے اور ان کے کام کے آلات ان کے

ساتھ رکھ دیا کرتے تھے اور اس طریقے سے دوسری دنیا کے لوگوں کو اپنے عقیدے کا ثبوت مہیا کرتے تھے۔“

یہ تمام باتیں اس امر کی نشاندہی کرتی ہیں کہ یہ تو میں حیات بعد از موت کو قبول کرتی تھیں۔ اگرچہ اس کی تفسیر میں غلط راستے پر چلتی تھیں۔ ان کا خیال تھا کہ وہ زندگی بعینہ اس زندگی کی طرح ہے۔

بہر حال اس قدر بی بنیادی اعتقاد کو ایک معمولی اور عام خیال یا صرف ایک رواج اور عادت کا نتیجہ نہیں سمجھا جاسکتا۔

تیسری طرف ایک اندرونی عدالت کا وجود جسے وجدان کہتے ہیں معاد کے فطری ہونے کا ایک اور گواہ ہے۔

ہر انسان نیک کام انجام دے کر اپنے وجدان کے اندر ایک سکون و اطمینان محسوس کرتا ہے ایسا سکون کہ جسے قلم بیان کرنے

سے قاصر ہے۔

اس کے برعکس انسان گناہوں، خصوصاً بڑے بڑے جرائم کرنے کے بعد پشیمانی اور بے سکونی محسوس کرتا ہے۔ یہاں تک کہ اکثر دیکھا گیا ہے کہ خودکشی پر تیار ہو جاتا ہے یا خودکوسز اور سولی کے حوالے کر دیتا ہے اور اسے وجدان کے شکنجے سے رہائی کا سبب سمجھتا ہے۔

اس حالت میں انسان خود سے پوچھتا ہے کہ یہ کیسے ممکن ہے کہ مجھ جیسا ایک چھوٹا سا وجود تو اس قسم کی عدالت کا حامل ہو لیکن یہ عظیم عالم اس قسم کے وجدان اور عدالت سے خالی ہو۔

اس طرح مختلف طریقوں سے مرنے کے بعد کی زندگی اور مسئلہ معاد کا فطری ہونا ہم پر واضح ہو جاتا ہے:  
انسانوں کے بقاء سے عمومی عشق کے حوالے سے۔

پوری انسانی تاریخ میں اس ایمان کے وجود کے حوالے سے

اور انسان کو روح کے اندر اس کے ایک چھوٹے سے نمونے کی موجودگی کے حوالے سے۔

## 2۔ ایمان بالقیامت کا اثر انسانی زندگی پر

مرنے کے بعد کے عالم، انسان کے اعمال کے آثار کی بقا اور اس کے اچھے برے کاموں کی ہیبتگی کا اعتقاد انسانوں کی فکر و نظر اور اعصاب اعمال پر بہت ہی گہرا اثر ڈالتا ہے اور نیکیوں کا شوق پیدا کرنے اور برائیوں سے مبارزہ کرنے کے لیے ایک عامل موثر ہو سکتا ہے۔

فاسد و منحرف افراد کی اصلاح اور فداکار و مجاہد اور ایثار کرنے والوں کو شوق دلانے میں حیات بعد از موت پر ایمان جو اثرات ڈال سکتا ہے وہ عام عدالتوں اور سزاؤں کے اثرات سے کہیں زیادہ ہیں چونکہ قیامت و معاد کی عدالت عام عدالتوں سے بہت ہی مختلف ہے، اس عدالت میں نہ تو تجرید نظر کا کوئی وجود ہے اور نہ ہی اس کے ارکان پر زور مال اور زور و قوت اثر ڈال سکتے ہیں۔ نہ وہاں جھوٹی باتوں سے کوئی فائدہ ہوگا اور نہ فیصلے کے لئے طویل مدت درکار ہوگی۔ جہاں فیصلے کرنے والا خود خداوند قدوس ہو وہاں عدالت میں کسی قسم کا نقص کیسے ہو سکتا ہے؟

قرآن مجید کہتا ہے:

”اس دن سے ڈرو کہ جس میں کسی شخص کو کسی دوسرے کی جگہ بدل نہیں دیا جائے گا۔ اور نہ ہی اس سے کوئی سفارش

قبول کی جائے گی اور نہ ہی کوئی فدیہ یا تاوان ہوگا اور نہ ہی کوئی شخص اس کی مدد کے لئے آئے گا۔“ (بقرہ۔ ۴۸)

اس کے علاوہ قرآن حکیم میں ہے:

”ان میں سے جو ظالم ہیں۔ اگر تمام روئے زمین بھی ان کے اختیار میں ہو اور اس دن اپنی نجات کے لئے وہ سب کچھ قربان کر ڈالیں (تو بھی ان کی نجات نہیں ہوگی) اور جس وقت وہ عذاب الہی کو دیکھیں گے تو اپنی پشیمانی کو چھپائیں گے۔ (کہ کہیں زیادہ رسوا نہ ہوں) اور ان کے درمیان عدالت کے ساتھ فیصلہ ہوگا اور ان پر ذرا سا بھی ظلم نہیں کیا جائے گا۔“ (یونس-۵۴)

اس کے علاوہ قرآن مجید میں یہ بھی بیان ہوا ہے:

”مقصد یہ ہے کہ خدا ہر شخص کو جو کچھ اس نے انجام دیا ہے اس کی جزا دے کیونکہ خدا سربلح الحساب ہے“

(ابراہیم-۵۱)

اس کا حساب اتنا قطعی اور تیزی کے ساتھ ہوگا کہ بعض روایات کے مطابق:

”خدا چشم زدن میں سب مخلوق کا حساب چکا دے گا اس بناء پر قرآن مجید میں بہت سے گناہوں کا سرچشمہ روز

جزا کو بھول جانا قرار دیا گیا ہے۔“

سورہ آلہ مسجدہ کی آیہ ۱۴ میں ہے:

”جنہم کی آگ کا مزہ چکھو کیونکہ تم نے آج کے دن کی ملاقات کو فراموش کر دیا تھا۔“

کچھ تعبیرات سے تو یہاں تک معلوم ہوتا ہے کہ اگر انسان قیامت کے بارے میں کچھ گمان ہی رکھتا ہو تب بھی بہت سے غلط

کاموں کو انجام دینے سے رک جائے گا جیسا کہ کم فروشوں کے بارے میں فرمایا گیا ہے:

”کیا وہ یہ گمان نہیں کرتے کہ ایک عظیم دن وہ قبروں سے اٹھائے جائیں گے۔“ (مطففین-۴-۵)

گزشتہ زمانے میں بھی اور آج بھی مجاہدین اسلام میدان جہاد میں رجز خوانی کرتے ہوئے داد شجاعت دیتے ہیں اور بہت سے لوگ اسلامی ممالک کے دفاع اور محرمین و مستضعفین کی حمایت کے لئے جو عظیم ایثار و فداکاری دکھاتے ہیں یہ سب دوسرے جاودانی گھر پر اعتقاد کا نتیجہ ہے۔ علماء کے مطالعات اور مختلف تجربات اس بات کی نشاندہی کرتے ہیں کہ اس قسم کے وسیع مظاہر اس عقیدے کے سوا ممکن نہیں۔

وہ مجاہد کہ جس کی منطق یہ ہو کہ:

”کہہ دو کہ اے دشمنو! تم ہمارے بارے میں کیا سوچتے ہو؟ سوائے دو سعادتوں میں سے کسی ایک تک پہنچنے کے (یا

تم پر کامیابی یا افتخار شہادت)۔“ (توبہ-۵۲)

یہ مجاہد یقیناً شکست ناپذیر ہے۔



موت کا چہرہ اس جہان کے بہت سے لوگوں کیلئے وحشت انگیز ہے، یہاں تک کہ اس کے نام اور ہر اس چیز سے کہ جو اس کی داعی ہے، گریز کرتے ہیں۔ لیکن موت کے بعد زندگی کا عقیدہ رکھنے والوں کے لئے نہ صرف یہ کہ وہ ناپسندیدہ نہیں ہے بلکہ ایک عظیم جہان کے لیے ایک دریچہ ہے، نفس کا ٹوٹ جانا ہے، انسانی روح کا آزاد ہونا ہے، زندانِ بدن کے دروازوں کا کھلنا ہے اور آزادی مطلق تک پہنچنا ہے۔

اصولی طور پر مبداء کے بعد مسئلہ معاد خدا پرستوں اور مادہ پرستوں کے علم کی حد فاصل ہے کیونکہ اس مقام پر دو مختلف نظریے پائے جاتے ہیں۔

ایک نظریہ تو وہ ہے کہ موت کو جس میں فنا اور نابودی مطلق سمجھا جاتا ہے اور اپنے پورے وجود کے ساتھ اس سے گریز کرتا ہے کیونکہ اس نظریے کے مطابق سب چیزیں اس کے ساتھ ہی ختم ہو جاتی ہیں۔

دوسرا نظریہ یہ ہے کہ موت ایک خلقت جدید ہے اس سے انسان ایک کشادہ تر اور روشن عالم میں قدم رکھتا ہے اس پر وسیع و عریض آسمان کے سارے دروازے کھل جاتے ہیں۔

یہ فطری بات ہے کہ اس مکتب کے طرفدار نہ صرف یہ کہ ہدف و مقصد کی راہ میں موت و شہادت سے خوف نہیں کھاتے بلکہ امیر المؤمنین علیؑ کے مکتب سے ہدایت حاصل کر کے انہی کی طرح کہتے ہیں

”خدا کی قسم! ابوطالب کے بیٹے کی موت سے محبت اس سے کہیں زیادہ ہے کہ جو ایک شیر خوار بچے کو اپنی ماں کے

پستان سے ہوتی ہے“۔

ایسے لوگ مقصد کی راہ میں موت کا استقبال کرتے ہیں۔

اسی وجہ سے جب زمانے کے مجرم عبدالرحمن ابن ملجم کی تلوار کی ضرب آپؑ کے سر مبارک پر لگی تو آپؑ نے فرمایا:

”کعبہ کے رب کی قسم! میں کامیاب ہو گیا اور مجھے راحت و سکون مل گیا“

مختصر بات یہ ہے کہ معاد قیامت پر ایمان، ڈر پوک اور بے مقصد انسان کو شجاع، بہادر اور بامقصد انسان میں تبدیل کر دیتا ہے کہ جس کی زندگی رجز خوانیوں، قربانیوں، پاکیزگی اور تقویٰ سے معمور ہو جاتی ہے۔

### 3۔ معاد کے عقلی دلائل

قرآن مجید میں معاد کے بارے میں بہت دلیلیں بیان ہوئی ہیں اور اس سلسلے میں سینکڑوں آیات موجود ہیں ان سے قطع نظر

اس امر پر واضح عقلی دلائل بھی موجود ہیں کہ جن میں سے بعض اختصار کے ساتھ بیان کئے جاتے ہیں۔

۱۔ برہان حکمت: اگر ہم اس جہان کی زندگی کو دوسرے جہان کے بغیر تصور کریں، تو یہ لغو اور بے معنی ہو کر رہ جائے گی۔ اس کی مثال بالکل ایسی ہوگی کہ جیسے ہم جنین کی زندگی کو اس دنیا کی زندگی کے بغیر فرض کر لیں۔

اگر قانون خلقت یہی ہوتا کہ تمام جنین پیدائش کے وقت گلا گھٹ کر مر جاتے تو جنین دور کس قدر بے مفہوم ہو جاتا؟ اسی طرح اگر اس جہان کی زندگی کو دوسرے جہان کی زندگی سے الگ تصور کر لیا جائے تو اس کا وجود بھی مہمل ہو جائے گا کیونکہ کیا ضرورت پڑی ہے کہ ہم ستر سال یا اس سے کم و بیش اس دنیا میں مشکلات میں گھرے رہیں، ایک مدت تک خام اور بے تجربہ رہیں اور جب پختگی دور ہو تو عمر تمام ہو جائے ایک مدت تک ہم علم کے حاصل کرنے میں لگے رہتے ہیں۔ اور جس وقت معلومات کے لحاظ سے ہم کسی مقام تک پہنچتے ہیں تو بڑھاپے کی برف ہمارے سروں پر بیٹھ چکی ہوتی ہے۔

آخر ہم یہ زندگی کس لئے بسر کر رہے ہیں؟ کچھ مقدار غذا کھانے، چند گز کپڑے پہننے، بار بار سونے اور بیدار ہونے اور اس تھکا دینے والے طرز عمل کو ساہا سال تک دہرانے اور جاری رکھنے کے لئے؟

کیا واقعاً یہ وسیع آسمان، یہ پھیلی ہوئی زمین اور یہ تمام آغا ز و انجام، یہ تمام استاد و مربی، یہ تمام عظیم کتب خانے اور یہ تمام باریک بینیوں کہ جو ہماری اور تمام موجودات کی خلقت میں کام میں لائی گئی ہیں کھانے، پینے، پہننے اور مادی زندگی کے لئے ہیں؟ یہ وہ مقام ہے کہ جہاں پر وہ لوگ کہ جو معاد کو قبول نہیں کرتے، اس زندگی کی لغویت اور بیہودگی کا اعتراف کرتے ہیں اور ان میں سے ایک گروہ خودکشی کرنے اور اس فضول اور بے معنی زندگی سے نجات کو جائز یا باعث افتخار سمجھتا ہے۔ یہ کیسے ممکن ہو سکتا ہے کہ وہ شخص جو خدا اور اس کی بے پایاں حکمت پر ایمان رکھتا ہے اس جہان کی زندگی کو۔ دوسرے جہان کی دائمی زندگی کے لئے مقدمہ سمجھے بغیر قابل توجہ شمار کرے۔

قرآن کہتا ہے:

”کیا تم نے یہ گمان کر لیا ہے کہ تم فضول اور بیکار پیدا ہوئے ہو اور تم ہماری طرف پلٹ کر نہیں آؤ گے“

(مومنون ۱۱۵)

یعنی اگر خدا کی طرف بازگشت نہ ہوئی تو پھر اس جہان کی زندگی عبث اور بیہودہ ہوتی۔

ہاں! اس دنیا کی زندگی اسی صورت میں مفہوم رکھتی ہے اور خدا کی حکمت کیسا تھ ہم آہنگ ہوتی ہے جب اس جہان کو دوسرے جہان کے لئے ایک کھیتی اور اس وسیع عالم کیلئے ایک گزرگاہ اور تیاری کی ایک کلاس اور دوسرے جہان کیلئے ایک یونیورسٹی اور اس گھر کے لئے ایک تجارت خانہ سمجھیں۔ جیسا کہ امیر المؤمنین علیؑ اپنے پر معنی کلمات میں فرمایا ہے:

”یہ دنیا اس شخص کے لئے کہ جو سچائی کے ساتھ اس سے پیش آئے سچائی کی جگہ ہے اور اس شخص کے لئے ہے جو اس

سے کچھ فہم حاصل کرے عافیت کا گھر ہے اور اس شخص کے لئے کہ جو اس سے زادراہ حاصل کرے بے نیازی کا گھر ہے اور اس شخص کے لئے جو اس سے پند و نصیحت حاصل کرے وعظ و نصیحت کا گھر ہے یہ خدا کے دوستوں کی مسجد ہے، پروردگار کے فرشتوں کی جائے نماز ہے، وحی الہی کے نزدل کا مقام ہے اور اولیاء حق کا تجارت خانہ ہے۔  
خلاصہ کلام یہ ہے کہ اس جہان کی کیفیت کا مطالعہ خوب اچھی طرح سے اس بات کی گواہی دیتا ہے کہ اس علم کے بعد ایک اور عالم بھی ہے۔

تم اس دنیا میں نشاۃ اولیٰ اور خود اپنی پیدائش کو دیکھ چکے ہو تو پھر تم متوجہ کیوں نہیں ہوتے کہ اس کے بعد ایک اور جہان بھی ہے؟ (واقعہ-۶۲)

**ب۔ برہان عدالت:** نظام ہستی اور قوانین خلقت میں غور سے اس بات کی نشاندہی ہوتی ہے کہ اس کی تمام چیزیں حساب شدہ اور جچی تلی ہیں۔

ہمارے بدن کی ساخت میں اس قسم کا عادلانہ نظام حکم فرما ہے کہ جب بھی کوئی معمولی سی تبدیلی یا غیر موزونیت اس میں ظاہر ہوتی ہے تو وہ بیماری یا موت کا سبب بن جاتی ہے۔ ہمارے دل کی حرکت ہمارے خون کی گردش، ہماری آنکھ کے پردے، ہمارے بدن کے سیل اسی دقیق نظام میں شامل ہیں کہ جو سارے جہان پر حکومت کر رہا ہے۔ تو کیا انسان اس وسیع عالم میں ایک نامطلوب چیز ہو سکتا ہے؟

یہ ٹھیک ہے کہ خدا نے انسان کو ارادہ و اختیار کی آزادی دی ہے تاکہ وہ اسے آزماے اور وہ اس کے سائے میں ارتقائی منازل کو طے کرے لیکن اگر انسان آزادی سے غلط فائدہ اٹھائے تو پھر کیا ہوگا؟ اگر ظالم اور ستمگر لوگ، گمراہ اور گمراہ کرنے والے اس خدائی انعام سے سوائے استفادہ کرتے ہوئے گمراہی کا راستہ اختیار کئے رہیں تو پھر عدل الہی کا تقاضا کیا ہوگا؟

ٹھیک ہے کہ بدکاروں کے ایک گروہ کو اس دنیا میں بھی سزا مل جاتی ہے اور وہ اپنے کیفر کردار کو پہنچ جاتے ہیں یا کم از کم اس کا ایک حصہ بھگت لیتے ہیں لیکن مسلمہ طور پر ایسا نہیں ہوتا کہ تمام کے تمام مجرم اپنی ساری کی ساری سزا بھگت لیتے ہوں اور سب کے سب پاک اور نیک لوگ اپنے اعمال کا بدلہ پورے کا پورا اسی جہان میں پالیتے ہوں کیا یہ بات ممکن ہے کہ یہ دونوں گروہ پروردگار کی عدالت کے پلڑے میں برابر ہو جائیں؟ قرآن مجید کے ارشاد کے مطابق:

”کیا ان لوگوں کو کہ جو قانون خدا کے پیش نظر حق و عدالت کے سامنے سر تسلیم خم کئے ہوئے ہیں، ہم مجرمین کی طرح

قراردے دیں گے؟ تمہیں کیا ہو گیا ہے۔ یہ کس طرح کا فیصلہ کرتے ہو؟“ (قلم-۳۵-۳۶)

دوسری جگہ قرآن فرماتا ہے:

”کیا یہ ممکن ہے کہ ہم پر ہیگزگاروں کو فاجروں کے مانند قرار دے دیں؟“ (ص ۲۸)

بہر حال فرمان حق کی اطاعت میں انسانوں کے درمیان تفاوت ہونا کوئی شک کی بات نہیں ہے کیونکہ اس جہان کی مکافات اور عدالت و جدان اور گناہوں کے نتائج کا کافی نہ ہونا، عدالت سے قیام کے لئے تنہا کافی نظر نہیں آتا۔ اس بناء پر بات قبول کرنی پڑے گی وہ اجرا الہی کے اجراء کیلئے کوئی عدل عام کی عدالت ہو کہ جہاں پر سوئی کی نوک کے برابر نیک اور بد کاموں کا حساب ہو۔ ورنہ حقیقی عدالت قائم نہ ہوگی۔

لہذا یہ بات قبول کر لینی چاہیے کہ عدل الہی کو قبول کرنا وجود معاد و قیامت کے قبول کرنے کے مترادف ہے۔ قرآن مجید کہتا

ہے:

”ہم قیامت کے دن عدل کے ترازو قائم کریں گے“ (انبیاء۔ ۴۷)

اس کے علاوہ یہ بھی فرماتا ہے:

”قیامت کے دن ان کے درمیان عدالت کے مطابق فیصلہ ہوگا اور ان پر کوئی ظلم نہیں ہوگا“۔ (یونس۔ ۵۴)

**ج۔ برہان ہدف:** مادہ پرستوں کے نظریے کے برخلاف الہی نظریہ کائنات کے مطابق انسان کی خلقت میں ایک ہدف اور مقصد کا فرما ہے کہ جسے فلسفی تعبیر میں تکامل و ارتقاء کہتے ہیں۔ قرآن وحدیث کی زبان میں بھی قرب خداوندی اور کبھی عبادت و بندگی کہتے ہیں۔ ارشاد رب العزت ہوتا ہے:

”میں نے جن وانس کو پیدا نہیں کیا ہے مگر اس مقصد کے لئے کہ وہ میری عبادت کریں (اور عبادت و بندگی کے

سائے میں تکامل ہوں اور میرے حریم قرب کی طرف راہ پائیں)“ (ذاریات ۵۶)

اگر موت ہر چیز کا اختتام ہو تو کیا یہ عظیم مقصد پورا ہوگا؟ بلاشک و شبہ اس سوال کا جواب نفی میں ہے ضروری ہے کہ اس جہان کے بعد ایک اور جہان ہو اور انسان کا سفر کمال اس میں جاری رہے اور وہ اس (جہان کی) کھیتی کی فصل وہاں کاٹے اور یہاں تک کہ جیسے ہم کہہ چکے ہیں دوسرے جہان میں بھی یہ سیر تکامل جاری رہنی چاہیے تاکہ صلا اور آخری ہدف پورا ہو جائے۔

خلاصہ یہ ہے کہ مقصد خلقت کی تکمیل معاد کو قبول کیے بغیر ممکن نہیں ہے اور اگر ہم اس زندگی کو موت کے بعد والے جہان سے منقطع کر لیں تو ہر چیز معمر کی شکل اختیار کر لے اور کئی طرح کے کیوں ہمارے سامنے کھڑے ہوں اور کسی ایک کا بھی ہمارے پاس کوئی جواب نہ رہے۔

**د۔ برہان نفی اختلاف:** بے شک ہمیں ان اختلافات سے۔ کہ جو اس جہان کے مختلف مکاتب و مذاہب کے درمیان موجود ہیں دکھ ہوتا ہے اور ہم سب یہی آرزو رکھتے ہیں کہ ایک دن یہ تمام اختلافات ختم ہو جائیں جبکہ تمام قرآن اس بات کی نشاندہی

کرتے ہیں کہ یہ اختلافات اس دنیا کے مزاج میں پوری طرح اتر چکے ہیں۔ یہاں تک کچھ دلائل سے معلوم ہوتا ہے کہ حضرت مہدی علیہ السلام کہ جو ایک عالمی حکومت قائم کرنے والے ہیں۔ ان کے قیام کے بعد بھی اگرچہ بہت سے اختلافات ختم ہو جائیں گے لیکن پھر بھی کچھ مکاتب کا اختلاف کلی طور پر ختم نہیں ہوگا۔ اور قرآن کے ارشاد کے مطابق یہود و نصاریٰ قیامت تک اپنے اختلاف پر باقی رہیں گے (مائدہ-۱۴)۔

لیکن وہ خدا کہ جو ہر چیز کو وحدت کی طرف لے جاتا ہے آخر میں اختلافات کو ختم کرے گا اور چونکہ عالم مادہ کے گہرے پردوں کی موجودگی میں یہ بات اس دنیا میں کلی طور پر امکان پذیر نہیں ہے لہذا ہم جانتے ہیں کہ دوسرے جہان میں کہ جو عالم بروز و ظہور ہے۔ آخر کار یہ مسئلہ علمی شکل اختیار کر لے گا اور حقائق اس طرح سے روشن ہو جائیں گے کہ کتب و عقیدہ کا اختلاف بالکل ختم ہو جائے گا۔

یہ بات قابل توجہ ہے کہ قرآن مجید کی متعدد آیات میں اس مسئلہ کا ذکر ہوا ہے ایک جگہ فرماتا ہے۔  
 ”خدا ان چیزوں کے بارے میں قیامت کے دن کہ جس میں وہ اختلاف کیا کرتے تھے ان کے درمیان فیصلہ کر دے گا“۔ (بقرہ ۱۱۳)

دوسری جگہ فرماتا ہے:

”انہوں نے زور دار قسم کھا کر کہا کہ خدا ان لوگوں کو کہ جو مر جائیں گے کبھی زندہ نہیں کرے گا لیکن ایسا نہیں ہے یہ خدا کا حتمی وعدہ ہے (کہ ان سب کو زندہ کرے گا) لیکن اکثر لوگ نہیں جانتے۔ اس کا مقصد یہ ہے کہ جس چیز میں وہ اختلاف رکھتے تھے اسے ان کے لئے واضح کر دے تاکہ جو لوگ منکر ہو گئے تھے وہ یہ جان لیں کہ وہ جھوٹ بولتے تھے“ (نحل-۳۸-۳۹)

#### 4- قرآن اور مسئلہ معاد

مسئلہ توحید کہ جو انبیاء کی تعلیمات میں سب سے زیادہ بنیادی مسئلہ ہے اس کے بعد معاد کا مسئلہ اپنی خصوصیات اور اپنے تربیتی و تعلیمی آثار کے ساتھ پہلے درجہ میں قرار پاتا ہے لہذا قرآنی مباحث میں توحید و خدا شناسی کے بعد بہت سی آیات کو اس نے اپنے ساتھ مخصوص کر دیا ہے۔

معاد کے قرآنی مباحث کبھی تو منطقی استدلال کی صورت میں بیان ہوئے ہیں اور کبھی خطابی مباحث اور موثر اور زور دار تلقین کی صورت میں بعض اوقات تو انہیں سن کر انسان کے رونگٹے کھڑے ہو جاتے ہیں اور کلام کا صدا قانہ لب و لہجہ ایسا ہے کہ وہ استدلال کی طرح انسان کی روح اور جان کی گہرائیوں میں اتر جاتے ہیں۔

منطقی استدلال میں قرآن زیادہ تر امکان معاد کے موضوع پر بات کرتا ہے کیونکہ منکرین زیادہ تر اسے محال خیال کرتے تھے۔ ان کا نظریہ یہ تھا کہ معاد وہ بھی معاد جسمانی کی صورت میں..... کہ جس میں بوسیدہ اور خاک شدہ اجسام کا نئی حیات کی طرف لوٹنا ضروری ہے..... امکان پذیر نہیں۔

اس حصے میں قرآن مختلف طریقوں سے بات کرتا ہے اور یہ سب استدلال جس ایک جگہ جا کر ختم ہو جاتے ہیں وہ معاد کے امکان عقلمی کا مسئلہ ہے۔ کبھی تو وہ پہلے زندگی کو انسان کی نظر میں مجسم کرتا ہے اور ایک مختصر، منہ بولتی اور واضح عبارت میں کہتا ہے:

”جس طرح سے کہ اس نے تمہیں ابتداء میں پیدا کیا ہے اسی طرح سے تم واپس لوٹو گے“ (اعراف۔ ۲۹)

کبھی نباتات کی زندگی اور موت اور ان کی بازگشت کی تصویر کشی کرتا ہے کہ جسے ہم ہر سال اپنی آنکھ سے دیکھتے ہیں اور اس کے آخر میں کہتا ہے کہ تمہاری بازگشت بھی اسی طرح ہوگی۔ ارشاد ہوتا ہے:

”ہم نے آسمان سے بابرکت پانی نازل کیا اور اس کے ذریعے سرسبز باغات اگائے اور کٹے ہوئے دانے..... اور اس کے ذریعے ہم نے مردہ زمین کو زندہ کیا (تمہاری) بازگشت بھی اسی طرح ہوگی“ (سورہ ”ق“۔ ۱۱ تا ۹)

دوسری جگہ کہتا ہے:

”خدا ہی ہے کہ جس نے ہواؤں کو بھیجا ہے کہ وہ بادلوں کو چلائیں اور ہم نے انہیں مردہ زمین کی طرف دھکیل دیا اور اس کے ذریعے ہم نے زمین کو اس کی موت کے بعد حیات بخشی قبروں سے اٹھنا بھی اسی طرح ہے“ (فاطر۔ ۹)

کبھی آسمانوں زمین کی خلقت میں خدا کی قدرت کو بیان کرتے ہوئے کہتا ہے۔

”کیا وہ یہ نہیں جانتے کہ وہ خدا کہ جس نے آسمانوں اور زمین کو پیدا کیا اور اس تخلیق نے اسے تھکا نہیں دیا، وہ مردوں کو زندہ کرنے پر بھی قادر ہے۔ ہاں! وہ ہر چیز پر قادر ہے“ (احقاف۔ ۳۳)

اور کبھی تو انانیوں کی بازگشت اور سبز درخت سے آگ نکلنے کو اس کی قدرت کے نمونے کے طور پر اور آگ کو پانی کے اندر قرار دینے کو بیان کرتے ہوئے کہتا ہے۔

”وہ خدا مردوں کو لباس حیات پہناتا ہے جس نے سبز درخت سے تمہارے لئے آگ پیدا کی“ (یسین۔ ۸۰)۔

کبھی جنین کی زندگی کو انسان کی نظر میں مجسم کرتا ہے اور کہتا ہے:

”اے لوگو! اگر تم قیامت کے بارے میں شک رکھتے ہو تو یہ بات مت بھولو کہ ہم نے تمہیں مٹی سے پیدا کیا ہے، پھر نطفہ سے، پھر جمے ہوئے خون سے پھر مضمغہ سے (کہ گوشت کا ایک ٹکڑا ہے جو چبائے ہوئے گوشت کی طرح کا

ہے) اس حالت میں پہنچ کر بعض تو شکل و صورت کے حامل ہوتے ہیں اور بعض بے شکل و صورت مقصد یہ ہے کہ ہم تم پر یہ واضح کر دیں (کہ ہم ہر چیز پر قدرت رکھتے ہیں) اس کے بعد بچے کی شکل میں تمہیں عالم دنیا میں بھیجتے ہیں، (حج-۵) وہ نیند کہ جو موت کی بہن ہے بلکہ کئی جہات سے خود موت ہے۔ اس کے لئے اصحاب کہف کی تین سو سالہ نیند کی مثال پیش کرتا ہے۔ اور ان کی نیند اور بیداری کے سلسلے میں ایک عمدہ اور مناسب تشریح کرنے کے بعد فرماتا ہے۔

”اس طرح سے ہم نے لوگوں کو ان کی حالت کی طرف متوجہ کیا تاکہ وہ جان لیں کہ خدا کا قیامت کا وعدہ حق ہے اور قیامت میں کوئی شک و شبہ نہیں ہے“ (کہف-۲۱)

یہ چھ استدلال ہیں کہ جو قرآن کی آیات میں امکان معاد کے سلسلہ میں بیان ہوئے ہیں اس کے علاوہ ابراہیم کے چار پرندوں کی داستان (بقرہ-۲۶۰) عزیر علیہ السلام کی سرگزشت (بقرہ-۲۵۹) بنی اسرائیل کے مقتول کا واقعہ (بقرہ-۷۳) بھی بیان کیا گیا ہے ان میں سے ہر ایک ایک تاریخی نمونہ ہے یہ سب اس مسئلے کے لئے دوسرے شواہد و دلائل ہیں کہ جو قرآن نے اس سلسلے میں بیان کئے ہیں۔

مختصر بات یہ ہے کہ وہ تصویر جو قرآن مجید نے معاد، اس کے مختلف پہلوؤں، مقدمات اور نتائج کی کھینچی ہے اور وہ بولتے ہوئے دلائل کہ جو اس نے اس سلسلے میں بیان کئے ہیں اس قدر زندہ اور طمینان بخش ہیں کہ جو شخص تھوڑا سا بھی بیدار و جان رکھتا ہے وہ ان کی گہری تاثیر سے ضرور متاثر ہوگا۔

## 5- معاد جسمانی

معاد جسمانی سے مراد صرف مادی نہیں ہے کہ صرف جسم دوسرے جہان میں لوٹ آئے گا بلکہ مقصد یہ ہے کہ روح اور جسم اکٹھے مبعوث ہوں گے دوسرے لفظوں میں روح کی بازگشت تو مسلم ہے بحث جسم کی بازگشت کے بارے میں ہے۔

قرآن مجید میں معاد جسمانی کے شواہد اس قدر زیادہ ہیں کہ یقینی طور پر کہا جاسکتا ہے کہ وہ لوگ جو معاد کو صرف روحانی سمجھتے ہیں انہوں نے معاد والی فراوان آیات کا تھوڑا سا بھی مطالعہ نہیں کیا ہے ورنہ معاد کا جسمانی ہونا آیات قرآنی میں اس قدر واضح ہے کہ کسی قسم کے شک و شبہ کی گنجائش ہی نہیں ہے یہی آیات کہ جو سورہ یسین کے آخر میں بیان ہوئی ہیں اس حقیقت کو وضاحت کیساتھ بیان کرتی ہیں کیونکہ عرب کے بیابانی لوگوں کو تعجب اسی بات کا تھا کہ یہ بوسیدہ ہڈی جو ان کے ہاتھ میں ہے اسے کون زندہ کر سکتا ہے۔

قرآن صراحت کے ساتھ اس کے جواب میں کہتا ہے۔ کیسے کہ وہی خدا اس بوسیدہ ہڈی کو زندہ کرے گا جس نے پہلی دفعہ

اسے پیدا کیا تھا معاد کے مسئلے میں مشرکین کا سارا تعجب اور ان کی مخالفت اسی امر پر تھی کہ جب ہم خاک ہو جائیں گے اور ہماری خاک زمین میں مل جائے گی تو پھر دوبارہ کیسے زندہ ہوں گے۔ (الم - سجدہ - ۱۰)

وہ کہتے تھے کہ یہ شخص تم سے کیسے وعدہ کرتا ہے کہ جس وقت تم مر جاؤ گے اور خاک ہو جاؤ گے تو دوبارہ زندہ کیے جاؤ گے۔

(مومنون - ۳۵)

وہ اس امر پر اس قدر تعجب کرتے تھے کہ اس کے اظہار کو جنون یا خدا پر جھوٹ خیال کرتے تھے۔ ارشاد ہوتا ہے:

”کافروں نے کہا کہ ہم تمہیں ایسا شخص دکھاتے ہیں کہ جو تمہیں یہ خبر دیتا ہے کہ جس وقت تم پوری طرح خاک ہو کر

بکھر جاؤ گے تو دوبارہ زندگی پاؤ گے“ (سبا - ۷)

یہی وجہ ہے جو عام طور پر امکان معاد کے بارے میں قرآنی استدلال معاد جسمانی کے گرد ہی گھومتے ہیں اور وہ چھ بیانات

کہ جو گزشتہ حصے میں گزرے ہیں۔ سب کے سب اس مدعا کے گواہ ہیں۔

اس کے علاوہ قرآن بار بار اس بات کی نشاندہی کرتا ہے جب تم قیامت میں قبروں سے نکلو گے (یٰسین ۵۱)

ابراہیم کے چاروں پرندوں کی داستان اسی طرح عزیر علیہ السلام کا واقعہ اور موت کے بعد ان کا زندہ ہونا اور بنی اسرائیل کے

منقول کا قصہ کہ جس کی طرف ہم نے گزشتہ مباحث میں اشارہ کیا ہے سب کے سب صراحت کے ساتھ معاد جسمانی کی بات کرتے

ہیں۔

قرآن مجید کی مادی و روحانی نعمتوں کی جتنی بھی تعریف کی ہے سب کی سب اس بات کی نشاندہی کرتی ہے کہ معاد جسمانی

طور پر بھی ہوگا اور روحانی طور پر بھی ورنہ روحانی نعمتوں کے ساتھ ساتھ حور و قصور اور انواع و اقسام کی بہشتی غذاؤں اور مادی لذائذ کے کیا

معنی ہیں؟

بہر حال یہ بات ممکن نہیں ہے کہ کوئی شخص قرآنی منطق اور تعلیمات سے تھوڑی سی بھی آگاہی رکھتا ہو اور پھر معاد جسمانی کا

انکار کرے دوسرے لفظوں میں معاد جسمانی کا انکار قرآن کی نظر میں اصل معاد کے انکار کے مساوی ہے۔

ان دلائل منقولی کے علاوہ اس بارے میں عقلی شواہد بھی موجود ہیں۔ اگر ہم انہیں بیان کرنا شروع کر دیں تو گفتگو لمبی ہو

جائے گی۔



## 6۔ بہشت و دوزخ

بہت سے لوگ یہ خیال کرتے ہیں کہ مرنے کے بعد کا عالم مکمل طور پر اسی جہان کے مشابہ ہے البتہ زیادہ کامل اور زیادہ عمدہ شکل میں۔

لیکن ہمارے پاس بہت سے ایسے قرآن موجود ہیں کہ جو اس بات کی نشاندہی کرتے ہیں کہ اس جہان اور اس جہان کے درمیان کیفیت و کمیت کے لحاظ سے بہت زیادہ فاصلہ ہے۔ یہاں تک کہ اگر ہم اس فاصلے کو چھوٹے سے جنین کے عالم کی اس وسیع دنیا کے درمیانی فاصلے سے تشبیہ دیں تو پھر بھی کامل موازنہ نہیں ہوگا۔

بعض روایات کی صراحت کے مطابق وہاں ایسی چیزیں ہیں کہ جنہیں نہ کسی آنکھ نے دیکھا ہے اور نہ کسی کان نے سنا ہے۔ یہاں تک کہ کسی انسان کے وہم و گمان میں بھی نہیں آئی ہوں گی۔ لہذا قرآن مجید کہتا ہے:

”کوئی انسان نہیں جانتا ہے کہ کیسی چیزیں کہ جو آنکھوں کی ٹھنڈک کا سبب ہیں اس کے لئے نہاں رکھی گئی ہیں۔“

(آلہم سجدہ۔ ۱۷)

اس جہان پر حاکم اس عالم پر حاکم نظام سے مکمل طور پر مختلف ہے یہاں افراد بطور گواہ عدالت میں جاتے ہیں لیکن وہاں ہاتھ اور پاؤں یہاں تک کہ بدن کی جلد بھی گواہی دے گی۔ (یٰسین۔ ۶۵۔ فصلت۔ ۳۱)

بہر حال دوسرے جہان کے بارے میں جو کچھ بھی کہا جائے وہ صرف دور کی ایک بات ہے کہ جس قدر ہماری سمجھ میں آتی ہے۔ اور اسی سے جنت و دوزخ اور ان کی نعمتوں اور عذابوں کی کیفیت کے بارے میں بھی جواب دیا جاسکے گا۔

ہم تو اسی قدر جانتے ہیں کہ جنت تو انواع و اقسام کی خدائی نعمتوں کا مرکز ہے، چاہے وہ مادی ہوں یا روحانی اور دوزخ دونوں جہان کے شدید ترین عذابوں کا مرکز ہے۔ لیکن ان دونوں کی جزئیات کے بارے میں قرآن مجید نے کچھ اشارے بیان کیے ہیں کہ جن پر ہم ایمان رکھتے ہیں لیکن ان کی تفصیلات جب تک کوئی نہ دیکھے، نہیں جانتا۔



# سورہ صافات

یہ سورہ مکہ میں نازل ہوئی  
اسکی ۸۲ آیات ہیں

## سورہ صافات کے مطالب

مجموعی طور پر اس سورہ کے مطالب کا پانچ حصوں میں خلاصہ ہوتا ہے۔

پہلا حصہ: خدا کے فرشتوں کے مختلف گروہوں کے بارے میں بحث کی گئی ہے اور ان کے مقابلے میں سرکش شیطانوں کے گرد ہوں اور ان کے انجام کو بیان کیا گیا ہے۔

دوسرا حصہ: کافروں نبوت و معاد کے بارے میں ان کے انکار اور قیامت میں ان کے انجام کو بیان کیا گیا ہے اور اسی کے ساتھ مربوط قیامت میں ان کی آپس کی بحث اور گناہ کو ایک دوسرے کی گردن میں ڈالنے اور ان سب کے عذاب الہی میں گرفتار ہونے کا ذکر ہے۔ علاوہ ازیں بہشت کی بڑی بڑی نعمتوں اور بہشتیوں کے لیے خوشیوں، لذتوں اور زیبائیوں کو بیان کیا گیا ہے۔

تیسرا حصہ: بزرگ انبیاء مثلاً حضرت نوح، حضرت ابراہیم، حضرت اسحاق، حضرت موسیٰ، حضرت ہارون، حضرت الیاس حضرت لوط اور حضرت یونس علیہم السلام کی تاریخ کے ایک حصے کو مختصر اور مؤثر انداز میں بیان کیا گیا ہے لیکن اسی میں بت شکن بہادر ہیرو ابراہیم علیہ السلام کے بارے میں بحث اور ان کی زندگی کے مختلف پہلوؤں کو زیادہ وضاحت کے ساتھ بیان کیا گیا ہے۔

چوتھا حصہ: شرک کی ایک بدترین قسم کا ذکر ہے۔ یعنی جنوں اور خدا یا فرشتوں اور خدا کے درمیان رشتہ داری کا اعتقاد۔

پانچواں حصہ: یہ اس سورہ کا آخری حصہ ہے چند مختصر آیات ہیں۔ لشکر حق کی کفر و شرک و نفاق کے لشکر پر فتح و پیروزی کا ذکر ہے اہل شرک و نفاق کے عذاب الہی میں گرفتار ہونے کا تذکرہ ہے۔ ان ناروا نسبتوں سے جو مشرکین ضمناً تنزیہ و تقدیس پروردگار بھی بیان کی گئی ہے۔

## سورہ صافات کی تلاوت کی فضیلت

ایک حدیث میں پیغمبر گرامی اسلام ﷺ سے منقول ہے:

”جو شخص سورہ صافات کو پڑھے اسے تمام جنوں اور شیطانوں کی تعداد سے دس گنا نیکیاں دی جاتی ہیں اور سرکش شیطان اس سے دور رہتے ہیں اور وہ شکر سے پاک رہتا ہے اور دوہ دونوں فرشتے جو اس کی حفاظت پر مامور ہیں قیامت میں اس کے لئے گواہی دیں گے کہ یہ خدا کے رسولوں پر ایمان رکھتا تھا۔“

ایک دوسری حدیث میں امام صادق علیہ السلام سے اس طرح منقول ہے:

”جو شخص سورہ صافات ہر جمعہ کو پڑھے گا وہ ہر آفت سے محفوظ رہے گا اور دنیا کی زندگی میں ہر بلا اس سے دور رہے گی خداوند تعالیٰ اس کے رزق میں کشادگی کرے گا اور اس کے مال و اولاد اور بدن پر شیطان رجیم اور جابر دشمن کو مسلط نہیں ہونے دے گا اور اگر اس دن یارات کو دنیا سے کوچ کر جائے تو خدا اسے شہید اٹھائے گا اور شہید کی موت دے گا۔“

اور اسے بہشت میں شہداء کے درجے میں جگہ عطا فرمائے گا۔“

تلاوت کا مقصد غور و فکر کرنا ہے اس کے بعد اس پر اعتقاد رکھنا اور پھر اس پر عمل کرنا ہے اور بلا شک و شبہ جو شخص اس سورہ کی اس طریقہ سے تلاوت کرے گا وہ شیاطین کے شر سے بھی محفوظ رہے گا اور شرک سے بھی پاک ہو جائے گا اور صحیح اور محکم اعتقاد رکھنے اور اعمال صالحہ بجالانے اور انبیاء کی سرگزشت اور سابقہ اقوام کے واقعات سے نصیحت حاصل کرنے سے شہیدوں کے زمرے میں بھی قرار پائے گا۔ ضمنی طور پر بھی کہہ دیا جائے کہ اس سورہ کا نام صافات اس کی پہلی آیت کی مناسبت سے ہے۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمن و رحیم ہے۔
(۱) وَالصّٰفّٰتِ صَفًّا	قسم ہے صف باندھ کر کھڑے ہونے والوں کی (جو اپنی صفوں کو منظم رکھے ہوئے ہیں)
(۲) فَالزّٰجِرٰتِ زَجْرًا	پھر قسم ہے ان کی جو سختی کے ساتھ منع کرتے ہیں۔
(۳) فَالتّٰلِیٰتِ ذِکْرًا	وہی کہ جو پے در پے ذکر (الہی) کی تلاوت کرتے ہیں۔
(۴) اِنَّ اِلٰهَکُمْ لَوَاحِدٌ	تمہارا معبود یقیناً یکتا ہے۔
(۵) رَبُّ السّمٰوٰتِ وَاَلْاَرْضِ وَاَمَّا بَیْنَهُمَا وَرَبُّ الْمَشَارِقِ	وہ آسمانوں کا بھی رب ہے اور زمین کا بھی اور جو کچھ ان کے درمیان ہے ان کا بھی اور وہ مشرقوں کا رب ہے۔

### تفسیر

وہ فرشتے جو انجام امور کے لیے آمادہ رہتے ہیں

یہ قرآن مجید کی وہ پہلی سورہ ہے جس کا آغاز قسم سے ہوتا ہے۔ اس کی پر معنی اور فکر انگیز قسمیں انسان کی فکر کو اپنے ساتھ اس جہاں کے مختلف گوشوں کی طرف کھینچ لے جاتی ہیں۔ اور حقائق قبول کرنے پر آمادہ کرتی ہیں۔

یہ ٹھیک ہے کہ خدا سب سے بڑھ کر راست گو ہے اسے قسم کھانے کی کوئی ضرورت نہیں ہے۔ علاوہ ازیں اگر قسم مومنین کے لیے ہو تو وہ قسم کے بغیر بھی تسلیم خم کیے ہوئے ہیں اور اگر منکرین کے لیے ہے تو وہ خدا کی قسموں پر اعتقاد ہی نہیں رکھتے۔

لیکن قرآن کی تمام آیات میں جن سے اس کے بعد ہمیں کبھی کبھی واسطہ پڑے گا، دو نکات کی طرف توجہ سے قسم کا مسئلہ واضح ہو جائے گا۔

پہلا یہ کہ قسم ہمیشہ قابل قدر اور اہم امور کے بارے میں کھائی جاتی ہے۔ اس بناء پر قرآنی قسمیں ان امور کی عظمت اور

اہمیت کی دلیل ہیں کہ جن کی قسم کھائی گئی ہے۔ دوسرا یہ کہ قسم ہمیشہ تاکید کے لیے ہوتی ہے اور اس امر کی دلیل ہوتی ہے کہ وہ امور جن کے لیے قسم کھائی جا رہی ہے ایسے ہیں کہ جن کے بارے میں تاکید شدید ہے۔ بہر حال اس سورہ کی ابتداء میں ہمیں تین نام ملتے ہیں جن کی قسم کھائی گئی ہے۔ پہلے فرماتا ہے: قسم ہے ان کی جو صف باندھے ہوئے ہیں اور جنہوں نے اپنی صفوں کو منظم کیا ہوا ہے۔

(۲) وہی جو پوری قوت کے ساتھ روکتے ہیں۔

(۳) وہ وہ ہمہ وقت ذکر الہی کی تلاوت کرتے رہتے ہیں۔

مشہور و معروف یہی ہے کہ یہ فرشتوں کے اوصاف ہیں۔

ایسے گروہ جو فرمان الہی کو انجام دینے کے لیے عالم ہستی میں صف باندھے ہوئے آمادہ تعمیل ہیں۔ فرشتوں کے ایسے گروہ جو انسانوں کو گناہ سے روکتے ہیں اور شیطانوں کے وسوسوں کو ان کے دلوں میں بے اثر کرتے ہیں یا آسمان کے بادلوں پر مامور ہیں اور انہیں ادھر ادھر دھکیلتے ہیں اور انہیں خشک سرزمینوں کی سیرابی کے لیے لے جاتے ہیں۔ اور آخر میں فرشتوں کے وہ گروہ جو آسمانی کتابوں کی آیات نزول وحی کے وقت پیغمبروں کے سامنے پڑھتے ہیں۔

(۴) آئیے اب یہ دیکھتے ہیں کہ ملائکہ اور انسانوں کی صفوں کی یہ پر معنی قسمیں کس مقصد کے لیے کھائی گئی ہیں۔ یہ آیت اس مقصد کو واضح کرتے ہوئے کہتی ہے: تمہارا معبود یقیناً یکتا ہے۔

قسم ہے ان مقدمات کی جو بیان کیے گئے ہیں، کہ تمام بت تباہ و برباد ہیں اور پروردگار کا کوئی کسی قسم کا شریک شبیہ و نظیر نہیں ہے۔

(۵) اس کے بعد قرآن مزید کہتا ہے: وہی جو آسمانوں کا بھی رب ہے اور زمین کا بھی، اور جو کچھ ان کے درمیان ہے ان کا بھی اور سب مشرقوں کا پروردگار ہے۔

آسمان کا سورج سال بھر میں روزانہ ایک نئے نقطے سے طلوع کرتا ہے اور ان نقاط کا ایک دوسرے سے فاصلہ اس قدر منظم اور دقیق ہے کہ ایک سیکنڈ کا ہزارواں حصہ بھی کم یا زیادہ نہیں ہوتا اور لاکھوں سال گزر چکے ہیں مگر سورج کے مشارق کا نظم و ضبط اسی طرح قائم و برقرار ہے۔

دوسرے ستاروں کے طلوع و غروب میں بھی یہی نظام کار فرما ہے۔

(۶) اِنَّا زَيْنَا السَّمَاءِ الدُّنْيَا بِزَيْنَةٍ اِلْكُوَا كِبٍ ۙ	ہم نے نچلے آسمان کو ستاروں کے ساتھ زینت بخشی۔
(۷) وَ حِفْظًا مِّنْ كُلِّ شَيْطٰنٍ مَّارِدٍ ۚ	اور اس کی ہر سرکش شیطان خمیث سے حفاظت کی۔
(۸) لَا يَسْمَعُونَ اِلَى الْمَلَا الْاَعْلٰى وَ يُقَدِّفُونَ مِّنْ كُلِّ جَانِبٍ ۚ	وہ عالم بالا کے فرشتوں کی (باتوں کو) نہیں سن سکتے (اور اگر وہ سننا چاہیں) تو ہر طرف سے تیروں کا نشانہ بنتے ہیں۔

وہ شدت کے ساتھ پیچھے کی طرف دھکیلے جاتے ہیں اور ان کے لیے دائمی عذاب ہے۔	(۹) دُحُورًا وَّ لَهُمْ عَذَابٌ وَاصِبٌ ۙ
مگر جو مختصر سے لمحے کے لیے اچھٹی سی بات سننے کے لیے آسمان کے نزدیک ہوتے ہیں۔ تو شہاب ثاقب ان کا تعاقب کرتے ہیں۔	(۱۰) إِلَّا مَنْ خَطِفَ الْخَطْفَةَ فَاتَّبَعَهُ شِهَابٌ ثَاقِبٌ

## تفسیر

## شیاطین کے نفوذ سے آسمان کی حفاظت

گزشتہ آیات میں فرشتوں کی مختلف صفوں کے بارے میں گفتگو تھی، جن کی بہت بڑی ذمہ داریاں ہیں اور زیر بحث آیات میں ان کے مقابل یعنی شیاطین کے مختلف گروہوں اور ان کے انجام کے بارے میں گفتگو ہے۔ ہو سکتا ہے کہ یہ مشرکین کی اس جماعت کے اعتقاد کو باطل کرنے کے لیے ایک مقدمہ ہو، جو شیاطین اور جنوں کو اپنا معبود قرار دیتے ہیں۔

ارشاد ہوتا ہے: ہم نے نزدیکی آسمان (نچلے آسمان) کو ستاروں سے مزین کیا ہے۔

واقعاً آسمان کے ستاروں کا منظر اس قدر خوبصورت ہے کہ ہرگز آنکھ اس کے دیکھنے سے نہیں تھکتی، بلکہ انسانی وجود سے ساری خشکی کو دور کر دیتا ہے۔ اگرچہ یہ مسائل، ہمارے زمانے میں شہروں کے رہنے والوں کے لیے کچھ مفہوم نہیں رکھتے کیونکہ وہ کارخانوں کے دھوئیں میں ڈوبے رہتے ہیں اور ان پر ایک سیاہ تاریک آسمان ہوتا ہے، لیکن دیہاتوں کے رہنے والے اب بھی قرآن کے اس ارشاد کی عملی صورت یعنی آسمان کا درخشاں ستاروں سے مزین ہوتا دیکھ سکتے ہیں۔

(۷) اس آیت میں آسمان کے شیاطین کے نفوذ سے محفوظ رہنے کی طرف اشارہ کرتے ہوئے فرمایا گیا ہے: ہم نے اسے ہر خبیث اور خیر و نیکی سے عاری شیطان سے محفوظ رکھا ہے۔

(۸) اس کے بعد مزید فرمایا: وہ عالم بالا کے فرشتوں کی باتوں کو نہیں سن سکتے اور غیب کے اسرار ان سے نہیں معلوم کر سکتے اور اگر ایسا کرنا چاہتے ہیں تو ہر طرف سے شہاب کے تیروں کا نشانہ بنتے ہیں۔

(۹) ہاں انہیں شدت کے ساتھ پیچھے کی طرف دھکیل دیا جاتا ہے۔ اور انہیں آسمان کے منظر سے نکال دیا جاتا ہے اور ان کے لیے دائمی عذاب ہے۔ اس بات کی طرف اشارہ ہے۔ کہ شیاطین نہ صرف آسمان تک پہنچنے سے روک دیتے جاتے اور بھگائے جاتے ہیں بلکہ آخر کار دائمی عذاب میں بھی گرفتار ہو جاتے ہیں۔

(۱۰) آیت میں سرکشی اور جسارت کرنے والے شیطانوں کے ایک گروہ کی طرف اشارہ کیا گیا ہے جو آسمان کی بلندی کی

طرف جانے کا ارادہ کرتے ہیں، قرآن فرماتا ہے: مگر وہ جو مختصر سے لمحے کے لیے چوری چھپے اچلتی سی بات سننے کے لیے آسمان کے نزدیک ہو جائیں تو شہاب ثاقب ان کا پیچھا کرتے ہیں۔ اور انہیں جلادیتے ہیں۔

”خطفة“ اصل میں اس شعلہ کے معنی میں ہے جو جلتی ہوئی آگ سے بلند ہوتا ہے اور وہ آتشی شعلے جو آسمان میں ایک لمبے خط کی صورت میں ابھرتے ہیں انہیں بھی شہاب کہتے ہیں۔

ہم جانتے ہیں کہ یہ ستارے نہیں ہیں بلکہ ستاروں کے مانند پتھروں کے چھوٹے چھوٹے ٹکڑے ہیں جو فضا میں پھیلے ہوئے ہیں یہ زمین کی کشش کی حدود میں آجاتے ہیں تو پھر زمین کی طرف دوڑتے ہیں اور زمین کے چاروں طرف پھیلی ہوئی ہوا کے ساتھ تیزی اور شدت سے ٹکرانے کی وجہ سے شعلہ ور ہو جاتے ہیں۔

”ثاقب“ نفوذ کرنے والے اور سوراخ کرنے والے کے معنی میں ہے۔ گویا شدید نور کا اثر آنکھوں میں سوراخ کر کے انسان کی آنکھ کے اندر نفوذ کر جاتا ہے اور یہاں اس بات کی طرف اشارہ ہے کہ وہ جس چیز سے ٹکراتا ہے اس میں سوراخ کر کے آگ لگا دیتا ہے۔

(۱۱) فَاسْتَفْتِهِمْ أَهْمُ أَنْشُدْ خَلْقًا أَمْ مَنْ خَلَقْنَا إِنَّا خَلَقْنَاهُمْ مِنْ طِينٍ لَّازِبٍ	ان سے پوچھو کیا ان کی خلقت (اور معاد) زیادہ مشکل ہے یا فرشتوں اور آسمان وزمین کی خلقت؟ ہم نے انہیں چسپکنے والی مٹی سے پیدا کیا ہے۔
(۱۲) بَلْ عَجِبْتَ وَيَسْخَرُونَ	تو ان کے انکار (معاد) سے تعجب کرتا ہے لیکن وہ تو (معاد کا) مذاق اڑاتے ہیں۔
(۱۳) وَإِذَا ذُكِّرُوا لَا يَذْكُرُونَ	اور جس وقت انہیں نصیحت کی جائے تو وہ ہرگز متوجہ نہیں ہوتے۔
(۱۴) وَإِذَا رَأَوْا آيَةً يَسْتَسْخِرُونَ	اور جب وہ کوئی معجزہ دیکھیں تو دوسروں کو بھی ٹھٹھا کرنے کی دعوت دیتے ہیں۔
(۱۵) وَقَالُوا إِن هَذَا إِلَّا سِحْرٌ مُّبِينٌ	اور کہتے ہیں یہ تو نرا کھلا جادو ہے۔

## تفسیر

وہ ہرگز حق کو قبول نہیں کریں گے

یہ آیات بھی مسئلہ قیامت اور ہٹ دھرم منکرین کی مخالفت کو بیان کر رہی ہیں۔

گزشتہ بحث کے بعد ان آیات میں قرآن ہر چیز پر خداوند تعالیٰ اور آسمان وزمین کے خالق کی قدرت کے متعلق فرماتا ہے: ان سے پوچھو کیا ان کی خلقت اور معاد زیادہ مشکل اور سخت تر ہے یا فرشتوں اور آسمانوں وزمین کی خلقت۔ ہاں ہم نے انہیں ایک معمولی سی چیز، چپکنے والی مٹی سے پیدا کیا۔ گویا مشرکین جو معاد کے منکر تھے انہوں نے گزشتہ آیات سننے کے بعد یہاں اظہار کیا کہ ہماری خلقت آسمان وزمین اور فرشتوں کی خلقت سے زیادہ اہمیت رکھتی ہے۔

قرآن ان کے جواب میں کہتا ہے، انسانوں کی خلقت، وسیع زمین و آسمان اور ان فرشتوں کی خلقت کے مقابلے میں جو ان عوالم میں ہیں کوئی زیادہ اہمیت نہیں رکھتی، کیونکہ انسان کی خلقت کا مبداء مٹی سے زیادہ نہیں ہے۔ کیونکہ انسان کی خلقت کا پہلا مبداء تو مٹی ہی ہے اس کے بعد اس میں پانی ملا یا گیا۔ پھر آہستہ آہستہ اس نے بدبودار گارے کی صورت اختیار کی۔ اس کے بعد وہ چپکنے والا گار بن گیا اس بیان کے ساتھ قرآن مجید کی آیات کی گونا گوں تعبیرات جمع ہو جاتی ہیں۔ (۱۲) اس کے بعد مزید فرمایا گیا ہے تو ان کے معاد کے بارے میں انکار سے تعجب کرتا ہے لیکن وہ تو معاد کا مذاق اڑاتے ہیں۔

تو تو اپنے پاک دل کے باعث اس مسئلے کو اتنا واضح سمجھتا ہے کہ ان کے انکار سے تعجب میں ڈوب جاتا ہے، لیکن یہ ناپاک دل اسے اس قدر محال سمجھتے ہیں کہ اس کا تمسخر اڑانے لگے ہیں۔ (۱۳) ان برائیوں کا عامل صرف لاعلمی اور جہالت نہیں ہے بلکہ ہٹ دھرمی اور عناد ہے۔ اس لیے جب انہیں یاد دہانی کرائی جائے۔ معاد کے دلائل اور خدائی عذاب کی یاد دہانی۔ تو وہ ہرگز متوجہ نہیں ہوتے اور اسی طرح سے اپنی راہ پر چلتے رہتے ہیں۔ (۱۴) اور اس سے بھی بڑھ کر یہ کہ: جب وہ تیرے معجزات میں سے کوئی معجزہ دیکھتے ہیں تو نہ صرف خود تمسخر اڑاتے ہیں بلکہ دوسروں کو بھی ٹھٹھا کرنے پر آمادہ کرتے ہیں۔ (۱۵) اور وہ کہتے ہیں کہ یہ تو کھلا جادو ہے اور کچھ نہیں۔

(۱۶) إِذَا مِتْنَا وَكُنَّا تُرَابًا وَّعِظْمًا ءَأَنَّا لَمَبْعُوثُونَ ۙ	وہ کہتے ہیں جب ہم مر گئے اور خاک اور ہڈیاں ہو گئے تو کیا ہم دوبارہ اٹھائے جائیں گے؟
(۱۷) أَوِ ابْنَآؤُنَا الْأَوْلَادُونَ ۙ	یا ہمارے گزشتہ آباؤ اجداد (لوٹائے جائیں گے؟
(۱۸) قُلْ نَعَمْ وَ أَنْتُمْ ذٰخِرُونَ ۚ	کہہ دو: ہاں! (تم سب زندہ کیے جاؤ گے) جبکہ تم ذلیل و خوار ہو گئے۔



(۱۹) فَإِنَّمَا هِيَ زَجْرَةٌ وَاحِدَةٌ فَإِذَا هُمْ يَنْظُرُونَ	صرف ایک ہی عظیم آواز بلند ہوگی، پس اچانک وہ محشر کا منظر دیکھیں گے۔
(۲۰) وَقَالُوا يُوبَلِنَا هَذَا يَوْمَ الدِّينِ	اور کہیں گے: وائے ہو ہم پر یہ جزا کا دن ہے؟
(۲۱) هَذَا يَوْمَ الْفَصْلِ الَّذِي كُنْتُمْ بِهِ تُكَذِّبُونَ <sup>ع</sup>	ہاں! یہ وہی جدائی کا دن ہے جس کو تم جھٹلایا کرتے تھے (حق کی باطل سے جدائی کا دن)۔
(۲۲) أَحْشَرُوا الَّذِينَ ظَلَمُوا وَأَزْوَاجَهُمْ وَمَا كَانُوا يَعْبُدُونَ <sup>ل</sup>	(اس وقت فرشتوں کو حکم دیا جائے گا) ظالموں اور ان کے ساتھیوں اور جن جن کی وہ پرستش کیا کرتے تھے۔
(۲۳) مِنْ دُونِ اللَّهِ فَاهْدُوهُمْ إِلَى صِرَاطِ الْجَحِيمِ	(ہاں جن کی بھی وہ) خدا کے سوا پرستش کیا کرتے تھے انہیں جمع کرو اور انہیں جہنم کے راستے پر چلنا کر دو۔

## تفسیر

کیا ہم اور ہمارے آباء پھر زندہ ہو جائیں گے؟

قرآن ابھی منکرین معاد کی گفتگو اور ان کو دینے گئے جواب کو جاری رکھے ہوئے ہے پہلی آیات منکرین کا معاد کو بعید جاننا اس طرح بیان کرتی ہے کہ وہ کہتے ہیں: کیا جب ہم مر گئے اور مٹی اور ہڈیاں ہو گئے تو دوبارہ اٹھائے جائیں گے؟ (۱۷) اور اس سے بھی بڑھ کر یہ کہ کیا ہمارے گزشتہ آباؤ اجداد بھی اٹھائے جائیں گے؟ وہی جن کے وجود سے مٹھی بھر بوسیدہ ہڈیوں یا بکھری ہوئی مٹی کے سوا کچھ باقی نہیں رہا۔ کون ہے ایسا جوان بکھرے ہوئے اجزاء کو اکٹھا کر سکے اور انہیں لباس حیات پہنا سکے؟ لیکن یہ دل کے اندھے اس بات کو بھولے ہوئے ہیں کہ پہلے دن وہ سب کے سب خاک ہی تو تھے، وہ مٹی ہی سے پیدا کئے گئے تھے اگر انہیں خدا کی قدرت میں شک ہے تو انہیں جاننا چاہیے کہ خدا نے انہیں ایک مرتبہ قدرت دکھادی اور اگر انہیں مٹی کی قابلیت میں شک ہے تو اس کا ایک مرتبہ ثبوت مل چکا۔ (۱۸) اس کے بعد قرآن انہیں ٹھونک بجا کر جواب دیتا ہے اور پیغمبر اکرم ﷺ سے کہتا ہے۔ انہیں کہہ دو: ہاں تم بھی اور تمہارے سارے آباؤ اجداد بھی پھر زندہ کر کے اٹھائے جاؤ گے، اس حالت میں کہ تم سب کے سب ذلیل و خوار اور حقیر ہو گے۔ (۱۹) کیا تم یہ گمان کرتے ہو کہ تمہارا اور تمہارے سارے گزشتہ آباؤ اجداد کا زندہ کرنا قادر و توانا خدا کے لئے کچھ مشکل کام ہے اور کچھ بہت ہی سخت عمل ہے؟ نہیں۔ صرف ایک ہی صحیحہ اور عظیم آواز خدا کے مامور کی طرف سے بلند کی جائے گی تو اچانک سب

کے سب قبروں سے اٹھ کھڑے ہوں گے اور زندہ ہو جائیں گے اور خود اپنی آنکھوں سے محشر کا منظر دیکھیں گے جس کی اس دن تک تکذیب کیا کرتے تھے۔

(۲۰) اس موقع پر ان مغرور و سرکش مشرکین کی چیخ و پکار بلند ہوگی جو ان کی بد حالی اور بے چارگی کی نشانی ہے اور وہ کہیں گے: وائے ہوہم پر، یہ تو یوم جزا ہے۔ ہاں! جس وقت ان کی نگاہیں عدالت الہی، اس عدالت کے گواہوں اور فیصلہ کرنے والوں اور عذاب کی نشانیوں اور علامت پر پڑیں گی تو بے اختیار نالہ و فریاد کریں گے اور اپنے پورے وجود کے ساتھ قیامت کی حقانیت کا اعتراف کر لیں گے لیکن ایسا اعتراف ان کی کسی مشکل کو حل نہیں کر سکے گا۔

(۲۱) اس موقع پر خدا یا ملائکہ کی طرف سے خطاب ہوگا: ہاں! آج وہی جدائی کا دن ہے جسے تم جھٹلایا کرتے تھے۔ حق کی باطل سے جدائی، بدکاروں کی صفوں کی نیلوکاروں سے علیحدگی اور پروردگار بزرگ و برتر کے فیصلہ اور عدالت کا دن۔ اس دنیا کی طبیعت و مزاج حق و باطل کی آمیزش ہے جبکہ قیامت کی طبیعت و مزاج ان دونوں کی ایک دوسرے سے جدائی ہے۔

(۲۲) اس کے بعد خدا ان فرشتوں کو جو مجرموں کو دوزخ کی طرف چلانے پر مامور ہیں حکم دے گا: ظالموں اور ان کے مانند کام کرنیوالوں اور جن کی وہ پرستش کیا کرتے تھے سب کو جمع کر دو۔

(۲۳) ہاں! جن کی وہ خدا کے سوا پرستش کیا کرتے تھے انہیں چلتا کرو اور دوزخ کا راستہ دکھاؤ۔ ”صراط مستقیم“ کی ہدایت کی گئی۔ لیکن انہوں نے اسے قبول نہ کیا تو آج ان کی صراط جحیم کی طرف راہنمائی ہونا چاہیے اور وہ مجبور ہیں کہ اسے قبول کریں، یہ ایک ایسی گراں بارسرنش ہے جو ان کی روح کی گہرائیوں کو جلا دے گی۔

(۲۴) وَ قَفُوْهُمْ اِنَّهُمْ مَّسْئُوْلُوْنَ	انہیں روکو! ان سے پوچھ گچھ ہوگی۔
(۲۵) مَا لَكُمْ لَا تَنْصَرُوْنَ	تم ایک دوسرے سے مدد طلب کیوں نہیں کرتے؟
(۲۶) بَلْ هُمْ اَيُّوْمَ مُسْتَسْلِمُوْنَ	لیکن وہ تو اس دن خدا کی قدرت کے سامنے سر تسلیم خم کئے ہوں گے۔
(۲۷) وَ اَقْبَلَ بَعْضُهُمْ عَلٰى بَعْضٍ يَتَسَاءَلُوْنَ	(اور اس حالت میں) ایک دوسرے کی طرف منہ کر کے ایک دوسرے سے سوال کریں گے۔
(۲۸) قَالُوْۤا اِنَّكُمْ كُنْتُمْ تَاتُوْنَا عَنِ الْيَمِيْنِ	ایک گروہ کہے گا (گمراہ پیشواؤ!) تم (ہمارے پاس) خیر خواہی اور نیکی کے بہانے سے آتے تھے۔

(۲۹) قَالُوا بَلْ لَمْ تَكُونُوا مُؤْمِنِينَ	وہ (گمراہ پیشوا) جواب دیں گے: تم خود ہی اہل ایمان نہیں تھے؟
(۳۰) وَ مَا كَانَ لَنَا عَلَيْكُمْ مِنْ سُلْطٰنٍ بَلْ كُنْتُمْ قَوْمًا طٰغِيْنَ	ہمارا تم پر کوئی اختیار نہ تھا بلکہ تم خود ہی سرکش قوم تھے۔
(۳۱) فَحَقَّ عَلَيْنَا قَوْلُ رَبِّنَا اِنَّا لَذٰلِكَ الْاٰتِقُونَ	اب خدا کا فرمان ہم سب پر مسلم ہو گیا ہے اب تو ہم سبھی اس کے عذاب کا مزہ چکھیں گے
(۳۲) فَاَعْوَبْنٰكُمْ اِنَّا كُنَّا غٰوِيْنَ	ہاں! ہم نے تمہیں گمراہ کیا ہے جیسا کہ ہم خود گمراہ تھے۔

## تفسیر

## دوزخ میں گمراہ پیشواؤں اور پیروکاروں کی گفتگو

جیسا کہ ہم گزشتہ آیات میں جان چکے ہیں کہ عذاب کے فرشتے ظالموں اور ان کے ہم خیالوں کو بتوں اور جھوٹے معبودوں کے ہمراہ اکٹھا چلتا کریں گے اور انہیں جہنم کی راہ پر ڈال دیں گے۔ اس بات کو جاری رکھتے ہوئے قرآن کہتا ہے: اس موقع پر خطاب ہو گا، انہیں روکو ابھی ان سے پوچھ لےنا ہونا ہے۔

ہاں ان سے کس چیز کے بارے میں سوال ہوگا؟

ایک مشہور و معروف روایت میں جو سنی و شیعہ طریقہ سے منقول ہے، یہ کہا گیا ہے کہ علیؑ کی ولایت کے بارے میں سوال ہوگا۔ لیکن یہ ایک روشن مصداق ہے کیونکہ اس دن ہر چیز کے بارے میں سوال ہوگا عقائد، توحید، ولایت علیؑ، گفتار و کردار اور ان نعمتوں کے بارے میں جو خدا نے انسان کو عطا فرمائی ہیں۔

(۲۵) بہر حال جس وقت یہ بے بس دوزخی جہنم کی راہ پر چلتا کیے جائیں گے ان کا ہاتھ ہر طرف سے بے بس ہو جائے گا انہیں کہا جائے گا دنیا میں تو تم مشکلات کے وقت ایک دوسرے کی پناہ لیتے تھے اور دوسرے سے مدد طلب کرتے تھے اب یہاں ایک دوسرے سے مدد کیوں نہیں مانگتے۔

ہاں! تم دنیا میں جتنے سہارے اپنے لئے خیال کرتے تھے یہاں وہ سب ختم ہو گئے تم ایک دوسرے سے مدد لے سکتے ہو نہ ہی تمہارے معبود تمہاری مدد کو آسکتے ہیں کیونکہ وہ تو خود بے بس اور گرفتار ہوں گے۔

(۲۶) اس آیت میں مزید فرمایا ہے بلکہ وہ تو اس دن خضوع و خشوع کیساتھ سر تسلیم خم کیے ہوں گے اور مخالفت تو کجا ان میں اظہار وجوہ کی بھی سکت نہ ہوگی۔

(۲۷) اس موقع پر وہ ایک دوسرے کو برا بھلا کہنا شروع کر دیں گے اور ہر ایک اپنا گناہ دوسرے کی گردن میں ڈالنے کے لئے بھند ہوگا پیروی کرنے والے اپنے پیشواؤں اور سربراہوں کو قصور وار ٹھہرائیں گے۔ اور پیشوا اپنے پیروکاروں کو جیسا کہ اس آیت میں فرمایا گیا ہے اور وہ ایک دوسرے کی طرف رخ کریں گے اور ایک دوسرے سے سوال کریں گے۔

(۲۸) گمراہ پیروکار اپنے گمراہ کرنے والے پیشواؤں سے کہیں گے تم شیطان صفت نصیحت، خیر خواہی اور ہمدردی کے نام پر اور ہدایت و رہنمائی کے بہانے ہمارے پاس آتے تھے۔ لیکن تمہارے کام میں مکر و فریب کے سوا اور کچھ نہیں تھا۔

ہم تو فطرت کے تقاضے کے مطابق نیکی، پاکیزگی اور سعادت کے طالب تھے لہذا ہم نے تمہاری دعوت پر لبیک کہا ہمیں خیر نہ تھی کہ اس خیر خواہی کے چہرے کے پیچھے شیطان صفت چہرہ چھپا ہوا ہے، جو ہمیں بدبختی کے گڑھے میں گرا دے گا ہاں ہمارے سارے کے سارے گناہ تمہاری ہی گردن پر ہیں۔ ہمارا تو حسن نیت اور پاک دلی کے سوا کوئی جذبہ نہ تھا اور تم شیطان صفت جھوٹوں کے پاس بھی مکر و فریب کے سوا کچھ نہ تھا۔

(۲۹) ہر حال ان کے پیشوا بھی خاموش نہیں رہیں گے اور جواب میں کہیں گے تم خود ہی اہل ایمان نہیں تھے۔ اگر تمہارا مزاج آمادہ انحراف نہ ہوتا، اگر تم خود ہی شر و شیطنت کے طالب نہ ہوتے تو ہمارے پاس کہاں آتے؟ تم نے انبیاء اور نیک و پاک لوگوں کی دعوت کو قبول کیوں نہ کیا؟ ہمارے ایک ہی اشارے پر تم سر کے بل کیوں دوڑ پڑے؟ پس معلوم ہوتا ہے کہ خود تمہیں میں عیب تھا۔ جاؤ اور خود اپنے آپ کو ملامت کرو اور جو لجن طعن کرنا چاہتے ہو خود کو کرو۔

(۳۰) ہماری دلیل واضح ہے ہم کسی قسم کا تسلط تم پر نہیں رکھتے تھے اور ہم نے تم پر کوئی جبر اور زبردستی نہیں کی تھی۔ بلکہ تم خود ہی ایک سرکش اور حد سے بڑھنے والی قوم تھے اور تمہاری ستم گری کی عادت تمہاری بدبختی کا سبب بنی۔ کتنی دردناک ہے یہ بات کہ انسان یہ دیکھے کہ اس کا وہ رہبر و پیشوا جس کا وہ ایک عمر تک دل سے عقیدت مندر ہا تھا، اس نے اس کی بدبختی کے اسباب فرہم کیے ہیں اس کے بعد اس طرح سے ان سے بیزار اور اختیار کر رہا ہے۔ اور تمام گناہ اس کی گردن پر ڈال رہا ہے اور خود کو بالکل بری الذمہ قرار دے رہا ہے۔

حقیقت یہ ہے کہ یہ دونوں گروہ ایک جہت سے سچ کہہ رہے ہوں گے۔

(۳۱) لہذا ان باتوں کا کوئی فائدہ نہ ہوگا اور آخر کار یہ پیشوا اس حقیقت کا اعتراف کر لیں گے اور کہیں گے: اسی بنا پر ہمارے پروردگار کا فرمان ہم سب پر لاگو ہو گیا ہے اور عذاب کا حکم سبھی کے لئے صادر ہو گیا ہے اور ہم سب اس کے عذاب کا مزہ چکھیں گے۔ تم سب کے سب سرکش تھے اور سرکشوں کا انجام یہی ہے اور تم تھے بھی گمراہ اور گمراہ کر نیوالے۔

(۳۲) ہم نے تمہیں بھی گمراہ کیا ہے اور ہم تو خود گمراہ تھے ہی۔ اس بنا پر اس میں تعجب کی کون سی بات ہے کہ ہم سب کے

سب ان مصیبتوں اور عذاب میں شریک رہیں؟

(۳۳) فَإِنَّهُمْ يَوْمَئِذٍ فِي الْعَذَابِ مُشْتَرِكُونَ	وہ سب کے سب (گمراہ پیشوا اور پیروکار) اس دن عذاب میں مشترک ہوں گے۔
(۳۴) إِنَّا كَذَلِكَ نَفْعَلُ بِالْمُجْرِمِينَ	ہاں! ہم مجرموں کے ساتھ ایسا ہی سلوک کیا کرتے ہیں۔
(۳۵) إِنَّهُمْ كَانُوا إِذَا قِيلَ لَهُمْ لَا إِلَهَ إِلَّا اللَّهُ يَسْتَكْبِرُونَ	وہ ایسے تھے کہ جب ان سے ”لا الہ الا اللہ“ کہا جاتا تھا تو وہ تکبر کیا کرتے تھے
(۳۶) وَيَقُولُونَ إِنَّا لَنَارِ كُؤَا الْهَيْتِنَا لَشَاعِرٍ مَّجْنُونٍ	اور ہمیشہ یہی کہتے تھے کہ کیا ہم اپنے خداؤں کو ایک دیوانہ شاعر کی خاطر چھوڑ دیں۔
(۳۷) بَلْ جَاءَ بِالْحَقِّ وَصَدَّقَ الْمُرْسَلِينَ	(جبکہ) ایسا نہیں ہے بلکہ وہ تو حق لے کر آیا ہے اور اس نے گذشتہ پیغمبروں کی تصدیق کی ہے۔
(۳۸) إِنَّكُمْ لَذَاقُوا الْعَذَابِ الْأَلِيمِ	لیکن تم یقینی طور پر (خدا کے) دردناک عذاب کا مزہ چکھو گے۔
(۳۹) وَمَا تُجْزَوْنَ إِلَّا مَا كُنتُمْ تَعْمَلُونَ	اور جو اعمال تم انجام دیا کرتے تھے بدلہ تو تمہیں صرف اسی کا ملے گا۔
(۴۰) إِلَّا عِبَادَ اللَّهِ الْمُخْلِصِينَ	پروردگار کے مخلص بندوں کے سوا (جو اس تمام عذاب اور سزا سے محفوظ رہیں گے)۔

## تفسیر

## گمراہ پیشواؤں اور ان کے پیروکاروں کا انجام

قیامت کے دن جہنم کے پاس گمراہ پیروکاروں اور پیشواؤں کے جھگڑا کرنے کے بیان کے بعد اب زیر بحث آیات میں دونوں گروہوں کا انجام ایک ہی جگہ بیان کیا گیا ہے۔ نیز ان کی بدبختی کے عوامل کو تفصیل کے ساتھ ذکر کیا گیا ہے ان میں گویا مرض کا بیان بھی ہے اور علاج کا ذکر بھی پہلے فرمایا گیا ہے وہ سب کے سب پیرو اور پیشوا، اس دن عذاب الہی میں مشترک ہوں گے۔

البتہ ان کا عذاب میں مشترک ہونا، دوزخ اور عذاب الہی میں ان کے مختلف درجات میں مانع نہیں ہے، کیونکہ یقینی طور پر ایسا شخص جو ہزار ہا انسانوں کی گمراہی اور انحراف کا سبب بنا ہے ہرگز سزا اور عذاب میں ایک عام گمراہ فرد کے برابر نہیں ہوگا۔

(۳۳) اس کے بعد مزید تاکید کیلئے قرآن فرماتا ہے: ہم مجرموں کے ساتھ ایسا ہی سلوک کیا کرتے ہیں۔

یہ ہماری ہمیشہ کی سنت ہے، وہ سنت جو قانون عدالت سے پیدا ہوئی ہے۔

(۳۵) اس کے بعد ان کی بدبختی کی اصل بنیاد کو بیان کرتے ہوئے کہتا ہے وہ ایسے تھے کہ جب کلمہ توحید اور لا الہ الا اللہ

ان سے کہا جاتا تھا تو وہ تکبر کرتے تھے۔

ہاں! ان کے تمام انحرافات کی اصل جڑ اور بنیاد، تکبر اور خود کو برتر سمجھنا، حق کو قبول نہ کرنا غلط طریقوں اور باطل کی پیروی پر

اصرار اور ہٹ دھرمی کرنا اور اس کے علاوہ تمام چیزوں کو حقارت کی نگاہ سے دیکھنا تھا۔

(۳۶) جبکہ وہ اپنے اس عظیم گناہ کے لئے بدتر از گناہ عذر پیش کیا کرتے اور ہمیشہ ہی کہتے تھے۔ کیا ہم اپنے خداؤں اور

بتوں کو ایک دیوانے شاعر کے لئے چھوڑ دیں؟

وہ رسول اللہ ﷺ کو اس لیے شاعر کہتے تھے کہ آپ کی باتیں اس طرح دلوں پر اثر کرتی تھیں اور انسانوں کی توجہ کو اپنی

طرف کھینچ لیتی تھیں کہ جیسے آپ بہترین اشعار پڑھ رہے ہوں حالانکہ آپ کی باتیں بالکل شعر نہیں تھیں اور انہیں مجنون اس لئے کہتے

تھے کہ آپ ﷺ ماحول کا کوئی اثر قبول نہیں کرتے تھے اور ان ہٹ دھرم متعصب لوگوں کے بہبودہ عقائد کے مقابلے میں ڈٹے ہوئے

تھے یہ ایسا کام تھا جو گمراہ عوام کی نگاہ میں ایک قسم کی جنون آمیز خود کشی تھی حالانکہ پیغمبر ﷺ کا عظیم افتخار یہی ہے کہ آپ ﷺ ان

حالات کے سامنے نہیں جھکے۔

(۳۷) اس کے بعد قرآن ان بے بنیاد باتوں کی نفی کرنے اور پیغمبر اکرم ﷺ کی رسالت اور مقام وحی کا دفاع کرنے کے

لئے مزید کہتا ہے ایسا نہیں ہے وہ تو حق لے کر آیا ہے اور اسے گزشتہ پیغمبروں کی تصدیق کی ہے۔

ایک طرف تو اس کی گفتگو کے مطالب اور دوسری طرف اس کی انبیاء کی دعوت کے ساتھ ہم آہنگی اس کی گفتگو کی صداقت کی

دلیل ہے۔

(۳۸) لیکن اے دل کے اندھے مستکبر، اور بد زبان گمراہ! تم یقینی طور پر خدا کا دردناک عذاب چکھو گے

(۳۹) لیکن کہیں یہ گمان نہ کر لینا کہ خدا بھی انتقام جو ہے اور وہ تم سے اپنے پیغمبر کا انتقام لینا چاہتا ہے ایسا نہیں ہے بلکہ جو

اعمال تم انجام دیا کرتے تھے بدلہ تو تمہیں صرف اسی کا ملے گا۔

حقیقت میں وہ تمہارے اعمال ہی ہوں گے جو تمہارے سامنے مجسم ہو جائیں گے اور تمہارے ساتھ رہیں گے۔ اور تمہیں

آزار پہنچاتے رہیں گے۔

(۴۰) اس آیت میں آئندہ کے مباحث کے لئے ایک مقدمہ اور تمہید ہے اس میں ایک گروہ کو مستثنیٰ کرتے ہوئے فرمایا گیا

ہے: پروردگار کے مخصوص بندوں کے سوا، جو اس تمام تر سزا و عذاب سے دور اور محفوظ رہیں گے۔  
ہاں! صرف یہی گروہ ہے کہ جسے اس کے اعمال کی ہی جزا نہیں ملے گی بلکہ خدا اس سے اپنے فضل و کرم کے ساتھ پیش آئے گا اور وہ بے حساب اجر حاصل کریں گے۔

(۴۱) اُولَٰئِكَ لَهُمْ رِزْقٌ مَّعْلُومٌ ۙ	ان (مخلص بندوں) کے لئے ایک خاص اور معین روزی ہے۔
(۴۲) فَوَاكِهَآ وَهُمْ مُكْرَمُونَ ۙ	(قسم قسم کے عمدہ عمدہ) پھل اور وہ محترم ہوں گے۔
(۴۳) فِی جَنَّتِ النَّعِیْمِ ۙ	بہشت کے پر نعمت باغوں میں۔
(۴۴) عَلٰی سُرُرٍ مُّتَقَابِلِیْنَ	تختوں پر ایک دوسرے کے سامنے (بیٹھے ہوں گے)۔
(۴۵) یُطَافُ عَلَیْهِمْ بِكَأْسٍ مِّنْ مَّعِیْنٍ ۙ	ان کے گرد شرابِ طہور سے لبریز پیالوں کا دور ہوگا۔
(۴۶) بَیضَآءَ لَدَّةٍ لَّلشَّرِبِیْنَ ۙ	وہ شراب جو سفید چمکدار اور پینے والوں کے لئے لذت بخش ہوگی۔
(۴۷) لَا فِیْهَا غَوْلٌ وَلَا هُمْ عَنْهَا یُنزَفُونَ	وہ شراب جس میں نہ عقل کو فاسد کرنے والی کوئی چیز ہوگی اور نہ ہی وہ مست کرنے والی ہوگی
(۴۸) وَ عِنْدَهُمْ قَصِیْرَاتُ الطَّرْفِ عِیْنٍ ۙ	ان کی ایسی بیویاں ہوں گی جو اپنے شوہر کے سوا کسی اور سے عشق و محبت نہ کریں گی ان کی آنکھیں بڑی بڑی (اور حسین) ہوں گی۔
(۴۹) كَانِهِنَّ بَیضٌ مَّكْنُونٌ	گویا وہ (لطف اور سفیدی میں) پرندے کے چھپے ہوئے انڈوں کے مانند ہیں

## تفسیر

## بہشت کی نعمتوں کا ایک گوشہ

گزشتہ بحث کی آخری آیت میں عباد اللہ المخلصین کے بارے میں گفتگو ہوئی تھی زیر بحث آیات ان بے شمار نعمتوں

کو بیان کر رہی ہیں جو خدا ان کو عطا فرمائے گا ان نعمتوں کا سات حصوں میں خلاصہ کیا جاسکتا ہے پہلے قرآن کہتا ہے: ”ان کے لئے معلوم و معین روزی ہے“۔

اس جملے ”ان کے لئے معلوم و معین روزی ہے“ سے مراد معنوی نعمتیں، روحانی لذتیں اور حق تعالیٰ کی ذات پاک کے جلووں کا دیدار اور اس کے عشق کے بادۂ ظہور سے سرمست ہونا ہے۔ وہی لذت جسے دیکھے بغیر کوئی نہیں جانتا۔

(۴۲) اس کے بعد دوسری نعمتوں کا بیان شروع ہوتا ہے سب سے پہلے قرآن بہشت کی نعمتوں کا نام لیتا ہے نعمتیں بھی ایسی جو بہشتیوں کو انتہائی احترام کے ساتھ دی جائیں گی، ان کے لئے طرح طرح کے پھل ہیں۔ اور وہ مکرم و محترم ہیں۔ معزز مہمانوں کی طرح انتہائی احترام کے ساتھ ان کی پذیرائی ہوگی۔

(۴۳) طرح طرح کے پھلوں کی نعمت اور احترام و اکرام کے بیان کے بعد، ان کی رہائش گاہ کا ذکر ہوتا ہے فرمایا گیا ہے ان کے ٹھہرنے کی جگہ بہشت کے سرسبز اور پر نعمت باغات ہیں۔ جو نعمت بھی وہ چائیں گے وہاں موجود ہے اور جو کچھ وہ ارادہ کریں گے ان کے سامنے حاضر ہے۔

(۴۴) چونکہ انسان کے لئے عظیم ترین لذتوں میں سے ایک بے تکلف، مخلص و باصفا دوستوں کی محبت بھری محفل ہے لہذا چوتھے مرحلے میں اس نعمت کی طرف اشارہ کرتے ہوئے قرآن کہتا ہے وہ تختوں کے اوپر آمنے سامنے بیٹھے ہوں گے اور آنکھوں سے آنکھیں ملی ہوئی ہوں گی۔

(۴۵) نعمات جنت کے ذکر کے پانچویں مرحلے میں مشروبات اور شراب طہور کی بات ہو رہی ہے فرمایا گیا ہے شراب طہور کے لبریز پیالے ان کے گرد گھوم رہے ہیں اور جب بھی وہ ارادہ کرتے ہیں پیمانے سے سیراب ہوتے ہیں اور نشاط و معنویت کے عالم میں ڈوب جاتے ہیں۔

یہ جام کسی گوشے میں پڑے ہوئے نہیں ہوں گے کہ وہ ان میں سے ایک جام کا تقاضا کریں گے بلکہ ”یطاف علیہم“ کی تعبیر کے مطابق ان کے گرد گھمائے جا رہے ہوں گے۔

(۴۶) اس کے بعد اس شراب طہور کے برتنوں کی تعریف کرتے ہوئے قرآن کہتا ہے وہ سفید چمک دار ہیں اور پینے والوں کے لئے لذت بخش ہیں۔ ایک ایسی شراب ہے جو پاک ہے اور شیطانی رنگوں سے پاک سفید و شفاف ہے

(۴۷) چونکہ شراب، پیمانہ اور اس قسم کی چیزوں کا نام ممکن ہے کچھ اور مفاہیم کو ذہنوں کی طرف دعوت دے اس لئے اس آیت میں بلافاصلہ ایک مختصر اور واضح جملے کے ساتھ ان تمام مفاہیم کو سننے والوں کے اذہان سے ہٹاتے ہوئے قرآن کہتا ہے وہ شراب طہور نہ تو فساد عقل کا سبب ہے اور نہ ہی مستی کا موجب۔

اس میں ہوشیاری و نشاط اور لذت روحانی کے سوا اور کوئی چیز نہیں ہے

(۴۸) اس آیت میں آخر کار قرآن چھٹے مرحلے میں جنت کی پاک و پاکیزہ بیویوں کی طرف اشارہ کرتے ہوئے کہتا ہے ان



کے پاس ایسی بیویاں ہوں گی جو اپنے شوہروں کے سوا کسی اور سے محبت نہیں کرتیں ان کے غیر کو نگاہ تک اٹھا کر نہیں دیکھتیں اور ان کی آنکھیں بڑی بڑی اور خوبصورت ہیں۔

(۴۹) آیت ان جنتی بیویوں کی ایک اور صفت کو بیان کرتے ہوئے ان کی پاکیزگی کو اس عبارت کے ساتھ بیان کرتی ہے ان کا بدن بہت زیادہ پاکیزگی، سفیدی اور صفائی میں پرندے کے ان اٹنوں کی طرح ہے کہ جسے نہ انسانی ہاتھ نے چھوا ہو اور نہ ہی اس پر گرد و غبار پڑا ہو، بلکہ وہ پرندے کے پروبال کے نیچے پوشیدہ رہے ہوں۔

اہل بہشت کے لئے جو طرح طرح کی نعمتیں گزشتہ آیات میں بیان ہوئی ہیں وہ مادی و روحانی نعمتوں کا مجموعہ ہیں۔ جنت کی نعمتوں کی اصل حقیقت دنیا والوں سے وہاں جا کر انہیں دیکھے اور حاصل کیے بغیر پوشیدہ رہے گی۔

(۵۰) فَأَقْبَلَ بَعْضُهُمْ عَلَىٰ بَعْضٍ يَتَسَاءَلُونَ	(اس حال میں جبکہ وہ اپنی باتوں میں مگن ہوں گے تو) بعض لوگ دوسرے بعض لوگوں کی طرف رخ کر کے سوال کریں گے
(۵۱) قَالَ قَائِلٌ مِّنْهُمْ إِنِّي كَانَ لِي قَرِينٌ	ان میں سے ایک کہے گا میرا ایک ساتھی تھا۔
(۵۲) يَقُولُ أَأِنَّكَ لَمِنَ الْمُصَدِّقِينَ	جو ہمیشہ یہ کہا کرتا تھا کیا (سچ مچ) تو نے بھی اس بات کو مان لیا ہے۔
(۵۳) إِذَا مِتْنَا وَكُنَّا تُرَابًا وَّعِظَامًا إِنَّا لَمَدِينُونَ	کہ جب ہم مرجائیں گے اور مٹی اور ہڈیاں ہو جائیں گے تو (دوبارہ) زندہ کیے جائیں گے اور ہمیں جزا و سزا دی جائے گی؟
(۵۴) قَالَ هَلْ أَنْتُمْ مُطَّلِعُونَ	(اس کے بعد) کہے گا: کیا تم اس کی کوئی خبر لا سکتے ہو؟
(۵۵) فَاطَّلَعَ فَرَآهُ فِي سَوَاءِ الْجَحِيمِ	اس موقع پر وہ تلاش کرنے لگے گا اور ادھر ادھر نظر دوڑائے گا تو اچانک اسے جہنم کے وسط میں دیکھے گا۔
(۵۶) قَالَ تَاللَّهِ إِن كَذَّبْتُمْ لَسُرِّدِينَ	(اسے دیکھ کر) وہ کہے گا: خدا کی قسم کوئی کسر باقی نہیں رہ گئی تھی کہ تو مجھے بھی جہنم کی طرف کھینچ لے جائے۔

(۵۷) وَ لَوْ لَا نِعْمَةُ رَبِّي لَكُنْتُ مِنَ الْمُحْضَرِينَ	اور اگر میرے پروردگار کی نعمت اور احسان نہ ہوتا تو میں بھی تیرے ساتھ جہنم میں ہوتا۔
(۵۸) أَفَمَا نَحْنُ بِمَبِئِينَ	کیا تو دنیا میں یہ نہیں کہا کرتا تھا کہ ہم کبھی نہیں مریں گے؟
(۵۹) إِلَّا مَوْتَنَا الْأُولَىٰ وَ مَا نَحْنُ بِمُعَذَّبِينَ	اس پہلی (دنوی) موت کے سوا اب اور کوئی موت ہمارے پاس نہیں آئے گی اور نہ ہی ہمیں عذاب دیا جائے گا۔
(۶۰) إِنَّ هَذَا لَهُوَ الْفَوْزُ الْعَظِيمُ	سچ مچ یہ تو بہت ہی بڑی کامیابی ہے
(۶۱) لِمِثْلِ هَذَا فَلْيَعْمَلِ الْعَامِلُونَ	ہاں! مثال کے مطابق عمل کرنے والوں کو عمل کرنا چاہئے۔

## تفسیر

## جہنمی دوست کی تلاش

گزشتہ آیات میں پروردگار کے مخلص بندوں کا ذکر تھا جو جنت کی طرح طرح کی نعمتوں میں غرق ہوں گے اچانک ان میں سے بعض اپنے ماضی اور دنیا کے دوستوں کی سوچ میں پڑ جائیں گے وہی دوست جنہوں نے اپنی راہ الگ کر لی تھی اور جنت میں جن کی جگہ خالی پڑی ہوگی وہ ان کا انجام جاننے کی کوشش کریں گے۔

ہاں! اس وقت جبکہ وہ گفتگو میں مجھوں گے بعض دوسرے بعض کی طرف رخ کر کے سوال کر رہے ہوں گے۔

(۵۱) اچانک ان میں سے ایک کو کچھ باتیں یاد آئیں گی وہ دوسروں کی طرف منہ کر کے کہے گا دنیا میں میرا ایک دوست اور

ہمنشین تھا

(۵۲) لیکن افسوس وہ انحراف کی راہ پر چل پڑا اور منکرین قیامت کے ساتھ ہو گیا۔ وہ ہمیشہ مجھ سے کہا کرتا تھا کیا سچ مچ تو

نے بھی اس بات کو باور کر لیا ہے اور تو بھی اس کی تصدیق کرتا ہے۔

(۵۳) کہ جس وقت ہم مرجائیں گے اور خاک اور ہڈیاں ہو جائیں گے تو (دوبارہ) زندہ ہوں گے اور حساب و کتاب کے

کٹھڑے میں کھڑے ہوں گے اور اپنے اعمال و کردار کے جواب میں ہمیں مجازات کردار کا سامنا کرنا پڑے گا میں تو ان باتوں کو باور نہیں کرتا۔

اے دوستو! کاش مجھے معلوم ہوتا کہ اب وہ کہاں ہے اور کن حالات میں ہے؟ افسوس اس کی جگہ ہمارے درمیان خالی پڑی

ہے۔

(۵۴) اس کے بعد وہ مزید کہے گا: اے دوستو! کیا تم ادھر ادھر نظر دوڑا کر دیکھ سکتے ہو اور اس کا پتہ لگا سکتے ہو؟  
(۵۵) اس موقع پر وہ خود بھی تلاش کے لئے کھڑا ہو جائے گا اور جہنم کی طرف ایک نگاہ ڈالے گا تو اچانک اپنے دوست کو وسط جہنم میں دیکھے گا۔

(۵۶) اسے مخاطب کرتے ہوئے آواز دے کر کہے گا: خدا کی قسم کوئی کسرباقی نہیں رہ گئی تھی کہ تو مجھے بھی گرا دے اور ہلاکت کی طرف کھینچ لیجائے۔

(۵۷) کوئی کسرباقی نہیں رہ گئی تھی کہ تیرے وسوسے میرے صاف دل پر اثر انداز ہو جائیں اور مجھے بھی اسی کج راستے پر ڈال دیں کہ جس پر تو چل رہا تھا اگر لطف الہی میرا مددگار نہ ہوتا اور میرے پروردگار کی نعمت میری نصرت کو نہ پہنچتی، تو میں بھی آج تیرے ہی ساتھ جہنم کی آگ میں موجود ہوتا۔

یہ توفیق الہی ہی تھی جو میری رفیق راہ بنی اور اسی کی ہدایت کے لطف و کرم کے ہاتھ نے مجھ پر نوازش کی اور میری رہبری کی۔  
(۵۸) اس موقع پر وہ اپنے جہنمی دوست کی طرف رخ کرے گا اور یہ بات سرزنش کے طور پر اسے یاد دلاتے ہوئے کہے گا  
کیا تو ہی دنیا میں یہ نہیں کیا کرتا تھا کہ ہم بھی نہیں مریں گے

(۵۹) سوائے اس پہلی دنیاوی موت کے اور اس کے بعد نہ کوئی نئی زندگی ہوگی اور نہ ہی ہمیں عذاب دیا جائے گا۔

(۶۰) واقعاً یہ ایک عظیم کامیابی ہے۔

اس سے بڑھ کر اور کیا کامیابی ہوگی کہ انسان نعمت جادواں اور حیات ابدی میں مستغرق ہو اور انواع و اقسام کے الطاف الہی اس کے شامل حال ہوں۔ اس سے برتر و بالا اور کس چیز کا تصور ہو سکتا ہے۔

(۶۱) اس کے بعد خداوند عظیم ایک مختصر، بیدار کن اور معنی خیز جملے پر اس بحث کو ختم کرتا ہے اس مثال کے مطابق لوگوں کو عمل کرنا چاہیے۔

کتنی خوب صورت تعبیر پیش کرتا ہے کہتا ہے سعی و کوشش کرنے والوں کو اس طرح کے مقصد کے لئے سعی و کوشش کرنی چاہیے لہذا روحانی نعمتوں سے معمور جنت کیلئے اور جسمانی نعمتوں سے بھری ہوئی بہشت کے لئے جس کی شراب طہور انسان کو ملکوتی نشتے میں غرق کر دے گی اور اس کے باصفا دوستوں کی ہم نشینی دل پر کوئی غم نہ رہنے دے گی۔

(۶۲) اَذْلِكَ خَيْرٌ نَزَلًا اَمْ شَجَرَةُ الزَّقُّومِ	کیا یہ (جنت کی جادواں نعمتیں) بہتر ہیں یا زقوم کا درخت؟
(۶۳) اِنَّا جَعَلْنَهَا فِتْنَةً لِلظَّالِمِينَ	ہم نے اسے ظالموں کے لئے دردورنج کا سبب قرار دیا ہے۔
(۶۴) اِنَّهَا شَجَرَةٌ تَخْرُجُ فِيْ اَصْلِ الْجَحِيْمِ	وہ ایسا درخت ہے جو تعز جہنم سے اگتا ہے

(۶۵) طَلَعَهَا كَانَهُ رُءُوسُ الشَّيْطَانِ	اس کا شگوفہ شیاطین کے سروں کے مانند ہے
(۶۶) فَانْتَهُمُ لَا كَلُونَ مِنْهَا فَمَا لَتُونَ مِنْهَا الْبُطُونَ	وہ (مجرم) اس میں سے کھائیں گے اور اسی سے اپنا پیٹ بھریں گے
(۶۷) ثُمَّ إِنَّ لَهُمْ عَلَيْهَا لَشَوْبًا مِّنْ حَمِيمٍ	پھر اس کے اوپر گرم بدبودار پانی پھینکیں گے۔
(۶۸) ثُمَّ إِنَّ مَرْجِعَهُمْ لِإِلَى الْجَحِيمِ	پس ان کی بازگشت جہنم کی طرف ہے
(۶۹) إِنَّهُمْ أَلْفَوْا آبَاءَهُمْ ضَالِّينَ	کیونکہ انہوں نے اپنے آباؤ اجداد کو گمراہ پایا۔
(۷۰) فَهَمُّهُمْ عَلَىٰ اثْرِهِمْ يُهْرَعُونَ	اس کے باوجود وہ تیزی کے ساتھ انہیں کے پیچھے دوڑتے ہیں۔

## تفسیر

## اہل دوزخ کے لئے کچھ جائزہ عذاب

جنت کی قیمتی اور روح بخش نعمتوں کے بیان کے بعد زیر بحث آیات میں دوزخ کے دردناک اور غم انگیز عذابوں کو بیان کیا گیا ہے ان کی اس طرح سے تصویر کشی کی گئی ہے جو مذکورہ نعمتوں کا موازنہ کرنے میں بیدار نفوس پر گہرا اثر مرتب کرتی ہیں اور انہیں ہر قسم کی برائی اور ناپاکی سے باز رکھتی ہیں۔

پہلے فرمایا گیا ہے: کیا یہ جاودانی اور لذت بخش نعمتیں، جن کے ساتھ جنتیوں کی پذیرائی کی جائے گی بہتر ہیں یا قوم کا نفرت انگیز درخت۔

لفظ ”شجرۃ“ ہمیشہ درخت کے معنی میں نہیں ہوتا۔ بعض اوقات گھاس پھوس اور پودوں کے معنی میں بھی آتا ہے اور قرآن اس بات کی نشاندہی کرتے ہیں کہ یہاں اس سے مراد گھاس پھوس ہی ہے۔

(۶۳) اس کے بعد قرآن اس گھاس کی بعض خصوصیات بیان کرتے ہوئے کہتا ہے ہم نے اسے ظالموں کے لیے رنج اور عذاب کا موجب قرار دیا ہے۔

یہ اس بات کی طرف اشارہ ہے کہ انہوں نے جب قوم کا نام سنا تو تمسخر اور استہزاء شروع کر دیا اور اس بنا پر وہ ان ستم گروں کی آزمائش کا ذریعہ ہو گیا۔

(۶۴) اس کے بعد مزید فرمایا گیا ہے وہ ایسا درخت ہے جو قعر جہنم سے اگتا ہے۔

لیکن ان ظالموں نے اپنا تمسخر اور استہزاء جاری رکھا اور یہ کہا: کیا یہ ممکن ہے کہ پودے یا کوئی درخت قعر جہنم سے اگے؟ آگ کہاں اور درخت اور گھاس کہاں؟

گویا وہ اس نکتے سے غافل تھے کہ وہ سوال جو اس جہاں آخرت کی زندگی پر لاگو ہیں وہ اس جہاں سے بہت مختلف ہیں (۶۵) اس کے بعد قرآن مزید کہتا ہے اس کا شگون شیاطین کے سروں کی طرح ہے۔  
یہ تشبیہ انتہائی قباحت اور اس کے تشفر آ میر شکل کے اظہار کے لئے ہے  
(۶۶) قرآن مزید کہتا ہے: یہ مغرور ظالم یقیناً یہی گھاس کھائیں گے اور اسی سے شکم پر کریں گے  
یہ وہی فتنہ و عذاب ہے جس کی طرف گزشتہ آیات میں اشارہ ہوا ہے اس دوزخ کی گھاس جو بہت ہی بدبودار ہے، جس کا ذائقہ کڑوا ہے اور جس کے شیرہ سے بند میں ورم پیدا ہو جاتا ہے اور اسے کھانا بھی زیادہ مقدار میں ہو تو اندازہ کیا جائے یہ کس قدر دردناک عذاب ہے۔

(۶۷) یہ بات ظاہر ہے کہ اس ناگوار اور کڑوی غذا میں سے کھانا پیاس لگائے گا، لیکن جس وقت وہ پیاس سے ہوں گے تو کیا پییں گے؟ قرآن کہتا ہے ان دوزخیوں کے لئے اس قوم کے بعد کھولتا ہوا، کثیف اور گنداپانی ہوگا۔  
(۶۸) وہ تو دوزخیوں کی غذا ہے اور یہ ان کے پینے کی چیز، لیکن اس پذیرائی کے بعد وہ کہاں جائیں گے قرآن کہتا ہے پھر ان کی بازگشت جہنم کی طرف ہے

(۶۹) قرآن اس آیت میں دوزخیوں کی ان دردناک سزاؤں اور عذاب کے چنگل میں گرفتاری کی اصل وجہ کو دو مختصر اور پر معنی جملوں میں بیان کرتے ہوئے کہتا ہے انہوں نے اپنے آباؤ اجداد کو گمراہ پایا۔  
(۷۰) لیکن اس حال میں بھی وہ بے اختیار تیزی کے ساتھ انہی کے پیچھے دوڑے چلے جاتے ہیں۔  
یہ اس بات کی طرف اشارہ ہے کہ انہوں نے اپنے بڑوں کی تقلید پر اپنے دل اور ذہن کو اس طرح سے لگا دیا ہے کہ وہ انہیں بے اختیار تیزی کے ساتھ اپنے پیچھے دوڑ رہے ہیں یہ ان کے انتہائی تعصب اور اپنے بڑوں کے خرافات کے ساتھ شینگی کی طرف اشارہ ہے۔

(۷۱) وَ لَقَدْ ضَلَّ قَبْلَهُمْ أَكْثَرُ الْأَوَّلِينَ ۝	ان سے پہلے اکثر گزشتہ لوگ (بھی) گمراہ تھے
(۷۲) وَ لَقَدْ أَرْسَلْنَا فِيهِمْ مُنْذِرِينَ ۝	ہم نے ان میں ڈرانے والے بھیجے تھے۔
(۷۳) فَانظُرْ كَيْفَ كَانَ عَاقِبَةُ الْمُنْذَرِينَ ۝	دیکھو! جنہیں ڈرایا گیا تھا ان کا انجام کیسا ہوا؟
(۷۴) إِلَّا عِبَادَ اللَّهِ الْمُخْلِصِينَ ۝	ہمارے مخلص بندوں کے سوا۔

## تفسیر

## گزشتہ گمراہ اقوام

کیونکہ مجرموں اور ظالموں سے مربوط گزشتہ مسائل کسی خاص زمان و مکان کے ساتھ مخصوص نہیں ہیں لہذا قرآن ان کی عمومیت اور وسعت کو بیان کرتا ہے ان چند آیات میں گزشتہ بہت سی امتوں کے حالات کی طرف اشارہ کیا گیا ہے جن سے مطلع ہونا

گزشتہ مباحث کے لئے ایک اچھی سند ہے۔

پہلے فرمایا گیا ہے: ان سے پہلے بہت سے گزشتہ لوگ گمراہ ہو گئے

(۷۲) اس کے بعد مزید کہتا ہے: ان کی گمراہی اس لیے نہیں تھی کہ ان کا کوئی رہبر و رہنما نہیں تھا بلکہ ہم نے ان میں ڈرانے

والے بھیجے تھے۔

ایسے پیغمبر جو انہیں شرک و کفر، ظلم و ستم اور دوسروں کی اندھی تقلید سے ڈراتے اور انہیں ان کی ذمہ داریوں سے آشنا کرتے

تھے۔

(۷۳) اس کے بعد ایک مختصر اور پر معنی جملے میں فرمایا گیا ہے: اب دیکھ ڈرائے جانے والوں اور ہٹ دھرم اور گمراہ اقوام کا

انجام کیا ہوا؟

(۷۴) اس آیت میں ایک استثناء کے بعد فرمایا گیا ہے: مگر خدا کے مخلص بندے۔

حقیقت میں یہ جملہ اس بات کی طرف اشارہ ہے کہ ان اقوام کی عاقبت اور انجام کو دیکھو کہ ہم نے انہیں کیسے دردناک

عذاب میں گرفتار کیا ہے اور ہلاک کیا ہے، سوائے صاحبان ایمان اور مخلص بندوں کے کہ جو اس ہلاکت سے بچے رہے اور نجات

پا گئے۔

(۷۵) وَ لَقَدْ نَادَانَا نُوحٌ فَلَنِعْمَ الْمُجِيبُونَ <sup>ذیلے</sup>	نوح نے ہمیں پکارا (ہم نے اس کی دعا کو قبول کر لیا) اور ہم کیسے اچھے (دعا) قبول کرنے والے ہیں۔
(۷۶) وَ نَجَّيْنَاهُ وَ أَهْلَهُ مِنَ الْكَرْبِ الْعَظِيمِ <sup>ذیلے</sup>	اور ہم نے اسے اور اس کے اہل خاندان کو عظیم غم سے نجات بخشی۔
(۷۷) وَ جَعَلْنَا ذُرِّيَّتَهُ هُمُ الْبَاقِينَ <sup>ذیلے</sup>	اور اس کی اولاد کو (روئے زمین پر) باقی رہنے والا قرار دیا۔
(۷۸) وَ تَرَكْنَا عَلَيْهِ فِي الْآخِرِينَ <sup>ذیلے</sup>	اور ہم نے اس کا نیک نام بعد کی امتوں میں باقی رکھا۔
(۷۹) سَلَّمَ عَلَيَّ نُوْحٍ فِي الْعَلَمِينَ	سارے جہاں کے لوگوں میں نوح پر سلام ہو۔
(۸۰) اِنَّا كَذَلِكْ نَجْزِي الْمُحْسِنِينَ	ہم نیک لوگوں کو اسی طرح سے اجر دیتے ہیں
(۸۱) اِنَّهُ مِنْ عِبَادِنَا الْمُؤْمِنِينَ	بے شک وہ ہمارے صاحب ایمان بندوں میں سے تھا۔

(۸۲) ثُمَّ اغْرَقْنَا الْاٰخِرِيْنَ

پھر دوسروں (اس کے دشمنوں) کو ہم نے غرق کیا۔

## تفسیر

## نوح علیہ السلام کی داستان کا ایک گوشہ

یہاں سے خدا کے نو عظیم پیغمبروں کی داستان کا ذکر شروع ہوتا ہے۔ اس کی طرف گزشتہ آیات میں اجمالی طور پر ذکر ہوا تھا۔ سب سے پہلے شیخ الانبیاء اور پہلے اولو العزم پیغمبر حضرت نوح علیہ السلام کا ذکر کیا گیا ہے، پہلے ان کی اس پرسوز دعا کی طرف..... جو انہوں نے اس وقت کی تھی۔ جب وہ اپنی قوم سے مایوس ہو گئے تھے..... اشارہ کرتے ہوئے فرمایا گیا ہے: نوح نے ہمیں پکارا تو ہم نے ان کی دعا قبول کر لی اور ہم کیسے اچھے قبول کرنے والے ہیں۔

یہ دعا ہے اسی دعا کی طرف اشارہ ہو جو سورہ نوح علیہ السلام (آیت ۲۶-۲۷) میں آئی ہے، ارشاد ہوتا ہے نوح نے کہا پروردگار! کافروں میں سے کسی کو زمین پر نہ رہنے دے کیونکہ اگر تو انہیں ان کی حالت پر چھوڑ دے گا تو وہ تیرے بندوں کو گمراہ کر دیں گے۔

(۷۶) لہذا زیر نظر دوسری آیت میں بلافاصلہ فرمایا گیا ہے: ہم نے اسے اور اس کے خاندان کو عظیم سے نجات بخشی۔  
یغم و اندوہ کیا تھا۔ ممکن ہے کافر و مغرور قوم کی طرف سے مذاق اڑانے اور زبانی آزار پہنچانے اور آپ کی اور آپ کے پیروکاروں کی توہین کرنے کی طرف اشارہ ہو یا اس ہٹ دھرم قوم کی طرف سے پے در پے جھٹلانے کی طرف اشارہ ہو۔  
(۷۷) اس کے بعد مزید ارشاد ہوتا ہے: ہم نے نوح کی اولاد کو (زمین پر) باقی رہ جانے والا قرار دیا۔  
(۷۸) اس کے علاوہ ہم نے بعد میں آنے والی امتوں میں نوح کے لئے ذکر خیر، ثناء جمیل اور نیک نام جاری رکھا۔  
وہ انہیں ایک ثابت قدم، قیام کرنے والا، شجاع، بہت زیادہ صبر کرنے والا، دلسوز و مہربان پیغمبر کے عنوان سے یاد کرتے ہیں اور انہیں شیخ الانبیاء کہتے ہیں۔

(۷۹) عالمین کے لوگوں میں نوح پر سلام۔

(۸۰) اور اس غرض سے کہ یہ دوسروں کے لئے الہام بخش ہو، مزید فرمایا گیا ہے: ہم اسی قسم کی جزا نیکوکاروں کو دیتے ہیں۔

(۸۱) چونکہ وہ ہمارے صاحب ایمان بندوں میں تھا۔

درحقیقت مقام بندگی اور اسی طرح ایمان جو احسان و نیکی کے ساتھ ہو، جس کا بیان آخری دو آیات میں ہے، حضرت نوح علیہ السلام کے لئے خدا کے لطف اور اندوہ عظیم سے ان کی نجات اور ان پر خدا کے درود و سلام کی اصل وجہ تھی۔ ممکن ہے کہ اگر یہی طرز عمل دوسروں کا بھی ہو تو وہ بھی اسی رحمت اور لطف کے حق دار ہوں گے کہ جن کے نوح علیہ السلام تھے، کیونکہ پروردگار کے الطاف کا معیار تخلف ناپذیر ہے اور وہ کسی خاص شخص کے لیے نہیں ہوتا۔

(۸۲) اس آیت میں ایک مختصر اور تیز جملے کے ساتھ اس ظالم شریر اور کینہ پرور قوم کا انجام بیان کرتے ہوئے قرآن کہتا ہے

: پھر ہم نے دوسروں کو غرق کر دیا۔

آسمان سے بارش کا طوفان ٹوٹ پڑا اور زمین سے پانی ابلنے لگا اور سارے کا سارا کرہ ارض تپھیریں مارتے ہوئے سمندر

میں بدل گیا اس نے ظالموں کے محل درہم برہم کر دیئے اور ان کے بے جان جسم صفحہ آب پر باقی رہ گئے۔

(۸۳) وَ إِنَّ مِنْ شِيعَتِهِ لَإِبْرَاهِيمَ <sup>ولفظ لازم</sup>	اور ابراہیم اس (نوح) کے پیروکاروں میں سے تھا۔
(۸۴) إِذْ جَاءَ رَبَّهُ بِقَلْبٍ سَلِيمٍ	(یاد کرو اس وقت کو) جبکہ وہ قلب سلیم کے ساتھ اپنے پروردگار کی بارگاہ میں آیا۔
(۸۵) إِذْ قَالَ لِأَبِيهِ وَ قَوْمِهِ مَاذَا تَعْبُدُونَ <sup>ج</sup>	جس وقت اس نے اپنے باپ (یعنی بیچا) اور اپنی قوم سے کہا: کہ یہ کیا چیزیں ہیں جنہیں تم پوجتے ہو؟
(۸۶) أَنفَكَا إِلَهَةً دُونَ اللَّهِ تُرِيدُونَ <sup>ط</sup>	کیا خدا کو چھوڑ کر ان جھوٹے معبودوں کی طرف جاتے ہو؟
(۸۷) فَمَا ظَنُّكُمْ بِرَبِّ الْعَالَمِينَ	تم عالمین کے پروردگار کے بارے میں کیا گمان کرتے ہو؟
(۸۸) فَانظُرْ نَظْرَةً فِي النُّجُومِ <sup>ل</sup>	(پھر) اس نے ستاروں کی طرف ایک نگاہ ڈالی۔
(۸۹) فَقَالَ إِنِّي سَقِيمٌ	اور کہا میں تو بیمار ہوں (تمہارے ساتھ جشن میں نہیں جاسکتا)۔
(۹۰) فَتَوَلَّوْا عَنْهُ مُدْبِرِينَ	انہوں نے اس سے منہ پھیر لیا۔
(۹۱) فَرَاغَ إِلَى إِلَهِهِمْ فَقَالَ أَلَا تَأْكُلُونَ <sup>ح</sup>	وہ (ابراہیم) ان کے خداؤں کے پاس آئے اور (تمسخر کے طور پر) کہا: ان غذاؤں میں سے کھاتے کیوں نہیں ہو؟
(۹۲) مَا لَكُمْ لَا تَنْطِقُونَ	تمہیں کیا ہو گیا ہے، تم بولتے کیوں نہیں؟
(۹۳) فَرَاغَ عَلَيْهِمْ ضَرْبًا بِالْيَمِينِ	اس کے بعد اپنے دائیں ہاتھ سے ایک پوری توجہ کے ساتھ ان کے جسم پر ایک زوردار ضرب لگائی۔



(۹۴) فَأَقْبَلُوْا إِلَيْهِ يَزْفُوْنَ

وہ (بت پرست) تیزی سے اس (ابراہیم) کے پاس آئے۔

## تفسیر

## ابراہیم علیہ السلام کی بت شکنی کا زبردست منصوبہ

حضرت نوح علیہ السلام کی بھرپور تاریخ کے کئی گوشوں کو بیان کرنے کے بعد اب بت شکنی کے ہیرو حضرت ابراہیم علیہ السلام کی زندگی کے ایک اہم حصے کو بیان کیا گیا ہے۔ پہلے قصہ ابراہیم علیہ السلام کو قصہ نوح علیہ السلام کے ساتھ منسلک کیا گیا ہے: اور ابراہیم، نوح کے پیروکاروں میں سے تھا۔

وہ اسی راہ توحید و عدل اور اسی راہ تقویٰ و اخلاص پر گامزن تھا جو نوح کی سنت تھی، کیونکہ انبیاء سارے کے سارے ایک ہی مکتب کے مبلغ اور ایک ہی یونیورسٹی کے استاد ہیں۔

(۸۴) اس اجمالی بیان کے بعد اس کی تفصیل پیش کرتے ہوئے فرمایا گیا ہے: یاد کرو اس وقت کو جبکہ ابراہیم قلب سلیم کے ساتھ اپنے پروردگار کی بارگاہ میں آیا۔

قلب سلیم کی عمدہ ترین تفسیر امام صادق علیہ السلام نے فرمائی ہے۔ آپ علیہ السلام فرماتے ہیں:

”قلب سلیم ایک ایسا دل ہوتا ہے جو خدا سے اس حالت میں ملاقات کرے کہ اس میں خدا کے سوا اور کچھ نہ ہو“

قلب سلیم کی اہمیت کے بارے میں یہی کافی ہے کہ قرآن مجید اسے روز قیامت کے لئے اکیلا ہی سرمایہ نجات شمار کرتا ہے چنانچہ سورہ شعراء کی (آیہ ۸۸-۸۹) میں اسی عظیم پیغمبر حضرت ابراہیم علیہ السلام کی زبانی یہ بیان کیا گیا ہے:۔ اس دن مال و اولاد انسان کو کوئی فائدہ نہ دیں گے، البتہ جو قلب سلیم کے ساتھ بارگاہ خداوندی میں حاضر ہوگا۔

(۸۵) ہاں! ابراہیم علیہ السلام قلب سلیم، روح پاک، قوی ارادہ اور عزم راسخ کے ساتھ بت پرستوں کے خلاف جہاد کے لئے مامور ہوئے اور اپنے باپ (یعنی بچا) اور اپنی قوم سے اس کا آغاز کیا۔ جیسا

کہ قرآن کہتا ہے: یاد کرو اس وقت کو جبکہ اس نے اپنے باپ اور اپنی قوم سے کہا: یہ کیا چیز ہیں کہ جن کی تم پرستش کرتے ہو۔ یہ بات قابل افسوس نہیں ہے کہ انسان باوجود اس مقام ذاتی اور عقل و خرد کے، بے قدر و قیمت اور حقیر مٹی اور لکڑیوں کی تعظیم کرے؟ تمہاری عقل کہاں کھو گئی؟

(۸۶) اس تعبیر میں بتوں کی کھلی تحقیر موجود تھی پھر اس بات کی ایک دوسرے جملہ سے تکمیل کی اور کہا: کیا تم خدا کو چھوڑ کر جو برحق ہے جھوٹے خداؤں کے پیچھے جاتے ہو۔

(۸۷) آخر میں ایک اور نیکے جملے کے ساتھ اپنی بات ختم کرتے ہوئے کہا: تمہارا عالمین کے پروردگار کے بارے میں کیا

گمان ہے؟

روزی تم اس کی کھاتے ہو، اس کی نعمتوں نے تمہارے سارے وجود کا احاطہ کیا ہوا ہے، اس کے باوجود تم نے حقیر اور بے قدر

وقیمت موجودات کو اس کا ہم پلہ بنا دیا ہے۔

(۸۸) تواریخ و تفسیر میں آیا ہے کہ بابل کے بت پرست ہر سال ایک مخصوص عید کے دن کچھ رسومات ادا کیا کرتے تھے۔ بت خانہ میں کھانے تیار کرتے اور وہیں انہیں دسترخوان پر چن دیتے تھے اس خیال سے کہ یہ کھانے تبرک ہو جائیں گے۔ اس کے بعد سب کے سب مل کر اٹھے شہر سے باہر چلے جاتے تھے اور دن کے آخر میں واپس لوٹتے تھے اور عبادت کرنے اور کھانے کے لئے بت خانہ میں آجاتے تھے۔

لہذا جب انہوں نے ابراہیم علیہ السلام کو جشن میں شرکت کی دعوت دی تو اس نے ستاروں پر ایک نظر ڈالی۔  
(۸۹) اور کہا میں تو بیمار ہوں اور تمہارے ساتھ مراسم جشن میں نہیں جاؤں گا اور اس طرح سے اپنی طرف سے عذر خواہی کی۔

(۹۰) انہوں نے رخ پھیرا اور جلدی سے اس سے دور ہو گئے۔ اور اپنے رسم و رواج کی طرف روانہ ہو گئے۔  
(۹۱) اس طرح ابراہیم علیہ السلام اکیسے شہر میں رہ گئے اور بت پرست شہر خالی کر کے باہر چلے گئے، حضرت ابراہیم علیہ السلام نے اپنے ادھر ادھر دیکھا شوق کی بجلی ان کی آنکھوں میں چمکی، وہ لمحات جن کا وہ ایک مدت سے انتظار کر رہے تھے آن پہنچے، انہوں نے اپنے آپ سے کہا، بتوں سے جنگ کیلئے اٹھ کھڑا ہوا اور سخت ضرب ان کے پیکروں پر لگا۔ ایسی ضرب جو بت پرستوں کو سوائے ہونے دماغوں کو ہلا کر رکھ دے اور انہیں بیدار کر دے۔

قرآن کہتا ہے: وہ ان کے خداؤں کے پاس آیا، ایک نگاہ ان پر اور کھانے کے ان برتنوں پر جو ان کے اطراف میں موجود تھے ڈالی اور تمسخر کے طور پر کہا: تم یہ کھانے کھاتے کیوں نہیں؟  
(۹۲) اس کے بعد مزید کہتا ہے: تمہیں کیا ہو گیا ہے؟ تم بات کیوں نہیں کرتے؟ تم گونگے کیوں بن گئے ہو؟ تمہارا منہ کیوں بند ہے؟

(۹۳) پھر انہوں نے اپنی آستین چڑھالی، کلباڑا ہاتھ میں اٹھایا اور پوری طاقت کے ساتھ اسے گھمایا اور بھر پور توجہ کے ساتھ ایک زبردست ضرب ان کے پیکر پر لگائی اور بڑے بت کے سوا باقی سب کو توڑ ڈالا اور تھوڑی سی دیر میں وہ آباد اور خوبصورت بت خانہ ایک وحشت ناک ویرانہ بن گیا۔

(۹۴) بت پرست شہر میں واپس لوٹے اور بت خانے کی طرف آئے، کتنا وحشت ناک اور مبہوت کن منظر تھا؟ کافی دیر تک ان کے اوساں خطر ہے انتہائی حیرانی اور پریشانی کے عالم میں اس ویرانے پر نگاہ ڈالی۔  
اس کے بعد سکوت ٹوٹا اور چیخ و پکار اور نالہ و فریاد کی صدا بلند ہوئی..... کس نے کیا ہے یہ کام؟ کون تھا وہ ستمگر؟  
دیرینہ گذری تھی کہ انہیں یاد آ گیا۔ اس شہر میں ایک خدا پرست جوان رہتا ہے۔ اس کا نام ابراہیم ہے۔ پھر وہ اس کی طرف چل پڑے۔ وہ بڑی تیزی سے (اور غصہ کے عالم میں) چل رہے تھے۔

اس (ابراہیم) نے کہا: کیا تم ایسی چیز کی عبادت کرتے ہو جسے اپنے ہاتھ سے تراشتے ہو؟	(۹۵) قَالَ اتَّعْبُدُونَ مَا تَنْحِتُونَ ۗ
حالانکہ خدا نے تمہیں بھی پیدا کیا ہے اور (ان بتوں کو بھی) جنہیں تم بناتے ہو۔	(۹۶) وَ اللَّهُ خَلَقَكُمْ وَ مَا تَعْمَلُونَ
انہوں نے کہا: اس کے لئے ایک اونچی سی جگہ بناؤ اور اسے آگ کے جہنم میں پھینک دو۔	(۹۷) قَالُوا ابْنُوا لَهُ بُيُوتًا فَأَلْقُوهُ فِي الْجَحِيمِ
انہوں نے تو اس (ابراہیم) کو ختم کرنے کی تدبیر کر لی تھی لیکن ہم نے ان سب کو پست اور مغلوب کر دیا۔	(۹۸) فَأَرَادُوا بِهِ كَيْدًا فَجَعَلْنَاهُمُ الْأَسْفَلِينَ
اور (ابراہیم سلامتی کے ساتھ نکل آئے تو) کہا: میں پروردگار کی طرف جاتا ہوں وہ میری راہنمائی کرے گا۔	(۹۹) وَ قَالَ إِنِّي ذَاهِبٌ إِلَىٰ رَبِّي سَيَّهْدِينِ
(ابراہیم نے دعا کی) پروردگار! مجھے صالح (اولاد) عطا فرما۔	(۱۰۰) رَبِّ هَبْ لِي مِنَ الصَّالِحِينَ

## تفسیر

## مشرکین کے منصوبے خاک میں مل گئے

آخر بت شکنی کے واقعے کے بعد حضرت ابراہیم علیہ السلام کو اسی الزام میں عدالت میں لے گئے اور وہ انہیں ملزم ٹھہراتے ہوئے ان سے وضاحت چاہنے لگے۔ قرآن نے اس واقعے کی تفصیل سورہ انبیاء میں بیان کی ہے اور یہاں اس کے صرف ایک حساس حصے کا ذکر کیا ہے اور وہ ہے بت پرستی کے باطل ہونے کے بارے میں حضرت ابراہیم علیہ السلام کی ان سے آخری گفتگو۔ ابراہیم علیہ السلام نے کہا: کیا تم اسی چیز کی پرستش کرتے ہو جسے تم اپنے ہاتھ سے تراشتے ہو۔ کیا کوئی بھی عقل مند انسان اپنی بنائی ہوئی چیز کی عبادت کرتا ہے؟

(۹۶) معبود تو وہ ہونا چاہیے جو انسان کا خالق ہو نہ وہ کہ جو خود انسان کا تراشیدہ ہو۔ اب اچھی طرح سے غور کرو اور معبود حقیقی کو تلاش کرو۔ خدا نے تمہیں بھی پیدا کیا ہے اور ان بتوں کو بھی جنہیں تم بناتے ہو آسمان وزمین سب اسی کی مخلوق ہیں اور زمان و مکان سب اسی کے بنائے ہوئے ہیں ایسے خالق کے آستانے پر سر رکھنا چاہیے اور اس کی پرستش و عبادت کرنا چاہیے۔ یہ ایک بہت ہی قوی اور دندان شکن دلیل ہے جس کے مقابلے میں ان کے پاس کوئی جواب نہیں تھا۔

(۹۷) لیکن ہم جانتے ہیں کہ جھوٹے اور سرکش لوگ کبھی بھی منطق و استدلال سے آشنا نہیں رہے لیکن چونکہ وہ اس توحیدی منطق کو اپنے مفادات کی راہ میں رکاوٹ سمجھتے تھے اس لئے طاقت، نیزے کی نوک اور آگ کی منطق کے ساتھ میدان میں آگئے انہوں نے اپنی طاقت کا سہارا لیا اور چلا کر کہا: اس کے لئے ایک اونچی سی جگہ بناؤ اور اس کے اندر آگ روشن کرو اور اسے اس جلانے والی جہنم میں پھینک دو۔

(۹۸) یہاں قرآن اس مسئلے کے جزئیات کی طرف جو سورہ انبیاء میں آچکے ہیں، اشارہ نہیں کرتا۔ صرف یکجائی طور پر ایک مختصر اور عمدہ پیرائے میں اس قصے کے آخری حصے کو اس طرح بیان کرتا ہے انہوں نے ابراہیم کو ختم کرنے کے لیے ایک زبردست منصوبہ تیار کیا تھا لیکن ہم نے انہیں پست اور مغلوب کر دیا۔

(۹۹) ابراہیم علیہ السلام اس ہولناک حادثہ سے صحیح و سالم اور سر بلند باہر نکل آئے اور چونکہ بابل میں آپ نے اپنی پیغام رسانی کی ذمہ داری کو ادا کر دیا تھا لہذا شام کی مقدس سرزمین کی طرف ہجرت کا ارادہ کیا اور کہا میں اپنے پروردگار کی طرف جاتا ہوں وہ مجھے ہدایت کرے گا۔

یہ بات واضح ہے کہ خدا کوئی مکان نہیں رکھتا۔ لیکن آلودہ اور گندے ماحول سے پاک ماحول اور انبیاء کی سرزمین کی طرف ہجرت کرنا خدا کی طرف ہجرت کرنا ہے۔

(۱۰۰) یہاں خدا سے ان کا پہلا تقاضا اور درخواست جو مذکورہ بالا آیات میں مذکور ہے، صالح اور نیک فرزند کی درخواست ہے، ایسا فرزند جو ان کے رسالت کے راستے کو دوام بخشنے اور ان کے ادھورے کاموں کی تکمیل کرے۔ یہ وہ منزل تھی کہ انہوں نے عرض کیا۔ پروردگار! مجھے ایک فرزند صالح عطا فرما۔ خدا نے بھی اس دعا کو قبول کر لیا اور اسماعیل علیہ السلام اور اسحاق علیہ السلام جیسے صالح بیٹے انہیں مرحمت فرمائے۔

ہم نے اسے (ابراہیم کو) ایک بردبار اور بااستقامت لڑکے کی بشارت دی۔	(۱۰۱) فَبَشِّرْنَاهُ بِغُلَامٍ حَلِيمٍ
جس وقت وہ (بیٹا جو ان ہو گیا اور) اس کے ساتھ سعی و کوشش کے قابل ہو گیا تو اس (ابراہیم) نے کہا: بیٹا! میں نے خواب دیکھا ہے کہ میں تجھے ذبح کر رہا ہوں۔ تم دیکھو، اس میں تمہاری کیا رائے ہے؟ اس نے کہا: ابا جان! آپ کو جو حکم ملا ہے اس کی تعمیل کیجئے، انشاء اللہ آپ مجھے صابریں میں سے پائیں گے۔	(۱۰۲) فَلَمَّا بَلَغَ مَعَهُ السَّعْيَ قَالَ يٰبُنَيَّ اِنِّىٓ اَرٰى فِى الْمَنَامِ اِنِّىٓ اَذْبَحُكَ فَانظُرْ مَاذَا تَرٰى قَالَ يٰاَبَتِ اَفْعَلْ مَا تُؤْمَرُ سَتَجِدُنِىٓ اِنْ شَاءَ اللّٰهُ مِنَ الصّٰبِرِيْنَ

(۱۰۳) فَلَمَّا أَسْلَمَا وَ تَلَّهُ لِلْجَبِينِ ۚ	جب دونوں آمادہ و تیار ہو گئے اور اس (ابراہیم) نے اسے پیشانی کے بل لٹایا۔
(۱۰۴) وَ نَادَيْنَاهُ أَنْ يَا إِبْرَاهِيمُ ۙ	تو ہم نے اسے ندا دی کہ اے ابراہیم!
(۱۰۵) قَدْ صَدَّقْتَ الرُّؤْيَا ۚ إِنَّا كَذَلِكَ نَجْزِي الْمُحْسِنِينَ	جو حکم تجھے خواب میں دیا گیا تھا تو نے اسے پورا کر دیا، ہم اسی طرح سے نیکوکاروں کو جزا دیتے ہیں۔
(۱۰۶) إِنَّ هَذَا لَهُوَ الْبَلَاءُ الْمُمِينُ	بے شک یہ ایک کھلی آزمائش ہے
(۱۰۷) وَ فَدَيْنَاهُ بِذَبْحٍ عَظِيمٍ	ہم نے ذبح عظیم کو اس کا فدیہ بنایا۔
(۱۰۸) وَ تَرَكْنَا عَلَيْهِ فِي الْآخِرِينَ ۗ	اور اس کے نیک نام کو بعد والی امتوں میں باقی رکھا۔
(۱۰۹) سَلَّمَ عَلَيَّ إِبْرَاهِيمَ	ابراہیم پر سلام ہو۔
(۱۱۰) كَذَلِكَ نَجْزِي الْمُحْسِنِينَ	ہم نیکوکاروں کو اسی طرح سے بدلہ دیا کرتے ہیں۔

## تفسیر

## ابراہیم علیہ السلام اقر بان گاہ میں

یہ آیت حضرت ابراہیم علیہ السلام کی اس دعا کی قبولیت کو بیان کر رہی ہے، ارشاد ہوتا ہے۔ ہم نے اسے ایک حلیم و بردبار اور باستقامت نوجوان کی بشارت دی۔ حقیقت میں اس جملے میں تین بشارتیں جمع ہیں، ایک بیٹے کی، دوسری اس کے نوجوانی کے سن تک پہنچنے کی اور تیسری اس کے رحم جیسی صفت کا حامل ہونے کی۔

(۱۰۲) آخر حضرت ابراہیم علیہ السلام کا فرزند موعود خدائی بشارت کے مطابق پیدا ہوا اور باپ کے دل کو ٹھنڈک ملی پھر وہ فرزند بچپن کے دور کو گزار کر جوانی کے سن میں داخل ہوا۔

قرآن اس موقع پر کہتا ہے جس وقت وہ اس کے ساتھ سعی و کوشش کے قابل ہوا۔ یعنی وہ ایسے مرحلہ میں پہنچ گیا کہ زندگی کے مختلف مسائل میں باپ کے ہمراہ سعی و کوشش کر سکے اور اس کی مدد کر سکے۔

بہر حال مفسرین کے قول کے مطابق بیٹا ۱۳ سال کا تھا کہ حضرت ابراہیم نے ایک عجیب اور حیرت انگیز خواب دیکھا یہ خواب اس عظیم الشان پیغمبر کے لیے ایک اور آزمائش شروع ہونے کو بیان کرتا تھا۔ انہوں نے خواب دیکھا کہ انہیں خدا کی طرف سے یہ حکم دیا

گیا ہے کہ وہ اپنے اکلوتے بیٹے کو اپنے ہاتھ سے قربانی کریں اور اسے ذبح کر دیں۔

ابراہیم جو بارہا امتحان خداوندی کی گرم بھٹی سے سرفراز ہو کر باہر آئے تھے اس دفعہ بھی چاہیے کہ بحر عشق میں کود پڑیں اور حق تعالیٰ کے فرمان کے سامنے سر جھکا دیں لیکن ضروری ہے کہ ہر چیز سے پہلے اپنے فرزند کو اس کام کے لئے آمادہ کریں، لہذا اس کی طرف رخ کر کے فرمایا: میرے بیٹے! میں نے خواب دیکھا ہے کہ میں تجھے ذبح کروں، اب تم دیکھو! تمہاری اس بارے میں کیا رائے ہے؟ بیٹا بھی تو ایثار پیشہ باپ کے وجود کا ایک حصہ تھا اور جس نے صبر و استقامت اور ایمان کا درس اپنی چھوٹی سی عمر میں اسی کے مکتب میں پڑھا تھا۔ اس نے خوشی سے اور خلوص دل کے ساتھ اس فرمان الہی کا استقبال کیا اور صراحت اور قاطعیت کے ساتھ کہا: ابا جان! جو حکم آپ کو دیا گیا ہے اس کی تعمیل کیجئے۔

میری طرف سے بالکل مطمئن رہئے انشاء اللہ آپ مجھے صابریں میں سے پائیں گے۔

باپ اور بیٹے کی یہ باتیں کس قدر معنی خیز ہیں اور کتنی باریکیاں ان میں چھپی ہوئی ہیں۔

ایک طرف تو باپ ۱۳ سالہ بیٹے کے سامنے اسے ذبح کرنے کی بات بڑی صراحت کے ساتھ کرتا ہے اور اس سے اس کی رائے معلوم کرتا ہے۔ اس کے لئے مستقل شخصیت اور ارادے کی آزادی کا قائل ہوتا ہے۔

دوسری طرف بیٹا بھی یہ چاہتا ہے کہ باپ اپنے عزم و ارادہ میں پکا اور مضبوط رہے۔

(۱۰۳) اس طرح سے باپ بھی بیٹا بھی اس عظیم آزمائش کے پہلے مرحلے کو مکمل کامیابی کے ساتھ گزار دیتے ہیں۔ اس دوران کیا کیا حالات پیش آئے، قرآن نے انہیں تشریح کے ساتھ بیان نہیں کیا اور صرف اس عجیب ماجرے کے نہایت حساس پہلو ذکر کیے ہیں۔

بعض نے لکھا ہے کہ فدا کار بیٹے نے اس بنا پر کہ باپ کی اس موموریت کی انجام دہی میں مدد کرے۔ باپ سے کہا: ابا جان؛ رسی کو مضبوطی کے ساتھ باندھ دیجئے، تاکہ میں فرمان خداوندی کے اجراء کے وقت ہاتھ پاؤں نہ ہلا سکوں مجھے ڈر ہے کہ کہیں اس سے میرے اجر میں کمی واقع نہ ہو جائے۔

ابا جان: چھری تیز کر لیجئے اور تیزی کیساتھ میرے گلے پر چلائیے تاکہ اسے برداشت کرنا مجھ پر بھی (اور آپ پر بھی) زیادہ آسان ہو جائے۔ ابا جان میرا کرتا پہلے ہی میرے بدن سے اتار لیجئے تاکہ وہ خون آلودہ نہ ہو، کیونکہ مجھے خوف ہے کہ کہیں میری ماں اسے دیکھے تو دامن صبر اس کے ہاتھ سے نہ چھوٹ جائے۔

پھر مزید کہا میرا سلام میری ماں کو پہنچا دیجئے گا اور اگر کوئی امر مانع نہ ہو تو میرا کرتا اس کے لیے لے جائیے گا جو اس کی تسلی خاطر اور تسکین کا باعث بنے گا کیونکہ وہ اس سے بیٹے کی خوشبو سونگھے گی اور جس وقت دل بے قرار ہوگا تو اسے اپنی آغوش میں لے لے گی اس طرح یہ درد دل میں تخفیف کا باعث ہوگا۔

آخر وہ حساس لمحے آن پہنچے حضرت ابراہیم علیہ السلام نے جب بیٹے کے مقام تسلیم کو دیکھا، اسے اپنی آغوش میں لے لیا اور اس

گھڑی میں دونوں رونے لگے۔

قرآن مختصر اور معنی خیز عبارت میں صرف اتنی سی بات کہتا ہے۔ جب دونوں آمادہ و تیار ہو گئے اور (باپ) ابراہیم علیہ السلام نے بیٹے کو ماتھے کے بل لٹایا۔

بہر حال حضرت ابراہیم علیہ السلام نے بیٹے کے چہرے کو خاک پر رکھا اور چھری کو حرکت دی اور تیزی اور طاقت کے ساتھ اسے بیٹے کے گلے پر پھیر دیا جب کہ ان کی روح ہیجان میں تھی۔

لیکن تیز دھار چھری نے بیٹے کے لطیف، نازک گلے پر معمولی سا بھی اثر نہ کیا۔

حضرت ابراہیم علیہ السلام حیرت میں ڈوب گئے، دوبارہ چھری کو چلایا، لیکن پھر بھی وہ کارگر ثابت نہ ہوئی، ہاں خلیل تو کہتے ہیں کہ کاٹ لیکن خداوند جلیل یہ حکم دے رہا ہے۔ کہ نہ کاٹ اور چھری تو صرف اسی کی فرمانبرداری ہے۔

(۱۰۴) یہ وہ منزل ہے کہ جہاں قرآن ایک مختصر اور معنی خیز جملے کے ساتھ انتظار کو ختم کرتے ہوئے کہتا ہے اس وقت ہم نے نادادی (اور پکار کر کہا) کہ اے ابراہیم!۔

(۱۰۵) خواب میں جو حکم تمہیں دیا گیا تھا وہ تم نے پورا کر دیا۔

ہم نیکو کاروں کو اسی طرح جزا دیا کرتے ہیں۔ ہم ہی انہیں امتحان میں کامیابی کی توفیق دیتے ہیں اور ہم ایسا بھی نہیں ہونے دیں گے کہ ان کا فرزند دلہندان کے ہاتھ ہی سے چلا جائے۔

(۱۰۶) اس کے بعد مزید کہتا ہے۔ بے شک یہ ہم اور آشکار امتحان ہے۔

بیٹے کو اپنے ہاتھ سے ذبح کرنا، وہ بھی نیک اور لائق بیٹا اس بات کے لیے جس نے ایک عمر ایسے فرزند کے انتظار میں گزاری ہو سادہ اور آسان کام نہیں ہے۔

اس سے بھی بڑھ کر عجیب، اس فرمان کے آگے اس جوان کی اطاعت شعاری کی انتہا۔ وہ خوشی خوشی، اطمینان قلب کے ساتھ، پروردگار کے لطف سے، اس کے ارادہ کے سامنے، سر تسلیم خم کرتے ہوئے، ذبح کے استقبال کے لیے آگے بڑھا۔

(۱۰۷) لیکن اس غرض سے کہ ابراہیم علیہ السلام کا پروگرام بھی نامکمل نہ رہ جائے اور خدا کی بارگاہ میں ان کی طرف سے قربانی بھی ہو جائے اور ابراہیم علیہ السلام کی آرزو پوری ہو جائے، خدا نے ایک بہت بڑا مینڈھا بھیج دیا تاکہ بیٹے کی جگہ اسکی قربانی کریں اور مراسم حج اور سرزمین منی میں آنے والوں کے لیے اپنی سنت چھوڑ جائیں، چنانچہ قرآن کہتا ہے: ہم نے ذبح عظیم کو اس کا فدیہ قرار دیا

اس ذبح کی عظمت کی ایک نشانی یہ ہے کہ زمانے گزرنے کے ساتھ ساتھ ہر سال زیادہ وسعت پا رہی ہے۔ اس وقت ہر سال اس ذبح عظیم کی یاد میں دس لاکھ سے زیادہ جانور ذبح کیے جاتے ہیں اور اس یاد کو زندہ کیا جاتا ہے۔

(۱۰۸) خدا نے صرف اس دن کے عظیم امتحان میں حضرت ابراہیم علیہ السلام کی کامیابی کی تعریف و توصیف کی۔ بلکہ اس کی یاد کو جاودانی بنا دیا۔ اور ہم نے ان کے طرز عمل کو رہتی دنیا تک کے لیے۔ حج کی سنت کے طور پر جاودانی بنا دیا۔ وہ عظیم پیغمبروں کے باپ

تھے وہ امت اسلامی اور پیغمبر اسلام ﷺ کے باپ تھے۔

(۱۰۹) ابراہیم پر سلام (جو مخلص اور پاکباز تھا)۔

(۱۱۰) ہاں ہم اسی طرح سے نیکو کاروں کو بدلہ دیا کرتے ہیں۔

عظمت دنیا کا صلہ، تمام زمانوں میں ہمیشگی کا صلہ، خدائے بزرگ کے لائق درود و سلام کا صلہ۔ چندا ہم نکات۔

### ذبح اللہ کون ہے؟

جو کچھ قرآن کی مختلف آیات کے ظاہر سے ہم آہنگ ہے وہ یہی ہے کہ ذبح اسماعیل علیہ السلام تھے۔ منابع اسلامی میں بہت سی

روایت (ایسی آئی ہیں جو اس بات کی نشاندہی کرتی ہیں کہ ذبح اسماعیل علیہ السلام تھے اور اسحاق علیہ السلام نہ تھے)

(۱۱۱) إِنَّهُ مِنْ عِبَادِنَا الْمُؤْمِنِينَ	پیشک وہ (ابراہیم) ہمارے با ایمان بندوں میں سے ہے۔
(۱۱۲) وَ بَشَّرْنَاهُ بِإِسْحَاقَ نَبِيًّا مِّنَ الصَّالِحِينَ	ہم نے اسے صالح پیغمبر اسحاق کی بشارت دی۔
(۱۱۳) وَ بَرَكْنَا عَلَيْهِ وَ عَلَىٰ إِسْحَاقَ وَ مِنْ ذُرِّيَّتِهِمَا مُحْسِنٌ وَ ظَلِمَ لِنَفْسِهِ مُبِينٌ	ہم نے اسے اور اسحاق کو برکت دی اور ان دونوں کی اولاد میں کچھ تو نیک ہیں۔ اور کچھ کھلم کھلا اپنے اوپر ظلم کرنے والے ہیں۔

### تفسیر

#### ابراہیم علیہ السلام خدا کا مومن بندہ

یہ آیت اور اس کے بعد کی دو آیات حضرت ابراہیم علیہ السلام اور ان کے فرزندوں کے بارے میں جاری گفتگو کے اعتبار سے

آخری آیات ہیں۔ پہلے فرمایا گیا ہے: وہ (ابراہیم علیہ السلام) ہمارے با ایمان بندوں میں سے ہے۔

دراصل یہ جملہ ایک دلیل ہے اس چیز کی جو گزر چکی ہے۔ اس میں یہ حقیقت بیان کی گئی ہے کہ اگر ابراہیم علیہ السلام نے اپنی ساری

ہستی و وجود کو یہاں تک کہ اپنے عزیز فرزند کو بھی پورے اخلاص کے ساتھ اپنے معبود کی راہ میں قربان کر دیا، تو یہ اپنے عمیق اور طاقت ور

ایمان کی وجہ سے کیا تھا۔

(۱۱۲) اس کے بعد حضرت ابراہیم علیہ السلام کے لیے خدا کی ایک اور نعمت کو بیان کرتے ہوئے فرماتا ہے: ہم نے اسے اسحاق کی

بشارت



دی جس کے مقدر میں تھا کہ پیغمبر ہو اور صالحین میں سے ہو۔

(۱۱۳) اس آیت میں اس برکت کے بارے میں گفتگو

ہو رہی ہے جو خدا نے ابراہیم علیہ السلام اور ان کے فرزند اسحاق علیہ السلام کو عطا فرمائی، فرمایا گیا ہے: ہم نے اسے اور اسحاق کو برکت

سے نوازا۔

عمر اور زندگی میں آئندہ کی نسلوں میں، تاریخ و مکتب میں گویا ہر ایک چیز میں برکت لیکن اس بنا پر کہ یہ تو ہم نہ ہو کہ یہ برکت۔

ابراہیم علیہ السلام کے خاندان میں نسب اور قبیلے کے طور پر ہے بلکہ یہ تو مذہب و مکتب اور ایمان کے ساتھ رابطہ رکھنے کی بنا پر

ہے..... آیت کے آخر میں مزید ارشاد ہوتا ہے۔: ان دونوں کی اولاد میں سے نیک بھی تھے اور ایسے افراد جنہوں نے عدم ایمان کی

بنا پر اپنے اوپر ظلم کیا۔

اس طرح سے مذکورہ بالا آیت یہود و نصاریٰ کے ان لوگوں کو جو اس بات پر فخر کرتے تھے کہ ہم انبیاء کی اولاد ہیں جو اب دیتی

ہے کہ صرف رشتہ باعث افتخار نہیں ہے۔ جبکہ اس کے ساتھ فکری و کتبی رشتہ برقرار نہ ہو۔

ہم نے موسیٰ اور ہارون پر احسان کیا۔	(۱۱۳) وَ لَقَدْ مَنَّا عَلَىٰ مُوسَىٰ وَ هَارُونَ
ہم نے ان دونوں کو اور ان کی قوم کو بڑے دکھ اور مصیبت سے نجات بخشی۔	(۱۱۵) وَ نَجَّيْنَاهُمَا وَ قَوْمَهُمَا مِنَ الْكَرْبِ الْعَظِيمِ
اور ہم نے ان کی مدد کی یہاں تک کہ وہ (اپنے دشمنوں پر) غالب آگئے۔	(۱۱۶) وَ نَصَرْنَاهُمْ فَاكْفَانُوا هُمُ الْغَالِبِينَ
ہم نے انہیں واضح (آسمانی) کتاب عطا کی۔	(۱۱۷) وَ اتَيْنَاهُمَا الْكِتَابَ الْمُسْتَبِينَ
ہم نے انہیں راہ راست کی ہدایت کی۔	(۱۱۸) وَ هَدَيْنَاهُمَا الصِّرَاطَ الْمُسْتَقِيمَ
اور ان کا ذکر خیر ہم نے بعد والی اقوام میں باقی رکھا۔	(۱۱۹) وَ تَرَكْنَا عَلَيْهِمَا فِي الْآخِرِينَ
موسیٰ اور ہارون پر سلام۔	(۱۲۰) سَلَّمَ عَلَىٰ مُوسَىٰ وَ هَارُونَ
ہم اسی طرح سے نیکوکاروں کو جزا دیا کرتے ہیں۔	(۱۲۱) اِنَّا كَذٰلِكَ نَجْزِي الْمُحْسِنِيْنَ

وہ دونوں ہمارے مومن بندوں میں سے تھے۔

(۱۲۲) اِنَّهُمَا مِنْ عِبَادِنَا الْمُؤْمِنِينَ

### تفسیر

### موسیٰ و ہارون علیہما السلام پر خدا کی نعمتیں

ان آیات میں موسیٰ علیہ السلام اور ان کے بھائی ہارون علیہ السلام کے بارے میں الطاف الہی کے ایک گوشے کی طرف اشارہ ہوا ہے۔ پہلے فرمایا گیا ہے: ہم نے موسیٰ پر اور ہارون پر احسان کیا اور انہیں اپنی نعمتوں کا مرہون منت بنایا (۱۱۵) پہلے مرحلے میں فرمایا گیا ہے: ہم نے ان دونوں بھائیوں اور ان کی قوم کو عظیم کرب سے نجات بخشی اس سے بڑا کرب اور کیا ہوگا کہ بنی اسرائیل جابر اور خونخوار فرعونوں کے چنگل میں گرفتار تھے؟ وہ ان کے بیٹوں کو ذبح کر دیتے تھے، ان کی عورتوں کو خدمت گاری اور مردوں کو غلامی اور بیگار کے لیے زندہ رہتے تھے۔ (۱۱۶) دوسرے مرحلے میں فرمایا گیا ہے۔ ہم نے ان (موسیٰ، ہارون اور بنی اسرائیل) کی مدد کی یہاں تک کہ وہ اپنے طاقتور دشمن پر غالب آگئے

جس دن فرعونی خونخوار لشکر عظیم طاقت کے ساتھ حرکت میں آیا۔ جس کے آگے خود فرعون تھا۔ بنی اسرائیل ایک ضعیف اور ناتوان قوم تھی۔ ان کے پاس نہ جنگجو سپاہی تھے اور نہ ہی ہتھیار۔ لیکن خدا نے اپنے لطف و کرم سے ان کی مدد کی۔ فرعونوں کو پانی کی لہروں میں غرق کر دیا۔ اور ان (بنی اسرائیل) کو ڈوبنے سے بچالیا اور فرعونوں کے محلات، مال دولت، باغات اور تمام خزانے ان کے سپرد کر دیئے۔

تیسرے مرحلے میں ان نعمتوں کی طرف جو خدا نے قید غلامی سے رہائی پانے والی اس قوم کو عنایت فرمائی، اشارہ کرتے ہوئے کہتا ہے۔ ہم نے ان دونوں کو آشکار و واضح کتاب دی ہاں تورات کتاب مستبین یعنی واضح و روشن کرنے والی کتاب تھی اور زمانے میں بنی اسرائیل کی تمام دینی دنیاوی ضروریات کی کفیل تھی۔ جیسا کہ سورہ مائدہ کی آیہ ۴۴ میں بھی بیان ہوا ہے۔ ہم نے تورات کو نازل کیا جس میں ہدایت بھی ہے اور نور و روشنی بھی۔

(۱۱۸) چوتھے مرحلے میں پھر ایک اور روحانی نعمت۔ صراطِ مستقیم کی ہدایت کی طرف اشارہ کرتے ہوئے ارشاد ہوتا ہے ہم نے ان دونوں کو راہِ راست کی ہدایت کی۔ انبیاء کی راہ ہے۔ اس میں انحراف، گمراہی اور تباہی کا خطرہ موجود نہیں ہے۔

(۱۱۹) پانچویں مرحلے میں مکتب کی ہمیشگی اور نیک نامی کی بقاء کا ذکر کرتے ہوئے فرمایا گیا ہے۔ ہم نے ان دونوں کا ذکر خیر بعد والی اقوام میں باقی اور برقرار رکھا تا کہ وہ دونوں کے عنوان سے پہچانے جائیں اور پورے جہاں کے لوگ ان کی روش اور تاریخ سے ہدایت اور راہنمائی حاصل کریں

(۱۲۰) چھٹے مرحلے میں موسیٰ علیہ السلام اور ہارون علیہ السلام پر خدا کے سلام کا ذکر ہے، فرمایا گیا ہے موسیٰ اور ہارون پر سلام ہو۔  
ایسا سلام جو دین، ایمان، اعتقاد، مکتب اور مذہب میں سلامتی کی طرف اشارہ ہے۔ ایسا سلام، جو اس جہاں اور جہاں کی سزاؤں اور عذاب سے نجات بیان کر نیوالا ہے۔

(۱۲۱) ساتویں اور آخری مرحلے میں ان کے لیے اپنی عظیم جزا کو بیان کرتے ہوئے اللہ تعالیٰ کہتا ہے: ہم نیکوکاروں کو اسی طرح سے بدلہ دیا کرتے ہیں۔

اگر انہوں نے یہ افتخارات اور اعزازات حاصل کیے ہیں تو یہ بلا وجہ نہیں تھے، وہ محسن تھے وہ مومن مخلص، فداکار اور نیکوکار تھے اور اس قسم کے لوگوں کو ایسا ہی صلہ اور بدلہ ملنا چاہیے۔

(۱۲۲) انجام کار زیر بحث آیت میں اسی دلیل کی طرف اشارہ کیا گیا ہے۔ جو اس سے پہلے حضرت ابراہیم علیہ السلام اور حضرت نوح علیہ السلام کی داستان میں آچکی ہے، ارشاد ہوتا ہے۔ دونوں (موسیٰ و ہارون) ہمارے مومن بندوں میں سے تھے۔

یہ ایمان ہی ہے جو انسان کی روح کو اس طرح سے روشن اور قوی کر دیتا ہے کہ وہ احسان، نیکی، پاکیزگی، اور تقویٰ کی طرف متوجہ ہو جاتا ہے۔

اور بے شک الیاس ہمارے رسولوں میں سے تھا۔	(۱۲۳) وَإِنَّ إِلْيَاسَ لَمِنَ الْمُرْسَلِينَ ط
اس وقت کو یاد کرو۔ جب کہ اس نے اپنی قوم سے کہا: کیا تم تقویٰ اختیار نہیں کرتے ہو؟	(۱۲۴) إِذْ قَالَ لِقَوْمِهِ أَلَا تَتَّقُونَ
کیا تم بعل (بت) کو پکارتے ہو اور بہترین خالق کو چھوڑے ہوئے ہو؟	(۱۲۵) أَتَدْعُونَ بَعْلًا وَ تَذَرُونَ أَحْسَنَ الْخَالِقِينَ ۗ
وہ خدا جو تمہارا بھی پروردگار ہے اور تمہارے آباؤ اجداد کا بھی پروردگار ہے۔	(۱۲۶) اللَّهُ رَبُّكُمْ وَ رَبُّ آبَائِكُمُ الْأَوَّلِينَ
لیکن انہوں نے اسے جھٹلایا، مگر یقینی طور پر وہ سب کے سب (خدائی عدالت میں) حاضر کیے جائیں گے۔	(۱۲۷) فَكَذَّبُوهُ فَإِنَّهُمْ لَمُحْضَرُونَ ۗ
سوائے خدا کے مخلص بندوں کے۔	(۱۲۸) إِلَّا عِبَادَ اللَّهِ الْمُخْلَصِينَ

ہم نے اس (الیاس) کا نیک نام بعد کی امتوں میں میں باقی رکھا۔	(۱۲۹) وَ تَرَكْنَا عَلَيْهِ فِي الْآخِرِينَ ۙ
الیاسین پر سلام ہو۔	(۱۳۰) سَلِّمْ عَلٰى اِلٰى يٰسِيْنَ
ہم نیکو کاروں کو اسی طرح بدلہ دیا کرتے ہیں۔	(۱۳۱) اِنَّا كَذٰلِكَ نَجْزِي الْمُحْسِنِيْنَ
وہ ہمارے مومن بندوں میں سے ہے۔	(۱۳۲) اِنَّهٗ مِنْ عِبَادِنَا الْمُؤْمِنِيْنَ

## تفسیر

## پیغمبر خدا الیاس علیہ السلام مشرکین کے مقابلے میں

گزشتہ انبیاء میں سے ایک نبی کی سرگزشت بیان کی جا رہی ہے یہ اس سورہ میں آنے والی چوتھی سرگزشت ہے۔ یہ حضرت الیاس کی ایک مختصر سی سرگزشت ہے۔ ارشاد ہوتا ہے، الیاس خدا کے رسولوں میں سے تھا۔

حضرت الیاس علیہ السلام ان کے نسب اور ان کی زندگی کی خصوصیت کے بارے میں انشاء اللہ کچھ گفتگو ان آیات کے آخر میں نکات کے ضمن میں آئے گی۔

(۱۲۳) اس کے بعد اس اجمال کی تفصیل بیان کرتے ہوئے فرمایا گیا ہے: اس وقت کو یاد کرو جب اس نے اپنی قوم کو خبردار کیا اور کہا: کیا تم تقویٰ اختیار نہیں کرتے۔

(۱۲۵) اس آیت میں اس مسئلہ کے بارے میں، اس سے بھی زیادہ صراحت کے ساتھ بات کی گئی ہے: کیا تم ”بعل“ بت کو پکارتے ہو اور بہترین خالق کو چھوڑ رہے ہو۔

کہتے ہیں کہ سونے کا اتنا بڑا بت تھا کہ اس کا طول بیس ہاتھ تھا۔ اس کے چار چہرے تھے اور بت کے چار سو سے زیادہ خادم تھے۔ (۱۲۶) بہر حال الیاس علیہ السلام نے اس بت پرست قوم کی سخت مذمت کی اور مزید کہا: اس خدا کو چھوڑ رہے۔ ہو۔ جو تمہارا اور تمہارے گزشتہ آباؤ اجداد کا پروردگار ہے۔

تم سب کا مالک و مربی وہی تھا اور ہے جو نعمت بھی تمہارے پاس ہے وہ اسی کی طرف سے ہے اور ہر مشکل کا حل اسی کے دست قدرت سے ہوتا ہے۔ اس کے علاوہ نہ تو خیر و برکت کا کوئی اور سرچشمہ موجود ہے اور نہ ہی شر و آفت کا کوئی اور دفع کرنے والا ہے۔

(۱۲۷) لیکن اس سر پھری اور خود پسند قوم نے خدا کے اس عظیم پیغمبر کے استدلالی پند و نصائح اور واضح ہدایات پر کان نہ دھرے اور اس کی تکذیب کے لیے اٹھ کھڑے ہوئے۔

خدا نے بھی ان کی سزا کو ایک مختصر سے جملے میں بیان کرتے ہوئے کہہ دیا ہے: وہ بارگاہ عدل الہی اور اس کی دوزخ کے اور

اپنے فتنے اور بد اعمال کی سزا کا مزہ چکھیں گے۔

(۱۲۸) لیکن ظاہر ہوتا ہے کہ چھوٹا سائیک، پاک اور مخلص گروہ حضرت الیاس علیہ السلام پر ایمان لے آیا تھا۔ لہذا ان کا حق فراموش نہ کرتے ہوئے بلافاصلہ فرمایا گیا ہے: مگر خدا کے مخلص بندے

(۱۲۹) اس داستان کی آخری آیات میں وہی چار مسائل جو دوسرے انبیاء (موسیٰ و ہارون علیہ السلام اور ابراہیم علیہ السلام و نوح علیہ السلام) کے واقعات میں آئے تھے، ان کی اہمیت کے پیش نظر پھر دہرائے گئے ہیں۔ پہلے فرمایا گیا ہے، ہم نے الیاس کا نیک نام بعد والی امتوں میں جاوداں کر دیا

دوسری امتیں ان بزرگ انبیاء کی انتہائی رحمتوں کو جو انہوں نے راہ توحید کی پاسداری اور ختم ایمان کی آبیاری کیلئے اٹھائی ہیں، کبھی فراموش نہیں کریں گی اور جب تک دنیا قائم ہے ان مردان بزرگ اور خدا کاروں کا مکتب یا تحریک زندہ و جاوید رہے گی۔

(۱۳۰) دوسرے مرحلے میں قرآن مزید کہتا ہے: الیاسین پر سلام و دوردہو۔

(۱۳۱) تیسرے مرحلے میں فرمایا گیا ہے۔ ہم نیکو کاروں کو اسی طرح سے بدلہ دیا کرتے ہیں۔

(۱۳۲) چوتھے مرحلے میں ان تمام باتوں کی اصل بنیاد یعنی ایمان کا ذکر ہے: یقیناً وہ (الیاس) ہمارے مومن بدنوں میں سے ہے۔ ایمان و عبودیت احسان کا سرچشمہ ہے اور احسان مخلصین کی صف میں شامل ہونے اور خدا کے سلام کا حقدار ہونے کا سبب ہے۔

(۱۳۳) وَ اِنَّ لُوْطًا لَّمِّنَ الْمُرْسَلِيْنَ <sup>ط</sup>	لوط (بھی) ہمارے رسولوں میں سے تھا۔
(۱۳۴) اِذْ نَجَّيْنَاهُ وَاَهْلَهُ اَجْمَعِيْنَ <sup>ل</sup>	وہ وقت یاد کرو جب ہم نے اسے اور اس کے سارے خاندان کو نجات دی۔
(۱۳۵) اِلَّا عَجُوْزًا فِي الْغُبْرِیْنَ	سوائے ایک بڑھیا کے جو اس قوم کے درمیان باقی رہ گئی۔
(۱۳۶) ثُمَّ دَمَّرْنَا الْاٰخِرِيْنَ	پھر باقی لوگوں کو ہم نے تباہ و برباد کر دیا۔
(۱۳۷) وَ اِنَّكُمْ لَتَمْرُوْنَ عَلَيْهِمْ <sup>مُصْبِحِيْنَ<sup>ل</sup></sup>	اور تم ہمیشہ (ان کے شہروں کے ویرانوں کے قریب سے)۔ صبح کے وقت بھی عبور کرتے ہو
(۱۳۸) وَ بِاللَّيْلِ اَفْلًا تَعْقِلُوْنَ <sup>ع</sup>	اور رات کے وقت بھی، کیا تم عقلمند سے کام نہیں لیتے۔

### تفسیر

اس قوم کی تباہ سرزمین تمہارے سامنے ہے

پانچویں پیغمبر جن کا اس سورہ میں اور آیات کے اس سلسلے میں نام آیا ہے وہ حضرت لوط علیہ السلام ہیں قرآن کی صراحت کے

مطابق وہ حضرت ابراہیم کے ہم عصر تھے ارشاد ہوتا ہے لوط ہمارے رسولوں میں سے تھا

(۱۳۴) اس اجمال کو بیان کرنے کے بعد قرآن اجمال و تفصیل کی اپنی روش کے مطابق، اس ماجرے کے ایک حصے کی وضاحت کرتے ہوئے کہتا ہے۔ وہ وقت یاد کرو جب ہم نے لوط اور اس کے سارے خاندان کو نجات دی (۱۳۵) سوائے اس کی بڑھیا بیوی کے جو اس قوم کے درمیان باقی رہ گئی (۱۳۴) پھر باقی لوگوں کو ہم نے تباہ و برباد کر دیا۔

یہ مختصر جملے اس قوم کی عجیب تاریخ کی طرف اشارے ہیں۔ اس کی تفصیل سورہ ہود، شعراء اور عنکبوت میں گزر چکی ہے۔ (۱۳۷) چونکہ یہ سب ذکر غافل اور مغرور لوگوں کو بیدار کرنے کے لئے ایک مقدمہ اور تمہید کے طور پر ہے لہذا اس گفتگو کے آخر میں ارشاد ہوتا ہے تم ہمیشہ صبح کے وقت ان کے شہروں کے دیرانوں کے قریب سے گزرتے ہو۔

(۱۳۸) اور رات کو بھی وہاں سے گزرتے ہو، کیا تم عقل سے کام نہیں لیتے؟

یہ تعبیر اس وجہ سے بیان ہوئی ہے کیونکہ قوم لوط کے شہر حجاز کے لوگوں کے قافلوں کو شام کی طرف راستے میں پڑتے تھے اور وہ اپنے دنوں اور راتوں کے سفر میں ان کے قریب سے گزرتے تھے۔ اگر وہ دل و جان کے کان رکھتے تو اس گنہگار تباہ شدہ قوم کی دل خراش اور جانکاہ آواز سنتے، کیونکہ ان کے شہروں کے ویرانے اپنی زبان بے زبانی سے تمام گزرنے والوں کو درس عبرت دیتے ہیں اور ان جیسے حوادث کے جنگل میں گرفتار ہونے سے ڈراتے ہیں۔

ہاں! عبرت کے درس تو بہت ہیں لیکن عبرت حاصل کرنے والے تھوڑے ہیں

(۱۳۹) وَ اِنَّ يُونُسَ لَمِنَ الْمُرْسَلِيْنَ ط	اور یونس (بھی) ہمارے رسولوں میں سے تھا۔
(۱۴۰) اِذْ اَبَقَ اِلَى الْفُلْكِ الْمَشْحُونِ ۙ	وہ وقت یاد کرو جب اس نے (سامان اور لوگوں سے) بھری کشتی کی طرف فرار کیا۔
(۱۴۱) فَسَاھَمَ فَكَانَ مِنَ الْمُدْحَضِيْنَ ۚ	اور ان کے ساتھ قرعہ ڈالا اور (قرعہ انہیں کے نام کا نکلا اور وہ) مغلوب ہو گیا۔
(۱۴۲) فَالْتَقَمَهُ الْحَوْثُ وَ هُوَ مُلِيْمٌ	(انہوں نے اسے دریا میں پھینک دیا) اور ایک بہت بڑی مچھلی نے اسے نگل لیا، اس حال میں کہ وہ (کشتی والوں کی نظر میں) ملامت کا مستحق تھا۔

(۱۴۳) فَلَوْ لَا أَنَّهُ كَانَ مِنَ الْمُسَبِّحِينَ ۝	اور اگر وہ تسبیح کرنے والوں میں سے نہ ہوتا۔
(۱۴۴) لَلْبِثِّ فِي بَطْنِهِ إِلَى يَوْمِ يُبْعَثُونَ ۝	تو قیامت کے دن تک مچھلی کے پیٹ میں ہی رہتا۔
(۱۴۵) فَابْدَأَهُ بِالْعَرَاءِ وَهُوَ سَقِيمٌ ۝	(بہر حال ہم نے اسے رہائی بخشی اور) اسے ایک خشک زمین پر جو گھاس اور سبزے سے خالی تھی پھینک دیا اس حالت میں کہ وہ بیمار تھا
(۱۴۶) وَانْبَتْنَا عَلَيْهِ شَجَرَةً مِّنْ يَقْطِينٍ ۝	اور ہم نے کدو کی پیل اس کے اوپر اگا دی۔
(۱۴۷) وَارْسَلْنَاهُ إِلَى مِائَةِ أَلْفٍ أَوْ يَزِيدُونَ ۝	اور ہم نے اسے ایک لاکھ افراد یا اس سے زیادہ جمعیت کی طرف بھیجا۔
(۱۴۸) فَاٰمَنُوْا فَمَتَّعْنٰهُمْ اِلٰى حِيْنٍ ۝	تو وہ ایمان لے آئے اور ہم نے انہیں ایک مدت معلوم تک زندگی کی نعمات سے بہرہ مند کیا۔

## تفسیر

## یونس امتحان کی بھٹی میں

اس سورہ میں یہ گزشتہ انبیاء اور اقوام کی چھٹی اور آخری سرگزشت ہے۔ ان آیات میں یونس علیہ السلام اور ان کی توبہ کرنے والی قوم کی سرگزشت بیان کی گئی ہے۔

پہلے گزشتہ داستانوں کی طرح ان کے مقام رسالت کے بارے میں گفتگو کرتے ہوئے فرمایا ہے: یونس خدا کے رسولوں میں سے تھا

یونس علیہ السلام نے بھی دیگر انبیاء کی طرح اپنی دعوت کی ابتداء توحید اور بت پرستی کے خلاف قیام سے شروع کی۔ اس کے بعد ان برائیوں کے خلاف نبرد آزمانی کی جو اس ماحول میں رائج تھی۔

لیکن وہ ان کی دعوت کو تسلیم کرنے پر آمادہ نہ ہوئی۔

صرف ایک چھوٹا سا گروہ جو شاید دو افراد (ایک عابد اور ایک عالم) پر مشتمل تھا ان پر ایمان لایا۔

حضرت یونس نے اس قدر تبلیغ کی کہ ان سے تقریباً مایوس ہو گئے۔ بعض روایات میں آیا ہے کہ عابد کے کہنے پر (اور گمراہ قوم کی کیفیت اور حالات کو دیکھتے ہوئے) آپ نے پختہ ارادہ کر لیا کہ ان کے خلاف بدعا کریں یہ پروگرام پورا ہو گیا اور حضرت یونس علیہ السلام نے ان پر نفرین کی اور انہیں بدعادی۔ جو آپ پر وحی آئی کہ فلاں وقت عذاب الہی نازل ہوگا۔ جب عذاب کے وعدے کا وقت قریب آیا تو حضرت یونس علیہ السلام اس عابد کیساتھ اس قوم کے درمیان سے باہر چلے گئے ایسی حالت میں کہ آپ نہایت غصے میں تھے یہاں تک کہ دریا کے کنارے پر پہنچ گئے وہاں لوگوں اور سامان سے بھری ایک کشتی دیکھی۔ آپ نے ان سے خواہش کی کہ مجھے بھی اپنے ہمراہ لے چلیں۔

(۱۴۰) اسی وقوعے کی طرف قرآن بعد والی آیات میں اشارہ کرتے ہوئے کہتا ہے۔ اس وقت کو یاد کرو جب اس نے وزن اور لوگوں سے بھری ہوئی کشتی کی طرف فرار کیا۔

(۱۴۱) بہر حال یونس کشتی پر سوار ہو گئے روایات کے مطابق ایک بڑی مچھلی نے کشتی کی راہ روک لی اور منہ کھول دیا گویا وہ کچھ کھانے کو مانگ رہی ہو۔ کشتی میں بیٹھنے والوں نے کہا معلوم ہوتا ہے کہ کوئی گنہگار ہمارے درمیان ہے (کہ جسے اس مچھلی کا لقمہ بننا چاہیے اور قمر اندازی سے کام لینے کے علاوہ اور کوئی چارہ نہیں ہے) اس موقع پر انہوں نے قمر عذالا تو قمرہ حضرت یونس علیہ السلام نام نکل آیا۔

قرآن زیر بحث آیات میں ایک مختصر سے جملے کے ذریعے اس ماجرے کی طرف اشارہ کرتے ہوئے کہتا ہے یونس علیہ السلام نے ان کے ساتھ قمر عذالا اور مغلوب ہو گیا۔

(۱۴۲) بہر حال قرآن کہتا ہے کہ ایک بہت بڑی مچھلی نے اسے نگل لیا جب کہ وہ مستحق ملامت تھا۔

یہ بات مسلم ہے کہ یہ ملامت و سرزنش کسی کبیرہ یا صغیرہ گناہ کے ارتکاب کی وجہ سے نہ تھی بلکہ اس کا سبب صرف ترک اولی تھا جو ان سے سرزد ہوا اور وہ تھا اپنی قوم کو چھوڑ جانے اور ان سے ہجرت کرنے میں جلدی کرنا۔

ایک روایت میں آیا ہے:-

”خدا نے اس مچھلی کی طرف وحی کی کہ اس کی کوئی ہڈی نہ توڑنا اور اس کے کسی جوڑ کو نہ کاٹنا۔“

(۱۴۳) یونس ہی جلد اصل قضیے کی طرف متوجہ ہو گئے۔ آپ علیہ السلام نے پوری توجہ کے ساتھ بارگاہ خداوندی کی طرف رخ کیا



اور اپنے ترک اولیٰ پر استغفار کی اور اس کی مقدس بارگاہ سے عفو کا تقاضا کیا۔

اس مقام پر ایک نہایت پر معانی اور معروف ذکر حضرت یونس علیہ السلام کی زبانی نقل ہوا ہے جو سورہ انبیاء کی آیہ ۸۷ میں آیا ہے اور اہل عرفان کے درمیان ذکر یونس کے نام سے مشہور ہے۔

”اس نے تہہ بہ تہہ تاریکیوں میں پکارا کہ: تیرے سوا کوئی معبود نہیں ہے، تو پاک و منزه ہے میں ہی ظالموں میں سے تھا۔“

اب دیکھیں زیر بحث آیات اس سلسلے میں کیا کہتی ہیں، ایک مختصر سے جملے میں فرمایا گیا ہے: اگر وہ تسبیح کرنے والوں میں

سے نہ ہوتا۔۔۔

(۱۴۴) تو یقیناً وہ قیامت کے دن تک مچھلی کے پیٹ میں ہی رہتا۔

اور یہ وقتی قید خانہ دائمی زندان میں بدل جاتا اور وہ دائمی زندان اس کے لیے قبرستان میں بدل جاتا۔

(۱۴۵) پھر جیسا کہ قرآن کہتا ہے: ہم نے اسے ایک خشک اور درخت اور سبزے سے خالی سرزمین میں پھینک دیا، اس

حالت میں کہ وہ بیمار تھا۔

وہ بہت بڑی مچھلی خشک و بے گیا ساحل کے نزدیک آئی اور حکم خدا سے اس لقمے کو جو اس سے زائد تھا باہر پھینک دیا۔ لیکن یہ

بات واضح ہے کہ اس عجیب و غریب زندان نے یونس علیہ السلام کے جسم کی سلامتی کو درہم برہم کر دیا تھا۔ لہذا وہ بیمار و ناتواں اس زندان سے آزاد ہوئے۔

(۱۴۶) پھر لطف الہی ان کے شامل حال ہوا، کیونکہ ان کا بدن بیمار اور خستہ حال تھا اور ان کا جسم کمزور و ناتواں تھا۔ ساحل کی

دھوپ انہیں تکلیف پہنچاتی تھی۔ لہذا ان کے لیے نرم و گداز اور لطیف قسم کے لباس کی ضرورت تھی تاکہ ان کے بدن کو اس کے نیچے آرام

حاصل ہو۔ اس مقام پر قرآن کہتا ہے۔ ہم نے ایک کدو کی بیل اس کے اوپر گا دی تاکہ وہ اس کے چوڑے اور مرطوب پتوں کے نیچے

آرام کرے۔

(۱۴۷) اب ہم حضرت یونس علیہ السلام کا ذکر چھوڑتے ہیں اور ان کی قوم کا حال بیان کرتے ہیں۔

جب حضرت یونس علیہ السلام نے غیض و غضب کی حالت میں اپنی قوم کو چھوڑ دیا اور خدا کے غضب کے آثار بھی اس پر ظاہر

ہو گئے، تو وہ لوگ شدت کے ساتھ لرزا اٹھے۔ اب انہیں ہوش آیا۔ ایک عالم کہ جو ان کے درمیان رہتا تھا وہ اس کے گرد جمع ہو گئے اور

اس کی رہبری اور ہدایت سے توبہ پر آمادہ ہو گئے۔

اس موقع پر عذاب کے پردے ہٹ گئے اور وہ حادثہ پہاڑوں پر جا گرا۔ اور توبہ کرنے والے اہل ایمان نے لطف الہی کے

باعث نجات پائی۔

حضرت یونس علیہ السلام اس ماجرے کے بعد اپنی قوم کے پاس آئے تاکہ دیکھیں کہ عذاب سے ان پر کیا گزری؟ جب وہ آئے تو بہت متعجب ہوئے کہ گویا دنیا بدل گئی۔ وہ تو ان کی ہجرت کے وقت سب کے سب بت پرست تھے لیکن اب وہ سب کے سب خدا پرست موحد بن گئے ہیں۔

قرآن اس موقع پر کہتا ہے: ہم نے اسے ایک لاکھ یا اس سے کچھ زیادہ افراد کی طرف بھیجا۔ (۱۲۸) وہ ایمان لے آئے اور ہم نے انہیں ایک معین مدت تک دنیاوی نعمتوں اور زندگی سے بہر مند کیا۔ البتہ ان کا جمالی ایمان اور توبہ تو پہلے ہو چکی تھی لیکن خدا اور اس کے پیغمبر حضرت یونس علیہ السلام اور ان کی تعلیمات و احکام پر تفصیلی ایمان اس وقت صورت پذیر ہوا جب جناب یونس علیہ السلام ان کے درمیان پلٹ کر آئے۔

### چھوٹی سی داستان بہت سے سبق

ہم جانتے ہیں کہ قرآن مجید میں ان قصوں کا بیان تربیتی مقاصد کے لیے ہے کیونکہ قرآن کوئی قصے کہانیوں کی کتاب نہیں ہے بلکہ یہ انسان سازی اور تربیت کی کتاب ہے۔

اس عجیب داستان سے بہت سے پند و نصائح حاصل کیے جاسکتے ہیں۔

(الف) یہ واقعہ اس بات کی نشاندہی کرتا ہے کہ ایک گنہگار اور مستحق عذاب قوم، کس طرح سے آخری لمحات میں اپنی تاریخ کا راستہ بدل سکتی ہے اور خدا کی رحمت و محبت بھری آغوش کی طرف پلٹ کر نجات پا سکتی ہے لیکن شرط یہ ہے کہ موقع ہاتھ سے نکلنے سے پہلے متوجہ ہو جائے۔ اور اگر ہو سکے تو کسی عالم کو اپنی رہبری کے لیے منتخب کرے۔ تاکہ وہ ان کی صحیح راہنمائی کر سکے۔

(ب) یہ ماجرا اس بات کی بھی نشاندہی کرتا ہے کہ خدا پر ایمان اور گناہ سے توبہ آثار و برکات کے علاوہ، دنیا کی ظاہری نعمتوں کا رخ بھی انسان کی طرف موڑ دیتی ہے، آبادی بڑھاتی ہے طول عمر اور زندگی کی نعمتوں سے فائدہ اٹھانے کا سبب بنتی ہے۔ اس مطلب کی نظیر حضرت نوح علیہ السلام کی داستان میں بھی آئی ہے۔ اس کی تفصیل و تشریح انشاء اللہ سورہ نوح کی تفسیر میں بیان کی جائے گی۔

(ج) خدا کی قدرت اس قدر وسیع و عریض ہے کہ اس کے سامنے کوئی بھی چیز مشکل نہیں ہے۔ یہاں تک کہ وہ ایک انسان کو ایک عظیم اور وحشت ناک جانور کے منہ اور پیٹ میں سالم و محفوظ رکھ سکتا ہے اور سالم ہی باہر نکال سکتا ہے۔

ان سے پوچھ! کیا تیرے پروردگار کے لیے تو لڑکیاں ہیں اور ان کے لیے لڑکے؟	(۱۴۹) فَاسْتَفْتِهِمَ الرِّبَّكَ الْبَنُتُ وَ لَهُمُ الْبُنُونَ ۗ
کیا ہم نے فرشتوں کو لڑکیوں کی صورت میں پیدا کیا ہے اور وہ (اس بات کو) مشاہدہ کر رہے تھے؟	(۱۵۰) اَمْ خَلَقْنَا الْمَلَائِكَةَ اِنَاثًا وَ هُمْ شٰهِدُونَ
جان لو کہ وہ اپنی بڑی گستاخی سے یہ بات کہتے ہیں۔	(۱۵۱) اَلَا اِنَّهُمْ مِّنْ اٰفِكِهِمْ لَيَقُولُونَ ۗ
کہ خدا صاحب اولاد ہے، لیکن یقیناً وہ قطعی جھوٹ بولتے ہیں۔	(۱۵۲) وَ لَدَّ اللّٰهُ وَ اِنَّهُمْ لَكٰذِبُونَ
کیا اس (اللہ) نے بیٹیوں کو بیٹوں پر ترجیح دی ہے؟	(۱۵۳) اَصْطَفٰى الْبَنٰتِ عَلٰى الْبَنِيْنَ
تمہیں کیا ہو گیا، تم یہ کیسا فیصلہ کر رہے ہو (کچھ سمجھتے بھی ہو کہ یہ کیا کہہ رہے ہو)؟	(۱۵۴) مَا لَكُمْ كَيْفَ تَحْكُمُونَ
کیا تم متوجہ نہیں ہوتے؟	(۱۵۵) اَفَلَا تَذَكَّرُونَ ۚ
کیا تمہارے پاس اس بارے میں کوئی واضح دلیل ہے؟	(۱۵۶) اَمْ لَكُمْ سُلْطٰنٌ مُّبِيْنٌ ۗ
اگر تم سچ کہتے ہو تو اپنی کتاب (اور دلیل) لے آؤ۔	(۱۵۷) فَاْتُوا بِكِتٰبِكُمْ اِنْ كُنْتُمْ صٰدِقِيْنَ
اور وہ اس کے اور جنوں کے درمیان (رشتہ داری اور) نسبت کے قائل ہو گئے ہیں، حالانکہ اچھی طرح سے جانتے ہیں کہ یہ بت پرست عدالت الہی میں حاضر کئے جائیں گے۔	(۱۵۸) وَ جَعَلُوْا بَيْنَهُ وَ بَيْنَ الْجَنَّةِ نَسْبًا ۗ وَ لَقَدْ عَلِمْتِ الْجِنَّةُ اِنَّهُمْ لَمُحْضَرُونَ ۗ
خدا اس تو صیف سے جو وہ کرتے ہیں، منزہ ہے۔	(۱۵۹) سُبْحٰنَ اللّٰهِ عَمَّا يَصِفُوْنَ ۗ

(۱۶۰) اِلَّا عِبَادَ اللَّهِ الْمُخْلِصِينَ

مگر (وہ تو صیغہ جو) خدا کے مخلص بندے (کرتے ہیں)۔

تفسیر  
فتیح تہمتیں

گزشتہ انبیاء کی چھ داستانوں اور ان میں سے ہر ایک میں جو اصلاحی و تربیتی درس پوشیدہ تھا، اسے ذکر کرنے کے بعد موضوع سخن تبدیل کرتے ہوئے ایک اور مطلب شروع کیا جا رہا ہے کہ جو مشرکین عرب کے ساتھ شدید ارتباط رکھتا ہے۔ مسئلہ یہ ہے کہ مشرکین عرب کی ایک جماعت انحطاط فکری اور کسی قسم کا علم و دانش نہ ہونے کی بنا پر خدا کو اپنے جیسا قیاس کرتے تھے اور اس کے لیے اولاد و بیوی کے بھی قائل تھے۔

پہلے فرماتا ہے: ان سے پوچھ، کیا تیرے پروردگار کی تو بیٹیاں ہیں اور ان کے بیٹے ہیں۔ بلاشک لڑکے اور لڑکیاں انسانی نکتہ نظر سے اور خدا کی بارگاہ میں قدر قیمت کے لحاظ سے، یکساں اور برابر ہیں، دونوں کی شخصیت کا معیار پاکیزگی اور تقویٰ ہے۔

(۱۵۰) اس کے بعد اس مسئلے کی حسی دلیل پیش کی گئی ہے۔ پھر استفہام انکاری کی صورت میں قرآن کہتا ہے: کیا ہم نے فرشتوں کو لڑکیوں کی صورت میں پیدا کیا ہے اور وہ اس کے شاہد و ناظر تھے؟ بلاشک و شبہ اس سلسلے میں ان کا جواب منفی تھا۔ کیونکہ ان میں سے کوئی بھی خلقت ملائکہ کے وقت اپنے حضور و شہود کا دعویٰ نہیں کر سکتا تھا۔

(۱۵۱) بار دیگر دلیل عقلی کے جوان کے مسلمات ذہنی سے لی گئی ہے کی طرف رجوع کرتے ہوئے قرآن کہتا ہے، جان لو کہ وہ اپنی اس فتیح اور بہت بڑی تہمت کے ساتھ کہتے ہیں۔

(۱۵۲) خدا صاحب اولاد ہے (جبکہ) وہ قطعاً جھوٹے ہیں۔

(۱۵۳) اس مقام پر خداوند عالم پھر انہیں سرزنش کرتے ہوئے ارشاد فرماتا ہے: کیا اس نے بیٹوں کو بیٹیوں پر ترجیح دی ہے؟

(۱۵۴) تمہیں کیا ہو گیا ہے؟ یہ کیسے فیصلے کر رہے ہو۔؟ کچھ سمجھتے بھی ہو کہ کیا کہہ رہے ہو؟

(۱۵۵) کیا ابھی اس بات کا وقت نہیں آیا کہ تم ان مہمل، فضول اور فتیح و رسوا کن خرافات سے دستبردار ہو جاؤ؟ کیا تم متوجہ

نہیں ہوتے؟

یہ باتیں اس قدر باطل اور بے بنیاد ہیں کہ اگر انسان تھوڑی سی بھی عقل اور سمجھ بوجھ رکھتا ہو اور اس بارے میں غور کرے تو ان کے باطل ہونے کا ادراک کرے گا۔

(۱۵۶) ایک حسی اور ایک عقلی دلیل کے ساتھ ان کے بہبود اور خرافاتی دعوے کو باطل کرنے کے بعد قرآن تیسری دلیل پیش کرتا ہے جو منقولات سے متعلق ہے۔ کہتا ہے: اگر اس قسم کی کوئی بات جو تم کہتے ہو صحیح ہوتی تو اس کا کوئی اثر و نشان گزشتہ کتابوں میں ہونا چاہیے کیا تمہارے پاس اس سلسلے میں کوئی واضح دلیل موجود ہے؟

(۱۵۷) اگر تمہارے پاس کوئی ایسی دلیل موجود ہے تو اپنی کتاب لے آؤ۔ اگر تم سچ کہتے ہو۔ کس کتاب میں؟ کس تحریر میں؟ اور کس وحی آسمانی میں اس قسم کی چیز آئی ہے اور کس پیغمبر پر نازل ہوئی ہے؟

(۱۵۸) اس آیت میں مشرکین عرب کی خرافات میں سے ایک اور بے ہودگی بیان کی گئی ہے اور وہ نسبت ہے جو وہ خدا اور جن کے درمیان سمجھتے تھے۔ اس موقع پر گفتگو خطاب کی صورت سے نکل کر غائب کی صورت میں آگئی ہے۔ گویا وہ اس قدر بے قیمت ہیں کہ آمنے سامنے بیٹھ کر بات کرنے کے قابل بھی نہیں ہیں۔ فرمایا گیا ہے: وہ اس کے درمیان رشتہ داری اور نسبت کے قائل ہو گئے تھے۔

بہر حال قرآن مجید اس بے ہودہ اور خرافاتی عقیدے کا شدت کے ساتھ انکار کرتا ہے اور کہتا ہے: وہ جن اچھی طرح جانتے تھے کہ یہ بے ہودہ بت پرست خدا کی عدالت میں حساب و کتاب اور عذاب و سزا کے لئے ضرور حاضر ہوں گے۔

(۱۵۹) اس کے بعد مزید فرمایا گیا ہے: خدا اس تعریف، توصیف سے جو یہ (جاہل، گمراہ) گروہ کرتا ہے، پاک و منزہ ہے۔ (۱۶۰) اس توصیف کے سوا جو خدا کے مخلص بندے (از روئے آگاہی و معرفت اس کے بارے میں کرتے ہیں) کوئی توصیف اس مقدس ذات کے لئے نمایان نہیں ہے۔

وہ بندے ہر قسم کے شرک، ہوائے نفس۔ جہالت اور گمراہی سے مبرا ہیں اور خدا کی اس کے سوا جس کی اس نے خود اجازت دی ہے تو صیغہ نہیں کرتے۔

ہاں! پیغمبر اکرم ﷺ کے ارشادات، حضرت علیؑ کے نبج البلاغہ کے خطبات اور صحیفہ سجادہ میں امام سجادؑ کی پر مغز دعاؤں کی طرف رجوع کرنا چاہیے اور ان بندگان خدا کی توصیفوں سے خدا کو پہچانا چاہیے۔

لہذا تم اور جن کی تم پرستش کرتے ہو۔	(۱۶۱) فَإِنَّكُمْ وَمَا تَعْبُدُونَ ۝
ہرگز کسی کو (اس سے) دھوکا نہیں دے سکتے۔	(۱۶۲) مَا أَنْتُمْ عَلَيْهِ بِفِتْنِينَ ۝
مگر وہ، جو خود ہی یہ چاہتے ہیں کہ جہنم کی آگ میں جلیں۔	(۱۶۳) إِلَّا مَنْ هُوَ صَالِ الْجَحِيمِ
اور ہم میں سے ہر ایک کے لیے ایک معلوم مقام ہے۔	(۱۶۴) وَمَا مِنَّا إِلَّا لَهُ مَقَامٌ مَّعْلُومٌ ۝
اور ہم سب کے سب (خدا کے حکم کی اطاعت کے لیے) صف باندھے کھڑے ہیں۔	(۱۶۵) وَإِنَّا لَنَحْنُ الصَّافُّونَ ۝
اور ہم سب کے سب اس کی تسبیح کرتے ہیں۔	(۱۶۶) وَإِنَّا لَنَحْنُ الْمُسَبِّحُونَ
اور وہ تو ہمیشہ یہی کہتے تھے۔	(۱۶۷) وَإِنْ كَانُوا لَيَقُولُونَ ۝
اگر پہلے لوگوں کی کتابوں میں سے کوئی کتاب ہمارے پاس ہوتی۔	(۱۶۸) لَوْ أَنَّ عِنْدَنَا ذِكْرًا مِنَ الْأَوَّلِينَ ۝
تو ہم خدا کے مخلص بندوں میں سے ہوتے۔	(۱۶۹) لَكِنَّا عِبَادَ اللَّهِ الْمُخْلَصِينَ
(لیکن جس وقت یہ عظیم آسمانی کتاب ان کے لیے نازل ہوئی) تو وہ اس سے کافر ہو گئے، لیکن عنقریب وہ اپنے عمل کا نتیجہ دیکھ لیں گے۔	(۱۷۰) فَكَفَرُوا بِهِ فَسَوْفَ يَعْلَمُونَ

## تفسیر

## جھوٹے دعوے

گزشتہ آیات میں مشرکین کے مختلف معبودوں کے بارے میں گفتگو تھی، زیر بحث آیات میں بھی وہی مسئلہ جاری ہے اور اس سلسلے میں چند آیات میں ایک ایک مطلب بیان ہو رہا ہے۔

ارشاد ہوتا ہے کہ تم بت پرستوں کے وسوسے کا نیک اور پاک لوگوں کے دلوں پر کوئی اثر نہیں ہوتا۔ صرف آلودہ دل اور

تمہاری برائی کی طرف مائل ہونے والی دوزخی روحوں ہی ان وسوسوں کو قبول کرتی ہیں۔ فرمایا گیا ہے: تم اور جن کی تم عبادت کرتے ہو.....

(۱۶۲) تم ہرگز کسی کو (اس سے) فریب نہیں دے سکتے، اور فتنہ و فساد کے ذریعے خدا سے منحرف نہیں کر سکتے۔

(۱۶۳) مگر وہی جو خود یہ چاہتے ہیں کہ جہنم کی آگ میں جلیں۔

(۱۶۴) یہ (سابقہ) تین آیات جو بت پرستوں کی فتنہ جوئی اور گمراہ کن حرکتوں کے مقابلہ میں انسانوں کے مسئلہ اختیار کو واضح کرتی ہیں۔ ان کے بعد تین آیات میں فرشتوں کے بلند و بالا مقام کے بارے میں گفتگو کی گئی ہے۔ وہی فرشتے جنہیں بت پرست خدا کی بیٹیاں خیال کرتے ہیں۔ اور قابل توجہ بات یہ ہے کہ گفتگو کو خود انہی کی زبان سے بیان کرتے ہوئے ارشاد ہوتا ہے: ہم ہر ایک کا ایک معلوم مقام ہے۔

(۱۶۵) اور ہم سب فرمان خدا کی اطاعت کے لیے صاف بستہ کھڑے ہیں اور اس کے حکم کی تعمیل کے لیے تیار رہتے ہیں۔

(۱۶۶) اور ہم سب کے سب اس کی تسبیح کرتے ہیں اور اس کو ان چیزوں سے جو اس کی پاک ذات کے لائق نہیں ہیں، منزہ

شمار کرتے ہیں۔

ہاں: ہم تو وہ بندے ہیں جو دل و جان کو ہتھیلی پر رکھے ہوئے ہیں۔ ہماری آنکھیں اور کان اس کے فرمان پر لگے ہوئے

ہیں۔ ہم کہاں اور خدا کا بیٹا ہونا کہاں؟ حقیقت میں یہ تین آیات فرشتوں کی صفات کے تین حصوں کی طرف اشارہ کرتی ہیں۔

پہلا یہ کہ ان میں سے ہر ایک، ایک مرتبہ و منزلت رکھتا ہے جس سے وہ تجاوز نہیں کرتا۔

دوسرا یہ کہ فرشتے عرصہ آفرینش میں اور وسیع عالم ہستی میں ادا مر خداوندی کے اجراء کے سلسلے میں ہمیشہ فرمان خدا کی

اطاعت کے لیے آمادہ و تیار رہتے ہیں۔

تیسرا یہ کہ وہ ہمیشہ خدا کی تسبیح کرتے ہیں اور اس کو اس چیز سے جو اس کے مقام کے لائق نہیں ہے، منزہ شمار کرتے ہیں۔

(۱۶۷) اس کے بعد زیر بحث آخری چار آیتوں میں اسی بت پرستی سے مربوط اور کچھ دوسرے مطالب کے لیے ان مشرکین

کے ایک عذر لنگ کی طرف اشارہ کرتے ہوئے قرآن جواب دیتا ہے اور فرماتا ہے: وہ ہمیشہ کہتے تھے۔

(۱۶۸) اگر ہمارے پاس پہلے لوگوں کی کتابوں میں سے کوئی کتاب ہوتی.....

(۱۶۹) تو ہم خدا کے مخلص بندوں میں سے ہوتے۔

ان سب مخلص بندوں اور جنہیں خدا نے خالص کیا ہے، ان کے بارے میں گفتگو نہ کر۔ نوح علیہ السلام، ابراہیم علیہ السلام اور موسیٰ علیہ السلام

جیسے بزرگ پیغمبروں کو ہمارے سامنے پیش نہ کر۔ اگر ہمارے اوپر بھی لطف خدا ہوتا اور ہم پر بھی کوئی آسمانی کتاب نازل ہوئی ہوتی، تو ہم بھی ان ہی مخلص بندوں کے زمرے میں ہوتے۔

(۱۷۰) یہ آیت کہتی ہے کہ ان کی یہ آرزو بھی اب عملی جامہ پہن چکی ہے اور خدا کی عظیم ترین آسمانی کتاب قرآن مجید ان کے لیے نازل ہوئی ہے، لیکن یہ غلط دعوے کرنے والے جھوٹے اس سے کافر ہو گئے ہیں اور اس کی مخالفت انکار اور دشمنی پر تل گئے ہیں۔ لیکن وہ جلد ہی اپنے کام کا نتیجہ جان لیں گے۔

(۱۷۱) وَ لَقَدْ سَبَقَتْ كَلِمَتُنَا لِعِبَادِنَا الْمُرْسَلِينَ <sup>جصلے</sup>	ہمارے مرسل بندوں کے لیے ہمارا قطعی وعدہ پہلے سے مسلم ہو چکا ہے۔
(۱۷۲) إِنَّهُمْ لَهُمُ الْمَنْصُورُونَ <sup>ص</sup>	کہ ان کی مدد کی جائے گی۔
(۱۷۳) وَإِنَّ جُنَدَنَا لَهُمُ الْغَالِبُونَ	اور ہمارا لشکر (تمام میدانوں میں) کامیاب ہوگا۔
(۱۷۴) فَتَوَلَّ عَنْهُمْ حَتَّىٰ حِينٍ <sup>ل</sup>	ان سے ایک معین وقت تک منہ پھیر لے (جب تک جہاد کافرمان صادر نہیں ہوتا)۔
(۱۷۵) وَ أَبْصَرُهُمْ فَسَوْفَ يُبْصَرُونَ	اور ان کی حالت کی طرف دیکھ۔ لیکن وہ عنقریب (اپنے کیے کا نتیجہ) دیکھ لیں گے۔
(۱۷۶) أَفَبِعَذَابِنَا يَسْتَعْجِلُونَ	کیا وہ ہمارے عذاب کے لیے جلدی کر رہے ہیں؟
(۱۷۷) فَإِذَا نَزَلَ بِسَحَابٍ مِّنْ سَمَاءٍ صَبَّاحٍ الْمُنْدَرِينَ	لیکن جب ہمارا عذاب ان کے گھروں کے صحن میں نازل ہوگا تو (ان لوگوں کے لیے) جنہیں ڈرایا گیا ہے، وہ بری صبح ہوگی۔

تفسیر

اللہ کا گروہ کامیاب ہے

عظیم انبیاء کی جدوجہد اور بے ایمان مشرکین کی کارشکنیوں کے سلسلے میں ان گونا گوں مباحث کے بعد، جو اس سورہ کی



آیات میں بیان ہوئی ہیں۔ اب جبکہ ہم اس سورہ کی آخری آیات کے قریب ہو رہے ہیں تو اس سے مربوط اہم ترین مسئلہ بیان کیا جا رہا ہے۔ اور خاتمہ بالخیر کو اعلیٰ ترین صورت میں پیش کیا جا رہا ہے، اور وہ خدا کے لشکر کی شیطان اور دشمنان حق کے لشکر پر مکمل فتح کی خبر ہے۔ تاکہ وہ تھوڑے سے مومنین جو ان آیات کے نزول کے وقت مکہ میں دشمنان اسلام کی تختی اور دباؤ کا شکار تھے اور اسی طرح ہر عصر اور ہر زمانہ کے تمام محروم مومنین، خدا کے اس عظیم وعدے سے مطمئن ہو جائیں اور یاس و ناامیدی کا گردوغبار اپنے قلب و روح سے دھو ڈالیں اور باطل کے لشکر کے ساتھ مقابلہ جاری رکھنے کے لیے آمادہ رہیں۔

ارشاد ہوتا ہے: ہمارے مرسل بندوں کے ساتھ ہمارا قطعی وعدہ پہلے سے مسلم ہو چکا ہے۔

(۱۷۲) کہ ان کی مدد و نصرت کی جائیگی۔

(۱۷۳) اور ہمارے لشکر تمام میدانوں میں کامیاب ہوں گے۔

کتنی صریح اور منہ بولتی عبارت ہے اور کتنا روح پرور اور امید بخش وعدہ ہے۔

(۱۷۴) اس کے بعد ان آیات کو جاری رکھے ہوئے پیغمبر اکرم ﷺ اور مومنین کی دلجوئی اور کامیابی کی تاکید کے لئے بھی

اور بے خبر مشرکین کی تنبیہ و تہدید کے لئے بھی فرمایا گیا ہے: ان سے منہ پھیر لے، اور انہیں ایک معین وقت تک کے لیے ان کی حالت پر چھوڑ دے۔

(۱۷۵) اس کے اس جملے کی ایک دوسری تہدید کے ساتھ تاکید کرتے ہوئے فرمایا گیا ہے: ان کی حالت کی طرف دیکھ (ان کی

کی ہٹ دھرمیاں، ان کے جھوٹ، ان کی خرافات اور سرکشیاں کتنی بے کار اور فضول ہیں) لیکن وہ جلدی ہی اپنے کار بد کا انجام دیکھ لیں گے۔

وہ بہت جلد اسی دنیا میں تیری اور مومنین کی کامیابی اور اپنی ذلت آمیز شکست اور دوسرے جہاں میں خدا کا عذاب دیکھیں گے۔

(۱۷۶) اور چونکہ یہ بے شرم سرکش بھی کہتے رہتے تھے، کہ عذاب الہی کا وہ وعدہ کیا ہوا۔ اور اگر تو سچ کہتا ہے تو پھر دیر کیوں کر

رہا ہے؟ تو قرآن تہدید آمیز لہجے میں ان کے جواب میں کہتا ہے: کیا یہ ہمارے عذاب کے لیے جلدی کر رہے ہیں کبھی کہتے ہیں (یہ وعدہ الہی کب پورا ہوگا) (یہ کامیابی کب حاصل ہوگی)۔

(۱۷۷) لیکن جب ہمارا عذاب ان کے گھر کے صحن میں اترے گا اور ان کے دن تیرہ تاریخ ہو جائیں گے تو اس دن انہیں

سمجھ آئے گی کہ جنہیں ڈرایا گیا تھا ان کی صبح کتنی بری اور خطرناک ہے۔

یہ تعبیر اس لیے ہے تاکہ نزول عذاب کو ان کی زندگی کے اندر مجسم کر دیا جائے اور ان کے آرام و سکون کے مرکز کے وحشت واضطراب کے مرکز میں بدل جانے کی نشان دہی کر دی جائے۔

ایک معین وقت تک ان سے منہ پھیر لے۔	(۱۷۸) وَ تَوَلَّ عَنْهُمْ حَتَّىٰ حِينٍ ۙ
اور ان کے کام کی حالت کو دیکھ، وہ بھی جلد ہی (اپنے اعمال کا نتیجہ) دیکھ لیں گے۔	(۱۷۹) وَ أَبْصِرْ فَسَوْفَ يُبْصِرُونَ
پاک ذات ہے تیرے پروردگار کی! وہ پروردگار جو عزت و قدرت والا جو پاک و منزہ ہے ان تو صیغوں سے جو وہ کرتے ہیں۔	(۱۸۰) سُبْحٰنَ رَبِّكَ رَبِّ الْعِزَّةِ عَمَّا يَصِفُونَ ۚ
اور سلام ہو تمام رسولوں پر۔	(۱۸۱) وَ سَلَّمَ عَلٰی الْمُرْسَلِينَ ۚ
اور حمد و ستائش مخصوص ہے اس اللہ کے لیے جو عالمین کا پروردگار ہے۔	(۱۸۲) وَ الْحَمْدُ لِلّٰهِ رَبِّ الْعَالَمِينَ ۚ

## تفسیر

## کفار کا اعتناء نہ کر

ہم بیان کر چکے ہیں کہ اس سورہ کی آخری آیات پیغمبر اکرم ﷺ اور مومنین کی دلجوئی کے لیے ایک وسیلہ و ذریعہ ہیں اور ہٹ دھرم کفار کے لیے ایک تہدید ہیں۔  
زیر بحث آیت تاکید کے لیے دہرائی گئی ہے تہدید آمیز لہجے میں فرمایا گیا ہے، ان سے منہ پھیر لے اور انہیں ایک مدت معین تک ان کی حالت پر چھوڑ دے۔

(۱۷۹) ان کی ہٹ دھرمی، انحراف اور تکذیب و انکار کو دیکھ، وہ بھی جلد ہی ہی اپنے کام کے نتیجہ کو دیکھ لیں گے۔  
جیسا کہ ہم بیان کر چکے ہیں یہ تکرار تاکید کے لیے ہے تاکہ وہ یہ بات جان لیں کہ یہ ایک قطعی مسئلہ ہے کہ وہ جلدی اپنی سزا،

شکست اور ناکامی کو دیکھ لیں گے اور اپنے اعمال کے تلخ نتائج میں گرفتار ہوں گے اور مومنین کی کامیابی قطعی اور مسلم ہے۔  
(۱۸۰) اسکے بعد سورہ کو خداوند تعالیٰ پیغمبروں اور عالمین کے بارے میں تین پر معنی جملوں کے ساتھ ختم کیا گیا ہے۔  
فرمایا گیا ہے: تیرا پروردگار، پروردگار عزت و قدرت ان بے بنیاد تو صیفوں سے جو جاہل و مشرک لوگ کرتے ہیں، پاک و منزه ہے۔

کبھی فرشتوں کو اس کی بیٹیاں کہتے ہیں، کبھی اس کے اور جنوں کے درمیان رشتہ داری جوڑتے ہیں اور کبھی پتھروں اور لکڑی جیسی بے قدر و قیمت موجودات کو اس کا ہم پلہ قرار دیتے ہیں۔  
(۱۸۱) دوسرے جملے میں اللہ تعالیٰ تمام پیغمبروں کے لیے اپنے بے پایاں لطف و کرم کا اظہار فرماتے ہوئے کہتا ہے، تمام رسولوں پر سلام ہو۔

وہ سلام جو قیامت کے دن ہر قسم کے عذاب و سزا سے سلامتی و عافیت کی نشانی ہے، وہ سلام جو شکستوں کے مقابلہ میں امان اور دشمنوں پر کامیابی کی دلیل ہے۔  
(۱۸۲) اور بالآخر گفتگو کے آخری جملے کو حمد الہی پر ختم کرتے ہوئے ارشاد ہوتا ہے: حمد و ستائش مخصوص ہے اس خدا کے لیے جو عالمین کا پروردگار ہے۔

آخری تین آیات ہو سکتا ہے اس سورہ کے تمام دلائل پر ایک اجمالی نظر اور اشارہ ہو۔ کیونکہ اس سورہ کا اہم حصہ توحید اور شرک کی مختلف اقسام سے مقابلہ کے سلسلہ میں تھا اور پہلی آیت سب مشرکین کی تمام تو صیفوں سے خدا کی تسبیح تزیین کر رہی ہے۔  
اس سورہ کا دوسرا حصہ سات عظیم پیغمبروں کے حالات کے کچھ گوشوں کا بیان تھا، دوسری آیت انہیں کی طرف اشارہ ہے۔  
اور آخر میں تیسرا حصہ خدا کی نعمتوں، خصوصاً بہشت کی طرح طرح کی نعمتوں اور خدا کے لشکروں کی کفر کے لشکر پر کامیابی کے بارے میں تھا۔ لہذا آخر میں خدا کی حمد و ستائش ان تمام چیزوں کی طرف اشارہ ہے۔  
متعدد روایات میں یہ آیا ہے۔

”جو شخص یہ چاہتا ہے کہ قیامت کے دن اس کو اجر بڑے اور کامل پیمانہ سے دیا جائے گا تو وہ جس مجلس میں بھی بیٹھے اس کی آخری گفتگو یہ ہونی چاہیے۔“



# سورہ ص

یہ سورہ مکہ میں نازل ہوئی  
اس کی ۸۸ آیات ہیں۔

## سورہ ”ص“ کے مضامین

یہ سورہ حقیقت میں سورہ صافات کے، مضامین ہی کا تسلسل اور تمتہ ہے اور اس کے مطالب کی بندش سورہ صافات کی جملہ بندی سے بہت زیادہ مشابہ ہے۔

اس سورہ کے مطالب و مضامین کا پانچ حصوں میں خلاصہ کیا جاسکتا ہے:

**پہلا حصہ:** اس میں مسئلہ توحید کے لیے اور شرک کے خلاف جدوجہد کا ذکر ہے اور پیغمبر اسلام ﷺ کی نبوت کا مسئلہ بیان کیا گیا ہے اور ان دونوں امور کے مقابلے میں مشرک دشمنوں کی سختی اور ہٹ دھرمی سے متعلق گفتگو ہے۔

**دوسرا حصہ:** اس میں خدا کے نو پیغمبروں کی تاریخ کے کچھ گوشوں کو منعکس کیا گیا ہے۔ خصوصیت سے حضرت داؤد علیہ السلام، حضرت سلیمان علیہ السلام اور حضرت ایوب علیہ السلام کے بارے میں زیادہ گفتگو ہے۔

**تیسرا حصہ:** اس میں قیامت میں سرکش کفار کی سرنوشت اور دوزخ میں ان کے آپس میں ایک دوسرے سے لڑنے جھگڑنے کے بارے میں گفتگو ہے اور مشرکین اور بے ایمان افراد کو اس بات کی طرف متوجہ کیا گیا ہے کہ ان کا انجام کیا ہوگا؟

**چوتھا حصہ:** اس میں انسان کی خلقت، اس کے بلند مقام اور آدم کے لیے ملائکہ کے سجدے کے بارے میں گفتگو ہے۔

**پانچواں حصہ:** اس میں تمام ہٹ دھرم دشمنوں کے لیے ایک تہدید ہے۔ اور پیغمبر اسلام کے لیے تسلی خاطر ہے۔ نیز اس میں اس حقیقت کا بیان ہے کہ آپ ﷺ اپنی دعوت میں کسی سے کسی قسم کی اجرت اور مزدوری طلب نہیں کرتے، اور کسی کے لیے کوئی دردورخ نہیں چاہتے۔

## اس سورہ کی تلاوت کی فضیلت

یہ سورہ جو اپنی ابتداء کی وجہ سے سورہ ”ص“ کے نام سے موسوم ہے۔ پیغمبر گرامی اسلام ﷺ سے اس کی فضیلت کے بارے میں ایک روایت میں آیا ہے:

”جو شخص سورہ ”ص“ پڑھے گا، ہر اس پہاڑ کے مطابق کہ جو خدا نے داؤد علیہ السلام کے لیے مسخر کیا تھا اسے نیکی عطا کرے گا اور صغیرہ و کبیرہ گناہ سے آلودہ ہونے اور اس پر اصرار کرنے سے اسے محفوظ رکھے گا۔“

اور ایک حدیث میں امام باقر علیہ السلام سے مروی ہے:

”جو شخص سورہ ”ص“ شب جمعہ میں پڑھے گا (خدا کی طرف سے) خیر دنیا و آخرت میں سے اس قدر اسے دیا جائے گا کہ پیغمبران مرسل اور مقرب فرشتوں کے سوا اور کسی کو نہیں دیا جائے گا اور خدا سے اور ان تمام افراد کو جو اس کے گھر والوں میں سے اس سے تعلق رکھتے تھے، جنت میں داخل کرے گا۔ یہاں تک کہ اس خدمت گار کو بھی جو اس کی خدمت کرتا تھا۔“

اس سے مراد وہ تلاوت ہے جو فکر انگیز ہو۔ ایسی فکر جو عمل پر ابھارے اور سورہ کے مضامین و مطالب کو انسان کی زندگی میں عملی

شکل دے۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمن و رحیم ہے۔
(۱) ص وَ الْقُرْآنِ ذِی الدِّکْرِ	ص۔ قسم ہے اس قرآن کی جس میں ذکر ہے (کہ یہ کتاب خدائی معجزہ ہے)۔
(۲) بَلِ الدِّیْنِ کَفَرُوا فِی عِزَّةٍ وَ شِقَاقِ	لیکن کافر غرور اور اختلاف میں گرفتار ہیں۔
(۳) کَمْ اَهْلَكْنَا مِنْ قَبْلِهِمْ مِنْ قَرْنٍ فَنَادَوْا وَ لَاتَ حِیْنَ مَنَاصِ	ہم نے اس سے پہلے کتنی ہی قوموں کو ہلاک کر دیا ہے وہ (لوگ) نزول عذاب کے وقت داد و فریاد کرتے تھے۔ لیکن نجات کا وقت گزر چکا تھا۔

### شان نزول

ایک روایت میں امام باقر علیہ السلام سے نقل ہے۔

ابو جہل اور قریش کی ایک جماعت پیغمبر ﷺ کے چچا ابوطالب کے پاس آئی اور کہا: تمہارے بھتیجے نے ہمیں بہت تکلیف پہنچائی ہے اور ہمارے خداؤں کو بھی ناراض کیا ہے۔ اسے بلاؤ اور حکم دو کہ وہ ہمارے خداؤں کو کچھ نہ کہا کریں تاکہ ہم بھی اس کے خدا کو برانہ کہیں۔

جناب ابوطالب نے کسی کو پیغمبر اکرم ﷺ کی خدمت میں بھیجا پیغمبر گرامی ﷺ گھر میں داخل ہوئے۔

حضرت ابوطالب نے ان کی باتیں بیان کیں۔ پیغمبر اکرم ﷺ نے جواب میں فرمایا:

کیا یہ اس بات کے لیے تیار ہیں کہ ایک جملے میں مجھ سے موافقت کریں اور اس کے سایے میں تمام عرب سبقت حاصل کر لیں اور ان پر حکومت کریں۔

ابو جہل کہنے لگا ہاں ہم موافق ہیں۔ آپ کی مراد کون سا جملہ ہے؟ جناب پیغمبر ﷺ نے فرمایا:

(تقولون لا اله الا الله) تم یہ کہو کہ اللہ تعالیٰ کے علاوہ کوئی معبود نہیں ہے (اور ان بتوں کو جو تمہاری بدبختی، ننگ و عار

اور پس ماندگی کا سبب ہیں اور دور پھینک دو اور خود کو ذاتِ خدا کے ساتھ خالص کر لو۔)

جس وقت حاضرین نے یہ جملہ سنا تو اتنے وحشت زدہ ہوئے کہ انگلیاں کانوں میں ٹھونس لیں، اور تیزی کے ساتھ

بھاگ کھڑے ہوئے۔ اور وہ کہتے جاتے تھے، ایسی بات تو ہم نے اب تک نہیں سنی تھی، یہ تو ایک جھوٹ ہے۔

اس موقع پر سورہ ”ص“ کے آغاز کی آیات نازل ہوئیں۔

### تفسیر

## تمہاری نجات کا وقت گزر چکا ہے

اس سورہ کی پہلی آیت میں پھر ایک مرتبہ حروف مقطعات میں سے ایک حرف ”ص“ سے ہمارا سامنا ہے اور یہاں بھی وہی گزشتہ باتیں پیش آئیں گی۔

مفسرین کی ایک جماعت نے یہاں خصوصیت کے ساتھ ”ص“ کو ”اسمائے الہی“ یا دوسری باتوں کے لئے ایک اختصاری علامت قرار دیا ہے۔ کیونکہ بہت سے ”اسمائے الہی“ ”ص“ سے شروع ہوتے ہیں۔ مثلاً صادق، صمد، صالح یا یہ صدق اللہ کے جملہ کی طرف اشارہ ہے جسے ایک ہی حرف میں بطور خلاصہ پیش کیا گیا ہے۔

اس کے بعد فرمایا گیا ہے: قسم ہے اس قرآن کی جو ذکر کا حامل ہے کہ تو حق پر ہے اور یہ کتاب خدائی معجزہ ہے۔ ”ذکر“ کا معنی ہے یاد آوری اور صفحہ دل سے غفلت کے زنگ کو دور کرنا خدا کی یاد، اس کی نعمتوں کی یاد، قیامت کی عظیم عدالت کی یاد، اور خلقت انسان کے مقصد کی یاد۔

(۲) میں فرمایا گیا ہے: اگر تو یہ دیکھتا ہے کہ وہ ان ضیاء بخش آیات اور بیدار کرنے والے قرآن کے سامنے سر تسلیم خم نہیں کرتے تو اس کی وجہ یہ نہیں ہے کہ کلام حق پر کوئی پردہ پڑا ہوا ہے۔ بلکہ یہ کفار تکبر و غرور میں گرفتار ہیں۔

(۳) اس کے بعد قرآن ان غافل مغروروں کو بیدار کرنے کے لیے ان کا ہاتھ پکڑ کر بشری گزشتہ تاریخ کی طرف لے جاتا ہے اور مغرور و متکبر اور ہٹ دھرم قوم کا انجام انہیں دکھاتا ہے کہ شاید وہ عبرت حاصل کر لیں۔ کہتا ہے: ان سے پہلے کتنی ہی قومیں ایسی تھیں جنہیں ہم نے پیغمبروں کو جھٹلانے، آیات الہی کا انکار کرنے اور ظلم و گناہ کی بنا پر ہلاک کر دیا۔

اور نزول عذاب کے وقت ان کی فریاد بلند ہوئی لیکن کیا فائدہ؟ کیونکہ اب دیر ہو چکی تھی، اور نجات کا وقت گزر چکا تھا۔ وہ دن جس کے لیے خدا کے پیغمبروں اور اولیاء حق نے انہیں وعظ و نصیحت کی تھی اور ان کے اعمال کے برے انجام سے انہیں ڈرایا تھا، نہ صرف یہ کہ وہ سننے کے لیے آمادہ نہیں ہوتے تھے بلکہ مومنین کا مذاق اڑاتے، انہیں آزار پہنچاتے، یہاں تک کہ انہیں قتل بھی کر دیتے تھے۔ مہلت ہاتھ سے نکل گئی اور واپسی کے راستے تباہ ہو گئے اور عذاب استیصال ان کی نابودی کے لیے نازل ہو گیا۔ کیونکہ توبہ و بازگشت کے تمام دروازے بند ہو چکے تھے لہذا ان کی فریادیں کسی جگہ تک نہ پہنچیں۔

<p>وہ تعجب کرنے لگے کہ ان میں سے ایک ڈرانے والا پیغمبر کیسے آگیا! اور کافروں نے کہا: یہ تو جھوٹا جادوگر ہے۔</p>	<p>(۴) وَعَجِبُوا أَنْ جَاءَهُمْ مُنْذِرٌ مِنْهُمْ وَقَالَ الْكٰفِرُونَ هٰذَا سِحْرٌ كٰذِبٌ</p>
---	---

<p>کیا اس نے اتنے خداؤں کے بجائے ایک ہی خدا قرار دے لیا ہے؟ یہ تو واقعاً ایک عجیب چیز ہے۔</p>	<p>(۵) أَجْعَلُ الْإِلَهَةَ إِلَهًا وَاحِدًا ۖ إِنَّ هَذَا لَشَيْءٌ عَجَابٌ</p>
<p>ان کے سردار باہر آئے اور کہا: جاؤ اور اپنے خداؤں کے ساتھ مضبوطی سے جم جاؤ۔ یہ تو ہمیں بدبختی کی طرف کھینچ لے جانا چاہتے ہیں۔</p>	<p>(۶) وَ انْطَلَقَ الْمَلَأُ مِنْهُمْ أَنِ امْشُوا وَ اصْبِرُوا عَلَى الْإِلَهْتِكُمْ ۚ إِنَّ هَذَا لَشَيْءٌ يُرَادُ ۚ</p>
<p>ہم نے ہرگز ایسی کوئی چیز اپنے آباؤ اجداد سے نہیں سنی ہے، یہ تو بس جھوٹ ہی جھوٹ ہے۔</p>	<p>(۷) مَا سَمِعْنَا بِهَذَا فِي الْمِلَّةِ الْآخِرَةِ ۚ إِنَّ هَذَا إِلَّا اخْتِلَافٌ ۚ</p>

## شان نزول

اس آیت اور اس کے بعد کی تین آیات کی شان نزول یہ بیان کی گئی ہے کہ جس وقت رسول خدا ﷺ نے اپنی دعوت کو آشکار فرمایا تو قریش کے سردار حضرت ابوطالب کے پاس آئے اور کہا: اے ابوطالب آپ کا بھتیجا ہمیں بے عقل کہتا ہے اور ہمارے خداؤں کو برا کہتا ہے۔ اس نے ہمارے جوانوں کو خراب کر دیا ہے اور ہماری اجتماعیت میں تفرقہ ڈال دیا ہے۔ اگر یہ کام مال کی کمی کی وجہ سے کر رہا ہے تو ہم اس کے لیے اس قدر مال اکٹھا کر دیتے ہیں کہ وہ قریش میں سب سے زیادہ مال دار بن جائے۔ یہاں تک کہ ہم اسے اپنا سردار و حاکم بنانے کے لیے بھی تیار ہیں۔

ابوطالب نے یہ پیغام پیغمبر خدا ﷺ کی خدمت میں پہنچایا۔ پیغمبر اکرم ﷺ نے فرمایا: اگر وہ میرے دائیں ہاتھ میں سورج اور بائیں ہاتھ میں چاند بھی رکھ دیں تو بھی میں اس کی طرف مائل نہیں ہوں گا۔ لیکن (ان تمام وعدوں کے بجائے) ایک جملہ میں میری موافقت کریں تو وہ اس کے سایے میں عرب پر بھی حکومت کریں گے۔ اور غیر عرب بھی ان کے دین میں داخل ہو جائیں گے اور وہ جنت کے بادشاہ بن جائیں گے۔

ابوطالب نے یہ پیغام انہیں پہنچایا تو انہوں نے کہا:

اس کے لیے تو ہم ایک جملے کی بجائے دس جملے قبول کرنے کو تیار ہیں۔ تم کون سا جملہ کہلوانا چاہتے ہو؟

پیغمبر اکرم ﷺ نے ان سے فرمایا:

تم یہ گواہی دو کہ اللہ کے سوا کوئی معبود نہیں ہے اور میں خدا کا رسول ہوں۔

(وہ اس گفتگو سے نہایت وحشت زدہ ہو گئے اور) انہوں نے کہا:

کیا ہم ۳۶۰ خداؤں کو چھوڑ کر صرف ایک خدا کو مان لیں، یہ کتنی عجیب بات ہے؟ (وہ بھی ایسا خدا جو دکھائی نہیں



دیتا)۔

اس موقع پر مندرجہ ذیل آیات نازل ہوئیں۔

### تفسیر

## کیا بہت سے خداؤں کے بجائے ایک خدا کو مان لیں؟

مغرور و سرکش لوگ نہ تو کوئی اثر قبول کرتے ہیں اور نہ ہی اپنے موقف سے ہٹتے ہیں۔ جس چیز کو انہوں نے اپنے محدود اور ناقص افکار کے ذریعے اپنالیا ہے۔ اس کے سوا کسی چیز کو صحیح سمجھتے۔

لہذا جب پیغمبر اسلام ﷺ نے مکہ میں توحید کا پرچم بلند کیا اور چھوٹے بڑے سارے بتوں کے خلاف کہ جن کی تعداد ۶۳۶ تھی، قیام کیا تو کبھی تو وہ اس بات پر تعجب کرتے کہ انہیں کے درمیان سے ایک انذار کرنے والا پیغمبر کیوں معبود کیا گیا؟ ان کا تعجب اس بات پر تھا کہ محمد ﷺ انہی میں سے ایک فرد ہیں۔

وہ اس عظیم امتیاز کو پیغمبر کی دعوت میں ایک تاریک نقطہ خیال کرتے تھے اور اس پر تعجب کرتے تھے۔ کبھی اس مرحلے سے بھی آگے بڑھ جاتے، یہاں تک کہ کافروں نے کہا: یہ تو ایک جھوٹا جادوگر ہے۔

پیغمبر اکرم ﷺ کی طرف جادو کی نسبت دینا اس وجہ سے تھا کیونکہ وہ آپ ﷺ کے معجزات اور افکار میں غیر معمولی نفوذ کا مشاہدہ کرتے تھے اور آپ ﷺ کی طرف جھوٹ کی نسبت اس بنا پر دیتے تھے کیونکہ آپ ﷺ نے اس ماحول میں مسلمہ شمار ہونے والی بے ہودہ رسوم اور پست افکار کے خلاف قیام کیا تھا۔ اور اس کے خلاف بات کرتے تھے اور خدا کی طرف سے رسالت کا دعویٰ رکھتے تھے۔

(۵) جس وقت پیغمبر اکرم ﷺ نے اپنی توحیدی دعوت کو آشکار کیا تو وہ ایک دوسرے کی طرف دیکھ کر کہتے تھے: آؤ! ان کی باتیں سنو! کیا اس نے ان سب خداؤں کے بجائے ایک ہی خدا قرار دے لیا ہے؟ واقعاً یہ تو ایک عجیب بات ہے۔  
ہاں! بعض اوقات غرور، خودخواہی، مطلق العنانی اور ماحول کی خرابی انسان کی عقل اور قوت فیصلہ کو اتنا بدل دیتی ہے کہ وہ واضح و روشن حقیقتوں پر تعجب کرنے لگتا ہے، جبکہ وہ خرافات اور بے ہودہ خیالات کی سختی کے ساتھ پابندی کرتا ہے۔

(۶) ان کے سردار جب حضرت ابوطالب کی طرف رجوع کرنے اور ان کی وساطت سے مایوس ہو گئے تو ان کے پاس سے آگے اور کہا: جاؤ اور اپنے خداؤں کے ساتھ مضبوطی سے جم جاؤ، اور استقامت اور پابنداری سے کام لو کیونکہ محمد ﷺ کا مقصد یہ ہے کہ ہمارے معاشرے کو تباہی اور بربادی کی طرف کھینچ لے جائے اور بتوں کی طرف پشت کرنے کی وجہ سے خدا کی نعمتوں کو ہم سے منقطع کر دے اور وہ خود ہم پر حکومت کرے۔

بت پرستوں کے سردار یہ چاہتے تھے کہ اس گفتگو کے ذریعے اپنے پیروکاروں کے تزلزل ایمان اور جذبے کو تقویت پہنچائیں اور زیادہ سے زیادہ ان کے اعتقادات کو بدلنے سے روکیں، لیکن کتنی فضول کوشش تھی؟

(۷) اس کے بعد لوگوں کو غافل رکھنے یا اپنے آپ کو قانع کرنے کے لیے انہوں نے کہا: ہم نے تو ایسی چیز اپنے آباؤ اجداد میں کبھی نہیں سنی۔ یہ تو نرا جھوٹ ہی جھوٹ ہے۔  
اگر تو حید اور بتوں کی نئی کا دعویٰ کوئی حقیقت رکھتا ہوتا تو ہمارے آباؤ اجداد کو اپنی عظمت کی وجہ سے اسے درک کر لینا چاہیے تھا۔ اور ہمیں بھی ان سے سنے ہوئے ہونا چاہیے تھا۔ لیکن یہ ایک جھوٹی بات ہے جس کا سابق میں کوئی نشان نہیں ملتا۔

<p>کیا ہم سب میں سے صرف اس (محمدؐ) پر قرآن نازل ہوا ہے؟ وہ درحقیقت میری اصل وحی کے بارے میں ہی شک کر رہے ہیں، بلکہ انہوں نے ابھی تک عذاب الہی نہیں چکھا۔</p>	<p>(۸) ءَأَنْزَلَ عَلَيْهِ الذِّكْرُ مِنْ بَيْنِنَا بَلْ هُمْ فِي شَكٍّ مِّنْ ذِكْرِي بَلْ لَمَّا يَدُوقُوا عَذَابِ</p>
<p>کیا تیرے قادر اور عطا کرنے والے پروردگار کی رحمت کے خزانے ان کے پاس ہیں؟</p>	<p>(۹) أَمْ عِنْدَهُمْ خَزَائِنُ رَحْمَةِ رَبِّكَ الْعَزِيزِ الْوَهَّابِ</p>
<p>یا یہ بات ہے کہ آسمانوں اور زمین اور جو کچھ ان کے درمیان ہے، (اُن کی) ملکیت ان ہی کے لیے ہے۔ (اگر ایسا ہے) تو آسمان پر چڑھ جائیں (اور نزول کو روک دیں)۔</p>	<p>(۱۰) أَمْ لَهُمْ مُلْكُ السَّمَوَاتِ وَ الْأَرْضِ وَ مَا بَيْنَهُمَا فَلْيَرْتَقُوا فِي الْأَسْبَابِ</p>
<p>ہاں! یہ شکست خوردہ احزاب کا ایک چھوٹا سا لشکر ہیں۔</p>	<p>(۱۱) جُنُودًا مَا هُنَالِكَ مَهْزُومٌ مِّنَ الْأَحْزَابِ</p>

## تفسیر

## یہ چھوٹا سا شکست خوردہ گروہ

مشرکین مکہ نے جب اپنے ناجائز مفادات خطرے میں دیکھے اور کینہ و حسد کی آگ ان کے دل میں بھڑکنے لگی تو پیغمبر اسلام ﷺ کی مخالفت کے سلسلے میں خود کو قانع کرنے اور لوگوں کو غافل رکھنے کے لیے طرح طرح کی کمزور دلیلوں کا سہارا لینے لگے۔ منجملہ ان کے تعجب اور انکار کے طور پر کہتے: کیا ہم سب میں سے صرف محمد ﷺ پر قرآن نازل ہوا ہے؟ کیا ان تمام بڑے بوڑھوں اور سن رسیدہ لوگوں اور ان تمام مالدار، ثروت مند سردار میں سے کوئی نذل نہ کہ خدا اپنا قرآن اس پر نازل کرتا، سوائے تہی دست اور یتیم محمد ﷺ کے؟  
قرآن فرماتا ہے کہ ان کا مسئلہ کچھ یہ ہے کہ وہ حقیقت میں میری اصل وحی اور میرے ذکر میں شک رکھتے ہیں۔

محمد ﷺ کی ذات پر اعتراض کرنا تو بہانے سے زیادہ حیثیت نہیں رکھتا اور ان کا یہ شک کسی مسئلے میں اس بنا پر نہیں ہے کہ قرآن مجید میں کوئی ابہام ہے بلکہ اس کا سرچشمہ ہوا و ہوس، جب دنیا اور حسد و کینہ ہے۔ اور آخر میں انہیں اس جملہ کے ساتھ تہدید کی گئی ہے: انہوں نے ابھی تک عذاب الہی کو نہیں چکھا جو اس طرح سے دیری کے ساتھ خدا کے بھیجے ہوئے کے سامنے اکڑے ہوئے ہیں۔ اور ان فضول باتوں کے ساتھ وحی الہی کے مقابلے میں جنگ کے لیے کھڑے ہوتے ہیں۔

(۹) اس کے بعد ان کے جواب میں مزید فرمایا گیا ہے: واقعاً کیا تیرے قادر اور بخشنے والے پروردگار کی رحمت کے خزانے انہی کے پاس ہیں۔ کہ جس کسی کو وہ چاہیں نبوت کا پروانہ دے دیں۔

(۱۰) اس آیت میں اسی مطلب کو ایک دوسرے طریقے سے بیان کرتے ہوئے فرمایا گیا ہے۔ کیا آسمانوں اور زمین اور جو کچھ ان دونوں کے درمیان ہے، کی ملکیت و حاکمیت ان کے لیے ہے؟ اگر ایسا ہے تو آسمانوں پر چڑھ جائیں اور وحی الہی کو محمد ﷺ کے پاک قلب پر نازل ہونے سے روک دیں۔

یہ گفتگو حقیقت میں گزشتہ بحث کی تکمیل کرتی ہے۔ وہاں پر یہ کہا گیا ہے کہ پروردگار کی رحمت کے خزانے تمہارے ہاتھ میں نہیں ہیں کہ تمہاری ہوس آلود خواہشات جس شخص کے ساتھ ہم آہنگ ہیں اسے بخش دو اب فرمایا گیا ہے کہ اب جب کہ یہ خزانے ہاتھ میں نہیں ہیں وہ صرف خدا کے ہاتھ میں ہیں، تو صرف ایک ہی راہ ہے جو تمہارے لیے کھلی ہے اور وہ یہ ہے کہ تم آسمانوں پر چڑھ جاؤ اور وحی کو نازل ہونے سے روک دو۔ اور تم خود جانتے ہو کہ تم اس کام سے بھی بالکل عاجز ہو۔

(۱۱) اس آیت میں ان کم عقل مغروروں سے تحقیر کے طور پر ارشاد ہوتا ہے: یہ شکست خوردہ احزاب کا ایک چھوٹا لشکر ہیں۔ اس وقت مسلمانوں کی کامیابی کی کوئی نشانی نظر نہیں آئی تھی، اس وقت بدر، احزاب اور حنین کی کامیابیاں سامنے نہیں آئیں تھیں۔ لیکن قرآن قاطعیت اور دو ٹوک فیصلے کے طور پر کہہ رہا ہے کہ یہ سخت دشمن ایک چھوٹا سا ایسا لشکر ہیں جو شکست سے دوچار ہو کر رہے گا۔

آج بھی قرآن دنیا کے سارے مسلمانوں کو جو ہر طرف سے متجاوز اور ظالم کے محاصرے میں ہیں، یہی بشارت دے رہا ہے کہ اگر وہ بھی پہلے مسلمانوں کی طرح خدا کے عہد و پیمان پر ڈٹ جائیں تو خدا بھی جنود احزاب کے بارے میں اپنے وعدے کو پورا کرے گا۔

(۱۲) كَذَّبَتْ قَبْلَهُمْ قَوْمُ نُوحٍ وَ عَادٌ وَ فِرْعَوْنُ ذُو الْأَوْتَادِ	ان سے پہلے قوم نوح و عاد اور صاحب اقتدار فرعون نے (ہمارے انبیاء کی) تکذیب کی۔
--	---

<p>نیز شمود، قوم لوط اور اصحاب الایکہ (قوم شعیب) یہ وہ جماعتیں تھیں (کہ جو انبیاء کی تکذیب کے لیے اٹھ کھڑی ہوئیں)۔</p>	<p>(۱۳) وَ تَمُودُ وَ قَوْمُ لُوطٍ وَ اصْحَابُ الْيَمِيْنَةِ اُولٰٓئِكَ الْاَحْزَابُ</p>
<p>ان جماعتوں میں سے ہر ایک نے رسولوں کی تکذیب کی اور ان کے لیے عذاب الہی رو بہ عمل آیا۔</p>	<p>(۱۴) اِنْ كُنتُمْ اِلَّا كَذَّبَ الرُّسُلَ فَحَقَّ عِقَابٌ</p>
<p>ان لوگوں کو اس کے علاوہ کوئی توقع نہ تھی کہ ایک آسمانی چیخ نازل ہو۔ ایسی چیخ کہ جس کے باعث لوٹنے کو کئی راستہ نہ رہے (اور وہ سب کونا بود کر دے)</p>	<p>(۱۵) وَ مَا يَنْظُرُ هُوَ اِلَّا صَيْحَةً وَّ اِحْدَةً مَّا لَهَا مِنْ فَوَاقٍ</p>
<p>انہوں نے (سرکشی کی بنا پر) کہا: پروردگار! اپنے عذاب میں سے روز حساب سے پہلے ہی ہمارا حصہ جتنی جلدی ہو سکے ہمیں دے دے۔</p>	<p>(۱۶) وَ قَالُوْا رَبَّنَا عَجِّلْ لَنَا قِطْنَآ قَبْلَ يَوْمِ الْحِسَابِ</p>

## تفسیر

## صرف ایک آسمانی صیحہ ان کا کام تمام کر دے گا

گزشتہ آیات میں سے آخری میں مشرکین کی شکست کی خبر دی گئی تھی۔ اس میں انہیں احزاب میں سے چھوٹا سا مغلوب لشکر قرار دیا گیا ہے۔ اب زیر بحث آیات میں چند ایسے گروہوں کا ذکر ہے جو انبیاء علیہم السلام کی تکذیب کرتے تھے اور ان میں ان کے برے انجام کا ذکر ہے۔ ارشاد ہوتا ہے: ان سے پہلے قوم نوح و عاد اور صاحب اقتدار فرعون نے اللہ کی آیات اور اس کے رسولوں کو جھٹلایا۔ (۱۳) اسی طرح قوم شمود، قوم لوط اور اصحاب الایکہ قوم شعیب بھی ایسے گروہ تھے جو اللہ کے رسولوں کی تکذیب کے لیے اٹھ کھڑے ہوئے۔

جی ہاں! یہ چھ گروہ زمانہ جاہلیت کی جماعتوں اور بت پرستوں کے تھے۔ انہوں نے اپنے عظیم انبیاء کے خلاف قیام کیا۔ لیکن ان کا انجام عذاب الہی انہیں دامن گیر ہوا۔

(۱۴) ان میں سے ہر گروہ نے اللہ کے رسولوں کی تکذیب کی اور اللہ کا عذاب ان کے لیے رو بہ عمل آ گیا۔ تاریخ نشاندہی کرتی ہے کہ کس طرح ان میں سے ہر گروہ گرفتار بلا ہوا۔ اور دیکھتے ہی دیکھتے ان کے شہر ویرانوں اور کھنڈروں میں تبدیل ہو گئے اور اس شہر کے باسی بے روح جسم ہو گئے۔

(۱۵) آیا مشرکین مکہ جو کام انجام دیتے ہیں ان کے ہوتے ہوئے کیا انکا ان لوگوں سے بہتر انجام ہو سکتا ہے جبکہ ان کے

اعمال بھی ویسے ہی ہیں اور اللہ کی سنت بھی وہی ہے۔

اس میں قرآن ایک قاطع اور تہدید آمیز انداز میں کہتا ہے: یہ لوگ ان اعمال کے ہوتے ہوئے اس کے سوا کوئی توقع نہیں رکھ سکتے کہ ایک آسمانی صیغہ آپنچے، ایسا صیغہ کہ پھر لوٹنے کی گنجائش نہ رہے۔  
ممکن ہے یہ صیغہ ویسی ہی ہو جیسی گزشتہ اقوام پر نازل ہوتی رہی۔ یعنی وحشت ناک صاعقہ یا زبردست آواز کے ساتھ زمین پر آنے والا زلزلہ ہو کہ جس کے ذریعے ان کی زندگی درہم برہم ہو کر رہ گئی۔  
نیز ممکن ہے یہ اس دنیا کے اختتام پر جو عظیم صیغہ ہوگی اس کی طرف اشارہ ہو کہ جس کے لیے پہلا صور پھونکے جانے کی تعبیر استعمال ہوتی ہے۔

(۱۶) اس آیت میں کافروں اور منکروں کی کچھ اور باتوں کی طرف اشارہ کیا گیا ہے کہ جو وہ تمسخر کے طور پر کرتے تھے۔ ارشاد ہوتا ہے: انہوں نے کہا پروردگار! روز حساب سے پہلے ہی اپنے عذاب میں سے ہمارا حصہ جتنی جلدی ہو سکے ہمیں دے دے یہ بدل کے اندھے مغرور اسی طرح غرور میں بدست تھے حتیٰ کہ عذاب الہی اور اس کی عدالت کا مذاق اڑاتے تھے۔

(۱۷) اِصْبِرْ عَلٰی مَا يَقُولُوْنَ وَاذْكُرْ عَبْدَنَا دَاوُدَ ذَا الْاٰیِدِۙ اِنَّهٗ اَوَّابٌ	(اے رسول) وہ جو کچھ کہتے ہیں اس پر صبر کر اور ہمارے بندے داؤد کو یاد کر کہ جو صاحب اقتدار بھی تھا اور بہت زیادہ توبہ کرنے والا بھی۔
(۱۸) اِنَّا سَخَرْنَا الْجِبَالَ مَعَهٗ يُسَبِّحُنَ بِالْعَشِيِّ وَالْاَشْرَاقِ	ہم نے پہاڑ اس کے لیے مسخر کر دیئے کہ جو صبح و شام اس کے ساتھ تسبیح کرتے تھے۔
(۱۹) وَ الطَّيْرَ مَحْشُوْرَةً ۗ كُلُّ لَهٗ اَوَّابٌ	تمام پرندے بھی ہم نے اس کے لیے مسخر کر دیئے اور یہ سب اس کی طرف بازگشت کرنے والے ہیں۔
(۲۰) وَ شَدَدْنَا مُلْكَهُ وَاٰتَيْنَاهُ الْحِكْمَةَ وَ فُصِّلَ الْخِطَابِ	اور اس کی حکومت کو ہم نے استحکام بخشا اسے ہم نے علم عطا کیا اور عدل کے ساتھ فیصلہ کرنا بھی۔

تفسیر

داؤد علیہ السلام کی زندگی سے درس حاصل کریں

گزشتہ آیات میں مشرکین اور بت پرستوں کی زیادتیوں کا ذکر تھا۔ نیز ان ناروا تہمتوں کا بیان تھا جن کی نسبت وہ پیغمبر

اسلام ﷺ کی طرف دیا کرتے تھے۔ اس کے بعد اب قرآن رسول اکرم ﷺ اور آپ ﷺ کے زمانے کے مؤمنین کی دل جوئی کے لیے حضرت داؤد علیہ السلام کی داستان بیان کر رہا ہے۔

ارشاد ہوتا ہے: جو کچھ وہ کہتے ہیں اس پر صبر اختیار کرو اور ہمارے بندے داؤد کو یاد کرو جو با اقتدار بھی تھا اور بہت زیادہ توبہ کرنے والا بھی۔

ان کی جسمانی طاقت کا یہ عالم تھا کہ جب بنی اسرائیل کا ایک ظالم حکمران جالوت میدان جنگ میں آپ ﷺ کے مد مقابل آیا تو آپ ﷺ نے آگے آگے اندازی سے اس قوت سے پتھر پھینکا کہ جالوت گھوڑے کی پشت سے زمین پر آ رہا اور اپنے خون میں لوٹنے لگا۔

دوسری طرف آپ ﷺ کے سیاسی اقتدار کا یہ حال تھا کہ ایک طاقتور حکومت آپ ﷺ کے ہاتھ میں تھی اور آپ ﷺ پوری طاقت سے دشمنوں کے مقابلے میں کھڑے ہوتے تھے۔ علماء نے یہاں تک کہا ہے کہ آپ ﷺ کے محراب عبادت کے چاروں طرف ہزار ہا فرادشام سے صبح تک تیار کھڑے رہتے تھے۔

نعمتوں کے لحاظ سے بھی اللہ تعالیٰ نے آپ ﷺ کو طرح طرح کی ظاہری اور باطنی نعمتیں عطا کر رکھی تھیں۔ خلاصہ یہ کہ حضرت داؤد علیہ السلام ایک ایسی شخصیت تھے کہ جنگ میں، عبادت میں، علم میں اور حکومت میں بہت قوی تھے اور انہیں فراوان نعمتیں حاصل تھیں۔

(۱۸) قرآن مجید اہمال کے بعد تفصیل کی اپنی خاص روش کے مطابق اب حضرت داؤد علیہ السلام پر نعمت الہی کی کچھ تفصیل بیان کرتا ہے ارشاد ہوتا ہے: ہم نے اس کے لیے پہاڑ مسخر کر دیئے، اس طرح سے کہ صبح و شام وہ اس کے ساتھ تسبیح خدا کرتے تھے۔

(۱۹) نہ صرف پہاڑ بلکہ سب پرندے بھی اس کے لیے مسخر کر دیئے تاکہ ہمیشہ اس کے ہمراہ اللہ کی تسبیح کریں۔ یہ سب پرندے اور پہاڑ حکم داؤد علیہ السلام کے مطیع تھے، اس کے ساتھ ہم آواز تھے اور اس کی طرف بازگشت کرنے والے تھے یہ تسبیح ظاہری آواز کے ساتھ ساتھ ایک طرح کے ادراک و شعور کے ہمراہ تھی کہ جو ذرات عالم کے باطن میں ہے۔ اس نظریے کے مطابق تمام موجودات عالم ایک قسم کی عقل اور شعور کے حامل ہیں اور جب یہ موجودات اس عظیم پیغمبر کی مناجات کے وقت دل انگیز آواز سنتے تھے تو ان کے ساتھ ہم آواز ہو جاتے اور یوں سب باہم مل کر تسبیح کرتے۔

(۲۰) اس آیت میں بھی حضرت داؤد علیہ السلام پر اللہ تعالیٰ کی نعمتوں کا ذکر جاری ہے۔ ارشاد ہوتا ہے: ہم نے اس کے نظام حکومت کو استیقام بخشا۔

اس طرح سے کہ وہ ہر باغی و سرکش دشمن کا حساب چکاتے۔ اس کے علاوہ ہم نے اسے علم و حکمت عطا کی۔ حضرت داؤد علیہ السلام پر اللہ تعالیٰ کی آخری عظیم نعمت کے بارے میں فرمایا گیا ہے: ہم نے اسے علم قضاوت اور صحیح و عادلانہ فیصلہ کرنے کا علم عطا کیا۔

احتمالاً اس سے یہ مراد ہو سکتا ہے کہ اللہ نے حضرت داؤد علیہ السلام کو قوم منطبق عطا فرمائی ہو کہ جو بلند فکر اور گہری فکر کی ترجمان تھی۔ لہذا نہ صرف یہ کہ فیصلہ کرتے ہوئے بلکہ ہر مقام پر آپ علیہ السلام کی بات آخری اور حتمی ہوتی تھی۔

<p>(۲۱) وَ هَلْ أَتَكَ نَبُؤًا الْخَصْمِ إِذْ تَسَوَّرُوا الْمِحْرَابَ</p> <p>کیا تجھ تک شکایت کرنے والوں کی داستان پہنچی ہے کہ جو (داؤد کے) محراب سے اوپر گئے تھے؟</p>	<p>(۲۱) وَ هَلْ أَتَكَ نَبُؤًا الْخَصْمِ إِذْ تَسَوَّرُوا الْمِحْرَابَ</p>
<p>جس وقت (بغیر کسی اطلاع کے) وہ اس کے پاس آ پہنچے اور وہ انہیں دیکھ کر گھبرا گیا تو انہوں نے کہا: ڈرو نہیں ہم دونوں شکایت لے کر آئے ہیں کہ ہم میں سے ایک نے دوسرے پر زیادتی کی ہے۔ اب تو ہمارے درمیان حق فیصلہ کر دے اور کوئی زیادتی نہ ہونے دے اور راہ راست کی طرف ہماری ہدایت کر۔</p>	<p>(۲۲) إِذْ دَخَلُوا عَلَى دَاوُدَ فَفَزِعَ مِنْهُمْ قَالُوا لَا تَخَفْ خَصْمِنِ بَغِي بَعْضُنَا عَلَى بَعْضٍ فَاحْكُم بَيْنَنَا بِالْحَقِّ وَلَا تُشْطِطْ وَ اهْدِنَا إِلَى سَوَاءِ الصِّرَاطِ</p>
<p>یہ میرا بھائی ہے اس کے پاس ننانوے بھیڑیں ہیں اور میرے پاس ایک سے زیادہ نہیں ہے لیکن اس کا اصرار ہے کہ وہ (ایک) بھی مجھے دے ڈال اور گفتگو میں مجھے دباتا ہے۔</p>	<p>(۲۳) إِنَّ هَذَا أَخِي لَهُ تِسْعٌ وَ تِسْعُونَ نَعْجَةً وَ لِي نَعْجَةٌ وَاحِدَةٌ فَقَالَ أَكْفِلْنِيهَا وَ عَزَّنِي فِي الْخِطَابِ</p>
<p>(داؤد نے) کہا: تیری ایک بھیڑ کا تقاضا کر کے اپنی بھیڑوں میں اضافہ کرنے کے لیے اس نے مسلماً تجھ پر ظلم کیا ہے اور بہت سے دوست ایک دوسرے پر ظلم کرتے ہیں سوائے ان کے کہ جو ایمان لائے ہیں اور نیک اعمال انجام دیتے ہیں مگر ان کی تعداد تھوڑی ہے۔ داؤد نے خیال کیا کہ ہم نے اسے (اس واقعہ سے) آزمایا ہے۔ پس اس نے اپنے خدا سے بخشش چاہی اور سجدے میں گر پڑا اور اس نے توبہ کی۔</p>	<p>(۲۴) قَالَ لَقَدْ ظَلَمَكَ بِسُؤَالِ نَعَجِكَ إِلَى نَعَجِهِ وَ إِنَّ كَثِيرًا مِنَ الْخُلَطَاءِ لَيَبْغِي بَعْضُهُمْ عَلَى بَعْضٍ إِلَّا الَّذِينَ آمَنُوا وَ عَمِلُوا الصَّالِحَاتِ وَ قَلِيلٌ مَّا هُمْ وَ ظَنَّ دَاوُدُ أَنَّمَا فَتَنَّهُ فَاسْتَغْفَرَ رَبَّهُ وَ خَرَّ رَاكِعًا وَ أَنَابَ</p> <p>السجدة</p>

(۲۵) فَعَفَرْنَا لَهُ ذَلِكُمْ وَ إِنَّ لَهُ عِنْدَنَا لَزُلْفَىٰ وَ حُسْنَ مَآبٍ	ہم نے اس کا یہ کام بخش دیا اور وہ ہمارے ہاں مقام بلند اور نیک انجام کا حامل ہے۔
--	--

## تفسیر

## حضرت داؤد علیہ السلام کی ایک بڑی آزمائش

گزشتہ آیات میں حضرت داؤد علیہ السلام کی خاص صفات بیان کی گئی تھیں اور ان پر اللہ تعالیٰ کی عظیم نعمتوں کا ذکر تھا۔ اس کے بعد اب دادرسی اور قضاوت کے سلسلے میں حضرت داؤد علیہ السلام کو پیش آنے والے ایک واقعے کا تذکرہ ہے۔ پہلے پیغمبر اسلام ﷺ سے خطاب فرماتے ہوئے ارشاد ہوتا ہے: کیا داؤد کی دیوار محراب سے اوپر جانے والے شکایت کنندگان کا واقعہ تجھ تک پہنچا ہے۔

(۲۲) بہر حال حضرت داؤد علیہ السلام کے ارد گرد اگرچہ بہت سے مخالفین موجود تھے۔ تاہم دو آدمی ایک جھگڑے کے سلسلے میں عام راستے سے ہٹ کر محراب اور دیوار قصر سے اوپر آئے اور اچانک آپ کے سامنے آدھمکے۔ جیسا کہ قرآن حکیم اس گفتگو کو جاری رکھتے ہوئے کہتا ہے: وہ اچانک داؤد کے سامنے آئے (بغیر کسی اطلاع کے اور بغیر کسی اجازت کے) لہذا ان پر نظر پڑی تو داؤد وحشت زدہ ہوئے اور گھبرائے کیونکہ انہیں خیال ہوا کہ ہو سکتا ہے ان لوگوں کا ان کے بارے میں غلط ارادہ ہو۔

لیکن انہوں نے بہت جلد آپ کی پریشانی دور کرتے ہوئے کہا ڈریں نہیں، ہم دونوں ایک شکایت لے کر آپ کے پاس آئے ہیں۔ ہم میں سے ایک نے دوسرے پر زیادتی کی ہے اور ہم آپ کے پاس دادرسی کے لئے آئے ہیں۔

اب آپ ہمارے بارے میں حق کیساتھ فیصلہ کریں اور ظلم روانہ رکھیں اور راہ راست کی طرف ہماری ہدایت کریں (۲۳) اس مقام پر حضرت داؤد کی پریشانی اور وحشت کم ہو گئی لیکن شاید ایک سوال ان کے ذہن میں ابھی باقی تھا، بہت اچھا، تمہارا کوئی غلط ارادہ نہیں ہے تم صرف اسی کے پاس شکایت لے کر آئے ہو لیکن اس خلاف معمول راستے سے آنے کا مقصد؟ لیکن انہوں نے حضرت داؤد علیہ السلام کو زیادہ موقع نہ دیا۔ ایک نے شکایت کرنے میں پہل کی، کہنے لگا۔ یہ میرا بھائی ہے اس کے پاس ننانوے بھیڑیں ہیں اور میرے پاس ایک سے زیادہ نہیں، لیکن یہ اصرار کرتا ہے کہ یہ ایک بھی مجھے دے دے، گفتگو میں یہ مجھ پر بھاری ہے اور مجھ سے زیادہ باتونی ہے۔

(۲۴) آیات قرآنی سے ظاہری طور پر یہ معلوم ہوتا ہے کہ حضرت داؤد نے دوسرے فریق کی بات سنے بغیر شکایت کرنے والے سے کہا: اپنی بھیڑوں میں تیری بھیڑ کا اضافہ کرنے کے لئے اس نے تقاضا کر کے ظلم روا رکھا ہے۔

لیکن یہ کوئی نئی بات نہیں بہت سے دوست اور ایک دوسرے سے تعلق رکھنے والے ایک دوسرے پر ظلم کرتے ہیں۔ سوائے ان کے کہ جو ایمان لائے ہیں اور انہوں نے نیک عمل کئے ہیں۔ لیکن وہ بہت تھوڑے ہیں۔

جی ہاں! معاشرت اور دوستی میں دوسروں کے حق کا لحاظ رکھنے والے اور اپنے دوستوں پر ذرہ بھر بھی زیادتی نہ کرنے والے



افراد بہت کم ہیں۔ اپنے دوستوں اور جاننے والوں کا حق پورے عدل و انصاف سے وہی ادا کر سکتے ہیں جو ایمان اور عمل صالح سے خوب بہرہ مند ہیں۔

بہر حال یوں لگتا ہے کہ طرفین یہ بات سن کر مطمئن ہو گئے اور حضرت داؤدؑ کے ہاں سے چلے گئے، لیکن داؤدؑ کو سوچ میں پڑ گئے۔ انہوں نے فیصلہ تو عقل کی بنیاد پر کیا تھا کیونکہ اگر فریق ثانی کو مدعی کا دعویٰ قبول نہ ہوتا تو یقیناً وہ اعتراض کرتا۔ اس کا سکوت اس امر کے لئے بہترین دلیل تھا کہ معاملہ وہی ہے جو شکایت کرنے والے نے پیش کیا ہے لیکن ان سب امور کے باوجود پشیمان ہوئے اور داؤدؑ نے گمان کیا کہ اس واقعے کے ذریعے ہم نے اس کا امتحان لیا ہے۔

اس نے استغفار کی، اپنے رب سے طلب بخشش کی، سجدے میں گر گیا اور توبہ کی ”زاکھا“ اس آیت میں یا تو اس بنا پر ہے کہ رکوع بھی لغت میں سجدے کے معنی میں آیا ہے یا پھر اس لیے کہ رکوع سجدے کے لئے مقدمہ ہے۔

(۲۵) بہر حال اللہ نے ان پر اپنا لطف و کرم کیا اور اس ترک اولیٰ میں ان کی لغزش کو معاف کر دیا۔ جیسا کہ اس آیت میں قرآن کہتا ہے ہم نے اس کے عمل کو بخش دیا۔

اور وہ ہمارے نزدیک عالی مقام اور نیک مستقبل کا حامل ہے۔

<p>اے داؤد! ہم نے تجھے زمین میں (اپنا) خلیفہ (اور نمائندہ) قرار دیا ہے لوگوں کے درمیان حق کے مطابق فیصلہ کر اور ہوائے نفس کی پیروی نہ کر کیونکہ یہ تجھے راہ حق سے بھٹکا دے گی، جو لوگ راہ خدا سے منحرف ہو جائیں، روز حساب کو فراموش کرنے کی بنا پر ان کے لیے شدید عذاب ہے۔</p>	<p>(۲۶) يٰۤاٰدٰوُدُّ اِنَّا جَعَلْنٰكَ خَلِيْفَةً فِى الْاَرْضِ فَاحْكُم بَيْنَ النَّاسِ بِالْحَقِّ وَاَلَّا تَتَّبِعِ الْهَوٰى فَيُضِلَّكَ عَنْ سَبِيْلِ اللّٰهِ اِنَّ الَّذِيْنَ يَضِلُّوْنَ عَنْ سَبِيْلِ اللّٰهِ لَهُمْ عَذَابٌ شَدِيْدٌۢ بِمَا نَسُوْا يَوْمَ الْحِسَابِ</p>
<p>ہم نے آسمان و زمین کو اور جو کچھ ان کے درمیان ہے اسے فضول پیدا نہیں کیا، یہ کافروں کا گمان ہے وائے کافروں کے لئے، (جہنم کی) آگ سے۔</p>	<p>(۲۷) وَاَمَّا الَّذِيْنَ كَفَرُوْۤا فَاُولٰٓئِكَ نَجْعَلُھُمْ اَعْمٰیۃً لِّلَّذِيْنَ كَفَرُوْۤا مِنْ النَّارِ</p>
<p>جو لوگ ایمان لائے ہیں اور انہوں نے عمل صالح انجام دیئے ہیں، کیا ہم انہیں زمین میں فساد برپا کرنے والوں کی طرح قرار دے دیں یا پرہیزگاروں کو فاجروں کی طرح قرار دے لیں؟</p>	<p>(۲۸) اَمْ نَجْعَلُ الَّذِيْنَ اٰمَنُوْۤا وَعَمِلُوْۤا الصّٰلِحٰتِ كَالْمُفْسِدِيْنَ فِى الْاَرْضِ اَمْ نَجْعَلُ الْمُتَّقِيْنَ كَالْفُجّٰرِ</p>

(۲۹) كِتَابٌ اَنْزَلْنَاهُ اِلَيْكَ مُبْرَكٌ  
لِيَذَّبَ رُؤْآ اَيْنِهٖ وَ لِيَتَذَكَّرَ اُولُو الْاَلْبَابِ  
یہ بابرکت کتاب ہے کہ جو ہم نے تجھ پر نازل کی ہے تاکہ لوگ  
اس کی آیات میں غور و فکر کریں اور اہل فکر و نظر متوجہ ہوں۔

## تفسیر

## عدل کرو اور ہوائے نفس سے بچو

گزشتہ واقعہ بیان کرنے کے بعد اب آخر میں حضرت داؤد علیہ السلام سے خطاب فرماتے ہوئے ان کے بلند کردار کا ذکر کیا جا رہا ہے اور ساتھ ساتھ ان کی سکین ذمہ داریوں کا ذکر دو ٹوک انداز میں اور معنی خیز عبارت کے ساتھ کیا جا رہا ہے ارشاد ہوتا ہے: اے داؤد ہم نے تجھے زمین میں (اپنا) خلیفہ (اور نمائندہ) قرار دیا ہے۔ لہذا لوگوں کے درمیان حق کے مطابق فیصلہ کرو اور ہوائے نفس کی پیروی نہ کرو کیونکہ وہ تجھے راہ خدا سے بھٹکا دے گی۔ جو لوگ اللہ کے راستے سے منحرف ہو جائیں ان کے لیے روز حساب کو فراموش کر نیکی وجہ سے شدید عذاب ہے۔

اس آیت میں حضرت داؤد کے بلند مرتبے کا ذکر ہے اور ان کے اہم منصب کی بات کی گئی ہے۔ اس آیت کا مضمون نشانہ ہی کرتا ہے کہ زوجہ ”اوریا“ کے ساتھ ان کی شادی کے لوگوں نے جھوٹے افسانے تراشے ہیں وہ کس قدر بے بنیاد ہیں۔ یہ آیت نشاندہی کرتی ہے کہ زمین میں حکومت کا منشاء و مصدر حکومت الہی ہونا چاہیے اور جو حکومت اس راستے کے علاوہ ہو وہ ظالمانہ اور غاصبانہ حکومت ہے۔

(۲۷) حضرت داؤد علیہ السلام کی زندگی اور زمین میں ان کے لیے خلافت الہی کا ذکر کرنے کے بعد جہاں ہستی کے باہدف و با مقصد ہونے کا ذکر آیا ہے تاکہ زمین پر حکومت کی جہت واضح ہو جائے کہ اس تمام ہستی نظام ہستی کا ایک حصہ ہے۔ ارشاد ہوتا ہے: آسمان و زمین اور جو کچھ ان دونوں کے درمیان ہے اسے ہم نے باطل اور فضول پیدا نہیں کیا۔، یہ تو کافروں کا گمان ہے، افسوس کافروں پر آتش دوزخ سے۔

اہم ترین مسئلہ کہ جو تمام حقوق کا سرچشمہ ہے وہ خلقت کا باہدف و با مقصد ہونا ہے۔ جب ہم نے تخلیق کائنات کے بارے میں اپنے عقیدے میں یہ بات قبول کر لی کہ یہ عالم و عید خداوند بزرگ نے فضول پیدا نہیں کیا تو فوراً ہمیں اس کے ہدف کی تلاش ہوتی ہے۔ اس ہدف کو مختصر الفاظ میں تکامل تعلیم اور تربیت کے معنی خیز الفاظ میں بیان کیا جاسکتا ہے۔ اس سے نتیجہ اخذ کیا جاسکتا ہے کہ حکومتوں کو بھی اسی راستے پر گامزن ہونا چاہیے۔ انہیں تعلیم و تربیت کی بنیادیں مضبوط کرنا چاہئیں اور انہیں انسانوں کے روحانی کمال کا ذریعہ ہونا چاہیے۔

(۲۸) اس آیت میں مزید فرمایا گیا ہے: کیا ممکن ہے کہ جو لوگ ایمان لائے ہیں اور جنہوں نے نیک کام انجام دیئے ہیں، انہیں ہم ان جیسا قرار دیدیں کہ جو زمین میں فساد برپا کرنے والے ہیں۔ اور کیا ممکن ہے کہ ہم پر ہیزگاروں کو فاجروں کی طرح

قراردیں۔

نہ تخلیق بے ہدف ممکن ہے اور نہ نیک اور بد میں مساوات ممکن ہے کیونکہ نیک لوگ اہداف تخلیق کے مطابق قدم اٹھاتے ہیں اور مقصد کی طرف پیش قدمی کرتے ہیں جب کہ برے لوگ مخالف سمت پر گامزن ہیں۔

(۲۹) آیت میں ایسے مطلب کی طرف اشارہ ہے کہ جو درحقیقت حد کائنات کو پورا کرتا ہے۔ ارشاد ہوتا ہے: یہ بابرکت کتاب ہے کہ جو ہم نے تجھ پر نازل کی ہے تاکہ لوگ اس کی آیتوں میں غور و فکر کریں اور صاحبان عقل متوجہ ہوں۔

(۳۰) وَ هَبْنَا لِدَاوُدَ سُلَيْمَانَ نِعَمَ الْعَبْدِ إِنَّهُ أَوَّابٌ	ہم نے داؤد کو سلیمان عطا کیا۔ کیا ہی اچھا بندہ تھا کیونکہ وہ ہمیشہ اللہ کی طرف بازگشت کرتا تھا۔ (اور اس کی یاد میں رہتا تھا)۔
(۳۱) إِذْ عُرِضَ عَلَيْهِ بِالْعَشِيِّ الصُّفُوفُ الْجِيَادُ	وہ وقت یاد کر جب وقت عصر انہوں نے چابک اور تیز رفتار گھوڑے اس (سلیمان) کے سامنے پیش کئے۔
(۳۲) فَقَالَ إِنِّي أَحْبَبْتُ حُبَّ الْخَيْرِ عَنْ ذِكْرِ رَبِّي حَتَّى تَوَارَتْ بِالْحِجَابِ	تو اس نے کہا: ان گھوڑوں کو اپنے رب کی خاطر پسند کرتا ہوں یہاں تک کہ وہ اس کی آنکھوں سے اوجھل ہو گئے۔
(۳۳) رُدُّوْهَا عَلَيَّ فَطَفِقَ مَسْحًا بِالسُّوقِ وَالْأَعْنَاقِ	(سلیمان نے کہا) انہیں دوبارہ لاؤ اور پھر اس نے ان کی پنڈلیوں اور گردنوں پر ہاتھ پھیرا۔

تفسیر

سلیمان علیہ السلام اپنی فوجی طاقت کا مظاہرہ دیکھتے ہیں

ان آیات میں بھی حضرت داؤد علیہ السلام کے بارے میں گفتگو جاری ہے۔ پہلی آیت میں انہیں سلیمان جیسا کہ باشراف بیٹا عطا فرمانے کی خبر دی گئی ہے۔ کہ جوان کی حکومت و رسالت کو باقی و جاری رکھنے والے تھے۔ ارشاد ہوتا ہے: ہم نے داؤد کو سلیمان عطا کیا، کیا ہی اچھا بندہ تھا کیونکہ وہ ہمیشہ دامن خدا کی طرف اور آغوش حق کی طرف لوٹتا تھا۔

یہ تعبیر حضرت سلیمان علیہ السلام کے عظیم مرتبے کی ترجمان ہے۔ شاید یہ ان بے بنیاد اور فوجی تہمتوں کی تردید کے لیے ہے کہ جو وجہ ”اور یا“ سے حضرت سلیمان علیہ السلام کے تولد کے بارے میں تحریف شدہ تواریخ میں آئی ہیں۔ اور نزول قرآن کے زمانے میں وہ تہمتیں اسی طرح عام تھیں۔

(۳۱) اس آیت میں حضرت سلیمان علیہ السلام کے گھوڑوں کا ذکر شروع ہوتا ہے۔ اس کے متعلق مختلف تفسیر بیان کی گئی ہیں۔ بعض

جاہل اور بے خبر لوگوں کی طرف سے بھی ہیں۔

قرآن کہتا ہے: وہ وقت یاد کر جب وقت عصر چاک اور تیز رفتار گھوڑے اس (سلیمان علیہ السلام) کے حضور پیش کئے گئے (۳۲) اس موقع پر یہ واضح کرنے کے لیے کہ طاقتور گھوڑوں سے ان کا لگاؤ دنیا پرستی کی وجہ سے نہیں۔ جناب سلیمان علیہ السلام نے کہا: ان گھوڑوں کو میں اپنے رب کی یاد اور اس کے حکم کی بنا پر پسند کرتا ہوں میں چاہتا ہوں کہ ان سے دشمنوں کے خلاف جہاد میں کام لوں۔

سلیمان علیہ السلام کہ جو دشمن کے خلاف جہاد کے لیے آمادہ ان تیز رفتار گھوڑوں کا معائنہ کر رہے تھے بہت خوش ہوئے۔ آپ علیہ السلام انہیں یوں دیکھ رہے تھے کہ نظریں ان پر جم کر رہ گئیں یہاں تک کہ وہ ان کی نظروں سے اوجھل ہو گئے۔ (۳۳) یہ منظر نہایت دلکش اور عمدہ تھا اور حضرت سلیمان علیہ السلام جیسے عظیم فرماں روا کے لیے نشاط انگیز تھا۔ آپ نے حکم دیا ان گھوڑوں کو واپس میرے پاس لاؤ۔

جب مامورین نے اس حکم کی اطاعت کی اور گھوڑوں کو واپس لائے تو سلیمان علیہ السلام نے خود ذاتی طور پر ان پر نوازش کی اور ان کی پنڈلیوں اور گردنوں کو تھپتھپایا اور ہاتھ پھیرا۔

یوں آپ نے ان کی پرورش کرنے والوں کی بھی تشویق اور قدر دانی کی۔ معمول ہے کہ جب کسی سواری کی قدر دانی کی جاتی ہے تو اس کے سر، چہرے، گردن یا اس کی ٹانگ پر ہاتھ پھیرا جاتا ہے اور یہ دلچسپی اور پسندیدگی کے اظہار کا اہم ذریعہ ہے کہ جس سے انسان اپنے بلند مقاصد میں مدد لیتا ہے لہذا حضرت سلیمان علیہ السلام جیسے عظیم نبی کا ایسا کرنا کوئی تعجب انگیز نہیں۔

ہم نے سلیمان کا امتحان لیا اور ایک دھڑان کے تحت پر پھینک دیا پھر اس نے بارگاہ خدا کی طرف رجوع کیا۔	(۳۴) وَ لَقَدْ فَتَنَّا سُلَيْمَانَ وَ اَلْقَيْنَا عَلٰی كُرْسِيِّهٖ جَسَدًا ثُمَّ اَنَابَ
اس نے کہا: پروردگار: مجھے بخش دے اور مجھے ایسی حکومت عطا کر کہ جو میرے بعد کسی کے شایاں نہ ہو، کیونکہ تو بڑا عطا کرنے والا ہے۔	(۳۵) قَالَ رَبِّ اغْفِرْ لِيْ وَ هَبْ لِيْ مُلْكًا لَا يَنْبَغِيْ لِاِحِدٍ مِّنْ بَعْدِيْ اِنَّكَ اَنْتَ الْوَهَّابُ
ہم نے اس کے لیے ہوا کو مسخر کر دیا تاکہ وہ اس کے حکم کے مطابق آرام کے ساتھ چلے اور جہاں چاہے جائے۔	(۳۶) فَسَخَّرْنَا لَهُ الرِّيحَ تَجْرِيْ بِاَمْرِهٖ رُحًا حَيْثُ اَصَابَ
اور شیطانوں کو بھی ہم نے اس کے لیے مسخر کر دیا اور ان میں ہر معمار اور غوطہ خور کو۔	(۳۷) وَ الشَّيْطٰنِ كُلِّ بَنٰءٍ وَ غَوٰصٍ

(۳۸) وَ آخِرِينَ مُقَرَّنِينَ فِي الْأَصْفَادِ میں تھے اور) زنجیروں میں جکڑے ہوئے تھے۔ (اور شیطانوں میں سے) ایک اور گروہ کو بھی جو (اس کے اختیار	
(۳۹) هَذَا عَطَاؤُنَا فَامْنُنْ أَوْ أَمْسِكْ بَغَيْرِ حِسَابٍ روک لے۔ اور تیرے لئے کوئی حساب نہیں ہے۔ ہے (اور مصلحت دیکھتا ہے) اسے بخش دے اور جسے تو چاہتا ہے (اور ہم نے سلیمان سے کہا) یہ ہماری عطا ہے جسے بھی تو چاہتا	
(۴۰) وَ إِنَّ لَهُ عِنْدَنَا لَزُلْفَىٰ وَ حُسْنَ مَآبٍ انجام ہے۔ اور اس (سلیمان) کے لیے ہمارے پاس بلند مقام اور نیک	

## تفسیر

## سلیمان علیہ السلام کا سخت امتحان اور وسیع حکومت

یہ آیات حضرت سلیمان علیہ السلام کی زندگی کے واقعات کا کچھ حصہ بیان کرتی ہیں۔ ان آیات سے واضح ہوتا ہے کہ انسان قدرت کے جس بلند پائے تک بھی جا پہنچے اس کے پاس کچھ بھی خود اس کی طرف سے نہیں ہوتا اور جو کچھ بھی ہو خدا کی طرف سے ہے۔ یہ وہ بات ہے کہ اگر اس کی طرف توجہ ہو تو غرور و غفلت کے پردے انسان کے سامنے سے ہٹ جاتے ہیں۔ ان آیات کا پہلا حصہ ایک آزمائش کے بارے میں ہے اللہ نے حضرت سلیمان کو آزمایا۔ اس میں ایک ترک اولیٰ پیش آیا۔ اس کے بعد جناب سلیمان نے بارگاہ خداوندی کا رخ کیا اور اس ترک اولیٰ پر توبہ کی۔ قرآن کہتا ہے ہم نے سلیمان کا امتحان لیا اور اس کی کرسی پر ایک دھڑ ڈال دیا، پھر اس نے بارگاہ خداوندی کی طرف رجوع کیا اور اس کی طرف لوٹا۔

سلیمان علیہ السلام کی آرزو تھی کہ انہیں با شرف اور شجاع اولاد نصیب ہو جو ملک کا نظام چلانے اور خاص طور پر دشمنوں کے خلاف جہاد میں ان کی مدد کرے۔ حضرت سلیمان علیہ السلام کی متعدد بیویاں تھیں۔ انہوں نے دل میں ارادہ کیا کہ میں ان سے ہم بستر ہوتا ہوں تاکہ مجھے متعدد بیٹے نصیب ہوں کہ جو میرے مقاصد میں میری مدد کریں۔ لیکن اس مقام پر ان سے غفلت ہوئی اور آپ نے انشاء اللہ نہ کہا کہ جو انسان کے ہر حالت میں اللہ پر تکیہ کا غماز ہے لہذا اس زمانے میں ان کی بیویوں سے کوئی اولاد نہ ہوئی سوائے ایک ناقص الخلقیت بچے کے۔ وہ بے جان دھڑ کے مانند تھا کہ جو لا کر ان کے تحت پر ڈال دیا گیا۔

سلیمان سخت پریشان اور فکر مند ہوئے کہ انہوں نے ایک لمحے کے لیے اللہ سے غفلت کیوں کی اور کیوں اپنی طاقت پر بھروسہ کیا اس لیے انہوں نے توبہ کی اور بارگاہ الہی کی طرف رجوع کیا۔

(۳۵) اس آیت میں حضرت سلیمان علیہ السلام کی توبہ کا مسئلہ گزشتہ آیت کی نسبت تفصیل سے بیان کیا گیا ہے۔ ارشاد ہوتا ہے اس نے کہا پروردگار مجھے بخش دے۔ اور مجھے ایسی حکومت عطا کر جو میرے بعد کسی کے شایان شان نہ ہو کیونکہ تو ہی بہت عطا کرنے والا ہے۔

حضرت سلیمان علیہ السلام اللہ تعالیٰ سے اس قسم کی حکومت چاہتے تھے جس میں خاص معجزات ہوں اور وہ ان کی حکومت کو باقی حکومتوں سے ممتاز کریں کیونکہ ہم جانتے ہیں کہ ہر نبی کا ایک خاص معجزہ تھا۔

یہ چیز انبیاء کے لئے کوئی نقص شمار نہیں ہوتی کہ وہ اپنے لئے کسی مخصوص معجزے کا تقاضا کریں۔

(۳۶) اس آیت میں یہ بات بیان کی گئی ہے کہ اللہ نے سلیمان کی درخواست قبول کر لی اور انہیں خصوصی اختیارات اور عظیم نعمات والی حکومت عطا کی ان امتیازات و نعمات کا پانچ حصوں میں خلاصہ کیا جاسکتا ہے۔

پہلی نعمت ہواؤں کا ایک رہوار اور سواری کی طرح تابع ہونا۔ جیسا کہ فرمایا گیا ہے ہم نے ہوا کو اس کے تابع کر دیا تاکہ اس کے حکم کے مطابق آرام سے چلے اور جہاں کا وہ ارادہ کرے جاسکے۔

وہ کیسا اسرار آمیز وسیلہ تھا اس خصوصیات کے بارے میں جواب ہمارے سامنے واضح نہیں ہے ہم صرف یہ جانتے ہیں کہ یہ ایک معجزہ تھا کہ جیسے معجزے نبی کے اختیار میں دیے جاتے تھے۔

(۳۷) دوسری نعمت اللہ تعالیٰ نے جناب سلیمان علیہ السلام کو یہ عطا کی تھی کہ سرکش موجودات ان کے لئے مسخر کر دیے گئے تھے اور ان کے اختیار میں دے گئے تھے تاکہ آپ ان سے مثبت کام لے سکیں۔ جیسا کہ اس آیت میں فرمایا گیا ہے۔ اور ہم نے شیطانوں کو اس کے لئے مسخر کر دیا اور ان میں سے ہر معمار اور غواص کو اس کا تابع فرمان بنا دیا۔ تاکہ ان میں سے کچھ خشکی میں اس کے کہنے کے مطابق تعمیرات کریں اور کچھ دریا میں غواصی اور غوطہ زنی کے کام آئیں۔

اس طرح سے اللہ تعالیٰ نے مثبت کاموں کے لئے موجود قوت ان کے اختیار میں دے دی۔ شیطان کہ جن کے مزاج ہی میں سرکشی ہے وہ ان کے لئے اس طرح سے مسخر ہو گئے ان سے تعمیری اور اصلاحی کام لیا جانے لگا اور گراں بہا منابع سے استفادہ کے لیے وہ استعمال ہونے لگے۔

(۳۸) تیسری نعمت اللہ نے حضرت سلیمان علیہ السلام کو یہ عنایت کی تھی کہ انہوں نے تخریب کار اور فسادی قوتوں پر قابو پارکھا تھا، کیونکہ بہر حال بعض شیطان ایسے بھی تھے کہ جن سے ایک مفید اور اصلاحی قوت کے طور پر کام نہیں لیا جاسکتا تھا اور اس کے علاوہ کوئی چارہ کار نہ تھا کہ وہ قید و بند میں رہیں تاکہ معاشرہ ان کی مزاحمت سے پیدا ہونے والے شر سے محفوظ رہے۔ جیسا کہ اس آیت میں قرآن کہتا ہے: اور شیطانوں کا ایک اور گروہ اس کے قابو میں زنجیروں میں جکڑا ہوا تھا۔

(۳۹) چوتھی نعمت اللہ تعالیٰ نے جناب سلیمان کو یہ دی تھی کہ انہیں بہت سے اختیارات دے رکھے تھے کہ جن کی وجہ سے کسی کو کچھ عطا کرنے اور یا نہ کرنے میں وہ صاحب اختیار تھے۔ جیسا کہ یہ آیت کہتی ہے ہم نے اس سے کہا۔ یہ ہماری عطاء و بخشش ہے

جسے تو (مصلحت کے مطابق) چاہتا ہے عطا کر اور جس سے تو (مصلحت کے مطابق) روکنا چاہتا ہے روک لے تجھ پر کوئی حساب نہیں ہے۔

(۴۰) پانچویں نعت جو اللہ نے حضرت سلیمانؑ کو دی وہ ان کا روحانی مقام تھا کہ جو اللہ نے ان کی اہلیت و قابلیت کی بنا پر انہیں مرحمت فرمایا تھا۔ جیسا کہ زیر بحث آخری آیت میں فرمایا گیا ہے اس کے لئے ہمارے پاس بلند مقام اور نیک انجام ہے۔ یہ جملہ درحقیقت ان لوگوں کا جواب ہے جنہوں نے اس عظیم بنی کے مقام مقدس پر طرح طرح کی ناروا اور بیہودہ تہمتیں لگانے میں موجودہ تورات کی پیروی کی۔

اس آیت میں قرآن حضرت سلیمانؑ کو تمام تہمتوں سے برا قرار دے رہا ہے اور خدا کے ہاں ان کے معزز مقام کی خبر دے رہا ہے یہاں تک کہ ”حسن ما ب“ کہہ کر انجام بخیر کی خبر بھی دی گئی ہے ہو سکتا ہے یہ تورات میں آنے والی اس ناروانسبت کی نفی ہو کہ حضرت سلیمانؑ نے بت پرستوں میں شادی کی تھی جس وجہ سے ان کا میلان بت پرستی کی طرف ہو گیا تھا۔ موجودہ تورات یہاں تک کہتی ہے کہ انہوں نے بت خانہ بنایا تھا، لیکن قرآن ”حسن ما ب“ کہہ کر ان تمام اوہام و خرافات پر خط بطلان کھینچ رہا ہے۔

### ایک اہم نکتہ

ایک طاقتور حکومت فراواں مادی وسائل اور وسیع اقتصادی وسائل و خوشحالی اور درخشاں تمدن ان سب کی موجودگی روحانی مقامات اور الہی و انسانی اقدار کے منافی نہیں ہے جیسا کہ زیر بحث آیات میں حضرت سلیمانؑ کے پاس موجود تمام مادی نعمات کے ذکر کے بعد آخر میں بارگاہ الہی میں ان کے بلند مقام اور نیک انجام کا ذکر کرتی ہیں۔

<p>(۴۱) وَ اذْکُرْ عَبْدَنَا اَيُّوبَ ؑ اِذْ نَادَى رَبَّهُ اِنِّیْ مَسَّنٰی الشَّیْطٰنُ بِنُصْبٍ وَّ عَذَابٍ کہ شیطان نے مجھے رنج اور اذیت دی ہے۔</p>	<p>ہمارے بندے ایوب کو یاد کر، جبکہ اس نے اپنے رب کو پکارا</p>
<p>(۴۲) اُرْکُضْ بِرِجْلِکَ ۙ هٰذَا مُغْتَسَلٌ بَارِدٌ وَّ شَرَابٌ ٹھنڈے پانی کا چشمہ نہانے اور پینے کے لیے ہے۔</p>	<p>(ہم نے اس سے کہا) اپنے پاؤں سے زمین پر ٹھوک مار، یہ</p>
<p>(۴۳) وَ وَهَبْنَا لَهٗ اٰهْلَهٗ وَ مِثْلَهُمْ مَعَهُمْ رَحْمَةً مِّنَّا وَ ذِکْرٰی لِاُولٰٓئِی الْاَلْبَابِ اور ہم نے اسے اس کا خاندان عطا کیا اور ان کی طرح اور بھی ان کے ساتھ قرار دیئے تاکہ ہماری طرف سے رحمت ہو اور صاحبان فکر کے لیے ایک نصیحت ہے۔</p>	<p>ان کے ساتھ قرار دیئے تاکہ ہماری طرف سے رحمت ہو اور صاحبان فکر کے لیے ایک نصیحت ہے۔</p>

<p>(۴۴) وَ خُذْ بِيَدِكَ ضِغْتًا فَاضْرِبْ بِهِ وَلَا تَحْنُثْ ۗ اِنَّا وَجَدْنَاهُ صَابِرًا ۗ نِعْمَ الْعَبْدُ ۗ اِنَّهٗ اَوْابٌ</p>	<p>(اور ہم نے اس سے کہا) مٹھی بھر گندم کی (یا اس جیسی) سینکیں لے اور اسے (اپنی بیوی کو) مار اور اپنی قسم نہ توڑ، ہم نے اسے صابر پایا، کیا اچھا بندہ تھا کہ خدا کی طرف بہت رجوع کرنے والا تھا۔</p>
---	---

## تفسیر

## حضرت ایوب علیہ السلام کی حیران کن زندگی اور ان کا صبر

ایوب علیہ السلام تیسرے نبی ہیں کہ جن کی زندگی کا کچھ حصہ اس سورہ میں بیان کیا گیا ہے اور ہمارے عظیم نبی پر فرض کیا گیا ہے کہ ان کی سرگزشت کو یاد رکھیں اور اسے مسلمانوں کے سامنے بیان کریں تاکہ وہ طاقت فرسا مشکلات سے ہراساں نہ ہوں اور اللہ کے لطف و رحمت سے کبھی بھی مایوس نہ ہوں۔

حضرت ایوب علیہ السلام کا نام اور ان کی زندگی کا ذکر قرآن کریم کی کئی ایک سورتوں میں آیا ہے جس سے ان کا مقام نبوت ثابت اور واضح ہوتا ہے برخلاف موجودہ تورات کے کہ جو انہیں انبیاء کے زمرے میں شمار نہیں کرتی بلکہ انہیں ایک نیک اور صالح انسان سمجھتی ہے کہ جنگی بہت سی اولاد تھی اور جو صاحب مال شخص تھے۔ پہلے ارشاد ہوتا ہے ہمارے بندے ایوب کو یاد کر کہ جب اس نے اپنے پروردگار کو پکارا اور عرض کی شیطان نے مجھے بہت تکلیف اور اذیت میں مبتلا کر رکھا ہے۔ اولاً: بارگاہ الہی میں حضرت ایوب علیہ السلام کا بلند مقام ”عبدنا“ (ہمارا بندہ) سے معلوم ہوتا ہے۔ ثانیاً: شرتاً حضرت ایوب علیہ السلام کی شدید اور طاقت فرسا تکلیف اور فراداں مصیبت کا ذکر ہے۔ کسی شخص نے امام صادق علیہ السلام سے پوچھا: وہ مصیبت جو حضرت ایوب علیہ السلام کو دامن گیر ہوئی، کس بنا پر تھی۔ امام علیہ السلام نے اس سوال کا تفصیلی جواب دیا جس کا خلاصہ کچھ یوں ہے

اس بنا پر کہ ساری دنیا پر ایوب کا خلوص واضح ہو جائے اور انہیں عالمین کے لئے نمونہ قرار دیا جائے تاکہ لوگ نعمت اور مصیبت ہر دو عالم میں شاکر و صابر رہیں اللہ نے شیطان کو اجازت دی کہ وہ حضرت ایوب علیہ السلام کی دنیا پر قبضہ کر لے یہ شیطان نے اللہ سے خواہش کی ایوب کا فراوان مال و دولت، ان کی کھیتیاں، بھیڑ بکریاں اور آل اولاد سب ختم ہو جائے۔ آفتیں اور مصیبتیں آئیں اور دیکھتے ہی دیکھتے سب کچھ تباہ و برباد ہو گیا لیکن نہ صرف یہ کہ ایوب کے شکر میں کمی نہیں آئی بلکہ اس میں اور اضافہ ہو گیا۔ خدا سے شیطان نے خواہش کی کہ اب اسے ایوب علیہ السلام کے بدن پر بھی مسلط کر دے اور وہ اس طرح بیمار ہو جائیں کہ ان کا بدن شدت درد کی لپیٹ میں آجائے اور وہ بیماری کے بستر کا اسیر ہو جائے لیکن اس چیز نے بھی ان کے مقام شکر میں کمی نہ کی۔

پھر ایک ایسا واقعہ پیش آیا کہ جس نے ایوب علیہ السلام کا دل توڑ دیا اور ان کی روح کو سخت مجروح کیا۔ وہ یہ کہ بنی اسرائیل کے



راہبوں کی ایک جماعت انہیں دیکھنے آئی اور انہوں نے کہا کہ تو نے کون سا گناہ کیا ہے جس کی وجہ سے اس دردناک عذاب میں مبتلا ہے؟

ایوبؑ نے پھر بھی صبر کا دامن نہ چھوڑا اور شکر کے شفاف و شیریں پانی کو کفران سے آلودہ نہ کیا، صرف بارگاہِ خدا کی طرف رخ کیا اور مذکورہ جملہ عرض کیا اور چونکہ آپ اللہ کے امتحانوں سے خوب عہدہ برآ ہوئے لہذا اللہ نے اپنے اس شاگرد کو صابر بندے پر پھر بھی اپنی رحمت کے دروازے کھول دیئے اور کھوئی ہوئی نعمتیں یکے بعد دیگرے پہلے سے بھی زیادہ عطا کیں تاکہ سب لوگ صبر و شکر کا نیک انجام دیکھ لیں۔

(۴۲) انجام کار حضرت ایوبؑ آزمائش الہی کی اس گرم بھٹی سے صحیح و سالم باہر نکل آئے اور پھر رحمتِ خدا کا آغاز ہوا۔ انہیں حکم دیا گیا۔ اپنا پاؤں زمین پر مارو تو پانی کا چشمہ ابل پڑے گا کہ جو تیرے نہانے کے لیے ٹھنڈا بھی ہوگا اور تیرے پینے کے لیے عمدہ بھی۔

بہر حال ٹھنڈا ہونے کے لحاظ سے پانی کی تعریف شاید اس طرف اشارہ ہو کہ ٹھنڈے پانی سے نہانا بدن کی صحت و سلامتی کے لیے خصوصی تاثیر رکھتا ہے جیسا کہ موجودہ طب میں بھی ثابت ہو گیا ہے۔

(۴۳) پہلی اور اہم ترین خدائی نعمت صحت تھی، جب وہ ایوبؑ کی طرف لوٹ آئی تو دوسری نعمتوں کے لوٹنے کی نوبت آئی، اس سلسلے میں قرآن کہتا ہے: ہم نے اسے اس کے گھر والے بخش دیئے۔ اور ان کے ساتھ ان کے مانند بھی قرار دیئے۔ تاکہ ہماری طرف سے رحمت ہو اور صاحبانِ فکر و نظر کے لیے نصیحت بھی۔

(۴۴) اب صرف ایک مشکل ایوبؑ کے لیے باقی تھی وہ تھی، وہ قسم جو انہوں نے اپنی بیوی کے بارے میں کھائی تھی اور وہ یہ تھی کہ انہوں نے ان سے کوئی خلاف مرضی کام دیکھا تھا لہذا انہوں نے اس بیماری کی حالت میں قسم کھائی کہ جس وقت ان میں طاقت پیدا ہوگی تو وہ اسے ایک سویا اس سے کچھ کم کوڑے ماریں گے، لیکن صحت یابی کے بعد وہ چاہتے تھے کہ اس کی خدمات اور وفاداریوں کا لحاظ رکھتے ہوئے اسے معاف کر دیں لیکن قسم اور خدا کے نام کا مسئلہ درمیان میں تھا۔ خدا نے ان کے لیے حل ایک حل دے دیا۔ جیسا کہ قرآن کہتا ہے کہ اس سے فرمایا گیا ہے۔ گندم کی شاخوں (یا اس قسم کی کسی چیز) کی ایک مٹھی بھرو اور اس کے ساتھ مارو اور اپنی قسم نہ توڑو۔

آخری جملے میں جو اس داستان کی ابتداء و انتہا کو نچوڑ ہے، فرمایا گیا ہے: ہم نے اسے صابر و شکیبایا، ایوب کتنا اچھا بندہ تھا جو ہماری طرف بہت زیادہ بازگشت کرنے والا تھا۔

شدت اور سختی کے بعد فرخ و کشائش اہم ترین نکتہ ہے جو اس داستان میں چھپا ہوا ہے، جب امواج مشکلات و بال ہر طرف سے انسان کو دباتی ہیں تو اسے نہ صرف مایوس نہیں ہونا چاہیے بلکہ اسے رحمت الہی کے دروازے کھلنے کی نشانی اور ایک تمہید سمجھنا چاہیے۔

جیسا کہ امیر المؤمنین علیؑ فرماتے ہیں:

”جب سختیاں اپنی بلندی کو پہنچ جاتی ہیں تو فرخ و کشائش نزدیک ہو جاتی ہے، اور جس وقت بلا و مصیبت کے حلقے زیادہ تنگ ہو جاتے ہیں تو راحت و آسودگی آن پہنچتی ہے۔“

(۴۵) وَ اذْکُرْ عَبْدَنَا اِبْرٰهٖمَ وَ اسْحٰقَ وَ یَعْقُوْبَ اُولٰٓئِیْ اَلْاَیْدِیْ وَ الْاَبْصَارِ	اور ہمارے بندوں ابراہیم، اسحاق اور یعقوب کو یاد کرو کہ جو (طاقت ور) ہاتھوں والے اور (بینا) آنکھوں والے تھے۔
(۴۶) اِنَّا اَخْلَصْنٰهُمْ بِخَالِصَةٍ ذِکْرٰی الدَّارِ	ہم نے انہیں خاص خلوص کے ساتھ خالص کیا تھا وہ آخرت کی یاد آوری تھی۔
(۴۷) وَ اِنَّهُمْ عِنْدَنَا لَمِنَ الْمُصْطَفٰیْنَ الْاٰخِیَارِ	اور وہ ہمارے نزدیک برگزیدہ اور نیک افراد میں سے ہیں۔
(۴۸) وَ اذْکُرْ اِسْمٰعِیْلَ وَ الْیَسَعَ وَ ذَا الْکِفْلِ	اور اسماعیل، الیسع اور ذاکفل کو بھی یاد کرو، وہ سب نیک لوگوں میں سے ہیں۔

## تفسیر

## چھ عظیم پیغمبر

گزشتہ آیات کی روشنی میں۔ خدا کے عظیم ترین پیغمبروں میں سے چھ دیگر پیغمبروں کا نام ذکر کیا جا رہا ہے۔ نیز ان کی وہ عمدہ صفات جو تمام انسانوں کے لیے نمونہ اور اسوہ بن سکتی ہیں۔ اختصار کے ساتھ بیان کی جا رہی ہیں۔ پہلے تو روئے سخن پیغمبر اسلام ﷺ کی طرف کرتے ہوئے ارشاد ہوتا ہے۔ یاد کر ہمارے بندوں ابراہیم، اسحاق اور یعقوب کو۔

خدا کی بندگی یعنی اس کے ساتھ مطلق وابستگی، یعنی اس کے ارادے کے سامنے اپنا کوئی ارادہ نہ رکھنا۔ اور ہر حالت میں اس کے سامنے سر تسلیم خم کرنا۔ خدا کی بندگی یعنی اس کے غیر سے بے نیازی اور ماسوی اللہ سے بے اعتنائی اور صرف اسی کے لطف و کرم پر نظر رکھنا، یہی انسان کے ارتقاء کی بلندی اور اس کا برترین شرف و افتخار ہے۔

اس کے بعد مزید فرمایا گیا ہے: وہ طاقت ور ہاتھوں والے اور بینا آنکھوں کے مالک تھے۔

خدا نے ان پیغمبروں کی یہ توصیف کی ہے کہ کاموں کو انجام دینے کے لیے ان کے پاس درک اور پہچان کی کافی طاقت اور

قوی بصارت موجود تھی۔

یہ تمام راہ حق کے راہ روؤں کے لیے ایک نمونہ ہے کہ وہ مقام عبودیت اور خدا کی بندگی کے بعد، ان دو تیز دھار ہتھیاروں سے مسلح ہوں۔

ہم نے جو کچھ بیان کیا ہے اس سے اچھی طرح واضح ہو گیا ہے کہ یہاں ہاتھ اور آنکھ سے مراد دو مخصوص اعضاء نہیں ہیں۔ بلکہ یہ دو صفات علم اور طاقت کے لیے کنایہ ہیں۔

(۴۶) ان کی چوتھی صفت کے بارے میں فرمایا گیا ہے: ہم نے انہیں خاص قسم کے خلوص کے ساتھ خالص کیا ہے۔ اور وہ تھی دار آخرت کی یاد آوری۔

وہ اس جلد ختم ہو جانے والی زندگی کے علاوہ بے پایاں نعمتوں سے معمور ایک جادوئی گھر کو دیکھتے تھے اور ہمیشہ اس کے لیے سعی و کوشش کرتے رہتے تھے۔

(۴۷) ان کی پانچویں اور چھٹی صفت اس آیت میں آئی ہے، فرمایا گیا ہے: وہ ہمارے نزدیک برگزیدہ اور نیک افراد میں سے ہیں۔

ان کا ایمان اور عمل صالح اس بات کا سبب بنا کہ خدا انہیں اپنے بندوں میں چن لے اور منصب نبوت و رسالت کے ساتھ صاحب انفجار اور معزز بنائے۔

(۴۸) مذکورہ تین پیغمبروں کے اہم مقام کی طرف اشارہ کرنے کے بعد دیگر تین انبیاء کی باری آتی ہے، فرمایا گیا ہے: اور یاد کرو اسماعیل، الیسع اور ذوالکفل کو، جو سب کے سب اختیار اور نیک لوگوں میں سے تھے۔

ان میں سے ہر ایک صبر و استقامت اور فرمان خدا کی اطاعت میں ایک اسوہ اور نمونہ تھا خصوصاً اسماعیل علیہ السلام جو اپنی جان کو اس کی راہ میں فدا کرنے تیار ہو گئے اور اسی بنا پر ان کا نام ذبیح اللہ ہو گیا۔ ان کی زندگی کی طرف توجہ کرنا پیغمبر اسلام ﷺ اور تمام مسلمانوں کے لیے تقویت بخش ہے۔ ایسے عظیم مردان خدا کی زندگی کا مطالعہ انسانوں کی زندگی میں راہنمائی کرتا ہے اور ان میں تقویٰ فداکاری اور ایثار قربانی کی روح زندہ کرتا ہے اور سخت مشکلات میں انہیں ثابت قدم رکھتا ہے۔

ان تینوں پیغمبروں میں سے حضرت اسماعیل علیہ السلام سب سے زیادہ مشہور اور زیادہ جانے پہچانے ہیں لیکن الیسع جن کا نام صرف دو مرتبہ قرآن میں آیا ہے، (یہاں اور سورہ انعام کی آیہ ۸۶ میں) کے بارے میں قرآن کی تعبیر اس بات کی نشاندہی کرتی ہے کہ وہ بھی خدا کے بزرگ پیغمبروں میں سے تھے۔

باقی رہے ذوالکفل تو مشہور یہی ہے کہ وہ پیغمبروں میں سے تھے اور ان کے نام کا سورہ انبیاء کی آیہ ۸۵ میں پیغمبروں کے ناموں کے ساتھ اسماعیل علیہ السلام اور ادریس علیہ السلام کے بعد ذکر اس معنی پر گواہ ہے۔

(۴۹) هَذَا ذِكْرٌ وَإِنَّ لِلْمُتَّقِينَ لَحُسْنَ مَآبٍ	یہ تو ایک یاد آوری ہے اور پرہیزگاروں کے لئے اچھا مقام ہے
(۵۰) جَنَّاتٍ مِّنْ دُونِ مَفْتَحَةٍ لَّهُمُ الْآبْوَابُ	بہشت کے جاودانی باغات جن کے دروازے ان کے لیے کھلے ہوئے ہیں۔
(۵۱) مُتَكِنِينَ فِيهَا يُدْعُونَ فِيهَا بِفَاكِهَةٍ كَثِيرَةٍ وَشَرَابٍ	وہ اس میں تختوں پر تکیہ کیے ہوئے (بیٹھے ہوں گے) اور انواع و اقسام کے پھل اور طرح طرح کے مشروبات ان کی رسائی میں ہوں گے۔
(۵۲) وَعِنْدَهُمْ قَصْرَاتُ الطَّرْفِ أَنْرَابٌ	اور ان کے پاس ایسی بیویاں ہوں گی جو اپنے شوہروں کی طرف ہی دیکھتی رہتی ہیں اور وہ سب کی سب ہم عمر ہوں گی۔
(۵۳) هَذَا مَا تُوْعَدُونَ لِيَوْمِ الْحِسَابِ	یہ وہ چیز ہے جس کا تم سے قیامت کے دن کے لئے وعدہ کیا جاتا ہے (نا قابل شکن وعدہ)
(۵۴) إِنَّ هَذَا لَرِزْقُنَا مَا لَهُ مِنْ نَفَادٍ	یہ ہمارا رزق ہے جو کبھی ختم نہیں ہوگا۔

## تفسیر

## پرہیزگاروں کے لیے وعدہ

یہاں سے اس سورہ کی آیات کا دوسرا حصہ شروع ہو رہا ہے اس میں پرہیزگاروں کا سرکش باغیوں کے ساتھ موازنہ کرتے ہوئے قیامت میں دونوں گروہوں کے انجام کی وضاحت کی گئی ہے پہلے تو گزشتہ انبیاء کی سرگزشت اور ان کی زندگی کے اصلاحی و تربیتی نکات کے بارے میں کلی طور پر فرمایا گیا ہے یہ ایک تذکرہ اور یاد آوری ہے۔

ہاں! ان کی پرشکوہ تاریخ کے نشیب و فراز کو بیان کرنے کا مقصد داستان سرائی نہیں بلکہ ذکر و تذکرہ تھا اصل مقصد ان مسلمانوں میں فکر و نظر کو بیدار کرنا، معرفت و آگاہی کی سطح بلند کرنا اور استقامت و پامردی کی قوت و طاقت کا اضافہ کرنا ہے۔

اس کے بعد اس امر کو انفرادی اور انبیاء کی زندگی سے نکال کر کلی شکل دی گئی ہے متقین کی سرنوشہ کو عمومی طور پر محل بحث قرار

دیتے ہوئے فرمایا گیا ہے: پرہیزگاروں کے لیے اچھا مقام اور جائے بازگشت ہے۔

(۵۰) اس مختصر سے سر بستہ جملے کے بعد جو ان کے حال کی خوبی اور اچھائی کی اجمالی طور پر تصویر کشی کرتا ہے اجمال سے تفصیل کی قرآنی روش سے استفادہ کرتے ہوئے اس کی تشریح و تفصیل بیان کرتے ہوئے فرمایا گیا ہے ان کی بازگشت اس جنت کے جاودانی باغات کی طرف ہے جس کے دروازے ان کے سامنے کھلے ہوئے ہیں۔

”مفتحة لهم الابواب“ کی تعبیر اس بات کی طرف اشارہ ہے کہ بہشتیوں کے لیے دروازے کھولنے تک کی بھی زحمت نہیں ہوگی، گویا بہشت ان کے انتظار میں ہے اور جس وقت اس کی نگاہ ان پر پڑے گی تو آغوش پھیلا دے گی اور انہیں اندر آنے کی دعوت دے گی۔

(۵۱) اس کے بعد بہشتیوں کے خصوصی احترام اور ان کے آرام و سکون کو اس صورت میں بیان کیا گیا ہے کہ اس کی حالت یہ ہوگی کہ وہ اس میں تختوں پر تکیہ لگائے (بیٹھے) ہوں گے اور انواع و اقسام کے فراواں پھل اور مشروبات ان کی رسائی میں ہوں گے جس وقت وہ طلب کریں گے فوراً ان کے پاس پہنچ جائیں گے۔

(۵۲) اس کے بعد بہشت کی پاکیزہ بیویوں کے بارے میں بیان کرتے ہوئے قرآن کہتا ہے بہشتیوں کے پاس ایسی بیویاں ہوں گی کہ جن کی آنکھیں فقط اپنے شوہروں پر جمی ہوں گی وہ سب کی سب جوان اور اپنے شوہروں کی ہم عمر و ہم سن ہوں گی (۵۳) آیت میں بہشت کی ان تمام ساتوں کی ساتوں مذکورہ نعمتوں کی طرف اشارہ کرتے ہوئے فرمایا گیا ہے یہ وہ چیز ہے جس کا تم سے روز حساب کے لیے وعدہ کیا جا رہا ہے۔ ناقابل شکست اور نشاط انگیز وعدہ، خداوند عظیم کی طرف سے وعدہ۔

(۵۴) ان نعمت کے جاودانی اور ابدی ہونے کی تاکید کے طور پر مزید ارشاد ہوتا ہے یہ ہمارا رزق اور ہماری دی ہوئی روزی ہے یہ ایک ایسی عطا ہے جو کبھی ختم نہیں ہوگی اور اس کے لیے فنا کا تصور ہی نہیں ہے۔

اس بنا پر زوال و نابودی کا غم جو ایک منحوس سائے کی طرح اس جہان کی نعمتوں پر پڑا ہے وہاں موجود نہیں۔

(۵۵) هَذَا وَاِنَّ لِلطَّغِيْنَ لَشَرَّ مَابٍ ۙ	یہ (تو پرہیزگاروں کا اجر ہے) اور طغیان گروں کے لیے بد ترین جائے بازگشت ہے
(۵۶) جَهَنَّمَ يَصْلُوْنَهَا فَبئسَ الْمِهَادُ	دوزخ ہے جس میں وہ داخل ہوں گے اور کیا ہی برا بستر ہے؟
(۵۷) هَذَا فَلْيَذُوقُوْهُ حَمِيْمٌ وَّ غَسَاقٌ ۙ	یہ حمیم و غساق (جلانے والے اور سیاہ رنگ کے مشروبات) ہیں جن کا مزہ چکھنا ہوگا۔

اور ان کے علاوہ ان کے لیے ان کی ہم شکل دوسری سزائیں ہوں گی۔	(۵۸) وَ آخِرُ مِنْ شَكْلِهِ أَزْوَاجٌ ط
ان سے کہا جائے گا (یہ وہ فوج ہے جو تمہارے ساتھ جہنم میں داخل ہوگی) یہ وہی گمراہ سردار ہیں) ان کے لیے مرحبا اور خوش آمدید نہیں ہے وہ سب کے سب آگ میں جلیں گے۔	(۵۹) هَذَا فَوْجٌ مُّقْتَحِمٌ مَّعَكُمْ لَا مَرْحَبًا بِهِمْ إِنَّهُمْ صَالُوا النَّارِ
وہ (اپنے سرداروں سے) کہیں گے بلکہ خوش آمدید تمہارے لیے نہ ہو کیونکہ تم نے یہ عذاب ہمارے لیے فراہم کیا ہے، یہ کتنا برا ٹھکانا ہے؟	(۶۰) قَالُوا بَلْ أَنْتُمْ لَأَمْحَبُّونَا بِكُمْ أَنْتُمْ قَدَّمْتُمُوهُ لَنَا فَبِئْسَ الْقَرَارُ
اس کے بعد وہ کہیں گے: پروردگارا! جس نے یہ عذاب ہمارے لیے فراہم کیا ہے اس کے لیے آگ میں کئی گنا عذاب کا اضافہ فرما۔	(۶۱) قَالُوا رَبَّنَا مَنْ قَدَّمَ لَنَا هَذَا فَرِذَّةً عَذَابًا ضِعْفًا فِي النَّارِ

## تفسیر

## سرکشوں کی سزا

پرہیزگاروں کے لیے سات نعمتوں اور بے بہا عنایات کو شمار کرنے کے بعد خدا کے سرکشوں اور طغیانوں کی منحوس سرنوشت اور مختلف سزاؤں کو شمار کیا گیا ہے۔ پہلے ارشاد ہوتا ہے: جو کچھ اب تک بیان کیا گیا ہے وہ تو متقیوں کی جزا ہے اور طغیان گروں کے لیے بدترین جائے بازگشت ہے۔

(۵۶) اس کے بعد اجمال کی تفصیل کے انداز سے سربستہ جملے کی تشریح کرتے ہوئے فرمایا گیا ہے یہ منحوس جائے بازگشت اور برا ٹھکانا وہی دوزخ ہے جس میں وہ داخل ہوں گے اور اس کی آگ میں جلیں گے اور کیا ہی برا بستر ہے جہنم کی آگ۔ بستر چونکہ آرام کرنے کی جگہ ہوتا ہے اس لیے اسے ہر لحاظ سے مناسب حال اور نرم ہونا چاہیے لیکن کیا حال ہوگا ان لوگوں کا جن کا بستر جہنم کی آگ ہوگی؟

(۵۷) اس کے بعد ان کے لیے دوسرے عذاب بیان کرتے ہوئے فرمایا گیا ہے یہ ”حمیم“ و ”غساق“ مشروب ہے جسے انہیں چکھنا ہوگا۔

”حمیم“ گرم اور جلا ڈالنے والے پانی کے معنی میں ہے جو دوزخیوں کے مشروبات میں سے ایک ہے ”غساق“ سے مراد وہ قطرات ہیں جو دوزخیوں کی جلد سے (اور ان کے بدن کے زخموں سے) باہر آئیں گے۔

(۵۸) پھر ان کے دوسری قسم کے دردناک عذابوں کی طرف اشارہ کرتے ہوئے قرآن کہتا ہے اور ان کے علاوہ انہی کی ہم شکل دوسری سزائیں بھی ان کے لیے ہیں۔

(۵۹) اس کے بعد ان کی آخری سزایمان کی گئی ہے اور وہ ہے برے ہم نشین اور یہ بھی ایک طرح کی سزائش ہے ارشاد ہوتا ہے: جس وقت گمراہ سردار و جہنم ہوں گے اور اپنی آنکھ سے دیکھیں گے کہ ان کے پیروکاروں کو بھی دوزخ کی طرف لایا جا رہا ہے تو ایک دوسرے سے کہیں گے: یہ وہ فوج ہے جو تمہارے ساتھ دوزخ میں داخل ہوگی۔ ان کے لیے خوش آمدید نہیں ہے۔ وہ سب کے سب آگ میں جلیں گے

(۶۰) بہر حال یہ آواز پیروکاروں کے کانوں تک پہنچے گی اور وہ سرداران ضلالت کے ناخوش آمدید کہنے سے سخت ناراض ہوں گے ان کی طرف رخ کر کے وہ کہیں گے بلکہ تمہارے لیے مرحبانہ ہو کیونکہ تمہی نے ہمارے لیے اس دردناک عذاب کی راہ ہموار کی تھی اور ہمارے لیے اسے فراہم کیا تھا کیا ہی برا ٹھکانا ہے جہنم۔

اس تعبیر سے پیروکاروں کا مقصد یہ ہے کہ وہ اس سے یہ کہنا چاہتے ہیں کہ جو کچھ ہوا ہے اس میں یہ خوبی تو ہے کہ تم سرداران ضلالت بھی اس امر میں ہمارے ساتھ شریک ہو اور یہ چیز ہماری دلی تسلی کا باعث ہے۔

(۶۱) لیکن اس کے باوجود پیروکار صرف اسی بات پر راضی نہیں ہوں گے چونکہ وہ گمراہی کے سرداروں کو جو اس جرم کے اصلی عامل تھے اپنے سے زیادہ مستحق جانتے ہیں لہذا بارگاہ خداوندی کی طرف رخ کر کے کہیں گے پروردگار! جس شخص نے ہمارے لیے یہ عذاب فراہم کیا ہے جہنم کی آگ میں اس کے لیے کئی گنا اضافہ فرما۔

ایک عذاب خود ان کی اپنی گمراہی کی بنا پر اور ایک عذاب ہمیں گمراہ کرنے کی وجہ سے ہے۔

ہاں یہ ہے انجام ان لوگوں کا جنہوں نے آپس میں دوستی کا عہد و پیمان باندھا اور راہ انحراف و ضلالت میں بیعت کی جس وقت وہ اپنے اعمال کے برے نتائج دیکھیں گے تو ایک دوسرے کے خلاف دشمنی اور نفرین کا اظہار کریں گے۔

یہ بات بھی قابل توجہ ہے کہ ان آیات میں پرہیزگاروں کی نعمتوں کا ذکر طغیان گروں کی سزاؤں اور عذابوں سے زیادہ تنوع رکھتا ہے (پہلے حصے میں سات نعمتوں اور دوسرے حصے میں پانچ عذابوں کی طرف اشارہ ہوا ہے) اور یہ شاید خدا کی رحمت کے اس کے غضب پر سبقت کرنے اور زیادہ ہونے کی بنا پر ہے۔

وہ کہیں گے ہم ان لوگوں کو جنہیں ہم اشرار میں شمار کرتے تھے (یہاں جہنم کی آگ میں) کیوں نہیں دیکھتے؟	(۶۲) وَ قَالُوا مَا لَنَا لَا نَرَى رِجَالًا كُنَّا نَعُدُّهُمْ مِّنَ الْأَشْرَارِ
--	--

<p>کیا ہم نے ان کے ساتھ تمسخر کیا تھا یا (وہ اس قدر حقیر تھے کہ) آنکھیں انہیں دیکھتی ہی نہیں؟</p>	<p>(۶۳) اتَّخَذْنَهُمْ سِخْرِيًّا أَمْ زَاغَتْ عَنْهُمْ الْأَبْصَارُ</p>
<p>پیشک یہ بات حق اور ایک واقعیت ہے کہ دوزخی مخاصمانہ باتیں کریں گے۔</p>	<p>(۶۴) إِنَّ ذَلِكَ لَحَقٌّ تَخَاصُّمُ أَهْلِ النَّارِ</p>

## تفسیر

## اصحاب دوزخ کی دشمنی

یہ آیت دوزخیوں کی گفتگو کو جاری رکھتے ہوئے ان کی ایک گفتگو بیان کرتی ہے۔ قرآن کہتا ہے۔ ضلالت کے سردار جب دوزخ میں اپنے اطراف میں دیکھیں گے تو دیکھیں گے کہ ہم ان لوگوں کو جنہیں ہم اشرار میں شمار کرتے تھے یہاں کیوں نہیں دیکھتے۔

ہاں! ابو جہل اور ابولہب جیسے افراد جب یہ دیکھیں گے کہ دوزخ میں عمار یا سر، خباب، صہیب اور بلال جیسے افراد کا کوئی نام و نشان نہیں ہے، تو وہ اپنے دل میں سوچیں گے اور ایک دوسرے سے سوال کریں گے کہ یہ لوگ کہاں چلے گئے؟ (۶۳) کیا ہم نے ان کا مذاق اڑایا تھا یا وہ اس قدر حقیر تھے کہ ہماری آنکھیں انہیں نہیں دیکھتیں۔

ہاں! ہم ان عظیم المرتبہ انسانوں کا مذاق اڑایا کرتے تھے اور اشرار ہونے کا لیل ان پر لگاتے تھے اور بعض اوقات تو ہم انہیں اس سے بھی پست تر سمجھتے تھے انہیں ایسے حقیر اور ذلیل جانتے تھے جو بالکل آنکھوں میں چھپے ہی نہیں تھے لیکن اب معلوم ہوا کہ وہ تو مقرران بارگاہ خدا تھے اور اس وقت بہشت بریں ان کا مسکن ہے۔

یہ نکتہ قابل توجہ ہے کہ حقائق کا اور ایک نہ کرنے کے عوامل میں سے ایک مسائل کو سنجیدگی کے ساتھ نہ لینا اور حقائق کا مذاق اڑانا ہے ہمیشہ سنجیدہ ارادے کے ساتھ مسائل کی تحقیق کرنا چاہیے کہ حقیقت واضح اور روشن ہو جائے۔

(۶۴) اس کے بعد دوزخیوں کے درمیان جو باتیں ہوں گی انہیں خلاصے کے طور پر اور جو کچھ گزر چکا ہے اس پر تاکید کے طور پر فرمایا گیا ہے بے شک یہ بات حق اور ایک حقیقت ہے کہ دوزخی مخاصمانہ گفتگو کریں گے۔

دوزخی اس جہان میں بھی دشمنی اور نزاع میں گرفتار ہیں اور پر خاش، متزاع اور جدال کی روح ان پر حاکم ہے، اور ہر روز کسی نہ کسی سے دست و گریباں اور گلوگیر ہوتے رہتے ہیں، اور قیامت میں جو چھپی ہوئی چیزوں کے ظاہر ہو جانے کا دن ہے جو کچھ ان کے اندر ہوگا وہ ظاہر ہو جائے گا اور جہنم میں ایک دوسرے کی جان کے درپے ہو جائیں گے، کل کے دوست آج کے دشمن ہو جائیں گے اور



کل کے مرید آج کے مخالف ہو جائیں گے صرف ایمان و توحید کا راستہ اس جہان میں بھی اور اس جہان میں بھی وحدت و پاکیزگی کا راستہ ہے۔

لطف کی بات یہ ہے کہ بہشتی تو تختوں پر تکیہ لگائے ہوئے دوستانہ گفتگو میں مشغول ہوں گے..... جیسا کہ قرآن کی مختلف آیات میں بیان ہوا ہے..... جب کہ دوزخی جنگ و جدال میں مشغول ہوں گے جبکہ وہ تو خود ایک نعمت اور عظیم انعام ہے اور یہ ایک دردناک عذاب ہے۔

(۶۵) قُلْ إِنَّمَا أَنَا مُنذِرٌ ۚ وَمَا مِن إِلَهٍ إِلَّا اللَّهُ الْوَّاحِدُ الْقَهَّارُ ۚ	کہہ دو میں تو صرف ایک ڈرانے والا ہوں اور خدائے یگانہ و قہار کے سوا اور کوئی معبود نہیں ہے۔
(۶۶) رَبُّ السَّمَوَاتِ وَالْأَرْضِ وَمَا بَيْنَهُمَا الْعَزِيزُ الْغَفَّارُ	آسمانوں اور زمین اور جو کچھ ان دونوں کے درمیان ہے، کا پروردگار عزیز و غفار ہے
(۶۷) قُلْ هُوَ نَبَأٌ عَظِيمٌ ۙ	کہہ دو! یہ ایک بہت بڑی خبر ہے
(۶۸) أَنْتُمْ عَنْهُ مُعْرِضُونَ	کہ جس سے تم روگردان ہو۔
(۶۹) مَا كَانَ لِي مِنْ عِلْمٍ بِالْمَلَآئِئِالِ إِذْ يَخْتَصِمُونَ	مجھے ملائے اعلیٰ (اور عالم بالا کے فرشتوں) کے بارے میں۔ جبکہ وہ (آدم کی خلقت کے بارے میں) جھگڑ رہے تھے کچھ خبر نہیں ہے
(۷۰) إِنْ يُوحَىٰ إِلَىٰ إِلَآ أَنَّمَا أَنَا نَذِيرٌ مُّبِينٌ	مجھے تو صرف یہ وحی کی جاتی ہے کہ میں ایک واضح ڈرانے والا ہوں۔

## تفسیر

## میں ایک نذیر ہوں

چونکہ تمام گزشتہ بحث مشرکین، سرکشوں اور ظالموں کے لیے انذار و تہدید کا پہلو رکھتی تھی۔ زیر بحث آیات میں اسی مسئلے کو جاری رکھتے ہوئے قرآن کہتا ہے کہہ دے کہ میں تو صرف ایک انذار کنندہ (ڈرانے والا) ہوں۔  
یہ ٹھیک ہے کہ پیغمبر بشارت دینے والا بھی ہوتا ہے اور قرآن مجید کی آیات دونوں معانی پر ناطق ہیں لیکن چونکہ

بشارت تو مؤمنین کے لیے ہوتی ہے اور ”انذار“ مشرکین و مفسدین کے لئے اور یہاں روئے سخن دوسرے گروہ کی طرف ہے لہذا صرف انذار کا ذکر ہوا ہے اس کے بعد مزید فرمایا گیا ہے کوئی معبود خداوندیگا نہ دقہار کے علاوہ نہیں۔ اس کے قہر کا ذکر بھی اسی بنا پر ہے تا کہ کوئی اس کے لطف و کرم سے مغرور نہ ہو جائے اور خود کو اس کے قہر سے مامون نہ سمجھ لے اور کفر و گناہ کے گرداب میں غوطہ زن نہ ہو جائے۔

(۶۶) اور بلا فاصلہ پروردگار کی توحید الوہیت و عبودیت کی دلیل کے طور پر مزید فرمایا گیا ہے۔ وہی تو ہے جو آسمانوں زمین اور ان دونوں کے درمیان کی ہر چیز کا پروردگار ہے۔ وہی خدا جو عزیز و غفار ہے۔ درحقیقت اس آیت میں خدا کی صفات میں سے تین اوصاف کو بیان کیا گیا ہے جن میں سے ہر ایک ایک مقصد کو ثابت کرنے کے لئے ہے۔

پہلا مسئلہ تمام عالم ہستی کے لیے اس کی ربوبیت کا مسئلہ ہے وہ اس سارے جہان کا مالک ہے ایسا مالک جو ان کی تدبیر و تربیت کرتا ہے ایسی ہستی ہی عبادت کے لائق ہے نہ کہ وہ بت جن کے پاس سوئی کی نوک کے برابر بھی اپنا کچھ نہیں۔ دوسرا مسئلہ اس کی عزت کا مسئلہ ہے۔

تیسری صفت مقام غفاریت ہے اس کی الوہیت کی ایک اور دلیل ہے کیونکہ صرف وہی ہستی پرستش و عبادت کے لائق ہے جو ربوبیت کے علاوہ سزا دینے پر بھی قدرت رکھتا ہو اور سزا دینے پر قدرت کے علاوہ اس کی رحمت و مغفرت کے دروازے بھی کھلے ہوئے ہوں۔

(۶۷) اس کے بعد پیغمبر اکرم ﷺ سے خطاب ہے اور ایک مختصر مگر ہلا دینے والے انداز میں فرمایا گیا ہے: کہہ دے کہ یہ ایک بہت بڑی خبر ہے۔

(۶۸) کہ جس سے تم منہ پھیرے ہوئے ہو۔

(۶۹) اس کے بعد حضرت آدم علیہ السلام کی پیدائش کا واقعہ بیان کیا گیا ہے۔ اس میں انسان کے مرتبے کی اس حد تک بلندی کا ذکر ہے کہ فرشتوں نے اس کے سامنے سجدہ کیا۔ تمہید کے طور پر فرمایا گیا ہے: مجھے ملا اعلیٰ اور عالم بالا کے فرشتوں کے بارے میں کچھ خبر نہیں (جب کہ وہ آدم علیہ السلام کی پیدائش کے بارے میں گفتگو کر رہے تھے۔

(۷۰) میری آگاہی صرف وحی کے ذریعے سے ہے اور مجھے تو صرف یہ وحی کی جاتی ہے کہ میں ایک واضح انداز کنندہ ہوں۔ اگرچہ فرشتے پروردگار کے ساتھ کوئی جھگڑا اور نزاع نہیں کر رہے تھے، صرف اتنی سی بات تھی کہ جب خدا نے ان سے یہ کہا کہ میں زمین میں ایک خلیفہ بنانا چاہتا ہوں تو انہوں نے باتیں شروع کر دیں۔ اور عرض کیا: کیا تو ایسے کو بنانا چاہتا ہے جو فساد و خونریزی کریگا۔ انہیں باتوں پر خاصہ کا اطلاق ہوا ہے، جو ایک مجازی اطلاق ہے۔

<p>(۷۱) اذْ قَالَ رَبُّكَ لِلْمَلٰٓئِكَةِ اِنِّیْ خَالِقٌ بَشَرًا مِّنْ طِیْنٍ</p> <p>سے کہا: میں گیلی مٹی سے ایک بشر پیدا کروں گا۔</p>	<p>(۷۱) اذْ قَالَ رَبُّكَ لِلْمَلٰٓئِكَةِ اِنِّیْ خَالِقٌ بَشَرًا مِّنْ طِیْنٍ</p>
<p>(۷۲) فَذٰٓا سَوَّیْتُهُۥ وَ نَفَخْتُ فِیْهِ مِنْ رُّوْحِیْ فَقَعُوْا لَهٗ سٰجِدِیْنَ</p> <p>جس وقت میں اسے درست اور منظم کر لوں اور اپنی روح میں سے اس میں پھونک دوں تو تم سب کے سب اس کے لیے سجدہ کرنا۔</p>	<p>(۷۲) فَذٰٓا سَوَّیْتُهُۥ وَ نَفَخْتُ فِیْهِ مِنْ رُّوْحِیْ فَقَعُوْا لَهٗ سٰجِدِیْنَ</p>
<p>پس اس وقت تمام فرشتوں نے تو سجدہ کیا۔</p>	<p>(۷۳) فَسَجَدَ الْمَلٰٓئِكَةُ كُلُّهُمْ اٰجْمَعُوْنَ</p>
<p>مگر ابلیس نے (سجدہ نہ کیا اس نے) تکبر کیا اور وہ کافروں میں سے تھا۔</p>	<p>(۷۴) اِلَّا اِبْلِیْسَ ۗ اِسْتَكْبَرَ وَ كَانَ مِنَ الْكٰفِرِیْنَ</p>
<p>اللہ نے فرمایا: اے ابلیس! تجھے کس نے (اس مخلوق کو) سجدہ کرنے سے روکا، جسے میں نے اپنی قدرت سے خلق کیا ہے؟ کیا تو نے تکبر کیا ہے یا تو ”عالین“ میں سے تھا؟</p>	<p>(۷۵) قَالَ یٰۤاِبْلِیْسُ مَا مَنَعَكَ اَنْ تَسْجُدَ لِمَا خَلَقْتُ بِیَدِیْ ۗ اَسْتَكْبَرْتَ اَمْ كُنْتَ مِنَ الْعٰلِیْنَ</p>
<p>اس نے کہا: میں اس سے بہتر ہوں، تو نے مجھے آگ سے پیدا کیا ہے اور اسے گیلی مٹی سے۔</p>	<p>(۷۶) قَالَ اَنَا خَیْرٌ مِّنْهُ ۗ خَلَقْتَنِیْ مِنْ نَّارٍ وَ خَلَقْتَهُ مِنْ طِیْنٍ</p>
<p>فرمایا: آسمانوں (اور ملائکہ کی صفوں) سے نکل جا تو میرا راندہ درگاہ ہے۔</p>	<p>(۷۷) قَالَ فَاخْرِجْ مِنْهَا فَاِنَّكَ رَٰجِیْمٌ</p>
<p>اور یقیناً تجھ پر قیامت کے دن تک میری لعنت ہوگی۔</p>	<p>(۷۸) وَاِنَّ عَلَیْكَ لَعْنَتِیْۤ اِلٰی یَوْمِ الدِّیْنِ</p>

(۷۹) قَالَ رَبِّ فَأَنْظِرْنِي إِلَى يَوْمٍ يُبْعَثُونَ	(ابلیس) کہنے لگا: میرے پروردگار: مجھے اس دن تک کی مہلت دے دے، جس دن انسان قبروں سے اٹھائے جائیں گے۔
(۸۰) قَالَ فَإِنَّكَ مِنَ الْمُنْظَرِينَ	فرمایا: تجھے مہلت دے دی گئی ہے۔
(۸۱) إِلَى يَوْمِ الْوَقْتِ الْمَعْلُومِ	لیکن ایک معین دن تک کے لیے۔
(۸۲) قَالَ فَبِعِزَّتِكَ لَا غُورِيَنَّهُمْ أَجْمَعِينَ	اس نے کہا: تیری عزت کی قسم؛ میں ان سب کو گمراہ کروں گا۔
(۸۳) إِلَّا عِبَادَكَ مِنْهُمُ الْمُخْلَصِينَ	سوائے تیرے ان بندوں کے جو ان میں سے تیرے مخلص ہوں گے۔

## تفسیر

## تکبر کیا اور راندہ درگاہ ہو گیا

ان آیات میں ملائے اعلیٰ کے بارے میں اور ابلیس کی گفتگو سے متعلق ہے۔

زیر نظر پہلی آیت میں فرمایا گیا ہے: اس وقت کو یاد کر جب تیرے پروردگار نے فرشتوں سے کہا: میں گیلی مٹی سے ایک بشر پیدا کروں گا۔

(۷۲) لیکن اس بنا پر کہ یہ تصور نہ ہو کہ انسانی وجود کا صرف وہی خاک کی پہلو ہے۔ اس آیت میں فرمایا گیا ہے: اور جس وقت میں اسے منظم کر لوں اور درست بنا لوں اور روح میں سے (باشرف اور ممتاز روح جسے میں نے خلق کیا ہے)۔ اس میں پھونک دوں تو تم سب کے سب اس کے لیے سجدہ میں گر پڑنا۔

(۷۳) اس طرح انسان کی خلقت مکمل ہو گئی اور خدا کی خاص روح اور سیاہ گیلی مٹی آپس میں مل گئے اور ایک عجیب و غریب بالکل نیا وجود پیدا ہو گیا کہ جس کی بلندی و پستی دونوں بے انتہا ہیں اور انتہائی زیادہ استعداد رکھنے والا وجود جو خلیفہ اللہ ہونے کے لائق

ہو عرصہ وجود میں وارد ہو۔ اور اس وقت بغیر کسی استثناء کے تمام فرشتوں نے سجدہ کیا۔

(۷۴) لیکن صرف اس جس نے سجدہ نہیں کیا ابلیس تھا، اس نے تکبر کیا اور سرکشی کی اور اسی بنا پر اپنے باعظمت مقام سے نیچے گر گیا اور وہ کافروں میں سے تھا۔

ہاں! انسان کے لیے بدترین بلائے جان بھی یہی کبر و غرور ہے جو جہالت کے تاریک پردے اس کی چشم بینا پر ڈال دیتا ہے اور اسے حقائق کے ادراک سے محروم کر دیتا ہے، اسے سرکشی پر ابھارتا ہے اور مومنین کی صف سے نکال دیتا ہے کہ جو خدا کے مطیع بندوں کی صف ہے اور اسے کافروں کی صف میں پہنچا دیتا ہے کہ جو باغیوں اور سرکشوں کی صف ہے۔

(۷۵) خدا نے ابلیس سے مواخذہ کیا اور باز پرس کی، فرمایا: اے ابلیس! اس مخلوق کو سجدہ کرنے سے تمہیں کس نے روکا جسے میں نے اپنے دونوں ہاتھوں سے پیدا کیا تھا۔

یہ بات ظاہر ہے کہ ”یَدَی“ (دونوں ہاتھ) کی تعبیر پر قدرت کے معنی کے لیے کنایہ ہے۔

اس کے بعد مزید ارشاد ہوتا ہے: کیا تو نے تکبر کیا، یا اس سے بالاتر تھا کہ تجھے سجدے کا حکم دیا جائے۔

بلاشک و شبہ کوئی بھی یہ دعویٰ نہیں کر سکتا کہ اس کی قدر و منزلت اس سے بالاتر ہے کہ وہ خدا کے لیے سجدہ کرے (یا خدا کے حکم سے آدم کے لیے سجدہ کرے۔

(۷۶) البتہ انتہائی تعجب کی بات ہے کہ ابلیس نے دوسری شق کو انتخاب کیا اور وہ یہ عقیدہ رکھتا تھا کہ وہ اس سے برتر ہے کہ اسے اس قسم کا حکم دیا جائے۔ لہذا انتہائی جسارت کے ساتھ فرمان خدا کی مخالفت کرنے کے لیے دلیلیں دینے لگا اور کہا: میں اس (آدم علیہ السلام) سے بہتر ہوں، کیونکہ تو نے مجھے آگ سے پیدا کیا ہے اور اس کو گیلی مٹی سے۔

وہ اپنی اس گفتگو سے چاہتا تھا کہ خدا کی حکمت کی بھی نفی کرے اور اس کے امر کو بھی (نعوذ باللہ) بے ماخذ و بے مددک شمار کرے۔ کہ ابلیس یہ سمجھتا تھا جو آگ سے پیدا کیا گیا ہے وہ اس سے برتر و افضل ہے جسے مٹی سے پیدا کیا گیا ہے، کیونکہ آگ مٹی سے افضل و برتر ہے اور اشرف و افضل موجود کو ہرگز یہ حکم نہیں دینا چاہیے کہ وہ غیر اشرف کے سامنے سجدہ کرے۔

ابلیس کا اشتباہ اور غلطی ان دو آخری پہلوؤں میں تھی۔

کیونکہ اول تو آدم صرف مٹی سے پیدا نہیں ہوئے تھے بلکہ ان کی عظمت اس روح الہی کی وجہ سے تھی جو ان میں پھونکی گئی

تھی۔ ورنہ مٹی کہاں اور یہ سارے افتخار، استعداد اور تکامل کہاں؟

دوسرے مٹی نہ صرف یہ کہ آگ سے کم تر نہیں ہے بلکہ اس سے کئی درجے برتر ہے، کیونکہ ساری زندگی اور منافع حیات مٹی

سے ہی پیدا ہوتے ہیں۔ تمام بنائات، پھول، پھل اور تمام زندہ موجودات مٹی ہی سے وجود پاتے ہیں۔ جبکہ آگ اپنی پوری اہمیت

کے باوجود اسے زندگی میں حاصل ہے ہرگز اس مرتبے کو نہیں پہنچ سکتی، اور وہ صرف مٹی کے منالغ سے استفادہ کرنے کا ایک آلہ ہے۔ (۷۷) یہ موقع تھا جبکہ اس پلید وجود کو ملا اعلیٰ اور عالم بالا کے فرشتوں کی صفوں سے نکال دیا جانا چاہیے تھا۔ لہذا خدا نے اسے خطاب کرتے ہوئے فرمایا: آسمان بریں سے فرشتوں کی صفوں سے نکل جا۔ کیونکہ تو میرا زندہ درگاہ ہے۔ یہ تو پاکیزہ اور مقرب لوگوں کی جگہ ہے، یہ آلودہ سرکش اور تاریک دلوں کی جگہ نہیں ہے۔ (۷۸) اس کے بعد مزید فرمایا گیا ہے؛ یقیناً میری لعنت قیامت کے دن تک تجھ پر پڑتی رہے گی اور تو ہمیشہ میری رحمت سے دور رہے گا۔

(۷۹) اہم بات یہ ہے کہ جس وقت انسان اپنے اعمال بد کا برا نتیجہ دیکھے تو بیدار ہو جائے اور اس کی تلافی کی فکر کرے، لیکن اس سے بڑھ کر اور کوئی چیز خطرناک نہیں ہے کہ وہ اس طرح سے غرور اور ہٹ دھرمی کے گھوڑے پر سوار ہو اور ہلاکت کے گڑھے کی طرف چلتا ہی جائے، اور یہی وہ بدبختی تھی جس نے ابلیس کا دامن پکڑ لیا۔ یہ وہ مقام تھا جہاں حسد کینہ میں بدل گیا، ایسا کینہ جو سخت اور جڑیں پیدا کر لینے والا تھا، جیسا کہ قرآن کہتا ہے: اس نے کہا؛ میرے پروردگار؛ مجھے قیامت کے دن تک جب انسان قبروں سے اٹھائے جائیں گے، مہلت دے۔ ایسی مہلت درکار ہے جس میں آدم کی اولاد سے انتقام لوں اور سب کو گمراہی کی طرف کھینچ کر لے جاؤں۔ حقیقت میں وہ یہ چاہتا تھا کہ آخری حد تک ممکن وقت تک آدم کی اولاد کو گمراہ کرتا رہے اور چونکہ قیامت کا دن ذمہ داری کے ختم ہونے کا دن ہے اور اس کے بعد وسوسہ اور اغوا کا کوئی مفہوم ہی نہیں ہے۔ علاوہ ازیں وہ یہ بھی چاہتا تھا کہ اس درخواست کے ذریعے موت کو اپنے آپ سے دور کر دے اور قیامت تک زندہ رہے، اگرچہ سارے دنیا سے چل بسیں۔ (۸۰) یہاں مشیت الہی نے ان دلائل و وجوہ کی بنا پر اقتضاء کیا (جن کی طرف ہم بعد میں اشارہ کریں گے) کہ ابلیس کی یہ خواہش پوری ہو جائے۔ لیکن مطلق طور پر نہیں بلکہ مشروط صورت میں جیسا کہ اس آیت میں فرمایا گیا ہے؛ فرمایا، تجھے مہلت دی گئی (۸۱) لیکن قیامت کے دن اور مخلوق کے مبعوث ہونے اور قبروں سے اٹھنے کے دن تک نہیں بلکہ ایک معین دن اور زمانے تک کے لیے۔

اس تعبیر سے مراد اس جہاں کا اختتام ہے کیونکہ اس دن تمام زندہ موجودات مرجائیں گے اور صرف خدا کی ذات باقی رہ جائے گی۔ جیسا کہ سورہ قصص کی آیہ..... ۸۸ میں بیان ہوا ہے۔

(۸۲) یہ وہ منزل تھی جہاں ابلیس نے اپنے دل میں چھپی ہوئی بات کو ظاہر کر دیا اور عمر جاودانی کا تقاضا کرنے کے لئے

اپنے اصلی مقصد کی نشاندہی کر دی اور کہا: تیری عزت کی قسم! میں ان سب کو گمراہ کروں گا۔

”عزت“ کی قسم اس بات کی نشاندہی کرتی ہیں کہ وہ اپنے عزم و ارادہ میں انتہائی ثبات و استقامت رکھتا تھا اور رکھتا ہے اور آخری سانس تک وہ اپنی بات پراڑا ہوا ہے۔

(۸۳) لیکن وہ اس حقیقت سے آگاہ تھا کہ خدا کے خاص بندوں کا ایک گروہ اس کے اثر و نفوذ سے باہر رہے گا اور اس کے وسوے میں نہیں آئے گا، لہذا مجبوراً انہیں اپنی اور پر والی گفتگو سے مستثنیٰ کرتے ہوئے کہتا ہے مگر ان میں سے جو تیرے مخلص بندے ہوں گے۔

وہی لوگ جو تیری معرفت و بندگی کی راہ میں اخلاص اور صدق و صفا سے قدم بڑھائیں گے جنہیں تو نے بھی قبول کر لیا ہے اور انہیں خالص کیا ہے اور انہیں اپنی حفاظت میں لے لیا ہے۔

البتہ یہ سوال باقی رہ جاتا ہے کہ خدا نے اس کی زندگی کو برقرار رکھنے کی درخواست کو قبول کیوں کیا اور فوراً ہی اسے نابود کیوں نہ کر دیا؟

اس کا جواب وہی ہے جو سطور بالا میں بیان کیا گیا ہے اور دوسرے لفظوں میں:

”عالم دنیا آزمائش اور امتحان کا میدان ہے (ایسی آزمائش جو انسانوں کی پرورش اور تکامل کا ذریعہ ہے)۔ اور ہم جانتے ہیں کہ آزمائش سخت ترین دشمنوں، طوفانوں اور بحرانوں سے مقابلے کے بغیر ممکن نہیں۔“

البتہ شیطان نہ بھی ہوتا تو بھی ہوائے نفس اور نفسانی وسوسے انسان کو آزمائش کی کھٹائی میں ڈالتے، لیکن شیطان کے ہونے سے آزمائش کا تنور زیادہ گرم ہو گیا، کیونکہ شیطان ایک بیرونی عامل ہے اور ہوائے نفس عامل اندرونی ہے۔

(۸۳) قَالَ فَالْحَقُّ وَالْحَقُّ أَقُولُ <sup>ج</sup>	(اللہ نے) فرمایا: حق کی قسم: میں ہی حق کہتا ہوں۔
(۸۵) لَا مَلَأَنَّ جَهَنَّمَ مِنْكَ وَ مِمَّنْ تَبَعَكَ مِنْهُمْ أَجْمَعِينَ	میں جہنم کو تجھ سے اور تیرے پیروکاروں سے بھر دوں گا۔
(۸۶) قُلْ مَا أَسْأَلُكُمْ عَلَيْهِ مِنْ أَجْرٍ وَ مَا أَنَا مِنَ الْمُتَكَلِّفِينَ	(اے پیغمبر!) کہہ دو: میں تم سے کوئی کسی قسم کا اجر طلب نہیں کرتا اور میں متکلفین میں سے نہیں ہوں۔

یہ (قرآن) تمام عالمین کے لیے تذکر (اور یاد دہانی) کا ذریعہ ہے۔	(۸۷) اِنْ هُوَ اِلَّا ذِكْرٌ لِّلْعٰلَمِيْنَ
اور تم اس کی خبر ایک مدت کے بعد ضرور سن لو گے۔	(۸۸) وَ لَتَعْلَمُنَّ نَبَاَهُ بَعْدَ حَيْنٍ ؕ

## تفسیر

## ابلیس کے بارے میں آخری بات

یہ آیات جو سورہ ص کی آخری آیات ہیں، حقیقت میں اس سورہ کے سارے مضامین کا خلاصہ اور ان تمام مختلف بحثوں کا نتیجہ ہیں جو اس سورہ میں بیان ہوئی ہیں۔

پہلے تو ابلیس کے جواب میں جس نے یہ دھمکی دی تھی کہ وہ مخلصین کے سوا سب انسانوں کو گمراہ کر کے رکھ دے گا۔ خدا تعالیٰ نے فرمایا ہے: حق کی قسم؛ اور میں حق ہی کہتا ہوں۔

(۸۵) کہ میں جہنم کو تجھ سے اور تیرے پیروکاروں سے بھر دوں گا۔

بہر حال یہ دونوں جملے بہت سی تاکیدات پر مشتمل ہیں۔ تاکہ کسی کو معمولی سا بھی شک و شبہ اس بارے میں نہ ہونے پائے کہ شیطان اور اس کے پیروکاروں کے لیے کوئی راہ نجات نہیں ہے اور ان کا اس راہ پر چلتے رہنا انہیں ہلاکت کے گھر تک پہنچا دے گا۔ (۸۶) اس کے بعد اس گفتگو کے آخر میں چار اہم مطالب کی طرف مختصر اور واضح عبارتوں کے ساتھ اشارہ کیا گیا ہے۔ پہلے مرحلے میں فرمایا گیا ہے: کہہ دے کہ میں تم سے کوئی اجر طلب نہیں کرتا۔

اس طرح سے بہانہ جوئی کرنیوالوں کے بہانوں کو ختم کر دیا ہے اور واضح کر دیا ہے کہ میں تو صرف تمہاری نجات اور سعادت کا خواہاں ہوں، نہ تو کوئی مادی اجر تم سے چاہتا ہوں اور نہ ہی معنوی، نہ قدر دانی، نہ شکرگزاری، نہ مقام و منزلت، اور نہ حکومت، کیونکہ میرا اجر تو خدا کے ذمہ ہے۔ جیسا کہ قرآن مجید کی دوسری آیات۔ مثلاً سورہ سبأ کی آیہ ۴۔ میں اس کی تصریح ہوئی ہے: ان اجری الا علی اللہ۔

یہ بات خود پیغمبر اکرم ﷺ کی صداقت کی ایک دلیل ہے کیونکہ جھوٹے مدعی مختلف قسم کے لالچ کے نئے دعوے کرتے ہیں اور ان کا لالچ ان کی کئی باتوں سے بہر صورت واضح و آشکار ہو جاتا ہے۔

دوسرے مرحلے میں فرمایا گیا ہے: میں متکلفین میں سے نہیں ہوں بلکہ میری باتیں دلیل و منطق کے ساتھ ہوتی ہیں اور کسی قسم



کا تکلف ان میں نہیں ہے۔ میری عبارتیں واضح اور میری باتیں ہر قسم کے ابہام اور پیچیدگی سے خالی ہیں (۸۷) تیسرے مرحلے میں اس عظیم دعوت اور آسمانی کتاب کے نزول کا اصلی ہدف بیان کرتے ہوئے فرمایا گیا ہے: یہ قرآن سارے جہاں والوں کے لیے صرف نصیحت، یاد دہانی اور بیداری کا ذریعہ ہے۔

ہاں! ہم بات یہ ہے کہ لوگ غفلت سے باہر نکلیں اور غور و فکر کریں۔

(۸۸) چوتھے اور آخری مرحلے میں مخالفین کو مختصر اور معنی خیز عبارتوں کے ساتھ تہدید کرتے ہوئے قرآن کہتا ہے: تم اس کی خیر ایک مدت کے بعد سن لو گے۔

ممکن ہے تم ان باتوں کو سنجیدگی کے ساتھ قبول نہ کرو، اور ان کے پاس سے بے اعتنائی کے ساتھ گزر جاؤ، لیکن بہت جلد میری گفتگو کی صداقت واضح ہو جائے گی۔ اس جہاں میں بھی اسلام و کفر کی جنگ میں، اجتماعی اور فکری نفوذ کے مقام پر اور خدائی عذاب کے موقع پر اور دوسرے جہاں میں بھی خدا کا دردناک عذاب دیکھ لو گے۔ خلاصہ یہ ہے کہ جو کچھ میں نے تم سے کہا ہے وہ اپنے موقع پر اپنی آنکھ سے مشاہدہ کر لو گے۔ مختصر یہ کہ خدائی تازیانہ آمادہ ہے اور بہت جلد مستکبرین اور ظالموں پر برسے گا۔



# سورہ زمر

مکہ میں نازل ہوئی  
اس کی ۷۵ آیتیں ہیں

## سورہ زمر کے مطالب و مضامین

یہ سورہ چند اہم حصوں پر مشتمل ہے۔

(1) وہ چیز جو اس سورہ میں سب سے زیادہ دکھائی دیتی ہے وہ توحید خالص کے مسئلہ کی طرف دعوت ہے۔ اس کے تمام پہلوؤں اور جہتوں کے بارے میں نصیحت اور اس سلسلے میں اس کی تعبیرات اس قدر موثر ہیں کہ وہ انسان کے دل کو اخلاص کی طرف کھینچتی اور جذب کرتی ہیں۔

(2) دوسرا اہم مسئلہ عظیم عدالت الہی اور معاد کا مسئلہ ہے۔ ثواب و جزا، بہشت کے بلند مقامات اور دوزخ کی آگ کے سائبانوں کا مسئلہ بھی اس میں مذکور ہے اور قیامت کے دن کے خوف و وحشت، اعمال کے نتائج کے واضح اور آشکار ہونے اور اس عظیم منظر میں خود اعمال کے ظاہر ہو جانے کا معاملہ بھی موجود ہے۔ یہ مسائل جو معاد کے محور کے گرد گھومتے ہیں توحید کے مسائل کے ساتھ اس طرح ملے ہوئے ہیں گویا ایک ہی کپڑے کا تانا بانا ہیں۔

(3) اس سورہ کا تیسرا حصہ جو اس کے صرف تھوڑے سے حصہ پر مشتمل ہے قرآن مجید کی اہمیت ہے۔

(4) چوتھا حصہ جو اس سے بھی مختصر تر ہے گزشتہ اقوام کی سرگزشت اور آیات حق کی تکذیب کرنے والوں کے لئے خدا کا درد ناک عذاب بیان کرتا ہے۔

(5) اس سورہ کا آخری حصہ خدا کی طرف بازگشت کے دروازوں کے کھلا ہونے اور توبہ کا مسئلہ ہے۔ یہ سورہ ”سورہ زمر“ کے نام سے مشہور ہے اور یہ نام اس سورہ کی آیہ ۱۷ اور ۱۸ سے لیا گیا ہے

## سورہ زمر کی فضیلت تلاوت

ایک حدیث میں پیغمبر اسلام ﷺ سے منقول ہے۔

”جو شخص سورہ زمر کی تلاوت کرے خدا (اپنی رحمت سے) اس کی امید منقطع نہیں کرے گا اور ان لوگوں کا اجر اسے

عطا کرے گا جو خدا سے ڈرتے ہیں“۔

ایک اور حدیث میں امام صادق علیہ السلام سے اس طرح نقل ہوا ہے۔

”جو شخص سورہ زمر کی تلاوت کرے گا خدا اسے دنیا و آخرت کا شرف عطا کرے گا اور مال و قبیلہ کے بغیر بھی اسے

قدرت و عزت بخشے گا۔ اس طرح سے کہ جو شخص بھی اسے دیکھے گا اس سے ہیبت کھائے گا اور اس کا بدن آتش دوزخ پر

حرام کر دے گا“۔

ان فضیلتوں کا اس سورہ کے مضامین کے ساتھ موازنہ سے بخوبی واضح ہو جاتا ہے کہ یہ اجر و ثواب ان لوگوں کے لئے ہے جو تلاوت کو غور و فکر کے لئے اور غور و فکر کو ایمان و عمل صالح کے لئے وسیلہ قرار دیتے ہیں۔

بِسْمِ اللَّهِ الرَّحْمَنِ الرَّحِيمِ	شروع اللہ کے نام سے جو رحمان و رحیم ہے۔
(۱) تَنْزِيلُ الْكِتَابِ مِنَ اللَّهِ الْعَزِيزِ الْحَكِيمِ	یہ کتاب خداوند عزیز و حکیم کی طرف سے نازل ہوئی ہے۔
(۲) اِنَّا أَنْزَلْنَا إِلَيْكَ الْكِتَابَ بِالْحَقِّ فَاعْبُدِ اللَّهَ مُخْلِصًا لَهُ الدِّينَ <sup>ط</sup>	ہم نے اس کتاب کو حق کے ساتھ تجھ پر نازل کیا ہے۔ پس تم خدا کی عبادت کرو اور اپنے دین کو اس کے لئے خالص کر لو۔
(۳) اِلَّا لِلَّهِ الدِّينُ الْخَالِصُ <sup>ط</sup> وَ الدِّينَ اتَّخَذُوا مِنْ دُونِهِ أَوْلِيَاءَ <sup>ب</sup> مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَى <sup>ط</sup> إِنَّ اللَّهَ يَحْكُمُ بَيْنَهُمْ فِي مَا هُمْ فِيهِ يَخْتَلِفُونَ <sup>ه</sup> إِنَّ اللَّهَ لَا يَهْدِي مَنْ هُوَ كَذِبٌ كَفَّارٌ	آگاہ ہو کہ دین خالص اللہ ہی کے لئے ہے اور وہ لوگ کے جنہوں نے خدا کے علاوہ اپنے اولیاء قرار دے لئے ہیں اور ان کی دلیل یہ ہے کہ ہم ان کی پرستش نہیں کرتے مگر صرف اس لئے کہ یہ ہمیں خدا سے نزدیک کر دیں گے جس چیز میں وہ اختلاف کرتے تھے خدا قیامت کے دن ان کے درمیان اس کا فیصلہ کر دے گا، خدا اس شخص کو کبھی بھی ہدایت نہیں کرے گا جو جھوٹا اور کفران کرنے والا ہے

## تفسیر

## دین کو شرک سے پاک کرو

یہ سورہ قرآن مجید کے نزول سے متعلق دو آیات سے شروع ہوتی ہے۔ ان میں سے ایک آیت میں تو نزول قرآن کے مبداء یعنی خدا کی پاک ذات کے متعلق بیان ہے اور دوسری آیت میں قرآن کے مطالب و مقاصد کے بارے میں گفتگو ہے۔ پہلے فرمایا گیا ہے: یہ کتاب خداوند عزیز و حکیم کی طرف سے نازل ہوئی ہے۔

(۲) اس کے بعد اس آسمانی کتاب کے مطالب و مقصد کو بیان کرتے ہوئے فرمایا گیا ہے ہم نے اس کتاب کو حق کے ساتھ تجھ پر نازل کیا ہے۔

اس میں حق کے سوا اور کچھ نہیں ہے اور تو حق کے سوا اور کوئی مطلب اس سے مشاہدہ نہیں کرے گا۔ اسی وجہ سے حق طلب لوگ اس کی پیروی کرتے ہیں اور وادی حقیقت کے پیا سے اس کے مطالب کی جستجو میں لگے ہوئے ہیں۔

نیز اس کے نازل کرنے کا مقصد چونکہ انسانوں کو خالص دین پہنچانا ہے اس لئے آیت کے آخر میں مزید فرمایا گیا ہے: اب جبکہ یہ بات ہے تو پھر خدا کی پرستش کر اس حال میں کہ اپنے دین کو اسی کے لئے خالص کر لے۔

دین انسان کی روحانی اور مادی حیات کے مجموعہ کو اپنے اندر سموئے ہوئے ہے۔ لہذا خدا کے خالص بندوں کو چاہئے کہ وہ اپنی زندگی کے تمام حالات کو اس کے لئے خالص بنائیں۔

(۳) اس آیت میں دوبارہ مسئلہ اخلاص کا ذکر کرتے ہوئے فرمایا گیا ہے: آگاہ رہو کہ دین خالص اللہ کے لئے مخصوص

ہے۔

اس عبارت میں دو معنی کی گنجائش ہے۔ پہلا یہ کہ: جسے خدا قبول کرتا ہے وہ صرف دین خالص ہے اور صرف اس کے فرمان کے سامنے بلا کسی شرط کے سر تسلیم خم کرنا ہے اور ہر قسم کا شرک و ریا اور قوانین خداوندی کو ان کے غیر سے ساتھ ملانا مردود و مسترد ہے۔ دوسرا یہ کہ: خالص دین و آئین صرف خدا سے ہی لینا چاہئے کیونکہ جو کچھ انسانوں کے افکار کا ساختہ و پرداختہ ہے وہ نارسا و خطا و اشتباہ کی آمیزش رکھتا ہے۔

یہ آیت حقیقت میں گذشتہ آیت کی دلیل بیان کر رہی ہے۔ وہاں قرآن کہتا ہے: کہ خدا کی اخلاص کے ساتھ عبادت کرو اور یہاں اضافہ کرتا ہے: جان لے کہ خدا تو صرف خالص عمل کو ہی قبول کرتا ہے۔

اس کے بعد مشرکین جو اخلاص کی راہ چھوڑ کر شرک کی بے راہ روی میں سرگرداں تھے کی کمزور اور فضول منطق کو باطل کرتے ہوئے اس طرح فرمایا گیا ہے: وہ لوگ جنہوں نے خدا کے سوا دوسروں کو اپنے اولیاء بنا لیا ہے اور ان کی دلیل یہ ہے کہ ہم ان کی پرستش نہیں کرتے مگر صرف اس لئے کہ یہ ہمیں خدا سے نزدیک کر دیں خدا قیامت کے دن جس چیز میں وہ اختلاف کرتے ہیں ان کے درمیان فیصلہ کر دے گا اور وہاں ان کے اعمال و افکار کی خرابی اور تباہی سب پر ظاہر ہو جائے گی۔

”والذین اتخذوا امن دونہ اولیاء ما نعبدہم الا ليقربونا الی اللہ زلفی ان اللہ یحکم بینہم فیما ہم فیہ یختلفون“

یہ آیت حقیقت میں مشرکین کے لئے ایک قاطع اور دو ٹوک تہدید ہے کہ قیامت کے دن جو اختلافات کے برطرف ہونے اور حقائق کے ظاہر و آشکار ہونے کا دن ہے۔ خدا ان کے درمیان فیصلہ کرے گا اور ان کو ان کے اعمال کی سزا دے گا۔ علاوہ ازیں وہ میدان حشر میں سب کے سامنے ذلیل و رسوا بھی ہوں گے۔

قرآن مجید خصوصیت کے ساتھ اس نکتہ پر تاکید کرتا ہے کہ انسان بغیر کسی واسطہ کے خدا کے ساتھ تعلق پیدا کر سکتا ہے۔ نہ وہ ہم سے دور ہے اور نہ ہم اس سے دور ہیں کہ واسطے کی ضرورت پڑے۔ وہ دوسرے ہر شخص کی نسبت ہم سے زیادہ نزدیک ہے وہ ہر جگہ موجود و حاضر ہے اور ہمارے دل کے اندر اس کی جگہ ہے۔

اسی بناء پر واسطوں کی پرستش چاہے وہ فرشتے یا جن ہوں یا ان کی مانند دوسری مخلوق اور چاہے پتھر اور لکڑیوں کے بتوں کی پرستش ہو ایک بے بنیاد و جھوٹا عمل ہے۔ علاوہ ازیں پروردگار کی نعمتوں کا کفران بھی ہے کیونکہ نعمت کا بخشنے والا پرستش کا حقدار ہے نہ کہ یہ بے جان سراپا نیا زوا احتیاج و موجودات۔

اس لئے آیت کے آخر میں قرآن کہتا ہے: خدا ایسے شخص کو جو جھوٹا اور کفران کرنے والا ہو کبھی ہدایت نہیں کرتا۔ کیونکہ اس نے ہدایت کے سب دروازوں کے بند ہونے کی بنیاد فراہم کر دی ہے۔

<p>اگر (بفرض محال) خدا کسی کو اپنی اولاد بنانا چاہتا تو اپنی مخلوق میں سے جسے چاہتا منتخب کر لیتا وہ منزه ہے (اس سے کہ کوئی اس کی اولاد ہو) وہ اللہ واحد و قہار ہے۔</p>	<p>(۴) لَوْ أَرَادَ اللَّهُ أَنْ يَتَّخِذَ وَلَدًا لَأَصْطَفَىٰ مِمَّا يَخْلُقُ مَا يَشَاءُ ۗ سُبْحٰنَهُ ۗ هُوَ اللَّهُ الْوَاحِدُ الْقَهَّارُ</p>
<p>اس نے آسمانوں اور زمین کو حق کے ساتھ پیدا کیا وہ رات کو دن پر لپیٹ دیتا ہے اور دن کو رات پر اور سورج اور چاند کو اس نے اپنے فرمان کا مسخر بنا لیا ہے ان میں سے ہر ایک مدت معین تک اپنی حرکت کو جاری رکھے ہوئے ہے آگاہ رہو کہ وہ قادر اور بخشنے والا ہے۔</p>	<p>(۵) خَلَقَ السَّمٰوٰتِ وَالْاَرْضَ بِالْحَقِّ ۗ يُكَوِّرُ اللَّيْلَ عَلَى النَّهَارِ ۗ وَيُكَوِّرُ النَّهَارَ عَلَى اللَّيْلِ ۗ وَسَخَّرَ الشَّمْسَ وَالْقَمَرَ ۗ كُلٌّ يَجْرِي لِاجَلٍ مُّسَمًّى ۗ اِلَّا هُوَ الْعَزِيزُ الْغَفَّارُ</p>

### تفسیر

وہ ہر چیز پر حاکم ہے، اسے اولاد کی کیا ضرورت ہے؟

مشرکین بتوں کو خدا کے نزدیک واسطہ اور شفیع سمجھتے تھے۔ اس کے علاوہ وہ اپنے بعض معبود مثلاً فرشتوں کے بارے میں ایک اور عقیدہ بھی رکھتے تھے کہ وہ انہیں خدا کی بیٹیاں خیال کرتے تھے۔ پہلی زیر بحث آیت اس فتنہ خیال کا جواب دیتے ہوئے کہتی ہے: اگر خدا کسی کو اپنی اولاد بنانا چاہتا تو اپنی مخلوق میں سے جسے چاہتا منتخب کر لیتا۔ وہ اس سے پاک و منزه ہے کہ اس کی کوئی اولاد ہو وہ اللہ واحد و قہار ہے۔

آیت اس مطلب کو بیان کرنا چاہتی ہے کہ اولاد ضروری طور پر مدد و روحانی تسکین کے لئے ہوتی ہے۔ بفرض محال اگر خدا کو اس قسم کی احتیاج ہوتی تو اس کے لئے اولاد کا ہونا ضروری نہیں تھا بلکہ اپنی با شرف مخلوق میں سے کچھ لوگوں کو منتخب کر لیتا جو اس مقصد کو پورا کرتے اولاد کا انتخاب کیوں کرتا؟

لیکن وہ چونکہ واحد و یگانہ اور ہر چیز پر قاهر و غالب ہے اور ازلی و عابدی ہے نہ وہ کسی کی مدد کا محتاج ہے اور نہ ہی کسی وحشت کا اس کے لئے کوئی تصور ہے جو کسی چیز سے روحانی تسکین حاصل ہونے کی وجہ سے برطرف ہو اور نہ ہی وہ نسل کے جاری رہنے کا محتاج ہے۔ اس بناء پر وہ اولاد رکھنے سے منزه ہے چاہے وہ حقیقی اولاد ہو یا اپنائی و انتخاب کی ہوئی۔

(۵) پھر اس حقیقت کو ثابت کرنے کے لئے کہ خدا مخلوقات سے کوئی احتیاج نہیں رکھتا اور ساتھ ہی توحید اور اس کی عظمت کی نشانیوں کو بیان کرنے کے لئے فرمایا گیا ہے: خدا نے تمام آسمانوں اور زمین کو حق سے ساتھ پیدا کیا ہے۔ ان کا حق ہونا اس بات کی دلیل ہے کہ ایک عظیم مقصد درمیان میں تھا کہ وہ موجودات کے ارتقاء کے سوا..... جن کے آگے آگے انسان ہیں اور پھر قیمت پر اختتام ہے..... کچھ اور چیز نہیں ہے۔

اس عظیم آفرینش کے بیان کے بعد ایک عجیب و غریب تدبیر اور سچے تلے تغیرات کے بعد اور پر حاکم عجیب نظام کے ایک گوشے کی طرف اشارہ کرتے ہوئے فرمایا گیا ہے: وہ رات کو دن پر اور دن کو رات پر لپیٹ دیتا ہے ایک نکتہ جو اس قرآنی تاویل میں پوشیدہ ہے یہ ہے کہ زمین کرومی (گول) شکل کی ہے اور اپنے گرد حرکت کرتی ہے اور اس گردش کے زیر اثر رات کی سیاہ نور اور دن کی سفید نور ہمیشہ اس کے گرد چکر لگاتی ہے گویا ایک طرف سے سفید نور سیاہ پر اور دوسری طرف سے سیاہ نور سفید پر لپیٹی جا رہی ہے۔

بہر حال قرآن مجید نور و ظلمت اور رات دن پیدا ہونے کے بارے میں مختلف تاویلیں پیش کرتا ہے جن میں سے ہر ایک کسی ایک نکتہ کی طرف اشارہ کرتی ہے اور اس کی طرف ایک خاص زاویہ سے دیکھتی ہے۔

اس کے بعد اس جہاں کی تدبیر و نظم کے ایک گوشہ کو بیان کرتے ہوئے قرآن کہتا ہے: اس نے سورج و چاند کو اپنے فرمان کا مسخر قرار دیا ہے کہ ان میں سے ہر ایک معین مدت تک اپنی حرکت کو جاری رکھے ہوئے ہے۔

وہ حرکت جو خورشید کا نور خود اپنے گرد کرتی ہے یا اسی حرکت میں کہ جس نے وہ سارے نظام شمسی کے ساتھ کہکشاں کے ایک خاص نکتے کی طرف بڑھ رہا ہے، معمولی سے معمولی بد نظمی بھی دکھائی نہیں دیتی اور نہ ہی چاند کی اپنی حرکت میں جو وہ زمین کے گرد کرتا ہے یا خود اپنے گرد گھومتا ہے (کوئی بد نظمی ہوتی ہے) بلکہ سب کے سب اس کے مطیع فرمان ہیں۔ اس کے (آفرینش کے قوانین کے) مسخر ہیں اور اپنی عمر کے اختتام تک اپنی یہی کیفیت جاری رکھے ہوئے ہیں۔

آیت کے آخر میں مشرکین کو..... بازگشت اور لطف و عنایت کی راہ کھلا رکھنے کے ساتھ ساتھ..... تہدید کے طور پر فرمایا گیا ہے: جان لو کہ وہ عزیز و غفار ہے۔

اس کی بے انتہا عزت و قدرت کی بناء پر کوئی گناہ گار اور مشرک اس کے عذاب کے پنجرے سے بھاگ کر نہیں نکل سکتا اور وہ اپنی غفاریت کے تقاضے سے توبہ کرنے والوں کے عیوب اور گناہوں پر پردہ ڈال دیتا ہے اور انہیں اپنی رحمت کے سائے تلے لے لیتا ہے۔

<p>اس نے تمہیں ایک ہی نفس سے پیدا کیا ہے اور اسی بیوی کو اس (کی باقی ماندہ گیلی مٹی) سے پیدا کیا اور تمہارے لئے آٹھ جوڑے چوپایوں میں سے نازل کئے وہ تمہیں تمہاری ماؤں کے پیٹوں میں تین تاریکیوں کے اندر ایک کے بعد دوسری خلقت عطا کرتا ہے۔ یہ ہے تمہارا پروردگار خدا (عالم ہستی کی) حکومت اسی کے لئے ہے اس کے سوا اور کوئی معبود نہیں۔ پھر تم (اس حال میں) راہ حق سے کس طرح منحرف ہوتے ہو؟</p>	<p>(۶) خَلَقَكُمْ مِنْ نَفْسٍ وَاحِدَةٍ ثُمَّ جَعَلَ مِنْهَا زَوْجَهَا وَ أَنْزَلَ لَكُمْ مِنَ الْأَنْعَامِ ثَمَانِيَةَ أَزْوَاجٍ يَخْلُقْكُمْ فِي بُطُونِ أُمَّهَاتِكُمْ خَلْقًا مِّنْ بَعْدِ خَلْقٍ فِي ظُلُمٍ ثَلَاثٍ ذَلِكُمْ اللَّهُ رَبُّكُمْ لَهُ الْمُلْكُ لَا إِلَهَ إِلَّا هُوَ فَأَنى تُصْرَفُونَ</p>
<p>اگر تم کفران کرو گے تو خدا تم سے بے نیاز ہے اور وہ اپنے بندوں کے لئے کبھی بھی کفران کو پسند نہیں کرتا اور اگر تم اس کا شکر ادا کرو گے تو وہ اسے تمہارے لئے پسند کرتا ہے اور کوئی گنہگار کسی دوسرے کا گناہ اپنے کاندھوں پر نہیں اٹھائے گا۔ اس کے بعد تم سب کی واپسی تمہارے پروردگار کی طرف ہے اور جو کچھ تم انجام دیا کرتے تھے وہ اس سے تمہیں آگاہ کرے گا کیونکہ جو کچھ (تمہارے) سینوں میں ہے وہ اس سے آگاہ ہے۔</p>	<p>(۷) إِنْ تَكْفُرُوا فَإِنَّ اللَّهَ غَنِيٌّ عَنْكُمْ وَلَا يَرْضَىٰ لِعِبَادِهِ الْكُفْرَ وَإِنْ تَشْكُرُوا يَرْضَهُ لَكُمْ وَلَا تَزِرُ وَازِرَةٌ وِزْرَ أُخْرَىٰ ثُمَّ إِلَىٰ رَبِّكُمْ مَرْجِعُكُمْ فَيُنَبِّئُكُمْ بِمَا كُنْتُمْ تَعْمَلُونَ إِنَّهُ عَلِيمٌ بِذَاتِ الصُّدُورِ</p>

## تفسیر

## سب کی ایک ہی نفس سے پیدائش

ان آیات میں پھر آفرینش الہی کی عظمت کی نشانیوں کے بارے میں گفتگو ہو رہی ہے اور انسانوں کے لئے اس کی طرح طرح کی نعمتوں کا حصہ بیان کیا جا رہا ہے۔

پہلے انسان کی خلقت کے بارے میں گفتگو کرتے ہوئے فرمایا گیا ہے: خدا نے تم سب کو ایک ہی شخص سے پیدا کیا ہے پھر اس کی بیوی کو اس سے پیدا کیا۔

تمام انسانوں کی ایک ہی نفس سے خلقت دراصل ہمارے پہلے جد امجد حضرت آدم علیہ السلام کی خلقت کی طرف اشارہ ہے کہ یہ تمام انسان خلقت کے تنوع، مختلف اخلاق و عادات اور مختلف استعداد اور ذوق کے ساتھ ایک ہی جڑ کی طرف لوٹتے ہیں کہ جو ”آدم“



ہے۔

”ثم جعل منها زوجها“ دراصل اس بات کی طرف اشارہ ہے کہ خدا نے پہلے آدم ﷺ کو خلق کیا پھر اس کے بعد اس کی بیوی کو اس کی باقی ماندہ مٹی سے پیدا کیا۔

یہ نکتہ بھی یاد ہانی کے قابل ہے کہ آدم کی بیوی کی خلقت خود آدم کے وجود کے اجزاء سے نہیں ہوئی بلکہ اس کی بچی ہوئی گیلی مٹی سے ہوئی تھی۔ جیسا کہ روایات میں اس کی تصریح موجود ہے۔

اس کے بعد چوپایوں کی خلقت کا ذکر ہے کہ جو انسانوں کی زندگی کے اہم وسائل میں سے ہیں۔ چوپائے ایک طرف تو دودھ اور گوشت کے لئے کام آتے ہیں۔ دوسری طرف ان کے چمڑے اور بالوں سے لباس اور زندگی کی دوسری ضروریات تیار کی جاتی ہیں۔ نیز سواری اور حمل و نقل کے لئے انسان ان سے بہر مند ہوتے ہیں۔ لہذا اس طرف اشارہ کرتے ہوئے فرمایا گیا ہے: تمہارے لئے چوپایوں کے آٹھ جوڑے نازل کئے۔

آٹھ جوڑوں سے مراد گوسفند، بکری، اونٹ اور گائے کے نر اور مادہ ہیں۔

اس کے بعد آفرینش الہی کے مختلف طریقوں میں سے ایک اور طریقے کو بیان کیا گیا ہے اور وہ ہے جنین کی خلقت کے مختلف مراحل ارشاد ہوتا ہے: وہ تمہیں تمہاری ماؤں کے پیٹوں میں تین تارکیوں کے پردے میں ایک کے بعد دوسری خلقت اور ایک کے بعد دوسری آفرینش عطا کرتا ہے۔

”ظلمات ثلاث“ (تین تارکیوں) کی تعبیر، شکم مادر کی تارکی، رحم کی تارکی اور مشیمہ (وہ مخصوص تھیلی جس میں جنین ہوتا ہے) کی تارکی ہے جو حقیقت میں تین ضخیم اور دبیز پردے ہیں جو جنین کے اوپر لپٹے ہوئے ہیں۔

سید الشہد الامام حسین ﷺ کی ایک مشہور دعائے عرفہ ہے جو درس توحید کا ایک کامل و عالی دورہ ہے۔ اس میں آپ ﷺ خدا کی نعمتوں اور اس کی قدرتوں کو شمار کرتے وقت اس کی بارگاہ میں اس طرح عرض کرتے ہیں:

”میری خلقت و آفرینش کی ابتداء منی کے ناچیز قطرات سے قرار دی گئی۔ پھر مجھے تین تارکیوں کے اندر گوشت، پوست اور خون کے درمیان ساکت کر دیا۔ میری خلقت کو تونے آشکار نہیں کیا اور اس پوشیدہ جگہ کو میری خلقت کو مختلف مراحل میں جاری رکھا اور میری زندگی کے امور میں سے کسی ایک کو بھی میرے سپرد نہیں کیا پھر مجھے کامل اور سالم دنیا میں منتقل کر دیا۔“

تین توحیدی حلقوں انسانوں کی خلقت، چوپایوں کی پیدائش اور جنین کی مختلف حالتوں اور مرحلوں کے بارے میں بیان کرنے کے بعد آیت کے آخر میں فرمایا گیا ہے: یہ ہے تمہارا پروردگار خدا، تمام عالم ہستی کی حکومت اسی کے لئے ہے، اس کے سوا اور کوئی معبود نہیں ہے۔ پھر (ایسے میں) تم راہ حق سے کس طرح منحرف ہوتے ہو

گویا انسان کو توحید کے ان عظیم آثار کے مشاہدے کے بعد پروردگار کے مقام شہود تک پہنچا دیا ہے۔ اس کے بعد اپنی

مقدس ذات کی طرف اشارہ کرتے ہوئے کہتا ہے: یہ ہے تمہارا خدا، معبود و پروردگار

(۷) پروردگار کی ان عظیم نعمتوں کے ذکر کے بعد اس آیت میں شکر و کفران کے حوالے سے اس کے مختلف پہلوؤں کو مورد مطالعہ قرار دیا گیا ہے۔ پہلے ارشاد ہوتا ہے: تمہارے شکران اور کفر کا نتیجہ تمہاری ہی طرف لوٹتا ہے اور اگر تم کفران کرو گے تو خدا تم سے بے نیاز ہے (اور اسی طرح اگر تم اس کی نعمت کا شکر بجالاؤ گے تو اسے اس کی بھی احتیاج نہیں ہے)۔

اس کے بعد مزید ارشاد ہوتا ہے: پروردگار کی یہ بے نیازی اور غنا اس سے مانع نہیں ہے کہ تمہیں شکر کا ذمہ دار قرار دے اور کفران سے روک دے۔ چونکہ فریضہ خود ایک لطف اور ایک دوسری نعمت ہے۔ ہاں: وہ اپنے بندوں سے ہرگز کفران نعمت پسند نہیں کرتا اور اگر اس کا شکر بجالاؤ تو وہ یہ تمہارے لئے پسند کرتا ہے۔

ان دو مطالب کو بیان کرنے کے بعد اس سلسلے کا تیسرا مسئلہ پیش کیا گیا ہے اور وہ ہے ہر شخص کی اس کے اپنے عمل پر باز پرس۔ کیونکہ ذمہ داری اور تکلیف کا مسئلہ اس مطلب کے بغیر مکمل نہیں ہوتا۔ لہذا فرمایا گیا ہے: کوئی شخص دوسرے کے گناہ کا بوجھ اپنے کندھے پر نہیں اٹھائے گا۔

اور چونکہ ذمہ داری جزاء و سزا کے بغیر کوئی معنی نہیں رکھتی۔ لہذا چوتھے مرحلے میں معاد کے مسئلہ کی طرف اشارہ کرتے ہوئے فرمایا گیا ہے: پھر تم سب کی واپسی تمہارے پروردگار کی طرف ہوگی اور وہ تمہیں ان چیزوں سے آگاہ کرے گا جنہیں تم انجام دیا کرتے تھے۔

اور چونکہ محاسبہ اور جزاء کا مسئلہ پوشیدہ بھیدوں سے آگاہی کے بغیر ممکن نہیں ہے لہذا آیت کو اس جملے پر ختم کیا گیا ہے۔ وہ ان تمام باتوں سے آگاہ ہے جو سینوں میں چھپی ہوئی ہیں اور جو کچھ سینوں پر حکم فرما ہے اس طرح سے ذمہ داری اور اس کی خصوصیات اور اسی طرح انسانوں کی مسئولیت اور جزاء و سزا کا فلسفہ مجموعی طور پر مختصر جملوں میں ایک نظم و ترتیب کے ساتھ بیان کر دیا گیا ہے۔

<p>جس وقت انسان کو کوئی ضرر پہنچتا ہے تو پھر تو وہ اپنے پروردگار کو پکارتا ہے اور اس کی طرف رجوع کرتا ہے لیکن جب وہ (اللہ) اس کو اپنی طرف سے کوئی نعمت عطا کرے تو وہ اس بات کو جس کے لئے وہ پہلے خدا کو پکارتا تھا بھول جاتا ہے اور خدا کے لئے شریک و امثال قرار دینے لگتا ہے تاکہ لوگوں کو اس کی راہ سے منحرف کر دے۔ کہہ دے کہ چند دن کے لئے اپنے کفر سے فائدہ اٹھالے کیونکہ آخر تو اصحابِ جہنم میں سے ہے۔</p>	<p>(۸) وَإِذَا مَسَّ الْإِنْسَانَ ضُرٌّ دَعَا رَبَّهُ مُنِيبًا إِلَيْهِ ثُمَّ إِذَا خَوَّلَهُ نِعْمَةً مِّنْهُ نَسِيَ مَا كَانَ يَدْعُوَ إِلَيْهِ مِنْ قَبْلُ وَجَعَلَ لِلَّهِ أَنْدَادًا لِّيُضِلَّ عَنْ سَبِيلِهِ قُلْ تَمَتَّعْ بِكُفْرِكَ قَلِيلًا إِنَّكَ مِنْ أَصْحَابِ النَّارِ</p>
---	--

<p>(کیا ایسے شخص کی کوئی قدر و قیمت ہے) یا اس شخص کی جو رات کی گھڑیوں میں عبادت میں مشغول رہتا ہے اور سجدہ و قیام کی حالت میں رہتا ہے آخرت سے ڈرتا ہے اور اپنے پروردگار کی رحمت کا امیدوار ہے۔ کہہ دے کیا علم والے اور بے علم برابر ہیں؟ صرف صاحبان عقل و فہم ہی اس بات کو سمجھتے ہیں۔</p>	<p>(۹) اَمَّنْ هُوَ قَانِثٌ اَنَّا الْبَلِ سَاجِدًا وَّ قَانِمًا يَحْذَرُ الْاٰخِرَةَ وَّ يَرْجُو رَحْمَةَ رَبِّهٖ قُلْ هَلْ يَسْتَوِي الَّذِيْنَ يَعْلَمُوْنَ وَّ الَّذِيْنَ لَا يَعْلَمُوْنَ اِنَّمَا يَتَذَكَّرُ اُولُو الْاَلْبَابِ</p>
--	---

## تفسیر

گذشتہ آیات میں توحید استدلالی اور آفاق و انفس میں عظمت خدا کی نشانیوں کے حوالے سے معرفت پروردگار کے متعلق گفتگو تھی۔ زیر بحث آیات میں پہلے توحید فطری کی بات کی گئی ہے اور واضح کیا گیا ہے کہ انسان عقل و خرد اور نظام آفرینش کے مطالعہ سے جو کچھ درک کرتا ہے وہ فطری طور پر اس کی روح کی گہرائیوں میں موجود ہے۔ مشکلات و حوادث کے طوفانوں میں یہ توحید فطری خود کو ظاہر کر دیتی ہے۔ لیکن فراموش کار انسان طوفان حوادث گزر جانے کے بعد دوبارہ غفلت و غرور میں گرفتار ہو جاتا ہے۔

فرمایا گیا ہے: جس وقت انسان کو کوئی نقصان پہنچتا ہے (تو نور توحید اس کے دل میں جگمگا اٹھتا ہے اور وہ) اپنے پروردگار کو پکارتا ہے۔ اس حال میں وہ اسی کی طرف رجوع کرتا ہے اور اپنے گناہ غفلت پر پشیمان ہوتا ہے۔

لیکن جب خدا اپنی طرف سے کوئی نعمت اسے عطا کرتا ہے تو وہ گذشتہ ابتلا اور مشکلات کو بھول جاتا ہے جن کی وجہ سے لطف الہی کے دامن سے وابستہ ہوا۔

وہ خدا کے لئے شریک اور شبیہ بنا لیتے ہیں اور ان کی پرستش کرنے لگتے ہیں تاکہ اپنی گمراہی کے علاوہ لوگوں کو بھی راہ خدا سے منحرف کر دیں۔

یہاں انسان سے مراد عام انسان اور انبیاء کی تعلیمات کے سائے میں تربیت نہ پانے والے انسان ہیں۔ ورنہ مردان حق کے ہاتھوں تربیت پانے والے انسان خود ان کی طرح سراء و ضواء میں نکالیف و راحت میں اور ناکامیوں اور کامیابیوں میں ہمیشہ اس کی یاد میں رہتے ہیں اور اس کے دامن لطف سے وابستہ رہتے ہیں۔

آیت کے آخر میں ایسے انسان کو صریحاً قاطع اور زوردار تحریک کے ساتھ مخاطب کرنے کے لئے قرآن کہتا ہے: اس سے کہہ دے: تو اپنے کفر اور کفران سے تھوڑا سا فائدہ اٹھالے چند دن اور غفلت اور غرور میں بسر کر لے لیکن یہ جان لے کہ آخر کار کو اصحاب دوزخ سے ہے۔

کیا اس قسم کے کوتاہ فکر گمراہ اور گمراہ کرنے والے انسان کا انجام اس کے علاوہ بھی کچھ ہو سکتا ہے؟

## (۹) کیا جاہل اور عالم برابر ہیں؟

آیت میں موازنہ کیا جا رہا ہے اور یہ مختلف مسائل سمجھانے میں قرآن کی جانی پہچانی روش ہے۔ ارشاد ہوتا ہے: کیا ایسا شخص قدر و قیمت والا ہے یا وہ شخص جو رات کی گھڑیوں میں پروردگار کی عبادت و سجدہ و قیام میں مشغول رہتا ہے اس کے ساتھ راز و نیاز کی باتیں کرتا ہے۔ عذاب آخرت سے ڈرتا ہے اور اپنے پروردگار کی رحمت کی امید رکھتا ہے۔

کہاں وہ مشرک و فراموش کا، مثلون مزاج، گمراہ اور دوسروں کو گمراہ کرنے والا انسان اور کہاں یہ بیدار، نورانی اور باصفادال والا انسان۔ جو خوف ورجاء کے ساتھ اسے پکار رہا ہوتا ہے۔

رات کی ساعت اور گھڑی کا ذکر اس بناء پر ہے کہ اس وقت حضور قلب زیادہ اور ریا سے آلودگی دیگر اوقات کی نسبت بہت کم ہوتی ہے۔

آیت کے آخر میں پیغمبر اکرم ﷺ کو مخاطب کرتے ہوئے فرمایا گیا ہے: کہہ دے کہ کیا علم والے اور بے علم برابر ہوتے ہیں۔

نہیں: وہ یکساں نہیں ہیں۔ صرف صاحبان فکر و نظر ہی ان سے متوجہ ہوتے ہیں۔

اگرچہ مذکورہ سوال ایک وسیع سوال ہے لیکن اسی مسئلہ کی طرف اشارہ کرتا ہے۔ یعنی وہ لوگ جو یہ جانتے ہیں کہ یہ ہٹ دھرم اور دل کے اندھے مشرک، ان پاک و روشن ضمیر و مخلص مومنین کے برابر نہیں ہیں۔ کیا وہ ان افراد کے مساوی ہیں جو اس واضح و روشن حقیقت سے آگاہ نہیں ہیں؟

بہر حال یہ جملہ اسلام سے اساسی اور بنیادی شعاروں میں سے ہے جاہلوں کے مقابلے میں علم اور علماء کے مقام کی عظمت کو واضح کرتا ہے اس سے معلوم ہوتا ہے کہ یہ دونوں گروہ نہ تو بارگاہ خدا میں یکساں ہیں اور نہ ہی آگاہ مخلوق کی نظر میں، نہ دنیا میں ایک صف میں کھڑے ہو سکتے ہیں اور نہ ہی آخرت میں، نہ ظاہر میں یکساں ہیں اور نہ ہی باطن میں۔

اس آیت میں اور قرآن کی دوسری آیات میں علم کا معنی چند ایک اصطلاحات یا اشیاء کے درمیان مادی روابط اور اصطلاح کے مطابق مروجہ علوم نہیں ہیں۔ بلکہ اس کے مراد ایک خاص معرفت اور آگاہی ہے جو انسان کو قنوت یعنی پروردگار کی اطاعت، اس کی عدالت کا خوف اور اس کی رحمت کی امید کی طرف دعوت دیتی ہے۔ یہ ہے علم کی حقیقت اور مروجہ علوم بھی اگر اس قسم کی معرفت کے لئے کارآمد ہوں تو علم ہیں اور اگر غرور و غفلت اور ظلم و فساد فی الارض کا سبب بنے اور ان سے مذکورہ کیفیت اور خاص حالت حاصل نہ ہو تو پھر وہ خیل و خال سے زیادہ حیثیت نہیں رکھتے۔

<p>کہہ دے: اے میرے بندو جو ایمان لائے ہو: اپنے پروردگار (کی مخالفت) سے پرہیز کرو جن لوگوں نے اس دنیا میں نیکی کی ہے ان کے لئے اچھا اجر ہے اور خدا کی زمین وسیع ہے۔ یقیناً صبر کرنے والے اپنا اجر بے حساب حاصل کریں گے۔</p>	<p>(۱۰) قُلْ يٰعِبَادِ الَّذِيْنَ اٰمَنُوْا اتَّقُوْا رَبَّكُمْ ۗ لِلَّذِيْنَ اٰحْسَنُوْا فِىْ هٰذِهِ الدُّنْيَا حَسَنَةٌ ۗ وَّ اَرْضُ اللّٰهِ وَّاسِعَةٌ ۗ اِنَّمَا يُوَفِّى الصّٰبِرُوْنَ اَجْرَهُمْ بِغَيْرِ حِسَابٍ</p>
<p>کہہ دے: مجھے تو یہ حکم دیا گیا ہے کہ میں خدا ہی کی عبادت کروں اس حال میں کہ اپنے دین کو اسی کے لئے خالص رکھوں۔</p>	<p>(۱۱) قُلْ اِنِّىْۤ اُمِرْتُ اَنْ اَعْبُدَ اللّٰهَ مُخْلِصًا لّٰهُ الدِّيْنَ ۗ</p>
<p>اور مجھے یہ بھی حکم دیا گیا ہے کہ میں ہی سب سے پہلا مسلمان بنوں۔</p>	<p>(۱۲) وَاُمِرْتُ لِاَنْ اَكُوْنَ اَوَّلَ الْمُسْلِمِيْنَ</p>
<p>کہہ دے: اگر میں اپنے پروردگار کی نافرمانی کروں تو میں قیامت کے عظیم دن کے عذاب سے ڈرتا ہوں۔</p>	<p>(۱۳) قُلْ اِنِّىْۤ اَخَافُ اِنْ عَصَيْتُ رَبِّىْ عَذَابَ يَوْمٍ عَظِيْمٍ</p>
<p>کہہ دے: میں تو صرف خدا کی عبادت کرتا ہوں اس حال میں کہ میں اپنے دین کو اس کے لئے خالص رکھتا ہوں۔</p>	<p>(۱۴) قُلِ اللّٰهُ اَعْبُدُ مُخْلِصًا لّٰهُ دِيْنِىْ ۗ</p>
<p>تم اس کے بجائے جس کی چاہو پرستش کرو۔ کہہ دے: قیامت کے دن واقعی خسارے میں وہی لوگ ہوں گے جنہوں نے خود اپنا اور اپنے وابستگان کا سرمایہ وجود گنوا دیا ہے۔ آگاہ رہو کہ یہی واضح خسارہ ہے۔</p>	<p>(۱۵) فَاَعْبُدُوْا مَا شِئْتُمْ مِّنْ دُوْنِهٖ ۗ قُلْ اِنَّ الْخٰسِرِيْنَ الَّذِيْنَ خَسِرُوْۤا اَنْفُسَهُمْ وَاٰهْلِيْهِمْ يَوْمَ الْقِيٰمَةِ ۗ اِلَّا ذٰلِكَ هُوَ الْخُسْرٰنُ الْمُبِيْنُ</p>

<p>ان کے لئے ان کے سر کے اوپر کی طرف بھی آگ کا سا سبان ہوگا اور ان کے پاؤں کے نیچے سے بھی۔ یہ وہ چیز ہے جس سے خدا اپنے بندوں کو ڈراتا ہے۔ اے میرے بندو! میری نافرمانی سے پرہیز کرو۔</p>	<p>(۱۶) لَهُمْ مِّنْ فَوْقِهِمْ ظُلَلٌ مِّنَ النَّارِ وَ مِّنْ تَحْتِهِمْ ظُلَلٌ ذَٰلِكَ يُخَوِّفُ اللَّهُ بِهِ عِبَادَهُ ط يَعْبَادِ فَاتَّقُونِ</p>
---	---

## تفسیر

## مخلص بندوں کا طرز حیات

گزشتہ آیات میں مغرور مشرکین اور فرمان خدا کے مطیع مومنین کا فرق نیز علماء و جہلاء کے درمیان موازنہ کیا گیا تھا۔ اب زیر بحث آیات میں سچے اور مخلص بندوں کے طرز حیات میں سے سات دستوروں کا ذکر چند آیات میں سمودیا گیا ہے اور ان میں سے ہر آیت سے شروع ہوتی ہے۔

پہلے تقویٰ کا ذکر ہے۔ پیغمبر اکرم ﷺ کو حکم دیا گیا ہے: کہہ دے: اے میرے مومن بندو: اپنے پروردگار سے ڈرو اور تقویٰ اختیار کرو۔

ہاں تقویٰ یعنی خود کو گناہ سے بچانا اور حق تعالیٰ کی بارگاہ میں مسئولیت اور ذمہ داری کا احساس ہے۔ یہ خدا کے مومن بندوں کا پہلا کام ہے۔ تقویٰ جہنم کی آگ سے بچاؤ کے لئے ایک ڈھال ہے اور انحراف سے باز رکھنے کا ایک عامل ہے۔ تقویٰ بازار قیامت کا سب سے بڑا سرمایہ ہے اور پروردگار کی بارگاہ میں انسان کے مرتبہ و مقام کا معیار ہے۔

دوسرے حکم میں اس دنیا میں احسان اور نیکو کاری کا ذکر ہے کیونکہ یہ دنیا دار عمل ہے۔ اس کے لئے احسان کا نتیجہ بیان کر کے لوگوں کو اس کی تشویش دلائی گئی ہے فرمایا گیا ہے: ان لوگوں کے لئے جہنم نے اس دنیا میں کوئی نیکی کی ہے بہت بڑا اجر و ثواب ہے۔ ہاں اس دنیا میں دوستوں اور بیگانوں کے ساتھ گفتار میں، عمل میں، طرز فکر و نظر میں نیکو کاری کا نتیجہ دونوں جہان میں مطلق طور پر اجر کی صورت میں حاصل ہوتا ہے کیونکہ نیکی کا نتیجہ نیکی کے سوا اور کچھ نہیں ہوتا۔

حقیقت میں تقویٰ تو ایک باز رکھنے والا عامل ہے اور احسان و نیکی حرکت پیدا کرنے والا عامل ہے، جو مجموعی طور سے ترک گناہ اور فرائض و مستحبات کی انجام دہی دونوں پر مشتمل ہے۔

تیسرا حکم شرک و کفر اور گناہ سے آلودہ مراکز و مقامات سے ہجرت کرنے کی تشویش ہے۔ فرمایا گیا ہے: خدا کی زمین وسیع ہے۔

درحقیقت یہ ان کمزور ارادے والے بہانہ جو افراد کے لئے جواب ہے جو کہتے تھے کہ ہم مشرکین کی حکومت کے تسلط کی وجہ سے اپنے خدا کی طرف سے عائد کردہ فرائض کی انجام دہی پر قادر نہیں ہیں۔ قرآن کہتا ہے: خدا کی سر زمین مکہ میں ہی محدود نہیں ہے مکہ

نہ ہوا تو مدینہ سہی دنیا وسیع ہے اپنے آپ کو حرکت دو اور شرک و کفر و خفیانہ والے مرکز سے نفل مکانی کر جاؤ۔  
یہ چیز اس بات کی اچھی طرح سے نشاندہی کرتی ہے کہ ماحول کا دباؤ اور گھٹن ایسے مقام پر جہاں سے ہجرت کرنا ممکن ہو۔ بارگاہ خداوندی میں عذر نہیں بن سکتا۔ چونکہ ہجرت سے عام طور پر زندگی کے مختلف پہلوؤں میں بہت سی مشکلات پیش آتی ہیں اس لئے چوتھا حکم صبر و استقامت کا اس صورت میں بیان کیا گیا ہے: صبر کرنے والے اور استقامت دکھانے والے اپنا اجر و ثواب بے حساب حاصل کریں گے۔

”بغیر حساب“ کی تعبیر اس بات کی نشاندہی کرتی ہے کہ استقامت دکھانے والے صابر لوگ بارگاہ خداوندی سے برترین اور افضل ترین اجرا پائیں گے اور کسی بھی عمل کی صبر و استقامت کے برابر اہمیت نہیں ہے۔

(۱۱) پانچویں حکم میں اخلاص کے بارے میں شرک کے ہر شائبہ سے پاک اور خالص توحید کے متعلق گفتگو ہے لیکن یہاں گفتگو کا لب و لہجہ بدل جاتا ہے اور رسول اکرم ﷺ اپنی ذمہ داریوں کے بارے میں گفتگو کرتے ہیں۔ ارشاد ہوتا ہے: میں تو اس بات پر مامور ہوں کہ خدا ہی کی عبادت کروں اس حال میں کہ میں اپنے دین کو اس کے لئے خالص کئے رکھوں۔

(۱۲) اس کے بعد مزید فرمایا گیا ہے: اور میں اس بات پر مامور ہوں کہ میں پہلا مسلمان بنوں۔

یہاں پر چھٹا حکم یعنی اسلام اور فرمان خدا کے سامنے پوری طرح تسلیم خم کرنے میں سبقت کرنے کے بارے میں ہے۔

(۱۳) ساتواں اور آخری حکم قیامت کے دن خدا کی سزا سے متعلق ہے۔ یہ بھی اسی لب و لہجہ میں بیان ہوا ہے۔ فرمایا

کیا ہے: کہہ دے: اگر میں اپنے پروردگار کی نافرمانی کروں تو قیامت کے عظیم دن کے عذاب سے ڈرتا ہوں۔

یہ اس لئے ہے تاکہ یہ حقیقت واضح ہو جائے کہ پیغمبر بھی بندگان خدا میں سے ہیں وہ بھی خالص طور سے عبادت کرنے پر

مامور ہیں وہ بھی خدا کے عذاب و سزا سے ڈرتے ہیں اور یہ بات خود ان کی عظمت اور حقانیت کی ایک واضح و روشن نشانی ہے۔

(۱۴) زیر بحث آیات میں سات احکام (تقویٰ، احسان، ہجرت، صبر، اخلاص، تسلیم اور خوف) کے ذکر کے بعد مسئلہ اخلاص

چونکہ خصوصیت کے ساتھ شرک کے مختلف اسباب و عوامل کے مقابلے میں ایک خصوصیت رکھتا ہے لہذا تاکید کے لئے اسے دوبارہ بیان

کیا گیا ہے اور اسی لب و لہجہ میں فرمایا گیا ہے: کہہ دے: میں تو خدا ہی کی عبادت کرتا ہوں اس حال میں کہ اپنے دین کو اس کے لئے

خالص رکھتا ہوں۔

(۱۵) لیکن تم اس کے علاوہ جس کی چاہو پرستش کرتے رہو۔ اس کے بعد مزید فرمایا گیا ہے: کہہ دے: یہ نقصان اٹھانے

والوں کا راستہ ہے کیونکہ حقیقی زیاں کاروہی تو ہیں جو اپنی عمر اور وجود کا سرمایہ یہاں تک کہ اپنے وابستگان کو بھی قیامت کے دن ہاتھ سے

گنوا بیٹھیں گے۔

نہ تو انہوں نے اپنے وجود سے ہی کچھ فائدہ اٹھایا ہے اور نہ ہی سرمایہ عمر سے کچھ حاصل کیا ہے، شان کا خاندان اور اولاد ان

کی نجات کا ذریعہ بنتے ہیں اور نہ ہی بارگاہ حق میں ان کی آبرو اور شفاعت کا سبب ہوئے ہیں۔ آگاہ رہو کہ واضح خسارہ یہی ہے۔  
(۱۶) آخری زیر بحث آیت میں ان کے ایک اور واضح خسارے اور نقصان کا ذکر اس انداز سے کیا گیا ہے: ان کے لئے ان کے سروں کے اوپر آگ کے سائبان ہے اور ان کے پاؤں کے نیچے بھی آگ کے سائبان ہیں۔

اس طرح سے وہ ہر طرف سے آگ کے شعلوں میں گھرے ہوئے ہیں۔ اس سے بالاتر اور کون سا خسارہ ہوگا اور اس سے بڑھ کر اور دردناک عذاب اور کیا ہوگا؟

یہ درحقیقت دنیا کے حالات کا مجسم ہے کہ جہالت و کفر و ظلم میں ان کے تمام وجود کو گھیر رکھا تھا اور ہر طرف سے انہیں ڈھانپ لیا تھا۔ اس کے بعد تاکید اور عبرت کے لئے مزید فرمایا گیا ہے: یہی تو وہ چیز ہے کہ جس سے خدا اپنے بندوں کو ڈراتا ہے جب ایسا ہے تو اے میرے بندوں: میری نافرمانی سے پرہیز کرو۔

اس آیت میں ”عباد“ (بندے) کی تعبیر اور اسکی خدا کی طرف اضافت اور وہ بھی تکرار کے ساتھ اس بات کی طرف اشارہ ہے کہ اگر خدا عذاب کی کوئی تہدید کرتا ہے تو وہ بھی اس کے لطف و رحمت کی بناء پر ہے تاکہ بندگان حق اس قسم کے برے انجام میں گرفتار نہ ہوں۔

<p>جن لوگوں نے طاغوت کی عبادت سے اجتناب کیا اور خدا کی طرف لوٹے بشارت اور خوشخبری انہی لوگوں کے لئے ہے اس بناء پر میرے ان بندوں کو بشارت دے دو۔</p>	<p>(۱۷) وَالَّذِينَ اجْتَنَبُوا الطَّاغُوتَ اَنْ يَّعْبُدُوَهَا وَاَنَابُوا اِلَى اللّٰهِ لَهُمُ الْبُشْرٰى ۚ فَبَشِّرْ عِبَادِ ۙ</p>
<p>وہ لوگ جو باتوں کو (غور سے) سنتے ہیں اور ان میں سے بہترین کی پیروی کرتے ہیں، یہی وہ لوگ ہیں جن کی خدا نے ہدایت کی ہے اور یہی عقلمند ہیں۔</p>	<p>(۱۸) الَّذِينَ يَسْتَمِعُونَ الْقَوْلَ فَيَتَّبِعُونَ اَحْسَنَهُ ۗ اُولٰٓئِكَ الَّذِيْنَ هَدٰهُمُ اللّٰهُ وَاُولٰٓئِكَ هُمُ الْاُولٰٓئَابِ</p>
<p>کیا تو اس شخص کو جس کے لئے عذاب کا حکم قطعی ہو چکا ہے رہائی بخش سکتا ہے؟ کیا تو اس شخص کو جو آگ کے اندر ہے پکڑ کر باہر لے آسکے گا؟</p>	<p>(۱۹) اَفَمَنْ حَقَّ عَلَيْهِ كَلِمَةُ الْعَذَابِ ۗ اَفَاَنْتَ تُنْقِذُ مَنْ فِي النَّارِ ۚ</p>



<p>لیکن وہ لوگ جنہوں نے خدا کا تقویٰ اختیار کیا ہے ان کے لئے تو بہشت میں بالا خانے ہیں جن کے اوپر پھر بالا خانے بنے ہوئے ہیں اور ان کے نیچے نہریں جاری ہیں۔ یہ خدا کا وعدہ ہے اور خدا اپنے وعدے کی خلاف ورزی نہیں کرتا۔</p>	<p>(۲۰) لٰكِنِ الَّذِيْنَ اتَّقَوْا رَبَّهُمْ لَهُمْ عُرْفٌ مِّنْ فَوْقِهَا عُرْفٌ مَّبْنِيَّةٌ تَجْرِي مِنْ تَحْتِهَا الْاَنْهَارُ وَعَدَّ اللهُ لَا يُخْلِفُ اللهُ الْمِيعَادَ</p>
---	--

## تفسیر

## خدا کے حقیقی بندے

قرآن نے پھر ان آیات میں موازنے کی روش سے فائدہ اٹھایا ہے اور ان متعصب اور ہٹ دھرم مشرکین کے مقابلے میں جن کی سرنوشہ جہنم کی آگ کے سوا اور کچھ نہیں ہے۔ پروردگار کے خاص اور حقیقت کے متلاشی بندوں کے متعلق گفتگو شروع کی ہے۔ ارشاد ہوتا ہے: ان لوگوں کے لئے جہنم نے طاعوت، کی عبادت سے اجتناب کیا ہے اور خدا کی طرف بازگشت کی بشارت اور خوشخبری ہے۔

طاعوت سے اجتناب یعنی ہر قسم کے شرک، بت پرستی، ہوس پرستی اور شیطان سے دوری نیز حکام جو رولم کے ذریعے اقتدار پر قبضہ کرنے والوں کے سامنے سر تسلیم خم نہ کرنے کو اپنے اندر سموائے ہوئے ہیں اور ”انا بوا الی اللہ“ تقویٰ پر ہی زگاری اور ایمان کا جامع ہے۔ یقیناً اس کے افراد ہی بشارت کے اہل ہیں۔

پھر ان خاص بندوں کے تعارف کے لئے قرآن کہتا ہے: میرے خاص بندوں کی بشارت دے دے۔

(۱۸) وہ لوگ جو بات (غور سے) سنتے ہیں اور اس میں سے جو بات زیادہ اچھی ہوتی ہے اس کی پیروی کرتے ہیں۔

وہ ایسے لوگ ہیں جن کی خدا نے ہدایت کی ہے اور وہی عقل و خرد رکھنے والے ہیں۔

یہ دو آیات جو اسلامی شعار کی صورت میں سامنے آئی ہیں مسلمانوں کی حریت فکر اور مختلف مسائل میں (اچھی سے اچھی بات کو) انتخاب کرنے کی خوب نشاندہی کرتی ہیں۔

(۱۹) چونکہ پیغمبر خدا ﷺ گمراہوں اور مشرکین کو ہدایت کرنے سے بہت لگاؤ رکھتے تھے اور ان لوگوں کے انحراف سے انہیں بہت تکلیف ہوتی تھی جو حقیقت کو سننے کے لئے تیار نہیں ہوتے تھے۔ لہذا اس آیت میں اس حقیقت کو بیان کر کے ان کی دلجوئی کی گئی ہے کہ یہ عالم آزادی اور امتحان کا عالم ہے اور ایک گروہ آخر کار جہنم کی آگ میں جلے گا۔ ارشاد ہوتا ہے: کیا تو ایسے لوگوں کو جن کے لئے خدا کا فرمان عذاب قطعی اور حتمی ہو چکا ہے نجات دلا سکتا ہے؟ کیا تو ایسے شخص کو جو آگ کے اندر ہے پکڑ کر باہر نکال سکتا ہے؟ یہ بات صاف طور پر ظاہر ہے کہ اس گروہ کے بارے میں فرمان عذاب کا قطعی ہونا اجباری پہلو نہیں رکھتا بلکہ یہ ان اعمال کی وجہ سے ہے جن کے وہ مرتکب ہوئے ہیں۔

(۲۰) لیکن اپنے رسول کے دل کو خوش کرنے اور مومنین کو پر امید رکھنے کے لئے آخری آیت میں اللہ تعالیٰ اس طرح فرماتا ہے: لیکن وہ لوگ جو خدا کا تقویٰ اختیار کرتے ہیں ان کے لئے جنت میں بالا خانے ہیں جن کے اوپر پھر بالا خانے بنے ہوئے ہیں۔ اگر دوزخی آگ کے پردوں کے اندر ٹھہرے ہوئے ہیں اور گزشتہ آیات کی تعبیر کے مطابق ”لہم من فوقہم ظلل من النار و من تحتہم ظلل“ تو بہشتیوں کے لئے ایسے بالا خانے ہیں جو دوسرے بالا خانوں کے اوپر ہیں اور ایسے قصر و محلات ہیں جو دوسرے محلات کے اوپر بنے ہوئے ہیں کیونکہ پھولوں پانی اور نہروں اور باغوں کے منظر کو بالا خانہ کے اوپر سے دیکھنا زیادہ لذت بخش اور زیادہ دل پذیر ہوتا ہے بہشت کے لئے حسین اور خوبصورت بالا خانے ان نہروں کے ساتھ جو ان کے نیچے بہ رہی ہیں سجائے گئے ہیں اسی لئے آیت کے آخر میں ہے: ان کے نیچے دوامی نہریں جاری ہیں۔

ہاں! یہ خدائی وعدہ ہے اور خدا اپنے وعدے کی خلاف ورزی نہیں کرتا۔“

<p>کیا تو نے نہیں دیکھا کہ خدا نے آسمان سے پانی نازل کیا اور اسے چشموں کی صورت میں زمین میں داخل کیا پھر اس سے ذریعہ پیداوار نکالتا ہے جو مختلف رنگ کی ہوتی ہے پھر یہ خشک ہو جاتی ہے اس طرح سے کہ تم دیکھتے ہو کہ وہ ذرد اور بے رو ہے وہ ایسے درہم و برہم کر دیتا ہے اور ریزہ ریزہ بنا دیتا ہے۔ اس ماجرے میں صاحبان عقل کے لئے ایک نصیحت ہے۔</p>	<p>(۲۱) اَلَمْ تَرَ اَنَّ اللّٰهَ اَنْزَلَ مِنَ السَّمَاءِ مَاءً فَسَلَكَهُ يَنَابِيعَ فِي الْاَرْضِ ثُمَّ يُخْرِجُ بِهٖ زَرْعًا مُّخْتَلِفًا اَلْوَانُهٗ ثُمَّ يَهِيْجُ فَتَرَهٗ مُصْفَرًّا ثُمَّ يَجْعَلُهٗ حَطَّاءًا اِنَّ فِيْ ذٰلِكَ لَذِكْرًا لِاُولٰٓئِی الْاَلْبَابِ ؕ</p>
<p>کیا وہ شخص جس کا سینہ خدا نے اسلام کے لئے کشادہ کر دیا ہے اور وہ نور الہی کے مرکب پر سوار ہے (ان کی طرح ہے جن کے دل میں نور ہدایت داخل نہیں ہوا) وائے ہے ان کے لئے جو ذکر خدا کے مقابلے میں سخت دل رکھتے ہیں وہ واضح گمراہی میں ہیں۔</p>	<p>(۲۲) اَفَمَنْ شَرَحَ اللّٰهُ صَدْرَهٗ لِاِسْلَامٍ فَهُوَ عَلٰی نُوْرٍ مِّنْ رَّبِّهٖ ۙ فَوَيْلٌ لِّلْقٰسِيَةِ قُلُوْبِهِمْ مِّنْ ذِكْرِ اللّٰهِ اُولٰٓئِكَ فِيْ ضَلٰلٍ مُّبِيْنٍ</p>

## تفسیر

وہ لوگ جو نور کے مرکب پر سوار ہوں گے

قرآن ان آیات میں دوبارہ توحید و معاد کے دلائل پیش کرتا ہے اور ان مباحث کی تکمیل کرتا ہے جو گزشتہ آیات میں کفر و ایمان کے سلسلے میں بیان ہوئے۔ رونے سخن پیغمبر اکرم ﷺ کی طرف کرتے ہوئے تمام مومنین کے لئے ایک نمونے کے طور پر فرماتا

ہے: کیا تو نے دیکھا نہیں کہ خدا نے آسمان سے پانی نازل کیا پھر اسے چشموں کی صورت میں زمین میں داخل کیا۔ بارش کے حیات بخش قطرے آسمان سے برستے ہیں۔ زمین کی نفوس پذیر تہ انہیں زمین کے اندر قبول کر لیتی ہے اور جب وہ نفوس ناپذیر تہ تک پہنچ جاتے ہیں تو وہاں رک جاتے ہیں اور زمین انہیں ذخیرہ کر لیتی ہے اور اس کے بعد چشموں، نالوں اور کونوؤں کی صورت میں باہر بھیجتی ہے۔ اس کے بعد مزید فرمایا گیا ہے: پھر خدا اس کے ذریعے نباتات کو نکالتا ہے جو مختلف رنگ کے ہوتے ہیں۔ ان کی انواع بھی مختلف ہیں۔ جیسے گندم، جو، چاول اور مکئی اور ان کی کیفیتیں بھی مختلف ہیں اور ان کا ظاہری رنگ بھی بعض گہرے سبز رنگ کے، بعض ہلکے سبز رنگ کے، بعض کے پتے چوڑے اور پھیلے ہوئے ہوتے ہیں اور بعض کے پتے تیزے وغیرہ وغیرہ۔ اس کے بعد ان نباتات کی حیات کے کچھ اور مراحل پیش کرتے ہوئے قرآن کہتا ہے:

اس کے بعد یہ ذرا عت خشک ہو جاتی ہے اس طرح سے کہ تو اسے ذرا دوار بے روح دیکھتا ہے۔ تیز ہوا ہر طرف سے چلتی ہے اور جو پودا کمزور ہو چکا ہوتا ہے اسے اس کی جگہ سے اکھاڑ دیتی ہے۔ پھر خدا اسے درہم برہم کر کے ریزہ ریزہ کر دیتا ہے۔

ہاں اس واقعے میں صاحبان فکر و نظر کے لئے نصیحت و یاد آوری ہے۔

اس عظیم منظر میں پروردگار کی ربوبیت اور عالم ہستی کے باعظمت اور سچے تلے نظام کے سلسلے میں ایک امر توجہ طلب اور تذکر ہے اور زندگی کے ختم ہونے کے بارے میں بھی ایک تذکر ہے اور اس کے بعد قیامت اور مردوں کے نئے سرے سے زندہ ہونے کے سلسلے میں بھی یاد آوری ہے۔

(۲۲) توحید و معاد کے اس درس کے بعد مومن و کاذب کے درمیان ایک موازنہ پیش کیا گیا ہے تاکہ اس حقیقت کو پیش کیا جائے کہ قرآن اور وحی آسمانی بھی بارش کے قطروں کی طرح ہے جو دلوں کی سرزمین پر نازل ہوتی ہے جس طرح صرف آمادہ اور اہل زمین ہی بارش کے حیات بخش قطرات سے فائدہ اٹھاتی ہے اسی طرح سے آیات الہی سے بھی صرف وہی دل بہر مند ہوتے ہیں جو اس کے سایہ لطف میں خود سازی کے لئے آمادہ اور تیار ہوتے ہیں فرمایا گیا ہے: کیا وہ شخص جس کے سینے کو خدا نے اسلام قبول کرنے کے لئے کشادہ کر دیا ہے اور وہ نور الہی کے مرکب پر سوار ہے ان بے نور سنگ دلوں کی طرح ہے جن کے دلوں میں خدا کی ہدایت نہیں پہنچی۔ اس کے بعد مزید فرمایا گیا ہے: وائے ہے ان پر جو سخت اور نفوس نہ پذیر دل رکھتے ہیں اور جن میں ذکر خدا کچھ بھی اثر نہیں کرتا۔

نہ سود مند نصیحتیں ان پر اثر کرتی ہیں نہ انداز و بشارت نہ قرآن کی ہلا دینے والی آیات انہیں حرکت میں لاتی ہیں۔

ہاں! یہ لوگ ضلال مبین اور واضح گمراہی میں ہیں۔

ان دلوں کو ”قلوب قاسیہ“ (سخت دل) کہا جاتا ہے کہ جو نور حق و ہدایت کے لئے کوئی رغبت اور جھکاؤ نہیں رکھتے۔ نرم اور رام نہیں ہوتے اور نور ہدایت ان میں نفوس نہیں کرتا، فارسی میں اسے سنگدل سے تعبیر کرتے ہیں۔

ایک روایت پیغمبر اسلام ﷺ سے منقول ہے کہ شرح صدر کی نشانی ہمیشہ کے گھر کی طرف توجہ غور کے گھر سے علیحدگی اور موت کے استقبال کے لئے اس کے نزول سے پہلے آمادہ ہونا ہے۔

<p>خدا نے بہترین بات نازل کی ہے ایسی کتاب جس کی آیات (لطافت اور زیبائی اور مضمون کی گہرائی کے لحاظ سے) ایک دوسرے سے مشابہ ہیں بار بار (اشتقاق انگیز انداز سے) دہرائی جانے والی جس کی آیات سن کر وہ لوگ لرزہ بر اندام ہو جاتے ہیں جو اپنے پروردگار کے سامنے خشوع کرنے والے ہیں۔ پھر ان کا ظاہر و باطن نرم اور ذکر خدا کی طرف متوجہ ہو جاتا ہے۔ یہ اللہ کی ہدایت ہے وہ جسے چاہتا ہے ہدایت اس کے ساتھ کر دیتا ہے اور جسے خدا گمراہ کر دے اس کے لئے کوئی راہنما نہیں ہے۔</p>	<p>(۲۳) اللَّهُ نَزَّلَ أَحْسَنَ الْحَدِيثِ كِتَابًا مُتَشَابِهًا مَثَانِيَ ۖ تَقْشَعِرُّ مِنْهُ جُلُودُ الَّذِينَ يَخْشَوْنَ رَبَّهُمْ ۖ ثُمَّ تَلِينُ جُلُودُهُمْ وَ قُلُوبُهُمْ إِلَىٰ ذِكْرِ اللَّهِ ۗ ذَٰلِكَ هُدَىٰ اللَّهُ يَهْدِي بِهِ مَنْ يَشَاءُ ۗ وَمَنْ يُضِلِلِ اللَّهُ فَمَا لَهُ مِنْ هَادٍ</p>
<p>کیا وہ شخص اپنے چہرے اور ذات سے (خدا کے) دردناک عذاب کو قیامت کے دن ٹال دے (اس شخص کے مانند ہو سکتا ہے جس تک ہرگز جہنم کی آگ پہنچ ہی نہ سکے) اور ظالموں سے کہا جائے گا کہ جو کچھ تم کیا کرتے تھے اب اس کا مزا اچکھو۔</p>	<p>(۲۴) أَفَمَنْ يَتَّقِي بِوَجْهِهِ سُوءَ الْعَذَابِ يَوْمَ الْقِيَامَةِ ۗ وَقِيلَ لِلظَّالِمِينَ ذُوقُوا مَا كُنْتُمْ تَكْسِبُونَ</p>
<p>جو لوگ ان سے پہلے تھے انہوں نے بھی ہماری آیات کو جھٹلایا تھا تو ان پر عذاب الہی ایسی جگہ سے آیا جہاں کا وہ کوئی خیال ہی نہ رکھتے تھے۔</p>	<p>(۲۵) كَذَّبَ الَّذِينَ مِنْ قَبْلِهِمْ فَاتَتْهُمْ الْعَذَابُ مِنْ حَيْثُ لَا يَشْعُرُونَ</p>

<p>(۲۶) فَادَّا فَهُمُ اللّٰهُ الْخٰزِیْ فِی الْحٰیوٰةِ الدُّنْیَا وَ لَعَذَابُ الْاٰخِرَةِ اَكْبَرُ لَوْ كَانُوْا یَعْلَمُوْنَ</p>	<p>خدا نے انہیں اس دنیا کی زندگی میں بھی ذلت و خواری کا مزہ چکھایا اور آخرت کا عذاب تو بہت ہی بڑا ہے اگر وہ جانتے۔</p>
---	--

## شان نزول

بعض مفسرین نے عبداللہ بن مسعود سے نقل کیا ہے کہ ایک دن پیغمبر اکرم ﷺ کے اصحاب کی ایک جماعت نے جو ملالت قلبی پیدا کر چکی تھی۔ عرض کیا: اے رسول خدا! کیا ہی اچھا ہوتا کہ آپ کوئی ایسی ہدایت کی بات ہمارے لئے بیان کرتے جس سے ہمارے دلوں سے ملالت اور رنجیدگی کا رنگ اتر جاتا؟ اس موقع پر ان آیات میں سے پہلی آیت نازل ہوئی اور اس میں قرآن کا احسن الحدیث کے عنوان سے تعرف کروایا گیا۔

## تفسیر

گذشتہ آیات میں ان بندگان خدا کے بارے میں گفتگو تھی جو تمام باتیں سنتے ہیں اور ان میں سے بہترین کا انتخاب کرتے ہیں اور ایسے کشادہ سینوں اور شرح صدر کے بارے میں گفتگو ہوئی تھی جو کلام حق قبول کرنے پر آمادہ ہیں۔ اب زیر بحث آیات میں اسی مناسبت سے قرآن کے بارے میں گفتگو ہو رہی ہے تاکہ گذشتہ مباحث کی تکمیل کرتے ہوئے توحید و معاد کے حلقوں کے ساتھ نبوت کے دلائل کے حلقہ کا بھی اضافہ ہو جائے ارشاد ہوتا ہے: خدا نے بہترین حدیث اور بہت اچھی گفتگو بھیجی ہے۔

اس کے بعد قرآن کے تین امتیازات بیان کرتے ہوئے اس آسمانی کتاب کی یوں توصیف کی گئی ہیں: یہ ایک ایسی کتاب ہے جس کی آیات ہم آہنگ اور ہم صدا ہیں اور لطافت اور زیبائی اور بیان کی گہرائی کے لحاظ سے ایک دوسرے سے مشابہ ہیں۔ ”متشابہاً“ سے یہاں ایسا کلام ہے جس سے مختلف حصے ایک دوسرے کے ساتھ ہم رنگ اور ہم آہنگ ہیں ان کے درمیان کسی قسم کا تضاد اور اختلاف نہیں ہے ایسا نہیں کہ اس کی آیتیں کچھ اچھی اور کچھ بری ہوں یہ انسانی باتوں کی طرح نہیں ہے کہ جن میں جس قدر بھی غور کیا جائے اور جوں جوں وہ وسیع ہوتی جاتی ہیں ان میں خواہ ناخواہ اختلافات تناقضات اور تضادات پیدا ہو جاتے ہیں۔ بعض تو خوبصورتی، زیبائی اور عمدگی کی بلند یوں پر ہوتے ہیں اور بعض بالکل عام اور معمولی سی۔ معروف بزرگ مصنفین و معلقین کے آثار خواہ وہ نظم کی صورت میں ہوں یا نثر کی صورت میں ان کا مطالعہ اس امر پر گواہ ہے۔

اس کے بعد مزید فرمایا گیا ہے کہ اس کتاب کی دوسری خصوصیت یہ ہے کہ (اس کے بیانات) مکرر ہیں۔ ممکن ہے یہ تعبیر مختلف داستانوں، سرگزشتوں، پند و نصائح کو بار بار دہرانے کی طرف اشارہ ہو لیکن یہ ایسا تکرار ہے کہ جس سے ہرگز کوئی بدمزگی اور ملال پیدا نہیں ہوتا۔ بلکہ اس سے اور شوق پیدا ہوتا ہے اور خوشی محسوس ہوتی ہے اور یہ بات فصاحت کے اہم اصولوں میں سے ایک ہے۔

اس توصیف کے بعد اس بحث میں قرآن کی ایک اور خصوصیت یعنی انتہائی گہرائی کا ذکر یوں کیا گیا ہے: اس قرآن کی آیات سن کر پروردگار کے آگے خشوع کرنے والوں کے جسم لرز اٹھتے ہیں (اور ان کے رونگٹے کھڑے ہو جاتے ہیں) اس کے بعد ان کا بدن اور ان کا دل ان کا اندر اور ان کا باہر خدا کا ذکر قبول کرنے کے لئے آمادہ ہو جاتا ہے اور سکون اور اطمینان پالیتا ہے۔ اہل دلوں پر آیات قرآنی کی عجیب و غریب تاثیر کی کتنی عمدہ تصویر کشی کی گئی ہے۔ پہلے اس میں خوف و ڈر پیدا کرتی ہیں ایسا خوف جو بیداری اور حرکت کے آغاز کا سبب بنے اور ایسا ڈر جو انسان کو اس کی مختلف ذمہ داریوں کی طرف متوجہ کرے۔ اس کے بعد کے مرحلے میں اسے نرمی کی حالت اور حق بات قبول کرے کی استعداد عطا فرمادیتا ہے اور اس کے بعد اسے سکون و آرام حاصل ہو جاتا ہے۔

یہ اوصاف بیان کرنے کے بعد آیت کے آخر میں فرمایا گیا ہے: اس کتاب میں خدا کی ہدایت ہے وہ جسے چاہتا ہے اس کے ساتھ ہدایت کرتا ہے۔

یہ درست ہے کہ قرآن سب کی ہدایت کے لئے نازل ہوا ہے لیکن صرف حق طلب، حقیقت کے جو یا اور پرہیزگار اس کے نور ہدایت سے فائدہ اٹھائیں گے اور جنہوں نے اپنے دل کے در پیچے جان بوجھ کر اس کے سامنے بند کر لئے ہیں اور تعصب اور ہٹ دھرمی کی تاریکی ان کی روح پر چھائی ہوئی ہے وہ نا صرف یہ کہ اس سے کوئی فائدہ نہیں اٹھاتے بلکہ عناد و دشمنی کی وجہ سے ان کی ذلات و گمراہی میں اور اضافہ ہو جاتا ہے۔ اس لئے اس گفتگو کے بعد فرمایا گیا ہے: اور جس شخص کو خدا گمراہ کر دے اس کے لئے کوئی ہادی اور راہنما نہیں ہوگا۔

وہ گمراہی جس کی بنیادیں خود اس کے اپنے ہاتھ کے ساتھ رکھی ہوئی ہیں اور اس کی بنیادیں اس کے غلط اعمال کی وجہ سے مضبوط ہوئی ہیں اور اسی بناء پر یہ بات انسانوں کے اصول اختیار اور آزادی ارادہ کے ہرگز منافی نہیں ہے۔

(۲۴) اس آیت میں ظالموں اور مجرموں کا مومنین کے ساتھ موازنہ کیا گیا ہے جن کی کیفیت پہلے بیان ہو چکی ہے تاکہ اس سے حقائق بہتر طور سے واضح ہو جائیں۔ فرمایا گیا ہے: کیا وہ شخص جو اپنے چہرے سے خدا کے دردناک عذاب کو دور کر لیتا ہے اس شخص کی طرح ہے جو اس دن انتہائی امن و امان کے ساتھ بسر کرے گا اور ہرگز جہنم کی آگ اس تک نہ پہنچے گی۔

دو ذمی ظالموں کی حالت اس دن کچھ اس طرح کی ہوگی کہ انہیں اپنے چہرے کے ساتھ ہی اپنا دفاع کرنا پڑے گا کیونکہ ان کے ہاتھ پاؤں تو زنجیر میں جکڑے ہوئے ہوں گے۔

آیت کے آخر میں مزید فرمایا گیا ہے: اس دن ظالموں سے کہا جائے گا کہ جو کچھ تم کیا کرتے تھے اب اس کا مزہ چکھو۔ ہاں: عذاب کے فرشتے ان سے یہ دردناک حقیقت بیان کریں گے کہ یہ تمہارے ہی اعمال ہیں جو تمہارے سامنے آئے ہیں اور تمہیں تکلیف دے رہے ہیں۔

(۲۵) اب تک جو کچھ بیان ہوا ہے وہ قیامت میں ان کے لئے دردناک عذاب کی طرف ایک اشارہ تھا۔ بعد والی آیت ان کے لئے دنیاوی عذاب کی بات کرتی ہے تاکہ کہیں وہ یہ تصور نہ کرنے لگیں کہ وہ اس دنیاوی زندگی میں تو امان ہی میں رہیں گے۔ ارشاد ہوتا ہے: وہ لوگ جو ان سے پہلے تھے انہوں نے بھی ہماری آیات کو جھٹلایا تھا تو عذاب الہی ایسی جگہ سے ان پر نازل ہوا جہاں کا انہیں گمان بھی نہیں تھا۔

(۲۶) اس آیت میں اس بات کی نشاندہی کی گئی ہے کہ ان کے لئے دنیاوی عذاب صرف جسمانی پہلو ہی نہیں رکھتا تھا بلکہ نفسانی و روحانی عذاب بھی تھا فرمایا گیا ہے: خدا نے انہیں اس دنیاوی زندگی میں بھی ذلت و خواری کا مزا چکھایا۔ ہاں! اگر انسان کسی مصیبت میں گرفتار ہو جائے لیکن وہ آبرو مندانه اور سر بلندی کے ساتھ جان دے دے تو یہ کوئی ایسی بات نہیں ہے۔ اہم بات یہ ہے کہ ذلت و خواری کے ساتھ جان دے اور بے آبروئی اور رسوائی کے ساتھ عذاب کے چنگل میں گرفتار ہو جائے۔ لیکن ان تمام چیزوں کے باوجود آخرت کا عذاب زیادہ سخت زیادہ شدید اور زیادہ دردناک ہے اگر وہ جانتے۔

لفظ 'اکبر' (زیادہ بڑا) عذاب کی شدت اور سختی کے لئے کنایہ ہے۔

<p>(۲۷) ہم نے لوگوں کے لئے اس قرآن میں ہر قسم کی مثال پیش کی ہے شاید وہ متوجہ ہوں۔</p>	<p>(۲۷) وَ لَقَدْ ضَرَبْنَا لِلنَّاسِ فِي هَذَا الْقُرْآنِ مِنْ كُلِّ مَثَلٍ لَعَلَّهُمْ يَتَذَكَّرُونَ</p>
<p>یہ قرآن فصیح (عربی) اور ہر قسم کی کجی اور نادرتی سے خالی ہے شاید وہ پرہیزگاری اختیار کریں۔</p>	<p>(۲۸) قُرْآنًا عَرَبِيًّا غَيْرِ ذِي عِوَجٍ لَعَلَّهُمْ يَتَّقُونَ</p>
<p>خدا نے ایک مثال بیان کی ہے: ایک شخص جو کئی شرکاء کی ملکیت ہے جو ہمیشہ اس کے بارے میں لڑتے جھگڑتے رہتے ہیں اور ایک شخص ایسا ہے جو صرف ایک ہی شخص کے سامنے سر تسلیم خم کرتا ہے کیا یہ دونوں برابر ہیں؟ حمد خدا کے لئے مخصوص ہے لیکن ان میں سے اکثر نہیں جانتے</p>	<p>(۲۹) ضَرَبَ اللَّهُ مَثَلًا رَجُلًا فِيهِ شُرَكَاءُ مُتَشَاكِسُونَ وَ رَجُلًا سَلَمًا لِرَجُلٍ هَلْ يَسْتَوِينَ مَثَلًا ۗ الْحَمْدُ لِلَّهِ ۗ بَلْ أَكْثَرُهُمْ لَا يَعْلَمُونَ</p>
<p>اے پیغمبر آپ بھی اس دنیا سے چلے جائیں گے اور وہ بھی ضرور جائیں گے۔</p>	<p>(۳۰) إِنَّكَ مَيِّتٌ وَ إِنَّهُمْ مَيِّتُونَ</p>

(۳۱) ثُمَّ إِنَّكُمْ يَوْمَ الْقِيَامَةِ عِنْدَ رَبِّكُمْ  
تَخْتَصِمُونَ<sup>ع</sup>  
پھر تم قیامت کے دن اپنے پروردگار کے پاس  
جھگڑو گے۔

## تفسیر

## قرآن میں کوئی کجی نہیں

ان آیات میں قرآن مجید اور اس کی خصوصیات کے بارے میں اسی طرح سے بحث جاری ہے اور یہ گذشتہ مباحث کا تسلسل ہیں۔ پہلے قرآن کی جامعیت کے سلسلہ میں اس طرح گفتگو ہے: ہم نے لوگوں کے لئے اس قرآن میں ہر قسم کی مثال پیش کی ہے۔ گذشتہ ستم گروں اور سرکشوں کا دردناک انجام، گناہ کے ہولناک نتائج مختلف پند و نصائح، اسرار خلقت، نظام آفرینش اور محکم قوانین و احکام کے بارے میں۔ خلاصہ یہ کہ انسانوں کی ہدایت کے لئے جو کچھ ضروری ہے ہم نے مثالوں کے پیرائے میں بیان کر دیا ہے۔ شاید وہ متوجہ ہو جائیں اور راہ خطا سے صراط مستقیم کی طرف لوٹ آئیں۔ (۲۸) اس کے بعد قرآن کی ایک دوسری توصیف ذکر کی گئی ہے: یہ قرآن فصیح ہے اور ہر قسم کی کجی و انحراف اور تناقض و تضاد سے خالی ہے۔

بہر حال ان تمام اوصاف کے ہوتے ہوئے قرآن کے نزول کا مقصد یہ تھا کہ شاید وہ پرہیزگاری اختیار کریں۔ (۲۹) اس کے بعد قرآن ایک مثال پیش کرتا ہے اور موحد و مشرک کے انجام کی ایک فصیح اور خوبصورت مثال کے ذریعے اس طرح تصویر کشی کرتا ہے: خدا نے ایک مثال بیان کی ہے کہ ایک تو ایسا آدمی ہے جو ایسے شرکاء کا غلام ہے جو ہمیشہ اس کے بارے میں جھگڑتے رہتے ہیں۔

ایک ایسا غلام ہے جس کے کئی مالک ہیں۔ ان میں سے ہر ایک اسے کوئی کام کرنے کا حکم دیتا ہے۔ اس سے بھی بدتر بات یہ ہے کہ اس کی زندگی کی ضروریات کو پورا کرنے کے لئے ایک اسے دوسرے کے حوالے کر دیتا ہے اور دوسرا اسے پہلے کی طرف پلٹا دیتا ہے لہذا اس لحاظ سے بھی وہ محروم بے چارہ بے نوا اور سرگرداں ہے۔ پھر ایک اور شخص ہے جو ایک ہی شخص کے سامنے سر تسلیم خم کئے ہوئے ہے۔

اس کا راستہ اور پروگرام مشخص ہے۔ اس کے اوپر جسے اختیار ہے وہ معلوم ہے۔ نہ شب کو تردد میں گرفتار ہے نہ کوئی تضاد ہے نہ تناقض، سکون قلب اور آرام روح کے ساتھ قدم اٹھاتا ہے کیا یہ دونوں یکساں ہیں۔

”مشرک“ اور ”موحد“ کا یہی حال ہے، مشرکین طرح طرح کے تضادات میں غوطہ زن ہیں ہر روز ایک معبود کے ساتھ دل باندھتے ہیں۔

لیکن موحدین کا دل خدا کے عشق کا گرویدہ ہے۔ انہوں نے ساری کائنات میں سے اسی کو انتخاب کیا ہے۔



آیت کے آخر میں فرمایا گیا ہے حمد و سپاس خدا کے ساتھ مخصوص ہے۔

لیکن ان میں سے اکثر نہیں جانتے اور ان واضح دلائل کے باوجود جب دنیا اور سرکش مادی خواہشات کی خاطر حقیقت کی راہ اختیار نہیں کرتے۔

(۳۰) گذشتہ آیات میں توحید و شرک کے بارے میں بحث تھی اس کے بعد اب قیامت کے میدان میں توحید و شرک کے نتائج کے بارے میں گفتگو کی گئی ہے۔

بات موت کے مسئلہ سے شروع کی گئی ہے جو قیامت کا دروازہ ہے اور سب انسانوں کے لئے موت کے قانون کی عمومیت کو واضح کرتے ہوئے فرمایا گیا ہے: تو بھی مر جائے گا اور وہ بھی سب کے سب مر جائیں گے۔

ہاں! موت ایسے مسائل میں سے ہے جن میں سب لوگ یکساں ہیں۔

بعض مفسرین نے کہا ہے کہ پیغمبر اکرم ﷺ کے دشمن آپ ﷺ کی موت کے منتظر رہتے تھے اور وہ اس بات پر خوش تھے کہ آخر کار وہ مر جائیں گے تو قرآن اس آیت میں انہیں جواب دیتا ہے کہ اگر پیغمبر خدا (ﷺ) مر جائے گا تو کیا تم زندہ رہو گے؟

(۳۱) اس کے بعد قرآن بحث کو قیامت کی عدالت میں لے گیا ہے اور میدان حشر میں بندوں کے جھگڑوں کی تصویر کشی کرتا ہے اور فرماتا ہے: پھر تم قیامت کے دن اپنے پروردگار کے پاس جھگڑنے کے لئے کھڑے ہو گے۔

بعد والی آیات بتاتی ہیں کہ یہ خاصیت ایک طرف سے پیغمبر اکرم ﷺ اور مومنین اور دوسری طرف سے مشرکین اور مکذبین کے درمیان ہوگی۔

<p>اس سے زیادہ ظالم اور کون ہو سکتا ہے جو خدا پر جھوٹ باندھے اور جو سچی بات اس کے پاس آئے اس کی تکذیب کرے۔ کیا جہنم میں کافروں کا ٹھکانہ نہیں ہے؟</p>	<p>(۳۲) فَمَنْ أَظْلَمُ مِمَّنْ كَذَبَ عَلَى اللَّهِ وَكَذَّبَ بِالصِّدْقِ إِذْ جَاءَهُ ۗ أَلَيْسَ فِي جَهَنَّمَ مَثْوًى لِّلْكَافِرِينَ</p>
<p>لیکن وہ شخص جو سچی بات لے کر آئے اور وہ شخص جو اس کی تصدیق کرے وہی تو پرہیزگار لوگ ہیں۔</p>	<p>(۳۳) وَالَّذِي جَاءَ بِالصِّدْقِ وَصَدَّقَ بِهِ ۗ أُولَٰئِكَ هُمُ الْمُتَّقُونَ</p>
<p>وہ جو کچھ چاہیں گے ان کے پروردگار کے پاس ان کے لئے موجود ہیں اور نیکو کاروں کی جگہ یہی ہے۔</p>	<p>(۳۴) لَهُمْ مَا يَشَاءُونَ عِنْدَ رَبِّهِمْ ۗ ذَٰلِكَ جَزَاءُ الْمُحْسِنِينَ</p>

<p>تا کہ خدا وہ بدترین اعمال جو انہوں نے انجام دیئے ہیں؛ بخش دے اور انہیں ان بہترین اعمال پر جو وہ انجام دیا کرتے تھے اجر و ثواب عطا کرے۔</p>	<p>(۳۵) لِيُكَفِّرَ اللَّهُ عَنْهُمْ أَسْوَأَ الَّذِي عَمِلُوا وَ يَجْزِيَهُمْ أَجْرَهُمْ بِأَحْسَنِ الَّذِي كَانُوا يَعْمَلُونَ</p>
---	--

## تفسیر

## جو کلام خدا کی تصدیق کرتے ہیں

گزشتہ آیات میں میدان قیامت میں لوگوں کے حاضر ہونے اور اس عظیم عدالت میں ان کے جھگڑے کے بارے میں گفتگو تھی۔ ان آیات میں بھی وہی بحث جاری ہے اور لوگوں کو دو گروہوں مکذبین، اور صدیقین میں تقسیم کر رہی ہیں۔

پہلا گروہ دو صفات کا حامل ہے، جیسا کہ قرآن فرماتا ہے:

اس سے زیادہ سنگم اور کون ہوگا جو خدا پر جھوٹ باندھے اور سچی اور حق بات جو اس کے پاس آئے اس کی تکذیب کرے۔ بے ایمان اور مشرک لوگ خدا پر بہت ہی زیادہ جھوٹ باندھا کرتے تھے۔ کبھی فرشتوں کو خدا کی بیٹیاں کہتے تھے کبھی عیسیٰ کو اس کا بیٹا کہتے تھے۔ کبھی بتوں کو اس کی بارگاہ میں شفیق قرار دیتے تھے اور کبھی حلال و حرام کے سلسلے میں جھوٹے احکام گھڑ لیا کرتے تھے اور اس کی طرف منسوب کر دیا کرتے تھے اور اسی قسم کی دوسری باتیں۔

باقی رہی وہ سچی بات جو ان کے پاس آئی اور انہوں نے اس کی تکذیب کی وہ وہی آسمانی وحی قرآن مجید ہے۔ آیت کے آخر میں ایک مختصر سے جملہ میں اس قسم کے افراد کی سزا اس طرح بیان کی گئی ہے: کیا جہنم کافروں کے رہنے کی جگہ نہیں ہے؟

جب ”جہنم“ کا نام لیا جاتا ہے تو باقی دردناک عذاب کا بھی اس میں خلاصہ بیان ہو جاتا ہے۔

(۳۳) دوسرے گروہ کے بارے میں بھی دو اوصاف کا ذکر کرتے ہوئے فرمایا گیا ہے: اور جو شخص سچی اور حق بات لے کر آئے اور وہ شخص جو اس کی تصدیق کرے، وہی تو واقعی پرہیزگار ہیں۔

گویا یہ گفتگو ایسے لوگوں کے بارے میں ہے جو صدق اور سچائی کے لانے والے بھی ہیں اور اس پر عمل کرنے والے بھی۔ یہ ان لوگوں کی بات ہے جنہوں نے مکتب وحی اور پروردگار کی حق بات کو سارے عالم میں نشر کیا ہے اور خود اس پر ایمان رکھتے ہیں، چاہے وہ انبیاء و مرسلین ہوں یا آئمہ معصومین علیہم السلام یا ان کے مکتب کو بیان کرنے والے۔

(۳۴) میں ایسے لوگوں کے لئے تین عظیم اجر بیان کئے گئے ہیں، پہلے ارشاد ہوتا ہے: وہ جو کچھ بھی چاہیں گے ان کے پروردگار کے پاس ان کے لئے موجود ہے اور نیکو کاروں کی یہی توجرا ہے۔

اس آیت کے مفہوم کی وسعت اس قدر ہے کہ تمام روحانی اور مادی نعمتیں اس میں شامل ہیں وہ سب کچھ ہمارے تصور اور

وہم وگمان میں سما سکے یا نہ سما سکے۔

(۳۵) ان کی دوسری اور تیسری جزاء اس صورت میں بیان کی گئی ہے: وہ چاہتے ہیں کہ خدا ان کے ان بدترین اعمال کو جو انہوں نے انجام دئے ہیں بخش دے اور ان کی تلافی کر دے انہیں ان کے ان بہترین اعمال کا جو انہوں نے انجام دئے ہیں اجر عطا کرے۔

کتنی عمدہ تعبیر ہے؟ ایک طرف تو وہ یہ تقاضہ رکھتے ہیں کہ ان کے بدترین اعمال لطف الہی کے سائے میں چھپا دیئے جائیں اور توبہ کے پانی سے یہ داغ ان کے دامن سے دھل جائیں اور دوسری طرف سے ان کا یہ تقاضہ ہے کہ خدا ان کے بہترین اعمال کو اجر و پاداش کا معیار قرار دے اور ان کے تمام اعمال کو اسی حساب سے قبول کر لے۔

خداوند تعالیٰ نے بھی ان کی درخواست کو اسی تعبیر کے ساتھ قبول کر لیا ہے جیسا کہ ان آیات میں بیان کیا گیا ہے یعنی وہ بدترین کو بخش دے گا اور بہترین کو اجر و پاداش کا معیار قرار دے گا۔

<p>(۳۶) اَلَيْسَ اللّٰهُ بِكَافٍ عَبْدَهُ ۗ وَ يُخَوِّفُونَكَ بِالَّذِينَ مِنْ دُونِهِ ۗ وَمَنْ يُضِلِّ اللّٰهُ فَمَا لَهُ مِنْ هَادٍ ۚ</p> <p>کیا خدا اپنے بندے (کی نجات اور حفاظت) کے لئے کافی نہیں ہے لیکن وہ تجھے اس کے غیر سے ڈراتے ہیں اور جس کو خدا گمراہ کر دے اس کو کوئی ہدایت کرنے والا نہیں ہے۔</p>	<p>(۳۷) وَمَنْ يَهْدِ اللّٰهُ فَمَا لَهُ مِنْ مُّضِلٍّ ۗ اَلَيْسَ اللّٰهُ بِعَزِيزٍ ذِي انْتِقَامٍ ۗ</p> <p>اور جس کو خدا ہدایت کرے اس کے لئے کوئی گمراہ کرنے والا نہیں ہے۔ کیا خدا قادر اور صاحب انتقام نہیں ہے؟</p>
--	---

### شان نزول

بہت سے مفسرین نے نقل کیا ہے کہ مکہ کے بت پرست پیغمبر اکرم کو بتوں کے غیض و غضب سے ڈراتے تھے اور کہتے تھے کہ ان کی بدگوئی نہ کرو اور ان کے برخلاف اقدام نہ کرو کیونکہ وہ تمہیں دیوانہ کر دیں گے اور تکلیف و اذیت پہنچائیں گے (اس پر مذکورہ بالا آیت نازل ہوئی اور انہیں جواب دیا گیا)

### تفسیر

### خدا کافی ہے

ان تہدیدوں کے بعد جو خدا نے گذشتہ آیات میں مشرکین کے لئے بیان کی گئی ہیں اور ان وعدوں کے بعد جو اس نے رسول اکرم ﷺ سے کئے ہیں، پہلی زیر بحث آیت میں کفار کی دھمکیوں کے بارے میں گفتگو کرتے ہوئے فرمایا گیا ہے: کیا خدا اپنے بندے کی دشمنوں سے نجات اور حفاظت کے لئے کافی نہیں ہے لیکن وہ تجھے اس کے غیر سے ڈراتے ہیں۔

وہ خدا جس کی قدرت تمام قدرتوں سے برتر ہے اور جو اپنے بندوں کی حاجات اور مشکلات سے اچھی طرح واقف ہے اور ان کے لئے انتہائی لطف اور مہربانی رکھتا ہے، کیسے ممکن ہے کہ اپنے ایمان دار بندوں کو حوادث کے طوفان اور دشمنوں کی موج عداوت کے مقابلے میں اکیلا چھوڑ دے جبکہ وہ اپنے بندے کا پشت بان ہے۔

اگر تیغ عالم بجنبد ز جای  
نبرد رگی چون نخواهد خدا ی  
اگر زمانے کی تلوار اپنی جگہ سے حرکت کرے تو جب تک خدا نہ چاہے وہ رگ گردن نہیں کاٹ سکتی اور جس  
وقت وہ چاہے کہ کسی کی مدد کرے تو:

ہزار دشمنم ارمی کنند قصد ہلاک  
گرم تو دوستی از دشمنان ندارم باک  
اگر میرا دشمن ہزار مرتبہ میری ہلاکت کا ارادہ کرے، اگر تو میرا دوست ہے تو پھر مجھے دشمنوں کا کوئی خوف  
نہیں ہے۔

چہ جائیکہ یہ بت جو بے قدر و قیمت اور بے خاصیت چیزیں ہیں۔  
یہ آیت راہ حق پر چلنے والے تمام سچے مومنین کے لئے ایک نوید ہے۔ خصوصاً ایسے ماحول اور معاشرے میں جہاں وہ اقلیت  
میں ہیں اور انہیں ہر طرف سے دھمکیاں ملتی رہتی ہیں۔

اس آیت کے آخر میں اور بعد والی آیت میں ہدایت و گمراہی کے بارے میں گفتگو ہے اور لوگوں کو دو گروہوں گمراہ اور  
ہدایت یافتہ میں تقسیم کیا گیا ہے اور بتایا گیا ہے کہ یہ سب کچھ خدا کی طرف سے ہے تاکہ یہ بات واضح ہو جائے کہ تمام بندے اس کی  
بارگاہ کے نیاز مند اور محتاج ہیں اور عالم ہستی میں کوئی چیز اس کے چاہے بغیر نہیں ہوتی، فرمایا گیا ہے: جسے خدا گمراہ کر دے اسے کوئی  
ہدایت کرنے والا نہیں ہے۔

(۳۷) اور جسے خدا ہدایت کرے کوئی شخص اسے گمراہ نہیں کر سکتا۔

یہ بات ظاہر ہے کہ نہ وہ گمراہی بلا وجہ ہے اور نہ ہی یہ ہدایت بغیر کسی حساب کتاب کے ہے بلکہ ان میں سے ہر ایک خود  
انسان کی خواہش اور اس کی سعی اور کوشش کا ایک تسلسل ہے۔

کتنے بے خبر ہیں وہ لوگ جو اس قسم کی آیات کا قرآن کی دوسری آیات سے رابطہ منقطع کر کے انہیں مکتب جبر کا گواہ بناتے  
ہیں، گویا وہ یہ بات نہیں جانتے کہ آیات قرآنی ایک دوسرے کی تفسیر کرتی ہیں۔

بلکہ اسی زیر بحث آیت کے ذیل میں اس معنی پر ایک واضح شاہد موجود ہے، کیونکہ فرمایا گیا ہے: کیا خدا قادر اور صاحب  
اشقام نہیں ہے۔

ہم جانتے ہیں کہ خدا کی طرف سے انتقام ان غلط اعمال کے مقابلے میں سزا و عذاب کے معنی میں ہے جو انجام دیئے گئے ہیں یہ امر اس بات کی نشاندہی کرتا ہے کہ اس کا گمراہ کرنا سزا کا پہلو رکھتا ہے اور وہ خود انسانوں کے اعمال کا رد عمل ہے نیز طبعی و فطری طور پر اس کی ہدایت بھی اجر و پاداش کا پہلو رکھتی ہے اور خالص و پاک اعمال اور اللہ کی راہ میں مجاہدین کا عکس العمل ہے۔

### ہدایت اور ضلالت خدا کی طرف سے ہے

لغت میں ہدایت کے معنی دلالت و رہنمائی ہے جو دقیق طور پر اور لطف کے ساتھ ہو۔ اسے دو حصوں میں تقسیم کیا گیا ہے ایک ”ارأة الطريق“ (راستہ دکھانا) اور ”ایصال بہ مطلوب“ دوسرے لفظوں ہدایت تشریحی اور ہدایت تکوینی۔

اس کی وضاحت اس طرح ہے کہ بعض اوقات انسان ایسے شخص کو پوری دقت اور لطف و عنایت کے ساتھ راستہ دکھاتا ہے جو اس کا طالب ہے، لیکن راستہ طے کرنا اور مقصود تک پہنچنا خود اس کے ذمہ ہوتا ہے۔ لیکن کبھی طالبان مقصد کا ہاتھ پکڑ کر راستہ دکھانے کے علاوہ اسے مقصد تک بھی پہنچا دیا جاتا ہے۔ البتہ اس کا متضاد ”اضلال“ ہے۔

آیات قرآنی پر ایک اجمالی نگاہ ہی اچھی طرح سے واضح کر دیتی ہے کہ قرآن ہدایت و ضلالت کو خدا کا فعل شمار کرتا ہے اور دونوں کی اپنی طرف نسبت دیتا ہے۔

ان آیات کے سطحی مطالعہ اور ان کے عمیق اور گہرے معنی کا ادراک نہ کرنے کے باعث ایک گروہ ان کی تفسیر کرنے میں گمراہ ہو گیا اور راہ ہدایت سے انحراف کر بیٹھا۔

دقیق ترین تفسیر جو ہدایت و ضلالت کی تمام آیات سے ہم آہنگ ہے اور ان سب کا مفہوم اچھی طرح سے واضح کرتی ہے بغیر اس کے کہ اس میں کوئی معمولی سا اختلاف بھی ظاہر پایا جائے یہ ہے کہ ہم کہیں کہ:

ہدایت تشریحی راستہ دکھانے کے معنی میں جنبہ عمومی رکھتی ہے اور کسی قسم کی قید و شرط اس میں نہیں ہے۔ جیسا کہ سورہ دہر کی آیہ ۳ میں بیان ہوا ہے کہ:

”ہم نے انسان کو راستہ دکھا دیا ہے اب چاہے وہ شکر گزاری کرے یا کفران و ناشکری کرے“۔

نیز سورہ الشوریٰ کی آیہ ۵۲ میں یہ بیان ہوا ہے کہ:

”تو تمام انسانوں کو صراط مستقیم کی طرف ہدایت کرتا ہے“۔

یہ بات واضح ہے کہ نبی کی دعوت خدا کی دعوت کی مظہر ہے کیونکہ اس کے پاس جو کچھ بھی ہے وہ خدا کی طرف سے ہے۔ اور منخرفین اور مشرکین کی ایک جماعت کے بارے میں سورہ نجم کی آیہ ۲۳ میں ہے:

”خدا کی ہدایت پروردگار کی طرف سے ان کے پاس آئی“۔

لیکن ہدایت تکوینی جس کا معنی ہے ایصال بہ مطلوب اور بندوں کا ہاتھ پکڑ کر راستے کے تمام بیچ و خم سے گزار کر لے جانا اور ان کی حفاظت کرنا، ساحل نجات تک پہنچانے تک۔ یہ بہت سی دوسری آیات کا موضوع بحث ہے۔ یہ ہدایت ہرگز غیر مشروط نہیں ہے یہ ہدایت ایسے گروہ کے ساتھ مخصوص ہے جس کے اوصاف قرآن میں بیان ہوئے ہیں اور گمراہ کرنا جو اس کا الٹ ہے وہ بھی ایک ایسے گروہ کے ساتھ مخصوص ہے کہ جن کے اوصاف بیان ہو چکے ہیں۔

قرآن مجید ایک جگہ ضلالت کا سرچشمہ فسق اور اطاعت و فرمان الہی سے خروج کو شمار کرتا ہے۔ (بقرہ.....۲۶)۔

ایک اور جگہ ظلم کا ذکر ہے اور اسے ضلالت کے لئے میدان ہموار کرنے والے کے طور پر ذکر کیا گیا ہے۔ (بقرہ.....۲۵۸)۔

دوسری جگہ کفر کا گمراہی کے لئے زمین ہموار کرنے والے کے عنوان سے ذکر کیا گیا ہے۔ (بقرہ.....۲۶۳)۔

ایک دوسری جگہ آیا ہے: کہ اسراف اور دروغ گوئی گمراہی کے عامل ہیں۔ (مومن.....۲۸)۔

نتیجہ کلام یہ ہے کہ قرآن خدائی ضلالت کو ایسے افراد کے ساتھ مخصوص شمار کرتا ہے جو ان اوصاف کے حامل ہیں: کفر، ظلم، فسق، دروغ، اسراف اور کفران۔

کیا وہ لوگ جو ان اوصاف کے حامل ہیں وہ ضلالت و گمراہی کے لائق نہیں ہیں؟

یہ بات تو ہوئی مسئلہ ضلالت و گمراہی کے سلسلے میں باقی رہا ہدایت کے سلسلے میں تو اس کے لئے بھی قرآن میں کئی شرائط و اوصاف بیان ہوئے ہیں جو اس بات کی نشاندہی کرتے ہیں کہ وہ بھی علت و سبب کے بغیر نہیں ہے اور حکمت الہی کے برخلاف نہیں ہے۔

ایک جگہ فرمان خدا کی پیروی اور اس کی خوشنودی کے حصول کو ہدایت الہی کے لئے راہ ہموار کرنے والا شمار کیا گیا

ہے۔ (مائدہ.....۱۶)

دوسری جگہ توبہ و انابت کو استحقاق ہدایت کا عامل شمار کیا گیا ہے (رعد.....۲۷)۔

ایک دوسری آیت میں جہاد وہ بھی مخلصانہ جہاد جو خدا کی راہ میں ہو ہدایت کے اصلی شرط کے طور پر ذکر ہوا

ہے۔ (مکعبوت.....۶۹)۔

ایک دوسری آیت میں راہ ہدایت کی کچھ مقدار کو طے کر لینا، لطف خدا سے اس راستے کے جاری رہنے کی ایک شرط کے

عنوان سے ذکر ہوا ہے۔ (سورہ محمد.....۱۷)۔

نتیجہ یہ ہے کہ جب تک بندوں کی طرف سے توبہ و انابت نہ ہو جب تک وہ اس کے فرمان کے پیرو نہ بنیں جب تک جہاد اور

سعی و کوشش نہ کریں اور جب تک راہ حق میں پہلا قدم نہ اٹھائیں لطف الہی ان کے شامل حال نہیں ہوتا اور ان کا ہاتھ پکڑ کر انہیں

مطلوب تک نہیں پہنچاتا۔

جوان اوصاف کے حامل ہیں کیا ایسے افراد کے لئے ہدایت کا حصول بے سبب ہے یا کیا یہ ہدایت کے جبری ہونے کی دلیل

شمار ہوگی؟

آپ دیکھ رہے ہیں کہ قرآن کی آیات اس سلسلے میں بہت واضح اور منہ بولتی ہیں۔ البتہ وہ لوگ جو آیات ہدایت و ضلالت کی صحیح طور سے جمع بندی نہ کر سکے یا انہوں نے جمع کرنا نہ چاہا وہ اس قسم کی خطرناک غلطی میں گرفتار ہو گئے ہیں اور بقول شاعر:

چوں ندید ند حقیقت رہ افسانہ زدند

(چونکہ حقیقت کو نہ دیکھ پائے لہذا افسانے کی راہ اختیار کر لی)

یہ کہنا چاہئے کہ اس ”ضلالت“ کے لئے زمین انہوں نے خود ہموار کی ہے۔

بہر حال مشیت الہی کہ ہدایت و ضلالت کی مذکورہ آیات ہرگز بے دلیل اور حکمت و مصلحت سے خالی مشیت کے معنی میں نہیں ہیں، بلکہ ہر موقع محل پر اس کی خاص شرائط ہیں جو اسے خدا کے حکیم ہونے کے ساتھ ہم آہنگ کرتی ہیں۔

<p>اور اگر تو ان سے پوچھے کہ آسمانوں اور زمین کو کس نے پیدا کیا ہے تو یقیناً وہ یہی کہیں گے کہ خدا نے۔ کہہ دو: کیا تم نے کبھی ان معبودوں کے بارے میں سوچا ہے جنہیں تم خدا کے علاوہ پکارتے ہو۔ کہ اگر خدا کوئی ضرر میرے لئے چاہے تو کیا وہ اس کے ضرر کو برطرف کر سکتے ہیں یا وہ میرے لئے کسی رحمت کا ارادہ کرے تو کیا ان میں اس کی رحمت کو روک لینے کی طاقت ہے؟ کہہ دے خدا میرے لئے کافی ہے اور تمام توکل کرنے والوں کو اسی پر توکل کرنا چاہئے۔</p>	<p>(۳۸) وَ لَئِن سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ اللَّهُ قُلْ أَفَرَأَيْتُمْ مَا تَدْعُونَ مِنْ دُونِ اللَّهِ إِنْ أَرَادَنِيَ اللَّهُ بِضُرٍّ هَلْ هُنَّ كَاشِفَاتُ ضُرِّيهِ أَوْ أَرَادَنِي بِرَحْمَةٍ هَلْ هُنَّ مُمْسِكَتُ رَحْمَتِهِ قُلْ حَسْبِيَ اللَّهُ عَلَيْهِ يَتَوَكَّلُ الْمُتَوَكِّلُونَ</p>
<p>کہہ دے: اے میری قوم: جو کچھ تمہارے بس میں ہے اسے کر گزرو، میں تو اپنی ذمہ داری پوری کروں گا لیکن بہت جلد تمہیں معلوم ہو جائے گا..... کہ</p>	<p>(۳۹) قُلْ يَوْمَ يَعْمَلُوا عَلَىٰ مَكَانَتِكُمْ إِنِّي عَامِلٌ ۚ فَسَوْفَ تَعْلَمُونَ ۗ</p>

<p>(۴۰) مَنْ يَأْتِيهِ عَذَابٌ يُخْزِيهِ وَ يَحِلُّ عَلَيْهِ عَذَابٌ مُّقِيمٌ</p> <p>دنیا کا ذلیل و خوار کرنے والا عذاب کس کے لئے آتا ہے اور اس کے بعد (آخرت کا) جاودانی عذاب اس پر وارد ہوتا ہے۔</p>	<p>عَذَابٌ مُّقِيمٌ</p>
---	-------------------------

## تفسیر

## تمہارے معبود کوئی مشکل حل کر سکتے ہیں؟

گزشتہ آیات میں مشرکین کے انحرافی عقائد اور ان کے برے نتائج کے بارے میں گفتگو تھی۔ اب زیر بحث آیات میں توحید کے دلائل سے متعلق گفتگو کی گئی ہے تاکہ گزشتہ بحث کو دلیل سے مکمل کیا جائے۔

پہلے فرمایا گیا ہے: اگر تو ان سے سوال کرے کہ آسمانوں اور زمین کو کس نے پیدا کیا ہے تو یقیناً وہ یہی کہیں گے کہ خدا نے۔ کیونکہ کوئی وجدان اور عقل اس بات کو قبول نہیں کرتی کہ یہ وسیع و عریض جہان اتنی عظمت و بزرگی کے ساتھ کسی زمینی موجود کی مخلوق ہو چکا جیسے کہ بے روح اور بے عقل و شعور بتوں کی مخلوق ہو۔ اس طرح سے قرآن انہیں عقل کے فیصلے اور وجدان و فطرت کے حکم کی طرف لے جاتا ہے تاکہ توحید کی پہلی بنیاد کو کہ جو آسمان و زمین کی خالقیت ہے ان کے دلوں میں محکم کرے۔

بعد والے مرحلے میں انسان کے سود و زیان اور اس کے نفع و نقصان میں تاثیر کو بیان کرتا ہے تاکہ یہ ثابت کرے کہ بت اس سلسلے میں کچھ اثر نہیں رکھتے، مزید کہتا ہے: ان سے کہہ دے: خدا کے علاوہ جن معبودوں کو تم پکارتے ہو کیا تم نے کبھی ان کے متعلق سوچا ہے کہ اگر خدا میرے لئے کسی نقصان کا ارادہ کرے تو کیا وہ اسے برطرف کر سکتے ہیں یا اگر میرے لئے کسی رحمت کا ارادہ کرے تو کیا ان میں اس کی رحمت کو روک لینے کی طاقت ہے۔

اب جبکہ نہ ان کے لئے خالقیت ثابت ہے اور نہ ہی وہ سود و زیان کی کوئی قدرت رکھتے ہیں، تو ان کی پرستش کیا معنی رکھتی ہے؟

یہ وہ منزل ہے جہاں ایک کلی اور آخری نتیجے کے طور پر قرآن کہتا ہے: کہہ دے خدا میرے لئے کافی ہے اور سب توکل کرنے والوں کو اسی پر توکل کرنا چاہئے۔

یہ بات کہ مشرکین آسمان و زمین کی خالقیت کو خدا کے ساتھ مخصوص سمجھتے تھے بارہا قرآن کی آیات میں بیان ہوئی ہے۔ یہ چیز اس بات کی نشاندہی کرتی ہے کہ یہ بات ان کے نزدیک بالکل مسلمہ تھی اور یہ بات خود شرک کے بطلان پر ایک بہترین سند ہے کیونکہ عالم ہستی کی توحید خالقیت و مالکیت و ربوبیت بذات خود توحید عبودیت پر بہترین دلیل ہے اور اس کا نتیجہ خدا کی پاک ذات پر توکل اور اس کے غیر سے آنکھیں پھیر لینا ہے۔

(۳۹) آیت میں ان لوگوں کو جو عقل و وجدان کی منطق کے سامنے سر تسلیم خم نہیں کرتے، ایک مؤثر تہدید الہی کے ساتھ



مخاطب کرتے ہوئے فرمایا گیا ہے: ان سے کہہ دے: اے میری قوم! تم اپنی جگہ پر رہو اور تم میں جتنی طاقت، قوت اور توانائی ہے وہ انجام دے لو میں بھی اپنی ذمہ داری پوری کروں گا، لیکن تم بہت جلد حقیقت جان لو گے۔  
(۴۰) تمہیں معلوم ہو جائے گا کہ دنیا میں ذلیل و خوار کرنے والا عذاب کس شخص کے پاس آئے گا اور وہ اس سے رسوا ہو جائے گا اور اس کے بعد آخرت میں ہمیشہ ہمیشہ کا عذاب اس پر وارد ہوگا۔

اس طرح سے ان کے ساتھ آخری بات کی گئی ہے کہ یا تو عقل و خرد کی منطق کے سامنے سر تسلیم خم کر لو اور وجدان کی آواز پر کان دھرو یا دردناک عذابوں کے انتظار میں رہو ایک دنیا کا عذاب جو خواری و رسوائی کا باعث ہے اور دوسرا آخرت کا عذاب جو جاودانی اور دائمی ہے اور یہ وہی عذاب ہیں جنہیں تم نے خود اپنے ہاتھ سے فراہم کیا ہے اور یہ ایسی آگ ہے جس کا ایندھن تم نے خود جمع کیا ہے اور اسے خود تم نے بھڑکایا ہے۔

<p>ہم نے اس آسمانی کتاب کو لوگوں کے لیے حق کے ساتھ تم پر نازل کیا ہے۔ جو شخص ہدایت قبول کرے تو یہ خود اسی کے فائدے میں ہے اور جو شخص گمراہی اختیار کرے تو وہ صرف اسی کے لئے نقصان دہ ہوگی اور تو انہیں ہدایت پر مجبور کرنے کے لئے مامور نہیں ہے۔</p>	<p>(۴۱) اِنَّا اَنْزَلْنَا عَلَيْكَ الْكِتَابَ لِلنَّاسِ بِالْحَقِّ فَمَنْ اهْتَدَىٰ فَلِنَفْسِهِ وَاَنْ ضَلَّ فَاِنَّمَا يَضِلُّ عَلَيْهِ وَاَنْتَ عَلَيْهِمْ بِوَكِيلٍ</p>
<p>خدا ارواح کو موت کے وقت قبض کر لیتا ہے اور جن کی موت نہیں آتی انہیں نیند کے وقت پکڑ لیتا ہے۔ پھر ان لوگوں کی ارواح کو جن کی موت کا حکم صادر ہو چکا ہے انہیں تو رہنے دیتا ہے اور دوسری ارواح کو (جنہیں ابھی زندہ رہنا ہوتا ہے) واپس لوٹا دیتا ہے جو ایک مدت معین تک رہیں گی اس چیز میں جو غور و فکر کرنے والوں کے لئے واضح نشانیاں ہیں۔</p>	<p>(۴۲) اَللّٰهُ يَتَوَفَّى الْاَنْفُسَ حِيْنَ مَوْتِهَا وَ الَّتِي لَمْ تَمُتْ فِي مَنَامِهَا فَيُمْسِكُ الَّتِي قَضَىٰ عَلَيْهَا الْمَوْتَ وَيُرْسِلُ الْاٰخَرٰى اِلَىٰ اَجَلٍ مُّسَمًّى اِنَّ فِيْ ذٰلِكَ لَآيٰتٍ لِّقَوْمٍ يَّتَفَكَّرُوْنَ</p>
<p>کیا انہوں نے اللہ کے سوا اوروں کو شفیع بنا لیا ہے کہہ دے کہ چاہے وہ کسی چیز پر اختیار ہی نہ رکھتے ہوں اور نہ ہی کوئی بات سمجھتے ہوں۔</p>	<p>(۴۳) اَمْ اَتَّخَذُوْا مِنْ دُوْنِ اللّٰهِ شُفَعَاۗءَ قُلُوْبِ اَوْ لَوْ كَانُوْا لَا يَمْلِكُوْنَ شَيْئًا وَّ لَا يَعْقِلُوْنَ</p>

(۴۲) قُلْ لِلَّهِ الشَّفَاعَةُ جَمِيعًا لَهُ مُلْكُ السَّمَوَاتِ وَ الْأَرْضِ ثُمَّ إِلَيْهِ تُرْجَعُونَ

کہہ دے کہ (کیا ان سے شفاعت طلب کرتے ہو) چاہے وہ کسی چیز پر اختیار ہی نہ رکھتے ہوں اور نہ ہی کوئی بات سمجھتے ہوں۔ تمام شفاعت اللہ ہی کے لئے ہے، کیونکہ آسمانوں اور زمین کی حاکمیت اسی کے لئے ہے اور پھر تم اسی کی طرف لوٹ کر جاؤ گے۔

## تفسیر

## موت اور نیند کے وقت ارواح قبض ہو جاتی ہیں

دلائل توحید کے ذکر اور مشرکین و موحدین کا انجام بیان کرنے کے بعد زیر بحث آیت میں اس حقیقت کی وضاحت کی گئی ہے کہ حق کو قبول کرنے اور نہ کرنے کا سود و زیان خود تمہارے ہی لئے ہے اگر اللہ کا نبی اس سلسلے میں اصرار کرتا ہے تو یہ اس بناء پر نہیں ہے کہ اسے اس سے کوئی فائدہ ہوگا بلکہ یہ تو صرف فریضہ الہی کی انجام دہی ہے۔ فرمایا گیا ہے: ہم نے اس آسمانی کتاب کو حق کے ساتھ تم لوگوں کے لئے نازل کیا ہے۔

جو شخص ہدایت قبول کرے گا خود اسی کے فائدے میں ہے اور جو شخص گمراہی اختیار کرے گا تو اس کا نقصان بھی اسی کو ہوگا۔ تو حق کو ان کے دلوں میں جبراً داخل کرنے پر مامور نہیں ہے تیری ذمہ داری تو صرف ابلاغ و انداز ہے۔

(۴۲) اس کے بعد یہ واضح کرنے کے لئے کہ انسانوں کی ہر چیز جن میں ان کی موت و حیات بھی ہے، خدا ہی کے ہاتھ میں ہے، فرمایا گیا ہے: خدا ارواح کو موت کے وقت قبض کر لیتا ہے۔

اور ان ارواح کو جن کی موت نہیں آئی ہوتی نیند میں پکڑ لیتا ہے۔

اس طرح سے ”نیند“ موت کی بہن ہے اور اس کی ایک کمزور شکل ہے، مزید فرمایا گیا ہے: ان کی ارواح کو جن کی موت کا حکم صادر کر چکا ہے روک لیتا ہے (اس طرح سے کہ وہ ہرگز نیند سے بیدار نہیں ہوتے) اور جن کی حیات کے برقرار رہنے کا فرمان دے چکا ہے ان کی ارواح انہیں بدنوں کی طرف لوٹا دیتا ہے جو ایک معین مدت تک رہیں گی۔

ہاں اس مسئلے میں ان لوگوں کے لئے جو غور و فکر کرتے ہیں واضح آیات اور نشانیاں ہیں۔

(۴۳) گزشتہ آیت میں انسان کے وجود پر اللہ کی حاکمیت اور موت و حیات اور خواب و بیداری کے نظام کے ذریعے اس کی تدبیر مسلم ہو چکی ہے۔ لہذا اس آیت میں مسئلہ شفاعت میں مشرکین کے انحراف کا ذکر کیا گیا ہے تاکہ ان پر ثابت کیا جائے کہ شفاعت کا مالک وہی ہے جو موت و حیات کا مالک ہے نہ کہ بے شعور بت۔ فرمایا گیا ہے: انہوں نے خدا کے علاوہ شفع بنا لئے ہیں۔ ہم جانتے ہیں کہ بتوں کی عبادت کے بارے میں بت پرستوں کے مشہور بہانوں میں سے ایک یہ تھا کہ وہ یہ کہتے تھے:

ہم تو ان کی اس لئے پرستش کرتے ہیں تاکہ وہ اللہ کے ہاں ہمارے شفیق ہوں۔

بہر حال شفاعت اولاً فہم و شعور کے ادراک کی فرع ہے اور ثانیاً قدرت، مالکیت اور حاکمیت کی فرع ہے لہذا آیت کے آخر میں ان کے جواب میں فرمایا گیا ہے: ان سے کہہ دے کہ کیا ان سے شفاعت طلب کرتے ہو چاہے وہ کسی بھی چیز کے مالک نہ ہوں یہاں تک کے کچھ ادراک و شعور بھی نہ رکھتے ہوں۔

اگر تم فرشتوں اور ارواح مقدسہ کو اپنے شفیق سمجھتے ہو تو وہ اپنی طرف سے کچھ نہیں رکھتے، ان کے پاس جو کچھ ہے خدا کی طرف سے ہے اور اگر پتھر اور لکڑی کے بتوں سے شفاعت طلب کرتے ہو تو وہ عدم مالکیت کے علاوہ بے عقل و بے شعور بھی ہیں۔

(۴۳) اس لئے اس آیت میں مزید فرمایا گیا ہے: کہہ دے: کہ تمام شفاعت خدا ہی کے لئے ہے۔

کیونکہ آسمانوں اور زمین کی مالکیت و حاکمیت اسی کے لئے ہے اور پھر تم سب کے سب اسی کی طرف لوٹ کر جاؤ گے۔ اور اس طرح سے قرآن انہیں کلی طور پر غیر مسلح کر دیتا ہے، چونکہ وہ توحید جو سارے عالم پر حاکم ہے وہ کہتی ہے کہ شفاعت بھی پروردگار کے اذن و حکم کے بغیر ممکن نہیں ہے۔

<p>جس وقت خدا کو وحدت سے ساتھ یاد کیا جاتا ہے تو ان لوگوں کے دل جو آخرت پر ایمان نہیں رکھتے متنفر ہو جاتے ہیں لیکن جب دوسرے معبودوں کا ذکر ہوتا ہے تو وہ خوش ہو جاتے ہیں۔</p>	<p>(۴۵) وَإِذَا ذُكِرَ اللَّهُ وَحْدَهُ اشْمَأَزَّتْ قُلُوبُ الَّذِينَ لَا يُؤْمِنُونَ بِالْآخِرَةِ ۖ وَإِذَا ذُكِرَ الَّذِينَ مِنْ دُونِهِ إِذَا هُمْ يَسْتَبْشِرُونَ</p>
<p>کہہ دے خدا وندا تو ہی آسمانوں اور زمین کا پیدا کرنے والا ہے اور پنہاں و آشکار بھیدوں کا جاننے والا ہے تو ہی اپنے بندوں کے درمیان ان باتوں کے لئے جن میں وہ اختلاف کیا کرتے تھے فیصلہ کرے گا۔</p>	<p>(۴۶) قُلِ اللَّهُمَّ فَاطِرَ السَّمَوَاتِ وَالْأَرْضِ عَلِيمَ الْغَيْبِ وَ الشَّهَادَةِ أَنْتَ تَحْكُمُ بَيْنَ عِبَادِكَ فِي مَا كَانُوا فِيهِ يَخْتَلِفُونَ</p>
<p>اگر ستم گران تمام چیزوں کے مالک ہو جائیں جو روئے زمین پر ہیں اور اتنا ہی ان کے پاس اور بھی ہو تو وہ روز قیامت کے عذاب سے رہائی حاصل کرنے کے لئے ان سب کو قربان کرنے پر تیار ہو جائیں گے اور خدا کی طرف سے ان کے لئے ایسے امور ظاہر ہوں گے جن کا وہ گمان بھی نہیں کرتے تھے۔</p>	<p>(۴۷) وَلَوْ أَنَّ لِلَّذِينَ ظَلَمُوا مَا فِي الْأَرْضِ جَمِيعًا وَمِثْلَهُ مَعَهُ لَافْتَدَوْا بِهِ مِنْ سُوءِ الْعَذَابِ يَوْمَ الْقِيَامَةِ ۗ وَ بَدَا لَهُمْ مِنَ اللَّهِ مَا لَمْ يَكُونُوا يَحْتَسِبُونَ</p>

<p>اس دن وہ برے اعمال جنہیں وہ انجام دیا کرتے تھے ان کے لئے ظاہر ہو جائیں گے اور جس چیز کا وہ مذاق اڑایا کرتے تھے وہی انہیں آ کر گھیر لے گی۔</p>	<p>(۴۸) وَ بَدَا لَهُمْ سَيِّئَاتٍ مَا كَسَبُوا وَ حَاقَّ بِهِمْ مَا كَانُوا بِهِ يَسْتَهْزِءُونَ</p>
--	---

## تفسیر

## وہ لوگ جو خدا کے نام سے گھبراتے ہیں

ان آیات میں پھر توحید اور شرک کے متعلق گفتگو ہو رہی ہے پہلی زیر بحث آیت میں مشرکین اور معاد کے منکرین کا توحید کے مقابلے میں ایک انتہائی قبیح اور برا چہرہ دکھاتے ہوئے فرمایا گیا ہے: جس وقت خدائے یگانہ و یکتا کا نام لیا جائے تو ان لوگوں کے دل جو آخرت پر ایمان نہیں رکھتے متنفر ہو جاتے ہیں لیکن جب دوسرے معبودوں کے بارے میں کوئی گفتگو ہوتی ہے تو سرور میں ڈوب جاتے ہیں۔

کبھی انسان برائیوں کا اس طرح سے عادی ہو جاتا ہے اور پاکیزگیوں اور نیکیوں سے ایسا بیگانہ ہو جاتا ہے کہ حق کا نام سننے سے ناراحت اور متنفر ہوتا ہے اور باطل کے ذکر سے مسرور اور خوش ہوتا ہے۔

ان کے مد مقابل وہ مومن ہیں جو خداوند یگانہ کا نام سن کر اس کے مقدس نام کی طرف اس طرح کھینچے اور جذب ہوتے ہیں کہ وہ اپنی ہر چیز اس کی راہ میں نثار کرنے کے لئے تیار ہو جاتے ہیں۔

(۴۶) جب گفتگو یہاں تک پہنچ جاتی ہے کہ یہ ہٹ دھرم لوگ اور مغرور جاہل خداوند یگانہ کا نام تک بھی سننے سے متنفر و بیزار ہیں تو اللہ اپنے پیغمبر کو حکم دیتا ہے کہ ان سے منہ پھیر لے اور اپنی پروردگار کی بارگاہ کی طرف رخ کر لے اس سے ایسے لب و لہجہ کے ساتھ گفتگو کر جو اس کے عشق سے سرشار اور گہرے ایمان کا ترجمان ہے اور اس کی بارگاہ میں اس گروہ کی شکایت کرتا کہ اپنے دل کو بھی جو غم زدہ ہے آرام و سکون دے سکے اور اس طریقے سے سوئے ہوئے غافل انسانوں کی ارواح کو بھی ہلا سکے۔ فرمایا گیا ہے: کہہ دے خداوند! اے وہ کہ جو آسمانوں اور زمین کا پیدا کرنے والا ہے اور پہناں اور آشکار بھیدوں سے آگاہ ہے، تو ہی اپنے بندوں کے درمیان ان باتوں کے لئے جن میں وہ اختلاف کیا کرتے تھے فیصلہ کرے گا۔

ہاں! قیامت کے دن یہ ہٹ دھرم گمراہ اپنی غلطی کو سمجھ لیں گے اور وہاں فکر و نظر کی تلافی ہو جائے گی لیکن انہیں کیا فائدہ؟ (۴۷) اس آیت میں فرمایا گیا ہے: اگر ظالم ان تمام چیزوں کے مالک ہو جائیں جو روئے زمین پر ہیں اور اتنا ہی ان کے پاس اور بھی ہو تو وہ یوم قیامت کے عذاب سے رہائی حاصل کرنے کے لئے ان سب کو قربان کرنے کے لئے تیار ہو جائیں گے (لیکن ایسی بات ممکن نہیں ہے)۔

اس کے بعد مزید ارشاد ہوتا ہے: خدا کی طرف سے ان کے لئے ایسے امور ظاہر ہوں گے جن کا وہ کبھی گمان بھی نہیں کرتے تھے۔

اور وہ ایسے عذابوں کو اپنی آنکھ سے دیکھیں گے جو ہرگز ان کے وہم و گمان میں بھی نہ ہوں گے۔  
 (۴۸) یہ آیت اس مطلب کی توضیح یا تکمیل ہے جو پہلی آیت میں گزر چکا ہے۔ فرمایا گیا ہے: اس دن وہ برے اعمال جنہیں انہوں نے انجام دیا ہے ان کے لئے ظاہر ہو جائیں گے۔  
 اور جس چیز کا وہ مذاق اڑایا کرتے تھے وہی انہیں آ کر گھیر لے گی۔

<p>جب انسان کو کوئی نقصان پہنچتا ہے تو ہمیں (اپنی مشکل کے حل کے لئے) پکارتا ہے۔ پھر جب ہم اسے کوئی نعمت دے دیتے ہیں تو کہتا ہے کہ: یہ نعمت تو مجھے میرے علم کی وجہ سے حاصل ہوئی ہے بلکہ یہ تو ان کی آزمائش کا ذریعہ ہے لیکن ان میں سے اکثر نہیں جانتے۔</p>	<p>(۴۹) فَإِذَا مَسَّ الْإِنْسَانَ ضُرٌّ دَعَانَا ثُمَّ إِذَا خَوَّلْتُهُ نِعْمَةً مِّنَّا قَالَ إِنَّمَا أُوتِيتُهُ عَلَىٰ عِلْمٍ بَلْ هِيَ فِتْنَةٌ وَلَكِنَّ أَكْثَرَهُمْ لَا يَعْلَمُونَ</p>
<p>یہی بات ان لوگوں نے بھی کہی تھی جو ان سے پہلے تھے لیکن جو کچھ انہوں نے کمایا تھا وہ ان کے کچھ کام نہ آیا۔</p>	<p>(۵۰) قَدْ قَالَهَا الَّذِينَ مِنْ قَبْلِهِمْ فَمَا أَغْنَىٰ عَنْهُمْ مَا كَانُوا يَكْسِبُونَ</p>
<p>بس ان کے برے اعمال ان کے آگے آئے اور (اہل مکہ) کہ ان ظالموں کا گروہ بھی اپنے کئے ہوئے برے اعمال میں بہت جلد گرفتار ہو جائے گا اور وہ ہرگز عذاب الہی کے چنگل سے نہیں نکل سکیں گے۔</p>	<p>(۵۱) فَاصَابَهُمُ سَيِّئَاتٌ مَّا كَسَبُوا وَالَّذِينَ ظَلَمُوا مِنْ هَؤُلَاءِ سَيُصِيبُهُمْ سَيِّئَاتٌ مَّا كَسَبُوا وَمَا هُمْ بِمُعْجِزِينَ</p>
<p>کیا انہیں معلوم نہیں ہے کہ خدا جس شخص کے لئے چاہے روزی وسیع یا تنگ کر دیتا ہے۔ اس میں ان لوگوں کے لئے جو ایمان لائے ہیں آیات اور نشانیاں ہیں۔</p>	<p>(۵۲) أَوَلَمْ يَعْلَمُوا أَنَّ اللَّهَ يَبْسُطُ الرِّزْقَ لِمَنْ يَشَاءُ وَيَقْدِرُ إِنَّ فِي ذَٰلِكَ لَآيَاتٍ لِّقَوْمٍ يُؤْمِنُونَ</p>

## تفسیر

نختوں میں یاد خدا لیکن.....

یہاں پھر موضوع سخن بے ایمان اور ظالم لوگ ہیں اور ان کے فتنج چہروں میں سے ایک اور چہرہ دکھایا جا رہا ہے۔ پہلے فرمایا گیا ہے: جب انسان کو کوئی ضرر یا نقصان پہنچتا ہے (اور کوئی درد و رنج و فقر پہنچتا ہے) تو اپنی مشکل کے حل کے لئے

مجھے پکارتا ہے۔

لیکن وہ بھی وقتی طور پر۔ جس وقت ہم اسے اپنی طرف سے کوئی نعمت عطا کر دیتے ہیں اور اس کا دردورنچ دور کر دیتے ہیں تو وہ ہمارے لطف و عطاء کو بھلا دیتا ہے اور کہتا ہے کہ یہ نعمت تو میں نے خود حاصل کی ہے اور یہ میری لیاقت (اور کام جاننے) کی وجہ سے حاصل ہوئی ہے۔

یہ بے خبر غافل کچھ بھی تو نہیں سوچتے کہ وہ علم و دانش بھی تو خدا ہی کی طرف سے ایک نعمت ہے۔ اس کے بعد قرآن ان خود غرض اور کم ظرف لوگوں کے جواب میں جو نعمت حاصل ہوتے ہی بہت جلد خود کو بھول جاتے ہیں اس طرح کہتا ہے: بلکہ یہ نعمت تو ان کی آزمائش کا ایک ذریعہ ہے لیکن ان میں سے اکثر نہیں جانتے۔ اس کا مقصد یہ ہے کہ سب حوادث ظاہر ہونے اور اس کے بعد بڑی بڑی نعمتیں پالینے سے جو کچھ ان کے اندر ہے اسے ظاہر کر دیں۔

(۵۰) اس آیت میں مزید فرمایا گیا ہے: یہ بات ان لوگوں نے بھی کہی تھی جو ان سے پہلے ہو گزرے ہیں (وہ بھی یہی دعویٰ کیا کرتے تھے) کہ ہماری نعمتیں ہمارے علم و لیاقت کی پیداوار ہیں (لیکن جو کچھ انہوں نے حاصل کیا تھا وہ ان کے کچھ کام نہ آیا ہاں! قارون جیسے مغرور افراد اپنے اموال کو اپنی لیاقت و قابلیت کی پیداوار سمجھتے تھے اور ان پر جو خدا کی نعمتیں تھیں وہ بھلا چکے تھے انہوں نے مبداءِ اصلی سے غافل ہو کر صرف ظاہری اسباب پر نظر نہیں جمالی تھیں۔

(۵۱) ان کے برے اعمال انہیں دامن گیر ہو گئے۔

ان میں سے سب عذاب الہی کی کسی ایک قسم طوفان، سیلاب، زلزلہ یا صیحہ آسمانی میں گرفتار ہو گئے اور تباہ و برباد ہو گئے۔ مزید فرمایا گیا ہے: یہ انجام انہیں میں منحصر نہیں تھا بلکہ یہ ظالمین و مشرکین بھی بہت جلد اپنے برے اعمال میں گرفتار ہوں گے اور ہرگز عذاب الہی کے چنگل سے بھاگ کر نہیں نکل سکتے۔

بلکہ یہ بات تو ان سے بھی اوپر جاتی ہے اور ہر دور میں خدا سے بے خبر اور مغرور ستم گراں میں شامل ہیں۔

(۵۲) جو کہتے تھے کہ ہماری نعمتیں خود ہماری آگاہی اور توانائی کی وجہ سے ہیں قرآن ان سے کہتا ہے کہ گزرے ہوئے لوگوں کی تاریخ پڑھو اور دیکھو کہ یہی بات دوسرے لوگوں نے ہی کہی تھی اور وہ کیسے کیسے مصائب اور عذاب میں گرفتار ہوئے یہ ایک تاریخی جواب ہے۔ اس کے بعد والی آیت میں ایک عقلی جواب دیتے ہوئے قرآن کہتا ہے: کیا وہ نہیں جانتے کہ خدا جس کے لئے چاہتا ہے روزی کشادہ یا تنگ کر دیتا ہے۔

کتنے بہت سے ایسے اہل اور لائق افراد ہیں جو زندگی میں محروم اور گوشہ نشین ہیں اور کتنے ایسے کمزور و ناتواں افراد ہیں جو ہر لحاظ سے بہرہ مند ہیں، اگر ساری کی ساری مادی کامیابیاں خود افراد کی اپنی سعی و کوشش اور لیاقت و قابلیت کی بناء پر انہیں حاصل ہوتیں تو پھر ہمیں یہ منظر نظر نہ آتے۔

لہذا آیت کے آخر میں مزید فرمایا گیا ہے: اس میں ان لوگوں کے لئے جو ایمان لائے ہیں آیات و نشانیاں ہیں۔  
خدا کی پاک ذات کے لئے نشانیاں جیسا کہ امیر المؤمنین علیؑ نے فرمایا ہے:  
”میں نے خدا کو پختہ اور مسمم ارادوں کے ٹوٹ جانے اور مشکلات کی گرہیں کھلنے اور ارادوں کے  
درہم برہم ہونے سے پہچانا ہے۔“

یہ انسان کے ضعف و ناتوانی کی نشانیاں ہیں تاکہ وہ اپنے آپ کو گم نہ کر بیٹھے اور غرور و خود بینی میں گرفتار نہ ہو جائے۔

<p>کہہ دے: اے میرے بندو: جنہوں نے اپنے اوپر ظلم و اسراف کیا ہے: خدا کی رحمت سے نہ امید نہ ہو جانا، کیونکہ خدا سارے گناہوں کو بخش دے گا۔ بیشک وہ غفور و رحیم ہے۔</p>	<p>(۵۳) قُلْ يٰعِبَادِىَ الَّذِيْنَ اَسْرَفُوْا عَلٰى اَنْفُسِهِمْ لَا تَقْنَطُوْا مِنْ رَّحْمَةِ اللّٰهِ اِنَّ اللّٰهَ يَغْفِرُ الذُّنُوْبَ جَمِيْعًا اِنَّهٗ هُوَ الْغَفُوْرُ الرَّحِيْمُ</p>
<p>اور اپنے پروردگار کی بارگاہ میں رجوع کرو اور اس کے سامنے سرتسلیم خم کر لو اس سے پہلے کہ عذاب تمہاری طرف آئے اور پھر کسی کی طرف سے تمہاری مدد نہ ہو۔</p>	<p>(۵۴) وَ اَنْبِئُوْا اِلٰى رَبِّكُمْ وَ اَسْلِمُوْا لَهٗ مِنْ قَبْلِ اَنْ يَّاْتِيَكُمْ الْعَذَابُ ثُمَّ لَا تُنصَرُوْنَ</p>
<p>اور ان بہترین احکام کی جو تمہارے پروردگار سے تم پر نازل ہوئے ہیں پیروی کرو اس سے پہلے کہ (خدائی) عذاب اچانک تمہاری طرف آجائے جبکہ تمہیں اس کی کوئی خبر بھی نہ ہو۔</p>	<p>(۵۵) وَ اتَّبِعُوْا اَحْسَنَ مَا اُنزِلَ اِلَيْكُمْ مِّنْ رَّبِّكُمْ مِّنْ قَبْلِ اَنْ يَّاْتِيَكُمْ الْعَذَابُ بَعْتَةً وَّ اَنْتُمْ لَا تَشْعُرُوْنَ</p>

## تفسیر

## خدا تمام گناہوں کو بخش دے گا

گذشتہ آیات میں مشرکین اور ظالمین کے بارے میں بار بار تحریریں آئی ہیں ان کے بعد اب ان آیات میں تمام گناہ گاروں  
کو امید دلائی جا رہی ہے اور ان کے لئے بازگشت کا راستہ کھولا جا رہا ہے، کیونکہ ان تمام امور کا حذف اصلی تربیت و ہدایت ہے نہ کہ  
انتقام جوئی اور خشونت و سختی۔ انتہائی لطف اور محبت بھرے انداز میں سب کے لئے اپنی آغوش رحمت کھولے ہوئے اور ان کے لئے عفو و  
مہربانی کا فرمان صادر کرتے ہوئے اللہ تعالیٰ فرماتا ہے: ان سے کہہ دے: اے میرے وہ بندو جنہوں نے اپنے اوپر اسراف اور ظلم کیا  
ہے خدا کی رحمت سے نہ امید نہ ہو جانا، کیونکہ خدا تمام گناہوں کو بخش دے گا۔ بے شک وہ بخشنے والا مہربان ہے۔  
اس آیت کے الفاظ میں غور کرنے سے معلوم ہوتا ہے کہ یہ آیت قرآن کی آیات میں گناہ گاروں کے لئے سب سے زیادہ

امید بخش ہے اور اس کی وسعت اس حد تک ہے کہ ایک روایت کے مطابق امیر المؤمنین علیؑ نے فرمایا کہ سارے قرآن میں کوئی آیت اس سے زیادہ وسیع نہیں ہے۔

غفران و رحمت اس بات کے ساتھ مشروط ہیں کہ وہ گناہ کے ارتکاب کے بعد ہوش میں آئیں، اپنا راستہ بدل لیں، درگاہ خداوندی کی طرف رجوع کریں، اس کے فرمان کے سامنے سر تسلیم خم کر لیں اور عمل کے ساتھ اس توبہ و انابت میں اپنی صداقت کی نشاندہی کریں۔

(۵۴) آیت میں تمام مجرموں اور گناہ گاروں کو رحمت الہی کے اس بے کراں دریا میں درود کی راہ دکھاتے ہوئے فرمایا گیا ہے: اپنے پروردگار کی طرف لوٹ آؤ۔

اور اس کے سامنے سر تسلیم خم کر لو، اس کا فرمان دل و جان کے ساتھ سنو اور اسے قبول کرو اس سے پہلے کہ عذاب الہی تمہیں دامن گیر ہو جائے اور پھر کوئی تمہاری مدد نہ کر سکے۔

(۵۵) ان دو مراحل (مرحلہ انابت اور اسلام) کو طے کر لینے کے بعد تیسرے مرحلے کے بارے میں جو مرحلہ عمل ہے گفتگو کرتے ہوئے مزید فرمایا گیا ہے: ان بہترین احکام کی جو تمہارے پروردگار کی طرف سے تم پر نازل ہوئے ہیں پیروی کرو، اس سے پہلے یہ عذاب الہی اچانک تمہارے پاس آ جائے اور تمہیں اس کی خبر بھی نہ ہو۔ اس طرح سے رحمت خدا تک پہنچنے کی راہ تین قدموں سے زیادہ نہیں ہے۔

پہلا قدم..... توبہ اور گناہ پر پشیمانی اور خدا کی طرف رخ۔

دوسرا قدم..... ایمان اور خدا کے حکم کے سامنے سر تسلیم خم۔

تیسرا قدم..... عمل صالح۔

<p>(یہ احکام اس بناء پر ہیں کہ) مبادہ کوئی شخص قیامت کے دن کہے: افسوس ہے مجھ پر ان کوتاہیوں کی بناء پر جو میں نے فرمان خدا کی اطاعت میں کی ہیں اور (اس کی آیات کا) میں نے مذاق اور تمسخر اڑایا ہے۔</p>	<p>(۵۶) أَنْ تَقُولَ نَفْسٌ يَحْسَرْتُنِي عَلَى مَا فَرَّطْتُ فِي جَنْبِ اللَّهِ وَإِنْ كُنْتُ لَمِنَ السَّخِرِينَ</p>
<p>اور مبادہ وہ کہے کہ اگر خدا میری ہدایت کرتا تو میں پرہیزگاروں میں سے ہوتا۔</p>	<p>(۵۷) أَوْ تَقُولَ لَوْ أَنَّ اللَّهَ هَدَانِي لَكُنْتُ مِنَ الْمُتَّقِينَ</p>



<p>یا جس وقت وہ عذاب کو دیکھے تو کہے کہ کیا یہ ہو سکتا ہے کہ میں دوبارہ (دنیا کی طرف) پلٹ جاؤں، تاکہ نیکو کاروں میں سے ہو جاؤں؟</p>	<p>(۵۸) أَوْ تَقُولَ حِينَ تَرَى الْعَذَابَ لَوْ أَنَّ لِي كَرَّةً فَأَكُونَ مِنَ الْمُحْسِنِينَ</p>
<p>ہاں: میری آیات تیرے پاس آئی تھیں، لیکن تو نے ان کی تکذیب کی اور تکبر کیا اور تو کافروں میں سے تھا۔</p>	<p>(۵۹) بَلَىٰ قَدْ جَاءَتْكَ آيَاتِي فَكَذَّبْتَ بِهَا وَاسْتَكْبَرْتَ وَكُنْتَ مِنَ الْكٰفِرِينَ</p>

## تفسیر

## اس دن پشیمانی فضول ہے

گذشتہ آیات میں توبہ اور گذشتہ اعمال کی تلافی اور اصلاح کے لئے ایک تاکیدی حکم آیا تھا۔ زیر بحث آیات اس کے بعد آئی ہیں، پہلے فرمایا گیا ہے: یہ حکم اس لئے دیئے گئے تھے کہ مبادہ کوئی قیامت کے دن کہے کہ افسوس ہے میرے لئے ان کوتاہیوں کی وجہ سے جو میں نے فرمان خدا کی اطاعت میں کی ہیں اور اس کی آیات و رسولوں کا میں نے مزاق اڑایا تھا۔

ہاں! جس وقت انسان عرصہ محشر میں وارد ہوگا اور کوتاہیوں، چشم پوشیوں، غلط کاریوں اور اہم باتوں کو مذاق سمجھنے کے نتائج کو اپنی آنکھ کے سامنے دیکھے گا تو وہ ”وا حسرتا“ کہہ کر فریاد بلند کرے گا ایک بھاری غم گہری ندامت کے ساتھ اس کے دل پر سایہ فگن ہوگا اور وہ اپنی اس اندرونی حالت کو زبان پر جاری کرتے ہوئے مذکورہ جملوں کی صورت میں بیان کرے گا۔

(۵۷) اس کے بعد مزید فرمایا گیا ہے: اور مبادا وہ یہ کہے کہ اگر خدا مجھے ہدایت کرتا تو میں پرہیزگاروں میں سے ہوتا۔ یہ بات گویا وہ اس وقت کہے گا جب اسے میزان حساب کے پاس لائیں گے وہ ایک گروہ کو دیکھے گا جو نیکوں سے بھرے دامن کے ساتھ جنت کی طرف جارہے ہیں۔ لہذا وہ بھی یہ آرزو کرے گا کہ ان کی صف میں ہو اور ان کے ساتھ خدائی نعمتوں کی طرف جائے۔

(۵۸) مزید ارشاد ہوتا ہے: اور مبادا جس وقت وہ عذاب الہی کو دیکھے تو کہے: کیا یہ ہو سکتا ہے کہ مجھے دوبارہ دنیا کی طرف پلٹادیں تاکہ میں نیکو کاروں میں سے ہو جاؤں؟

یہ اس وقت کی بات ہے جب اسے جہنم کی طرف لے جائیں گے اور اس کی آنکھ جلا دینے والی آگ اور اس کے دردناک عذاب کے منظر پر پڑے گی اس کے دل سے ایک آہ نکلے گی اور وہ آرزو کرے گا اے کاش: اسے اجازت دے دی جاتی کہ وہ دنیا کی طرف پلٹ جائے۔

(۵۹) قرآن اس نیتوں طرح کی گفتگو کے مقابلے میں صرف دوسری گفتگو کا اس طرح جواب دیتا ہے: ہاں: میری آیات

تیرے پاس آئیں اور تو نے اس کی تکذیب کی اور تکبر کیا اور تو کافروں میں سے تھا۔

یعنی تو جو یہ کہتا ہے کہ اگر خدائی ہدایت اگر میرے پاس آئی ہوتی تو میں بھی پرہیزگاروں میں سے ہوتا تو وہ ہدایت الہی کیا ہے؟ وہ ان آسمانی کتابوں، خدا کے رسولوں اور آفاق و انفس میں حق کی نشانیوں کے سوا اور تو کچھ نہیں ہے۔

تو نے ان سب آیات کو دیکھا بھی ہے اور سنا بھی ہے ان کے بارے میں تیرا رد عمل کیا تھا؟ تکذیب، تکبر اور کفر۔

ان تینوں اعمال میں سے تکبر تو اصلی جڑ ہے اس کے بعد آیات الہی کی تکذیب ہے اور اس کا نتیجہ ”کفر و بے ایمانی“ ہے۔

(۶۰) وَ يَوْمَ الْقِيَامَةِ تَرَى الَّذِينَ كَذَبُوا عَلَى اللَّهِ وَجُوهُهُمْ مُسْوَدَّةٌ أَلَيْسَ فِي جَهَنَّمَ مَثْوًى لِّلْمُتَكَبِّرِينَ	اور جنہوں نے خدا پر جھوٹ باندھا تھا قیامت کے دن تو دیکھے گا کہ ان کے منہ کالے ہیں، کیا جہنم میں متکبرین کے لئے کوئی جگہ نہیں؟
(۶۱) وَ يَنْجِي اللَّهُ الَّذِينَ اتَّقَوْا بِمَفَازَتِهِمْ لَا يَمَسُّهُمْ السُّوءُ وَلَا هُمْ يَحْزَنُونَ	اور خدا ان لوگوں کو جنہوں نے تقویٰ اختیار کیا تھا کامیابی کے ساتھ نجات دے گا۔ انہیں کوئی بھی برائی لاحق نہ ہوگی اور نہ وہ ہرگز غمگین ہوں گے۔
(۶۲) اللَّهُ خَالِقُ كُلِّ شَيْءٍ وَ هُوَ عَلَىٰ كُلِّ شَيْءٍ وَ كَلِيمٌ	خدا ہی ہر چیز کا خالق ہے اور وہی ہر چیز کا محافظ و نگران ہے۔
(۶۳) لَهُ مَقَالِيدُ السَّمَوَاتِ وَ الْأَرْضِ وَ الَّذِينَ كَفَرُوا بِآيَاتِ اللَّهِ أُولَئِكَ هُمُ الْخٰسِرُونَ	آسمان اور زمین کی چابیاں اسی کی ملکیت ہیں اور جن لوگوں نے خدا کی آیات کا انکار کیا وہی تو خسارے میں ہیں۔
(۶۴) قُلْ أَغْفِرَ اللَّهُ تَأْمُرُونَنِي أَعْبُدُ أَيُّهَا الْجَاهِلُونَ	کہہ دے: اے جاہلو! کیا تم مجھے غیر اللہ کی عبادت کا حکم دیتے ہو؟

### تفسیر

### ہر چیز کا خالق و محافظ خدا ہے

گذشتہ آیات میں ان متکبر اور جھوٹے مشرکین کے بارے میں گفتگو تھی جو قیامت کے دن اپنے کئے پر پشیمان ہوں گے اور اس جہاں کی طرف واپسی کا تقاضہ کریں گے۔ ایسا تقاضہ جولا حاصل اور ناقابل قبول ہے۔ اب زیر بحث آیات میں اسی گفتگو کو

جاری رکھتے ہوئے فرمایا گیا ہے: جنہوں نے خدا پر جھوٹ باندھا تھا قیامت کے دن تو دیکھے گا کہ ان کے منہ کالے ہیں۔

اس کے بعد مزید فرمایا گیا ہے کیا جہنم میں مستکبرین کے لئے کوئی جگہ نہیں؟

(۶۱) اس گروہ کے مد مقابل یعنی پرہیزگاروں کے اور قیامت میں ان کی سعادت کے متعلق گفتگو ہو رہی ہے، فرمایا گیا ہے:

خدا ان لوگوں کو جنہوں نے تقویٰ اختیار کیا نجات دے گا اور انہیں کامیاب کرے گا۔

اس کے بعد اس فلاح و کامیابی کی ان دو مختصر اور پر معنی جملوں کے ساتھ وضاحت کی گئی ہے: کوئی برائی ان تک نہ پہنچے گی اور

کوئی غم انہیں نہیں ہوگا۔

وہ ایسے عالم میں زندگی بسر کریں گے جہاں صرف سوائے نیکی اور پاکیزگی اور وجود و سرور کے کوئی چیز نہ ہوگی۔ حقیقت میں

اس مختصر سی تعبیر نے خدا کی تمام نعمتوں کو اپنے اندر جمع کر لیا ہے۔

(۶۲) ایک بار پھر مسئلہ توحید کی جانب اور شرک کے خلاف مقابلے کی طرف لوٹی ہے اور مشرکین کے ساتھ جو گفتگو ہو رہی

تھی اسی کو جاری رکھے ہوئے ہے۔ فرمایا گیا ہے: خدا ہی ہر چیز کا خالق ہے اور وہی تمام چیزوں کا محافظ اور ان پر نازل و نگران ہے۔

پہلا جملہ ”توحید خالقیت“ کی طرف اشارہ ہے۔ دوسرا جملہ ”توحید ربوبیت“ کی طرف اشارہ ہے۔

توحید خالقیت کا مسئلہ تو ایسی چیز ہے کہ مشرکین تک بھی عام طور پر اس کے معترف تھے۔ جیسا کہ اسی سورہ کی آیہ ۳۸ میں

بیان ہوا ہے۔

”اگر تو مشرکین سے پوچھے کہ آسمان و زمین کس نے پیدا کئے تو وہ کہیں گے: اللہ نے“۔

لیکن انہوں نے توحید ربوبیت میں انحراف کیا تھا، وہ اپنے کاموں کا محافظ نگہبان اور مدبر بتوں کو ہی سمجھتے تھے اور مشکلات

میں انہی سے پناہ لیتے تھے۔

(۶۳) خدا کی توحید مالکیت کے ذکر کے ساتھ گذشتہ آیت کی توحیدی بحث کی تکمیل کرتی ہے اور کہتی ہے: آسمانوں اور

زمین کی چابیاں اسی کے لئے ہیں۔

”مقالید“ اکثر ارباب لغت کے قول کے مطابق ”مقلید“ کی جمع ہے (اگرچہ مختصری نے یہ کہا ہے کہ ہر کلمہ اپنی جنس سے

کوئی مفرد نہیں رکھتا) اور ”مقلید“ و ”اقلید“ دونوں چابی کے معانی میں ہیں اور لسان العرب اور بعض دوسروں کے مطابق اس کی

اصل فارسی کے لفظ ”کلید“ سے لی گئی ہے اور عربی میں بھی اسی معنی میں استعمال ہوتا ہے۔ اس بناء پر ”مقالید السماوات

والارض“ کا معانی آسمانوں اور زمین کی چابیاں ہی ہے۔

یہ تعبیر عام طور پر کسی چیز کی مالکیت اور اس پر تسلط کے لئے کنایہ ہوتی ہے۔ جیسا کہ ہم کہتے ہیں اس کام کی چابی فلاں کے

ہاتھ میں ہے۔ اسی بناء پر قرآن اس جملہ کے بعد بلا فاصلہ اس طرح نتیجہ نکالتا ہے، جنہوں نے آیات خدا سے کفر کیا ہے وہ زیاں کار

ہیں۔

کیونکہ انہوں نے تمام خیرات و برکات کے منبع اصلی اور سرچشمہ حقیقی کو چھوڑ دیا ہے اور بے راہ رو ہو کر سرگرداں ہو گئے ہیں۔ جس ذات کے ہاتھ میں آسمان و زمین کی تمام چابیاں ہیں اس سے روگردانی کر کے ناتواں موجودات کے پیچھے لگ گئے ہیں جن سے مطلق طور پر کوئی بھی کام نہیں ہو سکتا۔

(۶۳) توحید کی شاخوں کے بارے میں گذشتہ آیات میں جو کچھ بیان ہوا ہے اس سے مجموعی طور پر بخوبی یہ نتیجہ اخذ کیا جا سکتا ہے کہ توحید در عبادت ایک ناقابل انکار حقیقت ہے۔ یہاں تک کہ ایک فہمیدہ اور عقل مند انسان اپنے آپ کو اس بات کی اجازت نہیں دے سکتا کہ وہ بتوں کے سامنے سجدہ کرے۔ اس لئے اس کے بعد ایک قاطع اور سخت لب و لہجہ میں فرمایا گیا ہے کہہ دے: اے جاہلو! کیا تم مجھے یہ حکم دیتے ہو کہ میں غیر خدا کی عبادت کروں۔

یہ گفتگو خاص طور پر اس بات کی طرف توجہ کرنے سے ایک بہت عمیق مفہوم پیدا کرتی ہے کہ کفار و مشرکین بعض اوقات پیغمبر اسلام ﷺ کو یہ دعوت دیتے تھے کہ آپ ان کے خداؤں کا احترام اور پرستش کریں یا کم از کم بتوں کی عیب جوئی اور ان پر تنقید کرنے سے پرہیز کریں۔ گویا یہ آیت صراحت کے ساتھ اعلان کرتی ہے کہ مسئلہ شرک اور نفی شرک کوئی ایسی بات نہیں ہے جس پر کوئی معاملہ سو دے بازی یا سمجھوتہ کیا جاسکے۔ شرک تو چاہے جس صورت میں بھی ہو اسے نابود کر دینا چاہئے اور اسے صفحہ ہستی سے مٹا دینا چاہئے۔

<p>تمام گزشتہ انبیاء کی طرف بھی اور تیری طرف بھی یہی وحی کی گئی ہے کہ اگر تو نے شرک کیا تو تیرے سارے اعمال نابود ہو جائیں گے اور تو زیاں کاروں میں سے ہو جائے گا۔</p>	<p>(۶۵) وَ لَقَدْ أُوحِيَ إِلَيْكَ وَ إِلَى الَّذِينَ مِنْ قَبْلِكَ لَئِنْ أَشْرَكْتَ لَيَحْبَطَنَّ عَمَلُكَ وَ لَتَكُونَنَّ مِنَ الْخَاسِرِينَ</p>
<p>بلکہ صرف خدا ہی کی عبادت کر اور شکر گزاروں میں سے ہو جا۔</p>	<p>(۶۶) بَلِ اللَّهُ فَاعْبُدْ وَ كُنْ مِنَ الشَّاكِرِينَ</p>
<p>انہوں نے خدا کو اس کے شایان شان طریقے سے نہیں پہچانا حالانکہ قیامت کے دن ساری زمین اسی کے قبضہ قدرت میں ہوگی اور آسمان اس کے دائیں ہاتھ میں لپٹے ہوئے ہوں گے اس کی ذات ان کے شرک سے منزہ اور پاک اور بلند و بالا ہے۔</p>	<p>(۶۷) وَ مَا قَدَرُوا اللَّهَ حَقَّ قَدْرِهِ ۗ وَ الْأَرْضُ جَمِيعًا قَبْضَتُهُ يَوْمَ الْقِيَامَةِ وَ السَّمَاوَاتُ مَطْوِيَّاتٌ بِيَمِينِهِ ۗ سُبْحٰنَهُ وَ تَعَالَى عَمَّا يُشْرِكُونَ</p>

### تفسیر

مشرک ہو جانے پر سب اعمال برباد

ان آیات میں اسی طرح شرک و توحید سے مربوط مسائل ہی بیان ہو رہے ہیں جن کے متعلق گزشتہ آیات میں بھی گفتگو تھی۔ پہلی آیت میں شرک کے نقصان کو دو ٹوک انداز میں بیان کرتے ہوئے فرمایا گیا ہے: تجھ سے پہلے کے تمام انبیاء کی طرف بھی اور

تیری طرف بھی یہی وحی کی گئی ہے کہ اگر تو نے شرک کیا تو یقیناً تیرے تمام اعمال حبط و نابود ہو جائیں گے اور تو زیان کاروں میں سے ہو جائے گا۔

اس طرح سے شرک کے دو خطرناک نتائج ہوتے ہیں۔ یہاں تک کہ خدا کے پیغمبروں کے لئے بھی اگر بفرض محال وہ مشرک ہو جائیں تو یہی نتائج ہوں گے۔ پہلا مسئلہ تو ”حبط اعمال“ کا ہے اور دوسرا مسئلہ زندگی کے خسارہ و زیاں میں گرفتار ہونے کا۔

”حبط اعمال“ کا معنی شرک کی وجہ سے عمل کے آثار اور اجر کا محو ہو جانا ہے کیونکہ اعمال قبول ہونے کی شرط اصول توحید کا اعتقاد ہے اور اس کے بغیر کوئی عمل بھی قابل قبول نہیں ہوتا۔

باقی رہا ان کا زیان کار ہونا تو وہ اس بناء پر ہے کہ انہوں نے اپنا عظیم ترین سرمایہ یعنی عقل و خرد اور قیمتی عمر دنیا کی تجارت کی اس عظیم بازار میں گنوا دی ہے اور حسرت و اندوہ کے سوا انہوں نے کوئی چیز نہ خریدی۔

(۶۶) مزید تاکید کے طور پر فرمایا گیا ہے: بلکہ صرف خدا ہی کی عبادت کر اور شکر گزاروں میں سے ہو جا۔

یعنی صرف اللہ کی ذات پاک ہی کو منحصر طور پر تیرا معبود ہونا چاہئے۔

(۶۷) آیت میں نفی شرک کے لئے ایک اور بات کی گئی ہے اور ان کے انحراف کی اصلی جڑ کا ذکر کرتے ہوئے فرمایا گیا ہے: انہوں نے خدا کو اس کے شایان شان طریقے سے نہیں پہچانا اور اسی بناء پر اس کے مقدس نام کو اتنا نیچے لے آئے ہیں کہ اسے بتوں کے ہم پلہ بنا دیا۔

ہاں! شرک کا سرچشمہ خدا کے بارے میں صحیح معرفت نہ ہونا ہے، جو شخص یہ جانتا ہو کہ:

اولاً..... وہ ہر لحاظ سے بے پایاں اور غیر محدود وجود ہے۔

ثانیاً تمام موجودات کی خلقت و پیدائش اسی کی طرف سے ہے، یہاں تک کہ اپنی بقاء کے لئے بھی اسی کے فیض و وجود کے

محتاج ہیں۔

ثالثاً عالم ہستی کی تدبیر اور تمام مشکلات کا حل اور تمام تر رزق اسی کی دست قدرت میں ہے یہاں تک کہ اگر کسی کی شفاعت بھی ہوگی تو اسی کے اذن و فرمان سے ہوگی تو پھر کوئی وجہ نہیں ہے کہ انسان اس کے علاوہ کسی اور کی طرف رخ کرے۔

اصلاً ان صفات کے ساتھ کسی وجود کے لئے دو گانگی محال ہے، کیونکہ تمام جہات سے دو غیر محدود وجودوں کا ہونا محال ہے اور عقلاً ممکن نہیں ہے (غور کیجئے گا)

اس کے بعد اس کی عظمت و قدرت کے بیان کے لئے دو عمدہ کنایوں سے استفادہ کرتے ہوئے فرمایا گیا ہے: قیامت کے دن تمام زمین اسی کے قبضہ میں ہوگی اور آسمان اس کے دائیں ہاتھ میں لپٹے ہوئے ہوں گے۔

جو شخص طومار کو لپیٹ کر دائیں ہاتھ میں لئے ہوئے ہو وہ اس پر کامل ترین تسلط رکھتا ہے۔ خصوصاً ”یمین“ (دایاں ہاتھ)

اس بناء پر کہا گیا ہے کیونکہ اکثر لوگ اہم کام دائیں ہاتھ سے ہی انجام دیتے ہیں اور اس میں زیادہ قوت کا احساس کرتے ہیں۔ مختصر بات یہ ہے کہ یہ سب تشبیہات و تعبیرات دوسرے جہان میں عالم ہستی پر پروردگار کے متعلق تسلط کے لئے کنایہ ہیں؛ تاکہ سب لوگ یہ بات جان لیں کہ عالم قیامت میں کلید نجات اور حل مشکلات خدا کے دست قدرت میں ہیں تاکہ شفاعت وغیرہ کے بہانے سے بتوں اور دوسرے معبودوں کی طرف نہ جائیں۔

کیا اس دنیا میں زمین و آسمان اسی صورت میں اس کے قبضہ قدرت میں نہیں ہیں اگر ایسا ہے تو پھر قرآن آخرت کی بات کیوں کر رہا ہے؟

اس کا جواب یہ ہے کہ اس دن خدا کی قدرت ہر زمانہ کی نسبت زیادہ آشکار ہوگی اور اصلی ظہور کے مرحلے میں پہنچی ہوئی ہوگی اور سب کے سب واضح و آشکار طور پر جان لیں گے کہ ہر چیز اسی کی ہے اور اسی کے اختیار اور قبضے میں ہے۔ بہر حال ان بیانات کے بعد آیت کے آخر میں ایک مختصر اور واضح نتیجہ اخذ کرتے ہوئے قرآن فرماتا ہے: اس کی ذات ان کے شرک سے منزہ اور پاک ہے اور بلند و بالا ہے۔

اگر انسان اپنے افکار کے چھوٹے سے پیمانوں کے ساتھ اس کی پاک ذات کے بارے میں فیصلہ کرتا تو ہرگز شرک و بت پرستی نہ کرتا۔

<p>اور صور پھونکا جائے گا تو وہ سب کے سب مرجائیں گے جو آسمانوں اور زمین میں ہیں سوائے ان کے جنہیں خدا چاہے گا، پھر دوبارہ صور پھونکا جائے گا تو وہ سب کے سب اچانک (زندہ ہو کر) اٹھ کھڑے ہوں گے اور (حساب و جزاء کے) انتظار میں ہوں گے۔</p>	<p>(۶۸) وَ نَفَخَ فِي السُّورِ فَصَعِقَ مَنْ فِي السَّمٰوٰتِ وَ مَنْ فِي الْاَرْضِ اِلَّا مَنْ شَاءَ اللّٰهُ ثُمَّ نَفَخَ فِيْهِ اُخْرٰى فَاِذَا هُمْ قِيَامٌ يَنْظُرُوْنَ</p>
--	--

### تفسیر

### صور پھونکا جانا اور سب کی موت و حیات

گذشتہ آیتوں میں قیامت کے بارے میں گفتگو تھی۔ زیر بحث آیت میں اسی مسئلہ کو بہت سی خصوصیات کے ساتھ بیان کیا جا رہا ہے۔ پہلے دنیا کے اختتام کی بات کرتے ہوئے فرمایا گیا ہے: اور صور پھونکا جائے گا تو وہ سب کے سب مرجائیں گے۔ جو آسمانوں اور زمین میں ہیں سوائے ان کے جنہیں خدا چاہے گا۔

پھر صور پھونکا جائے گا تو اچانک سب کے سب اٹھ کھڑے ہوں گے اور وہ اپنے حساب و جزاء اور انجام کے انتظار میں ہوں گے۔

اس آیت سے بخوبی معلوم ہوتا ہے کہ دنیا کی انتہا اور قیامت کے آغاز میں دو حادثہ ناگہانی اور اچانک رونما ہوں گے۔ پہلے حادثہ میں سب زندہ موجودات فوراً مر جائیں گے اور دوسرے حادثات میں جو کچھ وقفہ کے بعد صورت پذیر ہوگا، تمام انسان اچانک زندہ ہو کر کھڑے ہو جائیں گے اور حساب و کتاب کا انتظار کریں گے۔

<p>اور (اس دن) زمین اپنے پروردگار کے نور سے روشن ہو جائے گی اور اعمال نامہ سامنے رکھ دیئے جائیں گے اور پیغمبروں اور گواہوں کو حاضر کیا جائے گا اور ان کے درمیان حق کے ساتھ فیصلہ ہوگا اور کسی پر ظلم نہیں کیا جائے گا۔</p>	<p>(۶۹) وَ أَشْرَقَتِ الْأَرْضُ بِنُورِ رَبِّهَا وَ وُضِعَ الْكِتَابُ وَ جِئَتْ بِالشُّهَدَاءِ وَ قُضِيَ بَيْنَهُم بِالْحَقِّ وَ هُمْ لَا يَظْلَمُونَ</p>
<p>اور ہر شخص کو جو کچھ اس نے انجام دیا ہے، بے کم و کاست (پورا پورا ثواب و عتاب) دیا جائے گا اور جو عمل وہ انجام دیا کرتے تھے اس کے بارے میں وہ سب سے زیادہ آگاہ ہے۔</p>	<p>(۷۰) وَ وُفِّيَتْ كُلُّ نَفْسٍ مَّا عَمَلَتْ وَ هُوَ أَعْلَمُ بِمَا يَفْعَلُونَ</p>

## تفسیر

جب زمین پروردگار کے نور سے روشن ہو جائے گی

ان آیات میں قیامت سے مربوط وہ گفتگو جو گذشتہ آیات میں شروع ہوئی تھی اسی طرح جاری ہے۔ ان دونوں آیات میں سات جملے ہیں جن میں سے ہر ایک معاد کے سلسلے میں ایک مطلب کو بیان کرتا ہے اس طرح سے کہ ہر ایک دوسرے مطلب کی تکمیل کرتا ہے یا اس کی دلیل بیان کرتا ہے اور ان میں ایک خاص نظم پایا جاتا ہے۔ پہلے فرمایا گیا ہے اس دن زمین اپنے پروردگار کے نور سے روشن ہو جائے گی۔ اس ”اشراق“ اور نور الہی کی روشنی سے کیا مراد ہے؟ اس سلسلے میں مختلف تفسیریں بیان کی گئی ہیں جن میں سے مندرجہ ذیل تین تفسیریں زیادہ اہم ہیں۔

- (1) ایک جماعت کہتی ہے کہ نور رب سے مراد حق و عدالت ہے کہ خدا اس دن صفحہ زمین کو اس کے ساتھ منور کر دے گا۔
- (2) مفسر علی قدر مولف المیزان کہتے ہیں:

”زمین کے نور پروردگار سے روشن ہونے سے مراد جو روز قیامت کی خصوصیات میں سے ہے، وہی کشف غطاء پر دوں اور مجاہدوں کا ہٹ جانا، حقائق اشیاء خیر و شر، اطاعت و عصیان اور حق و باطل میں سے انسانوں کے اعمال کا ظاہر ہو جانا ہے۔“

اس کے بعد اس معنی پر سورہ ”ق“ کی آیہ ۲۲ سے استدلال کرتے ہیں۔

”تو اس بارے میں غفلت میں تھا۔ ہم نے تیری آنکھ کے سامنے سے پردہ ہٹا دیا اور آج تیری آنکھ اچھی طرح سے دیکھ لے گی۔“

یہ ٹھیک ہے کہ یہ اشراق اس دن ہر چیز کے بارے میں ہوگا لیکن ان سب میں سے خصوصیت کے ساتھ زمین ہی کا ذکر اس بناء پر ہے کہ اصلی حدف و مقصد اس دن روئے زمین کے لوگوں کی حالت بیان کرنا ہے۔

اس میں شک نہیں کہ یہ آیت قیامت کے دن کے ساتھ مربوط ہے اور اگر ہم یہ دیکھتے ہیں کہ بعض روایات اہل بیت میں حضرت مہدی کے قیام سے اس کی تفسیر ہوئی ہے تو یہ حقیقت میں ایک قسم کی تطبیق و تشبیہ ہے اور اس معنی پر تاکید ہے کہ حضرت مہدی علیہ السلام کے وقت دنیا صحن قیامت کا ایک نمونہ ہو جائے گی اور اس امام برحق اور جانشین پیغمبر اور نمائندہ پروردگار کے ذریعے روئے زمین میں عدل و داد اس حد تک حکم فرما ہو جائے گا۔

اس آیت کے دوسرے جملے میں نامہ اعمال کے بارے میں گفتگو ہے قرآن کہتا ہے: اس دن اعمال نامے آگے رکھ دیئے جائیں گے اور وہ انہیں دیکھیں گے۔

اور بعد والے جملے میں گواہوں کے بارے میں گفتگو ہو رہی ہے اور قرآن مزید کہتا ہے: اس دن پیغمبروں اور گواہوں کو حاضر کریں گے۔

پیغمبروں کو اس لئے حاضر کیا جائے گا تاکہ وہ مجرمین کو اپنے فریضہ رسالت کی ادائیگی کے بارے میں بتائیں۔ جیسا کہ سورہ اعراف کی آیہ ۶ میں بیان ہوا ہے:

”ہم رسولوں سے قطعی طور پر سوال کریں گے۔“

اور ”گواہوں“ کو اس بناء پر حاضر کیا جائے گا تاکہ وہ عدالت میں گواہی دیں۔ یہ ٹھیک ہے کہ خدا ہر چیز سے آگاہ ہے لیکن مراتب عدالت کی تاکید کے لئے گواہوں کی حاضری ضروری ہے

چوتھا جملہ کہتا ہے: ان کے درمیان حق کیساتھ فیصلہ ہوگا۔

پانچویں جملے میں مزید فرمایا گیا ہے: اور ان پر ظلم نہیں ہوگا۔

یہ بات ظاہر و واضح ہے کہ جس وقت حاکم خدا ہو اور زمین اسکی عدالت کے حکم سے روشن ہو جائے اور نامہ اعمال جو صحیح طور پر تفصیل کے ساتھ انسان کے اعمال بیان کر رہا ہو پیش کر دیا گیا ہو اور پیغمبر اور سارے گواہان عدالت حاضر ہوں تو حق کے علاوہ اور کوئی فیصلہ نہیں ہوگا۔ اور اس قسم کی عدالت میں ظلم و بیدادگری کا کوئی مفہوم ہی نہیں ہے۔

(۷۰) چھٹا جملہ اس بات کی تکمیل کرتا ہے اور کہتا ہے: ہر شخص کو جو عمل اس نے انجام دیا ہے بے کم و کاست پورا پورا دیا

جائے گا۔



ان کے اعمال کا بدلہ اصلہ جزا و پاداش نہیں بلکہ خود ان کے اعمال ہی ان کے حوالے کر دیئے جائیں گے۔  
 کون ہے جو عدالت کے اس نظام کو دقیقاً اجرا کر سکتا ہو؟ وہی ذات کہ جس کا علم ہر چیز پر احاطہ رکھتا ہے لہذا ساتویں اور  
 آخری جملہ میں فرمایا گیا ہے اور جو عمل وہ انجام دیا کرتے تھے وہ اس کے بارے میں سب سے زیادہ آگاہ ہے۔  
 یہاں تک کہ شہود و گواہوں کی بھی ضرورت نہیں ہے کیونکہ وہ تمام شہود و گواہوں سے زیادہ علم رکھتا ہے لیکن اس کے لطف و  
 عدالت کا تقاضہ یہی ہے کہ گواہوں کو حاضر کرے۔

<p>اور وہ لوگ جو کافر ہو گئے گروہ درگروہ جہنم کی طرف ہانکے          جائیں گے جس وقت وہ جہنم کی طرف آئیں گے تو اس کے          دروازے کھل جائیں گے اور دوزخ کے نگہبان ان سے          کہیں گے کیا تم ہی میں سے تمہارے پاس رسول نہیں آئے          تھے کہ وہ تمہارے رب کی آیتیں تم پر پڑھتے اور اس دن کی          ملاقات سے تمہیں ڈراتے۔ وہ کہیں گے: ہاں! لیکن عذاب          الہی کا فرمان کافروں کے لئے مسلم ہو چکا ہے۔</p>	<p>(۷۱) وَ سِيقَ الَّذِينَ كَفَرُوا إِلَىٰ جَهَنَّمَ          زُمَرًا ۚ حَتَّىٰ إِذَا جَاءَ وُحَا فُتِحَتْ          أَبْوَابُهَا وَقَالَ لَهُمْ خَزَنَتُهَا أَلَمْ يَأْتِكُمْ          رُسُلٌ مِّنكُمْ يَتْلُونَ عَلَيْكُمْ آيَاتِ رَبِّكُمْ وَ          يُنذِرُونَكُمْ لِقَاءَ يَوْمِكُمْ هَٰذَا قَالُوا بَلَىٰ وَ لَكِن          حَقَّتْ كَلِمَةُ الْعَذَابِ عَلَى الْكَافِرِينَ</p>
<p>ان سے کہا جائے گا کہ جہنم کے دروازوں میں داخل ہو جاؤ          اور ہمیشہ کے لئے اس میں رہو۔ متکبروں کا ٹھکانہ کتنی بری          جگہ ہے؟</p>	<p>(۷۲) قِيلَ ادْخُلُوا أَبْوَابَ جَهَنَّمَ خَالِدِينَ فِيهَا          فَبئسَ مَثْوًى لِّلْمُتَكَبِّرِينَ</p>

## تفسیر

## گروہ درگروہ جہنم میں داخل ہوں گے

ان آیات میں بھی اسی طرح سے معاد کی بحث جاری ہے، گذشتہ آیات میں مومنین اور کفار کی جزا و سزا کے سلسلے میں جو کچھ  
 اجمالی صورت میں بیان ہوا تھا وہ اب تفصیل کے ساتھ بیان کیا جا رہا ہے۔ دوزخیوں کے بارے میں بات شروع کرتے ہوئے فرمایا  
 گیا ہے: وہ لوگ جو کافر ہو گئے تھے، گروہ درگروہ جہنم کی طرف ہانکے جائیں گے۔

اس کے بعد مزید فرمایا گیا ہے: یہ کام لگا تا جاری رہے گا یہاں تک کہ وہ دوزخ تک پہنچ جائیں گے۔ اس موقع پر دوزخ کے دروازے کھول دیئے جائیں گے اور دوزخ کے نگہبان ملامت کے طور پر انہیں کہیں گے کہ کیا تمہیں میں سے تمہارے پاس پیغمبر نہیں آئے تھے جو تمہارے پروردگار کی آیات تمہارے لئے پڑھیں اور اس دن کی ملاقات سے تمہیں ڈرائیں

اس تعبیر سے اچھی طرح معلوم ہوتا ہے کہ جہنم کے دروازے ان کے ورود سے پہلے بند ہوں گے بالکل زندانوں کے دروازوں کی طرح جب وہ ان کے قریب جائیں گے تو وہ اچانک ان کے سامنے کھل جائیں گے اور یہ ناگہانی مشاہدہ انہیں اور بھی زیادہ وحشت زدہ کر دے گا لیکن سب سے پہلے انہیں جہنم کے خازنوں کی ملامت کا سامنا کرنا پڑے گا وہ ان سے کہیں گے کہ ہدایت کے تمام اسباب تمہارے لئے فراہم تھے۔

اس کے باوجود یہ بدبختی تمہیں کس طرح دامن گیر ہوگئی۔

بہر حال وہ انہیں ایک مختصر اور درد آمیز جملہ کے ساتھ جواب دیتے ہوئے کہیں گے: ہاں: خدا کے پیغمبر بھی آئے تھے اور آیات الہی بھی ہمارے سامنے پڑھی گئیں تھیں اور انہوں نے کافی انذار کیا لیکن کافروں کے لئے عذاب الہی کا فرمان مسلم ہو گیا اور اس کا عذاب ہمیں دامن گیر ہو گیا۔

اس طرح سے وہ اس بات کا اعتراف کر لیں گے کہ انہوں نے تکذیب انبیاء اور آیات الہی کے انکار کی راہ اختیار کر لی تھی اور طبعی طور پر ان کی اس سے بہتر سرنوشت نہیں ہو سکتی تھی۔

(۷۲) یہ مختصر سی گفتگو جہنم کے دروازے پر ختم ہو جائے گی اور ان سے کہا جائے گا کہ جہنم کے دروازوں میں سے داخل ہو جاؤ اور ہمیشہ کے لئے اس میں رہو، متکبروں کے رہنے کا ٹھکانا کتنی بری جگہ ہے۔

جیسا کہ ہم نے پہلے بھی اشارہ کیا ہے۔ ممکن ہے جہنم کے دروازے ایسے دروازوں کے معنی میں ہوں جو انسانوں کے اعمال کے مطابق بنتے ہیں اور ہر گروہ کو اس کے عمل کی مناسبت سے جہنم میں لے جائیں گے۔ جیسا کہ بہشت کے دروازے بھی اسی طرح کے ہیں۔

قابل توجہ بات یہ ہے کہ فرشتے انسان کے تمام اوصافِ رذیلہ میں سے جو اسے دوزخ کی طرف لے جاتے ہیں۔ تکبر کا ذکر کریں گے یہ اس بات کی طرف اشارہ ہے کہ کفر و انحراف اور گناہ کا اصلی اور بڑا سرچشمہ زیادہ کبر و غرور اور حق کے سامنے عدم تسلیم ہی ہے۔

اسی بناء پر ایک روایت میں امام صادق علیہ السلام اور امام باقر علیہ السلام سے منقول ہوا ہے۔

”جس شخص کے دل میں ذرہ بھر بھی تکبر ہو وہ جنت میں داخل نہیں ہوگا“۔

<p>اور وہ لوگ جنہوں نے تقوئے الہی اختیار کیا وہ گروہ درگروہ جنت کی طرف لے جائے جائیں گے۔ جب وہ اس کے قریب پہنچیں گے تو جنت کے دروازے کھل جائیں گے اور اس کے نگہبان کہیں گے تم پر سلام ہو، یہ نعمتیں تمہیں بھلی ہوں، تم جنت میں داخل ہو جاؤ اور ہمیشہ ہمیشہ اسی میں رہو۔</p>	<p>(۷۳) وَ سَيَقُ الَّذِينَ اتَّقَوْا رَبَّهُمْ إِلَى الْجَنَّةِ زُمَرًا حَتَّىٰ إِذَا جَاءُوهَا وَفُتِحَتْ أَبْوَابُهَا وَقَالَ لَهُمْ خَزَنَتُهَا سَلِّمْ عَلَيْكُمْ طِبْتُمْ فَادْخُلُوهَا خَالِدِينَ</p>
<p>وہ کہیں گے: حمد و ستائش اس خدا کے لئے مخصوص ہے جس نے ہمارے ساتھ اپنے وعدہ کی وفا کی اور بہشت کی زمین ہماری میراث قرار دے دی کہ ہم جس جگہ چاہیں اپنی منزل بنا لیں۔ عمل کرنے والوں کی جزاء کتنی اچھی ہے۔</p>	<p>(۷۴) وَقَالُوا الْحَمْدُ لِلَّهِ الَّذِي صَدَقْنَا وَعَدَهُ وَآوَرَّتْنَا الْأَرْضَ نَتَّبِعُوا مِنَ الْجَنَّةِ حَيْثُ نَشَاءُ فَنِعْمَ أَجْرُ الْعَمَلِينَ</p>
<p>(اس دن) فرشتوں کو دیکھے گا کہ وہ عرش خدا کے گرد گھیرا ڈالے ہوئے ہیں (اور اس کی حمد و ثناء کر رہے ہیں) اور بندوں کے درمیان حق کے ساتھ فیصلہ ہوگا اور (آخر کار) کہا جائے گا: حمد عالمین کے پروردگار کے لئے مخصوص ہے۔</p>	<p>(۷۵) وَ تَرَى الْمَلَائِكَةَ حَافِينَ مِنْ حَوْلِ الْعَرْشِ يُسَبِّحُونَ بِحَمْدِ رَبِّهِمْ وَقُضِيَ بَيْنَهُم بِالْحَقِّ وَقِيلَ الْحَمْدُ لِلَّهِ رَبِّ الْعَالَمِينَ</p>

## تفسیر

## گروہ درگروہ جنت میں ورود

یہ آیات جو سورہ زمر کی آخری آیات ہیں اسی طرح سے معاد سے مربوط مباحث کو جاری رکھے ہوئے ہیں اور چونکہ گزشتہ آیات میں تمام کافروں کے جہنم کے ورود کی کیفیت کے بارے میں گفتگو تھی لہذا یہاں پر ہیزگار مومنین کے جنت میں ورود کے بارے میں گفتگو ہو رہی ہے تاکہ تقابل سے مسائل زیادہ واضح اور آشکار ہو جائیں۔

پہلے فرمایا گیا ہے: جنہوں نے تقوئے الہی اختیار کیا، انہیں گروہ درگروہ جنت کی طرف لے جایا جائے گا۔

لفظ ”زمر“ جو چھوٹے سے گروہ کے معنی میں ہے اس بات کی نشاندہی کرتا ہے کہ بہشتی بھی مختلف گروہوں کی شکل میں جنت کی طرف جائیں گے اور اس سے ان کے روحانی مقامات و مراتب کی نشاندہی ہوتی ہے۔

یہاں تک کہ وہ جنت میں پہنچ جائیں گے اس حال میں کہ اس کے دروازے ان کے لئے پہلے سے کھلے ہوئے ہوں گے اور اس وقت جنت کے خازن اور نگہبان رحمت کے فرشتے ان سے کہیں گے: تم پر سلام ہو، یہ نعمتیں تمہیں بھلی ہوں، جنت میں داخل ہو جاؤ اور ہمیشہ ہمیشہ اسی میں رہو۔

یہ بات قابل توجہ ہے کہ دوزخیوں کے بارے میں تو قرآن یہ کہتا ہے کہ جس وقت وہ دوزخ کے قریب پہنچیں گے تو اس کے دروازے کھل جائیں گے لیکن بہشتیوں کے بارے میں کہتا ہے کہ اس کے دروازے پہلے سے کھلے ہوئے ہوں گے اور یہ ایک خاص احترام و اکرام کی طرف اشارہ ہے۔

گزشتہ آیات میں دوزخیوں کے بارے میں تو یہ بیان ہوا تھا کہ عذاب کے فرشتوں کی ان سے پہلی گفتگو سخت ملامت و سرزنش ہوگی۔ کہ وہ اسباب ہدایت رکھنے کے باوجود انہیں یہ روز بد کیوں دیکھنا پڑا ہے؟

لیکن بہشتیوں کے لئے پہلی گفتگو سلام و درود اور احترام و اکرام ہے اور پھر بہشت جاوداں کی طرف درود کی دعوت ہے۔ (۷۴) اس آیت میں چار مختصر اور معنی خیز جملے جو بہشتیوں کی انتہائی خوشنودی اور دلی مسرت کی ترجمانی کرتے ہیں۔ انہی کی زبانی نقل ہوئے ہیں: وہ کہیں گے: حمد و ستائش خدا ہی کے لئے مخصوص ہے جس نے ہمارے بارے میں اپنے وعدے کی وفا کی۔ بعد والے جملے میں مزید فرمایا گیا ہے: (کہ وہ کہیں گے اور جنت کی زمین کو ہماری میراث قرار دے دیا ہے اور اسے ہمیں بخش دیا۔

یہاں زمین سے مراد جنت کی زمین ہے اور وارث“ کی تعبیر اس بناء پر ہے کہ یہ ساری نعمتیں انہیں تھوڑی سی زحمت کی وجہ سے دے دی گئی ہیں اور ہم جانتے ہیں کہ میراث ایک ایسی چیز ہے جس کے لئے انسان عام طور پر کوئی زحمت نہیں اٹھاتا اور یا یہ اس لحاظ سے ہے کہ ہر انسان کے لئے ایک مکان تو جنت میں ہے اور ایک جگہ جہنم میں ہے۔ جب وہ اپنے اعمال کی وجہ سے دوزخی ہو جاتا ہے تو اس کا جنت والا مکان دوسروں کے سپرد کر دیا جاتا ہے اور اگر وہ بہشتی ہو جائے تو اس کا دوزخی مکان دوسروں کے لئے رہ جاتا ہے۔ تیسرے جملے میں پروردگار کی وسیع جنت سے استفادہ کرنے میں اپنی مکمل آزادی کو اس طرح سے بیان کرتے ہیں: ہم جنت میں جس جگہ چاہیں قیام کریں اور ٹھہریں۔

آخری جملے میں ہے: عمل کرنے والوں کے لئے پروردگار کے حکم سے کیسا اچھا اجر و ثواب ہے۔ یہ اس بات کی طرف اشارہ ہے کہ یہ وسیع نعمتیں ”بہا“ (قیمت) کے ساتھ دی جاتی ہیں ”بہانہ“ کے ساتھ نہیں دی جاتیں۔

ایمان اور عمل صالح لازمی اور ضروری ہے تاکہ اس کی وجہ سے اس قسم کا حق اور لیاقت و اہلیت پیدا ہو جائے۔  
 (۷۵) آخر کار آخری زیر بحث آیت میں جو سورہ زمر کی آیت ہے پیغمبر اکرم ﷺ کو مخاطب کرتے ہوئے فرمایا گیا ہے:  
 تو اس دن فرشتوں کو دیکھے گا کہ وہ عرش خدا کے گرد حلقہ کئے ہوئے طواف کر رہے ہیں۔ اور اپنے پروردگار کی تسبیح اور حمد بجالا رہے ہیں۔  
 عرش خدا کے گرد فرشتوں کی وضع و کیفیت کے طرف اشارہ یا تو اس بناء پر ہے کہ اوامر الہی کے اجراء کے لئے ان کی آمدگی کو  
 بیان کیا جائے۔

لہذا اس کے بعد فرمایا گیا ہے اس دن بندوں کے درمیان حق کے ساتھ فیصلہ ہوگا۔  
 اور چونکہ یہ امور پروردگار کی ربوبیت کی نشانیاں اور ہر قسم کی حمد و ستائش کے لئے اس کی ذات پاک کی لیاقت کے دلائل ہیں  
 لہذا آخری جملے میں فرمایا گیا ہے: اس دن کہا جائے گا 'حمد و سپاس عالمین کے پروردگار کے لئے مخصوص ہیں۔'  
 کیا اس بات کے کہنے والے فرشتے ہیں؟ یا بہشتی اور پرہیزگار؟ یا وہ سب کے سب؟ آخری معنی زیادہ مناسب نظر آتا ہے  
 کیونکہ خدا کی حمد و سپاس تمام صاحبان عقل و فکر اور تمام خاصان خدا اور مقربان بارگاہ الہی کا طرز عمل ہے۔



# سورہ مومن (غافر)

مکہ میں نازل ہوئی  
اس کی کل ۸۵ آیات ہیں

## سورہ مومن کے مندرجات

سورہ مومن ”حوامیم“ (یعنی تم سے شروع ہونے والی سورتوں) میں سے سب سے پہلی سورت ہے۔  
اس سورت کے مندرجات کو چھ حصوں میں تقسیم کیا جاسکتا ہے۔

پہلے حصے میں سورت کے آغاز کے ساتھ ہی خدا کی ذات کی طرف توجہ دلائی گئی ہے اور کچھ اسماءِ حسنیٰ کا ذکر ہے خاص کر ان اسماء کا جو دلوں میں امید اور خوف کو وجود میں لاتے ہیں۔

دوسرے حصے میں ظالم و جابر کا فروں کو اسی دنیا میں عذاب کی دھمکی دی گئی ہے کہ وہ ایسے ہی عذاب میں گرفتار ہوں گے جیسے ان سے پہلی سرکش تو میں گرفتار ہوئی تھیں۔ اسی طرح قیامت کے عذاب اور اس کی خصوصیات اور تفصیلات کا بیان ہے۔  
تیسرے حصے میں حضرت موسیٰ علیہ السلام اور فرعون کا قصہ بیان کرتے ہوئے بات مومن آل فرعون کی داستان تک جا پہنچتی ہے اور اس سورت کا ایک اچھا خاصہ حصہ اس باہوش، زیرک اور شجاع انسان کی اہل فرعون کے ساتھ مفصل گفتگو پر مشتمل ہے۔  
چوتھے حصے میں ایک بار پھر قیامت کی منظر کشی کی گئی ہے تاکہ سونے ہوئے دل بیدار ہو جائیں۔  
پانچویں حصے میں انسانی زندگی کے حوالے سے توحید اور شرک جیسے اہم مسئلے کو بیان کیا گیا ہے اور توحید کی علامات و اثبات اور شرک کے بطلان پر کچھ دلائل قائم کئے گئے ہیں۔

چھٹے حصے میں جو کہ اس سورت کا آخری حصہ ہے پیغمبر اسلام ﷺ کو صبر و شکیبائی پر کار بند رہنے کی دعوت کے ساتھ ساتھ اس سورت کے دوسرے حصوں کا ایک خلاصہ پیش کیا گیا ہے۔

## سورہ مومن کی فضیلت

آنحضرت ﷺ نے فرمایا:

” (ساتوں) تم سورتیں قرآن کا تاج ہیں۔“

ایک اور حدیث میں حضرت امام جعفر صادق علیہ السلام سے منقول ہے:

”حم سورتیں قرآن مجید کے خوشبودار پھول ہیں۔ پس حمد خدا، بحالاً و اور انہیں حفظ کر کے اور ان کی تلاوت کر کے خدا کا شکر بحالاً و اور جو شخص نیند سے بیدار ہونے کے بعد حم سورتوں کی تلاوت کرے تو (قیامت کے دن) اس کے منہ سے نہایت ہی دل انگیز خوشبو نکلے گی جو مشک و عنبر سے کئی گنا بہتر ہوگی۔ اور خداوند عالم ان سورتوں کی تلاوت کرنے والوں پر بھی رحمت کرتا ہے اور ان کے ہمسایوں، دوستوں، واقف کاروں اور ان کے نزدیک و دور کے دوستوں کو بھی اپنی رحمت میں شامل کر دیتا ہے۔ قیامت کے دن عرش و کرسی اور خدا کے مقرب فرشتے بھی ان کے لئے استغفار کریں گے۔“  
واضح سی بات ہے کہ اس قدر عظیم فضائل کا تعلق اس کے اہم مضامین اور مندرجات سے ہے کہ جو جب بھی انسان کی

اعتقادی اور عملی زندگی میں نظر آنے لگ جائیں تو وہ کسی شک و شبہ کے بغیر ان عظیم فضائل کا مستحق ہوگا اور اگر ان روایات میں تلاوت کی بات ہوئی ہے تو اس سے ایسی تلاوت مراد ہے جو ایمان اور عمل کا مقدمہ ثابت ہو۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے۔
(۱) حَمَّ	حم۔
(۲) تَنْزِیْلُ الْكِتَابِ مِنَ اللّٰهِ الْعَزِیْزِ الْعَلِیْمِ	یہ ایسی کتاب ہے جو قادر اور دانا خدا کی طرف سے نازل ہوئی ہے۔
(۳) غَافِرِ الذَّنْبِ وَ قَابِلِ التَّوْبِ شَدِیْدِ الْعِقَابِ ذِی الطَّوْلِ لَا اِلٰهَ اِلَّا هُوَ اِلَیْهِ الْمَصِیْرُ	جو گناہوں کو بخشنے والا توبہ قبول کرنے والا سخت عذاب دینے والا اور بہت زیادہ نعمتوں کا مالک ہے۔ اس کے سوا کوئی اور معبود نہیں ہے (تم سب کی) بازگشت اسی کی طرف ہے۔

## تفسیر

اس سورت کا آغاز بھی حروف مقطعات سے ہوتا ہے اور یہاں پر کچھ نئے حروف دکھائی دیتے ہیں اور وہ ہیں ”حاء“ اور

”میم“۔

حضرت امام جعفر صادق علیہ السلام کی ایک حدیث میں ان حروف کی ”حمید“ اور ”مجید“ سے تفسیر کی گئی ہے۔

بعض مفسرین نے ”ح“ سے خدا کے یہ نام مراد لئے ہیں۔ ”حمید“، ”حلمیم“ اور ”حنان“ وغیرہ اور ”م“ سے ”ملک“، ”مالک“

اور ”مجید“ وغیرہ جیسے نام مراد لئے ہیں۔

پر احتمال بھی ہے کہ ”ح“ خدا کی حاکمیت اور ”م“ خدا کی مالکیت کی طرف اشارہ ہو۔

(۲) امید افزا صفات خدا

جس طرح کے قرآن مجید کا طریقہ کار ہے کہ حروف مقطوعہ کے بعد قرآن کی عظمت بیان کرتا ہے اسی طرح بعد والی آیت

میں بھی عظمت قرآن کا تذکرہ ہے جو اس بات کی طرف اشارہ ہے کہ یہ کتاب اپنی اس قدر عظمت و رفعت کے باوجود انہی عام حروف

الف باء سے مرکب ہے۔ اس قدر عظیم عمارت اس قدر معمولی سے مصالح سے معرض وجود میں لائی گئی ہے جو بذات خود اس کے معجزہ

ہونے کی دلیل ہے۔

چنانچہ فرمایا گیا ہے: یہ ایسی کتاب ہے جو قادر اور دانا خدا کی طرف سے نازل ہوئی ہے۔

اس کی عزت اور قدرت اس بات کا موجب ہے کہ کوئی ایک بھی اس کی برابری نہیں کر سکتا اور اس کا علم اس بات کا باعث



ہے کہ اس کے تمام مضامین و مندرجات کمال کے اعلیٰ درجہ پر فائز ہیں اور وہ ارتقاء و تکامل کی راہ میں تمام انسانی ضروریات کو اچھی طرح جانتا ہے۔

(۳) اس آیت میں خداوند عالم کی پانچ ایسی عظیم صفات کا تذکرہ ہے جن میں سے کچھ تو امید افزاء اور کچھ خوف آفرین ہیں۔ فرمایا گیا ہے:

وہ ایسا خدا ہے جو گناہوں کو معاف کرتا ہے، توبہ قبول کرتا ہے، اس کی سزا سخت ہے، اس کی نعمتیں فراوان ہیں۔ ایسا خدا ہے جس کے علاوہ کوئی اور معبود نہیں۔

تم سب کی بازگشت اسی کی طرف ہے۔

جی ہاں! جو ذات بھی ان اوصاف کی مالک ہے وہی عبادت کے لائق اور سزا اور جزاء دینے کی حقدار ہے۔

<p>صرف وہی لوگ ہماری آیات کے بارے میں مجادلہ کرتے ہیں جو (عنناد اور دشمنی کی وجہ سے) کافر ہو چکے ہیں۔ تمہیں ان کی شہروں میں آمدورفت اور ظاہری شان و شوکت دھوکے میں نہ ڈال دے۔</p>	<p>(۴) مَا يُجَادِلُ فِي آيَاتِ اللَّهِ إِلَّا الَّذِينَ كَفَرُوا فَلَا يَعْرُوكَ تَقَلُّبُهُمْ فِي الْبِلَادِ</p>
<p>ان سے پہلے نوح کی قوم نے اور ان کے بعد میں آنے والی اقوام نے (اپنے پیغمبروں کو) جھٹلایا اور ہر امت نے سازش کی کہ اپنے پیغمبر کو پکڑے (اور اسے تکلیف دے) اور انہوں نے حق کو مٹانے کے لئے مجادلہ باطل کیا، لیکن میں نے انہیں پکڑ لیا (اور سخت سزا دی پس دیکھئے کہ خدا کا عذاب کیسا تھا؟)</p>	<p>(۵) كَذَّبَتْ قَبْلَهُمْ قَوْمُ نُوحٍ وَالْأَحْزَابُ مِنْ بَعْدِهِمْ وَ هَمَّتْ كُلُّ أُمَّةٍ بِرَسُولِهِمْ لِيَأْخُذُوهُ وَ جَدَلُوا بِالْبَاطِلِ لِيُدْحِضُوا بِهِ الْحَقَّ فَأَخَذْتُهُمْ فَكَيْفَ كَانَ عِقَابِ</p>
<p>اسی طرح تمہارے پروردگار کا فرمان ان لوگوں کے لئے کہ جو کافر ہو چکے ہیں یقینی ہو چکا ہے کہ وہ سب کے سب جہنمی ہیں۔</p>	<p>(۶) وَ كَذَلِكَ حَقَّتْ كَلِمَةُ رَبِّكَ عَلَى الَّذِينَ كَفَرُوا أَنَّهُمْ أَصْحَابُ النَّارِ</p>

تفسیر

خدا کا اٹل قانون

خداوند عالم کی طرف سے نزول قرآن کے ذکر اور خدا کی ان صفات کے بیان کے بعد جو خوف اور امید کا سبب بنتی ہیں، ایسے لوگوں کا تذکرہ فرمایا گیا ہے جنہوں نے ان آیات الہی کے مقابلے کی ٹھان لی تھی اور مختصر سے جملوں میں ان کا انجام بھی واضح کر دیا

گیا ہے۔ چنانچہ فرمایا گیا ہے: خدا کی آیات کے بارے میں صرف وہی لوگ مجادلہ کرتے ہیں جو عناد اور دشمنی کی وجہ سے کافر ہو چکے ہیں۔

یہ ٹھیک ہے کہ ان لوگوں کے پاس بسا اوقات طاقت، اقتدار اور افرادی قوت بھی ہوتی ہے لیکن کہیں ایسا نہ ہو کہ ان کی شہروں میں آمدورفت اور قدرت نمائی تمہیں دھوکے میں ڈال دے۔

مذکورہ بالا آیت کا اصل مقصد پیغمبر اسلام ﷺ اور ابتدائے اسلام کے غریب مسلمانوں کو یہ بتانا ہے کہ کہیں وہ کافروں کے مادی و مالی وسائل اور سیاسی اور اجتماعی طاقت کو ان کی حقانیت اور حقیقی قوت کی دلیل نہ سمجھ لیں ان جیسے بہت سے افراد دنیا میں گزرے ہیں اور تاریخ بتاتی ہے کہ جب ان پر عذاب الہی نازل ہوا تو وہ کس قدر عاجز اور بے بس نظر آئے اور موسم خزاں کے پڑمردہ پتوں کی طرح ٹوٹ ٹوٹ کر زمین پر گر پڑے۔

(۵) لہذا اس آیت میں بعض سابق سرکش اور گمراہ قوموں کے انجام کو مختصر لیکن جامع انداز میں بیان فرمایا گیا ہے: ان سے پہلے نوح کی قوم نے اور ان کے بعد آنے والی قوموں نے اپنے پیغمبروں کو جھٹلایا۔

جی ہاں! یہ وہ ”احزاب“ تھے جنہوں نے ایک دوسرے کے ہاتھ میں ہاتھ دے کر اپنے دور کے انبیاء کو جھٹلایا کیونکہ ان انبیاء کی دعوت ان لوگوں کے ناجائز مفادات اور خواہشات نفسانی کے خلاف تھی۔

پھر ارشاد ہوتا ہے کہ ان لوگوں نے صرف جھٹلانا پر ہی اکتفا نہیں کیا بلکہ ان میں سے ہر امت نے سازش تیار کی کہ اپنے نبی کو پکڑیں، انہیں تکلیف پہنچائیں، قید خانے میں ڈال دیں یا قتل کر ڈالیں۔

انہوں نے پھر اس پر بھی بس نہیں کی بلکہ حق کو مٹانے کے لئے باطل باتوں کا سہارا لیا اور لوگوں کو گمراہ کرنے پر ڈٹے رہے۔ لیکن یہ چیزیں ہمیشہ کے لئے برقرار نہ رہیں اور مناسب موقع پر میں نے انہیں پکڑ لیا اور سخت سزا دی دیکھئے: عذاب الہی کیسا تھا؟

تمہارے سفر کے دوران میں ان کے شہروں کے کھنڈرات تمہیں نظر آتے ہیں۔ ان کا برا اور تاریک انجام تاریخ کے صفحات اور صاحبان دل کے سینوں میں محفوظ ہے دیکھو اور عبرت حاصل کرو۔

(۶) اسی سلسلے کی آخری آیت میں اس دنیا میں عذاب سے دوچار ہونے کے علاوہ دوسرے جہان میں بھی ان کے عذاب میں مبتلا ہونے کی طرف اشارہ کرتے ہوئے فرمایا گیا ہے: تمہارے پروردگار کا اس قسم کا فرمان ان لوگوں کے لئے مسلم ہو چکا ہے جو کافر ہو چکے ہیں کہ وہ اہل جہنم ہیں۔

آیت کا معنی بڑا ہی وسیع ہے جو ہر قوم کے ضدی مزاج اور ہٹ دھرم کافروں کے شامل حال ہے اور جیسا کہ بعض مفسرین کا خیال ہے یہ صرف کفار ہی سے مخصوص نہیں۔

ظاہری بات ہے کہ ان لوگوں کے بارے میں پروردگار عالم کے عذاب کا مسلم ہونا ان کے مسلسل گناہ اور بار بار کی خلاف ورزیوں کی وجہ سے ہے جو وہ اپنی مرضی کے مطابق انجام دیا کرتے تھے۔

<p>جو فرشتے عرش کو اٹھائے ہوئے ہیں اور وہ جو اس کے ارد گرد (طواف کر رہے) ہیں وہ خدا کی تسبیح اور حمد بجالاتے ہیں اور اس پر ایمان رکھتے ہیں اور مومنین کے لئے استغفار کرتے ہیں۔ (اور کہتے ہیں) پروردگارا: تیری رحمت اور علم سب چیزوں پر حاوی ہیں۔ تو ان لوگوں کی مغفرت فرما جنہوں نے توبہ کی اور تیرے راستے پر چلے اور تو انہیں جہنم کے عذاب سے محفوظ رکھ۔</p>	<p>(۷) الَّذِينَ يَحْمِلُونَ الْعَرْشَ وَمَنْ حَوْلَهُ يُسَبِّحُونَ بِحَمْدِ رَبِّهِمْ وَيُؤْمِنُونَ بِهِ وَيَسْتَغْفِرُونَ لِلَّذِينَ آمَنُوا رَبَّنَا وَسِعْتَ كُلَّ شَيْءٍ رَّحْمَةً وَعِلْمًا فَاغْفِرْ لِلَّذِينَ تَابُوا وَاتَّبَعُوا سَبِيلَكَ وَقِهِمْ عَذَابَ الْجَحِيمِ</p>
<p>(وہ عرض کرتے ہیں) پروردگارا: تو انہیں بہشت بریں کے باغوں میں داخل فرما جن کا تو نے ان سے وعدہ کیا تھا اور اسی طرح ان کے نیک آباء و اجداد، ازواج اور اولاد سے کیونکہ تو عزیز بھی ہے اور حکیم بھی۔</p>	<p>(۸) رَبَّنَا وَادْخِلْهُمْ جَنَّاتٍ عَدْنٍ الَّتِي وَعَدْتَهُمْ وَمَنْ صَلَحَ مِنْ آبَائِهِمْ وَأَزْوَاجِهِمْ وَذُرِّيَّاتِهِمْ إِنَّكَ أَنْتَ الْعَزِيزُ الْحَكِيمُ</p>
<p>اور انہیں برائیوں سے بچا، جسے تو نے برائیوں سے بچا لیا اسے اپنی رحمت میں شامل فرما لیا اور یہی تو عظیم کامیابی ہے۔</p>	<p>(۹) وَقِهِمُ السَّيِّئَاتِ وَمَنْ تَقِ السَّيِّئَاتِ يَوْمَئِذٍ فَقَدْ رَحِمْتَهُ وَذَلِكَ هُوَ الْفَوْزُ الْعَظِيمُ</p>

## تفسیر

حاملان عرش ہمیشہ مومنین کے لئے دعا گو ہیں

گزشتہ آیات کے تیور بتا رہے ہیں کہ یہ اس وقت نازل ہوئی تھیں جب مسلمان اقلیت میں تھے اور محرومی کی زندگی بسر کر رہے تھے اور ان کے دشمن طاقت، تسلط اور افر و سائل کے لحاظ سے عروج پر تھے۔

ان آیات کے بعد زیر نظر آیات درحقیقت اس لئے نازل ہوئیں تاکہ سچے مومنین کو اس بات کی خوشخبری سنائیں کہ وہ ہرگز تنہا نہیں ہیں اور نہ ہی وہ خود کو تنہا محسوس کریں۔

فرمایا گیا ہے: جو فرشتے عرش کو اٹھائے ہوئے ہیں اور وہ فرشتے جو عرش کے ارد گرد رہتے ہیں خدا کی تسبیح اور حمد بجالاتے ہیں؛

اسی پر ایمان رکھتے ہیں اور مومنین کے لئے استغفار کرتے ہیں۔

وہ اپنی باتوں میں کہتے ہیں: پروردگارا: تیری رحمت اور تیرا علم سب چیزوں پر حاوی ہے (تو اپنے بندوں کے گناہوں سے باخبر ہے اور ان کی بابت رحیم بھی ہے) خداوند! ان لوگوں کو بخش دے جنہوں نے توبہ کی اور تیری راہ کو اختیار کیا انہیں جہنم کے عذاب سے محفوظ رکھ۔

یہ گفتگو مومنین کو اس بات کی طرف متوجہ کر رہی ہے کہ صرف تم ہی عبادت خدا اور اس کی حمد و تسبیح بجا نہیں لاتے، تم سے پہلے خدا کے مقرب ترین فرشتے یعنی حاملان عرش اور اس کا طواف کرنے والے فرشتے اس کی حمد و تسبیح بجا لارہے ہیں۔ ساتھ ہی کفار کو بھی تنبیہ کی جا رہی ہے کہ تم ایمان لاؤ یا نہ لاؤ اس کے نزدیک ایک جیسی بات ہے کیونکہ اسے کسی کے ایمان کی ضرورت نہیں۔

ساتھ ہی مومنین کو یہ خبر بھی دی جا رہی ہے کہ تم اس دنیا میں اکیلے نہیں ہو..... اگرچہ بظاہر اس ماحول میں تم اقلیت میں ہو..... کائنات کی طاقتور ترین نبی طاقین اور حاملین عرش تمہارے حامی اور دعا گو ہیں۔

(۸) مومنین کے بارے میں حاملین عرش کی دعاؤں کا سلسلہ اس آیت میں بھی ملتا ہے۔ چنانچہ قرآن کہتا ہے: خداوند! جس بہشت بریں کا تو نے ان سے وعدہ کیا ہے اس میں انہیں داخل فرما۔ اور اسی طرح ان کے نیک آباء و اجداد اذواج اور اولاد کو بھی۔ کیونکہ تو ہر چیز پر غالب ہے اور ہر چیز سے باخبر ہے۔

ان آیات میں جس وعدہ کی طرف اشارہ ہوا ہے اس سے مراد وہی وعدہ ہے جو خدا نے اپنے نبیوں کے ذریعے لوگوں سے کیا ہے۔

مومنین کی دو حصوں میں تقسیم سے اس حقیقت کا پتا چلتا ہے کہ کچھ مومنین کا شمار تو صفحہ اول میں ہوتا ہے اور یہ وہ لوگ ہوتے ہیں جو فرما میں الہی کے بجالانے میں پوری کوشش کرتے ہیں اور کچھ کا شمار اس صف میں نہیں ہوتا اور یہ وہ لوگ ہیں جو پہلے گروہ کی طرف نسبت رکھتے ہیں اور اس کی کسی حد تک پیروی کی وجہ سے فرشتوں کی دعاؤں میں شامل ہیں۔

(۹) پھر یہ فرشتے مومنین کے بارے میں اپنی چوتھی دعا میں کہتے ہیں تو انہیں برائیوں سے محفوظ رکھ کیونکہ جنہیں تو اس دن کی برائیوں سے محفوظ رکھے گا وہی تیری رحمت میں شامل ہوں گے۔

آخر کار وہ اپنی دعا اس جملہ پر ختم کرتے ہیں: اور یہ ہے عظیم کامیابی۔

اس سے بڑھ کر اور کیا کامیابی ہو سکتی ہے کہ انسان کے گناہ بخش دیئے جائیں، عذاب اور برائیاں اس سے دور کر دی جائیں، وہ رحمت الہی میں شامل ہو جائے، بہشت برین میں داخل ہو جائے اور اس کے تعلق دار اور قریبی رشتہ دار بھی اس سے جا ملیں۔

<p>جو لوگ کافر ہو چکے ہیں انہیں بروز قیامت آواز دی جائے گی کہ تمہارے بارے میں تمہاری اپنی عداوت اور غصے کی نسبت خداوند عالم کی عداوت اور غصہ زیادہ ہے۔ کیونکہ تم ایمان کی طرف بلائے جاتے تھے، لیکن تم انکار کرتے تھے۔</p>	<p>(۱۰) إِنَّ الدِّينَ كَفَرُوا يُنَادُونَ لَمَقْتُ اللَّهِ أَكْبَرُ مِنْ مَفْتِكُمْ أَنْفُسِكُمْ إِذْ تُدْعُونَ إِلَى الْإِيمَانِ فَتَكْفُرُونَ</p>
<p>وہ کہیں گے: پروردگارا: تو نے ہمیں دو بار مارا اور دو مرتبہ زندہ کیا ہے اب ہم نے اپنے گناہوں کا اعتراف کر لیا ہے۔ آیا (دوزخ سے) نکلنے کا کوئی راستہ موجود ہے؟</p>	<p>(۱۱) قَالُوا رَبَّنَا آمَنَّا آتَيْنَاكَ وَاحِيَتَنَا آتَيْنَاكَ فَأَعْتَرَفْنَا بِذُنُوبِنَا فَهَلْ إِلَى خُرُوجٍ مِنْ سَبِيلٍ</p>
<p>یہ سب کچھ اس لئے ہے کہ جب اکیلے خدا کو پکارا جاتا تو تم انکار کرتے تھے اور اگر کسی کو اس کا شریک ٹھہرایا جاتا تو تم اس پر ایمان لے آتے تھے۔ اب فیصلہ خدا کی ذات کے ساتھ مخصوص ہے جو بلند مرتبہ اور بزرگ ہے (اور وہ تمہیں اپنی حکمت کے مطابق سزا دے گا)۔</p>	<p>(۱۲) ذَلِكُمْ بِأَنَّهُ إِذَا دُعِيَ اللَّهُ وَحْدَهُ كَفَرْتُمْ ۖ وَإِنْ يُشْرَكْ بِهِ تُؤْمِنُوا ۚ فَالْحُكْمُ لِلَّهِ الْعَلِيِّ الْكَبِيرِ</p>

## تفسیر

## گناہوں کا اعتراف لیکن کب؟

گزشتہ آیات میں مومنین کے رحمت الہی میں شامل ہونے کی بات ہو رہی تھی۔ زیر نظر آیات میں بے ایمان لوگوں پر غضب الہی کی گفتگو ہو رہی ہے تاکہ دونوں فریقوں کا تقابل کر کے گفتگو کو مزید واضح کر دیا جائے۔

سب سے پہلے فرمایا گیا ہے: جو لوگ کافر ہو چکے ہیں انہیں بروز قیامت آواز دی جائے گی کہ تمہارے بارے میں تمہاری اپنی عداوت اور غصے کی نسبت خداوند عالم کی عداوت اور غصہ زیادہ ہے کیونکہ تم ایمان کی طرف بلائے جاتے تھے لیکن تم کفر کا راستہ اختیار کرتے تھے۔

ان کفار کو یہ آواز کون دے گا؟ ظاہر ہے کہ ان کو لعنت ملامت، سرزنش اور رسوا کرنے کے لئے عذاب کے فرشتے ہی ایسی آواز دیں گے جبکہ رحمت کے فرشتے ہمیشہ مومن اور صالح لوگوں کی عزت و احترام کے لئے کمر بستہ نظر آئیں گے۔

اپنے بارے میں کافر لوگوں کی عداوت اور غصے سے مراد یہ ہے کہ ان لوگوں نے اپنے بارے میں بہت بڑی دشمنی کا ارتکاب

کیا ہے کیونکہ وہ منادیان توحید اور پیامبران الہی کی باتوں کو ٹھکراتے اور جھٹلاتے رہے ہدایت الہی کے چراغوں سے منہ ہی نہیں پھیرا نہیں گل بھی کرتے رہے تو کیا انسان کی اپنی ذات کے لئے اس سے بڑھ کر کوئی اور دشمنی ہو سکتی ہے کہ خواہشات نفسانی کی پیروی کرتے ہوئے اور چند روزہ مادی مفاد کے لئے سعادت ابدی کی راہیں ہمیشہ کے لئے اپنے لئے بند کر دے اور دائمی عذاب کے دروازے اپنے لئے کھول دے؟

(۱۱) بہر صورت، حالات خواہ کیسے ہی ہوں گناہ گار لوگ قیامت کی صورت حال اور اپنے بارے میں غضب الہی کو مشاہدہ کرنے کے بعد ایک لمبے خواب غفلت سے بیدار ہو جائیں گے اور اس کے لئے چارہ کار کی فکر میں لگ جائیں گے اور کہیں گے پروردگار! تو نے ہمیں دو مرتبہ مارا اور دو مرتبہ زندہ کیا ہے اور ہم نے موت و حیات کے ان مراحل میں بہت کچھ سیکھ لیا ہے اب ہم گناہوں کا اعتراف کرتے ہیں آیا (دوزخ سے) باہر جانے (اور دنیا میں واپس جا کر ان گناہوں کی تلافی کرنے) کا کوئی راستہ ہے؟

جی ہاں: اب غفلت کے پردے آنکھوں سے نہیں گے اور انسان کی حقیقت بین نگاہیں کھلیں گی لہذا اعتراف گناہ کے سوا کوئی چارہ ہی نہیں ہوگا۔

دوبارہ مارنے سے مراد ایک موت تو زندگی کے خاتمہ پر ہے اور دوسری موت برزخ کے اختتام پر۔ اور دوبارہ جلانے سے مراد ایک تو برزخ میں جلانا ہے اور دوسرے بروز قیامت۔

اس طرح ہماری ایک جسمانی حیات ہے اور ایک برزخی حیات۔ ہم اپنی حیات جسمانی کے خاتمے پر مرجائیں گے اور دوسرے اس دنیا کے خاتمے پر برزخی زندگی کو الوداع کہیں گے۔ ان دونوں موتوں کے بعد ہمیں دوزنڈگیاں ملیں گی۔ ایک برزخی زندگی اور ایک روز قیامت کی زندگی۔

(۱۲) بہر حال یہ بتانے کی ضرورت ہی نہیں کہ کافروں کی یہ درخواست ہرگز قابل قبول نہیں ہوگی کہ انہیں دوزخ سے نکال کر دنیا میں بھیج دیا جائے تاکہ وہ اپنے گمان کے مطابق اپنے تاریک ماضی کا ازالہ کر سکیں اور اس کا ناقابل قبول ہونا اس حد تک واضح ہے کہ ان آیات میں اس کی بات تک نہیں کی گئی۔ صرف بعد کی آیت میں ایک بات ہوئی ہے جو ایک دلیل کا عنوان رکھتی ہے۔

چنانچہ ارشاد ہوتا ہے: یہ اس لئے ہے کہ جب خدا کی وحدانیت کی طرف دعوت دی جاتی تھی تو تم انکار کا راستہ اختیار کرتے ہوئے کفر کیا کرتے تھے لیکن جب کسی کو اس کا شریک بنایا جاتا تو تم اسے تسلیم کر لیتے تھے اور اس پر ایمان لے آتے تھے۔

جہاں پر بھی توحید طہارت، تقویٰ اور فرمان حق کی بات ہوتی تو تم اپنا منہ پھیر لیتے اور جہاں پر کفر، نفاق، شرک اور پلیدی کی بات ہوتی تو تم نہال نہال ہو جاتے لہذا تمہارا انجام بھی اس سے مختلف نہیں ہوگا۔

آیت کے آخر میں ان تاریک دل مشرکین کو ہمیشہ کے لئے مایوس کرنے کے لئے ارشاد ہوتا ہے: فیصلے کا کلی اختیار خداوند برتر و بزرگ کے ہاتھ میں ہے۔

فیصلے کی اس سند کا مالک، قاضی، دادخواہ اور دادرس صرف خداوند علی و اعلیٰ ہے اور چونکہ وہ علی (بلند مرتبہ) اور کبیر (صاحب

عظمت و بزرگی) ہے لہذا نہ تو کسی سے مغلوب ہوتا ہے نہ کسی کی سفارش اس پر اثر کرتی ہے۔ لہذا اس کے فیصلے سے روگردانی کوئی بھی نہیں کر سکتا۔

<p>وہ (خدا تو) وہی ہے جو تمہیں اپنی نشانیاں دکھاتا ہے اور تمہارے لئے آسمان سے قیمتی رزق نازل کرتا ہے۔</p>	<p>(۱۳) هُوَ الَّذِي يُرِيكُمْ آيَاتِهِ وَيُنَزِّلُ لَكُمْ مِنَ السَّمَاءِ رِزْقًا وَمَا يَتَذَكَّرُ إِلَّا مَنْ يُنِيبُ</p>
<p>(صرف) وہی لوگ ان حقائق کو یاد رکھتے ہیں جو خدا کی طرف لوٹ جائیں گے۔ (صرف) خدا کو پکارو اور اپنے دین کو اسی کے لئے خالص کرو خواہ یہ بات کافروں کو ناگوار گزرے۔</p>	<p>(۱۴) فَادْعُوا اللَّهَ مُخْلِصِينَ لَهُ الدِّينَ وَالْوَكْرَةَ الْكُفْرُونَ</p>
<p>وہ (نیک بندوں کے) درجات بلند کرتا ہے عرش کا مالک ہے اپنے بندوں میں سے جس پر چاہے اپنے فرمان کے ذریعے روح القاء کرتا ہے تاکہ ملاقات کے دن سے لوگوں کو ڈرائے۔</p>	<p>(۱۵) رَفِيعُ الدَّرَجَاتِ ذُو الْعَرْشِ يُلْقِي الرُّوحَ مِنْ أَمْرِهِ عَلَى مَنْ يَشَاءُ مِنْ عِبَادِهِ لِيُنْذِرَ يَوْمَ التَّلَاقِ</p>

## تفسیر

## صرف خدا کو پکارو اگرچہ کافروں کو نا پسند ہو

یہ آیات درحقیقت خداوند متعال کی توحید و ربوبیت اور اس سے شرک نیز بت پرستی کی نفی پر دلائل ہیں۔ سب سے پہلے فرمایا گیا ہے: وہ (خدا تو) وہی ہے جو تمہیں اپنی نشانیاں دکھاتا ہے۔ آفاق اور انفس میں موجود وہی نشانیاں جن سے ساری کائنات بھری پڑی ہے ایسے عجیب و غریب نقوش جو عالم وجود کے در و دیوار پر نمایاں ہیں ایسے واضح نقوش جنہیں دیکھ کر اگر کوئی تیری ذات کے متعلق نہ سوچے تو وہ خود نقش بردیوار ہے۔ پھر ان آیات میں سے ایک نشانی کے متعلق فرمایا گیا ہے: وہ تمہارے لئے آسمان سے قیمتی رزق نازل کرتا ہے۔ بارش کے حیات بخش قطرے آفتاب کا نور جو تمام موجودات کو زندہ کرتا ہے اور ہوا جو تمام حیوانات اور نباتات کا سرمایہ حیات ہے۔ یہ سب آسمان سے نازل ہوتے ہیں۔

آیت کے آخر میں فرمایا گیا ہے: اس قدر عظیم کائنات میں اتنی بڑی اور لاتعداد نشانیوں کے باوجود ان کی ناپینا آنکھیں اور پردوں میں ڈھکے ہوئے دل کچھ بھی نہیں دیکھ پاتے صرف وہی لوگ ان حقائق کو یاد رکھتے ہیں جو خدا کی طرف لوٹیں اور اپنے قلب و

روح کو گناہوں سے پاک۔

(۱۴) آیت میں یوں نتیجہ نکالا گیا ہے: اب جبکہ صورت حال یہ ہے تو تم خدا کو پکارو اور اپنے دین کو خدا کے لئے خالص

کرو۔

اب اٹھ کھڑے ہو اور ایمان کا بسولالے کر مشرکین کے بتوں پر ٹوٹ پڑو اور سب کو اپنی فکر، ثقافت اور معاشرے سے باہر نکال پھینکو۔ البتہ تمہارا یہ کام ہٹ دھرم اور متعصب کفار کی تکلیف کا باعث ضرور بنے گا لیکن تمہیں اس بات کی پروا نہیں کرنا چاہئے تم اپنے دین کو خالص کئے رکھو خواہ یہ کافروں کو ناگوار بھی گزرے۔

(۱۵) یہ آیت خداوند عالم کو چند اوصاف سے متصف کرتی ہے اور کہتی ہے: وہ درجات بلند کرنے والا ہے۔

بے شک وہ علم کے لحاظ سے بھی بلند مرتبہ ہے اور قدرت کے لحاظ سے بھی اس کے کمال و جمال کے تمام اوصاف اس قدر بلند ہیں کہ انسانی عقل و دانش کا بلند پرواز ہما بھی اس کے بلند مرتبے تک نہیں پہنچ سکتا۔

پھر فرمایا گیا ہے: وہ عرش کا مالک ہے۔

ساری کائنات اس کی قدرت اور حکومت کے تابع ہے۔

تیسری تعریف بیان کرتے ہوئے قرآن کہتا ہے: خداوند عالم ہی اپنے فرمان کے مطابق اپنے بندوں میں سے جس پر

چاہے روح القاء کرتا ہے۔

یہ بات بھی دلچسپ ہے کہ گزشتہ آیات میں بارش کے نزول اور جسمانی رزق کی بات ہو رہی تھی اور یہاں پر نزول وحی اور روحانی رزق کی بات ہو رہی ہے۔ اب دیکھنا یہ ہے کہ انبیاء کرام علیہم السلام پر روح القدس نازل کرنے کا کیا مقصد ہے؟ اور اس پر نشیب و فراز، طویل اور پر مشقت سفر میں ان کا مقصد اور ہدف کیا ہے؟

اسی سلسلے کی آیت کے آخری جملے میں اس سوال کا جواب دیتے ہوئے خود قرآن فرماتا ہے: مقصد یہ ہے کہ وہ لوگوں کو

ملاقات کے دن سے ڈرائیں۔

جس دن بندے اپنے پروردگار سے شہود باطنی کے ذریعے ملاقات کریں گے۔

جس دن گزشتہ اور آئندہ زمانے کے لوگ آپس میں ملاقات کریں گے۔

جس دن حق اور باطل کے پیشوا اپنے پیروکاروں سے ملاقات کریں گے۔

جس دن مستضعفین اور متکبرین باہم ملاقات کریں گے۔

جس دن انسان اور فرشتے ملاقات کریں گے۔

خلاصہ یہ کہ جس دن انسان اپنے اعمال، گفتار اور کردار سمیت اللہ کی بارگاہ عدل کی ملاقات کرے گا۔



<p>(ملاقات کا دن) وہ دن ہے جب سب لوگ ظاہر ہو جائیں گے اور ان میں سے کسی کی کوئی چیز خدا پر مخفی نہیں رہے گی، آج کے دن کس کی حکومت ہے؟ خداوند یکتا و قہار کی۔</p>	<p>(۱۶) یَوْمَ هُمْ بَارِزُونَ لَا يَخْفَىٰ عَلَى اللَّهِ مِنْهُمْ شَيْءٌ لِّمَنِ الْمُلْكُ الْيَوْمَ لِلَّهِ الْوَاحِدِ الْقَهَّارِ</p>
<p>جس شخص نے جو بھی عمل انجام دئے ہیں آج کے دن ان کی جزا پائے گا، آج کے دن کچھ بھی ظلم نہیں ہوگا، خداوند عالم جلد حساب کرنے والا ہے۔</p>	<p>(۱۷) الْيَوْمَ تُجْزَىٰ كُلُّ نَفْسٍ بِمَا كَسَبَتْ لَا ظُلْمَ الْيَوْمَ إِنَّ اللَّهَ سَرِيعُ الْحِسَابِ</p>

## تفسیر

## خدا سے ملاقات کا دن

زیر نظر آیات اور بعد میں آنے والی چند دوسری آیات ”یوم التلاق“ کی تشریح اور تفسیر میں جو قیامت کے ناموں میں سے ایک نام ہے اور گزشتہ چند آیات میں اس کی طرف اشارہ ہو چکا ہے۔

سب سے پہلے فرمایا گیا ہے: ملاقات کا دن ایسا دن ہے جس میں سب لوگ ظاہر ہو جائیں گے۔ ایسا دن ہے جس میں سب حجاب اور پردے ہٹ جائیں گے۔

اس دن کی دوسری صفت بیان کرتے ہوئے فرمایا گیا ہے: لوگوں کی کوئی چیز بھی خدا پر مخفی نہیں ہوگی۔

اس دنیا میں بھی اور آج بھی کوئی چیز اس قادر مطلق پر مخفی نہیں ہے۔

اس دن تمام چیزیں کے مکمل طور پر اور اچھی طرح ظاہر ہونے پر دلالت کرتی ہے جس دن عام لوگوں سے کوئی چیز مخفی نہیں رہے گی خدا کے بارے میں تو اس کا سوال ہی پیدا نہیں ہوتا۔

اس دن کی تیسری خصوصیت پروردگار عالم کی حاکمیت مطلقہ ہے جس طرح اسی آیت کے آخر میں فرمایا گیا ہے:

اس دن کہا جائے گا کہ اس دن کی حکومت اور ملکیت کس کے پاس ہے۔

تو اس کے جواب میں کہیں گے: صرف خداوند قہار کی ملکیت ہے۔

یہ سوال اور جواب کسی خاص فرد کی طرف سے نہیں ہوں گے۔ بلکہ یہ ایک ایسا سوال ہے جو بغیر کسی استثناء کے خالق و مخلوق، فرشتہ و انسان، مومن و کافر، وجود کے تمام ذرات اور کائنات کے درو دیوار کی طرف سے کیا جائے گا۔ اور ہر ایک زبان حال سے اس کا جواب دے گا۔ یعنی جہاں جہاں دیکھو گے وہاں وہاں پر اس کی حاکمیت و حکومت کے آثار نمایاں اور اس کی قہارت کی نشانیاں ظاہر ہوں گی۔ جس ذرہ کی آواز سنو گے وہی لمن الملک کہہ رہا ہوگا اور اس کا جواب بھی خود دے رہا ہوگا۔

(۱۷) اس دن کی چوتھی خصوصیت یہ ہے کہ وہ سزا اور جزاء کا دن ہوگا۔ جیسا کہ اس آیت میں ارشاد ہوتا ہے آج کے دن ہر

شخص اپنے کئے کی سزا یا جزا پائے گا۔

جی ہاں! خداوند عالم کا علمی احاطہ حاکمیت، مالکیت اور قہاریت اس عظیم اور خوف ورجاء پر مبنی حقیقت پر واضح دلیل ہیں۔ پانچویں خصوصیت وہی ہے جو بعد کے جملے میں ذکر کی گئی ہے: آج کے دن کسی پر بھی ذرہ برابر ظلم نہیں کیا جائے گا۔ ظلم کیونکر ممکن ہو جبکہ ظلم یا تو جہالت کی وجہ سے سرزد ہوتا ہے اور خداوند عالم کا علم ہر چیز پر محیط ہے یا پھر عاجزی کی بناء پر ہوتا ہے اور خداوند عالم ہر چیز پر قاهر، حاکم اور مالک ہے۔

چھٹی اور آخری خصوصیت بندوں کے اعمال کا جلد محاسبہ ہے۔ جیسا کہ آیت کے اختتام پر فرمایا گیا ہے: خداوند سریع الحساب ہے۔

وہاں پر حساب و کتاب کی رفتار اس حد تک تیز ہوگی جیسا کہ ایک حدیث میں آیا ہے:  
”خداوند عالم اپنی تمام مخلوق کا حساب ایک پلک جھپکنے کی دیر میں کر لے گا“۔

<p>انہیں اس دن سے ڈرائے جو قریب ہے کہ جب سخت خوف کی وجہ سے دل حلق تک پہنچ جائیں گے اور ان کا تمام وجود غم و اندوہ سے بھر جائے گا۔ ظالموں کا نہ تو کوئی دوست ہوگا اور نہ کوئی ایسا شفاعت کرنے والا کہ جس کی شفاعت مانی جائے۔</p>	<p>(۱۸) وَ أَنْذَرُهُمْ يَوْمَ الْأَرْفَةِ إِذِ الْقُلُوبُ لَدَى الْحَنَاجِرِ كَظْمِينَةٍ مَا لِلظَّالِمِينَ مِنْ حَمِيمٍ وَلَا شَفِيعٍ يُطَاعُ</p>
<p>وہ ان آنکھوں کو بھی جانتا ہے جو خیانت کرتی ہیں اور جو کچھ دل میں چھپاتے ہیں ان سے بھی باخبر ہے۔</p>	<p>(۱۹) يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ</p>
<p>اور اللہ حق کے ساتھ فیصلہ کرتا ہے اور خدا کے علاوہ وہ جن معبودوں کو پکارتے ہیں کچھ بھی فیصلہ نہیں کر سکتے۔ خدا سننے والا اور جاننے والا ہے۔</p>	<p>(۲۰) وَاللَّهُ يَقْضِي بِالْحَقِّ وَالَّذِينَ يَدْعُونَ مِنْ دُونِهِ لَا يَقْضُونَ بِشَيْءٍ إِنَّ اللَّهَ هُوَ السَّمِيعُ الْبَصِيرُ</p>

تفسیر

جب جان لبوں تک پہنچے گی

یہ آیات بھی حسب سابق اوصاف قیامت کے سلسلے کی کڑی ہیں۔

سب سے پہلے فرمایا گیا ہے: انہیں اس دن سے ڈرائے جو قریب ہے۔

اگر ہم غور سے دیکھیں تو معلوم ہوگا کہ کل دنیاوی عمر قیامت کی عمر کے مقابلے میں ایک زود گزر لمحے سے زیادہ نہیں ہے اور چونکہ اس کی حتمی تاریخ خدا نے انبیاء و مرسلین تک کو نہیں بتائی لہذا ہمیشہ اس کے استقبال کے لئے آمادہ رہنا چاہئے۔

دوسری صفت یہ ہے کہ: اس روز زبردست خوف و ہراس کی وجہ سے دل حلق تک پہنچ جائیں گے

اس کی تیسری صفت کے بارے میں قرآن کہتا ہے: ان کا تمام وجود غم و اندوہ سے بھرا ہوگا لیکن وہ اس کا اظہار نہیں کر سکیں گے۔

اگر انسان کسی وقت غم و اندوہ کا شکار ہو جائے لیکن وہ فریاد کر سکتا ہو تو ممکن ہے کہ اس کا کچھ غم ہلکا ہو جائے اور اس کے دل کو کچھ آرام آ جائے لیکن افسوس کے وہاں پر تو چلانے اور فریاد کرنے کی بھی اجازت نہیں ہوگی۔ وہاں پر تو تمام مخفی رازوں کے ظاہر ہو جانے، حق کی عدالت میں پیش ہونے، عدالت پروردگار میں حاضری دینے اور مخلوق خدا کے موجود ہونے کے مسائل ہوں گے پھر چیخ و پکار کیا فائدہ پہنچائے گی؟

چوتھی صفت یہ ہے کہ: ظالموں کا کوئی دوست نہیں۔

وہ یا راور مکار دوست جو اقتدار کے زمانے میں اس کے دسترخوان کی مکھی بنے اس کے گرد منڈلاتے رہتے تھے۔

پانچویں صفت کے بارے میں فرمایا گیا ہے: اور نہ ہی کوئی ایسا شفاعت کرنے والا ہے کہ جس کی شفاعت قبول کی جائے۔

کیونکہ انبیاء اور اولیاء جیسے سچے شفاعت کرنے والوں کی شفاعت بھی خداوند عالم کے حکم پر منحصر ہوگی۔ اس طرح سے بت پرستوں کے اس گمان پر بھی خطِ تنسیخ پھر جاتا ہے کہ بت ان کی شفاعت کریں گے

(۱۹) چھٹے مرحلے پر قیامت کی کیفیت کے ضمن میں خدا کا ایک وصف بیان کرتے ہوئے فرمایا گیا ہے: خدا خیانت سے دیکھنے والی آنکھوں کو جانتا ہے اور جو کچھ سینوں میں پوشیدہ ہے اس سے بھی باخبر ہے۔

جی ہاں! جو خدا آنکھ کی مخفی حرکتوں اور سینے کے اندرونی رازوں سے آگاہ ہے وہی اس دن اپنی مخلوق کے بارے میں عدل و انصاف کرے گا۔

(۲۰) قیامت کی ساتویں صفت جو چھٹی صفت کی طرح خدا کی صفت کے طور پر بیان ہوئی ہے قرآن کے الفاظ میں: خدا حق پر مبنی فیصلہ کرے گا۔

اور وہ اس کے علاوہ جن معبودوں کو پکارتے ہیں ان میں سے کوئی بھی فیصلہ نہیں کر سکتا۔

جی ہاں! اس دن فیصلے کا اختیار صرف اور صرف خدا کے پاس ہوگا اور وہ بھی حق سچ کے علاوہ کوئی فیصلہ نہیں کرے گا۔

آخر میں گزشتہ آیات پر تاکید کرتے ہوئے قرآن کہتا ہے: خدا سننے اور دیکھنے والا ہے بلکہ یہ دیکھنا اور سننا اپنے صحیح معنی کے

لحاظ سے یعنی تمام سنی جانے والی اور تمام دیکھی جانے والی چیزیں ہمہ وقت اس کے حضور ہر وقت موجود رہتی ہیں اور یہ اسی کی ذات پاک سے مخصوص ہے اور یہ چیز اس بات کی تاکید ہے کہ اس کا علم ہر چیز پر محیط ہے اور حق کا فیصلہ بھی اسی کے ساتھ خاص ہے کیونکہ جب تک کوئی سمجھ و بصیر مطلق نہ ہو وہ حق پر مبنی فیصلہ نہیں کر سکتا۔

<p>(۲۱) کیا انہوں نے روئے زمین کی سیر نہیں کی تاکہ وہ دیکھتے جو لوگ ان سے پہلے تھے ان کا کیا انجام ہوا؟ وہ قدرت و طاقت اور زمین میں آثار کے لحاظ سے ان سے بہت زیادہ تھے۔ لیکن خدا نے انہیں ان کے گناہوں کی وجہ سے پکڑ لیا اور انہیں (عذاب) خدا سے بچانے والا کوئی نہیں تھا۔</p>	<p>(۲۱) أَوَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ كَانُوا مِنْ قَبْلِهِمْ كَانُوا هُمْ أَشَدَّ مِنْهُمْ قُوَّةً وَآثَارًا فِي الْأَرْضِ فَآخَذَهُمُ اللَّهُ بِذُنُوبِهِمْ وَمَا كَانَ لَهُمْ مِنَ اللَّهِ مِنْ وَاقٍ</p>
<p>یہ اس وجہ سے تھا کہ اس کے رسول ان کے پاس ہمیشہ واضح دلائل لے کر آتے رہے لیکن وہ سب کا انکار کرتے رہے لہذا خداوند عالم نے انہیں اپنی گرفت میں لے لیا (اور انہیں سزا دی) کیونکہ وہ قوی اور شدید العقاب ہے۔</p>	<p>(۲۲) ذَلِكَ بَأَنَّهُمْ كَانَتْ تَأْتِيهِمْ رُسُلُهُمْ بِالْبَيِّنَاتِ فَكَفَرُوا فَآخَذَهُمُ اللَّهُ إِنَّهُ قَوِيٌّ شَدِيدُ الْعِقَابِ</p>

## تفسیر

## ظالموں کا دردناک انجام دیکھو

چونکہ قرآن مجید کا بہت سی آیات میں طریقہ کار یہی رہا ہے کہ حساس اور اصولی و کلی قاعدوں کو ذکر کرنے کے بعد انہیں جزئی اور محسوس مسائل کے ساتھ ملا دیتا ہے۔ زیر نظر آیات کی بھی یہی کیفیت ہے جن میں مبداء و معاد اعمال کی سخت جانچ پڑتال اور سرکشی اور گناہ کے خطرناک نتائج کے ذکر کے بعد لوگوں کو گزشتہ امتوں کے حالات مجملہ فرعون اور فرعونوں کے حالات کا مطالعہ کرنے کی دعوت دے رہا ہے۔

سب سے پہلے فرمایا گیا ہے: آیا انہوں نے روئے زمین کی سیر نہیں کی تاکہ وہ ان لوگوں کا انجام دیکھتے جو ان سے پہلے گزر چکے ہیں کہ کیا ہو۔

یہ کوئی مرتب کردہ تاریخ نہیں ہے جس کے اصل اور صحیح ہونے میں کسی قسم کا شک کیا جاسکے یہ تو ایک زندہ تاریخ ہے جو اپنی زبان بے زبانی سے پکار رہی ہے۔ اور واقعی تاریخ کو بے کم و کاست بیان کر رہی ہے۔

پھر فرمایا گیا ہے: وہ ایسے لوگ تھے جو زمین میں اہم آثار کے اعتبار سے ان سے زیادہ طاقتور تھے۔ وہ اس قدر طاقتور حکومتوں، عظیم لشکروں اور روشن مادی تمدن کے مالک تھے کہ مشرکین مکہ کی زندگی تو ان کے نزدیک ایک بازیچہ اطفال سے زیادہ اہمیت کی حامل نہیں ہے۔

اور آیت کے آخر میں ان سرکش قوموں کا انجام ایک مختصر سے جملے میں یوں بیان کیا گیا ہے: خدا نے انہیں ان کے گناہوں کی وجہ سے پکڑ لیا اور کوئی نہ تھا کہ ان کا دفاع کرتا اور انہیں عذاب الہی سے بچاتا۔

نہ تو افرادی قوت کی کثرت انہیں عذاب الہی سے بچاسکی اور نہ ہی طاقت، شان و شوکت اور بے حساب مال و دولت۔ (۲۲) جو چیز پہلے اجمالی طور بیان کی گئی ہے اس کی تشریح کرتے ہوئے فرمایا گیا ہے: خدا کی یہ دردناک سزا اس لئے تھی کیونکہ ان کے رسول دلائل لے کر ان کے پاس آتے رہتے تھے اور وہ سب کا انکار کر دیا کرتے تھے۔

ایسا نہیں تھا کہ وہ غافل یا بے خبر تھے یا ان سے سرزد ہونے والے گناہ اتمام حجت نہ کرنے کی وجہ سے تھے ان کے پاس پیغمبر بھی مسلسل آیا کرتے تھے جیسا کہ ”کانت تأتیہم“ کی تعبیر سے استفادہ ہوتا ہے) لیکن ان سب کے باوجود انہوں نے احکام الہی کے آگے سر تسلیم خم نہیں کیا۔

ایسے ہی موقع پر خدا نے ان کی گرفت کی۔

کیونکہ وہ طاقتور اور سخت عذاب دینے والا ہے۔

رحمت کے موقع پر ”ارحم الراحمین“ اور غضب کے مقام پر ”اشد المعاقبین“ ہے۔

ہم نے موسیٰ کو اپنی آیات اور روشن دلیل کے ساتھ بھیجا۔	(۲۳) وَ لَقَدْ اَرْسَلْنَا مُوسٰی بِآیَاتِنَا وَ سُلْطٰنٍ مُّبِیْنٍ
فرعون، ہامان اور قارون کی طرف، لیکن انہوں نے کہا وہ تو بہت جھوٹا جادوگر ہے۔	(۲۴) اِلٰی فِرْعَوْنَ وَ هَامٰنَ وَ قَارُوْنَ فَقَالُوْا سِحْرٌ كَذٰبٌ
جب ہماری طرف سے ان کے پاس حق آ پہنچا تو انہوں نے کہا: جو موسیٰ پر ایمان لائے ہیں ان کے لڑکوں کو قتل کر دو اور (قید و خدمت گاری کے لئے) ان کی عورتوں کو زندہ رہنے دو۔ لیکن کافروں کی چالیں گمراہی میں ہونے کے علاوہ اور کچھ نہیں (اور نقش بر آب ہوتی ہیں)۔	(۲۵) فَلَمَّا جَاءَهُمْ بِالْحَقِّ مِنْ عِنْدِنَا قَالُوْا اقْتُلُوْا اَبْنَآءَ الَّذِیْنَ اٰمَنُوْا مَعَهُ وَ اسْتَحْیُوْا نِسَآءَهُمْ وَ مَا كَيْدُ الْكٰفِرِیْنَ اِلَّا فِیْ ضَلٰلٍ

<p>اور فرعون نے کہا: مجھے چھوڑ دو: تاکہ میں موسیٰ کو قتل کر دوں اور وہ اپنے پروردگار کو بلائے (تاکہ وہ اسے نجات دلائے) میں تو اس بات سے ڈرتا ہوں کہ کہیں وہ تمہارے دین کو تبدیل نہ کر ڈالے یا زمین میں فساد برپا نہ کرے۔</p>	<p>(۲۶) وَ قَالَ فِرْعَوْنُ ذَرُونِي أَقْتُلْ مُوسَىٰ وَلْيَدْعُ رَبَّهُ إِنِّي أَخَافُ أَنْ يُبَدِّلَ دِينَكُمْ أَوْ أَنْ يُظْهِرَ فِي الْأَرْضِ الْفَسَادَ</p>
<p>موسیٰ نے کہا میں اپنے اور تمہارے پروردگار کی پناہ مانگتا ہوں ہر اس متکبر سے جو روز حساب پر ایمان نہیں لاتا۔</p>	<p>(۲۷) وَ قَالَ مُوسَىٰ إِنِّي عُذْتُ بِرَبِّي وَ رَبِّكُمْ مِنَ كُلِّ مُتَكَبِّرٍ لَا يُؤْمِنُ بِيَوْمِ الْحِسَابِ</p>

## تفسیر

## قتل موسیٰ علیہ السلام کا ارادہ

گزشتہ آیات میں سابقہ قوموں کے دردناک انجام کی طرف اشارہ تھا اس کے فوراً بعد ان آیات میں ان داستانوں میں سے موسیٰ علیہ السلام اور فرعون ہامان اور قارون کی داستان بیان کی گئی ہے۔

(۲۴) سب سے پہلے فرمایا گیا ہے: ہم نے موسیٰ کو اپنی آیات اور سلطان مبین دے کر بھیجا

فرعون ہامان اور قارون کی طرف، لیکن انہوں نے کہا وہ تو بڑا جھوٹا جادوگر ہے۔

آیات حضرت موسیٰ علیہ السلام کے معجزات کی طرف اشارہ ہے اور ”سلطان مبین“ کا معنی قومی منطق اور دندان شکن دلائل ہیں جو موسیٰ علیہ السلام کو فرعون کے مقابلے کے لئے عطا ہوئے تھے۔ اس طرح سے حضرت موسیٰ علیہ السلام کو امور تھے کہ ظالم اور جاہر حکام کے ظلم و ستم، غدار سیاستدانوں کی شیطنت اور مستکبر دولت مندوں کی سرکشی کا خاتمہ کر کے معاشرے کی بنیاد سیاسی، ثقافتی اور اقتصادی عدل و انصاف پر رکھیں۔

(۲۵) یہ آیت ان کے چند ایک شیطانی منصوبوں کو بیان کرتے ہوئے کہتی ہے: جب ہماری طرف سے حق ان کی جانب

آیا تو بجائے اس کے کہ وہ اس کو غنیمت سمجھتے اس کے ساتھ مقابلہ کی ٹھان لی اور کہا کہ جو لوگ موسیٰ پر ایمان لے آئے ہیں ان کے لڑکوں

کو قتل کر دو اور کنیزی اور خدمت کے لئے ان کی عورتوں کو زندہ رہنے دو۔

اس تعبیر سے پتہ چلتا ہے کہ لڑکوں کے مار ڈالنے اور لڑکیوں کو زندہ رکھنے کا سلسلہ موسیٰ علیہ السلام کی ولادت سے پہلے کے

دور میں ہی نہیں تھا بلکہ آپ کے قیام اور دوران نبوت میں بھی یہ سلسلہ جاری رہا۔

بہر حال یہ شیطانی حکومتوں کا ایک ناپاک اور دائمی منصوبہ ہوتا ہے کہ فعال اور متحرک افرادی قوت کو تباہ و برباد کر دیں اور غیر فعال افراد کو اپنے مقاصد کے لئے زندہ رکھیں۔

قرآن مجید آیت کے آخر میں فرماتا ہے: کافروں کے منصوبے ضلالت اور گمراہی کے علاوہ اور کچھ نہیں ہیں۔ یہ ان کے ایسے تیر ہیں جو وہ جہالت اور گمراہی میں چلاتے ہیں اور پتھر پر جا لگتے ہیں۔

انہیں اس بات کا قطعاً وہم و گمان نہیں ہوتا کہ ان پر کوئی مصیبت بھی آن پڑے گی یہ تو مشیت الہی ہوتی ہے کہ آخر کار حق کی طاقت باطل کی قوتوں پر غالب آ کر رہتی ہے۔

(۲۶) ایک صرف موسیٰ علیہ السلام اور ان کے پیروکاروں کے درمیان باہمی نزاع اور دوسری طرف فرعون اور اس کے ہم نواؤں کے ساتھ لڑائی جھگڑا کافی حد تک بڑھ گیا۔

قرآن کہتا ہے: فرعون نے کہا مجھے چھوڑ دو تا کہ میں موسیٰ کو قتل کر ڈالوں اور وہ اپنے پروردگار کو بلائے تاکہ وہ اسے اس سے نجات دے۔

اس سے یہ بات سمجھنے میں مدد ملتی ہے کہ اس کے اکثر یا کم از کم کچھ مشیر موسیٰ کے قتل کے مخالف تھے وہ یہ دلیل پیش کرتے تھے کہ چونکہ موسیٰ کے کام معجزانہ اور غیر معمولی ہیں لہذا ہو سکتا ہے کہ وہ ہمارے لئے بددعا کر دے تو اس کا خدا ہم پر عذاب نازل کر دے لیکن کبر و غرور کے نشے میں بدمست فرعون کہنے لگا: میں تو اسے ضرور قتل کروں گا جو ہوگا سو دیکھا جائے گا۔

فرعون نے حضرت موسیٰ کے قتل کے منصوبے کی توجیہ کرتے ہوئے اپنے درباریوں کے سامنے اس کی دو دلیلیں بیان کیں۔ ایک کا تعلق دینی اور روحانی پہلو سے تھا اور دوسری کا دنیاوی اور مادی سے۔ وہ کہنے لگا: مجھے اس بات کا خوف ہے کہ وہ تمہارے دین کو تبدیل کر دے گا اور تمہارے باپ دادا کے دین کو دگرگوں کر دے گا۔

یا یہ کہ زمین میں فساد اور خرابی کر دے گا۔

اگر میں آج خاموش ہو جاؤں اور کچھ عرصے بعد موسیٰ سے مقابلہ کرنے کے لئے اقدام کروں تو اس دوران میں وہ اپنے بہت سے دوست اور ہمدرد پیدا کر لے گا جس کی وجہ سے زبردستی لڑائی چھڑ جائے گی جو ملکی سطح پر خونریزی، گڑبڑ اور بے چینی کا سبب بن جائے گی۔ اسی لئے مصلحت اسی میں ہے کہ جتنا جلدی ہو سکے اسے موت کے گھاٹ اتار دیا جائے۔

(۲۷) اب دیکھنا یہ ہے کہ اس گفتگو سے موسیٰ علیہ السلام نے کس رد عمل کا اظہار کیا جو اس مجلس میں تشریف فرما بھی تھے، قرآن کہتا ہے: موسیٰ نے کہا: میں اپنے پروردگار اور تمہارے پروردگار کی ہر اس متکبر سے پناہ مانگتا ہوں جو روز حساب پر ایمان نہیں لاتا۔

حضرت موسیٰ علیہ السلام کی اس گفتگو سے ثابت ہوتا ہے کہ جن لوگوں میں مندرجہ ذیل دو صفات پائی جائیں وہ نہایت ہی خطرناک افراد ہیں۔ ایک تکبر اور دوسرے قیامت پر ایمان نہ رکھنا اور اس قسم کے افراد سے خدا کی پناہ مانگنی چاہئے۔

<p>آل فرعون میں سے ایک مومن شخص نے کہ جو اپنے ایمان کو چھپائے ہوئے تھا کہا: آیاتم ایسے شخص کو قتل کرنا چاہتے ہو جو یہ کہتا ہے کہ میرا رب اللہ ہے جبکہ وہ تمہارے رب کی طرف سے واضح دلائل بھی لا چکا ہے، اگر وہ جھوٹا ہے تو جھوٹ خود اس کا دامن پکڑے گا اور اگر سچا ہے تو (کم از کم) تمہیں جن بعض عذابوں کی وعید دیتا ہے وہ تم تک پہنچ جائیں گے۔ خداوند اس شخص کو ہدایت نہیں کرتا جو اسراف کرنے والا ہوتا ہے اور جو بہت ہی جھوٹا ہوتا ہے۔</p>	<p>(۲۸) وَ قَالَ رَجُلٌ مُّؤْمِنٌ مِّنْ آلِ فِرْعَوْنَ يَكْتُمُ إِيمَانَهُ أَتَقْتُلُونَ رَجُلًا أَنْ يَقُولَ رَبِّيَ اللَّهُ وَقَدْ جَاءَكُمْ بِالْبَيِّنَاتِ مِنْ رَبِّكُمْ وَإِنْ يَكُ كَاذِبًا فَعَلَيْهِ كَذِبُهُ وَإِنْ يَكُ صَادِقًا يُصِيبْكُمْ بَعْضُ الَّذِي يَعِدُكُمْ إِنَّ اللَّهَ لَا يَهْدِي مَنْ هُوَ مُسْرِفٌ كَذَّابٌ</p>
<p>اے میری قوم: آج حکومت تمہارے پاس ہے اور تم اس سرزمین میں کامیاب بھی ہو۔ اگر عذاب الہی ہمارے پاس آ بھی گیا تو پھر کون ہماری مدد کرے گا؟ فرعون نے کہا: میں اس کے سوا تمہیں اور کچھ نہیں دکھا سکتا جس کا میں اعتقاد رکھتا ہوں اور حق و کامیابی کی راہ کے علاوہ تمہیں کسی اور چیز کی دعوت نہیں دیتا۔</p>	<p>(۲۹) يَقَوْمِ لَكُمْ الْمُلْكُ الْيَوْمَ ظَهَرِينَ فِي الْأَرْضِ فَمَنْ يَنْصُرُنَا مِنْ بَأْسِ اللَّهِ إِنْ جَاءَنَا قَالَ فِرْعَوْنُ مَا أُرِيكُمْ إِلَّا مَا أَرَىٰ وَمَا أَهْدِيكُمْ إِلَّا سَبِيلَ الرَّشَادِ</p>

## تفسیر

## آیا کسی کو خدا کی طرف بلانے پر بھی قتل کرتے ہیں؟

یہاں سے موسیٰ علیہ السلام اور فرعون کی تاریخ کا ایک اور اہم کردار شروع ہوتا ہے جو قرآن مجید کی صرف اس سورہ میں بیان کیا گیا ہے اور وہ ہے مومن آل فرعون جو فرعون کے قریبیوں میں سے تھا حضرت موسیٰ علیہ السلام کی دعوت تو حید قبول کر چکا تھا لیکن اپنے اس ایمان کو ظاہر نہیں کرتا تھا۔ جب اس نے دیکھا کہ فرعون کے غیظ و غضب سے موسیٰ علیہ السلام کی جان کو خطرہ پیدا ہو گیا ہے تو مردانہ وار آگے بڑھا اور اپنی دل نشین اور موثر گفتگو سے قتل کی اس سازش کو ناکام بنا دیا۔

اس سلسلے کی سب سے پہلی آیت میں فرمایا گیا ہے: آل فرعون میں سے ایک شخص نے جو اپنے ایمان کو چھپائے ہوئے تھا کہا: آیا کسی شخص کو صرف اس بناء پر قتل کرتے ہو کہ وہ کہتا ہے کہ میرا رب اللہ ہے؟۔



حالانکہ وہ تمہارے رب کی طرف سے معجزات اور واضح دلائل اپنے ساتھ لایا ہے۔

آیا تم اس کے عصا اور ید بیضاء جیسے معجزات کا انکار کر سکتے ہو؟ کیا تم نے اپنی آنکھوں سے اس کے جادوگروں پر غالب آجانے کا مشاہدہ نہیں کیا؟ یہاں تک کہ جادوگروں نے اس کے سامنے اپنے ہتھیار ڈال دیئے اور ہماری پرواہ تک نہ کی اور نہ ہی ہماری دھمکیوں کو خاطر میں لائے اور موسیٰ علیہ السلام کے خدا پر ایمان لا کر اپنا سر اس کے آگے جھکا دیا ذرا سوچتاؤ کیا ایسے شخص کو جادوگر کہا جاسکتا ہے؟ خوب سوچ سمجھ کر فیصلہ کرو جلد بازی سے کام نہ لو اور اپنے اس کام کے انجام کو بھی اچھی طرح سوچ لو تاکہ بعد میں پشیمان نہ ہونا پڑے۔

ان سب سے قطع نظر یہ دو حال سے خالی نہیں اگر وہ جھوٹا ہے تو اس کا جھوٹ خود ہی اسکے دامن گیر ہوگا اور اگر سچا ہے تو کم از کم جس عذاب سے تمہیں ڈرایا گیا ہے وہ کچھ نہ کچھ تو تمہارے پاس پہنچ ہی جائے گا۔  
پھر مزید کہا اللہ تعالیٰ اسراف کرنے والوں اور جھوٹے کی ہدایت نہیں فرماتا۔  
اگر حضرت موسیٰ علیہ السلام تجاوز و اسراف و دروغ کو اختیار کرتے تو یقیناً اللہ تعالیٰ کی ہدایت حاصل نہ کرتے اور اگر تم بھی ایسے ہی ہو گئے تو اس کی ہدایت سے محروم ہو جاؤ گے۔

(۲۹) مومن آل فرعون نے اس پر ہی اکتفاء نہیں کی بلکہ اپنی گفتگو کو جاری رکھا دوستی اور خیر خواہی کے انداز میں ان سے یوں گویا ہوا: اے میری قوم: آج مصر کی طویل و عریض سرزمین پر تمہاری حکومت ہے اور تم ہر لحاظ سے غالب اور کامیاب ہو اس قدر بے انداز نعمتوں کا کفران نہ کرو اگر خدائی عذاب ہم تک پہنچ گیا تو پھر ہماری کون مدد کرے گا۔  
ظاہر اُس کی یہ باتیں فرعون کے ساتھیوں کے لئے غیر موثر ثابت نہیں ہوئیں انہیں نرم بھی بنا دیا اور ان کے غصے کو بھی ٹھنڈا کر دیا۔

لیکن فرعون نے کہا: بات وہی ہے جو میں نے کہہ دی ہے جس چیز کا میں معتقد ہوں اسی کا تمہیں بھی حکم دیتا ہوں میں اس بات کا معتقد ہوں کہ ہر حالت میں موسیٰ کو قتل کر دینا چاہئے۔ اس کے علاوہ کوئی اور راستہ نہیں ہے۔  
اور جان لو کہ میں تمہیں حق اور کامیابی کے رستے کے علاوہ اور کسی بات کی دعوت نہیں دیتا۔  
پوری تاریخ میں تمام جابروں اور طاغوتوں کی یہی صورت حال رہی ہے کہ وہ ہمیشہ اپنی رائے ہی کو صائب اور برحق سمجھتے ہیں۔

(۳۰) وَ قَالَ الَّذِي آمَنَ يَقَوْمِ اِنِّيْ اَخَافُ عَلَيْكُمْ مِثْلَ يَوْمِ الْاَحْزَابِ ۗ	اس با ایمان شخص نے کہا: اے میری قوم: مجھے تمہارے بارے میں گزشتہ اقوام کے (عذاب کے) دن کی طرح کا خوف ہے۔
--	---

<p>(۳۱) میں قوم نوح، عاد، ثمود اور ان کے بعد والے لوگوں کی (شرک، کفر اور سرکشی جیسی) عادت سے ڈرتا ہوں۔ اور خدا بندوں پر ظلم نہیں چاہتا۔</p>	<p>(۳۱) مِثْلَ ذَابِ قَوْمِ نُوحٍ وَ عَادٍ وَ ثَمُودَ وَ الَّذِينَ مِنْ بَعْدِهِمْ وَ مَا اللَّهُ يُرِيدُ ظُلْمًا لِلْعِبَادِ</p>
<p>اے میری قوم: مجھے تمہارے لئے اس دن سے خوف ہے جس دن لوگ ایک دوسرے کو بلائیں گے۔</p>	<p>(۳۲) وَ يَقَوْمِ إِنِّي أَخَافُ عَلَيْكُمْ يَوْمَ التَّنَادِ</p>
<p>جس دن تم منہ پھیر کر بھاگ رہے ہو گے لیکن خدا کے عذاب سے تمہیں کوئی چیز نہیں بچا سکے گی اور جسے خدا (اسکے اعمال کی وجہ سے) گمراہ کر دے اسے کوئی ہدایت کرنے والا نہیں ہے۔</p>	<p>(۳۳) يَوْمَ تُولُّونَ مُدْبِرِينَ مَا لَكُمْ مِنَ اللَّهِ مِنْ عَاصِمٍ وَ مَنْ يُضِلِلِ اللَّهُ فَمَا لَهُ مِنْ هَادٍ</p>

## تفسیر

## میں تمہیں خبردار کرتا ہوں

اس دور میں مصر کے لوگ ایک حد تک متمدن اور پڑھے لکھے تھے۔ انہوں نے قوم نوح، عاد اور ثمود جیسی گزشتہ اقوام کے بارے میں مورخین کی باتیں بھی سن رکھی تھیں۔ اتفاق سے ان اقوام کے علاقوں کا اس علاقے سے زیادہ فاصلہ بھی نہیں تھا یہ لوگ ان کے دردناک انجام سے بھی کم و بیش واقفیت رکھتے تھے۔

لہذا مومن آل فرعون نے موسیٰ علیہ السلام کے قتل کے منصوبے کی مخالفت کی اس نے دیکھا کہ فرعون کو زبردست اصرار ہے کہ وہ موسیٰ علیہ السلام کے قتل سے باز نہیں آئے گا اس مرد مومن نے پھر بھی ہمت نہ ہاری اور نہ ہی ہارنی چاہیے تھی۔ لہذا اب کے اس نے یہ تدبیر سوچی کہ اس سرکش قوم کو گزشتہ اقوام کی تاریخ اور انجام کی طرف متوجہ کرے کہ شاید اس طرح سے یہ لوگ بیدار ہوں اور اپنے فیصلے پر نظر ثانی کریں قرآن کے مطابق اس نے اپنی بات یوں شروع کی اس باایمان شخص نے کہا اے میری قوم مجھے تمہارے بارے میں گزشتہ اقوام کے عذاب کے دن کی طرح کا خوف ہے۔

پھر اس بات کی تشریح کرتے ہوئے کہا میں قوم نوح، عاد، ثمود اور ان کے بعد آنے والوں کی سی بُری عادت سے ڈرتا ہوں۔ آیا تمہارے پاس اس بات کا کوئی ثبوت ہے کہ تمہارے کردار و افعال ان سے مختلف ہیں؟ آخر ان لوگوں کا کیا قصور تھا کہ وہ اس طرح کے بھیانک مستقبل سے دور چار ہوئے کیا اس کے سوا کچھ اور تھا کہ انہوں نے خدا کے بھیجے ہوئے پیغمبروں کی دعوت کے خلاف قیام کیا، ان کی تکذیب کی بلکہ انہیں قتل کر ڈالا۔

لیکن یاد رکھو جو مصیبت بھی تم پر نازل ہوگی خود تمہارے کئے کی سزا ہوگی کیونکہ خدا اپنے بندوں پر ظلم نہیں کرنا چاہتا۔

پھر کہتا ہے اے میری قوم میں تمہارے لیے اس دن سے ڈرتا ہوں جس دن لوگ ایک دوسرے کو پکاریں گے۔  
”التناد“ کا معنی ایک دوسرے کو پکارنے کا دن ہے۔

اس دنیا میں بھی ”یوم التناد“ بہت ہیں جس دن خدا کا عذاب نازل ہوتا ہے جس دن معاشرہ اپنے گناہوں اور غلطیوں کی وجہ سے چاروں طرف سے مشکلات میں پھنس جاتا ہے، جس دن بحران اور حوادث سب کو اپنے شکنجوں میں جکڑ لیتے ہیں تو لوگ ادھر ادھر بھاگ کر پناہ تلاش کرتے ہیں لیکن انہیں کہیں بھی پناہ نہیں ملتی اور ہر شخص چیخ و پکار کر رہا ہوتا ہے وہی دن ”یوم التناد“ ہوتا ہے (۳۳) یہ آیت ”یوم التناد“ کی تفسیر بیان کر رہی ہے جس دن تم منہ پھیر کر بھاگ رہے ہو گے لیکن خدا کے عذاب سے تمہیں کوئی چیز نہیں بچا سکے گی۔

اور جسے خدا اس کے اعمال کی وجہ سے گمراہ کر دے اسے کوئی بھی ہدایت کرنے والا نہیں ہے۔  
وہ لوگ اس دنیا میں راہ ہدایت سے گمراہ ہو جاتے ہیں جہل و ضلالت کے پردوں میں چلے جاتے ہیں لہذا آخرت میں بہشت اور خدا کی نعمتوں کے رستے بھول جاتے ہیں۔

<p>اس سے پہلے یوسف تمہارے پاس روشن دلائل لے کر آئے لیکن تم نے اس کی لائی ہوئی چیزوں میں اسی طرح شک کیا یہاں تک کہ وہ اس دنیا سے دھار گئے تم نے کہا کہ اس کے بعد خدا قطعاً کسی کو رسول بنا کر نہیں بھیجے گا، خدا اسی طرح ہر اسراف کرنے والے اور شک کرنے والے کو گمراہ کرتا ہے۔</p>	<p>(۳۴) وَ لَقَدْ جَاءَكُمْ يُوسُفُ مِنْ قَبْلُ بِالْبَيِّنَاتِ فَمَا زِلْتُمْ فِي شَكٍّ مِمَّا جَاءَكُمْ بِهِ حَتَّىٰ إِذَا هَلَكَ قُلْتُمْ لَنَ يَبْعَثَ اللَّهُ مِنْ بَعْدِهِ رَسُولًا كَذَلِكَ يُضِلُّ اللَّهُ مَنْ هُوَ مُسْرِفٌ مُّرْتَابٌ</p>
<p>جو لوگ خدا کی آیات کے بارے میں مجادلہ کرتے ہیں بغیر اس کے کہ ان کے پاس کوئی دلیل آئی ہو، ان کا یہ کام خدا کے اور ان کے شدید غضب کا موجب ہے جو ایمان لائے ہیں۔ اسی طرح خدا ہر متکبر جبار کے دل پر مہر لگا دیتا ہے۔</p>	<p>(۳۵) الَّذِينَ يُجَادِلُونَ فِي آيَاتِ اللَّهِ بِغَيْرِ سُلْطَانٍ أَتَاهُمْ كَبِيرٌ مَقْتًا عِنْدَ اللَّهِ وَعِنْدَ الَّذِينَ آمَنُوا كَذَلِكَ يَطْبَعُ اللَّهُ عَلَىٰ كُلِّ قَلْبٍ مُتَكَبِّرٍ جَبَّارٍ</p>

تفسیر

جابر حکمران صحیح فہم سے محروم ہیں

ان آیات میں مومن آل فرعون کی گفتگو کا سلسلہ جاری ہے۔

گزشتہ، موجودہ اور آئندہ آیات پر اس کی سرسری نگاہ ڈالنے سے ایسا معلوم ہوتا ہے کہ مومن آل فرعون نے فرعون اور اس

کے ساتھیوں کے سیاہ اور تاریک دل میں اثر کرنے اور ان سے تکبر اور کفر کا زنگ دور کرنے کے لئے اپنی گفتگو کو پانچ مرحلوں میں بیان کیا ہے۔

**پہلے مرحلے میں** اس نے ذومعنی اور احتیاط پر مبنی گفتگو کی اور کافر اور سرکش قوم کا احتمال نقصان سے بچنے کی دعوت دی۔  
دوسرے مرحلے میں انہیں گزشتہ اقوام کے حالات اور انجام کے بارے میں غور اور مطالعے کی دعوت دی اور انہیں اس قسم کے انجام سے بچنے کی دعوت دی۔

**تیسرے مرحلے میں** موجودہ آیات میں ان کی کچھ اپنی تاریخ انہیں یاد دلائی جس کا ان سے زیادہ فاصلہ بھی نہیں گزرا تھا اور یہ تھا حضرت یوسف علیہ السلام کی بنوت کا مسئلہ جو کہ حضرت موسیٰ علیہ السلام کے جدا مجد تھے کہتا ہے:

اس سے پہلے یوسف تمہاری ہدایت کے لئے واضح اور روشن دلائل لے کر آئے۔

لیکن تم نے اسی طرح ان کی دعوت میں بھی شک کیا۔

اس وجہ سے نہیں کہ ان کی دعوت میں کسی قسم کی پیچیدگی تھی یا ان کی آیات و دلائل ناکافی تھے بلکہ صرف اپنی انا پر قائم رہتے ہوئے تم نے ہٹ دھرمی سے کام لیا۔

پھر ہر قسم کی ذمہ داری اور فرائض کی انجام دہی سے جان چھڑانے، اپنی انا کو قائم رکھنے اور خواہشات نفسانی کو پایہ تکمیل تک پہنچانے کے لئے جب یوسف علیہ السلام اس دنیا سے چلے گئے تو تم نے کہنا شروع کر دیا کہ ان کے بعد خدا ہرگز کسی کو رسول بنا کر نہیں بھیجے گا۔ تمہاری اس غلط روش کی وجہ سے ہدایت الہی تمہارے شامل حال نہ ہو سکی، جی ہاں اسی طرح خدا ہر اسراف کرنے والے اور شک کرنے اور وسوسہ ڈالنے والے کو گمراہ کرتا ہے۔

تم نے ایک طرف تو اسراف اور خدائی حدود سے تجاوز کرنے کا راستہ اختیار کیا اور دوسری طرف ہر چیز میں شک و شبہ اور وسوسے سے کام لیا۔ تمہارے دونوں کام اس بات کا سبب بن گئے کہ خداوند عالم اپنے لطف و کرم کی نگاہ تم سے پھیر لے اور تمہیں ضلالت و گمراہی میں چھوڑ دے۔

(۳۵) یہ آیت ”مسرف مرتاب“ کی تشریح کرتے ہوئے کہتی ہے یہ وہ لوگ ہیں جو بغیر کسی ایسی دلیل کے جو ان کے پاس آئی ہو خدا کی آیات میں مجادلہ کرتے ہیں۔

اپنی گفتگو میں کوئی عقلی اور نقلی واضح دلیل رکھے بغیر خدا کی آیات میںات کا مقابلہ کرتے ہیں اور اٹکل پچوڑوں، بے بنیاد وسوسوں اور مختلف حیلے بہاں وں سے اپنی مخالفت کو جاری رکھتے ہیں۔

یہ کتنی بری بات ہے کہ حق کے مقابلے میں اس قسم کے بے بنیاد جدال خدا کے اور ان لوگوں کے عظیم غضب کا سبب بنتے ہیں جو ایمان لائے ہیں۔

کیونکہ جدال باطل اور خدا کی آیات کے مقابلے میں بغیر کسی دلیل و منطق کے محاذ آرائی ایک تو مجادلہ کرنے والوں کی گمراہی

کاسبب بنتی ہے اور دوسرے عوام لناس کی بے راہروی اور ضلالت کی یہ روش معاشرے میں نور حق کو خاموش اور حکومت باطل کی بنیادوں کو مستحکم کرتی ہے۔ اور آخر میں ان کے حق کے آگے نہ بھکنے کی وجہ کی جانب اشارہ کرتے ہوئے کہا خدا اسی طرح ہر متکبر جبار کے دل پر مہر لگا دیتا ہے۔

<p>اور فرعون نے کہا اے ہامان! میرے لئے ایک بلند عمارت تیار کر کہ شاید میں ذرائع تک پہنچ سکوں۔</p>	<p>(۳۶) وَقَالَ فِرْعَوْنُ يَهْمُنُ ابْنُ لِي صِرْحًا لَعَلِّي اَبْلُغُ الْاَسْبَابَ</p>
<p>آسمانوں (چڑھنے) کے ذرائع، تاکہ میں موسیٰ کے خدا سے باخبر ہو سکوں، ہر چند کہ میں گمان کرتا ہوں کہ وہ جھوٹا ہے۔ اس طرح سے فرعون کے برے اعمال اس کی نظر میں مزین کر دیئے گئے اور وہ راہ حق سے روک دیا گیا اور فرعون (اور فرعون جیسوں) کی سازش کا انجام تباہی کے سوا اور کچھ نہیں۔</p>	<p>(۳۷) اَسْبَابَ السَّمَوَاتِ فَاطَّلَعَ اِلَى اِلٰهِ مُوسٰى وَ اِنِّى لَاطْنُهُ كَاذِبًا ۙ وَ كَذٰلِكَ زُيِّنَ لِفِرْعَوْنَ سُوْءَ عَمَلِهٖ وَ صَدَّ عَنِ السَّبِيْلِ ۗ وَ مَا كَيْدُ فِرْعَوْنَ اِلَّا فِى تَبٰبٍ</p>

## تفسیر

## فرعون کا خدا سے مقابلہ کا اہتمام کرنا

اگرچہ مومن آل فرعون کی باتوں نے فرعون کے دل پر اس قدر اثر کیا کہ وہ موسیٰ کے قتل سے تو باز آ گیا لیکن پھر بھی غرور کی چوٹی سے نیچے نہ اترا۔ فرعون نے کہا: اے ہامان! میرے لئے ایک بلند عمارت تیار کرو تاکہ میں اسباب و ذرائع تک پہنچ سکوں۔ ایسے اسباب و ذرائع جو مجھے آسمانوں تک لے جائیں تاکہ میں موسیٰ کے خدا سے باخبر ہو سکوں ہر چند کہ میں گمان کرتا ہوں کہ وہ جھوٹا ہے۔

جی ہاں اس قسم کے برے اعمال فرعون کی نظر میں مزین کر دیئے گئے تھے اور انہوں نے اسے راہ حق سے روک دیا تھا۔ لیکن فرعون کی سازش اور چالوں کا انجام نقصان اور تباہی کے سوا کچھ نہیں۔ بظاہر یہ معلوم ہوتا ہے کہ فرعون نے ان چند مقاصد کے پیش نظر ایسا اقدام کیا:

1..... وہ چاہتا تھا کہ لوگوں کی فکر کو مصروف رکھے۔ موسیٰ کی نبوت اور بنی اسرائیل کے قیام کے مسئلے سے ان کی توجہ ہٹانے کے لئے اس نے یہ منصوبہ تیار کیا۔

2..... وہ چاہتا تھا کہ اس طرح سے زحمت کش اور مزدور طبقے کی جزوی مادی اور اقتصادی امداد کرے اور عارضی طور پر ہی

سہی بیکار لوگوں کے لئے کام مہیا کرے تاکہ تھوڑا سا اس کے مظالم کو فراموش کر دیں اور اس کے خزانے کی لوگوں کو زیادہ سے زیادہ احتیاج محسوس ہو۔

3..... پروگرام یہ تھا کہ جب عمارت پائینہ تکمیل کو پہنچ جائے، تو اس پر چڑھ کر آسمان کی طرف نگاہ کرے اور شاید چلہ کمان میں رکھ کر تیر چلاتے اور پھر واپس لوٹ آتے تو لوگوں کو احمق بنانے کے لئے کہے کہ موسیٰ کا خدا جو کچھ بھی تھا آج اس کا خاتمہ ہو گیا ہے اب ہر شخص بالکل مطمئن ہو کر اپنے اپنے کام میں مصروف ہو جائے۔

<p>(قوم فرعون سے) جو شخص ایمان لا چکا تھا، اس نے کہا اے میری قوم تم میری پیروی کرو تاکہ میں تمہیں صحیح راستے کی ہدایت کروں</p>	<p>(۳۸) وَقَالَ الَّذِي آمَنَ يٰقَوْمِ اتَّبِعُونِ اِهْدِيكُمْ سَبِيْلَ الرَّشَادِ</p>
<p>اے میری قوم یہ دنیاوی زندگی تو بس جلد ختم ہونے والی متاع ہے اور آخرت ہی دائمی آرام کا گھر ہے۔</p>	<p>(۳۹) يٰقَوْمِ اِنَّمَا هٰذِهِ الدُّنْيَا مَتَاعٌ وَّ اِنَّ الْاٰخِرَةَ هِيَ دَارُ الْقَرَارِ</p>
<p>جو شخص برے کام انجام دے گا اس جیسی سزا کے علاوہ اسے کچھ نہیں ملے گا اور جو شخص نیک عمل بجالائے گا خواہ مرد ہو یا عورت جب کہ وہ مومن ہو تو ایسے لوگوں کو بہشت میں داخل ہوں گے اور انہیں بے حساب رزق ملے گا۔</p>	<p>(۴۰) مَنْ عَمِلَ سَيِّئَةً فَلَا يُجْزَى اِلَّا مِثْلَهَا وَّ مَنْ عَمِلَ صَالِحًا مِّنْ ذَكَرٍ اَوْ اُنْثَى وَّ هُوَ مُؤْمِنٌ فَلَوْلِكَ يَدْخُلُوْنَ الْجَنَّةَ يُرْزَقُوْنَ فِيْهَا بِغَيْرِ حِسَابٍ</p>

## تفسیر

## تم میری پیروی کرو

ہم پہلے بتا چکے ہیں کہ مومن آل فرعون نے اپنی گفتگو کو چند مرحلوں میں بیان کیا ہے اور یہ آیات اس کی گفتگو کو چوتھا مرحلہ ہے جس میں اس نے اپنے موضوع کو ایک اور طریقے سے پیش کرنے کی کوشش کی ہے اور وہ ہے انہیں دنیاوی زندگی کی ناپائیداری اور حشر و نشر کے مسئلے کی طرف متوجہ کرنا اور ان کی طرف توجہ کسی قسم کے شک و شبہ کے بغیر انسانوں کی تربیت میں گہرا اثر رکھتی ہے قرآن کہتا ہے جو شخص ایمان لا چکا تھا اس نے پکار کر کہا اے میری قوم میری پیروی کرو تاکہ میں تمہیں راہ حق کی راہنمائی کرو۔

(۳۹) پھر اس نے کہا اے میری قوم اس دنیا سے دل نہ لگاؤ کیونکہ یہ چند روزہ زندگی جلد ختم ہو جانے والی متاع ہے اور آخرت ہی تمہارے آرام کا ابدی ٹھکانا ہے۔

ممکن ہے کہ ہم لوگ فریب کے ذریعے کامیاب ہو بھی جائیں حق کو پس پشت بھی ڈال دیں، ہزاروں ظلم کا ارتکاب کر بھی ڈالیں بے گناہوں کے خون سے اپنے دامن کو آلودہ بھی کر لیں لیکن آخر کتنے دنوں تک؟ اس دنیا میں ہماری زندگی ہے کتنی؟

(۴۰) پھر اس دنیا کے فانی اور آخرت کے باقی ہونے کی ہی بات نہیں اس سے بھی اہم مسئلہ حساب و کتاب اور سزا و جزا کا ہے جو شخص برے کام انجام دے گا اس کے مطابق اسے سزا دی جائے گی اور جو نیک اعمال بجالائے گا خواہ ہو مردہ ہو یا عورت بشرطیکہ وہ مومن ہو وہ بہشت میں داخل ہوگا اور اسے بے حد و حساب رزق و روزی دی جائے گی۔

بغیر حساب وہ اپنی اس جچی تلی گفتگو میں ایک طرف تو خداوند عالم کے عدل و انصاف کی طرف اشارہ کر رہا ہے کہ وہ مجرموں کو صرف ان کے جرم کے مطابق سزا دے گا۔

دوسری طرف اس کے بے انتہاء فضل کی طرف اشارہ کر رہا ہے کہ مومنین کو ان کے ایک نیک عمل کے بدلے میں بے حد و حساب جزا عطا فرمائے گا،

ساتھ ہی وہ اپنی گفتگو میں ایمان اور عمل صالح کے لازم ملزوم ہونے کی یاد دہانی کروا رہا ہے۔

اور یہ بھی بتا رہا ہے کہ انسانی اقدار کے لحاظ سے اللہ کی بارگاہ میں مرد اور عورت میں کوئی فرق نہیں ہے۔

بہر حال وہ اپنی اس مختصر سی گفتگو کے ذریعے یہ حقیقت بیان کر رہا ہے کہ اگرچہ اس دنیا کی متاع ناچیز اور ناپائیدار ہے لیکن اس میں اس قدر صلاحیت ضرور پائی جاتی ہے کہ وہ بے حد و حساب جزا تک پہنچنے کا وسیلہ بن سکتی ہے اور اس معاملے سے زیادہ منافع بخش اور کیا معاملہ ہو سکتا ہے۔

<p>اے میری قوم کیا وجہ ہے کہ تمہیں نجات کی طرف دعوت دیتا ہوں لیکن تم مجھے آگ کے طرف بلا تے ہو؟</p>	<p>(۴۱) وَ يَقَوْمِ مَا لِيَ اَدْعُوْكُمْ اِلَى النَّجْوَةِ وَ تَدْعُوْنِيْ اِلَى النَّارِ</p>
<p>تم مجھے دعوت دیتے ہو کہ میں خدا واحد کا منکر ہو جاؤں اور جس کا مجھے علم نہیں اس کا شریک ٹھہراؤں۔ حالانکہ میں تو تمہیں خداوند عزیز و غفار کی طرف بلاتا ہوں۔</p>	<p>(۴۲) تَدْعُوْنِيْ لِاَكْفُرَ بِاللّٰهِ وَ اَشْرِكَ بِهٖ مَا لَيْسَ لِيْ بِهٖ عِلْمٌ وَ اَنَا اَدْعُوْكُمْ اِلَى الْعَزِيْزِ الْعَفَّارِ</p>
<p>جس کی طرف تم مجھے بلا تے ہو اس کی دنیا و آخرت میں قطعاً کوئی دعوت (اور حکومت) نہیں اور قیامت کے دن ہم انکی بازگشت صرف اور صرف خدا کی طرف ہوگی اور مسرف لوگ تو ہیں ہی جہنمی۔</p>	<p>(۴۳) لَا جَرَمَ اَنَّمَا تَدْعُوْنِيْ اِلَيْهٖ لَيْسَ لَهٗ دَعْوَةٌ فِى الدُّنْيَا وَ لَا فِى الْاٰخِرَةِ وَ اَنْ مَّرَدَّنَا اِلَى اللّٰهِ وَ اَنَّ الْمُسْرِفِيْنَ هُمْ اَصْحَابُ النَّارِ</p>

<p>جو میں کہہ رہا ہوں بہت جلد تم اسے سمجھ لو گے میں اپنا سارا کام خدا کے سپرد کرتا ہوں وہ اپنے بندوں کے بارے میں اچھی طرح سمجھتا ہے۔</p>	<p>(۴۴) فَسْتَذَكُرُونَ مَا أَقُولُ لَكُمْ وَ أَفْوَضُ أَمْرِي إِلَى اللَّهِ إِنَّ اللَّهَ بَصِيرٌ بِالْعِبَادِ</p>
<p>خدا نے اسے ان لوگوں کی بری چالوں سے بچالیا اور آل فرعون پر سخت عذاب نازل ہوا۔</p>	<p>(۴۵) فَوَقَّهَ اللَّهُ سَيِّئَاتِ مَا مَكَرُوا وَ حَاقَ بِآلِ فِرْعَوْنَ سُوءُ الْعَذَابِ</p>
<p>ان کا عذاب، آگ ہے کہ ہر صبح شام جس کے پاس وہ پیش کئے جاتے ہیں اور جس دن قیامت قائم ہوگی تو حکم ملے گا کہ آل فرعون کو سخت ترین عذاب میں بھیج دو۔</p>	<p>(۴۶) أَلْأَنْارُ يُعْرَضُونَ عَلَيْهَا غُدُوًّا وَ عَشِيًّا وَ يَوْمَ تَقُومُ السَّاعَةُ أَدْخِلُوا آلَ فِرْعَوْنَ أَشَدَّ الْعَذَابِ</p>

## تفسیر

## آخری بات

پانچویں اور آخری مرحلے پر مومن آل فرعون نے تمام حجاب الٹ دیئے اور اس سے زیادہ اپنے ایمان کو نہ چھپا سکا۔ وہ جو کچھ کہنا چاہتا تھا کہہ چکا اور فرعون والوں نے بھی..... جیسا کہ آگے چل کر معلوم ہوگا..... اس کے بارے میں بڑا خطرناک فیصلہ کیا۔

قرآن بتاتے ہیں اس خود غرض، معزز اور ضدی مزاج قوم نے اس بہادر اور با ایمان شخص کی باتوں کو سن کر خاموشی اختیار نہیں کر لی بلکہ اس کے برعکس شرک کے فوائد بیان کئے اور اسے بت پرستی کی دعوت دی۔ اسی لیے تو اس نے پکار کر کہا: اے قوم! آخر کیا وجہ ہے کہ میں تو تمہیں نجات کی طرف دعوت دوں اور تم مجھے آگ کی طرف بلاؤ۔

میں تمہاری سعادت کا طالب ہوں اور تم میرے بدبختی کے خواہاں میں تمہیں شاہراہ ہدایت پر لانا چاہتا ہوں اور تم مجھے صحیح راہ سے بھی ہٹانا چاہتے ہو۔

(۴۲) تو کیا تم مجھے دعوت دیتے ہو کہ خدائے واحد کا کافر ہو جاؤں اور اس کے لئے وہ شریک قرار دوں جس کا مجھے علم تک نہیں حالانکہ میں تمہیں خداوند عزیز و غفار کی طرف دعوت دیتا ہوں۔

”عزیز“ اور ”غفار“ کی تعبیر جہاں ایک طرف خوف و امید کے عظیم مبداء کی طرف اشارہ ہے وہاں دوسری طرف بتوں اور فرعونوں کی الویت کی نفی کی طرف بھی اشارہ ہے جن میں نہ تو عزت کی بو پائی جاتی ہے اور نہ ہی عنو و درگزشت کی۔



(۴۳) مزید کہتا ہے اور جن چیزوں کی طرف تم مجھے بلا تے ہو ان کی یقیناً نہ تو دنیا میں کوئی دعوت ہے اور نہ ہی آخرت میں ان بتوں نے نہ تو کبھی دنیا میں لوگوں کی طرف پیغمبر بھیجے ہیں تاکہ وہ لوگوں کو ان کی طرف بلائیں اور نہ ہی آخرت میں کسی چیز پر ان کی حکومت ہوگی۔

ان کے رسول ہیں اور نہ ان کے پاس عدالت کا کوئی محکمہ ہے۔ المختصر نہ تو کسی کی مشکل کو دور کر سکتے ہیں اور نہ ہی کسی کو مشکل میں ڈال سکتے ہیں۔

اسی لئے تمہیں اچھی طرح سے جان لینا چاہیے کہ بروز قیامت ہماری بازگشت صرف اور صرف خدا ہی کی طرف ہوگی۔ اسی نے تو انسانوں کی ہدایت کے لئے اپنے رسول بھیجے ہیں اور وہی ہے جو انسانوں کو ان کے اعمال کی وجہ سے جزا اور سزا دے گا۔

اور یہ بات بھی تمہیں جان لینی چاہیے کہ اسراف کرنے والے اور حد سے بڑھ جانے والے جہنمی ہیں۔ (۴۴) اپنی آخری گفتگو میں بڑی معنی خیز دھمکی کے ساتھ کہا جلد تمہیں اس چیز کا پتہ چل جائے گا جس کے متعلق میں آج کہہ رہا ہوں جب غیظ و غضب الہی کی آگ تمہیں اس جہان اور اس جہان میں آگے لگی پھر تم میری باتوں کی تصدیق کرو گے۔ لیکن افسوس کہ اس وقت بہت دیر ہو چکی ہوگی۔ اگر یہ عذاب آخرت میں ہو تو اس وقت واپسی کے تمام دروازے بند ہو چکے ہوں گے اور اگر دنیا میں وہ تو توجہ کے تمام دروازے بند ہو چکے ہوں گے۔

پھر اس نے کہا اور میں اپنے تمام کام خداوند کیلئے سپرد کرتا ہوں جو اپنے بندوں کے حالات سے اچھی طرح آگاہ ہے۔ اسی لئے نہ تو میں تمہاری دھمکیوں سے ڈرتا ہوں نہ مجھے تمہاری کثرت اور طاقت کا خوف ہے اور نہ ہی میری تنہائی مجھے وحشت میں ڈال سکتی ہے۔

(۴۵) خداوند عالم نے بھی اپنے اس مومن اور مجاہد بندے کو تنہا نہیں چھوڑا جیسا کہ بعد کی آیت میں ہے خدا نے بھی اسے ان کی ناپاک چالوں اور سازشوں سے بچالیا۔

اس نے آل فرعون پر سخت عذاب نازل کیا۔

(۴۶) اور فرمایا گیا ہے ان کے لئے دردناک عذاب وہی آگ ہے جس پر وہ صبح و شام پیش کئے جاتے ہیں۔

اور جس دن قیامت برپا ہوگی تو حکم دیا جائے گا کہ آل فرعون کو سخت ترین عذاب میں داخل کر دو۔

<p>اس وقت کا سوچیں جب لوگ دوزخ کی آگ میں ایک دوسرے کے خلاف احتجاج کریں گے ضعفاء مستکبرین سے کہیں گے: ہم تمہارے پیروکار تھے تو کیا (آج) تم ہماری آگ کا کچھ حصہ اپنے لئے قبول کرو گے؟</p>	<p>(۴۷) وَإِذْ يَتَحَاوُونَ فِي النَّارِ فَيَقُولُ الضُّعَفَاءُ لِلَّذِينَ اسْتَكْبَرُوا إِنَّا كُنَّا لَكُمْ تَبَعًا فَهَلْ أَنْتُمْ مُغْنُونَ عَنَّا نَصِيبًا مِنَ النَّارِ</p>
---	---

<p>مستکبرین کہیں گے: ہم تو خود سب اسی میں ہیں خدا نے اپنے بندوں کے درمیان عدل و انصاف کے ساتھ فیصلہ کیا ہے۔</p>	<p>(۴۸) قَالَ الَّذِينَ اسْتَكْبَرُوا اِنَّا كُلٌّ فِيهَا <sup>۱</sup> اِنَّ اللّٰهَ قَدْ حَكَمَ بَيْنَ الْعِبَادِ</p>
<p>اور جو لوگ آگ میں ہیں وہ خازنین جہنم سے کہیں گے کہ تم اپنے خدا سے دعا کرو کہ ایک دن کے لئے ہم سے عذاب اٹھالے تو وہ کہیں گے آیا تمہارے پیغمبر تمہارے پاس واضح دلائل لے کر نہیں آئے تھے؟</p>	<p>(۴۹) وَ قَالَ الَّذِينَ فِي النَّارِ لِخَزَنَةِ جَهَنَّمَ ادْعُوا رَبَّكُمْ يُخَفِّفْ عَنَّا يَوْمًا مِّنَ الْعَذَابِ اٹھالے تو وہ کہیں گے آیا تمہارے پیغمبر تمہارے پاس واضح دلائل لے کر نہیں آئے تھے؟</p>
<p>تو وہ جواب میں کہیں گے آئے تھے تو پھر وہ کہیں گے پس جو چاہو دعا کرتے رہو لیکن کافروں کی دعا کی گمراہی میں بھٹکنے کے سوا کوئی منزل نہیں۔</p>	<p>(۵۰) قَالُوا اَوْ لَمْ تَكُ تَاتِيكُم رُسُلُكُمْ بِالْبَيِّنَاتِ قَالُوا بَلٰى قَالُوا فادْعُوا <sup>۲</sup> و مَا دُعُوا الْكٰفِرِيْنَ اِلَّا فِي ضَلٰلٍ <sup>۳</sup></p>

## تفسیر

## دوزخ میں ضعفاء اور مستکبرین کا باہمی احتجاج

چونکہ مومن آل فرعون نے فرعون والوں کی توجہ قیامت اور دوزخ کے عذاب کی طرف مبذول کروائی تھی لہذا زیر نظر آیات اسی سلسلے میں رشتہ خن کو آگے بڑھاتی ہیں اور دوزخ کی آگ کے درمیان میں جہنمیوں کی غصے بھری باتوں کا ذکر کرتی ہیں۔

سب سے پہلے فرمایا گیا ہے اس وقت کا سوچیں جب لوگ آتش جہنم میں ایک دوسرے کے خلاف احتجاج اور گفتگو کریں گے، ضعفاء مستکبرین سے کہیں گے ہم تمہارے پیروکار تھے تو کیا آج تم ہماری آگ کا کچھ حصہ اپنے لئے قبول کرو گے۔

”ضعفاء“ سے مراد وہ لوگ ہیں جن کے پاس نہ تو کافی حد تک علم تھا اور نہ وہ حریت فکر کے مالک تھے بلکہ اندھا دھند کفر کے سرغٹوں کی پیروی کیا کرتے تھے جہیں قرآن نے مستکبرین کے عنوان سے یاد کیا ہے۔

جب ان کی تمام امیدیں ہر جگہ سے منقطع ہو جائیں گی تو وہ خازنین جہنم کی طرف اپنا دامن پھیلائیں گے اور قرآن کے الفاظ میں وہ خازنین جہنم سے کہیں گے کہ تم اپنے خدا سے دعا کرو کہ ایک دن کے لئے ہم سے عذاب اٹھالے

وہ جانتے ہوں گے کہ عذاب الہی برطرف ہونے والی چیز نہیں ان کی یہی درخواست ہوگی کہ صرف ایک دن کے لئے ان سے عذاب اٹھالیا جائے ان کے لئے ایک ہی دن کی رعایت ہو جائے تو کافی ہے کہ اس دن اطمینان کا سانس لے لیں اور تھوڑی دیر کے لئے تازہ دم ہو جائیں۔

(۵۰) لیکن جہنم کے داروغے کہیں گے آیا تمہارے پیغمبر تمہارے پاس روشن دلیلیں لے کر نہیں آئے تھے آیا تمہارے لئے کافی اتمام حجت نہیں ہوئی۔

تو وہ جواب میں کہیں گے جی ہاں آتے تھے۔

تو پھر جہنم کے داروغے کہیں گے اب جو چاہو دعا مانگتے رہو لیکن یاد رکھو کہ کافروں کی دعا کسی مقصد تک نہیں پہنچ پائے گی بلکہ رستے میں ضائع اور ناپید ہو جائے گی۔

تم خود اس بات کا اعتراف کر رہے ہو کہ اللہ کے رسول تمہارے پاس روشن دلائل لے کر آئے تھے لیکن تم نے ان کی کوئی پرواہ نہیں کی اور کافر ہو گئے لہذا جو بھی دعا کرو گے بے سود ہوگی۔

<p>یقیناً ہم اپنے رسولوں کی اور ان لوگوں کی مدد کرتے ہیں جو ایمان لائے، دنیاوی زندگی میں بھی اور جس دن گواہان اٹھ کھڑے ہوں گے۔</p>	<p>(۵۱) اِنَّا لَنَنْصُرُ رُسُلَنَا وَ الَّذِيْنَ اٰمَنُوْا فِي الْحَيٰوةِ الدُّنْيَا وَ يَوْمَ يَقُوْمُ الْاَشْهَادُ</p>
<p>جس دن ظالموں کی عذرخواہی انہیں کوئی فائدہ نہیں بخشنے گی اور ان کے لئے خدا کی لعنت اور انہی کے لئے برا گھر اور ٹھکانا ہے۔</p>	<p>(۵۲) يَوْمَ لَا يَنْفَعُ الظَّالِمِيْنَ مَعْدِرَتُهُمْ وَ لَهُمُ الْعَنَةُ وَ لَهُمْ سُوءُ الدَّارِ</p>
<p>ہم نے موسیٰ کو ہدایت عطا فرمائی اور بنی اسرائیل کو کتاب تورات کا وارث قرار دیا۔</p>	<p>(۵۳) وَ لَقَدْ اٰتَيْنَا مُوسٰى الْهُدٰى وَ اَوْرَثْنَا بَنِيْٓ اِسْرٰٓءِيْلَ الْكِتٰبَ</p>
<p>ایسی کتاب جو صاحبان عقل کے لئے ہدایت اور یاد آوری کا سبب تھی۔</p>	<p>(۵۴) هٰدٰى وَ ذِكْرٰى لِاَوْلٰى الْاَلْبَابِ</p>
<p>صبر اور شکیبائی اختیار کرو کیونکہ خدا کا وعدہ سچا ہے اور اپنے گناہوں پر استغفار کرو اور اپنے پروردگار کی حمد اور تسبیح صبح شام بجالاؤ۔</p>	<p>(۵۵) فَاصْبِرْ اِنَّ وَعْدَ اللّٰهِ حَقٌّ وَ اسْتَغْفِرْ لِذَنْبِكَ وَ سَبِّحْ بِحَمْدِ رَبِّكَ بِالْعَشِيِّ وَ الْاَبْكَارِ</p>

تفسیر

مومنین کا مددگار کون؟

چونکہ گزشتہ آیات میں جہنمیوں کے باہمی احتجاج اور گفتگو کا تذکرہ تھا کہ وہ وہاں پر نہ تو ایک دوسرے کی مدد کر سکیں گے اور نہ ہی کوئی دوسرا ان کی مدد کو آئے گا۔ پھر ان سے قبل کی آیات میں مومن آل فرعون جیسے مرد مجاہد اور بطل حریت کی داستان اور اسے خدا کی

حمایت حاصل ہونے کا ذکر تھا، لہذا زیر تفسیر آیات میں ایک قاعدہ کلیہ کے تحت دنیا و آخرت میں انبیاء اور مومنین کی نصرت کا بیان ہے۔ ارشاد فرمایا گیا ہے یقیناً ہم اپنے رسولوں کی اور ان لوگوں کی دنیاوی زندگی میں بھی اور جس دن تمام گواہ اٹھ کھڑے ہوں گے اس دن بھی مدد کریں گے۔

ایسی بے دریغ حمایت جس کی مختلف طرح سے تاکید کی گئی ہے ایسی حمایت جو غیر مشروط ہوگی اسی لئے تو اس کے پیچھے پیچھے مختلف کامیابیاں بھی ہیں یعنی دلائل و گفنتگو میں کامیابی، جنگوں میں کامیابی، مخالفین پر عذاب بھیج کر انہیں نیست و نابود کر دینے کی صورت میں کامیابی اور غیبی امداد بھیج کر دل کو تقویت پہنچانے اور روح کو طاقتور بنانے کی صورت میں کامیابی۔ ”اشہاد“ سے مراد فرشتے، انبیاء اور مومنین کے اعمال کے گواہ ہیں۔

(۵۲) لیکن اس دن رسوائی اور بدبختی کا فرد اور ظالموں کا حصہ ہوگی جیسا کہ بعد کی آیت میں فرمایا گیا ہے جس دن کہ ظالموں کو عذرا و عذاب کوئی فائدہ نہیں پہنچائے گی بلکہ خدا کی لعنت ان کے لئے مخصوص ہوگی اور برا گھرا اور ٹھکانا بھی انہی کے لئے ہوگا۔ (۵۳) پھر قرآن مجید انبیاء کی امداد اور حمایت الہی کے زیر سایہ ان کی دشمنوں پر کامیابی کا ایک نمونہ پیش کرتے ہوئے کہتا ہے ہم نے موسیٰ کو ہدایت عطا کی اور بنی اسرائیل کو آسمانی کتاب تورات کا وارث بنایا۔ جو ہدایت خداوند عالم نے جناب موسیٰ کو عطا فرمائی اس کے وسیع معانی ہیں جس میں مقام نبوت اور وحی بھی شامل ہے اور تورات جیسی آسمانی کتاب بھی نیز وہ ہدایت بھی اس میں شامل ہے جو انجام فرانس کے لئے انہیں عطا ہوئی اور وہ معجزات بھی جو ان کے اختیار میں تھے۔

یہ آسمانی کتاب صاحبان عقل کے لئے ہدایت کا سبب تھی۔

”ہدایت“ اور ”ذکر“ کا فرق یہ ہے کہ ”ہدایت“ کام کے اوائل میں ہوتی ہے اور ”ذکر“ ان مسائل کے سلسلے میں یاد آوری کے طور پر استعمال ہوتا ہے جنہیں پہلے انسان نے سن رکھا ہو اور اس پر ایمان بھی لے آیا ہو لیکن اس وقت انہیں فراموش کر چکا ہو دوسرے لفظوں میں آسمانی کتابیں ہدایت کی آغاز کنندہ بھی ہیں اور اسے جاری رکھنے والی بھی۔

لیکن ہدایت کے دونوں مراحل میں خواہ وہ اوائل کار میں ہو خواہ پہلے سے جاری ہو فائدہ صرف ”اولو الالباب“ یعنی صاحبان فکر و عقل ہی اٹھا سکتے ہیں نہ کہ عقل و خرد سے عاری ہٹ دھرم متعصب اور آنکھوں اور کانوں سے کام نہ لینے والے۔

اسی سلسلے کی آخری آیت میں تین اہم احکام بتیغبر اسلام ﷺ کے نام جاری فرمائے گئے ہیں جو درحقیقت عمومی اور ہر ایک کے لئے ہیں اگرچہ ان کے لئے خطاب صرف آنحضرت ﷺ کی ذات کو کیا گیا ہے۔

سب سے پہلے فرمایا گیا ہے صبر اختیار کر کیونکہ خدا کا وعدہ بالکل سچا ہے۔

دشمنوں کے عناد و ہٹ دھرمی کے مقابلے میں صبر کر۔

کچھ نادان دوستوں کی نادانی سستی سہل انگاری اور دل آزاری کے مقابلے میں صبر کر۔

خواہشات نفسانی اور سرکش ہوس اور غیظ و غضب کے موقع پر صبر۔

پیغمبر اسلام ﷺ اور صدر اسلام کے مومنین کو جو کامیابیاں بھی نصیب ہوئی ہیں وہ اسی صبر و استقامت کا نتیجہ تھیں، آج بھی

کثیر تعداد میں دشمنوں اور لاتعداد مشکلات میں کامیابی اس کے بغیر ناممکن ہے۔

دوسرے حکم میں فرمایا گیا ہے اور اپنے گناہوں پر استغفار کر۔

یہ یقینی بات ہے کہ پیغمبر اکرم ﷺ معصوم ہونے کی بناء پر کسی گناہ کے مرتکب نہیں ہوئے لیکن جیسا کہ ہم بتا چکے ہیں کہ

قرآن مجید میں اس قسم کی تعبیریں آنحضرت ﷺ اور دیگر انبیاء کے بارے میں ان کے لیے بیان ہوئی ہیں جو کسی نسبت کی وجہ سے

ہیں۔

ایک لحظہ کی غفلت بلکہ ایک اولیٰ چیز کا ترک بھی ان کے لیے مناسب نہیں ہوتا اور ان کے عالی مرتبے اور بلند معرفت کی وجہ

سے انہیں ایسی باتوں سے منزه و مبرا ہونا چاہئے اور اگر کبھی ان سے سرزد ہو جائیں تو وہ ان پر استغفار کرتے ہیں۔

اس سلسلے کے آخری حکم میں فرمایا گیا ہے اپنے رب کی تسبیح اور حمد پر عصر اور صبح بجالائیے۔

<p>جو لوگ آیات خدا کے بارے میں ایسی دلیل کے بغیر جو ان کے پاس آئی ہو جھگڑا کرتے ہیں ان کے دلوں میں تو صرف تکبر (اور غرور) ہے اور وہ ہرگز اپنے مقصد تک نہیں پہنچیں گے۔ لہذا اپنے خدا کی پناہ مانگ کیونکہ وہ سننے اور دیکھنے والا ہے۔</p>	<p>(۵۶) إِنَّ الَّذِينَ يُجَادِلُونَ فِي آيَاتِ اللَّهِ بِغَيْرِ سُلْطَانٍ أَتَاهُمْ إِنْ فِي صُدُورِهِمْ إِلَّا كِبْرٌ مَّا هُمْ بِبَالِغِيهِ فَاسْتَعِذْ بِاللَّهِ إِنَّهُ هُوَ السَّمِيعُ الْبَصِيرُ</p>
<p>آسمانوں اور زمین کی تخلیق انسانوں کی تخلیق سے زیادہ اہم ہے لیکن اکثر لوگ نہیں جانتے۔</p>	<p>(۵۷) لَخَلَقُ السَّمَوَاتِ وَالْأَرْضِ أَكْبَرُ مِنْ خَلْقِ النَّاسِ وَلَكِنَّ أَكْثَرَ النَّاسِ لَا يَعْلَمُونَ</p>
<p>نا بینا اور آنکھوں والا برابر نہیں ہیں اسی طرح وہ لوگ جو ایمان لائے اور عمل صالح بجالائے بد عملوں کے برابر نہیں ہیں لیکن تم بہت کم متوجہ ہوتے ہو۔</p>	<p>(۵۸) وَمَا يَسْتَوِي الْأَعْمَىٰ وَالْبَصِيرُ وَالَّذِينَ آمَنُوا وَعَمِلُوا الصَّالِحَاتِ وَلَا الْمُسِيءُ قَلِيلًا مَّا تَتَذَكَّرُونَ</p>

(۵۹) إِنَّ السَّاعَةَ لَأْتِيَةٌ لَا رَيْبَ فِيهَا وَ لَكِنَّ أَكْثَرَ النَّاسِ لَا يُؤْمِنُونَ  
روز قیامت یقیناً آ کر رہے گا، اس میں تو کچھ بھی شک  
نہیں ہے مگر اکثر لوگ ایمان نہیں لاتے۔

## تفسیر

## اندھا اور آنکھوں والا برابر نہیں ہیں

گزشتہ آیات میں خداوند عالم اپنے پیغمبر کو مخالفین کی ناہنجار باتوں اور ان کے ناپاک منصوبوں کے مقابلے میں صبر و شکیبائی کی دعوت دے رہا تھا۔ زیر نظر آیات میں کفار و مشرکین کے حق کے مقابلے میں جھگڑے اور ستیزہ جوئی کے اسباب پر روشنی ڈال رہا ہے۔

سب سے پہلی آیت میں کہتا ہے جو لوگ خدا کی آیات کے بارے میں ایسی دلیل و منطق کے بغیر جھگڑا کرتے ہیں جو ان کے پاس خدا کی طرف سے آئی ہو۔ ان کے سینوں میں تکبر کے سوا کچھ نہیں ہے۔

اس طرح سے یہ آیت اس حقیقت پر زندہ گواہ ہے کہ مجادلہ کا اصل منبع اور مرکز تکبر، غرور اور خود پسندی ہے۔ پھر فرمایا گیا ہے وہ کبھی اپنے مقصود کو نہیں پاسکیں گے۔

ان کا مقصد یہ ہوتا ہے کہ وہ خود کو ہی سب کچھ سمجھیں، دوسروں پر اپنی بڑائی جتائیں اور شیخی بگھاریں اور لوگوں پر حکومت کریں لیکن ذلت و رسوائی اور محکوم ہونے کے علاوہ انہیں اور کچھ بھی حاصل نہیں ہو سکے گا۔

آیت کے آخر میں خدا اپنے رسول کو حکم دے رہا ہے کہ ایسے مغرور، خود خواہ اور بے منطق لوگوں کے شر سے خدا کی پناہ طلب کریں۔ فرمایا گیا ہے اب جبکہ صورت حال یہ ہے تو خدا کی پناہ مانگ کیونکہ وہ سننے اور دیکھنے والا ہے۔

وہ ان کی بے بنیاد باتوں کو بھی سنتا ہے اور ان کی سازشوں، چالوں اور برے اعمال کو بھی دیکھتا ہے۔

(۵۷) پیغمبر اسلام ﷺ کے ساتھ کفار کا مجادلہ اور انسان کے مرنے کے بعد دوبارہ زندہ ہونے کے بارے میں بھی تھا

لہذا بعد کی آیت میں نہایت ہی واضح طور پر معاد کے اس مسئلہ کو بیان کیا جا رہا ہے کہ آسمانوں اور زمین کی تخلیق انسانوں کی خلقت سے زیادہ اہم اور بالاتر ہے لیکن اکثر لوگ نہیں جانتے۔

جو ذات ان عظیم کروں اور وسیع کہکشانوں کو اس عظمت کے ساتھ پیدا کرنے میں اور پھر انہیں صحیح نظام کے تحت چلانے کی

قدرت رکھتی ہے وہ مردوں کے دوبارہ زندہ کرنے سے کیونکر عاجز اور ناتواں ہو سکتی ہے۔

بہر حال اس آیت میں باطل مجادلہ کا ایک اور عامل پیش کیا گیا ہے جو جہالت ہے جبکہ اس سے پہلی آیات میں تکبر کی بات ہو

رہی تھی، چونکہ ان باتوں کا آپس میں قریبی رابطہ ہے لہذا انہیں یکے بعد دیگرے بیان کیا گیا ہے کیونکہ کبر و غرور کا سرچشمہ جہالت اور خود سے اور اپنے علم سے عدم آگاہی ہے۔

(۵۸) اس آیت میں ایک واضح تقابل کے ذریعے ان جاہل متکبرین کی کیفیت اور صاحبان علم مومنین کی کیفیت کو جدا کر کے بیان کیا گیا ہے فرمایا گیا ہے اندھا اور آنکھوں والا ہرگز برابر نہیں ہوتے۔

اسی طرح جو لوگ ایمان لے آئے اور انہوں نے عمل صالح انجام دیئے وہ بدکاروں کے برابر نہیں ہیں۔

لیکن تم اپنی خودخواہی، تکبر اور جہالت کی بناء پر بہت کم توجہ کرتے ہو۔

اندھوں سے مراد وہ بے خبر اور نا آگاہ لوگ ہیں جن کی آنکھوں پر کبر و غرور کے پردے پڑے ہوئے ہیں اور وہ انہیں فہم حقائق کی اجازت نہیں دیتے اور آنکھ والوں سے مراد وہ لوگ ہیں جو نور علم اور منطقی استدلال کے پرتو ہیں، حق کا مشاہدہ کرتے ہیں۔ تو کیا یہ دونوں فریق آپس میں برابر ہیں؟

(۵۹) اسی سلسلے کی آخری آیت میں دو ٹوک انداز میں بڑی صراحت اور وضاحت کے ساتھ قیام قیامت کی خبر دیے ہوئے

فرمایا گیا ہے ساعت (قیامت) یقیناً آکر رہے گی اس میں تو شک و شبہ کی گنجائش ہی نہیں لیکن اکثر لوگ ایمان نہیں لاتے۔

<p>تمہارے پروردگار نے کہا ہے کہ مجھے پکارو تاکہ میں تمہاری دعا کو قبول کروں جو لوگ میری عبادت سے متکبرانہ سرتابی کرتے ہیں عنقریب ذلیل ہو کر جہنم میں جائیں گے۔</p>	<p>(۶۰) وَقَالَ رَبُّكُمُ ادْعُونِيْ اَسْتَجِبْ لَكُمْ اِنَّ الدِّينَ يَسْتَكْبِرُوْنَ عَنْ عِبَادَتِيْ سَيَدْخُلُوْنَ جَهَنَّمَ دَخِرِيْنَ</p>
<p>خدا تو وہ ہے جس نے تمہارے لئے رات بنائی ہے تاکہ تم اس میں آرام کرو اور دن کی روشنی عطا کرنے والا قرار دیا۔ خدا لوگوں کے بارے میں صاحب فضل و کرم ہے ہر چند کہ اکثر لوگ شکر گزار نہیں</p>	<p>(۶۱) اَللّٰهُ الَّذِيْ جَعَلَ لَكُمْ الَّيْلَ لَتَسْكُنُوْا فِيْهِ وَ النَّهَارَ مُبْصِرًا اِنَّ اللّٰهَ لَذُوْ فَضْلٍ عَلٰى النَّاسِ وَ لَكِنَّ اَكْثَرَ النَّاسِ لَا يَشْكُرُوْنَ</p>
<p>یہ ہے تمہارا پروردگار اللہ جو سب چیزوں کو پیدا کرنے والا ہے اس کے سوا کوئی بھی معبود نہیں تو اس صورت میں تم راہ حق سے کیونکر منحرف ہوتے ہو۔</p>	<p>(۶۲) ذٰلِكُمْ اللّٰهُ رَبُّكُمْ خَالِقُ كُلِّ شَيْءٍ وَّ لَا اِلٰهَ اِلَّا هُوَ فَانِيْ تُؤْفِكُوْنَ</p>

(۶۳) كَذٰلِكَ يُؤْفِكُ الَّذِيْنَ كَانُوْا بِآيٰتِ اللّٰهِ  
يَجْحَدُوْنَ  
جو لوگ آیات خدا کا انکار کیا کرتے ہیں اسی طرح راہ حق  
سے منحرف ہو جاتے ہیں۔

## تفسیر

## مجھے پکارو

گزشتہ آیات میں بے ایمان، متکبر اور مغرور لوگوں کے بارے میں کچھ تہدید کا ذکر تھا ان آیات میں پروردگار اپنے لطف و کرم کے ساتھ توبہ کرنے والوں کے لیے اپنی رحمت کے دروازے کھول رہا ہے۔ پہلے فرمایا گیا ہے تمہارے پروردگار نے کہا ہے کہ مجھے پکارو تاکہ میں تمہاری دعا کو قبول کروں۔

”دعا“ بذات خود ایک قسم کی عبادت ہے کیونکہ آیت میں اس کے لیے یہ لفظ آیا ہے۔ اسی آیت میں ان لوگوں کو سخت متنہبہ کیا گیا ہے جو دعائیں کرتے فرمایا گیا ہے جو لوگ میری عبادت سے سرتابی کرتے ہیں وہ بہت جلد ذلت و خواری کے ساتھ جہنم میں داخل ہوں گے۔

حضرت امام جعفر صادق علیہ السلام کی ایک روایت میں ہے۔

”خدا کے نزدیک کچھ مقامات ایسے ہیں جن تک دعا اور درخواست کے بغیر رسائی ناممکن ہے اگر کوئی بندہ دعا کرنے سے اپنا منہ بند کرے اور اس سے کسی چیز کی درخواست نہ کرے تو اسے کچھ نہیں ملے گا۔ لہذا خدا سے مانگو تاکہ تمہیں ملے کیونکہ جو دروازہ بھی اصرار کے ساتھ کھٹکھٹایا جائے آخر کار کھول دیا جاتا ہے۔“

(۶۱) چونکہ دعا اور خدا سے درخواست اس کی معرفت کی ایک شاخ ہے لہذا اس آیت میں ان تھائق کے بارے میں گفتگو ہو رہی ہے جو انسان کی سطح معرفت کو بالا کر دیتے ہیں اور اجابت دعا کی شرائط میں سے ایک شرط کو بیان کیا جا رہا ہے جس سے قبولیت دعا کی امید کو تقویت ملتی ہے چنانچہ فرمایا گیا ہے:

خدا تو وہ ہے جس نے رات تمہارے لیے پیدا کی تاکہ تم اس میں آرام کرو۔

کیونکہ ایک تو رات کی تاریکی اس بات کا موجب بنتی ہے کہ انسان کو مجبوراً اپنے دن کے کاموں کو بند کرنا پڑتا ہے دوسرے خود یہی تاریکی بدن، روح اور اعصاب کے آرام کا سبب بنتی ہے جبکہ روشنی تحریک اور فعالیت کا ذریعہ ہے۔

اسی لیے فوراً اسی آیت میں فرمایا گیا ہے اور دن کو روشنی عطا کرنے والا بنایا ہے۔

تاکہ انسان کے حیاتیاتی ماحول کو روشن کر کے اسے سرگرمی کے لیے آمادہ کرے۔

پھر اضافہ کیا گیا ہے خدا لوگوں کے بارے میں صاحب فضل و کرم ہے ہر چند کہ اکثر لوگ شکرگزار ہی نہیں کرتے۔

لیکن اگر انسان کی پینا آنکھیں اور دانا قلب ہوں جو خداوند عالم کے ہر جگہ بچھے خوان نعمت کو اور اس کی بے حساب باران



رحمت کو ملاحظہ کریں جو ہر جگہ پہنچ چکی ہے تو زبان سے بیساختہ خدا کی حمد و شکر بجالاتے اور اپنے آپ کو خدا کی عظمت و رحمت کے سامنے حقیر و پست اور اس کی رحمت کا مرہون سمجھے۔

(۶۲) یہ آیت پروردگار کی توحید ربوبیت سے شروع ہو کر اس کی توحید خالقیت و ربوبیت پر ختم ہو جاتی ہے چنانچہ ارشاد ہوتا ہے جس نے تمہیں یہ تمام نعمتیں عنایت فرمائی ہیں وہی خدا ہے جو تمہارا مالک اور مربی ہے۔

وہی خدا ہے جو ہر چیز کا خالق ہے۔

اس کے سوا کوئی عبادت کے لائق نہیں ہے۔

درحقیقت خدا کی بے انتہا نعمتیں اس کے رب اور مدبر ہونے پر دلالت کرتی ہیں اور ہر چیز کا خالق ہونا اس کی ربوبیت میں و حدانیت کی ایک اور دلیل ہے۔ ہر ہر لمحے اس کی ذات کا فیض کائنات کی ہر ایک چیز تک پہنچ رہا ہے۔

آیت کے آخر میں فرمایا گیا ہے تو ایسی صورت میں تم کس طرح راہ حق سے منحرف ہو سکتے ہو۔

اور کیوں خداوند وحدہ لا شریک کو چھوڑ کر بتوں کی عبادت بجالاتے ہو؟

(۶۳) زیر تفسیر آیات کے سلسلہ کی آخری آیت گزشتہ مطالب کی وضاحت اور تاکید کی صورت میں ہے ارشاد ہوتا ہے جو

لوگ خدا کی آیات کا انکار کرتے ہیں اسی طرح حق کے رستے سے منحرف ہو جاتے ہیں۔

<p>خدا وہ ہے کہ جس نے تمہارے لئے زمین کو امن و اطمینان کی جگہ بنایا ہے اور آسمانوں کو تمہارے سروں پر چھت کے مانند اور تمہاری صورتیں بنائیں تو خوب اچھی صورتیں بنائیں اور کھانے کو تمہیں پاکیزہ چیزیں عطا کیں یہ ہے خدا تمہارا پروردگار، بابرکت ہے وہ خدا جو تمام عالمین کا پروردگار ہے۔</p>	<p>(۶۴) اللَّهُ الَّذِي جَعَلَ لَكُمْ الْأَرْضَ قَرَارًا وَ السَّمَاءَ بِنَاءً وَ صَوَّرَكُمْ فَأَحْسَنَ صُورَكُمْ وَ رَزَقَكُمْ مِنَ الطَّيِّبَاتِ ذَلِكُمْ اللَّهُ رَبُّكُمْ عَلَيْهِ قَتَبَرَك اللَّهُ رَبُّ الْعَالَمِينَ</p>
<p>وہی صحیح معنوں میں زندہ ہے اس کے سوا کوئی بھی لائق عبادت نہیں، پس تم اسے ہی پکارو اور اپنے دین کو اسی کے لیے خالص کرو، تعریف مخصوص ہے خدا کے لیے جو تمام عالمین کا پروردگار ہے۔</p>	<p>(۶۵) هُوَ الْحَيُّ لَا إِلَهَ إِلَّا هُوَ فَادْعُوهُ مُخْلِصِينَ لَهُ الدِّينَ الْحَمْدُ لِلَّهِ رَبِّ الْعَالَمِينَ</p>

<p>کہہ دے کہ مجھے اس بات سے روک دیا گیا ہے کہ میں ان معبودوں کی پرستش کروں جنہیں تم خدا کے علاوہ پکارتے ہو جبکہ میرے پاس پروردگار کی طرف سے کئی نشانیاں آچکی ہیں اور مجھے حکم دیا گیا ہے کہ میں صرف عالمین کے رب کے حضور سر جھکاؤں۔</p>	<p>(۶۲) قُلْ إِنِّي نُهَيْتُ أَنْ أَعْبُدَ الَّذِينَ تَدْعُونَ مِنْ دُونِ اللَّهِ لَمَّا جَاءَنِيَ الْبَيِّنَاتُ مِنْ رَبِّي وَأُمِرْتُ أَنْ أُسَلِّمَ لِلرَّبِّ الْعَلَمِينَ</p>
---	---

## تفسیر

## یہ ہے تمہارا رب

ان آیات میں بھی گزشتہ آیات کی طرح اللہ تعالیٰ کی عظیم نعمتوں کا ذکر ہے اور بتایا گیا ہے کہ وہ بندوں کے شامل حال ہیں تاکہ ایک تو ان بندوں کو بیشتر آگاہی سے بہر مند کریں اور دوسرے ان کے دل میں اُمید کا اضافہ کریں تاکہ اس طرح سے وہ دعا کرنے کے اہل ہو کر قبولیت کی نعمت سے مالا مال ہو جائیں۔

فرمایا گیا ہے خدا تو وہ ہے جس نے تمہارے لیے زمین کو آرام اور اطمینان کی جگہ بنایا ہے۔ انسان کی روح و جسم سے بالکل ہم آہنگ، مختلف چیزوں کے نکالنے کا مرکز، ضرورت کی تمام چیزوں پر مشتمل وسیع و عریض، مفت اور مباح۔

پھر فرمایا گیا ہے اور آسمان کو چھت اور گنبد کے مانند تمہارے سر پر قرار دیا ہے۔ یہاں پر آسمان سے زیادہ تر مراد وہی وسیع معنوں میں فضاء ہے جس نے چاروں طرف سے زمین کو اپنی لپیٹ میں لے رکھا ہے اور ایک خیمے کے مانند تمام کرۂ ارضی کو گھیرا ہوا ہے۔ خدا کا یہ عظیم خیمہ سورج کی روشنی کی شدت کم کر دیتا ہے اگر یہ ساہبان نہ ہوتا تو سورج کی اور دوسری فضائی شعائیں روئے زمین پر کسی چیز کو زندہ باقی نہ رہنے دیتیں۔ یہی وجہ ہے کہ فضا نور و مجبور ہیں کہ ان شعاعوں سے بچنے کے لیے ہمیشہ مخصوص لباس میں رہیں جو ایک تو سنگین ہوتا ہے اور دوسرے گراں قیمت ہوتا ہے۔

اس کے علاوہ یہ ساہبان ان آسمانی پتھروں کو بھی زمین پر گرنے سے روکتا ہے جو ہمیشہ کرۂ ارضی کی طرف کھینچ آتے ہیں کیونکہ یہی پتھر جب پہلی بار آسمان سے ٹکراتے ہیں تو بڑی تیزی میں ہوتے ہیں اور نہایت زور سے آ کر ٹکراتے ہیں تو جل کر بھسم ہو جاتے ہیں اور ان کی راکھ آہستہ آہستہ زمین پر پڑھتی رہتی ہے۔

اس کے بعد ”آفاقی آیات“ سے ”انفسی آیات“ کو بیان فرماتے ہوئے کہتا ہے وہ خدا تو وہی ہے جس نے تمہاری صورتیں بنائی ہیں اور تمہاری کیا خوبصورت تصویریں بنائی ہیں۔ قامت میاں اور سیدھی، صورت زیبا اور دلکش جسے نہایت ہی نظم کے ساتھ مرتب

کیا گیا ہے جسے پہلی نظر دیکھتے ہی دوسرے موجودات اور حیوانات سے نمایاں فرق معلوم ہوتا ہے۔ اس کی یہی فزیکل ساخت اس کے لیے اس بات کا سبب بنتا ہے کہ وہ مختلف کاموں کو سرانجام دے اور نفیس یا بھاری ایجاد کرے اور مختلف اعضاء کی بنا پر آرام سے زندگی بسر کرے اور زندگی کی دوسری سہولیات سے فائدہ اٹھائے۔

آخر میں اس سلسلے کی چوتھی اور آخری نعمت کو بیان کرتے ہوئے پاک و پاکیزہ روزی کا ذکر کیا گیا ہے اس نے تمہیں طیبات پر مبنی روزی عطا کی ہے۔

”طیبات“ کا ایک وسیع مفہوم ہے جس میں ہر پاک و پاکیزہ چیز شامل ہے خواہ خوارک ہو یا لباس، زن و شوہر ہو یا مکان اور سواری، حتیٰ کہ پاکیزہ اور شستہ گفتگو بھی اس میں آجاتی ہے۔

ان چار عظیم نعمتوں کے بیان کے بعد کہ جن میں سے نصف کا تعلق زمین و آسمان سے ہے اور آدھی کا تعلق خود انسان سے ہے فرمایا گیا ہے یہ ہے خدا تمہارا پروردگار۔

اور چونکہ حقیقت امر اسی طرح ہے لہذا تمام جہانوں کا پروردگار جاوید و با برکت ہے۔

(۶۵) اس آیت میں توحید عبودیت کے مسئلے کو ایک اور انداز میں پیش کر رہی ہے اور وہ ہے حقیقی معنوں میں حیات کا ذات

خداوند عالم میں انحصار، چنانچہ فرمایا گیا ہے وہی حقیقی معنوں میں زندہ ہے۔

کیونکہ اسکی حیات اسکی عین ذات ہے کسی اور چیز کی اسے ضرورت نہیں ہے ایسی زندگی ہے جس تک موت کی رسائی نہیں بلکہ وہ زندگی، جاوید ہے یہ صرف خداوند متعال کی ذات سے خاص ہے کائنات کے دوسرے تمام موجودات ایسی زندگی کی حامل نہیں ہیں بلکہ ان کی زندگی سے ساتھ موت ملی ہوئی ہے اور یہ عارضی اور محدود زندگی بھی اسی کی پاک ذات سے حاصل کرتے ہیں۔

ظاہری بات ہے اس کی عبادت کی جانی چاہئے جو زندہ ہے اور حیات مطلق کا مالک ہے اسی لیے تو فوراً ہی فرمایا گیا ہے اس کے سوا کوئی بھی عبادت کے لائق نہیں ہے۔

جب حقیقت حال یہی ہے تو پھر تم بھی اسی کو پکارو اپنے دین کو اسی کے لیے خالص کرو۔

جو اس کے علاوہ ہیں انہیں ایک طرف ہٹا دو کہ سب فنا ہو جائیں گے۔

آیت کو اس جملے پر ختم کیا گیا ہے تمام تعریفیں اسی ذات کے ساتھ مخصوص ہیں جو رب عالمین ہے۔

درحقیقت یہ جملہ خدا کے ان بندوں کے لیے ایک درس ہے جو گذشتہ آیات میں مذکور اور خود اپنی ذات میں موجود نعمتوں

خاص کر زندگی کی نعمت کی وجہ سے اس کی حمد و ستائش اور شکر و سپاس بجالاتے ہیں۔

(۶۶) اسی سلسلے کی آخری آیت میں توحید سے متعلق گفتگو کو سمیٹتے ہوئے مشرکین اور بت پرستوں کو مایوس کرنے کے لیے

روئے سخن پیغمبر اسلام ﷺ کی طرف کرتے ہوئے فرمایا گیا ہے کہہ دے کہ مجھے اس بات سے روک دیا گیا ہے کہ خدا کے علاوہ جن جن کو تم بلاتے ہو میں ان کی عبادت کروں کیونکہ میرے پاس پروردگار کی طرف سے بینات اور روشن دلائل آچکے ہیں۔

نہ صرف غیر اللہ کی عبادت سے روکا گیا ہوں بلکہ مجھے حکم دیا گیا ہے کہ میں صرف اور صرف عالمین کے پروردگار کے آگے سر تسلیم خم کروں۔

غور کیجئے فرمایا گیا ہے مجھے اس بات کا حکم دیا گیا ہے مجھے اس بات سے روکا گیا ہے یعنی جب مجھے ایسا حکم دیا گیا ہے یا روکا گیا ہے تو اپنا حساب تم خود ہی کر لو۔ یہ ایسی تعبیر ہے جو ان کی سرکشی کو چیلنج کئے بغیر ان کے ضمیر کو جھنجھوڑ رہی ہے۔

<p>وہ وہی ہے جس نے تمہیں مٹی سے پیدا کیا، پھر نطفہ سے پھر جنمے ہوئے خون سے پھر تم کو بچے کی صورت میں باہر بھیجتا ہے پھر تم کمال قوت کے مرحلے تک پہنچ جاتے ہو۔ اس کے بعد تم بوڑھے ہو جاتے ہو جب کہ تم میں سے کچھ لوگ اس مرحلے تک پہنچنے سے پہلے مر جاتے ہیں مقصد یہ ہے کہ تم اپنی زندگی کی مقررہ مدت تک پہنچ جاؤ اور شاید عقل سے کام لو۔</p>	<p>(۶۷) هُوَ الَّذِي خَلَقَكُمْ مِنْ تُرَابٍ ثُمَّ مِنْ نُطْفَةٍ ثُمَّ مِنْ عَلَقَةٍ ثُمَّ يُخْرِجُكُمْ طِفْلًا ثُمَّ لِتَبْلُغُوا أَشُدَّكُمْ ثُمَّ لِتَكُونُوا شُيُوخًا وَ مِنْكُمْ مَنْ يُتَوَفَّى مِنْ قَبْلٍ وَ لِيَبْلُغُوا أَجَلًا مُّسَمًّى وَ لَعَلَّكُمْ تَعْقِلُونَ</p>
<p>وہ وہی ہے خدا ہے جو زندہ کرتا ہے اور مارتا ہے اور جب کسی امر کا ارادہ کرتا ہے تو بس اسے سے یہی کہہ دیتا ہے کہ ہو جا، تو وہ فوراً ہو جاتا ہے۔</p>	<p>(۶۸) هُوَ الَّذِي يُحْيِي وَ يُمِيتُ فَادَا قَضَىٰ أَمْرًا فَإِنَّمَا يَقُولُ لَهُ كُنْ فَيَكُونُ</p>

## تفسیر

## تخلیق انسانی کے سات مرحلے

توحید سے متعلق آیات کو جاری رکھتے ہوئے ایک بار پھر کچھ انفسی آیات کو بیان کرتے ہوئے تخلیق انسانی کے مختلف مراحل کا ذکر فرمایا جا رہا ہے پہلے پہل انسان کی مٹی سے تخلیق کا تذکرہ ہے پھر شکم مادر میں رہنے کی مدت کا ذکر، اس کے بعد مرتے دم تک دنیاوی زندگی کا دورانیہ، غرض اس طرح کے سات مراحل کو بیان کیا جا رہا ہے تاکہ ایک طرف تو اس کی قدرت اور ربوبیت کی عظمت واضح ہو جائے اور دوسری طرف اس کی اپنے بندوں پر عطا و بخشش اور نعمتوں کی عظمت کا اظہار ہو جائے۔

چنانچہ فرمایا گیا ہے وہ وہی ہے جس نے تمہیں مٹی سے پیدا کیا پھر نطفے سے، پھر جنمے ہوئے خون کے مانند چیز سے پھر تم کو بچے کی صورت میں شکم مادر سے باہر بھیجتا ہے۔ پھر تم اپنی طاقت و توانائی اور کمال کے مراحل کو پہنچتے ہو، اس کے بعد تم بڑھاپے کے مرحلے کو پہنچ جاتے ہو، ہر چند کہ تم میں سے کچھ لوگ اس مرحلے تک پہنچنے سے پہلے ہی مر جاتے ہیں اور مقصد یہ ہے کہ تم اپنی زندگی کی مقررہ مدت تک پہنچ جاؤ اور شاید عقل سے کام لو۔

اس لحاظ سے تخلیق کا پہلا مرحلہ مٹی ہے جو ہمارے جد امجد اور پہلے انسان حضرت آدم علیہ السلام کی تخلیق کی جانب اشارہ ہے یا پھر تمام انسانوں کی خاک سے تخلیق کی طرف اشارہ ہے کیونکہ وہ تمام غذائی مواد جو انسانی وجود بلکہ اس کے نطفے تک کو تشکیل دیتا ہے خواہ وہ مواد حیوانی ہو یا نباتی سب کی بنیاد مٹی ہی ہے۔

دوسرا مرحلہ، نطفے کا ہے جس کا تعلق جناب آدم اور ان کی بیوی جناب حوا کے علاوہ باقی تمام انسانوں سے ہے۔ تیسرا مرحلہ وہ ہے جس میں نطفہ ارتقاء کی منزل کو پہنچ جاتا ہے اور ایک بڑی حد تک نشوونما پا کر جنمے ہوئے خون کی صورت اختیار کر لیتا ہے۔

اس کے بعد ”مضغہ“ (خون کے لٹھڑے) کا پھر اعضاء کے ظاہر ہونے کا مرحلہ ہے پھر حس و حرکت کا مرحلہ ہے البتہ قرآن مجید میں اس مقام پر ان تین مراحل کا تذکرہ نہیں ہے اگرچہ دوسری کئی آیات میں ان کی طرف اشارات ملتے ہیں۔ اس جگہ پر چوتھا مرحلہ ”تولد جنین“ کا بتایا گیا ہے اور پانچواں مرحلہ جسمانی طاقت کے کمال کا مرحلہ ہے جسے بعض لوگ تیس سال کی عمر بتاتے ہیں جس میں زیادہ سے زیادہ جسمانی نشوونما ہو چکی ہوتی ہے۔ بعض لوگ اسے اس سے زیادہ اور کچھ لوگ اس سے کم عرصہ بتاتے ہیں۔ البتہ ممکن ہے کہ مختلف افراد میں یہ مراحل مختلف ہوں۔ قرآن نے اسے بلوغ اشد سے تعبیر کیا ہے۔ اس کے بعد پیچھے کی طرف لوٹنے اور توانائیوں کے آہستہ آہستہ ختم ہو جانے کا مرحلہ شروع ہو کر بڑھاپے کے دوران تک جا پہنچتا ہے جو کہ چھٹا مرحلہ ہے۔

آخر کار عمر کے خاتمے کا مرحلہ ہے جو آخری مرحلہ ہے اور جو اس سرائے فانی سے اس عالم جاودانی کی طرف منتقل ہونے کا وقت ہے۔

آیا ان تمام منظم اور باقاعدہ تبدیلیوں کے باوجود کائنات کے مبداء کی قدرت و عظمت اور اس کے الطاف و احسانات ہیں کسی قسم کے شک و شبہ کی گنجائش باقی رہ جاتی ہے۔

(۶۸) اسی سلسلے کی آخری آیت میں خداوند عالم کے اہم مظاہر یعنی موت اور حیات کی بات ہو رہی ہے دو ایسی مخلوقات کہ انسان کی تمام علمی ترقی کے باوجود ابھی تک ایک معمہ بنی ہوئی ہیں چنانچہ فرمایا گیا ہے خدا تو وہ ہے جو زندہ بھی کرتا ہے اور مارتا بھی ہے۔ یہ بات بھی بڑی دلچسپ ہے کہ کائنات کی چھوٹی سے چھوٹی مخلوق سے لے کر غول پیکر حیوانات تک اور بحرا و قیانوس کی تاریک اور ظلمانی گہرائیوں سے لے آسمان کی بلندیوں پر پرواز کرنے والے پرندوں تک، سمندروں کی موجوں کے درمیان مائیکر و سکوپ کے بغیر دکھائی نہ دینے والے باریک ترین نباتات سے لے بیسیوں گز لمبے درختوں تک کی اپنی مخصوص زندگی اور اپنے مخصوص حالات ہوتے ہیں اسی لحاظ سے ان کی موت بھی مختلف ہوتی ہے اور اس میں شک نہیں ہے کہ زندگی کے مختلف روپ کائنات اور عالم خلقت کے نہایت ہی تعجب انگیز روپ ہوتے ہیں۔

بات بھی قابل توجہ ہے کہ ان اہم اور پیچیدہ مسائل میں سے کوئی بھی مسئلہ اس کی قدرت کاملہ کے سامنے مشکل اور پیچیدہ نہیں

ہے بلکہ اس کے ایک ارادے اور فرمان کا منتظر ہے۔

لہذا آیت کے آخر میں فرمایا گیا ہے وہ جب بھی کسی چیز کا ارادہ کرتا ہے تو صرف اس سے یہی کہہ دیتا ہے کہ ہو جا، تو وہ فوراً ہی ہو جاتی ہے۔

<p>آیا تو نے ان لوگوں کو نہیں دیکھا جو ہماری آیات میں مجادلہ کرتے ہیں کس طرح راہ حق سے بھٹک جاتے ہیں۔</p>	<p>(۶۹) اَلَمْ تَرَ اِلَى الَّذِيْنَ يُجَادِلُوْنَ فِيْ آيَةِ اللّٰهِ اَنّٰى يُصْرَفُوْنَ <sup>نہ طے</sup></p>
<p>جنہوں نے (آسمانی) کتاب اور جو کچھ ہم نے اپنے رسولوں پر نازل کیا ان سب کو جھٹلایا، لیکن بہت جلد (اپنے کیے کا نتیجہ) جان لیں گے۔</p>	<p>(۷۰) الَّذِيْنَ كَذَّبُوْا بِالْكِتٰبِ وَ بِمَا اَرْسَلْنَا بِهِ رُسُلَنَا فَسَوْفَ يَعْلَمُوْنَ <sup>نہ</sup></p>
<p>جب طوق اور زنجیران کی گردنوں میں ہو گے اور انہیں کشاں کشاں لے جایا جائے گا۔</p>	<p>(۷۱) اِذِ الْاَغْلٰلُ فِيْ اَعْنَاقِهِمْ وَ السَّلْسِلُ يُسْحَبُوْنَ <sup>نہ</sup></p>
<p>اور وہ کھولتے ہوئے پانی میں ڈالے جائیں گے اور پھر جہنم کی آگ میں جلائے جائیں گے۔</p>	<p>(۷۲) فِي الْحَمِيْمِ <sup>نہ</sup> ثُمَّ فِي النَّارِ يُسْجَرُوْنَ <sup>ج</sup></p>
<p>پھر ان سے کہا جائے گا کہاں ہیں وہ جن کو تم خدا کا شریک ٹھہراتے تھے؟</p>	<p>(۷۳) ثُمَّ قِيْلَ لَهُمْ اَيْنَ مَا كُنْتُمْ تُشْرِكُوْنَ <sup>نہ</sup></p>
<p>وہی معبود کہ جن کی تم خدا کے علاوہ عبادت کیا کرتے تھے؟ تو وہ کہیں گے وہ تو سب ہماری آنکھوں سے اوجھل اور گم ہو گئے ہیں بلکہ ہم تو اس سے پہلے کبھی بھی کسی چیز کی عبادت نہیں کیا کرتے تھے۔ ایسے ہی خدا کا فروں کو سرگرداں کر دیتا ہے۔</p>	<p>(۷۴) مِنْ دُوْنِ اللّٰهِ قَالُوْا ضَلُّوْا عَنَّا بَلْ لَمْ نَكُنْ نَدْعُوْا مِنْ قَبْلُ شَيْئًا كَذٰلِكَ يُضِلُّ اللّٰهُ الْكٰفِرِيْنَ</p>
<p>یہ اس لئے ہے کہ تم زمین میں ناحق خوشی منایا کرتے تھے اور غرور و مستی کی وجہ سے نہال ہوا کرتے تھے۔</p>	<p>(۷۵) ذٰلِكُمْ بِمَا كُنْتُمْ تَفْرَحُوْنَ فِي الْاَرْضِ بِغَيْرِ الْحَقِّ وَ بِمَا كُنْتُمْ تَمْرَحُوْنَ <sup>ج</sup></p>

<p>اب جہنم کے دروازوں سے داخل ہو جاؤ اور اس میں ہمیشہ رہو اور متکبرین کے لئے کیا ہی برا ٹھکانا ہے۔</p>	<p>(۷۶) اَدْخُلُوا اَبْوَابَ جَهَنَّمَ خَالِدِينَ فِيهَا فَبَسْ مَثْوًى الْمُتَكَبِّرِينَ</p>
--	---

## تفسیر

## مغرور دشمنوں کا انجام

ان آیات میں پھر ان لوگوں کا تذکرہ ہے جو آیات الہی کے بارے میں مجادلہ کرتے ہیں اور نبوت کے دلائل اور انبیاء کی دعوت کے سامنے سر تسلیم خم نہیں کرتے۔ ان آیات میں ان افراد کے انجام کی واضح طور پر منظر کشی کی گئی ہے۔ سب سے پہلے فرمایا گیا ہے آیا تو نے ان لوگوں کو نہیں دیکھا جو آیات الہی میں مجادلہ کرتے ہیں کہ وہ کس طرح راہ حق سے پھر جاتے ہیں۔

یہ مجادلہ، جدل اور عناد پر مبنی گفتگو، یہ اندھی تقلید اور بے بنیاد تعصب اس بات کا سبب بن جاتے ہیں کہ وہ صراط مستقیم سے بھٹک کر بے رہ روی کا شکار ہو جائیں۔ کیونکہ حقائق صرف اس وقت واضح ہوتے ہیں جب انسان کے اندر تلاش حق کی روح زندہ ہو۔ (۷۰) پھر ان کے بارے میں مزید وضاحت کرتے ہوئے فرمایا گیا ہے یہی وہ لوگ ہیں جنہوں نے آسمانی کتاب اور اس چیز کو جھٹلایا جو ہم نے اپنے رسولوں پر نازل کی۔

بہر حال آیت کے آخر میں انہیں ان الفاظ میں تشبیہ کی گئی ہے وہ بہت جلد اپنے غلط اعمال کے انجام سے باخبر ہو جائیں گے۔

(۷۱) جب ان کی گردنوں میں طوق اور زنجیر ڈال کر انہیں کشاں کشاں جہنم میں لے جایا جائے گا۔

(۷۲) پہلے وہ کھولتے پانی میں اور پھر جہنم میں جلائے جائیں گے۔

(۷۳) اس جسمانی عذاب کے علاوہ انہیں روحانی عذاب کے طور پر بھی دردناک سزا دی جائے گی، ان کی سزاؤں میں سے ایک وہی ہے جس کے بارے میں آیت میں اشارہ کرتے ہوئے فرمایا گیا ہے پھر انہیں کہا جائے گا کہاں ہیں وہ جن کو تم خدا کا شریک ٹھہرایا کرتے تھے۔

(۷۴) وہی معبود کہ جن کی تم خدا کے علاوہ عبادت کیا کرتے تھے۔

تاکہ وہ تمہاری شفاعت کریں اور آتش جہنم کی دردناک سزا اور متلاطم موجوں سے تمہیں نجات دلائیں۔ کیا تم بارہا یہی نہیں کہا کرتے تھے کہ ہم ان کی اس لئے عبادت کرتے ہیں تاکہ وہ ہمارے شفیع بنیں تو کہاں گئی ان کی شفاعت؟

لیکن وہ نہایت شرمندگی اور رسوائی کی وجہ سے سر جھکا کر جواب میں کہیں گے وہ تو ہماری آنکھوں سے اوجھل ہو گئے ہیں اور

نیست و نابود اور یوں ہلاک ہو چکے ہیں کہ اب ان کا نام و نشان تک باقی نہیں رہا۔  
 پھر جب وہ دیکھیں گے کہ بتوں کی عبودیت کا اعتراف تو ان کی پیشانی کا داغ ثابت ہو رہا ہے لہذا انکار پر ٹل جائیں گے اور کہیں گے: اس سے پہلے تو ہم بالکل کسی چیز کی عبادت ہی نہیں کیا کرتے تھے۔  
 جنہیں ہم حقیقت سمجھتے تھے اوہام اور خیالات کے سوا کچھ نہیں تھے ہماری زندگی کے صحرا میں ان کی حیثیت سراب کی سی تھی۔  
 جنہیں ہم پانی سمجھتے تھے لیکن آج معلوم ہوا کہ وہ تو اسم بے معنی اور الفاظ بے معنی و مفہوم تھے جن کی عبادت ضلالت و گمراہی اور فضولیات کے علاوہ کچھ نہیں تھی بنا بریں وہ ایک ناقابل تردید حقیقت کا اعتراف کریں گے۔  
 آیت کے آخر میں فرمایا گیا ہے اس طرح خدا کا فروں کو بھٹکا دیتا ہے۔  
 ان کا کفر اور ہٹ دھرمی ان کے قلب و فکر پر پردے کا کام دے گی لہذا حق کے سیدھے رستے کو چھوڑ کر بے راہروی کا شکار ہو جاتے ہیں لہذا بروز قیامت بھی بہشت کے رستے سے بھٹک کر دوزخ کی راہ اختیار کریں گے جی ہاں اس طرح خدا کا فروں کو گمراہ کرتا ہے۔

(۷۵) یہ آیت اس گروہ کی اس قدر مصیبتوں اور عذاب میں گرفتار ہونے کی وجوہات بیان کر رہی ہے کہتی ہے تمہیں یہ عذاب اس لئے دیا گیا ہے کیونکہ تم زمین میں ناحق خوشیاں مناتے تھے اور غرور اور خواہشات نفسانی کی لذتوں میں مگن رہتے تھے۔  
 انبیاء کی مخالفت کر کے مومنین کو شہید کر کے اور غریبوں مسکینوں کو مشکلات و مصائب میں ڈال کر مزے لیتے تھے گناہوں کا ارتکاب اور دین شکنی کر کے فخر و مباہات کرتے تھے اب ان ناجائز خوشیوں، غرور، غفلت اور مستی و شہوات کا کفارہ تم ان طوق اور زنجیروں میں جکڑ کر اور آگ کے بھڑکتے شعلوں میں جل کر ادا کرو۔  
 (۷۶) ایسے موقع پر ان سے کہا جائیگا جہنم کے دروازوں سے داخل ہو جاؤ اور اس میں ہمیشہ رہو۔  
 ”اور متکبرین کے لئے کیا ہی برا ٹھکانا ہے“  
 یہ جملہ اس بات کی ایک اور تاکید ہے کہ ان کی بد بختیوں کا اصلی مرکز تکبر اور غرور ہے۔

<p>صبر کر کہ خدا کا وعدہ حق ہے جن سزاؤں کا ہم نے ان سے وعدہ کیا ہے ان میں سے کچھ سزائیں انہیں تیری زندگی میں تجھے دکھادیں یا تجھے اس سے پہلے اس دنیا سے اٹھالیں اس سے کوئی فرق نہیں پڑتا کیونکہ ان سب کو ہماری طرف لوٹ آنا ہے۔</p>	<p>(۷۷) فَاصْبِرْ إِنَّ وَعْدَ اللَّهِ حَقٌّ فَأِمَّا يُرِينَكَ بَعْضَ الَّذِي نَعِدُهُمْ أَوْ نَتَوَفَّيَنَّكَ فَإِنَّا يُرْجِعُونَ</p>
--	--



<p>(۷۸) ہم نے تجھ سے پہلے بھی رسول بھیجے ہیں، ان میں سے کچھ کے حالات تجھ سے بیان کئے ہیں اور کچھ کے بیان نہیں کئے کسی رسول کو یہ حق حاصل نہیں تھا کہ حکم خدا کے بغیر کوئی معجزہ لے آئے اور جب ان کے عذاب کے لئے خدا کا فرمان صادر ہوگا تو ان کے درمیان حق کے مطابق فیصلہ کیا جائے گا اور اس وقت اہل باطل خسارہ اٹھانے والے ہوں گے۔</p>	<p>(۷۸) وَ لَقَدْ أَرْسَلْنَا رُسُلًا مِّن قَبْلِكَ مِنْهُمْ مَن قَصَصْنَا عَلَيْكَ وَ مِنْهُمْ مَن لَّمْ نَقْصُصْ عَلَيْكَ وَ مَا كَانَ لِرَسُولٍ أَنْ يَأْتِيَ بَابِيَةً إِلَّا بِإِذْنِ اللَّهِ فَإِذَا جَاءَ أَمْرُ اللَّهِ فُضِيَ بِالْحَقِّ وَ خَسِرَ هُنَالِكَ الْمُبْطِلُونَ</p>
--	--

## تفسیر

## تلقین صبر

گزشتہ آیات میں کفار کے روڑے اٹکانے، تکبر اور غرور کا اظہار کرنے اور آیات الہی کو جھٹلانے کا ذکر تھا۔ زیر نظر دو آیات میں پیغمبر اسلام ﷺ کی دلجوئی اور انہیں ان مشکلات کے مقابلے میں صبر و شکیبائی اختیار کرنے کا حکم دیا جا رہا ہے سب سے پہلے فرمایا گیا ہے اب جبکہ صورت حال یہ ہے تو صبر کر کیونکہ خدا کا وعدہ برحق ہے۔ آپ سے فتح و کامرانی کا جو وعدہ کیا گیا تھا وہ بھی اور مغرور و مستکبرین اور جھٹلانے والوں سے جس دردناک عذاب کا وعدہ کیا گیا ہے وہ بھی دونوں برحق ہیں اور یقیناً ظہور پذیر ہو کر رہیں گے اس لئے کہ حق کے دشمن یہ نہ سمجھ لیں کہ ان کی سزا میں تاخیر ہوگئی ہے لہذا وہ عذاب الہی سے بچ جائیں گے اس لئے فرمایا گیا ہے ہم نے ان سے جس عذاب میں مبتلا ہونے سے پہلے تجھے اس دنیا سے اٹھا لیں اس سے کوئی فرق نہیں پڑتا کیونکہ وہ بہر حال ہماری طرف لوٹ کر آئیں گے اور ہم ان سے کئے ہوئے اپنے وعدے پر عمل درآمد کریں گے۔

آپ کا کام صرف یہی ہے کہ آپ ان لوگوں کو واضح طور پر تبلیغ کریں اور ان پر اتمام حجت کریں تاکہ آپ کی تبلیغ کی برکت سے بیدار دل روشن ہو جائیں اور مخالفین کیلئے کسی عذر اور بہانے کی گنجائش باقی نہ رہ جائے آپ کو اپنے فریضے کی ادائیگی کے علاوہ کسی اور چیز سے سروکار نہیں ہونا چاہیے۔

(۷۸) پھر آنحضرت ﷺ کی مزید تسلی اور دلجوئی کی خاطر گزشتہ انبیاء کے حالات کی طرف اشارہ کیا جا رہا ہے کہ وہ بھی آپ جیسی مشکلات میں پھنسے ہوئے تھے لیکن انہوں نے اپنے کام کو جاری رکھا اور ساحل کامرانی سے ہمکنار ہوئے ارشاد ہوتا ہے ہم نے تجھ سے پہلے بھی رسولوں کو بھیجا ہے ان میں سے بعض پیغمبروں کا ذکر تو قرآن میں تجھ سے کر دیا ہے اور بعض کا نہیں کیا۔ ان میں سے ہر ایک اس قسم کے حالات اور طاقت فرسا مشکلات سے دوچار رہا ہے ان کا سامنا کثیر تعداد میں ضدی مزاج

متکبر اور مغرور لوگوں سے تھا۔ آخر کاحق کو کامیابی حاصل ہوئی اور ظالم و مجرم لوگ مغلوب ہوئے۔

چونکہ مشرک اور ہٹ دھرم اور ضدی مزاج کافر ہر روز خدا کے انبیاء سے اپنے من پسند معجزے کا تقاضا کیا کرتے تھے اور آنحضرت کے زمانے کے مشرکین نے بھی اسی طرز عمل کو اپنایا تھا لہذا اسی کے ساتھ ارشاد فرمایا گیا ہے کسی پیغمبر کو یہ حق حاصل نہیں تھا کہ وہ حکم خدا کے بغیر کوئی معجزہ لے آئے۔

چونکہ اصولی طور پر تمام معجزات خدا کے اختیار میں ہیں اور کفار کی خاطر انہیں باز بچہ اطفال نہیں بنایا جاسکتا۔ پھر سنجیدہ انداز میں لیکن تنبیہ کی صورت میں ان لوگوں کو خبردار کیا جا رہا ہے کہ جو یہ کہتے تھے اگر سچ مچ آپ ہمیں عذاب الہی کی دھمکی دے رہے ہیں تو پھر وہ کیوں ہم پر نازل نہیں ہوتا؟ ارشاد ہوتا ہے جب ان ضدی مزاج منکرین کیلئے عذاب الہی کا فرمان جاری ہوگا تو ان کے درمیان حق کے مطابق فیصلہ کیا جائے اور اس وقت باطل کے پیروکار نقصان اٹھائیں گے۔ اس وقت توبہ کے دروازے بند ہو جائیں گے تب باطل کے پیروکاروں کو پتہ چلے گا کہ وہ تو اپنا سب کچھ گنوا چکے ہیں اور کچھ بھی حاصل نہیں کر پائے۔

(۷۹) اللَّهُ الَّذِي جَعَلَ لَكُمْ الْأَنْعَامَ لِتَرْكَبُوا مِنْهَا وَمِنْهَا تَأْكُلُونَ	خدا وہ ہے جس نے تمہارے لیے چوپائے بنائے تاکہ کچھ پر سواری کرو اور کچھ سے غذا حاصل کرو۔
(۸۰) وَ لَكُمْ فِيهَا مَنَافِعُ وَ لَتَبْلَغُوا عَلَيْهَا حَاجَةً فِي صُدُورِكُمْ وَ عَلَيْهَا وَ عَلَى الْفُلْكِ تُحْمَلُونَ	اور اس کے علاوہ بھی ان میں تمہارے بہت سے فائدے ہیں تاکہ ان کے ذریعے تم اس مقصد تک پہنچ سکو جو دل میں رکھتے ہو اور تم ان پر اور کشتیوں پر سوار ہو۔
(۸۱) وَ يُرِيكُمْ آيَاتِهِ فَآيَاتِ اللَّهِ تَنْكُرُونَ	وہ ہمیشہ تمہیں اپنی آیات دکھاتا رہتا ہے کہ تم اس کی کون کون سی آیات کا انکار کرو گے؟

### تفسیر

### چوپاؤں کے مختلف فوائد

ان آیات میں ایک بار پھر قدرت خدا اور انسان کے بارے میں اس کی وسیع نعمتوں کا ذکر کیا گیا ہے۔ اور ان نعمتوں کے ایک حصے کو مفصل طور پر بیان کیا گیا تاکہ ایک تو لوگ اس کی عظمت سے خوب آشنا ہو جائیں اور دوسرے ان میں احساس تشکر اُجاگر ہو جو معرفت الہی کا ایک ذریعہ ہے۔

ارشاد فرمایا گیا ہے خدا تو وہ ہے جس نے تمہارے لئے چوپائے بنائے ہیں تاکہ ان پر سواری کرو اور ان سے غذا حاصل

کرو۔

کچھ جانور تو وہ ہیں جو صرف خوراک کا کام دیتے ہیں جیسے بھیڑ بکریاں اور کچھ وہ ہیں جو سواری کا کام بھی دیتے ہیں اور خوراک کا بھی جیسے اونٹ کہ جو سواری کے لحاظ سے خشک اور جلتے ہوئے صحراؤں کا جہاز بھی ہے اور لوگوں کی غذا کا ذریعہ بھی۔

(۸۰) اس کے علاوہ ان جانوروں سے اور بھی کئی خاطر خواہ فوائد حاصل کیے جاتے ہیں جیسا کہ اس آیت میں اشارہ کرتے ہوئے فرمایا گیا اور اس کے علاوہ تمہارے لئے اور بھی کئی فوائد ہیں۔

تم ان کے دودھ اون، چمڑے اور دوسرے اجزاء سے استفادہ کرتے ہو حتیٰ کہ ان کے فضلے تک کو زراعت کے کام میں لاتے ہو۔

پھر فرمایا گیا ہے ان کی تخلیق کا ایک مقصد یہ بھی ہے کہ تم ان پر سوار ہو کر دل خواہ مقاصد تک جا پہنچو۔  
”حاجة في صدوركم“ کے جملے سے تفریح، ہجرت سیر و سیاحت مقابلہ بازی بلکہ شان و شوکت اور ٹھاٹھ باٹھ جیسے ذاتی اور شخصی فوائد مراد ہیں۔

چونکہ مسافرت کے ان تمام وسائل کا خشکی سے تعلق ہوتا ہے لہذا آیت کے آخر میں فرمایا گیا ہے ان چوپاؤں اور کشتیوں پر سوار ہوتے ہیں۔

بحری جہازوں اور کشتیوں میں یہ خاصیت رکھی ہے کہ وہ اپنے تمام بوجھ اور نقل کے باوجود پانی پر تیرتی رہتی ہیں۔ اور ہواؤں کو ایسے مقررہ رخ پر چلایا کہ ہمیشہ ان سے کسی نہ کسی معین راستے کیلئے استفادہ کر کے مقصد کی طرف جایا جاسکتا ہے۔

اسی سلسلے کی آخری آیت میں تاکید کے طور پر اور ہر ایک سے اقرار حاصل کرنے کیلئے فرمایا گیا ہے۔ خدا ہمیشہ اپنی نشانیاں تم کو دکھلاتا ہے تم ہی بتاؤ کہ خدا کی کس کس آیات کا انکار کرو گے؟

کیا تم آفاق میں اس کی آیات کا انکار کرو گے یا انفس میں؟ سچ مجھ جب کہ اس کی آیات اور نشانیاں ہر ایک کیلئے واضح ہیں تو پھر کئی لوگ انکار کا راستہ کیوں اپناتے ہیں؟

<p>کیا انہوں نے زمین پر چل پھر کر نہیں دیکھا کہ انہیں معلوم ہوتا کہ جو لوگ ان سے پہلے ہو گزرے ہیں ان کا انجام کیا ہوا؟ وہی کہ جو افرادی توت کے لحاظ سے بھی ان سے زیادہ تھے اور زمین میں ان کے طاقت اور آثار بھی بہت تھے جو کچھ وہ کماتے تھے وہ انہیں عذاب الہی سے بے نیاز نہ کر سکا۔</p>	<p>(۸۲) أَفَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِنْ قَبْلِهِمْ كَانُوا أَكْثَرَ مِنْهُمْ وَأَشَدَّ قُوَّةً وَأَثَارًا فِي الْأَرْضِ فَمَا أَعْنَى عَنْهُمْ مَّا كَانُوا يَكْسِبُونَ</p>
--	---

<p>جب ان کے رسول واضح دلائل لے کر ان کے پاس آئے تو وہ اپنی موجود معلومات میں ہی مگن رہے اور وہ اس کے علاوہ کچھ نہیں سمجھتے تھے لیکن جس عذاب کا وہ مذاق اڑاتے تھے وہی ان پر نازل ہوا۔</p>	<p>(۸۳) فَلَمَّا جَاءَتْهُمْ رُسُلُهُم بِالْبَيِّنَاتِ فَرِحُوا بِمَا عِنْدَهُمْ مِنَ الْعِلْمِ وَ حَاقَ بِهِمْ مَا كَانُوا بِهِ يَسْتَهْزِءُونَ</p>
<p>انہوں نے جب ہمارے عذاب کی سختی کو دیکھا تو کہنے لگے اب ہم خدا واحد پر ایمان لے آئے ہیں۔ اور جن معبودوں کو ہم اس کا شریک ٹھہراتے تھے ان کا انکار کیا۔</p>	<p>(۸۴) فَلَمَّا رَأَوْا بَأْسَنَا قَالُوا آمَنَّا بِاللَّهِ وَ حُدَّهُ وَ كَفَرْنَا بِمَا كُنَّا بِهِ مُشْرِكِينَ</p>
<p>لیکن ہمارا عذاب دیکھنے کے ان کا ایمان انہیں فائدہ نہ پہنچا سکا خدا کی سنت اس کے گزشتہ بندوں میں یہی رہی ہے اور اس وقت کافر لوگوں نے نقصان اٹھایا ہے۔</p>	<p>(۸۵) فَلَمْ يَكُ يَنْفَعُهُمْ إِيمَانُهُمْ لَمَّا رَأَوْا بَأْسَنَا سُنَّتَ اللَّهُ الَّتِي قَدْ خَلَتْ فِي عِبَادِهِ ۗ وَ خَسِرَ هُنَالِكَ الْكٰفِرُونَ ۗ</p>

## تفسیر

## عذاب کے موقع پر ایمان لانا فضول ہے

یہ آیات جو سورہ مومن کی آخری آیات ہیں درحقیقت تمام سورت کا خلاصہ اور گزشتہ تمام گفتگو کا نچوڑ ہیں کیونکہ آفاق و انفس پر مشتمل اس قدر آیات کے بیان معاد اور قیامت کی عظیم عدالت کے بارے میں اس قدر لطیف و دلنشین مواعد و گفتگو کے بعد ضدی مزاج منکروں اور متکبر کافروں کو زبردست لیکن استدلال پر مشتمل تنبیہ کرتے ہوئے ان کے انجام کو بڑی وضاحت کے ساتھ بیان کیا گیا ہے۔

سب پہلے فرمایا گیا ہے آیا انہوں نے روئے زمین کی سیر نہیں کی تاکہ دیکھتے کہ جو لوگ ان سے پہلے ہو گزرے ہیں ان کا کیا

انجام ہوا؟

وہی لوگ جو افرادی قوت کے لحاظ سے بھی اور زمین میں اپنی طاقت اور آثار کے لحاظ سے بھی ان سے زیادہ تھے۔ ان کی افرادی قوت ان کی قبروں سے اور ان کی طاقت اور آثار کی فروانی روئے زمین پر چھوٹی ہوئی ان کی یادگاروں سے سمجھی جاسکتی ہے۔

”انار فی الارض“ کی تعبیر سے ممکن ہے کہ ان کی زراعت کی ترقی کی طرف اشارہ ہو..... جیسا کہ ہم اسی سورت کی اکیسویں آیت کی تفسیر میں جو اس سے ملتی جلتی ہے بیان کر چکے ہیں (بیز جیسا کہ سورہ روم کی آیت ۹ میں بھی گزر چکا ہے)۔ یا پھر گزشتہ اقوام کی پہاڑوں کے اندر یا صحراؤں کے سینے پر موجود عمارتوں کی طرف اشارہ ہو (جیسا کہ سورہ شعراء کی آیات ۱۲۸ اور ۱۲۹ میں بیان

ہو چکا ہے۔

لیکن اس کے باوجود جو کچھ بھی انہوں نے کمایا وہ طوفان بلا اور عذاب الہی کے موقع پر انہیں بے نیاز نہ کر سکا اور نجات نہ دلا سکا۔ بلکہ یہ تمام طاقتیں پلک جھپکنے میں نیست و نابود ہو گئیں۔

(۸۳) اس آیت میں ان لوگوں کے انبیاء اور ان کے واضح و روشن معجزات کے ساتھ سلوک کی طرف اشارہ کرتے ہوئے فرمایا گیا ہے جب ان کے رسول ان کے پاس معجزات اور روشن دلائل لے کر آئے تو انہوں نے ان سے روگردانی کی اور صرف انہی معلومات پر خوش رہے جو ان کے پاس پہلے سے تھیں ان کے علاوہ باقی سب کو کچھ نہ سمجھا۔

یہی امر اس بات کا سبب ہوا کہ وہ خدا کی جس دھمکی اور عذاب کا مذاق اڑایا کرتے تھے وہی ان پر نازل ہو کر رہا۔ بشری علوم خواہ وہ عقلی عقائد ہوں یا وہیات شکوک و شبہات کہ جنہیں وہ علم سمجھتے تھے کے بل بوتے پر وہ ایسے علوم کی نفی کیا کرتے تھے اور ان کا مذاق اڑایا کرتے تھے کہ جس کا آغاز سرچشمہ وحی الہی ہوتا تھا اور اپنی ان محدود اور مختصر سی معلومات پر نازاں اور مسرور تھے اور خود کو انبیاء سے بالکل بے نیاز سمجھتے تھے۔

(۸۴) لیکن قرآن مجید نے اس خود خواہی، غرور اور تکبر کے نتیجے کو زیر نظر آخری دو آیات میں یوں بیان کیا ہے جب انہوں نے ہمارے عذاب کی شدت کو دیکھا جو ان کے نیست و نابود کرنے کے لئے نازل ہو چکا تھا اور ان کی نابودی کے لئے اپنے پروردگار کا آخری حکم لے کر آ گیا تھا، تو وہ اپنے کئے پر پشیمان ہو گئے اور اپنے آپ کو زہرہ و نا چیز و نا تو اں سمجھنے لگے تو بارگاہ حق کی طرف متوجہ ہو گئے اور چلا کر کہا اب ہم خدائے واحد پر ایمان لے آئے ہیں اور جن معبودوں کو ہم اس کا شریک ٹھہراتے تھے ان سے پھر چکے ہیں۔

(۸۵) لیکن جب انہوں نے ہمارے عذاب کا مشاہدہ کر لیا تو ان کا ایمان ان کے لئے سود مند ثابت نہ ہوا۔ یہ حکم کچھ خاص افراد یا اقوام کے ساتھ مخصوص نہیں ہے بلکہ ایسا ہے جب کہ خود قرآن اسی آیت کے ضمن میں کہتا ہے: یہ ایک خدائی طریقہ کار ہے جو اس کے گزشتہ بندوں میں بھی نافذ العمل رہا ہے۔ آخر میں زیر تفسیر آیات میں سے آخری آیت کو ان الفاظ کے ساتھ ختم کیا گیا ہے جب خدائی عذاب نے انہیں اپنی لپیٹ میں لے لیا تو کافروں کا خسارہ اور نقصان ظاہر ہو گیا۔

اب انہیں پتہ چلا کہ ان کے پاس تو صرف غرور اور تکبر کا مٹھی بھر سرمایہ تھا جسے وہ آب حیات سمجھتے تھے وہ تو سراب نکلا، اپنے تمام سرمایہ وجودی کو دنیا کی اس بے راہروی میں گنوا چکے ہیں جس کا نتیجہ گناہ اور خدا کے دردناک عذاب کے سوا اور کچھ نہیں نکلا۔ اس سے بڑھ کر اور کیا نقصان اور خسارہ ہوگا؟

تو اس طرح سے سورہ مومن اپنے اختتام کو پہنچی، جس کا آغاز مغرور کفار کے حالات سے ہوا تھا اور اختتام ان کے دردناک

انجام پر۔



# سورہ حم سجدہ

(فصلت)

مکہ میں نازل ہوئی  
اس کی ۱۵۴ آیات ہیں

## سورہ حم سجدہ کے مندرجات

اس سورت کے مندرجات کو مندرجہ ذیل چند حصوں میں تقسیم کیا جاسکتا ہے۔

- ۱۔ قرآن مجید کی طرف توجہ اور اس کے بارے میں تفصیل سے گفتگو
- ۲۔ تخلیق زمین و آسمان خصوصاً گیس کی شکل کے مادہ دخان سے کائنات کی آفرینش کا آغاز اور کرہ زمین، پہاڑوں نباتات اور حیوانات کی پیدائش کے مراحل کی طرف توجہ دی گئی ہے۔
- ۳۔ قوم عاد و ثمود سمیت گزشتہ مغرور اور سرکش اقوام کے حالات زندگی اور ان کے دردناک انجام اور حضرت موسیٰ علیہ السلام کی داستان کی طرف بھی اشارہ ہے
- ۴۔ مشرکین اور کفار کو ڈرایا گیا ہے خاص کر قیامت کے بارے میں لرزادینے والی آیات انسان کے اعضاء حتیٰ کہ بدن کی کھال کی گواہی کا ذکر بھی ہے اور جب وہ عذاب الہی کے سامنے پیش ہوں گے تو خدا ان کو زبردست طور پر جھڑکے گا۔
- ۵۔ معاد اور قیامت کے کچھ دلائل اور اس کی خصوصیات بیان کی گئی ہیں۔
- ۶۔ سورت کو پروردگار عالم کی آفاقی اور انفسی آیات کے بارے میں دلچسپ لیکن مختصر گفتگو اور معاد کے مسئلے پر ختم کر دیا گیا ہے۔

## سورہ حم کی تلاوت کی فضیلت

اسلام کے عظیم پیغمبر ﷺ کی ایک حدیث میں ہے

”جو شخص حم سجدہ کی تلاوت کرے اسے ہر حرف کے بدلے دس نیکیاں عطا کی جائیں گی“۔

ایک اور حدیث میں ہے:

”کوئی رات بھی ایسی نہیں ہوئی تھی جس میں پیغمبر اسلام ﷺ سورہ تبارک اور سورہ حم سجدہ پڑھ کر نہ سوتے

ہوں“۔

اس سورت کو سورہ فصلت بھی کہتے ہیں اور وہ اس لئے کہ اس کی تیسری آیت میں یہ لفظ آیا ہے اور یہ سورت حم سجدہ سے اس

لئے موسوم ہے کہ حم سے اس کا آغاز ہوا ہے اور اس کی ۳۷ ویں آیت میں سجدہ کا حکم ہے۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) حم	حم
(۲) تَنْزِیْلٌ مِّنَ الرَّحْمٰنِ الرَّحِیْمِ	یہ کتاب ہے جو خداوند رحمان اور رحیم کی جانب سے نازل ہوئی ہے۔

<p>یہ ایسی کتاب ہے جس کی آیات نے ہر مطلب اپنے مناسب مقام پر بیان کیا ہے اور فصیح ہے ان لوگوں کے لئے جو آگاہ ہیں۔</p>	<p>(۳) كِتَابٌ فُصِّلَتْ آيَاتُهُ قُرْآنًا عَرَبِيًّا لِقَوْمٍ يَعْلَمُونَ<sup>ل</sup></p>
<p>یہ قرآن وہ ہے کہ جو خوشخبری دینے والا بھی ہے اور ڈرانے والا بھی لیکن ان میں سے اکثر نے منہ پھیر لیا ہے لہذا اب وہ کچھ نہیں سنتے۔</p>	<p>(۴) بِشِيرًا وَنَذِيرًا فَاعْرَضَ أَكْثَرُهُمْ فَهُمْ لَا يَسْمَعُونَ</p>
<p>انہوں نے کہا تیری دعوت کے بارے میں ہمارے دل پردوں میں لپٹے ہیں اور ہمارے کان بہرے ہیں ہمارے اور تیرے درمیان پردہ حائل ہے اور جب صورت حال یہ ہے تو تو اپنا کام کر ہم اپنا کام کرتے ہیں۔</p>	<p>(۵) وَقَالُوا قُلُوبُنَا فِيْ اَكِنَّةٍ مِّمَّا تَدْعُوْنَا اِلَيْهِ وَفِيْ اْذَانِنَا وَقْرٌ وَ مِنْ بَيْنِنَا وَ بَيْنِكَ حِجَابٌ فَاعْمَلْ اِنَّا عَمِلُوْنَا</p>

## تفسیر

## قرآن کی عظمت

اسلامی روایات میں ہے کہ رسول خدا ﷺ ہمیشہ مشرکین کے بتوں کی مذمت کیا کرتے تھے اور ان لوگوں کے سامنے قرآن پڑھا کرتے تھے تاکہ وہ توحید کی راہ پر آجائیں لیکن وہ کہتے تھے کہ یہ خدا کی آیات نہیں بلکہ محمد کے اشعار ہیں بعض کہتے تھے کہ یہ ”کہانت“ ہے ”کہانت“ غیب کی ان باتوں کو کہتے تھے جن کا کچھ لوگ دعویٰ کرتے تھے کہ جنات کی مدد سے انہیں معلوم ہوتی ہیں بعض کہتے تھے کہ یہ اس کے دلچسپ خطبے ہیں جن کا نام اس نے قرآن رکھ لیا ہے ولید بن مغیرہ قریش کے مشہور افراد میں سے تھا اور عرب اپنے اختلافات اسی سے حل کرایا کرتے تھے کہ جناب کی مدد سے انہیں معلوم ہوئی ہیں بعض کہتے تھے کہ یہ اس کے دلچسپ خطبے ہیں جن کا نام اس نے قرآن رکھ لیا ہے۔

ایک دن ابو جہل نے ولید سے پوچھا: اے ابو عبد اللہ (ولید کی کنیت) محمد (ﷺ) یہ جو کچھ کہتا ہے آیا جا دو ہے ”کہانت“ ہے یا خطبہ؟

ولید: پہلے مجھے اس کی باتیں سننے دو پھر بتاؤں گا کہ کیا ہے۔

چنانچہ وہ آنحضرت ﷺ کے پاس آیا آپ ﷺ اس وقت حجر اسماعیل کے پاس بیٹھے ہوئے تھے ولید نے آپ ﷺ سے کہا محمد (ﷺ) اپنے کچھ اشعار تو مجھے سناؤ۔

آنحضرت ﷺ نے فرمایا: شعر نہیں بلکہ خدا کا کلام ہے جسے وہ اپنے انبیاء اور رسل پر نازل کرتا ہے۔

اس نے کہا: جو کچھ بھی ہے پڑھو۔



پیغمبر اسلام ﷺ نے سورہ حم سجدہ کی تلاوت شروع کی۔ جب اسی سورت کی ۱۳ ویں آیت ”فان اعرضوا فقل انزلنا تکم صاعقة مثل صاعقة عاد و ثمود“ پر پہنچے تو ولید بن کزلزہ براندام ہو گیا اور اس کے بدن کے رونگٹے کھڑے ہو گئے، فوراً اپنی جگہ سے اٹھا اور اپنے گھر کی طرف چل دیا پھر قریش کے پاس نہیں گیا۔

اس روایت سے اچھی طرح معلوم ہوتا ہے کہ اس سورت کی آیات کس قدر پرکشش اور لرزادینے والی ہیں۔ حتیٰ کہ عرب کے متعصب دوران دلشخص پران کا اس قدر اثر ہوا۔  
اب ہم آیات کی تفسیر کی طرف آتے ہیں۔

اس سورت کے آغاز میں ایک بار پھر ہم حروف مقطعات کی تلاوت کر رہے ہیں (حم) قرآنی سورتوں کے آغاز میں یہاں پر دوسری بار سامنے آرہا ہے۔ حروف مقطعات کے بارے میں ہم بارہا تفصیل سے گفتگو کر چکے ہیں یہاں پر اسے دہرانے کی ضرورت نہیں ہے البتہ یہاں پر صرف اتنا بتادینا کافی ہے۔ کہ بعض مفسرین اس حم کو سورت کا نام دیتے ہیں اور بعض کے نزدیک حرف ”ح“ ”حمید“ اور حرف ”م“ ”مجید“ کی طرف اشارہ ہیں جو اللہ تعالیٰ کے عظیم ناموں میں سے ہیں۔  
(۲) پھر قرآن پاک کی عظمت کی جانب اشارہ کرتے ہوئے فرمایا گیا ہے۔ یہ وہ کتاب ہے جو خداوند رحمان و رحیم کی طرف سے نازل ہوئی ہے۔

اس خدا کی رحمت عامہ اور رحمت خاصہ ہاتھ میں ہاتھ دے کر ان آیات کے نزول کا سبب بنیں۔  
(۳) قرآن کے بارے میں مندرجہ بالا اجمالی بیان کے بعد اب اس کی تفصیل بیان کی گئی ہے اور اس آسمانی کتاب کی پانچ صفات کا بیان ہے۔

یہ پانچ ایسی صفات ہیں جو قرآن مجید کے اصلی چہرہ کی تصویر کشی کرتی ہیں اور اس کی ایک منہ بولتی تصویر ہیں۔  
سب سے پہلے فرمایا گیا ہے: یہ ایسی کتاب ہے جس کی تمام آیات روشن ہیں اور جس کا ہر مطلب اپنے مقام پر بیان ہوا ہے اور انسان کی تمام ضرورتوں کو پورا کرتی ہیں۔  
ایسی کتاب ہے جو فصیح بھی ہے اور منہ بولتی بھی۔  
ایسے لوگوں کے لیے جو صاحبان علم اور جو یائے حقیقت ہیں۔

(۴) قرآن جو کہ بشیر و نذیر ہے امید بخش اور خوف آور ہے۔ نیک لوگوں کو خوشخبری دیتا ہے۔ اور بدکاروں کو ڈراتا ہے۔  
لیکن ان میں سے اکثر نے روگردانی کر لی ہے لہذا وہ کچھ بھی نہیں سنتے اس طرح سے اس آسمانی کتاب کا سب سے بڑا اعزاز یہ ہے۔ اس میں انسانی ضروریات کے مختلف مسائل بیان کئے گئے ہیں۔ لیکن افسوس کہ ہٹ دھرم متعصب افراد کے پاس سننے والے کان نہیں ہیں گویا وہ بہرے ہیں اور کچھ نہیں سن پاتے۔

(۵) اور پھر یہ کہ ان دل کے اندھوں کا رد عمل یہیں پر ختم نہیں ہو جاتا، بلکہ ان کی ہمیشہ یہی کوشش رہی ہے کہ حضور

اکرم ﷺ کو دعوت اور تبلیغ سے محروم کر دیں اور یہ ثابت کریں کہ آپ ﷺ کی دعوت کو سننے والا کان اس دھرتی میں کہیں نہیں ہے لہذا آپ ﷺ کی اس قسم کی کوشش بے فائدہ ہیں۔ جیسا کہ اس آیت میں فرمایا گیا ہے۔ انہوں نے کہا تیری دعوت کے بارے میں ہمارے دل پردوں میں لپٹے ہوئے ہیں۔ ہمارے کان بہرے ہیں اور ہمارے اور تیرے درمیان پردہ حائل ہے۔ جب صورت حال یہ ہے تو تجھے ہم سے کوئی سروکار نہیں ہونا چاہیے، تو اپنا کام کر ہم اپنے عقائد اور مذہب کے مطابق عمل کریں گے۔

یہ بے شرمی، بے حیائی، ڈھٹائی اور بے وقوفی کی انتہا ہوگی کہ انسان اپنے تمام وجود کے ساتھ حق اس قدر گریز پا ہو۔

<p>کہہ دے میں تمہاری طرح کا انسان ہی ہوں جبکہ اس حقیقت کی مجھ پر وحی ہوتی ہے۔ کہ تمہارا معبود صرف ایک خدا ہے، پس تم اپنی تمام تر توجہ اسی کی طرف کر لو اور اسی سے اپنے گناہوں کی معافی مانگو اور مشرکین کے لیے عذاب ہے۔</p>	<p>(۶) قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ أَنَّمَا إِلَهُكُمُ اللَّهُ وَاحِدٌ فَاسْتَقِيمُوا إِلَيْهِ وَاسْتَغْفِرُوا ۗ وَإِلَىٰ لِلْمُشْرِكِينَ</p>
<p>وہی جو زکوٰۃ بھی ادا نہیں کرتے اور آخرت کے انکاری ہیں۔</p>	<p>(۷) الَّذِينَ لَا يُؤْتُونَ الزَّكَاةَ وَهُمْ بِالْآخِرَةِ هُمْ كَفَرُونَ</p>
<p>لیکن جو لوگ ایمان لے آئے اور جنہوں نے اعمال صالح انجام دیئے ان کے لیے دائمی جزا ہے۔</p>	<p>(۸) إِنَّ الَّذِينَ آمَنُوا وَعَمِلُوا الصَّالِحَاتِ لَهُمْ أَجْرٌ غَيْرُ مَمْنُونٍ</p>

### تفسیر

### مشرکین، کون ہیں؟

حسب سابق یہ آیات بھی مشرکین اور کفار کے بارے میں گفتگو کر رہی ہیں اور درحقیقت ان کے اس کلام کا جواب ہیں جو اس سے پہلی آیات میں ذکر ہوا ہے ان میں پیغمبر اسلام ﷺ کی دعوت کے سلسلے میں پیدا ہونے والے ہر طرح کے شک و شبہ کو دور کیا جا رہا ہے۔

ارشاد ہوتا ہے۔ کہہ دے میں تو صرف تمہاری طرح کا انسان ہوں، اور یہ حقیقت مجھ پر ہمیشہ وحی ہوتی رہتی ہے کہ تمہارا معبود صرف ایک اللہ ہے۔

میرا یہ دعویٰ نہیں کہ میں فرشتہ ہوں اور نہ ہی انسان کے علاوہ کسی اور نسل سے ہونے کا مدعی ہوں، نہ خدا ہوں نہ خدا کا بیٹا بلکہ تمہاری طرح کا ایک انسان ہوں فرق صرف یہ ہے کہ فرمان تو حید ہمیشہ مجھ پر وحی کی صورت میں آتا رہتا ہے۔

سلسلہ کلام جاری رکھتے ہوئے فرماتے ہیں: اب جبکہ صورت حال یہ ہے تو تم اپنی تمام تر توجہات ایسے معبود یکتا کی طرف مرکوز کر دو اور شرک و گناہ سے توبہ و استغفار کرو۔

پھر انہیں خطرے سے خبردار کرتے ہوئے فرمایا: اور مشرکین کے لیے خرابی ہے (۷) یہ آیت مشرکین کا تعارف کرواتے ہوئے اس سلسلے میں ایک جملہ پیش کرتی ہے۔ جو صرف انہی آیات پر منحصر ہے ارشاد ہوتا ہے کہ وہی جو زکوٰۃ ادا نہیں کرتے اور آخرت کے منکر ہیں۔

”لایوتون الزکوٰۃ“ سے مراد راہ خدا میں خرچ نہ کرنا ہے جو ان کے خدا پر ایمان نہ لانے کی علامت ہے اسی لیے اس کا ذکر معاد پر ایمان نہ لانے کے ساتھ ساتھ کیا گیا ہے یا پھر اس سے مراد زکوٰۃ کی عدم ادائیگی اس کے وجوب کے انکار کے ساتھ ہے۔ ایک حدیث میں حضرت امام جعفر صادق علیہ السلام نے منقول ہے۔

”اللہ نے امراء کے مالوں میں غرباء کے لئے فریضہ مقرر کر دیا ہے کہ جسے ادا کئے بغیر وہ لائق تعریف نہیں ہو سکتے

اور وہ ہے زکوٰۃ کہ جس کے ذریعے وہ اپنے خون کی حفاظت بھی کرتے ہیں اور مسلمان بھی کہلاتے ہیں۔“

۸۔ اسی سلسلے کی آخری آیت میں ایسے لوگوں کا تعارف کروایا جا رہا ہے۔ جو انجیل اور بے ایمان مشرکین کے برعکس صفات کے مالک ہیں۔ اور انکی جزا کا ذکر کیا جا رہا ہے کہ جو لوگ ایمان لے آئے اور انہوں نے اعمال صالح انجام دیئے ان کے لیے دائمی اور منقطع نہ ہونے والا اجر ہے۔

<p>کہہ دے کہ کیا تم اس ذات کا کفر کرتے ہو جس نے زمین کو دو دنوں میں خلق فرمایا اور اس کے لئے نظیر اور مثل بناتے ہو؟ وہ تو سب جہانوں کا پروردگار ہے۔</p>	<p>(۹) قُلْ اِنَّكُمْ لَتَكْفُرُونَ بِالَّذِي خَلَقَ الْاَرْضَ فِيْ يَوْمَيْنِ وَ تَجْعَلُوْنَ لَهُ اَنْدَادًا ذٰلِكَ رَبُّ الْعٰلَمِيْنَ</p>
<p>اس نے زمین میں پہاڑ بنائے پھر اس میں برکت عطا کی اور اس میں مختلف غذائی مواد رکھا یہ سب کچھ چار دنوں میں تھا، ضرورت مندوں کی ضرورت کے عین مطابق۔</p>	<p>(۱۰) وَ جَعَلَ فِيْهَا رَوٰسِيْ مِنْ فَوْقِهَا وَ بَرَكَ فِيْهَا وَ قَدَّرَ فِيْهَا اَفْوَاتِهَا فِيْ اَرْبَعَةِ اَيَّامٍ سَوَآءٌ لِّلسَّآئِلِيْنَ</p>
<p>پھر آسمان کی تخلیق کا ارادہ فرمایا جب کہ وہ دھوئیں کی صورت میں تھا، پس اسے اور زمین کو حکم دیا کہ وجود میں آؤ اور صورت اختیار کرو خواہ خوشی سے خواہ مجبور ہو کر، تو انہوں نے کہا ہم اطاعت کرتے ہوئے آتے ہیں۔</p>	<p>(۱۱) ثُمَّ اسْتَوٰى اِلَى السَّمٰوٰى وَ هِيَ دُخَانٌ فَقَالَ لَهَا وَ لِلْاَرْضِ اَنْتِيَا طَوْعًا اَوْ كَرْهًا قَالَتَا اَتَيْنَا طَآئِعِيْنَ</p>

(۱۲) فَفَضَّهِنَّ سَبْعَ سَمَوَاتٍ فِي يَوْمَيْنِ وَ  
 أَوْحَىٰ فِي كُلِّ سَمَاءٍ أَمْرَهَا وَ زَيْنًا السَّمَاءِ  
 الدُّنْيَا بِمَصَابِيحٍ ۗ وَحِفْظًا ذَٰلِكَ تَقْدِيرُ  
 الْعَزِيزِ الْعَلِيمِ

اس وقت انہیں سات آسمانوں کی صورت میں دونوں میں  
 پیدا کیا اور وہ جو کچھ چاہتا تھا ہر آسمان میں بنایا اور ہم نے  
 نچلے آسمان کو ستاروں کے چراغوں سے مزین کیا اور شہابوں  
 کے ذریعہ شیطانوں کو باتیں چرانے سے روک کر انہیں  
 محفوظ فرمایا یہ ہے زبردست صاحب علم خدا کی تقدیر۔

## تفسیر

## آسمانوں اور زمین کی پیدائش کے دورے

مندرجہ بالا آیات میں زمین و آسمان کی تخلیق اور موجودات عالم کے آغاز خلقت کے بارے میں خداوند عالم کی نعمت علم اور  
 قدرت کی آفاقی آیات اور نشانیوں کا ذکر ہے خداوند عالم اپنے پیغمبر ﷺ کو حکم دے رہا ہے کہ کفار و مشرکین و مخاطب کر کے ان سے  
 سوال کریں کہ آیا وہ اس خداوند بزرگ و برتر کا کیونکر انکار کر سکتے ہیں جو اتنے وسیع و عریض جہانوں کا مبداء ہستی ہے؟ تاکہ اس طرح  
 سے ان کے ضمیر کو جھوٹ کر اور عقل اور ہوش و حواس کو بیدار کر کے انہیں خود ہی فیصلہ کرنے کی دعوت دی جائے۔

ارشاد فرمایا گیا ہے کہہ دے آیا تم اس ذات کا کفر کرتے ہو جس نے زمین کو دو روز میں پیدا کیا۔

اور کیا اس کے لئے نظیر اور مثل قرار دیتے ہو۔

کتنی بڑی غلطی اور کس قدر بے بنیاد گفتگو؟

وہ تو تمام جہانوں کا پروردگار ہے۔

آیا جو ذات اب ان جہانوں کو چلا رہی ہے وہ اس زمین و آسمان کی خالق نہیں ہو سکتی؟

(۱۰) اس آیت میں پہاڑوں کی تخلیق، زمین کے معدنیات اور اس کی برکتوں اور غذائی مواد کا ذکر کرتے ہوئے فرمایا گیا

ہے اس نے زمین میں پہاڑ بنائے اس میں برکتیں اور فائدے رکھے ہیں اور اس کے اندر مختلف غذائی مواد بھی رکھا ہے یہ سب کچھ چار  
 دونوں میں تھا۔

یہ غذائی مواد ضرورت مندوں اور مانگنے والوں کی ضرورت کے عین مطابق ہے۔

”بارک فیہا“ سے زمین کے اندرونی معاون اور وسائل اور بیرونی چیزوں، درختوں، نہروں اور پانی کے چشموں کی

طرف اشارہ ہے۔ جو زمین کی تمام زندہ مخلوق کے لئے برکت اور استفادے کا ذریعہ ہیں۔

(۱۱) زمین کی پیدائش اور اس کے ارتقائی مراحل سے متعلق گفتگو کے بعد آسمانوں کی تخلیق سے متعلق گفتگو کی گئی ہے ارشاد

فرمایا گیا ہے پھر آسمان کی تخلیق کا ارادہ فرمایا جبکہ وہ دھواں تھا، اس وقت زمین اور آسمان سے فرمایا وجود میں آؤ اور صورت اختیار کرو، خواہ

ازروئے اطاعت یا پھر مجبوراً۔

انہوں نے کہا ہم ازروئے اطاعت وجود میں آئیں گے۔

(۱۲) اس وقت خدا نے انہیں سات آسمانوں کی صورت میں دو دنوں میں پیدا کیا اور مکمل کر دیا۔

”اور ہر آسمان میں جو کچھ چاہا فرمان دیا“ اور ان میں مختلف مخلوقات اور موجودات کو پیدا کیا اور انہیں نظم و ضبط عطا کیا۔ اور نچلے آسمان کو ستاروں کے چراغوں سے زینت بخشی اور شہابوں کے ذریعے ان کی حفاظت کی تاکہ شیطان باتیں نہ چرا

سکیں۔

جی ہاں یہ ہے خداوند قادر و علیم کی تقدیر۔

## چند اہم نکات

۱..... ”ہی دخان“ کا معنی ہے کہ آسمان، اوائل میں دھوئیں کی صورت میں تھے یہ بتاتا ہے کہ آسمانوں کی تخلیق کا آغاز گیسوں کے بڑے بڑے مجموعوں سے ہوا۔ اور یہ آغاز آفرینش کے بارے میں سائنس کی تازہ ترین تحقیقات سے پورے طور پر ہم آہنگ ہے۔

۲..... خد نے آسمان اور زمین سے فرمایا: وجود میں آؤ۔ اس معنی میں نہیں ہے کہ بات کو لفظوں سے ادا کیا گیا ہو بلکہ خدا کا قول تخلیق کے لئے فرمان تکوینی اور اس کا ارادہ ہی ہے اور ”طوعاً او کراً“ کی تعبیر اس بات کی طرف اشارہ ہے کہ آسمان و زمین کے صورت اختیار کرنے کے بارے میں خدا کا قطعی ارادہ تھا اور انہیں ہر حالت میں ایک مطلوب صورت اختیار کرنا ہی تھی چاہے وہ یہ بات چاہتے یا نہ چاہتے۔

۳..... ”فقضا هن سبع سماوات فی یومین“ (انہیں سات آسمانوں کی صورت میں دو دنوں میں پیدا کیا) یہ جملہ آسمانوں کی تخلیق کے سلسلے میں دو دورانیوں کی طرف اشارہ ہے جس کا ہر دورانیہ کروڑوں سال پر مشتمل ہے اور ہر دور اپنے لحاظ سے کئی اور ادوار میں تقسیم ہو جاتا ہے ممکن ہے یہ دونوں دور اپنے تدریج گیسوں سے مائع اور پگھلی ہوئے صورت میں تبدیل ہونے اور پگھلی ہوئی صورت سے ٹھوس صورت میں تبدیل ہونے کے دورانیے ہوں۔

۴..... ”سبع“ (سات) کا عدد ممکن ہے یہاں پر کثیر کے معنی میں ہو یعنی ہم نے بہت سے آسمانوں کی صحیح تعداد صرف سات ہے اور یہ جو کواکب اور ستارے ثوابت اور سیارے ہمیں نظر آتے ہیں آیت کے بعد کے حصے کی گواہی کے مطابق اسی آسمان اول کا جزو ہیں اس طرح سے عالم آفرینش سات عظیم مجموعوں سے تشکیل پایا ہے جن میں سے صرف ایک مجموعہ انسانی نگاہوں کے سامنے ہے۔

۵..... ”وزینا اسماء الدنيا بمصابیح و حفظا“ (اور ہم نے نچلے آسمان کو ستاروں کے چراغوں سے زینت

بخشی اور اس میں شہاب پیدا کئے جو آسمان کو شیاطین سے بچائے ہوئے ہیں) یہ اس بات کی دلیل ہے کہ تمام ستارے آسمان اول کی زینت میں نہ صرف آسمان کی زینت ہیں بلکہ تاریک راتوں میں صحراؤں میں سفر کرنے والوں کے لئے چراغ بھی ہیں جو اپنی روشنی کے ذریعے ان کی راہنمائی بھی کرتے ہیں اور راستے کی جہت اور سمت کا بھی تعین کرتے ہیں۔

<p>(۱۳) اگروہ منہ پھیر لیں تو پھر کہہ دے کہ تمہیں ویسی بجلی سے ڈراتا ہوں جیسی عاد و ثمود پر گری۔</p>	<p>(۱۳) فَإِنْ أَعْرَضُوا فَقُلْ أَنْذَرْتُكُمْ صَاعِقَةً مِثْلَ صَاعِقَةِ عَادٍ وَ ثَمُودَ ط</p>
<p>جس وقت کہ ان کے رسول ان کے آگے پیچھے اور ہر طرف سے ان کے پاس آئے اور انہیں خدائے یگانہ کی پرستش کی دعوت دی تو انہوں نے کہا اگر ہمارا خدا چاہتا تو فرشتوں کو نازل کر دیتا لہذا جو کچھ تم لے کر آتے ہو ہم اس کے منکر ہیں۔</p>	<p>(۱۴) إِذْ جَاءَهُمُ الرُّسُلُ مِنْ بَيْنِ أَيْدِيهِمْ وَ مِنْ خَلْفِهِمْ أَلَّا تَعْبُدُوا إِلَّا اللَّهَ قَالُوا لَوْ شَاءَ رَبُّنَا لَأَنْزَلَ مَلَائِكَةً فَإِنَّا بِمَا أُرْسِلْتُمْ بِهِ كَافِرُونَ</p>
<p>قوم عاد نے زمین میں ناحق تکبر کیا اور کہا ہم سے بڑھ کر کون طاقتور ہے؟ کیا وہ نہیں جانتے تھے کہ انہیں پیدا کرنے والا خدا ان سے زیادہ قوی ہے وہ اپنے اس گمان کی وجہ سے ہمیشہ ہماری آیات کا انکار کرتے تھے۔</p>	<p>(۱۵) فَأَمَّا عَادٌ فَاسْتَكْبَرُوا فِي الْأَرْضِ بِغَيْرِ الْحَقِّ وَ قَالُوا مَنْ أَشَدُّ مِنَّا قُوَّةً أَوْ لَمْ يَرَوْا أَنَّ اللَّهَ الَّذِي خَلَقَهُمْ هُوَ أَشَدُّ مِنْهُمْ قُوَّةً وَ كَانُوا بِآيَاتِنَا يَجْحَدُونَ</p>
<p>آخر کار ہم نے ان پر نحوست کے دنوں میں زبردست ہولناک سرد اور سخت ہواؤں کے جھگڑے بھیجے تاکہ انہیں دنیاوی زندگی میں ہی ذلیل و خوار کرنے والا عذاب چکھائیں۔ اور آخرت کا عذاب تو اس سے بھی زیادہ رسوا کن ہوگا اور کہیں سے بھی ان کی مدد نہیں کی جائے گی۔</p>	<p>(۱۶) فَأَرْسَلْنَا عَلَيْهِمْ رِيحًا صَرْصَرًا فِي أَيَّامٍ نَحْسَاتٍ لِنَدِيَقَهُمْ عَذَابَ الْخِزْيِ فِي الْحَيَاةِ الدُّنْيَا ط وَ لَعَذَابُ الْآخِرَةِ أَخْزَى وَ هُمْ لَا يُنصَرُونَ</p>

تفسیر

عاد و ثمود کے سے صاعقہ سے ڈرو

گزشتہ آیات میں توحید اور معرفت الہی کے بارے میں مؤثر گفتگو ہو چکی ہے اب ان آیات میں ان ہٹ دھرم اور ضدی

مزاج مخالفین کو زبردست تنبیہ کی جا رہی ہے جو ان تمام واضح اور روشن دلائل اور آیات کو دیکھنے کے باوجود صاف انکار کر دیتے ہیں۔ ان آیات میں انہیں خبردار کرتے ہوئے فرمایا گیا ہے اگر ان تمام واضح اور روشن دلائل کے باوجود وگردانی کریں تو انہیں کہہ دے کہ میں تمہیں ویسی ہی بجلی سے ڈراتا ہوں جیسی بجلی عادمود پر پڑی تھی۔

اس بات سے ڈرو کہ ہولناک آگ لگا دینے والی تباہ کن بجلیاں تم پر آسمان سے ٹوٹ پڑیں اور تمہاری شرمناک زندگی کا خاتمہ کر دیں۔

(۱۴) مزید فرمایا گیا ہے اس وقت کو یاد کرو جب اللہ کے رسول ان کے آگے، پیچھے غرض ہر طرف سے ان کے پاس آئے اور انہیں خدائے واحد کی طرف دعوت دی۔

یعنی خدا کے رسولوں نے ہدایت اور تبلیغ کے تمام وسائل سے استفادہ کیا اور ہر ممکن کوشش کی کہ ان سیاہ دلوں کو کسی نہ کسی طرح اپنی بات منوائیں۔

اب دیکھنا یہ ہے کہ اللہ کے ان انبیاء کی عظیم کوششوں کا ان لوگوں نے کیا صلہ دیا اور انہیں کیا جواب دیا؟  
خدا فرماتا ہے اگر ہمارا پروردگار چاہتا تو فرشتے نازل کر دیتا تاکہ اس کی دعوت ہم تک پہنچائیں نہ کہ ہمارے جیسے انسان۔  
اب جبکہ صورت حال یہ ہے تو ہم یقیناً ان چیزوں کو نہیں مانتے جنہیں لے کر تم نازل ہوئے ہو اور انہیں بالکل خدا کی طرف سے نہیں سمجھتے۔

(۱۵) قرآن مجید اپنی روش کے مطابق قوم عاد و ثمود کے بارے میں اجمالی ذکر کے بعد تفصیل سے گفتگو کرتے ہوئے فرماتا ہے قوم عاد نے بہر صورت زمین میں تکبر کیا اور ہر تکبر ناحق ہوتا ہے حتیٰ کہ یہ بھی کہہ دیا کہ ہم سے بڑھ کر کون طاقتور ہو سکتا ہے؟  
لیکن قرآن مجید اس دعوے کے جواب میں کہتا ہے وہ یہ نہیں جانتے کہ جس خدا نے انہیں پیدا کیا ہے وہ ان سے زیادہ طاقتور ہے۔

وہ صرف انہی کا خالق نہیں بلکہ زمین و آسمان کا بھی خالق ہے۔  
اور آیت کے آخر میں فرمایا گیا ہے وہ اپنی بے بنیاد سوچ اور فکر کی وجہ سے ہمیشہ ہماری آیات کا انکار کرتے رہتے تھے۔  
(۱۶) جی ہاں! بے بضاعت اور کم ظرف انسان جب تھوڑی سی بھی طاقت اپنے اندر محسوس کرتا ہے تو سرکشی پر اتر آتا ہے حتیٰ کہ بعض اوقات اپنی جہالت کی بناء پر خدا کے ساتھ بھی مجاذرائی پر اتر آتا ہے لیکن خداوند عالم نہایت سادگی کے ساتھ ایک ہی اشارے سے ان کی زندگی کے اسباب کو ان کی موت کے اسباب میں تبدیل کر دیتا ہے جیسا کہ قوم عاد کے اسی ماجرا میں بعد کی آیت میں ارشاد فرمایا گیا ہے۔ آخر کار تند و تیز، گرجدار، ہولناک، سرد اور سخت ہوا کو خس اور غبار آلود ایام میں ان پر بھیجتا تاکہ ان کو رسوا کرنے والا عذاب اسی دنیوی زندگی میں چکھائیں۔

یہ عجیب تیز و تند آندھی قرآن کے الفاظ میں انہیں زمین سے یوں اٹھاتی اور دوبارہ زمین پر دے مارتی جس طرح کھجور کے

درخت کو تنے سے اکھاڑ کر پھر زمین پر مارا جائے۔

یہ تیز تند آندھی ان پر سات راتیں اور آٹھ دن متواتر چلتی رہی اور اس نے اس مغرور سرکش اور خود پرست قوم کی زندگی اجیرن کر دی اور پھر اس کا ہمیشہ ہمیشہ کے لئے خاتمہ کر دیا اور پر شکوہ محلات و قصور کے چند کھنڈروں اور خوشحال زندگی اور مال و دولت کے نشان کے علاوہ اور کچھ نہیں چھوڑا۔

آیت کے آخر میں فرمایا گیا ہے یہ تو دنیاوی عذاب ہے لیکن آخرت کا عذاب تو اس سے بھی زیادہ رسوا کن ہوگا۔ اس سے بھی بڑھ کر یہ کہ کوئی بھی شخص ان کی مدد کو نہیں پہنچے گا، اور کہیں سے بھی ان کی مدد نہیں کی جائے گی۔

<p>رہے شموذ تو انہیں ہم نے ہدایت کی مگر انہوں نے ناپیدائی کو ہدایت پر ترجیح دی، اسی لئے زلیل و خوار کرنے والے عذاب صاعقہ نے ان کے اعمال کی بنا پر ان کو آلیا۔</p>	<p>(۱۷) وَ اَمَّا تَمُوذُ فَهَدَيْنَهُمْ فَاسْتَحَبُّوا الْعَمٰی عَلٰی الْهُدٰی فَاَخَذْتَهُمْ صَاعِقَةً الْعَذَابِ الْهُونِ بِمَا كَانُوْا يَكْسِبُوْنَ ۝</p>
<p>اور جو لوگ ایمان لے آئے اور تقویٰ اختیار کیا ہم نے انہیں نجات بخشی۔</p>	<p>(۱۸) وَ نَجَّيْنَا الَّذِيْنَ اٰمَنُوْا وَ كَانُوْا يَتَّقُوْنَ ۝</p>

### تفسیر

### سرکش قوم شموذ کا انجام

گزشتہ آیات میں قوم عاد کے بارے میں ایک تفصیلی گفتگو تھی۔ زیر نظر دو آیات میں قوم شموذ کے بارے میں گفتگو ہو رہی ہے ارشاد ہوتا ہے رہے شموذ تو ہم نے انہیں ہدایت کی اپنے پیغمبر صالح کو واضح دلائل دے کر ان کی طرف بھیجا مگر انہوں نے ناپیدائی اور گمراہی کو ہدایت پر ترجیح دی۔

اسی لئے رسوا کن عذاب، صاعقہ نے ان کی بد اعمالیوں کی وجہ سے ان کو اپنی گرفت میں لے لیا۔

(۱۸) لیکن چونکہ تھوڑے سے لوگ سہی کچھ افراد حضرت صالح علیہ السلام پر ایمان تو ضرور لائے تھے لہذا ممکن ہے کہ کچھ لوگ

یہاں پر سوال کریں کہ اس مختصر سے گروہ کا اس وحشتناک عذاب کے موقع پر کیا بنا؟ آیا وہ بھی دوسروں کی آگ میں جل کر راکھ ہو گئے؟ تو قرآن مجید بعد کی آیت میں ارشاد فرماتا ہے جو لوگ ایمان لے آئے اور انہوں نے تقویٰ اختیار کیا ہم نے انہیں نجات عطا فرمائی۔

ان لوگوں کو تو ان کے ایمان اور تقویٰ کی وجہ سے نجات دی اور اس سرکش گروہ کو ان کے کفر اور بد اعمالیوں کی وجہ سے عذاب

میں مبتلا کر دیا۔



<p>وہ دن کہ جب دشمنان خدا کو اکٹھا کر کے دوزخ کی طرف لے جائیں گے اور اگلی صفوں کو روک لیں گے تاکہ کچھلی صفیں ان سے آملیں۔</p>	<p>(۱۹) وَ يَوْمَ يُحْشَرُ أَعْدَاءُ اللَّهِ إِلَى النَّارِ فَهُمْ يُوزَعُونَ</p>
<p>جب وہ اس تک پہنچ جائیں گے تو ان کے کان، آنکھیں اور بدن کی جلد ان کے اعمال کی گواہی دیں گے۔</p>	<p>(۲۰) حَتَّىٰ إِذَا مَا جَاءُوهَا شَهِدَ عَلَيْهِمْ سَمْعُهُمْ وَأَبْصَارُهُمْ وَجُلُودُهُمْ بِمَا كَانُوا يَعْمَلُونَ</p>
<p>وہ اپنے بدن کی جلد سے کہیں گے تم نے ہمارے خلاف کیوں گواہی دی؟ تو وہ جواب دے گی جس خدا نے تمام موجودات کو بولنے کی طاقت دی ہے اس نے ہم سے بھی بلوایا ہے۔ اسی نے پہلے تمہیں پیدا کیا اور تمہاری بازگشت اسی کی طرف ہوگی۔</p>	<p>(۲۱) وَقَالُوا لِمَ جُلُودُنَا لَمْ شَهِدَتْ عَلَيْنَا قَالُوا أَنْطَقَنَا اللَّهُ الَّذِي أَنْطَقَ كُلَّ شَيْءٍ وَهُوَ خَلَقَكُمْ أَوَّلَ مَرَّةٍ وَإِلَيْهِ تُرْجَعُونَ</p>
<p>اگر تم چھپ کر گناہوں کا ارتکاب کیا کرتے تھے اس لئے نہیں کہ تم کو کانوں آنکھوں اور بدن کی جلد کی گواہی کا خوف تھا بلکہ تم سمجھتے تھے کہ تمہارے بہت سے اپنے اعمال کہ جنہیں تم انجام دیتے ہو اللہ نہیں جانتا۔</p>	<p>(۲۲) وَمَا كُنْتُمْ تَسْتَرُونَ أَنْ يَشْهَدَ عَلَيْكُمْ سَمْعُكُمْ وَلَا أَبْصَارُكُمْ وَلَا جُلُودُكُمْ وَلَكِنْ ظَنَنْتُمْ أَنَّ اللَّهَ لَا يَعْلَمُ كَثِيرًا مِمَّا تَعْمَلُونَ</p>
<p>جی ہاں! پروردگار کے بارے میں تمہارا یہ بُرا گمان تھا اور یہی بدگمانی تمہاری ہلاکت کا سبب بن گئی، جس کا نتیجہ یہ ہوا کہ تم خسارہ اٹھانے والوں میں سے ہو گئے ہو۔</p>	<p>(۲۳) وَ ذَلِكُمْ ظَنُّكُمُ الَّذِي ظَنَنْتُمْ بِرَبِّكُمْ أَرَدْتُمْ فَأَصْبَحْتُمْ مِنَ الْخَاسِرِينَ</p>

## تفسیر

## روز قیامت کا ایک منظر

گزشتہ آیات میں مغرور کفار اور ظالم مجرموں کی دنیاوی سزا کے متعلق گفتگو ہو رہی تھی۔ لیکن ان آیات میں ان کی آخرت کی سزا کے بارے میں بات ہو رہی ہے۔ سب سے پہلے فرمایا گیا ہے: اور اس دن کا سوچئے جب خدا کے دشمنوں کو اکٹھا کر کے جہنم کی طرف لے جایا جائے گا۔

اور ان کی صفوں کو باہم پیوستہ رکھنے کے لئے آگلی کو روکے رکھیں گے تاکہ بعد والی صفیں ان سے آملیں اور سب اکٹھے جہنم میں بھیجے جائیں۔

(۲۰) جب وہ اس تک پہنچ جائیں گے تو ان کے کان، آنکھیں، اور بدن کی جلد ان کے اعمال کی گواہی دے گی۔ بعض روایات سے معلوم ہوتا ہے کہ انسانی جسم کے اعضاء اپنی اپنی باری پران اعمال کی گواہی دیں گے جنہیں انہوں نے انجام دیا تھا۔

کیسے عجیب گواہ ہوں گے یہ کہ جو خود انسان کے بدن کے اپنے اعضاء ہوں گے اور ان کی گواہی بھی کسی صورت میں مسترد نہیں کی جائے گی۔ کیونکہ وہ ہر جگہ پر حاضر و ناظر رہے ہیں اور حکم خدا کے مطابق گفتگو کریں گے۔ یہ بات بھی قابل توجہ ہے کہ ”حسّی اذا ما جاء وھا“ سے معلوم ہوتا ہے کہ انسانی اعضاء کی شہادت دوزخ کی عدالت میں ہوگی۔

بہر حال وہ بڑی رسوائی کا دن ہوگا جس دن انسان کا تمام وجود بولنے لگے گا اور اس کے تمام راز فاش کر کے رکھ دے گا۔ اس سے تمام گناہگار عجیب و غریب وحشت کا شکار ہو جائیں گے اس وقت اپنے بدن کی کھال کی طرف منہ کر کے کہیں گے: تم نے ہمارے خلاف کیوں گواہی دی ہے۔

ہم نے سا لہا سال تک تمہاری دیکھ بھال کی تمہیں سردی اور گرمی سے بچاتے رہے تمہیں نہلاتے دھوتے تھے ہم نے تمہاری خاطر تواضع میں کوئی کسر اٹھا نہیں رکھی تم نے یہ کیا کیا؟

تو وہ جواب دے گی۔ جس خدا نے تمام موجودات کو بولنے کی طاقت عطا کی ہے اس نے ہم سے بھی بلوایا ہے۔ خداوند عالم نے اس دن اور اس عظیم عدالت میں راز فاش کرنے کا فریضہ ہمارے ذمہ لگایا ہے اور اس کے فرمان کی اطاعت کے سوا ہمارے پاس اور کوئی چارہ کار بھی نہیں۔

وہ اپنی گفتگو جاری رکھتے ہوئے کہیں گے وہ خدا تو وہ ہے جس نے تمہیں پہلی مرتبہ پیدا کیا اور تم سب کی بازگشت بھی اسی کی طرف ہے۔

(۲۲) اور پھر کہیں گے اگر تم چھپ کر گناہ کرتے تھے تو اس لئے نہیں کہ تمہیں اپنے کانوں، آنکھوں، اور جلد کی اپنے خلاف گواہی کا خطرہ تھا، تمہیں تو اس بات کا بالکل خیال بھی نہیں تھا کہ یہ بھی کسی دن بولنے پر آجائیں گے اور تمہارے خلاف گواہی دیں گے۔ بلکہ تمہارے مخفی کام اس لئے تھے کہ تم گمان کرتے تھے کہ تمہارے بہت سے کاموں کو جو تم انجام دیتے ہو خدا نہیں جانتا۔ تم اس بات سے غافل تھے کہ خدا ہر جگہ پر تمہارے اعمال کا شاہد و ناظر ہے اور تمہارے اندرونی اور بیرونی رازوں کو اچھی طرح جانتا ہے ساتھ ہی اس کے محکمہ نگرانی کے کارندے بھی ہر جگہ تمہارے ساتھ ہیں، آیا تم سرے سے اپنی آنکھوں، کانوں، بلکہ جلد بدن کے بغیر کوئی کام انجام دے سکتے ہو؟

(۲۳) تمہارا یہ غلط گمان تھا جو تم نے اپنے پروردگار کے بارے میں کیا تھا اور یہی چیز تمہاری تباہی کا سبب بنی اور انجام کار تم

خسارہ اٹھانے والوں میں سے ہو گئے۔

مندرجہ بالا آیات سے اچھی طرح واضح ہو جاتا ہے کہ خدا کی ذات کے بارے میں بدگمانی اس حد تک خطرناک ہے کہ بعض

اوقات انسان کی ہلاکت اور ابدی عذاب کا سبب بن جاتی ہے۔

اس کے بالکل برعکس خداوند تبارک و تعالیٰ کی ذات کے ساتھ حسن ظن دنیا اور آخرت میں نجات کا سبب بن جاتا ہے۔

<p>اگر وہ صبر کریں یا نہ کریں جہنم ہر حالت میں ان کا ٹھکانا ہوگی اور اگر معافی کی درخواست کریں گے تو بھی انہیں معافی نہیں دی جائے گی۔</p>	<p>(۲۴) فَإِنْ يَصْبِرُوا فَالنَّارُ مَثْوًى لَّهُمْ ۗ وَإِنْ يَسْتَعْتِبُوا فَمَا لَهُمْ مِنَ الْمُعْتَبِينَ</p>
<p>اور ہم نے ان کے لئے بُری سیرت والے ہم نشین مقرر کئے ہیں جو کہ برائیوں کو ان کے سامنے سے اور ان کے پس پشت ان کی نظر میں خوبصورت بنا کر پیش کرتے ہیں اور خدا کا فرمان ان کے بارے میں برحق ثابت ہوا اور وہ جن و انس کی گمراہ اقوام کے سے انجام سے دوچار ہوئے جو ان سے پہلے گزر چکی تھیں اور یقیناً وہ خسارہ اٹھانے والے تھے۔</p>	<p>(۲۵) وَقَيَّضْنَا لَهُمْ قُرَنَاءَ فَزَيَّنُوا لَهُمْ مَا بَيْنَ أَيْدِيهِمْ وَ مَا خَلْفَهُمْ وَ حَقَّ عَلَيْهِمُ الْقَوْلُ فِى أُمَمٍ قَدْ خَلَتْ مِنْ قَبْلِهِمْ مِنَ الْجِنِّ وَ الْإِنْسِ إِنَّهُمْ كَانُوا خٰسِرِينَ</p>

### تفسیر

### برے ساتھی

گزشتہ آیات میں ”اعداء اللہ“ (دشمنان خدا) کے انجام کا ذکر تھا، اور مندرجہ بالا دونوں آیات میں دنیا اور آخرت میں

ان کی دردناک سزا کا ذکر موجود ہے

سب سے پہلے فرمایا گیا ہے وہ صبر کریں یا نہ کریں۔ آتش جہنم ان کا ٹھکانا ہے اور اس سے ان کا چھٹکارا ناممکن ہے۔

پھر اسی مطلب کی تاکید کے طور پر فرمایا گیا ہے اگر وہ خدا سے معافی کی درخواست بھی کریں، قبول نہیں ہوگی اور انہیں معافی

نہیں ملے گی۔

(۲۵) اس کے بعد ان کے دردناک دنیاوی عذاب کی طرف اشارہ کرتے ہوئے فرمایا گیا ہے ہم نے بداندیش اور بُری

سیرت کے لوگوں کو ان کا ساتھی اور ہم نشین مقرر کیا ہے جو ہر چیز کو ان کی نگاہوں میں مزین کر چکے ہیں انہوں نے برائیوں کو اچھائیوں کی

صورت میں اور بد صورتی کو خوبصورتی کے رنگ میں پیش کیا ہے۔

یہ معنی نہایت واضح صورت میں سورہ زخرف کی ۳۶ ویں اور ۳۷ ویں آیات میں آیا ہے۔ ارشاد ہوتا ہے:

”جو لوگ ذکر خدا سے منہ موڑتے ہیں ہم بھی ان کے لئے شیطان مقرر کر دیتے ہیں جو ہمیشہ ان کے ساتھ ساتھ

رہتے ہیں اور یہ شیاطین انہیں راہ حق سے روکتے رہتے ہیں۔ جب کہ وہ یہ سمجھتے ہیں کہ ہدایت یافتہ ہیں۔“

پھر فرمایا گیا ہے اس افسوسناک صورت حال کے پیش نظر عذاب کے بارے میں خدا کا فرمان برحق ثابت ہوا اور وہ اپنے

سے پہلے جن و انس کی اقوام کے سے انجام سے دوچار ہوئے

آیت کو ان الفاظ پر ختم کیا گیا ہے:

”یقیناً وہ نقصان اٹھانے والے تھے۔“

اور کافروں نے کہا اس قرآن کو نہ سنو اور اس کی تلاوت کے وقت شور مچایا کرو تا کہ تم کا میاب ہو جاؤ۔	(۲۶) وَ قَالَ الَّذِينَ كَفَرُوا لَا تَسْمَعُوا لِهَذَا الْقُرْآنِ وَالْغَوْا فِيهِ لَعَلَّكُمْ تَعْلَبُونَ
ہم یقیناً کافروں کو سخت عذاب کا مزہ چکھائیں گے اور انہیں ان کے انجام دیئے ہوئے بدترین اعمال کی سزا دیں گے۔	(۲۷) فَلَنُنذِرَنَّ الَّذِينَ كَفَرُوا عَذَابًا شَدِيدًا وَ لَنَجْزِيَنَّهُمْ أَسْوَأَ الَّذِي كَانُوا يَعْمَلُونَ
دشمنان خدا کی سزا آگ ہے اور وہ ان کی جاودانی سزا ہے یہ سزا انہیں ہماری آیات کے انکار کے بدلے میں ہے۔	(۲۸) ذَلِكَ جَزَاءُ أَعْدَاءِ اللَّهِ النَّارِ لَهُمْ فِيهَا دَارُ الْخُلْدِ جَزَاءٌ بِمَا كَانُوا بِآيَاتِنَا يَجْحَدُونَ
کافروں نے کہا خداوند ا جن و انس میں سے جن لوگوں نے ہمیں گمراہ کیا ہے وہ ہمیں دکھلاتا کہ ہم انہیں اپنے پاؤں کے نیچے رکھیں اور انہیں روند ڈالیں تا کہ وہ پست ترین لوگوں میں سے ہوں۔	(۲۹) وَ قَالَ الَّذِينَ كَفَرُوا رَبَّنَا ارْنَا الَّذِينَ أَضَلْنَا مِنَ الْجِنَّ وَ الْإِنْسِ نَجْعَلُهُمَا تَحْتَ أَقْدَامِنَا لِيَكُونُوا مِنَ الْآسْفَلِينَ

### تفسیر

کفار کا شور مچا کر لوگوں تک آواز قرآن پہنچنے سے روکنے کی کوشش کرنا

گزشتہ آیات میں قوم عاد و ثمود جیسی بعض اقوام نیز بدسیرت دوستوں اور جو حقائق کو توڑ مروڑ کر پیش کرنے والے ہم نشینوں

کے سلسلے میں گفتگو ہو رہی تھی زیر نظر آیات میں پیغمبر اسلام ﷺ کے دور کے مشرکین کی بداندیشی اور انحراف کا کچھ ذکر کیا جا رہا ہے۔

اسی چیز کی طرف اشارہ کرتے ہوئے قرآن کہتا ہے اور کافروں نے کہا اس قرآن کو نہ سنو اور اس کی تلاوت کے وقت شور مچاؤ تا کہ تم غالب آ جاؤ۔

حق و حقانیت کا مقابلہ کرنے کی یہ ایک خطرناک قدیم روش ہے جو آج بھی پہلے سے زیادہ وسیع اور خطرناک صورت میں جاری و ساری ہے تا کہ اس طرح سے لوگوں کے اذہان کو منحرف کیا جاسکے، حق و عدالت کے علمبرداروں کی آواز کو دبایا جاسکے اور ماحول کو اس حد تک شور و شرابے سے معمور کر دیں کہ کوئی بھی شخص ان کی آواز نہ سن سکے۔

کبھی ڈھول بجا کر، تالیاں پیٹ کر اور سیٹیاں بجا کر، کبھی بے ہودہ اور جھوٹی داستانیں بیان کر کے،

اور کبھی عشق و محبت اور خواہشات نفسانی کے افسانے پیش کر کے اس کو عملی جامہ پہنایا جاتا ہے۔

بلکہ بعض اوقات تو معاملہ اس سے بھی آگے بڑھ جاتا ہے اور اخلاق باختگی کے مراکز قائم کر کے لچر اور بے ہودہ فلمیں دکھا کر سرگرم رکھنے والا بے مقصد بلکہ ہيجان انگیز اور گمراہ کن لٹریچر شائع کر کے، جھوٹی سیاست بازی اور اشتعال انگیزی قائم کر کے غرض جو چیز بھی لوگوں کے اذہان کو راہ حق سے منحرف کر دے اسے اختیار کیا جاتا ہے۔

(۲۷) یہ آیت اس قبیل کے لوگوں کے لئے سخت عذاب کی طرف اشارہ کرتے ہوئے کہتی ہے ہم یقینی طور پر کافروں کو اور ان کی اگلی صفوں میں موجود ان افراد کو جو لوگوں کو آیات الہی سننے سے روکتے تھے سخت عذاب کا مزہ چکھائیں گے۔ ہو سکتا ہے انہیں یہ عذاب دنیا میں اسلام کی فاتح افواج کے ہاتھوں قتل ہونے یا قید ہونے کی صورت میں ملے یا آخرت میں ملے یا دونوں جہانوں میں ملے۔

اور ہم انہیں ان کے بدترین اعمال کی سزا دیں گے۔

کفر و شرک آیات الہی کے انکار اور لوگوں کو حق بات سننے سے روک دینے سے بڑھ کر بھی کوئی بد عمل ہو سکتا ہے؟ (۲۸) پھر مزید زور دے کر قرآن کہتا ہے یہ خدا کے دشمنوں کی سزا ہے جہنم کی بھسم کر دینے والی آگ۔

اور آگ کا یہ عذاب نہ تو عارضی ہوگا اور نہ ہی جلد ختم ہونے والا بلکہ ان کے لئے اس آگ میں ہمیشہ کا ٹھکانا ہوگا۔ جی ہاں وہ اس آگ میں اس لئے دردناک عذاب سے دوچار ہوں گے کہ وہ ہماری آیات کا انکار کیا کرتے تھے۔

(۲۹) جب انسان کسی مصیبت میں گھر جاتا ہے خاص کر جب کسی خطرناک، سخت اور سنگین مصیبت میں مبتلا ہو جاتا ہے تو اس کے اصل محرکات اور اس کا باعث بننے والوں کی تلاش شروع کر دیتا ہے تا کہ ان تک پہنچ کر ان سے اپنا انتقام لے اس کا دل چاہتا ہے کہ اگر اس کے بس میں ہو تو انہیں ٹکڑے ٹکڑے کر دے۔ اسی لئے زیر نظر آیت میں دوزخ میں کفار کی اسی حالت کو بیان کرتے ہوئے فرمایا گیا ہے پروردگار! جن وانس میں سے جن لوگوں نے ہمیں گمراہ کیا ہے تو ہمیں دکھلاتا کہ ہم انہیں روند ڈالیں اور پامال کر دیں اور وہ ذلیل ترین لوگوں میں سے ہو جائیں۔

وہ لوگ ہمیں کہتے تھے کہ محمد ﷺ کی باتوں پر کان نہ دھرو۔

<p>جن لوگوں نے کہا کہ ہمارا رب اللہ ہے پھر اس پر ڈٹ گئے، تو ان پر فرشتے نازل ہوتے ہیں کہ نہ تو ڈرو اور نہ ہی غم کرو اور تمہیں اس بہشت کی خوشخبری ہو جس کا تم سے وعدہ کیا گیا ہے۔</p>	<p>(۳۰) إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا وَابْشُرُوا بِالْجَنَّةِ الَّتِي كُنتُمْ تُوعَدُونَ</p>
<p>ہم تمہاری اس دنیاوی زندگی میں بھی تمہارے یار و مددگار ہیں اور آخرت میں بھی اور تمہارے لیے بہشت میں وہ سب کچھ فراہم ہے جو تم چاہو گے، اور جو کچھ تم طلب کرو گے تمہیں دیا جائے گا،</p>	<p>(۳۱) نَحْنُ أَوْلِيَائُكُمْ فِي الْحَيَاةِ الدُّنْيَا وَفِي الْآخِرَةِ وَ لَكُمْ فِيهَا مَا تَشْتَهِي أَنْفُسُكُمْ وَ لَكُمْ فِيهَا مَا تَدْعُونَ ط</p>
<p>یہ سب کچھ تمہارے غفور و رحیم اللہ کی طرف سے تمہاری خاطر تواضع کے لیے ہے۔</p>	<p>(۳۲) نَزْلًا مِّنْ غَفُورٍ رَّحِيمٍ ء</p>

## تفسیر

## باستقامت مومنین پر فرشتوں کا نزول

ہم جانتے ہیں کہ مطالب سمجھانے اور واضح کرنے کے لیے قرآن مجید کا طریقہ کار یہ ہے کہ دو متضاد چیزوں کو تقابل کے طور پر ایک دوسرے کے سامنے لاکھڑا کرتا ہے، تاکہ ان کا باہمی موازنہ کیا جائے اور ان کی اچھی طرح سے شناخت ہو جائے۔ اور چونکہ گزشتہ آیات میں ضدی مزاج اور ہٹ دھرم منکرین کا تذکرہ تھا جو اپنے کفر پر ڈٹے ہوئے تھے اور خداوند عالم بھی انہیں دردناک عذاب اور مختلف سزاؤں کی وعید دے رہا تھا، لہذا ان آیات میں ان مومنین کے بارے میں گفتگو ہو رہی ہے جو اپنے ایمان میں پکے اور مستقل مزاج ہیں، اور خداوند عالم بھی انہیں سات قسم کی نعمتوں اور جزاؤں سے نوازنے کی طرف اشارہ کر رہا ہے۔ سب سے پہلے فرمایا گیا ہے جو لوگ یہ کہتے ہیں کہ ہمارا پروردگار اللہ ہے پھر وہ اپنے اس کہے پر ڈٹ جاتے ہیں اور ان میں ذرہ بھر لغزش پیدا نہیں ہوتی اور جو اس کا لازمی نتیجہ ہوتا ہے اس کا وہ اپنے گفتار و کردار کے ذریعے اظہار کرتے ہیں تو اللہ کے فرشتے ان پر نازل ہوتے ہیں کہ نہ تو ڈرو اور نہ ہی غم کرو۔ یعنی نہ مستقبل کے خوفناک واقعات سے ڈرو اور نہ گذشتہ گناہوں کا غم دل میں رکھو۔ دنیا میں بہت سے لوگ ایسے ہیں جو عشق الہی کا دم تو بھرتے ہیں لیکن میدان عمل میں ثابت قدم دکھائی نہیں دیتے۔ وہ ایسے سست اور ناتواں ہوتے ہیں جب انہیں خواہشات نفسانی کے طوفانوں کا مقابلہ کرنا پڑ جاتا ہے تو ایمان کو بھی خیر باد کہہ دیتے ہیں اور

میدان عمل میں بھی مشرک بن جاتے ہیں۔ اور جب اپنے مفادات کو خطرات میں گھرا دیکھتے ہیں تو برائے نام ایمان کو بھی ضائع کر دیتے ہیں۔

البتہ یہ بات بھی فراموش نہیں کرنی چاہیے کہ استقامت عمل صالح کی طرح ایمان کے درخت کا پھل ہے۔ کیونکہ جب ایمان کافی حد تک کسی میں راسخ ہو جاتا ہے تو پھر اسے استقامت کی دعوت دیتا ہے جس طرح کہ راہ حق میں استقامت اور پائیداری ایمان کی گہرائی میں اضافہ کرتی ہے اسی طرح ایمان بھی استقامت کی تقویت کا باعث ہوتا ہے۔ اور دونوں ایک دوسرے پر اثر انداز ہوتے ہیں۔

ایک روایت میں اسلام کے عظیم الشان پیغمبر ﷺ سے مروی ہے کہ ایک شخص آپ ﷺ کی خدمت بابرکت میں حاضر ہو کر عرض کرنے لگا۔

مجھے کوئی ایسا حکم دیجیے جسے میں مضبوطی سے تھامے رکھوں اور دنیا و آخرت میں نجات پا جاؤں؟

آنحضرت ﷺ نے ارشاد فرمایا:

قل ربی اللہ ثمہ استقمہ (تم کہو میرا پروردگار اللہ ہے، اور پھر اس پر مضبوطی سے قائم رہو۔)

پہلی اور دوسری خوشخبری کے بعد جو کہ خوف اور حزن کو دل میں راہ نہ دینا ہے۔ تیسرے مرحلے پر ارشاد ہوتا ہے۔ تمہیں اس بہشت کی خوشخبری ہو جس کا تم سے وعدہ کیا گیا ہے۔

(۳۱) چوتھی خوشخبری یہ ہے کہ ہم تمہارے دنیاوی زندگی میں بھی یار و مددگار ہیں اور آخرت میں بھی ہم تمہیں کہیں بھی اکیلا نہیں چھوڑیں گے، نیکیوں میں تمہاری امداد کریں گے اور لغزشوں سے تمہیں بچائیں گے حتیٰ کہ تم بہشت میں پہنچ جاؤ گے۔ پانچویں بشارت کے سلسلے میں کہتے ہیں تمہارے لیے بہشت میں غیر مشروط طور پر وہ سب کچھ مہیا ہے جو کچھ تمہارا جی چاہے گا۔

چھٹی خوشخبری یہ ہے کہ نہ صرف مادی نعمتیں تمہاری حسب منشاء تمہیں ملیں گی بلکہ جو روحانی نعمتیں مانگو گے وہ بھی تمہیں ملیں گی۔

(۳۲) آخر میں ساتویں اور آخری نعمت کی خوشخبری انہیں یہ ملے گی کہ چونکہ تم جاودانی بہشت میں خدا کے مہمان ہو گے اور یہ سب نعمتیں تمہاری خاطر تواضع کے طور پر تمہیں عطا ہوں گی جس طرح کسی معزز مہمان کی کسی معزز میزبان کی طرف سے خاطر تواضع کی جاتی ہے لہذا یہ سب غفور و رحیم اللہ کی طرف سے میزبانی کے طور پر ہوگا۔

<p>کس کا قول اس شخص سے بہتر ہو سکتا ہے کہ جو خدا کی طرف بلاتا ہے، نیک عمل بجالاتا ہے اور کہتا ہے کہ میں مسلمانوں میں سے ہوں۔</p>	<p>(۳۳) وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ إِنَّنِي مِنَ الْمُسْلِمِينَ</p>
--	---

<p>نیکی اور بدی کبھی برابر نہیں ہو سکتیں، برائی کو اچھائی کے ذریعے دور کر، تاکہ تیرے زبردست دشمن بھی تیرے سچے اور پکے دوست بن جائیں۔</p>	<p>(۳۴) وَلَا تَسْتَوِي الْحَسَنَةُ وَلَا السَّيِّئَةُ ۗ ادْفَع بِالَّتِي هِيَ أَحْسَنُ فَإِذَا الَّذِي بَيْنَكَ وَ بَيْنَهُ عَدَاوَةٌ كَأَنَّهُ وَلِيٌّ حَمِيمٌ</p>
<p>لیکن اس مرحلہ تک وہی لوگ پہنچ سکیں گے جو صبر و استقامت کے حامل ہیں اور وہی لوگ پہنچ پائیں گے جو ایمان اور تقویٰ سے خوب بہرہ مند ہیں۔</p>	<p>(۳۵) وَمَا يُلْقَاهَا إِلَّا الَّذِينَ صَبَرُوا ۗ وَمَا يُلْقَاهَا إِلَّا ذُو حَظٍّ عَظِيمٍ</p>
<p>اور جب بھی شیطانی وسوسے تیرا رخ کریں تو تو خدا کی پناہ طلب کر کیونکہ وہ سننے والا اور جاننے والا ہے۔</p>	<p>(۳۶) وَإِنَّمَا يَنْزِعَنَّكَ مِنَ الشَّيْطَانِ نَزْعٌ فَاسْتَعِذْ بِاللَّهِ ۗ إِنَّهُ هُوَ السَّمِيعُ الْعَلِيمُ</p>

## تفسیر

## برائی کو اچھائی کے ذریعے دور کیجئے

گزشتہ آیات میں ان افراد کی بات ہو رہی تھی جو لوگوں کو قرآنی آیات سننے سے روکتے تھے۔ لیکن ان آیات میں اس کے بالکل برعکس ان لوگوں کا تذکرہ ہے جن کی گفتگو بہترین ہے۔ ارشاد ہوتا ہے۔ کس کی گفتگو اس شخص سے بہتر ہو سکتی ہے جو خدا کی طرف دعوت دے اور نیک اعمال بجالائے اور کہے کہ میں مسلمانوں سے ہوں اور مکمل طور اسلام کو قبول کر چکا ہوں۔

یہ آیت بڑی صراحت کے ساتھ ان لوگوں کو بہترین گفتگو کرنے والا بتا رہی ہے جن میں یہ تین صفات پائی جاتی ہوں۔

(الف) خدا کی طرف دعوت۔

(ب) عمل صالح کی ادائیگی اور

(ج) حق کے سامنے سر تسلیم خم کر دینا۔

(۳۴) خدا کی طرف دعوت دینے اور خدا کی طرف بلانے والوں کے اوصاف کو بیان کرنے کے بعد اس دعوت کی روش کی

وضاحت کرتے ہوئے فرمایا گیا ہے نیکی اور بدی برابر نہیں ہیں۔

جبکہ مخالفین حق کے پاس بدگوئی، جھوٹ، مذاق، مسخرہ پن اور انواع و اقسام کے مظالم کے علاوہ اور کوئی ہتھیار نہیں ہے۔ اور

ان کے مقابلے میں تمہارا ہتھیار پاکیزگی، تقویٰ، قول برحق اور محبت و نرمی ہونا چاہئے۔

اگرچہ ”حسنہ“ اور ”سیئہ“ کا مفہوم وسیع ہے اور ہر قسم کی نیکیاں، خوبیاں، اچھائیاں اور برکتیں۔ ”حسنہ“ کے مفہوم



میں آتی ہیں اور اسی طرح ہر قسم کی لغزشیں، برائیاں گمراہیاں اور عذاب ”سیئۃ“ کے مفہوم میں ہیں لیکن زیر نظر آیت میں ”حسنۃ“ اور ”سیئۃ“ سے وہی مراد ہے جو تبلیغی طریقہ کار سے متعلق ہے۔

پھر اس بات کی تکمیل کے طور پر فرمایا گیا ہے بہتر طریقہ کار کے ذریعے برائی کا جواب دے اور اسے دور کر۔  
حق کے ذریعے باطل کو دفع کرو، حلم اور حسن خلق کے ذریعے جہالت اور بد مزاجی کا، اور عفو و درگزر سے ان کی سختیوں کا جواب دو۔ یاد رکھو کبھی بھی برائی کا برائی سے اور بدی کا بدی سے جواب نہ دو، کیونکہ یہ منتقم مزاج لوگوں کا طریقہ کار ہوتا ہے۔ جس سے گمراہ، سرکش اور ضدی مزاج افراد کی سختی میں اور اضافہ ہو جاتا ہے۔

آیت کے آخر میں اس منصوبے کے عمیق فلسفے کو ایک مختصر سے جملے میں بیان فرماتے ہوئے کہا گیا ہے اس کا نتیجہ یہ ہوگا کہ سخت سے سخت دشمن بھی سچے اور پکے دوست بن جائیں گے۔

(۳۵) اور چونکہ مخالفین سے اس قسم کا رویہ کوئی آسان کام نہیں ہوتا اور ایسے مقام تک پہنچنا گہری اخلاقی خود سازی کا امر ہون منت ہوتا ہے۔ لہذا بعد کی آیت میں دشمنوں سے اس قسم کے رویے اور طریقہ کار کی اخلاقی بنیادوں کو قرآن مختصر اور بامعنی عبارت میں ارشاد فرماتا ہے۔ اس خصلت کو صابر اور صاحبان استقامت لوگوں کے سوا کوئی نہیں پہنچ سکتا۔

اور اس عظیم خلق و خصلت کو کوئی نہیں پہنچ سکتا سوائے ان لوگوں کے جو ایمان، تقویٰ اور اخلاق کے عظیم حصہ سے بہرہ مند

ہیں۔

جی ہاں! انسان کو مدتوں خود سازی کرنا چاہیے تاکہ وہ اپنے غیظ و غضب اور غصے پر قابو پاسکے۔ ایمان اور تقویٰ کے پرتو میں اس کی روح کو اس قدر وسیع اور قوی ہونا چاہیے کہ آسانی کے ساتھ دشمن کی اذیتوں اور تکلیفوں سے متاثر نہ ہو پائے۔

(۳۶) اور چونکہ اس عظیم مقصد تک پہنچنے کے لیے بہت سی رکاوٹیں درپیش ہوتی ہیں اور شیطانی وسوسے بھی مختلف صورتوں میں انسان کے آڑے آتے ہیں لہذا زیر تفسیر آیات میں سے آخری آیت میں نمونے کے حیثیت سے پیغمبر اسلام ﷺ کی ذات کو مخاطب کر کے فرمایا گیا ہے جب بھی اس راہ میں تجھے شیطانی وسوسے درپیش ہوں تو متوجہ رہ اور ان کے سامنے ڈٹ جا، خود کو خدا کے سپرد کر دے اور اس کی مہربانی کے سائے میں پناہ لے کیونکہ وہ سننے والا اور صاحب علم ہے۔

ایسے موقع پر عام طور پر کچھ خیالات ذہن میں اٹھتے ہیں اور یا نام نہاد مصلحت اندیش لوگ اس قسم کی ہدایات دیتے ہیں کہ لوگوں کی ڈنڈے کے زور سے ہی اصلاح کی جاسکتی ہے خون کے دھبے خون ہی سے دھوئے جاسکتے ہیں وغیرہ۔ اس طرح سے وہ ایسے کو تینسا کے فارمولے کو ہر جگہ پر عملی جامہ پہنانا چاہتے ہیں اور برائی کا جواب برائی سے دینا چاہتے ہیں۔

لیکن قرآن فرماتا ہے کہیں ایسا نہ ہو کہ آپ لوگ ایسے وسوسوں کا شکار ہو جائیں، سوائے خاص اور استثنائی مواقع کے سختی سے کام لینا شروع کر دیں۔

البتہ مندرجہ بالا آیت کا مفہوم بہت وسیع ہے اور وہ کہہ رہی ہے تمام شیطانی وسوسوں کے مقابلے میں خدا کی پناہ طلب

کریں۔

<p>رات، دن، سورج اور چاند ہیں تو اس کی نشانیوں میں سے ہیں، سورج اور چاند کو سجدہ نہ کرو، اس خدا کو سجدہ کرو جس نے انہیں پیدا کیا ہے۔ اگر تم چاہتے ہو کہ اسی کی عبادت کرو۔</p>	<p>(۳۷) وَمِنْ آيَاتِهِ اللَّيْلُ وَالنَّهَارُ وَالشَّمْسُ وَالْقَمَرُ لَا تَسْجُدُوا لِلشَّمْسِ وَلَا لِلْقَمَرِ وَاسْجُدُوا لِلَّهِ الَّذِي خَلَقَهُنَّ إِن كُنتُمْ إِيَّاهُ تَعْبُدُونَ</p>
<p>اگر وہ (پروردگار کی عبادت سے) تکبر کریں تو تمہارے رب کے پاس ایسے لوگ بھی ہیں جو رات دن اس کی تسبیح کرتے رہتے ہیں اور وہ تھکتے بھی نہیں۔</p>	<p>(۳۸) فَإِنِ اسْتَكْبَرُوا فَالَّذِينَ عِنْدَ رَبِّكَ يُسَبِّحُونَ لَهُ بِاللَّيْلِ وَالنَّهَارِ وَهُمْ لَا يَسْمَعُونَ</p>
<p>اس کی نشانیوں میں سے یہ بھی ہے کہ تو دیکھتا ہے کہ زمین خشک اور خاضع ہے پس جب ہم اس پر پانی بھیجتے ہیں تو وہ حرکت میں آجاتی ہے اور نشوونما کرتی ہے جس نے کہ اسے زندہ کیا ہے وہی مردوں کو زندہ کرنے والا ہے اور وہ ہر چیز پر قادر ہے۔</p>	<p>(۳۹) وَمِنْ آيَاتِهِ أَنْكَ تَرَى الْأَرْضَ خَاشِعَةً فَإِذَا أَنْزَلْنَا عَلَيْهَا الْمَاءَ اهْتَزَّتْ وَرَبَتْ إِنَّ الَّذِي أَحْيَاهَا لَمُحْيِ الْمَوْتَى إِنَّهُ عَلَى كُلِّ شَيْءٍ قَدِيرٌ</p>

## تفسیر

## سجدہ صرف خدا کو کرو

درحقیقت ان آیات سے اس سورہ کے ایک نئے حصے کا آغاز ہو رہا ہے جس میں توحید، معاد اور نبوت اور قرآن کی عظمت کا بیان ہے اور یہ درحقیقت مشرکین کی بتوں کی طرف دعوت کے مقابلے میں دعوت الی اللہ کا ایک روشن مصداق ہے۔ بات توحید کے مسئلہ سے شروع کی گئی ہے اور آفاقی آیات کے ذریعے لوگوں کو خدا کی طرف دعوت دیتے ہوئے فرمایا گیا ہے۔ رات، دن، سورج اور چاند ہیں تو پروردگار کی نشانیوں میں سے ہیں۔ رات آرام و سکون کا ذریعہ اور دن کی روشنی اور چمک دمک تحرک اور فعالیت کا سبب ہوتی ہے۔ یہی دونوں مل کر منظم اور مرتب طریقے سے انسانی زندگی کے پیسے کو چلا رہے ہیں۔ یہ سورج ہمارے نظام شمسی میں تمام مادی برکات کا سرچشمہ ہے۔ روشنی، گرمی، حرکت، بارش کا نازل ہونا، نباتات کا اگانا سب سورج کے مرہون منت ہیں۔

اسی طرح چاند بھی تاریک راتوں کو روشنی بخشنے کا ذریعہ، پیابانوں میں سفر کرنے والوں اور صحراؤں میں مسافروں کے لیے دلکش اور زیبا چراغ ہے اور اپنے مدوجزر کے ذریعے بے انتہا برکتیں وجود میں لاتا ہے۔

اسی لیے تو کچھ لوگوں نے آسمان کے ان دونوں روشن چراغوں کے سامنے سجدہ کرنا شروع کر دیا تھا۔ درحقیقت انہوں نے عالم اسباب میں مسبب الاسباب کو دیکھے اور اس کی معرفت حاصل کیے بغیر اسباب کی پرستش شروع کر دی تھی۔

یہی وجہ ہے کہ قرآن اس کے ساتھ ہی کہہ رہا ہے، سورج اور چاند کو سجدہ نہ کرو بلکہ اُسے سجدہ کرو جس نے ان کو خلق فرمایا ہے اگر تم اسی کی عبادت کرنا چاہتے ہو۔

تم ان برکتوں کے منبع و مرکز اور سرچشمہ کو تلاش کیوں نہیں کرتے؟ اس کے مقدس آستان پر جبہ سائی کیوں نہیں کرتے؟ کیوں ایسی مخلوق کی عبادت کرتے ہو جو خود تو انین آفرینش کی اسیر ہے۔

(۳۸) پھر قرآن فرماتا ہے کہ اگر یہ منطقی دلیل بھی ان کی افکار و عقول کے لیے موثر نہ ہو اور اس کے باوجود وہ بتوں اور مجازی معبودوں کی عبادت میں جُتے رہیں اور معبود حقیقی کو فراموش کر دیں اور اگر عبادت خدا کے بارے میں تکبر کا اظہار کریں تو تو ہرگز نہ گھبرا کیونکہ مقرب فرشتے اس کی بارگاہ میں شب و روز اس کی تسبیح کرتے رہتے ہیں اور کبھی اس کی عبادت سے نہ تنگ آتے ہیں اور نہ ہی تھکاؤ کا اظہار کرتے ہیں۔

اگر جاہل اور نادانوں کا ایک گروہ اس کی پاک ذات کو سجدہ نہیں کرتا تو کیا ہوا، یہ وسیع کائنات مقرب فرشتوں سے معمور ہے جو ہمیشہ رکوع، سجود، حمد اور تسبیح میں مصروف ہیں اور پھر یہ کہ اس پاک ذات کو تو ان فرشتوں کی عبادت کی بھی ضرورت نہیں بلکہ انہیں اس کی عبادت کی ضرورت ہے۔ کیونکہ اس عالم امکان میں جو بھی اعزاز اور کمال ہے سب اس کی عبودیت کے زیر سایہ ہے۔

(۳۹) ایک بار پھر قرآن توحید پر مشتمل آیات کی طرف لوٹتا ہے جو مسئلہ معاد کا پیش خیمہ ہے۔ اگر پہلی آیت میں سورج، چاند اور آسمانی آیات کے بارے میں گفتگو تھی تو یہاں پر ارضی اور زمینی نشانیوں کا تذکرہ ہے۔

ارشادہ فرماتا ہے اس کی نشانیوں میں سے یہ بھی ہے کہ تم زمین کو خاشع و خشک اور بے حرکت پاتے ہو تو جب ہم اس پر بارش کے حیات بخش قطرے بھیجتے ہیں تو وہ حرکت میں آجاتی ہے اور نشوونما کرنا شروع کر دیتی ہے۔

بے حس و حرکت، خشک اور مردہ زمین کی اور اس کے یہ تمام آثار حیات اور گونا گوں جلوے کہاں؟ اس واضح ترین توحیدی مسئلے یعنی زندگی کے مسئلے کہ جس کے اسرار اب بھی بہت سے عظیم دانشوروں سے پوشیدہ ہیں، سے خوبصورت طریقے سے گریز کرتے ہوئے معاد کے مسئلے کو بیان فرمایا گیا ہے۔ ارشاد ہوتا ہے بے شک جس ذات نے اس مردہ زمین کو زندہ کیا ہے وہی مردوں کو بھی قیامت کے دن زندہ کرے گی۔

جی ہاں! وہ یقیناً ہر چیز پر قادر ہے۔

اس کی قدرت کے دلائل ہر جگہ ظاہر اور اس کی نشانیوں کو ہر سال اپنی آنکھوں کے دیکھتے ہو۔ پھر معاد میں کیوں شک و شبہ کا اظہار کرتے ہو۔

<p>جو لوگ ہماری آیات میں تحریف کرتے ہیں وہ ہم سے چھپ نہیں سکیں گے۔ آیا وہ شخص بہتر ہے جو آگ میں ڈالا جائے گا یا وہ جو آرام و سکون کے ساتھ بروز قیامت عرصہ محشر میں آئے گا؟ جو کچھ چاہو بجالاؤ، تم جو کچھ بھی انجام دیتے ہو خدا سے دیکھ رہا ہے۔</p>	<p>(۴۰) إِنَّ الَّذِينَ يُلْحِدُونَ فِي آيَاتِنَا لَا يَخْفَوْنَ عَلَيْنَا أَفَمَنْ يُلْقَى فِي النَّارِ خَيْرٌ أَمْ مَنْ يَأْتِيَ آمِنًا يَوْمَ الْقِيَامَةِ ۗ اِعْمَلُوا مَا شِئْتُمْ ۗ إِنَّهُ بِمَا تَعْمَلُونَ بَصِيرٌ</p>
<p>جو لوگ ذکر (قرآن) کے اپنے پاس آجانے کے بعد اس کے منکر ہو گئے ہیں (وہ بھی ہم سے نہیں چھپ سکیں گے) اور یہ ایک ایسی کتاب ہے جو قطعاً قابل شکست ہے۔</p>	<p>(۴۱) إِنَّ الَّذِينَ كَفَرُوا بِالذِّكْرِ لَمَّا جَاءَهُمْ ۖ وَ إِنَّهُ لَكِتَابٌ عَزِيزٌ</p>
<p>کوئی باطل نہ تو اس کے سامنے سے آسکتا ہے اور نہ ہی اس کے پیچھے سے، کیونکہ یہ صاحب حکمت اور قابل تعریف خدا کی طرف سے نازل کی گئی ہے۔</p>	<p>(۴۲) لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ ۖ تَنْزِيلٌ مِنْ حَكِيمٍ حَمِيدٍ</p>

## تفسیر

## آیات حق کی تحریف کرنے والے

گزشتہ آیات میں پروردگار عالم کی آیات اور نشانیوں کا ذکر تھا اب ان آیات میں ان لوگوں کو متنبہ کیا جا رہا ہے جو آیات توحید کی تحریف کرتے ہیں اور لوگوں کو غافل و گمراہ کرتے ہیں۔ خدا فرماتا ہے جو لوگ کہ ہماری آیات میں تحریف کرتے ہیں وہ ہم سے چھپ نہیں سکیں گے۔

ہو سکتا ہے وہ لوگوں کو مغالطے میں ڈال دیتے ہوں اور یہ بھی ممکن ہے کہ وہ اپنی بد اعمالیوں پر پردہ ڈالتے ہوئے خود کو لوگوں کی نگاہوں سے چھپا لیتے ہوں لیکن ہم سے تو اپنا ایک تھوڑا سا عمل بھی نہیں چھپا سکتے ہو۔

قرآن مجید ان تمام چیزوں کو اسی سلسلہ گفتگو میں ایک واضح موازنے کے ساتھ بیان کرتے ہوئے کہتا ہے: آیا جو شخص آگ میں ڈالا جائے وہ بہتر ہے یا وہ جو بروز قیامت ایمان کے زیر سایہ نہایت امن و اطمینان کے ساتھ عرصہ محشر میں قدم رکھے گا؟

جن لوگوں نے شک اور فساد کی آگ بھڑکا کر لوگوں کے ایمان کو جلا کر خا کستر کر دیا، اس دن انہیں خود کو بھی لقمہ آتش بنا ہوگا اور جن لوگوں نے ایمان کے زیر سایہ عالم بشریت کے لیے امن و امان کا ماحول مہیا کیا ہے انہیں قیامت کے دن بھی انتہائی اطمینان اور

سکون کا ماحول میسر ہونا چاہیے تو کیا اس دن ہمارے اعمال جسمانی صورت اختیار نہیں کر لیں گے؟ جب کسی کی ہدایت سے مایوس ہو کر اسے اپنے حال پر چھوڑ دیتے ہیں اور کہتے ہیں جو تمہارا جی چاہے کرو، چنانچہ اسی آیت میں اس سلسلے میں انہیں بھی خطاب کر کے یہی کہا گیا ہے جو تمہارا جی چاہے کرو۔

لیکن تمہیں معلوم ہونا چاہیے کہ خدا تمہارے اعمال دیکھ رہا ہے۔ ظاہر ہے کہ یہ امر ان کی آزادی عمل یا کسی کام کو ضروری طور پر انجام دینے کے معنی میں نہیں ہے اسے بارے میں تشبیہ کی گئی ہے کہ ان کے کانوں میں کوئی بھی حق بات موثر واقع نہیں ہوتی۔

(۴۱) اس آیت میں توحید اور معاد کے بجائے موضوع سخن قرآن اور نبوت کو بنایا گیا ہے اور ضدی مزاج اور متعصب کفار کو ایک بار پھر تشبیہ کرتے ہوئے فرمایا گیا ہے۔ اور جو لوگ اس ذکر اور خدا کی یاد دلانے والی چیز (قرآن مجید) کے اپنے پاس آ جانے کے بعد کافر ہو گئے وہ ہم سے چھپ نہیں پائیں گے۔

اس کے بعد قرآن مجید کی عظمت کو بیان کرنے کے لیے فرمایا گیا ہے: یقیناً یہ ناقابل شکست کتاب ہے۔ یہ ایسی کتاب ہے جس کی مثال لانا کسی کے بس کی بات نہیں اور نہ ہی اس پر کوئی غالب آ سکتا ہے۔ یہ ایک بے نظیر کتاب ہے جس کی منطق پختہ اور واضح ہے جس کے دلائل ٹھوس اور محکم ہیں جس کی تعبیریں مربوط اور گہری ہیں جس کی تعلیمات اصولی اور شمر آور ہیں اور جس کے احکام و فرامین ہر دور میں انسان کی حقیقی ضروریات سے ہم آہنگ ہیں۔

(۴۲) پھر اس کتاب کی ایک اور واضح صفت اور عظمت کو بیان کرتے ہوئے فرمایا گیا ہے کسی قسم کا باطل، نہ تو اس کتاب کے آگے سے آ سکتا ہے اور نہ ہی اس کے پیچھے سے۔

وہ ایسا خدا ہے کہ جس کے تمام افعال حکمت پر مبنی ہیں اور نہایت ہی کمال و درستی کے حامل ہیں اسی لیے وہ تمام حمد و ستائش کا مستحق ہے۔

نہ تو اس کے مفاہیم میں کوئی تناقض کوئی ہے اور نہ سابقہ علوم اور کتب سے اس کے خلاف کوئی چیز ملتی ہے۔ نہ تو کوئی شخص اس کے حقائق کو باطل کر سکتا ہے اور نہ ہی کبھی منسوخ کر سکتا ہے۔

اس کے معارف، قوانین، نصح اور خبروں میں نہ اب کوئی تضاد ہے اور نہ ہی آئندہ ظاہر ہوگا۔ کوئی آیت بلکہ کوئی کلمہ نہ اس سے کم ہوا ہے اور نہ ہی کوئی چیز اس پر اضافہ کی گئی ہے دوسرے لفظوں میں تحریف کرنے والوں کے ہاتھ اس کے بلند دامن تک نہ پہنچ سکے ہیں اور نہ ہی پہنچ پائیں گے۔

کیونکہ یہ خداوند حکیم و حمید کی طرف سے نازل کی گئی ہے۔

<p>جو ناروا تمہیں تجھ پر لگائی جاتی ہیں وہی تجھ سے پہلے پیغمبروں پر لگائی گئی ہیں، تیرا پروردگار بخشش اور دردناک عذاب کا مالک ہے۔</p>	<p>(۴۳) مَا يُقَالُ لَكَ إِلَّا مَا قَدْ قِيلَ لِلرُّسُلِ مِنْ قَبْلِكَ إِنَّ رَبَّكَ لَذُو مَغْفِرَةٍ وَ ذُو عِقَابٍ أَلِيمٍ</p>
<p>اور اگر ہم اسے عجی قرآن بناتے تو وہ یقیناً یہی کہتے کہ اس کی آیات کیوں واضح نہیں ہیں؟ آیا عجی قرآن، عربی پیغمبر کے لیے درست بات ہے؟ کہہ دے یہ ان لوگوں کے لیے ہدایت اور شفاء ہے جو ایمان لے آئے ہیں لیکن جو لوگ ایمان نہیں لاتے ان کے کانوں میں بہرا پن ہے گویا وہ اندھے ہیں اور اسے نہیں دیکھ پاتے۔ وہ ان لوگوں کے مانند ہیں جنہیں دور سے پکارا جاتا ہے۔</p>	<p>(۴۴) وَ لَوْ جَعَلْنَاهُ قُرْآنًا أَعْجَمِيًّا لَقَالُوا لَوْ لَا فُصِّلَتْ آيَاتُهُ أَأَعْجَمِيٌّ وَعَرَبِيٌّ قُلْ هُوَ لِلَّذِينَ آمَنُوا هُدًى وَ شِفَاءٌ وَ الَّذِينَ لَا يُؤْمِنُونَ فِي آذَانِهِمْ وَقْرٌ وَ هُوَ عَلَيْهِمْ عَمًى أُولَئِكَ يُنَادُونَ مِنْ مَّكَانٍ بَعِيدٍ</p>
<p>ہم نے موسیٰ کو کتاب دی، پھر اس میں اختلاف کیا گیا اور اگر اس بارے میں تمہارے پروردگار کی طرف سے کوئی فرمان نازل نہ ہو چکا ہوتا (کہ انہیں مہلت دی جائے تاکہ اتمام حجت ہو جائے) تو ان کے درمیان فیصلہ ہو چکا ہوتا۔ (اور وہ عذاب الہی کے مستحق ہو چکے ہوتے) لیکن وہ ابھی تک تیری کتاب میں شک کرتے ہیں۔</p>	<p>(۴۵) وَ لَقَدْ آتَيْنَا مُوسَى الْكِتَابَ فَاخْتَلَفَ فِيهِ وَ لَوْ لَا كَلِمَةٌ سَبَقَتْ مِنْ رَبِّكَ لَقُضِيَ بَيْنَهُمْ وَ إِنَّهُمْ لَفِي شَكٍّ مِنْهُ مُرِيبٍ</p>

<p>جو شخص نیک عمل بجالاتا ہے خود اسی کے فائدہ کے لیے ہے اور جو شخص برائی کرے وہ خود سے برائی کرتا ہے اور آپ کا پروردگار بندوں پر ہرگز ظلم نہیں کرتا۔</p>	<p>(۴۶) مَنْ عَمِلَ صَالِحًا فَلِنَفْسِهِ وَ مَنْ أَسَاءَ فَعَلَيْهَا وَ مَا رَبُّكَ بِظَلَّامٍ لِّلْعَبِيدِ</p>
--	--

## تفسیر

## قرآن ہدایت اور شفاء

چونکہ کفار مکہ دین اسلام اور خود آنحضرت ﷺ کے ساتھ زبردست مقابلے کا آغاز کر چکے تھے اور گزشتہ آیات میں توحید کے دلائل تھے نیز ان کے الجاد و کفر اور آیات الہی کی تکذیب کی خبر تھی۔ لہذا زیر تفسیر ان آیات میں سے پہلی آیت پیغمبر ﷺ کی تسلی کی خاطر اور ان دوسرے مسلمانوں کو استقامت اور پامردی کا درس دینے کے لیے نازل ہوئی ہے جنہیں دشمن کے زبردست دباؤ کا سامنا ہو۔ سب سے پہلے فرمایا گیا ہے ناروا نسبتیں جو تیری طرف دی جاتی ہیں وہی تجھ سے پہلے پیغمبروں کی طرف دی جا چکی ہے۔

اگر آپ کو ساحر کہتے ہیں تو آپ سے پہلے انبیاء کو بھی یہی کچھ کہتے تھے، اگر آپ کو جھوٹا کہتے ہیں تو وہ بھی اس تمہت سے محفوظ نہیں تھے۔ خلاصہ کلام یہ کہ نہ تو آپ کی طرف سے توحید اور دین حق کی طرف دعوت کوئی نئی بات ہے اور نہ ہی ان کی طرف تمہت اور تکذیب۔ لہذا آپ استقامت سے اپنے فریضے کو انجام دیجئے اور ان کی باتوں کی ہرگز پرواہ نہ کیجئے۔

پھر آیت کے آخر میں فرمایا گیا ہے بے شک تیرا پروردگار بخشش اور دردناک سزا کا مالک ہے۔ رحمت اور بخشش ان لوگوں کے لیے ہے جو قرآن کو تسلیم کرتے ہیں اور دردناک عذاب ان کے لیے ہے جو جھٹلاتے، تمہتیں لگاتے اور مخالفت پر کمر بستہ ہو جاتے ہیں۔

(۴۴) اس آیت میں ان متعصب اور ضدی مزاج لوگوں کے عجیب و غریب بہانوں کے متعلق گفتگو ہو رہی ہے اور وہ یہ کہ وہ کہتے تھے، قرآن عجمی زبان میں کیوں نازل نہیں ہوا تا کہ ہم اسے بیشتر اہمیت دیتے اور غیر عرب بھی اس سے زیادہ استفادہ کرتے؟ اسی موقع پر قرآن مجید ان کا جواب دیتے ہوئے فرماتا ہے۔ اگر ہم اسے عجمی قرآن بناتے تو وہ یقیناً یہی کہتے کہ اس کی آیات کیوں واضح نہیں ہیں؟ یہ اس قدر پیچیدہ کلام کیوں ہے؟ یہ تو ہماری سمجھ سے بالاتر ہے۔

وہ یہ بھی کہتے کہ یہ عجیب بات ہے کہ قرآن عجمی اور پیغمبر عربی۔ یا کہتے عجمی کتاب اور عربی لوگ۔ خلاصہ کلام یہ کہ وہ دل کے ایسے بیمار ہیں کہ جو بھی منصوبہ بنایا جاتا اور پروگرام مرتب کیا جاتا اسی پر اعتراض کرتے اور طرح طرح کے بہانے بناتے۔

پھر قرآن مجید پیغمبر اکرم ﷺ سے خطاب کرتے ہوئے کہتا ہے کہہ دے کہ یہ آسمانی کتاب ان لوگوں کے لیے ہدایت اور شفاء کا سبب ہے جو ایمان چکے ہیں۔

اور جو لوگ ایمان نہیں لاتے ان کے کانوں میں بہرا پن ہے اور اسے وہ سمجھ نہیں پاتے۔

اور ناپینا ہونے کی وجہ سے اسے نہیں دیکھتے۔

یہ بالکل ان لوگوں کی طرح ہیں کہ جنہیں دور سے پکارتے ہیں۔

اور معلوم ہے کہ ایسے لوگ نہ تو سنتے ہیں اور نہ ہی دیکھتے ہیں۔

(۴۵) اس آیت میں پیغمبر اسلام ﷺ اور اوائل اسلام کے مومنین کی تسلی اور دلجمعی کے لیے ارشاد فرمایا گیا ہے کہ اس سر

پھری قوم کی ہٹ دھرمی، انکار اور حیلے بہانوں سے آپ گھبرائیں نہیں یہ ان کا پرانا طریقہ کار ہے ہم نے موسیٰ کو آسمانی کتاب عطا کی اس میں اختلاف پیدا ہو گیا کچھ نے اسے قبول کیا اور کچھ نے انکار کر دیا۔

اگر آپ یہ دیکھ رہے ہیں کہ ہم ان ضدی اور ہٹ دھرم دشمنوں کے عذاب میں جلدی نہیں کرتے تو یہ صرف اس لیے ہے کہ تربیت کی مصلحتوں کا تقاضا یہی ہے کہ وہ آزاد ہوں اور جہاں تک ممکن ہو تمام حجت ہو جائے، اور اگر تمہارے پروردگار کی طرف سے اس بارے میں کوئی فرمان صادر نہ ہوا ہوتا تو ان کے درمیان فیصلہ ہو چکا ہوتا۔ اور خدائی عذاب بہت جلد انہیں آلیتا۔

یہ خدائی فرمان انسانی ہدایت کی مصلحت اور تمام حجت کے طور پر تھا۔ یہ طریقہ کار تو سابقہ امتوں میں بھی رہا ہے۔ اور آپ کی امت میں بھی جاری ہے۔

لیکن ابھی تک انہوں نے اس حقیقت کو تسلیم نہیں کیا اور تیرے قرآن میں شک کرتے ہیں اور شک بھی ایسا جس میں بدگمانی

شامل ہے۔

(۴۶) زیر بحث آخری آیت میں قرآن مجید نے انسانی اعمال کے بارے میں ایک قاعدہ کلیہ بیان کیا ہے اور وہ یہ ہے

مومنین قرآن سے فائدہ اٹھاتے ہیں اور بے ایمان لوگ فیض الہی کے اس چشمے سے محروم ہیں اور یہ بات قرآن میں بار بار آئی ہے۔ یہی اس بحث کا تہہ اور تکمیلی حصہ ہے۔

ارشاد ہوتا ہے جو شخص نیک اعمال بجالائے ان کا فائدہ خود اس کے لیے ہے اور جو شخص برائی کرے وہ بھی اپنے آپ سے برائی کرے گا اور تمہارا پروردگار ہرگز بندوں پر ظلم نہیں کرتا۔

بنا بریں اگر وہ اس کتاب پر اور اس عظیم دین پر ایمان نہ لائیں تو وہ نہ تو خدا کو نقصان پہنچا سکتے ہیں اور نہ ہی آپ کو کیونکہ اچھائی اور برائی اپنے کرنے والے کی طرف پلٹ جاتی ہے۔ اور وہ لوگ خود ہی اپنے اعمال کا بیٹھیا کڑوا پھل کھائیں گے۔

یہاں پر اور قرآن کے دوسرے مقامات پر ظلام (بہت ظلم کرنے والا) مبالغے کا صیغہ اس بات کی طرف اشارہ ہو سکتا ہے کہ کسی کو بغیر دلیل کے خدا سزا دے تو یہ بہت بڑے ظلم کا مصداق بن جاتا ہے۔ کیونکہ اس سے قطعاً اس بات کی توقع نہیں کی جاسکتی۔ اور بالخصوص چونکہ اس کی مخلوق بہت بڑی تعداد میں ہے اگر ہر شخص پر بھی ذرہ بھر ظلم کرے تو بھی ”ظلام“ کا مصداق پیدا کرے گا۔



<p>قیامت اور اس کے واقع ہونے کے لمحے کے راز صرف خدا جانتا ہے کوئی پھل اپنے چھلکے سے باہر نہیں نکلتا، کوئی مونث حاملہ نہیں ہوتی اور کوئی وضع حمل نہیں کرتی مگر اسی کے علم کے ساتھ اور جس دن ان لوگوں کو پکارے گا کہ کہاں ہیں وہ شریک جو تم میرے لیے بناتے تھے؟ تو وہ کہیں گے (پروردگارا) ہم نے عرض کیا ہے کہ اپنی باتوں کا ہمارے پاس کوئی گواہ نہیں ہے۔</p>	<p>(۴۷) إِلَيْهِ يُرَدُّ عِلْمُ السَّاعَةِ وَمَا تَخْرُجُ مِنْ ثَمَرَاتٍ مِّنْ أَكْمَامِهَا وَمَا تَحْمِلُ مِنْ أُنْثَىٰ وَلَا تَضَعُ إِلَّا بِعِلْمِهِ وَيَوْمَ يُنَادِيهِمْ أَيْنَ شُرَكَائِيَ ۚ قَالُوا أَدْنَبْنَا مَا مِنَّا مِنْ شَهِيدٍ ۚ</p>
<p>اور جن معبودوں کو وہ اس سے پہلے بلایا کرتے تھے وہ محو اور گم ہو جائیں گے اور وہ جان لیں گے کہ ان کی کوئی جائے پناہ نہیں ہے۔</p>	<p>(۴۸) وَضَلَّ عَنْهُمْ مَا كَانُوا يَدْعُونَ مِنْ قَبْلُ وَظَنُّوا مَا لَهُمْ مِنْ مَّحِيصٍ</p>

## تفسیر

## سب راز اللہ کے پاس ہیں

گزشتہ آیت میں یہ بات ہو رہی تھی کہ نیک اور بد اعمال کی بازگشت ان کے انجام دینے والوں کی طرف ہوتی ہے۔ اور ضمنی طور پر روز قیامت کی جزا اور سزا کے بارے میں اشارہ تھا۔

اب یہاں پر مشرکین کی طرف سے کیے گئے اس سوال کا جواب دیا جا رہا ہے کہ جس قیامت کے بارے میں تم کہتے ہو وہ کب آئے گی؟

قرآن مجید ان آیات میں پہلے تو ان کے اس سوال کے جواب میں کہتا ہے کہ قیامت کے زمانے سے آگاہی خدا ہی کے ساتھ خاص ہے اور اس کا علم صرف خدا کی طرف لوٹ جاتا ہے۔

اس سے نہ تو کوئی بنی مرسل آگاہ ہے اور نہ ہی ملک مقرب۔

پھر فرمایا گیا ہے کہ صرف قیامت کے زمانے کا علم ہی خدا کے ساتھ مخصوص نہیں بلکہ اس کائنات اور موجودات عالم کے ظاہری اور باطنی رازوں کا علم بھی اسی کے پاس ہے کوئی پھل اپنے چھلکے سے باہر نہیں نکلتا، کوئی عورت یا مادہ جانور حاملہ نہیں ہوتی اور وضع

حمل نہیں کرتی مگر خدا کے علم اور اس کی آگاہی کے ساتھ۔

نباتات، حیوانات کی دنیا اور عالم انسانیت میں جو نطفہ بھی منعقد ہوتا ہے اور ثمر آ رہا ہو کر متولد ہوتا ہے خداوند عالم کے فرمان اور اس کے علم و حکمت کے ساتھ ہی ہوتا ہے۔

پھر فرمایا گیا ہے کہ یہ لوگ جو قیامت کا انکار کرتے ہیں یا اس کا مذاق اڑاتے ہیں جس دن کہ قیامت برپا ہوگی انہیں خدا پکار کر کہے گا کہ کہاں ہیں وہ شریک جو تم میرے لیے قرار دیتے تھے؟ تو وہ کہیں گے، خداوند اہم نے عرض کر دیا ہے کہ ہم اپنی باتوں پر کوئی گواہ نہیں رکھتے۔

ہم جو کچھ کہتے تھے وہ سب بے اساس اور بے بنیاد باتیں تھیں۔ ایسی باتیں تھیں جو جہالت، لاعلمی اور اندھی تقلید کا نتیجہ تھیں۔ آج ہمیں اچھی طرح معلوم ہو گیا ہے۔ کہ یہ سب باطل اور بے بنیاد دعوے تھے۔

(۴۸) اس وقت انہیں پتہ چلے گا کہ اس سے پہلے وہ جن معبودوں کو پکارا کرتے تھے آج ان میں سے کوئی بھی دکھائی نہیں دیتا۔ سب مٹ گئے اور نیست و نابود ہو گئے ہیں۔

اصولی طور پر قیامت کا منظر ان کے لیے اس حد تک وحشتناک ہوگا کہ بتوں کی یادگاریں ان کی نگاہوں اور ذہنوں سے مٹ جائیں گی۔

جی ہاں! اس دن انہیں معلوم ہوگا کہ کوئی جائے پناہ اور راہ فرار ان کے لیے موجود نہیں ہے۔

<p>انسان کبھی بھی نیکی (اور نعمت) کی دعا سے نہیں تھکتا، اور جب کسی برائی سے دوچار ہوتا ہے تو مایوس اور ناامید ہو جاتا ہے۔</p>	<p>(۴۹) لَا يَسْتَمُّ الْإِنْسَانُ مِنْ دُعَاءِ الْخَيْرِ وَإِنْ مَسَّهُ الشَّرُّ فَيُبْئِسُ فَنُوطٌ</p>
<p>اور جب ہم اسے کسی مصیبت کے بعد اپنی رحمت (کا لطف) چکھاتے ہیں تو کہتا ہے کہ یہ تو میری لیاقت اور استحقاق کی بنا پر تھا اور میرا گمان نہیں ہے کہ قیامت برپا ہوگی (اور بالفرض قیامت ہو بھی تو) جس دن میں اپنے پروردگار کی طرف لوٹ کر جاؤں گا تو اس کے نزدیک میرے لیے اچھی جزا ہے لیکن کافروں نے جو اعمال انجام دیئے ہیں ہم انہیں (بہت جلد) آگاہ کر دیں گے اور انہیں عذاب شدید چکھائیں گے۔</p>	<p>(۵۰) وَ لَئِنْ أَذَقْنَاهُ رَحْمَةً مِنَّا مِنْ بَعْدِ ضَرَاءٍ مَسَّتْهُ لَيَقُولَنَّ هَذَا لِيْ وَمَا أَظُنُّ السَّاعَةَ قَائِمَةً وَ لَئِنْ رُجِعْتُ إِلَى رَبِّيْ إِنَّ لِيْ عِنْدَهُ لِلْحَسَنِىِّ فَلَنَنْبَغَنَّ الَّذِينَ كَفَرُوا بِمَا عَمِلُوا وَ لَنُذَيِّقَنَّهُمْ مِنْ عَذَابٍ غَلِيظٍ</p>

<p>اور جب ہم کسی انسان کو کوئی نعمت عطا کرتے ہیں تو وہ منہ پھیر لیتا ہے اور تکبر کی حالت میں حق سے دور ہو جاتا ہے۔ لیکن جب بھی اسے تھوڑی سی تکلیف پہنچے تو (اس کے دور ہونے کے لیے) لمبی چوڑی دعائیں مانگتا ہے۔</p>	<p>(۵۱) وَإِذَا أَنْعَمْنَا عَلَى الْإِنْسَانِ أَعْرَضَ وَنَا بِجَانِبِهِ وَإِذَا مَسَّهُ الشَّرُّ فَذُو دُعَاءٍ عَرِيضٍ</p>
<p>کہہ دے مجھے بتاؤ۔ اگر یہ قرآن خدا کی طرف سے ہو اور تم اس کا انکار کرو تو اس شخص سے بڑھ کر کون گمراہ ہوگا جو دور کی مخالفت اور گمراہی میں پڑا ہوا ہے۔</p>	<p>(۵۲) قُلْ أَرَأَيْتُمْ إِنْ كَانَ مِنْ عِنْدِ اللَّهِ ثَمٌّ كَفَرْتُمْ بِهِ مِنْ آضَلِّ مِمَّنْ هُوَ فِي شِقَاقٍ بَعِيدٍ</p>

## تفسیر

## یہ کم ظرف انسان

گزشتہ آیات میں مشرکین اور ان کے انجام کے بارے میں گفتگو ہو رہی تھی اسی مناسب سے زیر نظر آیات میں ضعیف الایمان بلکہ بے ایمان لوگوں کی کیفیت کا نقشہ کھینچا گیا ہے جو بڑی وضاحت کے ساتھ ان کو تباہ اندیش اور کم ظرف افراد کی صورت حال کو مجسم کر کے پیش کر رہی ہے۔

پہلے فرمایا گیا ہے انسان کبھی بھی نیکیوں، مال و دولت اور زندگی کی نعمتیں مانگنے سے نہیں تھکتا۔

اس کی حرص و ہوس کا تور ہمیشہ گرم ہی رہتا ہے۔ اسے جتنا بھی مل جائے پھر کہتا ہے۔ ”ہل من مزید“ اسے جس قدر بھی دے دیا جائے پھر بھی سیر ہونے کو نہیں آتا۔

لیکن اگر دنیا اس سے منہ موڑ لے، اس کی نعمتیں زائل ہو جائیں۔ سختی، تنگدستی اور فقر و فاقہ اسے دامن گیر ہو جائے تو وہ بالکل مایوس اور ناامید ہو جاتا ہے۔

یہاں پر انسان سے مراد غیر تربیت یافتہ انسان ہیں جن کا دل معرفت الہی، خدا پر ایمان اور قیامت کے لیے جو ابد ہی کے احساس کے نور سے منور نہیں ہوا۔

(۵۰) اس آیت میں علم و ایمان سے دور انسان کی ناپسندیدہ حالت یعنی اس کے غرور اور خود پسندی کی طرف اشارہ کرتے

ہوئے فرمایا گیا ہے۔ جب ہم کسی انسان کو اپنی طرف سے رحمت کا لطف چکھاتے ہیں جبکہ اس سے پہلے تکلیف پہنچ چکی ہوئی ہوتی ہے تو وہ کہتا ہے کہ یہ میری اپنی لیاقت اور استحقاق کی وجہ سے ہے۔

یہ مغرور بے چارہ اس بات کو بھول چکا ہوتا ہے کہ اگر لطف خداوندی شامل حال نہ ہو تو اس نعمت کے بجائے مصائب میں گرفتار ہو جائے۔

اسی آیت میں ہے کہ آخر کار یہ غرور اسے آخرت کے انکار تک پہنچا دیتا ہے اور وہ کہتا ہے مجھے یقین نہیں ہے کہ قیامت بھی قائم ہوگی۔

بالفرض اگر قیامت ہو بھی تو جب میں اپنے پروردگار کی طرف لوٹ جاؤں گا تو میرے لیے وہاں اچھی جزا اور بہت سی نعمتیں آمادہ ہیں جس خدا نے مجھے اس دنیا میں اس قدر عزت عطا فرمائی ہے آخرت میں تو یقیناً اس سے بہتر خاطر تواضع کرے گا۔

لیکن خداوند عالم ان مغرور اور سرکش افراد کو آیت کے آخر میں یوں تنبیہ کرتا ہے کہ ہم بہت جلد کافروں کو ان کے ان اعمال سے آگاہ کریں گے کہ جو وہ انجام دے چکے ہیں اور انہیں سخت عذاب چکھائیں گے۔

(۵۱) اس آیت میں اس قسم کے انسانوں کی اس حالت کو بیان کیا جا رہا ہے جو مادی دنیا کے آنے اور چلے جانے کے موقع پر ان پر طاری ہوتی ہے یعنی نعمتوں کے حصول کے وقت فراموشی اور مصیبت کے وقت آہ و زاری۔

چنانچہ فرمایا گیا ہے جب ہم انسان کو کوئی نعمت عطا کرتے ہیں تو وہ منہ پھیر لیتا ہے اور حق سے دور ہو جاتا ہے۔

لیکن جو نبی اسے تھوڑی سی تکلیف پہنچتی ہے تو اس کے دور ہونے کے لیے لمبی چوڑی دعائیں کرتا ہے۔

جی ہاں! ایمان اور تقویٰ سے خالی انسان کی یہی حالت ہوتی ہے کہ وہ ہمیشہ ایسی حالتوں سے دور چار رہتا ہے۔ جب اسے نعمتیں مل جائیں تو اس وقت وہ حریض مغرور اور بھول جانے والا بن جاتا ہے اور جب نعمتیں منہ موڑ کر چلی جائیں تو مایوس اور ناامید ہو کر او ویلا شروع کر دیتا ہے۔

لیکن اس کے مقابلے میں ایسے مردان حق اور مردان حق اور مکتب انبیاء کے سچے پیروکار بھی ہیں جو اس قدر وسیع ظرف اور بلند حوصلوں کے مالک ہیں کہ نہ تو نعمتوں کا حصول انہیں آپے سے باہر کر دیتا ہے اور نہ ہی دنیا کے منہ پھیر لینے سے وہ بے حوصلہ ہو کر مایوس ہو جاتے ہیں۔

(۵۲) زیر بحث آخری آیت میں خود ان متعصب اور ہٹ دھرم لوگوں کے بارے میں گفتگو کی گئی ہے اور نفع ضرر کے مشہور

اصول کی روشن اور واضح انداز میں وضاحت اور تشریح کی گئی ہے۔ پیغمبر اسلام ﷺ سے مخاطب ہو کر فرماتا ہے ان سے کہہ دے مجھے بتاؤ اگر یہ قرآن خداوند واحد و یکتا کی طرف سے ہو (حساب و کتاب، سزا و جزا اور جنت و جہنم بھی ہو)۔ اور تم کافر ہو جاؤ تو اس شخص سے

بڑھ کر کون گمراہ ہوگا جو دور کی مخالفت اور گمراہی میں پڑا ہوا ہے۔

یہ وہی انداز گفتگو ہے جو ائمہ اطہار علیہم السلام متعصب اور ہٹ دھرم لوگوں کے مقابلے میں اپناتے تھے۔ چنانچہ کتاب کافی میں ایک روایت میں ہے کہ امام جعفر صادق علیہ السلام نے اپنے زمانے کے مشہور مادہ پرست اور لمبر ابن ابی العوجاء سے جملہ ارشاد فرمایا:

”اگر وہی ہے جیسے کہ تم کہتے ہو (کہ خدا اور قیامت کا وجود نہیں ہے)..... حالانکہ ایسا نہیں ہے..... تو تم بھی نجات پاگئے اور ہم بھی۔ لیکن اگر حقیقت وہی ہے جو ہم کہتے ہیں..... اور ہے بھی ایسا ہی..... تو ایسی صورت میں ہم بچ جائیں گے اور تم برباد ہو جاؤ گے۔“

<p>ہم بہت جلد انہیں کائنات کے اطراف میں اور ان کے اپنے نفوس میں اپنی نشانیاں دکھلائیں گے تاکہ وہ واضح ہو جائے کہ وہ حق ہے آیا یہ بات کافی نہیں ہے کہ تیرا پروردگار ہر چیز پر شاہد اور گواہ ہے۔</p>	<p>(۵۳) سَنُرِيهِمْ آيَاتِنَا فِي الْأَفَاقِ وَفِي أَنْفُسِهِمْ حَتَّىٰ يَتَبَيَّنَ لَهُمْ أَنَّهُ الْحَقُّ أَو لَمْ يَكْفِ بِرَبِّكَ أَنَّهُ عَلَىٰ كُلِّ شَيْءٍ شَهِيدٌ</p>
<p>آگاہ رہو کہ وہ اپنے پروردگار کی ملاقات کے بارے میں شک و شبہ میں پڑے ہوئے ہیں لیکن خدا ہر چیز کا احاطہ کئے ہوئے ہے۔</p>	<p>(۵۴) أَلَا إِنَّهُمْ فِي مَرِيَّةٍ مِّنْ لِّقَاءِ رَبِّهِمْ أَلَا إِنَّهُ بِكُلِّ شَيْءٍ مُّحِيطٌ</p>

### تفسیر

### چھوٹے اور بڑے جہان میں حق کی نشانیاں

یہ اس سورہ کی آخری دو آیات ہیں جن میں دو اہم مطالب کی طرف اشارہ کیا گیا ہے جو حقیقت اس پوری سورت کی جملہ مباحث کا خلاصہ ہیں۔ پہلی آیت توحید (یا قرآن) کے بارے میں گفتگو کر رہی ہے اور دوسری معاد کے بارے میں۔

پہلی آیت میں فرمایا گیا ہے۔ ہم بہت جلد انہیں کائنات کے اطراف و آفاق میں اور اسی طرح خود ان کے نفوس میں اپنی نشانیاں دکھلائیں گے تاکہ انہیں اچھی طرح معلوم ہو جائے کہ خدا حق ہے۔

سورج، چاند اور ستارے کی تخلیق اور ان پر صحیح انداز میں حاکم نظام، حیوانات، نباتات، پہاڑوں، سمندروں، دریاؤں کی

آفرینش اور ان کے بے شمار اور حیران کن عجائبات اس کے بے شمار اسرار آمیز گونا گوں موجودات کہ جن کی تخلیق سے ہر روز نئے نئے انکشافات ہوتے رہتے ہیں اور ان میں سے ہر ایک خداوند متعال کی ذات اقدس کی حقانیت پر واضح دلیل ہے آفاقی آیات کہلاتی ہیں۔

اور انسان جسم کی تخلیق، انسانی دماغ کی حیرت انگیز ساخت، دل، رگوں اور ریشوں اور ہڈیوں کی منظم حرکت، نطفے کا انعقاد، رحم مادر میں جنین کی پرورش اور ان سب سے بڑھ کر روح انسانی کے حیرت انگیز اسرار و رموز کہ جن میں سے ہر ایک پروردگار عالم اور خالق کائنات کی کتاب معرفت کا ایک گوشہ ہے، انفسی آیات کہلاتی ہیں۔

آخر میں اس لطیف اور دلچسپ بیان کو ایک اور خوبصورت اور بامعنی جملہ کے ساتھ مکمل کرتے ہوئے فرمایا گیا ہے۔ آیا ان کے لیے یہ بات کافی نہیں ہے کہ خدا ہر چیز پر شاہد اور گواہ ہے۔

اس سے بڑھ کر اور کیا شہادت ہو سکتی ہے کہ اس نے اپنی قدرت کے خط تکوین کے ذریعے تمام موجودات کی پیشانی پر، تمام درختوں کے پتوں پر، تمام پھولوں کی پنکھڑیوں پر، زمین کے تمام اسرار آمیز طبقوں پر، آنکھ کے نفیس و ظریف پردوں پر، آسمان کے صفحے پر اور زمین کے دل پر گویا ہر چیز پر اپنی توحید کی نشانیاں لکھ کر اپنی تکوین کا شاہد بنا دیا ہے۔

(۵۴) اس سورت کی آخری آیت اس مشرک، مفسد اور ظالم ٹولے کی بد سختی کا اصل سرچشمہ بیان کرتے ہوئے کہتی ہے۔

آگاہ ہو کہ وہ پروردگار کی ملاقات اور قیامت کے دن کے بارے میں شک و شبہ میں مبتلا ہو۔

چونکہ حساب و کتاب اور سزا و جزا پر ایمان نہیں ہے لہذا ہر جرم کا ارتکاب کر گزرتے ہیں اور ہر شرمناک کام انجام دے دیتے ہیں، ان کے دلوں پر غفلت اور غرور کے پردے پڑے ہوئے ہیں اور پروردگار سے ملاقات کی فراموشی نے انہیں عظمت انسانیت کی بلندی سے پستی میں دھکیل دیا ہے۔

لیکن انہیں معلوم ہونا چاہیے کہ خدا ہر چیز پر محیط ہے۔

ان کے تمام اعمال، گفتار اور نیتیں خدا کی بارگاہ علم میں مکمل طور پر عیاں ہیں اور سب کچھ قیامت کی عظیم عدالت کے لیے اکٹھا

ہو رہا ہے۔

درحقیقت آخری جملہ معاد کے بارے میں کفار کے بعض شکوک و شبہات کا جواب ہے جن میں سے کچھ شبہات یہ بھی ہے کہ یہ بات کس طرح ممکن ہے کہ یہ منتشر اور پھر مخلوط مٹی جدا ہو جائے؟ کون سی طاقت ہر انسان کے اجزاء کو یکجا کر سکے گی؟ علاوہ بریں پوری تاریخ کے تمام انسانوں کی نیتوں، اعمال اور گفتار سے کون آگاہ ہو سکتا ہے؟

قرآن مجید ان تمام سوالوں کے جواب میں کہتا ہے:

”جو تمام چیزوں کا احاطہ کئے ہوئے ہے اس پر یہ تمام باتیں روشن ہیں تمام چیزوں پر اس کے علمی احاطہ کی دلیل تمام چیزوں پر اس کی تدبیر ہے، یہ کیونکر ہو سکتا ہے کہ مدبر عالم دنیا جہان کے حالات سے بے خبر ہو؟“

عالم کا تمام چیزوں پر احاطہ نہایت ہی دقیق اور لطیف معنی رکھتا ہے اور وہ ہے تمام موجودات کا اپنی ذات میں اس کے وجود مقدس کے ساتھ وابستہ ہونا۔

دوسرے لفظوں میں اس ساری کائنات میں سوائے ایک پاک ذات کے کسی بھی چیز کا وجود اصالت نہیں رکھتا اور قائم بالذات نہیں ہے اور دوسرے تمام ممکنہ موجودات کا وجود اس طرح اسی کی ذات کے سہارے قائم اور اسی سے وابستہ ہے کہ اگر ایک لمحے کے لیے یہ رابطہ ختم ہو جائے تو تمام کائنات تباہ و برباد ہو جائے۔



# سورہ شوریٰ

اس کی ۵۳ آیات ہیں

مکہ میں نازل ہوئی

(البتہ چند آیات کے بارے میں اختلاف ہے)



## سورہ شوریٰ کے مندرجات

اس سورت کی گفتگو کا مندرجہ ذیل حصوں میں خلاصہ کیا جاسکتا ہے

پہلا حصہ جو اس سورت کا اہم ترین حصہ شمار ہوتا ہے اس میں وحی، انبیاء کے ساتھ خدا کا اس مرموز طریقے سے رابطہ کے متعلق گفتگو ہوئی ہے۔

دوسرا حصہ مشتعل ہے تو حید کے دلائل، آفاق و انفس میں خدا کی آیات کے اشارات پر کہ جن سے وحی کی گفتگو کی تکمیل ہوتی

ہے

تیسرے حصہ میں معاد کے مسئلے اور قیامت کے دن کفار کے انجام کی طرف اشارہ ہے۔

چوتھے حصہ میں اخلاقی مباحث کا ایک سلسلہ ہے۔ آیت اٹھیں (۳۸) میں مسلمانوں کو باہمی مشورے کا حکم دیا گیا ہے اسی

مناسبت سے اس سورت کا نام ”شوریٰ“ رکھا گیا ہے۔

## سورہ شوریٰ کی تلاوت کی فضیلت

ایک حدیث میں حضرت امام جعفر صادق علیہ السلام فرماتے ہیں۔

”جو شخص سورہ شوریٰ کی تلاوت کرے وہ بروز قیامت آفتاب کے مانند چمکدار چہرے کے ساتھ محشور ہوگا اور اسی حالت میں اللہ رب العزت کی بارگاہ میں پیش ہوگا خدا فرمائے گا۔ میرے بندے تو نے سورہ حم عسق کی پابندی کے ساتھ تلاوت جاری رکھی جبکہ تو اس کے ثواب سے بے خبر تھا اور اگر اس ثواب سے باخبر ہوتا تو تو اس کی تلاوت سے کبھی نہ تھکتا۔ لیکن آج میں تجھے اس کا ثواب ضرور عطا کروں گا، پھر حکم دے گا کہ اسے بہشت کی خصوصی نعمتوں تک پہنچا دیا جائے۔“

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے۔
(۱) حَمَّ	حم
(۲) عَسَقَ	عسق
(۳) كَذٰلِكَ يُوْحٰی اِلَيْكَ وَاِلٰی الَّذِیْنَ مِنْ قَبْلِكَ ۗ اللّٰهُ الْعَزِیْزُ الْحَكِیْمُ	خداوند عزیز و حکیم تیری طرف اور جو پیغمبر تجھ سے پہلے ہو گزرے ہیں اسی طرح وحی کرتا ہے

<p>(۴) جو کچھ آسمانوں میں ہے وہ بھی اور جو کچھ زمین میں ہے وہ بھی سب خدا کے لئے ہے اور وہ بلند مرتبہ اور صاحب عظمت ہے۔</p>	<p>(۴) لَهُ مَا فِي السَّمَوَاتِ وَمَا فِي الْأَرْضِ ۗ وَهُوَ الْعَلِيُّ الْعَظِيمُ</p>
<p>نزدیک ہے کہ مشرکین کی ناجائز تہمتوں کی وجہ سے آسمان اوپر سے پھٹ جائیں۔ فرشتے ہمیشہ اپنے پروردگار کی تسبیح اور حمد بجالاتے ہیں اور جو لوگ زمین پر ہیں ان کے لئے استغفار کرتے ہیں، آگاہ رہو کہ خداوند عالم بخشنے والا اور مہربان ہے۔</p>	<p>(۵) تَكَادُ السَّمَاوَاتُ يَتَفَطَّرْنَ مِنْ فَوْقِهِنَّ وَالْمَلَائِكَةُ يُسَبِّحُونَ بِحَمْدِ رَبِّهِمْ وَيَسْتَغْفِرُونَ لِمَنْ فِي الْأَرْضِ ۗ إِلَّا إِنْ لَمْ يَسْتَغْفِرِ اللَّهُ لَهُمْ لَسَوْفَ لَكُنَّا بَدَلًا</p>

## تفسیر

## نزدیک ہے کہ آسمان پھٹ جائیں

اس سورت میں ایک بار پھر ہم حروف مقطعات کی تلاوت کر رہے ہیں اور اب کی مرتبہ نسبتاً زیادہ تعداد میں انہیں دیکھ رہے ہیں۔ یعنی پانچ حروف کی تعداد میں حم عن حم قرآن مجید کی سات سورتوں مومن، حم شوریٰ، زخرف، دخان، جاثیہ اور اتحاف کے آغاز میں آیا ہے لیکن اس سورت شوریٰ میں عسق کا اس کے ساتھ اضافہ ہے۔

(۳) حروف مقطعات کے بعد حسب معمول وحی اور قرآن کی بات شروع ہوتی ہے ارشاد ہوتا ہے اسی طرح خداوند عزیز و حکیم تیری طرف اور تجھ سے پہلے انبیاء کی طرف وحی کرتا ہے۔

وحی کا سرچشمہ تو ہر جگہ ایک ہی ہے اور وہ ہے خداوند عالم کا علم اور اس کی قدرت اور تمام انبیاء کی وحی کے مطالب و مضامین بھی اصول اور قواعد بھی ایک جیسے ہوتے ہیں۔

اس کی ناقابل شکست عزت اور قدرت کا تقاضا ہے کہ وہ وحی اور اس کے عظیم مضامین پر قدرت رکھتا ہو۔

اس کی حکمت کا تقاضا ہے کہ وحی ہر لحاظ سے حکمت پر مبنی اور انسان کی ارتقائی ضرورتوں سے ہم آہنگ ہو۔

(۴) پھر فرمایا گیا ہے جو کچھ آسمانوں میں ہے اور جو کچھ زمین میں ہے صرف اس کے لئے ہے اور وہ بلند مرتبہ اور عظمت کا

مالک ہے۔

زمین اور آسمان میں اس کی ملکیت اس بات کی متقاضی ہے کہ وہ اپنی مخلوق اور اس کے انجام سے بے خبر نہ ہو، بلکہ ان کے

امور کو سنبھالے اور وحی کے ذریعے ان کی ضروریات کو پورا کرے۔

(۵) اس آیت میں فرمایا گیا ہے قریب ہے کہ خدا کی طرف سے باعظمت وحی کے نزول یا مشرکین کی خدا کی ذات پاک کی طرف ناروا تہمتوں اور بتوں کے شریک بنانے کی وجہ سے آسمان اوپر سے پھٹ جائیں۔  
سلسلہ آیت کو آگے بڑھاتے ہوئے فرمایا گیا ہے فرشتے اپنے رب کی تسبیح اور حمد بجالاتے ہیں اور زمین میں رہنے والوں کے لئے استغفار کرتے ہیں۔

اس جملے کا پہلے حصے سے رابطہ پہلی تفسیر کی بنا پر یوں ہوگا کہ اس عظیم آسمانی وحی کے حامل فرشتے ہمیشہ خدا کی حمد اور تسبیح بجا لاتے ہیں اور اس کی ہر کمال کے ساتھ ستائش کرتے ہیں اور اسے ہر نقص سے منزہ و مبرا سمجھتے ہیں اور چونکہ اس وحی کے مضامین میں اللہ تعالیٰ کی طرف سے کچھ فرائض اور ان کی ادائیگی کا حکم ہے اور ہو سکتا ہے اس بارے میں مومنین سے کسی قسم کی لغزش سرزد ہو جائے۔ لہذا قرآن کہتا ہے کہ فرشتے مومنین کی امداد کے لئے آگے بڑھتے ہیں اور ان کی لغزشوں کی معافی چاہتے ہیں اور خدا سے ان کی لئے مغفرت طلب کرتے ہیں۔

آخر میں خداوند عالم کی دیگر دو صفات کا ذکر فرمایا گیا ہے جو رحمت اور مغفرت کے بارے میں ہے اور مسئلہ وحی اور اس کے مطالب و مضامین اور مومنین کے فرائض کے سلسلے ہے ارشاد فرمایا گیا ہے آگاہ رہو خداوند عالم بخشنے والا مہربان ہے۔  
تو اس طرح سے مسئلہ وحی سے متعلق خداوند عالم کے اسمائے حسنہ بیان ہوئے ہیں اور ان کے ضمن میں مومنین کے بارے میں فرشتوں کی دعا کی قبولیت۔

<p>جنہوں نے خدا کے علاوہ اوروں کو اپنا ولی بنایا ہے اللہ ان کے تمام اعمال کا حساب محفوظ رکھتا ہے اور تیرا یہ کام نہیں ہے کہ انہیں حق کے قبول کرنے پر مجبور کرے۔</p>	<p>(۶) وَالَّذِينَ اتَّخَذُوا مِنْ دُونِهِ أَوْلِيَاءَ اللَّهُ حَفِيظٌ عَلَيْهِمْ ۚ وَمَا أَنْتَ عَلَيْهِمْ بِوَكِيلٍ</p>
<p>اور اس طرح ہم نے تیری طرف فصیح عربی قرآن نازل کیا ہے تاکہ ام القریٰ اور اس کے اطراف میں رہنے والوں کو ڈرائے اور انہیں اس روز سے بھی خوف دلائے جس میں تمام لوگ جمع ہوں گے اور اس میں کسی قسم کا شک بھی نہیں ہے، وہی دن جس میں کچھ لوگ تو بہشت میں اور کچھ جہنم میں ہوں گے۔</p>	<p>(۷) وَكَذَلِكَ أَوْحَيْنَا إِلَيْكَ قُرْآنًا عَرَبِيًّا لَتُنذِرَ أُمَّ الْقُرَىٰ وَمَنْ حَوْلَهَا وَتُنذِرَ يَوْمَ الْجُمُعِ لَا رَيْبَ فِيهِ ۚ فَرِيقٌ فِي الْجَنَّةِ وَفَرِيقٌ فِي السَّعِيرِ</p>

<p>(۸) اور اگر خدا چاہتا تو ان سب کو ایک ہی امت قرار دیتا اور انہیں زبردستی ہدایت کرتا لیکن زبردستی ہدایت کا کوئی فائدہ نہیں ہوتا لیکن خدا جسے چاہے اپنی رحمت میں داخل کر دیتا ہے اور ظالموں کے لئے کوئی ولی اور مددگار نہیں ہے۔</p>	<p>(۸) وَ لَوْ شَاءَ اللَّهُ لَجَعَلَهُمْ أُمَّةً وَاحِدَةً وَ لَكِنْ يَدْخُلُ مَنْ يَشَاءُ فِي رَحْمَتِهِ وَالظَّالِمُونَ مَا لَهُمْ مِنْ وَلِيٍّ وَلَا نَصِيرٍ</p>
--	--

## تفسیر

## ام القریٰ سے قیام

چونکہ گزشتہ آیات میں شرک کے مسئلہ کی طرف اشارہ ہو چکا ہے لہذا زیر نظر آیات میں سے پہلی آیت میں مشرکین کے انجام کی نشاندہی کی گئی ہے ارشاد ہوتا ہے جن لوگوں نے خدا کے علاوہ دوسرے لوگوں کو اپنا ولی بنایا ہے خدا ان کے اعمال کا حساب محفوظ رکھتا ہے اور ان کی نیتوں سے آگاہ ہے۔

تاکہ موقع پر ہی ان کا حساب چکا دے اور انہیں ضروری سزا دے دے۔

پھر روئے سخن پیغمبر اسلام ﷺ کی طرف کر کے فرمایا گیا ہے تیرا یہ کام نہیں ہے کہ انہیں حق قبول کرنے پر مجبور کرے۔

آپ کا کام تو صرف تبلیغ رسالت اور خدا کے احکام خدائی بندوں تک پہنچانا ہے۔

(۷) اس کے بعد ایک بار پھر مسئلہ وحی کو بیان کیا جا رہا ہے اور اگر سابقہ آیات میں خود وحی کی بات ہو رہی تھی تو یہاں پر وحی کا مقصد بتایا جا رہا ہے فرمایا گیا ہے اور اسی طرح ہم نے تیری طرف فصیح عربی قرآن نازل کیا ہے اور تجھ پر اس کی ہے تاکہ تو ام القریٰ (مکہ) اور اس کے ارد گرد والوں کو ڈرائے۔

اور انہیں اس دن سے ڈرائے کہ جس دن تمام لوگ جمع ہوں گے اور اس میں کسی قسم کا شک و شبہ بھی نہیں ہے۔

جس دن کہ لوگ دو حصوں میں تقسیم ہو جائیں گے ایک گروہ بہشت میں اور ایک جہنم کی آگ میں ہوگا۔

جس دن کہ تمام انسانوں کے اجتماع کی وجہ سے ذلت و رسوائی سخت اور دردناک ہوگی۔

(۸) اور چونکہ ”فریق فی الجنة و فریق فی السعیر“ کا جملہ لوگوں کی دو حصوں میں تقسیم کی نشاندہی کرتا ہے لہذا اس

آیت میں ارشاد ہوتا ہے اگر خدا چاہتا تو ان سب کو ایک ہی امت قرار دیتا ان کو جبری طور پر ہدایت کرتا اور مومن بناتا۔

لیکن جبری طور پر ایمان لانے کا کیا فائدہ؟ اور یہ انسانی کمال کا معیار کیونکر قرار پاسکتا ہے؟ حقیقی تکامل اور ارتقاء وہی ہوتا ہے جو انسان اپنے ارادے، اختیار اور مکمل آزادی، سے طے کرے۔

یہ ایک عظیم ترین امتیاز اور اعزاز ہے جو خدا نے انسان کو عطا فرمایا ہے اور تکامل و ارتقاء کا غیر محدود راستہ بھی اس کے لئے

کھول دیا گیا ہے اور یہ خداوند عالم کی ناقابل تردید اور اٹل سنت ہے۔

پھر اس بارے میں ایک اور اہم مسئلہ بیان فرمایا گیا ہے اور ایسے لوگوں کی تعریف اور توصیف کی گئی ہے جو بہشت کے مستحق اور سعادت مند ہیں اور یہ ان لوگوں کے مقابلہ میں ہے جو جہنم میں جائیں گے ارشاد ہوتا ہے لیکن خدا جسے چاہے اپنی رحمت میں داخل کر دے اور ظالموں کے لئے کوئی ولی اور مددگار نہیں ہے۔

<p>آیا انہوں نے خدا کے علاوہ دوسروں کو اپنا ولی بنا لیا ہے؟ جبکہ ولی تو صرف اللہ ہے اور وہی مردوں کو زندہ کرتا ہے اور وہی ہر چیز پر قادر ہے۔</p>	<p>(۹) اِمَّ اتَّخَذُوا مِنْ دُونِهِ اَوْلِيَاءَ ۗ فَاَللّٰهُ هُوَ الْوَلِيُّ وَ هُوَ يُحْيِي الْمَوْتِي وَ هُوَ عَلٰى كُلِّ شَيْءٍ قَدِيْرٌ</p>
<p>تم جس چیز میں بھی اختلاف کرتے ہو اس کا فیصلہ خدا کے ہاتھ ہے وہی خدا میرا پروردگار ہے میں نے اسی پر بھروسہ کیا ہے اور اسی کی طرف پلٹ جاؤں گا۔</p>	<p>(۱۰) وَ مَا اِخْتَلَفْتُمْ فِيْهِ مِنْ شَيْءٍ فَحُكْمُهُ اِلَى اللّٰهِ ۗ ذٰلِكُمْ اللّٰهُ رَبِّيْ عَلَيْهِ تَوَكَّلْتُ ۗ وَ اِلَيْهِ اُنِيْبُ</p>
<p>وہ ہی آسمانوں اور زمین کو پیدا کرنے والا ہے اور تمہاری جنس ہی سے تمہارے لئے جوڑا بنایا ہے اور جانوروں میں بھی جوڑے بنائے ہیں۔ اور اسی جوڑے ہونے کے ذریعے تمہاری تعداد بڑھاتا ہے اس کی مثل کوئی چیز نہیں ہے وہی سننے اور دیکھنے والا ہے۔</p>	<p>(۱۱) فَاطِرُ السَّمٰوٰتِ وَ الْاَرْضِ ۗ جَعَلَ لَكُمْ مِنْ اَنْفُسِكُمْ اَزْوَاجًا ۗ وَ مِنْ الْاَنْعَامِ اَزْوَاجًا ۗ يَذْرَؤُكُمْ فِيْهِ ۗ لَيْسَ كَمِثْلِهٖ شَيْءٌ ۗ وَ هُوَ السَّمِيْعُ الْبَصِيْرُ</p>
<p>آسمانوں اور زمین کی چابیاں اسی کے پاس ہیں جن کے لئے چاہتا ہے اس کا رزق وسیع کر دیتا ہے اور جس کے لئے چاہتا ہے محدود کر دیتا ہے یقیناً وہ ہر چیز سے آگاہ ہے۔</p>	<p>(۱۲) لَهُ مَقَالِيْدُ السَّمٰوٰتِ وَ الْاَرْضِ ۗ يَبْسُطُ الرِّزْقَ لِمَنْ يَّشَاءُ وَ يَقْدِرُ ۗ اِنَّهٗ بِكُلِّ شَيْءٍ عَلِيْمٌ</p>

## تفسیر

## ولی مطلق صرف خدا ہے

چونکہ گزشتہ آیات کی تفسیر میں یہ حقیقت بیان ہوئی تھی کہ خدا کے سوا کوئی بھی ولی اور مددگار نہیں ہے زیر نظر آیات میں اس حقیقت کی تائید اور غیر خدا کی ولایت کی نفی میں کچھ معتبر اور مضبوط دلائل پیش کئے جا رہے ہیں۔ چنانچہ سب سے پہلے تعجب اور انکار کے انداز میں ارشاد فرمایا گیا ہے آیا انہوں نے خدا کے علاوہ دوسروں کو اپنا ولی بنا لیا ہے۔

جبکہ ولی تو صرف خدا ہے۔

لہذا اگر وہ اپنے لئے کوئی ولی اور سرپرست بنانا بھی چاہتے ہیں تو انہیں چاہیے کہ خدا کو ہی بنائیں۔ اس کے بعد ایک اور دلیل بیان کرتے ہوئے فرمایا گیا ہے وہی مردوں کو زندہ کرتا ہے۔ اور چونکہ معاد اور قیامت کا معاملہ اسی کے ہاتھ میں ہے اور انسان کی سب سے بڑی پریشانی اس کی مرنے کے بعد دوبارہ زندگی کی کیفیت کے بارے میں ہے لہذا اسی کی ذات پر توکل کرنا چاہیے نہ کہ کسی اور پر۔ پھر تیسری دلیل بیان فرماتے ہوئے فرمایا گیا ہے وہی ہر چیز پر قادر و توانا ہے۔ یہ اس بات کی طرف اشارہ ہے کہ ولی ہونے کی اصل شرط قدرت رکھنے اور صحیح معنوں میں قادر ہونے میں مضمر ہے۔ (۱۰) اس آیت میں اللہ تعالیٰ اپنی ولایت کی چوتھی دلیل کو اس صورت میں بیان کرتا ہے تم جس چیز میں اختلاف کرو گے اس کا فیصلہ خدا کے ہاتھوں میں اور وہی تمہارا اختلاف ختم کر سکتا ہے۔

جی ہاں! ولایت کی ایک شان یہ بھی کہ جو لوگ اس کے پرچم تلے زندگی بسر کر رہے ہوں اگر ان کے درمیان کسی قسم کا اختلاف ہو جائے تو وہ صحیح فیصلے کے ذریعے اس اختلاف کو ختم کر دے۔

خداوند عالم کی پاک ذات میں ولایت کے انحصار کے مختلف دلائل ذکر کرنے کے بعد پیغمبر ﷺ کی زبانی ارشاد فرمایا گیا ہے وہی خدا میرا پروردگار ہے جس میں کمال کی یہ صفات پائی جاتی ہے ذالکم اللہ ربی اسی لئے تو میں نے اسے اپنا ولی اور مددگار منتخب کیا ہے اسی پر توکل کیا ہے اور تمام مشکلات و مصائب کے وقت اسی کی جانب رجوع کرتا ہوں۔

(۱۱) یہ آیت خداوند کریم کی ولایت مطلقہ کی پانچویں دلیل بھی ہو سکتی ہے اور مقام ربوبیت اور توکل و اناب کی لیاقت اور اہلیت کی دلیل بھی ہو سکتی ہے فرمایا گیا ہے وہی ہے جس نے آسمانوں اور زمین کو وجود بخشا ہے۔

البتہ یہاں پر آسمانوں اور زمین سے مراد تمام آسمان، زمین اور ان میں موجود تمام چیزیں ہیں۔ کیونکہ خداوند عالم کی خلاقیت ان سب پر محیط ہے۔

پھر خدا کے دوسرے افعال کی توصیف کرتے ہوئے قرآن کہتا ہے تمہاری جنس ہی سے تمہارے لئے جوڑا بنایا ہے اور جانوروں کے بھی جوڑے بنائے ہیں اور تمہیں اس جوڑے ہونے کے ناطے سے بڑھاتا اور پھیلاتا ہے۔

انسانوں کے لئے جوڑا بھی انسانی جنس ہی سے بنایا ہے کہ ایک طرف تو روحانی طور پر اس کی تسکین و آرام کا سبب ہے اور دوسری طرف اس کی نسل کی بقاء و تولید اور اس کے وجود کو برقرار رکھنے کا ذریعہ ہے۔

اس آیت میں جو تیسری صفت بیان ہوئی ہے وہ یہ کہ ”اس جیسی کوئی چیز نہیں ہے“۔

دراصل یہ جملہ تمام خدائی صفات کی معرفت کی بنیاد ہے جب تک اس جملے کو پیش نظر نہ رکھا جائے خدا کی کسی بھی صفت کی حقیقت تک رسائی نہیں ہو سکتی کیونکہ ”معرفة الله“ کی راہ کے راہیوں کے لیے جو سب سے زیادہ اور خطرناک مقام آتا ہے وہ تشبیہ کا مقام

کہ جہاں پر وہ اسے مخلوق کی صفات سے تشبیہ دیتے ہیں اور یہ اس بات کا سبب بن جاتا ہے کہ انسان شرک کی گھاٹی میں جاگرتا ہے۔ بالفاظ دیگر خدا ہر لحاظ سے غیر محدود اور لامتناہی وجود ہے اور اس کے علاوہ جو بھی ہے وہ ہر لحاظ سے محدود اور متناہی ہے عمر قدرت علم، حیات، ارادہ، فعل غرض ہر لحاظ سے اور اسی چیز کا نام تزییہ ہے جس کے ذریعے خداوند عالم کو ممکنات کے تمام نقائص سے پاک سمجھا جاتا ہے۔

آیت کے آخر میں اس کی پاک ذات کی ایک اور صفت کو بیان کرتے ہوئے فرمایا گیا ہے وہ سننے اور دیکھنے والا ہے۔ جی ہاں! وہی خالق بھی ہے اور مدبر بھی سننے والا بھی اور دیکھنے والا بھی اس کے باوجود نہ تو اس کی کوئی مثال ہے نہ شبیہ اور نظیر۔ (۱۲) زیر نظر آیات میں سے آخری آیت میں خداوند عالم کی تین اور صفات بیان کی جا رہی ہیں کہ جن میں سے ہر ایک صفت ولایت اور ربوبیت کے مسئلے کو خاص انداز میں پیش کر رہی ہے۔

سب سے پہلے فرمایا گیا ہے آسمانوں اور زمین کی چابیاں اسی کے ہاتھ میں ہیں۔ اسی لیے جو شخص بھی جو کچھ رکھتا ہے سب اسی کا ہے جو کچھ حاصل کرنا چاہتا ہے اسی سے حاصل کرے صرف چابیاں ہی اس کے ہاتھ میں نہیں بلکہ زمین و آسمان کے خزانے بھی اسی کے قبضہ قدرت میں ہیں۔ بعد کی صفت جو کہ درحقیقت پہلی صفت کا نتیجہ ہے کہ بارے میں فرمایا گیا ہے اور جس کے لئے چاہے رزق کو کشادہ کر دے اور جس کے لئے چاہے روزی تنگ کر دے۔

چونکہ خزانے عالم اسی کے ہاتھ میں ہیں لہذا ہر شخص کا رزق و روزی بھی اسی کے دست قدرت میں ہے اپنی مشیت کے مطابق جو کہ اس کی حکمت سے ظاہر ہوتی ہے اور بندگان خدا کی مصلحت بھی اسی میں ہوتی ہے رزق تقسیم کرتا ہے۔ چونکہ تمام موجودات کو رزق سے بہرہ مند کرنا، ان کی ضروریات اور دوسری بہت سی خصوصیات کو جاننے اور ان سے آگاہ ہونے پر موقوف ہے لہذا آخری صفت کے بارے میں فرمایا گیا ہے وہ ہر چیز کو جانتا ہے۔ تو اس طرح سے چار آیات میں خدا کی گیارہ ذاتی اور فعلی صفات بیان ہوئی ہیں۔

<p>تمہارے لئے وہی دین مقرر کیا ہے جس کے متعلق نوح کو ہدایت کی تھی اور وہ جو ہم نے تیری طرف وحی بھیجی اور جو ہدایت ہم نے ابراہیم، موسیٰ اور عیسیٰ کو کی وہ یہ تھی کہ دین کو قائم و برقرار رکھو اور اس میں تفرقہ ایجاد نہ کرو۔ ہر چند کہ تیری یہ دعوت مشرکین پر سخت گراں ہے، خدا جسے چاہے منتخب کر لیتا ہے اور جو اس کی طرف لوٹے اس کی ہدایت کرتا ہے۔</p>	<p>(۱۳) شَرَعَ لَكُمْ مِنَ الدِّينِ مَا وَصَّى بِهِ نُوحًا وَ الَّذِي اَوْحَيْنَا اِلَيْكَ وَ مَا وَصَّيْنَا بِهِ اِبْرَاهِيمَ وَ مُوسَى وَ عِيسَى اَنْ اَقِيْمُوا الدِّينَ وَ لَا تَتَفَرَّقُوا فِيهِ كَبُرَ عَلٰى الْمُشْرِكِيْنَ مَا تَدْعُوهُمْ اِلَيْهِ ۗ اللّٰهُ يَجْتَبِيْ اِلَيْهِ مَنْ يَّشَاءُ وَ يَهْدِيْ اِلَيْهِ مَنْ يُّنِيبُ ۗ</p>
---	---

(۱۴) وَمَا تَفَرَّقُوا إِلَّا مِنْ بَعْدِ مَا جَاءَهُمُ  
 الْعِلْمُ بَعْضًا بَيْنَهُمْ ۗ وَلَا كَلِمَةٌ سَبَقَتْ مِنْ  
 رَبِّكَ إِلَىٰ أَجَلٍ مُّسَمًّى لِّقَضَىٰ بَيْنَهُمْ ۚ وَ  
 إِنَّ الَّذِينَ أُوْرَثُوا الْكِتَابَ مِنْ بَعْدِهِمْ لَفِي  
 شَكٍّ مِّنْهُ مُرِيبٍ

وہ علم اور آگاہی کے بعد ہی تفرقہ کا شکار ہوئے ہیں اور اور یہ  
 تفرقہ بازی حق سے انحراف اور عداوت و حسد کی وجہ سے تھی اور  
 اگر تیرے پروردگار کی جانب سے فرمان صادر نہ ہو چکا ہوتا کہ  
 وہ ایک خاص مقرر شدہ مدت تک کے لئے زندہ اور آزاد  
 رہیں۔ تو خدا نے ان کے درمیان فیصلہ کر دیا، ہوتا اور جو  
 لوگ ان کے بعد کتاب کے وارث ہوئے ہیں وہ بدگمانی پر مبنی  
 شک و شبہ میں مبتلا ہیں۔

## تفسیر

## آپ ﷺ کا دین تمام انبیاء کے دین کا نچوڑ ہے

اس سورہ کی اکثر گفتگو مشرکین سے متعلق ہے اور گزشتہ آیات میں بھی اسی موضوع پر بات ہو رہی تھی۔ لہذا زیر نظر آیات بھی  
 اس حقیقت کو واضح کر رہی ہیں کہ توحید الہی کی طرف اسلام کی دعوت کوئی نئی بات نہیں ہے بلکہ تمام اولوالعزم انبیاء کی دعوت ہے نہ صرف  
 توحید کی حد تک، تمام بلکہ بنیادی مسائل میں تمام انبیاء کی دعوت کے اصول تمام آسمانی ادیان میں ایک ہی تھے۔  
 چنانچہ ارشاد ہوتا ہے خدا نے ایسا دین تمہارے لئے مقرر فرمایا ہے جس کی ہدایت پہلے اولوالعزم پیغمبروں کو فرمائی تھی۔  
 اور اسی طرح جس چیز کی ہم نے تیری طرف وحی بھیجی اور ابراہیم، موسیٰ، عیسیٰ کو اس کی سفارش کی۔  
 تو اس طرح سے جو کچھ گزشتہ پیغمبروں کی شریعتوں میں موجود تھا وہ سب کچھ آپ کی شریعت میں موجود ہے۔  
 لہذا آیت میں ایک کلی حکم کے تحت تمام انبیاء کے بارے میں فرمایا گیا ہے ہم نے ان سب کو حکم دیا دین کو قائم و برقرار رکھو اور  
 اس میں تفرقہ نہ ڈالو۔

دواہم امور کا حکم تھا، ایک تو تمام امور میں خدا کے دین کو قائم و برقرار رکھیں صرف عمل کی حد تک نہیں بلکہ اسے قائم، زندہ اور  
 برقرار بھی رکھیں اور دوسرے بہت بڑی بلا سے پرہیز کریں یعنی دین میں تفرقہ اور نفاق ایجاد نہ کریں۔  
 اسی آیت میں آگے چل کر فرمایا گیا ہے ہر چند کہ تیری یہ دعوت مشرکین کے لئے سخت گراں ہے۔  
 ساہا سال کے تعصب اور جہالت کی وجہ سے وہ لوگ شرک اور بت پرستی سے مانوس ہو چکے ہیں اور شرک ان کے وجود میں  
 حلول کر چکا ہے جس کی بنا پر توحید کی دعوت سے انہیں وحشت ہوتی ہے۔  
 لیکن پھر بھی جس طرح انبیاء کا انتخاب خدا کے ہاتھ میں ہے اسی طرح لوگوں کی ہدایت بھی اسی کے دست قدرت میں ہے



خدا جسے چاہے منتخب کرے اور جو اس کی طرف لوٹ جائے اسے ہدایت کرتا ہے۔

اس آیت میں خدا کے صرف پانچ انبیاء کی طرف اشارہ ہوا ہے (یعنی نوح علیہ السلام، ابراہیم علیہ السلام، موسیٰ علیہ السلام، عیسیٰ علیہ السلام اور حضرت محمد ﷺ) کی طرف کیونکہ یہی پانچ اولوالعزم رسول ہیں یعنی نئے دین و آئین کے مالک صرف یہی پانچ بزرگوار ہیں درحقیقت یہ آیت اس بات کی طرف اشارہ ہے کہ شریعت صرف ان پانچ بزرگوں میں منحصر ہے۔

(۱۴) چونکہ اولوالعزم انبیاء کی دعوت کے دوران میں سے ایک دین میں تفرقہ بازی سے پرہیز ہے اور یقیناً ان سب نے اسی اساس پر تبلیغ بھی کی ہے لیکن سوال یہ پیدا ہوتا ہے کہ آخر ان مذہبی اختلافات کا سرچشمہ کیا ہے اور یہ کہاں سے پیدا ہوئے ہیں؟ یہ آیت اسی سوال کا جواب دیتی ہے اور دینی اختلاف کے سرچشمہ کی نشاندہی یوں کرتی ہے انہوں نے تو تفرقہ بازی کا رستہ اس وقت اختیار کیا جب ان پر تمام حجت ہو گئی اور کافی حد تک علم ان کے پاس پہنچ گیا اور یہ فرقہ بازی دنیاوی محبت، جاہ طلبی، ظلم، حسد اور عداوت کی وجہ سے تھی۔

معلوم ہوا کہ ان کے مذہبی اختلافات کا سرچشمہ جہالت اور بے خبری نہیں بلکہ بغاوت، سرکشی، ظلم، راہ حق سے انحراف اور ذاتی آرائشیں۔

یہ آیت ان لوگوں کے لئے ایک واضح جواب ہے جو یہ کہتے ہیں کہ مذہب نے آکر آدمیت کے درمیان کے اختلاف اور انتشار پیدا کر دیا ہے اور پوری تاریخ میں منصب ہی خونریزی کا سبب بنا ہے۔

پھر خداوند عالم فرماتا ہے اگر تمہارے پروردگار کی طرف سے فرمان جاری نہ ہو چکا ہوتا کہ وہ ایک مقررہ وقت تک کے لئے زندہ اور آزاد رہیں تو خدا نے ان کے درمیان فیصلہ کر دیا ہوتا یعنی وہ باطل کے طرفداروں کو نیست و نابود کر دیتا اور حق کے پیروکاروں کو کامیابی عطا کرتا۔

یقیناً یہ دنیا آزمائش، نشوونما اور ارتقاء کا گھر ہے اور یہ چیز آزادی عمل کے بغیر امکان پذیر نہیں ہے۔ یہ خداوند عالم کا تکوینی فرمان ہے جو ابتدائے آفرینش سے چلا آ رہا ہے جس میں کسی قسم کی کوئی تبدیلی واقع نہیں ہو سکتی یہ دنیاوی زندگانی کی طبیعت میں شامل ہے۔ لیکن آخرت کے امتیازات میں سے یہ بات ہے کہ یہ تمام اختلافات وہاں پر حل ہوں گے اور انسانیت ایک ہی لڑی میں منسلک ہو گی۔

آخری جملے میں ان لوگوں کے حالات بیان فرمائے گئے ہیں جو ان لوگوں کے بعد برسر کار آئے ہیں یعنی جنہوں نے انبیاء کا زمانہ نہیں دیکھا۔

ارشاد فرمایا گیا ہے جو لوگ ان کے بعد آسمانی کتاب کے وارث ہوئے ہیں وہ اس کے بارے میں شک و شبہ میں مبتلا ہو گئے اور شک بھی ایسا کہ جس میں بدگمانی شامل ہے۔

<p>تو بھی ان لوگوں کو اس خدا کے واحد دین کی طرف بلا اور جیسا تجھے حکم دیا گیا ہے استقامت دکھا اور ان کی خواہشات کی پیروی نہ کر اور کہہ دے کہ میں ہر اس کتاب پر ایمان لا چکا ہوں جو نازل ہوئی ہے اور مجھے حکم دیا گیا ہے کہ تمہارے درمیان عدالت کروں۔ اللہ ہمارا اور تمہارا رب ہے ہمارے اعمال کا نتیجہ ہمارے لئے اور تمہارے اعمال کا نتیجہ تمہارے لئے ہے ہمارے اور تمہارے درمیان کوئی ذاتی جھگڑا تو ہے نہیں۔ خدا ہمیں اور تمہیں ایک جگہ پر جمع کریگا اور سب کی بازگشت اسی کی طرف ہے۔</p>	<p>(۱۵) فَلِذَلِكَ فَادْعُ ۚ وَ اسْتَقِمْ كَمَا اُمِرْتَ ۚ وَ لَا تَتَّبِعْ اَهْوَاءَهُمْ ۚ وَ قُلْ اٰمَنْتُ بِمَا اَنْزَلَ اللّٰهُ مِنْ كِتٰبٍ ۚ وَ اُمِرْتُ لِاَعْدِلَ بَيْنَكُمْ ۗ اللّٰهُ رَبُّنَا وَ رَبُّكُمْ ۗ لَنَا اَعْمَالُنَا وَ لَكُمْ اَعْمَالُكُمْ ۗ لَا حِجَّةَ بَيْنَنَا وَ بَيْنَكُمْ ۗ اللّٰهُ يَجْمَعُ بَيْنَنَا ۚ وَ اِلَيْهِ الْمَصِيْرُ ۗ</p>
---	---

## تفسیر

## حکم کے مطابق استقامت کیجئے

گزشتہ آیات میں بغاوت، ظلم اور انحراف کی وجہ سے امتوں کے درمیان اختلاف اور تفرقہ بازی کی بات ہو رہی تھی، لہذا ان آیات میں خداوند عالم نے پیغمبر اسلام ﷺ کو حکم دیا ہے کہ اختلافات کو دور کرنے اور انبیاء کے دین کے احیاء کی کوشش میں لگے رہیں اور اس راہ میں پوری استقامت سے کام لیں۔

ارشاد ہوتا ہے انسانوں کو خدا کے واحد دین کی طرف دعوت دے اور انہیں اختلافات سے نجات دلا۔

پھر اس راہ میں استقامت کا حکم دیتے ہوئے فرمایا گیا اور جیسا کہ تجھے حکم دیا گیا ہے استقامت دکھا۔

چونکہ انسانی خواہشات اس راہ میں بہت بڑی رکاوٹ ہوتی ہیں لہذا تیسرے حکم میں ارشاد ہوتا ہے ان کی خواہشات کی

پیروی نہ کرو۔

کیونکہ یہ لوگ آپ ﷺ کو اپنے ذاتی رجحانات اور مفادات کی طرف دعوت دیتے ہیں۔ جس کا انجام تفرقہ جدائی انتشار

اور نفاق ہے ان کی خواہشات کو ٹھوکر لگائیں اور سب کو پروردگار کے ایک دین پر جمع کریں۔

ہر دعوت کا ایک نقطہ آغاز ہوتا ہے اور اس کا نقطہ آغاز خود پیغمبر اسلام ﷺ کو قرار دیتے ہوئے چوتھا حکم دیا گیا ہے کہہ دے

کہ میں ایمان لایا ہوں ہر اس کتاب پر جو خدا کی طرف سے نازل ہوئی ہے  
میں آسمانی کتابوں کے درمیان فرق کا قائل نہیں ہوں، سب کو ماننا ہوں۔  
وحدت اور اتحاد کو وجود میں لانے کے لئے اصول عدالت کی پاسداری ضروری ہوتی ہے لہذا پانچویں حکم میں ارشاد فرمایا گیا  
ہے کہہ دے کہ مجھے حکم مل چکا ہے کہ تم سب کے درمیان عدالت کروں۔  
یہ عدالت خواہ فیصلہ جات میں ہو یا اجتماعی حقوق اور دوسرے مسائل میں۔  
ان پانچ احکام کے بعد تمام اقوام کے مشترکہ نکات کی طرف اشارہ کیا گیا ہے اور فرمایا گیا ہے اللہ ہمارا اور تمہارا پروردگار  
ہے۔

ہمارے اعمال ہمارے لئے اور تمہارے اعمال تمہارے لئے ہیں اور ہر شخص اپنے اعمال کا جوابدہ ہے۔  
ہمارے اور تمہارے درمیان کوئی لڑائی جھگڑا نہیں کسی کو ایک دوسرے پر فوقیت حاصل نہیں ہے اور ہمارا تم سے کوئی ذاتی مفاد  
وابستہ نہیں ہے۔

اصولی طور پر احتجاج اور استدلال کی ضرورت بھی نہیں کیونکہ حق کافی حد تک واضح ہو چکا ہے اس کے علاوہ آخر کار ہم ایک  
جگہ اکٹھے ہوں گے اور خدا ہمیں اور تمہیں قیامت میں جمع کرے گا۔  
اور اس دن ہم سب کے درمیان فیصلہ کرنے والا ایک ہی ہوگا اور ہم سب کی بازگشت اسی کی طرف ہوگی۔  
تو اس طرح سے ہم سب کا خدا ایک، انجام ایک، قاضی اور مرجع ایک اور پھر یہ کہ ہم سب اپنے اعمال کے جوابدہ ہیں اور  
ایمان اور عمل صالح کے بغیر کسی کو کسی پر کوئی فوقیت حاصل نہیں۔

<p>جو لوگ اس کی دعوت قبول کر لینے کے بعد خدائے واحد کے بارے میں جھگڑا کرتے ہیں ان کی دلیل ان کے پروردگار کے نزدیک باطل اور بے بنیاد ہے ان پر خدا کا غضب ہے اور ان کے لئے سخت عذاب ہے۔</p>	<p>(۱۶) وَالَّذِينَ يُحَاجُّونَ فِي اللَّهِ مِنْ بَعْدِ مَا اسْتُجِيبَ لَهُ حُجَّتُهُمْ دَاحِضَةً عِنْدَ رَبِّهِمْ وَ عَلَيْهِمْ غَضَبٌ وَ لَهُمْ عَذَابٌ شَدِيدٌ</p>
<p>اللہ تو وہ ہے جس نے کتاب کو برحق نازل کیا اور حق و باطل کی پہچان کا ترازو بھی تجھے کیا معلوم کہ شاید قیامت کی گھڑی قریب ہو۔</p>	<p>(۱۷) اللَّهُ الَّذِي أَنْزَلَ الْكِتَابَ بِالْحَقِّ وَ الْمِيزَانَ ۗ وَ مَا يُدْرِيكَ لَعَلَّ السَّاعَةَ قَرِيبٌ</p>

<p>(۱۸) یَسْتَعْجِلُ بِهَا الَّذِينَ لَا يُؤْمِنُونَ بِهَا ۗ وَالَّذِينَ آمَنُوا أَمْنُوا مُشْفِقُونَ مِنْهَا ۗ وَيَعْلَمُونَ أَنَّهَا الْحَقُّ ۗ أَلَا إِنَّ الَّذِينَ يُمَارُونَ فِي السَّاعَةِ لَفِي ضَلَالٍ بَعِيدٍ</p>	<p>جو لوگ قیامت پر ایمان نہیں رکھتے وہ اس کے بارے میں جلدی کرتے ہیں لیکن جو ایمان دار ہیں وہ ہمیشہ خوف و ہراس کے ساتھ اس کے منتظر ہیں اور جانتے ہیں کہ وہ حق ہے آگاہ ہو جو لوگ قیامت کے بارے میں شک کرتے ہیں وہ پرلے درجے کی گمراہی میں مبتلا ہیں۔</p>
---	--

## تفسیر

## جلدی نہ کرو قیامت آ کر رہے گی

گزشتہ آیات میں آنحضرت ﷺ کو حکم ملا تھا کہ تمام آسمانی کتابوں کا احترام کرنے کے ساتھ ساتھ لوگوں کے درمیان عدل و انصاف بھی رائج فرمائیں اور ان سے کسی قسم کا جھگڑا نہ کریں۔ زیر نظر آیات میں ان باتوں کی تکمیل ہو رہی ہے اور یہ بتایا جا رہا ہے کہ پیغمبر اسلام ﷺ کی حقانیت کسی دلیل کی محتاج نہیں ہے ارشاد ہوتا ہے اس کی دعوت لوگوں کی طرف سے ہو جانے کے بعد خدائے واحد کے بارے میں جھگڑا کرتے ہیں ان کی دلیل ان کے پروردگار کے نزدیک باطل اور بے بنیاد ہے۔

اور ان پر خدا کا غضب ہے کیونکہ وہ جان بوجھ کر اس کی مخالفت کرتے ہیں۔

اور قیامت کے دن بھی ان کے لئے خدا کا سخت عذاب ہوگا۔ کیونکہ ہٹ دھرمی اور جھگڑے کا انجام یہی ہوتا ہے۔

یہاں پر ”من بعد ما استجیب لہ“ اس کی دعوت قبول کر لئے جانے کے بعد سے کیا مراد ہے؟ مفسرین نے اس بارے

میں کئی تفاسیر بیان کی ہیں۔

بعض مفسرین کہتے ہیں کہ اس سے مراد پاک دل اور بے لوث لوگوں کی طرف سے دعوت کی قبولیت ہے جو فطرت الہی کی

راہنمائی، وحی پروردگار کے مضامین اور پیغمبر ﷺ کے مختلف معجزات دیکھنے کی وجہ سے مسلمان ہو گئے۔

پھر خداوند عالم کی توحید اور اس کی قدرت کے دلائل میں سے ایک دلیل کو بیان فرمایا گیا ہے جس میں بے منطق جھگڑا

کرنے والوں کے لیے نبوت کا ثبوت بھی موجود ہے۔ ارشاد ہوتا ہے خدا تو وہ ہے جس نے آسمانی کتاب کو برحق نازل فرمایا ہے اور اسی

طرح میزان کو بھی۔

”حق“ ایک جامع کلمہ ہے جو معارف اور عقائد حقیقہ، صحیح خبروں، فطری اور اجتماعی ضرورتوں اور اس قسم کی دوسری تمام چیزوں

پر محیط ہے کیونکہ حق وہ چیز ہوتی ہے جو غیب خارجی سے موافق ہو اور ذہنی اور خیالی پہلو نہ رکھتی ہو۔

اسی طرح ایسے مواقع پر میزان کا بھی ایک جامع معنی ہے ہر چند کہ لغوی طور پر اس کا اطلاق ترازو اور وزن کرنے والے

آلات پر ہوتا ہے لیکن کنائے کے طور پر اس کا اطلاق پر کھنے کے ہر قسم کے معیار، خدا کے صحیح قوانین اور حتیٰ کہ پیغمبر اسلام ﷺ اور ائمہ اطہاؑ کی ذات پر بھی ہوتا ہے کیونکہ ان کا وجود بھی حق اور باطل کے درمیان امتیاز کا معیار ہے۔ اور قیامت کے دن کا میزان بھی اسی معنی کا ایک نمونہ ہے۔

اسی طرح سے خداوند عالم نے پیغمبر اسلام ﷺ پر ایک ایسی کتاب نازل فرمائی ہے جو حق بھی ہے اور اقدار کو پر کھنے کا معیار اور میزان بھی ہے۔

چونکہ ان تمام مسائل کا خصوصی نتیجہ حق و عدالت اور قیامت کے دن میزان اعمال کا ظہور ہے لہذا آیت کے آخر میں فرمایا گیا ہے تجھے کیا معلوم شاید قیامت کی گھڑی قریب ہو۔

وہی قیامت جو جب برپا ہوگی تو سب اس کی عدالت میں حاضر ہوں گے اور وہاں پر ان کے اعمال کو میزان پر تول جائے گا اور رائی کے دانے کے برابر بلکہ اس سے بھی کمتر کوٹھیک ٹھیک پرکھا اور تول جائے گا۔ تاکہ کسی پر ذرا بھر بھی ظلم نہ ہونے پائے۔

(۱۸) پھر قرآن قیامت کے بارے میں کفار اور مؤمنین کے ردعمل کو بیان کرتے ہوئے کہتا ہے جو لوگ قیامت پر ایمان نہیں رکھتے وہ اس کے بارے میں جلدی کرتے ہیں اور کہتے ہیں کہ یہ قیامت کب آئے گی۔

وہ اس قسم کی باتیں اس لیے ہرگز نہیں کرتے کہ انہیں قیامت سے کوئی محبت ہے یا محبوب سے ملاقات کا شوق ہے نہیں بلکہ وہ تو قیامت کا مذاق اڑانے کے لیے ایسی باتیں کرتے ہیں۔

البتہ جو لوگ ایمان لائے ہیں وہ ہمیشہ خوف و ہراس کے ساتھ اس کے منتظر ہیں اور وہ اچھی طرح جانتے ہیں کہ وہ ہمیشہ حق ہے اور یقیناً آ کر رہے گی۔

یہیں سے یہ بات بھی واضح ہو جاتی ہے کہ قیامت اور خدا کی عظیم عدالت پر ایمان، خاص کر اس امر کی طرف توجہ کرتے ہوئے کہ قیامت کسی وقت بھی واقع ہو سکتی ہے مؤمنین کی تربیت کے لیے کس قدر مؤثر ہے۔

آیت کے آخر میں ایک عمومی اعلان کے طور پر ارشاد فرمایا گیا ہے آگاہ رہو جو لوگ قیامت کے بارے میں شک کرتے ہیں اور اس کے بارے میں کٹ جھتی کرتے ہیں وہ سخت گمراہی میں ہیں۔

کیونکہ اس دنیا کا نظام بذات خود اس بات پر دلیل ہے کہ یہ کسی اور جہان کا مقدمہ ہے کہ جس کے بغیر اس دنیا کی آفرینش لغو اور بے معنی ہوگی جو نہ تو حکمت الہی سے ہم آہنگ ہے اور نہ ہی اس کی عدالت سے۔

<p>خدا اپنے بندوں کے لیے صاحب لطف و کرم ہے جسے چاہے رزق عطا کرتا ہے اور وہ طاقتور اور ناقابل تسخیر ہے۔</p>	<p>(۱۹) اللَّهُ لَطِيفٌ بِعِبَادِهِ يَرْزُقُ مَنْ يَشَاءُ وَ هُوَ الْقَوِيُّ الْعَزِيزُ</p>
--	---

<p>جو شخص آخرت کی کھیتی کو چاہتا ہے ہم اسے برکت دیتے ہیں اور اس کے محصول میں اضافہ کر دیتے ہیں اور جو شخص دنیاوی کھیتی کا طلب گار ہے اسے اس میں سے حصہ دیتے ہیں لیکن آخرت میں ان کا کوئی حصہ نہیں ہوگا۔</p>	<p>(۲۰) مَنْ كَانَ يُرِيدُ حَرْثَ الْآخِرَةِ نَزِدْ لَهُ فِي حَرْثِهِ ۗ وَ مَنْ كَانَ يُرِيدُ حَرْثَ الدُّنْيَا نُؤْتِهِ مِنْهَا ۗ وَمَا لَهُ فِي الْآخِرَةِ مِنْ نَصِيبٍ</p>
---	---

## تفسیر

## دنیا اور آخرت کی کھیتی

گزشتہ آیات میں خداوند عالم کے سخت عذاب کی بات ہو رہی تھی اور ساتھ ہی منکرین قیامت کا یہ تقاضا بھی زیر بحث آیا تھا کہ قیامت جلدی کیوں نہیں آتی؟ اب زیر نظر آیات میں سے سب سے پہلی آیت میں اس کے قہر کا تذکرہ اس کے لطف کے ساتھ ساتھ کیا گیا ہے اور منکرین معاد کے قیامت کے بارے میں بے معنی جلد بازی پر مبنی سوال کا جواب دیتے ہوئے فرمایا گیا ہے خدا اپنے بندوں کے بارے میں لطیف ہے اور صاحب لطف و کرم ہے۔

چنانچہ اگر مغرور جاہلوں کو عذاب دینے میں جلدی نہیں کرتا تو یہ بھی اس کا لطف و کرم ہے۔

اس کے بعد اللہ تعالیٰ اپنے لطف عمیم کے مظاہر میں سے ایک کو بیان فرماتا اور وہ ہے اس کی طرف سے عطا ہونے والا رزق۔ ارشاد ہوتا ہے وہ جسے چاہے رزق عطا فرماتا ہے۔

اس کا مقصد یہ نہیں ہے کہ کچھ لوگ اس کی روزی سے محروم ہیں بلکہ اس سے مراد رزق کی وسعت ہے کہ جسے چاہے وسیع روزی عطا فرمادیتا ہے جیسا ایک اور جگہ فرمایا گیا ہے۔

”اگر خدا سب بندوں کے لیے روزی فراخ کر دے تو وہ زمین میں سرکشی کرنے لگیں“۔

شوری..... ۲۷۔

ظاہر ہے کہ یہاں پر روزی کے مفہوم میں معنوی اور مادی دونوں طرح کی روزی شامل ہے اور جسمانی اور روحانی روزی بھی اسی زمرے میں آتی ہے۔

آیت کے آخر میں فرمایا گیا ہے وہ طاقتور اور ناقابل تسخیر ہے۔

اگر وہ اپنے بندوں کے ساتھ روزی اور لطف کا وعدہ کرتا ہے تو اس کی انجام دہی پر قادر بھی ہے۔ اسی لیے اس کے وعدہ کے بارے میں خلاف ورزی کا تصور بھی نہیں کیا جاسکتا۔

(۲۰) اس آیت میں ایک لطیف تشبیہ کے ذریعے دنیا والوں کو خدا کی روزی سے استفادہ کرنے کے لحاظ سے ایسے کسانوں سے تشبیہ دی گئی ہے جن میں سے کچھ تو آخرت کے لیے کھیتی باڑی کرتے ہیں اور کچھ دنیا کے لیے اور پھر ان دونوں زراعتوں کا نتیجہ واضح

طور پر بیان فرمایا گیا ہے جو شخص آخرت کی زراعت کا طلب گار ہے ہم اسے برکت دیں گے اور اس کے محصولات میں اضافہ کریں گے۔

اور جو لوگ صرف دنیا کے لیے کاشت کرتے ہیں اور ان کے پیش نظر بھی صرف یہی فانی دنیا اور اس کا مال و متاع ہے تو اس میں سے کچھ حصہ ہم انہیں دیں گے لیکن آخرت میں انہیں کچھ بھی نصیب نہیں ہوگا۔

اس طرح سے نہ تو دنیا پرست اپنی آرزو کو پہنچ پائیں گے اور نہ ہی آخرت کے طلب گار دنیا سے محروم رہ جائیں گے لیکن فرق یہ ہوگا کہ دنیا کے طلب گار خالی ہاتھ آخرت کو سدھاریں گے اور آخرت کے خواہاں بھرے دامن کے ساتھ وہاں پہنچیں گے۔

یہ ایک عمدہ تشبیہ اور خوبصورت کنایہ ہے۔ تمام انسان کسان ہیں اور یہ دنیا ایک کھیتی ہے ہمارے اعمال اس کا بیج ہیں۔ خدائی ذرائع بارش کی مانند ہیں جو اس پر برستی ہے لیکن یہ بیج مختلف ہوتے ہیں بعض بیج تو ایسے ہوتے ہیں جن کا محصول غیر محدود اور جاودانی ہوتا ہے اس کے پودے ہمیشہ سرسبز و شاداب اور ثمرات سے معمور ہوتے ہیں جب کہ کچھ بیج ایسے ہوتے ہیں جن کا محصول بہت کم، زندگی مختصر اور پیداوار کمزوری اور ناخوشگوار ہوتی ہے۔

اس طرح سے نہ تو دنیا پرست اپنی آرزو کو پہنچ پائیں گے اور نہ ہی آخرت کے طلب گار دنیا سے محروم رہ جائیں گے لیکن فرق یہ ہوگا کہ دنیا کے طلب گار خالی ہاتھ آخرت کو سدھاریں گے اور آخرت کے خواہاں بھرے دامن کے ساتھ وہاں پہنچیں گے۔

<p>آیا ان کے ایسے معبود ہیں جنہوں نے خدا کی اجازت کے بغیر ان کے لیے کوئی دین بنا دیا ہے؟ اگر ان کے لیے ایک مہلت مقرر نہ ہوتی تو ان کے درمیان فیصلہ ہو چکا ہوتا اور خدا کے عذاب کا حکم نازل ہو چکا ہوتا اور ظالموں کے لیے دردناک عذاب ہے۔</p>	<p>(۲۱) اَمْ لَهُمْ شُرَكَوَا شَرَعُوْا لَهُمْ مِّنَ الدِّیْنِ مَا لَمْ یَاذَنْ بِهٖ اللّٰهُ وَ لَوْ لَا کَلِمَةُ الْفَصْلِ لَفُصِّلَ بَیْنَهُمْ وَاِنَّ الظَّالِمِیْنَ لَهُمْ عَذَابٌ اَلِیْمٌ</p>
<p>اس دن تو ظالموں کو دیکھے گا کہ وہ اپنے انجام دیئے ہوئے اعمال کی وجہ سے سخت خائف ہوں گے لیکن وہ انہیں اپنی لپیٹ میں لے لے گا لیکن جو لوگ ایمان لے آئے اور انہوں نے عمل صالح بھی انجام دیئے وہ بہشت کے بہترین باغوں میں ہوں گے اور جو کچھ بھی وہ چاہیں گے ان کے پروردگار کے پاس ان کے لیے فراہم ہے اور یہی فضل عظیم ہے۔</p>	<p>(۲۲) تَرٰی الظَّالِمِیْنَ مُشْفِقِیْنَ مِمَّا كَسَبُوْا وَ هُوَ وَاَقَعَ بِهٖمُ وَ الدِّیْنَ اٰمَنُوْا وَ عَمِلُوْا الصَّٰلِحٰتِ فِی رَوْضٰتِ الْجَنَّةِ لَهُمْ مَا یَشَآءُوْنَ عِنْدَ رَبِّهٖمْ ذٰلِكَ هُوَ الْفَضْلُ الْكَبِیْرُ</p>

<p>یہ وہی چیز ہے جس کی خدا اپنے ان بندوں کو خوشخبری دیتا ہے جو ایمان لے آئے ہیں اور انہوں نے عمل صالح انجام دیئے ہیں کہہ دے میں تم سے رسالت کا کوئی اجر نہیں مانگتا سوائے اپنے قریبوں کی دوستی کے جو شخص نیک عمل انجام دے گا ہم اس کی نیکی میں اضافہ کریں گے۔ کیونکہ خداوند عالم بخشنے والا اور قدردان ہے۔</p>	<p>(۲۳) ذَلِكِ الَّذِي يَبَشِّرُ اللَّهُ عِبَادَهُ الَّذِينَ آمَنُوا وَعَمِلُوا الصَّالِحَاتِ قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ وَمَنْ يَقْتَرِفْ حَسَنَةً نَّزِدْ لَهُ فِيهَا حُسْنًا إِنَّ اللَّهَ غَفُورٌ شَكُورٌ</p>
--	---

## شان نزول

تفسیر مجمع البیان میں اس سورت کی ۲۳ ویں تا ۲۶ ویں آیت کی شان نزول پیغمبر اسلام ﷺ کے بارے میں مروی ہے جس کا خلاصہ اس طرح ہے۔

”جب پیغمبر اسلام مدینہ تشریف لائے اور اسلام کی بنیادیں مضبوط ہو گئیں تو انصار نے کہا کہ ہم رسول اللہ کی خدمت میں جا کر عرض کرتے ہیں کہ اگر آپ کو مالی مشکلات درپیش ہیں تو ہمارے یہ مال غیر مشروط طور پر آپ ﷺ کی خدمت میں حاضر ہیں۔ جب آنحضرت ﷺ نے ان کی باتیں سن لیں تو یہ آیت نازل ہوئی کہہ دیجئے کہ میں تم سے اپنی رسالت کا اجر نہیں مانگتا مگر یہ کہ میرے نزدیکوں سے محبت کرو تو آنحضرت ﷺ نے یہ آیت انہیں سنائی اور ساتھ ہی یہ بھی فرمایا کہ میرے بعد بھی میرے قریبوں سے محبت کرنا۔

یہ سن کر وہ خوشی وہاں سے واپس آگئے لیکن منافقین نے یہ شوشہ چھوڑ دیا کہ یہ بات معاذ اللہ رسول نے از خود کہی ہے اور خدا پر جھوٹ باندھا ہے اور اس کا مقصد یہ ہے کہ وہ اپنے بعد ہمیں اپنے رشتہ داروں کے آگے ذلیل و رسوا کرے۔

چنانچہ اس کے بعد اگلی آیت نازل ہوئی ”ام یقولون افسری علی اللہ کذباً.....“ جو ان لوگوں کا جواب تھا۔ پیغمبر اسلام ﷺ نے کسی کو بھیج کر یہ آیت انہیں سنائی کچھ لوگ نادوم ہو کر رونے لگے اور سخت پریشان ہوئے آخر کار اس کے بعد والی آیت نازل ہوئی جس میں کہا گیا ہے ”و هو الذی یقبل التوبۃ عن عباده.....“ آنحضرت ﷺ نے پھر کسی کو بھیج کر یہ آیت ان تک پہنچائی اور انہیں خوشخبری دی کہ ان کی خالص توبہ قبول بارگاہ ہو چکی ہے۔“



## تفسیر

## مودت اہل بیت اجر رسالت ہے

اسی سورت کی ۱۴ویں آیت میں ذکر تھا دین کا تعین پروردگار عالم کی طرف سے اور تبلیغ کا کام ادا الغرم انبیاء کے ذریعے ہوتا ہے اب مذکورہ بالا آیات میں سے پہلی آیت میں اس تعین کی غیر خدا سے نفی کی بات ہو رہی ہے اور یہ بتایا جا رہا ہے کہ قانون الہی کے مقابلے میں کسی اور قانون کو کوئی قانونی حیثیت حاصل نہیں ہے بلکہ اصولی طور پر قانون گزاری کا حق ہی صرف خدا کو حاصل ہے ارشاد ہو تا ہے آیا ان کے ایسے معبود ہیں جنہوں نے خدا کی اجازت کے بغیر ان کے لیے کوئی دین بنا دیا ہے۔

جبکہ کائنات کا خالق، مالک اور مدبر صرف خدا ہے۔ لہذا قانون گزاری کا حق بھی صرف اسے حاصل ہے اور اس کی اجازت کے بغیر کوئی شخص بھی اس کی اس قلمرو میں مداخلت نہیں کر سکتا۔ لہذا اس کی قانون سازی کے مقابلے میں جو کچھ بھی ہوگا وہ باطل ہوگا۔ اس کے فوراً بعد باطل قانون سازوں کو دھمکی اور تنبیہ کے لہجے میں خبردار کیا جا رہا ہے اگر ان لوگوں کو مہلت دینے کے بارے میں خدا کا فرمان حق نہ ہوتا اور ان کے لیے مہلت مقرر نہ ہو چکی ہوتی تو ان کے درمیان فیصلہ ہو چکا ہوتا۔ ان کے لیے عذاب کا حکم آچکا ہوتا اور انہیں کسی قسم کی مہلت نہ ملتی۔

اس کے باوجود انہیں یہ حقیقت فراموش نہیں کرنی چاہیے کہ ظالموں کے لیے دردناک عذاب ہے۔

(۲۲) پھر ظالمین کے لیے عذاب اور ان کے مقابلے میں مومنین کی جزا کی کچھ مزید وضاحت فرماتے ہوئے کہا گیا ہے اس دن آپ ظالموں کو دیکھیں گے کہ وہ اپنے انجام دیئے گئے اعمال سے سخت خائف ہوں گے لیکن ان کا کیا فائدہ ان کے اعمال کی سزا انہیں مل کر رہے گی۔

لیکن جو لوگ ایمان لے آئے اور انہوں نے نیک اعمال انجام دیئے وہ بہشت کے بہترین اور سرسبز و شاداب باغات میں ہوں گے۔

جبکہ صالح مومنین کے بارے میں خداوند عالم کا فضل و کرم ہمیں پر ختم نہیں ہو جاتا ان پر خدا کی اس قدر مہربانی ہوگی کہ جو کچھ بھی چاہیں گے ان کے پروردگار کے پاس ان کے لئے سب کچھ فراہم ہوگا۔ گویا ان کے عمل اور جزا کا کوئی تقابل نہیں کیا جاسکتا اس سے بڑھ کر دلچسپ بات ”عند ربہم“ (ان کے پروردگار کے پاس) کی تعبیر ہے جو مومنین کے بارے میں خداوند عالم کے بے حد و حساب لطف و کرم کو بیان کر رہی ہے اس سے بڑھ کر اور کیا مہربانی ہو سکتی ہے کہ انہیں خدا کا قرب حاصل ہوگا۔

چنانچہ آیت کے آخر میں فرمایا گیا ہے یہ ہے خدا کا بہت بڑا فضل۔

(۲۳) اس سے بڑھ کر اور کیا فضیلت ہو سکتی ہے۔ اس عظیم جزا کی عظمت کو اس آیت میں بیان کرتے ہوئے فرمایا گیا ہے یہ وہی چیز ہے جس کی خوشخبری خدا نے اپنے ان بندوں کو دی ہے جو ایمان لے آئے اور عمل صالح بجالائے ہیں۔ وہ خوشخبری دیتا ہے تاکہ اطاعت اور بندگی کرتے ہوئے اور خواہشات نفسانی سے مقابلے کے دوران میں اور دشمنوں سے جہاد کرتے ہوئے وہ جن مشکلات سے گزریں انہیں خوشی سے جھیل لیں۔

چونکہ آنحضرت ﷺ کی تبلیغ رسالت کی وجہ سے یہ خیال لوگوں کے دل میں آسکتا تھا کہ آپ ﷺ اپنی رسالت کی تبلیغ کا لوگوں سے اجر طلب فرمائیں گے اسی بارے میں فوراً پیغمبر اکرم ﷺ کو حکم دیا گیا ہے کہ کہہ دیے میں اس بارے میں تم سے کچھ نہیں مانگتا مگر یہ کہ میرے قریبوں کے ساتھ محبت کرو۔

ذوی القربیٰ کی دوستی جیسا کہ آگے چل کر بیان ہوگا ولایت کے مسئلے اور خاندان رسالت میں سے ہونے والے ائمہ معصومینؑ کی پیشوائی اور رہبری کی طرف لوٹ جاتی ہے۔ جو درحقیقت پیغمبر اسلام ﷺ کی رہبری اور ولایت الہیہ کے تسلسل کے مترادف ہے اور ظاہر ہے کہ اس ولایت اور رہبری کو تسلیم کرنا ایسا ہے جیسا کہ رسول پاک ﷺ کی رسالت و نبوت کو تسلیم کرنا جو کہ انسان کی اپنی سعادت کا ذریعہ ہوتا ہے اور اس کا نتیجہ خود انسان کی طرف ہی لوٹ جاتا ہے۔

احمد نے فضائل الصحابہ میں اسناد کے ساتھ سعید بن جبیر سے اور انہوں نے عامر سے یوں روایت نقل کی ہے:

”جب آیت نازل ہوئی تو اصحاب نے عرض کیا یا رسول اللہ آپ کے وہ نزدیک کون لوگ ہیں کہ جن کی مودت ہم پر

واجب ہوئی ہے؟ تو آپ نے ارشاد فرمایا علی، فاطمہ اور ان کے دو بیٹے ہیں اور اس بات کو آپ نے تین مرتبہ دہرایا۔“

<p>کیا وہ کہتے ہیں کہ اس نے خدا پر جھوٹ باندھا ہے لیکن اگر خدا چاہے تو تیرے دل پر مہر لگا دے اور ان آیات کے اظہار کی قدرت تجھ سے چھین لے اور وہ باطل کو نابود کر دیتا ہے اور حق کو اپنے فرمان سے قائم کر دیتا ہے کیوں کہ وہ دلوں کے اندر سے آگاہ ہے۔</p>	<p>(۲۴) اَمْ يَقُولُونَ افْتَرَىٰ عَلٰى اللّٰهِ كَذِبًاۙ فَاِنَّ اللّٰهَ يَخْتَمُ عَلٰى قَلْبِكَ ؕ وَ يَمْحُ اللّٰهُ الْبَاطِلَ وَ يُحَقِّقُ الْحَقَّ بِكَلِمَاتِهِۦ ۙ اِنَّهٗ عَلِيْمٌۙ بِذَاتِ الصُّدُوْرِ</p>
<p>وہ وہی تو ہے جو اپنے بندوں کی توبہ قبول کرتا ہے اور گناہ معاف کر دیتا ہے اور جو کچھ تم انجام دیتے ہو اسے جانتا ہے۔</p>	<p>(۲۵) وَ هُوَ الَّذِیْ یَقْبَلُ التَّوْبَةَ عَنْ عِبَادِهٖ وَ یَعْفُوْا عَنِ السَّیِّئَاتِ وَ یَعْلَمُ مَا تَفْعَلُوْنَ ۙ</p>

اور جو لوگ ایمان لائے ہیں اور انہوں نے عمل صالح انجام دیئے ہیں ان کی دعاؤں کو قبول کرتا ہے اور ان پر اپنے فضل کا اضافہ کر دیتا ہے لیکن کافروں کے لیے سخت عذاب ہے۔	(۲۶) وَ يَسْتَجِيبُ الَّذِينَ آمَنُوا وَعَمِلُوا الصَّالِحَاتِ وَيَزِيدُهُمْ مِّنْ فَضْلِهِ ۗ وَالْكَافِرُونَ لَهُمْ عَذَابٌ شَدِيدٌ
---	--

## تفسیر

## وہ بندوں کی توبہ قبول کرتا ہے

یہ آیات، رسالت، اجر رسالت، مودت ذی القربا اور اہل بیت<sup>علیہم السلام</sup> کے بارے میں سابقہ آیات کے سلسلے کی کڑیاں ہیں سب سے پہلے فرمایا گیا ہے کہ وہ لوگ اس وحی خدا کو قبول نہیں کرتے بلکہ کہتے ہیں کہ اس نے خدا پر جھوٹ باندھا ہے سب باتیں اس کے اپنے ذہن کی پیداوار ہیں جنہیں خدا کی طرف منسوب کرتا ہے۔

جب کہ اگر خدا چاہے تو تیرے دل پر مہر لگا دے اور ان آیات کے اظہار کی قدرت تجھ سے چھین لے۔

درحقیقت یہ چیز اس مشہور منطقی استدلال کی طرف اشارہ ہے کہ اگر کوئی شخص نبوت کا دعویٰ کرے اور معجزے اور آیات بینات بھی اس کے ہاتھوں اور زبان سے ظاہر ہوں اور خدا کی تائید اور نصرت بھی اسے حاصل ہو۔ لیکن وہ خدا پر جھوٹ باندھنا شروع کر دے تو حکمت الہی اس بات کی متقاضی ہوگی کہ وہ تمام معجزات اور خدا کی نصرت و حمایت سب اس سے واپس لے لی جائے اور خدا اسے ذلیل و رسوا کر دے۔

پھر اسی امر پر تاکید کے طور پر ارشاد فرمایا گیا ہے خدا باطل کو مٹاتا ہے اور حق کو اپنے حکم سے قائم اور ثابت کرتا ہے۔

یہ خداوند عالم کا فریضہ ہے کہ اپنی حکمت کی بنا پر حق کو ظاہر اور باطل کو ذلیل و خوار کرے تو پھر کیونکر کسی کو اس بات کی کھلی چھٹی دے سکتا ہے کہ وہ اس پر افتراء پردازی کرے۔

اور اگر کوئی شخص یہ تصور کرے کہ پیغمبر اسلام علم خدا سے چھپ کر ایسا اقدام کرتے ہیں تو یہ اس کی زبردست غلطی ہوگی کیونکہ وہ تو دلوں میں موجود ہر چیز سے آگاہ ہے۔

اور چونکہ خداوند عالم نے اپنے بندوں کے لیے بازگشت کا راستہ ہمیشہ کھلا رکھا ہے اور آیات قرآن مجید میں بارہا مشرکین اور گناہگاروں کے برے اعمال کا ذکر کرنے کے بعد گناہگاروں کے لیے توبہ کے دروازوں کو کھلا رکھنے کی طرف اشارہ کیا گیا ہے۔ زیر تفسیر آیات میں بھی سابق گفتار کے بعد فرمایا گیا ہے۔ خدا تو وہ ہے جو اپنے بندوں کی توبہ قبول کرتا ہے۔

اور گناہوں کو معاف کرتا ہے۔ لیکن اگر ظاہر میں توبہ کر لو اور باطن میں کچھ اور کام کرو تو یہ تصور مت کرو کہ تمہارا یہ طریقہ کار

خداوند عالم کے علم کی تیز بین نگاہوں سے چھپا رہے گا۔ نہ نہ جو کچھ تم بجالاتے ہو وہ اسے جانتا ہے۔

(۲۶) زیر تفسیر آیات کے سلسلے کی آخری آیت میں مومنین کی عظیم جزا اور کافرین کے دردناک عذاب کو مختصر سے جملوں میں

بیان کرتے ہوئے فرمایا گیا ہے خدا ان لوگوں کی دعاؤں کو قبول کرتا ہے جو ایمان لے آئے ہیں اور اعمال صالح بجالاتے ہیں۔

بلکہ ان کے لیے اپنا فضل بڑھا دیتا ہے اور جن چیزوں کے لیے وہ دعا بھی نہیں کرتے انہیں عطا کر دیتا ہے۔

لیکن کافروں کے لیے سخت عذاب ہے۔

بہت سے مفسرین کا نظریہ ہے کہ یہ چار آیات (آیت ۲۳ تا ۲۶) مدینہ میں نازل ہوئی ہیں لیکن جیسا کہ ہم آغاز میں بتا چکے

ہیں کہ ان آیات کی شان نزول ہمارے اس مدعا کی دلیل ہے اور وہ روایات بھی اسی بات کے لیے اچھی دلیل ہیں جن کے مطابق اہل

بیت<sup>علیہ السلام</sup> سے علی، فاطمہ، حسن اور حسین مراد ہیں۔ کیونکہ معلوم ہے کہ حضرت علی<sup>علیہ السلام</sup> کا سیدہ طاہرہ<sup>علیہا السلام</sup> سے عقد مدینہ منورہ میں انجام پایا

اور مشہور روایات کی بنا پر جناب حسن<sup>علیہ السلام</sup> اور جناب حسین<sup>علیہ السلام</sup> کی ولادت تیسری اور چوتھی ہجری میں ہوئی۔

<p>جب اللہ اپنے بندوں کی روزی وسیع کر دیتا ہے تو وہ زمین میں سرکشی اور ظلم کرنے لگ جاتے ہیں لہذا جتنی مقدار وہ چاہتا ہے نازل کرتا ہے کیونکہ وہ اپنے بندوں سے آگاہ اور بینا ہے۔</p>	<p>(۲۷) وَ لَوْ بَسَطَ اللَّهُ الرِّزْقَ لِعِبَادِهِ لَبَغَوْا فِي الْأَرْضِ وَلَكِنْ يُنَزِّلُ بِقَدَرٍ مَّا يَشَاءُ إِنَّهُ بِعِبَادِهِ خَبِيرٌ بَصِيرٌ</p>
<p>اور وہ تو وہی ہے جو مفید بارش کو اس وقت نازل کرتا ہے جب وہ مایوس ہو چکے ہوتے ہیں اور اپنی رحمت کا دامن پھیلا دیتا ہے اور وہ ولی اور حمید ہے۔</p>	<p>(۲۸) وَ هُوَ الَّذِي يُنَزِّلُ الْغَيْثَ مِنْ بَعْدِ مَا قَنَطُوا وَيَنْشُرُ رَحْمَتَهُ وَ هُوَ الْوَلِيُّ الْحَمِيدُ</p>
<p>اور اس کی نشانیوں میں سے ہے آسمانوں اور زمین کی خلقت، اور ان کے اندر چلنے والی مخلوق بھی کہ جسے اس نے پھیلا دیا ہے اور جب بھی وہ چاہے انہیں اکٹھا کرنے پر قادر ہے۔</p>	<p>(۲۹) وَ مِنْ آيَاتِهِ خَلْقَ السَّمَوَاتِ وَالْأَرْضِ وَ مَا بَثَّ فِيهِمَا مِنْ دَابَّةٍ وَ هُوَ عَلَىٰ جَمْعِهِمْ إِذَا يَشَاءُ قَدِيرٌ</p>
<p>جو مصیبت بھی تم پر نازل ہوتی ہے وہ خود تمہارے اپنے ہی انجام دیے ہوئے اعمال کی وجہ سے ہوتی ہے اور وہ بہت سے (گناہ) تو معاف کر دیتا ہے۔</p>	<p>(۳۰) وَ مَا أَصَابَكُمْ مِنْ مُصِيبَةٍ فَبِمَا كَسَبَتْ أَيْدِيكُمْ وَ يَعْفُو عَنْ كَثِيرٍ</p>

(۳۱) وَمَا أَنْتُمْ بِمُعْجِزِينَ فِي الْأَرْضِ ۗ  
وَمَا لَكُمْ مِنْ دُونِ اللَّهِ مِنْ وَلِيٍّ وَلَا نَصِيرٍ  
اور تم زمین میں خدا کی قدرت سے ہرگز فرار نہیں کر سکتے اور خدا  
کے علاوہ تمہارا کوئی بھی ولی اور مددگار نہیں ہے۔

### شان نزول

مشہور صحابی خباب بن ارت کہتے ہیں کہ پہلی آیت ”و لو بسط الله.....“ ہم لوگوں کے بارے میں نازل ہوئی ہے اس کی وجہ یہ ہے کہ ہماری یہودی قبائل بنی قریظہ، بنی نضیر اور بنی قینقاع کے فراداں مال پر نظر تھی اور ہماری آرزو تھی کہ اے کاش ہمارے پاس بھی ایسا ہی مال ہوتا اس پر یہ آیت نازل ہوئی جس نے ہمیں خبردار کر دیا کہ اگر خداوند عالم اپنے بندوں کی روزی فراواں کر دے تو وہ سرکشی پر اتر آئیں گے۔

### تفسیر

#### سرکش شروتمند

ان آیات کا گذشتہ آیات سے تعلق شاید اس وجہ سے ہو سکتا ہے کہ گذشتہ آیات میں سے آخری آیت میں آیا تھا کہ خدا مومنین کی دعا قبول فرماتا ہے جس سے یہ سوال پیدا ہوتا ہے کہ اگر یہی صورت حال ہے تو پھر ان مومنین میں لوگ غریب کیوں ہیں اور وہ جو دعا کرتے ہیں قبول کیوں نہیں ہوتی؟  
اس قسم کے سوالوں کا جواب دیتے ہوئے خداوند عالم فرماتا ہے اگر خدا اپنے بندوں کی روزی وسیع کر دے تو وہ زمین میں طغیان، سرکشی اور ظلم کرنے لگتے ہیں۔

لہذا جتنی مقدار میں وہ چاہتا ہے اور مصلحت سمجھتا ہے، روزی نازل کرتا ہے۔  
گویا اس طرح سے روزی کی تقسیم کا مسئلہ باقاعدہ حساب و کتاب کے تحت ہے جو خدا نے اپنے بندوں کے بارے میں مقرر کر دیا ہوا ہے کیونکہ وہ اپنے بندوں کو اچھی طرح جانتا ہے اور ان سے خوب واقف ہے۔  
وہ ہر شخص کے ظرف کو اچھی طرح جانتا ہے اور اسی کی مصلحت کے پیش نظر اسے روزی عطا کرتا ہے۔ نہ اس قدر زیادہ دیتا ہے کہ سرکش ہو جائے اور نہ اس قدر کم دیتا ہے کہ فقر و فاقہ سے داد و فریاد کرنے لگے۔

(۲۸) یہ ٹھیک ہے کہ خدا تعالیٰ روزی کو حساب کے ساتھ نازل کرتا ہے تاکہ اس کے بندے سرکشی نہ کریں لیکن ایسا بھی نہیں ہے کہ انہیں محروم کر دے اور روزی ان سے بالکل روک دے لہذا بعد کی آیت میں فرمایا گیا ہے:

اور وہ تو ہے جو مفید بارش، لوگوں کے مایوس ہوجانے کے بعد نازل کرتا ہے اور اپنی رحمت کا دامن پھیلا دیتا ہے۔  
ایسا ہونا بھی چاہئے کیونکہ وہ ایک ولی و سرپرست اور تعریف کے لائق ہے۔

یہ آیت باوجودیکہ پروردگار عالم کی نعمتوں اور مہربانیوں کو بیان کر رہی ہے لیکن توحید کی نشانیوں کو بھی ظاہر کر رہی ہے کیونکہ

باران کا نزول ایک دقیق اور منظم نظام کے تحت عمل میں آتا ہے۔

(۲۹) اور اسی مناسبت سے ایک بار پھر اس آیت میں خداوند عالم کے علم و قدرت کی اہم ترین نشانیوں میں سے ایک نشانی کا ذکر کرتے ہوئے فرمایا گیا ہے۔ اس کی نشانیوں میں سے ہے آسمان اور زمین کی تخلیق اور ان کے اندر چلنے والی مخلوق بھی کہ جسے اس نے پھیلا یا ہے۔

آیت کے آخر میں ارشاد فرمایا گیا ہے اور وہ ان کو جب چاہے، جمع کرنے پر قادر ہے۔

اس آیت میں تمام چلنے والی چیزوں کو جمع کرنے سے کیا مراد ہے؟ بہت سے مفسرین نے انہیں بروز قیامت حساب و کتاب اور اعمال کی جزا کے لئے جمع ہونے کے معنی میں لیا ہے۔

یہ امکان بھی ہے کہ یہاں پر ”جمع“ کا لفظ ”بث“ کا نقطہ مقابل ہو یعنی ”بث“ کا لفظ تمام زندہ اور چلنے والی مخلوق کی پیدائش اور توسیع کی طرف اشارہ ہو۔ پھر فرمایا گیا ہے کہ جب بھی خدا چاہے گا انہیں ”جمع“ کر کے نیست و نابود کر دے گا۔

جیسا کہ تاریخی طور پر اب تک روئے زمین پر کئی قسم کی چلنے پھرنے والی چیزیں عجیب طریقے پر بڑھیں اور ساری زمین میں پھیل گئیں اور اس کے کچھ عرصے بعد جمع اور منقرض ہو گئیں۔ ان کی افزائش اور وسعت بھی خدا کے ہاتھ میں ہے کہ زندگی دینے والا بھی خدا ہے خاتمہ کرنا بھی اسی کے ہاتھ میں ہے۔

(۳۰) گذشتہ آیات میں رحمت خدا کی بات ہو رہی تھی اور اس سے فطری طور پر یہ سوال پیدا ہوتا ہے کہ جن مصائب میں ہم

گھرے ہوئے ہیں یہ کہاں سے آتے ہیں؟

تو یہ آیت اسی سوال کا جواب دیتے ہوئے کہتی ہے جو مصائب اور ناخوشگوار واقعات تمہیں پیش آتے ہیں وہ ان اعمال کی وجہ سے ہوتے ہیں جن کو تم نے خود انجام دیا ہے۔

نیز یہ بات بھی یاد رکھو کہ یہ تمہارے غلط اعمال کی مکمل سزا نہیں ہے کیونکہ وہ تمہارے بہت سے کاموں کو بخش دیتا ہے۔

امیر المؤمنین علیؑ سے ایک حدیث منقول ہے:

”بلائیں، ظالموں کے لئے تادیب ہوتی ہیں، مومنوں کے لئے امتحان، انبیاء کے لئے درجات اور اولیاء کے لئے مقام و مرتبہ اور بزرگی ہوتی ہیں“۔

(۳۱) بہر حال ہو سکتا ہے کہ کچھ لوگ اس بات کا تصور کریں کہ وہ خدا کے اس حتمی قانون اور ناقابل اجتناب طریقہ کار سے

راہ فرار اختیار کر سکتے ہیں لہذا اس سلسلے کی آخری آیت میں فرمایا گیا ہے تم زمین میں خدا کی قدرت سے ہرگز فرار نہیں کر سکتے۔

تم کس طرح اس کی قدرت اور حکومت کے دائرہ اختیار سے فرار کر سکتے ہو، جبکہ تمام کائنات ارض و سماوی پر بلا شرکت غیرے اس کی حکومت ہے۔ اگر تم یہ باور کرتے ہو کہ اس بارے میں کوئی امداد کو آہنچے گا تو یاد رکھو خدا کے علاوہ نہ تو کوئی تمہارا ولی ہے اور

نہ ہی مددگار۔

درحقیقت یہ آیت انسان کی کمزوری اور ناتوانی کو مجسم کرتی ہے جب کہ اس سے پہلی آیت خدا کی عدالت اور رحمت کو۔

<p>(۳۲) اس کی نشانیوں میں سے وہ کشتیاں ہیں جو پہاڑوں کی طرح سمندر میں رواں دواں ہیں۔</p>	<p>(۳۲) وَمِنْ آيَاتِهِ الْجَوَارِ فِي الْبَحْرِ كَالْأَعْلَامِ<sup>ط</sup></p>
<p>اگر وہ چاہے تو ہوا کو روک دے اور یوں وہ کشتیاں پشت سمندر پر رکی رہیں، اس میں ہر صبر اور شکر کرنے والے کے لئے نشانیاں ہیں۔</p>	<p>(۳۳) إِنَّ يَسَاءَ يُسْكِنِ الرِّيحَ فَيَظْلَلْنَ رَوَاكِدَ عَلَى ظَهْرِهِ<sup>ط</sup> إِنَّ فِي ذَلِكَ لَآيَاتٍ لِّكُلِّ صَبَّارٍ شَكُورٍ<sup>ل</sup></p>
<p>یا اگر وہ چاہے تو ان میں سوار افراد کے انجام شدہ اعمال کی وجہ سے انہیں تباہ کر دے جبکہ وہ بہت سے لوگوں کو معاف کرتا ہے۔</p>	<p>(۳۴) أَوْ يُوبِقَهُنَّ بِمَا كَسَبُوا وَيَعْفُ عَنْ كَثِيرٍ<sup>ذ</sup></p>
<p>تا کہ جو لوگ ہماری آیات کے بارے میں جھگڑا کرتے ہیں وہ یہ بات جان لیں کہ ان کی کوئی پناہ گاہ نہیں ہے۔</p>	<p>(۳۵) وَ يَعْلَمَ الَّذِينَ يُجَادِلُونَ فِي آيَاتِنَا مَا لَهُمْ مِنْ مَّحِيصٍ</p>
<p>جو چیز تمہیں عطا کی گئی ہے وہ دنیاوی زندگی کا ناپائیدار مال و متاع ہے اور جو کچھ پروردگار کے پاس ہے وہ ایمانداروں اور اپنے رب پر بھروسہ کرنے والوں کے لئے زیادہ بہتر اور زیادہ پائیدار ہے۔</p>	<p>(۳۶) فَمَا أُوتِيتُمْ مِنْ شَيْءٍ فَمَتَاعُ الْحَيَاةِ الدُّنْيَا<sup>ع</sup> وَ مَا عِنْدَ اللَّهِ خَيْرٌ وَ أَبْقَى لِلَّذِينَ آمَنُوا وَ عَلَى رَبِّهِمْ يَتَوَكَّلُونَ<sup>ج</sup></p>

## تفسیر

## ہواؤں اور کشتیوں کی روانی خدا کی نشانی

قرآن مجید نے ان آیات میں ایک بار پھر پروردگار عالم کی نشانیوں اور توحید کے دلائل کو بیان کیا ہے اور اس سلسلے کی گزشتہ گفتگو کو جاری رکھے ہوئے ہے۔

یہاں پر ان چیزوں کو بیان کیا جا رہا ہے جن سے انسان کو اپنی مادی زندگی میں ہر روز سروکار رہتا ہے خاص کر جو لوگ ساحل پر رہتے ہیں یا دریائی سفر اختیار کرتے ہیں۔ فرمایا گیا ہے۔ خدا کی آیات اور نشانیوں میں سے وہ کشتیاں ہیں جو پہاڑوں کی طرح سمندر پر رواں دواں ہیں۔

(۳۳) مزید تاکید کے طور پر فرمایا گیا ہے۔ اگر خدا چاہے تو ہواؤں کو روک دے اور کشتیاں سطح سمندر پر ٹھہرائیں۔ آیت کے آخر میں نتیجے کے طور پر ارشاد فرمایا گیا ہے اس میں ہر اس شخص کے لئے نشانیاں ہیں جو صبر اور شکر کرتا ہے۔ یقیناً ہواؤں کی اس حرکت، کشتیوں کے چلنے، سمندروں کی تخلیق اور ان امور میں حکم فرمانظام اور ہم آہنگی میں خدا کی پاک ذات کے لئے گونا گون نشانیاں ہیں۔

”صبار“ اور ”شکور“ یہ دو اوصاف مجموعی صورت میں حقیقت ایمان کی منہ بولتی تصویریں ہیں کیونکہ مومن مشکلات اور مصائب میں ”صبور“ ہوتا ہے اور نعمتوں پر ”شکور“ یہی وجہ ہے کہ آنحضرت ﷺ فرماتے ہیں:

”الایمان نصفان نصف صبر و نصف شکر“

ایمان کے دو حصے ہیں ایک صبر ہے اور دوسرا شکر

(۳۴) اس آیت میں اس نعمت الہی کی عظمت کو ایک بار پھر اجاگر کرنے کے لئے ارشاد فرمایا گیا ہے:

یا اگر اللہ چاہے تو ان کشتیوں میں سوار افراد کے انجام شدہ اعمال کی وجہ سے انہیں تباہ و برباد کر دے۔

لیکن پھر بھی لطف خداوندی انسان کے شامل حال ہوتا ہے اور وہ بہت سے لوگوں کو معاف کر دیتا ہے۔

اگر وہ معاف نہ کرے تو اسے خاص و پاک بندوں اور معصومینؑ کے علاوہ کوئی بھی شخص اس کی سزا سے نہ بچ سکے۔

(۳۵) تاکہ جو لوگ ہماری آیات کے بارے میں جھگڑا کرتے ہیں اور مخالفت اور انکار پر کمر بستہ ہو جاتے ہیں وہ جان لیں

کہ ذات خدا کے علاوہ ان کی کوئی بھی پناہ گاہ نہیں ہے۔

اس لئے کہ وہ سوچ سمجھ کر اور جان بوجھ کر مخالفت پر کمر بستہ ہو چکے ہیں اور اس دشمنی اور ہٹ دھرمی کی وجہ سے اپنی ستیزہ کاری جاری رکھے ہوئے ہیں لہذا وہ خدا کے عفو و رحمت کے فیضان سے محروم ہیں۔

(۳۶) اس سلسلے کی آخری آیت میں روئے سخن تمام لوگوں کی طرف کرتے ہوئے فرمایا گیا ہے:

جو کچھ تمہیں عطا کیا گیا ہے وہ دنیاوی زندگی کا ناپائیدار مال و متاع ہے۔

مبادا دنیا تمہیں فریب دے کر غفلت میں ڈال دے اور تم یہ سمجھتے رہو کہ وہ ہمیشہ تمہارے پاس رہے گی، وہ تو بجلی کی ایسی رو ہے جو ایک لمبے میں گزر جاتی ہے ایسا شعلہ ہے جو ہوا کے ایک جھونکے سے بجھ جاتا ہے سطح آب پر ایک بلبہ ہے اور طوفانوں کی راہ میں ایک غبار ہے لیکن جو کچھ پروردگار کے پاس ہے وہ ایمان داروں اور اپنے رب پر بھروسہ کرنے والوں کے لئے زیادہ بہتر اور زیادہ پائیدار ہے۔

اگر تم کر سکتے ہو تو اس مادی کائنات کی پست، محدود اور چند روزہ متاع زندگی کا اس جاودانی سرمائے سے تبادلہ کر لو، یہی

تمہاری سود مند تجارت اور بے مثال کامیابی ہے۔



اسی لئے تو اسلام کے عظیم الشان پیغمبر ﷺ فرماتے ہیں:  
 ”خدا کی قسم آخرت کے مقابلے میں دنیا کی مثال ایسے ہے جیسے تم میں سے کوئی شخص اپنی انگلی کو سمندر میں  
 ڈبوئے اور پھر اسے نکال کر دیکھے کہ اس سے اسے کیا ملا ہے؟“

وہی لوگ جو بڑے گناہوں اور برے اعمال سے اجتناب کرتے ہیں اور جب غصے میں آتے ہیں تو معاف کر دیتے ہیں۔	(۳۷) وَ الَّذِينَ يَجْتَنِبُونَ كَبِيرَ الْإِثْمِ وَالْفَوَاحِشَ وَإِذَا مَا غَضِبُوا هُمْ يَغْفِرُونَ
وہی جنہوں نے اپنے پروردگار کی دعوت کو قبول کیا ہے اور نماز قائم کرتے ہیں اور ان کے کام باہم مشورے کے ذریعے انجام پاتے ہیں اور ہم نے جو کچھ انہیں دیا ہے اس میں سے خرچ کرتے ہیں۔	(۳۸) وَ الَّذِينَ اسْتَجَابُوا لِرَبِّهِمْ وَأَقَامُوا الصَّلَاةَ وَأَمْرُهُمْ شُورَى بَيْنَهُمْ وَمِمَّا رَزَقْنَاهُمْ يُنْفِقُونَ
وہی لوگ جب ان پر ظلم ہوتا ہے تو وہ ظلم کے آگے جھک نہیں جاتے بلکہ مدد طلب کرتے ہیں۔	(۳۹) وَ الَّذِينَ إِذَا أَصَابَهُمُ الْبَغْيُ هُمْ يَنْتَصِرُونَ
اور برائی کا بدلہ اسی جیسی سزا ہے اور جو شخص معاف کر دے اور اصلاح کرے اس کا اجر خدا پر ہے۔ بے شک خدا ظالموں کو دوست نہیں رکھتا ہے۔	(۴۰) وَ جَزَاءُ سَيِّئَةٍ سَيِّئَةٌ مِّثْلُهَا فَمَنْ عَفَا وَ أَصْلَحَ فَأَجْرُهُ عَلَى اللَّهِ إِنَّهُ لَا يُحِبُّ الظَّالِمِينَ

## تفسیر

## اہل ایمان ظلم کے آگے نہیں جھکتے

ایمان اور توکل کی صفات کے بعد جو کہ قلبی صفات ہیں ان آیات میں ان کے سات قسم کے اعمال کی طرف اشارہ ہو رہا ہے ان میں سے کچھ تو مننی پہلو کے حامل ہیں اور کچھ مثبت کے، کچھ انفرادی ہیں اور کچھ اجتماعی، کچھ مادی ہیں اور کچھ معنوی۔ اور یہ ایسے اعمال ہیں۔ جو ایک صالح اور طاقتور حکومت اور صحیح و سالم معاشرے کے بنیادی ارکان ہیں۔

پہلی صفت کو اصلاح سے شروع کرتے ہوئے فرمایا گیا ہے خدا کی جزا اور جو کچھ خدا کے پاس ہے ان لوگوں کے لئے سب سے بہتر اور سب سے زیادہ پائیدار ہے جو گناہان کبیرہ سے اجتناب کرتے ہیں اور بری باتوں سے پرہیز کرتے ہیں۔

روایات اہل بیت علیہم السلام میں ”کبار“ کی اس صورت میں تفسیر ہوئی ہے کہ:

”گناہان کبیرہ وہ ہوتے ہیں جن کی سزا خداوند عزوجل نے جہنم مقرر فرمائی ہے“

اس طرح سے خدا پر ایمان اور توکل کی پہلی نشانی گناہان کبیرہ سے پرہیز اور اجتناب ہے۔ دوسری صفت بھی پاکیزگی اور اصلاح کے پہلو کی حامل ہے اور انسان کے زبردست بحرانی حالات میں غیظ و غضب پر کنٹرول کی علامت ہے، خدا فرماتا ہے وہ ایسے لوگ ہیں جو غصے کے وقت معاف کر دیتے ہیں۔ نہ صرف غصے کے وقت زمام اختیار ان کے قابو میں رہتی ہے اور وہ کسی غلط کام کا ارتکاب نہیں کرتے بلکہ آپ عفو و مغفراں سے اپنے اور دوسرے لوگوں کا دل کینوں سے صاف کر دیتے ہیں۔

یہ وہ صفت ہے جو خدا پر صحیح معنوں میں ایمان اور ذات حق پر توکل کے سوا پیدا نہیں ہوتی۔ حضرت امام محمد باقر فرماتے ہیں۔ ”جو شخص خواہشات، خوف اور غصے کے وقت اپنے آپ کو قابو میں رکھتا ہے خدا اس کے جسم کو جہنم کی آگ پر حرام کر دیتا ہے“۔

(۳۸) اس آیت میں تیسری سے چھٹی صفات کی طرف اشارہ کرتے ہوئے فرمایا گیا ہے وہی لوگ کہ جنہوں نے اپنے پروردگار کی دعوت کو قبول کیا ہے اور اس کے فرمان کو دل و جان سے مانا ہے اور نماز کو قائم کیا ہے۔

اور ان کے کام باہم مشورے کی صورت میں انجام پاتے ہیں۔ اور جو کچھ ہم نے انہیں دیا ہے اس میں سے ہماری راہ میں خرچ کرتے ہیں۔ گزشتہ آیت میں مومنین کے وجود کی گناہوں سے دوری اور غیظ و غضب پر قابو پانے کی بات کی گئی تھی لیکن زیر تفسیر آیت میں ان کے وجود کی مختلف پہلوؤں سے اصلاح کی بات ہو رہی ہے جن میں سے اہم ترین چیز دعوت پروردگار کی قبولیت اور اس کے فرمان کے آگے سر تسلیم خم کر دینا ہے۔

(۳۹) ایک اور توصیف میں جو سچے مومنین کی ساتویں صفت ہے فرمایا گیا ہے وہ ایسے لوگ ہیں کہ جب بھی ان پر ظلم کیا جاتا ہے ظلم کے آگے ہتھیار نہیں ڈالتے بلکہ دوسروں سے مدد طلب کرتے ہیں۔ یہ وضاحت بھی ضروری معلوم ہوتی ہے کہ جہاں پر ستم رسیدہ لوگوں کا یہ فرض بنتا ہے کہ وہ ظلم و ستم کے مقابلے کے لئے دوسرے لوگوں سے مدد طلب کریں، وہاں پر ایسے لوگوں کا بھی فرض بنتا ہے کہ ان کی مدد کریں۔

(۴۰) لیکن جہاں تک ایک دوسرے کی مدد کرنے کا سوال ہے وہ مدد عدل و انصاف کی راہوں سے ہٹ کر جذبہ انتقام کینے اور تجاوز کی حد تک نہ پہنچ جائے، اسی لئے بعد کی آیت میں فوراً ہی اسے ان چیزوں سے مشروط کرتے ہوئے خداوند عالم فرماتا ہے کہ اس بات کا خاص خیال رہے کہ برائی کی سزا، اسی برائی جیسی ہوتی ہے۔

یہاں پر یہ سوال پیدا ہوتا ہے کہ ظالم کے کام کو تو ”سیئۃ“ اور برائی سے تعبیر کرنا صحیح ہے لیکن اسے سزا دینا تو یقیناً ”سیئۃ“ اور برائی نہیں ہے یہاں پر ”سیئۃ“ کا لفظ کیوں استعمال ہوا ہے؟ تو اس کا جواب یہ ہے کہ اگر آیت میں مظلوم کی نصرت طلبی کے جواب میں

ظالم کی سزا کو ”سیئۃ“ سے تعبیر کیا گیا ہے تو اسکی وجہ یہ ہے کہ یہ لفظ درحقیقت برابر کے قرینے کے طور پر استعمال ہوا ہے یا اس لئے کہ چونکہ سزا پانے والے ظالم کی نگاہ میں یہ ردعمل سیئۃ ہوتا ہے نیز ایک احتمال یہ بھی ہے کہ اس کو سیئۃ سے اس لئے تعبیر کیا گیا ہے کہ سزا بھی ایک تکلیف اور دکھ ہوتی ہے جو بذات خود ایک بری چیز ہے ہر چند کہ قصاص اور ظلم کی سزا اچھی چیز شمار ہوتی ہے۔

یہ بات اس تعبیر سے ملتی جلتی ہے جو سورہ بقرہ کی آیت ۱۹۴ میں یوں بیان ہوئی ہے۔

”جو شخص تم پر تجاوز کرے تم بھی ایسے ہی اس پر تجاوز کرو اور خدا سے ڈرو اور حد سے نہ بڑھ جاؤ“

لیکن صورت حال خواہ کچھ بھی ہو، ہو سکتا ہے کہ یہ تعبیر اس عفو و درگزر کا مقدمہ ہو جو بعد کے جملے میں بیان ہوا ہے گویا قرآن یہ کہنا چاہتا ہے کہ سزا جیسی بھی ہو ایک قسم کی تکلیف ضرور ہے لہذا اگر فریق مخالف نادم اور پشیمان ہو جائے تو عفو و درگزر کے لائق ہے۔ ایسے حالات میں درگزر سے کام لو کیونکہ جو شخص عفو اور اصلاح سے کام لیتا ہے اس کا ثواب خدا کے پاس ہے۔

آیت کے آخر میں فرمایا گیا ہے خدا ظالموں کو ہرگز دوست نہیں رکھتا۔

ہر ایک کے لئے عفو اور سزا کے اپنے حالات اور مواقع ہوتے ہیں عفو ایسے مقام پر ہوتا ہے جہاں انسان انتقام کی قدرت رکھتا ہو، اگر معاف کر دے تو یہ اس کی کمزوری نہیں ہوگی ایسی معافی کا بہت فائدہ ہوتا ہے۔

کسی کے کئے کی سزا اور انتقام ایسے مقام پر عمل میں آنے چاہئیں جہاں ظالم ہنوز شیطانی راستے پر قائم ہو اور مظلوم اپنی طاقت کی بنیادوں کو مضبوط مستحکم نہ کر سکا ہو اور معاف کرنا کمزوری سمجھا جاتا ہو تو ایسے مقامات پر ظالم کو سزا ملنی چاہیے۔

(۴۱) وَ لَمَنْ اَنْتَصَرَ بَعْدَ ظُلْمِهِ فَاُولٰٓئِكَ مَا عَلَيْنَا مِنْ سَبِيْلٍ ط	جو شخص مظلوم ہونے کے بعد مدد طلب کرے تو اس پر کوئی اعتراض نہیں۔
(۴۲) اِنَّمَا السَّبِيْلُ عَلٰى الَّذِيْنَ يَظْلِمُوْنَ النَّاسَ وَ يَبْغُوْنَ فِي الْاَرْضِ بِغَيْرِ الْحَقِّ ط اُولٰٓئِكَ لَهُمْ عَذَابٌ اَلِيْمٌ	اعتراض اور سزا تو ان لوگوں کے لئے ہے جو دوسرے لوگوں پر ظلم کرتے ہیں اور زمین میں ناحق ظلم روا رکھتے ہیں ان کے لئے دردناک عذاب ہے۔
(۴۳) وَ لَمَنْ صَبَرَ وَ غَفَرَ اِنَّ ذٰلِكَ لَمِنْ عَزْمِ الْاُمُوْر ء	لیکن جو لوگ صبر کرتے ہیں اور معاف کر دیتے ہیں تو یہ بڑے کاموں میں سے ہے

تفسیر

نصرت طلبی عیب نہیں ظلم کرنا عیب ہے

یہ آیات درحقیقت نصرت طلبی، ظالم کی سزا اور عفو و درگزر کے سلسلے میں گزشتہ آیات کی تاکید، تشبیح اور تمثیل ہیں۔

پہلے فرمایا گیا ہے جو شخص مظلوم ہونے کے بعد کسی سے مدد طلب کرے تو اس پر کوئی اعتراض نہیں ہے۔  
استغاثہ اور نصرت طلبی مظلوم کا مسلم حق ہے اور مظلوم کی مدد کرنا ہر آزادی پسند اور بیدار ضمیر کے مالک انسان کا فرض ہے۔  
(۴۲) اعتراض اور سزا تو صرف ان لوگوں کے لئے ہے جو لوگوں پر ستم کرتے ہیں اور زمین میں ناحق ظلم کو روا رکھتے ہیں۔  
دنیا میں کیفر اور سزا پانے کے علاوہ ان کے لئے آخرت میں بھی دردناک عذاب ہے۔

(۴۳) زیر نظر آخری آیت میں صبر و استقامت اور عفو و درگزر کے مسئلے کو ایک بار پھر بیان کیا گیا ہے تاکہ ایک مرتبہ پھر اس حقیقت کو زور دار لفظوں میں بیان کر دیا جائے کہ مظلوم کا ظالم سے انتقام، قصاص اور اسے سزا ہرگز عفو و درگزر رشت سے مانع نہیں ہے جیسا کہ فرمایا گیا ہے جو لوگ صبر کرتے ہیں اور فریق مخالف کو معاف کر دیتے ہیں تو یہ ان کے بڑے کاموں میں سے ہے۔  
”عزم الامور“ کی تعبیر سے ممکن ہے اس بات کی طرف اشارہ ہو کہ یہ ایسے کاموں سے ہے جن کا خدا نے حکم دیا ہے اور ہر گز منسوخ نہیں ہوا۔ یا ایسے کاموں میں سے ہے جن کے بارے میں انسان کو عزم راسخ سے کام لینا چاہیے۔

<p>جسے خدا گمراہی میں ڈال دے اس کے لئے اس کے بعد کوئی بھی ولی اور مددگار نہیں ہوگا اور قیامت کے دن تم ظالموں کو دیکھو گے کہ جب وہ عذاب الہی کا مشاہدہ کریں گے تو کہیں گے کہ آیا واپسی (اور تلافی) کی کوئی سبیل ہے؟</p>	<p>(۴۴) وَمَنْ يُضْلِلِ اللَّهُ فَمَا لَهُ مِنْ وَّلِيٍّ مِّنْ بَعْدِهِ ۗ وَ تَرَى الظَّالِمِينَ لَمَّا رَأَوْا الْعَذَابَ يَقُولُونَ هَلْ إِلَىٰ مَرَدٍّ مِّنْ سَبِيلٍ ۚ</p>
<p>اور تو انہیں دیکھے گا کہ وہ آگ کے لئے پیش کئے جائیں گے جب کہ سخت ذلت کی بنا پر وہ سر جھکائے ہوں گے اور تنکھٹیوں سے (اس کی طرف) دیکھیں گے اور جو لوگ ایمان لا چکے ہیں وہ کہیں گے صحیح معنوں میں ان لوگوں نے خسارہ اٹھایا ہے جو بروز قیامت اپنے آپ کو اور اپنے اہل و عیال کو کھو چکے ہیں۔ آگاہ رہو (آج کے دن) ظالم دائمی عذاب میں ہیں۔</p>	<p>(۴۵) وَ تَرَاهُمْ يُعْرَضُونَ عَلَيْهَا خَشِيعِينَ مِنَ الدَّلِّ يَنْظُرُونَ مِنْ طَرْفٍ خَفِيٍّ ۗ وَقَالَ الَّذِينَ آمَنُوا إِنَّ الْخٰسِرِينَ الَّذِينَ خَسِرُوا أَنفُسَهُمْ وَ أَهْلِيهِمْ يَوْمَ الْقِيٰمَةِ ۗ اَلَا إِنَّ الظَّالِمِينَ فِي عَذَابٍ مُّقِيمٍ</p>

<p>(۴۶) وَمَا كَانَ لَهُمْ مِنْ أَوْلِيَاءَ يَنْصُرُوهُمْ مِنْ دُونِ اللَّهِ ۗ وَمَنْ يُضِلِلِ اللَّهُ فَمَا لَهُ مِنْ سَبِيلٍ</p> <p>ان کیلئے خدا کے علاہ ان کے اولیاء اور مددگار نہیں کہ جو ان کی مدد کو پہنچیں اور جسے خدا گمراہی میں ڈال دے اس کے لئے نجات کی کوئی سبیل نہیں ہے۔</p>	<p>ان کیلئے خدا کے علاہ ان کے اولیاء اور مددگار نہیں کہ جو ان کی مدد کو پہنچیں اور جسے خدا گمراہی میں ڈال دے اس کے لئے نجات کی کوئی سبیل نہیں ہے۔</p>
--	---

## تفسیر

## آیا واپسی کی کوئی سبیل ہے؟

گزشتہ آیات میں ظالموں، ستمگروں اور تجاوز کاروں کے بارے میں گفتگو تھی، زیر نظر آیات میں ان کے انجام اور کچھ سزاؤں کی بات ہو رہی ہے۔

پہلے تو انہیں ایسا گمراہ قرار دیا گیا ہے جن کا کوئی ولی اور سرپرست نہیں ہوتا ہے ارادہ ہوتا ہے جسے خدا گمراہی میں چھوڑ دے اس کے بعد اس کا کوئی ولی اور مددگار نہیں ہوگا۔

نہ تو ہدایت کا پہلو جبری ہوتا ہے اور نہ ضلالت کا بلکہ یہ انسانوں کے اپنے اعمال کا براہ راست نتیجہ ہوتا ہے بعض اوقات انسان ایسے کام انجام دیتے ہیں جن کی وجہ سے خدا ان کی توفیق سلب کر لیتا ہے اور نور ہدایت ان کے دل میں خاموش کر دیتا ہے اور انہیں گمراہی کی تاریکیوں میں چھوڑ دیتا ہے۔

بہر حال یہ ان ظالموں کی دردناک سزاؤں میں سے ایک ہے پھر فرمایا گیا ہے تم ظالموں کو دیکھو گے کہ جب وہ عذاب الہی کا مشاہدہ کریں گے تو سخت پشیمان ہو کر کہیں گے کہ آیا واپسی اور ان گناہوں کی تلافی کی کوئی سبیل ہے؟ لیکن ان کی درخواست خواہ کسی بھی صورت میں ہوستر دکردی جائے گی۔

(۴۵) یہ آیت اس گروہ کی تیسری سزا کو یوں بیان کرتی ہے اس دن تم ان کو دیکھو گے کہ جب وہ جہنم کی آگ کے سامنے پیش کئے جائیں گے تو سخت ذلت کی وجہ سے سر جھکائے ہوئے نکلیوں سے اس کی طرف نگاہ کریں گے۔ یہ اس شخص کی صورت حال ہوتی ہے جو کسی چیز سے زبردست ڈر جاتا ہے اور پوری آنکھ سے اسے نہیں دیکھنا چاہتا اور اسے غافل بھی نہیں رہنا چاہتا مجبوراً اسے اس چیز کا خیال بھی رکھنا پڑتا ہے اور بار بار اسے دیکھنا بھی پڑتا ہے لیکن پوری آنکھ سے نہیں بلکہ نظر بچا کے۔

آخری سزا جو یہاں پر بیان ہوئی ہے وہ مومنین کی طرف سے سخت ملامت اور دردناک سرزنش ہوگی جیسا کہ آیت کے آخر میں ہے ایماندار لوگ کہیں گے صحیح معنوں میں وہ لوگ خسارے میں ہیں جو اپنے وجود کا سرمایہ اور اپنے اہل خاندان کو قیامت کے دن کھو چکے ہیں اور نقصان اٹھا چکے ہیں۔

اس سے بڑھ کر اور کیا نقصان ہوگا کہ انسان اپنی ہستی کو کھودے اور پھر اپنے بیوی بچوں اور قریبی عزیزوں سے جدا ہو جائے

اور عذاب الہی میں گرفتار ہو کر حسرت اور جدائی کی آگ میں بھی جلتا رہے؟

پھر فرمایا گیا ہے اے اہل محشر تم سب کو معلوم ہو جانا چاہیے کہ آج سے تمام ظالم اور سنگردائمی عذاب میں ہوں گے۔ اس نکتے کی طرف بھی توجہ ضروری ہے کہ جن ظالموں کے لئے دائمی عذاب ہے قرینے کے مطابق ان سے کافر لوگ مراد ہیں۔

(۴۶) یہ آیت بھی اسی بات کی گواہ ہے کہ جس میں کہا گیا ہے ان کے اولیاء اور مددگار نہیں ہیں جو ان کی مدد کریں اور عذاب الہی ان سے دور کریں۔

ان لوگوں نے اپنے تعلقات خدا کے خالص بندوں، انبیاء و اولیاء سے منقطع کر لئے تھے، لہذا وہاں پر بھی ان کا کوئی یار و مددگار نہیں ہوگا، مادی طاقتیں بھی بیکار ہو چکی ہوں گی، اسی لئے وہ تنہا عذاب الہی میں گرفتار ہوں گے۔ اس معنی کو مزید تاکید کے لئے آیت کے آخر میں فرمایا گیا ہے جسے خدا گمراہی میں چھوڑ دے اس کی نجات کی کوئی سبیل نہیں ہے۔

<p>اپنے پروردگار کی دعوت قبول کر، اس سے پہلے کہ وہ دن آپہنچے جس کے لئے ارادہ خداوندی کے سامنے کوئی بازگشت نہیں۔ اس دن نہ تو تمہاری کوئی پناہ گاہ ہے اور نہ ہی کوئی بچانے والا۔</p>	<p>(۴۷) اِسْتَجِیْبُوْا لِرَبِّکُمْ مِّنْ قَبْلِ اَنْ یَّآئِیَ یَوْمٌ لَا مَرَدَّ لَہٗ مِنْ اللّٰهِ مَا لَکُمْ مِّنْ مَّلْجَا یَوْمَئِذٍ وَّ مَا لَکُمْ مِّنْ نَّکِیْرٍ</p>
<p>اگر وہ منہ پھیر لیں تو (غم نہ کھا کیونکہ) ہم نے تجھے ان کا نگران بنا کر نہیں بھیجا۔ تیرا فرض صرف پیغام پہنچانا ہے اور جب ہم اپنی رحمت (کا لطف) انسان کو چکھاتے ہیں تو وہ اس سے خوش ہو جاتا ہے اور جب ان کے انجام دیئے ہوئے عمل کی وجہ سے ان کو کوئی مصیبت پہنچتی ہے تو پھر انسان کفران کرنے لگتا ہے۔</p>	<p>(۴۸) فَاِنْ اَعْرَضُوْا فَمَا اَرْسَلْنَاکَ عَلَیْہُمْ حَفِیْظًا اِنْ عَلَیْکَ اِلَّا الْبَلٰغُ وَاِنَّا اِذَا اَذَقْنَا الْاِنْسَانَ مِّنَّا رَحْمَةً فَرِحَ بِہَا وَاِنْ تُصِیْبُہُمْ سِیْئَةٌ بِمَا قَدَّمْتْ اَیْدِیْہُمْ فَاِنَّ الْاِنْسَانَ کَفُوْرٌ</p>
<p>زمین و آسمان کی ملکیت اور حاکمیت خدا ہی کے لئے ہے وہ جو چاہتا ہے پیدا کرتا ہے جسے چاہے بیٹی عطا کرتا ہے اور جسے چاہے بیٹا عطا کرتا ہے۔</p>	<p>(۴۹) لِلّٰہِ مُلْکُ السَّمٰوٰتِ وَ الْاَرْضِ یَخْلُقُ مَا یَشَآءُ یَهْبُ لِمَنْ یَّشَآءُ اِنَاثًا وَّ یَهْبُ لِمَنْ یَّشَآءُ الذُّکُوْرَ</p>

(۵۰) أَوْ يُزَوِّجُهُمْ ذُكْرَانًا وَإِنَاثًا وَيَجْعَلُ  
مَنْ يَشَاءُ عَاقِمًا إِنَّهُ عَلِيمٌ قَدِيرٌ  
یا اگر چاہے تو بیٹا اور بیٹی دونوں عطا کر دیتا ہے اور جسے چاہے  
بانجھ بنا دیتا ہے کیونکہ وہ علیم اور قدیر ہے۔

## تفسیر

## اولاد، اللہ کا عطیہ ہے

جہاں تک گزشتہ آیات کا تعلق ہے ان میں کافروں اور ظالموں کی سزا کے کچھ دردناک، ہولناک اور وحشت ناک حصے کو بیان کیا گیا ہے لیکن زیر نظر آیات میں روئے سخن تمام لوگوں کی طرف ہے اور انہیں خبردار کیا جا رہا ہے کہ وہ بھی ایسے ہی دردناک انجام سے دوچار ہونے سے پہلے اپنے پروردگار کی دعوت کو لبیک کہتے ہوئے راہ حق کو اختیار کریں۔ ارشاد ہوتا ہے: اپنے پروردگار کی دعوت قبول کر، اس سے پہلے کہ وہ دن آ پہنچے کہ جس لئے ارادہ خداوندی کے سامنے کوئی بازگشت نہیں۔

اور اگر تم یہ خیال کرو کہ اس دن لطف الہی کے سائے کے علاوہ کوئی جائے پناہ اور اس کی رحمت کے علاوہ اور کوئی بچانے والا اور مدافع ہوگا تو یہ تمہاری بھول ہے کیونکہ اس دن کون تمہارا دفاع کرے گا۔ (۴۸) اس آیت میں روئے سخن پیغمبر اکرم ﷺ کی طرف کر کے ان کی دلجوئی کے طور پر فرمایا گیا ہے اس کے باوجود اگر وہ تجھ سے منہ پھیر لیتے ہیں تو تو غم نہ کھا کیونکہ ہم نے تجھے انہیں روگرانی سے روکنے کے نگران بنا کر نہیں بھیجا۔ تیرا فریضہ تو صرف خدائی پیغام پہنچانا ہے اور بس خواہ وہ مانیں نہ مانیں۔ اپنے فریضہ کو صحیح معنوں میں انجام دیتا رہ اور ان پر تمام حجت کرتا رہ۔ جن لوگوں کے دل اس کے لئے آمادہ ہیں وہ مان لیں گے اگرچہ بہت سے لوگ اس سے منہ بھی پھیر لیں تو اس بارے میں جو ابدہ نہیں ہے پھر ایمان اور روگردانی کرنے والے افراد کی صورت حال اور ان کی کیفیت کو ان الفاظ میں بیان کیا گیا ہے جب ہم انسان کو اپنی طرف سے کوئی رحمت نصیب کرتے ہیں تو وہ اس سے خوش ہو جاتا ہے۔

اور جب ان کے عمل انجام دینے کی وجہ سے ان کو کوئی مصیبت پہنچتی ہے تو انسان کفران کرتا ہے۔ جب کہ شکر ضروری ہے لیکن خدا کی نعمتیں پا کر بھی وہ بیدار نہیں ہوتے اور اس کا شکر بجا نہیں لاتے اور اس منعم حقیقی کی معرفت اور اطاعت کا فریضہ انجام نہیں دیتے اور نہ ہی گناہوں کی وجہ سے ملنے والی سزاؤں کے ذریعے وہ خواب غفلت سے بیدار ہوتے ہیں اور نہ رسول اللہ کی دعوت حق ان پر کچھ اثر کرتی ہے۔

(۴۹) پھر اس حقیقت کو ظاہر کرنے کے لئے کہ اس دنیا میں ہر طرح کی نعمت اور رحمت خدا کی طرف سے ہے اور کوئی شخص از خود کسی بھی چیز کا مالک نہیں ہے ایک کلی مسئلہ اور اس کے واضح مصداق کی طرف اشارہ کرتے ہوئے فرمایا گیا ہے آسمانوں اور زمین کی

ملکیت اور حکومت خدا ہی کے لئے ہے وہ جو چاہے پیدا کرے۔

اس حقیقت کا کہ کوئی شخص از خود کسی بھی چیز کا مالک نہیں جو کچھ ہے اسی کی طرف سے ہے اس کا ایک واضح نمونہ یہ ہے کہ جسے چاہے لڑکی عطا کر دے اور جسے چاہے لڑکا دے دے۔

(۵۰) یا اگر چاہے تو لڑکا اور لڑکی دونوں دے دے اور جسے چاہے بانجھ اور بے اولاد بنادے۔

تو اس لحاظ سے لوگ چار حصوں میں تقسیم ہو جاتے ہیں ایک وہ جن کے ہاں صرف لڑکا ہے اور وہ بیٹی کے خواہش مند ہیں تو وہ جن کے ہاں صرف لڑکی ہے وہ لڑکے کے خواہش مند ہیں تیسرے وہ جن کے ہاں دونوں ہیں اور چوتھے وہ جوان دونوں سے محروم ہیں اور ان کا دل اولاد کی آرزو میں تڑپ رہا ہے۔

”یہب“ عطا کرتا ہے کی تعبیر اس بات کی روشن دلیل ہے کہ جس طرح لڑکے خدا کا عطیہ ہوتے ہیں اسی طرح لڑکیاں بھی اسی کا عطیہ ہیں اور ان میں فرق سمجھنا ایک سچے مسلمان کے لئے صحیح نہیں ہے کیونکہ دونوں خدائی ”ہنبہ“ عطیہ ہیں۔ بہر حال یہ صرف اولاد کی پیدائش ہی کی بات نہیں بلکہ ہر چیز پر خدا کی مشیت مطلقاً حکم فرما ہے اور وہ ایسا حاکم ہے جو قادر بھی ہے اور آگاہ و حکیم بھی جس کا علم اور قدرت ساتھ ساتھ ہیں لہذا فرمایا گیا ہے وہ دانا و قادر ہے۔

<p>کسی انسان کے لائق یہ بات نہیں ہے کہ خدا اس سے باتیں کرے مگر وحی کے ذریعے یا پردے کے پیچھے سے یا پھر وہ اپنے کسی پیغامبر کو بھیجتا ہے اور وہ حکم خدا کے مطابق جو کچھ اللہ چاہتا ہے وحی کرتا ہے کیونکہ وہ بلند مرتبہ اور حکمت والا ہے۔</p>	<p>(۵۱) وَ مَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَائِي حِجَابٍ أَوْ يُرْسِلَ رَسُولًا فَيُوحِي بِلَاذْنِهِ مَا يَشَاءُ إِنَّهُ عَلِيُّ حَكِيمٌ</p>
---	--

### شان نزول

بعض مفسرین نے اس آیت کی ایک شان نزول بیان کی ہے جس کا خلاصہ یہ ہے کہ کچھ یہودی رسول اللہ ﷺ کی خدمت میں حاضر ہوئے اور آ کر عرض کی آپ ﷺ، خدا کے ساتھ براہ راست باتیں کیوں نہیں کرتے؟ اسے اپنی آنکھوں سے کیوں نہیں دیکھتے؟ اگر آپ بنی ہیں تو جیسے موسیٰ نے خدا سے گفتگو کی ہے اور اسے دیکھا ہے تو آپ ﷺ کو بھی ایسا ہی کرنا چاہیے، ہم اس وقت تک آپ ﷺ پر ایمان نہیں لائیں گے جب تک آپ یہی کام انجام نہیں دیں گے یہ سن کر آنحضرت نے ارشاد فرمایا موسیٰ علیہ السلام نے خدا کو کبھی نہیں دیکھا اس موقع پر مندرجہ بالا آیت نازل ہوئی کہ جس میں یہ بتایا گیا ہے کہ انبیاء کا رابطہ اللہ سے کن ذرائع سے ہوتا ہے۔



## تفسیر

## انبیاء کے خدا کے ساتھ رابطے کے ذرائع

جیسا کہ سورت کے آغاز میں بتایا جا چکا ہے کہ اس سورت میں زیادہ ترویج و نبوت جیسے مسئلہ پر زور دیا گیا ہے۔ سورت کا آغاز بھی وحی کے مسئلہ کے ساتھ ہوا اور اس کا اختتام بھی اسی مسئلہ پر ہو رہا ہے۔

گزشتہ آیات میں خدائی نعمتوں کا تذکرہ تھا لیکن ان آیات میں عالم انسانیت میں پروردگار کی تمام نعمتوں میں سے اہم ترین نعمت اور تمام مہربانیوں میں سے بالاترین مہربانی وحی اور انبیاء کے خدا کے ساتھ رابطے کا ذکر کیا جا رہا ہے۔

پہلے تو فرمایا گیا ہے کسی بھی انسان کے لائق نہیں ہے کہ خدا اس سے باتیں کرے (اور اس کے آمنے سامنے آئے کیونکہ وہ جسم و جسمانیات سے منزہ اور مبرا ہے) مگر اس کے دل پر وحی اور مخفیانہ ہر آیت کے ذریعے۔

یا پردے کے پیچھے سے خدا کی باتیں سننے کے ذریعے۔

یا کوئی پیغام بھیجنے کے ذریعے کہ جو اس تک خدا کا پیغام پہنچائے۔

اس وقت خدا کا بھیجا ہوا حکم پروردگار کے مطابق جو کچھ خدا چاہتا ہے اس کے پیغمبر پر وحی کرتا ہے۔

جی ہاں خدا کا بندوں کے ساتھ گفتگو کا ذریعہ ان تین راستوں کے علاوہ اور کوئی نہیں کیونکہ وہ بلند مرتبہ اور صاحب حکمت ہے۔

یہ آیت ان لوگوں کے لیے ایک واضح جواب ہے جو شاید اپنی بے خبری کی بنا پر یہ خیال کریں کہ وحی کا آنا اس بات کی دلیل ہے کہ انبیاء کرام خدا کو دیکھتے ہیں اور اس کے ساتھ باتیں کرتے ہیں۔

<p>اور جس طرح ہم نے گزشتہ انبیاء کی طرف وحی بھیجی اسی طرح تیری طرف بھی اپنے فرمان سے روح کو وحی کیا، قبل ازیں تجھے معلوم نہ تھا کہ کتاب کیا ہے؟ اور ایمان کیا ہے (اور قرآن کے مطالب سے آگاہ نہ تھا) لیکن ہم نے اسے نور بنایا ہے کہ اس کے ذریعے ہم اپنے بندوں میں سے جس کی چاہتے ہیں ہدایت کرتے ہیں اور تو یقیناً سیدھے راستے کی ہدایت کرتا ہے۔</p>	<p>(۵۲) وَ كَذَلِكَ أَوْحَيْنَا إِلَيْكَ رُوحًا مِّنْ أَمْرِنَا ۗ مَا كُنْتَ تَدْرِي مَا الْكِتَابُ وَلَا الْإِيمَانُ ۚ وَ لَكِن جَعَلْنَاهُ نُورًا نَّهْدِي بِهِ مَنْ نَّشَاءُ مِنْ عِبَادِنَا ۗ وَإِنَّكَ لَتَهْدِي إِلَى صِرَاطٍ مُسْتَقِيمٍ ۝</p>
--	---

<p>اس خدا کا راستہ، آسمانوں اور زمین میں جو کچھ ہے سب اسی کا ہے، آگاہ رہو کہ سب چیزوں کی بازگشت خدا ہی کی طرف ہے۔</p>	<p>(۵۳) صِرَاطِ اللَّهِ الَّذِي لَهُ مَا فِي السَّمَاوَاتِ وَمَا فِي الْأَرْضِ ۗ إِلَّا إِلَى اللَّهِ تَصِيرُ الْأُمُورُ</p>
---	--

## تفسیر

## قرآن روح ہے

گزشتہ آیت میں وحی کی کلی اور عمومی گفتگو کے بعد، زیر تفسیر آیات میں خود پیغمبر اسلام ﷺ کی ذات پر وحی کے بارے میں گفتگو کرتے ہوئے فرمایا گیا ہے جس طرح ہم نے گزشتہ انبیاء پر مختلف طریقوں سے وحی نازل کی تھی پر بھی اپنے فرمان سے روح کو وحی کیا۔

آیت میں مذکور ”روح“ سے مراد قرآن مجید ہے جو قلب و روح کی زندگی کا سبب ہے۔

بہر حال سلسلہ آیت کو آگے بڑھاتے ہوئے فرمایا گیا ہے اس سے پہلے تو کتاب اور ایمان سے آگاہ نہیں تھا لیکن ہم نے اسے ایسا نور بنایا ہے کہ جس کے ذریعے ہم اپنے بندوں میں سے جسے چاہیں ہدایت کریں۔ یہ خدا کی مہربانی تھی جو تیرے شامل حال رہی اور یہ آسمانی وحی تھی جو تجھ پر نازل ہوئی اور تو نے اس کے تمام مطالب کو مان لیا۔

آیت کے آخر میں فرمایا گیا ہے یقیناً تو لوگوں کو صراط مستقیم کی ہدایت کرتا ہے۔

یہ قرآن صرف تیرے لیے نور نہیں بلکہ دوسرے تمام لوگوں کے لیے بھی نور ہے اور صراط مستقیم کی طرف لوگوں کی ہدایت کرتا ہے اور راہ حق پر چلنے والوں کے لیے یہ خدا کا ایک عظیم احسان ہے اور تمام تشنہ کاموں کے لیے آب حیات ہے۔ (۵۳) لہذا تفسیر کے طور پر ”صراط مستقیم“ سے مراد ہے کہ اللہ تعالیٰ کی راہیں جو آسمانوں اور زمین میں ہیں سب کی سب اسی کی ہیں۔

اس راہ سے بڑھ کر اور کون سی راہ سیدھی ہوگی جو مبداء عالم ہستی تک جا پہنچائے؟ اس سے بڑھ کر اور کون سی راہ زیادہ صاف ہوگی جو کائنات کے خالق تک جا پہنچے؟

اس آیت کا آخری جملہ جو سورہ شوریٰ کا آخری جملہ بھی ہے درحقیقت اس معنی کی دلیل ہے کہ راہ مستقیم صرف وہ راہ ہے جو خدا کی طرف جاتی ہے چنانچہ فرمایا گیا ہے آگاہ ہو سب چیزوں کو اسی کی طرف لوٹ جانا ہے۔

یہ جملہ جہاں پر ہیزگاروں کے لیے خوشخبری ہے وہاں ظالموں اور گناہگاروں کے لیے ایک تہیہ بھی ہے کہ یاد رکھو تم سب نے اسی کی طرف لوٹ کر جانا ہے۔  
یہ اس بات کی دلیل بھی ہے کہ وحی کو صرف خدا ہی کی جانب سے نازل ہونا چاہیے کیونکہ ہر ایک چیز کی بازگشت اسی کی طرف اور ان کی تدبیر خدا کی طرف سے ہے۔

### نبوت سے پہلے آنحضرت ﷺ کس دین پر تھے؟

آنحضرت ﷺ خداوند عالم کی طرف سے اپنے لئے ایک خاص پروگرام رکھتے تھے، اور اسی پر عمل پیرا تھے اور درحقیقت یہ ان کی ذات کے لیے مخصوص ایک دین تھا جب تک کہ اسلام نازل نہیں ہو گیا۔  
اس قول پر وہ حدیث شاہد ہے جو نوح البلانہ میں موجود ہے کہ  
”جس وقت سے پیغمبر ﷺ کی دودھ بڑھائی ہوئی اللہ نے اپنے فرشتوں میں سے ایک عظیم فرشتے کو آپ کے ساتھ ملا دیا۔ جو شب و روز مکارم اخلاق اور نیک راستوں پر آپ ﷺ کو اپنے ساتھ رکھتا اس فرشتے کی ماموریت رسول اللہ کے لیے مخصوص پر وگرام کی دلیل ہے۔“



# سورہ زخرف

یہ سورہ مکہ میں نازل ہوئی  
اور اس کی ۸۹ آیات ہیں

## سورہ زخرف کے مضامین

اس سورت کے مضامین کو خلاصے کے طور پر سات حصوں میں تقسیم کیا جاسکتا ہے:  
**پہلا حصہ:** اس میں قرآن مجید، پیغمبر اسلام ﷺ کی نبوت کی اہمیت اور اس آسمانی کتاب یعنی قرآن پاک کے ساتھ جہلا کی ناپسندیدہ روش کے بارے میں گفتگو کی گئی ہے۔

**دوسرا حصہ:** آفاق میں توحید کے کچھ دلائل اور انسان پر خدا کی گونا گوں نعمتوں کے تذکرہ پر مشتمل ہے۔  
**تیسرا حصہ:** اسی حقیقت کی تکمیل کرتا ہے یعنی اس حصے میں شرک کے خلاف جدوجہد، خدا کی ذات کی طرف ناروانسبتوں کی نفی، اندھی تقلید اور لڑکیوں سے نفرت اور فرشتوں کو خدا کی بیٹیاں سمجھنے جیسی خرافات کے خلاف بات کی گئی ہے۔  
**چوتھا حصہ:** حقائق کو مجسم کرنے کے لیے کچھ سابق انبیاء اور ان کی اقوام کی سرگزشت بیان کی گئی ہے اور خصوصی طور پر حضرت ابراہیم علیہ السلام، حضرت موسیٰ علیہ السلام اور حضرت عیسیٰ علیہ السلام کی داستانوں پر زیادہ زور دیا گیا ہے۔  
**پانچواں حصہ:** اس میں معاد کے مسئلے کے ضمن میں مومنین کی جزا اور کفار کے دردناک انجام کو بیان کیا گیا ہے اور مجرمین کو زوردار الفاظ میں تنبیہ کی گئی ہے۔

**چھٹا حصہ:** یہ اس سورت کا اہم ترین حصہ ہے اور اس میں ان جھوٹی اقدار کا ذکر ہے جو بے ایمان لوگوں کے افکار پر حکم فرما چلی آ رہی ہیں۔ اور انہی جھوٹی اور بے بنیاد اقدار کی وجہ سے وہ زندگی کے اہم مسائل کو بھی سمجھنے میں گونا گوں غلطیوں کے مرتکب ہوتے چلے آ رہے ہیں۔

**ساتواں حصہ:** اس میں بھی موثر اور مفید پند و نصیحت پائی جاتی ہے یوں یہ حصہ دوسرے حصوں کی تکمیل کرتا ہے۔ اس سورت کا نام اس کی ۳۵ ویں آیت کے لفظ سے لیا گیا ہے جس میں مادی اقدار اور زخرف (سونا اور اس جیسی چیزوں کے بارے میں بات چیت کی گئی ہے۔

## سورہ زخرف کی تلاوت کی فضیلت

آنحضرت ﷺ کی ایک حدیث ہے:

”جو شخص سورہ زخرف کی تلاوت کرے گا وہ ان لوگوں میں قرار پائے گا جنہیں روز قیامت اس طرح مخاطب کیا جائیگا اے میرے بندو آج نہ تو تم پر کسی قسم کا خوف ہے اور نہ ہی غم، تم بہشت میں حساب و کتاب کے بغیر چلے جاؤ۔“  
 یہ عظیم بشارت اور بے حد حساب فضیلت، غور و فکر اور ایمان و عمل کے بغیر حاصل نہیں ہو سکتی کیونکہ تلاوت تو سمجھنے کے لیے مقدمہ کی حیثیت رکھتی ہے اور ایمان و عمل اس کے ثمر ہوتے ہیں۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے۔
(۱) حَمّ	حَم۔
(۲) وَ الْكِتَابِ الْمُبِیْنِ	اس کتاب کی قسم جس کے حقائق آشکار ہیں۔
(۳) اِنَّا جَعَلْنٰهُ قُرْءٰنًا عَرَبِیًّا لَّعَلَّكُمْ تَعْقِلُوْنَ	کہ ہم نے اسے فصیح اور عربی قرآن بنایا ہے تاکہ تم اسے سمجھ سکو۔
(۴) وَ اِنَّهٗ فِیْ اُمِّ الْكِتٰبِ لَدِیْنَا لَعَلٰی حَكِیْمٌ	اور وہ اصلی کتاب (لوح محفوظ) میں ہمارے پاس ہے جو کہ بڑی عظمت والا اور حکمت آموز ہے۔
(۵) اَفَنْضِرُبُ عَنْكُمْ الدِّكْرَ صَفْحًا اَنْ كُنْتُمْ قَوْمًا مُّسْرِفِیْنَ	آیا اس ذکر (قرآن مجید) کو ہم اس لیے تم سے واپس لے لیں کہ تم اسراف کرنے والی قوم ہو؟
(۶) وَ كَمْ اَرْسَلْنَا مِنْ نَّبِیِّ فِی الْاَوَّلِیْنَ	اور گزشتہ قوموں میں ہم نے (ہدایت کے لیے) کس قدر انبیاء بھیجے ہیں!
(۷) وَ مَا یَاتِیْهِمْ مِنْ نَّبِیٍّ اِلَّا كَانُوْا بِهٖ یَسْتَهْزِءُوْنَ	لیکن ان کے پاس کوئی بھی پیغمبر نہیں جاتا تھا مگر یہ کہ وہ اس کا مذاق اڑایا کرتے تھے۔
(۸) فَاهْلَكْنَا اَشَدَّ مِنْهُمْ بَطْشًا وَ مَضٰی مَثَلُ الْاَوَّلِیْنَ	ہم نے تو ان لوگوں کو بھی ہلاک کر ڈالا، جو طاقت کے لحاظ سے ان سے بہت زیادہ تھے اور پہلے لوگوں کا ذکر گزر چکا ہے۔

## تفسیر

گناہ رحمت کو نہیں روک سکتے

سورت کے آغاز میں ہم ایک بار پھر حروف مقطعات ”حَم“ کو پاتے ہیں یہ چوتھی سورت ہے کہ جس کا آغاز ”حَم“ سے ہو

رہا ہے۔

حروف مقطعات کے بارے میں ہم پہلے ہی تفصیل کے ساتھ بحث کر چکے ہیں۔

(۲) اسی سلسلے کی دوسری آیت میں قرآن مجید کی قسم کھاتے ہوئے ارشاد فرمایا گیا ہے۔ قسم ہے اس آشکار کتاب کی۔ اس کتاب کی قسم جس کے حقائق آشکار، مفہوم واضح، اسکی سچائی کے دلائل نمایاں اور اسکی ہدایت کی راہیں واضح اور روشن ہیں۔

(۳) ہم نے اسے ایک عربی قرآن قرار دیا ہے تاکہ تم اسے سمجھ سکو۔ قرآن کا عربی ہونا یا تو اس لحاظ سے ہے کہ وہ عربی زبان میں نازل ہوا ہے جو حقائق بیان کرنے کے لیے دنیا کی وسیع اور جامع ترین زبانوں سے ہے اور باریک مطالب نہایت ہی ظرافت اور لطافت کے ساتھ بیان کرتی ہے۔ یا ”عربی“ بمعنی ”فصاحت“ کے ہے (کیونکہ لفظ ”عربی“ کا ایک معنی فصیح بھی ہے) اور یہ اس بات کی طرف اشارہ ہے کہ ہم نے اس قرآن کو نہایت ہی فصاحت کے انداز میں نازل کیا ہے تاکہ جملات اور کلمات کے ذریعے اچھے سے اچھے حقائق کو ظاہر کرے اور سب لوگ اسے بخوبی سمجھ سکیں۔

(۴) پھر اس آسمانی کتاب کی تین اور صفات کو بیان فرماتے ہوئے فرمایا گیا ہے اور وہ اصل کتاب لوح محفوظ میں ہمارے پاس ہے جو بلند مرتبہ اور حکمت آموز ہے۔

”ام الكتاب“ کا معنی ایسی کتاب ہے جو تمام آسمانی کتابوں کی اصل و اساس ہے اور وہ ہی لوح ہے جو خدا کے نزدیک ہر قسم کے تغیر و تبدل اور تحریف اور ایسی کتاب ”پروردگار عالم کا علم“ ہے جو خود اسی کے پاس ہے اور تمام کائنات کے حقائق کائنات میں ماضی اور حال و مستقبل میں وقوع پذیر ہونے والے حالات اور تمام آسمانی کتابیں اس میں درج ہیں اور اس حد تک خدا کے علاوہ کسی کو رسائی حاصل نہیں ہے مگر جنہیں خدا خود آگاہ کرے۔

یہ قرآن مجید کی بہت بڑی عظمت ہے جس کا سرچشمہ حق تعالیٰ کا بے پایاں علم ہے جس کی اصل و اساس خود خدا کے پاس ہے اسی دلیل کی بناء پر قرآن مجید کی دوسری صفت کو بیان کرتے ہوئے فرمایا گیا ہے یہ بلند مرتبہ کتاب ہے۔ تیسری صفت کے بارے میں فرمایا گیا ہے حکمت آموز، مستحکم، پختہ اور حساب شدہ ہے۔

(۵) اس آیت میں قرآن سے منہ موڑنے اور اس کا انکار کرنے والوں کو مخاطب کرتے ہوئے فرمایا گیا ہے آیا ہم قرآن کو جو کہ تمہاری بیداری اور توجہ کا سبب ہے تم سے اس لیے واپس لے لیں کہ تم اسراف اور تجاؤز کرنے والے لوگ ہو۔ یہ ٹھیک ہے کہ تم نے حق کی مخالفت اور دشمنی میں کوئی وقتہ فرد گزاشت نہیں کیا اور مخالفت کو افراط و اسراف کی حد تک پہنچا چکے ہو۔ لیکن خدا کا لطف و کرم اور رحمت و مہربانی بھی اس قدر وسیع ہے کہ وہ تمہاری ایسی باتوں کو اپنی رحمت کے آگے سدراہ نہیں سمجھتا اور اس بیدار کرنے والی آسمانی کتاب کو مسلسل تمہارے لیے بھیجتا رہتا ہے تاکہ جن دلوں میں تھوڑی سی آمادگی پائی جاتی ہے ان میں حرکت پیدا ہو اور وہ سیدھی راہ پر آجائیں اور پروردگار عالم کی عمومی رحمت اور رحمانیت کا یہی معنی ہے جو دوست اور دشمن دونوں کے

لیے ہے۔

(۶) پھر مذکورہ فرمان کے شاہد کے طور پر بھی رسول پاک ﷺ کی تسلی اور تشریح کے لیے بھی اور ساتھ ہٹ دھرم منکرین کو تنبیہ اور تہدید کے طور پر مختصر لیکن محکم انداز میں فرمایا گیا ہے۔

ہم نے گزشتہ قوموں میں ہدایت کی خاطر بہت سارے انبیاء کو بھیجا ہے۔

(۷) لیکن ان کے پاس کوئی پیغمبر نہیں آتا تھا مگر یہ کہ اس کا مذاق اڑاتے تھے۔

اس قسم کے مخالفین، مذاق اور تمسخر لطف الہی سے ہرگز مانع نہ ہوئے یہ وہ فیض الہی ہے جو ازل سے ابد تک جاری و ساری ہے اور ایسی سخاوت ہے جو تمام بندگان خدا کے لیے یکساں ہے۔

(۸) البتہ یہ بات بھی ان (کفار) کو نہیں بھولنی چاہیے کہ خداوند کریم کا بے حد و حساب لطف و کرم اس کی سزا سے مانع بھی نہیں ہو سکتا۔ کیونکہ مجرم کو سزا بھی اس حکمت کا تقاضا ہوتی ہے۔ اسی لیے اس آیت میں فرمایا گیا ہم نے تو ان لوگوں کو بھی ہلاک اور نیست و نابود کر دیا ہے جو ان سے زیادہ طاقت ور تھے۔

اور گزشتہ لوگوں کی داستان بھی گزر چکی ہے۔

جو آیات ہم نے اس سے پہلے آپ ﷺ پر نازل فرمائی ہیں ان میں ایسی ہی سرکش قوموں کو سرکشی اور نافرمانی کے بہت سے نمونے پیش کیے گئے ہیں اور وحی کے ذریعے ان کے تفصیلی حالات آپ تک بے کم و کاست پہنچ چکے ہیں ان اقوام میں کچھ ایسی قومیں بھی تھی جو مشرکین عرب سے کئی گنا زیادہ طاقتور تھیں۔ ان کے پاس ذرائع اور وسائل کی فراوانی تھی افرادی قوت کی کوئی کمی نہیں تھی فوج کے لحاظ سے بھی وہ بہت قوی تھیں استعداد بھی ان کی زیادہ تھی جیسے فرعون اور اس کی قوم اور طاقت کے لحاظ سے عاد و ثمود کی قومیں۔

<p>اور اگر آپ ان سے سوال کریں کہ آسمانوں اور زمین کو کس نے پیدا کیا ہے تو وہ یقیناً یہی کہیں کہ خداوند قادر و علیم ہی نے انہیں پیدا کیا ہے۔</p>	<p>(۹) وَلَئِنْ سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ خَلَقَهُنَّ الْعَزِيزُ الْعَلِيمُ</p>
<p>وہی جس نے زمین کو گوارا اور تمہارے سکون کی جگہ بنایا ہے اور تمہارے لیے زمین میں رستے مقرر کیے ہیں تاکہ تم ہدایت پا جاؤ (اور مقصد تک پہنچ جاؤ)۔</p>	<p>(۱۰) الَّذِي جَعَلَ لَكُمْ الْأَرْضَ مَهْدًا وَ جَعَلَ لَكُمْ فِيهَا سُبُلًا لَّعَلَّكُمْ تَهْتَدُونَ</p>



<p>وہی خدا جس نے آسمان سے مقرر مقدار میں پانی نازل کیا اور اسکے ذریعے ہم نے مردہ زمینوں کو زندگی عطا کی اور اسی طرح تم قیامت میں زندہ ہو گے۔</p>	<p>(۱۱) وَالَّذِي نَزَّلَ مِنَ السَّمَاءِ مَاءً بِقَدَرٍ فَأَنْشَرْنَا بِهِ بَلْدَةً مَّيْتًا كَذَلِكَ تُخْرَجُونَ</p>
<p>وہی خدا تو ہے جس نے ہر چیز کو جوڑے کی صورت میں پیدا کیا ہے اور تمہارے لیے کشتیوں اور جانوروں میں سے سواریاں بنائی ہیں جن پر تم سوار ہوتے ہو۔</p>	<p>(۱۲) وَالَّذِي خَلَقَ الْأَزْوَاجَ كُلَّهَا وَجَعَلَ لَكُم مِّنَ الْفُلْكِ وَالْأَنْعَامِ مَا تَرْكَبُونَ</p>
<p>تاکہ تم ان کی پشت پر بخوبی بیٹھ سکو، پھر جب تم ان پر سوار ہو جاؤ تو اپنے رب کی نعمت کو یاد کرو اور کہو کہ پاک و منترہ ہے وہ ذات جس نے اسے ہمارے لیے مسخر کر دیا، ورنہ ہم میں تو اس کی طاقت نہیں تھی۔</p>	<p>(۱۳) لَتَسْتَوُوا عَلَى ظُهُورِهِ ثُمَّ تَذْكُرُوا نِعْمَةَ رَبِّكُمْ إِذَا اسْتَوَيْتُمْ عَلَيْهِ وَ تَقُولُوا سُبْحَانَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ</p>
<p>اور ہم اپنے پروردگار کی طرف لوٹ جائیں گے۔</p>	<p>(۱۴) وَإِنَّا إِلَى رَبِّنَا لَمُنْقَلِبُونَ</p>

## تفسیر

## توحید کے کچھ دلائل

یہاں سے توحید اور شرک کی گفتگو شروع ہوتی ہے اور سب سے پہلے انسانی فطرت اور سرشت کو پیش نظر رکھ کر توحید پر اثبات

کیا جاتا ہے۔

آیت کے پہلے حصے میں فرمایا گیا ہے اگر آپ ان سے پوچھیں کہ آسمانوں اور زمین کو کس نے پیدا کیا تو وہ یقیناً وہ جواب

میں یہی کہیں گے کہ انہیں عزیز و حکیم خدا نے پیدا کیا ہے۔

پھر خدا کی ان پانچ عظیم نعمتوں کی طرف اشارہ کیا گیا ہے جن میں سے ہر ایک نظام آفرینش کا ایک نمونہ اور خدائی آیات

میں سے ایک آیت ہے۔

سب سے پہلے زمین کا ذکر ہے فرمایا گیا ہے وہی خدا تو ہے جس نے تمہارے لیے زمین کو گہوارہ اور سکون کا مقام بنایا۔

دوسری نعمت کو بیان کرتے ہوئے فرمایا گیا ہے اس نے زمین میں تمہارے لیے راہیں مقرر کی ہیں تاکہ تم ہدایت پا جاؤ اور

منزل مقصود تک پہنچ جاؤ۔

ہم جانتے ہیں کہ تقریباً تمام خشکی کو بہت سے نشیب و فراز نے اپنے گھیرے میں لے رکھا ہے اور چھوٹے بڑے پہاڑوں اور مختلف ٹیلوں نے اسے ڈھانپ رکھا ہے پھر دلچسپ بات یہ بھی ہے کہ دنیا کے بڑے بڑے پہاڑی سلسلوں کے درمیان عام طور پر کٹاؤ موجود ہیں جن کے درمیان میں سے انسان اپنی راہیں بنا سکتا ہے اور بہت کم اتفاق ہوگا کہ یہ پہاڑ مکمل طور پر زمین کے مختلف حصوں کے درمیان جدائی کا سبب بنے ہوئے ہوں۔

یہ نظام آفرینش کے اسرار میں سے ایک راز اور بندوں پر خدا کی نعمتوں میں سے ایک نعمت ہے۔ اس کے علاوہ زمین کے بہت سے حصے دریائی راستوں کے ذریعے ایک دوسرے سے مربوط ہیں اور یہ بات بھی آیت کے عمومی مفہوم میں شامل ہے۔

(۱۱) تیسری نعمت بارش کا نزول ہے کہ جو مردہ زمینوں کو زندہ کرتی ہے بعد کی آیت میں اس بات کو یوں بیان کیا جا رہا ہے وہی خدا تو ہے جس نے مقررہ مقدار میں آسمان سے پانی نازل کیا ہے۔ اور اس کے ذریعے ہم نے مردہ زمین کو زندگی عطا کی۔ جس طرح مردہ زمینیں بارش کے پانی کی وجہ سے زندہ ہو جاتی ہیں تم بھی مرنے کے بعد اسی طرح زندہ ہو کر قبروں سے باہر آ جاؤ گے۔

(۱۲) بارش کے نازل ہونے اور نباتات کی زندگی کے تذکرے کے بعد چوتھے مرحلے میں مختلف حیوانات کی تخلیق کی طرف اشارہ کرتے ہوئے فرمایا گیا ہے وہی خدا ہے جس نے سب کو جوڑوں کی صورت میں پیدا کیا ہے۔ ازواج کے معنی جوڑے ہیں اور یہ لفظ مختلف قسم کے جانوروں کی طرف اشارہ ہے کیونکہ اس سے پہلے کی آیات میں نباتات کا ذکر آچکا ہے۔

اور ہر ایک جانتا ہے کہ زوجیت کا قانون تمام جانداروں میں حکم فرما ہے اور اگر کچھ شاذ و نادر قسم کے جاندار اس سے مستثنیٰ ہوں تو یہ بات قانون کے کلی ہونے سے مانع نہیں ہے۔

پانچوں مرحلے پر اس سلسلے کی آخری نعمت کا تذکرہ کرتے ہوئے ان سوار یوں کے بارے میں گفتگو فرمائی گئی ہے جنہیں خداوند عالم نے بری اور بحری راہیں طے کرنے کے لیے انسان کے اختیار میں دے دیا ہے چنانچہ ارشاد ہوتا ہے اس نے تمہارے لیے کشتیوں اور چوپایوں میں سے سواریاں بنائی ہیں کہ جن پر تم سوار ہوتے ہو۔

یہ بنی نوع انسان پر خداوند عالم کا ایک بہت بڑا احسان اور اس کی کرم نوازی ہے کہ جو کسی دوسرے زندہ مخلوق میں دیکھنے میں

نہیں آتی۔

(۱۳) اس آیت میں اس قسم کی سواریوں کے آخری تخلیقی مقصد کو بیان کرتے ہوئے فرمایا گیا ہے تاکہ تم ان سواریوں کی پشت پر بخوبی سوار ہو جاؤ، پھر اپنے پروردگار کی نعمت کو یاد کرو اور کہو، پاک و پاکیزہ ہے وہ ذات کہ جس نے ان کو ہمارے لیے مسخر کر دیا ورنہ یہ ہمارے بس میں تو نہ تھیں۔

(۱۴) زیر نظر آخری آیت میں سوار ہوتے وقت سچے مومنین کی گفتگو کا ذکر ہے اور اسی پر یہ آیت مکمل ہو جاتی ہے وہ سواری پر سوار ہوتے وقت کہتے ہیں اور ہم ہر صورت میں اپنے پروردگار کی طرف لوٹ جانے والے ہیں۔ یہ جملہ گذشتہ آیات میں توحید کے بارے میں گفتگو کے بعد مسئلہ معاد کی طرف اشارہ ہے کیونکہ ہمیشہ خالق اور مبداء کی طرف توجہ انسان کو معاد کی طرف متوجہ کرتی ہے۔

نیز اس بات کی طرف بھی اشارہ ہے کہ مبادا تم ان سواریوں پر سوار ہوتے وقت اور ان پر قابو پانے کے بعد مغرور اور دنیاوی چکا چوند میں لگن ہو جاؤ بلکہ تمہیں ہر حالت میں آخرت کی فکر کرنی چاہئے کیونکہ ہمیں اس دنیا سے دوسرے جہان کی طرف منتقل ہو کر جانا ہی ہے۔

<p>اور انہوں نے خدا کے لیے اس کے بندوں میں سے ایک جز قرار دیا ہے (اور ملائکہ کو خدا کی بیٹیاں کہا ہے) انسان واضح کفر کرنے والا ہے۔</p>	<p>(۱۵) وَ جَعَلُوا لَهُ مِنْ عِبَادِهِ جُزْءًا إِنَّ الْإِنْسَانَ لَكَفُورٌ مُّبِينٌ</p>
<p>آیا اس نے اپنی مخلوقات میں سے بیٹیوں کو اپنے لیے چن لیا ہے اور بیٹیوں کو تمہارے لیے؟</p>	<p>(۱۶) أَمْ اتَّخَذَ مِمَّا يَخْلُقُ بِنْتٍ وَ أَصْفُكُم بِالْبَنِينَ</p>
<p>حالانکہ جب ان میں سے جنہوں نے رحمان کے لیے شبیہ قرار دیا ہے کسی کو بھی اسی چیز (بیٹی کی پیدائش) کی خوشخبری دی جائے تو اس کا چہرہ سیاہ ہو جاتا ہے اور وہ غصے سے بھر جاتا ہے۔</p>	<p>(۱۷) وَإِذَا بُشِّرَ أَحَدُهُمْ بِمَا ضَرَبَ لِلرَّحْمَنِ مَثَلًا ظَلَّ وَجْهُهُ مُسْوَدًّا وَ هُوَ كَظِيمٌ</p>

<p>آیا جو زیب و زینت میں پرورش پائے اور جھگڑے کے وقت اپنا مدعا اور مقصود بھی بیان نہ کر سکے، (اسے خدا کی اولاد سمجھتے ہو)؟</p>	<p>(۱۸) أَوْ مَنْ يُنشِئُوا فِي الْحَلِيَّةِ وَ هُوَ فِي الْخِصَامِ غَيْرُ مُبِينٍ</p>
<p>ان لوگوں نے فرشتوں کو جو کہ خدا کے بندے ہیں مونث سمجھ رکھا ہے آیا وہ ان کی تخلیق کے وقت شاہد اور موجود تھے؟ ان کی یہ گواہی لکھی جائے گی اور اس بارے میں ان سے پوچھا جائے گا۔</p>	<p>(۱۹) وَ جَعَلُوا الْمَلَائِكَةَ الَّذِينَ هُمْ عِبَادُ الرَّحْمَنِ إِنَاثًا أَشْهَدُوا خَلْقَهُمْ سَتُكْتَبُ شَهَادَتُهُمْ وَيُسْأَلُونَ</p>

## تفسیر

## فرشتوں کو خدا کی بیٹیاں کیوں سمجھتے ہو؟

گزشتہ آیات میں کائنات میں خداوند عالم کی نشانیوں اور اس کی نعمتوں اور کرم نوازیوں کو شمار کیا گیا ہے اور عقیدہ توحید کی بنیادوں کو مستحکم کیا گیا ہے اس کے بعد زیر نظر آیات میں اس کے نقطہ مقابل یعنی شرک اور غیر اللہ کی پرستش کے خلاف نبرد آزمائی کا آغاز فرمایا گیا ہے اور سب سے پہلے شرک کی ایک قسم یعنی فرشتوں کی پوجا پاٹ کا ذکر کرتے ہوئے فرمایا گیا ہے انہوں نے خدا کے لیے اس کے بندوں میں سے ایک ”جنز“ قرار دیا ہے۔

”جنز“ کے ذریعہ یہ بتانا مقصود ہے کہ وہ فرشتوں کو خدا کی اولاد سمجھتے تھے کیونکہ ہمیشہ اولاد اپنے ماں باپ کے وجود کا جزو ہو ا کرتی ہے جو لطف کی صورت میں ان سے جدا ہوتی ہے اور آپس میں مرکب ہو جاتی ہے اسی سے اس کے وجود کا آغاز ہوتا ہے۔ ساتھ ہی یہ بتانا بھی مقصود ہے کہ وہ فرشتوں کی عبادت بھی کیا کرتے تھے کیونکہ وہ ان کو خدا کے مقابل معبودوں میں شمار کیا کرتے تھے۔

پھر ارشاد فرمایا گیا ہے انسان واضح طور پر کفر کرنے والا ہے۔

اسے تو یہ چاہیے تھا کہ اپنی پیشانی اپنے خالق اور ولی نعمت کے آستان پر جھکا دیتا لیکن اس نے کفر و انکار کی راہ اختیار کرتے ہوئے اس کی مخلوق کے دامن کو جا پکڑا۔

(۱۶) اس آیت میں قرآن ان کے اس خرافاتی نظریے اور بودے فکر کی مذمت کرنے کے لیے خود ان کے ذہنی اور مسلمہ امور سے استدلال فرماتا ہے کیونکہ وہ مرد کی جنس کو عورت کی جنس پر ترجیح دیتے تھے بلکہ اصولی طور پر وہ لڑکیوں کو اپنے لیے باعث ننگ و عار سمجھتے تھے چنانچہ فرماتا ہے آیا خدا نے اپنی تمام مخلوقات میں سے بیٹیوں کو اپنے لیے اور بیٹوں کو تمہارے لیے منتخب کیا ہے۔

تمہارے خیال میں بیٹی کا مرتبہ پست ہے تو پھر کیونکر تم اپنے آپ کو خدا پر ترجیح دیتے ہو؟ اس کے حصے میں بیٹیاں اور اپنے حصے میں بیٹے کس لیے قرار دیتے ہو؟

(۱۷) ایک بار پھر اسی موضوع کو دوسرے انداز میں بیان کرتے ہوئے فرمایا گیا ہے جب ان میں سے کسی کو اس چیز کی خوشخبری دی جاتی ہے جس چیز کو انہوں نے خداوند رحمان کے لیے شنیہ قرار دیا ہے تو اس کا چہرہ سیاہ ہو جاتا ہے اور وہ غصے سے بھر جاتا ہے۔

یہ تعبیر لڑکیوں کی پیدائش کے بارے میں زمانہ جاہلیت کے احمق مشرکین کے خرافاتی انکار کو بخوبی بیان کر رہی ہے کہ وہ خود اپنے گھر میں بیٹی کی ولادت کی خبر سن کر کس قدر پریشان اور غمگین ہو جاتے تھے لیکن اس کے باوجود فرشتوں کو خدا کی بیٹیاں سمجھتے تھے۔ (۱۸) اسی سلسلے کو آگے بڑھاتے ہوئے ارشاد فرمایا گیا ہے آیا جو بناؤ سنگار میں پرورش پائے اور بحث و مباحثہ نزاعی گفتگو اور جدل مجادلہ کے موقع پر اپنا مدعا اور مقصود بھی بخوبی بیان نہ کر سکے، اسے خدا کی اولاد سمجھتے ہو اور بیٹوں کو اپنی اولاد سمجھتے ہو۔

یہاں پر قرآن مجید نے عورتوں کی دو ایسی صفات بیان کی ہیں جو ان میں عام طور پر دیکھنے میں آتی ہیں اور یہ ان کے احساساتی پہلو سے پیدا ہوتی ہیں ایک تو ان کا زیورات اور بناؤ سنگار کی چیزوں سے قلبی لگاؤ اور دوسرے شرم و حیا کی وجہ سے لڑائی جھگڑے اور بحث و مباحثہ کے وقت اپنے مقصود کے بیان کرنے پر نا کافی قدرت۔

(۱۹) اسی سلسلے کی آخری آیت میں بات کو زیادہ صراحت کے ساتھ بیان کرتے ہوئے فرمایا گیا ہے، انہوں نے فرشتوں کو جو کہ خدا کے بندے ہیں مونث (اور خدا کی بیٹیاں) سمجھ رکھا ہے۔

پھر انکار کی استنفہام کے طور پر ان کے جواب میں فرمایا گیا ہے آیا وہ فرشتوں کی تخلیق کے وقت موجود تھے اور انہوں نے اپنی موجودگی کی وجہ سے اس قسم کا نتیجہ نکالا ہے۔

آیت کے آخر میں فرمایا گیا ہے اس بے بنیاد عقیدے کے بارے میں ان کی گواہی ان کے نامہ اعمال میں لکھی جاتی ہے اور قیامت کے دن ان سے اس بارے میں پوچھا جائے گا۔

<p>انہوں نے کہا اگر خدا چاہتا تو ہم ان کی ہرگز عبادت نہ کرتے، لیکن وہ اس بات پر یقین نہیں رکھتے اور جھوٹ کے علاوہ کچھ نہیں کہتے۔</p>	<p>(۲۰) وَقَالُوا لَوْ شَاءَ الرَّحْمَنُ مَا عَبَدْنَاهُمْ مَا لَهُمْ بِذَلِكَ مِنْ عِلْمٍ إِنْ هُمْ إِلَّا يَخْرُصُونَ ط</p>
<p>یا یہ کہ ہم نے اس سے پہلے انہیں کوئی کتاب دی ہے اور وہ اس سے تمسک کیے ہوئے ہیں؟</p>	<p>(۲۱) أَمْ اتَيْنَهُمْ كِتَابًا مِنْ قَبْلِهِ فَهُمْ بِهِ مُسْتَمْسِكُونَ</p>

(۲۲) بَلْ قَالُوا آئِنَا وَجَدْنَا آبَاءَنَا عَلَىٰ أُمَّةٍ وَإِنَّا عَلَىٰ آثَرِهِمْ مُّهْتَدُونَ  
بلکہ وہ کہتے ہیں ہم نے اپنے آباء و اجداد کو جس مذہب پر پایا ہے انہی کے نقش قدم پر ہم کو بھی ہدایت کی گئی ہے۔

## تفسیر

## تقلید آباء کی بیہودہ دلیل

گزشتہ آیات میں بت پرستوں کے اس خرفانی عقیدے کا منطقی جواب دیا گیا ہے جو وہ فرشتوں کے بارے میں رکھتے تھے۔

زیر تفسیر آیات بھی اسی چیز کو آگے بڑھاتے ہوئے اس بارے میں مزید تحقیقات کا دروازہ کھولتی ہیں اور اس بے ہودہ خرافات کو دوسرے طریقوں سے باطل کرتی ہیں۔ چنانچہ سب سے پہلے ان کے پورے دلائل میں سے ایک دلیل کو خلاصہ کے طور پر بیان کرتے ہوئے اس کا جواب بھی دیا گیا ہے ارشاد ہوتا ہے انہوں نے کہا اگر خدا چاہتا تو ہم ان کی ہرگز عبادت نہ کرتے یہ تو اس کی مرضی ہے کہ ہم ان کی عبادت کرتے ہیں۔

ممکن ہے یہ تعبیر اس لیے بھی ہو کہ وہ عقیدہ جبر کے قائل تھے اور کہتے تھے کہ ہم جو کچھ بھی کرتے ہیں سب خدا کی مرضی اور اس کی منشاء سے انجام دیتے ہیں۔

اسی آیت کے آخر میں بت پرستوں کے اس بے ہودہ عقیدے کا ایک مختصر سے جملے کے ذریعے یوں جواب دیا گیا ہے وہ اپنے اس دعوے پر یقین نہیں رکھتے اور جھوٹ کے علاوہ کچھ نہیں کہتے۔

انہیں تو مسئلہ جبر اور اپنے اعمال پر خدا کی رضا مندی کا علم اور یقین بھی نہیں ہے بلکہ بہت سے دوسرے نفس پرستوں اور مجرمین کے مانند اپنے سر سے گناہ کا بوجھ ہلکا کرنے کے لیے جبر کے موضوع کا سہارا لیتے ہیں اور کہتے ہیں کہ تقدیر کے ہاتھوں نے ہمیں اس راہ پر لاکھڑا کیا ہے۔

(۲۱) آیت میں ایک اور دلیل کی طرف اشارہ کیا گیا ہے کہ ممکن ہے وہ اس کے ذریعے استدلال کریں چنانچہ ارشاد ہوتا ہے یا یہ کہ ہم نے اس کتاب سے پہلے انہیں کتاب دی ہے اور وہ اس سے وابستہ ہوتے ہیں۔

یعنی انہیں اپنے دعویٰ کے ثبوت کے لیے یا تو عقلی دلائل سے کام لینا چاہئے یا پھر نقلی دلائل سے۔ حالانکہ نہ تو ان کے پاس کوئی عقلی دلیل موجود ہے اور نہ ہی نقلی، تمام عقلی دلائل توحید کی دعوت دیتے ہیں اور تمام انبیاء اور آسمانی کتابوں نے بھی توحید کی طرف دی ہے۔

(۲۲) اس سلسلے کی آخری آیت میں ان کے اصل بہانے کی طرف اشارہ کیا گیا اور یہ بہانہ بھی محض ایک خرافات اور ایک اور خرافات کی بنیاد ہے چنانچہ فرمایا گیا ہے بلکہ وہ کہتے ہیں کہ ہم نے اپنے آباء و اجداد کو اس مذہب پر پایا ہے اور ہم بھی ان کے آثار کی

طرف ہدایت کئے گئے ہیں۔

حقیقت یہ ہے کہ ان کے پاس صرف اپنے آباء و اجداد کی اندھی تقلید کے سوا اور کوئی دلیل نہیں تھی اور پھر تعجب اس پر ہوتا ہے کہ اس تقلید کے ذریعے وہ خود کو ہدایت یافتہ بھی سمجھتے تھے۔ حالانکہ اعتقادی مسائل میں آزاد خیال انسان کے افکار و عقائد کی بنیاد تقلید پر نہیں ہوتی اور تقلید بھی جاہل سے جاہل کی۔

<p>اسی طرح ہم نے کسی دیار میں تجھ سے پہلے کوئی ڈرانے والا پیغمبر نہیں بھیجا مگر یہ کہ بدست و مغرور دولت مندوں نے کہا کہ ہم نے اپنے آباء و اجداد کو ایک مذہب پر پایا ہے اور ہم ان کے آثار کی پیروی کرتے ہیں۔</p>	<p>(۲۳) وَ كَذَلِكَ مَا أَرْسَلْنَا مِنْ قَبْلِكَ فِي قَرْيَةٍ مِّنْ نَّذِيرٍ إِلَّا قَالَ مُتْرَفُوهَا إِنَّا وَجَدْنَا آبَاءَنَا عَلَىٰ أُمَّةٍ وَإِنَّا عَلَىٰ آثَرِهِمْ مُّقْتَدُونَ</p>
<p>(ان کے پیغمبر نے) کہا اگر میں اس سے بھی زیادہ ہدایت کرنے والا دین تمہارے پاس لاچکا ہوں جس پر تم اپنے آباء و اجداد کو پاتے ہو (تو کیا پھر بھی تم انکار کرو گے)؟ انہوں نے کہا (ہاں) ہم ہر اس چیز کا انکار کرتے ہیں جو تم لوگ لاپچھے ہو۔</p>	<p>(۲۴) قَالَ أَوْ لَوْ جِئْتُكُمْ بِأَهْدَىٰ مِمَّا وَجَدْتُمْ عَلَيْهِ آبَاءَكُمْ قَالُوا إِنَّا بِمَا أُرْسِلْتُمْ بِهِ كَافِرُونَ</p>
<p>لہذا ہم نے ان سے انتقام لیا۔ پس دیکھ کہ جھٹلانے والوں کا کیسا انجام ہوا۔</p>	<p>(۲۵) فَانْتَقَمْنَا مِنْهُمْ فَأَنْظَرُ كَيْفَ كَانَ عَاقِبَةُ الْمُكَذِّبِينَ</p>

### تفسیر

#### اندھے اور بہرے مقلدین کا انجام

یہ آیات بت پرستی کے بارے میں مشرکین کے اصلی بہانے کے سلسلے میں جو کہ باپ دادا کی اندھی تقلید پر مبنی ہے گذشتہ آیات کا تہہ ہیں۔

سب سے پہلے فرمایا گیا ہے یہ صرف عرب مشرکوں کا ہی دعویٰ نہیں بلکہ اسی طرح ہم نے کسی شہر و دیار میں تجھ سے پہلے کوئی ڈرانے والا پیغمبر نہیں بھیجا مگر بدست اور مغروروں نے کہا کہ ہم نے اپنے باپ دادا کو کسی مذہب پر پایا ہے اور ہم ان کے آثار کی اقتدار کرتے ہیں۔

(۲۴) یہ آیت اس جواب کو بیان کر رہی ہے جو انبیائے ماسلف انہیں دوٹوک الفاظ میں دیا کرتے تھے چنانچہ ارشاد ہوتا ہے

ان کے پیغمبروں نے انہیں کہا آیا اگر میں کوئی ایسا دین لاچکا ہوں جو تمہارے آباء و اجداد کے طریقہ کار سے زیادہ واضح اور زیادہ ہدایت کرنے والا ہو پھر بھی تم اس کا انکار کرو گے۔

یہ سب سے زیادہ مودب تعبیر ہے جو ہٹ دھرم اور مغرور قوم کے سامنے پیش کی جاسکتی ہے کہ جس سے ان کے جذبات کو کسی طرح ٹھیس نہ پہنچے۔

اس قسم کی قرآنی تعبیرات، مباحثہ و مناظرہ کے موقع پر خاص کر جاہل اور مغرور کے ساتھ بحث و مباحثہ کے وقت ہمیں گفتگو کرنے کا سلیقہ بتاتی ہیں۔

لیکن اس کے باوجود وہ جہالت، تعصب اور ہٹ دھرمی میں اس قدر غرق ہو چکے تھے کہ یہ سچی تلی اور مودبانہ گفتگو بھی موثر ثابت نہ ہو سکی، انہوں نے اپنے انبیاء کے جواب میں صرف اتنا کہا کہ ہم ہر اس چیز کا انکار کرتے ہیں جس کو تم لے آئے ہو۔

(۲۵) ظاہر ہے کہ ایسی سرکش، ہٹ دھرم اور بے منطق قوم کو جینے اور زندہ رہنے کا کوئی حق حاصل نہیں اور جلد یا بدیر ان پر عذاب الہی نازل ہونا ہی چاہئے تاکہ اس قسم کے گھانس پھونس اور خس و خاشاک کا خاتمہ کر دے اور اسے راستے سے ہٹا دے۔ لہذا اسی سلسلے کی آخری آیت میں فرمایا گیا ہے لہذا ہم نے ان سے انتقام لیا اور انہیں سخت سزا دی۔

کسی قوم کو طوفان کے ذریعے کسی کوتاہ کن زلزلے کے ذریعے، کسی کو تیز و تند جھکڑ اور کسی کو بجلی کی چنگھاڑ کے ذریعے غرض ہم نے ان میں سے ہر ایک کو تباہ کن حکم کے ذریعے نیست و نابود کر دیا اور ہلاک و فنا کر دیا۔

مشرکین مکہ کی عبرت آموزی کے لیے آیت کے آخر میں روئے سخن پیغمبر اکرم ﷺ کی طرف ہے اور فرمایا گیا ہے دیکھو تو جھٹلانے والوں کا انجام کیا ہوا۔

مکہ کے ہٹ دھرم مشرکین کو بھی ایسے ہی انجام کا انتظار کرنا چاہئے۔

<p>اس وقت کو یاد کرو جب ابراہیم نے اپنے (منہ بولے) باپ (بچپا آذر) اور اپنی قوم سے کہا کہ اس چیز سے بیزار ہوں جن کی تم عبادت کرتے ہو۔</p>	<p>(۲۶) وَ اِذْ قَالَ اِبْرٰهٖمُ لِاٰبٖهٖ وَ قَوْمِهٖ اِنِّیْۤ اَبْرَءٌۭ مِّمَّا تَعْبُدُوْنَ</p>
<p>سوائے اس خدا کے جس نے مجھے پیدا کیا ہے اور وہی میری راہنمائی بھی کرے گا۔</p>	<p>(۲۷) اِلَّا الَّذِیْ فَطَرَنِیْۤ اِنَّہٗ سَیُّہِدٰنِیْ</p>
<p>اور اس نے کلمہ توحید کو باقی رہنے والے کلمہ کی صورت میں اپنی اولاد میں قرار دیا تاکہ وہ خدا کی طرف رجوع کریں۔</p>	<p>(۲۸) وَ جَعَلَهَا کَلِمَةًۭۤ اٰخِرَةًۭ فِیْ عَقِبِهٖ لَعَلَّہُمْ یَرْجِعُوْنَ</p>



<p>لیکن ہم نے ان لوگوں کو اور ان کے آباؤ اجداد کو دنیاوی نعمتوں سے بہرہ مند کیا یہاں تک کہ ان کے پاس حق اور خدا کا آشکار رسول پہنچ گیا۔</p>	<p>(۲۹) بَلْ مَتَّعْتُ هَؤُلَاءِ وَ آبَاءَهُمْ حَتَّىٰ جَاءَهُمُ الْحَقُّ وَ رَسُولٌ مُّبِينٌ</p>
<p>لیکن جب ان کے پاس حق آ گیا تو انہوں نے کہا یہ تو جادو ہے اور ہم ہرگز اسے ماننے والے نہیں۔</p>	<p>(۳۰) وَ لَمَّا جَاءَهُمُ الْحَقُّ قَالُوا هَذَا سِحْرٌ وَ اِنَّا بِهٖ كٰفِرُوْنَ</p>

## تفسیر

## توحید انبیاء کا دائمی پیغام

ان آیات میں حضرت ابراہیم علیہ السلام کی سرگزشت اور بابل کی بت پرست قوم کے واقع کی طرف اشارہ ہے تاکہ اس طرح سے گزشتہ آیات میں مذکور تقلید کی خدمت کو مکمل کیا جاسکے۔ کیونکہ:

ایک تو حضرت ابراہیم علیہ السلام ملت عرب کے سب سے بڑے بزرگ اور جدا مجد تھے سب لوگ ان کو قدر کی نگاہ سے دیکھتے اور انکی تاریخ پر فخر کیا کرتے تھے۔ جب وہ تقلید کے پردوں کو چاک کرتے ہیں تو اگر یہ لوگ اپنے اس دعوے میں سچے ہیں تو انہیں ان کی اقتداء کرنی چاہئے۔

دوسرے جو بت پرست حضرت ابراہیم علیہ السلام کے مقابلے میں آگئے تھے وہ بھی اسی لیے مقصد اور کھوکھلی دلیل (باپ دادا کی تقلید) کا سہارا لیتے تھے لیکن جناب ابراہیم علیہ السلام نے ان کی اس دلیل کو یکسر مسترد کر دیا۔ پہلے ارشاد ہوتا ہے اس وقت کو یاد کیجئے جب ابراہیم نے اپنے (منہ بولے) باپ (آذر) اور اپنی بت پرست قوم سے کہا میں اس چیز سے بیزار ہوں جس کی تم عبادت کرتے ہو۔

(۲۷) چونکہ بہت سے بت پرست خدا کی پرستش بھی کیا کرتے تھے لہذا انہوں نے فوراً ان کو مستثنیٰ کرتے ہوئے فرمایا سوائے اس خدا کے کہ جس نے مجھے پیدا کیا ہے اور وہی میری راہنمائی کرے گا۔

انہوں نے اس مختصر سی عبارت میں ایک تو عبودیت کو پروردگار عالم میں منحصر کر دیا کیونکہ معبود وہی ہو سکتا ہے جو خالق کائنات اور مدبر عالم ہو اور یہ بات سب مانتے تھے کہ خالق، خدا ہے اور ساتھ ہی خدا کی تکوینی اور تشریحی ہدایت کی طرف اشارہ بھی ہے کیونکہ لطف کا قائدہ اسی بات کا متقاضی ہے۔

(۲۸) حضرت ابراہیم علیہ السلام فقط اپنی زندگی میں اصول توحید کے طرف دار اور ہر قسم کی بت پرستی کے دشمن نہیں تھے بلکہ انہوں نے سر توڑ کوشش کی کہ کلمہ توحید دنیا میں ہمیشہ کے لیے باقی اور برقرار رہے جیسا کہ بعد کی آیت میں ارشاد ہوتا ہے انہوں نے کلمہ توحید کو باقی رہنے والے کلمہ کی صورت میں اپنی اولاد میں مقرر کر دیا تاکہ وہ خدا کی طرف رجوع کریں۔

یہ بات بھی قابل توجہ ہے کہ آج روئے زمین پر جو دین بھی توحید کا دم بھرتا ہے وہ ابراہیم کی توحید پر مبنی تعلیمات سے ہدایت لیتا ہے اور خدا کے تینوں عظیم پیغمبروں یعنی جناب موسیٰ علیہ السلام، جناب عیسیٰ علیہ السلام اور حضرت محمد مصطفیٰ علیہ السلام انہی کے خاندان سے تعلق رکھتے ہیں اور اس بارے میں قرآن مجید کی یہ ایک سچی پیش گوئی ہے۔

(۲۹) یہ آیت درحقیقت اسی سوال کا ایک جواب ہے اور وہ یہ کہ ان حالات کے باوجود آخر کیا وجہ ہے کہ خداوند عالم مشرکین کو عذاب میں مبتلا نہیں کرتا۔

اس سوال کے جواب میں فرمایا گیا ہے بلکہ ہم نے (مشرکین مکہ کے) اس گروہ اور ان کے باپ دادا کو دنیاوی نعمتوں سے بہرہ مند کیا حتیٰ کہ حق اور خدا کا واضح رسول ان کے پاس آ گیا۔

ہم نے شرک و بت پرستی کے باطل ہونے میں صرف عقلی حکم پر اکتفا نہیں کیا اور نہ ہی توحید کے بارے میں صرف ضمیر کے حکم کو کافی سمجھا بلکہ اتمام حجت کے لیے انہیں مہلت دی حتیٰ کہ یہ آسانی کتاب جو سرتاپا حق ہے اور یہ عظیم الشان پیغمبر ﷺ یعنی حضرت محمد مصطفیٰ ﷺ ان کی ہدایت کے لیے آ گئے۔

(۳۰) لیکن تعجب کی بات ہے کہ جب حق (قرآن مجید) ان کے پاس پہنچ گیا تو بجائے اس کے کہ وہ اپنی اصلاح کرتے اور گزشتہ غلطیوں اور گناہوں کا ازالہ کرتے۔ الٹا بہت سے لوگوں نے مخالفت پر کمر باندھ لی اور کہا یہ تو جادو ہے اور ہم اس کا انکار کرتے ہیں۔

جی ہاں! انہوں نے قرآن کو جادو کہا اور خدا کے عظیم الشان پیغمبر کو جادو گر۔ اگر وہ اپنی اس روش سے باز نہ آتے تو عذاب

الہی ان کے دامن گیر ہو جاتا۔

(۳۱) وَ قَالُوا لَوْ لَا نَزَّلَ هَذَا الْقُرْآنُ عَلَيَّ رَجُلٍ مِّنَ الْقُرَيْتَيْنِ عَظِيمٍ	اور انہوں نے کہا یہ قرآن ان دو شہروں (مکہ اور طائف) کے کسی بڑے (مال دار) آدمی پر نازل کیوں نہیں کیا گیا؟
--	--

<p>(۳۲) اَهُمْ يَقْسِمُونَ رَحْمَتَ رَبِّكَ نَحْنُ قَسَمْنَا بَيْنَهُمْ مَعِيشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ دَرَجَاتٍ لِيَتَّخِذَ بَعْضُهُمْ بَعْضًا سُخْرِيًّا وَرَحْمَتُ رَبِّكَ خَيْرٌ مِّمَّا يَجْمَعُونَ</p>	<p>کیا یہ لوگ تمہارے پروردگار کی رحمت کو تقسیم کرتے ہیں؟ ہم نے ان کے درمیان ان کی معیشت کو دنیاوی زندگی میں تقسیم کر دیا ہے۔ اور بعض لوگوں کو بعض دوسرے لوگوں پر فوقیت دی ہے تاکہ وہ ایک دوسرے کی خدمت کریں اور آپس میں تعاون کریں اور جو کچھ یہ لوگ جمع کرتے ہیں تمہارے پروردگار کی رحمت اس سے کہیں بہتر ہے۔</p>
--	---

## تفسیر

## قرآن کسی دولت مند پر نازل کیوں نہیں ہوا؟

گزشتہ آیات میں انبیاء کی دعوت کے رد عمل میں مشرکین کی حیلہ سازیوں اور بہانہ جوئیوں کا تذکرہ تھا لیکن زیر تفسیر آیات میں خداوند عالم ان کے ایک اور بے بنیاد اور کھوکھلے بہانے کی طرف اشارہ کرتے ہوئے فرماتا ہے انہوں نے کہا یہ قرآن ان دو شہروں (مکہ اور طائف) کے کسی بڑے (مالدار اور مشہور) آدمی پر نازل کیوں نہیں ہوا۔

(۳۲) قرآن مجید ایسی غلط اور خرافاتی طرز فکر کو سرکوب کرنے کے لیے دندان شکن جواب دیتا ہے اور اسلامی و خدائی تکلیف نظر کو مکمل طور پر مجسم کرتے ہوئے پہلے تو فرماتا ہے آیا یہ لوگ تمہارے رب کی رحمت کو تقسیم کرتے ہیں۔

تاکہ جسے چاہیں نبوت عطا کر دیں جس پر چاہیں آسمانی کتاب نازل کر دیں۔ اس سے بھی قطع نظر اگر لوگوں کی زندگی میں کوئی فرق اور اختلاف پایا جاتا ہے تو یہ ان کے معنوی اور روحانی مقامات و مراتب میں فرق کی دلیل ہرگز نہیں بن سکتی۔ بلکہ ہم نے ان کے درمیان ان کی معیشت کو دنیاوی زندگی میں تقسیم کر دیا ہے اور بعض لوگوں کو دوسرے بعض لوگوں پر فوقیت دی ہے تاکہ وہ ایک دوسرے کی خدمت کریں اور آپس میں تعاون کریں۔

انہوں نے اس بات کو فراموش کر دیا ہے کہ انسانی زندگی ایک اجتماعی زندگی ہے اور اس کو ایک دوسرے کے ساتھ تعاون اور آپس کی خدمت کے بغیر نہیں چلایا جاسکتا۔

بلکہ تمہارے پروردگار کی رحمت اس سے کہیں بہتر ہے جو کچھ یہ لوگ اکٹھا کرتے ہیں خواہ وہ جاہ و مقام ہو۔ یا مال و دولت۔ بلکہ یہ تمام دنیاوی عہدے، منصب، مال اور دولت پروردگار کی رحمت اور اس کے قرب کے مقابلے میں مکھی کے پر کے برابر بھی قدر و قیمت نہیں رکھتے۔

<p>اگر کفار کا مادی وسائل سے استفادہ اس بات کا سبب نہ ہوتا کہ گمراہی میں سب لوگ ایک ہی طریقے کے ہو جائیں گے تو ہم ان کے لیے جو خدا کا انکار کرتے ہیں گھروں کی چھتیں چاندی کی بنا دیتے اور وہ سیڑھیاں بھی جن پر وہ چڑھتے ہیں۔</p>	<p>(۳۳) وَ لَوْ لَا اَنْ يَّكُوْنَ النَّاسُ اُمَّةً وَّ اِحْدَةً لَّجَعَلْنَا لِمَنْ يَّكْفُرْ بِالرَّحْمٰنِ لِيُؤْتِيَهُمْ سُقْفًا مِّنْ فَضِيَّةٍ وَّ مَعَارِجَ عَلَيَّهَا يَظْهَرُوْنَ ۗ</p>
<p>اور ان کے گھروں کے دروازے اور وہ (خوبصورت نقرئی) تخت جن پر وہ تکیہ لگاتے ہیں۔</p>	<p>(۳۴) وَ لِيُؤْتِيَهُمْ اَبْوَابًا وَّ سُرُرًا عَلَيَّهَا يَتَكَبَّرُوْنَ ۗ</p>
<p>اور زیب و زینت کے دوسرے وسائل بھی لیکن یہ سب کچھ تو صرف دنیاوی زندگی کے ساز و سامان ہیں اور آخرت تو تیرے پروردگار کے نزدیک صرف پرہیزگاروں کے لیے ہیں۔</p>	<p>(۳۵) وَ زُخْرُفًا وَّ اِنْ كُلُّ ذٰلِكَ لَمَّا مَتَاعُ الْحَيٰوةِ الدُّنْيَا وَّ الْاٰخِرَةُ عِنْدَ رَبِّكَ لِلْمُتَّقِيْنَ ۗ</p>

## تفسیر

## چاندی کے محل..... جھوٹی قدریں

یہ آیات بھی اسلامی نظام کی اقدار کا ذکر کر رہی ہیں اور بتا رہی ہیں کہ مال و دولت اور مادی جاہ و منصب کوئی معیار نہیں ہے۔ چنانچہ اس سلسلے کی سب سے پہلی آیت میں ارشاد فرمایا گیا ہے اگر کفار کا مادی وسائل سے استفادہ اس بات کا سبب نہ ہوتا کہ تمام لوگ کفر کی طرف مائل ہو کر گمراہی میں ایک ہی طریقے کے ہو جائیں گے تو ہم ان لوگوں کے جو خداوند رحمان کا انکار کرتے ہیں۔ گھروں کی چھتیں چاندی کی بنا دیتے

اور جن گھروں کی کئی منزلیں ہوتی ہیں ان کی سیڑھیاں بھی کہ جن پر وہ چڑھتے ہیں۔

(۳۴) پھر فرمایا گیا ہے کہ اس کے علاوہ ہم ان کے گھروں کے دروازے اور تخت قرار دیتے ہیں جن پر وہ تکیہ لگاتے ہیں۔

(۳۵) پھر بھی اسی بات پر اکتفا نہیں کیا گیا بلکہ آگے چل کر فرمایا گیا ہے کہ اس کے علاوہ زیب و زینت کے دوسرے وسائل

بھی۔

تاکہ ان کی پریشانی زندگی ہر لحاظ سے مکمل ہو جائے۔ یعنی نقرئی چھتوں کی باشکوہ اور کئی منزلہ محلات اور عمارتیں، متعدد دروازے اور تخت، زیب و زینت کے مختلف وسائل اور ہر قسم کے نقش و نگار جو عام طور پر دنیا پرستوں کے مطلوب، مقصود اور محدود ہو

ا کرتے ہیں۔

پھر فرمایا گیا ہے لیکن یہ سب کچھ دنیاوی مادی زندگی کے وسائل ہیں اور تیرے پروردگار کے نزدیک آخرت تو صرف پرہیز گاروں کے لیے ہے۔

المختصر مادی سرمایہ اور دنیاوی زینت کے یہ وسائل اللہ کی بارگاہ میں اس قدر بے قدر و قیمت ہیں کہ صرف کفار و منکرین حق جیسے بے قدر و قیمت افراد ہی کے شان شایان ہو سکتے ہیں اگر کم ظرف اور دنیا کے دل دادہ بے ایمانی اور کفر کی جانب جھکاؤ پیدا نہ کر لیتے تو خداوند عالم اس سرمائے کو صرف اپنی درگاہ سے دھتکارے ہوئے لوگوں کے ہی نصیب کرتا تا کہ سب لوگوں کو معلوم ہو جاتا کہ ایسے امور انسانی قدر و قیمت اور شخصیت کا معیار نہیں ہوا کرتے۔

یہاں سے یہ بات واضح ہو جاتی ہے کہ ان مادی نعمتوں سے کفار و ظالمین کی بہرہ مندی نہ تو ان کی شخصیت کی دلیل بن سکتی ہے اور نہ ہی مؤمنین کا ان سے محروم ہونا ان کی شخصیت کے منافی ہے اور نہ ہی معقول حد تک ان امور سے استفادہ انسان کے ایمان اور تقویٰ کے لیے نقصان دہ ہو سکتا ہے اور یہی صحیح اسلامی اور قرآنی نظریہ ہے۔

<p>(۳۶) وَ مَنْ يَعْشُ عَنْ ذِكْرِ الرَّحْمَنِ نَقِيصٌ لَهُ شَيْطَانًا فَهُوَ لَهُ قَرِينٌ</p> <p>اور جو شخص یادِ رحمن سے روگردانی کرتا ہے تو ہم اس کے لیے ایک شیطان کو مقرر کر دیتے ہیں جو ہر دم اس کے ساتھ رہتا ہے۔</p>	
<p>(۳۷) وَ إِنَّهُمْ لَيَصُدُّونَهُمْ عَنِ السَّبِيلِ وَ يَحْسَبُونَ أَنَّهُمْ مُّهْتَدُونَ</p> <p>اور وہ (شیاطین) ان لوگوں کو خدا کی راہ سے روکتے رہتے ہیں حالانکہ وہ اسی خیال میں ہیں کہ وہی صحیح معنوں میں ہدایت یافتہ ہیں۔</p>	
<p>(۳۸) حَتَّىٰ إِذَا جَاءَنَا قَالَ يَلَيْتَ بَيْنِي وَ بَيْنَكَ بُعْدَ الْمَشْرِقَيْنِ فَبُئْسَ الْقَرِينٌ</p> <p>یہاں تک کہ جب ہمارے پاس آئے گا تو کہے گا کاش مجھ میں اور تجھ میں مشرق اور مغرب کا فاصلہ ہوتا اور تو کیا ہی برا ساتھی ہے۔</p>	
<p>(۳۹) وَ لَنْ يَنْفَعَكُمْ الْيَوْمَ إِذْ ظَلَمْتُمْ أَنْكُمْ فِي الْعَذَابِ مُشْتَرِكُونَ</p> <p>آج ہرگز اس قسم کی گفتگو تمہیں کوئی فائدہ نہیں پہنچا سکتی کیونکہ تم ظلم کر چکے ہو اور تم سب عذاب میں شریک ہو۔</p>	

(۴۰) أَفَأَنْتَ تُسْمِعُ الصُّمَّ أَوْ تَهْدِي الْعُمْىَ وَمَنْ كَانَ فِي ضَلَالٍ مُّبِينٍ  
آیا تو بہروں کو سنا سکتا ہے یا اندھوں کو اور ان لوگوں کو جو صریحی  
گمراہی میں ہیں ہدایت کر سکتا ہے؟

## تفسیر

## شیاطین کا ساتھی

گزشتہ آیات میں ان دنیا پرستوں کی بات ہو رہی تھی جو تمام چیزوں کو مادی پیمانے سے ناپتے ہیں اور زیر نظر آیات میں ان کے مہلک آثار میں سے ایک اثر کے بارے میں گفتگو ہو رہی ہے جو دنیا کیساتھ قلبی لگاؤ اور خدا سے یکسر اجنبیت ہے۔ ارشاد ہوتا ہے اور جو شخص یا درحمن سے روگردانی کرتا ہے ہم اس کے لیے ایک شیطان مقرر کر دیتے ہیں جو ہر دم اس کے ساتھ ہوتا ہے۔

جی ہاں! ذکر خدا سے غفلت اور دنیاوی لذات میں کھوجانے اور دنیاوی چکاچوند سے دل بستگی اس بات کا سبب بن جاتی ہے کہ ایک شیطان انسان پر مسلط ہو جاتا ہے اور وہ ہمیشہ اس کے ساتھ رہتا ہے وہ اس کے گلے میں ایک ایسا پٹہ ڈال دیتا ہے جس کے ذریعے اسے ہر جگہ کھینچ پھرتا ہے۔

(۳۷) پھر ایسے دو اہم امور کی طرف اشارہ کیا گیا ہے جو ان غافلوں کے بارے میں یہ شیطان انجام دیتے ہیں ارشاد ہوتا ہے وہ (شیاطین) ان لوگوں کو خدا کی راہ سے روکتے ہیں۔

جب وہ خدا کی طرف رجوع کرنے کا ارادہ کرتے ہیں تو شیاطین ان کی راہوں میں روڑے اٹکاتے اور رکاوٹیں کھڑی کر دیتے ہیں تاکہ وہ کسی بھی صورت میں صراط مستقیم کی طرف نہ لوٹ آئیں۔

وہ گمراہی کے راستوں کو ان کی آنکھوں میں اس قدر عمدہ کر کے پیش کرتے ہیں کہ وہ گمان کرتے ہیں کہ صرف وہی لوگ راہ ہدایت پر ہیں۔

(۳۸) خلاصہ کلام یہ کیفیت اسی صورت میں برقرار رہے گی۔ غافل اور بے خبر انسان اپنی گمراہی میں اور شیاطین اسے گمراہ کرنے میں لگے رہیں گے، یہاں تک کہ تمام پردے ہٹ جائیں گے اور انسان کی حقیقت بین نگاہیں کھلیں گی اور جب وہ ہمارے پاس آئے گا اور اس کا ساتھی بھی اسی طرح اس کے ہمراہ ہوگا وہی ساتھی جو اس کی تمام تر تباہیوں کا باعث تھا وہ پکار پکار کر کہے گا کہ اے کاش مجھ میں اور تجھ میں مشرق اور مغرب کا فاصلہ ہوتا اور تو کیا ہی برا ساتھی ہے۔

جی ہاں! اس دنیا میں رونما ہونے والے واقعات کو قیامت کے میدان میں وسیع تر صورت میں مجسم کر کے پیش کیا جائے گا

اور جو ساتھی، دولت اور راہنما یہاں پر ہوگا وہی وہاں پر ہوگا۔

(۳۹) لیکن یہ آرزو کبھی پوری نہیں ہوگی اور ان لوگوں کے اور شیطانوں کے درمیان کبھی جدائی واقع نہیں ہوگی۔ اسی لیے بعد کی آیت میں فرمایا گیا ہے آج اس قسم کی گفتگو اور پشیمانی ہرگز تمہیں کوئی فائدہ نہیں پہنچا سکتی کیونکہ تم ظلم کر چکے ہو اور نتیجے کے طور پر تم عذاب میں شریک ہو۔

تمہیں چاہئے کہ تم اس برے ساتھی کے عذاب کے ساتھ اور عذاب کا مزہ بھی ہمیشہ کے لیے چکھتے رہو۔  
اس طرح سے ان کی شیاطین سے جدائی کی آرزو ہمیشہ کے لیے ناامیدی میں بدل جائے گی اور اس ساتھی کی صحبت کس قدر روح فرسا ہوگی۔

(۴۰) یہاں پر قرآن مجید نے ان لوگوں کو اپنے حال پر چھوڑتے ہوئے رونے سخن پیغمبر اکرم ﷺ کی طرف کر لیا ہے اور ان دل کے اندھے غافل افراد کے بارے میں گفتگو شروع کر دی ہے جو ہمیشہ آپ کو جھٹلاتے تھے اور گزشتہ آیات میں مذکور لوگوں کی قسم سے تھے۔ چنانچہ فرماتا ہے:

آیا آپ ﷺ بہروں کو سنا سکتے ہیں؟ یا اندھوں کو ہدایت کر سکتے ہیں؟ یا ان لوگوں کو راہ راست کی دعوت دے سکتے ہیں جو کھلم کھلا گمراہی میں ہیں اور اس گمراہی کا احساس بھی نہیں کرتے۔

(۴۱) فَاِمَا نَذْهَبَنَّ بِكَ فَاِنَّا مِنْهُمْ مُنْتَقِمُونَ	تو اگر ہم تجھے ان کے درمیان سے لے جائیں تو ہم ان کو سزا ضرور دیں گے۔
(۴۲) اَوْ نُرِيْنَكَ الَّذِي وَعَدْنَاهُمْ فَاِنَّا عَلَيْهِمْ مُّقْتَدِرُونَ	یا اگر تیری ہی زندگی میں جس عذاب کا ہم نے ان سے وعدہ کیا ہے تجھے دکھا دیں پھر بھی ہم ان پر ہر طرح سے قابو رکھتے ہیں۔
(۴۳) فَاسْتَمْسِكْ بِالَّذِيْٓ اُوْحِيَ اِلَيْكَ ۗ اِنَّكَ عَلٰى صِرَاطٍ مُّسْتَقِيْمٍ	جو کچھ تجھ پر وحی کی گئی ہے تو اسے مضبوطی سے تھامے رہ کہ یقیناً تو سیدھی راہ پر ہے۔
(۴۴) وَ اِنَّهُ لَذِكْرٌ لَّكَ وَ لِقَوْمِكَ ۗ وَ سَوْفَ تُسْئَلُوْنَ	اور یہ تیرے لیے اور تیری قوم کے لیے یاد آوری کا ایک ذریعہ ہے اور عنقریب تم لوگوں سے باز پرس کی جائے گی۔

<p>(۴۵) وَ سَأَلَ مَنْ أَرْسَلْنَا مِنْ قَبْلِكَ مِنْ رُسُلِنَا أَجَعَلْنَا مِنْ دُونِ الرَّحْمَنِ إِلَهًا يُعْبَدُونَ<sup>ع</sup></p>	<p>اور ہم نے تجھ سے پہلے اپنے جتنے پیغمبر بھیجے ہیں ان سب سے دریافت کر دیکھ آیا ہم نے رحمان خدا کے علاوہ ہم نے اور معبودان کی پرستش کے لیے مقرر کیے تھے؟</p>
--	--

## تفسیر

## دامن وحی مضبوطی سے پکڑے رہو

گزشتہ آیات میں ہٹ دھرم اور ناقابل ہدایت کفار اور ظالمین کے ذکر کے بعد زیر تفسیر آیات میں روئے سخن پیغمبر اکرم ﷺ کی طرف کر کے ایسے لوگوں کو شدید تنبیہ اور پیغمبر اسلام ﷺ کی تسلی اور لجوی کی خاطر ارشاد فرمایا گیا ہے اگر ہم تجھے ان کے درمیان سے لے جائیں تو ہم ان سے ضرور انتقام لیں گے۔ اور انہیں ضرور سزا دیں گے۔

اس قوم کے درمیان سے پیغمبر ﷺ کے لے جانے سے مراد رسول پاک ﷺ کی وفات ہے۔

(۴۲) اس کے بعد فرمایا گیا ہے اگر تو زندہ بھی رہے اور ہم نے ان سے جس عذاب کا وعدہ کیا ہے وہ دکھا بھی دیں پھر بھی

ہم ان پر ہر طرح سے قابو رکھتے ہیں۔

وہ ہر حالت میں ہمارے قابو میں ہیں، خواہ آپ ان لوگوں کے درمیان موجود ہوں یا نہ ہوں اور ان کی اسی روش پر قائم رہنے

کی صورت میں یہ لوگ ہمارے انتقام اور ہماری سزا سے نہیں بچ سکتے۔

(۴۳) اس تنبیہ کے بعد رسول پاک ﷺ کو خدا کی طرف سے حکم ملتا ہے تیری طرف جو وحی کی گئی ہے تو اسے مضبوطی سے

تھامے رہ کیونکہ تو یقیناً سیدھی راہ پر ہے۔

تیری کتاب اور طرز عمل میں زرہ بھرکچی اور ٹیڑھا پن نہیں ہے اور کفار و مشرکین کے ایک ٹولے کا انہیں قبول نہ کرنا تیری

حقانیت کی نفی کی دلیل نہیں بن سکتا۔ تو اپنے اس سلسلے کو پوری طرح سے جاری رکھ باقی سب ہمارے ذمہ ہے۔

اس کے بعد فرمایا گیا ہے یہ قرآن کہ جس کی تجھ پر وحی کی گئی ہے تیرے لیے اور تیری قوم کے لیے یاد آوری کا ایک ذریعہ

ہے۔

اسکے نزول کا مقصد ہی لوگوں کو بیدار کرنا اور ان کے فرائض سے انہیں آگاہ کرنا ہے۔

اور تم لوگوں سے عنقریب ہی باز پرس کی جائے گی کہ تم نے اس خدائی پروگرام اور اس آسمانی وحی کے ساتھ کیا سلوک کیا

ہے۔

(۴۵) پھر بت پرستی کی نفی اور مشرکین کے عقائد باطل کرنے کے لیے ایک اور دلیل پیش کرتے ہوئے فرمایا گیا ہے اور ہم

نے تجھ سے پہلے جتنے پیغمبر بھیجے ہیں ان سب سے دریافت کر دیکھ آیا ہم نے رحمان خدا کے علاوہ اور معبود قرار دیئے تھے کہ ان کی عبادت

کی جائے۔



یہ اس بات کی طرف اشارہ ہے کہ تمام انبیاء نے توحید کی طرف بلایا ہے اور سب نے دو ٹوک الفاظ میں بت پرستی کی مذمت کی ہے بنا بریں پیغمبر اسلام ﷺ نے بتوں سے اپنی مخالفت کے سلسلے میں کوئی نیا کام انجام نہیں دیا۔ بلکہ انبیاءؑ کی دائمی سنت کا احیاء فرمایا ہے۔

اور ہم ہی نے موسیٰ کو اپنی نشانیاں دے کر فرعون اور اس کے درباریوں کے پاس بھیجا تو (اس نے ان سے کہا) میں سارے جہانوں کے پالنے والے خدا کا رسول ہوں۔	(۴۶) وَ لَقَدْ أَرْسَلْنَا مُوسَىٰ بِآيَاتِنَا إِلَىٰ فِرْعَوْنَ وَ مَلَائِهِ فَقَالَ إِنِّي رَسُولُ رَبِّ الْعَالَمِينَ
لیکن جب وہ ان کے پاس ہماری آیت لے کر آیا تو وہ لوگ اس کی ہنسی اڑانے لگے۔	(۴۷) فَلَمَّا جَاءَهُمْ بِآيَاتِنَا إِذَا هُمْ مِّنْهَا يَضْحَكُونَ
اور ہم جو آیت (اور معجزہ) ان کو دکھاتے تھے وہ دوسرے سے بڑھ کر (اور اہم تر) ہوتا تھا اور انہیں سزا کے ذریعے متنبہ کیا تاکہ وہ باز آجائیں۔	(۴۸) وَ مَا نُرِيهِمْ مِّنْ آيَةٍ إِلَّا هِيَ أَكْبَرُ مِنْ أُخْتِهَا وَ أَخَذْنَاهُمْ بِالْعَذَابِ لَعَلَّهُمْ يَرْجِعُونَ
اور (جب وہ عذاب میں مبتلا ہوئے تو) کہنے لگے اے جادوگر اس وعدے کے مطابق جو تمہارے پروردگار نے تم سے کیا ہے ہمارے واسطے دعا کر (تاکہ وہ ہمیں اس درد دورنج سے نجات دے) ہم ضرور ہدایت پر آجائیں گے۔	(۴۹) وَ قَالُوا يَا أَيُّهُ السَّحِرُ ادْعُ لَنَا رَبَّكَ بِمَا عٰهَدَ عِنْدَكَ ۚ إِنَّا لَمُهْتَدُونَ
لیکن جب ہم ان سے عذاب ہٹا دیتے تو وہ اپنا عہد توڑ ڈالتے۔	(۵۰) فَلَمَّا كَشَفْنَا عَنْهُمْ الْعَذَابَ إِذَا هُمْ يَنْكُثُونَ

## تفسیر

## مغرور اور عہد شکن فرعون

ان آیات میں خدا کے رسول حضرت موسیٰ بن عمران کے کچھ حالات اور ان کی فرعون کے ساتھ ملاقات کی طرف اشارہ کیا گیا ہے تاکہ مشرکین کی ان بے بنیاد باتوں کا جواب دیا جائے کہ جو وہ کہتے تھے اگرچہ خدا نے کوئی پیغمبر ہی بھیجا تھا تو مکہ یا طائف کے

کسی دولت مند شخص کو اس عظیم منصب پر فائز کیوں نہیں کیا؟

چنانچہ زیر نظر پہلی آیت میں فرمایا گیا ہے اور ہم ہی نے موسیٰ کو اپنی نشانیاں دے کر فرعون اور اس کے درباریوں کی طرف

بھیجا

(تو موسیٰ نے ان سے) کہا میں سارے جہانوں کے پالنے والے خدا کا رسول ہوں۔

(۴۷) اب ہم دیکھیں گے کہ موسیٰ علیہ السلام کے منطقی دلائل اور واضح معجزات کے مقابلے میں فرعون اور فرعونوں کا پہلا رد عمل کیا

تھا اس بارے میں قرآن بعد کی آیتوں میں فرماتا ہے لیکن جب موسیٰ ان کے پاس ہمارے معجزے لے کر آئے تو وہ سب اس پر ہنستے تھے۔

سچے راہنماؤں کے خلاف تمام طاغوتوں اور مستکبروں کا یہی پہلا رد عمل ہوتا ہے ان کی دعوت اور دلائل کو سنجیدہ نہ سمجھنا۔

(۴۸) لیکن ہم اتمام حجت کے طور پر اپنی آیات اور نشانیاں یکے بعد دیگرے بھیجتے رہے اور ہم جو آیت (اور معجزہ) ان کو

دکھاتے تھے وہ دوسرے سے بڑھ کر (اور اہم تر) ہوتا تھا۔

اس طرح سے ہم نے عصا اور ید بیضا جیسے معجزوں کے بعد طوفان، ٹنڈی دل، جوؤں اور مینڈکوں وغیرہ جیسے معجزے انہیں

دکھائے۔

اس کے بعد فرمایا گیا ہے ہم نے انہیں متنبہ کرنے والے عذابوں اور سزاؤں میں مبتلا کر دیا شاید کہ وہ بیدار ہو جائیں اور راہ

حق کی طرف لوٹ آئیں۔

(۴۹) جیسا کہ اس آیت میں ہے انہوں نے کہا اے جاوگدگر اس عہد کے مطابق جو تیرے پروردگار نے تجھ سے کیا ہے

ہمارے واسطے دعا کرتا کہ وہ ہمیں اس درد ورنج اور بلا و مصیبت سے نجات دے اور مطمئن رہ کر ہم ہدایت کی راہ کو ضرور اختیار کریں گے۔

یہ عجیب بات ہے ایک طرف تو حضرت موسیٰ علیہ السلام کو ساحر کہتے ہیں اور دوسری طرف بلاؤں اور مصیبتوں کے دور کرنے کے

لیے ان کے دست بداماں ہوتے ہیں اور تیسری طرف ان سے ہدایت اپنانے کا وعدہ کرتے ہیں۔

جی ہاں! جب سر پھرے مغرور، تحت اقتدار پر متمکن ہو جاتے ہیں تو ان کی منطق ایسی ہی ہوتی ہے۔

لیکن موسیٰ علیہ السلام نے اس قسم کی چھٹی اور توہین آمیز گفتگو کی وجہ سے ہدایت سے دست کشی نہیں کی اور ان کی خیرہ سری پر مایوس

نہیں ہوئے اور نہ ہی تھکنے کا نام لیا بلکہ اپنا کام برابر جاری رکھا۔ بارہا دعا کی کہ طوفان بلا تھم جائے اور وہ تھم جاتا لیکن جیسا کہ بعد کی

آیت میں فرمایا گیا ہے جب بھی ہم ان سے عذاب ہٹا دیتے وہ اپنا عہد توڑ ڈالتے اور اپنی ہٹ دھرمی اور لکار پر قائم رہتے۔

یہ سب مسلمانوں کے لیے زندہ اور گویا درس ہیں اور پیغمبر اسلام ﷺ کی دل جوئی اور تسلی کا باعث ہیں کہ وہ مخالفوں کی

ہٹ دھرمی اور مخالفت سے ہرگز نہ گھبرائیں بلکہ اپنی انتھک کوششوں کو جاری رکھیں۔

نیز یہ سخت اور ہٹ دھرم اور دشمنوں کے لئے ایک سخت تنبیہ ہے کہ وہ فرعون اور اس کے ساتھیوں سے نہ تو زیادہ طاقت ور ہیں اور نہ ہی ان جیسے صاحب اقتدار، لہذا ان کے کاموں کا انجام بھی دیکھ لیں اور اپنے کاموں کی عاقبت کے بارے میں بھی سوچ لیں۔

<p>اور فرعون نے اپنے لوگوں سے پکار کر کہا اے میری قوم کیا مصر کی حکومت میری نہیں اور کیا یہ دریا میرے حکم سے نہیں بہ رہے کیا تم دیکھ نہیں رہے ہو؟</p>	<p>(۵۱) وَ نَادَى فِرْعَوْنُ فِي قَوْمِهِ قَالَ يَا قَوْمِ أَلَيْسَ لِي مُلْكُ مِصْرَ وَ هَذِهِ الْأَنْهَارُ تَجْرِي مِن تَحْتِي أَفَلَا تُبْصِرُونَ<sup>ط</sup></p>
<p>میں اس شخص سے برتر ہوں جو ایک پست خاندان اور طبقے سے تعلق رکھتا ہے اور صاف گفتگو بھی نہیں کر سکتا۔</p>	<p>(۵۲) أَمْ أَنَا خَيْرٌ مِّنْ هَذَا الَّذِي هُوَ مَهِينٌ<sup>ه</sup> وَ لَا يَكَادُ يُبِينُ</p>
<p>اگر وہ سچ کہتا ہے تو پھر اسے سونے کے کنگن کیوں نہیں دیئے گئے؟ یا یہ کہ اس کے ساتھ فرشتے کیوں نہیں آئے (تا کہ اس کی باتوں کی تصدیق کرتے)؟</p>	<p>(۵۳) فَلَوْ لَا الْفِي عَلَيْهِ آسُورَةٌ مِّنْ ذَهَبٍ أَوْ جَاءَ مَعَهُ الْمَلَائِكَةُ مُقْتَرِنِينَ</p>
<p>غرض فرعون نے (ان باتوں کے ذریعے) اپنی قوم کو اجتناب بنایا اور لوگوں نے اس کی اطاعت کی، بیشک وہ لوگ بد عمل تھے۔</p>	<p>(۵۴) فَاسْتَخَفَّ قَوْمَهُ فَطَاعُوهُ<sup>ط</sup> إِنَّهُمْ كَانُوا قَوْمًا فَسِقِينَ</p>
<p>تو جب ان لوگوں نے ہمیں غضب ناک کر دیا تو ہم نے بھی ان سے بدلہ لیا اور ہم نے ان سب کو غرق کر دیا۔</p>	<p>(۵۵) فَلَمَّا أَسْفُونَا انْتَقَمْنَا مِنْهُمْ فَأَغْرَقْنَاهُمْ أَجْمَعِينَ<sup>ل</sup></p>
<p>اور انہیں عذاب میں پیش قدم اور دوسروں کے لئے عبرت بنا دیا۔</p>	<p>(۵۶) فَجَعَلْنَاهُمْ سَلَفًا وَ مَثَلًا لِّلْآخِرِينَ<sup>ع</sup></p>

## تفسیر

موسیٰ علیہ السلام کے پاس سونے کے کنگن کیوں نہیں؟

حضرت موسیٰ علیہ السلام کی منطق ایک طرف ان کے مختلف معجزات دوسری طرف ان سب اسباب نے مجموعی طور پر اس ماحول پر گہرے اثرات ڈالے اور فرعون کے بارے میں لوگوں کے افکار کو ڈانواں ڈول کر دیا۔

اس موقع پر فرعون نے اپنی دھوکہ دہی کے ذریعے موسیٰ علیہ السلام کا اثر مصری لوگوں کے ذہن سے ختم کرنے کی کوشش کی۔ جیسا کہ قرآن پاک انہی آیات میں فرماتا ہے۔

اور فرعون نے اپنے لوگوں کو پکار کر کہا: اے میری قوم آیا مصر کی وسیع و عریض سرزمین پر میری حکومت نہیں ہے اور کیا یہ عظیم دریا میرے حکم سے نہیں بہ رہے اور میرے مخلوق، کھیتوں اور باغوں سے نہیں گزر رہے ہیں؟ کیا تم دیکھتے نہیں ہو؟۔

لیکن موسیٰ علیہ السلام کے پاس کیا ہے، کچھ بھی نہیں ایک لالچی اور ایک اونی لباس۔

(۵۲) قرآن آگے چل کر فرماتا ہے کہ فرعون نے کہا میں اس شخص سے برتر ہوں جو ایک پست خاندان اور طبقے سے تعلق رکھتا ہے اور صاف طور پر بات بھی نہیں کر سکتا۔

اس طرح سے اس نے اپنے لئے دو بڑے اعزازات حکومت مصر اور نیل کی ملکیت اور موسیٰ علیہ السلام کے دو کمزور پہلو (فقر اور لکنت زبان) بیان کر دیئے۔

حالانکہ اس وقت حضرت موسیٰ علیہ السلام کی زبان میں لکنت نہ تھی کیونکہ خدا نے ان کی دعا کو قبول فرمایا تھا اور زبان کی لکنت کو دور کر دیا تھا کیونکہ موسیٰ علیہ السلام نے مبعوث ہوتے ہی خدا سے یہ دعا مانگی تھی کہ ”و احلل عقدہ من لسانی“ (خدا وندا میری زبان کی گرہیں کھول دے۔۔۔۔۔ سورہ طہ آیت ۲۷) اور یقیناً ان کی دعا قبول ہوئی اور قرآن بھی اس بات پر گواہ ہے۔

(۵۳) پھر فرعون دو اور بہانوں کا سہارا لیتے ہوئے کہتا ہے اسے سونے کے کنگن کیوں نہیں دیئے گئے یا اس کے ساتھ فرشتے کیوں نہیں آئے کہ جو اس کی باتوں کی تصدیق کرتے۔

کہتے ہیں کہ فرعونی قوم کا عقیدہ تھا کہ روساء اور سہراہوں کو ہمیشہ طلائی کنگنوں اور سوانے کے ہاروں سے مزین ہونا چاہئے۔

لیکن انبیاء کرام علیہم السلام ایسی چیزوں سے ہٹ کر رہتے ہیں خاص کر وہ اپنے کردار سے ایسی جھوٹی اقدار کا خاتمہ کر کے ان کی جگہ صحیح انسانی اقدار یعنی علم، تقویٰ اور طہارت کی حکمرانی دیکھنا چاہتے ہیں۔

(۵۴) اس آیت میں قرآن مجید ایک لطیف نکتے کی جانب اشارہ کرتا ہے اور وہ یہ کہ فرعون حقیقت الامر سے قطعاً غافل نہیں تھا اور ان اقدار کے بے وقعت ہونے کی طرف بھی کم و بیش متوجہ تھا لیکن اس نے ان باتوں کے ذریعے اپنی قوم کو احمق بنایا اور ان کی عقلوں کو ہکا سمجھا اور انہوں نے اس کی اطاعت کی۔

اصولی طور پر تمام جاہر اور فاسد حکومتوں کا طریق کار یہی ہوتا ہے کہ اپنی خود سری اور ظالمانہ روش کو جاری رکھنے کے لئے لوگوں کی سطح فکر کو پست کر دیتی ہیں مختلف حیلوں اور بہانوں سے انہیں احمق اور بے وقوف بنائے رہتی ہیں۔

کیونکہ ملتوں اور اقوام کے بیداری اور ان کی فکری آگاہی خود غرض اور شیطانی حکومتوں کی بہت بڑی دشمن ہوتی ہے جسے یہ حکومتیں اپنی پوری طاقت سے ختم کرنے کے درپے ہوتی ہیں۔

یہ امر قابل توجہ ہے کہ مندرجہ بالا آیات کو اس جملے کے ساتھ مکمل کیا گیا ہے ”بے شک وہ لوگ بدکار تھے۔“  
یہ اس بات کی طرف اشارہ ہے کہ اگر یہ لوگ فاسق نہ ہوتے اور خدا کی اطاعت اور عقل کے فیصلوں سے خارج نہ ہوتے تو اس قسم کے پروپیگنڈا اور ڈینگوں کو قطعاً صحیح نہ سمجھتے۔ یقیناً وہ خود بھی فاسق تھے اور ایک فاسق کے تابع فرمان بن گئے تھے۔  
(۵۵) یہ تھی خدا کے رسول حضرت موسیٰ علیہ السلام کے مقابلے میں فرعون اور اہل فرعون کی فریب کاری۔  
اب ہم یہ دیکھتے ہیں کہ ان تمام وعظ و نصیحت اور مختلف طریقوں سے اتمام حجت کے بعد ان کے حق کے سامنے سر تسلیم خم نہ کرنے کی وجہ سے ان کا انجام کیا ہوا؟  
اس بارے میں خدا تعالیٰ فرماتا ہے جب ان لوگوں نے اپنے کرتوتوں کی وجہ سے ہمیں غضب ناک کر دیا تو ہم نے بھی ان سے بدلہ لیا اور ان سب کو غرق کر دیا۔  
خداوند عالم نے ان کے لئے اپنے تمام عذابوں میں سے غرقابی کے عذاب کو خاص طور پر منتخب کیا کیونکہ ان کی تمام عزت و عظمت اور شان و شوکت دریائے نیل اور اس کی عظیم وسیع نہروں کی وجہ سے تھی کہ اپنے تمام قدرتی وسائل میں سے فرعون نے صرف اسی کا ذکر کیا۔  
(۵۶) زیر تفسیر آیات میں سے آخری آیت کو اس مجموعی گفتگو کے نتیجے کے طور پر بیان کیا گیا ہے چنانچہ فرمایا گیا ہے اور ہم نے انہیں عذاب میں پیش قدم اور دوسروں کے لئے عبرت بنا دیا۔

اور جب مریم کے بیٹے کی مثال بیان کی گئی تو اس سے تیری قوم کے لوگ ہنسنے (اور مذاق کرنے) لگے۔	(۵۷) وَ لَمَّا ضُرِبَ ابْنُ مَرْيَمَ مَثَلًا إِذَا قَوْمُكَ مِنْهُ يَصِدُّونَ
اور بول اٹھے کہ بھلا ہمارے معبود اچھے ہیں یا وہ (عیسیٰ اور اگر ہمارے معبود جہنم میں ہیں تو وہ بھی جہنم میں ہے کیونکہ وہ بھی تو ایک معبود تھا) ان لوگوں نے جو مثال تجھ سے بیان کی ہے وہ تو صرف جھگڑنے کو ہے، جبکہ وہ لوگ تو ہیں ہی کینہ پرور اور جھگڑالو۔	(۵۸) وَ قَالُوا آءَالِهَتُنَا خَيْرٌ أَمْ هُوَ مَا ضَرَبُوهُ لَكَ إِلَّا جَدَلًا بَلْ هُمْ قَوْمٌ خَصِمُونَ
اور وہ تو بس ایسا بندہ تھا جسے ہم نے اپنی نعمتوں سے نوازا اور اسے ہم نے بنی اسرائیل کے لئے ایک نمونہ بنایا۔	(۵۹) إِنَّ هُوَ إِلَّا عَبْدٌ أَنْعَمْنَا عَلَيْهِ وَ جَعَلْنَاهُ مَثَلًا لِّبَنِي إِسْرَائِيلَ ط

اور اگر ہم چاہتے تو زمین پر تمہاری جگہ پر فرشتوں کو قرار دے دیتے جو تمہارے جانشین ہوتے۔	(۶۰) وَ لَوْ نَشَاءُ لَجَعَلْنَا مِنْكُمْ مَلَائِكَةً فِي الْأَرْضِ يَخْلُقُونَ
اور وہ تو یقیناً قیامت کی آگاہی کا سبب ہے عیسیٰ کا نزول قیامت کے قریب ہونے کی علامت ہے تم لوگ ہرگز اس میں شک نہ کرو اور میری پیروی کر یہی سیدھا راستہ ہے۔	(۶۱) وَ إِنَّهُ لَعَلَّمٌ لِلسَّاعَةِ فَلَا تَمْتَرَنَّ بِهَا وَ اتَّبِعُونِ ۗ هَذَا صِرَاطٌ مُسْتَقِيمٌ
اور کہیں شیطان تمہیں (راہ خدا سے) روک نہ دے کیونکہ وہ تمہارا کھلم کھلا دشمن ہے۔	(۶۲) وَ لَا يَصُدُّكُمْ الشَّيْطَانُ ۚ إِنَّهُ لَكُمْ عَدُوٌّ مُّبِينٌ

## شان نزول

سیرت ابن ہشام میں ہے

ایک دن رسول خدا ﷺ ولید بن مغیرہ کے ساتھ مسجد میں تشریف فرما تھے کہ حارث بھی ان کے ساتھ آ کر بیٹھ گیا۔ قریشی سرداروں کے کئی اور لوگ بھی اس محفل میں بیٹھے ہوئے تھے رسول اکرم ﷺ نے ان سے بات کی تو نصر بن حارث آپ ﷺ کے مقابلے میں کھڑا ہو گیا رسول اللہ ﷺ نے بت پرستی کے غلط ہونے کو ثابت کرتے ہوئے منطقی دلائل کے ذریعے اسے خاموش کر دیا اور پھر ان کے سامنے اس آیت کی تلاوت کی۔

”تم لوگو اور خدا کے علاوہ وہ معبود کہ جن کی تم پرستش کرتے ہو جہنم کا ایندھن بنو گے اور تم سب اس میں

داخل ہو گے۔ اگر یہ خدا ہوتے تو کبھی جہنم میں نہ جاتے اور تم سب اس میں ہمیشہ رہو گے۔“

اس واقعے کے بعد آنحضرت ﷺ اپنی جگہ اٹھ کر چلے گئے اسی اثناء میں عبد اللہ بن زبیری آ گیا اور ان لوگوں سے مل گیا ولید نے عبد اللہ سے کہا نصر بن حارث تو محمد (ﷺ) کے مقابلے میں عاجز آ گیا ہے اور کوئی جواب نہیں دے سکا۔ محمد (ﷺ) کا گمان ہے کہ ہم اور ہمارے سارے معبود جہنم کا ایندھن ہیں عبد اللہ نے کہا خدا کی قسم اگر میں اسے دیکھتا تو ضرور اس کو جواب دیتا تم اس سے پوچھو کہ اگر ایسی ہی صورت حال ہے تو کیا سب عابد اور معبود جہنم میں جائیں گے؟ پھر ہم تو فرشتوں کی عبادت کرتے ہیں، یہودی عزیز کی اور نصاریٰ عیسیٰ بن مریم کی (پھر کیا حرج ہے کہ ہم فرشتوں اور عزیزو عیسیٰ جیسے انبیاء کے ساتھ ایک ہی جگہ پر ہوں)۔

یہ جواب ولید اور دوسرے حاضرین کو بہت پسند آیا۔ ان کے نزدیک یہ ایک دندان شکن جواب تھا چنانچہ انہوں نے

آنحضرت ﷺ کی خدمت میں جا کر یہی کچھ کہا تو آنحضرت نے ارشاد فرمایا: جی ہاں! جسے بھی معبود بنا پسند ہے وہ اپنے عابدوں کے ساتھ جہنم میں جائے گا اور یہ بت پرست تو درحقیقت شیطانوں کی عبادت کرتے تھے اور جن کی عبادت کا شیطان انہیں حکم دیتا تھا۔ اس موقع پر سورہ انبیاء کی آیت ۱۰۱ اور زیر تفسیر آیت ”ولما ضرب اب مریم.....“ بھی نازل ہوئی

## تفسیر

## کون سے معبود جہنمی ہیں؟

ان آیات میں کہ حضرت عیسیٰ علیہ السلام کے خدا ہونے کے بارے میں اور ان کی اور بتوں کی خدائی کے بارے میں مشرکین کے عقیدے کی نفی کی بات کی گئی ہے اور گزشتہ آیات میں حضرت موسیٰ علیہ السلام کی دعوت اور ان کی فرعونی بت پرستوں کے ساتھ مجاذ آرائی کا جو ذکر کیا گیا ہے اس کے تتمہ کی صورت میں بیان ہو رہی ہیں۔

پہلے فرمایا گیا ہے اور جب مریم کے بیٹے کی مثال بیان کی گئی تو اس سے تیری قوم کے افراد ہنسنے لگے اور گردان ہو گئے۔  
مثال سے مراد وہی چیز ہے جب مشرکین نے یہ آیت  
”انکم و ماتعبدون ممن دون اللہ حسب جہنم“

تم اور خدا کے علاوہ تمام وہ معبود جن کی تم عبادت کرتے ہو جہنم کا بندھن ہیں..... سورہ انبیاء..... ۹۸  
سننے کے بعد استہزاء اور مذاق کے طور پر کہی تھی اور وہ یہ تھی کہ عیسیٰ بن مریم بھی تو معبود تھے اور اس آیت کی رو سے انہیں بھی جہنم میں جانا چاہیے اس سے بہتر اور کیا ہو سکتا ہے کہ ہم اور ہمارے بت حضرت عیسیٰ علیہ السلام کے ہمسائے ہوں انہوں نے یہ کہا اور کھل کھلا کر ہنسنے لگے اور خوب مذاق اڑانے لگے۔

(۵۸) پھر انہوں نے کہا آیا ہمارے خدا بہتر ہیں یا عیسیٰ مسیح علیہ السلام۔

اگر وہ جہنم میں جائیں گے تو ہمارے معبود تو ان سے بڑھ کر نہیں ہیں لیکن تجھے معلوم ہونا چاہئے کہ وہ تمام حقیقت سے اچھی طرح واقف ہیں اور ان لوگوں نے جو مثال تجھ سے بیان کی ہے تو وہ صرف جھگڑنے کے لئے ہے۔

بلکہ یہ لوگ تو ہیں ہی کینہ پرور اور جھگڑالو اور حق کے خلاف باطل کا سہارا لیتے ہیں۔

(۵۹) بلکہ وہ تو صرف ایک بندہ تھا جسے ہم نے اپنی نعمتوں سے نوازا، ہم نے اسے منصب عطا کر کے لوگوں کی ہدایت کے

لئے مبعوث کیا تھا۔

اور اسے ہم نے بنی اسرائیل کے لئے ایک نمونہ بنایا۔

عیسیٰ علیہ السلام اساری زندگی خدا کی بندگی میں رہے اور تمام لوگوں کو اسی کی بندگی کی دعوت دیتے رہے جیسا کہ خدا تعالیٰ خود کہتا

ہے جب تک وہ اس دنیا میں تھا اس نے توحید کی راہ سے کسی کو بھٹکنے کی اجازت نہ دی جبکہ عیسیٰ کی الوہیت یا تثلیث کے خرافاتی عقیدے کی بنیاد ان کے بعد لوگوں نے ڈالی۔

(۶۰) اس آیت میں اس لئے کہ انہیں یہ وہم نہ ہو کہ خدا کو ان کی بندگی کی ضرورت ہے وضاحت کرتے ہوئے بیان فرمایا گیا ہے اگر ہم چاہیں تو زمین پر تمہاری جگہ فرشتے لے آئیں کہ جو تمہارے جانشین ہوں۔

وہ فرشتے کہ جو فرمان حق کے تابع ہیں اور اس کی اطاعت و بندگی کے سوا اور کچھ نہیں جانتے۔

(۶۱) اس آیت میں حضرت عیسیٰ علیہ السلام کی اور خصوصیت کی طرف اشارہ کرتے ہوئے فرمایا گیا ہے وہ تو یقیناً قیامت کی

آگاہی کا ایک سبب ہے۔

یا اس وجہ سے کہ اس کی بغیر باپ کے ولادت خدا کی بے انتہا قدرت کی دلیل ہے جس کے پر تو میں مرنے کے بعد کی زندگی حیات بعد الموت کا مسئلہ حل کیا جاسکتا ہے۔

یا اس لحاظ سے کہ متعدد اسلامی روایات کے مطابق عیسیٰ علیہ السلام کا آسمان سے نزول آخری زمانے میں ہوگا اور یہ قیامت کے قیام کی دلیل ہے۔

بہر حال اس کے فوراً بعد فرمایا گیا ہے قیامت کا قیام یقینی ہے اور اس کا واقع ہونا نزدیک ہے اور تم لوگ ہرگز اس میں شک نہ

کرو۔

نہ تو عقیدے کے لحاظ سے اور نہ ہی عمل کے لحاظ سے۔ جیسا کہ غافل لوگ کر رہے ہیں اور میری پیروی کرو کہ یہی سیدھا

راستہ ہے۔

(۶۲) لیکن شیطان تو چاہتا ہے کہ ہمیشہ تمہیں غافل اور بے علم رکھے لیکن تمہیں خود ہوش سے کام لینا چاہیے کہ کہیں شیطان

تمہیں راہ خدا اور بروز قیامت اپنی تقدیر سنوارنے سے تمہیں روک نہ دے، کیونکہ وہ تمہارا کھلم کھلا دشمن ہے۔

اس نے اپنی عداوت اور دشمنی کا اظہار تو روز اول ہی سے کر دیا تھا جب اسے تمہارے ماں باپ آدم و حوا کے دل میں وسوسہ

ڈال کر بہشت سے نکلوا دیا تھا اور دوسری مرتبہ اس نے تم کھائی کہ ”مخلصین“ کے سوا باقی تمام بنی آدم و حوا کے دل میں وسوسہ ڈال

کر بہشت سے نکلوا دیا تھا اور دوسری مرتبہ اس نے تم کھائی کہ ”مخلصین“ کے سوا باقی تمام بنی آدم کو گمراہ کر کے چھوڑے گا۔

<p>اور جب عیسیٰ واضح دلائل لے کر آئے تو کہا میں تمہارے پاس دانائی لے کر آیا ہوں تاکہ بعض باتیں جن میں تم اختلاف کرتے ہو، تمہیں صاف صاف بتا دوں، تو تم لوگ خدا سے ڈرو اور میری اطاعت کرو۔</p>	<p>(۶۳) وَ لَمَّا جَاءَ عِيسَى بِالْبَيِّنَاتِ قَالَ قَدْ جِئْتُكُمْ بِالْحِكْمَةِ وَ لِابْيِّنَ لَكُمْ بَعْضَ الَّذِي تَخْتَلِفُونَ فِيهِ فَاتَّقُوا اللَّهَ وَ أَطِيعُوا</p>
--	--



<p>بے شک خدا ہی میرا اور تمہارا پروردگار ہے اسی کی عبادت کرو، یہی سیدھا راستہ ہے۔</p>	<p>(۶۳) إِنَّ اللَّهَ هُوَ رَبِّي وَرَبُّكُمْ فَأَعْبُدُوهُ هَذَا صِرَاطٌ مُسْتَقِيمٌ</p>
<p>لیکن ان میں کئی فرقے بن گئے جنہوں نے عیسیٰ کے بارے میں اختلاف کیا اور کچھ لوگوں نے انہیں خدا سمجھا تو جن لوگوں نے ظلم کیا ان کے لئے اس دن کے عذاب کا افسوس ہے کہ جو بہت دردناک ہے۔</p>	<p>(۶۵) فَأَخْتَلَفَ الْأَحْزَابُ مِنْ بَيْنِهِمْ فَوَيْلٌ لِلَّذِينَ ظَلَمُوا مِنْ عَذَابِ يَوْمِ إِلِيمٍ</p>

## تفسیر

## حضرت عیسیٰ علیہ السلام کے بارے میں غلو کرنے والے

گزشتہ آیات میں حضرت عیسیٰ علیہ السلام کے زندگی کے کچھ خصوصی پہلو ذکر کئے گئے تھے۔

ارشاد ہوتا ہے جب عیسیٰ علیہ السلام واضح دلائل معجزات اور خدائی آیات لے کر آئے تو کہا میں تمہارے پاس دانائی لے کر آیا ہوں حکمت کا اصلی معنی اصلاح کی غرض سے کسی چیز سے روکنا ہے اس کے بعد تمام عقائد حقہ اور اس صحیح نظام زندگی جس میں تہذیب، نفس اور اخلاق بھی شامل ہیں یہ حکمت علاہ ازیں ایک اور ہدف کو بھی پیش نظر رکھے ہوئے ہے اور وہ ہے ان اختلافات کا دور کرنا کہ جن کی وجہ سے تمام معاشرتی نظام درہم برہم ہو جاتے ہیں اور لوگ سرگرداں ہو جاتے ہیں اسی لئے جناب عیسیٰ علیہ السلام نے اپنی گفتگو میں اسی چیز پر زیادہ زور دیا ہے۔

آیت کے آخر میں فرمایا گیا ہے اب جب کہ صورت حال یہ ہے اور میری دعوت کا لب لباب یہی ہے تم لوگ خدا سے ڈرو اور میری اطاعت کرو۔

(۶۳) پھر اپنی الوہیت کے بارے میں ہر قسم کے شک و شبہ کو دور کرتے ہوئے فرماتے ہیں بے شک میرا پروردگار اور تمہارا پروردگار اللہ ہی ہے۔

میں بھی اپنے وجود اور ہستی کے لئے تمہاری طرح ایک مدد بر اور خالق کا محتاج ہوں، وہی میرا مالک اور راہنما ہے۔

مزید تاکید کے طور پر فرماتے ہیں جب یہ عالم ہے تو پھر تم اسی کی عبادت کرو۔

کیونکہ اس کے علاوہ اور کوئی بھی لائق عبادت نہیں، تمام چیزیں مربوط ہیں اور وہ رب ہے تمام اس کے مملوک ہیں اور وہ سب کا مالک ہے۔

ایک بار پھر اپنی اس گفتگو پر تاکید کرتے ہیں تاکہ کسی قسم کے بہانے کی گنجائش باقی نہ رہ جائے، فرماتے ہیں یہی سیدھا راستہ ہے۔

لیکن تعجب اس بات پر ہوتا ہے کہ اس قدر تاکید کے باوجود عیسیٰ علیہ السلام کی وفات کے بعد ان میں کئی فرقے بن گئے جنہوں نے عیسیٰ علیہ السلام کے بارے میں اختلاف کیا۔

کچھ لوگوں نے تو انہیں خدا سمجھا کہ جو زمین پر اتر آیا تھا جبکہ کچھ لوگوں نے انہیں خدا کا بیٹا جانا اور کچھ لوگوں نے انہیں ”اقانیم ثلثہ“ (باپ، بیٹا اور روح القدس) میں سے ایک سمجھا۔

صرف چند لوگوں نے انہیں خدا کا بندہ اور رسول سمجھا، لیکن ایسے افراد اقلیت میں ہیں۔ آخر کار اکثریت کا عقیدہ غالب آ گیا اور تثلیث اور تین خداؤں کے عقیدے نے تمام مسیحی دنیا کو اپنی لپیٹ میں لے لیا۔

آیت کے آخر میں ان لوگوں کو روز قیامت کے دردناک عذاب کی دھمکی دیتے ہوئے فرمایا گیا ہے جن لوگوں نے ظلم کیا اور صراط مستقیم سے منحرف ہو گئے ان کے لئے دردناک دن کے عذاب کا افسوس ہے۔

جی ہاں قیامت کا دن دردناک دن ہوگا اس کے حساب کا طول دردناک، اس کا عذاب اور سزا دردناک، اس کی حسرت و اندوہ دردناک اور اس کی رسوائی اور ذلت دردناک۔

وہ لوگ کس انتظار میں ہیں؟ اس میں کہ اچانک ان پر قیامت آجائے اور ان کو خبر تک نہ ہو۔	(۶۶) هَلْ يَنْظُرُونَ إِلَّا السَّاعَةَ أَنْ تَأْتِيَهُمْ بَغْتَةً وَهُمْ لَا يَشْعُرُونَ
اس دن دوست ایک دوسرے کے دشمن ہوں گے ہاں البتہ پرہیزگار (کہ وہ دوست ہی رہیں گے)۔	(۶۷) إِلَّا الْآخِلَاءُ يَوْمَئِذٍ بَعْضُهُمْ لِبَعْضٍ عَدُوٌّ إِلَّا الْمُتَّقِينَ <sup>ط</sup>
اے میرے بندو! آج نہ تمہیں کوئی خوف ہے اور نہ ہی تم غمگین ہو گے۔	(۶۸) يَعْبَادِ لَا خَوْفَ عَلَيْكُمُ الْيَوْمَ وَلَا أَنْتُمْ تَحْزَنُونَ <sup>ج</sup>
یہ وہ لوگ کہ جو ہماری آیات پر ایمان لائے تھے اور ہمارے فرماں بردار تھے۔	(۶۹) الَّذِينَ آمَنُوا بِآيَاتِنَا وَكَانُوا مُسْلِمِينَ <sup>ج</sup>

## تفسیر

## کس انتظار میں ہو؟

گذشتہ آیات میں رسول اسلام ﷺ کے زمانے کے ہٹ دھرم بت پرستوں نیز اسی طرح حضرت عیسیٰ علیہ السلام کی امت میں سے گمراہ اور مشرک لوگوں کے بارے میں گفتگو تھی زیر نظر آیات میں ان کا انجام مجسم کر کے پیش کیا جا رہا ہے۔

فرمایا گیا ہے۔ وہ لوگ کس انتظار میں ہیں سوائے اس کے کہ اچانک ہی ان پر قیامت آجائے اور ان کو خبر تک نہ ہو۔ یہ سوال جو استفہام انکاری کو صورت میں پیش کیا گیا ہے درحقیقت اس قسم کے ارادے کی حقیقت حال واضح کرنے کے ہے جیسے کسی ایسے شخص کی مذمت میں جو کسی بھی خیر خواہ کی نصیحت کو نہیں سنتا اور اپنی تباہی کے اس بات خود فراموش کرتا ہے یہ کہا جاتا ہے کہ وہ تو صرف اپنی موت کا منتظر ہے۔

(۶۷) اس آیت میں ان دوستوں کی صورت حال بیان کی جا رہی ہے جو جرم و گناہ اور دنیا کی چکا چوند زندگی کیلئے ایک دوسرے کے ساتھ دوستی کی پیٹنگیں بڑھائے ہوئے ہیں، چنانچہ ارشاد ہوتا ہے:

اس دن دوست ایک دوسرے کے دشمن ہوں گے، مگر پرہیزگار کہ وہ دوست ہی رہیں گے۔

اس دن اس قسم کی دوستیوں کا دشمنی میں تبدیل ہو جانا فطری بات ہے کیونکہ اس دن ہر دوست اپنے دوست کو اپنی تباہی اور بربادی کا سبب سمجھے گا۔

صرف پرہیزگاروں کی دوستی پائیدار اور جاودانی ہوگی، کیونکہ ان کی دوستی کے معیار اور اقرار پائیدار ہوتے ہیں جس کے نتائج بروز قیامت آشکار ہوں گے۔

(۶۸) اس دن خداوند عالم انہیں فرمائے گا؛ اے میرے بندو! آج نہ تو تمہارے لئے کوئی خوف ہے اور نہ ہی تم غمگین ہو گے یا 'عباد لا خوف علیکم ایعم ووال انتم تحزنون'

کس قدر دلکش پیغام ہے خدا کی جانب سے براہ راست پیغام ایسا پیغام جو بہترین اوصاف کے ساتھ شروع ہوتا ہے یعنی اے مرے بندو! ایسا پیغام جو پریشان کن دن میں ہر قسم کی پریشانی دور کر دے گا ایسا پیغام جس سے تمام گزشتہ رنج و غم کا فور ہو جائیں گے جی ہاں اس پیغام میں مذکورہ چاروں خوبیاں موجود ہیں

(۶۹) زیر تفسیر آیات کے سلسلہ کی آخری آیت میں ان پرہیزگاروں اور خدا کے مکرم و محترم بندوں کو دو اوصاف کے ساتھ نمایاں فرما رہا ہے کہ یہ وہ لوگ ہوں گے جو ہماری آیات پر ایمان لے آئے اور ہمارے فرمانبردار تھے۔

ان سے کہا جائے گا تم اپنی بیویوں سمیت نہایت ہی خوشی اور شادمانی کے ساتھ بہشت میں داخل ہو جاؤ۔	(۷۰) اُدْخُلُوا الْجَنَّةَ اَنْتُمْ وَاَزْوَاجُكُمْ تَحْبِرُونَ
ان کے گرد (کھانے کے) طلائی برتنوں اور سنہری جاموں کا دور چلے گا اور وہاں (بہشت میں) جس چیز کو ان کا جی چاہے گا اور جس سے آنکھیں لذت اٹھائیں، سب موجود ہوگا اور تم اس میں ہمیشہ رہو گے۔	(۷۱) يَطَّافُ عَلَيْهِمْ بِصِحَافٍ مِّنْ ذَهَبٍ وَّ اَكْوَابٍ وَّ فِيهَا مَا تَشْتَهِيهِ الْاَنْفُسُ وَ تَلَذُّ الْاَعْيُنُ وَاَنْتُمْ فِيهَا خَالِدُونَ

(۷۲) وَ تِلْكَ الْجَنَّةُ الَّتِي أُورِثْتُمُوهَا بِمَا كُنْتُمْ تَعْمَلُونَ	یہ وہی بہشت ہے جس کے تم اپنے انجام دیئے ہوئے اعمال کے باعث وارث بنو گے۔
(۷۳) لَكُمْ فِيهَا فَاكِهَةٌ كَثِيرَةٌ مِنْهَا تَأْكُلُونَ	وہاں تمہارے لئے فراواں پھل ہیں جنہیں تم کھاؤ گے۔

## تفسیر

## جو جی چاہے اور جس سے آنکھ لذت اٹھائے

یہ آیات خدا کے ان خالص بندوں اور صالح مومنین کی جزایان کر رہی ہیں جن کا تذکرہ پہلے ہو چکا ہے اور بہشت بریں کی سات قیمتی نعمتوں کی خوشخبری دے رہی ہیں۔

پہلے فرمایا گیا ہے خداوند عظیم و منان کی طرف سے انہیں خطاب ہوگا بہشت میں داخل ہو جاؤ۔ اس طرح ان کا حقیقی میزبان خود خدا ہی ہوگا جو اپنے مہمانوں کو دعوت دے کر فرمائے گا کہ تشریف لائیے اور جنت میں داخل ہو جائیے۔

پھر پہلی نعمت کی طرف اشارہ کرتے ہوئے فرمایا گیا ہے تم بھی اور تمہاری بیویاں بھی۔ ظاہری بات ہے کہ مومن اور مہربان بیویوں کا اپنے شوہروں کے ساتھ ہونا مردوں کے لئے بھی خوشی کی بات ہوگی اور عورتوں کے لئے بھی کیونکہ اگر وہ دنیا میں ایک دوسرے کے دکھ درد کے شریک تھے تو آخرت کی خوشیوں میں بھی ایک دوسرے کے ہمراہ ہوں گے۔

پھر فرمایا گیا ہے تم سب خوشی اور شادمانی میں مستغرق رہو اس طرح کہ اس خوشی کے آثار تمہارے چہروں سے ظاہر ہوں۔ تیسری نعمت کے بارے میں فرمایا گیا ہے خاص خدمت گاروں کے ذریعے بہترین غذا اور بہشتی مشروبات سے بھرے کھانوں کے طلائی برتن اور شراب طہور کے زرین جام ان کے گردا گرد گھمائے جائیں گے ’یطاف علیکھ بصہاف من ذہمب و اکواب‘

بہترین ظروف اور بہترین کھانوں سے نہایت ہی آرام، اطمینان اور صدق و صفا کے ساتھ، اور کسی قسم کی پریشانی کے بغیر ان کی تواضع کی جائے گی۔

چوتھے اور پانچویں مرحلے پر دو اور نعمتوں کی طرف اشارہ ہوتا ہے کہ جن میں تمام مادی اور معنوی نعمتیں جمع ہیں ارشاد ہوتا ہے اور بہشت میں جس چیز کو جی چاہے اور جس سے آنکھیں لذت اٹھائیں سب کچھ موجود ہوگا۔

(۷۲) یہاں پر اس حقیقت کو واضح کرنے کے لئے کہ بہشت کی یہ سب نعمتیں قیمت کے بدلے میں دی جاتی ہیں نہ کہ کسی بہانے کے ذریعے ارشاد فرمایا گیا ہے یہ وہ بہشت ہے جس کے تم اپنے انجام دیئے گئے اعمال کی وجہ سے وارث کر دیئے گئے ہو۔

یہ اس بات کی طرف اشارہ ہے کہ تمہاری نجات کا اصل سبب تو تمہارے اعمال ہی ہیں لیکن جو کچھ تمہیں مل رہا ہے وہ تمہارے اعمال کے مقابلے میں اس قدر زیادہ ہے گویا وہ تمہیں بالکل مفت مل رہا ہے (۷۳) ساتویں اور آخری نعمت بہشتی پھلوں کی ہے جو اللہ کی سب سے اہم اور بہترین نعمت ہے ارشاد ہوتا ہے بہشت میں تمہارے لئے بہت سے پھل ہیں جنہیں تم کھاؤ گے۔

(۷۴) إِنَّ الْمُجْرِمِينَ فِي عَذَابٍ جَهَنَّمَ خَالِدُونَ <sup>ج</sup>	مجرم جہنم کے عذاب میں ہمیشہ رہیں گے۔
(۷۵) لَا يُفْتَرُ عَنْهُمْ وَهُمْ فِيهِ مُبْلِسُونَ <sup>ج</sup>	ان کے عذاب میں ہرگز کمی نہیں کی جائے گی اور وہ وہاں ہر چیز سے مایوس ہوں گے۔
(۷۶) وَمَا ظَلَمْنَاهُمْ وَلَكِنْ كَانُوا هُمُ الظَّالِمِينَ	ہم نے ان پر کوئی ظلم نہیں کیا بلکہ وہ ظالم تھے۔
(۷۷) وَ نَادُوا يَمْلِكُ لِيَقْضِ عَلَيْنَا رَبُّكَ قَالَ إِنَّكُمْ مَا كُنْتُمْ	اور وہ فریاد کریں گے اے مالک ہماری آرزو ہے کہ تمہارا پروردگار ہمیں موت دے دے (تاکہ ہم آسودہ خاطر ہو جائیں) وہ جواب دے گا تمہیں اسی حال میں رہنا ہے۔
(۷۸) لَقَدْ جِئْتُمْ بِالْحَقِّ وَلَكِنَّ أَكْثَرَكُمْ لِلْحَقِّ كُرْهُونَ	ہم تو تمہارے پاس حق لے کر آئے ہیں، لیکن تم میں سے اکثر حق کو ناپسند کرتے ہو۔
(۷۹) أَمْ أَمْرًا فَاِنَّا مُبْرَمُونَ <sup>ج</sup>	بلکہ انہوں نے سازشوں پر کمر باندھ لی ہے ہم نے بھی ان کے بارے میں کچھ ٹھان لیا ہے۔
(۸۰) أَمْ يَحْسَبُونَ أَنَّا لَا نَسْمَعُ سِرَّهُمْ وَ نَجْوَاهُمْ بَلَىٰ وَرُسُلْنَا لَدَيْهِمْ يَكْتُبُونَ	وہ یہ سمجھتے ہیں کہ ہم ان کے بھید اور ان کی سرگوشیوں کو نہیں سنتے۔ جی ہاں! ہمارے رسول (فرشتے) ان کے پاس ہیں اور لکھتے جاتے ہیں۔

تفسیر

مرنے اور عذاب سے جان چھڑانے کی آرزو

ان آیات میں بروز قیامت مجرمین اور کفار کا انجام بتایا گیا ہے تاکہ پروردگار کے فرماں بردار مومنین کے تشویق آور انجام

سے ان کا تقابل کیا جائے اور دونوں پہلو واضح ہو جائیں۔

پہلے فرمایا گیا ہے مجرم جہنم کے عذاب میں ہمیشہ رہیں گے۔

(۷۵) ہو سکتا ہے کوئی سوچے کہ شاید زمانہ گزرنے کے ساتھ ساتھ دائمی عذاب کی شدت میں کمی واقع ہو جائے اور یہ عذاب آہستہ آہستہ گھٹتا جائے، لہذا بعد کی آیت میں فرمایا گیا ہے کہ عذاب میں ہرگز کمی نہیں کی جائے گی اور ان کے لئے کسی قسم کی نجات کا راستہ نہیں ہوگا اور وہ وہاں پر ہر چیز سے مایوس ہو گے۔

اس طرح سے ان کا عذاب ایک تو زمانے کے لحاظ سے دائمی ہوگا اور دوسرے شدت کے اعتبار سے۔

(۷۶) اس آیت میں یہ نکتہ ذہن نشین کر لیا جا رہا ہے کہ خدا کا یہ دردناک عذاب ایک ایسی چیز ہے جسے ان لوگوں نے اپنے لئے خود ہی فراہم کیا ہے چنانچہ ارشاد ہوتا ہے ہم نے ان پر کوئی ظلم نہیں کیا بلکہ وہ لوگ خود ظالم تھے۔

جی ہاں! قرآن مجید نے انسان کی سعادت اور شدت کا اصلی منبع خود انسان اور اس کے اعمال کو ہی بتایا ہے نہ کہ وہ خیالی مسائل جو بعض لوگوں نے اپنی طرف سے گھڑ لئے ہیں۔

پھر ان مجرمین کی ایک اور ناتوانی کو بیان کرتے ہوئے فرمایا گیا ہے وہ پکاریں گے اے مالک جہنم ہماری آرزو ہے کہ تمہارا پروردگار ہمیں موت ہی دے دے (تاکہ ہم آسودہ خاطر ہو جائیں)۔

حالانکہ ہر شخص موت سے بھاگتا اور زندگی کے دوام کا خواہش مند ہوتا ہے لیکن بعض اوقات انسان پر مصائب کے اس قدر پہاڑ ٹوٹ پڑتے ہیں کہ وہ خدا سے موت کی آرزو کرنے لگتا ہے ایسا اتفاق دنیا میں خال خال لوگوں کے لئے پیش آتا ہے لیکن وہاں پر مجرمین کے لئے یہ آرزو عمومی حیثیت کی حامل ہوگی اور وہ موت کی تمنا کریں گے۔

لیکن یہ آرزو بے فائدہ ہوگی، کیونکہ داروغہ جہنم انہیں جواب دے گا تمہیں اسی حال میں رہنا ہوگا اور موت کے ذریعے تمہیں نجات نہیں مل سکتی۔

(۷۸) اس آیت میں جو درحقیقت ان کے آتش جہنم میں دائمی عذاب کی وجہ بیان کر رہی ہے فرمایا گیا ہے ہم تو تمہارے پاس حق لے کر آئے ہیں لیکن تم میں سے بہت سے لوگ حق کو ناپسند کرتے ہیں اور اسے نہیں مانتے۔

”حق“ کا وسیع معنی ہے جو تمام تقدیر ساز حقائق پر محیط ہے اگرچہ تو حید معاد اور قرآن کا مسئلہ ان میں سرفہرست ہے یہ تعبیر درحقیقت اس بات کی طرف اشارہ ہے کہ تم صرف انبیاء کرام علیہم السلام ہی کے مخالف نہیں تھے بلکہ سرے سے حق کے مخالف تھے اور یہی مخالفت تمہارے لئے دائمی عذاب کا تحفہ لے کر آئی ہے۔

(۷۹) اس آیت میں ان کی حق سے بیزاری اور باطل کی طرفداری کے ایک گوشے کو بیان کرتے ہوئے فرمایا گیا ہے بلکہ

انہوں نے سازشوں پر کمر باندھ لی ہے ہم نے بھی ان کے بارے میں کچھ ٹھان لیا ہے۔

(۸۰) یہ آیت درحقیقت ان کی سازشوں کے اسباب میں سے ایک سبب بیان کر رہی ہے ارشاد ہوتا ہے بلکہ وہ یہ سمجھتے ہیں کہ ہم ان کے بھید اور سرگوشیوں کو نہیں سنتے۔

لیکن ایسی بات نہیں ہے ہم خود بھی ان کی باتوں کو سنتے ہیں اور ہمارے رسول اور فرشتے ان کے پاس موجود ہیں اور ہمیشہ ان کی ظاہر اور پوشیدہ باتوں کو لکھتے جاتے ہیں۔

کہہ دے کہ اگر رحمن کا کوئی بیٹا ہوتا تو سب سے پہلے میں اس کا اطاعت گزار ہوتا۔	(۸۱) قُلْ إِنْ كَانَ لِلرَّحْمَنِ وَلَدٌ مِّثْلِي فَأَنَا أَوَّلُ الْعَبِيدِينَ
منزہ ہے آسمانوں اور زمین کا پروردگار عرش کا پروردگار اس سے کہ جو یہ اس کی تعریف کرتے ہیں۔	(۸۲) سُبْحٰنَ رَبِّ السَّمٰوٰتِ وَ الْاَرْضِ رَبِّ الْعَرْشِ عَمَّا يَصِفُوْنَ
تو انہیں ان کے حال پر چھوڑ دے تاکہ وہ باطل میں غوطے کھاتے رہیں اور کھیل کود میں لگے رہیں یہاں تک وہ جس دن کا ان سے وعدہ کیا گیا ہے ان کے سامنے آکر موجود ہو (اور وہ اپنے کئے کو پالیں)۔	(۸۳) فَذَرَهُمْ يَحْوَضُوا وَّ يَلْعَبُوا حَتَّىٰ يُلَاقُوا يَوْمَهُمُ الَّذِي يُوْعَدُونَ
وہ تو وہی ہے جو آسمان میں بھی معبود ہے اور زمین میں بھی معبود ہے اور وہ حکیم و علیم ہے۔	(۸۴) وَ هُوَ الَّذِي فِي السَّمَاءِ إِلَهٌ وَ فِي الْأَرْضِ إِلَهٌ وَ هُوَ الْحَكِيمُ الْعَلِيمُ
بہت بابرکت اور ناقابل زوال ہے وہ جو آسمانوں، زمین اور ان کے درمیان کی ہر چیز کا مالک اور حاکم ہے اور قیام قیامت کی خبر بھی اسی کو ہے اور تم لوگ اسی کی طرف لوٹائے جاؤ گے۔	(۸۵) وَ تَبَرَكَ الَّذِي لَهُ مُلْكُ السَّمٰوٰتِ وَ الْاَرْضِ وَ مَا بَيْنَهُمَا وَ عِنْدَهُ عِلْمُ السَّاعَةِ وَ اِلَيْهِ تُرْجَعُونَ

تفسیر

انہیں باطل میں غوطے کھانے دو

گزشتہ آیات، خصوصاً سورت کی ابتداء میں خدا کے لئے اولاد کے بارے میں مشرکین کی گفتگو اور ان کے عقائد کا تذکرہ تھا

لہذا ان آیات میں باطل عقائد کی نفی کے لئے ایک اور طریقہ اختیار کیا گیا ہے اور وہ یہ کہ خدا فرماتا ہے جو لوگ خدا کے لئے اولاد ہونے کا دم بھرتے ہیں ان سے کہہ دے کہ اگر رحمان کی کوئی اولاد ہوتی تو میں اس کا سب سے پہلا احترام کرنے والا اور اطاعت گزار ہوتا۔ کیونکہ خدا پر ایمان اور اعتقاد بھی مجھے تم سے زیادہ ہے اور اس کی آگاہی اور معرفت بھی زیادہ ہے اور اس کی اولاد کا احترام بھی میں تم سے پہلے کرتا اور اس کی اطاعت بھی۔

(۸۲) اس گفتگو کے بعد ان بے بنیاد دعویٰ کی نفی کے لئے ایک اور روشن دلیل پیش کرتے ہوئے فرمایا گیا ہے یہ لوگ جو کچھ بیان کرتے ہیں تمام آسمانوں اور زمین کا مالک، عرش کا مالک اس سے پاک و پاکیزہ ہے۔

جو ذات آسمانوں اور زمین کی مالک و مدبر ہے اور عرش عظیم کی پروردگار ہے اسے اولاد کی کیا ضرورت ہے؟

(۸۳) پھر ان ہٹ دھرم لوگوں سے بے نیازی، بے اعتنائی اور تہدید کا انداز اختیار کیا گیا ہے اور یہ بذات خود اس تماش کے لوگوں کے ساتھ بحث کا ایک طریقہ ہے فرمایا گیا ہے اب جب صورت حال یہی ہے تو انہیں تو انکے حال پر چھوڑ دے تاکہ وہ باطل میں غوطے کھاتے رہیں اور کھیل کود میں لگے رہیں یہاں تک کہ جس دن کا ان سے وعدہ کیا گیا ہے ان کے سامنے آمو جو وہ اور وہ اپنے تلخ اعمال اور برے اور شرمناک اذکار کا ثمرہ چکھ لیں۔

یہ وہی ”یوم موعود“ ہے جس کے متعلق سورہ بروج کی آیت ۲ میں قسم کھائی گئی ہے کہ ”والیوم الموعود“ (روز موعود قیامت کے دن کی قسم)۔

(۸۴) اس آیت میں مسئلہ توحید کے بارے میں سلسلہ گفتگو کو جاری رکھا گیا ہے جو ایک لحاظ سے تو ما قبل کی آیات کا نتیجہ ہے اور دوسرے لحاظ سے ان کی تکمیل اور استحکام کی دلیل ہے اور اس میں خداوند کریم کی سات صفات کو بیان کیا گیا ہے جو سب کی سب نظریہ توحید کی بنیادوں کے استحکام کے لئے موثر ہیں۔

پہلے تو ان مشرکین کے عقائد کی نفی کی جاتی ہے جو بزعم خود آسمان اور زمین کے لئے علیحدہ علیحدہ خداؤں کے قائل تھے، بلکہ دریا صحرا، جنگ، صلح حتیٰ کہ مختلف انواع کے لئے علیحدہ اور جدا گانہ خداؤں کے قائل تھے ارشاد ہوتا ہے وہ تو وہی ہے جو آسمانوں میں بھی معبود ہے اور زمین میں بھی۔

پھر دوسری اور تیسری صفت کو بیان کرتے ہوئے فرمایا گیا ہے اور وہی حکیم و علیم ہے۔

اس کے تمام کام حساب و کتاب اور حکمت پر مبنی ہیں اور وہ ہر چیز سے آگاہ اور باخبر ہے۔

اس طرح سے بندوں کے اعمال سے بخوبی واقف ہے اور اپنی حکمت کے مطابق انہیں جزا اور سزا دیتا ہے۔

(۸۵) چوتھی اور پانچویں صفت میں اس کے وجود کی بے پناہ اور دائمی برکات اور آسمان وزمین میں اس کی مالکیت کے



بارے میں گفتگو کرتے ہوئے قرآن کہتا ہے بہت ہی بابرکت اور ناقابل زوال ہے وہ جو آسمان وزمین اور ان دونوں کے درمیان کی ہر چیز کا مالک ہے۔

آخر میں چھٹی اور ساتویں صفت کے بارے میں فرمایا گیا ہے اور قیام قیامت کی خبر بھی صرف اسی کو ہے اور تم سب لوگ اسی کی طرف لوٹائے جاؤ گے۔

اسی لئے اگر تمہیں خیر و برکت کی ضرورت ہے تو اسی سے طلب کرو نہ کہ بتوں سے اور قیامت کے دن تمہارا مقدر اسی سے وابستہ ہے اور اس دن تمہاری بازگشت اسی کی طرف ہے۔

<p>اس کے سوا یہ جن کو پکارتے ہیں وہ شفاعت کا اختیار نہیں رکھتے، ہاں مگر وہ لوگ کہ جو برحق کی شہادت دیتے ہیں اور خوب آگاہ ہیں۔</p>	<p>(۸۶) وَ لَا يَمْلِكُ الَّذِينَ يَدْعُونَ مِنْ دُونِهِ الشَّفَاعَةَ إِلَّا مَنْ شَهِدَ بِالْحَقِّ وَ هُمْ يَعْلَمُونَ</p>
<p>اگر تو ان سے پوچھے کہ انہیں کس نے پیدا کیا ہے تو یقیناً وہ کہیں گے خدا نے تو پھر وہ خدا کی عبادت سے کیوں کر روگردانی کرتے ہیں۔</p>	<p>(۸۷) وَ لَئِنْ سَأَلْتَهُمْ مَنْ خَلَقَهُمْ لَيَقُولُنَّ اللَّهُ فَانَّى يُؤْفَكُونَ</p>
<p>وہ لوگ پیغمبر کی اس شکایت سے کیسے غافل ہیں کہ وہ کہے گا پروردگار ایہ وہ لوگ ہیں جو ایمان نہیں لاتے۔</p>	<p>(۸۸) وَ قِيلَ لَهُ يَرْبِّ إِنَّ هَؤُلَاءِ قَوْمٌ لَا يُؤْمِنُونَ</p>
<p>(اب جبکہ یہ عالم ہے) تو تو ان سے منہ پھیر لے اور کہ دے کہ تم کو سلام لیکن وہ بہت جلد جان لیں گے۔</p>	<p>(۸۹) فَاصْفَحْ عَنْهُمْ وَ قُلْ سَلَامٌ فَسَوْفَ يَعْلَمُونَ</p>

## تفسیر

شفاعت کون کر سکتا ہے؟

ان آیات میں جو سورہ زخرف کی آخری آیتیں ہیں حسب سابق مشرکین کے تلخ انجام اور کئی دلائل کے ذریعے ان کے

عقیدے کے باطل ہونے کو واضح کیا گیا ہے سب سے پہلے فرمایا ہے اگر وہ شفاعت کے گمان میں ایسے معبودوں کی عبادت کرتے ہیں تو انہیں معلوم ہونا چاہئے خدا کے سوا جن لوگوں کی یہ عبادت کرتے ہیں وہ شفاعت کا اختیار نہیں رکھتے۔  
لیکن چونکہ ان کے معبودوں میں فرشتے اور ان جیسی دوسری مخلوق بھی ہے لہذا اسی آیت کے ضمن ہی میں ان کو مستثنیٰ کرتے ہوئے فرمایا گیا ہے مگر وہ کہ جنہوں نے حق کی شہادت دی ہے۔

لیکن ایسا بھی نہیں ہے کہ وہ ہر شخص کے لئے شفاعت کریں گے خواہ وہ بت پرست، مشرک اور آئین توحید سے مخرف ہی کیوں نہ ہوں بلکہ ”وہ اچھی طرح جانتے ہیں“ کہ کن لوگوں کے حق میں شفاعت کر سکتے ہیں۔

(۸۷) پھر خود مشرکین کے اپنے عقائد کو سامنے رکھتے ہوئے انہیں دندان شکن جواب دیتا ہے ارشاد فرماتا ہے اگر تم ان سے پوچھو گے کہ ان کو کس نے پیدا کیا ہے تو یقیناً وہ کہیں گے کہ خدا نے۔  
اسی لئے آیت کے اختتام پر انہیں سرزنش کرتے ہوئے فرمایا گیا ہے کہ اگر صورت حال یہی ہے تو پھر خدا کی عبادت سے منہ موڑ کر اس کے غیر کی طرف کیوں رخ کرتے ہیں۔

(۸۸) اس آیت میں رسول پاک کی بارگاہ ایزدی میں اس ہٹ دھرم اور بے منطق قوم کی شکایت کے بارے میں فرمایا گیا ہے وہ لوگ پیغمبر کی اس شکایت سے کیونکر غافل ہیں کہ وہ کہیں گے پروردگار یہ وہ ہیں جو ایمان نہیں لاتے۔  
پیغمبر کہیں گے کہ میں نے انہیں شب و روز تبلیغ کی، انہیں بہشت کی خوش خبری دی اور جہنم کے عذاب سے ڈرایا، گزشتہ اقوام کے انجام سے انہیں مطلع کیا، تیرے عذاب سے انہیں ڈرایا اور گمراہی سے بچنے کی صورت میں انہیں تری رحمت کی ترغیب دلائی، غرض اپنی بساط کے مطابق انہیں سب کچھ بتایا اور جو کہنے کی باتیں تھیں ان سے کہیں لیکن پھر بھی میری ان گرم باتوں نے ان کے سرد دلوں پر کوئی اثر نہ کیا اور وہ ایمان نہیں لائے اس حقیقت سے تو بھی واقف ہے اور وہ بھی۔

اسی سلسلے کی آخری آیت میں خداوند عالم اپنے پیغمبر ﷺ کو حکم دے رہا ہے اب جبکہ صورت حال یہ ہے تو تو ان سے منہ پھیر لے۔

لیکن یہ روٹھنے اور جدا ہونے کی صورت میں نہ وہ کہ جس میں سختی اور تڑپائی پائی جاتی ہو بلکہ ان سے کہہ دے تم پر سلام۔  
دوستی اور توجیہ کے عنوان سے نہیں بلکہ جدائی اور علیحدگی کے طور پر سلام ہو اور یہ سلام درحقیقت اس سلام کے مشابہ ہو جو سورہ فرقان کی آیت ۶۳ میں بیان ہوا ہے:

”جب جاہل لوگ ان کو برے لفظوں کے ساتھ مخاطب کرتے ہیں تو وہ جواب میں سلام کہہ دیتے ہیں“

ایسا سلام جو بے اعتنائی اور بزرگواری کی علامت ہوتا ہے۔ لیکن اس کے باوجود انہیں ایک معنی خیز جملے کے ساتھ دھمکی بھی

دی جاتی ہے تاکہ وہ یہ نہ سمجھیں کہ یہ جدائی اور علیحدگی اس بات کی دلیل ہے کہ اب خدا کا ان سے کوئی سروکار ہی نہیں رہا ارشاد ہوتا ہے لیکن وہ بہت جلد جان لیں گے۔

جی ہاں! انہیں معلوم ہو جائے گا کہ انہوں نے اپنی ہٹ دھرمیوں اور ضد کی وجہ سے کیسی آگ اور کس قدر دردناک عذاب

فراہم کر لیا ہے؟



# سورہ دخان

مکہ میں نازل ہوئی  
اس کی ۵۹ آیتیں ہیں۔

## سورہ دخان کے مضامین

اس سورت کو سات حصوں میں تقسیم کیا جاسکتا ہے۔

اس سورت کی ابتدا حروف مقطعات سے ہوتی ہے، پھر عظمت قرآن کا تذکرہ ہے اور اسی تذکرہ میں پہلی بار بتایا گیا ہے کہ اس کا نزول شب قدر میں ہوا۔

اس کے دوسرے حصے میں خدا کی توحید کا ذکر ہے اور کائنات میں اس کی عظمت کی کچھ نشانیوں کا بیان ہے۔ اس کے اچھے خاصے حصے میں کفار کا انجام اور انہیں ملنے والے طرح طرح کے دردناک عذاب اور پرہیزگاروں کے لئے روح پرور جزا کو بیان کیا گیا ہے۔

متعدد آیات میں تخلیق کائنات کا مقصد بیان کیا گیا ہے۔ بتایا گیا ہے کہ آسمان و زمین کی تخلیق بے فائدہ نہیں ہے۔ جس طرح سورت کا آغاز عظمت قرآن کے ذکر سے ہے اسی طرح اس کا اختتام بھی قرآن کی عظمت کے تذکرے کے ساتھ ہوتا ہے۔ اس سورت کی دسویں آیت میں ”دخان مبین“ کا لفظ آیا ہے اس لئے اس کا نام سورہ دخان ہے۔

## سورہ دخان کی تلاوت کا ثواب

پیغمبر اسلام ﷺ کی حدیث ہے

”جو شخص شب جمعہ اور جمعہ کے دن سورہ دخان کی تلاوت کرے گا خدا اس کے لئے بہشت میں گھر بنائے گا“۔

ایک اور حدیث میں ابو حمزہ ثمالی نے حضرت امام محمد باقر علیہ السلام سے یوں روایت کی ہے۔

”جو شخص اپنی فرض و نفل نمازوں میں سورہ دخان کی تلاوت کرے گا خدا اسے ان لوگوں کے ساتھ محشور کرے گا۔ جو

قیامت کے دن امن و امان میں ہونگے اسے اپنے عرش کے زیر سایہ رکھے گا۔ اس کا حساب آسان طریقے سے لے گا اور اس

کے نامہ اعمال اس کے دائیں ہاتھ میں دے گا“۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) حَمَّ	حم
(۲) وَ الْكِتٰبِ الْمُبِیْنِ	اس واضح کتاب کی قسم
(۳) اِنَّا اَنْزَلْنٰهُ فِیْ لَیْلَةٍ مُّبْرَكَةٍ اِنَّا كُنَّا مُنْذِرِیْنَ	کہ جسے ہم نے مبارک رات میں نازل فرمایا، ہم ہمیشہ سے ڈرانے والے تھے۔

(۴) فِيهَا يُفْرَقُ كُلُّ أَمْرٍ حَكِيمٍ ۝	وہ رات کہ جس میں ہر امر خدا کی حکمت کے مطابق مرتب ہوتا ہے۔
(۵) أَمْرًا مِّنْ عِنْدِنَا إِنَّا كُنَّا مُرْسِلِينَ ۝	ہماری طرف سے ایک حکم تھا۔ ہم ہی نے (محمد) کو بھیجا ہے۔
(۶) رَحْمَةً مِّنْ رَبِّكَ ۗ إِنَّهُ هُوَ السَّمِيعُ الْعَلِيمُ ۝	یہ سب تمہارے پروردگار کی رحمت کی وجہ سے ہے بیشک وہ سننے والا اور جاننے والا ہے۔
(۷) رَبِّ السَّمَوَاتِ وَالْأَرْضِ وَمَا بَيْنَهُمَا ۗ إِنَّ كُنْتُمْ مُّوقِنِينَ ۝	وہ آسمانوں اور زمین اور جو کچھ ان کے درمیان ہے سب کا پروردگار ہے، اگر تم اہل یقین ہو۔
(۸) لَا إِلَهَ إِلَّا هُوَ يُحْيِي وَيُمِيتُ رَبُّكُمْ وَرَبُّ آبَائِكُمُ الْأَوَّلِينَ ۝	اس کے سوا کوئی معبود نہیں، وہی جلاتا اور مارتا ہے، وہ تمہارے پروردگار اور تمہارے باپ دادا کا بھی پروردگار ہے۔

## تفسیر

## مبارک رات میں قرآن کا نزول

اس سورت کے آغاز میں بھی گذشتہ چار اور آئندہ دو سورتوں کی طرح جو مجموعی طور پر سات سورتیں بنتی ہیں۔ ہم ایک بار پھر حروف مقطعات حم کی زیارت کر رہے ہیں۔

(۲) اس سورت کی دوسری آیت میں، جیسا کہ ہم ابھی بیان کر چکے ہیں قرآن مجید کی قسم کھائی گئی ہے کہ قسم ہے اس آشکار کتاب کی۔

ایسی کتاب جس کے مندرجات روشن، جس کے معیار آشکار، جس کی تعلیمات زندہ جس کے احکام تعمیری اور جس کے پروگرام منظم اور سچے تلے ہیں۔

(۳) اب دیکھنا یہ ہے کہ یہ قسم کس لئے کھائی گئی ہے؟ یہ آیت اس حقیقت کو واضح کرتے ہوئے کہتی ہے یقیناً ہم نے قرآن مجید کو جو پیغمبر اسلام کی حقانیت کی دلیل ہے مبارک رات میں نازل کیا ہے۔ ایسی بابرکت رات ہے جس میں عالم بشریت اور دنیا نے انسانیت کی تقدیر قرآن کے نزول کی وجہ سے نیا رنگ اختیار کر گئی ہے ایسی رات جس میں مخلوق کا انجام اور اس کی تقدیر یکساں طور پر قلم بند کی جاتی ہے جی ہاں! قرآن ایسی تقدیر ساز رات میں پیغمبر اکرم ﷺ کے پاک و پاکیزہ دل پر اترا۔

لیکن اس کے نزول کا اصل مقصد کیا ہے؟ وہی جس کی طرف اسی آیت میں اشارہ ہوا ہے کہ ہم ہمیشہ سے ڈرانے والے تھے۔

یہ ہمارا دیرینہ طریقہ کار ہے کہ ہم اپنے انبیاء اور رسولوں کو ظالموں اور مشرکوں کے ڈرانے کے لئے مامور کرتے آئے ہیں اور پیغمبر اسلام ﷺ کو کتاب دے کر بھیجنا بھی اسی سلسلے کی آخری کڑی ہے۔

(۴) اس آیت میں شب قدر کی توصیف اور توضیح ہے۔ ارشاد ہوتا ہے شب قدر وہ رات ہے جس میں ہر امر خدا کی حکمت کے مطابق تفصیل کے ساتھ مرتب ہوتا ہے۔ یہ بیان ان بہت سی روایات کے ساتھ ہم آہنگ ہے جن میں کہا گیا ہے کہ شب قدر میں تمام لوگوں کی سال بھر کی تقدیر لکھ دی جاتی ہے اور رزق اور عمر وغیرہ بھی اسی رات کو معین کر دیئے جاتے ہیں۔

(۵) اس آیت میں اس بات کی ایک بار پھر تاکید کی گئی ہے کہ قرآن مجید خدا کی جانب سے ہی ہے، چنانچہ خدا تعالیٰ فرماتا ہے شب قدر میں قرآن کا نزول ہماری طرف سے ایک حکم تھا اور ہم ہی نے پیغمبر اسلام ﷺ کو مبعوث کیا اور بھیجا ہے۔

(۶) پھر نزول قرآن ارسال پیغمبر اور شب قدر میں تمام چیزوں کی تقدیر کے اصل سبب کو بیان کرتے ہوئے فرماتا ہے یہ سب تمہارے پروردگار کی رحمت کی وجہ سے ہے۔

جی ہاں اس کی ناپیدا کنار رحمت اس بات کی متقاضی ہے کہ وہ اپنے بندوں کو ان کے حال پر نہ چھوڑ دے، بلکہ ان کے لئے کوئی پروگرام اور رہنما بھیجے

اسی آیت کے آخر میں اور بعد کی دوسری آیات میں خداوند عالم کی سات صفات کا تذکرہ ہے جو سب کی سب اس کے مقام و حدانیت کو بیان کرتی ہے ارشاد ہوتا ہے۔ وہ بے شک بڑا سننے والا اور جاننے والا ہے۔ وہ اپنے بندوں کی دعاؤں اور درخواستوں کو سنتا ہے اور ان کے رازوں سے آگاہ ہے۔

(۷) پھر تیسری صفت بیان کرتے ہوئے فرمایا گیا ہے وہ ایسا خدا ہے جو آسمانوں اور زمین اور جو کچھ ان دونوں کے درمیان ہے سب کا پروردگار ہے اگر تم اہل یقین ہو چونکہ بہت سے مشرکین کئی خداؤں اور کئی ارباب کے قائل تھے اور ہر نوع کے لئے علیحدہ رب کا عقیدہ رکھتے تھے اور ممکن تھا کہ گذشتہ آیت میں تیرا رب سے ان کے دل میں یہ تو ہم پیدا ہو کہ محمد مصطفیٰ کا رب ہے اور دوسری چیزوں کا رب اور ہے۔ لہذا اس آیت میں ”رب السماوات الارض وما بینہما“ کہہ کر باقی تمام خداؤں پر خط تنسیخ کھینچ دیا گیا ہے اور واضح کر دیا گیا ہے کہ تمام موجودات عالم کا ایک ہی رب ہے۔

(۸) چوتھی، پانچویں اور چھٹی صفت کو بیان کرتے ہوئے فرمایا گیا ہے اس کے سوا کوئی معبود نہیں وہی جلاتا اور مارتا ہے تمہاری زندگی اور موت اسی کے ہاتھ میں ہے تمہارا اور تمام کائنات کا پروردگار وہی ہے اسی لئے اس کے بغیر کوئی معبود ہونے کی صلاحیت نہیں رکھتا، آیا جس کے پاس نہ تو ربوبیت کا عہدہ ہے اور نہ ہی موت و حیات کا مالک ہے، وہ معبود بن سکتا ہے؟ ساتویں اور آخری صفت بیان کرتے ہوئے فرمایا گیا ہے تمہارا پروردگار تمہارے اگلے باپ دادا کا بھی پروردگار ہے۔

لیکن یہ لوگ تو شک میں پڑے (حقائق کے ساتھ) کھیل رہے ہیں۔	(۹) بَلْ هُمْ فِي شَكٍّ يَلْعَبُونَ
---	-------------------------------------

پس اس دن کا انتظار کر کہ جب آسمان سے ظاہر بظاہر دھواں نکلے گا۔	(۱۰) فَأَرْتَقِبْ يَوْمَ تَأْتِي السَّمَاءُ بِدُخَانٍ مُّبِينٍ
وہ تمام لوگوں پر چھا جائے گا۔ یہ دردناک عذاب ہے۔	(۱۱) يَغْشَى النَّاسَ هَذَا عَذَابٌ أَلِيمٌ
(وہ کہیں گے) پروردگارا! ہم سے عذاب کو دور فرما دے کہ ہم ایمان لاتے ہیں۔	(۱۲) رَبَّنَا اكْشِفْ عَنَّا الْعَذَابَ إِنَّا مُؤْمِنُونَ
وہ کس طرح سے اور کہاں نصیحت حاصل کریں گے جب کہ ان کے پاس آشکار رسول آچکا۔	(۱۳) أَنَّى لَهُمُ الذِّكْرَى وَقَدْ جَاءَهُمْ رَسُولٌ مُّبِينٌ
تو پھر وہ اس کے روگردان ہو کر کہنے لگے تو دیوانہ ہے جسے دوسرے لوگ سکھاتے پڑھاتے ہیں۔	(۱۴) ثُمَّ تَوَلَّوْا عَنْهُ وَقَالُوا مُعَلَّمٌ مَّجْنُونٌ
ہم تھوڑے عرصہ کے لئے عذاب ٹال دیتے ہیں، لیکن تم اپنے کاموں کی طرف لوٹ جاتے ہو۔	(۱۵) إِنَّا كَاشِفُو الْعَذَابِ قَلِيلًا إِنَّكُمْ عَائِدُونَ
ہم ان سے پورا بدلہ تو اس دن لیں گے جس دن سخت گرفت کریں گے، یقیناً ہم ان سے بدلہ لے کر رہیں گے۔	(۱۶) يَوْمَ نَبْطِشُ الْبَطْشَةَ الْكُبْرَىٰ إِنَّا مُنتَقِمُونَ

## تفسیر

## جب ہولناک دھواں آسمان پر چھا جائیگا

گذشتہ آیات میں اس بارے میں گفتگو ہو رہی تھی کہ اگر وہ یقین کے خواہاں ہیں تو یقین کے حصول کے اسباب بہت ہیں اور فراہم بھی ہیں۔ زیر تفسیر آیات میں سے پہلی آیت میں فرمایا گیا ہے۔ وہ یقین اور حق کے طلب گار نہیں ہیں بلکہ وہ تو شک میں پڑے حقائق کے ساتھ کھیل رہے ہیں۔ اگر وہ اس آسمانی کتاب اور آپ کی نبوت کی حقانیت میں شک کرتے ہیں تو اس وجہ سے نہیں کہ یہ کوئی پیچیدہ مسئلہ ہے۔ بلکہ اس لئے شک کرتے ہیں کہ اس پر سنجیدگی سے غور نہیں کرتے، بلکہ ہنسی مذاق میں بات کو ٹال دیتے ہیں اس کا تسخیر اڑاتے ہیں۔



(۱۰) آیت میں رسول پاک ﷺ کو مخاطب کرتے ہوئے ان ہٹ دھرم اور سخت منکرین کو دھمکی دیتے ہوئے فرمایا گیا ہے اس دن کا انتظار کرو کہ جس دن آسمان سے ظاہر بظاہر دھواں نکلے گا۔

(۱۱) ایسا دھواں جو تمام لوگوں کو ڈھانک لے گا۔ پھر ان سے کہا جائے گا کہ یہ خدا کا دردناک عذاب ہے۔

”دخان مبین“ سے مراد گہرا دھواں ہے جو کائنات کے خاتمے اور قیام قیامت سے پہلے تمام آسمان کو اپنی لپیٹ میں لے گا۔ اور یہی چیز دنیا کے اختتام اور ظالموں اور مفسدین کے لئے عذاب الیم کے آغاز کی نشانی ہوگی۔

(۱۲) وحشت اور اضطراب ان کے تمام وجود کو اپنی لپیٹ میں لے لے گا۔ ان کی آنکھوں سے تمام پردے ہٹا دیئے جائیں گے اور وہ اپنی عظیم غلطیوں سے واقف ہو جائیں گے۔ بارگاہ ایزدی کی طرف رجوع کر کے کہیں گے۔ پروردگار! ہم سے عذاب دور کر دے کہ ہم ایمان لاتے ہیں۔

(۱۳) لیکن ان نابکاروں کے اس دعویٰ کی تردید کرتے ہوئے فرمایا گیا ہے۔ وہ کس طرح سے اور کہاں نصیحت حاصل کریں گے۔ جب کہ ان کے پاس روشن معجزات اور دلائل کے ساتھ رسول آپ کا ایسا پیغمبر کہ جو خود بھی ظاہر اور آشکار تھا اور اس کی تعلیمات، پروگرام، دلائل اور معجزات بھی واضح تھے۔

(۱۴) لیکن بجائے اس کے کہ وہ لوگ اس رسول کے سامنے سر تسلیم خم کر دیتے خداوند وحدہ لا شریک کی ذات پر ایمان لے آتے اور اس کے احکام کو جان و دل سے قبول کرتے، اس سے روگردان ہو کر کہنے لگے یہ تو دیوانہ ہے جسے دوسرے لوگ ایسی باتیں سکھاتے پڑھاتے ہیں۔

(۱۵) پھر فرمایا گیا ہے ہم تھوڑے سے عرصے کے لئے تم سے عذاب کو ٹال دیتے ہیں۔ لیکن تم عبرت حاصل نہیں کرتے اور پھر اپنے کاموں کی طرف لوٹ جاتے ہو۔

(۱۶) زیر تفسیر آیات میں سے آخری آیت میں فرمایا گیا ہے ہم ان سے پورا بدلہ تو اس عظیم اور سخت سزا کے دن لیں گے، یقیناً ہم بدلہ لے کر رہیں گے۔

اور ان سے پہلے ہم نے قوم فرعون کی آزمائش کی کہ ان کے پاس ایک پیغمبر بزرگوار آیا۔	(۷۱) وَ لَقَدْ فَتَنَّا قَبْلَهُمْ قَوْمَ فِرْعَوْنَ وَ جَاءَهُمْ رَسُوْلٌ كَرِيْمٌ
(اور اس نے کہا) اے خدا کے بندو! جس چیز کا حکم ملا ہے اسے بجالاؤ اور میرے سامنے سر تسلیم خم کرو کہ میں تمہارے لئے رسول امین ہوں۔	(۱۸) اَنْ اَدُوْا اِلَىٰ عِبَادِ اللّٰهِ اِنِّىۡ لَكُمْ رَسُوْلٌ اَمِيْنٌ

اور خدا کے سامنے تکبر نہ کرو، کیونکہ میں تمہارے پاس ایک واضح اور روشن دلیل لے کر آیا ہوں۔	(۱۹) وَ أَنْ لَا تَعْلُوا عَلَى اللَّهِ إِنِّي آتِيكُمْ بِسُلْطَنِ مُبِينٍ
نیز اس بات سے کہ تم مجھے سنگسار کرو، میں اپنے اور تمہارے پروردگار کی پناہ مانگتا ہوں۔	(۲۰) وَ إِنِّي عُدْتُ رَبِّي وَ رَبِّكُمْ أَنْ تَرْجُمُونِ
اور اگر تم مجھ پر ایمان نہیں لاتے تو کم از کم مجھ سے کنارہ کشی کر لو۔	(۲۱) وَ إِنْ لَمْ تُؤْمِنُوا لِي فَاَعْتِرِ لُونِ

## تفسیر

## خود ایمان نہیں لاتے تو دوسروں کو تو نہ روکو

گذشتہ آیات میں مشرکین عرب کی سرکشی اور حق کے آگے ان کے نہ جھکنے کا ذکر تھا ان آیات میں گذشتہ امتوں کا ایک نمونہ پیش کیا گیا ہے کہ جنہوں نے اسی راستے کو اختیار کیا جس کے نتیجے میں وہ دردناک عذاب کا شکار اور شکست فاش سے دوچار ہوئے تاکہ جہاں پر یہ بات مومنین کے دل کی تسلی کا باعث ہو وہاں پر ہٹ دھرم منکرین کے لئے تنبیہ اور تہدید بھی بن جائے۔ اور وہ ہے موسیٰ اور فرعون کی داستان، جس کے بارے میں خدا تعالیٰ فرماتا ہے اور ان سے پہلے ہم نے قوم فرعون کی آزمائش

کی

اور اسی اثنا میں ان کے پاس ایک بزرگوار رسول آیا۔

(۱۸) موسیٰ علیہ السلام نے نہایت سیکھے ہوئے انداز میں اور رنجیدہ لہجے میں دل پذیر اور محبت بھرے انداز سے انہیں مخاطب کرتے ہوئے فرمایا میرے آنے کا مقصد یہ ہے کہ اے خدا کے بندو میرے سامنے سر تسلیم خم کرو اور جس چیز کا تمہیں حکم ملا اسے ادا کرو کہ میں اس کا بھیجا ہوا ہوں۔

بہر حال، آیت کے آخر میں اپنے اوپر لگائے جانے والے الزامات کی تردید کرتے ہوئے فرماتے ہیں: ایک امانت دار پیغمبر ہوں۔

(۱۹) پھر موسیٰ علیہ السلام انہیں اطاعت خداوندی کی دعوت یا بنی اسرائیل کی رہائی کی پیش کش کے طور پر فرماتے ہیں۔ میں اس بات پر بھی مامور ہوں کہ تمہیں یہ بتاؤں کہ خدا کے سامنے سرکشی اور تکبر نہ کرو۔ اپنی حدود میں رہو کیونکہ میں تمہارے لئے ایک واضح اور روشن دلیل لے کر آیا ہوں۔

واضح معجزات بھی اور کھلم کھلے منطقی دلائل بھی۔

(۲۰) چونکہ دنیا پرست مستکبرین جب اپنے ناجائز مفادات پر زبرد پڑتی دیکھتے ہیں تو کسی قسم کی تہمت، الزام تراشی، ناروا باتوں، حتیٰ کہ قتل اور موت کے گھاٹ اتارنے سے بھی نہیں چوکتے، اسی لئے موسیٰ علیہ السلام نے حفظ ما تقدم کے طو پر پہلے ہی سے کہہ دیا کہ اس بات سے کہ تم مجھے مہتم یا سنگسار کرو میں اپنے اور تمہارے پروردگار کی پناہ مانگتا ہوں۔  
ممکن ہے یہ بات اس چیز کی طرف بھی اشارہ ہو کہ مجھے تمہاری دھمکیوں کی پرواہ نہیں ہے اور میں آخر دم تک اپنے موقف پر ڈٹا ہوا ہوں خدا میرا محافظ اور نگہبان ہے۔

(۲۱) اسی سلسلے کی آخری آیت میں حرف آخر کے طور پر جناب موسیٰ علیہ السلام انہیں فرماتے ہیں: اگر مجھ پر ایمان نہیں لاتے تو کم از کم مجھے چھوڑ دو مجھ سے دور ہو جاؤ اور دوسرے لوگوں کو ایمان لانے سے نہ روکو۔  
لیکن کیا یہ بات ممکن ہے کہ مغرور و سرکش ظالم اور جابر لوگ جو اپنی شیطانی طاقتوں ناجائز مفادات کو خطرے میں پڑتا دیکھتے ہیں وہ خاموشی سے بیٹھ جاتے ہیں اور اس قسم کی پیشکش کو فوراً قبول کر لیتے ہیں؟ آئندہ آیات یہی ماجرا بیان کرتی ہیں۔

(موسیٰ نے) اپنے رب کی بارگاہ میں عرض کیا کہ یہ مجرم لوگ ہیں۔	(۲۲) فَادْعَا رَبَّكَ إِنَّ هَؤُلَاءِ قَوْمٌ مُّجْرِمُونَ
(موسیٰ کو خدا کا حکم ملا) تو میرے بندوں کو راتوں رات لے کر نکل جا، جبکہ وہ تیرے پیچھے آئیں گے۔	(۲۳) فَاسْرِ بِعِبَادِي لَيْلًا إِنَّكُمْ مُّتَّبِعُونَ
(جب تو دریا کو عبور کر لے تو) دریا کو کھلا اور ٹھہرا ہوا رہنے دے کہ وہ غرق ہونے والا لشکر ہیں۔	(۲۴) وَاتْرِكِ الْبَحَرَ رَهْوًا إِنَّهُمْ جُنْدٌ مُّعْرَقُونَ
وہ لوگ کتنے باغات اور چشمے چھوڑ گئے۔	(۲۵) كَمْ تَرَكَوْا مِنْ جَنَّتٍ وَ عُيُونٍ
کھیتیاں اور دلکش وگراں قیمت محلات۔	(۲۶) وَ زُرُوعٍ وَ مَقَامٍ كَرِيمٍ
اور دوسری بہت سی نعمتیں جن میں وہ عیش کیا کرتے تھے۔	(۲۷) وَ نِعْمَةٍ كَانُوا فِيهَا فَاكِهِينَ
یہ تھا ان کا ماجرا اور ہم نے ان تمام چیزوں کا دوسرے لوگوں کو وراثت بنا دیا۔	(۲۸) كَذٰلِكَ ۚ وَ اَوْرَثْنٰهَا قَوْمًا اٰخِرِيْنَ

(۲۹) فَمَا بَكَتْ عَلَيْهِمُ السَّمَاءُ وَالْأَرْضُ  
وَمَا كَانُوا مُنظَرِينَ  
نہ تو آسمان نے ان پر گریہ کیا اور نہ ہی زمین نے اور نہ  
انہیں مہلت ہی دی گئی۔

## تفسیر

## محلات، باغات اور خزانوں کو چھوڑ کر چلے گئے

حضرت موسیٰ علیہ السلام ان مجرموں کے تاریک دلوں میں اثر پیدا کرنے کے لئے ہدایات کے تمام وسائل بروئے کار لائے۔ لیکن فرعونیوں میں ان کا ذرہ بھر بھی اثر نہ ہو۔ ہر ایک اک دروازہ کھٹکھٹایا لیکن کہیں کچھ شنوائی نہ ہوئی۔ اسی لئے وہ ان سے مایوس ہو گئے اور ان پر نفرین کے علاوہ انہیں اور کوئی رستہ دکھائی نہ دیا۔ کیونکہ جس فاسد قوم کی ہدایت کی کوئی امید باقی نہ رہے نظام آفرینش میں اسے جینے کا کوئی حق حاصل نہیں۔ اس لئے زیر نظر پہلی آیت میں فرمایا گیا ہے: موسیٰ علیہ السلام نے اپنے پروردگار کی بارگاہ میں عرض کیا کہ یہ مجرم اور گنہگار لوگ ہیں۔

کیسی عمدہ بددعا ہے؟ موسیٰ علیہ السلام یہ نہیں کہتے کہ خدایا ان کے ساتھ یہ کرا اور وہ کر۔ بلکہ صرف یہی کہتے ہیں کہ یہ مجرم لوگ ہیں۔ ان کی ہدایت کی کوئی امید باقی نہیں رہ گئی۔

(۲۳) خدا نے بھی ان کی دعا قبول فرمائی اور فرعونیوں پر عذاب کے نزول اور بنی اسرائیل کی اس عذاب سے نجات کے مقدمے کے طور پر موسیٰ علیہ السلام کو حکم دیا؟ تو میرے بندوں کو راتوں رات لے کر نکل جا۔ کیونکہ فرعون اور اس کے لشکر والے تمہارے پیچھے آئیں۔

لیکن گھبراؤ نہیں! ضروری ہے کہ وہ تمہارا پیچھا کریں تاکہ اس انجام کو دیکھ لیں جس کے وہ منتظر ہیں۔ (۲۴) پھر زیر تفسیر آیات میں بیان فرمایا گیا ہے جب تم سلامتی کے ساتھ دریا کو عبور کر لو تو دریا کو کھلا اور ٹھہرا ہوا رہنے دو۔ ان آیات میں دریا سے مراد ہی عظیم دریائے نیل ہے۔

یہ ایک فطری سی بات ہے کہ جناب موسیٰ اور بنی اسرائیل تو یہ چاہتے تھے کہ جب وہ اس دریا سے گزر جائیں تو فوراً دونوں طرف پانی آپس میں مل جائے اور یہ خشکی کا راستہ فوراً بھر جائے، تاکہ وہ جلدی اور سلامتی کے ساتھ لشکر فرعون سے دور ہو جائیں اور موعود سرزمین کی طرف چل پڑیں، لیکن انہیں حکم ملتا ہے کہ دریا کو عبور کرتے وقت جلد بازی سے کام نہ لیں اور دریا کو اسی حال پر رہنے دیں تاکہ فرعون اور اس کی فوج کا آخری شخص تک اس میں داخل ہو جائے، کیونکہ نیل کی ٹھاٹھیں مارتی ہوئی موجوں کو ان کی تباہی اور بربادی کا حکم دیا جا چکا ہے۔

اسی لئے آیت کے آخر میں ارشاد فرمایا گیا ہے وہ سب غرق شدہ لشکر ہیں۔

(۲۵) اب دیکھنا یہ ہے کہ فرعون اور فرعونین کے غرق ہونے کے بعد کون کون سے عبرت انگیز واقعات رونما ہوئے۔ قرآن کریم نے بعد کی آیات میں ان کی اس عظیم دولت کو پانچ موضوعات کی صورت میں بیان کیا ہے جو ان کی تمام زندگی کی فہرست بنتی ہے اور وہ بنی اسرائیل کو میراث کی صورت میں ملے۔ پہلے فرمایا گیا ہے وہ لوگ کتنے باغات اور چشمے چھوڑ کر چلے گئے باغات اور چشمے ان کے تمام اموال میں زیادہ قیمتی اور نہایت اہم سرمایہ تھے۔

(۲۶) پھر فرمایا گیا ہے اور کھیتیاں اور دلکش، خوبصورت اور گراں قیمت محلات۔ یہ دونوں بھی ان کا اہم سرمایہ تھے۔ عظیم تر کھیتی باڑی جس کی نیل کے پانی سے آبپاشی کی جاتی تھی اور پورے مصر کا اس پر دار و مدار تھا۔

یہی حال اونچے محلات اور آبادیوں کا ہے، کیونکہ انسانی زندگی میں انہیں بھی بہت اہمیت حاصل ہے۔ (۲۷) چونکہ ان کے پاس مذکورہ چار اہم امور کے علاوہ بڑی مقدار میں حصول نعمت کے اور بھی بہت سے وسائل تھے، جن کی طرف ایک مختصر سے جملے میں اشارہ کرتے ہوئے فرمایا گیا ہے اور دوسری بہت سی نعمتیں جن میں عیش و عشرت کیا کرتے تھے اور ناز و نعمت کے ساتھ زندگی بسر کیا کرتے تھے۔

(۲۸) اس کے بعد فرمایا گیا ہے جی ہاں ان کے ساتھ ایسا ہی ہوا اور ہم نے فرعون والوں کی تمام دولت و سلطنت اور اموال کا وارث دوسرے لوگوں کو بنا دیا۔

اسی آیت سے اور اس جیسی سورہ شعراء کی آیت سے اس بات کی نشاندہی ہوتی ہے کہ فرعون اور فرعون کے ساتھیوں کے غرق ہو جانے کے بعد بنی اسرائیل زمین مصر کی طرف لوٹ آئے اور فرعون کی میراث کے وارث بنے اور وہیں پر اپنی حکومت قائم کی۔ (۲۹) اسی سلسلے کی آخری آیت میں فرمایا گیا ہے نہ تو آسمان نے ان پر گریہ کیا اور نہ ہی زمین نے اور نہ ہی انہیں بلاؤں کے نازل ہونے کے تو کوئی مہلت دی گئی۔

ان پر آسمان و زمین کے گریہ نہ کرنے سے شاید ان کی حقارت، اور ان لئے کسی دوست اور ہمدرد کا نہ ہونا مراد ہے۔

(۳۰) وَ لَقَدْ نَجَّيْنَا بَنِي إِسْرَائِيلَ مِنَ الْعَذَابِ الْمُهِينِ ۙ	اور ہم نے بنی اسرائیل کو رسوا کن عذاب سے نجات دلانی،
(۳۱) مِنْ فِرْعَوْنَ ۗ إِنَّهُ كَانَ عَلِيًّا مِّنَ الْمُتَسْرِفِينَ	(یعنی) فرعون سے کہ وہ ایک متکبر شخص اور حد سے تجاوز کرنے والوں میں سے تھا۔

اور ہم نے اپنے علم کی بنا پر انہیں عالمین میں سے منتخب کیا اور برتری دی۔	(۳۲) وَ لَقَدْ اخْتَرْنَاهُمْ عَلٰی عِلْمِ عَلِيٍّ الْعَلَمِيْنَ
اور ہم نے انہیں اپنی قدرت کی ایسی نشانیاں دیں کہ جن میں ان کی صریح آزمائش تھی۔	(۳۳) وَ اتَيْنَهُمْ مِّنَ الْاٰيٰتِ مَا فِيْهِ بَلٰوٰ مُّبِيْنٌ

## تفسیر

## بنی اسرائیل کی آزمائش

گذشتہ آیات میں فرعونیوں کے غرق اور ہلاک ہونے اور ان کی شان و شوکت اور اقتدار کے خاتمے اور اقتدار اور شان و شوکت کا دوسروں کو منتقل ہونے کا تذکرہ تھا۔ زیر تفسیر آیات میں اس کے دوسرے پہلو یعنی بنی اسرائیل کی نجات کی بات ہو رہی ہے۔ ارشاد ہوتا ہے۔ ہم نے بنی اسرائیل کو رسوا کن عذاب سے نجات دلائی۔

سخت اور طاقت فرسا جسمانی اور روحانی اذیتوں سے کہ جو ان کے دل کی گہرائیوں میں اتر چکی تھیں۔

(۳۱) جی ہاں! خداوند عالم نے موسیٰ علیہ السلام کے حکم خدا قیام اور تحریک کی وجہ سے اس مظلوم قوم کو تاریخ کے سفاک ظالموں

کے چنگل سے نجات بخشی لہذا اس کے بعد ارشاد فرمایا گیا ہے فرعون کے چنگل سے۔

کیونکہ وہ ایک متکبر شخص اور حد سے تجاوز کرنے والوں میں سے تھا۔

(۳۲) آیت میں بنی اسرائیل پر خدا کی ایک اور نعمت کی طرف اشارہ کرتے ہوئے فرمایا گیا ہے۔

ہم نے انہیں اپنے علم کی بناء پر اس زمانے کے عالمین پر برتری دی اور انہیں برگزیدہ کیا۔

لیکن انہوں نے ان نعمتوں کی قدر نہیں جانی، بلکہ کفران نعمت کیا اور اپنے کئے کی سزا پائی۔

اس طرح سے وہ اپنے زمانے کی برگزیدہ امت تھے کیونکہ ”عالمین“ اس دور کے لوگ ہیں نہ کہ تمام زمانوں کے لوگ۔

(۳۳) زیر تفسیر آیات کے سلسلے کی آخری آیت میں ان بعض نعمتوں کا ذکر ہے جو خدا نے انہیں عطا کی تھیں چنانچہ ارشاد ہوتا

ہے اور ہم نے انہیں اپنی عظمت اور قدرت کی ایسی نشانیاں دیں جن میں ان کی صریح آزمائش تھی۔

اور یہ زبردست تنبیہ ہے تمام اقوام اور ملتوں کے لئے کہ جب انہیں خدائی مہربانی کا میاں بی اور نعمت نصیب ہو جاتی ہے۔ تو

اس موقع پر سخت امتحان کا دروازہ بھی کھل جاتا ہے۔

یہ (مشرکین) کہتے ہیں۔	(۳۴) اِنَّ هٰؤُلَآءِ لَيَقُوْلُوْنَ
-----------------------	-------------------------------------

<p>(۳۵) اِنْ هِيَ اِلَّا مَوْتُنَا الْاُولٰٓئِ وَ مَا نَحْنُ بِمُنشَرِّينَ</p> <p>کہ ہمیں تو صرف ایک بار مرنا ہے اور ہرگز زندہ نہیں ہوں گے۔</p>	<p>(۳۶) فَاتُّوْاۤ اٰبَآءِنَاۤ اِنْ كُنْتُمْ صٰدِقِيْنَ</p> <p>(مشرکین نے پیغمبر سے کہا) اگر تم سچ کہتے ہو تو ہمارے آبا و اجداد کو زندہ کر کے لے آؤ (تاکہ وہ گواہی دیں)۔</p>
---	--

## تفسیر

## یہی موت ہے اور بس

گذشتہ آیات میں فرعون اور فرعونوں کی زندگی کی تصویر کشی کی گئی تھی اور ان کے کفر و انکار کے انجام کا تذکرہ تھا۔ اب ایک بار پھر مشرکین کی باتوں کا ذکر کیا جا رہا ہے اور معاد کے بارے میں ان کے شکوک کو جو کہ سورت کے آغاز میں مذکور ہو چکے ہیں ایک مرتبہ پھر دوسرے لفظوں میں اس طرح بیان کیا جا رہا ہے: یہ مشرکین کی باتوں کا ذکر کیا جا رہا ہے اور معاد کے بارے میں ان کے شکوک کو جو کہ سورت کے آغاز میں مذکور ہو چکے ہیں ایک مرتبہ پھر دوسرے لفظوں میں اس طرح بیان کیا جا رہا ہے۔ یہ مشرکین یوں کہتے ہیں۔

(۳۵) ہمیں تو صرف ایک بار مرنا ہے اور ہم ہرگز دوبارہ زندہ نہیں ہونگے۔

معاد، حیات بعد الموت، جزا و سزا اور جنت و جہنم کے بارے میں محمد ﷺ جو کہتے ہیں ان میں سے کسی ایک کی بھی کوئی حقیقت نہیں، بلکہ سرے سے حشر و نشر کا ہی سوال پیدا نہیں ہوتا۔

(۳۶) اس کے بعد ان کی گفتار کو نقل کیا جاتا ہے کہ وہ اپنے بے بنیاد دعوے کے لئے پورے دلائل پیش کرتے ہوئے کہتے ہیں اگر تم سچ کہتے ہو تو ہمارے باپ دادا کو زندہ کر کے ہمارے پاس لے آؤ تاکہ وہ تمہاری سچائی کی گواہی دیں۔

<p>(۳۷) اٰهَمُّ خَيْرٍ اَمْ قَوْمٌ تُبٰٓعُ وَّ الَّذِيْنَ مِنْ قَبْلِهِمْ اٰهَلَكْنٰهُمْ اَنَّهُمْ كَانُوْا مُجْرِمِيْنَ</p> <p>کیا وہ بہتر ہیں یا قومِ تبع اور وہ لوگ جو ان سے پہلے تھے؟ ہم نے ان سب کو ہلاک کر ڈالا کیونکہ وہ مجرم لوگ تھے۔</p>	<p>(۳۸) وَّ مَا خَلَقْنَا السَّمٰوٰتِ وَّ الْاَرْضِ وَّ مَا بَيْنَهُمَا لِعٰبِيْنَ</p> <p>ہم نے آسمانوں کو زمین اور جو کچھ ان کے درمیان ہے سب کو بے مقصد پیدا نہیں کیا۔</p>
---	---

(۳۹) مَا خَلَقْنَاهُمْ إِلَّا بِالْحَقِّ وَ لَكِنَّ أَكْثَرَهُمْ لَا يَعْلَمُونَ	ہم نے ان دونوں کی صرف حق کے ساتھ پیدا کیا ہے لیکن ان میں سے اکثر نہیں جانتے۔
--	--

## تفسیر

## آیا وہ بہتر ہیں یا قوم تبع؟

سرزمین یمن جزیرۃ العرب میں واقع ہے اور اس کا شمار دنیا کی ایسی آباد اور بابرکت زمینوں میں ہوتا ہے، جو ماضی میں درخشندہ تمدن کی حامل تھیں اس سرزمین پر ایسے بادشاہ حکومت کیا کرتے تھے جن کا نام تبع جس کی جمع تبعاء ہے تھا چونکہ لوگ ان کی اتباع کیا کرتے تھے اس لئے ان کو تبع کہتے تھے یا پھر اس لئے کہ وہ کئی پشتوں تک یکے بعد دیگرے برسر اقتدار آتے رہے۔

مشرکین مکہ اور ان کے معاد و قیامت کے انکار کے تذکرے کے بعد قوم تبع کی داستان کی طرف اشارہ کرتے ہوئے انہیں تنبیہ کی جا رہی ہے کہ خدا کا عذاب قیامت ہی میں ان کا منتظر نہیں ہے بلکہ اس دنیا میں بھی ”قوم تبع“ جیسی کافر اور گناہگار قوم جیسے انجام سے بھی دوچار ہوں گے۔

چنانچہ فرماتا ہے آیا وہ بہتر ہیں یا قوم تبع اور وہ لوگ جو ان سے پہلے تھے؟ ہم نے ان کو ہلاک کر ڈالا کیونکہ وہ مجرم لوگ تھے۔ (۳۸) گفتگو کا رخ ایک بار پھر مسئلہ معاد کی جانب موڑ دیا گیا ہے اور لطیف پیرائے میں اس حقیقت کی استدلال کے ساتھ ثابت کرتے ہوئے ارشاد فرمایا گیا ہے ہم نے آسمانوں اور زمین کو اور کچھ ان دونوں کے درمیان ہے غرض سب کو بے فائدہ اور بے مقصد پیدا نہیں کیا۔

اگر تمہارے بقول موت، زندگی کے خاتمے کا نام ہے پھر تو یہ آفرینش بے کار بیہودہ اور بے فائدہ ہوگی۔ (۳۹) پھر اس بات کی تاکید کیلئے فرمایا گیا ہے ہم نے ان دونوں کو صرف حق کے ساتھ پیدا کیا ہے۔ اس کائنات کا برحق ہونا اس بات کا متقاضی ہے کہ اس کا کوئی معقول ہدف اور مقصد ہو اور یہ مقصد اس وقت پورا ہوتا ہے جب ایک اور جہاں کے وجود کو تسلیم کیا جائے۔

لیکن ان میں سے اکثر لوگ ان حقائق کو نہیں جانتے۔ کیونکہ وہ اپنی سوجھ بوجھ اور سوچ سمجھ سے کام نہیں لیتے۔ اگر وہ ایسا کرنے لگ جائیں تو مبداء و معاد کے دلائل واضح اور آشکار صورت میں موجود ہیں۔

(۴۰) إِنَّ يَوْمَ الْفُصْلِ مِيقَاتُهُمْ أَجْمَعِينَ ۝	(باطل سے حق) کی جدائی کا دن ان سب کے لئے مقرر گھڑی ہے۔
--	--



جس دن کوئی دوست اپنے دوست کی ذرہ بھرا مدد نہیں کر سکے گا اور نہ کسی طرف سے انہیں کمک پہنچ سکے گی۔	(۴۱) یَوْمَ لَا يُغْنِي مَوْلَى عَنْ مَوْلَى شَيْئًا وَلَا هُمْ يُنصَرُونَ ۗ
مگر جن پر خدا اپنی رحمت فرمائے کیونکہ وہی عزیز و رحیم ہے۔	(۴۲) إِلَّا مَنْ رَحِمَ اللَّهُ إِنَّهُ هُوَ الْعَزِيزُ الرَّحِيمُ ۙ

## تفسیر

## جدائی کا دن یا یوم الفصل

زیر نظر آیات درحقیقت معاد کے باے میں گذشتہ آیات کا نتیجہ ہیں کہ جن میں اس کائنات کی تخلیق کی حکمت کے حوالے سے قیامت کے وجود پر استدلال کیا گیا تھا۔ سب سے پہلی آیت میں اس استدلال سے یہ نتیجہ حاصل کیا جا رہا ہے کہ یوم الفصل یا جدائی کا دن ان سب کے لئے مقرر گھڑی ہے۔

(۴۱) پھر اس جدائی کے دن کی کچھ تشریح کرتے ہوئے فرمایا گیا ہے اس دن کوئی شخص کسی دوسرے شخص کی فریاد کو نہیں پہنچے گا اور کوئی دوست اپنے دوست کی ذرہ بھرا مدد نہیں کر سکے گا۔ اور کہیں سے انہیں کمک نہیں پہنچے گی۔ یقیناً وہی دن فصل اور جدائی کا دن ہوگا کہ جب انسان اپنے عمل کے سوا باقی تمام چیزوں سے جدا ہو جائے گا۔ مولیٰ جس معنی میں بھی ہو یعنی دوست ہو یا سرپرست ولی نعمت ہو یا قریبی رشتہ دار، ہمسایہ ہو یا مددگار وغیرہ قیامت کی مشکلات میں ایک معمولی سی مشکل بھی حل کرنے سے عاجز ہوگا۔

(۴۲) وہاں پر صرف ایک گروہ مستثنیٰ ہوگا جیسا کہ اس آیت میں فرمایا گیا ہے مگر وہ کہ جس پر خدا نے رحمت کی ہو کیونکہ خدا صاحب غلبہ اور رحیم ہے اس میں شک نہیں ہے کہ خدا کی یہ رحمت بلا شرط نہیں ہے، بلکہ صرف ان مومنین کے شامل حال ہوگی جو عمل صالح انجام دے چکے ہیں۔

بیشک تھو ہر کا درخت	(۴۳) إِنَّ شَجَرَةَ الزُّقُومِ ۙ
گناہگاروں کی سزا ہے۔	(۴۴) طَعَامُ الْاٰثِمِ ۙ
جو پگھلی ہوئی دھات کی طرح پیٹ میں اُبال کھائیگا	(۴۵) كَالْمُهْلِ يَغْلِي فِي الْبُطُونِ ۙ

(۴۶) كَعَلَى الْحَمِيمِ جیسے کھولتا ہوا پانی۔	(۴۷) خُذُوهُ فَاعْتَلُوهُ إِلَى سَوَاءِ الْجَحِيمِ خُذُوهُ فَاعْتَلُوهُ فصلے
(فرشتوں سے خطاب ہوگا) اس مجرم کا فرکو پکڑو اور دوزخ میں پھینک دو،	(۴۸) ثُمَّ صُبُّوا فَوْقَ رَأْسِهِ مِنْ عَذَابِ الْحَمِيمِ ط پھر اس کے سر پر کھولتا ہوا عذاب (پانی) ڈالو۔
(لے عذاب کا)، مزا چکھ، کیونکہ تو زبردست طاقتور اور قابل احترام تھا۔	(۴۹) ذُقْ إِنَّكَ أَنْتَ الْعَزِيزُ الْكَرِيمُ ذُقْ إِنَّكَ أَنْتَ الْعَزِيزُ الْكَرِيمُ
یقیناً یہ وہی چیز ہے جس میں تم لوگ ہمیشہ شک کیا کرتے تھے۔	(۵۰) إِنَّ هَذَا مَا كُنْتُمْ بِهِ تَمْتَرُونَ إِنَّ هَذَا مَا كُنْتُمْ بِهِ تَمْتَرُونَ

## تفسیر

## تھوہر کا جہنمی درخت

گذشتہ آیات میں یوم الفصل یا جدائی کے دن کی بابت بات ہو رہی تھی، لیکن ان آیات میں دوزخیوں کے وحشت ناک اور لرزادینے والے عذاب کی ایک جھلک پیش کی جا رہی ہے جو درحقیقت گذشتہ آیات کا خاتمہ ہے۔

ارشاد ہوتا ہے۔ تھوہر کا درخت۔

(۴۳) گناہگاروں کی غذا ہے۔

یہی لوگ ہوں گے جو اس کڑوے بدمزہ بدبودار اور مہلک درخت کو کھائیں گے۔

(۴۵) پھر فرمایا گیا ہے پگھلی ہوئی دھات کی طرح وہ گناہگاروں کے پیٹ میں ابال کھائے گا۔

(۴۶) جیسے کھولتا ہوا پانی۔

بہر حال جب تھوہر ان کے جسم میں پہنچے گا تو انتہائی زیادہ حرارت پیدا کر کے کھولتے ہوئے پانی کے مانند پیٹ میں ابال پیدا

کر دے گا۔ یہ غذا قوت اور طاقت کا ذریعہ بننے کے بجائے مصیبت، عذاب اور دکھ درد کا سبب بن جائے گی۔

(۴۷) پھر فرمایا گیا ہے کہ دوزخ پر مامور فرشتوں کو خطاب ہوگا: گناہوں میں غرق ان مجرموں کو پکڑو اور انہیں جہنم میں

پھینک دو۔

(۴۸) پھر ان کی ایک اور المناک سزا کی طرف اشارہ کرتے ہوئے فرمایا گیا ہے پھر دوزخ پر مامور فرشتوں کو حکم دیا جائے گا۔ اس کے سر پر کھولتا ہوا عذاب ڈالو۔

اس طرح سے ایک تو وہ اندر سے جلیں گے اور دوسرے باہر سے جہنم کی آگ ان کے تمام وجود کو اپنی لپیٹ میں لے لے گی اور آگ کے درمیان میں بھی ان پر کھولتا ہوا پانی ڈالا جائے گا۔

(۴۹) ان تمام دردناک جسمانی عذابوں کے بعد انہیں جانکاہ روحانی سزائوں سے بھی دوچار ہونا پڑے گا۔ ارشاد ہوتا ہے کہ اس گناہگار سرکش اور بے ایمان مجرم سے کہا جائے گا۔ مزہ چکھ! کیونکہ تو وہی شخص تو ہے جو بزمِ خویش سب سے زیادہ طاقتور اور سب سے زیادہ قابل احترام تھا۔

جی ہاں! یہ تو ہی تھا کہ اس تمام غرور کے ساتھ ہر قسم کے جرم کا ارتکاب کیا کرتا تھا۔ اب تو اپنے تمام اعمال کا مزہ چکھ کہ سب کچھ تیری آنکھوں کے سامنے مجسم ہو چکا ہے۔ جس طرح تو دنیا میں لوگوں کے جسم و روح کو جلایا کرتا تھا اب تو خود اندر اور باہر سے خدا کے قہر کی آگ اور کھولتے ہوئے گرم پانی میں جل رہا ہے۔

(۵۰) اس سلسلے کی آخری آیت میں فرمایا گیا ہے: انہیں خطاب ہوگا: یہ وہی چیز ہے جس کے بارے میں تم لوگ ہمیشہ شک و شبہ کیا کرتے تھے۔

قرآن کی کس قدر آیات میں مختلف دلائل کے ذریعے اس دن کی حقانیت تمہارے گوش گزار کی گئی؟ لیکن افسوس کہ تمہارے پاس سننے والے کان نہیں تھے۔

(۵۱) إِنَّ الْمُتَّقِينَ فِي مَقَامٍ أَمِينٍ ۝	یقیناً پرہیزگار لوگ امن امان کی جگہ ہونگے۔
(۵۲) فِي جَنَّاتٍ وَعُيُونٍ ۝	باغوں اور چشموں میں۔
(۵۳) يَلْبَسُونَ مِنْ سُندُسٍ وَإِسْتَبْرَقٍ مُتَقَابِلِينَ ۝	ریشم کی نازک و ضخیم و دبیز پوشاکیں پہنیں گے اور ایک دوسرے کے آمنے سامنے بیٹھے ہونگے۔
(۵۴) كَذَلِكَ ۝ وَ زَوْجُهُمْ فِي حُورٍ عِينٍ ۝	اسی طرح ہیں بہشت والے اور ہم ان کی حورالعین کے ساتھ تزویج فرمائیں گے۔
(۵۵) يَدْعُونَ فِيهَا بِكُلِّ فَاكِهَةٍ آمِنِينَ ۝	وہ جس قسم کے پھل چاہیں گے انہیں دیئے جائیں گے۔ وہاں نہایت اطمینان سے رہیں گے۔

<p>(۵۶) وہاں پہلی دفعہ کی موت کے سوا ان کو موت کی تلخی نہیں چکھنی پڑے گی اور خدا انہیں دوزخ کے عذاب سے محفوظ رکھے گا۔</p>	<p>(۵۶) لَا يَذُوقُونَ فِيهَا الْمَوْتَ إِلَّا الْمَوْتَةَ الْأُولَىٰ وَوَقَّهُم عَذَابَ الْجَحِيمِ</p>
<p>یہ تمہارے پروردگار کا فضل اور اس کی بخشش ہے یہی تو بہت بڑی کامیابی ہے۔</p>	<p>(۵۷) فَضَلًا مِّن رَّبِّكَ ذَٰلِكَ هُوَ الْفَوْزُ الْعَظِيمُ</p>

## تفسیر

## پرہیزگار لوگ اور بہشت کی گونا گوں نعمتیں

چونکہ گذشتہ آیات میں جہنمیوں کے دردناک عذاب کا تذکرہ تھا، لہذا ان آیات میں اہل بہشت کی نعمتوں اور جزاء کو شمار کر کے ان ہر دو کی اہمیت کو زیادہ آشکار کیا گیا ہے۔ اہل بہشت کو سات قسموں میں خلاصہ کیا گیا ہے۔ پہلی یہ کہ پرہیزگار لوگ امن و امان کی جگہ میں ہوں گے۔ اسی لئے انہیں کسی تکلیف اور بے چینی کا سامنا نہیں پڑے گا۔ وہ آفات و بلیات، رنج و غم اور شیطانوں اور طاغوتوں سے بالکل محفوظ ہوں گے۔

(۵۲) پھر دوسری نعمت کو بیان کرتے ہوئے قرآن کہتا ہے: وہ باغوں اور چشموں میں رہیں گے اور ان کی قیام گاہوں کو ہر طرف سے چشموں اور باغوں نے اپنے گھیرے میں لیا ہوگا۔ (۵۳) تیسرے مرحلے پر ان کے زیبا اور خوبصورت لباس کی طرف اشارہ کرتے ہوئے فرمایا گیا ہے۔ وہ نرم و نازک اور ضخیم و دبیز ریشمی لباس زیب تن کریں گے اور تختوں پر ایک دوسرے کے آمنے سامنے بیٹھیں گے۔ البتہ بہشت میں نہ تو سخت سردی ہوگی اور نہ ہی سخت گرمی کہ جسے اس قسم کے لباس کے ذریعے روکا جائے۔ بلکہ یہ بہشت والوں کے گونا گوں اور طرح طرح لباسوں کی طرف اشارہ ہے۔ (۵۴) چوتھے مرحلے میں ان کی ازواج کا ذکر کیا گیا ہے۔ ارشاد ہوتا ہے: جی ہاں اسی طرح ہیں اہل بہشت اور ہم ان کی حورالعین کے ساتھ تزیین کریں گے۔

(۵۵) اس کے بعد اہل بہشت کی پانچویں نعمت کا ذکر کرتے ہوئے فرمایا گیا ہے۔ وہ جس قسم کے پھل چاہیں گے انہیں دیئے جائیں گے اور وہ وہاں پر نہایت ہی اطمینان سے رہیں گے۔ (۵۶) بہشت اور بہشتی نعمتوں کا دوام اور ہمیشگی، متیقن کے لئے خدا کی چھٹی نعمت ہوگی کیونکہ وصال کے وقت جو چیز انسان کو بے چین کر دیتی ہے وہ فراق کا اندیشہ ہے اسی لئے خدا تعالیٰ فرماتا ہے وہاں پہلی دفعہ کی موت کے سوا جس کی تلخی وہ دنیا میں چکھ چکے ہوں گے انہیں موت کی تلخی نہیں چکھنی پڑے۔

آخر میں اس سلسلے کی ساتویں اور آخری نعت کو بیان کرتے ہوئے فرمایا گیا ہے اور انہیں دوزخ کے عذاب سے محفوظ رکھے گا۔ ان نعتوں کی تکمیل اس بات سے ہو رہی ہے کہ عذاب کا احتمال اور سزا کا خوف، بہشت والوں کو پریشان نہیں کرے گا۔ یہ اس بات کی طرف اشارہ ہے کہ اگر پرہیزگاروں میں کسی قسم کی لغزش بھی ہوگی تو خداوند عالم اپنے لطف و کرم سے انہیں معاف کر دے گا اور انہیں اطمینان دلائے گا۔ کہ وہ اس لحاظ سے پریشان نہ ہوں۔

(۵۷) اسی سلسلے کی آخری آیت میں مذکورہ ساتوں صفات کی طرف اشارہ کرتے ہوئے نتیجے کے طور پر فرمایا گیا ہے یہ سب تمہارے پروردگار کا فضل اور اس کی بخشش ہے اور یہی بہت بڑی کامیابی ہے جو پرہیزگاروں کے شامل حال ہے۔ یہ ٹھیک ہے کہ پرہیزگاروں نے دنیا میں بہت زیادہ نیکیاں اور کار خیر انجام دیئے ہوں گے لیکن ان ناچیز اعمال کی جزا اس قدر بے انتہاء اور جاودانی نعمتیں نہیں ہیں۔ یہ تو خدا کا فضل و کرم ہے جس کی وجہ سے انہیں یہ عظیم نعمتیں میسر آئیں گی۔

(۵۸) فَإِنَّمَا يَسْرُنَهُ بِلِسَانِكَ لَعَلَّهُمْ يَتَذَكَّرُونَ	ہم نے یہ قرآن تیری زبان میں آسان کر دیا ہے تاکہ یہ لوگ نصیحت حاصل کریں۔
(۵۹) فَارْتَقِبْ إِنَّهُمْ مُرْتَقِبُونَ	پس تو بھی منتظر رہ اور وہ بھی منتظر رہیں۔

## تفسیر

## آپ بھی منتظر رہیں اور وہ بھی منتظر رہیں

ہم پہلے بتا چکے ہیں کہ سورہ دخان کا آغاز قرآنی آیات کی عظمت، گہرائی اور گیرائی کے ذکر کے ساتھ ہوا اور یہ مندرجہ بالا آیات پر اختتام پذیر ہو رہی ہے جو قرآنی آیات کی گہری تاثیر بیان کر رہی ہیں تاکہ سورت کا آغاز اور انجام ہم آہنگ ہو جائے۔ ارشاد فرمایا گیا ہے ہم نے اس قرآن کو تیری زبان میں آسان کر دیا ہے تاکہ یہ لوگ نصیحت حاصل کریں۔ اس کے مندرجات نہایت عمیق اور گہرے ہیں اس کے تمام پہلو بہت وسیع اور ہمہ گیر ہیں اس کے مطالب ایسے سادہ اور رواں ہیں کہ ہر شخص کے لئے قابل فہم اور ہر طبقے کے لئے قابل استفادہ ہیں۔ (۵۹) لیکن چونکہ ان اوصاف کے باوجود کچھ لوگ ایسے بھی ہیں جو کلام حق کے سامنے سر تسلیم خم کرنے کے لئے آمادہ نہیں ہوتے ہیں لہذا آخری آیت میں انہیں سخت الفاظ میں تنبیہ کرتے ہوئے فرمایا گیا ہے اگر وہ اس کے باوجود نصیحت قبول نہیں کرتے تو تو بھی منتظر رہ اور وہ بھی منتظر رہیں۔

آپ ﷺ کو کفار پر کامیابی کے سلسلے میں وعدہ الہی کی تکمیل کے منتظر رہیں اور وہ شکست کے



# سورہ جائیہ

مکہ میں نازل ہوئی  
اس کی ۳۷ آیات ہیں

## سورہ جائیہ کے مضامین

- 1.....قرآن مجید کی عظمت اور اس کی اہمیت۔
- 2.....مشرکین کے سامنے توحید کے کچھ دلائل کا بیان۔
- 3.....نیچریوں کے کچھ دعوے اور ان کے منہ توڑ جوابات۔
- 4.....بنی اسرائیل جیسی بعض اقوام کے انجام کی طرف کچھ اشارہ جو سورت کے مباحث پر شاہد ہے۔
- 5.....ان گمراہ لوگوں کو زبردست تنبیہ جو اپنے گمراہ کن عقاید پر سختی سے ڈٹے ہوئے ہیں۔
- 6.....حق کی راہ سے سرمو انحراف کئے بغیر غفور و درگزر سے کام لینے کی دعوت۔
- 7.....قیامت کے لرزادینے والے واقعات کی طرف اشارے، خاص کر نامہ اعمال کا تذکرہ جو انسان کے تمام اعمال کو بے کم و کاست بیان کر دے گا۔

اس سورت کا نام جائیہ اس لئے ہے اس کی ۲۸ ویں آیت سے یہ لفظ لیا گیا ہے جس کا معنی ہے گھٹنے ٹیکنے والا قیامت کے دن عدل الہی کی داد گاہ میں بہت سے لوگوں کی یہی کیفیت ہوگی۔

## سورہ جائیہ کی تلاوت کا ثواب

پیغمبر اسلام ﷺ کی ایک حدیث میں ہے۔

”جو شخص سورہ جائیہ کی تلاوت کرے گا۔ البتہ اس کے مطالب میں غور و فکر کرے گا۔ اور اپنی زندگی کو ان مطالب کے مطابق ڈھالے گا۔ خدا بروز قیامت اس کے تمام عیوب کی پردہ پوشی کرے گا اور اس کے خوف کو اطمینان میں بدل دے گا۔“

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) حَمَّ	حَمَّ
(۲) تَنْزِيلُ الْكِتَابِ مِنَ اللّٰهِ الْعَزِيزِ الْحَكِيمِ	یہ کتاب خدا کی طرف سے نازل ہوئی ہے جو غالب و دانا ہے۔
(۳) اِنَّ فِي السَّمٰوٰتِ وَ الْاَرْضِ لَاٰیٰتٍ لِّلْمُؤْمِنِیْنَ ط	بے شک آسمان اور زمین میں ایمان والوں کے لئے بہت سی نشانیاں ہیں۔

<p>اور اسی طرح تمہاری اور زمین میں پھیلے ہوئے چلنے پھرنے والوں کی خلقت میں نشانیاں ہیں، ان کے لئے جو اہل یقین ہیں۔</p>	<p>(۴) وَ فِي خَلْقِكُمْ وَ مَا يَبُتُّ مِنْ دَابَّةٍ آيَاتٍ لِّقَوْمٍ يُوقِنُونَ ۝</p>
<p>نیزرات اور دن کے آنے جانے میں اور اس نے آسمان سے جو رزق نازل فرمایا ہے، اس کے ذریعے زمین کو مرنے کے بعد زندہ کیا ہے، اس میں بھی اور ہواؤں کے چلنے میں بھی عقل سے کام لینے والوں کے لئے بہت سی نشانیاں ہیں۔</p>	<p>(۵) وَ اخْتَلَفِ اللَّيْلِ وَ النَّهَارِ وَ مَا أَنْزَلَ اللَّهُ مِنَ السَّمَاءِ مِنْ رِزْقٍ فَأَحْيَا بِهِ الْأَرْضَ بَعْدَ مَوْتِهَا وَ تَصْرِيفِ الرِّيحِ آيَاتٍ لِّقَوْمٍ يَعْقِلُونَ</p>
<p>یہ خدا کی آیات ہیں جن کو ہم حق کے مطابق تیرے سامنے پڑھتے ہیں۔ پھر خدا اور اس کی آیتوں کے بعد کونسی بات ہوگی، جس پر یہ لوگ ایمان لائیں گے؟</p>	<p>(۶) تِلْكَ آيَاتُ اللَّهِ نَتْلُوهَا عَلَيْكَ بِالْحَقِّ فَبِآيَاتٍ حَدِيثٍ بَعْدَ اللَّهِ وَ آيَاتِهِ يُؤْمِنُونَ</p>

## تفسیر

## ہر جگہ اللہ کی نشانیاں موجود ہیں

ہم پہلے بتا چکے ہیں کہ یہ چھٹی سورت ہے جس کا آغاز حروف مقطعات سے ہو رہا ہے۔

مشہور مفسر طبری اس آیت کے آغاز میں بہترین قول فرماتے ہیں۔

”بہترین قول یہ ہے کہ یہ کہا جائے ہم اس سورت کا نام ہے پھر بعض مفسرین سے نقل کرتے ہوئے لکھتے ہیں اسے ”حم“

کے نام سے موسوم کرنا اس بات کی طرف اشارہ ہے کہ یہ قرآن جو سراپا اعجاز ہے حروف تہجی سے تشکیل یافتہ ہے۔“

(۲) شاید یہی وجہ ہے کہ فوراً قرآن کی عظمت کا تذکرہ کرتے ہوئے فرمایا گیا ہے یہ کتاب خدا کی طرف سے نازل ہوئی

ہے جو غالب و دانا ہے۔

عزیز کا معنی صاحب قدرت اور ناقابل شکست ہے اور حکیم کا معنی ایسی ذات ہے جو تمام چیزوں کے اسرار سے آگاہ ہے اور

جس کے تمام افعال نیچے تلے اور حکمت پر مبنی ہیں۔

(۳) پھر آفاق و انفس میں عظمت خداوندی کی آیات اور نشانوں کا ذکر کرتے ہوئے فرمایا گیا ہے بے شک آسمانوں اور

زمین میں ایمان والوں اور حق کے طلب گاروں کے لئے بہت سی نشانیاں ہیں۔



آسمانوں کی عظمت ایک طرف اور اس کا محیر العقول نظام کہ جس پر کروڑوں سال گزرنے کے باوجود اس میں سرموأخراف نہ آنا دوسری طرف اور زمین کی ساخت اور اس کے عجائبات تیسری طرف سب مل جل کر خدا کی نشانیوں میں سے ہیں۔

(۴) پھر ان آفاقی آیات کے بعد نفسی آیات کا تذکرہ کرتے ہوئے فرمایا گیا ہے اور تمہاری تخلیق میں بھی اور زمین میں پھیلے ہوئے جانوروں کی خلقت میں بھی یقین کرنے والوں کے لئے بہت سی نشانیاں ہیں۔

ان میں سے ہر ایک اپنے مقام پر مبدئے آفرینش کی حکمت اور اس کے بے پایاں علم کی ایک آیت اور نشانی ہے۔

(۵) اس آیت میں تین عظیم نعمتوں کا تذکرہ ہے جو انسان اور دوسری مخلوقات کی زندگی میں اہم کردار ادا کرتی ہیں اور ہر ایک آیات خداوندی میں سے ایک آیت ہے اور وہ نعمتیں ہیں نور پانی اور ہوا۔ چنانچہ ارشاد ہوتا ہے رات اور دن کے آنے جانے میں اور اس نے آسمان سے جو رزق نازل فرمایا ہے اور اس کے ذریعے زمین کو مرنے کے بعد زندہ کیا ہے اس میں بھی اور ہواؤں کے چلنے میں بھی عقل سے کام لینے والوں کے لئے نشانیاں ہیں۔

نور و ظلمت اور رات دن کے آنے جانے کا مسئلہ جو ایک خاص نظم کے ساتھ ایک دوسرے کے خلیفہ اور جانشین ہوتے رہتے ہیں، حساب شدہ اور تعجب آور ہے۔

دوسرے مرحلے میں زندگی عطا کرنے والے آسمانی رزق یعنی بارش کا تذکرہ ہے کہ نہ تو جس کی لطافت طبع میں کوئی حرف ہے اور نہ ہی اس کی زندگی عطا کرنے والی قدرت میں کوئی کلام ہر جگہ زندگی تو زندگی اور زبائی کی نشانیاں پائی جاتی ہیں۔

تیسرے مرحلے پر ہواؤں کے چلنے کی بات ہو رہی ہے ایسی ہوائیں جو آکسیجن ایک سے دوسری جگہ پہنچاتی رہتی اور اور جانداروں کی ضرورت پوری کرتی رہتی ہیں کاربن ڈائی آکسائیڈ سے آلودہ ہواؤں کو صاف کرنے کے لئے دشت و جنگل اور صحراؤں کی طرف بھیجتی رہتی ہیں اور صاف ہونے کے بعد انہیں دوبارہ شہروں اور آبادی کی طرف لے آتی ہیں عجیب بات ہے کہ زندہ موجود کے یہ دونوں گروہ یعنی حیوانات اور نباتات بالکل ایک دوسرے کے برعکس عمل کرتے ہیں، حیوانات آکسیجن گیس حاصل کرتے ہیں اور کاربن ڈائی آکسائیڈ خارج کرتے ہیں۔ جبکہ نباتات کاربن ڈائی آکسائیڈ حاصل کرتے ہیں اور آکسیجن خارج کرتے ہیں تاکہ نظام زندگی میں توازن برقرار رہے اور مردار یا ام کے ساتھ زمین پر موجود مفید ہواؤں کے ذخائر ختم نہ ہونے پائیں۔

اس کے علاوہ یہی ہوائیں ہوتی ہیں جو نباتات میں نسل کشی کا کام دیتی ہیں انہیں شمر آور بناتی ہیں، مختلف زمینوں میں مختلف قسم کی تخم پاشی کرتی ہیں۔ قدرتی چراگا ہوں اور جنگلوں کو پروان چڑھاتی ہیں۔ سمندروں کے دل میں موجوں ابھارتی ہیں۔ جن سے سمندروں کی حیات اور حرکت کا پتہ چلتا ہے۔ پانی کو بدبودار اور خراب ہونے سے بچاتی ہیں یہی ہوائیں ہیں جو سفینوں کو سمندروں کے سینوں پر رواں دواں رکھے۔ ہوئے ہیں۔

(۶) زیر نظر آخری میں آیت گزشتہ آیات کا مجموعی طور پر نتیجہ نکالتے ہوئے قرآنی آیات کی عظمت و اہمیت کو ان الفاظ میں بیان کیا گیا ہے۔ یہ خدا کی آیات ہیں، جن کو ہم ٹھیک ٹھیک تمہارے سامنے پڑھتے ہیں۔

سچ مچ اگر یہ لوگ ان آیات پر ایمان نہیں لائیں گے تو پھر کس چیز پر ایمان لائیں گے؟ اسی لئے آیت کے آخر میں فرمایا گیا ہے۔ تو خدا اور اس کی آیتوں کے بعد کوئی بات ہوگی جس پر یہ کافر لوگ ایمان لائیں گے۔

سچ مچ قرآن مجید تو حید کے استدلال اور برہان و وعظ و نصیحت کے لحاظ سے اس قدر مضامین کا حامل ہے کہ جس دل میں ذرہ بھر بھی آمادگی اور جس سر میں تھوڑی سی حق کی قبولیت کی آمادگی موجود ہے اسے خدا، طہارت اور تقویٰ کی دعوت دیتے ہیں۔ اگر یہ آیات بنیات کسی پر اثر انداز نہیں ہوتیں تو ان کی ہدایت کی امید بھی نہیں رکھنی چاہئے۔

جھوٹے گناہ گار کے لئے افسوس ہے۔	(۷) وَيَلُّ لِكُلِّ آفَاكٍ أَثِيمٌ
کہ اس پر خدا کی آیات مسلسل پڑھی جاتی ہیں اور وہ انہیں سنتا رہتا ہے، پھر بھی غرور سے مخالفت پر اڑا رہتا ہے، گویا اس نے ان کو سنا ہی نہیں۔ تو پس ایسے شخص کو دردناک عذاب کی خوش خبری دے دے۔	(۸) يَسْمَعُ آيَاتِ اللَّهِ تُتْلَىٰ عَلَيْهِ ثُمَّ يُصِرُّ مُسْتَكْبِرًا كَأَن لَّمْ يَسْمَعْهَا فَبَشْرُهُ بِعَذَابِ آلِيمٍ
اور جب اُسے ہماری آیتوں میں سے کسی آیت سے آگاہ کیا جاتا ہے تو اس کی ہنسی اڑاتا ہے۔ ایسے لوگوں کے لئے زلیل و خوار کرنے والا عذاب ہے۔	(۹) وَإِذَا عَلِمَ مِنْ آيَاتِنَا شَيْئًا اتَّخَذَهَا هُزُوًا أُولَٰئِكَ لَهُمْ عَذَابٌ مُّهِينٌ
جہنم ان کے پیچھے پیچھے ہے اور جو کچھ وہ مکاچکے ہیں وہ انہیں نجات نہیں دلائے گا اور نہ ہی وہ کہ جن کو انہوں نے خدا کو چھوڑ کر اپنا سر پرست بنایا تھا، ان کے لئے بڑا دردناک عذاب ہے۔	(۱۰) مِنْ وَرَائِهِمْ جَهَنَّمُ وَلَا يُغْنِي عَنْهُمْ مَا كَسَبُوا شَيْئًا وَلَا مَا اتَّخَذُوا مِنْ دُونِ اللَّهِ أَوْلِيَاءَ وَلَهُمْ عَذَابٌ عَظِيمٌ

## تفسیر

گنہگار جھوٹے پر پھٹکار

گذشتہ آیات سے معلوم ہوتا تھا کہ کچھ لوگ ایسے ہیں جو خدا کے کلام کو مختلف توحیدی دلائل اور وعظ و نصیحت کے ساتھ سنتے تو ہیں لیکن ان کے دل پر ان کا کوئی اثر نہیں ہوتا۔

زیر تفسیر آیات میں ایسے لوگوں اور ان کے انجام کے بارے میں تفصیلی گفتگو ہو رہی ہے۔ سب سے پہلے ارشاد ہوتا ہے: ہر

جھوٹے گناہگار پر افسوس ہے

”افاک“ مبالغے کا صیغہ ہے اور ایسے شخص کے معنی ہیں ہے کہ جو بہت جھوٹ بولتا ہے اور کبھی بڑے جھوٹ کے معنی میں بھی آتا ہے ہر چند کہ زیادہ نہ ہو۔

ان آیات سے بخوبی واضح ہوتا ہے کہ آیات الہی کے مقابلے میں معاندانہ رد عمل ان لوگوں کا کام ہوتا ہے جو سر سے پاؤں تک گناہوں میں غرق اور جھوٹ سے آلودہ ہوتے ہیں، نہ کہ پاک اور نیک سیرت لوگوں کا۔  
(۸) پھر ان کی معاندانہ روش کی طرف اشارہ کرتے ہوئے قرآن کہتا ہے: اس پر خدا کی آیات مسلسل پڑھی جاتی ہیں اور وہ انہیں سنتا رہتا ہے اور پھر وہ غرور کے باعث مخالفت پر اڑا رہتا ہے گویا اس نے ان کو سنا ہی نہیں۔  
زیر تفسیر آیت کے آخر میں انہیں زبردست تہدید کرتے ہوئے فرمایا گیا ہے: ایسے شخص کو درناک عذاب کی خوشخبری دے دے۔

جس طرح اس نے رسول اللہ اور مومنین کے دلوں کو دکھایا ہے اسی طرح ہم بھی اسے دردناک عذاب میں مبتلا کریں گے۔  
(۹) پھر فرمایا گیا ہے: جب یہ ہٹ دھرم مستکبر ہماری آیات میں سے کسی آیت سے واقف ہو جاتا ہے اور اسے جان لیتا ہے تو اس کی ہنسی اڑاتا ہے۔ ہماری سب آیات کا (خواہ انہیں جان چکا ہے، یا نہیں) مذاق اڑاتا ہے۔ جب کہ یہ جہالت اور بے علمی کی انتہا ہے کہ انسان کسی ایسی چیز کا انکار کرے یا اس کا مذاق اڑائے جسے وہ سرے سے نہیں سمجھتا اور یہ ان کی ہٹ دھرمی اور عناد کی بہت بڑی دلیل ہے۔

آیت کے آخر میں ایسے لوگوں کی سزا کو ان لفظوں میں بیان کیا گیا ہے: ان کے لئے ذلیل کرنے والا عذاب ہے۔  
اس آیت میں ”عذاب مہین“ کی یوں تشریح کرتی ہے: اور جہنم ان کے پیچھے ہی پیچھے ہے۔  
”پیچھے ہی پیچھے“ کی تعبیر کیوں اختیار کی گئی ہے حالانکہ جہنم تو ان کے آگے آگے ہوگی اور وہ آگے جا کر ہی وہاں پہنچیں گے؟ ممکن ہے یہ اس لحاظ سے ہو کہ وہ دنیا کی طرف منہ کر کے آخرت اور خدا کے عذاب کو پس پشت ڈال چکے ہیں۔  
بہر صورت، آیت کے سلسلے کو آگے بڑھاتے ہوئے فرمایا گیا ہے کہ اگر ان کا یہ گمان ہو کہ بے پناہ مال و دولت، بت اور مصنوعی خدا انہیں عذاب سے نجات دلائیں گے تو یہ ان کی بھول ہے کیونکہ جو کچھ وہ کما چکے ہیں وہ انہیں عذاب سے نجات دلائے گا اور نہ ہی وہ کہ جنہیں انہوں نے خدا کو چھوڑ کر اپنا سرپرست بنایا تھا۔  
چونکہ فرار اور نجات کی کوئی راہ نہیں ہوگی لہذا انہیں خدا کے قہر و غضب کی آگ میں ہمیشہ جلنا ہوگا۔ اور ان کے لئے بڑا دردناک عذاب ہے۔

ان لوگوں نے دنیا میں خدائی آیات کو معمولی سمجھا لہذا خدا نے ان کے عذاب کو بڑا کر دیا وہ بڑائی کا ظہار کرتے تھے۔ لہذا خدا بھی ان کو عذاب عظیم دے گا۔

<p>(۱۱) یہ (قرآن) سب ہدایت ہے اور جن لوگوں نے اپنے پروردگار کی آیتوں کا انکار کیا ان کے لئے سخت اور دردناک عذاب ہے۔</p>	<p>(۱۱) هَذَا هُدًى وَ الَّذِينَ كَفَرُوا بآيَاتِ رَبِّهِمْ لَهُمْ عَذَابٌ مِّن رَّجْزِ أَلِيمٍ</p>
<p>خدا ہی تو ہے جس نے دریا کو تمہارے لئے مسخر کر دیا تاکہ اس کے حکم سے اس میں کشتیاں چلیں، تاکہ اس کے فضل سے اپنا حصہ حاصل کرو اور شاید کہ اس کی نعمتوں کا شکر بجالاؤ۔</p>	<p>(۱۲) اللَّهُ الَّذِي سَخَّرَ لَكُمُ الْبَحْرَ لَتَجْرِيَ الْفُلُكُ فِيهِ بِأَمْرِهِ وَ لَتَبْتَغُوا مِنْ فَضْلِهِ وَ لَعَلَّكُمْ تَشْكُرُونَ</p>
<p>نیز جو کچھ آسمانوں میں ہے اور جو کچھ زمین میں ہے، سب کو اپنی طرف سے تمہارا مسخر کر دیا ہے۔ اس میں اہل فکر کے لئے اہم نشانیاں ہیں۔</p>	<p>(۱۳) وَ سَخَّرَ لَكُمْ مَّا فِي السَّمَوَاتِ وَ مَّا فِي الْأَرْضِ جَمِيعًا مِّنْهُ إِنَّ فِي ذَلِكَ لآيَاتٍ لِّقَوْمٍ يَتَفَكَّرُونَ</p>
<p>مومنین سے کہہ دیجئے، جو لوگ خدا کے دنوں (روز قیامت) کی توقع نہیں رکھتے ان سے درگزر کریں تاکہ خدا اس دن ہر قوم کو اسکے ان اعمال کی جزا دے جو وہ انجام دیتی رہی ہے۔</p>	<p>(۱۴) قُلْ لِلَّذِينَ آمَنُوا يَغْفِرُوا لِلَّذِينَ لَا يَرْجُونَ أَيَّامَ اللَّهِ لِيَجْزِيَ قَوْمًا بِمَا كَانُوا يَكْسِبُونَ</p>
<p>جو شخص نیک کام کرتا ہے وہ اپنے لئے ہی کرتا ہے اور جو برا کام کرے گا اس کا وبال بھی خود اسی پر ہوگا۔ پھر تم اپنے پروردگار کی طرف لوٹائے جاؤ گے۔</p>	<p>(۱۵) مَنْ عَمِلَ صَالِحًا فَلِنَفْسِهِ وَ مَنْ أَسَاءَ فَعَلَيْهَا ثُمَّ إِلَىٰ رَبِّكُمْ تُرْجَعُونَ</p>

## تفسیر

سب تیرے لئے سرگرداں اور تیرے زیر فرمان ہیں

گزشتہ آیات میں آیات الہی کی عظمت کے بارے میں گفتگو ہو رہی تھی۔ زیر تفسیر آیات بھی اس موضوع پر گفتگو کر رہی ہیں ارشاد ہوتا ہے: یہ قرآن مجید سب ہدایت ہے۔

حق کو باطل سے جدا کرتا ہے، انسانی زندگی کے تمام پہلوؤں کو اجاگر کرتا ہے، راہ حق کے راہیوں کا ہاتھ پکڑ کر انہیں منزل مقصود تک پہنچاتا ہے، لیکن جن لوگوں نے اپنے پروردگار کی آیتوں کا انکار کیا ہے ان کے لئے سخت اور دردناک عذاب ہے۔

(۱۲) پھر سلسلہ گفتگو کو توحید کی بحث کی جانب موڑ دیا گیا ہے اس سورت کی ابتدائی آیات میں بھی اس ضمن میں گفتگو موجود

ہے مشرکین کو تو حید اور خدا شناسی کے موثر درس دیئے گئے ہیں۔

کبھی قرآن ان کے احساسات کو جھنجھوڑتے ہوئے کہتا ہے: خدا ہی تو ہے، جس نے دریا کو تمہارے لئے مسخر کر دیا تاکہ اس کے حکم سے اس میں کشتیاں چلیں اور اس کے فضل سے تم اپنا حصہ حاصل کرو شاید کہ اس کی نعمتوں کا شکر بجالاؤ۔ کشتیوں کے ذکر کے بعد تمام مخلوق کی تسخیر کو کلی طور پر بیان فرماتے ہوئے کہتا ہے: اور جو کچھ آسمانوں میں ہے سب کو اپنی طرف سے تمہارے لئے مسخر کر دیا ہے۔

جب تمام نعمتیں اس کی جانب سے ہیں اور ساری کائنات کا خالق مدبر اور پروردگار اسی کی ذات پاک ہے تو پھر انسان دوسروں کے پیچھے کیوں جائے اور اپنا سرضعیف مخلوق کو آستانے پر کیوں جھٹکائے اور منعم حقیقی کی معرفت سے کیوں غافل ہو؟ اسی لئے آیت کے آخر میں فرمایا گیا ہے: اس میں اہل فکر کے لئے اہم نشانیاں ہیں۔

پہلی آیت میں انسانی احساسات سے استفادہ کیا گیا ہے۔ اور اس آیت میں ان کے قول و افکار سے کام لیا گیا ہے۔ کیونکہ خداوند مہربان ہر ممکنہ زبان کے ذریعے اپنے بندوں کے ساتھ باتیں کرتا ہے، کبھی تو دل کی زبان کے ساتھ۔ ان سب میں سوائے ایک ہدف کے اور کچھ بھی مطلوب و مقصود نہیں اور وہ ہے غافل انسانوں کی بیداری اور انہیں خدائی راستے پر گامزن کرنا۔

(۱۴) پھر کفار کے ساتھ میل جول کے موقع پر مومنین کو ایک اخلاقی سبق دیا جا رہا ہے تاکہ سابق منطقی بحثوں کو اس کے ذریعے سے پایہ تکمیل تک پہنچایا جائے۔ اسی لئے روئے پیغمبر اسلام ﷺ کی طرف کرتے ہوئے فرمایا گیا ہے: مومنین سے کہہ دے کہ جو لوگ خدا کے دنوں (روز قیامت) کی توقع نہیں رکھتے، ان سے درگزر کریں اور سخت گیری سے کام نہ لیں۔

ممكن ہے کہ وہ ایمان اور خدائی تربیت کی مبادیات سے دور ہونے کی وجہ سے سخت اور نامناسب روش اپنائے ہوئے ہوں اس لئے غلط الفاظ استعمال کرتے ہوں۔ لہذا تمہارا فرض بنتا ہے کہ تم اپنی طرف سے عظمت کا ثبوت دو اور کھلے دل کے ساتھ ایسے لوگوں سے ملاپ رکھو مبادا ان کی ہٹ دھرمی میں اضافہ ہو اور حق سے ان کا فاصلہ بڑھتا جائے۔

تاکہ اس قسم کے لوگ اس عظمت اور غفور و درگزر سے ناجائز فائدہ نہ اٹھائیں اس لئے آیت کے آخر میں فرمایا گیا ہے تاکہ خداوند عالم اس دن ہر قوم کو اس کے ان اعمال کی جزا دے جو وہ انجام دیتی رہی ہے۔

(۱۵) ارشاد فرمایا گیا ہے: جو شخص نیک کام کرتا ہے وہ اپنے ہی فائدہ کے لئے کرتا ہے۔ اور برا کام کرتا ہے۔ تو اس کا وبال اسی پر ہوگا۔ پھر تم سب اپنے پروردگار کی طرف لوٹائے جاؤ گے اور اپنے اعمال کا نتیجہ پا لو گے۔

یہ تعبیر جو قرآنی آیات میں کئی بار ذکر ہوئی ہے۔ اور مختلف عمارتوں کے ساتھ بیان ہوئی ہے ان لوگوں کا جواب ہے جو یہ کہتے ہیں کہ ہماری اطاعت یا نافرمانی خدا کو کیا نفع یا نقصان پہنچا سکتی ہے اور اس کی اطاعت یا معصیت سے نہی پر اصرار کے کیا معنی ہیں؟ یہ آیت کہتی ہے کہ یہ سب نفع یا نقصان تمہارے ہی لئے ہے اور تم ہی اپنے اعمال صالح کے پر تو میں ارتقائی مراحل طے کر و گے اور قرب الہی کے آسمان تک پرواز کرو گے یا جرم و گناہ کے نتیجے میں پستی میں جا کر و گے۔ اور غضب الہی کے گڑھوں اور رحمت خداوندی کے بعد اس کی ابدی لعنت کی اتھاہ گہرائیوں میں جا کر و گے۔

<p>اور ہم نے بنی اسرائیل کو آسمانی کتاب، حکومت اور نبوت عطا فرمائی انہیں پاکیزہ رزق مرحمت فرمایا اور انہیں (اپنے زمانے کے) تمام لوگوں پر فضیلت عطا کی۔</p>	<p>(۱۶) وَ لَقَدْ آتَيْنَا بَنِي إِسْرَائِيلَ الْكِتَابَ وَالْحُكْمَ وَالنُّبُوَّةَ وَ رَزَقْنَاهُمْ مِنَ الطَّيِّبَاتِ وَ فَضَّلْنَاهُمْ عَلَى الْعَالَمِينَ</p>
<p>اور ان کو نبوت و شریعت کے روشن دلائل عطا کئے۔ پس ان لوگوں نے علم آچکنے کے بعد بس ظلم اور برتری کی خواہش کی بناء پر ایک دوسرے سے اختلاف کیا۔ لیکن یہ لوگ جن باتوں میں اختلاف کر رہے ہیں قیامت کے دن تیرا پروردگار ان میں فیصلہ فرمادے گا۔</p>	<p>(۱۷) وَ آتَيْنَاهُمْ بَيِّنَاتٍ مِنَ الْأَمْرِ فَمَا اخْتَلَفُوا إِلَّا مِنْ بَعْدِ مَا جَاءَهُمُ الْعِلْمُ بَغْيًا بَيْنَهُمْ إِنَّ رَبَّكَ يَقْضِي بَيْنَهُمْ يَوْمَ الْقِيَامَةِ فِيمَا كَانُوا فِيهِ يَخْتَلِفُونَ</p>
<p>پھر ہم نے تجھے برحق شریعت اور دین پر برقرار رکھا پس اسی کی پیروی کرتا رہ اور نادان سرکشوں کی خواہشات کی پیروی نہ کرنا۔</p>	<p>(۱۸) ثُمَّ جَعَلْنَاكَ عَلَىٰ شَرِيعةٍ مِنَ الْأَمْرِ فَاتَّبِعْهَا وَلَا تَتَّبِعْ أَهْوَاءَ الَّذِينَ لَا يَعْلَمُونَ</p>
<p>یہ لوگ خدا کے مقابلے میں ہرگز تجھے بے نیاز نہیں کر سکتے (اور نہ ہی عذاب سے بچا سکتے ہیں) اور ظالم لوگ ایک دوسرے کے مددگار ہیں جبکہ خداوند عالم پر ہمہ نگاروں کا مددگار ہے۔</p>	<p>(۱۹) إِنَّهُمْ لَنْ يُغْنُوا عَنْكَ مِنَ اللَّهِ شَيْئًا وَ إِنَّ الظَّالِمِينَ بَعْضُهُمْ أَوْلِيَاءُ بَعْضٍ وَ اللَّهُ وَ لِيُّ الْمُتَّقِينَ</p>
<p>ان لوگوں کے لئے بینائی کے وسائل اور ہدایت و رحمت کے ذرائع ہیں جو ان پر یقین رکھتے ہیں۔</p>	<p>(۲۰) هَذَا بَصَائِرُ لِلنَّاسِ وَ هُدًى وَ رَحْمَةٌ لِّقَوْمٍ يُوقِنُونَ</p>

تفسیر

بنی اسرائیل کی ناشکری

گذشتہ آیات میں خداوند عالم کی مختلف نعمتوں شکرگزاری اور اعمال صالحہ سے متعلق گفتگو ہو رہی تھی۔ ان آیات میں ان بعض گذشتہ اقوام کا تذکرہ ہے جن کو خدا کی نعمتیں ملیں، لیکن انہوں نے ان کی قدر دانی نہیں کی۔

ارشاد ہوتا ہے۔ ہم نے بنی اسرائیل کو آسمانی کتاب، حکومت اور نبوت عطا کی اور انہیں پاکیزہ رزق دیا اور انہیں اپنے زمانے کے تمام لوگوں پر فضیلت عطا کی۔

اس آیت میں پانچ نعمتوں کا تذکرہ ہے جو خداوند عالم نے بنی اسرائیل کو عطا کی تھیں۔ بعد میں ذکر ہونے والی نعمت کو ملا کر یہ چھ عظیم نعمتیں بن جاتی ہیں۔

سب سے پہلی نعمت تو آسمانی کتاب یعنی تورات ہے جو دینی معارف، حلال و حرام اور ہدایت و سعادت کی راہیں بیان کرتی تھیں۔

دوسری نعمت حکومت اور منصب ہے۔

ان پر خدا کی طرف سے تیسری نعمت نبوت کی تھی کیونکہ خداوند عالم نے بنی اسرائیل میں سے بہت انبیاء منتخب کئے تھے۔ چنانچہ ایک روایت میں ہے۔

”ایک ہزار سے زیادہ تھے“

ایک اور روایت میں ہے کہ بنی اسرائیل کے انبیاء کی تعداد چار ہزار افراد تھی۔

چوتھے مرحلے پر مادی نعمتوں کا تذکرہ ہوتا ہے، نہایت ہی جامع اور مانع تذکرہ ارشاد ہوتا ہے ہم نے انہیں پاک و پاکیزہ روزی عطا فرمائی ہے۔

پانچویں نعمت بلا شرکت غیرے فضیلت و برتری اور قدرت و طاقت تھی جیسا کہ اسی آیت کے آخر میں ارشاد فرمایا گیا ہے: اور انہیں اپنے زمانے کے تمام لوگوں پر فضیلت عطا کی۔

(۱۷) اس آیت میں خداوند عالم اس چھٹی نعمت کی طرف اشارہ کرتے ہوئے فرماتا ہے جو اس قدر ناشناس قوم کو عطا کی گئی فرماتا ہے: اور ہم نے ان کو نبوت اور شریعت کے روشن دلائل عطا کئے۔

لیکن ان ناشکروں نے بہت جلد آپس میں اختلاف کھڑے کر دیئے، جیسا کہ اسی آیت کے ضمن میں قرآن فرماتا ہے: انہوں نے اختلاف نہیں کیا مگر اپنے پاس علم و معرفت کے آجانے کے بعد اور اس اختلاف کا منشاء وہی جاہ طلبی اور بالادستی کی خواہش تھی۔

قرآن مجید اسی آیت کے آخر میں انہیں خبردار کرتے ہوئے کہتا ہے: لیکن یہ لوگ جن باتوں میں اختلاف کر رہے ہیں، قیامت کے دن تمہارا پروردگار ان کے بارے میں فیصلہ کر دے گا۔ تو گویا آپس میں اختلاف کر کے ایک تو انہوں نے دنیا میں اپنی عظمت اور طاقت کو کھودیا اور دوسرے اپنے لئے آخرت کا عذاب مول لے لیا۔

(۱۸) خداوند عالم نے نبی اسرائیل کو جو نعمتیں عطا کی تھیں اور انہوں نے کفر ان نعمت کیا۔ اس کے ذکر کے بعد اس عظیم نعمت کا بیان ہے جو خالق کائنات نے پیغمبر اسلام ﷺ اور دوسرے مسلمانوں کو عطا فرمائی ہے ارشاد ہوتا ہے: پھر ہم نے تجھے برحق شریعت اور دین پر برقرار رکھا۔

چونکہ یہ راستہ، نجات اور کامیابی کا ضامن ہوتا ہے لہذا اس کے فوراً بعد فرمایا گیا ہے۔ اے میرے رسول بس تو اس کی پیروی کرتا رہ۔

اور چونکہ اس کے برعکس جاہلوں اور نادان سرکشوں کی خواہشات نفسانی کی پیروی نہ کرنا۔

(۱۹) یہ آیت درحقیقت مشرکین کے آگے بھٹکنے کی نبی کی ایک دلیل اور علت ہے ارشاد ہوتا ہے: یہ لوگ خدا کے مقابلے میں نہ تو تجھے بے نیاز کر سکتے ہیں اور نہ عذاب سے بچا سکتے ہیں۔

اگر کوئی شخص ان کے باطل دین کی پیروی کرے گا اور عذاب الہی اس کے دامنگیر ہوگا تو یہ لوگ ہرگز ہرگز اس کی امداد نہیں کر سکیں گے اور اگر خداوند عالم کوئی نعمت اس سے سلب کر لے تو وہ لوگ اس کی تلافی نہیں کر سکتے اس آیت میں اگرچہ روئے سخن پیغمبر ﷺ کی ذات کی طرف ہے لیکن مراد تمام مومنین ہیں۔

پھر فرمایا گیا ہے: ظالم لوگ ایک دوسرے کے مددگار ہیں۔ یہ سب ایک قماش کے لوگ ہیں اور ایک ہی راستے کے راہی ہیں سب کمزور و ناتواں ہیں۔

لیکن یہ باور بھی آپ ہرگز نہ کریں کہ آپ اور دوسرے باایمان افراد اس وقت اگر اقلیت میں ہیں تو آپ لوگوں کا کوئی یارو مددگار نہیں ہے کیونکہ ”اللہ پر ہیہ زگاروں کا مددگار ہے“

یہ ٹھیک ہے کہ بظاہر وہ لوگ بہت بڑی تعداد میں ہیں اور بڑی طاقت و دولت کے مالک بھی ہیں لیکن حق کی بے انتہا قدرت کے سامنے تو وہ ایک ناچیز ذرے سے زیادہ قیمت نہیں رکھتے۔

(۲۰) زیر تفسیر سلسلے کی آخری آیت میں ہیں گذشتہ مضامین اور دین الہی کی پیروی کی طرف انبیا کی دعوت پر تاکید کرتے ہوئے فرمایا گیا ہے: یہ قرآن اور شریعت ان لوگوں کے لئے بینائی کے وسائل اور ہدایت و رحمت کے ذرائع ہیں جو ان پر یقین رکھتے ہیں۔

بہر حال یہ جو فرمایا گیا ہے کہ قرآن میں عین بصیرت اور عین ہدایت و رحمت ہے یہ ایک نہایت ہی خوبصورت تعبیر ہے جو اس آسمانی کتاب کی عظمت و تاثیر اور گہرائی و گیرائی پر دلالت کرتی ہے لیکن ان لوگوں کے لئے جو ہر و منزل اور متلاشی حق ہیں۔



<p>جو لوگ برے کاموں کے مرتکب ہوئے ہیں کیا وہ یہ سمجھتے ہیں کہ ہم ان کو ان لوگوں کے برابر کر دیں گے جو ایمان لائے اور اچھے اچھے کام بھی کرتے رہے کہ ان سب کا جینا مرنا یکساں ہوگا؟ یہ لوگ کیا برا فیصلہ کرتے ہیں!</p>	<p>(۲۱) اَمْ حَسِبَ الَّذِينَ اجْتَرَحُوا السَّيِّئَاتِ اَنْ نَّجْعَلَهُمْ كَالَّذِينَ اٰمَنُوا وَعَمِلُوا الصَّالِحَاتِ سَوَاءً مَحْيَاهُمْ وَمَمَاتُهُمْ سَاءَ مَا يَحْكُمُونَ</p>
<p>اور خدا نے آسمانوں اور زمین کو برحق پیدا کیا ہے تاکہ ہر شخص کو اس کے کئے کا بدلہ دیا جائے اور ان پر (بالکل) ظلم نہیں کیا جائے گا۔</p>	<p>(۲۲) وَخَلَقَ اللهُ السَّمٰوٰتِ وَالْاَرْضَ بِالْحَقِّ وَ لَتُجْزٰى كُلُّ نَفْسٍ بِمَا كَسَبَتْ وَ هُمْ لَا يُظْلَمُوْنَ</p>
<p>کیا تو نے اس شخص کو دیکھا ہے جس نے اپنی نفسانی خواہش کو اپنا معبود بنا رکھا ہے اور خدا نے سمجھ بوجھ کرا سے گمراہی میں چھوڑ دیا ہے، اس کے کان اور دل پر مہر لگا دی ہے اور اسکی آنکھ پر پردہ ڈال دیا ہے؟ تو پھر ایسی حالت میں خدا کے سوا اسے اور کون ہدایت کر سکتا ہے! کیا تم غور نہیں کرتے ہو؟</p>	<p>(۲۳) اَفَرَأٰىتَ مَنْ اتَّخَذَ الْهٰهٗ هٰوٰهٗ وَ اَضَلَّهٗ اللهُ عَلٰى عِلْمٍ وَ خَتَمَ عَلٰى سَمْعِهٖ وَ قَلْبِهٖ وَ جَعَلَ عَلٰى بَصَرِهٖ غِشْوَةً فَمَنْ يَهْدِيهِ مِنْۢ بَعْدِ اللّٰهِ اَفَلَا تَذَكَّرُوْنَ</p>

## تفسیر

## لوگوں کا مرنا جینا ایک سا نہیں ہے

گذشتہ آیات میں دو مختلف اور متضاد گروہوں کا ذکر آیا کہ مومن کا گروہ اور دوسرا کافروں کا یا ایک پرہیزگاروں کا اور دوسرا مجرمین کا۔ اس کے بعد زیر نظر آیات میں ان دونوں گروہوں کو آمنے سامنے رکھ کر ان کا باہمی تقابل کیا گیا ہے۔ پہلی آیت میں فرمایا گیا ہے: جو لوگ برے کاموں کے مرتکب ہوئے ہیں کیا وہ یہ سمجھتے ہیں کہ ہم ان کو ان لوگوں کے برابر کر دیں گے جو ایمان لائے اور اچھے اچھے

کام بھی کرتے رہے کہ ان کا مرنا جینا یکساں ہوگا۔

یہ لوگ کیا برا فیصلہ کرتے ہیں۔

بہر حال یہ آیت کہتی ہے کہ یہ ایک غلط سوچ ہے کہ کوئی شخص یہ تصور کر لے کہ ایمان یا گناہ اور کفر کا انسانی زندگی میں کوئی عمل دخل نہیں ہوتا ایسا بالکل نہیں ہے ان دونوں قسم کے لوگوں کی زندگی اور موت مکمل طور پر مختلف ہے۔

(۲۲) یہ آیت درحقیقت گذشتہ آیت کی تفسیر اور توجیہ ہے پروردگار فرماتا ہے اور خداوند عالم نے آسمانوں اور زمین کو برحق

پیدا کیا ہے۔

تا کہ ہر شخص کو اس کے کئے کا بدلہ دیا جائے اور ان پر کسی قسم کا ظلم نہیں کیا جائے گا۔

ساری کائنات اس بات کی غمازی کر رہی ہے کہ اس کائنات کے پیدا کرنے والے نے اسے محور حق پر ٹھہرایا ہے اور ہر مقام

پر حق و عدالت کا حکم فرمایا ہے۔

جب صورت حال یہ ہے تو پھر یہ بات کیونکر ممکن ہے کہ وہ صالح العمل مومنین اور بے ایمان مجرمین کو ایک جیسا قرار دے۔

(۲۳) یہ آیت کافروں اور مومنوں کی عدم مساوات پر ایک اور دلیل ہے ارشاد ہوتا ہے بھلا تو نے اس شخص کو بھی دیکھا ہے

جس نے اپنی نفسانی خواہش کو اپنا معبود بنا رکھا ہے۔

اور چونکہ خدا جانتا تھا کہ وہ ہدایت کے لائق ہی نہیں، لہذا اس نے اسے گمراہی میں ہی چھوڑ دیا ہے۔

اور اس کے کان اور دل پر مہر لگا دی ہے اور اس اور اس کی آنکھ پر پردہ ڈال دیا ہے تاکہ وہ گمراہی کی وادی میں بھٹکتا پھرے۔

تو پھر ایسی حالت میں خدا کے سوا اسے کون ہدایت کر سکتا ہے۔ تو کیا اب بھی تم لوگ غور و فکر نہیں کرتے ہو؟ اور ایسے شخص کے

اور اس شخص کے درمیان فرق نہیں سمجھتے ہو جو راہ حق کو پا چکا ہے۔ سچ مچ نفس پرستی کس قدر خطرناک بات ہے جو رحمت اور نجات کے تمام

دروازوں کو انسان پر بند کر دیتی ہے اور اس بارے میں رسول اسلام ﷺ کی یہ حدیث کس قدر ناطق اور واضح ہے کہ:

”آسمان کے زیر سایہ ہرگز کسی معبود کی عبادت نفس پرستی جیسی عبادت سے زیادہ ناپسندیدہ نہیں ہے“۔

کیونکہ عام قسم کے بت ایسی چیز ہیں جن کی اپنی کوئی خاصیت اور خصوصیت نہیں ہوتی، لیکن خواہشات نفسانی کا بت گمراہ کن

ہے اور مختلف گناہوں اور گمراہیوں اور بے راہروی کی جانب لے جاتا ہے۔

<p>اور ان لوگوں نے کہا کہ ہماری زندگی تو بس دنیا ہی کی ہے۔ کچھ لوگ ہم میں سے مرتے ہیں اور کچھ لوگ ان کی جگہ لے لیتے ہیں۔ ہم کو تو بس فطرت و زمانہ ہی ہلاک کرتا ہے۔ وہ اپنی ان باتوں پر یقین بھی نہیں رکھتے بلکہ بے بنیاد گمان ہی کرتے ہیں۔</p>	<p>(۲۴) وَ قَالُوا مَا هِيَ إِلَّا حَيَاتُنَا الدُّنْيَا نَمُوتُ وَ نَحْيَا وَ مَا يُهْلِكُنَا إِلَّا الدَّهْرُ وَ مَا لَهُمْ بِذَلِكَ مِنْ عِلْمٍ إِنْ هُمْ إِلَّا يَظُنُّونَ</p>
<p>اور جب ان کے سامنے ہماری کھلی اور روشن آیتیں پڑھی جاتی ہیں تو ان کے مقابلے میں ان کے پاس کوئی دلیل تو ہوتی نہیں سوائے اس کے کہ وہ کہیں اگر تم سچے ہو تو ہمارے باپ دادا کو زندہ کر کے لے آؤ (تاکہ وہ گواہی دیں)۔</p>	<p>(۲۵) وَ إِذَا تَتَلَىٰ عَلَيْهِمْ آيَاتُنَا بَيِّنَاتٍ مَّا كَانَ حُجَّتَهُمْ إِلَّا أَنْ قَالُوا ائْتُوا بِآبَائِنَا إِنْ كُنْتُمْ صَادِقِينَ</p>

## تفسیر

## دہریوں کے عقائد

ان آیات میں منکرین تو حید کے بارے میں ایک اور بحث کا سلسلہ شروع ہوتا ہے البتہ یہاں پر منکرین کے ایک خاص گروہ یعنی دہریوں کا نام لیا گیا ہے جو عالم ہستی اور اس کائنات میں صالح حکیم کے وجود کا مطلقاً انکار کرتے تھے، جبکہ اکثر و بیشتر مشرکین عام طور پر ظاہر میں خدا پر ایمان رکھتے تھے اور بتوں کو اس کی بارگاہ تک رسائی کے لئے اپنا شفع سمجھتے تھے، خداوند عالم فرماتا ہے انہوں نے کہا ہماری زندگی تو بس دنیا ہی کی ہے ہم میں سے کچھ لوگ مرتے ہیں اور کچھ پیدا ہو جاتے ہیں اور ان کی جگہ لے لیتے ہیں اور اس طرح سے انسانی نسل کا سلسلہ جاری ہے۔

اور ہمیں تو زمانہ ہی ہلاک کرتا ہے۔

اس طرح وہ ایک تو معاد کا انکار کرتے تھے اور دوسرے مبداء کا پہلا جملہ ان کے معاد کے انکار کی غمازی کرتا ہے۔

بہر حال قرآن مجید نے ان لوگوں کی فضول باتوں کا جواب ایک مختصر لیکن جامع جملے میں دے دیا ہے اور قرآن مجید کے اور

بھی بہت سے مقامات پر یہی جواب ملتا ہے۔

ارشاد ہوتا ہے وہ جو یہ کہتے ہیں کہ کوئی معاد نہیں ہے اور جہان کا مبداء زمانہ ہی ہے اپنی ان باتوں پر یقین نہیں رکھتے بلکہ

بے بنیاد گمان ہی کرتے ہیں۔

(۲۵) اس آیت میں معاد کے بارے میں ان لوگوں کے عقیدے کے سلسلے میں بہانہ تراشیوں کی طرف اشارہ کرتے ہوئے فرمایا گیا ہے؛ اور جب ان کے سامنے ہماری کھلی اور روشن آیتیں پڑھی جاتی ہیں تو ان کے مقابلے میں ان کے پاس کوئی دلیل تو ہوتی نہیں، سوائے اس کے کہ وہ کہیں کہ اگر تم سچے ہو تو ہمارے باپ دادا کو زندہ کر کے لے آؤ تا کہ وہ تمہاری صداقت کی گواہی دیں۔ جی ہاں! ان کی صرف یہی دلیل تھی اور کس قدر بودی اور بے بنیاد دلیل۔ کیونکہ خداوند تعالیٰ نے تو مردوں کے زندہ کرنے پر اپنی قدرت کی مختلف دلیلیں پیش کی ہیں۔

<p>کہہ دیجئے کہ خداتم کو زندہ کرتا ہے، پھر وہی تمہیں مارتا ہے ، پھر قیامت کے دن، جس میں کسی طرح کا شک نہیں، تمہیں جمع کرے گا، مگر اکثر لوگ نہیں جانتے۔</p>	<p>(۲۶) قُلِ اللّٰهُ يُحْيِيكُمْ ثُمَّ يُمِيتُكُمْ ثُمَّ يَجْمَعُكُمْ اِلَى يَوْمِ الْقِيَمَةِ لَا رَيْبَ فِيْهِ وَ لٰكِنَّ اَكْثَرَ النَّاسِ لَا يَعْلَمُوْنَ</p>
<p>اور آسمانوں اور زمین کی مالکیت اور حاکمیت خاص خدا ہی کی ہے اور جس دن قیامت برپا ہوگی اس دن اہل باطل خسارے میں ہوں گے۔</p>	<p>(۲۷) وَ لِلّٰهِ مُلْكُ السَّمٰوٰتِ وَ الْاَرْضِ وَ يَوْمَ تَقُومُ السَّاعَةُ يُحْسِرُ الْمُبْطِلُوْنَ</p>
<p>اس دن تم ہر امت کو دیکھو گے کہ (خوف کی شدت سے) گھٹنوں کے بل بیٹھی ہوگی اور ہر امت اپنے نامہ اعمال کی طرف بلائی جائے گی (اور ان سے کہا جائے گا) جو کچھ تم لوگ کیا کرتے تھے آج اس کا تم کو بدلہ دیا جائے گا۔</p>	<p>(۲۸) وَ تَرٰى كُلَّ اُمَّةٍ جٰئِيَةً اِلَىٰ كِتٰبِهَا الْيَوْمَ تُجْزَوْنَ مَا كُنْتُمْ تَعْمَلُوْنَ</p>
<p>یہ ہماری کتاب ہے جو تم سے حق بات کہہ رہی ہے۔ جو کچھ تم کرتے تھے ہم لکھتے جاتے تھے۔</p>	<p>(۲۹) هٰذَا كِتٰبُنَا يَنْطِقُ عَلَيْكُمْ بِالْحَقِّ اِنَّا كُنَّا نَسْتَسْمِعُ مَا كُنْتُمْ تَعْمَلُوْنَ</p>

<p>لیکن جو لوگ ایمان لائے اور انہوں نے اچھے کام کئے انہیں ان کا پروردگار اپنی رحمت میں داخل فرمایگا، یہ بہت واضح کامیابی ہے۔</p>	<p>(۳۰) فَأَمَّا الَّذِينَ آمَنُوا وَعَمِلُوا الصَّالِحَاتِ فَيُدْخِلُهُمْ رَبُّهُمْ فِي رَحْمَتِهِ ذَلِكَ هُوَ الْفَوْزُ الْمُبِينُ</p>
<p>لیکن جن لوگوں نے کفر اختیار کیا (ان سے کہا جائے گا) کیا تمہارے سامنے ہماری آیتیں نہیں پڑھی جاتی تھیں؟ تم نے تکبر کیا اور تم لوگ تو تھے ہی مجرم۔</p>	<p>(۳۱) وَأَمَّا الَّذِينَ كَفَرُوا أَفَلَمْ تَكُنْ آيَتِي تَتْلَىٰ عَلَيْكُمْ فَاسْتَكْبَرْتُمْ وَكُنْتُمْ قَوْمًا مُّجْرِمِينَ</p>

## تفسیر

## اللہ کی عادلانی کچھری میں سب گھٹنے ٹیک دیں گے

یہ آیتیں درحقیقت دہریوں کا ایک اور جواب میں ہیں جو مبداء اور معاد کے منکر تھے اور گذشتہ آیات میں ان کی باتوں کی طرف اشارہ بھی ہو چکا ہے۔

چنانچہ ان آیات میں سب سے پہلے فرمایا گیا ہے کہ دے کہ خدا ہی تم کو زندہ کرتا ہے پھر وہی تمہیں مارتا ہے پھر تمہیں قیامت کے دن حساب و کتاب کے لئے جمع کرے گا، وہی دن کہ جس کے بارے میں کسی قسم کے شک و شبہ کی گنجائش نہیں۔

وہ نہ تو خدا کو مانتے تھے اور نہ ہی روز جزا کو اور اس آیت کے مضامین درحقیقت ان دونوں قسموں کے لئے استدلال ہیں کیونکہ پہلے تو حیات کے مسئلے پر زور دیا گیا ہے۔

پھر یہ بات بھی قابل غور ہے کہ وہ ذات پہلی مرتبہ زندگی عطا کرنے پر قادر ہے وہ دوبارہ زندگی عطا کرنے پر کیونکر قدرت نہیں رکھتی؟

”لاریب فیہ“

(اس میں کسی قسم کا شک نہیں)۔

نیز چونکہ بہت سے لوگ ان آیات پر غور و فکر سے کام نہیں لیتے اس لئے آیت کے آخر میں فرمایا گیا ہے لیکن اکثر لوگ نہیں جانتے۔

(۲۷) یہ آیت معاد کے مسئلے پر ایک اور دلیل ہے اور اس طرح کی گفتگو ہم قرآن کی اور بھی آیات میں پڑھ چکے ہیں۔ ارشاد فرمایا گیا ہے اور سارے آسمانوں اور زمین کی ملکیت اور حاکمیت خاص خدا کے لئے ہے۔

جو ذات تمام کائنات کی مالک اور حاکم ہے وہ یقیناً مردوں کو زندہ کرنے پر بھی قدرت رکھتی ہے اور ایسا کام اس کی قدرت کے لئے قطعاً مشکل نہیں ہے۔

اللہ تعالیٰ نے دنیا کو آخرت کی کھیتی اور مرنے کے بعد کے جہاں کے لئے نفع بخش تجارت کا مرکز قرار دیا ہے لہذا آیت کے آخر میں فرمایا گیا ہے جس دن قیامت برپا ہوگی اس دن اہل باطل خسارے میں رہیں گے۔  
اس تجارتی منڈی میں حیات، عقل و ہوش اور دنیاوی نعمتیں انسان کا سرمایہ ہوتی ہیں۔ باطل پرست افراد سے یہیں پر جلد ختم ہو جانے والے مال کے بدلے میں بیچ ڈالتے ہیں جب کہ روز قیامت صرف قلب سلیم، ایمان اور عمل صالح ہی کام آئیں گے۔ لیکن وہ لوگ اپنے خسارے کو اپنی ہی آنکھوں سے مشاہدہ کریں گے۔  
(۲۸) یہ آیت قیامت کے منظر کی نہایت واضح الفاظ میں تصویر کشی کر رہی ہے اور کہتی ہے اس دن تم ہر امت کو دیکھو گے کہ گھٹنوں کے بل بیٹھی ہوگی۔

پھر قیامت کے ایک اور منظر کو ان الفاظ میں بیان کیا گیا ہے اور ہر امت اپنے نامہ اعمال کی طرف بلائی جائے گی اور اس سے کہا جائے گا جو کچھ تم لوگ کیا کرتے تھے آج اس کا تم کو بدلہ دیا جائے گا۔ یہ کتاب نامہ اعمال ہی ہے کہ جس میں انسان کی تمام نیکی برائی رفتار، گفتار اور کردار درج ہوں گے۔

”کل امة تدعی الی کتابہا“ کی تعبیر سے معلوم ہوتا ہے کہ ہر انسان کے انفرادی اعمال نامے کے علاوہ ہر امت اور گروہ کے اجتماعی اعمال نامے بھی ان کے سامنے پیش کئے جائیں گے۔

(۲۹) ایک بار پھر انہیں خدا کی طرف سے خطاب ہوگا اور تاکید کے طور پر ان سے کہا جائے گا۔  
یہ ہماری کتاب ہے جو تم سے حق کہہ رہی ہے اور تمہیں تمہارے اعمال بتا رہی ہے۔  
اس دن تم جو چاہتے تھے انجام دیتے تھے اور اس بات کا ہرگز گمان تک نہیں کرتے تھے کہ تمہارے اعمال کہیں درج بھی ہو رہے ہیں لیکن ہم نے حکم دے دیا تھا کہ جو کچھ بھی تم انجام دو گے لکھتے رہیں۔

(۳۰) قیامت کی عدالت کے آخری مرحلے کا ذکر کیا گیا ہے جب کہ ہر گروہ اپنے اعمال کا نتیجہ پالے گا۔ چنانچہ ارشاد ہوتا ہے لیکن جو لوگ ایمان لائے اور وہ اچھے اعمال بجالائے، تو ان کو ان کا پرودگار اپنی رحمت میں داخل کرے گا۔  
آیت کے آخری جملے میں فرمایا گیا ہے: یہ بہت واضح کامیابی ہے۔

(۳۱) اس آیت میں ایک اور ٹولے کے انجام کا ذکر ہے، جو ٹھیک اس گروہ کا مقابل ہے ارشاد ہوتا ہے لیکن جن لوگوں نے کفر اختیار کیا ان سے کہا جائے گا۔

کیا تمہارے سامنے ہماری آیتیں نہیں پڑھی جاتی تھیں؟  
تم نے تکبر کیا اور حق کے سامنے سر نہیں جھکایا۔

اور تم لوگ تو گناہگار تھے

یہ بات قابل توجہ ہے کہ یہ آیت صرف کفر کے متعلق گفتگو کر رہی ہے لیکن اس میں برے اعمال کا تذکرہ نہیں ہے جو عذاب الہی میں داخل ہونے کا سبب ہیں۔

<p>اور جب کہا جاتا تھا کہ خدا کا وعدہ حق ہے اور قیامت میں کچھ شک نہیں ہے، تو تم کہتے تھے کہ ہم نہیں جانتے قیامت کیا چیز ہے؟ ہم تو اس بارے میں صرف گمان رکھتے ہیں، اور اس پر یقین ہرگز نہیں رکھتے۔</p>	<p>(۳۲) وَإِذَا قِيلَ إِنَّ وَعْدَ اللَّهِ حَقٌّ وَالسَّاعَةُ لَا رَيْبَ فِيهَا قُلْتُمْ مَا نَدْرِي مَا السَّاعَةُ إِنَّ نَظْنَ إِلَّا ظَنًّا وَمَا نَحْنُ بِمُستَيْقِنِينَ</p>
<p>پھر ان کے کرتوتوں کی برائیاں ان پر ظاہر ہو جائیں گی اور جس کی یہ ہنسی اڑایا کرتے تھے ان پر واقع ہو کر رہے گا۔</p>	<p>(۳۳) وَبَدَا لَهُمْ سَيِّئَاتُ مَا عَمِلُوا وَحَاقَ بِهِمْ مَا كَانُوا بِهِ يَسْتَهْزِءُونَ</p>
<p>اور ان سے کہا جائے گا آج ہم بھی تمہیں اسی طرح بھلا دیں گے جس طرح تم نے آج کے دن کی ملاقات کو بھلا دیا تھا اور تمہارا ٹھکانا جہنم ہے اور کوئی تمہارا مددگار نہیں۔</p>	<p>(۳۴) وَقِيلَ الْيَوْمَ نَنسِلْكُمْ كَمَا نَسِيتُمْ لِقَاءَ يَوْمِكُمْ هَذَا وَمَا كُمْ النَّارُ وَمَا لَكُمْ مِّنْ نَّصِيرِينَ</p>
<p>یہ اس لئے ہے کہ تم لوگوں نے خدا کی آیتوں کو ہنسی مذاق بنا رکھا تھا اور دنیوی زندگی نے تمہیں غرور میں مبتلا کر رکھا تھا۔ آج کے دن یہ لوگ نہ تو دوزخ سے نکالے جائیں گے اور نہ ہی ان سے کوئی عذر قبول کیا جائے گا۔</p>	<p>(۳۵) ذَلِكُمْ بِأَنَّكُمْ اتَّخَذْتُمْ آيَةَ اللَّهِ هُزُؤًا وَغَرَّبْتُمْ الْحَيَاةَ الدُّنْيَا فَالْيَوْمَ لَا يُخْرَجُونَ مِنْهَا وَلَا هُمْ يُسْتَعْتَبُونَ</p>
<p>بنا بریں حمد و ستائش خدا ہی کے لئے سزاوار ہے جو آسمانوں اور زمین کا پروردگار اور سارے جہانوں کا مالک ہے۔</p>	<p>(۳۶) فَلِلَّهِ الْحَمْدُ رَبِّ السَّمَوَاتِ وَرَبِّ الْأَرْضِ رَبِّ الْعَالَمِينَ</p>

اور آسمانوں اور زمین میں اس کے لئے عظمت اور بڑائی ہے اور وہی غالب، حکمت والا ہے۔	(۳۷) وَ لَهُ الْكِبْرِيَاءُ فِي السَّمٰوٰتِ وَ الْاَرْضِ ۗ وَ هُوَ الْعَزِيزُ الْحَكِيْمُ
--	---

## تفسیر

## جس دن انسان کے برے اعمال ظاہر ہو جائیں گے

زیر تفسیر آیات میں سب سے پہلی آیت درحقیقت ان امور کی وضاحت ہے جو گذشتہ آیات میں اجمالی صورت میں بیان ہوئے ہیں اور خدا کی آیات اور انبیاء کی دعوت کے مقابلے میں کفار کے استکبار کی تشریح ہے ارشاد ہوتا ہے جب کہا جاتا تھا کہ خدا کا وعدہ سچا ہے اور قیامت میں کچھ شک نہیں ہے تو تم کہتے تھے کہ ہم نہیں جانتے کہ قیامت کیا چیز ہے ہم تو اس بارے میں صرف گمان رکھتے ہیں اور اس پر ہرگز یقین نہیں رکھتے۔

(۳۳) یہ آیت ان کی سزا اور عذاب کی بات کر رہی ہے یہ سزا ہماری دنیاوی مقرر کردہ سزاؤں جیسی نہیں ہے ارشاد ہوتا ہے وہاں پر ان کے کرتوتوں کی برائیاں ظاہر ہو جائیں گی۔ تمام برائیاں مجسم ہو کر سامنے آ جائیں گی اور ان کے روبرو واضح اور آشکار صورت میں پیش ہوں گی ان کی ہم دم اور ہم نشین ہو کر انہیں ہمیشہ دکھ پہنچاتی رہیں گی۔ آخر کار جس چیز کا وہ مذاق کرتے ہیں وہ ان پر واقع ہو کر رہے گی۔

(۳۴) سب سے دردناک بات یہ ہے کہ خداوند رحمان و رحیم کی جانب سے انہیں خطاب ہوگا۔ اور کہا جائے گا آج ہم بھی تمہیں اسی طرح بھلا دیں گے، جس طرح تم آج کے دن کی ملاقات کو بھلا چکے تھے۔ آیت کے سلسلے کو آگے بڑھاتے ہوئے فرمایا گیا ہے کہ ان سے کہا جائے گا۔ تمہارا ٹھکانا جہنم ہے۔ اور اگر تمہارا گمان ہو کہ کوئی شخص تمہاری مدد کو پہنچے گا تو یہ بھی دو ٹوک الفاظ میں سن لو کہ تمہارا کوئی مددگار نہیں ہوگا۔ (۳۵) لیکن تم کیوں اور کس لئے اس مصیبت میں گرفتار ہوئے ہو؟ تو سن لو کہ یہ اس لئے ہے کہ تم لوگوں نے خدا کی آیتوں کو ہنسی مذاق بنا رکھا تھا اور دنیاوی زندگی نے تمہیں غرور میں مبتلا کر رکھا تھا۔

آیت کے آخر میں ایک مرتبہ پھر اسی چیز کو دوسرے لفظوں میں دہرایا گیا ہے اور اس کی تاکید کی گئی ہے جو گذشتہ آیت میں بیان ہو چکی ہے ارشاد ہوتا ہے آج کے دن وہ نہ تو دوزخ سے نکالے جائیں گے اور نہ ہی ان سے کوئی عذر قبول کیا جائے گا۔

(۳۶) اس سورت کے آخر میں توحید اور معاد کی بحث کو تکمیل کے لئے دو آیتوں میں ربوبیت کی وحدت اور خداوند عالم کی عظمت قدرت اور حکمت کو بیان کیا جا رہا ہے اور اس حصے میں خداوند عالم کی پانچ صفات کو منعکس کیا جا رہا ہے اور یہی اس سورت کا اہم



ترین حصہ ہے۔

سب سے پہلے فرمایا گیا ہے بنا بریں تمام حمد و ستائش خدا ہی کے سزاوار ہے۔  
 کیونکہ وہی ہے جو سارے آسمانوں کا پروردگار زمین کا رب اور سارے جہانوں کا مالک ہے۔  
 ذاتِ کردگار کی حمد و ربوبیت کے ساتھ توصیف کرنے کے بعد تیسری صفت ان الفاظ میں بیان کی گئی ہے: سارے آسمانوں  
 اور زمین میں اس کے لئے بڑائی عظمت، سر بلندی اور بلند و بالا مرتبہ ہے۔  
 کیونکہ اس کی عظمت کے آثار آسمانوں کی وسعتوں اور زمین کی پہنائیوں، بلکہ سراسر کائنات میں پائے جاتے ہیں۔  
 آخر میں چوتھی اور پانچویں صفت کو بیان کرتے ہوئے فرمایا گیا ہے وہی غالب اور ناقبل تسخیر قادر اور مطلق صورت میں  
 حکمت والا ہے۔

اس طرح سے سورہ جاثیہ جو خداوند عالم کی عزیز و حکیم صفات کے ساتھ شروع ہوئی تھی انہی اوصاف کے ساتھ اپنے اختتام کو  
 پہنچتی ہے، اس سورت کے سارے مندرجات بھی اس کی بے انتہا عزت و حکمت کے گواہ ہیں۔



# سورہٴ احقاف

مکہ میں نازل ہوئی  
اس کی ۳۵ آیات ہیں

## سورہ احقاف کے مضامین

- ۱.....قرآن کی عظمت کا بیان
- ۲.....ہر طرح کے شرک اور بت پرستی کے خلاف دو ٹوک موقف
- ۳.....لوگوں کو معاد اور پروردگار کی عدالت کے مفہوم کی فہمائش
- ۴.....ضمنی طور پر مشرکین اور مجرمین کے لئے تنبیہ کے طور پر قوم عاد کی داستان کا ایک حصہ بھی بیان کیا گیا ہے جو سرزمین احقاف میں سکونت پذیر تھی (سورت کا نام بھی یہیں سے لیا گیا ہے۔
- ۵.....پیغمبر اسلام ﷺ کی دعوت کے عمومی اور وسیع ہونے کا تذکرہ، اس حوالے سے کہ یہ انسانوں کے علاوہ جنات کے لئے بھی ہے۔
- ۶.....مومنین کے لئے تشویش اور کفار کے لئے انداز بھی اس سورت میں موجود ہے اور امید و خوف کے مبادی بھی اس میں موجود ہیں۔
- ۷.....پیغمبر اسلام ﷺ کو صبر و استقامت کی تلقین کی گئی ہے اور گذشتہ عظیم پیغمبروں کے نقش قدم پر زیادہ سے زیادہ چلنے کی دعوت دی گئی ہے۔

## سورہ احقاف کی فضیلت

یہ حدیث کہ جو رسول اکرم ﷺ سے مروی ہے، اس میں اس سورت کی فضیلت یوں وارد ہوئی ہے۔  
 ”جو شخص سورہ احقاف کی تلاوت کرے گا اسے دنیا میں موجود ریت کے ہرزے کے بدلے دس نیکیاں دی جائیں گی اور دس برائیاں مٹائی جائیں گی اور دس درجے بلند کئے جائیں گے“  
 ظاہری بات ہے کہ اس قسم کے حسنات اور درجات صرف الفاظ کی تلاوت سے حاصل نہیں ہو جاتے، بلکہ ایسی تلاوت سے مراد ہے جو تعمیر، بیدار کرنے والی اور ایمان و تقویٰ کے راہ پر چلانے والی ہو اور سچ سچ سورہ احقاف کے مضامین اپنے اندر ایسا اثر رکھتے بھی ہیں، بشرطیکہ انسان طالب حقیقت اور آمادہ عمل ہو۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) حَمَّ	حم
(۲) تَنْزِیْلُ الْکِتٰبِ مِنَ اللّٰهِ الْعَزِیْزِ الْحَکِیْمِ	یہ کتاب عزیز اور حکیم کی طرف سے نازل ہوئی ہے۔

<p>ہم نے سارے آسمانوں، زمین اور جو کچھ ان دونوں کے درمیان ہے، اسے حق کے ساتھ ایک خاص معین وقت تک کیلئے پیدا کیا ہے، لیکن کافروں کو جن چیزوں سے ڈرایا جاتا ہے وہ ان سے منہ پھیر لیتے ہیں۔</p>	<p>(۳) مَا خَلَقْنَا السَّمَوَاتِ وَالْأَرْضَ وَمَا بَيْنَهُمَا إِلَّا بِالْحَقِّ وَأَجَلٍ مُّسَمًّى ۗ وَالَّذِينَ كَفَرُوا عَمَّا أُنذِرُوا مُّعْرِضُونَ</p>
--	---

## تفسیر

## اس کائنات کی تخلیق حق کی بنیاد پر ہے

یہ سورہ ”حوا میم“ کے خاندان کی سات سورتوں میں سے ایک ہے، جن کے ادائل میں حم کا کلمہ مذکور ہے۔ حروف مقطعات کی تفسیر میں صرف اسی حد تک اکتفاء کرتے ہیں کہ یہ جھنجھوڑ کر رکھ دینے والی تحرک انگیز اور معانی و مطالب سے معمور قرآنی آیات حا اور میم وغیرہ جیسے سادہ حروف تہجی سے مرکب ہیں۔ خدا کی عظمت کے لئے یہی بات کافی ہے کہ وہ اس قدر عظیم چیز کو اس حد تک سادہ حروفوں سے وجود میں لایا ہے۔

(۲) شاید اسی لئے فوراً ہی فرمایا گیا ہے یہ کتاب خداوند عزیز و حکیم قادر و توانا کی طرف سے نازل ہوئی ہے۔ یہ وہی تعبیر ہے جو ان تین سورتوں کے آغاز میں بیان ہو چکی ہے۔ جن کے اول میں حم ہے سورہ مؤمن جا شیدہ اور احقاف۔ یقینی بات ہے کہ ایک ناقابل تسخیر قدرت اور بے کران حکمت ضروری ہے کہ جو اس قسم کی کتاب نازل کرے۔ ”تدوینی کتاب“ کے بعد تدوینی کتاب کا ذکر فرمایا گیا ہے اور آسمانوں اور زمین کی عظمت اور حقانیت کی بات کرتے ہوئے فرمایا گیا ہے ہم نے تو سارے آسمانوں اور زمین اور جو کچھ ان دونوں کے درمیان ہے کو صرف حق کی اساس پر پیدا کیا ہے۔ نہ تو اس کی آسمانی کتاب میں کوئی خلاف حق کلمہ موجود ہے اور نہ ہی اس کی کائنات میں غیر موزوں اور حق کے مخالف کوئی چیز موجود ہے۔

لیکن جس طرح اس تخلیق کا آغاز ہے اسی طرح اس کا انجام بھی ہے۔ لہذا آیت کے اگلے حصے میں فرمایا گیا ہے ہم نے اس کے لئے ایک خاص وقت معین کر دیا ہے۔ باوجود اسکے قرآن حق ہے اور تخلیق کائنات بھی برحق، ہٹ دھرم کفار جن چیزوں سے ڈرائے جاتے ہیں ان سے منہ پھیر لیتے ہیں۔

ایک طرف تو قرآنی آیات پے در پے انہیں اس بات کا خوف دلا رہی ہیں کہ تمہیں ایک عظیم عدالت کا سامنا کرنا ہے۔ دوسرے طرف اپنے خاص نظام کے تحت تخلیق کائنات بذات خود متنبہ کر رہی ہے کہ حساب و کتاب ہوگا لیکن یہ بے پرواہ غافل نہ تو اس پر توجہ کرتے ہیں اور نہ ہی اس پر۔

<p>ان سے کہہ دیجئے: مجھے بتاؤ کہ خدا کو چھوڑ کر جن کی تم عبادت کرتے ہو کیا تم نے ان کو دیکھا ہے کہ انہوں نے زمین میں کچھ پیدا کیا ہو یا آسمانوں کے بنانے میں ان کی کوئی شرکت ہو۔ اگر تم سچ کہتے ہو تو اس سے پہلے کوئی آسمانی کتاب یا گذشتہ لوگوں کے علم کے آثار میں سے کچھ ہو تو میرے سامنے پیش کرو (تاکہ تمہاری بات کی سچائی کی دلیل بن سکے)۔</p>	<p>(۴) قُلْ أَرَأَيْتُمْ مَا تَدْعُونَ مِنْ دُونِ اللَّهِ أَرُونِي مَاذَا خَلَقُوا مِنَ الْأَرْضِ أَمْ لَهُمْ شِرْكٌ فِي السَّمَوَاتِ ۚ ائْتُونِي بِكِتَابٍ مِّنْ قَبْلِ هَذَا أَوْ أَثَرَةٍ مِّنْ عِلْمٍ إِن كُنتُمْ صَادِقِينَ</p>
<p>اور اس شخص سے بڑھ کر کون گمراہ ہو سکتا ہے جو خدا کے بجائے ایسے کو پکارے جو اسے قیامت تک جواب ہی نہ دے (بلکہ) وہ ان کی دعا اور ندا سے بالکل غافل ہیں۔</p>	<p>(۵) وَ مَنْ أَضَلُّ مِمَّن يَدْعُوا مِنْ دُونِ اللَّهِ مَنْ لَا يَسْتَجِيبُ لَهُ إِلَى يَوْمِ الْقِيَامَةِ وَ هُمْ عَنْ دُعَائِهِمْ غَفْلُونَ</p>
<p>اور جب لوگ عرصہ قیامت میں جمع کئے جائیں گے تو وہ معبودان کے دشمن ہو جائیں گے، حتیٰ کہ ان کی عبادت کا انکار کر دیں گے۔</p>	<p>(۶) وَ إِذَا حُشِرَ النَّاسُ كَانُوا لَهُمْ أَعْدَاءً وَ كَانُوا بِعِبَادَتِهِمْ كَافِرِينَ</p>

## تفسیر

## گمراہ ترین لوگ

گذشتہ آیات میں زمین و آسمان کی تخلیق کی بات ہو رہی تھی کہ یہ سب کچھ خداوند عزیز و حکیم کی طرف سے ہے۔ اس بات کا لازمی نتیجہ یہ نکلتا ہے کہ کائنات میں اس کے سوا کوئی اور معبود نہیں ہے کیونکہ وہی ذات عبادت کے لائق ہے جو کائنات کی خالق اور مدبر ہے اور یہ دونوں صفات اس کی ذات پاک میں موجود ہیں۔

اس بحث کی تکمیل کے لئے زیر تفسیر آیات میں رونے سخن پیغمبر اکرم ﷺ کی طرف کر کے فرمایا گیا ہے ان مشرکین سے کہہ دے کہ مجھے بتاؤ کہ خدا کو چھوڑ کر جن کی تم عبادت کرتے ہو کیا تم نے دیکھا ہے انہوں نے زمین میں کوئی چیز پیدا کی ہے؟ یا آسمانوں کی تخلیق، مالکیت اور ان کے چلانے میں ان کی کچھ شرکت ہے؟

جب تمہیں یہ بات تسلیم ہے کہ بتوں کا نہ تو ارضی موجودات کی تخلیق میں کوئی عمل دخل ہے اور نہ ہی آفتاب و ماہتاب، ستاروں اور عالم بالا کی مخلوق کی آفرینش میں اور تم خود علی الاعلان اس بات کا اعتراف کرتے ہو کہ ان سب کا خالق اللہ ہے تو پھر اپنی

مشکلات کے حل اور برکتوں کے حصول کے لئے بے خاصیت اور عقل و شعور سے عاری مخلوق یعنی بتوں کے دامن سے کیوں وابستہ ہو؟ اگر فرض کیا تم کہتے ہو کہ تخلیق و آفرینش کے معاملے میں ان کی شرکت ہے تو پھر اگر تم سچ کہتے ہو تو اس سے پہلے کوئی آسمانی کتاب جو تمہاری باتوں کی تصدیق کرے یا گذشتہ لوگوں کے علم کے آثار جو اس بات کی گواہی دیں میرے سامنے پیش کرو۔

(۵) اس آیت میں ان مشرکین کی گمراہی کی گہرائیوں کو بیان کرتے ہوئے فرمایا گیا ہے اس سے بڑھ کر اور کون گمراہ ہو سکتا ہے جو خدا کو چھوڑ کر کسی ایسی چیز کی پرستش کرے جو اس کی پکار کا قیامت تک جواب ہی نہ دے سکے۔

نہ صرف ان کے بلاوے کا جواب نہیں دیتے بلکہ ان کی باتوں کو بھی بالکل نہیں سن پاتے۔ اور وہ ان کی دعا اور ندا سے بھی بالکل غافل ہیں۔

(۶) اس سے زیادہ افسوس ناک بات یہ ہوگی کہ جب مشرک لوگ قیامت کے دن جمع کئے جائیں گے تو وہ معبودان کے دشمن ہو جائیں گے۔ حتیٰ کہ ان کی عبادت کا بھی انکار کریں گے۔

جو معبود صاحبان عقل ہیں وہ تو باقاعدہ طور پر ان سے دشمنی کریں گے۔ حضرت عیسیٰ علیہ السلام اپنے عبادت گزاروں سے برأت کا اظہار کریں گے اور فرشتے بھی اسی طرح کریں گے، حتیٰ کہ شیاطین اور جنات بھی ان سے نفرت اور بیزاری کا اظہار کریں گے۔ اور جو بے عقل چیزیں ہیں خدا تعالیٰ انہیں بھی زندگی اور عقل عطا فرمائے گا تا کہ وہ لب کشائی کر کے اپنے عابدوں سے دشمنی اور نفرت کا اظہار کریں۔

<p>اور جب ہماری واضح آیات ان کے سامنے پڑھی جاتی ہیں تو کفار اس حق کے بارے میں جو ان کے لئے آچکا ہے، کہتے ہیں: ”یہ تو کھلم کھلا جادو ہے“۔</p>	<p>(۷) وَإِذَا تُلِيٰ عَلَيْهِمْ آيَاتُنَا بَيِّنَاتٍ قَالَ الَّذِينَ كَفَرُوا لِلْحَقِّ لَمَّا جَاءَهُمْ لَا هَذَا سِحْرٌ مُّبِينٌ ط</p>
<p>بلکہ وہ یہ بھی کہتے ہیں کہ اس نے ان آیات کی خدا کی طرف جھوٹی نسبت دی ہے۔ پس کہہ دو کہ اگر میں نے جھوٹی نسبت دی ہے تو تم خدا کے سامنے میرا دفاع نہیں کر سکو گے۔ وہ ان کاموں کو بہتر جانتا ہے جن میں تم داخل ہوتے ہو۔ یہی بات کافی ہے کہ اللہ میرے اور تمہارے درمیان گواہ ہے اور وہی بڑا بخشنے والا اور مہربان ہے۔</p>	<p>(۸) أَمْ يَقُولُونَ افْتَرَاهُ ط قُلْ إِنْ افْتَرَيْتُهُ فَلَا تَمْلِكُونَ لِي مِنَ اللَّهِ شَيْئًا ط هُوَ أَعْلَمُ بِمَا تُفِيضُونَ فِيهِ ط كَفَىٰ بِهِ شَهِيدًا بَيْنِي وَبَيْنَكُمْ ط وَهُوَ الْعَفُورُ الرَّحِيمُ ط</p>

<p>(اے رسول) کہہ دیجئے کہ میں نیا رسول نہیں ہوں اور میں نہیں جانتا کہ (خدا) میرے ساتھ اور تمہارے ساتھ کیا (سلوک) کرے گا؟ میں تو صرف اسی بات کی پیروی کروں گا جو مجھ پر وحی ہوتی ہے اور میں تو بس علانیہ طور پر ڈرانے والا ہوں۔</p>	<p>(۹) قُلْ مَا كُنْتُ بِدَعَا مِنَ الرُّسُلِ وَمَا أَدْرِي مَا يُفْعَلُ بِي وَلَا بِكُمْ إِنْ أَتَّبِعُ إِلَّا مَا يُوحَىٰ إِلَيَّ وَمَا أَنَا إِلَّا نَذِيرٌ مُّبِينٌ</p>
<p>یہ بھی کہہ دیجئے کہ مجھے یہ بتاؤ کہ اگر یہ (قرآن) خدا کی طرف سے ہو اور تم اس کا انکار کر بیٹھو، حالانکہ بنی اسرائیل میں سے ایک گواہ اس کی گواہی بھی دے دے اور ایمان بھی لے آئے اور تم تکبر کر بیٹھے (تو تم سے بڑھ کر کون گمراہ ہوگا) خدا عالم ظالم قوم کو (ہرگز) ہدایت نہیں کرتا۔</p>	<p>(۱۰) قُلْ أَرَأَيْتُمْ إِنْ كَانِ مِنْ عِنْدِ اللَّهِ وَكَفَرْتُمْ بِهِ وَشَهِدَ شَاهِدٌ مِّنْ بَنِي إِسْرَائِيلَ عَلَىٰ مِثْلِهِ فَأَمَنَ وَاسْتَكْبَرْتُمْ إِنَّ اللَّهَ لَا يَهْدِي الْقَوْمَ الظَّالِمِينَ</p>

## تفسیر

## کہہ دیجئے میں کوئی نیا رسول نہیں ہوں

یہ آیات بھی حسب سابق مشرکین کی کیفیت بیان کر رہی ہیں اور آیات خداوندی کے ساتھ ان کے برتاؤ کی طرف اشارہ کر رہی ہیں۔ ارشاد ہوتا ہے جب ہماری واضح آیتیں ان کے سامنے پڑھی جاتی ہیں تو کفار اس حق کے بارے میں جو ان کے لئے آچکا ہے کہتے ہیں یہ تو کھلم کھلا جادو ہے۔

قرآن پاک کی اس تاثیر کو گمراہ کن تفسیر کے ساتھ کھلم کھلا جادو کا نام دیتے تھے، جو بذات خود ان کا درپردہ ایک قسم کا یہ اعتراف تھا کہ قرآن انسانی قلوب میں انتہائی زیادہ تاثیر رکھتا ہے۔ بنا بریں مندرجہ بالا آیت میں لفظ ”حق“ انہی قرآنی آیات کی طرف اشارہ ہے۔

(۸) لیکن انہوں نے اسی پر اکتفا نہیں کیا بلکہ ایک قدم اور آگے بڑھ گئے اور کھلے بندوں کہتے ہیں اس نے ان آیات کو خدا کی طرف جھوٹی نسبت دی ہے۔

اس موقع پر خداوند عالم اپنے پیغمبر کو حکم دیتا ہے کہ وہ ایسے لوگوں کا منہ توڑ جواب دیں۔ چنانچہ ارشاد ہوتا ہے۔ ان سے کہہ دے اگر ایسا ہی ہے جیسے تم سمجھتے ہو اور میں نے اس قرآن کو خدا کی طرف جھوٹ منسوب کر دیا ہے، تو لازم ہے کہ وہ مجھے رسوا کرے اور تم

لوگ خدا کے سامنے میرا دفاع نہیں کر سکو گے۔

یہ بات کیسے ہو سکتی ہے کہ خداوند عالم ان آیات بینات اور اس جاودانی معجزے کو کسی جھوٹے شخص کے ہاتھوں پر ظاہر کرے؟ یہ بات خدا کی حکمت اور اس کے لطف سے بعید ہے۔

پھر ان کی تنبیہ کے طور پر فرمایا گیا ہے۔ لیکن خدا ان کاموں کو دوسرے لوگوں سے بہتر جانتا ہے جن میں تم داخل ہوتے ہو اور وقت آنے پر تمہیں سخت سے سخت سزا دے گا۔

بعد کے جملے میں اس بات کو مزید زور دے کر بیان کیا جا رہا ہے لیکن کچھ اور لہجے میں یہی بات کافی ہے کہ خدا میرے اور تمہارے درمیان گواہ ہے۔

وہ رسالت کی دعوت و تبلیغ کے سلسلے میں میرے صدق و صفا، میری سعی و کوشش اور میری تگ و دو کو بھی جانتا ہے اور تمہارے کذب و افتراء، تمہاری ریشہ دوانیوں اور سیاہ کاریوں کو بھی دیکھ رہا ہے۔ اور یہی چیز میرے اور تمہارے لئے کافی ہے۔ البتہ انہیں تو بہ اور راہ راست پر آجانے کی راہنمائی کے طور پر فرمایا گیا ہے۔ وہ غفور بھی ہے اور رحیم بھی بڑا بخشنے والا اور مہربان ہے۔

وہ توبہ کرنے والوں کو بخش دیتا ہے اور انہیں اپنی رحمت کی وسعت میں شامل فرماتا ہے۔

(۹) اس آیت میں فرمایا گیا ہے کہ ہر دے کے میں کوئی نیا رسول نہیں ہوں جو دوسرے رسولوں سے مختلف ہو۔

اور کیا میں نہیں جانتا کہ خدا میرے ساتھ کیا کرے گا اور تمہارے ساتھ کیا کرے گا۔

میں تو صرف اسی چیز کی پیروی کرتا ہوں جو مجھ پر وحی کی جاتی ہے۔

اور میں تو بس اعلانیہ طور پر ڈرانے والا ہوں۔

(۱۰) اسی سلسلے کی آخری آیت میں گذشتہ آیات میں مذکور گفتگو کے طور پر فرمایا گیا ہے:

یہ بھی کہہ دے کہ مجھے یہ تو بتاؤ کہ اگر یہ قرآن خدا کی طرف سے ہو اور تم اس کا انکار کر بیٹھو، حالانکہ بنی اسرائیل میں سے ایک گواہ اس کی گواہی بھی دے دے اور ایمان بھی لے آئے اور تم تکبر کرتے ہوئے اس کے آگے نہ جھکے تو تم سے بڑھ کر اور کون شخص گمراہ ہوگا؟ یقینی بات ہے کہ خدا ظالم قوم کو ہدایت نہیں کرتا۔

اس بارے میں مفسرین کے درمیان اختلاف ہے کہ وہ گواہ کون تھا جس نے قرآن کی حقانیت کے خلاف گواہی دی۔ اکثر مفسرین کے درمیان جو قابل قبول ہے وہ یہ ہے کہ یہ گواہ یہود کا مشہور عالم عبداللہ بن سلام تھا جو مدینہ میں اسلام لایا اور مسلمین کی صف میں شامل ہو گیا۔



<p>(۱۱) اور کافر مومنوں کے بارے میں کہتے ہیں کہ اگر (دین اسلام) بہتر چیز ہوتا تو یہ لوگ اس کی طرف ہم سے سبقت حاصل نہ کر جاتے اور جب خود وہ اس کے ذریعے سے ہدایت نہیں پاتے تو کہتے ہیں کہ یہ تو ایک پرانا جھوٹ ہے،</p>	<p>(۱۱) وَقَالَ الَّذِينَ كَفَرُوا لِلَّذِينَ آمَنُوا لَوْ كَانَ خَيْرًا مَّا سَبَقُونَا إِلَيْهِ وَإِذْ لَمْ يَهْتَدُوا بِهِ فَسَيَقُولُونَ هَذَا آفَكٌ قَدِيمٌ</p>
<p>اس سے پہلے موسیٰ کی کتاب پیشوا اور رحمت تھی اور یہ وہ کتاب ہے جو تورات کی نشانیوں سے ہم آہنگ ہے، فصیح اور واضح عربی زبان میں ہے تاکہ ظالموں کو ڈرائے اور نیکوکاروں کو خوشخبری دے۔</p>	<p>(۱۲) وَمِنْ قَبْلِهِ كِتَابُ مُوسَىٰ إِمَامًا وَرَحْمَةً ۗ وَهَذَا كِتَابٌ مُّصَدِّقٌ لِّسَانًا عَرَبِيًّا لِّيُنذِرَ الَّذِينَ ظَلَمُوا ۗ وَبُشْرَىٰ لِلْمُحْسِنِينَ ۗ</p>
<p>بے شک جن لوگوں نے کہا کہ ہمارا پروردگار اللہ ہے، پھر وہ اس پر قائم رہے، تو ان کو نہ کچھ خوف ہوگا اور نہ وہ غمگین ہوں گے۔</p>	<p>(۱۳) إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا فَلاَ خَوْفٌ عَلَيْهِمْ وَلاَ هُمْ يَحْزَنُونَ ۗ</p>
<p>وہی تو اہل جنت ہیں کہ جو اس میں ہمیشہ رہیں گے یہ ان اعمال کا صلہ ہے جو وہ انجام دیتے رہے۔</p>	<p>(۱۴) أُولَئِكَ أَصْحَابُ الْجَنَّةِ خَالِدِينَ فِيهَا ۗ جَزَاءً بِمَا كَانُوا يَعْمَلُونَ</p>

### شان نزول

اسلام کی دعوت غرباء، فقراء اور بادیہ نشین لوگوں میں بہت مقبول ہو گئی اور ان لوگوں نے بڑی تیزی سے اس کا کھلے دل سے استقبال کیا کیونکہ ایک تو ان کے ناجائز مفادات نہیں تھے جن کو کوئی خطرہ لاحق ہوتا۔ دوسرے ان کے دماغ میں تکبر اور غرور کی ہوائیں تھی اور تیسرے خوشحال، عیاش اور ہوس پرست طبقے کی نسبت ان کا دل زیادہ پاک اور صاف تھا۔ ایسے غریب غرباء کی طرف سے اسلام کا اس قدر گرم جوشی کے ساتھ استقبال اس دین الہی کے طاقت ور ہونے کا ایک واضح ثبوت تھا جسے مغرور اور متکبر لوگوں نے اس کی بہت بڑی کمزوری پر محمول کیا اور کہنے لگے کہ یہ کیسا دین ہے جس کے پیروکار مٹھی بھر بادیہ نشین، غریب غرباء، فقیر فقراء اور کنیز و غلام ہیں۔ اگر یہ کوئی معقول مکتب فکر ہوتا تو اسے نچلی سطح کے لوگ اور معاشرے کے پست افراد ہرگز نہ اپناتے اور ہم جو کہ بالائی سطح کے افراد اور معاشرے کے چشم و چراغ ہیں کبھی پیچھے نہ رہتے۔

## تفسیر

## کامیابی کی دو شرطیں

یہ آیات بھی حسب سابق کفار کے اعمال و گفتار اور ان گمراہی کو زیر بحث لا کر ان کی نکوہش کر رہی ہیں۔ پہلے تو ان کی غرور آمیز اور کسی منطق سے عاری گفتگو کی طرف اشارہ کرتے ہوئے فرمایا گیا ہے اور کافر لوگوں نے مومنوں کے بارے میں کہا ہے کہ اگر ایمان اور اسلام کوئی اچھی چیز ہوتے تو یہ لوگ اس کی طرف ہم سے ہرگز سبقت حاصل نہ کرتے۔

یہ مٹھی بھر لوگ یا تو فقیر و بے بضاعت ہیں یا پھر دیہاتی، غلام اور اجڈ اور یہ بات کیونکر ممکن ہے کہ وہ حق کو سمجھ جائیں اور اس کی طرف متوجہ ہو جائیں اور ہم جو کہ اس معاشرے کے چشم و چراغ ہیں اس بات سے غافل اور بے خبر رہ جائیں۔

لہذا آیت کے آخر میں اس لطیف پیرائے میں انہیں جواب دیا گیا ہے چونکہ وہ خود قرآن کے ذریعے ہدایت نہیں پاتے تو بڑی جلدی کہہ دیتے ہیں کہ یہ تو ایک پرانا جھوٹ ہے۔

یعنی انہوں نے خود قرآن سے ہدایت حاصل نہیں کی ورنہ قرآن میں تو ہدایت کی کمی نہیں ہے۔

(۱۲) پھر ایک اور دلیل کو بیان کیا جا رہا ہے جو قرآن کی حقانیت کے ثبوت اور مشرکین کی اس تہمت کی نفی کے لئے ہیں جو وہ کہتے تھے کہ یہ ایک قدیمی جھوٹ ہے ارشاد ہوتا ہے۔ اس عظیم کتاب کی صداقت کی ایک دلیل یہ ہے کہ اس سے پہلے موسیٰ کی وہ کتاب خدا کی طرف سے نازل ہوئی ہے جو لوگوں کی پیشوا اور رحمت تھی اور اس نے اپنے بعد کے انبیاء کی اوصاف کو بیان کیا ہے اور یہ قرآن بھی ایسی کتاب ہے جو تورات میں مذکور نشانیوں سے ہم آہنگ ہے۔

تو پھر تم یہ کیسے کہتے ہو کہ یہ ایک قدیمی جھوٹ ہے۔

اس کے فوراً بعد فرمایا گیا ہے یہ اس حالت میں ہے کہ یہ آسمانی کتاب فصیح اور واضح عربی زبان میں ہے جس سے تمام لوگ بہرہ درہوتے ہیں۔

آیت کے آخر میں نزول قرآن کے آخری مقصد کو دو مختصر سے جملوں میں اس طرح واضح کرتا ہے مقصد یہ ہے کہ ظالموں کو ڈرائے اور نیکوکاروں کو خوشخبری دے۔

(۱۳) اس آیت درحقیقت محسنین نیکوکاروں کی تفسیر ہے جو گذشتہ آیت میں مذکور ہے۔ ارشاد ہوتا ہے جنہوں نے کہا ہمارا پروردگار اللہ ہے پھر وہ اس پر قائم رہے تو نہ ان کو کچھ خوف ہوگا اور نہ وہ غمگین ہوں گے۔

بنابرین محسنین وہ لوگ ہیں جو اعتقادی لحاظ سے توحید کے راستے پر اور عملی لحاظ سے صبر و استقامت کی بنیادوں پر قائم ہیں۔

(۱۴) اس آیت میں توحید پرست نیکوکاروں کو اہم ترین بشارت دیتے ہوئے ارشاد فرمایا گیا ہے وہی تو اہل جنت ہیں کہ جو

اس میں ہمیشہ رہیں گے۔

یہ ان اعمال کا صلہ ہے جو وہ انجام دیتے رہے۔

<p>اور ہم نے انسان کو نصیحت کی کہ وہ اپنے ماں باپ کے ساتھ نیکی کرے۔ اس کی ماں تکلیف کی حالت میں اسے اپنے شکم میں رکھتی ہے، پھر تکلیف ہی سے اسے جنم دیتی ہے اس کا شکم مادر میں رہنا اور اس کی دودھ بڑھائی کی مدت میں مہینے ہوئے، یہاں تک کہ جب وہ اپنی پوری جوانی و کمال قدرت کو پہنچتا ہے، چالیس برس کے سن میں داخل ہوتا ہے تو کہتا ہے: خداوند! مجھے توفیق عطا فرما کہ تو نے جو احسانات مجھ پر اور میرے والدین پر کئے ہیں ان کا شکر بجالاؤں اور ایسا نیک کام کروں جسے تو پسند فرمائے، نیز میری اولاد کو صالح بنا، میں تیری طرف رجوع کرتا ہوں اور توبہ کرتا ہوں اور میں یقیناً فرمانبرداروں میں سے ہوں۔</p>	<p>(۱۵) وَ وَصَّيْنَا الْإِنْسَانَ بِوَالِدَيْهِ إِحْسَانًا حَمَلَتْهُ أُمُّهُ كُرْهًا وَ وَضَعَتْهُ كُرْهًا وَ حَمَلُهُ وَ فَصَالُهُ ثَلَاثُونَ شَهْرًا حَتَّىٰ إِذَا بَلَغَ أَشُدَّهُ وَ بَلَغَ أَرْبَعِينَ سَنَةً قَالَ رَبِّ أَوْزِعْنِي أَنْ أَشْكُرَ نِعْمَتَكَ الَّتِي أَنْعَمْتَ عَلَيَّ وَ عَلَيَّ وَ الدِّي وَ أَنْ أَعْمَلَ صَالِحًا تَرْضَاهُ وَ أَصْلِحْ لِي فِي ذُرِّيَّتِي إِنَّي تُبْتُ إِلَيْكَ وَ إِنِّي مِنَ الْمُسْلِمِينَ</p>
<p>یہی وہ لوگ ہیں جن کے بہترین اعمال ہم قبول کرتے ہیں، ان کے گناہوں سے درگزر کرتے ہیں اور ان کا مقام اہل بہشت میں ہے۔ یہ وہ سچا وعدہ ہے جو ان سے کیا جاتا ہے۔</p>	<p>(۱۶) أُولَٰئِكَ الَّذِينَ نَقَبَلُ عَنْهُمْ أَحْسَنَ مَا عَمِلُوا وَ نَتَجَاوَزُ عَنْ سَيِّئَاتِهِمْ فِي أَصْحَابِ الْجَنَّةِ وَ وَعَدَ الصَّادِقِ الذِّي كَانُوا يُوْعَدُونَ</p>

## تفسیر

## والدین سے نیکی کا حکم

یہ اور بعد کی آیات درحقیقت وہ وضاحت ہے جس کا گذشتہ آیات میں ظالموں اور محسنین کے بارے میں اجمالی طور پر تذکرہ ہو چکا ہے۔

سب سے پہلے نیوکاروں کی کیفیت کو بیان کیا گیا ہے۔ اور ماں باپ کے ساتھ نیکی کرنے اور ان کی زحمات کا شکر یہ ادا

کرنے سے بات شروع کی گئی ہے جو شکر پرودگار کا مقدمہ ہے۔ ارشاد ہوتا ہے ہم نے انسان کو حکم دیا ہے کہ وہ اپنے ماں باپ سے نیکی کرے۔

پھر ماں کے حقوق کی اولیت کو مد نظر رکھتے ہوئے فرمایا گیا ہے اس کی ماں تکلیف کی حالت میں اسے پیٹ میں رکھتی ہے اور تکلیف ہی سے اسے جنم دیتی ہے اور اس کا پیٹ میں رہنا اور اس کی دودھ بڑھائی کی مدت میں مہینے ہے۔

اس میں مہینے کی مدت میں ماں اپنے بچے کے بارے میں بہت بڑی فداکاری اور ایثار کا مظاہرہ کرتی ہے۔ قرآن مجید نے یہاں صرف ماں کی مشکلات کو بیان کیا ہے اور باپ کا تذکرہ نہیں کیا اس لئے نہیں کہ باپ کو کوئی اہمیت نہیں دی گئی کیونکہ ان میں بہت سی مشکلات میں باپ بھی ماں کے ساتھ شریک ہوتا ہے۔ لیکن چونکہ ماں کا حصہ زیادہ ہوتا ہے لہذا ماں کے تذکرے کو بہت اہمیت دی گئی ہے۔

حتمی طور پر قرآنی تعبیر سے یہ بات بھی سمجھی جاسکتی ہے کہ حمل کی مدت سے جس قدر عرصہ کم کیا جائے گا بچے کی رضاعت میں اسی قدر اس کا اضافہ کیا جائے گا تا کہ دونوں عرصہ مل کر تیس ماہ بن جائیں۔

پھر ارشاد ہوتا ہے انسانی زندگی اسی طرح جاری اور ساری رہتی ہے یہاں تک کہ وہ زمانہ پہنچ جاتا ہے جس میں وہ جسمانی طاقت کے لحاظ سے اپنے کمال کو پہنچ جاتا ہے اور چالیس برس کی حد میں داخل ہو جاتا ہے۔

حدیث میں آیا ہے کہ:

”شیطان اپنا ہاتھ ان لوگوں کے چہرے پر پھیرتا ہے جو چالیس سال کی عمر کو تو پہنچ جاتے ہیں لیکن گناہوں سے توبہ نہیں کرتے اور کہتا ہے میرا باپ قربان جائے اس چہرے پر جو کبھی کامیاب نہیں ہوگا اور اس انسان کی پیشانی پر کامیابی کا نور نہیں چمک رہا۔“

بہر حال قرآن مجید سلسلہ گفتگو کو آگے بڑھاتے ہوئے کہتا ہے کہ جب لائق اور باایمان شخص چالیس سال کے سن کو پہنچتا ہے تو خدا سے تین چیزوں کی درخواست کرتا ہے سب سے پہلے تو کہتا ہے: خداوند! مجھے ہدایت عطا فرما اور توفیق دے کہ میں ان نعمتوں کا شکر ادا کروں جو تو نے مجھے اور میرے والدین کو عطا فرمائی ہیں۔

اپنی دوسری درخواست میں رب العزت کی بارگاہ میں عرض کرتا ہے۔ خداوند! مجھے توفیق عطا فرما کہ نیک اعمال بجالاؤں ایسے اعمال جن سے تو راضی ہو۔

آخر میں تیسری درخواست ان الفاظ میں پیش کرتا ہے خداوند! میری اولاد اور میرے خاندان کو اصلاح کے راستے پر دوام عطا فرما۔

اور آیت کے آخر میں ان دو مطالب کو بیان کر رہا ہے جو ایک دوسرے کے لئے موثر اور عملی امور ہیں کہتا ہے پروردگار میں اس عمر میں تیری طرف رجوع کرتا ہوں اور توبہ کرتا ہے۔

میں ایسے مرحلہ پر پہنچ چکا ہوں کہ جس میں میری زندگی کے خطوط کو متعین ہونا چاہئے اور آخر العمر تک مجھے اسی طرح برقرار رہنا چاہئے۔ اور یہ بھی کہتا ہے کہ میں یقیناً فرمانبرداروں میں ہوں۔

(۱۶) اس آیت میں اس مومن شکر گزار، صالح العمل اور توبہ کرنے والے گروہ کے اجرا و جزا کا واضح ذکر ہے اس میں تین اہم جزاؤں کا ذکر کیا گیا ہے۔ سب سے پہلے فرمایا گیا ہے یہی تو وہ لوگ ہیں جن کے بہترین اعمال ہم قبول فرمائیں گے۔ خداوند عالم ان کے بہترین اعمال کو قبولیت کا معیار قرار دیتا ہے حتیٰ کہ دوسرے درجے اور کم اہمیت کے اعمال کو بھی اپنی رحمت اور اپنے فضل و کرم سے پہلے درجے کے اعمال میں شمار کرتا ہے۔

خدا کی دوسری مہربانی ان کے گناہوں سے صرف نظر ہے ارشاد فرمایا گیا ہے ہم ان کے گناہوں سے درگزر کریں گے۔ جبکہ ان کا مقام اہل بہشت میں ہے۔

خدا کی تیسری مہربانی ان کے ساتھ یہ ہوگی کہ باوجود ان کی لغزشوں کے اللہ تعالیٰ انہیں پاک و صاف کر کے نیک اور پاک لوگوں میں انہیں جگہ دے گا جو مقربان بارگاہ رب العزت ہوں گے۔

آیت کے آخر میں مذکورہ نعمتوں کی تاکید کے لئے فرمایا گیا ہے یہ وہ سچا وعدہ ہے جو ان سے کیا جاتا ہے۔

<p>اور جو شخص اپنے ماں باپ سے کہتا ہے کہ تم پر اُف! کیا تم مجھے وعدہ دیتے ہو کہ میں قیامت کے دن اٹھایا جاؤں گا حالانکہ بہت سے لوگ مجھ سے پہلے گزر چکے (اور ہرگز نہیں اٹھائے گئے)؟ اور وہ دونوں ہمیشہ فریاد کرتے اور خدا سے مدد طلب کرتے رہتے ہیں کہ تجھ پر وائے ہو! ایمان لے آ، کیونکہ خدا کا وعدہ یقیناً سچا ہے لیکن وہ ہمیشہ یہی کہتا ہے کہ یہ تو بس اگلے لوگوں کے افسانے ہیں۔</p>	<p>(۱۷) وَالَّذِي قَالَ لَوْلَا دِيهِ أَفِ لَكُمَا أَعَدَدَانِي أَنْ أُخْرَجَ وَقَدْ خَلَتِ الْقُرُونُ مِنْ قَبْلِي ۗ وَهُمَا يَسْتَعْجِلِينَ اللَّهَ وَيَبْغُونَ مِنَ اللَّهِ أَنْ يَأْتِيَهُمَا نِعْمَةٌ فَالَّذِينَ كَفَرُوا أَعَدَدُوا لَكُمْ أَجَلًا ۗ إِنَّ وَعْدَ اللَّهِ حَقٌّ ۗ فَيَقُولُ مَا هَذَا إِلَّا سَاطِرُ الْأَوَّلِينَ</p>
--	---

<p>یہ لوگ بھی جنوں اور انسانوں کی انہی (کافر) امتوں میں شامل ہیں جو ان سے پہلے گذر چکی ہیں اور جن کے بارے میں عذاب کا وعدہ پایہ ثبوت کو پہنچ چکا ہے کیونکہ یہ سب لوگ گھاٹا اٹھانے والے تھے۔</p>	<p>(۱۸) أُولَئِكَ الَّذِينَ حَقَّ عَلَيْهِمُ الْقَوْلُ فِي أُمَمٍ قَدْ خَلَتْ مِنْ قَبْلِهِمْ مِنَ الْجِنَّ وَالْإِنْسِ ۗ إِنَّهُمْ كَانُوا خَاسِرِينَ</p>
---	--

<p>(۱۹) وَ لِكُلِّ دَرَجَتٍ مِّمَّا عَمِلُوا وَ لِيُوقِيَهُمْ أَعْمَالَهُمْ وَ هُمْ لَا يُظْلَمُونَ</p> <p>نیز لوگوں نے جیسے کام کئے ہوں گے انہی کے مطابق سب کے درجے ہوں گے تاکہ خدا انہیں ان کے اعمال بلا کم و کاست سپرد کر دے اور ان پر کچھ بھی ظلم نہیں کیا جائے گا۔</p>	<p>(۱۹) وَ لِكُلِّ دَرَجَتٍ مِّمَّا عَمِلُوا وَ لِيُوقِيَهُمْ أَعْمَالَهُمْ وَ هُمْ لَا يُظْلَمُونَ</p>
---	---

## تفسیر

## والدین کے حقوق پائمال کرنے والے

گذشتہ آیات میں ان مومن لوگوں کا تذکرہ تھا جو ایمان، عمل صالح، حق کی نعمتوں کے شکرانے اور والدین اور اولاد کے حقوق کی ادائیگی کے ذریعے تقرب الہی کی راہوں پر گامزن ہوئے ہیں اور اس کے خالص لطف و کرم سے فیض یاب ہوتے ہیں۔ لیکن زیر تفسیر آیات میں ان لوگوں کے بارے میں گفتگو ہو رہی ہے جو بالکل ان کے برعکس ہیں یعنی بے ایمان، حق ناشناس اور ماں باپ کے نافرمان لوگ۔ ارشاد ہوتا ہے:

”اور جو شخص اپنے ماں باپ سے کہتا ہے تم پر اف کیا تم مجھے وعید دیتے ہو کہ میں قیامت کے دن اٹھایا جاؤں گا حالانکہ مجھ سے پہلے بہت سے لوگ گزر چکے ہیں جو مر گئے، لیکن دوبارہ نہیں اٹھائے گئے“

لیکن والدین ایسے سر پھرے بیٹے کے آگے سر تسلیم خم نہیں کرتے اور وہ دونوں ہمیشہ فریاد کرتے ہیں اور خدا سے مدد طلب کرتے ہیں کہ اے بیٹا تجھ پر افسوس ہے ایمان لے آ، کیونکہ خدا کا وعدہ ضرور سچا ہے۔

مگر وہ ہے کہ اسی طرح اپنی ہٹ دھرمی پر قائم رہتا ہے۔ اور اپنی سرکشی پر ڈٹا رہتا ہے۔ وہ تکبر اور بڑی بے پرواہی سے کہتا ہے یہ تو بس اگلے لوگوں کے افسانے ہیں۔

یہ جو تم کہتے ہو کہ معاد و قیامت ہوگی اور حساب و کتاب ہوگا یہ سب خرافات ہیں اور گئے لوگوں کے قصے کہانیاں ہیں میں ان کے سامنے کبھی سر نہیں جھکاؤں گا۔

یقیناً دل سوز ماں باپ کی یہ کوشش ہوتی ہے کہ اسے جہالت و نادانی کے گرداب سے نکال کر نجات کی راہوں پر لگا دیں تاکہ یہ فرزند دل بند خدا کے دردناک عذاب میں گرفتار نہ ہو لیکن وہ ہے کہ مسلسل اپنے کفر پر ڈٹا ہوا ہے اور اسی پر مصر ہے آخر کار ناچار وہ اسے چھوڑ دیتے ہیں۔

(۱۸) جس طرح گذشتہ آیات میں صالح الاعمال مومنین کی جزا کا تذکرہ تھا، اسی طرح یہاں پر گستاخ اور عقل کے اندھے کافروں کا انجام مذکورہ ہے۔ ارشاد ہوتا ہے یہ لوگ جنوں اور انسانوں کی دوسرے کافر امتیں جو ان سے پہلے گزر چکی ہیں، ان ہی میں شامل ہیں۔ ان پر بھی عذاب کا وعدہ پایہ ثبوت کو پہنچ چکا ہے۔ اور یہ بھی دردناک عذاب میں گرفتار ہوں گے اور یہ بھی جہنمی ہیں۔ کیونکہ

وہ سب لوگ نقصان اٹھانے والے تھے۔

اس سے بدتر گھانا اور کیا ہوگا کہ اپنا تمام سرمایہ حیات ضائع کر کے خدا کے غیظ و غضب کو خرید چکے ہیں۔  
 (۱۹) اسی سلسلے کی آخری آیت میں پہلے تو ان دونوں گروہوں کے مختلف درجات اور مراتب کی طرف اشارہ کرتے ہوئے قرآن کہتا ہے ان لوگوں نے جیسے کام کئے ہوں گے انہی کے مطابق سب کے درجے ہوں گے۔  
 ایسا ہرگز نہیں ہے کہ بہشتی یا جہنمی سب ایک ہی درجے پر فائز ہوں بلکہ وہ بھی اپنے اعمال کے تقادس، خلوص نیت کے تناسب اور معرفت کے میزان کے لحاظ سے مختلف مقام رکھتے ہیں اور صحیح معنوں میں عدالت یہیں پر حکم فرما ہے۔  
 پھر فرمایا گیا ہے کہ اس کا مقصد یہ ہے تاکہ خدا انہیں انکے اعمال بے کم و کاست دے دے۔  
 یہ تعبیر ”تجسم اعمال“ کے مسئلے کی طرف ایک اور اشارہ ہے کہ وہاں پر انسان کے اعمال خود اسی کے ساتھ ہوں گے۔  
 اس کے نیک اعمال اس کے لئے رحمت اور اطمینان کا موجب بنیں گے اور برے عمل بلا، اضطراب، رنج اور عذاب کا سبب۔  
 آخر میں تاکید کی طور پر فرمایا گیا ہے اور ان پر کچھ ظلم نہیں کیا جائے گا۔  
 کیونکہ وہ اپنے ہی اعمال کو پالیں گے تو پھر ظلم و ستم کا تصور کیسا؟

جس دن کافر جہنم کے سامنے لائے جائیں گے تو ان سے کہا جائے گا: تم تو اپنی دنیاوی زندگی میں مزے لوٹ چکے ہو اور اس سے بہرہ مند ہو چکے ہو، تو آج تمہیں ذلت بار عذاب سے سزا دی جائے گی اس لئے کہ تم زمین میں ناحق تکبر کیا کرتے تھے، نیز اس لئے بھی کہ تم گناہوں کا ارتکاب کرتے تھے۔	(۲۰) وَ يَوْمَ يُعْرَضُ الَّذِينَ كَفَرُوا عَلَى النَّارِ أَدْهَبْتُمْ طَيِّبَاتِكُمْ فِي حَيَاتِكُمُ الدُّنْيَا وَ اسْتَمْتَعْتُمْ بِهَا فَالْيَوْمَ تُجْزَوْنَ عَذَابَ الْهُونِ بِمَا كُنْتُمْ تَسْتَكْبِرُونَ فِي الْأَرْضِ بِغَيْرِ الْحَقِّ وَ بِمَا كُنْتُمْ تَفْسُقُونَ
--	--

تفسیر

### زہد اور آخرت کا ذخیرہ

کفار و مجرمین کی سزا کے بارے میں یہ آیت بھی گذشتہ آیات کے مانند اسی سلسلے کو مزید وضاحت کے ساتھ بیان کر رہی ہے اور ان کے جسمانی اور روحانی عذاب کے چند گوشوں کو اجاگر کر رہی ہے۔  
 ارشاد ہوتا ہے۔ جس دن کافر لوگ جہنم کے سامنے لائے جائیں گے تو ان سے کہا جائے گا کہ تم اپنی دنیاوی زندگی میں مزے لوٹ چکے ہو اور اس سے بہرہ مند ہو چکے ہو تو آج تم کو ذلت بار عذاب سے سزا دی جائے گی اس لئے کہ تم زمین میں ناحق تکبر کیا کرتے تھے اور اس لئے بھی کہ تم گناہوں کا ارتکاب کرتے تھے۔

جی ہاں! تم لذتوں میں غرق تھے اور اس دنیا کی مادی نعمتوں سے بہرہ اندوز ہونے کے علاوہ تم اور کچھ نہیں جانتے تھے اور مادر پدر آزادی کی بناء پر تم معاد کا انکار کرتے تھے تاکہ تمہارے ہاتھ بالکل کھلے رہیں اور دنیاوی نعمتوں کے حصول میں تم دوسروں پر ہر طرح کا ظلم و ستم روا رکھتے تھے۔ لہذا آج تم ان تمام ہوس رانیوں، خواہشات پرستیوں، ظلم و تکبر اور فسق و فجور کی سزا پاؤ۔

<p>(۲۱) وَ اذْکُرْ اٰخَا عَادٍ اِذْ اَنْذَرَ قَوْمَهُ بِالْاَحْقَافِ وَقَدْ خَلَّتِ النُّذُرُ مِنْ بَيْنِ يَدَيْهِ وَ مِنْ خَلْفِهِ اِلَّا تَعْبُدُوْا اِلَّا اللّٰهُ اِنِّیْۤ اَخَافُ عَلَیْکُمْ عَذَابَ یَوْمٍ عَظِیْمٍ</p> <p>(اے رسول) قوم عاد کے بھائی (ہود کی داستان) انہیں یاد دلا۔ جب انہوں نے اپنی قوم کو سرزمین احقاف میں ڈرایا جبکہ ان سے پہلے بہت سے ڈرانے والے انبیاء ماضی قریب اور بعید میں گزر چکے تھے۔ (ہود نے قوم سے کہا) خدائے واحد کے سوا کسی کو عبادت نہ کرو، میں تمہارے بارے میں ایک بڑے دن کے عذاب سے ڈرتا ہوں۔</p>	<p>(۲۱) وَ اذْکُرْ اٰخَا عَادٍ اِذْ اَنْذَرَ قَوْمَهُ بِالْاَحْقَافِ وَقَدْ خَلَّتِ النُّذُرُ مِنْ بَيْنِ يَدَيْهِ وَ مِنْ خَلْفِهِ اِلَّا تَعْبُدُوْا اِلَّا اللّٰهُ اِنِّیْۤ اَخَافُ عَلَیْکُمْ عَذَابَ یَوْمٍ عَظِیْمٍ</p>
<p>وہ بولے: کیا تو اس لئے آیا ہے کہ (جھوٹ اور فریب کے ذریعہ) ہمیں ہمارے معبودوں سے پھیر دے؟ اگر تو سچ کہتا ہے تو جس عذاب کی ہمیں دھمکی دیتا ہے، اُسے لے آ۔</p>	<p>(۲۲) قَالُوْۤا اٰجِئْنَا لِنُفِکِنَا عَنْ الْهِنَاۃِ فَاْتِنَا بِمَا تَعِدُنَا اِنْ کُنْتَ مِنَ الصّٰدِقِیْنَ</p>
<p>(ہود نے) کہا: (سزا کے وقت کا) علم تو بس اللہ کے پاس ہے اور میں جو احکام دیکر بھیجا گیا ہوں وہ تمہیں پہنچائے دیتا ہوں۔ لیکن میں تمہیں ہمیشہ جہالت میں پڑی رہنے والی قوم پاتا ہوں۔</p>	<p>(۲۳) قَالَ اِنَّمَا الْعِلْمُ عِنْدَ اللّٰهِ وَاُبَلِّغُکُمْ مَّاۤ اُرْسِلْتُ بِهٖ وَ لَکِنِّیْۤ اَرَاکُمْ قَوْمًا تَجْهَلُوْنَ</p>
<p>پس جب انہوں نے عذاب کو بادل کی صورت میں دیکھا کہ ان کے دروں اور ندی نالوں کی طرف اٹدا آ رہا ہے تو خوشی خوشی کہنے لگے یہ تو بارش برس آنے والا بادل ہے۔ (لیکن ان سے کہا گیا: یہ وہی چیز ہے جس کے آنے کی تم جلدی کر رہے تھے۔ (یہ) وحشت ناک آندھی ہے جو دردناک عذاب کی حامل ہے۔</p>	<p>(۲۴) فَلَمَّا رَاُوْهُ عَارِضًا مُّسْتَقْبِلَ اُوْدِیْنِهِمْ قَالُوْۤا هٰذَا عَارِضٌ مُّمَطِرْنَا۟ بَلْ هُوَ مَا اسْتَعْجَلْتُمْ بِهٖ رِیْحٌ فِیْهَا عَذَابٌ اَلِیْمٌ</p>



(۲۵) تَدْمِرُ كُلَّ شَيْءٍ بِأَمْرِ رَبِّهَا  
فَأَصْبَحُوا لَا يُرَى إِلَّا مَسْكِنُهُمْ كَذَلِكَ  
نَجَزِي الْقَوْمَ الْمُجْرِمِينَ

جو اپنے پروردگار کے حکم سے ہر چیز کو تباہ و برباد کر دے گی۔ پس  
صبح ہوئی تو ان کی حالت یہ تھی کہ ان کے گھروں کے سوا کچھ نظر  
ہی نہیں آتا تھا۔ ہم گناہگار لوگوں کو یونہی سزا دیا کرتے ہیں۔

## تفسیر

## قوم عاد اور تباہ کن آندھی

قرآن مجید کلی حقائق کو بیان کرنے کے بعد ان کے قابل ذکر مصداق بیان کرتا ہے تاکہ وہ کلی حقائق سامنے آجائیں، لہذا  
یہاں پر بھی سرکش متکبرین اور ہوس پرست متکبرین کے احوال کی وضاحت قوم عاد کی مثال سے لی گئی ہے جو ایک واضح نمونہ ہے ارشاد  
ہوتا ہے مکہ کے ان مشرکین کو قوم عاد کے بھائی ہود کی سرگزشت یاد دلا۔

پھر فرمایا گیا ہے جب انہوں نے اپنی قوم کو سرزمین احقاف میں ڈرایا، جب کہ ان سے پہلے ماضی قریب اور بعید میں بہت  
سے انبیاء گزر چکے تھے جنہوں نے اپنی قوم کو ڈرایا تھا۔

”و قد خلت النذر و من خلفه“ (ڈرانے والے انبیاء جو ہود علیہ السلام کے آگے پیچھے آچکے تھے) یہ ان انبیاء کی طرف  
اشارہ ہے جو ان سے پہلے مبعوث ہو چکے تھے۔ کچھ تو بہت کم مدت کے فاصلے سے آئے تھے، جن کے بارے میں قرآن نے ”من بین  
یدیه“ کہا ہے اور کچھ بہت زیادہ مدت کے فاصلے سے کہ جنہیں ان سے تعبیر کیا گیا ہے۔

ہود علیہ السلام نے ان سے کہا خدائے واحد کے علاوہ کسی کی عبادت نہ کرو پھر انہیں متنبہ کرتے ہوئے مزید کہا میں تمہارے بارے  
میں ایک بڑے دن کے عذاب سے ڈرتا ہوں۔

(۲۲) لیکن اس ہٹ دھرم اور سرکش قوم نے خدا کی اس دعوت کے مقابلے کی ٹھان لی اور حضرت ہود علیہ السلام سے اس قوم کے  
افراد بولے کیا تو اس لئے آیا ہے کہ ہمیں جھوٹ اور فریب کے ذریعے ہمارے خداؤں سے پھیر دے۔  
تو اگر سچ کہتا ہے تو جس عذاب کی ہمیں دھمکی دیتا ہے اسے لے آ۔

(۲۳) لیکن ہود علیہ السلام نے اس احمقانہ تقاضے کے جواب میں ان سے کہا علم تو صرف خدا کے پاس ہے۔  
وہی بہتر جانتا ہے کہ کب اور جن حالات میں وہ تباہ کن عذاب کو نازل کرے اس سے نہ تو تمہارے تقاضوں کا تعلق ہے اور  
نہ ہی میرے ارادے اور اختیار کو اس میں کچھ دخل ہے۔

پھر فرماتے ہیں میرا کام تو صرف یہ ہے کہ میں جو احکام دے کر بھیجا گیا ہوں وہ تم تک پہنچائے دیتا ہوں۔  
لیکن میں تمہیں دیکھ رہا ہے کہ تم ہمیشہ جہالت اور نادانی میں پڑی رہنے والی قوم ہو۔

تمہاری بدبختی کا اصل سرچشمہ بھی یہی جہالت ہے اور جہالت بھی ایسی جس میں ہٹ دھرمی، تکبر اور غرور پایا جاتا ہے اور وہ تمہیں خدا کے بھیجے ہوئے بندوں کی دعوت کا مطالعہ کرنے کی اجازت نہیں دیتی۔

(۲۴) سرانجام ہود علیہ السلام کی تمام نصیحتوں اور برادرانہ شفقت اور رہبری ان سنگدلوں پر کچھ اثر نہ کر سکی اور وہ حق کو قبول کرنے کے بجائے اپنے باطل عقیدے پر بڑی ہٹ دھرمی کے ساتھ ڈٹے رہے حتیٰ کہ نوح علیہ السلام کی بھی لوگ ان الفاظ کے ساتھ تکذیب کرتے تھے کہ اگر سچ کہتے ہو تو جس عذاب کا وعدہ کیا ہے وہ کیا ہوا؟

اب جب کہ کافی اتمام حجت ہو چکی اور انہوں نے زندہ رہنے کی عدم اہلیت کا ثبوت فراہم کر دیا تو حکمت الہی بھی اس بات پر آمادہ ہو گئی کہ ان پر استیصالی عذاب یعنی تباہ کن عذاب نازل کرے۔

انہوں نے اچانک دیکھا تو اتفاق پر ایک ابر ظاہر ہوا اور بہت جلد پورے آسمان پر پھیل گیا۔ جب انہوں نے اسے بادل کی صورت میں دیکھا کہ ان کے دروں اور ندی نالوں کی طرف اٹدا آ رہا ہے۔ تو خوشی خوشی کہنے لگے یہ تو بارش برس آنے والا بادل ہے۔

لیکن بہت جلد انہیں بتا دیا گیا کہ یہ بارش برس آنے والے بادل نہیں ہیں یہ تو وہی وحشت ناک عذاب ہے جس کے آنے کی تم جلدی مچا رہے تھے۔ یہ وہ وحشت ناک آندھی ہے جو دردناک عذاب کی حامل ہے۔

بظاہر یہ بات کہنے والا خود خداوند بزرگ و برتر ہے یا پھر حضرت ہود علیہ السلام ہیں جب ان کی خوشی کے نعرے سنے تو ان سے یہ کہا گیا۔

(۲۵) جی ہاں! یہ تباہ کن آندھی ہے۔ جو اپنے پروردگار کے حکم سے ہر چیز کو تباہ و برباد کر دے گی۔

ہر چیز سے مراد انسان، چوپائے اور ان کے اموال ہیں، کیونکہ بعد کے جملے میں فرمایا گیا ہے تو ایسے عالم میں ان کی صبح ہوئی کہ ان کے گھروں کے سوا کچھ نظر ہی نہیں آتا تھا۔

اس سے ظاہر ہوتا ہے کہ ان کے گھر تو صحیح سالم تھے لیکن وہ خود ہلاک ہو گئے اور ان کے اجسام اور اموال بھی تیز و تند آندھی سے ذریعے دور دراز کے جنگلوں، بیابانوں یا پھر سمندر میں پھینک دیئے گئے۔

آخر میں اسی حقیقت کی طرف اشارہ کرتے ہوئے فرمایا گیا ہے کہ یہ انجام اس گمراہ قوم کے ساتھ مخصوص نہیں ہے بلکہ ہم گناہگار لوگوں کو یونہی سزا دیا کرتے ہیں۔

یہ ایک تشبیہ ہے کہ تمام مجرموں، گناہگاروں، کافروں، ہٹ دھرم لوگوں اور خود غرض افراد کے لئے اگر تم بھی اس راہ پر چلو گے تو تمہارا انجام بھی ان لوگوں سے قطعاً بہتر نہیں ہوگا۔

<p>اور ہم نے ان (قومِ عاد کے افراد) کو وہ قدرت دی جو تمہیں نہیں دی۔ ان کے لئے کان، آنکھ اور دل بنائے تھے (لیکن نزولِ عذاب کے وقت) انہیں ان کی آنکھوں، کانوں، اور عقلوں نے کچھ فائدہ نہ دیا۔ کیوں کہ وہ خدائی آیات کا انکار کرتے تھے۔ آخر کار جس چیز کا وہ مذاق اڑایا کرتے تھے اس نے انہیں ہر طرف سے گھیر لیا۔</p>	<p>(۲۶) وَ لَقَدْ مَكَّنَّهُمْ فِيمَا إِن مَكَّنَّكُمْ فِيهِ وَ جَعَلْنَا لَهُمْ سَمْعًا وَ أَبْصَارًا وَ أَفْئِدَةً ۚ فَمَا أَعْنَى عَنْهُمْ سَمْعُهُمْ وَ لَا أَبْصَارُهُمْ وَ لَا أَفْئِدَتُهُمْ مِّنْ شَيْءٍ إِذْ كَانُوا يَجْحَدُونَ ۗ بِآيَاتِ اللَّهِ وَ حَاقَ بِهِمْ مَا كَانُوا بِهِ يَسْتَهْزِءُونَ ۚ</p>
<p>اور ہم نے تمہارے اردگرد کی قوموں کو ہلاک کر دیا اور اپنی نشانیوں کو مختلف صورتوں میں ان کے سامنے بیان کیا تاکہ یہ لوگ باز آجائیں۔</p>	<p>(۲۷) وَ لَقَدْ أَهْلَكْنَا مَا حَوْلَكُمْ مِّنَ الْقُرَىٰ وَ صَرَّفْنَا الْآيَاتِ لَعَلَّهُمْ يَرْجِعُونَ</p>
<p>پس خدا کے سوا جنہیں ان لوگوں نے تقرب کے لئے معبود بنا رکھا تھا انہوں نے ان کی کیوں نہ مدد کی، بلکہ وہ تو ان سے گم ہو گئے؟ یہ تھا ان کے جھوٹ اور افترا پرداز یوں کا نتیجہ۔</p>	<p>(۲۸) فَلَوْ لَا نَصَرَهُمُ الَّذِينَ اتَّخَذُوا مِن دُونِ اللَّهِ قُرْبَانًا آلِهَةً ۗ بَلْ ضَلُّوا عَنْهُمْ ۗ وَ ذَٰلِكَ أَفْكَهُمُ وَ مَا كَانُوا يَفْتَرُونَ</p>

## تفسیر

تم قوم عاد سے زیادہ طاقتور نہیں ہو

یہ آیات درحقیقت گذشتہ آیات کا نتیجہ بیان کر رہی ہیں جن میں قوم عاد کی دردناک سزا کی گفتگو کی گئی تھی مشرکین مکہ کو مخاطب کرتے ہوئے فرمایا گیا ہے ہم نے قوم عاد کو وہ طاقت دی تھی جو تم کو نہیں دی۔

وہ جسمانی لحاظ سے بھی تم سے زیادہ طاقتور تھے اور مال و دولت اور مادی مسائل کے لحاظ سے بھی۔

اس کے باوجود وہ لوگ تم سے طاقت میں کئی گناہ زیادہ تھے وہ خدا کی سزا کے طوفان کے سامنے نہ ٹھہر سکے تم کس باغ کی

مولیٰ ہو؟

پھر فرمایا گیا ہے ہم نے ان کے لئے کان اور آنکھ اور دل بنائے وہ حق کے ادراک میں نگاہ اور پہچان کے لحاظ سے بھی قوی

اور طاقتور تھے۔ لیکن نزولِ عذاب کے وقت انہیں ان کی آنکھوں، کانوں اور عقلوں نے کچھ فائدہ نہ دیا۔ کیونکہ وہ خدائی آیات کا انکار کرتے تھے۔

آخر کار جس کا وہ مذاق اڑایا کرتے تھے اس نے انہیں ہر طرف سے گھیر لیا۔

(۲۷) پھر بات کو زیادہ زور دے کر بیان کیا گیا ہے اور نصیحت آمیز انداز میں مشرکین مکہ کو مخاطب کر کے ارشاد فرمایا گیا ہے کہ نہ صرف قوم عاد بلکہ ہم نے تمہارے ارد گرد کی سرکش قوموں کو بھی ہلاک کر ڈالا۔

جن قوموں کے علاقے تم سے زیادہ دور نہیں تقریباً جزیرہ نمائے عرب کے ارد گرد ہی وہ آباد تھے۔

اس کے بعد فرمایا گیا ہے اور ہم نے اپنی نشانیوں کو مختلف صورتوں میں ان سے بیان کیا تاکہ یہ لوگ باز آجائیں

(۲۸) اسی سلسلے کی آخری آیت میں انہیں سرزنش کرتے ہوئے ان الفاظ کے ساتھ ان پر تنقید کی گئی ہے تو خدا کے سوا جن کو

ان لوگوں نے تقرب خدا کے لئے معبود بنا رکھا تھا انہوں نے ان سخت اور حساس لمحات میں ان کی کیوں مدد نہ کی؟

سچ تو یہ ہے کہ اگر وہ برحق معبود ہوتے تو اپنے معبودوں کی ایسے سخت اور حساس لمحات میں مدد کرتے اور ہولناک عذاب کے

چنگل سے انہیں چھٹکارا دلاتے۔

پھر فرمایا گیا ہے۔ نہ صرف ان کی امداد نہیں کی بلکہ ان سے گم بھی ہو گئے۔

اس طرح کی بے حیثیت اور بے قیمت مخلوق جو نہ تو کسی کام کا مبداء ہے اور نہ ہی کسی قسم کا فائدہ پہنچا سکتی ہے اور ہر طرح کے حادثے اور سانحے کے وقت غائب اور گم ہو جاتی ہے وہ کیونکہ عبادت کے لائق ہو سکتی ہے۔

آیت کے آخر میں فرمایا گیا ہے یہ تھا ان کے جھوٹ اور افتراء پر دازیوں کا نتیجہ۔

یہ ہلاکت اور بدبختی، یہ دردناک عذاب اور مصیبت کے موقع پر معبودوں کا گم ہو جانا ان کے جھوٹ اور افتراء پر دازیوں ہی

کا نتیجہ ہیں۔

<p>اور اس وقت کو یاد کر جب ہم نے جنوں میں سے ایک گروہ کو تیری طرف متوجہ کیا کہ قرآن سنیں۔ پھر جب وہ حاضر ہوئے تو ایک دوسرے سے کہنے لگے: خاموش ہو کر سنتے رہو۔ جب (قرآن) تمام ہوا تو وہ اپنی قوم کی طرف واپس گئے اور انہیں جا کر ڈرایا۔</p>	<p>(۲۹) وَ اِذْ صَرَفْنَا اِلَيْكَ نَفْرًا مِّنَ الْجِنِّ يَسْتَمِعُونَ الْقُرْآنَ فَلَمَّا حَضَرُوهُ قَالُوا اَنْصِتُوا فَلَمَّا قُضِيَ وَلَّوْا اِلَى قَوْمِهِمْ مُنْذِرِينَ</p>
<p>انہوں نے کہا: اے قوم! ہم ایک (ایسی) کتاب سن کر آئے ہیں جو موسیٰ کے بعد نازل ہوئی ہے، اپنے سے پہلے کتابوں کی نشانیوں سے ہم آہنگ ہے اور حق کی طرف اور سیدھے راستے کی طرف ہدایت کرتی ہے۔</p>	<p>(۳۰) قَالُوا يَقَوْمَنَا اِنَّا سَمِعْنَا كِتَابًا اُنزِلَ مِنْ بَعْدِ مُوسَىٰ مُصَدِّقًا لِّمَا بَيْنَ يَدَيْهِ يَهْدِي اِلَى الْحَقِّ وَ اِلَى طَرِيقٍ مُّسْتَقِيمٍ</p>

<p>اے ہماری قوم! خدا کی طرف بلانے والے کی بات مانو اور اس پر ایمان لے آؤ تا کہ تمہارے گناہوں کو بخش دے اور تمہیں دردناک عذاب سے پناہ دے۔</p>	<p>(۳۱) يَقَوْمَنَا أَجِيبُوا دَاعِيَ اللَّهِ وَ آمِنُوا بِهِ يَغْفِرْ لَكُمْ مِّنْ ذُنُوبِكُمْ وَيُجِرْكُمْ مِّنْ عَذَابِ أَلِيمٍ</p>
<p>اور جو شخص خدا کی طرف بلانے والے کی بات مانے گا وہ ہرگز خدا کے عذاب سے زمین میں فرار نہیں کر سکتا اور خدا کے علاوہ اس کا کوئی سرپرست اور مددگار نہیں ہوگا اور ایسے لوگ کھلی گمراہی میں ہیں۔</p>	<p>(۳۲) وَمَنْ لَّا يُجِبْ دَاعِيَ اللَّهِ فَلَيْسَ بِمُعْجِزٍ فِي الْأَرْضِ وَ لَيْسَ لَهُ مِن دُونِهِ أَوْلِيَاءُ أُولَئِكَ فِي ضَلَالٍ مُّبِينٍ</p>

## تفسیر

## جنات ایمان لاتے ہیں

ان آیات میں پیغمبر اسلام ﷺ اور آسمانی کتاب پر جنات کے ایمان لانے کا ذکر تفصیل کے ساتھ آیا ہے۔ قوم ہود کی داستان درحقیقت مشرکین مکہ کے لئے ایک زبردست تنبیہ کی حیثیت رکھتی تھی اور قوم جن کے ایمان لانے کی داستان ایک اور تنبیہ تھی۔

سب سے پہلے فرمایا گیا ہے اس وقت کو یاد کر جب ہم نے جنوں میں سے ایک گروہ کو تیری طرف متوجہ کیا کہ دل لگا کر قرآن سنیں۔

پھر فرمایا گیا ہے جب وہ قرآن کے سامنے حاضر ہوئے اور اس کی روح پرور آیات کو سنا تو ایک دوسرے سے کہنے لگے خاموش ہو کر سنتے رہو۔

یہ اس وقت تھا جب پیغمبر اکرم ﷺ نصف شب میں یا نماز صبح کے دوران قرآنی آیات کی تلاوت کر رہے تھے۔ آخر الامر جب نور ایمان ان کے دل میں چمک اٹھا تو انہوں نے آیات قرآنی کی حقانیت کو اپنے اندر محسوس کر لیا۔ لہذا جب قرآن پڑھنا تمام ہوا تو وہ مبلغین کے مانند اپنی قوم کی طرف واپس آگئے اور اسے جا کر ڈرایا اور جو حقیقت ان پر نمایاں ہو گئی تھی اس سے قوم کو آگاہ کیا۔

(۳۰) یہ آیت قوم کی طرف پلٹ جانے کے بعد ان جنوں کی دعوت و تبلیغ کی کیفیت بیان کر رہی ہے۔ ایسی دعوت جو جامع، چچی تلی، مختصر اور بامعنی ہے انہوں نے کہا اے قوم ہم ایک کتاب سن کر آئے ہیں جو موسیٰ علیہ السلام کے بعد نازل ہوئی ہے۔

اس کتاب کی کچھ مخصوص صفات ہیں پہلی صفت تو یہ ہے کہ اپنے سے پہلی آسمانی کتابوں کی تصدیق کرتی ہے اور اس کے مضامین ان کے مضامین سے ہم آہنگ ہیں اور سابقہ کتابوں میں جو نشانیاں بیان کی گئی ہیں وہ اس میں بخوبی دیکھی جاسکتی ہیں۔

اس کی دوسری صفت یہ ہے کہ سب کو حق کی طرف ہدایت کرتی ہے۔

وہ یوں کہ جو شخص بھی اپنی عقل اور فطرت سے کام لے اسے اس میں حقانیت کی علامتیں بخوبی نظر آئیں گی۔

اس کی ایک صفت یہ بھی ہے کہ سیدھے راستے کی طرف ہدایت کرتی ہے۔

(۳۱) انہوں نے پھر کہا اے ہماری قوم خدا کی طرف بلانے والے کی بات مانو اور اس پر ایمان لے آؤ۔

کہ وہ تمہیں عظیم اجر عطا فرمائے گا۔ تمہارے گناہوں کو معاف کر دے گا اور تمہیں دردناک عذاب سے پناہ میں رکھے گا۔

(۳۲) اس سلسلے کی آخری آیت میں جن مبلغین کی آخری گفتگو کو ان الفاظ میں بیان کیا گیا ہے کہ انہوں نے اپنی قوم سے کہا

اور جو شخص خدا کی طرف بلانے والے کی بات نہیں مانے گا وہ ہرگز خدا کے عذاب سے زمین میں قرا نہیں کر سکتا۔

اور خدا کے علاوہ اس کا کوئی یار و مددگار اور سرپرست نہیں ہوگا۔

اور لہذا یہ لوگ کھلی گمراہی میں ہیں۔

اس سے بڑھ کر اور کیا بدترین اور واضح ترین گمراہی ہوگی کہ انسان حق اور پیغمبر خداؐ کی خود خدا کے مقابلے پر کمر بستہ ہو

جائے کہ جس کے بغیر پوری کائنات میں نہ تو کوئی پناہ گاہ ہے اور نہ ہی اس کے ملک سے فرار کر کے کہیں اور جاسکتا ہے۔

<p>کیا یہ لوگ نہیں جانتے کہ جس خدا نے سارے آسمانوں اور زمین کو پیدا کیا اور ان کے پیدا کرنے سے ذرا بھی عاجز نہیں ہوا، وہ اس بات پر قادر ہے کہ مردوں کو زندہ کرے؟ وہ یقیناً ہر چیز پر قادر ہے۔</p>	<p>(۳۳) أَوَلَمْ يَرَوْا أَنَّ اللَّهَ الَّذِي خَلَقَ السَّمَوَاتِ وَالْأَرْضِ وَلَمْ يَعْزُبْ عَنْهُ خَلْقُهُنَّ بِقَدْرِ عَلَىٰ أَنْ يُحْيِيَ الْمَوْتَىٰ ۗ بَلَىٰ إِنَّهُ عَلَىٰ كُلِّ شَيْءٍ قَدِيرٌ</p>
<p>اس دن کا سوچو جس دن کفار آگ کے سامنے پیش کئے جائیں گے (تو ان سے کہا جائے گا: کیا یہ برحق نہیں ہے؟ تو وہ لوگ کہیں گے: بالکل! ہمارے پروردگار کی قسم!) (کہ برحق ہے۔ تو اس وقت) فرمائے گا: تو لو اب اپنے انکار و کفر کے بدلے عذاب کا مزہ چکھو۔</p>	<p>(۳۴) وَ يَوْمَ يُعْرَضُ الَّذِينَ كَفَرُوا عَلَى النَّارِ أَلَيْسَ هَذَا بِالْحَقِّ قَالُوا بَلَىٰ وَ رَبِّنَا قَالِ فذوقوا العذاب بما كنتم تكفرون</p>

<p>(۳۵) فَاصْبِرْ كَمَا صَبَرَ أُولُوا الْعَزْمِ مِنَ الرُّسُلِ وَلَا تَسْتَعْجِلْ لَهُمْ ۚ كَانَتْهُمْ يَوْمَ يَرُونَ مَا يُوْعَدُونَ لَمْ يَلْبُثُوا إِلَّا سَاعَةً مِّنْ نَّهَارٍ ۚ بَلَّغْ ۚ فَهَلْ يَهْلِكُ إِلَّا الْقَوْمُ الْفَاسِقُونَ</p>	<p>بنابریں جس طرح اولوالعزم پیغمبر صبر کرتے رہے تم بھی اس طرح صبر کرو اور ان کے (عذاب کے) لئے تعجیل نہ کرو، جس دن وہ ان وعدوں کو دیکھیں گے، جو ان سے کئے گئے تھے، تو انہیں معلوم ہو جائے گا گویا ایک دن (صرف) میں گھڑی بھر دنیا میں رہے ہیں۔ یہ ابلاغ ہے سب لوگوں کے لئے، تو کیا فاسقوں کے سوا اور کوئی ہلاک ہوگا؟</p>
---	--

## تفسیر

## اولوالعزم پیغمبروں کی طرح صبر کریں

یہ آیات جو سورہ احقاف کی آخری آیتیں ہیں معاد کے بارے میں گفتگو کر رہی ہیں کیونکہ ایک تو گذشتہ آخری آیات میں جنوں کے مبلغین کی زبانی معاد کی بات ہوئی تھی اور دوسرے سورہ احقاف کے ابتدائی حصوں میں توحید عظمت قرآن مجید اور پیغمبر السلام ﷺ کی نبوت کے اثبات کے بارے میں گفتگو ہو چکی ہے اور اس سورت کے آخری حصے میں معاد کے مسئلے کو پیش کیا جا رہا ہے۔ اس طرح سے تینوں اعتقادی اصولوں کی تکمیل ہو جاتی ہے۔ سب سے پہلے فرمایا گیا ہے کیا یہ لوگ نہیں جانتے کہ جس خدا نے سارے آسمانوں اور زمین کو پیدا کیا اور ان کے پیدا کرنے سے ذرا بھی تھکا نہیں اور نہ ہی عاجز ہوا وہ اس بات پر قادر ہے کہ مردوں کو زندہ کرے، یقیناً وہ ہر چیز پر قادر ہے۔

یہ امکان معاد پر ایک نہایت دندان شکن دلیل ہے۔

(۳۴) اس آیت میں گناہگاروں اور معاد کے منکروں کے دردناک سزا کے منظر کو مجسم کر کے فرمایا گیا ہے۔

اس دن کا سوچ کہ جس دن کفار آگ کے سامنے پیش کئے جائیں گے۔

جی ہاں! کبھی تو دوزخ کو کافروں اور گناہگاروں کے سامنے لایا جائے گا اور کبھی گناہگاروں اور کافروں کو دوزخ کے سامنے

پیش کیا جائے گا اور ہر ایک کا اپنا خاص مقصد ہوگا جن کے بارے میں چند آیات پہلے اشارہ کیا جا چکا ہے۔

جب کفار کو جہنم کے سامنے پیش کیا جائے گا اور وہ جہنم کے جھلسانے والے کوہ پیکر اور وحشت ناک شعلوں کو دیکھیں گے تو

ان سے کہا جائے گا کیا یہ برحق نہیں۔

آیا آج بھی قیامت خدا کی عدالت اور اس کی سزا و جزا کا انکار کر سکتے ہو؟ اب بتاؤ کہ کیا یہ گذشتہ لوگوں کے خرافات پر مبنی

قصے کہانیاں ہیں؟

انہیں اعتراف کے سوا کوئی اور صورت نظر نہیں آئے گی لہذا کہیں گے بالکل ہمارے پروردگار کی قسم برحق ہے اس میں کسی قسم کا شک و شبہ نہیں، ہم خود گمراہ تھے کہ اسے ناحق سمجھتے تھے۔  
تو اس وقت خداوند تعالیٰ یا اس کے فرشتے کہیں گے تو اوب انکار اور کفر کے بدلے عذاب کا مزہ چکھو۔  
تو اس طرح سے وہ تمام حقائق کو اپنی آنکھوں سے دیکھ لیں گے اور اعتراف کریں گے، اعتراف اور اقرار بھی ایسا کہ جو انہیں کوئی فائدہ نہیں پہنچا سکے گا۔

(۳۵) اس سلسلے کی آخری آیت میں جو درحقیقت سورہ احقاف کی بھی آخری آیت ہے اللہ تعالیٰ گذشتہ آیات میں معاد کے اثبات اور کفار کی سزا کے پیش نظر اپنے رسول کو حکم دیتا ہے بنا بریں جس طرح اولوالعزم پیغمبر صبر کرتے رہے تو بھی صبر کر۔  
صرف آپ ہی کو اس قوم کی عداوت اور مخالفت کا سامنا نہیں کرنا پڑ رہا، تمام اولوالعزم پیغمبروں کو بھی یہی مشکلات درپیش تھیں اور انہوں نے استقامت اور صبر و ضبط کا مظاہرہ کیا۔  
”من المرسل“ میں ”من“ اور بزرگ انبیاء کے ایک خاص گروہ کی طرف اشارہ ہے جو صاحبان شریعت تھے، جیسا کہ سورہ احزاب کی ساتویں آیت میں ان کی طرف اشارہ کیا گیا ہے۔  
”اس وقت کو یاد کر جب ہم نے انبیاء سے پیمان لیا اور تجھ سے اور نوح، ابراہیم، موسیٰ اور عیسیٰ بن مریم سے بھی ہم نے ان سب سے محکم اور پختہ پیمان لیا“۔ (احزاب..... ۷)

شیعہ اور سنی کتب میں اس بارے میں بہت سی روایات ملتی ہیں جن سے ظاہر ہوتا ہے کہ اولوالعزم پیغمبر بھی پانچ ہیں۔  
ان سب باتوں کے بعد قرآن فرماتا ہے اور ان کفار کے بارے میں عذاب کی تعجیل نہ کر۔ کیونکہ قیامت جلد آنے والی ہے اور جس چیز کے بارے میں خود ان کو جلدی ہے وہ اسے بہت جلد اپنی آنکھوں سے دیکھ لیں گے اس دن انہیں سخت سزا دی جائے گی پھر انہیں اپنی غلطیوں کا پتہ چلے گا۔

دنیا کی عمر آخرت کے مقابلے میں اس قدر کوتاہ ہے کہ جس دن وہ ان وعدوں کو دیکھیں گے جو ان سے کئے گئے تھے تو انہیں معلوم ہوگا کہ گویا دن کی صرف ایک گھڑی وہ اس دنیا میں ٹھہرے ہیں۔

پھر تمام لوگوں کو متنہ کرتے ہوئے فرمایا گیا ہے یہ ابلاغ ہے سب لوگوں کے لئے۔  
ان سب لوگوں کے لئے جو پروردگار کی عبودیت کی راہ سے ہٹ گئے ہیں ان لوگوں کے لئے جو دنیا کی زودگذر زندگی اور اس کی خواہشات میں مگن ہو چکے ہیں۔ المختصر اس ناپائیدار دنیا میں رہنے والے تمام لوگوں کے لئے ابلاغ ہے آخری جملے میں بامعنی اور تہدید آمیز سوال کے طور پر فرمایا گیا ہے تو کیا فاسق لوگوں کے سوا کوئی اور ہلاک ہوگا؟

آنحضرت ﷺ صبر و استقامت کا مجسم نمونہ تھے

خدا کے عظیم پیغمبروں خصوصاً پیغمبر اسلام ﷺ کی زندگی سخت مصائب، زبردست طوفانوں اور طاقت فرسا مشکلات کے



مقابلے میں انتہائی صبر و استقامت کی آئینہ دار تھی۔ اس بات کی طرف توجہ کرتے ہوئے راہ حق میں اس قسم کی مشکلات کا سامنا کرنا پڑتا ہے، راہ حق کے راہیوں کو اس سے سبق لینا چاہئے۔

ہم عام طور پر تاریخ اسلام کے روشن نقطے سے اس کے ابتدائی تاریک ایام کو دیکھنے کے عادی ہیں اور مستقبل کے جھروکوں سے ماضی کو دیکھنے کا یہ انداز حقائق و واقعات کو اور طرح سے پیش کرتا ہے۔ لیکن ہمیں ان ایام کو تصور میں لانا چاہئے جب پیغمبر اکرم ﷺ تنہا تھے اور افاق زندگی میں کامیابی کی کوئی کرن دکھائی نہیں دیتی تھی۔

ہٹ دھرم دشمن ان کی نابودی پر کمر بستہ تھے حتیٰ کہ نزدیک ترین رشتہ دار بھی صف اول کے دشمنوں میں شامل تھے۔ آپ ﷺ کا سیاسی، معاشرتی اور اقتصادی بائیکاٹ اس حد تک سخت کر دیا گیا تھا کہ ہر طرف کی راہیں آپ ﷺ پر اور آپ کے ساتھیوں پر مسدود ہو گئی تھیں، کچھ تو بھوک کی وجہ سے اور کچھ بیماری کی وجہ سے راہی ملک بچا ہو گئے۔ پیغمبر اکرم ﷺ پر ایسے سخت دن بھی گزرے ہیں کہ جن کے ذکر سے زبان و قلم دونوں عاجز ہیں۔ جب آپ ﷺ لوگوں کو اسلام کی دعوت دینے کے لئے طائف تشریف لے گئے تو اہل طائف نے نہ صرف آپ کی دعوت پر لبیک نہیں کیا بلکہ اس قدر پتھر مارے کہ پاؤں مبارک سے خون جاری ہو گیا۔

بے سمجھ لوگوں کو اکسایا کہ آپ پر آوازیں کسیں اور بدکلامی کریں آپ کو مجبوراً ایک باغ میں پناہ لینا پڑی اور ایک درخت کے سائے میں بیٹھ کر اپنے خدا سے یوں راز و نیاز کرنے لگے۔

”خداوند! میں کمزوری، ناتوانی، مجبوری کی اور لوگوں کی مجھ سے بے احترامی کی تجھ سے شکایت کرتا ہوں۔ اے سب سے زیادہ رحم کرنے والے تو مستضعفین کا پروردگار ہے تو میرا پروردگار ہے تو مجھے کس کے حوالے کرے گا؟ کیا درد راز کے ان لوگوں کے جو مجھے غصے سے بھرے درپیش آئے ہیں یا ان دشمنوں کے جو میرے امر کی باگ ڈور اپنے ہاتھوں میں لے لیں گے؟ پروردگار! اگر تو مجھ سے راضی ہو جائے تو میرے لئے یہی کافی ہے“

کبھی وہ لوگ آپ ﷺ کو جادوگر کہتے تھے اور کبھی دیوانہ کہہ کر بلاتے تھے۔

کبھی آپ کے سر پر گرد و غبار ڈالا جاتا۔

لیکن ان تمام مصائب و مشکلات کے باوجود آپ ﷺ نے صبر و شکیبائی کا دامن ہاتھ سے نہ چھوڑا۔ اور آخر کار اس کا شیریں پھل بھی پالیا۔ آپ ﷺ کا دین نہ صرف جزیرہ نمائے عرب میں بلکہ مشرق سے غرب تک پھیل گیا۔ اور آج ہر صبح و شام چار گوشہ جہان سے اور دنیا کے پانچوں براعظموں میں اذان سنائی دیتی ہے۔ جو آپ کی فتح اور کامرانی کی آواز ہے۔ اور یہی ہے معنی ”فاصبر کما صبر اولوا العزم من الرسل“ کا۔



# سورہ محمد (ﷺ)

یہ سورت مدینہ میں نازل ہوئی  
اور اس کی ۳۸ آیتیں ہیں۔

## سورہ محمد (ﷺ) کے مضامین

اس سورت کی دوسرے آیت میں چونکہ پیغمبر اسلام ﷺ کا نام مذکور ہوا ہے اس لئے اس کا نام محمد ﷺ رکھا گیا ہے اور اس کا دوسرا نام قتال بھی ہے۔ واقع یہ ہے کہ دشمنان اسلام کے ساتھ جنگ اور جہاد جو نہایت اہم موضوع ہے اس سورت پر سایہ فگن ہے جب کہ اس سورت کی دوسرے بہت سی آیات میں کفار اور موہبین کے حالات اور صفات خصوصیات کا تقابل کیا گیا ہے اسی طرح ان کے اخروی انجام کو بیان کیا گیا ہے۔ کلی طور پر اس سورت کے ذیل کے مضامین کو چند حصوں میں تقسیم کیا جاسکتا ہے۔

۱.....ایمان اور کفر کا مسئلہ اور اس دنیا میں اور اس جہان میں موہبین اور کفار کے حالات کا تقابل۔

۲.....دشمنوں کے ساتھ جنگ اور جہاد کے مسئلے پر واضح بحث اور جنگی قیدیوں کے متعلق حکم۔

۳.....اس کا ایک بڑا حصہ منافقین کے حالات کی تشریح کرتا ہے۔ جو ان آیات کے نزول کے وقت مدینہ میں تخریبی سرگرمیوں میں مصروف تھے۔

۴.....ایک اور حصے میں زمین کی سیر اور گذشتہ اقوام کے انجام کے سلسلے میں تحقیق کی بات کی گئی ہے اور ان کے انجام سے درس عبرت حاصل کرنے کی دعوت دی گئی ہے۔

۵.....کچھ آیات میں جنگ کے مسئلے کی مناسبت سے الہی امتحان کا تذکرہ ہے۔

۶.....ایک اور حصے میں انفاق راہ خدا میں خرچ کرنے کی بات کی گئی ہے جو بذات خود جہاد کی ایک قسم ہے اور اس کا نقطہ مقابل بخل ہے اس کے بارے میں بھی گفتگو کی گئی ہے۔

۷.....سورت کی بعض آیات میں اسی مناسبت سے کفار کے ساتھ صلح جو شکست اور ذلت کا موجب بننے کی بات کی گئی ہے اور اس قسم کی صلح سے روکا گیا ہے۔

مجموعی طور پر اس سورہ میں جس اصل مسئلے پر زیادہ زور دیا گیا ہے وہ جنگ کا مسئلہ ہے۔

## سورہ محمد (ﷺ) کی تلاوت کی فضیلت

امام جعفر صادق علیہ السلام سے ایک حدیث نقل کی گئی ہے جس میں آپ علیہ السلام نے فرمایا ہے۔

”جو شخص سورہ محمد (ﷺ) کی تلاوت کرے، کبھی بھی شک و شبہ اس کے دین میں داخل نہیں ہوگا اور خدا سے کبھی دین کے فقر میں مبتلا نہیں کرے گا اور اسے ہرگز بادشاہ کا خوف لاحق نہیں ہوگا اور آخر عمر تک شرک و کفر سے محفوظ اور امان میں ہوگا اور جب مرے گا تو خدا ایک ہزار فرشتے کو حکم دے گا کہ اس کی قبر میں جا کر نماز ادا کریں اور اس نماز کا ثواب اس مرنے والے کو ملے گا اور یہ ہزار فرشتے محشر تک اس کے ساتھ رہیں گے اور عرصہ محشر میں اسے امن و امان کے مقام پر لے جا کھڑا کریں گے اور وہ ہمیشہ اللہ اور محمد ﷺ کی امان میں رہے گا۔“

ظاہری بات ہے کہ جو لوگ ان آیات کے مندرجات کو اپنی ذات پر نافذ کریں گے اور سخت، بے رحم اور بے منطق دشمن کے ساتھ برسر پیکار ہوں گے تو ان کے دل میں نہ تو کسی قسم کا شک و شبہ پیدا ہوگا اور نہ ہی ارادہ میں لغزش۔ ایک تو ان کے دین کی بنیادیں مستحکم ہوں گی اور دوسرے خوف، ذلت اور تنگ دستی کا خاتمہ ہوگا اور ساتھ ہی قیامت میں رحمت الہی کے جوار میں نعمتوں سے بہرہ ور ہوں گے۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے۔
(۱) الَّذِیْنَ كَفَرُوا وَ صَدُّوا عَنْ سَبِیْلِ اللّٰهِ اَضَلَّ اَعْمَالَهُمْ	جن لوگوں نے کفر اختیار کیا اور لوگوں کو خدا کے راستے سے روکا اللہ ان کے اعمال کو کارت کر دیتا ہے۔
(۲) وَ الَّذِیْنَ اٰمَنُوْا وَ عَمِلُوا الصّٰلِحٰتِ وَ اٰمَنُوْا بِمَا نَزَّلَ عَلٰی مُحَمَّدٍ وَ هُوَ الْحَقُّ مِنْ رَبِّهِمْ كَفَرْنَا عَنْهُمْ سَیِّئَاتِهِمْ وَ اَصْلَحَ بِاللّٰهِمْ	اور جن لوگوں نے ایمان قبول کیا اور اچھے اچھے کام کئے اور جو کچھ محمد پر نازل ہو، سب برحق ہے اور پروردگار کی جانب سے ہے۔ اس پر بھی ایمان لے آئے تو خدا ان کے گناہوں کو بخش دے گا اور ان کی حالت بھی سنوار دے گا۔
(۳) ذٰلِكَ بِاَنَّ الَّذِیْنَ كَفَرُوْا اتَّبَعُوا الْبَاطِلَ وَ اَنَّ الَّذِیْنَ اٰمَنُوْا اتَّبَعُوا الْحَقَّ مِنْ رَّبِّهِمْ كَذٰلِكَ یَضْرِبُ اللّٰهُ لِلنَّاسِ اَمْثَالَهُمْ	یہ اس وجہ سے ہے کہ کافروں نے باطل کی پیروی کی اور مومنوں نے اس حق کی جو ان کے پروردگار کی طرف سے تھا۔ اللہ اس طرح لوگوں کے لئے ان کی زندگی (کے حالات) کو بیان فرماتا ہے۔

تفسیر

مومن حق کی اور کافر باطل کی اتباع کرتے ہیں

یہ تین آیات درحقیقت مقدمہ ہیں ایک اہم جنگی حکم کا جو چوتھی آیت میں دیا گیا ہے۔ پہلی آیت میں کفار کا اور دوسری میں

مومنین کا حال بیان کرنے کے بعد تیسری آیت میں ان کا آپس میں تقابل کیا گیا ہے تاکہ جب دونوں خطوط اور راستے واضح ہو جائیں تو ظالم اور بے رحم دشمن کے ساتھ عقیدے پر مبنی جنگ کے لئے پوری آمادگی حاصل ہو جائے۔

سب سے پہلے فرمایا گیا ہے جن لوگوں نے کفر اختیار کیا اور لوگوں کو خدا کے راستے سے روکا اللہ ان کے اعمال اکارت کر دیتا ہے۔ یہ کفار کے سرغٹوں اور مکہ کے مشرکین کی طرف اشارہ ہے۔

(۲) یہ آیت مومنین کی کیفیت بیان کر رہی ہے جو کفار کے مد مقابل ہیں اور ان کفار کی کیفیت گذشتہ آیت میں مذکور ہو چکی ہے۔ ارشاد ہوتا ہے اور جن لوگوں نے ایمان قبول کیا اور انہوں نے اچھے اچھے کام کئے اور جو کچھ محمد ﷺ پر نازل ہوا اور سب برحق ہے اور پروردگار کی جانب سے ہے اس پر بھی ایمان لے آئے تو خدا ان کے گناہوں کو بھی بخش دے گا اور ان کی دنیا اور آخرت میں حالت سنوار دے گا۔

(۳) اس آیت میں مومنین کی کامیابی اور کفار کی شکست کا اصل نکتہ ایک مختصر لیکن واضح تقابل کی صورت میں بیان کرتے ہوئے فرمایا گیا ہے۔ یہ اس وجہ سے ہے کہ کافروں نے باطل کی پیروی کی اور مومنوں نے اس حق کی جو ان کے پروردگار کی طرف سے تھا۔

”حق“، یعنی عینی حقیقتیں جن میں سرفہرست پروردگار عالم کی ذات پاک ہے اور اس کے بعد وہ حقائق ہیں جن کا انسانی زندگی سے تعلق ہوتا ہے اور وہ قوانین ہیں جو بندے اور خدا کے درمیان نیز خود بندوں کے درمیان باہمی رابطے کا کام دیتے ہیں۔

”باطل“، یعنی انکل پچو، خیالات، نیز نگلیاں، خرافاتی افسانے اور بے ہودہ اور بے مقصد کام، غرض عالم ہستی پر حکم فرما ہر قسم کے گمراہ کن قوانین۔

جی ہاں! مومنین حق کی اس معنی کے ساتھ جو بیان ہوا ہے پیروی کرتے ہیں اور کفار، باطل کی یہی وجہ ہے کہ مومنین کو کامیابی اور کفار کو ناکامی اور شکست کا منہ دیکھنا پڑتا ہے۔

آیت کے آخر میں فرمایا گیا ہے خدا لوگوں کے لئے ان کی زندگی یوں بیان فرماتا ہے

یعنی جس طرح اللہ نے مومنین اور کفار کی زندگی کے خطوط، ان کے عقائد اور عملی پروگرام اور نتائج کو ان آیات میں بیان فرمایا ہے اسی طرح وہ ان کی زندگی کے انجام اور عاقبت الامر کو بھی واضح فرماتا ہے۔

<p>جب تم میدان جنگ میں کافروں کے آمنے سامنے آ جاؤ تو ان کی گردنیں مار دو اور اس کام کو برابر جاری رکھو یہاں تک کہ کافی حد تک دشمن کا قلع قمع کر دو۔ ایسے میں قیدیوں کو خوب باندھ لو، پھر اس کے بعد یا ان پر احسان کرو (اور انہیں چھوڑ دو) یا رہائی کے بدلے میں ان سے فدیہ لو اور یہ صورت حال اسی طرح جاری رہے، یہاں تک کہ جنگ اپنا سنگین بوجھ زمین پر رکھ دے (اور ختم ہو جائے) طریقہ کار یہی ہے۔ اگر خدا چاہتا تو ان سے کئی اور طریقے سے انتقام لے لیتا۔ لیکن وہ چاہتا ہے کہ تمہاری آزمائش ایک دوسرے سے کرے، اور جو لوگ خدا کی راہ میں مارے گئے ہیں خدا ان کے اعمال ہرگز اکارت نہیں کرتا۔</p>	<p>(۴) فَإِذَا لَقِيتُمْ الَّذِينَ كَفَرُوا فَضَرْبِ الرِّقَابِ حَتَّىٰ إِذَا أَثَخْتُمُوهُمْ فَشُدُّوا الْوَتَاقَٓةَ ۖ فَمَا مَنَّا بَعْدَ وَ إِمَّا فِدَاءً حَتَّىٰ تَصْعَ الْحَرْبِ أَوْ زَارَهَا ۚ ذَٰلِكَ ۗ وَ لَوْ يَشَاءُ اللَّهُ لَا تَنْصَرُ مِنْهُمْ وَ لَكِن لَّيَبْلُؤَا بَعْضَكُمْ بِبَعْضٍ ۗ وَ الَّذِينَ قُتِلُوا فِي سَبِيلِ اللَّهِ فَلَنْ يُضِلَّ أَعْمَالَهُمْ</p>
<p>اللہ عنقریب ان کی ہدایت کرے گا اور ان کا کام سنوار دے گا۔</p>	<p>(۵) سَيَهْدِيهِمْ وَ يَصْلِحُ بَالَهُمْ</p>
<p>اور انہیں اپنی (جاودانی) بہشت میں داخل کرے گا، جس کے اوصاف اس نے ان سے بیان فرمائے ہیں۔</p>	<p>(۶) وَ يُدْخِلُهُمُ الْجَنَّةَ عَرَفَہَا لَهُمْ</p>

## تفسیر

## میدان جنگ میں ارادے کی پختگی ضروری ہے

جیسا کہ ہم پہلے بتا چکے ہیں گذشتہ آیات مسلمانوں کو ایک اہم جنگی حکم کے لئے آمادہ کرنے کے لئے مقدمہ تھیں، جس کے بارے میں زیر تفسیر آیات میں تفصیل سے گفتگو کی جا رہی ہے۔ ارشاد ہوتا ہے جب میدان جنگ میں کافروں کے آمنے سامنے آ جاؤ تو پوری طاقت کے ساتھ ان پر حملہ کرو اور ان کی گردنیں مار دو۔

ظاہری بات ہے کہ گردن مار دینا قتل کے لئے کنایہ ہے لہذا اس کی ضرورت نہیں ہے کہ مجاہدین اس بات کی کوشش کریں کہ وہ ان کی صرف گردنیں اڑائیں بلکہ مقصد یہ ہے کہ دشمن کا صفایا کر دیں۔ لیکن چونکہ گردن اڑانا قتل کا روشن ترین مصداق ہے لہذا اس کا ذکر کیا گیا ہے۔

پھر فرمایا گیا ہے یہ کاری ضربیں ان پر برابر جاری رکھو یہاں تک کہ دشمن کا ستیاناس کر دو اور ان کو گھٹنے ٹیکنے پر مجبور کر دو۔  
ایسے میں قیدیوں کی گرفتاری کا کام کرو اور انہیں خوب باندھ لو۔

مندرجہ بالا آیت ایک نہایت حساب شدہ جنگی حکمت عملی بیان کر رہی ہے کہ جب تک دشمن کا زور پوری طرح ٹوٹ نہ جائے اس وقت تک جنگی قیدی بنانے کا اقدام نہ کیا جائے کیونکہ اس اقدام سے بعض اوقات مسلمانوں کے میدان جنگ میں پاؤں اکھڑ جانے کا احتمال ہوتا ہے اور جنگی قیدیوں کی گرفتاری اور انہیں محاذ سے پیچھے منتقل کرنے کی وجہ سے اصل فرائض کی ادائیگی سے رہ جانے کا اندیشہ ہوتا ہے۔

بعد کے جملے میں جنگی قیدیوں کے بارے میں حکم بیان کیا جا رہا ہے کہ جنگ کے خاتمے کے بعد ان کے ساتھ کیا سلوک کیا جائے؟ ارشاد فرمایا گیا ہے یا تو ان پر احسان کرو اور کسی معاوضے کے بغیر انہیں چھوڑ دو یا پھر ان سے فدیہ اور معاوضہ لے کر رہا کر دو۔  
اس طرح سے جنگی قیدیوں کو جنگ کے خاتمہ کے بعد قتل نہ کرو بلکہ اسلامی رہنما مصلحت کے پیش نظر یا تو ان سے معاوضہ لے کر انہیں چھوڑ دے یا معاوضہ لئے بغیر انہیں رہا کر دے اور یہ معاوضہ درحقیقت ایک قسم کا جنگی تاوان ہے جو دشمن کو ادا کرنا پڑتا ہے۔  
اسی آیت کو آگے بڑھاتے ہوئے فرمایا گیا ہے یہ صورت حال اس وقت تک جاری رہے اور دشمنوں پر اس وقت تک کاری ضربیں لگاتے رہو اور کچھ لوگوں کو جنگی قیدی بنا لو، یہاں تک کہ جنگ اپنا سنگین بوجھ زمین پر رکھ دے۔

جنگ سے صرف اس وقت ہاتھ اٹھاؤ جب دشمن کی تمام توانائیاں ختم ہو جائیں اور جنگ کی آگ بجھ جائے۔

پھر فرمایا گیا ہے تمہاری صورت حال یہی ہونی چاہئے۔

اور اگر خدا چاہتا تو ان سے کئی اور طریقے سے انتقام لے لیتا۔

آسمانی بجلیوں، زلزلوں، آندھیوں اور دوسرے آفات کے ذریعے سے تاہم اس صورت میں آزمائش و امتحان کی بات ختم ہو جاتی، لیکن خدا چاہتا ہے کہ تمہاری ایک دوسرے کے ذریعہ آزمائش کرے۔

جنگ کا حقیقی فلسفہ اور حق و باطل کی معرکہ آرائی کا اصل نکتہ بھی یہی ہے، جنگوں میں حقیقی مومنین کی صفیں غیر حقیقی مومنین سے جدا ہو جاتی ہیں اور کردار کے غازی گفتار کے غازیوں سے جدا ہو جاتے ہیں۔ صلاحیتیں پروان چڑھتی ہیں، استقامت اور پامردی کا احیا ہوتا ہے اور دنیا میں زندگی بسر کرنے کا اصل مقصد حاصل ہوتا ہے یعنی قوت ایمان کو پرورش ہوتی ہے اور انسانی اقدار کا صحیح معنوں میں احیا ہوتا ہے۔

زیر تفسیر آیت کے آخری جملہ میں ان شہیدوں کا تذکرہ ہے جو ایسی جنگوں میں اپنی شیریں زندگی کو قربان کرتے ہیں اور اسلامی معاشرے پر ان کا بہت بڑا حق ہے۔ ارشاد ہوتا ہے اور جو لوگ خدا کی راہ میں مارے گئے ہیں خدا ان کے اعمال کو ہرگز اکارت

نہیں کرے گا۔

شہداء پر خدا کی یہ ایک عنایت ہے۔

تین اور عنایتوں کا تذکرہ آئندہ آیات ۱۵ اور ۱۶ میں ہوتا ہے۔

(۵) سب سے پہلے فرمایا گیا ہے اللہ انہیں ہدایت کرے گا۔

بلند مرتبہ مقامات، عظیم کامیابی اور رضوان الہی کی طرف ہدایت۔

دوسری عنایت یہ کہ ان کے حالات سنو اور دے گا۔

اللہ انہیں تسکین، اطمینان خاطر اور روحانی سرور عطا فرماتا ہے۔ فرشتوں کے ہم آہنگ صفائے باطن اور روحانی مدارج سے

نوازتا ہے جو ان کے ہدم ہوتے ہیں۔

اور اپنی رحمت کے جواریں انہیں اپنی ضیافت میں بلاتا ہے۔

(۶) آخری عنایت یہ ہے کہ انہیں اپنی جادووانی بہشت میں داخل کرے گا جس کے اوصاف انہیں پہلے بتا رکھے ہیں۔

انہیں بہشت بریں اور مقام رضوان کے صرف کلی اوصاف ہی سے آگاہ نہیں کرتا، بلکہ بہشت کے محلات کی علامتوں اور

نشانیوں سے بھی مکمل طور پر آگاہ کر دیتا ہے، اس حد تک کہ جب بھی وہ بہشت میں داخل ہوں گے۔ سیدھے اپنے اپنے محلات میں چلے

جائیں گے۔

اے وہ لوگو جو ایمان لے آئے ہو! اگر تم خدا کی مدد کرو گے تو وہ بھی تمہاری مدد فرمائے گا اور تمہیں ثابت قدم رکھے گا۔	(۷) يَا أَيُّهَا الَّذِينَ آمَنُوا إِن تَنْصُرُوا اللَّهَ يَنْصُرْكُمْ وَيُثَبِّتْ أَقْدَامَكُمْ
اور جو لوگ کافر ہیں وہ مرجائیں اور ان کے اعمال اکارت ہوں۔	(۸) وَالَّذِينَ كَفَرُوا فَتَعَسَا لَهُمْ وَأَصَلَّ أَعْمَالُهُمْ
یہ اس لئے کہ خدا نے جو چیز نازل فرمائی انہوں نے اسے ناپسند کیا تو خدا نے ان کے اعمال کو حبط کر دیا۔	(۹) ذَلِكَ بِأَنَّهُمْ كَرِهُوا مَا أَنْزَلَ اللَّهُ فَأَحْبَطَ أَعْمَالَهُمْ
تو کیا یہ لوگ زمین میں چلے پھرے نہیں کہ دیکھتے کہ جو لوگ ان سے پہلے تھے ان کا انجام کیا ہوا؟ خدا نے انہیں ہلاک کر دیا اور کافروں کے لئے اسی طرح کی سزا ہوگی۔	(۱۰) أَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِنْ قَبْلِهِمْ دَمَرُوا اللَّهُ عَلَيْهِمْ وَ لِلْكَافِرِينَ أَمْثَالُهَا



(۱۱) ذَلِكْ بِأَنَّ اللَّهَ مَوْلَى الَّذِينَ آمَنُوا وَ  
 أَنَّ الْكُفْرَيْنَ لَا مَوْلَى لَهُمْ  
 یہ اس وجہ سے ہے کہ خدا ایمان داروں کا مولا اور سرپرست  
 ہے، لیکن کافروں کا کوئی سرپرست نہیں۔

## تفسیر

تم خدا کی مدد کرو گے تو وہ بھی تمہاری مدد کرے گا

یہ آیات مثل سابق مومنین کو دشمنان حق کے خلاف قیام کی ترغیب دے رہی ہیں اور دلکش تعبیر کے ساتھ انہیں جہاد پر آمادہ کر رہی ہیں۔ ارشاد ہوتا ہے اے وہ لوگو جو ایمان لے آئے ہو اگر تم خدا کی مدد کرو گے تو وہ بھی تمہاری مدد کرے گا۔ اور تمہیں ثابت قدم رکھے گا۔

ایمان کے مسئلے پر تاکید اس بات کی طرف اشارہ ہے کہ سچے دل سے ایمان کی ایک علامت دشمنان دین کے ساتھ جنگ ہے۔

خدا کی مدد کرنے کا مطلب واضح ہے کہ اس کے دین کی مدد کی جائے، اس کے پیغمبر ﷺ کی نصرت کی جائے۔ پیغمبر ﷺ کی شریعت اور تعلیمات کی نصرت کی جائے۔

اب دیکھنا یہ ہے کہ خدا نے اپنے دین کے دفاع کے بدلے جو وعدہ مجاہدین سے کیا ہے وہ کیا ہے؟ ارشاد ہوتا ہے خدا تمہاری مدد کرے گا لیکن کس طریقے سے؟ بہت سے طریقے ہیں تمہارے دل میں نور ایمان، تمہاری روح میں تقویٰ تمہارے ارادوں میں قوت اور تمہارے اذکار میں اطمینان ڈال کر۔

پھر یہ بھی کہ فرشتے تمہاری امداد کے لئے بھیجتے ہیں، حالات کا دھارا تمہارے حق میں موڑ دیتا ہے، لوگوں کے دلوں کو تمہاری طرف پھیر دیتا ہے، تمہاری باتوں میں تاثیر بخشتا ہے، تمہاری سرگرمیوں کو مفید اور نتیجہ خیز بناتا ہے غرض خدا کی مدد تمہارے جسم و جان اور تمہارے ظاہر و باطن پر چھا جاتی ہے۔

(۸) چونکہ بعض اوقات دشمن کا جم غفیر اور ان کی افرادی قوت اور مختلف قسم کے اسلحہ جات مجاہدین راہ حق کے اذکار کو اپنی طرف متوجہ کر لیتے ہیں۔

لہذا اس آیت میں فرمایا گیا ہے اور جو لوگ کافر ہیں وہ ہلاک ہوں اور ان کے اعمال برباد ہوں۔

(۹) یہ آیت ان کے سقوط اور ان کے اعمال کی بربادی کو ان الفاظ میں بیان کرتی ہے۔ یہ اس لئے کہ خدا نے جو چیز نازل

فرمائی انہوں نے اسے ناپسند کیا تو خدا نے بھی ان اعمال کو اکارت کر دیا۔

خدا نے ہر چیز سے پہلے آئین توحید کو نازل فرمایا۔ لیکن انہوں نے اس سے منہ موڑ لیا اور شرک کی طرف متوجہ ہو

گئے۔ خدا نے حق وعدالت اور طہارت و تقویٰ کا حکم دیا لیکن انہوں نے اس کی طرف پیٹھ کر لی اور ظلم و فساد کو اپنا لیا۔

جی ہاں! جب یہ لوگ ان چیزوں سے متنفر ہیں تو اس کا لازمی نتیجہ یہ ہے کہ وہ اس راہ میں قدم بھی نہیں اٹھاتے بلکہ ان کی تمام سعی و کوشش باطل کی راہوں پر گامزن ہونے میں صرف ہوتی ہے جس کا لازمی نتیجہ یہ ہوتا ہے کہ ان کے اعمال اِکارت ہو جاتے ہیں۔

(۱۰) قرآن مجید بہت سے مقامات پر ظالموں کو ”حسی نمونے“ دکھاتا ہے لہذا یہاں پر انہیں گذشتہ اقوام کے حالات کا مطالعہ کرنے کی دعوت دیتے ہوئے فرماتا ہے تو کیا یہ لوگ زمین میں چلے پھرے نہیں تاکہ دیکھتے کہ جو لوگ ان سے پہلے تھے ان کا کیا انجام ہوا وہی جنہوں نے کفر و سرکشی کی راہیں اختیار کیں اور خدا نے انہیں ہلاک کر دیا۔

وہ یہ گمان نہ کریں کہ اس قسم کا دردناک انجام گذشتہ اقوام کے سرکش لوگوں کے لئے مخصوص تھا اور وہ بچ جائیں گے، نہیں ایسا ہرگز نہیں ہے مشرکین اور کفار کے لئے بھی اس قسم کی سزا ہوگی۔

وہ اس بات کی توقع ہرگز نہ رکھیں کہ ان جیسے کردار کا مظاہرہ بھی کریں گے اور ان جیسے انجام سے دوچار بھی نہیں ہوں گے، انہیں چاہئے کہ گذشتہ لوگوں کے آثار بھی دیکھیں اور اپنے مستقبل اور انجام کا بھی ان کی زندگی کے آئینے میں مشاہدہ کریں۔

(۱۱) اسی سلسلے کی آخری آیت میں خدا نے مومنین کو اپنی مکمل حمایت کی یقین دہانی کرواتے ہوئے سرکش کفار کی نابودی کی خبر دی ہے۔ یہ اس لئے ہے کہ خدا ایمان داروں کا مولا اور سرپرست ہے لیکن کافروں کا کوئی مولا نہیں ہے۔

ظاہری بات ہے کہ جو لوگ اس کی ذات پاک کی ولایت کے زیر سایہ ہوتے ہیں خدا ان کے ہر آڑے وقت میں مدد فرماتا ہے اور ثبات قدمی عطا فرماتا ہے جس کا نتیجہ یہ ہوتا ہے کہ وہ لوگ اپنے گوہر مراد کو پالیتے ہیں لیکن جو لوگ اس دائرے سے خارج ہوتے ہیں ان کے اعمال کو اِکارت کر دیتا ہے اور انجام کار وہ ہلاکت سے دوچار ہوتے ہیں۔

<p>(یقیناً خدا ان لوگوں کو، جو ایمان لے آئے اور اچھے اچھے کام کرتے رہے، ہمیشہ کے ان باغات میں پہنچا دے گا جن کے نیچے نہریں جاری ہیں۔ اور جو کافر ہیں وہ دنیا کی جلد ختم ہونے والی متاع سے استفادہ کرتے ہیں اور چوپایوں کے مانند کھاتے ہیں اور آخر ان کا ٹھکانا جہنم ہے۔</p>	<p>(۱۲) إِنَّ اللَّهَ يُدْخِلُ الَّذِينَ آمَنُوا وَعَمِلُوا الصَّالِحَاتِ جَنَّاتٍ تَجْرِي مِنْ تَحْتِهَا الْأَنْهَارُ وَالَّذِينَ كَفَرُوا يَتَمَتَّعُونَ وَيَأْكُلُونَ كَمَا تَأْكُلُ الْأَنْعَامُ وَالنَّارُ مَثْوًى لَهُمْ</p>
<p>اور جس شہر نے تجھے نکال دیا، کتنے شہر تھے جو اس سے زیادہ طاقت ور تھے کہ جنہیں ہم نے تباہ و برباد کر دیا جب کوئی ان کا مددگار بھی نہیں تھا۔</p>	<p>(۱۳) وَكَأَيِّنْ مِنْ قَرْيَةٍ هِيَ أَشَدُّ قُوَّةً مِنْ قَرْيَتِكَ الَّتِي أَخْرَجْتِكَ أَهْلُكُنْهُمْ فَلَا نَاصِرَ لَهُمْ</p>

<p>تو کیا جو شخص اپنے پروردگار کی طرف سے روشن دلیل رکھتا ہو اس شخص کے برابر ہو سکتا ہے جس کی بد اعمالیاں اسے بھلی کر کے دکھائی گئی ہوں اور وہ اپنی نفسانی خواہشوں کی پیروی کرتا ہو؟۔</p>	<p>(۱۴) اَفَمَنْ كَانَ عَلَىٰ بَيِّنَةٍ مِّن رَّبِّهِ كَمَنْ زُيِّنَ لَهُ سُوءُ عَمَلِهِ وَاتَّبَعُوا أَهْوَاءَهُمْ</p>
--	---

## تفسیر

## مومنین اور کفار کا انجام

گذشتہ آیات میں حق و باطل اور ایمان و کفر کی مسلسل آویزش کے بارے میں گفتگو ہوئی ہے اب ان آیات میں ایک واضح تقابل کے ذریعے مومنین اور کفار کا انجام بیان کیا جا رہا ہے تاکہ معلوم ہو جائے کہ یہ دونوں گروہ دنیا ہی کی زندگی میں ایک دوسرے سے مختلف نہیں ہیں بلکہ آخرت میں بھی ان کی زندگی میں زبردست فرق ہوگا ارشاد ہوتا ہے خدا ان لوگوں کو جو ایمان لے آئے اور اچھے اچھے کام کرتے رہے۔ بہشت کے ان باغات میں پہنچا دیگا جن کے نیچے نہریں جاری ہیں۔

جبکہ کافر لوگ دنیا کی زور گزرتار سے استفادہ کرتے ہیں اور چوپایوں کے مانند کھاتے ہیں اور آخر ان کا ٹھکانا جہنم ہے۔ یہ ٹھیک ہے کہ دونوں قسم کے لوگ اسی دنیا میں رہ رہے ہیں اس کی نعمتوں سے بہرہ مند بھی ہو رہے ہیں لیکن فرق یہ ہے کہ مومنین کی زندگی کا مقصد ایسے اعمال صالح کی بجا آوری ہے جو مفید، تعمیری اور رضائے الہی کے حصول کا سبب ہوتے ہیں جبکہ کفار کی زندگی کا اصل مقصد صرف کھانا پینا اور سونا اور دنیاوی لذتوں سے لطف اندوز ہونا ہوتا ہے۔

(۱۳) اس مقصد کی تکمیل کے لئے بعد کی آیت میں مشرکین مکہ اور سابقہ دور کے بت پرستوں کے درمیان ایک تقابلی جائزہ پیش کیا جا رہا ہے۔ اور وہ واضح لفظوں میں انہیں سخت تنبیہ کی جا رہی ہے اور ضمنی طور پر ان کے ان بعض جرائم کو بیان کیا جا رہا ہے جو جنگ کا جواز فراہم کرتے ہیں۔ ارشاد ہوتا ہے اور جس سے لوگوں نے تجھے نکال دیا ہے اس سے زیادہ قوی بہت سے شہرتھے جن کو ہم نے تباہ و برباد کر دیا جبکہ کوئی ان کا مددگار نہیں تھا۔

وہ یہ گمان نہ کریں کہ چند روزہ دنیا ان کے کچھ کام آئے گی۔ اس لئے وہ اس قدر جسور اور جری ہو چکے ہیں کہ خدا کے عظیم رسول ﷺ کو مقدس ترین شہر سے نکال دیا ہے۔ وہ یہ نہ سمجھیں کہ یہ صورت حال ہمیشہ یونہی رہے گی۔ نہیں ایسا ہرگز نہیں ہے یہ لوگ قوم عاد و ثمود، فراعنہ مصر اور ابرہہ کے لشکر کے مقابلے میں تو بہت ہی کمزور اور ناتوان ہیں، خدا نے تو ان کو بھی نابود کر دیا تھا اور انہیں تہس و نہس کر دیا تھا ان کی سرکوبی تو معمولی بات ہے۔

(۱۴) اسی سلسلے کی آخری آیت میں مومنین اور کفار کے درمیان ایک اور تقابل کو پیش کیا گیا ہے، ان دونوں گروہوں کا آپس میں ہر چیز میں فرق ہے ایک گروہ ایمان پر قائم اور اعمال صالح پر کار بند ہے جب کہ دوسرا گروہ پورے طور پر حیوانی زندگی گزار رہا ہے۔ ایک پروردگار کی دلایت کے زیر سایہ رہ رہا ہے اور دوسرا بے مولا اور بے سر پرست ہے ارشاد ہوتا ہے تو کیا جو شخص اپنے پروردگار کی

طرف سے روشن دلیل پر ہوا اس شخص کے برابر ہو سکتا ہے جس کی بد اعمالیاں اسے بھلی کر کے دکھائی گئی ہوں اور وہ اپنی نفسانی خواہشوں کی پیروی کرتا ہو۔

پہلے گروہ نے اپنے راستے کو پایا ہے اور وہ صحیح معرفت، یقین، دلیل برہان کے ساتھ اس پر گامزن ہے اپنے راستے اور مقصد کو واضح طور پر دیکھ رہا ہے اور اس کی طرف رواں دواں ہے جبکہ دوسرا گروہ غلط پہچان اور حقائق کے عدم اور اک کا شکار ہے اور اندھیروں میں ٹاک ٹوئیاں مار رہا ہے۔

آشکار اور روشن دلیل کے معنی میں ہے اور یہاں پر قرآن مجید پیغمبر اکرم ﷺ کے معجزات اور دوسرے عقلی دلائل کی طرف اشارہ کرتا ہے۔

<p>جس بہشت کا پرہیزگاروں سے وعدہ کیا گیا ہے اس کی صفت یہ ہے کہ اس میں صاف و شفاف پانی کی نہریں ہیں جن میں بدبو نہیں ہے، دودھ کی نہریں ہیں، جن کا مزہ تک نہیں بدلا، شراب (طہور) کی نہریں ہیں جو پینے والوں کے لئے لذت ہی لذت ہیں، صاف و شفاف شہد کی نہریں ہیں، ہاں ان کے لئے ہر قسم کے پھل ہیں اور (ان سب سے بڑھ کر) ان کے پروردگار کی طرف سے بخشش ہے۔ بھلا یہ لوگ ان کے برابر ہو سکتے ہیں جو ہمیشہ دوزخ کی آگ میں رہیں گے اور انہیں کھولتا ہوا پانی پلایا جائے گا تو وہ ان کی آنتوں کو ٹکڑے ٹکڑے کر ڈالے گا۔</p>	<p>(۱۵) مَثَلُ الْجَنَّةِ الَّتِي وَعَدَ الْمُتَّقُونَ فِيهَا أَنْهَارٌ مِنْ مَّاءٍ غَيْرِ آسِنٍ وَأَنْهَارٌ مِنْ لَبَنٍ لَمْ يَتَغَيَّرْ طَعْمُهُ وَأَنْهَارٌ مِنْ خَمْرٍ لَذَّةٍ لِلشَّارِبِينَ وَأَنْهَارٌ مِنْ عَسَلٍ مُصَفًّى وَلَهُمْ فِيهَا مِنْ كُلِّ الثَّمَرَاتِ وَمَغْفِرَةٌ مِّن رَّبِّهِمْ كَمَنْ هُوَ خَالِدٌ فِي النَّارِ وَسُقُوا مَاءً حَمِيمًا فَقَطَّعَ أَمْعَاءَهُمْ</p>
--	--

### تفسیر

### بہشت کی ایک اور صفت

یہ آیت گذشتہ آیات کے مانند کافر اور مومن دونوں گروہوں کے اوصاف بیان کر رہی ہیں۔ ایک گروہ کے شرم ناک اور برے اعمال ہیں جو ان کی نظر میں بھلے معلوم ہوتے ہیں اور دوسرے کے نیک اور صالح۔ اس آیت میں اہل بہشت کی چھ قسم کی نعمتوں اور اہل دوزخ کے دو قسم کے سخت اور دردناک عذاب کا تذکرہ کیا گیا ہے اور ساتھ ہی ان کے انجام کو واضح کیا گیا ہے۔

اہل بہشت کی نعمتوں میں چار نہروں کا نام لیا گیا ہے جن میں سے ہر ایک ایک خاص چیز کی ہے اور ہر ایک کا اپنا مزہ ہے، پھر بہشت کے پھلوں کا ذکر ہے اور آخر میں روحانی نعمتوں کا تذکرہ ہے۔

سب سے پہلے فرمایا گیا ہے جس بہشت کا پرہیزگاروں سے وعدہ کیا گیا ہے اس کی صفت یہ ہے کہ اس میں صاف و شفاف پانی کی نہریں ہیں جن میں بدبو نہیں ہے۔

پھر فرمایا گیا ہے اور دودھ کی نہریں ہیں جن کا مزہ تک نہیں بدلا۔

اصولی طور پر بہشت ایک ایسا مقام ہے جہاں پر نہ تو کسی چیز کے بگڑنے کا اندیشہ ہے نہ ہی خراب ہونے کا یہ تو اس مادی دنیا کا خاصہ ہے جس میں مختلف قسم کے جرائم ہوتے ہیں جو غذا کو خراب کر دیتے ہیں۔

اس کے بعد بہشت کی تیسری قسم کی نہروں کا تذکرہ کرتے ہوئے فرمایا گیا ہے اور شراب طہور کی نہریں ہیں جو پینے والوں کے لئے لذت ہی لذت ہیں۔

آخر میں بہشت کی چوتھی قسم کی نہر کا حال اس صورت میں بیان فرمایا گیا ہے۔ اور صاف و شفاف شہد کی نہریں ہیں۔

ان گونا گوں نہروں جن میں سے ہر ایک علیحدہ مقصد کے لئے پیدا کی گئی ہے کے علاوہ پانچویں نعمت کا تذکرہ بھی کیا گیا ہے۔ اور وہ ہے بہشت کے مختلف النوع پھل ارشاد فرمایا گیا ہے اور وہاں ان کے لئے ہر قسم کے پھل ہیں۔

طرح طرح کے پھل مختلف ذائقے اور مختلف خوشبو کے ساتھ جن کا ہم تصور کر سکتے ہیں یا ہمارے تصور سے باہر ہیں سب کے سب بہشت والوں کو عطا ہوں گے۔

آخر میں خدا کی چھٹی نعمت کا تذکرہ ہے جو گذشتہ مادی نعمتوں سے ہٹ کر ہے اور روحانی حیثیت کی حامل ہے ارشاد ہوتا ہے ان کے لئے ان کے پروردگار کی طرف بخشش ہے۔

اب یہ دیکھنا چاہئے کہ ان کا مقابلہ گروہ کس انجام سے دوچار ہوگا؟ تو اسی آیت میں اسے بھی بیان فرمایا گیا ہے:

ارشاد ہوتا ہے: بھلا یہ لوگ ان کے برابر ہو سکتے ہیں جو ہمیشہ دوزخ کی آگ میں رہیں گے اور انہیں کھولتا ہوا پانی پلایا جائے گا، تو وہ ان کی آنتوں کو ٹکڑے ٹکڑے کر ڈالے گا۔

”سقوا“ انہیں پلایا جائے گا کی تعبیر اس حقیقت کی غماز ہے کہ ان جہنمیوں کو کھولتا اور جلتا پانی زبردستی پلایا جائے گا وہ اپنی

خوشی سے نہیں پیئیں گے اور جہنم کی اس آگ میں ان کے سیراب ہونے کے بجائے ان کی آنتوں کے ٹکڑے ٹکڑے ہو جائیں گے اور دوزخ کے معمول کے مطابق پھر وہ اپنی اصلی حالت میں آجائیں گے کیونکہ وہاں موت نہیں ہے۔

<p>ان میں سے بعض ایسے بھی ہیں جو تیری طرف کان لگائے رہتے ہیں لیکن جب تیرے پاس سے نکلتے ہیں تو جن لوگوں کو خدا نے علم و دانش عطا فرمائی ہے، ان سے (بطور مذاق) کہتے ہیں، ابھی اس شخص نے کیا کہا تھا؟ یہ وہی لوگ ہیں جن کے دلوں پر خدا نے مہر لگا دی ہے اور وہ اپنی خواہشات نفسانی کی پیروی کرتے ہیں۔</p>	<p>(۱۶) وَ مِنْهُمْ مَنْ يَسْتَمِعُ إِلَيْكَ حَتَّىٰ إِذَا خَرَجُوا مِنْ عِنْدِكَ قَالُوا لِلَّذِينَ أُوتُوا الْعِلْمَ مَاذَا قَالَ آنِفًا أُولَٰئِكَ الَّذِينَ طَبَعَ اللَّهُ عَلَىٰ قُلُوبِهِمْ وَ اتَّبَعُوا أَهْوَاءَهُمْ</p>
<p>جو لوگ ہدایت یافتہ ہیں ان کی خدا مزید ہدایت کرتا ہے اور انہیں پرہیزگاری کی روح عنایت فرماتا ہے۔</p>	<p>(۱۷) وَ الَّذِينَ اهْتَدَوْا زَادَهُمْ هُدًى وَ اتَّهَمُ تَقْوَاهُمْ</p>
<p>تو کیا یہ لوگ بس قیامت ہی کے انتظار میں ہیں کہ ان پر ناگہان آجائے (تو اس وقت وہ ایمان لائیں گے)۔ حالانکہ اس کی نشانیاں تو آچکی ہیں لیکن جس وقت وہ آپہنچے گی تو اس وقت ان کی توجہ اور ایمان انہیں کچھ فائدہ نہ دے گا۔</p>	<p>(۱۸) فَهَلْ يَنْظُرُونَ إِلَّا السَّاعَةَ أَنْ تَأْتِيَهُمْ بَغْتَةً فَقَدْ جَاءَ أَشْرَاطُهَا فَأَنَّىٰ لَهُمْ إِذَا جَاءَتْهُمْ ذِكْرُهُمْ</p>
<p>پس جان لے کہ اللہ کے سوا کوئی معبود نہیں اور اپنے گناہ، نیز ایمان دار مردوں اور ایمان دار عورتوں کے لئے استغفار کر اور خداوند تعالیٰ تمہارے چلنے پھرنے اور ٹھہرنے کی جگہ کو جانتا ہے۔</p>	<p>(۱۹) فَاعْلَمُ أَنَّهُ لَا إِلَهَ إِلَّا اللَّهُ وَ اسْتَغْفِرُ لِدُنْبِكَ وَ لِلْمُؤْمِنِينَ وَ الْمُؤْمِنَاتِ وَ اللَّهُ يَعْلَمُ مُتَقَلَّبَكُمْ وَ مُتَوَكِّمًا</p>

## تفسیر

## قیامت کی نشانیاں ظاہر ہو چکی ہیں

یہ آیات وحی الہی آیات قرآنی اور احادیث نبوی ﷺ کے بارے میں منافقین کی کیفیت کی تصویر کشی اور دشمنان اسلام کے ساتھ جنگ و جہاد کے مسئلے کو بیان کر رہی ہیں۔

اس لئے زیر تفسیر آیات میں سے پہلی آیت میں فرمایا گیا ہے ان میں سے کچھ لوگ تیرے پاس آتے ہیں تیری باتوں کو کان لگا کر سنتے بھی ہیں لیکن جب تیرے پاس سے نکلتے ہیں تو جن لوگوں کو خدا نے علم و دانش عطا کی ہے ان سے تحقیر اور تمسخر کے انداز میں

کہتے ہیں ابھی اس شخص نے کیا کہا تھا۔

ان لوگوں کا آنحضرت ﷺ اور آپ ﷺ کی گوہر بار گفتگو کے بارے میں رد عمل، اس قدر تحقیر آمیز غلط اور ناروا تھا جس سے صاف سمجھا جاتا تھا کہ وہ آسمانی وحی پر بالکل ایمان نہیں رکھتے۔

لیکن آیت کے آخر میں قرآن مجید ان کفار کو دندان شکن جواب دیتے ہوئے فرماتا ہے رسول ﷺ کی باتوں میں نہ تو کسی قسم کی پیچیدگی ہوتی ہے اور نہ ہی بے معنی ہوتی ہیں بلکہ یہ لوگ خود ایسے ہیں جن کے دلوں پر خدا نے مہر لگا دی ہے اور وہ اپنی نفسانی خواہشات کی پیروی کرتے ہیں۔ لہذا انہیں کچھ سمجھ نہیں آتا۔

(۱۷) ان کے برعکس سچے مومنین ہیں جن کے بارے میں بعد کی آیت میں گفتگو ہو رہی ہے، ارشاد ہوتا ہے جو لوگ ہدایت یا فتنہ ہیں انہیں مزید ہدایت کرتا ہے اور انہیں تقویٰ اور پرہیزگاری کی روح عطا فرماتا ہے۔

جی ہاں! انہوں نے ہدایت کیلئے پہلے از خود اقدام کیا اپنی عقل و خرد اور فطرت سے صحیح معنوں میں کام لیا پھر خدا بھی حسب وعدہ اپنی راہ چلنے والے مجاہدوں کی زیادہ سے زیادہ ہدایت اور رہنمائی کرتا ہے۔

(۱۸) اس آیت میں مذاق اڑانے والے اس بے ایمان ٹولے کو زبردست تنبیہ کرتے ہوئے فرمایا گیا ہے تو کیا یہ لوگ بس قیامت ہی کے انتظار میں ہیں کہ ان پر ناگہاں آجائے تو اس وقت وہ ایمان لائیں گے حالانکہ اس کی نشانیاں تو آ ہی چکی ہیں لیکن جس وقت قیامت ان کے سر پر آ پینچے گی تو اس وقت ان کے لئے بیداری توجہ اور ایمان مفید واقع نہیں ہوں گے۔

جی ہاں! جس وقت ان لوگوں کو ایمان لانا چاہئے اور وہ ایمان ان کے لئے مفید بھی ہو اس وقت تو ہٹ دھرمی کا مظاہرہ کرتے ہیں اور حق کے آگے سر تسلیم خم نہیں کرتے بلکہ تمسخر اڑاتے اور ٹھٹھا مذاق کرتے ہیں لیکن جب ہولناک حوادث اور قیامت کا آغاز دنیا کو لرزہ بر اندام کر دے گا تو اس قسم کے لوگ وحشت زدہ ہو کر خضوع و خشوع اور ایمان کا اظہار کریں گے لیکن اس وقت انہیں اس کا کوئی فائدہ حاصل نہیں ہوگا۔

(۱۹) اس سلسلے کی آخری آیت ایمان و کفر اور مومنین و کفار کے انجام کے متعلق تمام گفتگو کے نتیجے کے طور پر بیان ہوئی ہے ارشاد ہوتا ہے پس جان لو کہ خدا کے سوا کوئی معبود نہیں ہے۔

یعنی توحید کی راہ پر قائم رہو کیونکہ شفاعت عطا کرنے کی دوا اور نجات کا بہترین وسیلہ یہی توحید ہے کہ جس کی علامات اس سے پہلے کی آیات میں بیان ہو چکی ہیں۔

عقیدے پر مبنی اس مسئلے کے بیان کے بعد ایک بار پھر تقویٰ اور گناہوں سے پاک ہونے کی بات کی گئی ہے ارشاد ہوتا ہے اور اپنے لئے اور ایمان دار مردوں اور ایمان دار عورتوں کے گناہوں پر استغفار کرتے رہو۔

ظاہری بات ہے کہ پیغمبر ﷺ عصمت کی بنا پر ہرگز گناہ کے مرتکب نہیں ہوئے اور اس قسم کی تعبیر یا تو خوب ترک و چھوڑ کر

خوب کو اپنانے اور کی طرف اشارہ ہے یا پھر مسلمانوں کے لئے تنبیہ اور نمونہ عمل ہے جب معصوم بنی کو استغفار کا حکم ہے تم گناہگار تو بطریق اولیٰ استغفار کرنے کے لئے مامور ہیں۔

اس آیت کے ذیل میں علت کو بیان کرتے ہوئے فرمایا گیا ہے خدا تمہارے چلنے پھرنے اور ٹھہرنے کی جگہ کو جانتا ہے۔ وہ تمہارے ظاہر و باطن، اندرون و بیرون اور اشارے کنائے کو اچھی طرح جانتا ہے۔ حتیٰ کہ تمہارے افکار، نیتوں اور حرکات و سکنات سے بھی پوری طرح باخبر ہے اسی لئے تمہیں چاہئے کہ تم اس کی طرف توجہ کرو اور اس کی بارگاہ سے طلب مغفرت کرو۔

<p>اور مومنین کہتے ہیں کہ (جہاد کے بارے میں) کوئی سورت کیوں نازل نہیں ہوتی؟ لیکن جب کوئی محکم سورت نازل ہوتی ہے کہ جس میں جہاد کا ذکر ہو تو تو بیمار دل منافقوں کو دیکھے گا کہ تیری طرف اس طرح دیکھیں گے جس طرح کسی کو موت آنے لگے۔ پس موت اور تباہی ان کے لئے بہتر ہے۔</p>	<p>(۲۰) وَ يَقُولُ الَّذِينَ آمَنُوا لَوْلَا نَزَلَتْ سُورَةٌ فَإِذَا نَزَلَتْ سُورَةٌ مُحْكَمَةٌ وَ ذُكِرَ فِيهَا الْقِتَالُ رَأَيْتَ الَّذِينَ فِي قُلُوبِهِمْ مَرَضٌ يَنْظُرُونَ إِلَيْكَ نَظَرَ الْمَغْشَىٰ عَلَيْهِ مِنَ الْمَوْتِ فَأُولَٰئِكَ لَهُمَّ</p>
<p>لیکن اگر وہ اطاعت کریں اور سنجیدہ اور شائستہ بات کریں تو یہ ان کے لئے بہتر ہے پھر جب جہاد کا حکم آجائے تو اگر یہ لوگ خدا سے سچے رہیں تو ان کے حق میں بہتر ہے۔</p>	<p>(۲۱) طَاعَةٌ وَ قَوْلٌ مَّعْرُوفٌ فَإِذَا عَزَمَ الْأَمْرُ فَلَوْ صَدَقُوا اللَّهَ لَكَانَ خَيْرًا لَّهُمْ</p>
<p>لیکن اگر تم روگردانی اختیار کرو تو تم سے سوائے زمین میں فساد اور قطع رحمی کے اور کیا توقع رکھی جاسکتی ہے۔</p>	<p>(۲۲) فَهَلْ عَسَيْتُمْ إِنْ تَوَلَّيْتُمْ أَنْ تُفْسِدُوا فِي الْأَرْضِ وَ تَقَطَّعُوا أَرْحَامَكُمْ</p>
<p>یہ ایسے لوگ ہیں جنہیں خدا نے اپنی رحمت سے دور کر دیا ہے، ان کے کانوں کو بہرہ اور ان کی آنکھوں کو اندھا کر دیا ہے۔</p>	<p>(۲۳) أُولَٰئِكَ الَّذِينَ لَعَنَهُمُ اللَّهُ فَأَصَمَّهُمْ وَ أَعَمَّىٰ أَبْصَارَهُمْ</p>



(۲۴) أَفَلَا يَتَذَكَّرُونَ الْقُرْآنَ أَمْ عَلَى قُلُوبٍ أَقْفَالُهَا  
کیا یہ لوگ قرآن میں غور نہیں کرتے یا پھر کیا ان کے دلوں پر تالے پڑے ہوئے ہیں۔

## تفسیر

## منافق جہاد کے نام سے بھی ڈرتے ہیں

ان آیات میں جہاد کے متعلق مومنین اور منافقین کا رد عمل بیان کیا جا رہا ہے۔ گذشتہ آیات میں ان دونوں گروہوں کے متعلق گفتگو کے سلسلے میں یہ آیات تتمہ کی حیثیت رکھتی ہیں چنانچہ سب سے پہلے فرمایا گیا ہے مومنین ہمیشہ کہتے رہتے ہیں کہ کوئی سورت کیوں نازل نہیں ہوتی۔

ایسی سورت کہ جس میں جہاد کا حکم ہو اور سنگدل خونخوار اور بے منطق دشمن کے مقابلے میں ہمیں ہمارے فرائض سے آگاہ کرے۔ ایسی سورت کہ جس کی آیات ہمارے دل کے لئے نور ہدایت ہوں اور ہماری روح کو اپنے فروغ سے روشن کریں۔ یہ تو ہے حقیقی مومنین کی کیفیت۔

لیکن منافقوں کا حال یہ ہے کہ جب کوئی محکم سورت نازل ہوتی ہے جس میں جنگ اور جہاد کا ذکر ہو تو تو بیمار دل منافقوں کو دیکھے گا کہ تیری طرف اس طرح دیکھیں گے جس طرح کوئی موت کے کنارے پہنچ کر پریشان اور مہورت ہو کر دیکھتا ہے اور جس کی آنکھوں کے ڈھیلے حرکت کرنے سے رک جاتے ہیں۔

مومنین کے لئے میدان جنگ، محبوب سے اظہار عشق کا مقام، شرافت اور فضیلت کا میدان، استعداد اور صلاحیت کے پروران چڑھنے کی جگہ اور استقامت و فتح و کامرانی کا میدان ہوتا ہے۔ اس طرح کے میدان سے خوف کے کیا معنی۔

جبکہ منافقین کے لئے موت، تباہی اور بربادی کا مقام، شکست اور دنیا دی لذتوں کو خیر آباد کہنے کی جگہ ظلمتوں اور تاریکیوں بھرا میدان اور ایسا میدان ہوتا ہے۔

جس کا مستقبل وحشت ناک اور نامعلوم ہوتا ہے۔ بہر حال آیت کے آخر میں مختصراً فرمایا گیا ہے ان پر افسوس ہے کہ موت اور تباہی ان کے لئے ان کی زندگی سے بہتر ہے۔

(۲۱) اس آیت میں فرمایا گیا ہے لیکن اگر وہ اطاعت کریں اور فرمان جہاد سے منہ نہ موڑیں، نیک، سنجیدہ اور اچھی باتیں کریں تو یہ ان کے لئے بہتر ہے۔

مزید فرمایا گیا ہے پھر جب لڑائی ٹھن جائے اور حکم جہاد ہو جائے تو اگر یہ لوگ خدا سے سچے رہیں اور صدق و صفا کی راہ اختیار کریں تو ان کے حق میں بہتر ہے۔

یہ بات دنیا میں بھی اس کی سرفرازی کا باعث ہے اور آخرت میں بھی وہ ثواب عظیم اور بہت بڑی کامیابی حاصل کریں گے۔

(۲۲) آیت میں ارشاد فرمایا گیا ہے لیکن اگر مخالفت کا راستہ اختیار کرو اور فرمان الہی اور اس کی کتاب پر عمل کرنے سے روگردانی کرو تو تم سے سوائے روئے زمین پر فساد برپا کرنے اور قطع رحمی کے اور کیا توقع رکھی جاسکتی ہے۔  
کیونکہ اگر تم قرآن اور توحید سے روگرداؤں ہو جاؤ تو یقیناً جاہلیت کی طرف لوٹ جاؤ گے اور جاہلیت کا طریقہ کار تو بس قتل و غارت اور خون ریزی اور قریبی عزیزوں اور بیٹیوں کو موت کے گھاٹ اتارنا ہے۔

(۲۳) یہ آیت اس منافق اور بہانہ جو مفسد گروہ کے حتمی انجام کو ان لفظوں میں بیان کرتی ہے یہ وہی لوگ ہیں جنہیں خدا نے اپنی رحمت سے دور رکھا، ان کے کانوں کو بہرہ اور ان کی آنکھوں کو اندھا کر دیا ہے۔ نہ تو وہ کسی حقیقت کو سن سکتے ہیں اور نہ ہی اسے دیکھ سکتے ہیں۔

وہ اسلامی جہاد کو جو حق و عدالت پر مبنی ہوتا ہے قطع رحمی اور فساد فی الارض سے تعبیر کرتے ہیں لیکن دور جاہلیت میں انہوں نے خود جن جرائم کا ارتکاب کیا ہے اپنی حکومت کے دوران بے گناہوں کا جو خون بہایا ہے اور معصوم نومولود بچوں کو اپنے ہاتھوں سے زندہ درگور کیا ہے کیا وہ سب حق بھی تھا اور عدالت پر مبنی بھی؟ خدا کی لعنت ہو ان پر جن کے پاس نہ تو حق سننے کے لئے کان ہیں اور نہ ہی حقیقت کو دیکھنے کے لئے آنکھیں۔

(۲۴) اسی سلسلے کی دوسری آیت میں اس بد بخت گروہ کے انحراف اور گمراہی کے سبب کو یوں بیان فرمایا گیا ہے تو کیا یہ لوگ قرآن آیات میں غور نہیں کرتے تاکہ حقائق ادراک کر کے اپنے فرائض کو انجام دیں، یا پھر کیا ان کے دلوں پر تالے پڑے ہوئے ہیں۔ اس طرح قرآن مجید کو مسلمانوں کی زندگی کے لئے راہنما کی حیثیت سے اختیار کیا جانا چاہئے اور اسے اپنے لئے اسوہ اور نمونہ عمل قرار دینا چاہئے اس کے احکام پر پورے طور پر عمل کرنا چاہئے۔ اور اس سے سرموں انحراف نہیں کرنا چاہئے اور زندگی کے تمام خطوط کو اس سے ہم آہنگ کرنا چاہئے۔

نیز اس بات کو فراموش نہیں کرنا چاہئے کہ قرآن مجید سے استفادہ کے لئے ایک قسم کی خود سازی کی ضرورت ہوئی ہے قرآن مجید خود بھی اس قسم کی خود سازی کے لئے معاون ثابت ہوتا ہے، کیونکہ اگر دلوں پر ہوا و ہوس، تکبر اور غرور، ہٹ دھرمی اور تعصب کے تالے لگے ہوئے ہوں تو یہ رکاوٹیں نور حق کو ان میں داخل ہونے سے روک دیتی ہیں۔

<p>جو لوگ حق کے واضح ہو جانے کے بعد بھی اٹے پاؤں پھر گئے ہیں، شیطان نے ان کے برے اعمال کو ان کی نگاہوں میں بنا سجا کر پیش کیا ہے اور انہیں لمبی آرزوں پر فریفتہ کیا ہے۔</p>	<p>(۲۵) إِنَّ الدِّينَ ارْتَدُّوا عَلٰی اَدْبَارِهِمْ مِّنْ بَعْدِ مَا تَبَيَّنَ لَهُمُ الْهُدٰى ۗ الشَّيْطٰنُ سُوٓءٌ لَّهُمْ وَاَمْلٰى لَهُمْ</p>
---	--

<p>یہ اس لئے ہے کہ وہ (منافقین) ان لوگوں سے کہتے ہیں جو (پیغمبر پر) نزول وحی کو ناپسند کرتے ہیں کہ ہم بعض کاموں میں تمہاری پیروی کریں گے، جب کہ خدا ان کے رازوں سے آگاہ ہے۔</p>	<p>(۲۶) ذَلِكْ بِاَنَّهُمْ قَالُوْا لِلَّذِيْنَ كَرِهُوْا مَا نَزَّلَ اللّٰهُ سَنُطِيعُكُمْ فِىْ بَعْضِ الْاَمْرِ مِنَ اللّٰهِ يَعْلَمُ اَسْرَارَهُمْ</p>
<p>اس وقت ان کا کیا حال ہوگا جب (موت کے) فرشتے ان کے چہروں اور ان کی پشت پر مارتے ہوں گے (اور ان کی روح قبض کریں گے)</p>	<p>(۲۷) فَكَيْفَ اِذَا تَوَفَّيْتُهُمُ الْمَلٰٓئِكَةُ يَضْرِبُوْنَ وُجُوْهُهُمْ وَاَذْبَارَهُمْ</p>
<p>یہ سب اس وجہ سے ہے کہ جس چیز سے خدا ناخوش ہے، اس کی تو یہ لوگ پیروی کرتے ہیں اور جس میں خدا کی خوشی ہے اس سے بیزار ہیں۔ لہذا خدا نے ان کے سب اعمال اکارت کر دیئے۔</p>	<p>(۲۸) ذَلِكْ بِاَنَّهُمْ اتَّبَعُوْا مَا اَسْخَطَ اللّٰهُ وَاَكْرَهُوا رِضْوَانَهٗ فَاحْبَطَ اَعْمَالَهُمْ</p>

## تفسیر

## وہ قرآن میں غور کیوں نہیں کرتے؟

یہ آیات بھی منافقین کے بارے میں ہیں اور ان کے مختلف اعتراضات بیان کر رہی ہیں۔ ارشاد ہوتا ہے بیشک جو لوگ حق واضح ہو جانے کے بعد بھی لٹے پاؤں پھر گئے ہیں، شیطان نے ان کے برے اعمال کو ان کی نگاہوں میں بنا سجا کر پیش کیا ہے اور انہیں لمبی آرزوں پر فریفتہ کر دیا ہے۔

(۲۶) اس آیت ان شیطانی تسویلات اور سجاوٹوں کی اس طرح تشریح کرتی ہے یہ اس لئے کہ وہ ان لوگوں سے کہتے ہیں جو پیغمبر اسلام ﷺ پر نزول وحی کو ناپسند کرتے ہیں، ہم بعض کاموں میں تمہاری بات مانیں گے۔

منافقین کا کام یہی ہوتا ہے کہ وہ غلط کار اور مخالف لوگوں کے پیچھے لگے رہتے ہیں۔ اور اگر تمام پہلوؤں کے لحاظ سے ان میں مشترک قدریں نہ پائی جاتی ہوں تو جس حد تک بھی ان کی قدریں آپس میں مشترک ہوتی ہیں ان سے تعاون بلکہ ان کی اطاعت کرتے ہیں۔

منافقین مدینہ بھی بنی نضیر اور بنی قریظہ کے یہودیوں کے پاس آئے جو آنحضرت کی بعثت سے قبل اسلام کے مبلغ تھے۔ لیکن جب آنحضرت ﷺ کی بعثت ہو گئی تو حس، تکبر اور مفادات خطرے میں پڑ جانے کی وجہ سے ظہور اسلام کو ناپسند کرنے لگے اور چونکہ پیغمبر اسلام ﷺ کی مخالفت اور آپ ﷺ کے خلاف سازشیں منافقین اور یہود کے درمیان قدر مشترک تھیں لہذا ان سے باہمی تعاون کا وعدہ کر لیا۔

آیت کے آخر میں انہیں مختصر سی عبارت کے ساتھ تنبیہ کرتے ہوئے فرمایا گیا ہے خدا ان کی مخفی باتوں اور رازوں سے آگاہ

ہے۔

ان کے باطنی کفر اور نفاق سے بھی آگاہ ہے اور یہودیوں کے تعاون سے یہ جو سازشیں تیار کرتے ہیں ان سے بھی آگاہ ہے اور وقت آنے پر انہیں سزا دے گا۔

(۲۷) اس آیت میں اس تہدید کی وضاحت ہے جس میں کہا گیا ہے اس وقت ان کا کیا حال ہوگا جب موت کے فرشتے ان کے چہروں اور پشت پر ماریں گے اور ان کی روح قبض کریں گے۔

(۲۸) ان کے چہروں پر اس لئے ماریں گے کہ انہوں نے دشمنان خدا کی طرف منہ کیا ہوگا اور پشت پر اس لئے کہ خدا کی آیات اور پیغمبر کی طرف پشت کی ہوگی۔

اسی سلسلے کی آخری آیت میں بھی بوقت وفات ان پر عذاب الہی کی علت کو بیان کرتے ہوئے فرمایا گیا ہے یہ عذاب اور سزا اس لئے ہے کہ جس چیز سے خدا ناخوش ہے اس کی تو یہ لوگ پیروی کرتے ہیں اور جس میں خدا کی خوشی ہے اس سے بیزار ہیں۔ لہذا خدا نے ان کے سب اعمال کو اکارت کر دیا ہے۔

کیونکہ تمام اعمال کی قبولیت اور ہر قسم کی سعی و کوشش منظور ہونے کی شرط اولین خدا کی رضا ہے۔

کیا وہ لوگ جن کے دلوں میں مرض ہے ان کا یہ خیال ہے کہ خدا ان کے کینوں کو ظاہر نہیں کرے گا؟	(۲۹) اَمْ حَسِبَ الَّذِينَ فِي قُلُوبِهِمْ مَرَضٌ اَنْ لَّنْ يُخْرِجَ اللَّهُ اَضْغَانَهُمْ
اگر ہم چاہیں تو انہیں تجھ کو دکھا دیں تاکہ تو انہیں ان کے چہروں سے پہچان لے، اگر چہ تو انہیں ان کے انداز گفتگو سے پہچان سکتا ہے، اور خدا تمہارے اعمال سے واقف ہے۔	(۳۰) وَ لَوْ نَشَاءُ لَارَيْنٰكَهْمُ فَلَعَرَفْتَهُمْ بِسِيْمَتِهِمْ وَ لَتَعْرِفَنَّهُمْ فِي لَحْنِ الْقَوْلِ وَ اللَّهُ يَعْلَمُ اَعْمَالَكُمْ

<p>ہم تم لوگوں کو ضرور آزمائیں گے تاکہ معلوم ہو جائے کہ تم لوگوں میں صحیح معنوں میں مجاہد اور صابر کون ہیں؟ نیز ہم تمہاری خبروں کو بھی آزمائیں گے۔</p>	<p>(۳۱) وَ لَنْبَلُونَكُمْ حَتَّى نَعْلَمَ الْمُجْهِدِينَ مِنْكُمْ وَ الصَّبِرِينَ وَ نَبْلُواْ أَخْبَارَكُمْ</p>
--	---

## تفسیر

## منافقین انداز گفتگو سے پہچانے جاتے ہیں

ان آیات میں بھی ایک اور بحث کے حوالے سے منافقین کی صفات اور علامات کی طرف اشارہ کیا گیا ہے اور اس بات پر خاص تاکید کی گئی ہے کہ یہ لوگ یہ تصور نہ کریں کہ ہمیشہ اپنے نفاق کو رسول خدا اور مومنین سے چھپائے رکھیں گے اور اپنے آپ کو بہت بڑی رسوائی سے بچاتے رہیں گے۔

سب سے پہلے فرمایا گیا ہے کیا وہ لوگ جن کے دلوں میں مرض ہے انہیں یہ خیال ہے کہ خدا ان کے شدید کینوں کو ظاہر نہیں کرے گا۔

(۳۰) لہذا اس آیت میں فرمایا گیا ہے اگر ہم چاہیں تو انہیں تجھ کو دکھا بھی دیں تاکہ تو ان کو ان کے چہرے مہرے سے پہچان لے۔

ہم ان کے چہروں پر ایسا نشان لگائیں گے جسے دیکھ کر آپ ﷺ ان کے نفاق سے آگاہ ہو جائیں گے اور ”رأى العين“ سے انہیں دیکھیں گے۔

پھر فرمایا گیا ہے اگرچہ تو اب بھی انہیں ان کے انداز گفتگو سے پہچان سکتا ہے۔ یعنی دل کے مریض منافقوں کو اس طرح پہچانا جا سکتا ہے۔ کہ وہ ایک صریح اور واضح معنی کو کننائے، تکلیف و تعبیر اور دل دکھانے کے انداز میں استعمال کرتے ہیں۔

لہذا ابوسعید خدری سے مروی ایک مشہور روایت میں ہے۔  
 ”لحن القول“ سے مراد علی بن ابی طالب علیہ السلام کے ساتھ بغض ہے اور پیغمبر خدا کے زمانے میں منافق لوگوں کو ہم علی بن ابی طالب علیہ السلام کے ساتھ دشمنی سے پہچانا کرتے تھے۔“

جی ہاں! منافقوں کی ایک واضح علامت یہ بھی ہے کہ وہ مسلمانوں میں سے مومن اول اور اولین جانناز اسلام سے دشمنی کیا کرتے تھے۔

آج کے دور میں بھی ”لحن القول“ کے ذریعے اور ان کے اہم اجتماعی مسائل خصوصاً بحرانوں اور جنگوں میں رد عمل کی وجہ سے منافقین کی پہچان مشکل بات نہیں ہے اور ذرا سا غور و فکر کرنے سے انہیں ان کی رفتار اور گفتار سے پہچانا جا سکتا ہے۔

آیت کے آخر میں فرمایا گیا ہے خدا تم سب کے اعمال کو جانتا ہے۔

(۳۱) اس آیت میں مومنین اور منافقین میں تمیز اور پہچان کے ذرائع پر زیادہ سے زیادہ تاکید کے طور پر فرمایا گیا ہے اور ہم تم لوگوں کو ضرور آزمائیں گے تاکہ معلوم ہو جائے کہ تم لوگوں میں صحیح معنوں میں مجاہد اور صابر کون ہیں اور مجاہدوں کی شکل کے سست عناصر منافق کون ہیں؟

نیز اسی آیت کے ذیل میں فرمایا گیا ہے تمہاری آزمائش کے علاوہ ہم تمہاری خبروں کو بھی آزمائیں گے۔

تو اس طرح سے خدا تعالیٰ انسانوں کے اعمال کو بھی آزماتا ہے اور ان کی گفتار اور خبروں کو بھی۔

بہر حال یہ پہلی مرتبہ نہیں ہے کہ خداوند عالم لوگوں کو علی الاعلان فرماتا رہا ہو کہ ہم تمہیں آزمائیں گے تاکہ تمہاری صفیں ایک دوسرے سے نمایاں اور متمیز ہو جائیں اور حقیقی مومنین کو ضعیف الاعتقاد اور منافقین سے علیحدہ پہچانا جاسکے۔ قرآن کی بہت سی آیات میں آزمائش و امتحان کے مسئلے کو بیان کیا گیا ہے۔

ہم نے بھی پہلی جلد سورہ بقرہ کی آیت ۵۵ کے ذیل میں خدا کی آزمائش کے بارے میں تفصیل سے بحث کی ہے اسی طرح

سورہ عنکبوت کے آغاز میں بھی ملاحظہ ہو۔

بے شک جو لوگ کافر ہو گئے، انہوں نے لوگوں کو خدا کی راہ سے روکا اور حق کے ظاہر ہو جانے کے بعد رسول خدا کی مخالفت کی تو وہ خدا کو کچھ بھی نقصان نہیں پہنچاتے جب کہ وہ (اللہ) بہت جلد ان کے اعمال کو اکارت کر دے گا۔	(۳۲) إِنَّ الَّذِينَ كَفَرُوا وَصَدُّوا عَنْ سَبِيلِ اللَّهِ وَشَاقُّوا الرَّسُولَ مِنْ بَعْدِ مَا تَبَيَّنَ لَهُمُ الْهُدَىٰ لَنْ يَضُرُّوا اللَّهَ شَيْئًا وَ سَيَحْبِطُ أَعْمَالُهُمْ
اے وہ لوگوں جو ایمان لے آئے ہو! خدا کی اطاعت کرو، رسول خدا کی اطاعت کرو اور اپنے اعمال کو ضائع نہ کرو۔	(۳۳) يَا أَيُّهَا الَّذِينَ آمَنُوا أَطِيعُوا اللَّهَ وَ أَطِيعُوا الرَّسُولَ وَ لَا تَبْطُلُوا أَعْمَالَكُمْ
جو لوگ کافر ہو گئے اور انہوں نے لوگوں کو خدا کی راہ سے روکا، پھر کافر ہی مر گئے تو خدا ان کو ہرگز نہیں بخشے گا۔	(۳۴) إِنَّ الَّذِينَ كَفَرُوا وَصَدُّوا عَنْ سَبِيلِ اللَّهِ ثُمَّ مَاتُوا وَ هُمْ كُفَّارٌ فَلَنْ يَغْفِرَ اللَّهُ لَهُمْ

### تفسیر

کفر کی حالت میں مرنے والے نہیں بخشے جائیں گے۔

گذشتہ آیات میں منافقین کے بارے میں مختلف زاویوں سے گفتگو کی گئی تھی اب ان آیات میں کفار کے ایک اور ٹولے کے بارے میں گفتگو ہو رہی ہے۔ ارشاد ہوتا ہے بے شک جو لوگ کافر ہو گئے انہوں نے لوگوں کو خدا کی راہ سے روکا اور حق ظاہر ہو جانے

کے بعد رسول ﷺ خدا کی مخالفت کی تو وہ خدا کو کچھ بھی نقصان نہیں پہنچاتے اور وہ بہت جلد ان کے اعمال کو اِکارت کر دے گا۔

ہو سکتا ہے کہ یہ لوگ وہی مشرکین مکہ ہوں یا مدینہ کے کافر یہودی ہوں یا دونوں قسم کے لوگ ہوں۔

(۳۳) اس آیت میں روئے سخن مؤمنین کی طرف ہے اور کفار و منافقین کے طرز عمل کو واضح کرنے کے بعد ان کے راستے

کی ان الفاظ میں وضاحت کی گئی ہے اے وہ لوگو جو ایمان لے آئے ہو! خدا کی اطاعت کرو رسول خدا ﷺ کی اطاعت کرو اور اپنے

اعمال کو باطل نہ کرو۔

(۳۴) اسی سلسلے کی آخری آیت گذشتہ آیات میں کفار کے متعلق جو کچھ بیان ہو چکا ہے ان کی وضاحت اور تاکید کے طور پر

ہے اور ساتھ ہی ان لوگوں کو توبہ اور بازگشت کے رستے بتا رہی ہے جو توبہ کرنے کے لئے مائل ہوں، ارشاد ہوتا ہے۔ بے شک جو لوگ

کافر ہو گئے اور انہوں نے لوگوں کو خدا کی راہ سے روکا، پھر کافر ہی مر گئے تو خدا ان کو ہرگز نہیں بخشے گا۔

کیونکہ موت کے ساتھ ہی توبہ کے دروازے بند ہو جاتے ہیں اور وہ اپنے کفر اور دوسروں کی گمراہی کا بوجھ اپنے کندھوں پر

اٹھا کر اس دنیا سے سدھاریں گے۔ تو پھر انہیں کیسے معاف کیا جاسکتا ہے؟

<p>پس تم کبھی ہمت نہ ہارو اور دشمن کو (رسوا کن) صلح کی دعوت نہ دو۔ تم تو غالب ہو۔ خدا تمہارے ساتھ ہے اور وہ تمہارے اعمال کے ثواب میں ہرگز کمی نہ کرے گا۔</p>	<p>(۳۵) فَلَا تَهِنُوا وَ تَدْعُوا إِلَى السَّلْمِ ۗ وَ أَنْتُمْ الْأَعْلَوْنَ ۗ وَ اللَّهُ مَعَكُمْ وَ لَنْ يَبْرَأَكُمْ أَعْمَالُكُمْ</p>
--	---

### تفسیر

بے جا اور رسوا کن صلح

گذشتہ آیات جہاد کے سلسلہ میں تھیں اور یہ آیات بھی جہاد ہی کے بارے میں ایک اہم نکتے کی طرف اشارہ کر رہی ہے اور

وہ یہ کہ سست اور ضعیف الایمان افراد جہاد کی سختیوں اور میدان جنگ کی مشکلات سے جان چھڑانے کے لئے عام طور پر صلح کا پرچار

کرنے لگتے ہیں۔ یقیناً صلح ایک بہت اچھی چیز ہے، لیکن اپنے مقام پر۔ ایسی صلح جو اسلام کے اعلیٰ مقاصد کی تکمیل کرے اور مسلمانوں

کی عزت و عظمت اور شرافت کی حفاظت کرے، نہ کہ وہ صلح جو مسلمانوں کی ذلت اور خواری کا باعث بن جائے۔

اسی لئے ارشاد فرمایا گیا ہے اب جب کہ گذشتہ احکام کو تم نے سن لیا تو اب تم ہمت نہ ہارو اور دشمن کو صلح کی دعوت نہ دو، تم برتر

ہو۔

یعنی اب جبکہ تمہاری فتح و برتری کی علامت ظاہر ہو چکی ہے تو تم ایسی صلح کی پیش کش کر کے اپنی کامیابی کو ملیا میٹ کر رہے ہو

جس صلح کا معنی پیچھے ہٹنا اور شکست تسلیم کرنا ہے۔ یہ توسی اور کمزوری کی وجہ سے ہے، یہ ایک طرح کی بڑی آرام طلب ہے جس کے نتائج نہایت ہی دردناک اور خطرناک ہوتے۔

اسی آیت کے ضمن میں مسلم مجاہدین کے حوصلے بلند کرنے کے لئے فرمایا گیا ہے اور خدا تمہارے ساتھ ہے اور وہ ہرگز تمہارے اعمال کے ثواب کو کم نہ کرے گا۔ جس کے ساتھ خدا ہے کامیابی کے تمام اسباب و عوامل بھی اسی کے پاس ہیں وہ اپنے آپ کو کبھی اکیلا نہیں سمجھتا نہ تو کبھی سستی کا اظہار کرتا ہے اور نہ ناتوانی کا، صلح کے نام پر دشمن کے آگے ہتھیار نہیں ڈالتا، شہدا کے خون سے حاصل ہونے والے نتائج کو برا نہیں کرتا۔

<p>دنیوی زندگی تو محض کھیل تماشا ہے، اگر تم ایمان رکھو اور تقویٰ اختیار کرو تو وہ تم کو پورا اجر عطا فرمائے گا اور (اس کے عوض) تم سے تمہارا مال طلب نہیں کروں گا۔</p>	<p>(۳۶) إِنَّمَا الْحَيَاةُ الدُّنْيَا لَعِبٌ وَ لَهْوٌ وَ إِن تَوَمَّنُوا وَ تَتَّبِعُوا يُؤْتِكُمْ أَجُورَكُمْ وَ لَا يَسْأَلْكُمْ أَمْوَالَكُمْ</p>
<p>کیونکہ اگر وہ تم سے مال طلب کرے، بلکہ تم سے اصرار کر کے مانگے بھی، تو تم بچل کرتے ہو اور وہ تمہارے غصے اور کینے کو ظاہر کر دے گا۔</p>	<p>(۳۷) إِن يَسْأَلْكُمْ مَوْلَاهَا فَيُحْفِكُمْ تَبَخَّلُوا وَ يُخْرِجْ أَضْغَانَكُمْ</p>
<p>جی ہاں! تم وہی لوگ تو ہو جو خدا کی راہ میں خرچ کرنے کے لئے بلائے جاتے ہو تو بعض تم میں سے ایسے ہیں جو بچل کرتے ہیں، جو شخص بچل کرتا ہے تو وہ اپنے ہی سے بچل کرتا ہے اور خدا تو بے نیاز ہے جب کہ تم سب محتاج ہو۔ اور اگر تم روگردانی کرو گے تو خدا تمہاری جگہ پر دوسرے لوگوں کو لے آئے گا۔ اور وہ تمہاری طرح نہیں ہوں گے۔</p>	<p>(۳۸) هَآئِنْتُمْ هَآؤِلَاءِ تَدْعُونَ لِنُفُوقُوا فِي سَبِيلِ اللّٰهِ فَمِنْكُمْ مَنْ يَبْخُلُ وَ مَنْ يَبْخُلْ فَإِنَّمَا يَبْخُلْ عَن نَّفْسِهِ وَ اللّٰهُ الْغَنِيُّ وَ أَنْتُمْ الْفُقَرَاءُ وَ إِن تَتَوَلَّوْا يَسْتَبْدِلْ قَوْمًا غَيْرَكُمْ ثُمَّ لَا يَكُونُوا أَمْثَالَكُمْ</p>

## تفسیر

اگر تم روگردانی کرو گے تو دوسرے لوگ آجائیں گے۔

ہم پہلے عرض کر چکے ہیں کہ سورہ محمد سورہ جہاد ہے جو جہاد کے مسئلے سے شروع ہوتی ہے اور جہاد ہی کے مسئلے پر ختم ہوتی ہے۔



زیر تفسیر آیات جو اس سورت کی آخری آیات ہیں، اسی سلسلے میں انسانی زندگی کے ایک اور مسئلے کو بیان کر رہی ہیں۔ اور مسلمانوں کو اطاعت الہی کے لئے عموماً اور مسئلہ جہاد کیلئے خصوصاً پہلے سے زیادہ شوق دلا رہی ہے۔ اور انہیں زیادہ سے زیادہ متحرک کر رہی ہیں۔ اور بتا رہی ہیں کہ دنیاوی زندگی کی کوئی قدر و قیمت نہیں ہے کیونکہ جہاد سے باز رکھنے کا ایک اہم عامل دنیاوی زندگی سے مانوس ہونا اور مادی دنیا سے دل لگانا ہے۔ ارشاد ہوتا ہے دنیاوی زندگی تو بس کھیل تماشا ہے

”لعب“ (کھیل) ایسے کام کو کہا جاتا ہے جس میں ایک طرح کا خیالی نظم و نسق پایا جائے، جس کے ذریعے ایک خیالی مقصد تک پہنچا جاسکے (فضول مشغولیت و تماشا) اس کام کو کہا جاتا ہے جو انسان کو اپنی طرف مشغول رکھے اور اصولی مسائل سے اس کی توجہ ہٹا دے۔

حقیقت بھی یہی ہے کہ دنیاوی زندگی ایک کھیل تماشا اور مہمل مشغولیت ہے۔

اس کے بعد فرمایا گیا ہے اگر تم ایمان رکھو اور تقویٰ اختیار کرو، تو وہ تم کو پورا اجر دے گا۔ اور اس کے عوض میں تم سے تمہارا مال طلب نہیں کریگا۔ اگر تمہارے مال میں سے کچھ مختصر سا حصہ زکوٰۃ اور شرعی حق کے نام سے تم سے لیا جاتا ہے تو وہ بھی خود تم پر ہی خرچ ہوتا ہے۔ تمہارے پیسوں، حاجت مندوں اور مسافروں کی ضرورت یا نگہداشت کے لئے اور تمہارے ملک کا امن و امان بحال رکھنے اور استقلال اور آزادی کی حفاظت، ملک کا نظم و نسق چلانے، ملکی ضروریات کو پورا کرنے اور شہر و قصبات کو آباد رکھنے کے لئے ہے۔

بنابریں یہ مقدر بھی خدا تمہارے لئے ہے، کیونکہ خدا اور رسول ﷺ تم سب لوگوں سے بے نیاز ہیں۔ تو اس طرح سے آیت کے مفہوم اور صدقات و زکوٰۃ اور راہ خدا میں خرچ کرنے کا حکم دینے والی دوسری آیات کے مفہوم کے درمیان کوئی تناقض نہیں۔

(۳۷) یہ آیت اکثر لوگوں کی مال و دولت سے محبت اور دلچسپی کی حد بیان کرتے ہوئے کہتی ہے اگر وہ تم سے مال کا مطالبہ کرے بلکہ اصرار بھی کرے پھر تم بخل کرو گے، بلکہ اس سے بڑھ کر تمہارے کینے اور غصے کو آشکار کرے گا۔

تو اس طرح اس تازیانہء ملامت کے ذریعے انسان کی خفتہ روح کو بیدار کیا جا رہا ہے تاکہ وہ مال کی غلامی کا جو اپنی گردنوں سے اتار پھینکیں اور اپنے آپ کو اس حد تک تبدیل کریں کہ سب کچھ دوست کی راہ میں خرچ کر دیں اور سب کچھ اس کیلئے نثار کر دیں، جس کے بدلے میں اس کے تقویٰ، رضا اور خوشنودی کو حاصل کر لے۔

(۳۸) زیر تفسیر آیات میں سے آخری آیت جو سورہ محمد ﷺ کی بھی آخری آیت ہے اور گذشتہ آیات میں مذکور مادی مسائل اور لوگوں کی دنیا سے دلچسپی اور راہ خدا میں خرچ کرنے کے بارے میں ایک اور تاکید ہے ارشاد ہوتا جان لو کہ تم وہی لوگ ہو جو راہ خدا میں خرچ کرنے کے لئے بلائے جاتے ہو تو تم میں سے بعض لوگ تو اس فرمان الہی کی اطاعت کرتے ہیں جب کہ بعض اور لوگ بخل کرتے ہیں۔

اس مقام پر ایک سوال پیدا ہوتا ہے اور وہ یہ کہ اس سے پہلی آیت میں تو کہا جا چکا ہے کہ خدا تم سے مال کا مطالبہ نہیں کرتا تو پھر اس آیت میں فی سبیل اللہ خرچ کرنے کا حکم کیونکر دیا جا رہا ہے؟

آیت کا دوسرا حصہ خود ہی اس سوال کا جواب دیتا ہے اور کہتا ہے جو شخص خرچ کرنے سے بخل کرتا ہے تو وہ خود اپنے ہی لئے بخل کرتا ہے۔

کیونکہ اس خرچ کا نتیجہ دنیا میں بھی تمہارے حق میں ہے اور تمہارے فائدے کے لئے ہے کیونکہ طبقاتی فاصلے کم ہو جائیں گے، معاشرے میں امن و امان قائم ہوگا اور عداوت اور کینے کے بجائے پیار و محبت اور صدق و صفا کا دور دورہ ہوگا۔ یہ ہے تمہارا دنیاوی ثواب اور فائدہ۔

اور آخرت میں بھی وہ تمہیں درہم و دینار کے بدلے میں ایسی نعمتیں عطا فرمائے گا، جس کا انسانی ذہن میں تصور محال ہے۔ اسی لئے تم جس قدر بخل کرو گے، خود اپنے ہی ساتھ بخل کرو گے۔

دوسرے لفظوں میں یہاں پر انفاق کا ذکر زیادہ تر جہاد کے بارے میں انفاق کے لئے ہے اور واضح بات ہے کہ جس قدر بھی جہاد کے امور میں زیادہ امداد کی جائے گی اسی قدر معاشرے کی عزت، استقلال اور وجود کی زیادہ حفاظت کی جاسکے گی۔

دوسرا جواب یہ ہے کہ خدا غنی اور بے نیاز ہے اور تم سب اس کے محتاج ہو وہ تمہارے خرچ کرنے سے بھی بے نیاز ہے اور تمہاری اطاعت سے بھی۔ یہ تم ہو کہ دنیا میں بھی اور آخرت میں بھی اس کے لطف و کرم، رحمت و عنایت اور اس کے اجر و ثواب کے محتاج ہو۔

اصولی طور پر تمام ممکن الوجود اور سوائے ذات خدا کے کل کائنات مجسم ضرورت، فقر اور احتیاج ہے اور غنی بالذات صرف اور صرف خدا ہے۔ باقی سب اپنے اصل وجود میں بھی ہمیشہ اسی کے محتاج ہیں اور لمحہ بہ لمحہ اس کے فیض و جود کے لایزال منبع سے مدد حاصل کرتے رہتے ہیں۔ حتیٰ کہ ایک لمحہ کے لئے بھی وہ اپنے فیض کو روک لے تو تمام کائنات ختم ہو جائے اور عالم ہستی کی عمارت دھڑام سے نیچے آگرے۔

آخری جملہ تمام مسلمانوں کے لئے تنبیہ کی حیثیت رکھتا ہے کہ تم اس عظیم نعمت کی قدر جانو کہ خدا نے تمہیں اپنے مقدس دین کا محافظ قرار دیا ہے تاکہ تم اس کے دین کے حامی اور اس کے رسول ﷺ کے مددگار ہو اگر تم نے اس عظیم نعمت کی قدر نہ جانی اگر تم نے روگردانی کی تو وہ یہ فریضہ کسی اور قوم کے سپرد کر دے گا۔ جو تم جیسی نہیں ہوگی۔

اگر تم نے اپنے موقف کی اہمیت کو نہ پہچانا اور اس عظیم ذمہ داری سے عہدہ برآ نہ ہوئے تو خدا ایک اور قوم کو بھیجے گا اور یہ عظیم ذمہ داری اس کے کندھوں پر ڈال دے گا۔ وہ ایسی قوم ہوگی جو ایثار و قربانی، جاں نثاری اور فداکاری، جان و مال خرچ کرنے اور فی

سبیل اللہ انفاق کرنے میں تم سے کئی درجے برتر اور بالاتر ہوگی۔

یہ ایک بہت بڑی دھمکی اور تنبیہ ہے جس سے ملتی جلتی اور زبردست تنبیہ سورہ مائدہ کی ۵۳ ویں اور ۵۴ ویں آیت میں بھی بیان ہو چکی ہے ارشاد ہوتا ہے۔

”اے ایمان دارو تم میں سے جو شخص بھی اپنے دین سے پھر گیا وہ خدا کو تو کوئی نقصان نہیں پہنچائے گا خدا مستقبل میں ایسی قوم کو لے آئے گا۔ جسے وہ دوست رکھتا ہوگا اور وہ بھی خدا کو دوست رکھتی ہوگی، مومنین کے آگے تواضع اور کافروں کے سامنے ڈٹ جانے والی ہوگی۔ وہ ایسے لوگ ہوں گے جو راہ خدا میں جہاد کریں گے اور ملامت کرنے والوں سے ہرگز نہ گھبرائیں گے۔“

یہ بات بھی نہایت قابل توجہ ہے کہ زیر تفسیر آیت کے ذیل میں اکثر مفسرین نے نقل کیا ہے کہ اس آیت کے نازل ہونے کے بعد کچھ صحابہ نے عرض کیا یا رسول اللہ ﷺ!

یہ کون لوگ ہیں جن کی طرف خدا نے اس آیت میں اشارہ کیا ہے؟

اس دوران میں سلمان بھی آپ ﷺ کے پاس بیٹھے ہوئے تھے۔ آنحضرت ﷺ نے ان کی رائے پر (ایک اور روایت کے مطابق ان کے شانے پر) ہاتھ مار کر فرمایا۔

”یہ اور اس کی قوم مراد ہیں، اس ذات کی قسم جس کے قبضہ قدرت میں میری جان ہے اگر ایمان ثریا کی بلندیوں پر بھی ہو تو فارس کے رہنے والے کچھ لوگ اسے وہاں سے بھی حاصل کر لیں گے۔“

ایک اور حدیث حضرت امام جعفر صادق علیہ السلام سے منقول ہے جو مندرجہ بالا حدیث رسول ﷺ کے تتمہ کی حیثیت رکھتی ہے امام علیہ السلام فرماتے ہیں۔

”خدا کی قسم خدا نے اپنے اس وعدے کو پورا فرمایا ہے اور غیر عرب کو جو ان سے کئی گنا بہتر ہیں ان کا جانشین قرار دیا ہے۔“



# سورہ فتح

یہ سورہ مدینہ میں نازل ہوا  
اور اس کی ۲۹ آیات ہیں

## سورہ فتح کے مطالب

یہ سورت جیسا کہ اس کے نام سے ظاہر ہے فتح و کامیابی کا پیغام لانے والی ہے، دشمنان اسلام پر کامیابی، قطع اور نظر آنے والی کامیابی، خواہ وہ کامیابی فتح مکہ کے ساتھ مربوط ہو یا صلح حدیبیہ کے ساتھ یا فتح خیبر سے، یا مطلق طور سے کامیابی۔ جس وقت پیغمبر ﷺ حدیبیہ سے مدینہ کی طرف آرہے تھے۔ تو آپ ﷺ کی سواری بوجھل ہو گئی اور چلنے سے رک گئی، اور اسی حالت میں آپ ﷺ کا چہرہ مبارک کسی بظاہر وجہ کے بغیر سرور و شادمانی میں ڈوب گیا، اور فرمایا بس ابھی ابھی سورہ فتح کی آیات مجھ پر نازل ہوئی ہیں۔

اور یہاں سے اس سورہ پر چھائی ہوئی ایک خاص فضاء کامل طور پر نمایاں ہو جاتی ہے۔

ایک اجمالی مطالعہ میں یہ کہا جاسکتا ہے کہ اس سورہ کے سات حصے ہیں۔

۱..... یہ سورت، فتح کی بشارت سے شروع ہوتی ہے اور اس کے اختتام کی آیات بھی اسی مسئلہ سے مربوط ہیں اور

پیغمبر ﷺ کے مکہ میں وارد ہونے اور اس میں مناسک عمرہ انجام دینے کے خواب کے پورا ہونے کی تاکید ہے۔

۲..... اس سورت کا دوسرا حصہ صلح حدیبیہ و نزول سکینہ اور مومنین کے دلوں کے لئے تسلی سے مربوط واقعات، اور بیعت

رضوان کے مسئلہ کو بیان کرتا ہے۔

۳..... ایک اور حصہ میں پیغمبر ﷺ کے مرتبہ اور ان کے بلند و بالا مقصد کو بیان کیا گیا ہے۔

۴..... ایک دوسرے حصے میں منافقوں کی کارکنیوں اور میدان جہاد میں ان کے شرکت نہ کرنے کے بیہودہ عذروں

سے پردہ اٹھایا گیا ہے۔

۵..... ایک دوسرے حصہ میں منافقین کے کچھ نامناسب تقاضوں کا بیان ہے۔

۶..... اس کے بعد یہ سورہ ان لوگوں کا تعارف کراتا ہے جو میدان جہاد میں شرکت کرنے سے معذور ہیں۔

۷..... آخری حصہ میں پیغمبر اسلام ﷺ کی دین کی راہ کے پیروکاروں کی خصوصیات اور مخصوص صفات کا بیان ہے۔

اس سورہ کی آیات، مجموعی طور پر حد سے زیادہ حساس، و مقدر ساز ہیں اور خاص طور سے ان گونا گوں حوادث کے مقابلہ میں

جن میں اسلامی معاشرہ الجھا ہوا ہے آج کے مسلمانوں کے لئے الہام آفرین ہیں۔

## سورہ فتح کی تلاوت کی فضیلت

ایک حدیث میں امام صادق علیہ السلام سے یہ منقول ہے۔

”اپنے مالوں، عورتوں، اور جو کچھ تمہاری ملک میں ہے، اسے ”انا فتحنا“ کی قرأت سے محفوظ کر لو جو شخص مسلسل

اس کی تلاوت کرے تو قیامت کے دن ایک منادی اس طرح ندا کرے گا۔ کہ اسے تمام مخلوق سنے گی یہ میرے مخلص

بندوں میں سے ہے۔ اسے میرے صالح بندوں کے ساتھ ملا دو اور بہشت کے نعمتوں بھرے باغات میں اسے داخل کر دو اور بہشتوں کے مخصوص مشروب سے اسے سیراب کرو۔

یہ بات کہے بغیر ظاہر ہے کہ یہ سب فضیلت و افتخار، غور و فکر اور عمل سے خالی تلاوت سے حاصل نہیں ہوتا، بلکہ تلاوت کا اصل مقصد اپنے عادات و اخلاق و اعمال کو ان آیات کے مفاد کے مطابق ڈھالنا ہے۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے۔
(۱) اِنَّا فَتَحْنَا لَكَ فَتْحًا مُّبِیْنًا ۙ	ہم نے تیرے لئے واضح کامیابی فراہم کر دی ہے۔

## تفسیر

## فتح المبین

اس سورہ کی پہلی آیت میں پیغمبر ﷺ کو ایک عظیم بشارت دی گئی ہے ایسی بشارت جو بعض روایات کے مطابق پیغمبر کے نزدیک تمام دنیا سے زیادہ محبوب تھی فرماتا ہے ہم نے تجھے آشکار اور نمایاں فتح دی ایسی نمایاں کامیابی جو صلح حدیبیہ سے مسلمانوں کو نصیب ہوئی۔ لیکن ان آیات کی تفسیر کے واضح ہونے کے لئے ضروری ہے کہ ہم ہر چیز سے پہلے یہاں مختصراً حدیبیہ کی داستان پیش کریں، جو ان کی شان نزول ہے۔

## داستان صلح حدیبیہ

چھٹی، ہجری کے ماہ ذی قعدہ میں پیغمبر اکرم ﷺ عمرہ کے قصد سے مکہ کی طرف روانہ ہوئے اور تمام مسلمانوں کو اس سفر میں شرکت کا شوق دلایا، اگرچہ ایک گروہ کنارہ کش ہو گیا، مگر مہاجرین و انصار اور بادہ نشین اعراب کی ایک کثیر جماعت آپ کے ساتھ مکہ کی طرف روانہ ہو گئی۔

یہ جمعیت جو تقریباً ایک ہزار چار سو افراد پر مشتمل تھی سب کے سب نے لباس احرام پہنا ہوا تھا اور تلوار کے علاوہ جو مسافروں کا اسلحہ شمار ہوتی تھی کوئی جنگی ہتھیار اپنے ساتھ نہ لیا تھا۔

جب پیغمبر ﷺ مکہ کے نزدیکی مقام عسفان پہنچے تو آپ کو اطلاع ملی کہ قریش نے یہ پختہ ارادہ کر لیا ہے کہ آپ کو مکہ میں داخل نہ ہونے دیں گے، یہاں تک کہ پیغمبر ﷺ حدیبیہ میں پہنچ گئے۔

اسی دوران پیغمبر ﷺ نے عمر سے فرمایا کہ وہ مکہ جائیں اور اشراف قریش کو اس سفر کے مقصد سے آگاہ کریں عمر نے کہا بہتر یہ ہے کہ عثمان کو اس کام کے لئے بھیجا جائے، عثمان مکہ کی طرف آئے تھوڑی دیر نہ گزری تھی کہ مسلمانوں کے درمیان یہ افواہ پھیل گئی کہ ان کو قتل کر دیا ہے اس موقع پر پیغمبر نے شدت عمل کا ارادہ کیا اور ایک درخت کے نیچے جو وہاں پر موجود تھا، اپنے اصحاب سے بیعت

لی، جو بیعت رضوان کے نام سے مشہور ہوئی، اور ان کے ساتھ یہ عہد و پیمان کیا کہ آخری سانس تک ڈٹے رہیں گے، لیکن تھوڑی دیر نہ گزری تھی کہ عثمان صحیح و سالم واپس لوٹ آئے اور ان کے پیچھے پیچھے قریش نے سہیل بن عمرو کو مصالحت کے لئے پیغمبر کی خدمت میں بھیجا۔ بہت زیادہ بحث و گفتگو کے بعد صلح کا عہد و پیمان ہوا۔

یہ پیمان حقیقت میں ہر جہت سے ایک عدم تعرض کا عہد و پیمان تھا جس نے مسلمانوں اور مشرکین کے درمیان مسلسل اور بار بار باہر کی جنگوں کو وقتی طور پر ختم کر دیا۔

صلح کے عہد و پیمان کا متن اس طرح تھا کہ پیغمبر ﷺ نے علیؑ کو حکم دیا کہ لکھو:

بسم اللہ الرحمن الرحیم

سہیل بن عمرو نے جو مشرکین کا نمائندہ تھا کہا میں اس قسم کے جملہ سے آشنا نہیں ہوں۔ لہذا پیغمبر ﷺ نے فرمایا

لکھو ”بسمک اللہم“

اس کے بعد فرمایا لکھو یہ وہ چیز ہے جس پر محمد رسول ﷺ نے سہیل بن عمرو سے مصالحت کی۔

سہیل نے کہا: ہم اگر آپ کو رسول اللہ سمجھتے تو آپ سے جنگ نہ کرتے صرف اپنا اور اپنے والد کا نام لکھتے۔

پیغمبر ﷺ نے فرمایا کوئی حرج نہیں لکھو یہ وہ چیز ہے جس پر محمد ﷺ بن عبد اللہ نے سہیل بن عمرو سے صلح کی کہ

دس سال تک دونوں طرف سے جنگ متروک رہے گی تاکہ لوگوں کو امن و امان کی صورت دوبارہ میسر آئے۔

تمام لوگ آزاد ہیں جو چاہئے محمد ﷺ کے عہد و پیمان میں داخل ہو اور جو چاہے قریش کے عہد و پیمان میں داخل

ہو۔

اس کے علاوہ محمد ﷺ اس سال واپس چلے جائیں اور مکہ میں داخل نہ ہوں لیکن آئندہ سال ہم تین دن کے لئے

مکہ سے باہر چلے جائیں گے اور ان کے اصحاب آجائیں لیکن تین دن سے زیادہ نہ ٹھہریں۔

اس موقع پر پیغمبر ﷺ نے حکم دیا کہ قربانی کے وہ اونٹ جو وہ اپنے ہمراہ لائے تھے اسی جگہ قربان کر دیں اور اپنے سروں کو

منڈوائیں اور احرام سے باہر نکل آئیں لیکن یہ بات کچھ مسلمانوں کو سخت ناگوار معلوم ہوئی۔ لیکن پیغمبر ﷺ نے ذاتی طور پر خود پیش

قدمی کی اور قربانی کے اونٹوں کو نحر کیا اور احرام سے باہر نکل آئے اور مسلمانوں کو سمجھایا کہ یہ احرام و قربانی کے قانون میں ایک استثناء ہے

جو خدا کی طرف سے قرار دیا گیا ہے۔

مسلمانوں نے جب دیکھا تو سر تسلیم خم کر دیا اور پیغمبر کا حکم کامل طور سے مان لیا اور وہیں سے مدینہ کی راہ لی لیکن غم و اندوہ کا

ایک پہاڑ ان کے دلوں پر بوجھ ڈال رہا تھا کیونکہ ظاہر میں یہ سارے کا سارا سفر ایک ناکامی اور شکست تھی انہیں اس بات کی خبر نہیں تھی

کہ صلح حدیبیہ کی داستان کے پیچھے مسلمانوں اور اسلام کے لئے کتنی کامیابیاں ہوئی ہیں اسی وقت سورہ فتح نازل ہوئی اور پیغمبر

اکرم ﷺ کو فتح عظیم کی بشارت ملی۔

صلح حدیبیہ کے بعد مسلمان سکون و اطمینان کے ساتھ ہر جگہ آجاسکتے تھے اور ان کا جان و مال محفوظ ہو گیا تھا اور عملی طور پر مشرکین کے ساتھ قریبی تعلق اور میل جول پیدا ہوا۔ ایسے تعلقات جس کے نتیجے میں مشرکین کو اسلام کی زیادہ سے زیادہ پہچان کے ساتھ ان کی توجہ اسلام کی طرف مائل ہوئی۔

مقصد یہ تھا کہ خدا تیرے گذشتہ و آئندہ کے وہ گناہ جن کی وہ تیری طرف نسبت دیتے تھے، بخش دے، اور تجھ پر اپنی نعمت کو تمام کر دے، اور تجھے راہ راست کی طرف ہدایت کرے۔	(۲) لِيُغْفِرَ لَكَ اللَّهُ مَا تَقَدَّمَ مِنْ ذَنْبِكَ وَ مَا تَأَخَّرَ وَ يُتِمَّ نِعْمَتَهُ عَلَيْكَ وَ يَهْدِيكَ صِرَاطًا مُسْتَقِيمًا
اور شکست ناپذیر کامیابی کو تیرے نصیب کرے۔	(۳) وَ يَنْصُرَكَ اللَّهُ نَصْرًا عَزِيمًا

## تفسیر

## فتح مبین کے عظیم نتائج

ان دو آیات میں فتح مبین صلح حدیبیہ جو گذشتہ آیت میں بیان ہوئی تھی کے پر برکت نتائج کے ایک حصہ کی تشریح ہوئی ہے فرماتا ہے مقصد یہ تھا کہ خدا تیرے پہلے اور بعد کے گناہ بخش دے اور اپنی نعمت کو تجھ پر تمام کر دے اور تجھے راہ راست کی ہدایت کرے۔ (۳) اور تجھے شکست ناپذیر فتح تک پہنچائے۔ اور اس طرح سے خدا نے اپنے پیغمبر کو فتح مبین کے سائے میں چار عظیم نعمتیں عطا فرمائیں مغفرت، تکمیل نعمت، ہدایت و نصرت۔

## ایک اہم سوال کا جواب

جب کہ پیغمبر مقام عصمت کی بنا پر ہر گناہ سے پاک ہیں تو پھر اس جملہ سے کیا مراد ہے؟ اہم بات یہ ہے کہ ہم فتح حدیبیہ کا آمرزش گناہ کے مسئلہ کے ساتھ ربط معلوم کریں۔ کیونکہ اوپر کے اصل جواب کی چابی اسی میں چھپی ہوئی ہے۔

تاریخی واقعات اور حوادث پر غور و فکر کرنے سے ہم اس نتیجے پر پہنچتے ہیں کہ جس وقت کوئی سچا مذہب یا مکتب خیال ظاہر ہوتا ہے اور وہ قائم ہونے کی کوشش کرتا ہے تو بے ہودہ رسم و رواج کے وفادار۔ جو اپنے وجود کو خطرے میں پاتے ہیں۔ ہر قسم کی تہمت اور ناروانسبت اس کے سر تھوپتے ہیں۔

اگر یہ مکتب اپنی پیش رفت کی راہ میں شکست سے دوچار ہو جائے تو مخالفین کے ہاتھ میں ناروانسبتوں کی ایک محکم دستاویز آجاتی ہے اور وہ چیخنے چلانے لگتے ہیں۔ ہم نے کہا نہیں تھا کہ اس طرح ہے ہم کہتے نہیں تھے کہ یہ بات ہے؟ لیکن جب وہ کامیابی سے ہم کنار ہو جائے اور اپنے پروگراموں کو کھن آزمائشوں سے گزرتے ہوئے پورا کر لے تو تمام



ناروا نسبتیں خود بخود ختم ہو جاتی ہیں اور تمام اس طرح کے فقرے ہم نے نہیں کہا تھا؟ افسوس وندامت میں بدل جاتے ہیں اور اس جگہ ہم نہیں جانتے تھے ہمیں معلوم نہیں تھا جیسے فقرے آجاتے ہیں۔

خصوصاً پیغمبر اسلام ﷺ کے بارے میں یہ ناروا نسبتیں اور خیالی گناہ بہت زیادہ تھے آپ کو جنگ طلب، آگ بھڑکانے والا۔ سچے رسم و رواج کی پرواہ نہ کرنے والا، افہام و تفہیم کے ناقابل اور اسی قسم کی دوسری باتوں کا مرتکب سمجھتے تھے۔

صلح حدیبیہ نے اچھی طرح سے نشانہ ہی کر دی کہ آپ کا دین۔ دشمنوں کے خیال کے برخلاف ایک ترقی کرنے والا اور خدائی دین ہے۔

وہ خانہ خدا کا احترام کرتے ہیں بلاوجہ کسی قوم و قبیلہ پر حملہ نہیں کرتے دلیل کے ساتھ جچی تلی بات کرتے ہیں ان کے پیروکار اس کے عاشق ہیں وہ واقعا تمام انسانوں کو ان کے محبوب اللہ کی طرف دعوت دیتے ہیں اور اگر دشمن جنگ کو اس کے اوپر سوار ہی نہ کر دیں تو وہ صلح اور امن و سلامتی کے طالب ہیں۔

اس طرح سے صلح حدیبیہ نے وہ تمام الزام جن کی ہجرت سے پہلے اور ہجرت کے بعد یا وہ تمام تہمتیں جن کی اس ماجرے سے پہلے یہاں تک کہ وہ گناہ بھی جن کے آپ کی طرف آئندہ نسبت دینے کا امکان تھا ان سب کو دھو دیا اور چونکہ خدا نے پیغمبر کو یہ کامیابی نصیب فرمائی، لہذا یہ کہا جاسکتا ہے کہ خدا نے ان سب کو دھو دیا۔

نتیجہ اس کا یہ ہے کہ یہ الزامات واقعی الزام نہیں تھے بلکہ ایسے الزام تھے جو خیالی لوگوں کے افکار میں تھے جنہیں انہوں نے باور کر لیا تھا جیسا کہ سورہ شعر کی آیت ۱۴ میں موسیٰ علیہ السلام کی داستان میں بیان ہوا ہے کہ موسیٰ علیہ السلام نے بارگاہ خدا میں عرض کیا۔

فرعونیوں کا میرے اوپر ایک گناہ ہے میں ڈرتا ہوں کہ وہ مجھے اس گناہ کے جرم میں قتل کر دیں گے حالانکہ آپ کا گناہ بنی اسرائیل کے ایک مظلوم آدمی کی مدد کرنے اور فرعونوں میں سے ایک سنگمر کی سرکوبی کے سوا اور کچھ نہ تھا۔

<p>وہی تو ہے جس نے مومنین کے دلوں میں سکون و اطمینان نازل فرمایا۔ تاکہ ان کے ایمان میں مزید ایمان کا اضافہ ہو، نیز آسمانوں اور زمین کے لشکر خدا ہی کے لئے ہیں اور خدا دانا و حکیم ہے۔</p>	<p>(۴) هُوَ الَّذِي أَنْزَلَ السَّكِينَةَ فِي قُلُوبِ الْمُؤْمِنِينَ لِيَزِدُوا إِيمَانًا مَعَ إِيمَانِهِمْ ۗ وَ لِلَّهِ جُنُودُ السَّمَوَاتِ وَ الْأَرْضِ ۗ وَ كَانَ اللَّهُ عَلِيمًا حَكِيمًا ۙ</p>
---	---

تفسیر

مومنین کے دلوں پر نزول سکینہ

گذشتہ آیات میں جو کچھ بیان ہوا ہے وہ اتنی عظیم نعمتیں تھیں جو خدا نے فتح مبین صلح حدیبیہ کے سائے میں پیغمبر ﷺ کو عطا فرمائی تھیں لیکن زیر بحث آیت میں اس عظیم نعمت کے بارے میں بحث کر رہا ہے جو اس نے تمام مومنین کو مرحمت فرمائی ہے فرماتا ہے

وہی تو ہے جس نے مومنین کے دلوں میں سکون و اطمینان نازل کیا تاکہ ان کے ایمان میں مزید اضافہ کرے۔ اور سکون و اطمینان ان کے دلوں پر نازل کیوں نہ ہو۔ درآ نکالیکہ آسمانوں اور زمین کے لشکر خدا کے لئے ہیں اور خدا داناد حکیم ہے۔

”سکینہ“ اصل میں ”سکون“ کے مادہ سے دلی آرام و اطمینان کے معنی میں ہے جو ہر قسم کے شک و تردد اور وحشت کو انسان سے زائل کر دیتا ہے اور اس کو طوفان حوادث میں ثابت قدم رکھتا ہے۔ ممکن ہے اس سکون میں اعتقادی پہلو ہو، اور وہ اعتقاد میں ڈمگمانے سے بچائے، یا اس میں عملی پہلو ہو اس طرح سے کہ وہ انسان کو ثبات قدم، مقاومت اور صبر و شکیبائی بخشنے۔ البتہ گذشتہ مباحث کی مناسبت سے اور خود آیت کی تعبیریں۔ یہاں زیادہ تر پہلے معنی کی طرف نظر جاتی ہے۔

<p>(اس فتح مبین سے ایک اور) مقصد یہ تھا کہ صاحب ایمان مردوں اور صاحب ایمان عورتوں کو (بہشت کے) باغوں میں داخل کرے، جن کے (درختوں کے) نیچے نہریں جاری ہیں اور وہ ہمیشہ ہمیشہ اسی میں رہیں گے، وہ ان کے گناہوں کو بخش دے اور یہ خدا کے نزدیک بہت بڑی کامیابی ہے۔</p>	<p>(۵) لِيُدْخَلَ الْمُؤْمِنِينَ وَ الْمُؤْمِنَاتِ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَ يُكْفَرُ عَنْهُمْ سَيِّئَاتِهِمْ وَ كَانَ ذَلِكَ عِنْدَ اللَّهِ فَوْزًا عَظِيمًا</p>
<p>اور (اس کے علاوہ) منافق مردوں، منافق عورتوں اور مشرک مردوں اور مشرک عورتوں کو، جو خدا کے بارے میں برے برے گمان رکھتے ہیں۔ عذاب کرے اور وہ برے حادثات (جن کے وہ مومنین پر نازل ہونے کے منتظر ہیں) صرف انہی پر نازل ہوں گے۔ خدا نے ان پر غضب فرمایا ہے، انہیں اپنی رحمت سے دور رکھتا ہے، اور جہنم ان کے لئے آمادہ و تیار ہے اور یہ کتنا برا انجام ہے!</p>	<p>(۶) وَ يُعَذِّبُ الْمُنْفِقِينَ وَ الْمُنْفِقَاتِ وَ الْمُشْرِكِينَ وَ الْمُشْرِكَاتِ الظَّالِمِينَ بِاللَّهِ ظَنَّ السَّوْءِ عَلَيْهِمْ دَائِرَةُ السَّوْءِ وَ غَضِبَ اللَّهُ عَلَيْهِمْ وَ لَعَنَهُمْ وَ أَعَدَّ لَهُمْ جَهَنَّمَ وَ سَاءَتْ مَصِيرًا</p>

(۷) وَ لِلّٰهِ جُنُودُ السَّمٰوٰتِ وَ الْاَرْضِ ۗ وَ  
 كَانَ اللّٰهُ عَزِيزًا حَكِيْمًا  
 آسمانوں اور زمین کے لشکر صرف خدا کے لئے ہیں اور خدا  
 شکست ناپذیر اور حکیم ہے۔

## تفسیر

## فتح مبین کا ایک اور نتیجہ

شیعہ اور اہل سنت مفسرین کی ایک جماعت نے نقل کیا ہے کہ جس وقت اس سورہ کی ابتدائی آیات میں پیغمبر اسلامؐ کو فتح مبین، اتمام نعمت، ہدایت اور نصرت کی بشارت دی گئی، تو بعض مسلمانوں نے جو حوادث حدیبیہ سے دل تنگ اور پریشان تھے، عرض کیا۔ اے خدا کے رسول ﷺ یہ تمام خدائی نعمتیں آپ کو مبارک، خدا نے جو کچھ آپ کو دیا ہے یاد دے گا اسے تو اس بیان کر دیا ہے ہمیں وہ کیا دے گا؟ اس موقع پر پہلی زیر بحث آیت نازل ہوئی اور مومنین کو بشارت دی کہ ان کے لئے بھی بڑا ثواب اور اجر عظیم ہے۔

بہر حال یہ آیات اسی طرح صلح حدیبیہ سے مربوط لوگوں کے افکار میں مختلف عمل اور اس کے وزنی نتائج کے بارے میں گفتگو کر رہی ہیں اور ہر گروہ کی سرنوشت کو اس عظیم آزمائش کی بھٹی میں متخص کرتی ہیں پہلے فرماتا ہے کہ اس عظیم فتح کا دوسرا مقصد یہ تھا کہ صاحب ایمان مردوں اور عورتوں کو جنت میں داخل کرے جن کے درختوں کے نیچے نہریں جاری ہیں۔ وہ ہمیشہ ہمیشہ اسی میں رہیں گے اور یہ عظیم نعمت ہرگز ان سے چھینی نہیں جائے گی۔ اس کے علاوہ یہ مقصد بھی تھا کہ ان کے برے اعمال پر پردہ ڈال دے اور انہیں معاف کر دے۔ اور یہ خدا نے نزدیک ایک عظیم کامیابی ہے۔

اس طرح سے خدا نے ان چار نعمتوں کے مقابلہ میں جو فتح مبین میں اپنے پیغمبر کو دیں۔ دو عظیم نعمتیں مومنین پر بھی ارزانی فرمائیں، بہشت جاودانی اپنی تمام نعمتوں کے ساتھ۔ اور عنف و درگزر ان کی لغزشوں سے یہ اس روحانی اطمینان اور سکون کے علاوہ ہے جو انہیں اس دنیا میں عطا فرمایا ہے۔ اور ان تینوں نعمتوں کا مجموعہ ایک ”فوز عظیم“ (یعنی بہت بڑی کامیابی) ہے ان لوگوں کے لئے جو اس امتحان کی کھٹالی سے صحیح و سالم باہر نکل آئے۔

(۶) لیکن اس گروہ کے مقابلہ میں بے ایمان منافقین و مشرکین کا ایک گروہ تھا جن کی سرنوشت کی بعد والی آیت میں اس طرح تصویر کشی ہوئی ہے۔ دوسرا مقصد یہ ہے کہ خدا منافق مردوں اور عورتوں اور مشرک مردوں اور عورتوں کو سزا دے۔ وہی کہ جو خدا کے متعلق برا گمان کرتے تھے۔

ہاں! پیغمبر ﷺ اور مومنین کی مدینہ سے روانگی کے وقت یہ گمان رکھتے تھے کہ یہ وہ ہرگز صحیح و سالم مدینہ پلٹ کر نہیں آئے گا۔ اس کے بعد اس عذاب اور سزا کی وضاحت کرتے ہوئے چار عنوانوں کے تحت اس کی تشریح کرتا ہے۔ فرماتا ہے، حوادث

اور برے اثرات و نتائج صرف اسی گروہ پر نازل ہونگے۔

دوسرے یہ کہ خدا نے ان پر غضب کیا ہے۔ اور انہیں اپنی رحمت سے بھی دور کر دیا ہے۔

اور آخر میں ان کے لئے ابھی سے جہنم فراہم کر رکھی ہے اور وہ کیا ہی برا انجام ہے۔

(۷) آخری زیر بحث آیت میں ایک مرتبہ پھر خدا کی قدرت کی عظمت کی طرف اشارہ کرتے ہوئے کہتا ہے آسمانوں و

زمین کے لشکر اور فوجیں خدا ہی کے لئے ہیں اور خدا عزیز و حکیم ہے۔

یہ بات ایک مرتبہ اہل ایمان کے مقامات اور نعمتوں کے ذیل میں بیان ہو چکی ہے اور ایک مرتبہ یہاں منافقین اور مشرکین

کے عذاب اور سزاؤں کے ذیل میں آئی ہیں تاکہ یہ بات واضح ہو جائے کہ وہ خدا جس کے زیر فرمان آسمانوں اور زمین کے سارے لشکر

ہیں وہ اس پر بھی قدرت رکھتا ہے اور اس پر بھی اسے توانائی حاصل ہے جس وقت اس کا دریاے رحمت موجزن ہوتا ہے تو جن میں

لیاقت و شائستگی ہوتی ہے وہ جہاں کہیں بھی ہوں ان کے شامل حال ہوتا ہے اور جس وقت اس کے قہر و غضب کی آگ شعلہ زن ہو تو پھر کسی

محرم میں یہ طاقت نہیں ہے کہ وہ فرار کر سکے۔

ہم نے تجھے ایک گواہ، بشارت دینے والے اور ڈرانے والے کے عنوان سے بھیجا ہے۔	(۸) اِنَّا اَرْسَلْنَاكَ شَاهِدًا وَّ مَبَشِّرًا وَّ نَذِيرًا
تاکہ تم لوگ خدا اور اس کے رسول پر ایمان لے آؤ، اور اس کا دفاع کرو، اس کا احترام کرو اور صبح و شام خدا کی تسبیح کرو۔	(۹) لَتُؤْمِنُوا بِاللّٰهِ وَ رَسُوْلِهِ وَ تَعَزَّزُوْهُ وَ تُؤْفِرُوْهُ وَ تُسَبِّحُوْهُ بُكْرَةً وَّ اَصِيْلًا
جو لوگ تیری بیعت کرتے ہیں وہ حقیقت میں خدا ہی کی بیعت کرتے ہیں خدا کا ہاتھ ان کے ہاتھ کے اوپر ہے، پس جو شخص بھی پیمان شکنی کرے گا وہ اپنے ہی نقصان میں پیمان شکنی کرے گا اور جو شخص اس عہد کو، جو اس نے خدا سے باندھا ہے، وفا کرے گا تو وہ (اللہ) اسے بہت جلد ایک عظیم اجر عطا فرمائے گا۔	(۱۰) اِنَّ الَّذِيْنَ يُبَايِعُوْنَكَ اِنَّمَا يُبَايِعُوْنَ اللّٰهَ يَدُ اللّٰهِ فَوْقَ اَيْدِيْهِمْ فَمَنْ نَكَثَ فَاِنَّمَا يَنْكُثُ عَلٰى نَفْسِهٖ وَّ مَنْ اَوْفٰى بِمَا عٰهَدَ عَلَيْهِ اللّٰهُ فَاَسْبُوْا تَبِهٖ اَجْرًا عَظِيْمًا

### تفسیر

پیغمبر ﷺ کی حیثیت کا استحکام اور لوگوں کی اس کے بارے میں ذمہ داریاں

ہم بیان کر چکے ہیں کہ صلح حدیبیہ پر بعض نادانوں نے سخت تنقید کی یہاں تک کہ پیغمبر کے بارے میں ان کے سامنے ایسی

باتیں کی گئیں جن سے آپ کی بے حرمتی ہوتی تھی ان باتوں کا مجموعی طور پر تقاضا یہی تھا کہ پیغمبر ﷺ کی عظمت و مقام اور مرتبہ و حیثیت کے بارے میں دوبارہ تاکید کی جائے۔

لہذا پہلی زیر بحث آیت میں پیغمبر ﷺ کو مخاطب کرتے ہوئے کہتا ہے ہم نے تجھے ایک گواہ اور بشارت دینے والا اور ڈرانے والا بنا کر بھیجا ہے۔

گواہ تمام امت مسلمہ پر بلکہ ایک معنی کے لحاظ سے تمام امتوں پر گواہ۔

(۹) اس آیت میں پیغمبر کے گذشتہ بیان کرد و اور صاف کے ایک مقصد اور نتیجہ کے عنوان سے پانچ اہم احکام بیان ہوئے ہیں جن سے دو حکم تو خدا کی اطاعت اور اس کی تسبیح و تنزیہ میں ہیں اور تین احکام مقام پیغمبر کی تعظیم اور ان کی اطاعت و دفاع کے بارے میں ہیں فرماتا ہے مقصد یہ ہے کہ خدا اور اس کے رسول پر ایمان لے آؤ، اور دشمنوں کے مقابلہ میں اس کا دفاع کرو، اس کی عزت و احترام و تکریم کرو اور صبح و شام خدا کی تسبیح و تقدیس کرو۔

(۱۰) آخری زیر بحث آیت میں بیعت رضوان کے مسئلہ کی طرف ایک مختصر سا اشارہ ہے جو اسی سورہ کی آیت نمبر ۱۸ میں زیادہ تفصیل کے طور پر آیا ہے۔

بہر حال قرآن مجید زیر بحث آیت میں کہتا ہے۔

جو لوگ تیری بیعت کرتے ہیں حقیقت میں وہ خدا کی بیعت کرتے ہیں اور خدا کا ہاتھ ان کے ہاتھ کے اوپر ہے۔  
اس کے بعد مزید کہتا ہے جو شخص عہد اور پیمانہ شکنی کرے گا درحقیقت وہ اپنے ہی نقصان میں پیمانہ شکنی کرے گا اور اپنے عہد و پیمانہ کو توڑے گا۔

اور جو شخص اس عہد و پیمانہ کے مقابلہ میں جو اس نے خدا کے ساتھ باندھا ہے۔ وفادار رہے گا اور بیعت کا حق ادا کرے گا تو خدا اسے اجر عظیم دے گا۔

اس آیت میں قرآن مجید تمام بیعت کرنے والوں کو خبردار کر رہا ہے کہ اگر وہ اپنے عہد و پیمانہ پر برقرار رہیں تو ان کے لئے اجر عظیم ہوگا لیکن اگر وہ اس کو توڑ دیں تو اس کا نقصان خود انہیں کو ہوگا وہ یہ خیال نہ کر لیں کہ وہ خدا کو کوئی نقصان پہنچاتے ہیں۔

<p>عنقریب بادیہ نشین اعراب میں سے پیچھے رہ جانے والے (عذر تراشی کرتے ہوئے) کہیں گے کہ ہمارے اموال اور گھروالوں کی حفاظت نے ہمیں اپنی طرف مشغول رکھا (اور ہم سفر حدیبیہ میں آپ کے ہمراہ نہ جاسکے)۔ پس آپ ہمارے لئے طلب مغفرت کیجئے۔ یہ اپنی زبان سے وہ بات کہہ رہے ہیں جو ان کے دل میں نہیں ہے۔ کہہ دو: کون ایسا ہے جو خدا سے تمہیں بچا سکے اگر وہ تمہارے لئے نقصان کا ارادہ کرے، یا کون ہے جو اس نفع کو روک سکے جسے پہنچانے کا وہ ارادہ کرے، اور خدا ان تمام اعمال سے جو تم انجام دیتے ہو آگاہ ہے۔!</p>	<p>(۱۱) سَيَقُولُ لَكَ الْمُخَلَّفُونَ مِنَ الْأَعْرَابِ شَغَلَتْنَا أَمْوَالُنَا وَأَهْلُونَا فَاسْتَغْفِرْ لَنَا يَقُولُونَ بِآلِسِنَتِهِمْ مَا لَيْسَ فِي قُلُوبِهِمْ قُلْ فَمَنْ يَمْلِكُ لَكُمْ مِنَ اللَّهِ شَيْئًا إِنْ أَرَادَ بِكُمْ ضَرًّا أَوْ أَرَادَ بِكُمْ نَفْعًا بَلْ كَانَ اللَّهُ بِمَا تَعْمَلُونَ خَبِيرًا</p>
<p>بلکہ تم نے یہ گمان کر لیا تھا کہ پیغمبر اور مومنین ہرگز اپنے گھروالوں کی طرف لوٹ کر نہیں آئیں گے، اور یہ غلط خیال تمہارے دلوں میں زینت پا گیا تھا، تم نے بدگمانی سے کام لیا اور آخر کار تم ہلاک ہوئے۔</p>	<p>(۱۲) بَلْ ظَنَنْتُمْ أَنْ لَنْ يَنْقَلِبَ الرَّسُولُ وَ الْمُؤْمِنُونَ إِلَى أَهْلِيهِمْ أَبَدًا وَ زَيْنَ ذَلِكَ فِي قُلُوبِكُمْ وَ ظَنَنْتُمْ ظَنَّ السَّوْءِ ۗ وَ كُنْتُمْ قَوْمًا بُورًا</p>
<p>اور وہ شخص جو خدا اور اس کے پیغمبر پر ایمان نہیں لایا (اس کی سرنوشت دوزخ ہے) کیونکہ ہم نے کافروں کے لئے بھڑکتی ہوئی آگ تیار کر رکھی ہے۔</p>	<p>(۱۳) وَ مَنْ لَمْ يُؤْمِنْ بِاللَّهِ وَ رَسُولِهِ فَإِنَّا أَعْتَدْنَا لِلْكَافِرِينَ سَعِيرًا</p>

<p>(۱۴) آسمانوں اور زمین کی مالکیت اور حاکمیت خدا ہی کے لئے ہے۔ جسے وہ چاہتا ہے (اور شائستہ دیکھتا ہے) بخش دیتا ہے اور جسے چاہتا ہے عذاب کرتا ہے، اور خدا غفور و رحیم ہے۔</p>	<p>(۱۴) وَاللّٰهِ مُلْكُ السَّمٰوٰتِ وَ الْاَرْضِ يُعْزِرُ لِمَنْ يَّشَاءُ وَ يُعَذِّبُ مَنْ يَّشَاءُ وَ كَانَ اللّٰهُ غَفُوْرًا رَّحِيْمًا</p>
---	---

## تفسیر

## جنگ میں نہ جانے والوں کی عذر تراشی

پہلی آیات میں منافقین اور مشرکین کی سرنوشہ کا ذکر کرنے کے بعد یہاں پیچھے رہ جانے والے ضعیف الایمان لوگوں کی کیفیت کا بیان ہو رہا ہے تاکہ اس بحث کی کڑیاں مکمل ہو جائیں۔

فرماتا ہے عنقریب بادیہ نشین اعراب میں سے پیچھے رہ جانے والے عذر تراشی کرتے ہوئے کہیں گے ہمارے مال و متاع اور بال بچوں کی حفاظت نے ہمیں اپنی طرف مائل رکھا اور ہم اس پر برکت سفر میں آپ کی خدمت میں نہ کرہ سکے اب ہمارے عذر کو قبول کرتے ہوئے ہمارے لئے طلب بخشش کیجئے۔

وہ اپنی زبان سے ایسی چیز کہہ رہے ہیں جو ان کے دل میں نہیں ہے۔

وہ تو اپنی توبہ تک میں بھی مخلص نہیں ہیں۔

لیکن ان سے کہہ دے خدا کے مقابلہ میں اگر وہ تمہیں نقصان پہنچانا چاہے تو کس کی مجال ہے کہ وہ تمہارا دفاع کر سکے اور اگر وہ تمہیں کچھ نفع پہنچانا چاہے تو کس میں طاقت ہے کہ اسے روک سکے۔

ہاں! خدا ان تمام اعمال سے جنہیں تم انجام دیتے ہو باخبر اور آگاہ ہے۔

وہ اچھی طرح جانتا ہے کہ یہ عذر اور بہانے واقعت اور حقیقت نہیں رکھتے اور جو اصل حقیقت اور واقعت ہے وہ تمہارا شک

وتردو، خوف و خطر اور ضعف ایمان ہے۔

(۱۴) اس کے بعد مزید وضاحت کے لئے مکمل طور پر پردے ہٹا کر مزید کہتا ہے بلکہ تم نے تو یہ گمان کر لیا تھا کہ پیغمبر اور

مومنین ہرگز اپنے گھر والوں کی طرف پلٹ کر نہیں آئیں گے۔

ہاں! اس تاریخی سفر میں تمہارے شریک نہ ہونے کا سبب اموال اور بیوی بچوں کا مسئلہ نہیں تھا بلکہ اس کا اصلی عامل وہ سوء

ظن تھا جو تم خدا کے بارے میں رکھتے تھے اور اپنے غلط اندازوں کی وجہ سے یہ سوچتے تھے کہ یہ سفر پیغمبر اور مومنین کے ختم ہونے کا سفر

ہے اور اس سے کفارہ کشی کرنی چاہئے۔

ہاں! یہ غلط خیال اور شیطانی وسوسے تمہارے دلوں میں زینت پانچکے تھے۔

اور یہ تم نے براگمان کیا۔

کیونکہ تم یہ سوچ رہے تھے کہ خدا نے پیغمبر کو اس سفر میں بھیج کر انہیں دشمن کے جنگل میں دے دیا ہے اور ان کی حمایت نہیں

کرے گا۔

اور انجام کار تم ہلاک ہو گئے۔

اس سے بدتر ہلاکت اور کیا ہوگی کہ تم اس تاریخی سفر میں شرکت، بیعت رضوان اور دوسرے افتخارات و اعزازات سے محروم

رہ گئے اور اس کے پیچھے عظیم رسوائی تھی اور آئندہ کے لئے آخرت کا دردناک عذاب ہے

(۱۳) چونکہ اس قسم کی غلط صفات کا سرچشمہ بعض اوقات عدم ایمان ہوتا ہے۔ لہذا اس آیت میں کہتا ہے جو شخص خدا اور اس

کے پیغمبر پر ایمان نہیں لایا اس کی تقدیر جہنم کی آگ ہے کیونکہ ہم نے کافروں کے لئے بھڑکتی ہوئی آگ تیار کر رکھی ہے۔

(۱۴) انجام کار آخری زیر بحث آیت میں کفار اور منافقین پر خدا کے عذاب دینے کی قدرت کے اثبات کے لئے فرماتا ہے

آسمانوں اور زمین کی مالکیت اور حاکمیت خدا کے لئے ہے، جسے چاہے بخش دیتا ہے اور جسے چاہے عذاب کرتا ہے اور خدا غفور و رحیم

ہے۔

<p>جب تم آئندہ چل کر مال غنیمت حاصل کرنے کے لئے روانہ ہو گے تو پیچھے رہ جانے والے کہیں گے ہمیں بھی اپنے ساتھ چلنے دیں (تا کہ اس جہاد میں شرکت کریں)۔ وہ یہ چاہتے ہیں کہ اللہ کے کلام کو بدل دیں۔ کہہ دو: تمہیں ہرگز ہمارے ساتھ چلنے کی اجازت نہیں ہے۔ خدا نے پہلے ہی سے یہ کہہ دیا ہے لیکن عنقریب وہ یہ کہیں گے تم ہمارے بارے میں حسد کر رہے ہو۔ لیکن وہ اس بات کو سمجھتے ہی نہیں مگر تھوڑا۔</p>	<p>(۱۵) سَيَقُولُ الْمُخَلَّفُونَ إِذَا انطَلَقْتُمْ إِلَى مَعَانِمٍ لِتَأْخُذُواَهَا ذُرُوقًا تَتَّبِعُكُمْ يَرِيدُونَ أَنْ يُبَدِّلُوا كَلِمَ اللَّهِ قُلْ لَنْ تَتَّبِعُونَا كَذَلِكُمْ قَالَ اللَّهُ مِنْ قَبْلُ فَسَيَقُولُونَ بَلْ تَحْسُدُونََنَا بَلْ كَانُوا لَا يَفْقَهُونَ إِلَّا قَلِيلًا</p>
--	---



<p>اعراب میں سے پیچھے رہ جانے والوں کو کھدو تمہیں عنقریب ایک جنگجو قوم کی طرف جانے کی دعوت دی جائے گی تاکہ تم ان سے جنگ کرو یا وہ اسلام لے آئیں، اگر تم نے اطاعت کی تو خدا تمہیں اچھی جزا دے گا اور اگر تم نے اسی طرح سے روگردانی کی جیسے کہ پہلے بھی روگردانی کر چکے ہو تو وہ تمہیں دردناک عذاب دے گا۔</p>	<p>(۱۶) قُلْ لِلْمُخَلَّفِينَ مِنَ الْأَعْرَابِ سَتُدْعُونَ إِلَى قَوْمٍ بَأْسٍ شَدِيدٍ تُقَاتِلُونَهُمْ أَوْ يُسْلِمُونَ فَإِنْ تُطِيعُوا يُؤْتِكُمُ اللَّهُ أَجْرًا حَسَنًا وَإِنْ تَوَلَّوْا كَمَا تَوَلَّيْتُمْ مِّنْ قَبْلُ يُعَذِّبْكُمْ عَذَابًا أَلِيمًا</p>
<p>”ناہینا“، ”لنگڑے“، اور ”بیزار“ پر (اگر وہ میدان جہاد میں شرکت نہ کریں تو) کوئی گناہ نہیں ہے۔ اور جو شخص خدا اور اس کے رسول کی اطاعت کرے گا خدا اسے بہشت کے باغات میں داخل فرمائے گا جن کے (درختوں کے) نیچے نہریں جاری ہیں۔ لیکن جو شخص روگردانی کرے گا تو اللہ اسے دردناک عذاب میں گرفتار کرے گا۔</p>	<p>(۱۷) لَيْسَ عَلَى الْأَعْمَى حَرْجٌ وَلَا عَلَى الْأَعْرَجِ حَرْجٌ وَلَا عَلَى الْمَرِيضِ حَرْجٌ وَمَنْ يُطِيعِ اللَّهَ وَرَسُولَهُ يُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ وَمَنْ يَتَوَلَّ يُعَذِّبْهُ عَذَابًا أَلِيمًا</p>

## تفسیر

## رہ جانے والے آمادہ طلب

جس وقت پیغمبر حدیبیہ سے پلٹ رہے تھے تو حکم خدا سے آپ نے حدیبیہ میں شرکت کرنے والے مسلمانوں کو فتح خیبر کی بشارت دی اور تصریح فرمائی کہ اس جنگ میں صرف وہ شرکت کریں گے اور جنگ میں حاصل شدہ مال غنیمت بھی انہیں کے ساتھ مخصوص ہوگا تخلف کرنے والوں کو ان غنائم میں سے کچھ نہ ملے گا۔

لیکن جو نبی ان ڈرپوک دنیا پرستوں نے قرآن سے یہ سمجھ لیا کہ پیغمبر اس جنگ میں جو انہیں درپیش ہے یقینی طور پر کامیاب ہوں گے اور سپاہ اسلام کو بہت سا مال غنیمت ہاتھ آئے گا تو وقت سے فائدہ اٹھاتے ہوئے پیغمبر ﷺ کی خدمت میں حاضر ہوئے اور میدان خیبر میں شرکت کی اجازت چاہی اور شاید اس عذر کو بھی ساتھ لیا کہ ہم گذشتہ غلطی کی تلافی کرنے اپنی ذمہ داری کے بوجھ کو ہلکا کرنے گناہ سے توبہ کرنے اور اسلام و قرآن کی مخلصانہ خدمت کرنے کے لئے یہ چاہتے ہیں کہ ہم میدان جہاد میں آپ کے ساتھ شرکت

کریں وہ اس بات سے غافل تھے کہ قرآنی آیات پہلے ہی نازل ہو چکی تھیں اور ان کے راز کو فاش کر چکی تھیں جیسا کہ پہلی زیر بحث آیت میں بیان ہوا ہے۔

جس وقت تم کچھ غنیمت حاصل کرنے کے لئے چلو گے تو اس وقت پیچھے رہ جانے والے کہیں گے ہمیں بھی اپنے ساتھ چلنے کی اجازت دیں اور اس جہاد میں شرکت کرنے کا شرف بخشیں۔

اس منفعت جو اور فرصت طلب گروہ کے جواب میں کہتا ہے۔ وہ یہ چاہتے ہیں کہ خدا کے کلام کو بدل دیں۔ اس کے بعد مزید کہتا ہے ان سے کہہ دے تم ہرگز ہمارے پیچھے نہ آنا تمہیں اس میدان میں شرکت کرنے کا حق نہیں ہے۔ یہ کوئی ایسی بات نہیں ہے جو میں اپنی طرف سے کہہ رہا ہوں یہ تو وہ بات ہے جو خدا نے پہلے سے ہی کہہ دی ہے اور ہمیں تمہارے مستقبل کے بارے میں باخبر کر دیا ہے۔

خدا نے حکم دیا ہے کہ غنائم خیبر اہل حدیبیہ کے لئے مخصوص ہیں اور اس چیز میں کوئی بھی ان کے ساتھ شرکت نہ کرے لیکن یہ بے شرم اور پیچھے رہ جانے والے پھر بھی میدان سے نہیں ہٹتے اور تمہیں حسد کے ساتھ متہم کرتے ہیں اور عنقریب وہ یہ کہیں گے کہ معاملہ اس طرح نہیں ہے بلکہ تم ہم سے حسد کر رہے ہو۔

اور اس طرح سے وہ ضمنی طور پر پیغمبر کی بھی تکذیب کرتے ہیں اور جنگ خیبر میں انہیں شرکت سے منع کرنے کی اصل حسد کو شمار کرتے ہیں۔

قرآن آخری جملہ میں کہتا ہے لیکن وہ کچھ بھی تو نہیں سمجھتے مگر تھوڑا۔

ہاں! ان کی تمام بد بختوں کی اصل، جہالت، نادانی اور بے خبری ہے جو ہمیشہ ان کے دامن گیر رہی ہے خدا کے بارے میں جہالت اور مقام پیغمبر ﷺ کی عدم معرفت اور انسانوں کی سرنوشت سے بے خبری اور دنیا کی دولت و ثروت کے ناپائیدار ہونے کی طرف سے عدم توجہ۔

(۱۶) اسی بحث کو جاری رکھتے ہوئے حدیبیہ میں پیچھے رہ جانے والوں سے گفتگو میں بعد والی آیت میں ایک پیش نہاد کرتا ہے اور ان کے سامنے بازگشت کی راہ کو اس طرح سے کھلی رکھتے ہوئے فرماتا ہے بادیہ نشین اعراب میں سے پیچھے رہ جانے والوں سے کہہ دو عنقریب تمہیں ایک جنگجو اور طاقتور قوم سے مقابلہ کے لئے نکلنے اور ان سے جنگ کرنے کی دعوت دی جائے گی یہاں تک کہ وہ اسلام قبول کر لیں۔

اگر تم اطاعت کرو گے تو خدا تمہیں نیک اجر دے گا اور اگر تم نے روگردانی کی جس طرح سے پہلے تم نے روگردانی کی تھی تو خدا تمہیں دردناک عذاب دے گا۔

اگر تم واقعاً اپنے پہلے عمل سے پریشان ہو گئے ہو اور راحت طلبی اور دنیا پرستی سے ہاتھ اٹھالیا ہے تو پھر اپنی صداقت کا امتحان

ایک دوسرے سخت اور خوفناک میدان میں دو، ورنہ سخت میدانوں سے اجتناب کرنا۔ اور راحت و آرام اور صرف غنیمت کے لئے لڑائی کے میدانوں میں شرکت کرنا کسی طرح ممکن نہیں ہے۔

لیکن یہ جو جنگ جو اور طاقت و قوم جس کی طرف سے اس آیت میں اشارہ ہوا ہے کونسی جمیعت تھی؟

”نقتلوہم او یسلمون“ (ان سے جنگ کرو یہاں تک کہ وہ مسلمان ہو جائیں) کا جملہ اس بات کی دلیل ہے کہ وہ اہل کتاب نہیں تھے کیونکہ انہیں اسلام قبول کرنے پر مجبور نہیں کر سکتے بلکہ انہیں اس بات کا اختیار دیا جاتا ہے کہ یا تو وہ اسلام لے آئیں یا اہل ذمہ کی شرائط قبول کرتے ہوئے مسلمانوں کے ساتھ صحیح طریقہ سے زندگی گزاریں اور جزیہ دیتے رہیں، صرف مشرکین اور بت پرست ہی ہیں جن سے سوائے اسلام کے کوئی چیز قابل قبول نہیں کیونکہ اسلام بت پرستی کو ایک دین کے طور پر قبول نہیں کرتا، اور بت پرستی ترک کرنے کے لئے مجبور کرنا جائز ہے۔

اس بات کی طرف توجہ کرتے ہوئے کہ زمانہ پیغمبر ﷺ میں واقعہ حدیبیہ اور فتح خیبر کے بعد مشرکین کے ساتھ اہم جنگ سوائے فتح مکہ اور جنگ حنین کے اور کوئی نہیں تھی۔

لہذا زیر بحث آیت انہیں کی طرف اشارہ ہو سکتی ہے خصوصاً جنگ حنین جس میں قبیلہ ہوازن اور بنی سعد کے سخت کوشش اور جنگ جو قسم کے لوگ شریک تھے۔

(۱۷) گذشتہ آیت کے نزول اور پیچھے رہ جانے والوں کو ”عذاب البیم“ کی دھمکی دینے کے بعد معذوروں اور بیماروں کی ایک جماعت پیغمبر ﷺ کی خدمت میں حاضر ہوئی اور عرض کیا اے خدا کے رسول ﷺ اس حالت میں ہماری ذمہ داری کیا ہے؟ اس موقع پر یہ آیت نازل ہوئی اور ان کے لئے اس طرح حکم بیان کیا نابینا، لنگڑے اور بیمار پر کوئی گناہ نہیں ہے اگر وہ میدان جہاد میں شرکت نہ کریں۔

صرف جہاد ہی نہیں ہے کہ جو قدرت و توانائی کے ساتھ مشروط ہے بلکہ تمام شرعی ذمہ داریاں عمومی شرائط کے ایک سلسلہ کے ساتھ مشروط ہیں جن میں سے ایک توانائی اور قدرت ہے اور آیات قرآن میں بارہا اس معنی کی طرف اشارہ ہوا ہے۔

لیکن یہ گروہ اگرچہ میدان جہاد میں شرکت سے معاف رکھا گیا ہے مگر انہیں بھی اپنے مقدور بھرقوائے اسلام کو طاقت پہنچانے اور اہداف الہی کو آگے بڑھانے کے لئے کوشش کرنی چاہئے۔

اور شاید زیر بحث آیت کا آخری جملہ بھی اسی معنی کی طرف اشارہ ہو جس میں فرماتا ہے جو شخص خدا اور اس کے رسول ﷺ کی اطاعت کرے گا وہ اس کو بہشت کے ان باغات میں داخل کرے گا جس کے درختوں کے نیچے نہریں جاری ہیں اور جو شخص روگردانی کرے گا اسے دردناک عذاب میں گرفتار کرے گا۔

<p>خدا ان مومنین سے جنہوں نے درخت کے نیچے تیری بیعت کی راضی اور خوش ہوا۔ خدا اس کو جو (صداقت و ایمان سے) ان کے دلوں میں چھپا ہوا تھا جانتا تھا۔ لہذا اس نے ان کے دل پر سکون و اطمینان نازل کیا اور اجر و پاداش کے عنوان سے ایک نزدیکی فتح انہیں نصیب فرمائی</p>	<p>(۱۸) لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ فَعَلِمَ مَا فِي قُلُوبِهِمْ فَأَنْزَلَ السَّكِينَةَ عَلَيْهِمْ وَأَثَابَهُمْ فَتْحًا قَرِيبًا ۗ</p>
<p>اور بہت سے غنائم جنہیں وہی حاصل کریں گے۔ اور خدا عزیز و حکیم ہے</p>	<p>(۱۹) وَ مَغَانِمَ كَثِيرَةً يَأْخُذُونَهَا وَ كَانَ اللَّهُ عَزِيزًا حَكِيمًا</p>

## تفسیر

## بیعت رضوان میں شریک ہونے والوں سے خدا کی خوشنودی

ہم بیان کر چکے ہیں کہ واقعہ حدیبیہ میں پیغمبر ﷺ اور قریش کے درمیان سفیروں کا تبادلہ ہوا تھا ان میں سے پیغمبر ﷺ نے عثمان بن عفان کو نمائندے کے طور پر مشرکین مکہ اور اشراف قریش کے پاس بھیجا تھا۔ لیکن قریش نے وقتی طور پر عثمان کو روک لیا اور اس کے بعد مسلمانوں میں افواہ پھیل گئی کہ عثمان مارا گیا ہے۔ پیغمبر اکرم ﷺ نے فرمایا: میں یہاں سے نہیں ہٹوں گا جب تک کہ اس گروہ سے جنگ نہ کروں۔

اس کے بعد آپ اس درخت کے نیچے تشریف لائے جو وہاں پر موجود تھا اور لوگوں کے ساتھ تجدید بیعت کی اور ان سے خواہش ظاہر کی کہ مشرکین کے ساتھ جنگ کرنے میں کوتاہی نہیں کرے گا۔ اور کوئی شخص میدان جہاد سے فرار نہیں کرے گا۔ یہ بیعت ”بیعت رضوان“ (خوشنودی خدا کی بیعت) کے عنوان سے مشہور ہوئی اور مشرکین کو لرزہ براندام کر دیا اور یہ تاریخ اسلام میں ایک نقطہ عطف تھا۔

زیر بحث آیات اسی ماجرے کے بارے میں گفتگو کرتی ہیں۔

پہلے فرماتا ہے۔ خدا ان مومنین سے جنہوں نے درخت کے نیچے تجھ سے بیعت کی راضی اور خوشنود ہوا۔

اس بیعت کا مقصد تو انانیوں کو زیادہ سے زیادہ منظم کرنا، روحانی تقویت، جنگی آمادگی کی تجدید، افکار کی آزمائش اور وفادار دوستوں کی فداکاری کے وزن کو آزمانا ہے۔

خدا نے ان فداکار اور ایثار پیشہ مومنین کو جنہوں نے اس حساس لمحہ میں پیغمبر سے بیعت کی تھی چار عظیم اجر عطا فرمائے۔ جن میں سے سب سے زیادہ اہم اس کی رضا و خوشنودی تھی جیسا کہ سورہ توبہ کی آیت ۷۲ میں بیان ہوا ہے۔

اس کے بعد مزید کہتا ہے خدا اس عہد و پیمان کے بارے میں ان کی وفاداری پر آمادگی اور ان کے دلوں میں چھپے ہوئے ایمان اور صداقت کو جانتا تھا اس لئے ان پر سکون و آرام نازل کیا۔

ایسا سکون و اطمینان کہ دشمنوں کے ابنوہ کے درمیان اپنے وطن اور شہر دیار سے دور دراز مقام پر ان کے آمادہ و تیار ہتھیار کے درمیان کافی اسلحہ پاس نہ ہونے کے باوجود کسی قسم کا خوف اور گھبراہٹ محسوس نہیں کی اور یہ ان کے لئے خدا کی دوسری نعمت تھی۔

آیت کے آخر میں تیسری نعمت کی طرف اشارہ کرتے ہوئے فرماتا ہے۔

اور انہیں اجر کے طور پر قریب کی فتح نصیب کی۔

ہاں! یہ فتح جو اکثر مفسرین کے قول کے مطابق فتح خیبر تھی اگرچہ بعض نے اسے فتح مکہ شمار کیا ہے۔ ایثار پیشہ مومنین کے لئے خدا کی تیسری نعمت تھی۔

(۱۹) چوتھی نعمت جو بیعت رضوان کے بعد مسلمانوں کو نصیب ہوئی فراداں مادی غنائم تھے جیسا کہ بعد والی آیت میں فرماتا ہے اور دوسرا اجر وہ بکثرت غنائم ہیں جو ان کے ہاتھ آئیں گے۔

اسلامی جنگوں سے حاصل ہونے والے غنائم بھی جو فتح حدیبیہ کے بعد حاصل ہوئے اس میں شامل ہو سکتے ہیں۔ اور چونکہ مسلمانوں کو چاہئے کہ وہ اس وعدہ الہی پر مکمل اطمینان رکھیں، آیت کے آخر میں مزید کہتا ہے خدا شکست ناپذیر اور حکیم ہے۔

اگر تمہیں یہ حکم دیا ہے کہ حدیبیہ کے مقام پر صلح کر لو۔ تو وہ حکمت کی اساس پر تھا وہ حکمت کہ وقت کے گزرنے نے اس کے اسرار سے پردہ اٹھا دیا ہے اور اگر وہ تمہیں فتح قریب اور غنائم کثیرہ کا وعدہ دیتا ہے تو وہ اس بات پر قادر ہے کہ اپنے وعدوں کو عملی جامہ پہنائے۔

اس طرح سے صاحب ایمان اور ایثار پیشہ مسلمانوں نے بیعت رضوان کے سایہ میں اور ان حساس لمحات میں پیغمبر سے وفاداری کا اعلان کر کے دنیا و آخرت کی کامیابی حاصل کر لی جبکہ بے خبر اور ضعیف الایمان ڈر پوک منافق حسرت کی آگ میں جلتے رہے۔

## بیعت اور اس کی خصوصیات

قرآن بتلاتے ہیں کہ بیعت مسلمانوں کی ایجادات میں سے نہیں ہے بلکہ یہ اسلام سے پہلے عربوں میں ایک رسم کے طور پر رائج تھی اسی بناء پر آغاز اسلام میں جب قبیلہ اوس اور خزرج حج کے موقع پر مدینہ سے مکہ آئے تو انہوں نے عقبہ میں پیغمبر ﷺ اسلام کی بیعت کی تھی مسئلہ بیعت کے سلسلہ میں ان کا یہ رد عمل ایک جانے پہچانے کام پر عمل تھا۔ اس کے بعد پیغمبر گرامی اسلام ﷺ نے بھی مختلف مواقع پر مسلمانوں سے تجدید بیعت کی کہ ان میں سے ایک موقع یہی حدیبیہ میں بیعت رضوان کا تھا اور اس سے زیادہ وسیع وہ بیعت تھی جو فتح مکہ کے بعد انجام پائی۔ جس کی تفصیل انشاء اللہ سورہ ممتحنہ کی تفسیر میں بیان ہوگی۔

باقی رہی ”بیعت“ کی کیفیت تو وہ کلی طور پر اس طرح سے تھی کہ بیعت کرنے والا اپنا ہاتھ بیعت لینے والے کے ہاتھ پر رکھنا اور زبان حال یا زبان مقال کے ساتھ اطاعت و وفاداری کا اعلان کرتا۔ اور بعض اوقات بیعت کے ضمن میں اس کے لئے شرائط و حدود کا قائل ہوتا تھا مثلاً مال کی حد تک۔

بیعت یا جان کی حد تک پیغمبر اسلام ﷺ عورتوں کی بیعت کو بھی قبول کرتے تھے۔ لیکن وہ ہاتھ میں ہاتھ دینے کے طریقہ سے نہیں ہوتی تھی بلکہ جیسا کہ تواریخ میں آیا ہے آپ پانی کا ایک بڑا برتن لانے کا حکم فرماتے تھے اور اپنا ہاتھ برتن کی ایک طرف ڈبو دیتے تھے اور بیعت کرنے والی عورتیں اپنے ہاتھ دوسرے طرف ڈبو دیا کرتی تھیں۔

<p>خدا نے بہت سے غنائم کا تمہیں وعدہ فرمایا ہے جو تم حاصل کر گے لیکن ان میں سے یہ ایک تمہارے لئے جلدی فراہم کر دی ہے اور لوگوں (دشمنوں) کے دست ظلم کو تم سے روک دیا تاکہ یہ مومنین کے لئے ایک نشانی ہو اور تمہیں سیدھے راستے کی طرف ہدایت کرے۔</p>	<p>(۲۰) وَعَدَكُمُ اللَّهُ مَغَانِمَ كَثِيرَةً تَأْخُذُونَهَا فَعَجَلَكُمْ هَذِهِ وَكَفَّ أَيْدِيَ النَّاسِ عَنْكُمْ وَلِتَكُونَ آيَةً لِّلْمُؤْمِنِينَ وَيَهْدِيَكُمْ صِرَاطًا مُسْتَقِيمًا</p>
<p>علاوہ ازیں دوسرے غنائم و فتوحات جن پر تمہیں قدرت نہیں ہے لیکن خدا کی قدرت ان پر احاطہ رکھتی ہے، اور خدا ہر چیز پر قدرت رکھتا ہے۔</p>	<p>(۲۱) وَ اٰخِرٰى لَمْ تَقْدِرُوْا عَلَيْهَا قَدْ اٰحَاطَ اللّٰهُ بِهَا ۗ وَ كَانَ اللّٰهُ عَلٰى كُلِّ شَيْءٍ قَدِيْرًا</p>

## تفسیر

## صلح حدیبیہ کی مزید برکات

یہ آیات اسی طرح سے صلح حدیبیہ سے مربوط مباحث اور اس کے بعد کے واقعات کو بیان کر رہی ہیں اور ان برکات و فوائد کی۔ جو اس رہ گزر سے مسلمانوں کو نصیب ہوئے۔ تشریح کر رہی ہیں۔ پہلے فرماتا ہے خدا نے بہت سے غنائم کا تم سے وعدہ کیا ہے جنہیں تم حاصل کرو گے لیکن یہ ایک بہت جلدی تمہارے لئے فراہم کر دی ہے۔

آیت کالب و لہجہ بتاتا ہے کہ یہاں غنائم کثیرہ سے مراد وہ تمام غنائم ہیں جو خدا نے مسلمانوں کو عطا کئے تھے چاہے تھوڑی مدت میں اور چاہے طویل مدت میں۔

اس کے بعد اس ماجرہ میں مسلمانوں کے لئے خدا کے الطاف میں سے ایک دوسرے لطف کی طرف اشارہ کرتے ہوئے مزید فرماتا ہے اور لوگوں کے دست تعدی کو تم سے روک دیا۔

یہ ایک بڑا لطف تھا کہ وہ افراد کی کمی اور کافی مقدار میں آلات جنگ کے نہ ہونے کے باوجود وہ بھی وطن سے دور دراز کے علاقہ میں اور دشمن کے عین گڑھ میں حملے سے بچے رہے اور دشمن کے دل میں اس طرح کا رعب ڈالا کہ جس کی وجہ سے وہ ہر قسم کا حملہ کرنے سے رکے رہے۔

اس کے بعد اس آیت کو جاری رکھتے ہوئے خدا کی نعمتوں میں سے دوسری عظیم نعمتوں کی طرف اشارہ کرتے ہوئے فرماتا ہے مقصد یہ تھا کہ یہ واقعات مومنین کے لئے (تیری دعوت کی حقانیت پر) نشانی بنیں اور خدا تمہیں صراط مستقیم کی طرف ہدایت کرے۔

(۲۱) اس آیت میں مسلمانوں کو مزید بشارت دیتے ہوئے کہتا ہے۔

خدا نے تمہیں اور دوسری فتوحات اور غنیمتوں کا وعدہ دیا جن پر تمہیں نہ پہلے قدرت تھی نہ اب ہے لیکن خدا کی قدرت ان سب پر احاطہ کئے ہوئے ہے اور خدا ہر چیز پر قادر ہے۔

یہ فتح مکہ اور حنین کے مال غنیمت کی طرف اشارہ ہے اور بعض ان فتوحات اور اموال غنیمت کی طرف جو پیغمبر ﷺ کے بعد امت اسلامی کو نصیب ہوئے (مثل فتح ایران و روم و مصر)۔

یہ احتمال بھی ہے کہ ان تمام ہی کی طرف اشارہ ہو۔

بہر حال یہ آیت اخبار غیبی اور قرآن مجید کی آئندہ کے بارے میں پیشن گوئیوں میں سے ہے یہ کامیابیاں تھوڑی سی مدت میں وقوع پذیر ہوئیں اور ان آیات کی عظمت کو واضح کیا۔

(۲۲) وَ لَوْ فَتَلَكُمُ الَّذِينَ كَفَرُوا لَوَلَّوْا الْأَذْبَارَ ثُمَّ لَا يَجِدُونَ وَلِيًّا وَلَا نَصِيرًا	اگر کفار (سرزمین حدیبیہ میں) تم سے جنگ کرتے تو بہت جلد بھاگ کھڑے ہوتے اور پھر کوئی اپنا ولی اور یار ویاور نہ پاتے۔
(۲۳) لَنْ تَجِدَ لِسُنَّةِ اللَّهِ تَبْدِيلًا	یہ سنت الہی ہے جو پہلے بھی تھی اور تو کبھی بھی سنت الہی میں تغیر و تبدیلی نہ پائے گا۔
(۲۴) وَ هُوَ الَّذِي كَفَّ أَيْدِيَهُمْ عَنْكُمْ وَ أَيْدِيَكُمْ عَنْهُمْ بِبَطْنِ مَكَّةَ مِنْ بَعْدِ أَنْ أَظْفَرَكُمْ عَلَيْهِمْ وَ كَانَ اللَّهُ بِمَا تَعْمَلُونَ بَصِيرًا	اور اللہ وہی تو ہے جس نے ان کا ہاتھ تم سے اور تمہارا ہاتھ ان سے مکہ میں روک دئے بعد اس کے کہ تمہیں ان پر فتح یاب کر دیا تھا، جو کچھ تم کرتے ہو خدا سے دیکھ لیا ہے۔

<p>وہ ایسے لوگ ہیں جو کافر ہو گئے ہیں (انہوں نے) تمہیں مسجد الحرام (کی زیارت) سے روکا ہے، تمہاری قربانیوں کے قربان گاہ کی جگہ تک پہنچنے سے مانع ہوئے، اور اگر یہ بات نہ ہوتی کہ صاحب ایمان مرد اور عورتیں تمہاری بے خبری میں تمہارے پاؤں تلے روندے جائیں گے اور اس طرح سے ایک عار اور عیب لاشعوری طور پر تمہیں لگ جائے گا (تو خدا ہرگز اس جنگ سے مانع نہ ہوتا)۔ مقصد یہ تھا کہ خدا جسے چاہے اپنی رحمت میں داخل کرے۔ اور اگر مومنین اور کفار (مکہ میں) ایک دوسرے سے جدا ہو جاتے تو ہم کافروں پر دردناک عذاب کرتے۔</p>	<p>(۲۵) هُمْ الَّذِينَ كَفَرُوا وَ صَدُّوْكُمْ عَنِ الْمَسْجِدِ الْحَرَامِ وَ الْهَدْيِ مَعْكُوفًا اَنْ يَّبْلُغَ مَحَلَّهُٗ وَ لَوْلَا رِجَالُ مُؤْمِنُوْنَ وَ نِسَاءُ مُؤْمِنَاتٍ لَّمْ تَعْلَمُوْهُمْ اَنْ تَطَّوُّوْهُمْ فَتَصِيْبُكُمْ مِنْهُمْ مَّعْرَةٌ بَغَيْرِ عِلْمٍ لِّيُدْخِلَ اللّٰهُ فِي رَحْمَتِهٖ مَنْ يَّشَاءُ لَوْ تَزَيَّلُوْا لَعَذَّبْنَا الَّذِينَ كَفَرُوْا مِنْهُمْ عَذَابًا اَلِيْمًا</p>
--	--

## تفسیر

## اگر حدیبیہ میں جنگ ہو جاتی

یہ آیات اسی طرح سے ”حدیبیہ“ کے عظیم ماجرے کے کچھ دوسرے پہلوؤں کو بیان کر رہی ہیں اور اس سلسلہ میں دواہم نکتوں کی طرف اشارہ کر رہی ہیں۔

پہلا یہ کہ خیال نہ کرو سرزمین ”حدیبیہ“ میں تمہارے اور مشرکین مکہ کے درمیان جنگ چھڑ جاتی تو مشرکین جنگ میں بازی لے جاتے، ایسا نہیں ہے، اکثر کفار تمہارے ساتھ وہاں جنگ کرتے تو بہت جلدی پیٹھ پھیر کے بھاگ جاتے، اور پھر کوئی ولی ویاور نہ پاتے۔“

(۲۳) اور یہ بات صرف تم تک ہی منحصر نہیں ہے یہ تو ایک سنت الہی ہے جو پہلے بھی یہی تھی اور تم سنت الہی میں ہرگز تغیر و تبدیلی نہ پاؤ گے۔

یہ خدا کا ایک دائمی قانون ہے کہ اگر مومنین جہاد کے معاملہ میں کمزوری اور سستی نہ دکھائیں اور پاکیزہ دل اور خالص نیت کے ساتھ دشمنوں سے جنگ کرنے کے لئے کھڑے ہو جائیں تو خدا انہیں کامیابی عطا کرتا ہے۔

وہ اہم نکتہ جو یہ آیات خاص طور پر بیان کر رہی ہیں یہ ہے کہ کہیں قریش بیٹھ کر یہ نہ کہنے لگیں کہ افسوس ہم نے جنگ کیوں نہ کی اور اس چھوٹے سے گروہ کی سرکوبی کیوں نہ کی۔ افسوس کہ شکار ہمارے گھر میں آیا اور اس سے ہم نے غفلت برتی افسوس افسوس۔

(۲۴) دوسرا نکتہ جو ان آیات میں بیان ہوا ہے یہ ہے فرماتا ہے وہی تو ہے جس نے کفار کے ہاتھ کو مکہ میں تم سے باز رکھا اور



تمہارے ہاتھ کو ان سے یہ اس وقت ہوا جبکہ تمہیں ان پر کامیابی حاصل ہو گئی تھی اور خدا وہ سب کچھ جو تم انجام دے رہے ہو دیکھ رہا ہے۔ واقعاً یہ ماجرا ”فتح المبین“ کا واضح مصداق تھا وہی تعریف جو قرآن نے اس کے لئے انتخاب کی تھی ایک محدود جمعیت کا فی جنگی ساز و سامان کے بغیر دشمن کی سر زمین میں داخل ہو جائے ایسا دشمن جس نے کئی بار مدینہ پر لشکر کشی کی تھی اور انہیں درہم برہم کرنے کے لئے ایک عجیب کوشش میں لگا ہوا تھا لیکن اب جبکہ اس نے ان کے شہر و دیار میں قدم رکھ دیا ہے تو اس طرح سے مرعوب ہوا کہ صلح کی پیش نہاد کرتا ہے۔

(۲۵) آخری زیر بحث آیت میں صلح حدیبیہ کے مسئلہ اور اس کے فلسفہ سے مربوط ایک دوسرے نکتہ کی طرف اشارہ کرتے ہوئے فرماتا ہے۔

وہ تمہارے دشمن ایسے لوگ ہیں جو کافر ہو گئے ہیں اور انہوں نے تمہیں مسجد حرام کی زیارت سے روک دیا ہے اور تمہاری قربانیوں کی قربان گاہ کے مقام تک پہنچنے میں مانع ہوئے ہیں۔ ان کا ایک گناہ تو ان کا کفر تھا اور دوسرا گناہ یہ کہ تمہیں انہوں نے مراسم عمرہ اور طواف خانہ خدا سے روک دیا اور تمہیں قربانی کے اونٹوں کو ان کے محل یعنی مکہ میں قربانی کی اجازت نہ دی۔

ان گناہوں کا تقاضا یہ تھا کہ خدا انہیں تمہارے ہاتھ سے سزا دیتا اور سخت عذاب کرتا۔ لیکن ایسا کیوں نہ کیا؟ آیت کے متن نے اس کی دلیل کو واضح کر دیا ہے فرماتا ہے اگر یہ وجہ نہ ہوتی کہ صاحب ایمان مرد اور عورتیں اسی دوران میں تمہاری لاعلمی اور بے خبری میں تمہارے رگڑے میں آکر ہلاک ہو جاتے اور اس طریقہ سے بغیر اطلاع کے عیب و عار تمہارے دامن گیر نہ ہو جاتا تو خداوند عالم ہرگز اس جنگ سے مانع نہ ہوتا اور تمہیں ان پر مسلط کر دیتا تاکہ وہ اپنے کافر کردار کو پہنچ جائیں۔

یہ آیت مسلمان مردوں اور عورتوں کے اس گروہ کی طرف اشارہ ہے جو اسلام تو لے آیا تھا لیکن کئی ایک علل و اسباب کی بناء پر وہ ہجرت کرنے پر قادر نہ ہوئے تھے اور مکہ ہی میں رہ گئے تھے۔

اس کے بعد اس بات کی تکمیل کے لئے مزید کہتا ہے مقصد یہ تھا کہ خدا جسے چاہے اپنی رحمت میں داخل کرے۔ ہاں! خدا چاہتا تھا کہ مکہ کے کمزور و ناتواں مومنین کو اپنی رحمت کا مشمول کرے اور انہیں کوئی صدمہ نہ پہنچے۔ اور آیت کے آخر میں مزید تاکید کے لئے فرماتا ہے اگر مومنین کی صفیں مکہ میں کفار سے جدا ہو جائیں اور مکہ کے مومنین کے ختم ہو جانے کا خوف نہ ہوتا تو ہم کفار کو دردناک عذاب کی سزا دیتے۔ اور انہیں تمہارے ہاتھ سے سخت سزا دیتے۔ یہ ٹھیک ہے کہ خدا معجزانہ طور پر اس گروہ کو دوسروں سے جدا کر سکتا تھا لیکن پروردگار کی سنت، استثنائی موقعوں کے سوا کاموں کو عادی اسباب سے انجام دینا ہے۔

متعدد روایات سے جو شیعہ اور اہل سنت کے طریق سے اس آیت کے ذیل میں نقل ہوئی ہیں معلوم ہوتا ہے کہ اس سے مراد وہ صاحب ایمان افراد تھے جو کفار کے صلب میں موجود تھے خدا نے ان کی وجہ سے کفار کو عذاب نہیں کیا۔

<p>(۲۶) اِذْ جَعَلَ الَّذِينَ كَفَرُوا فِي قُلُوبِهِمُ الْحَمِيَّةَ حَمِيَّةَ الْجَاهِلِيَّةِ فَأَنْزَلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ وَالزَّمَهُمْ كَلِمَةَ التَّقْوَى وَكَانُوا أَحَقَّ بِهَا وَأَهْلَهَا وَ كَانَ اللَّهُ بِكُلِّ شَيْءٍ عَلِيمًا</p>	<p>اس وقت کو یاد کرو جب کافر اپنے دلوں میں جاہلیت کا غصہ اور نخوت رکھتے تھے (اس کے مقابل) خدا نے اپنے رسول اور مومنین پر سکون اور واطمینان نازل فرمایا اور ان کے لئے تقویٰ کو لازم قرار دیا کیونکہ وہ ہر شخص سے زیادہ شائستہ، لائق اور اس کے حق دار اور اہل تھے۔ اور خدا ہر چیز کو جانتا ہے۔</p>
--	--

## تفسیر

نعصب اور حمیت جاہلیت، کفار کے لئے بزرگ ترین سدراہ

ان آیات میں پھر حدیبیہ کے ماجرے سے مربوط مسائل بیان کئے جا رہے ہیں اور اس عظیم ماجرے کے دوسرے مناظر کو مجسم کر رہا ہے۔

پہلے کفار کو خدا و پیغمبر ﷺ پر ایمان لانے اور حق و عدالت کے سامنے سر تسلیم خم کرنے سے روکنے والے ایک اہم ترین عامل کی طرف اشارہ کرتے ہوئے کہتا ہے اس وقت کو یاد کرو جب کافر اپنے دلوں میں جاہلیت کا غصہ اور نخوت رکھتے تھے۔ اور اس کی وجہ سے پیغمبر ﷺ اور مومنین کے خانہ خدا میں داخل ہونے اور عمرہ و قربانی کے مراسم کے انجام دینے سے مانع ہوئے اور یہ کہا کہ اگر یہ لوگ جنہوں نے میدان جنگ میں ہمارے آباء و اجداد اور بھائیوں کو قتل کیا ہے ہماری سر زمین اور ہمارے گھروں میں وارد ہوں اور صبح و سالم پلٹ جائیں تو عرب ہمارے بارے میں کیا کہیں گے اور ہماری کیا حیثیت اور اعتبار باقی رہ جائے گا۔

انہوں نے اس عمل کے ذریعہ خانہ خدا اور اس کے حرم امن کے احترام کو بھی توڑا، اور اپنے سنن و آداب کو بھی زیر پاؤں اور اپنے اور حقیقت کے درمیان ایک ضخیم پردہ بھی کھینچ دیا۔

اس کے بعد مزید کہتا ہے اس کے مقابلہ میں خدا نے اپنے رسول اور مومنین پر اپنا اطمینان اور قرار نازل فرمایا۔ اس آرام و سکون نے جو خدا پر ایمان اور اعتقاد اور اس کے لطف سے پیدا ہوا تھا۔ انہیں ضبط اور نفس پر تسلط کی دعوت دی۔ یہاں تک کہ اپنے بزرگ مقاصد کی حفاظت کے لئے تیار ہو گئے اور بسم اللہ الرحمن الرحیم کے جملہ کو ہٹا کر جو کاموں کے شروع کرنے کے لئے اسلام کی نشانی تھا اس کی جگہ جو عربوں کے ماضی دور کی یادگار تھی۔ حدیبیہ کے صلح نامہ کے آغاز میں لکھنے پر آمادہ ہو گئے یہاں تک کہ پیغمبر اکرم ﷺ کے محترم نامہ کے ہمراہ رسول اللہ ﷺ کا لقب خد ف کرنے پر بھی تیار ہو گئے اور اس عشق اور ولی تعلق کے برخلاف جو وہ خانہ خدا کی زیارت اور مراسم عمرہ سے رکھتے تھے اسی حدیبیہ سے مدینہ کی طرف لوٹ جانے پر آمادہ ہو گئے اور اپنے قربانی

کے اونٹ حج و عمرہ کی سنت کے برخلاف اسی جگہ قربان کرنے اور انجام مناسک کے بغیر ہی احرام سے باہر نکل آنے پر تیار ہو گئے۔  
ہاں! جاہلیت کا تمدن حمیت و تعصب اور جاہلانہ عنیض و غضب کی دعوت دیتا ہے لیکن اسلام کا تہذیب و تمدن قرار و آرام اور  
ضبط نفس کی طرف بلاتا ہے۔

اس کے بعد مزید کہتا ہے خدا نے ان کے لئے تقویٰ کو لازم و واجب قرار دے دیا اور وہ ہر شخص سے زیادہ اس کے حقدار لائق  
شائستہ اور اصل تھے۔

آیت کے آخر میں فرماتا ہے اور خدا ہر چیز سے آگاہ اور اس کا عالم تھا اور ہے۔  
وہ کفار کی بری نیتوں کو بھی جانتا ہے اور سچے مومنین کے دلوں کی پاکیزگی کو بھی یہاں پر تو وہ اطمینان و تقویٰ کو نازل کرتا ہے  
اور وہاں جاہلیت کی حمیت کو مسلط کر دیتا ہے۔

<p>خدا نے جو کچھ اپنے رسول کو خواب کے عالم میں دکھایا وہ سچ تھا۔ انشاء اللہ تم سب کے سب قطعاً طور پر انتہائی امن و امان کے ساتھ، اس حالت میں کہ تم اپنے سروں کو منڈوائے ہوئے گے، یا اپنے ناخنوں کو کٹوائے ہوئے ہو گے، مسجد الحرام میں داخل ہو گے اور کسی شخص سے تمہیں کوئی خوف و وحشت نہ ہوگی لیکن خدا کچھ ایسی چیزوں کو جانتا ہے جنہیں تم نہیں جانتے۔ اس سے پہلے اس نے (تمہارے لئے) ایک قریب کی فتح قرار دی۔</p>	<p>(۲۷) لَقَدْ صَدَقَ اللَّهُ رَسُولَهُ الرُّعْيَا بِالْحَقِّ ۗ لَتَدْخُلَنَّ الْمَسْجِدَ الْحَرَامَ إِنْ شَاءَ اللَّهُ آمِنِينَ ۙ مُحَلِّقِينَ رُءُوسِكُمْ وَ مُقَصِّرِينَ ۙ لَا تَخَافُونَ ۗ فَعَلِمَ مَا لَمْ تَعْلَمُوا فَجَعَلَ مِنْ دُونِ ذَلِكَ فَتْحًا قَرِيبًا</p>
---	---

تفسیر

پیغمبر ﷺ کا سچا خواب

یہ آیت بھی داستان حدیبیہ کے ایک اور گوشہ کی تصویر کشی کر رہی ہے قصہ یہ تھا۔  
پیغمبر ﷺ نے مدینہ میں ایک خواب دیکھا کہ آپ اپنے صحابہ کے ساتھ عمرہ کے مناسک ادا کرنے کے لئے مکہ میں داخل

ہورہے ہیں اور اس خواب کو صحابہ کے سامنے بیان کر دیا۔ وہ سب کے سب شاد و خوش حال ہوئے لیکن چونکہ ایک جماعت یہ خیال کرتی تھی کہ اس خواب کی تعبیر اسی سال پوری ہوگی تو جس وقت قریش نے مکہ میں ان کے داخل ہونے کا راستہ حدیبیہ میں ان کے آگے بند کر دیا تو وہ شک و تردید میں مبتلا ہو گئے کہ کیا پیغمبر کا خواب غلط بھی ہو سکتا ہے۔

پیغمبر ﷺ نے اس سوال کے جواب میں فرمایا کیا میں نے تمہیں یہ کہا تھا کہ یہ خواب اسی سال پورا ہوگا؟  
زیر نظر آیت اسی بارے میں مدینہ کی طرف بازگشت کی راہ میں نازل ہوئی اور تاکید کی کہ یہ خواب سچا تھا اور ایسا مسئلہ حتمی و قطعی اور انجام پا جانے والا ہے۔

فرماتا ہے خدا نے اپنے پیغمبر کو خواب میں جو کچھ دکھلایا تھا وہ سچ اور حق تھا۔  
اس کے بعد مزید کہتا ہے انشاء اللہ تم سب سے سب قطعی طور پر انتہائی امن و امان کے ساتھ اس حالت میں تم اپنے سروں کو منڈوائے ہوئے ہو گے۔ یا اپنے ناخنوں کو کٹوائے ہوئے ہو گے مسجد الحرام میں داخل ہو گے اور کسی شخص سے تمہیں کوئی خوف و وحشت نہ ہوگی۔

لیکن خدا اس چیز کو جانتا ہے جسے تم نہیں جانتے۔  
اس تاخیر میں ایک حکمت تھی اس سے پہلے ایک قریب کی فتح قرار دے دی۔  
”قریباً“ کا لفظ فتح خیبر کے ساتھ زیادہ مناسب ہے کیونکہ وہ اس خواب کے پورا ہونے میں بہت کم فاصلہ رکھتا تھا۔  
زیر بحث آیت قرآن کے غیبی اخبار میں سے ایک اور اس کتاب کے آسمانی ہونے کے شواہد میں سے ہے اور پیغمبر گرامی اسلام ﷺ کے معجزات میں سے بھی ہے جو اس قاطعیت اور تاکید کے ساتھ مسجد الحرام میں داخل ہونے اور مستقبل قریب میں مراسم عمرہ بجالانے کی خبر دیتی ہے اور اس سے پہلے فتح قریب اور نزدیکی کامیابی کی خبر بھی دیتی ہے جیسا کہ ہم جانتے ہیں یہ دونوں پیشن گوئیاں پوری ہو گئیں۔

<p>وہ وہی ہے جس نے اپنے رسول کو ہدایت اور دین حق کے ساتھ بھیجا تاکہ اسے تمام دنیوں پر غلبہ اور کامیابی فرمائے اور اس بات کے لئے خدا کی گواہی کافی ہے۔</p>	<p>(۲۸) هُوَ الَّذِي أَرْسَلَ رَسُولَهُ بِالْهُدَىٰ وَ دِينَ الْحَقِّ لِيُظْهِرَهُ عَلَى الدِّينِ كُلِّهِ ۗ وَ كَفَىٰ بِاللَّهِ شَهِيدًا ۗ</p>
---	--

<p>محمد خدا کے رسول ہیں، جو لوگ ان کے ساتھ ہیں وہ کفار کے مقابلہ میں سخت، آپس میں مہربان ہیں تو انہیں ہمیشہ رکوع اور سجدے میں دیکھتا ہے۔ وہ ہمیشہ خدا کے فضل اور اس کی رضا کو طلب کرتے ہیں۔ ان کی نشانی ان کی پیشانیوں پر سجدہ کے اثر سے نمایاں ہے۔ یہ تعریف و توصیف تو ان کی تورات میں ہے اور انجیل میں ان کی توصیف یہ ہے کہ وہ ایسی زراعت کے مانند ہیں جس نے اپنی کوئٹیس نکالی ہیں، پھر وہ قوت حاصل کر کے مضبوط اور محکم ہو گئیں، اپنے پاؤں پر کھڑی ہو گئیں اور اس قدر نشوونما کی کہ زراعت کرنے والوں کو حیران کر دیا۔ یہ اس بنا پر ہے کہ کافروں کو غصہ دلانے۔ خدا نے ان میں سے ایسے لوگوں سے، جو ایمان اور عمل صالح بجالائے، بخشش اور اجر عظیم کا وعدہ کیا ہے۔</p>	<p>(۲۹) مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكَّعًا سُجَّدًا يَبْتَغُونَ فَضْلًا مِنَ اللَّهِ وَرِضْوَانًا سِيمَاهُمْ فِي وُجُوهِهِمْ مِمَّنْ آثَرَ السُّجُودِ ذَلِكَ مَثَلُهُمْ فِي التَّوْرَةِ ۗ وَ مَثَلُهُمْ فِي الْإِنْجِيلِ ۗ كَزَرْعٍ أَخْرَجَ شَطْئَهُ فَازْرَعَهُ فَاسْتَعْلَطَ ۖ فَاسْتَوَىٰ عَلَىٰ سَوْقِهِ يُعْجِبُ الزُّرَّاعَ لِيَغِيظَ بِهِمُ الْكُفَّارَ وَعَدَّ اللَّهُ الَّذِينَ آمَنُوا وَعَمِلُوا الصَّالِحَاتِ مِنْهُمْ مَغْفِرَةً وَأَجْرًا عَظِيمًا</p>
---	--

## تفسیر

دشمنوں کے مقابلہ میں سخت گیر اور دوستوں کے لئے مہربان

ان دو آیات میں جو سورہ فتح کی آخری آیات میں فتح المبین یعنی صلح حدیبیہ سے مربوط دو دوسرے اہم مسائل کی طرف اشارہ کرتا ہے جن میں سے ایک تو اسلام کے عالمگیر ہونے کے ساتھ مربوط ہے اور دوسرے میں پیغمبر ﷺ اسلام کے اوصاف اور ان کی خصوصیات اور ان کے بارے میں خدائی وعدہ کو بیان کرتا ہے۔ پہلے کہتا ہے وہ وہی ہے جس نے اپنے رسول کو ہدایت اور دین حق کے ساتھ بھیجا ہے تاکہ اسے تمام دینوں پر غالب کر دے اور اس بات کے لئے خدا کی گواہی کافی ہے۔

یہ خداوند قادر متعال کی جانب سے صریح اور دو ٹوک وعدہ ہے اسلام کے تمام دینوں پر غالب ہونے کے بارے میں یعنی اگر خدا نے پیغمبر کے خواب کے ذریعہ کامیابی اور فتح کی خبر دی ہے کہ تم انتہائی امن اور امان کے ساتھ مسجد حرام میں داخل ہو گے اور مراسم

عمرہ بجلاؤ گے اور کسی میں تم سے مزاحمت کرنے کی جرات نہ ہوگی علاوہ ازیں اگر خدا تمہیں فتح قریب خیبر کی کامیابی کی خبر دے رہا ہے تو اس پر تعجب نہ کرو، یہ تو ابتدا ہے انجام کار اسلام عالمگیر ہو جائے گا اور تمام ادیان پر کامیاب و کامران ہوگا۔ اس بارے میں کہ اس کامیابی سے منطقی کامیابی مراد ہے فوجی و لشکری کامیابی۔

لفظ ”یظہر“ کا موقع استعمال بھی خارجی غلبہ کی دلیل ہے اور اسی بناء پر کہا جاسکتا ہے کہ ان بہت سے وسیع علاقوں کے علاوہ جو دنیا کے مشرق و مغرب اور شمال و جنوب میں اسلام کی قلمرو میں داخل ہیں اور اس وقت بھی ۴۰ سے زیادہ اسلامی ممالک میں مجموعی طور پر تقریباً ایک ارب افراد پرچم اسلام کے زیر سایہ سانس لے رہے ہیں ایک زمانہ ایسا آئے گا کہ ساری دنیا رسی طور پر بھی اس پرچم کے نیچے آجائے گی اور یہ امر قیام مہدی علیہ السلام کی تکمیل کو پہنچے گا۔

آخری آیت میں قرآن پیغمبر صلی اللہ علیہ وسلم کے مخصوص اصحاب و انصار کی اور ان افراد کی جو آپ صلی اللہ علیہ وسلم کے طریقہ پر تھے تورات و انجیل کسی زبان سے ایک بہت ہی واضح تصویر پیش کرتا ہے اور ان لوگوں کے لئے جنہوں نے حدیبیہ اور دوسرے مراحل میں پامردی دکھائی ہے ایک فخر اور مباحثات کی بات بھی ہے اور تمام قرون اعصار میں تمام مسلمانوں کے لئے ایک سبق آموز درس بھی ہے۔ ابتدا میں فرماتا ہے محمد صلی اللہ علیہ وسلم خدا کا بھیجا ہوا رسول ہے اس کے بعد آپ صلی اللہ علیہ وسلم کے اصحاب و انصار کی تعریف و توصیف کا آغاز کرتے ہوئے ان کے ظاہر و باطن اور صاف اور عواطف و افکار و اعمال کو پانچ صفات کے ضمن میں بیان کرتا ہے۔ وہ لوگ جو اس کے ساتھ ہیں کفار کے مقابلہ میں زیادہ سخت اور محکم ہیں۔

اور دوسری صفت یہ بیان کرتا ہے۔ لیکن آپس میں رحم دل اور مہربان ہیں۔

درحقیقت ان کے عواطف و رجحانات کا خلاصہ یہ مہر اور قہر ہی ہیں لیکن ان دونوں کا ان کے وجود میں جمع ہونا کوئی تضاد نہیں رکھتا اور دشمن کے مقابلہ میں ان کا قہر اور دوستوں کے لئے ان کا مہر و محبت اس بات کا سبب نہیں بنتا کہ وہ راہ حق و عدالت سے قدم باہر رکھیں۔ تیسری صفت میں جو ان کے اعمال کے بارے میں ہے مزید کہتا ہے تو انہیں ہمیشہ رکوع و سجود کی حالت میں دیکھے گا اور وہ ہر وقت عبادت خدا میں مشغول رہتے ہیں۔

یہ تعمیر خدا کی عبادت و بندگی کو جو اس کے دو اصلی ارکان رکوع و سجود کے ساتھ بیان ہوئی ہے ان کی دائمی اور ہمیشہ کی حالت کے طور پر ذکر کرتی ہے ایسی عبادت جو حق تعالیٰ کے فرمان کے سامنے سر تسلیم خم کرنے اور کبر و غرور اور خودخواہی کی ان کے وجود سے نفی کی رمز ہے۔

چوتھی توصیف و تعریف میں جو ان کی پاک اور خالص نیت سے بحث کرتی ہے فرماتا ہے وہ ہمیشہ خدا کے فضل اور اس کی رضا کو طلب کرتے ہیں۔ نہ تو وہ کھاوے اور ریا کاری کے لئے قدم اٹھاتے ہیں اور نہ ہی مخلوق خدا سے اجر و پاداش کی توقع رکھتے ہیں۔ بلکہ ان کی نظر صرف اس کی رضا و فضل پر لگی ہوئی ہے۔

پانچویں اور آخری توصیف میں ان کے آراستہ اور نورانی پیکر ظاہر کے بارے میں بحث کرتے ہوئے کہتا ہے ان کی نشانی ان کے چہرے میں سجدہ کے اثر سے نمایاں ہے۔

بہر حال قرآن ان تمام اوصاف کو بیان کرنے کے بعد مزید کہتا ہے یہ ان اصحاب محمد کی توصیف تورات میں ہے۔

یہ ایک ایسی حقیقت ہے جس کا بیان پہلے سے آچکا ہے اور ایسی توصیف و تعریف ہے جو ایک عظیم آسمانی کتاب میں ہے جو ایک ہزار سال سے پہلے نازل ہوئی تھی۔

لیکن اس بات کو نہیں بھولنا چاہیے کہ اور وہ جو اسکے ساتھ ہیں کی تعبیر ایسے افراد کے بارے میں گفتگو کرتی ہے جو ہر چیز میں پیغمبر ﷺ کے ساتھ تھے فکر و نظر میں عمیقہ و اخلاق میں اور عمل میں نہ کہ صرف وہ لوگ جو آپ ﷺ کے ساتھ ہم عصر اور ہم زبان تھے چاہے ان کا طریقہ اور راستہ آپ ﷺ سے جدا ہی کیوں نہ ہو۔

اس کے بعد ان کی ایک اور آسمانی عظیم کتاب یعنی انجیل میں تو صیغہ کو پیش کرتے ہوئے اس طرح کہتا ہے ان کی تو صیغہ انجیل میں اس زراعت کی طرح ہے جس نے اپنی کونپلوں کو باہر نکالا ہو پھر انہیں تقویت دی ہو یہاں تک کہ وہ مضبوط اور مستحکم ہو کر اپنے پاؤں پر کھڑی ہے اور اس قدر نشوونما کی ہے اور پر برکت ہوئی ہے کہ زراعت کرنے والوں کو تعجب میں ڈال دیتی ہے۔

حقیقت میں رات میں جو اوصاف ان کے لئے بیان ہوئے ہیں وہ ایسے اوصاف ہیں جو حالات مقاصد اعمال اور ظاہری صورت کے لحاظ سے ان کے وجود کے پہلوؤں کو بیان کرتے ہیں لیکن وہ اوصاف جو انجیل میں بیان ہوئے ہیں وہ ان کے مختلف پہلوؤں میں ترقی اور نشوونما کو بیان کرتے ہیں (غور کیجئے)۔

ہاں! وہ ایسے بلند صفات ہیں جو ایک آن کے لئے بھی حرکت و عمل سے نہیں رکتے وہ ہمیشہ کونپلیں نکالتے رہتے ہیں وہ کونپلیں پرورش پاتی ہیں اور بار آور ہوتی ہیں۔ وہ اپنے قول و عمل کے ذریعہ اسلام کو دنیا میں پھیلاتے رہتے ہیں اور روز بروز نئے راستوں کا اسلامی معاشرے میں اضافہ کرتے رہتے ہیں۔

اس کے بعد آیت کے آخر میں مزید کہتا ہے یہ عالی اوصاف تیزی کے ساتھ بڑھنے والی نشوونما اور یہ پر برکت حرکت و ترقی جتنی دوستوں میں شوق اور نشاط پیدا کرتی ہے اتنا ہی کفار کے لئے غیض و غضب کا سبب بنتی ہے یہ اس بناء پر ہے تاکہ کافروں کو غصہ دلائے۔

اور آیت کے آخر میں فرماتا ہے خدا نے ان میں سے ان لوگوں سے جو ایمان لائے ہیں اور ساتھ میں عمل صالح انجام دیئے ہیں بخشش اور اجر عظیم کا وعدہ کیا ہے۔

یہ بات واضح ہے کہ وہ اوصاف جو آیت کی ابتداء میں بیان کئے گئے ہیں ان میں ایمان اور عمل صالح جمع تھا اس بناء پر ان دو اوصاف کی تکرار ان کے دوام اور ہمیشہ برقرار رہنے کی طرف اشارہ ہے یعنی خدا نے یہ وعدہ صرف اصحاب محمد ﷺ میں سے اس گروہ سے کیا تھا جو آپ ﷺ کے راستہ اور طریقہ پر باقی رہیں گے۔ اور ایمان و عمل صالح کو دوام بخشیں گے ورنہ وہ لوگ جو ایک دن تو اس کے دوستوں اور اصحاب و انصار کے زمرہ میں شامل تھے اور دوسرے دن آنحضرت ﷺ سے جدا ہو گئے۔ اور ان کے برخلاف راستے پر چل پڑے وہ اس قسم کے وعدہ میں ہرگز شامل نہیں ہیں۔



# سورہ حجرات

یہ سورہ مدینہ میں نازل ہوا  
اور اس کی ۱۸ آیات ہیں



## سورہ حجرات کے مطالب

اس سورہ میں پیغمبر ﷺ سے مربوط اور اسلامی معاشرے میں ایک دوسرے سے تعلق کے بارے میں بہت اہم مسائل بیان ہوئے ہیں اس سورہ کے مختلف حصوں کا مجموعی طور سے کچھ اس طرح خلاصہ کیا جاسکتا ہے۔

پہلا حصہ اس سورہ کی آیات ہیں جو اسلام کے عظیم ترین پیشوا، پیغمبر اکرم ﷺ کی بارگاہ میں حاضر ہونے کے آداب اور ان اصولوں کو بیان کرتی ہیں جن کا مسلمانوں کو آپ کے حضور میں کار بند ہونا چاہئے۔

دوسرا حصہ آغاز سورہ کے ”اجتماعی اور معاشرتی اخلاق“ کے اہم اصول کے ایک سلسلہ پر مشتمل ہے جن کی پابندی سے اسلامی معاشرہ میں، محبت و صفا و امنیت و اتحاد کی حفاظت ہوتی ہے اور ان کے برخلاف ان کو فراموش کر دینا بدینی، نفاق، پراگندگی اور بد امنی کا سبب بنتا ہے۔

تیسرا حصہ ایسے احکام ہیں جو سخت اختلافات اور آپس میں لڑپڑنے کے خلاف مبارزہ کرنے کی کیفیت سے مربوط ہیں جو بعض اوقات مسلمانوں میں پیدا ہو جاتے ہیں۔

چھوٹھا حصہ انسان کی بارگاہ خدا میں قدرت قیمت اور مسئلہ تقویٰ کے بارے میں گفتگو کرتا ہے۔ پانچوں حصہ اس مسئلہ کی تاکید کرتا ہے کہ ایمان صرف زبان سے اقرار کرنے کا نام نہیں ہے بلکہ اعتقاد قلبی کے علاوہ اس کے آثار انسانی اعمال اور اموال اور نفسوں کے ساتھ جہاد کرنے میں بھی آشکار ہونے چاہئیں۔ چھٹا حصہ اس چیز سے بحث کرتا ہے کہ اسلام و ایمان، خدا کا مومنین کے لئے ایک عظیم ہدیہ ہے لہذا بجائے اس کے کہ اس کو قبول کر کے احسان جتلائیں انہیں تو حد سے زیادہ ممنون و مشکور ہونا چاہئے کہ وہ اس ہدیہ کے مشمول ہوئے۔ اور آخر میں:

ساتواں حصہ جو اس سورہ کا آخری حصہ ہے، تمام عالم ہستی کے پوشدہ اسرار، اور انسانوں کے اعمال سے خدا کے علم و آگاہی کے بارے میں گفتگو کرتا ہے، جو حقیقت میں ان تمام حصوں کے اجرا کے ضامن کے طور پر آیا ہے۔ جو اس سورہ میں بیان ہوئے ہیں اس سورہ کا نام سورہ ”حجرات“ اس سورہ کی چوتھی آیت کی مناسبت سے ہے جس میں یہ لفظ استعمال ہوا ہے اور اس کی تفسیر عنقریب بیان ہوگی۔

## سورہ حجرات کی فضیلت

ایک حدیث میں پیغمبر گرامی اسلام ﷺ کی ایک حدیث میں ہے۔

”جو شخص سورہ حجرات کو پڑھے گا اسے ان تمام افراد کی تعداد کے برابر نیکیاں دی جائیں گی جنہوں نے خدا کی

اطاعت کی ہے“۔

ایک اور حدیث میں امام صادق علیہ السلام سے آیا ہے:

”جو شخص سورہ حجرات کو کوہرات یا ہر روز پڑھے گا وہ زائرین محمد صلی اللہ علیہ وسلم میں سے ہوگا۔“

یہ بات واضح ہے کہ یہ تمام حسنات اطاعت کرنے والوں اور معصیت کرنے والوں میں اس صورت میں نمود پذیر ہوں گے۔ جب انسان ان دونوں میں سے سے ہر ایک کے اعمال کو، جو اس سورہ میں منعکس ہوئے ہیں۔ وقت کے ساتھ نظر میں رکھے ان میں غور فکر کرے اور اپنے راہ عمل کو اول پر منطبق اور دوسرے سے جدا کرے۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے۔
(۱) یٰۤاَیُّهَا الَّذِیْنَ اٰمَنُوْا لَا تَقْدَمُوْا بَیْنَ يَدَیْ اللّٰهِ وَ رَسُوْلِهِ وَاَتَقُوا اللّٰهَ اِنَّ اللّٰهَ سَمِیْعٌ عَلِیْمٌ	اے ایمان لانے والو! خدا اور اس کے رسول سے کسی چیز میں آگے نہ بڑھا کرو اور اللہ کا تقویٰ اختیار کرو۔ بیشک خدا سننے والا، اور جاننے والا ہے۔
(۲) یٰۤاَیُّهَا الَّذِیْنَ اٰمَنُوْا لَا تَرْفَعُوْا اَصْوَاتَكُمْ فَوْقَ صَوْتِ النَّبِیِّ وَلَا تَجْهَرُوْا لَهُ بِالْقَوْلِ كَجَهْرِ بَعْضِكُمْ لِبَعْضٍ اَنْ تَحْبَطَ اَعْمَالُكُمْ وَاَنْتُمْ لَا تَشْعُرُوْنَ	اے ایمان لانے والو! تم اپنی آوازوں کو پیغمبر کی آواز سے بلند نہ کیا کرو اس کے سامنے اونچے اونچے نہ بولا کرو جس طرح تم آپس میں ایک دوسرے سے (زور زور سے) باتیں کرتے ہو کہیں ایسا نہ ہو کہ تمہارے سب اعمال ضائع ہو جائیں اور تمہیں خبر تک نہ ہو۔
(۳) اِنَّ الَّذِیْنَ یُعْضُوْنَ اَصْوَاتَهُمْ عِنْدَ رَسُوْلِ اللّٰهِ اُولٰٓئِكَ الَّذِیْنَ اٰمَتَحَنَ اللّٰهُ قُلُوْبَهُمْ لِلتَّقْوٰی لَهُمْ مَّغْفِرَةٌ وَّ اَجْرٌ عَظِیْمٌ	وہ لوگ جو اللہ کے رسول کے سامنے اپنی آوازیں نیچی رکھتے ہیں، ایسے لوگ ہیں جن کے دلوں کو خدا نے تقویٰ کے لئے خالص فرما دیا ہے، ان کے لئے بخشش اور اجر عظیم ہے
(۴) اِنَّ الَّذِیْنَ یُنَادُوْنَكَ مِنْ وَّرَآءِ الْحُجُرٰتِ اَكْثَرُهُمْ لَا یَعْقِلُوْنَ	لیکن وہ لوگ جو تمہیں حجروں کے پیچھے سے بلند آواز کے ساتھ پکارتے ہیں ان میں سے اکثر سمجھتے نہیں۔

(۵) وَ لَوْ أَنَّهُمْ صَبَرُوا حَتَّى تَخْرُجَ إِلَيْهِمْ لَكَانَ خَيْرًا لَّهُمْ وَاللَّهُ غَفُورٌ رَحِيمٌ  
ان کے لئے بہتر تھا۔ اور خدا تو غفور و رحیم ہے۔

## شان نزول..... ۱

پہلی آیت کے لئے شان نزول یہ ہے کہ پیغمبر ﷺ خیبر کی طرف روانہ ہوتے وقت کسی کو مدینہ میں اپنی جگہ متعین کرنا چاہتے تھے، لیکن عمر نے کسی دوسرے آدمی کو متعین کرنے کی تجویز پیش کی اس پر اوروالی آیت نازل ہوئی اور یہ حکم دیا کہ تم خدا اور پیغمبر سے آگے نہ بڑھا کرو،

## شان نزول..... ۲

دوسری آیت کے شان نزول کے بارے میں ہے کہ قبیلہ بنی تمیم کا ایک گروہ اور ان کے اشراف مدینہ میں وارد ہوئے اور جب مسجد نبوی میں داخل ہوئے تو بلند آواز کے ساتھ، ان حجروں کے پیچھے سے جو پیغمبر ﷺ کی رہائش گاہ تھی، پکار پکار کر کہا یا محمد اخرج الینا اے محمد باہر آ!

اس چیخ پکار، اور غیر مودبانہ تعبیروں سے پیغمبر کو دکھ ہوا، جس وقت آپ باہر آئے تو انہوں نے کہا ہم اس لئے آئے ہیں تاکہ اپنا فخر تجھ پر ظاہر کریں، اجازت دے تاکہ ہمارا شاعر اور خطیب بنی تمیم کے افتخارات بیان کرے۔ پیغمبر ﷺ نے اجازت دی۔

پہلے ان کا خطیب کھڑا ہوا اور قبیلہ بنی تمیم کے خیالی فضائل کی بہت سی باتیں بیان کیں۔ پیغمبر ﷺ نے ثابت بن قیس سے فرمایا تم ان کا جواب دو، وہ کھڑے ہو گئے اور ان کے جواب میں ایک فصیح و بلیغ خطبہ پیش کیا، جس نے ان کے خطبہ کے اثر کو ختم کر دیا۔ اس کے بعد ان کا شاعر کھڑا ہوا اور اس نے اس قبیلہ کی مدح میں کچھ اشعار کہے جن کا مشہور مسلمان شاعر حسان بن ثابت نے کافی و شافی جواب دیا۔

## تفسیر

## پیغمبر ﷺ کی بارگاہ کے آداب

جیسا کہ ہم نے سورہ کے مضامین و مطالب کے بیان میں اشارہ کیا ہے اس سورہ میں اہم اخلاقی صباحت اور نضباطی احکام کا ایک سلسلہ نازل ہوا ہے جس نے اس کو 'سورہ اخلاق' کہلانے کے لائق بنا دیا ہے اور زیر بحث آیات میں جو اس سورہ کے آغاز میں بیان ہوئی ہیں، ان ہی احکام کے دو حصوں کی طرف اشارہ ہوا ہے۔

پہلا خدا اور رسول پر کسی چیز میں سبقت نہ کرنا۔

دوسرا پیغمبر کی بارگاہ میں شور و غوغا اور چیخ و پکار نہ کرنا۔

اس کے بعد فرماتا ہے اے ایمان لانے والو کسی چیز کو خدا اور رسول سے مقدم نہ کرو، اور خدا کا تقویٰ اختیار کرو، کیونکہ خدا سننے والا اور جاننے والا ہے۔

خدا اور پیغمبر کے سامنے کسی چیز کو مقدم نہ کرنے سے مراد کاموں میں ان سے سبقت نہ کرنا۔ اور خدا اور رسول ﷺ کے حکم کے مقابلہ میں عجلت اور تیزی اختیار نہ کرنا ہے۔

(۲) زیر بحث دوسری آیت دوسرے حکم کی طرف اشارہ کرتے ہوئے کہتی ہے۔ اے ایمان لانے والو تم اپنی آواز کو پیغمبر کی آواز سے بلند نہ کرو اور اس کے سامنے اونچی آواز کے ساتھ بات نہ کرو، اور داد و فریاد اور چیخ پکار نہ کرو، جیسا کہ تم آپس میں ایک دوسرے سے کرتے ہو، کہیں ایسا نہ وہ، کہ تمہارے اعمال ختم اور نابود ہو جائیں درآنحالیکہ تمہیں خبر بھی نہ ہو۔

پیغمبر ﷺ کا تو مقام ہی بلند ہے، یہ کام تو ماں باپ، اور استاد و معلم کے سامنے ادب و احترام کے خلاف ہے۔

یہ بات ظاہر اور واضح ہے کہ اگر اس قسم کے اعمال مقام شان نبوت کی توہین کی ارادہ سے ہوں تو موجب کفر ہیں اور اس کے بغیر ہوں تو ایذا گناہ ہیں۔

پہلی صورت میں تو اعمال کے حیط اور نابودی کی علت واضح ہے کیونکہ کفر علت حیط نیک عمل کے ثواب کے ختم ہونے کا باعث ہے۔

اور دوسری صورت میں بھی کوئی امر مانع نہیں ہے کہ اس قسم کا برا عمل بہت سے اعمال کے ثواب کی نابودی اک سبب بن جائے۔

(۳) اس آیت میں اس موضوع پر مزید تاکید کے لئے ان لوگوں کے اجر و ثواب کو، جو خدا کے اس دستور پر عمل کرتے ہیں اور پیغمبر کے سامنے انضباط و ادب کی رعایت کرتے ہیں، اس طرح بیان کرتا ہے وہ لوگ جو اپنی آواز پیغمبر کے سامنے دھیمی رکھتے ہیں ایسے لوگ ہیں جن کے دلوں کو خدا نے تقویٰ کے لئے خالص اور کشادہ کر دیا ہے اور ان کے لئے مغفرت اور عظیم اجر ہے۔

(۴) یہ آیت مزید تاکید کے لئے ایسے لوگوں کی نادانی اور بے عقلی کی طرف اشارہ کرتی ہے جو اس حکم الہی کو پس پشت ڈال دیتے ہیں ارشاد ہوتا ہے جو لوگ تجھے حجروں کے پیچھے سے بلند آواز کے ساتھ پکارتے ہیں ان میں سے اکثر عقل و خرد سے کورے ہیں۔

اصولی طور پر انسان کی عقل و خرد جتنی بلند ہوتی جاتی ہے اتنا ہی اس کے ادب میں اضافہ ہوتا جاتا ہے کیونکہ وہ قدروں اور اقتدار کی ضد کو بہتر طور پر سمجھنے لگتا ہے۔

(۵) زیر بحث آخری آیت میں اس معنی کی تکمیل کے لئے مزید کہتا ہے اگر صبر سے کام لیتے اور اتنا صبر کرتے کہ تم خود نکل کر

ان کے پاس آجاتے تو ان کے لئے بہتر تھا۔ یہ ٹھیک ہے کہ عجلت اور جلد بازی سے بعض اوقات انسان اپنے مقصد تک جلد تر پہنچ جاتا ہے لیکن ایسے مقام پر صبر و شکیبائی ہی مایہ رحمت و آمرزش اور اجر عظیم ہے اور یقیناً یہ اس پر برتری رکھتا ہے اور چونکہ کچھ افراد لاشعوری طور پر پہلے اس قسم کے کام کے مرتکب ہو چکے تھے اور وہ اس خدائی حکم کے نزول کے ساتھ طبعاً و فطرتاً وحشت میں پڑ جاتے لہذا قرآن انہیں یہ خوش خبری دیتا ہے کہ اگر وہ توبہ کر لیں تو وہ بھی خدا کی رحمت میں شامل ہو جائیں گے اس لئے آیت کے آخر میں فرماتا ہے اور خدا غفور و رحیم ہے۔

### ادب افضل ترین سرمایہ ہے

اسلام میں ہر شخص اور ہر گروہ سے ملاقات میں احترام و ادب سے پیش آنے کی، اور رعایت آداب کے مسئلہ کی بہت زیادہ اہمیت بیان ہوئی ہے۔

ادب کی رعایت زینت کے نئے فاخرہ لباس کی طرح ہے۔

ادب انسان کو اپنے آباؤ اجداد اور بڑوں پر فخر کرنے سے بے نیاز کر دیتا ہے۔

اصولی طور پر دین آداب کا ایک مجموعہ ہے خدا کے لئے ادب پیغمبر کے سامنے ائمہ معصومینؑ کے سامنے ادب، استاد و معلم، ماں باپ اور عالم و دانش مند کے سامنے ادب۔

### ہر چیز میں اور ہر جگہ انضباط اسلامی

مسئلہ مدیریت و فرماندہی نظم و ضبط کی رعایت کے بغیر کبھی بھی درست نہیں۔ اگر وہ لوگ جو کسی مدیر و رہبر کے ماتحت ہوں خود سرانہ عمل کریں تو تمام کاموں کا شیرازہ بکھر جائے گا۔ چاہے رہبر کتنا ہی لائق و شائستہ کیوں نہ ہو۔ بہت سی شکستیں اور ناکامیاں اور جو بہت سے گروہوں، جمعیتوں یا لشکروں کو دامن گیر ہوئی ہیں وہ سب اسی راہ گزر سے ہوئی ہیں اور مسلمانوں نے بھی اس دستور سے تخلف کا تلخ مزہ پیغمبر کے زمانہ میں اور اس کے بعد بار بار چکھا ہے جن میں سے سب سے زیادہ واضح جنگ احد کی شکست ہے جو ایک تھوڑے سے جنگجو گروہ کی بے قاعدگی کی وجہ سے ہوئی تھی۔

<p>اے وہ لوگو جو ایمان لائے ہو! اگر کوئی فاسق تمہارے پاس کوئی خبر لے کر آئے تو اس کے بارے میں تحقیق کر لیا کرو، کہیں ایسا نہ ہو کہ تم نادانی کی وجہ سے کسی گروہ کو نقصان پہنچا دو اور پھر تم اپنے کئے پر پشیمان ہو۔</p>	<p>(۶) يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا أَنْ تُصِيبُوا قَوْمًا بِجَهَالَةٍ فَتُصِبُوا عَلٰى مَا فَعَلْتُمْ نَدِمِينَ</p>
---	---

<p>اور تم یہ جان لو کہ خدا کا رسول تمہارے درمیان ہے۔ اگر وہ بہت سے امور میں تمہاری اطاعت کرے تو تم مشقت میں پڑ جاؤ گے لیکن خدا نے تمہارے لئے ایمان کو محبوب قرار دیا ہے اور اسے تمہارے دلوں میں زینت بخشی ہے اور (اس کے برعکس) کفر و فسق و گناہ کو تمہارے لئے قابل نفرت قرار دیا ہے۔ (جن لوگوں میں یہ بات صفات ہوں) وہی تو ہدایت یافتہ ہیں۔</p>	<p>(۷) وَ اعْلَمُوا أَنَّ فِيكُمْ رَسُولَ اللَّهِ لَوْ يُطِيعُكُمْ فِي كَثِيرٍ مِّنَ الْأَمْرِ لَعَنِتُّمْ وَلَكِنَّ اللَّهَ حَبَّبَ إِلَيْكُمُ الْإِيمَانَ وَ زَيَّنَهُ فِي قُلُوبِكُمْ وَ كَرِهَ إِلَيْكُمُ الْكُفْرَ وَ الْفُسُوقَ وَ الْعِصْيَانَ أُولَئِكَ هُمُ الرَّشِدُونَ ۗ</p>
<p>خدا نے اپنی طرف سے تمہیں فضل و نعمت عطا فرمائی ہے، اور خدا علیم و حکیم ہے۔</p>	<p>(۸) فَضَلًا مِّنَ اللَّهِ وَ نِعْمَةً ۗ وَ اللَّهُ عَلِيمٌ حَكِيمٌ</p>

## شان نزول

مفسرین نے بیان کیا ہے کہ ولید بن عقبہ کے بارے میں نازل ہوئی ہے جسے پیغمبر ﷺ نے قبیلہ بنی المصطلق کی زکوٰۃ جمع کرنے کے لئے بھیجا تھا، جس وقت اہل قبیلہ کو پتہ چلا کہ رسول ﷺ اللہ کا نمائندہ آرہا ہے تو وہ بہت خوش ہوئے اور اس کے استقبال کے لئے دوڑے لیکن چونکہ ان کے اور ولید کے درمیان زمانہ جاہلیت میں سخت دشمنی تھی، تو اس نے خیال کیا کہ وہ اسے قتل کرنے کے ارادہ سے آرہے ہیں۔

وہ (اپنے اس گمان کی تحقیق کئے بغیر ہی) پیغمبر ﷺ کی خدمت میں پلٹ آیا اور عرض کیا کہ انہوں نے زکوٰۃ ادا کرنے سے انکار کر دیا ہے اور ہم جانتے ہیں کہ زکوٰۃ ادا کرنے سے انکار حکومت اسلامی کے خلاف ایک طرح کی بغاوت سمجھی جاتی تھی تو اس بناء پر وہ اس بات کا مدعی تھا کہ وہ مرتد ہو گئے۔

پیغمبر ﷺ کو اس پر سخت غصہ آیا اور ان سے جنگ کرنے کا ارادہ کیا تو اوپر والی آیت نازل ہوئی اور مسلمانوں کو حکم دیا کہ جس وقت کوئی فاسق خبر لے کر آئے تو اس کے بارے میں تحقیق کر لیا کرو۔

## تفسیر

## فاسقوں کی خبروں پر اعتنا نہ کرو

گذشتہ آیات میں مسلمانوں اور ان کے پیشوا پیغمبر ﷺ کے مقابلہ میں وظائف اور ذمہ داریوں کے بارے میں گفتگو

تھی۔

زیر بحث آیات اس عظیم رہبر کے سامنے امت کے وظائف اور ذمہ داریوں کو جاری رکھتے ہوئے کہتی ہیں کہ جس وقت تم اس کی خدمت میں خبریں لے کر آؤ تو ان کی بنیاد تحقیق پر ہونی چاہئے۔

پہلے فرماتا ہے اے وہ لوگو! جو ایمان لائے ہو، اگر کوئی فاسق شخص تمہارے پاس خبر لے کر آئے تو اس کے بارے میں تحقیق کر لیا کرو۔

اس کے بعد اس کی علت کی طرف اشارہ کرتے ہوئے مزید کہتا ہے۔ کہیں ایسا نہ ہو کہ بغیر تحقیق عمل کرنے کی صورت میں کسی گروہ کو نادانی کی وجہ سے نقصان پہنچا دو، اور پھر اپنے کئے پر تمہیں پشیمان ہونا پڑے۔

جیسا کہ پیغمبر ﷺ اگر ولید بن عقبہ کے کہنے پر عمل کر لیتے اور قبیلہ بنی المصطلق کے ساتھ ایک مرتد قوم کی حیثیت سے جنگ کرتے تو پھر دردناک فاجعہ اور مصیبت کا سامنا کرنا پڑتا۔

علماء علم اصول کے ایک گروہ نے خبر واحد کی حجیت پر اس آیت سے استدلال کیا ہے کیونکہ آیت یہ کہتی ہے کہ فاسق کی خبر میں تحقیق و تلاش لازمی و ضروری ہے اور اس کا مفہوم یہ ہے کہ شخص عادل خبر دے تو اسے بغیر تحقیق کے قبول کیا جاسکتا ہے۔

(۷) اس آیت میں ایک اہم مطلب کی تاکید کے لئے جو گذشتہ آیت میں بیان ہوا تھا، مزید کہتا ہے تم یہ جان لو کہ رسول تمہارے درمیان میں ہے اگر وہ بہت سے امور میں تمہاری اطاعت کرنے لگے تو تم مشقت میں پڑ جاؤ گے۔

وہ رہبر و رہنما ہے اپنے افکار اس پر لادنے کے لئے اس پر دباؤ نہ ڈالو، کیونکہ یہ بات تمہارے ہی نقصان میں ہے۔

آیت کے آخر میں مومنین پر خدا کی ایک اور عظیم نعمت کی طرف اشارہ کرتے ہوئے فرماتا ہے لیکن خدا نے ایمان کو تمہارے لئے محبوب قرار دے دیا ہے اور اسے تمہارے دلوں میں زینت بخشی ہے۔

اور اس کے برعکس کفر و فسق و گناہ کو تمہارے لئے قابل نفرت قرار دیا ہے۔

آیت کے آخر میں ایک کلی اور عمومی قاعدہ کے طور پر فرماتا ہے جن لوگوں میں یہ صفات پائی جاتی ہیں۔ ایمان ان کی نظر میں محبوب و مزین اور کفر و فسق و عصیان ان کی نظر میں منفرہ ہے وہ ہدایت یافتہ ہیں۔ یعنی اگر تم اس محبت الہی ایمان سے عشق اور کفر و گناہ سے نفرت کو محفوظ رکھو اور اس پاکیزہ گی اور صفائے فطرت کو آلودہ نہ کرو، تو بلا شک و شبہ رشد و ہدایت تمہارے انتظار میں ہے۔

(۸) یہ آیت اس حقیقت کو واضح کرتی ہے کہ یہ ایمان کی محبوبیت اور کفر و عصیان سے نفرت نوع بشر پر خدا کی عظیم نعمتوں میں سے ہے فرماتا ہے یہ خدا کی طرف سے ایک فضل ہے اور وہ نعمت ہے جو اس نے تمہیں عطا کی ہے اور خدا انا و حکیم ہے۔

اسکے علم و حکمت کا تقاضا یہ ہے کہ وہ رشد و سعادت کے عوامل تم میں پیدا کرے اور اسے انبیاء کی دعوت کے ساتھ ہم آہنگ اور مکمل کر اور انجام کار تمہیں منزل تک پہنچا دے۔

بلا شک و شبہ بندوں کی احتیاج کے بارے میں خدا کا علم اور مخلوقات کی پرورش اور تقاضا کے سلسلہ میں اس کی حکمت، اس بات کا تقاضا کرتے ہیں کہ وہ انہیں یہ عظیم معنوی نعمتیں، یعنی ایمان کو محبوب رکھنا اور کفر و عصیان سے نفرت کرنا مرحمت فرمائے۔

ایمان کے ساتھ عشق اور کفر سے نفرت، بغیر کسی استثناء کے تمام انسانوں کے دل میں موجود ہے اور اگر کچھ لوگوں میں یہ سلسلہ موجود ہے اور اگر کچھ لوگوں میں یہ سلسلہ موجود نہیں ہے تو وہ غلط قسم کی تربیتوں اور خود انہیں کے اعمال کی وجہ سے ہے۔ خدا نے کسی بھی شخص کے دل میں عصیان کی محبت اور ”ایمان سے بغض“ خلق نہیں کیا ہے۔

<p>اور جس وقت مؤمنین کے دو گروہ آپس میں نزاع اور جنگ کریں تو ان کے درمیان صلح کرادیا کرو۔ اور اگر ان میں سے ایک دوسرے پر تجاوز کرے تو جس نے تجاوز کیا ہے تم بھی اُس کے ساتھ جنگ کرو، یہاں تک کہ وہ خدا کے حکم کی طرف پلٹ آئے۔ پھر جب وہ لوٹ آئے تو ان دونوں کے درمیان عدالت کے مطابق صلح کرادو اور انصاف سے کام لو کیونکہ خدا انصاف کرنے والوں کو دوست رکھتا ہے۔</p>	<p>(۹) وَ اِنْ طَافَتَيْنِ مِنَ الْمُؤْمِنِينَ اَفْتَلُوا فَاصْلِحُوا بَيْنَهُمَا فَاِنْ بَغَتْ اِحْدَهُمَا عَلَي الْاٰخَرٰى فِقَاتِلُوا الَّتِي تَبْغِي حَتَّى تَفِيءَ اِلَى اَمْرِ اللّٰهِ فَاِنْ فَاءَتْ فَاصْلِحُوا بَيْنَهُمَا بِالْعَدْلِ وَاَقْسَطُوا اِنَّ اللّٰهَ يُحِبُّ الْمُقْسِطِينَ</p>
<p>مؤمنین ایک دوسرے کے بھائی ہیں۔ لہذا دو بھائیوں کے درمیان صلح کرادو اور خدا کا تقویٰ اختیار کرو تا کہ اس کی رحمت میں شامل ہو جاؤ۔</p>	<p>(۱۰) اِنَّمَا الْمُؤْمِنُونَ اِخْوَةٌ فَاصْلِحُوا بَيْنَ اٰخْوَيْكُمْ وَ اتَّقُوا اللّٰهَ لَعَلَّكُمْ تُرْحَمُونَ</p>

### شان نزول

ان آیات کے شان نزول میں آیا ہے کہ مدینہ کے دو مہور قبیلوں قبیلہ اوس و خزرج کے درمیان ایک اختلاف پیدا ہو گیا اور اس کی وجہ سے وہ ایک دوسرے کی جان کے درپے ہو گئے اور لالچیوں اور جوتوں سے ایک دوسرے کو مارنے لگے۔ تو پر والی آیت نازل ہوئی اور اس قسم کے حادثات سے نمٹنے کے لئے مسلمانوں کو راہ بتائی۔

### تفسیر

#### مؤمنین ایک دوسرے کے بھائی ہیں

قرآن یہاں ایک کلی اور عمومی قانون کے عنوان سے ہمیشہ اور ہر مقام کے لئے کہتا ہے جس وقت مؤمنین کے دو گروہ آپس میں نزاع کریں اور لڑ پڑیں تو ان کے درمیان صلح کرادو۔ تمام مسلمانوں کے لئے ایک حتمی وظیفہ اور ذمہ داری ہے کہ مسلمانوں کو آپس میں لڑنے جھگڑنے، نزاع اور خونریزی سے



روکیں اور خود کو اس سلسلے میں ذمہ دار سمجھیں، نہ کہ بعض بے خبر لوگوں کی طرح تماشائیوں کی صورت میں بے پرواہی کے ساتھ ان مناظر کے قریب سے گزر جائیں۔

ان مناظر کو دیکھنے کے بعد مومنین کی یہ اولین ذمہ داری ہے۔

اس کے بعد دوسری ذمہ داری کو اس طرح بیان کرتا ہے اور اگر ان دونوں میں سے ایک گروہ دوسرے پر تجاوز اور ظلم و ستم کرے، اور صلح کی تجویز کو تسلیم نہ کرے تو پھر تمہاری ذمہ داری یہ ہے کہ تم باغی اور ظالم گروہ کے ساتھ جنگ کرو، یہاں تک کہ وہ حکم خدا کی طرف لوٹ آئے اور سر تسلیم خم کرے۔

واضح ہے کہ اگر باغی اور ظالم گروہ کا خون اس دوران میں بہہ جائے تو وہ خود اسی کی گردن پر ہے اور اصطلاح کے مطابق اس کا خون رائیگاں گیا ہے اگرچہ وہ مسلمان ہی ہوں۔

اس طرح سے اسلام نے ظلم و ستم سے روکنے کو چاہا ہے وہ ظالم کے ساتھ جنگ کرنے کی قیمت پر ختم ہوا لازمی و ضروری سمجھا ہے اور عدالت کے اجر کی قیمت کو مسلمانوں کے خون سے بھی بالاتر جانا ہے اور یہ بات اسی صورت میں ہے کہ جب مسئلہ صلح و صفائی کے طریقہ سے حل نہ ہو۔

اس کے بعد تیسرے حکم کو بیان کرتے ہوئے کہتا ہے اگر ظالم لوگ خدا کے حکم کے سامنے سر تسلیم خم کر لیں اور صلح کے اسباب فراہم ہو جائیں تو ان دونوں کے درمیان عدالت کے اصول کے مطابق صلح کرا دو۔

یعنی صرف ظالم گروہ کی قدرت کو درہم برہم کرنے پر قناعت نہ کرو، بلکہ یہ جنگ صلح کے لئے زمین ہموار کرنے اور نزاع اور لڑائی کے عوامل کے جڑ سے کاٹنے کے لئے ایک مقدمہ اور تمہید ہونی چاہئے ورنہ تھوڑے سے یا زیادہ زمانہ گزرنے کے ساتھ ظالم جب بھی اپنے اندر طاقت و قوت محسوس کرتے گا تو لڑنے کے لئے دوبارہ کھڑا ہو جائے گا۔ اور نئے سرے سے جھگڑا اور نزاع شروع کر دے گا۔

اور چونکہ گروہی میلانات بعض اوقات افراد کو فیصلہ کرتے وقت دودھن گروہوں میں سے ایک کی طرف مائل کر دیتے ہیں۔ اور فیصلہ کرنے والوں کی بے طرفی اور غیر جانب داری کو توڑ دیتے ہی، اس لئے قرآن چوتھے اور آخری حکم میں مسلمانوں کو تنبیہ کر رہا ہے کہ عدل و انصاف سے کام لیں اور ہر قسم کی جانب داری کی نفی کریں کیونکہ خدا عدالت کرنے والے لوگوں کو دوست رکھتا ہے۔

(۱۰) اس آیت میں اس امر کی تاکید اور اس کی علت بیان کرنے کے لئے مزید کہتا ہے۔

مومنین ایک دوسرے کے بھائی ہیں اس لئے تم اپنے دو بھائیوں کے درمیان صلح کرا دیا کرو۔

اور چونکہ اکثر اوقات روابط اس قسم کے مسائل میں ضوابط کے جانشین بن جاتے ہیں لہذا دوبارہ خبردار کرتے ہوئے آیت کے آخر میں کہتا ہے خدا کا تقویٰ اختیار کرو، تاکہ اس کی رحمت میں شامل ہو جاؤ۔

اور اس طرح سے مسلمانوں کی ایک دوسرے کے لئے ایک اہم ترین اجتماعی ذمہ داری اجتماعی عدالت کے تمام پہلوؤں

کے ساتھ بوقت اجراء واضح ہو جائے۔

## اخوت اسلامی کی اہمیت

”انما المؤمنون اخوة“ کا جملہ جو اوپر والی آیات میں آیا ہے ایک اساسی اور بنیادی اسلامی شعار ہے ایسا شعار جو بہت ہی مضبوط عقیقہ موثر اور پر معنی شعار ہے۔

اس اہم اسلامی اصل کی بنا پر مسلمان چاہے جس نسل سے ہوں یا جس قبیلہ سے چاہے کوئی سی زبان بولتے ہوں اور کسی سن و سال کے ہوں ایک دوسرے سے برادری کا عقیقہ احساس رکھتے ہیں چاہے ان میں سے ایک دنیا کے مشرق میں رہتا ہو اور دوسرا مغرب میں زندگی بسر کرتا ہو۔

مرا سم حج میں جب مسلمان تمام نقاط جہاں اور اطراف عالم سے اس مرکز توحید میں جمع ہوتے ہیں۔ تو وہاں یہ علاقہ اور لگاؤ، نزدیکی بیونداور ہم بستگی پورے طور پر محسوس ہوتی ہے اور وہ اس اہم اسلامی قانون کے بعینہ پورا ہونے کا ایک منظر پیش کرتا ہے۔ دوسرے لفظوں میں اسلام تمام مسلمانوں کو ایک خاندان سمجھتا ہے اور سب کو ایک دوسرے کے بہن بھائی کہہ کر خطاب کرتا ہے نہ صرف الفاظ میں اور نعرے کے طور پر بلکہ عمل میں اور آپس کی ذمہ داریوں میں سب بہن بھائی ہیں۔

اسلامی روایات میں بھی اس مسئلہ پر بہت زیادہ تاکید ہوئی ہے۔

ہم ایک روایت کی طرف اشارہ کرتے ہیں۔ جو پیغمبر اکرم ﷺ سے مومن کے اس کے مومن بھائی پر تمیں حقوق کے بارے میں نازل ہوئی ہے۔

”پیغمبر اسلام ﷺ نے فرمایا مسلمان اپنے مسلمان بھائی پر تمیں حق رکھتا ہے جن سے وہ بری الزمہ نہیں ہو سکتا جب تک کہ وہ ان حقوق کو ادا نہ کر دے یا اس کا مسلمان بھائی اس کو معاف کر دے۔

اس کی لغزشوں کو معاف کر دے اس کی پریشانی میں اس پر مہربانی کرے اس کے رازوں کو پوشیدہ رکھے اس کی غلطیوں کی تلافی کرے اس کے عذر کو قبول کرے اس کے عہد و پیمان کی رعایت کرے حالت بیماری میں اس کی عیادت کرے۔ اس کی موت کی حالت میں اس کے جنازہ میں حاضر ہو۔

اس کی دعوت کو قبول کرے۔ اس کے ہدیہ کو قبول کرے اس کے عطیہ کا بدلہ دے اس کے احسان کا شکر یہ ادا کرے اس کی مدد میں کوشش کرے، اس کی عزت و ناموس کی حفاظت کرے، اس کی حاجت پوری کرے۔ اس کی درخواست کی شفاعت کرے، اور اس کی چھینک پر ”یوحکم اللہ“ کہے۔

اسکی گمشدہ چیزوں کی رہنمائی کرے، اس کے سلام کا جواب دے اس کی گفتگو کو اچھا سمجھے اس کے انعام کو خوب قرار دے، اس کی قسموں کی تصدیق کرے، اس کے دوست کو دوست رکھے اور اس کے ساتھ دشمنی نہ کرے، اس کی مدد میں کوشش کرے چاہے وہ ظالم ہو یا مظلوم، ظالم ہونے کی صورت میں اس کی مدد یہ ہے کہ اس کو ظلم کرنے سے روکے اور مظلوم ہونے کی صورت میں اس کی مدد

کرے یعنی اس کا حق حاصل کرنے میں مدد کرے۔

اسے حوادث زمانہ کے مقابلہ میں تہانہ چھوڑے، نیکیوں اور اچھائیوں میں سے جن چیزوں کو اپنے لئے پسند کرتا ہے اس کے لئے بھی پسند کرے اور برائیوں میں سے جن چیزوں کو اپنے لئے نہیں چاہتا اس کے لئے بھی نہ چاہے۔

<p>اے ایمان لانے والو! تمہارے مردوں میں سے ایک گروہ وہ دوسرے گروہ کا ٹھٹھا اور مذاق نہ اڑائے کہ شاید وہ ان سے بہتر ہوں، نہ ہی عورتیں دوسری عورتوں کا مذاق اڑائیں، شاید وہ ان سے بہتر ہوں، اور ایک دوسرے کو طعن و تشنیع نہ کرو، اور برے اور ناپسند القاب کے ساتھ ایک دوسرے کو یاد نہ کرو۔ نیز یہ بات تو بہت ہی بری ہے کہ کسی شخص پر ایمان کے بعد کفر کا نام (الزام) رکھو۔ اور جو توبہ نہ کریں تو ظالم ہیں۔</p>	<p>(۱۱) يَا أَيُّهَا الَّذِينَ آمَنُوا لَا يَسْخَرُ قَوْمٌ مِّنْ قَوْمٍ عَسَىٰ أَنْ يَكُونُوا خَيْرًا مِّنْهُمْ وَلَا نِسَاءٌ مِّنْ نِّسَاءٍ عَسَىٰ أَنْ يَكُنَّ خَيْرًا مِّنْهُنَّ وَلَا تَلْمِزُوا أَنْفُسَكُمْ وَلَا تَنَابَزُوا بِالْأَلْقَابِ بِئْسَ الْأِسْمُ الْفُسُوقُ بَعْدَ الْإِيمَانِ وَمَنْ لَّمْ يَتُبْ فَأُولَٰئِكَ هُمُ الظَّالِمُونَ</p>
<p>اے ایمان لانے والو! بہت سے گمانوں سے پرہیز کرو، کیونکہ بعض گمان گناہ ہیں، ہرگز (دوسروں کے کاموں میں) تجسس نہ کرو۔ تم میں سے کوئی دوسرے کی (ہرگز) غیبت نہ کرے۔ کیا تم میں کوئی اس بات کو پسند کرے گا کہ وہ اپنے مردہ بھائی کا گوشت کھائے؟ (یقیناً) تم سب اس چیز سے کراہت رکھتے ہو۔ پس خدا کا تقویٰ اختیار کرو کیونکہ خدا توبہ قبول کرنے والا مہربان ہے۔</p>	<p>(۱۲) يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ وَلَا تَجَسَّسُوا وَلَا يَغْتَبَ بَعْضُكُم بَعْضًا أَيُحِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمُوهُ وَ اتَّقُوا اللَّهَ إِنَّ اللَّهَ تَوَّابٌ رَّحِيمٌ</p>

### شان نزول

مفسرین نے ان آیات کے لئے مختلف شان ہائے نزول نقل کئے ہیں، مجملہ ان کے یہ ہے کہ:

”لا یخسر قوم من قوم“ کا جملہ ثابت بن قیس پنجمبر کے خطیب کے بارے میں نازل ہوا ہے جس کو کانوں سے کم

سنائی دیتا تھا اور جس وقت وہ مسجد میں آتے تھے تو پنجمبر کے نزدیک اس کے لئے جگہ چھوڑ دیتے تھے تاکہ وہ آنحضرت

کے ارشادات سن سکے ایک دن وہ مسجد میں وارد ہوئے لوگ نماز سے فارغ ہو چکے تھے اور اپنی اپنی جگہ پر بیٹھے ہوئے

تھے وہ مجمع کو چیرتا ہوا کہتا جا رہا تھا کہ جگہ دو جگہ دو یہاں تک کہ وہ ایک مسلمان کے پاس پہنچ گیا تو اس نے کہا کہ یہیں بیٹھ جا تو وہ اس کے پیچھے بیٹھ گیا، لیکن بہت غصے ہوا جس وقت فضا روشن ہوئی تو ثابت نے اس مرد سے کہا تو کون ہے؟ اس نے اپنا نام لیا اور کہا کہ میں فلاں شخص ہوں ثابت نے کہا کیا فلاں عورت کا بیٹا؟ اور اس کی ماں کا نام اس برے لقب کے ساتھ جو زمانہ جاہلیت میں لیا کرتے تھے، لیا اس پر وہ شخص شرمندہ ہوا اور اپنا سر نیچے کر لیا تو یہ آیت نازل ہوئی اور مسلمانوں کو اس قسم کے برے کاموں سے منع کیا۔

مفسرین نے کہا ہے ”ولا نساء من نساء“ جناب ام سلمہ کے بارے میں نازل ہوئی ہے جن کا بعض ازواج پیغمبر ﷺ نے مخدومہ کے مخصوص لباس کی وجہ سے جو انہوں نے پہن رکھا تھا، یا ان کے چھوٹے قد کی وجہ سے مذاق اڑایا تو اس پر یہ آیت نازل ہوئی اور انہیں اس عمل سے روکا۔

### تفسیر

استہزاء، بدگمانی، غیبت، تجسس اور برے القاب سے یاد کرنا ممنوع ہے

چونکہ قرآن مجید اس سورہ میں اسلامی معاشرے کو اخلاقی معیاروں کی بنیاد پر تعمیر کرنا چاہتا ہے لہذا مختلف اسلامی گروہوں کے بارے میں نزاع و خصامت کی صورت میں مسلمانوں کی ذمہ داریوں کے بارے میں بحث کرنے کے بعد، زیر بحث آیات میں ان کے اختلافات کی جڑوں کے ایک حصہ کی تشریح کرتا ہے تاکہ ان کے منقطع ہونے سے اختلاف بھی ختم ہو جائیں اور لڑائی جھگڑے اور نزاع کا بھی خاتمہ ہو جائے۔

اوپر والی دونوں آیات میں سے ہر ایک میں ان امور کے تین تین حصوں کو، جو جنگ اور اختلاف کی آگ کو روشن کرنے کے لئے چنگاری بن سکتے ہیں صریح اور منہ بولتی تعبیروں کے ساتھ بیان کرتا ہے۔

پہلے فرماتا ہے اے ایمان لانے والو تمہارے مردوں میں سے ایک گروہ دوسرے گروہ کا ٹھٹھا اور مذاق نہ اڑائے۔

کیونکہ شاید وہ لوگ جن کا مذاق اڑیا جا رہا ہے ان سے بہتر ہوں۔

اسی طرح عورتوں میں سے بھی کوئی گروہ کا مذاق نہ اڑائے، کیونکہ ممکن ہے کہ وہ ان سے بہتر ہوں۔

یہاں مخاطب مومنین ہیں چاہے وہ مرد ہوں یا عورتیں، قرآن سب کو خبردار کرتا ہے کہ وہ اس برے عمل سے پرہیز کریں کیونکہ استہزاء اور تمسخر کا سرچشمہ، خود کو برتر سمجھنے کا احساس اور کبر و غرور ہے جو طول تاریخ میں بہت سی خونیں جنگوں کا عامل رہا ہے۔

اس کے بعد دوسرے مرحلہ میں فرماتا ہے اور ایک دوسرے کے عیب نہ نکالو اور طعن و تشنیع نہ کرو۔

اور آخر میں تیسرے مرحلہ میں مزید کہتا ہے اور ایک دوسرے کو برے اور ناپسندیدہ القاب کے ساتھ یاد نہ کرو۔

بہت سے منہ پھٹ اور بے مہار لوگ گذشتہ زمانہ میں بھی اور آج بھی دوسروں کو برے القاب سے یاد کرنے پر مصررہے ہیں اور ہیں اور اس طریقہ سے ان کی تحقیر کرنے ان کی شخصیت کی سرکوبی کرنے یا بعض اوقات ان سے انتقام لینے پر اصرار کرتے ہیں اور اگر کسی نے سابقہ زمانہ میں کوئی برا کام کر لیا تھا۔ اس کے بعد اس نے توبہ کر لی اور وہ مکمل طور پر پاک ہو گیا لیکن اس کے بعد بھی وہ اس کے لئے اسی لقب کو جو اس کی سابقہ وضع کو بیان کرنے والا ہے۔ برقرار رکھتے ہیں۔

اسلام صریح طور پر اس برے عمل سے منع کرتا ہے اور ہر وہ نام اور لقب جو معمولی سے معمولی غیر مطلوب مفہوم رکھتا ہے اور کسی مسلمان کی تحقیر و تذلیل کا سبب بنتا ہے اسے ممنوع قرار دیتا ہے۔

ایک حدیث میں آیا ہے کہ ایک دن صفیہ دختر جی ابن اخطب (وہی یہودی عورت جو خیبر کے واقعہ کے بعد مسلمان ہو گئی اور پیغمبر اسلام ﷺ کی زوجیت میں آئی) ایک دن پیغمبر کی خدمت میں حاضر ہوئی درآنحالیکہ ان کے آنسو جاری تھے پیغمبر نے ماجرا پوچھا تو اس نے کہا کہ عائشہ مجھے ملامت کرتی ہے اور کہتی ہے اے یہودی کی لڑکی تو پیغمبر نے فرمایا تو نے یہ کیوں نہ کہا کہ میرا باپ ہارون ہے اور میرا چچا موسیٰ ہے اور میرا شوہر محمد ﷺ ہے اس موقع پر یہ آیت نازل ہوئی۔

اسی بنا پر آیت کے آخر میں مزید کہتا ہے بہت بری بات ہے۔ یہ کہ تم کسی پر اس کے ایمان لانے کے بعد کفر کا نام رکھو۔ آیت کے آخر میں مزید تاکید کے لئے فرماتا ہے اور وہ لوگ جو توبہ نہ کریں اور ان اعمال سے دست بردار نہ ہوں، ظالم و ستمگر ہیں۔

اس سے بدتر ظلم اور کیا ہوگا کہ انسان اپنی دل آزار باتوں سے اور تحقیر اور عیب جوئی سے کسی صاحب ایمان کے دل کو آزار پہنچائے جو عشق خدا کا مرکز ہے۔

مفسرین نے نقل کیا ہے کہ ”ولا یغتب بعضکم بعضاً“ کا جملہ اصحاب رسول اکرم ﷺ میں سے دو افراد کے بارے میں ہے۔ جنہوں نے اپنے ساتھی مسلمان کی غیبت کی تھی کیونکہ انہوں نے اسے پیغمبر ﷺ کی خدمت میں بھیجا تھا تا کہ وہ انکے لئے کھانا لے آئیں پیغمبر ﷺ نے سلمان کو اسامہ بن زید کے پاس جو بیت المال کے مسئول تھے بھیج دیا اسامہ نے کہا اس وقت میرے پاس کچھ نہیں ہے تو ان دو افراد نے اسامہ کی غیبت کی اور کہا کہ اس نے بخل سے کام لیا ہے اور سلمان کے بارے میں کہا اگر اسے چاہ سمیجہ ایک پانی سے بھرے ہوئے کنوئیں کی طرف بھی بھیجیں تو اس کا پانی بھی نیچے چلا جائے گا۔ اس کے بعد وہ خود چل پڑے تا کہ اسامہ کے پاس جا کر اپنے کام کے بارے میں جستجو کریں، تو پیغمبر ﷺ نے فرمایا مجھے تمہارے منہ سے گوشت کھانے کے آثار نظر آرہے ہیں۔ انہوں نے عرض کیا اے رسول خدا ہم نے تو آج بالکل ہی گوشت نہیں کھایا ہے۔ آپ ﷺ نے فرمایا: ہاں! تم نے سلمان اور اسامہ کا گوشت کھایا تھا تو اس پر یہ آیت نازل ہوئی اور مسلمانوں کو غیبت کرنے سے منع کیا۔

(۱۲) اس آیت میں پہلے فرماتا ہے: اے وہ لوگو! جو ایمان لائے ہو، بہت سے گمانوں سے پرہیز کرو، کیونکہ بعض گمان گناہ

ہیں۔

اس نہی سے مراد ترتیب آثار سے نہی ہے یعنی جس وقت کسی مسلمان کے بارے میں تمہارے ذہن میں کوئی برا گمان پیدا ہو تو اس کے لئے عمل میں معمولی سے معمولی اعتناء بھی نہ کرو۔ اپنی طرز رفتار میں تبدیلی نہ کرو۔

لہذا روایات میں بطور حکم آیا ہے کہ اپنے بھائی کے اعمال کو جہاں تک ہو سکے بہترین صورت پر محمول کر، جب تک کہ اس کے خلاف کوئی دلیل قائم نہ ہو جائے اور تیرے مسلمان بھائی سے جو سخت بات صادر ہوگئی اس کے لئے ہرگز بدگمانی نہ کر جب تک تو اسکے لئے نیکی پر محمول کرنے کی گنجائش رکھتا ہے۔

پھر بعد والے حکم میں تجسس سے نہی کے مسئلہ کو پیش کرتے ہوئے فرماتا ہے اور ہرگز دوسروں کے کاموں میں تجسس نہ کرو۔ اور آخر میں تیسرے اور آخری دستور میں جو حقیقت میں پہلے دو پروگراموں کا معلول اور نتیجہ ہے فرماتا ہے تم میں سے کوئی کسی دوسرے کی غیبت نہ کرے۔

اور اس طرح سے برا گمان تو تجسس کا سرچشمہ بنتا ہے اور تجسس افشائے عیوب اور اسرار پنہانی کا موجب ہوتا ہے۔ اور ان امور سے آگاہی غیبت کا سبب بنتی ہے اور اسلام نے معلول اور علت دونوں سے منع کیا ہے۔

اس کے بعد اس عمل کی قباحت اور برائی کو کامل طور سے مجسم کرنے کے لئے اس کو ایک عمدہ مثال میں ڈھال کر کہتا ہے کیا تم میں سے کوئی بھی اس بات کو پسند کرتا ہے کہ اپنے مردہ بھائی کا گوشت کھائے؟ یقیناً تم سب اس امر سے کراہت رکھتے ہو۔

ہاں! مسلمان بھائی کی آبرو اس کے بدن کے گوشت کی مانند ہے اور اس آبرو کو غیبت کے ذریعہ ختم کرنا اور پوشیدہ بھیدوں کو افشاء کرنا اس کے بدن کا گوشت کھانے کے مانند ہے۔

اور ”مردہ“ کی تعبیر اس بنا پر ہے کہ غیبت لوگوں کے پیٹھ پیچھے کی جاتی ہے جو مردوں کی طرح اپنے آپ سے دفاع پر قدرت نہیں رکھتے۔

اور یہ ایک ایسا ظلم ہے جو انتہائی بزدلانہ ہے کہ جسے انسان اپنے بھائی کے بارے میں روار کھ سکتا ہے اور چونکہ ممکن ہے کہ کچھ لوگ ان تینوں گناہوں میں سے بعض سے آلودہ ہوں اور وہ ان آیات کے سننے سے متنبہ اور بیدار ہو جائیں اور تلافی کے لئے تیار ہوں، اس لئے آیت کے آخر میں ان کے لئے راستہ کھلا رکھتے ہوئے فرماتا ہے تقویٰ الہی اختیار کرو اور خدا سے ڈرو، کیونکہ خدا توبہ قبول کرنے والا مہربان ہے۔

سب سے پہلے تقویٰ اور خدا سے ڈرنے کی روح زندہ ہونی چاہئے اور اس کے بعد گناہ سے توبہ کی جائے تاکہ خدا کا لطف اور اس کی رحمت ان کے شامل حال ہو۔

## چند نکات

## ۱۔ معاشرے میں کامل اور ہر پہلو سے امن وامان

وہ چھ احکام جو اوپر والی دو آیات میں بیان کئے گئے ہیں۔ تمسخر غیبت جوئی، برے القاب گمان بدتجسس اور غیبت سے نہی اگر کسی معاشرے میں ان پر کامل طور سے عمل ہو تو معاشرے کے تمام افراد کی عزت و آبرو کا ہر لحاظ سے تحفظ ہو جاتا ہے۔ انسان کے پاس چار سرمائے ہیں۔ اور ان سب کو اس قانون کے قلعوں کے اندر محفوظ رہنا چاہیئے اور وہ ہیں جان مال اور عزت و آبرو۔

اوپر والی آیات اور اسلامی روایات اس بات کی نشاندہی کرتی ہیں۔ کہ لوگوں کی آبرو اور حیثیت ان کے مال و جان کی طرح ہے بلکہ بعض پہلوؤں سے ان سے بھی زیادہ اہم ہے۔

اسلام یہ چاہتا ہے کہ اسلامی معاشرے میں کامل طور امن وامان کی حکمرانی ہو لوگ ایک دوسرے پر نہ صرف عمل میں اور ہاتھ کے ساتھ حملہ نہ کریں بلکہ لوگوں کی زبان کے لحاظ سے اور اس سے بھی بڑھ کر فکر اور سوچ کے لحاظ سے بھی ایک دوسرے پر نہ صرف عمل میں اور ہاتھ کے ساتھ حملہ نہ کریں، بلکہ لوگوں کی زبان کے لحاظ سے اور اس سے بھی بڑھ کر فکر اور سوچ کے لحاظ سے بھی ایک دوسرے سے امن وامان میں ہوں اور ہر شخص یہ محسوس کرے کہ کوئی دوسرا شخص اپنے افکار میں بھی تہمت کے تیر اس کی طرف نہیں پھینکتا اور یہ ایسی بلند ترین سطح کی امنیت ہے جو ایک مذہبی اور مومن معاشرے کے سوا کہیں بھی امکان پذیر نہیں ہے۔

پیغمبر اسلام ﷺ ایک حدیث میں فرماتے ہیں

”خدا نے مسلمانوں کا خون، مال اور عزت و آبرو دوسرے پر حرام کر دی ہے اور اسی طرح یہ بھی کہ اس کے بارے میں برا

گمان کرے“

## ۲۔ تجسس نہ کرو

ہم نے دیکھ لیا کہ قرآن نے اوپر والی آیت میں تجسس کو پوری صراحت کے ساتھ منع کیا ہے اور چونکہ اس کے لئے کسی قسم کی کوئی قید و شرط نہیں لگائی۔ لہذا یہ چیز اس بات کی نشاندہی کرتی ہے۔ کہ دوسروں کے کاموں میں جستجو کرنا اور ان کے بھیدوں کو فاش کرنے کی کوشش کرنا، گناہ ہے لیکن وہ قرآن جو آیت کے اندر اور باہر موجود ہیں وہ اس بات کی نشاندہی کرتے ہیں۔ کہ یہ حکم افراد کی شخصی اور خصوصی زندگی سے مربوط ہے اور اجتماعی زندگی میں بھی اس حد تک کہ اس سے معاشرے کی سرنوشت میں کوئی اثر نہ پڑتا ہو یہی حکم صادق ہے۔

لیکن یہ بات واضح اور روشن ہے کہ جہاں اس کا دوسروں کی سرنوشت اور معاشرے کی حالت سے تعلق ہو تو پھر مسئلہ کی دوسری شکل ہو جاتی ہے لہذا پیغمبر ﷺ کچھ اشخاص اطلاعات جمع کرنے کے لئے مقرر کئے ہوئے تھے۔ جنہیں عیون کے عنوان سے

تعبیر کیا جاتا ہے تاکہ وہ ایسی اطلاعات جو داخل اور خارج میں اسلامی معاشرے سے متعلق ہیں۔ آپ ﷺ کے لئے اکٹھی کریں۔

اسی بناء پر حکومت اسلامی بھی مامورین اطلاعاتی رکھ سکتی ہے یا اطلاعات جمع کرنے کے لئے ایک وسیع ادارہ قائم کر سکتی ہے اور جہاں کہیں معاشرے کے برخلاف سازش کا خوف ہو یا امن و امان کو خطرے میں ڈالنے یا حکومت اسلامی کو نقصان پہنچانے کا خطرہ ہو وہاں تجسس کریں، یہاں تک کہ بعض افراد کی خصوصی و داخلی زندگی میں بھی جستجو کریں۔

لیکن یہ امر ہرگز اس اسلامی بنیادی قانون کی حرمت کو توڑنے کے لئے بہانہ نہیں بننا چاہیے، کہ کچھ لوگ اپنے آپ کو اس بات کا مجاز قرار دے لیں کہ وہ مسئلہ سازش اور نقص امن کے بہانہ سے لوگوں کی خصوصی اور شخصی زندگی پر حملہ آور ہوں ان کا اعمال نامہ کھولیں ان کے ٹیلیفونوں پر کنٹرول کریں اور وقت بے وقت ان کے گھروں کی تلاشی لیں۔

خلاصہ یہ کہ تجسس اور معاشرے کے امن و امان کی حفاظت کے لئے لازمی اطلاعات کے درمیان کی سرحد بہت ہی دقیق اور ظریف ہے اور امور اجتماعی کے ادارہ کے ذمہ داروں کو وقت کے ساتھ اس سرحد کی نگرانی کرنا چاہئے تاکہ انسانوں کے اسرار کی حرمت کی حفاظت بھی ہو اور معاشرے اور حکومت اسلامی کا امن و امان بھی خطرے میں نہ پڑے۔

### ۳۔ غیبت بہت بڑا گناہ ہے

ہم بیان کر چکے ہیں کہ انسان کی زندگی کا سب سے بڑا سرمایہ اس کی حیثیت، آبرو اور شخصیت ہے اور جو چیز اسے خطرے میں ڈال دے وہ ایسا ہے جیسا کہ اس کی جان کو خطرے میں ڈال دیا، بلکہ بعض اوقات شخصیت کو قتل کرنا شخص کو قتل کرنے سے زیادہ اہم شمار ہوتا ہے اور یہ وہ مقام ہے جہاں اس کا گناہ قتل نفس کے گناہ سے بھی زیادہ سخت اور سنگین ہے غیبت کے حرام ہونے کے فلسفوں میں سے ایک فلسفہ یہ ہے کہ یہ عظیم سرمایہ برباد نہ ہو اور اشخاص کی حرمت ضائع نہ ہو اور ان کی حیثیت کو داغدار نہ کرے، یہ ایسی بات ہے جسے اسلام نے بہت ہی زیادہ اہمیت دی ہے۔

دوسرا نکتہ یہ ہے کہ غیبت بدینیتی پیدا کرتی ہے اجتماعی رشتوں کو کمزور کر دیتی ہے اعتماد کے سرمایوں کو ختم کرتی ہے اور تعاون اور مل جل کر کام کرنے کی بنیادوں کو متزلزل کر دیتی ہے۔

ان چیزوں سے قطع نظر غیبت کینہ و عداوت کا بیج دلوں میں بوتی ہے اور بعض اوقات خونیں نزاعوں اور قتل و کشتار کا سرچشمہ بنتی ہے۔

ایک حدیث میں آیا ہے کہ ایک دن پیغمبر ﷺ نے بلند آواز میں خطبہ پڑھا اور بلند آواز میں فرمایا:

”اے وہ گروہ جو زبان سے تو ایمان لائے ہو لیکن دل سے ایمان نہیں لائے تم مسلمانوں کی غیبت نہ کیا کرو، اور ان

کے پوشیدہ عیبوں کی جستجو نہ کیا کرو، کیونکہ جو شخص اپنے دینی بھائیوں کے پوشیدہ امور کی جستجو کرے خدا اس کے اسرار اور



رازوں کو فاش کر دیتا ہے اور اسے خود اسی کے گھر کے اندر سوا اور ذلیل کر دیتا ہے۔“

ایک اور حدیث میں آیا ہے کہ خدا نے موسیٰ کو وحی کی:

”جو شخص اس حالت میں مرے کہ اس نے غیبت سے توبہ کر لی ہو تو وہ آخری شخص وہ گا جو جنت میں داخل ہوگا اور جو

اس حالت میں مرے کہ غیبت پر اصرار رکھتا ہو تو وہ پہلا شخص ہوگا جو جہنم میں داخل ہوگا“

ایک حدیث میں پیغمبر ﷺ گرامی اسلام سے بھی منقول ہے کہ۔

”غیبت کی تاثیر مسلمان کے دین میں اس کے جسم میں جذام کے اثر سے بھی زیادہ تیز ہے۔“

یہ تمام تاکیدیں اور بلا دینے والی عبادتیں اس فوق العادہ کی اہمیت کی وجہ سے ہے جو اسلام میں مومنین کی آبرو اور ان کی

اجتماعی حیثیت کی حفاظت کے لئے ہے اور اس مخرب تاثیر کی وجہ سے بھی ہے جو غیبت سے معاشرت کی وحدت آپس کے اعتماد اور دلی

تعلقات میں پیدا ہوتی ہے۔

<p>اے لوگو! ہم نے تمہیں ایک مرد اور ایک عورت سے پیدا کیا، پھر تمہارے قبیلے اور کنبے بنا دیئے تاکہ تم ایک دوسرے کو پہچان سکو لیکن تم میں سے زیادہ مکرم و گرامی خدا کے نزدیک وہ ہے جو زیادہ متقی ہے۔ یقیناً خدا علیم وخبیر ہے۔</p>	<p>(۱۳) يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَىٰ إِنَّ اللَّهَ عَلِيمٌ خَبِيرٌ</p>
--	---

### تفسیر

### تقویٰ بہترین انسانی صفت

گذشتہ آیات میں روئے سخن مومنین کی طرف تھا اور خطاب کی صورت میں تھا اور متعدد آیات کے ضمن میں وہ باتیں جو ایک مومن معاشرے کو خطرے سے دوچار کرتی ہیں بیان کی ہیں اور ان سے منع کیا ہے۔

جبکہ زیر بحث آیت میں سارا انسانی معاشرہ مخاطب ہے اور وہ اہم ترین اصل اور بنیاد جو نظم و ثبات کی ضامن ہے بیان کرتا ہے اور کاذب اور چھوٹی اقدار کے مقابلہ میں حقیقی انسانی اقدار کی میزان کو مشخص کرتا ہے اور فرماتا ہے اے لوگوں! ہم نے تمہیں ایک مرد اور ایک عورت سے پیدا کیا ہے اور تمہیں شعوب و قبائل قرار دیا ہے۔ تاکہ تم ایک دوسرے کو پہچان سکو۔

لوگوں کی ایک مرد اور ایک عورت سے خلقت سے مراد وہی انسانوں کے انساب کی آدم و حوا کی طرف بازگشت ہے اس بناء پر چونکہ وہ سب کے سب ایک ہی جڑ سے ہیں لہذا کوئی وجہ نہیں ہے کہ وہ نسب و قبیلہ کے لحاظ سے اور دوسرے پر فخر کریں اور اگر خدا نے ہر قبیلہ اور گروہ کے لئے کچھ خصوصیات خلق کی ہیں تو وہ لوگوں کی اجتماعی زندگی کے نظم و ضبط کی حفاظت کے لئے ہے کیونکہ یہ فرق اور تفرقت شناخت اور پہچان کے لئے ہے اور افراد کی پہچان کے بغیر انسانی معاشرے میں کوئی نظم و ضبط قائم نہیں ہو سکتا۔

بہر حال قرآن مجید زمانہ جاہلیت کے بزرگ ترین فخر و مباہات کے سبب، یعنی نسب و قبیلہ کو ختم کرنے کے بعد واقعی اور حقیقی انسانی اقدار کے معیار کو بیان کرتے ہوئے مزید کہتا ہے کہ تم میں سے زیادہ مکرم و گرامی خدا کے نزدیک وہ ہے جو تم میں سے زیادہ متقی ہے۔

اس طرح سے تمام ظاہری اور مادی امتیازات پر خط کھینچتے ہوئے بڑائی کی واقعیت و حقیقت کو مسئلہ تقویٰ و پرہیزگاری اور خوف خدا میں قرار دیتا ہے اور کہتا ہے کہ خدا کے تقرب اور اس کی ساحت قدس سے نزدیکی کے لئے کوئی امتیاز سوائے تقویٰ کے موثر نہیں ہے۔

اور چونکہ تقویٰ ایک روحانی اور باطنی صفت ہے جسے سب سے پہلے انسان کے دل و جان میں مستقر ہونا چاہئے اور ممکن ہے کہ اس کے مدعی تو بہت ہوں مگر اس سے متصف بہت کم ہوں لہذا آیت کے آخر میں مزید کہتا ہے خدا علیم و خیر ہے۔ وہ پرہیزگاروں کو اچھی طرح سے پہچانتا ہے اور ان کے درجہ تقویٰ و خلوص نیت اور ان کی پاکیزگی اور صفائی سے آگاہ ہے ان کو اپنے علم کے مطابق مکرم و محترم اور گرامی رکھتا ہے اور اجر و پاداش دیتا ہے جھوٹے دعویداروں کو بھی پہچانتا ہے اور انہیں سزا اور عذاب دیتا ہے۔

## سچی اور جھوٹی قدریں

اس میں شک نہیں کہ ہر انسان فطرتاً اس چیز کا خواہاں ہے کہ وہ ایک صاحب قدر و افتخار ہستی قرار پائے لہذا اسی وجہ سے اقدار کو کسب کرنے کے لئے اپنے پورے وجود کے ساتھ کوشش کرتا ہے۔

لیکن اقدار کے معیار کی پہچان تہذیبوں اور تمدنوں کے اختلاف کی وجہ سے کامل طور سے مختلف ہے اور بعض اوقات جھوٹی قدریں سچی قدروں کی جگہ لے لیتی ہیں۔

کوئی گروہ اپنی واقعی اور حقیقی قدر و قیمت کسی معروف و معتبر قبیلہ کے ساتھ انتساب میں سمجھتا ہے۔ خاص طور پر زمانہ جاہلیت کی اقوام کے درمیان انساب و قبائل کے ذریعہ افتخار سب سے زیادہ رائج موہوم افتخار تھا یہاں تک کہ ہر قبیلہ خود کو ’برتر قبیلہ‘ اور ہر نسل خود کو ’والا تر نسل‘ سمجھتی تھی افسوس کی بات یہ ہے کہ ابھی تک اس کی تلخٹ اور بقایا جات بہت سے افراد و اقوام کی روح کی گہرائیوں میں موجود ہیں۔

ایک دوسرا گروہ مال و دولت کے مسئلہ اور کاخ و قصر و خدم و حشم اور ایسی ہی چیزوں کا مالک ہونے کو قدر و قیمت کی نشانی سمجھتا ہے اور ہمیشہ اسی کے لئے کوشش کرتا رہتا ہے جبکہ ایک اور جماعت اجتماعی اور سیاسی بلند مقامات کو شخصیت کا معیار سمجھتی ہے۔

اور اس طرح سے ہر گروہ اپنے مخصوص راستے پر قدم اٹھاتا ہے اور کسی ایک خاص قدر و منزلت سے اپنا دل باندھتا ہے اور اسی کو معیار سمجھتا ہے۔

لیکن چونکہ یہ سب امور ایسے متزلزل اور ذات سے خارج اور مادی اور جلدی گزر جانے والے امور ہیں اسلام جیسا ایک

آسمانی دین ہرگز ان کی موافقت نہیں کر سکتا لہذا ان سب پر خط بطلان کھینچتے ہوئے انسان کی واقعی اور حقیقی قدر و قیمت کو اس کی ذاتی صفات، خصوصاً تقویٰ و پرہیزگاری ایقائے عہد اور پاکیزگی میں شمار کرتا ہے یہاں تک کہ علم و دانش جیسے اہم موضوعات کے لئے بھی اگر وہ ایمان و تقویٰ اور اخلاقی قدروں کی راہ میں کام نہ آئیں۔ کسی اہمیت کا قائل نہیں ہے۔

کتاب آداب المنفوس طبری میں آیا ہے کہ پیغمبر ﷺ نے ایام تشریق کے دوران جو ذی الحجہ کے ۱۱-۱۲ اور ۱۳ کے دن ہیں سرزمین منیٰ میں جبکہ آپ ﷺ ایک اونٹ پر سوار تھے لوگوں کی طرف رخ کر کے فرمایا:

”اے لوگو! جان لو کہ تمہارا خدا ایک ہے تمہارا باپ بھی ایک ہے نہ تو عرب کو عجم پر کوئی برتری ہے اور نہ ہی عجم کو عرب پر نہ کسی کالے کو کسی گورے پر اور نہ کسی گورے کو کسی کالے پر مگر تقویٰ اور پرہیزگاری کے ساتھ کیا میں نے خدا کا حکم تمہیں پہنچا دیا ہے؟ سب نے کہا ہاں آپ ﷺ نے فرمایا یہ بات حاضرین غائبین تک پہنچادیں۔“

### تقویٰ کی حقیقت

آیات سے اچھی طرح معلوم ہو جاتا ہے کہ تقویٰ وہی مسئولیت اور ذمہ داری کا احساس ہے جو دل میں ایمان کے راسخ ہو جانے کے بعد انسانی وجود پر حکومت کرتا ہے اور اس کو فسق و فجور اور گناہ سے باز رکھتا ہے اور نیکی، پاکیزگی و عدالت کی طرف دعوت دیتا ہے۔ انسان کے اعمال کو خالص اور اس کی فکر و نیت کو آلودگیوں سے صاف کرتا ہے۔

بعض بزرگوں نے تقویٰ کے لئے تین مراحل بیان کئے۔

۱..... صحیح اعتقادات کی تحصیل کے ذریعہ عذاب جاودانی سے نفس کو محفوظ رکھنا۔

۲..... ہر قسم کے گناہ سے پرہیز کرنا چاہے وہ ترک واجب ہو یا فعل معصیت۔

۳..... اپنے آپ کو ہر اس چیز سے بچانا جو انسان کے دل کو اپنی طرف مشغول رکھتی ہے اور حق سے منحرف کرتی ہے اور یہ

خواص بلکہ خاص الخاص لوگوں کا تقویٰ ہے۔

<p>بادیہ نشین عربوں نے کہا ہم ایمان لائے ہیں۔ کہہ دے تم ایمان نہیں لائے بلکہ یہ کہو کہ ہم اسلام لے آئے اور ابھی تک ایمان تو تمہارے دلوں میں داخل ہی نہیں ہوا۔ اگر تم خدا اور اس کے رسول کی اطاعت کرو گے تو وہ تمہارے اعمال کی پوری پوری جزا دے گا۔ بیشک خدا غفور و رحیم ہے۔</p>	<p>(۱۴) قَالَتِ الْأَعْرَابُ آمَنَّا قُلْ لَمْ تُؤْمِنُوا وَ لَكِنْ قَوْلُوا اسْلَمْنَا وَ لَمَّا يَدْخُلِ الْإِيمَانُ فِي قُلُوبِكُمْ وَ إِنْ تُطِيعُوا اللَّهَ وَ رَسُولَهُ لَا يَلِتْكُمْ مِنْ أَعْمَالِكُمْ شَيْئًا إِنَّ اللَّهَ غَفُورٌ رَحِيمٌ</p>
---	---

<p>(۱۵) اِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ أُولَئِكَ هُمُ الصَّادِقُونَ</p>	<p>واقعی مومن تو صرف وہی لوگ ہیں جو خدا اور اس کے رسول پر ایمان لائے ہیں، پھر انہوں نے کبھی شک نہیں کیا اور اپنی جانوں اور مالوں کے ساتھ انہوں نے راہ خدا میں جہاد کیا ہے۔ وہی سچے ہیں۔</p>
--	---

### شان نزول

بہت سے مفسرین نے اس آیت کے لئے ایک شان نزول بیان کی ہے جس کا خلاصہ اس طرح ہے۔ قبیلہ بنی اسد کا ایک گروہ قحط اور خشک سالی کے ایک سال میں مدینہ میں وارد ہوا اور انہوں نے پیغمبر ﷺ سے کچھ مدد حاصل کرنے کے لئے زبان پر شہادتیں جاری کیں اور پیغمبر ﷺ سے کہا کہ عرب کے دوسرے قبائل نے سواروں پر سوار ہو کر آپ ﷺ سے جنگ کی لیکن ہم اپنے بیوی بچوں کے ساتھ آپ ﷺ کے پاس آئے ہیں اور ہم نے آپ ﷺ سے کوئی جنگ نہیں کی دراصل وہ اس طریقہ سے یہ چاہتے تھے کہ پیغمبر ﷺ پر احسان جنمائیں۔ اس وقت اوپر والی آیات نازل ہوئیں اور انہیں بتایا کہ ان کا اسلام ظاہری ہے اور ایمان ان کے دل کی گہرائیوں میں نہیں ہے۔

### تفسیر

### اسلام اور ایمان کا فرق

گذشتہ آیات میں انسانوں کی قدر و قیمت کے معیار یعنی تقویٰ کے بارے میں گفتگو تھی اور چونکہ تقویٰ ایمان کے درخت کا پھل ہے وہ بھی وہ ایمان جو دل و جان کی گہرائیوں میں نفوذ کرے لہذا زیر بحث آیات میں ایمان کی حقیقت کو پیش کرتے ہوئے اس طرح بیان ہوا۔

بادیہ نشین اعراب نے کہا ہم ایمان لائے ہیں ان سے کہہ دے تم ایمان نہیں لائے ہو بلکہ یہ کہو کہ ہم اسلام لائے ہیں لیکن ایمان تو ابھی تک تمہارے دلوں میں داخل ہی نہیں ہوا ہے۔

اس آیت کے مطابق اسلام اور ایمان میں فرق یہ ہے کہ اسلام ایک ظاہری قانونی شکل رکھتا ہے اور جو شخص زبان پر شہادتیں جاری کرتا ہے مسلمانوں کی صف میں شامل ہو جاتا ہے اور اس پر اسلام کے احکام جاری ہو جاتے ہیں لیکن ایمان ایک واقعی اور باطنی امر ہے اور اس کی جگہ انسان کا دل ہے نہ کہ اس کی زبان اور اس کا ظاہر۔

یہی معنی ایک دوسری تعبیر میں اسلام و ایمان کی بحث میں بیان ہوئے ہیں فضیل بن لسیار کہتا ہے کہ میں نے امام صادق سے

سنا ہے آپ ﷺ نے فرمایا:

”ایمان تو اسلام کے ساتھ شریک ہے لیکن اسلام ایمان کے ساتھ شریک نہیں ہے دوسرے لفظوں میں ہر مومن مسلمان ہے لیکن ہر مسلمان مومن نہیں ہے ایمان وہ ہے جو دل میں ساکن ہو لیکن اسلام ایک ایسی چیز ہے جس کے مطابق نکاح، میراث اور خون کی حفاظت کے قوانین جاری ہوتے ہیں“۔

اس کے بعد زیر بحث آیت میں مزید ارشاد ہوتا ہے اگر تم خدا اور اس کے رسول کی اطاعت کرو گے تو وہ تمہیں تمہارے اعمال کا ثواب کامل طور پر عطا کرے گا اور تمہارے اعمال میں جہاں کوئی کمی نہیں کی جائے گی۔

آخری جملے حقیقت میں ایک مسلم قرآنی اصل کی طرف اشارہ ہے کہ اعمال کے قبول ہونے کی شرط ایمان ہے کہتا ہے اگر تم خدا اور رسول پر قلبی ایمان رکھتے ہو جس کی نشانی خدا اور اس کے رسول کے فرمان کی اطاعت ہے تو تمہارے اعمال کی قدر کی جائے گی اور خدا تمہاری چھوٹی سے چھوٹی نیکی کو بھی قبول کر لے گا۔ اور ان کا اجر دے گا یہاں تک کہ اس ایمان کی برکت سے وہ تمہارے گناہوں کو بخش دے گا کیونکہ وہ غفور و رحیم ہے۔

(۱۵) اور چونکہ اس امر باطنی یعنی ایمان کا حصول کوئی آسان کام نہیں ہے لہذا اس آیت میں اس کی نشانیاں پیش کرتا ہے۔ ایسی نشانیاں جو مومن کو مسلم سے اور سچے کو جھوٹے سے اور پیغمبر ﷺ کی دعوت کو عاشقانہ طور پر قبول کرنے والوں کی جان کی حفاظت یا مال دنیا کے حصول کی خاطر ایمان کا اظہار کرنے والوں سے اچھی طرح سے جدا کر دیتی ہے فرماتا ہے۔

واقعی مومنین وہ لوگ ہیں جو خدا اور اس کے رسول پر ایمان لائے ہیں اس کے بعد انہوں نے کبھی کوئی شک و شبہ نہیں کیا اور اپنے اموال اور نفسوں کے ساتھ راہ خدا میں جہاد کیا ہے۔

ہاں! ایمان کی سب سے پہلی نشانی اسلام کی راہ میں شک و شبہ اور دودلی نہ کرنا ہے دوسری نشانی اموال کے ساتھ جہاد کرنا اور تیسری نشانی جو سب سے زیادہ افضل ہے و برتر ہے نفسوں جانوں کے ساتھ جہاد کرنا ہے۔

لہذا آیت کے آخر میں مزید کہتا ہے اسی قسم کے لوگ راست گو ہیں اور ایمان کی روح ان کے وجود میں موجزن ہے۔ اس معیار کو جسے قرآن نے سچے مومنین اور اسلام کا اظہار کرنے والے جھوٹوں کی شناخت کے لئے بیان کیا ہے قبیلہ بنی اسد کے فقراء میں منحصر نہیں ہے بلکہ یہ ہر زمانہ کے لئے واقعی مومنین کو جھوٹے دعویداروں سے جدا کرنے کے لئے اور ان لوگوں کے دعووں کی قدر و قیمت کی نشاندہی کرنے کے لئے جو ہر جگہ اسلام کا دم بھرتے ہیں اور اپنے آپ کو پیغمبر ﷺ کا طلب گار سمجھتے ہیں لیکن ان کے عمل میں معمولی سے معمولی نشانی بھی ایمان و اسلام کی نظر نہیں آتی۔

<p>کہہ دو! کیا تم خدا کو اپنے ایمان سے باخبر کر رہے ہو حالانکہ وہ ان تمام چیزوں کو جو آسمانوں اور زمین میں ہیں جانتا ہے؟ اور خدا ہر چیز سے آگاہ ہے۔</p>	<p>(۱۶) قُلْ اَتَعْلَمُونَ اللّٰهَ بِدِينِكُمْ ۗ وَاللّٰهُ يَعْلَمُ مَا فِي السَّمٰوٰتِ وَمَا فِي الْاَرْضِ ۗ وَاللّٰهُ بِكُلِّ شَيْءٍ عَلِيْمٌ</p>
---	---

<p>وہ تم پر یہ احسان جتا رہے ہیں کہ وہ اسلام لے آئے ہیں۔ کہہ دیجئے کہ تم اپنے اسلام کا مجھ پر احسان نہ جتلاؤ بلکہ یہ تو خدا نے تم پر احسان کیا ہے کہ تمہیں ایمان کی طرف ہدایت فرمائی ہے، اگر تم (ایمان کے دعوے میں) سچے ہو۔</p>	<p>(۱۷) يٰمُنُوْنَ عَلَيْكَ اَنْ اَسْلَمُوْا قُلْ لَا تَمُنُوْا عَلٰى اِسْلَامِكُمْ ۗ بَلِ اللّٰهُ يَمُنُّ عَلَيْكُمْ اَنْ هَدٰكُمْ لِلْاِيْمَانِ اِنْ كُنْتُمْ صٰدِقِيْنَ</p>
<p>خدا آسمانوں اور زمین کے غیب کو جانتا ہے اور جو کچھ تم انجام دیتے ہو اس کو بھی دیکھ رہا ہے۔</p>	<p>(۱۸) اِنَّ اللّٰهَ يَعْلَمُ غَيْبَ السَّمٰوٰتِ وَالْاَرْضِ ۗ وَاللّٰهُ بَصِيْرٌۢ بِمَا تَعْمَلُوْنَ</p>

## شان نزول

مفسرین کی ایک جماعت نے یہ کہا ہے کہ گذشتہ آیات کے نزول کے بعد بدوعربوں کا ایک گروہ جو پیغمبر ﷺ کی خدمت میں آیا اور قسم کھا کر کہنے لگے کہ وہ ایمان کے دعوے میں سچے ہیں اور ان کا ظاہر و باطن ایک ہے اس پر پہلی زیر بحث آیت نازل ہوئی اور انہیں آگاہ کیا کہ قسم کھانے کی ضرورت نہیں ہے خدا سب کے ظاہر و باطن کو جانتا ہے۔

## تفسیر

## مسلمان ہونے کا احسان مت جتلاؤ

گذشتہ آیات میں سچے مسلمانوں کی نشانیاں بیان ہوئی تھیں۔ اور جیسا کہ شان نزول میں بیان ہوا ہے اسلام کا دعویٰ رکھنے والی جماعت کا اصرار یہ تھا کہ ایمان کی حقیقت ان کے دل میں مستقر ہے قرآن کے لئے بھی اور ان تمام افراد کے لئے بھی جو ان ہی جیسے ہیں یہ اعلان کر رہا ہے کہ اصرار کرنے اور قسم کھانے کی ضرورت نہیں ہے۔ ایمان و کفر کے مسئلہ میں تمہارا اس خدا کے ساتھ واسطہ ہے جو ہر چیز سے باخبر ہے خصوصاً اس آیت میں عتاب آمیز لہجہ میں کہتا ہے ان سے کہہ دے کیا تم خدا کو اپنے ایمان سے باخبر کرنا چاہتے ہو وہ ان تمام چیزوں کو جو آسمانوں اور زمین میں ہیں جانتا ہے۔

اور زیادہ سے زیادہ تاکید کے لئے مزید کہتا ہے خدا ہر چیز سے آگاہ ہے۔

اس کی ذات مقدس عین علم ہے اور اس کا علم اس کا عین ذات ہے اور اسی بناء پر اس کا علم ازلی وابدی ہے۔

(۱۷) اس کے بعد پھر دوبارہ بدوعربوں کی گفتگو کی طرف لوٹتا ہے جو اپنے اسلام لانے کو پیغمبر ﷺ پر احسان جتانے کے لئے کہتے تھے ہم تو آپ کے پاس تسلیم کے دروازے سے آئے ہیں جبکہ بہت سے قبائل عرب جنگ کے دروازے سے آئے ہیں۔

قرآن ان کے جواب میں کہتا ہے وہ تجھ پر احسان جتلاتے ہیں کہ وہ اسلام لائے ہیں۔

ان سے کہہ دے اپنے اسلام کا مجھ پر احسان نہ رکھو۔

بلکہ یہ تو خدا کا تم پر احسان ہے کہ اس نے تمہیں ایمان کی طرف ہدایت کی اگر تم ایمان کے دعوے میں سچے ہو۔  
 منت کی دو قسمیں ہیں اگر اس میں عملی پہلو ہو مگر انقدر نعمت کے عطا کرنے کے معنی میں تو ممدوح ہے اور خدا کی نعمتیں اس قسم کی ہیں لیکن اگر اس میں لفظی پہلو ہو جیسا کہ بہت سے انسانوں کے احسان تو بہ ایک قبیح اور ناپسندیدہ عمل ہے۔  
 ”ایمان“ ہر چیز سے پہلے عالم ہستی کے بارے میں انسان کو ایک نیا ادراک دیتا ہے وہ خود خواہی اور غرور کے حجاب اور پردے کو دور کر دیتا ہے انسان کی نظر کے افق کو وسیع کرتا ہے۔ اور اس کی نظر میں عالم خلقت کے بے نظیر شکوہ اور عظمت کو مجسم کر دیتا ہے۔

یہ وہ مقام ہے کہ جہاں انسان پر یہ لازم آتا ہے کہ وہ ہر صبح شام نعمت ایمان کا شکر بجالائے، اور ہر نماز اور ہر عبادت کے بعد سرسجدہ میں رکھے اور خدا کی اس ساری توفیق پر شکر ادا کرے۔

(۱۸) آخری زیر بحث آیت میں جو سورہ حجرات کا اختتام ہے دوبارہ اسی چیز کی جو گذشتہ آیت میں آئی ہے تاکید کرتا ہے اور فرماتا ہے خدا آسمانوں اور زمین کے غیب کو جانتا ہے اور جو عمل بھی تم انجام دیتے ہو انہیں دیکھتا ہے۔  
 تم اس بات پر اصرار نہ کرو کہ تم حتمی اور یقینی طور پر مومن ہو، اور تم کھانے کی کوئی ضرورت نہیں ہے وہ تمہارے دل کے زاویوں اور گوشوں کی خبر رکھتا ہے اور جو کچھ اس میں گزرتا ہے وہ اس سے مکمل طور پر آگاہ ہے وہ زمین کی گہرائیوں اور اعماق کے اسرار اور آسمانوں کے غیب سے آگاہ ہے اس بناء پر یہ کیسے ہو سکتا ہے کہ وہ تمہارے دلوں کے اندر سے بے خبر ہو؟



# سورہ ق

یہ سورہ مکہ میں نازل ہوا  
اور اس کی ۴۵ آیات ہیں



## سورہ ”ق“ کے مطالب و مضامین

اس سورہ کے مباحث کا محور مسئلہ معاد ہے اور تقریباً اس کی تمام آیات اسی محور کے گرد گھومتی ہیں اور اس میں دوسرے مسائل ضمنی حیثیت رکھتے ہیں۔

معاد سے مربوط مسائل میں امور ذیل بیان کئے گئے ہیں۔

۱..... کفار کا مسئلہ معاد سے انکار اور تجب معاد جسمانی سے

۲..... مسئلہ معاد پر نظام آفرینش کی طرف توجہ دلانے کے طریق سے استدلال، خصوصاً مردہ زمینوں کا بارش کے نزول

کے ذریعہ احیاء۔

۳..... مسئلہ معاد پر پہلی خلقت کی طرف توجہ دلانے کے طریقہ سے استدلال۔

۴..... یوم الحساب کے لئے مثبت اعمال کے مسئلہ کی طرف اشارہ اور اس کے لئے اقوال۔

۵..... موت سے مربوط مسائل اور اس جہان سے دوسرے گھر کی طرف انتقال۔

۶..... روز قیامت کے حوادث کا ایک گوشہ، اور جنت و دوزخ کے اوصاف۔

۷..... اختتام جہان کے ہلادینے والے حوادث کی طرف اشارہ۔

اس کے ضمن میں گذشتہ اقوام کی وضع و کیفیت ان کی دردناک اور شوم سرنوشت کی طرف مختصر اور موثر اشارے ہیں جیسے قوم فرعون، عاد، لوط، شعیب اور تبع کی سرنوشت، نیز خدا کی طرف توجہ اور اس کے ذکر کے سلسلہ میں پیغمبر اسلام ﷺ کو کچھ احکام دیئے۔ گئے ہیں اور سورہ کے آغاز اور اختتام پر عظمت قرآن کے بارے میں ایک مختصر سا اشارہ کیا گیا ہے۔

## سورہ ”ق“ کی تلاوت کی فضیلت

روایات اسلامی سے معلوم ہوتا ہے کہ پیغمبر اکرم ﷺ اس سورہ کو بہت اہمیت دیتے تھے یہاں تک کہ ہر جمعہ کے دن نماز جمعہ کے خطبہ میں اس کی تلاوت فرمایا کرتے تھے۔

ایک حدیث میں امام باقر سے آیا ہے:

”جو شخص ہمیشہ واجب اور مستحب نمازوں میں سورہ ”ق“ کی تلاوت کرتا رہے گا، خدا اس کی روزی میں وسعت پیدا

کردے گا۔ اور اس کا نامہ اعمال اس کے دائیں ہاتھ میں دے گا۔ اور قیامت میں اس کا حساب کتاب آسان کر دے

گا۔“

یہ بات یاد دلانے کی ضرورت نہیں ہے کہ یہ سب افتخار و فضیلت صرف الفاظ کے پڑھنے سے حاصل نہیں ہوتے بلکہ الفاظ کا پڑھنا تو افکار و نظریات کے بیدار ہونے کا وسیلہ ہے اور وہ عمل صالح اور سورہ کے مطالب کے ساتھ ہم آہنگی کا ایک ذریعہ بھی ہے۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) قَٓ وَالْقُرْآنِ الْمَجِیْدِ	ق، قرآن مجید کی قسم!
(۲) بَلْ عَجِبُوْا اَنْ جَاءَهُمْ مُّنْذِرٌ مِنْهُمْ فَقَالَ الْكٰفِرُوْنَ هٰذَا شَیْءٌ عَجِیْبٌ	کفار و مشرکین نے (اس بات پر) تعجب کیا کہ انہی کے درمیان سے ایک ڈرانے والا پیغمبر آیا ہے اور کافروں نے یہ کہا، یہ تو ایک عجب چیز ہے۔
(۳) اِذَا مِتْنَا وَكُنَّا تُرَابًا ذٰلِكَ رَجْعٌ بَعِیْدٌ	کیا جب ہم مرجائیں گے اور خاک ہو جائیں گے تو دوبارہ زندہ کئے جائیں گے؟ یہ بازگشت تو بہت ہی بعید ہے۔
(۴) قَدْ عَلِمْنَا مَا تَنْقُصُ الْاَرْضُ مِنْهُمْ وَعِنْدَنَا كِتٰبٌ حَفِیْظٌ	لیکن ہم جانتے ہیں جو کچھ زمین ان کے بدن سے کم کرتی اور ہمارے پاس وہ کتاب ہے جس میں ہر چیز محفوظ ہے۔
(۵) بَلْ كَذَّبُوْا بِالْحَقِّ لَمَّا جَاءَهُمْ فَهُمْ فِیْ اَمْرٍ مَّرِیْجٍ	جب حق ان کے پاس آیا تو انہوں نے اس کی تکذیب کی۔ لہذا وہ اپنے پراگندہ کام میں حیران و متحیر ہیں۔

## تفسیر

## ہٹ دھرم منکرین اپنے کام میں سرگرداں ہیں

یہاں پر ہمیں اس سورہ کی ابتدا میں پھر بعض حروف مقطوعہ کا سامنا ہے اور وہ حرف ”ق“ ہے اور جیسا کہ ہم پہلے بھی بیان کر چکے ہیں حروف مقطوعہ کی ایک قابل توجیہ تفسیر یہ ہے۔ کہ قرآن اپنی عظمت کے باوجود ”الف، با“ جیسے ایک عام مادہ سے بنا ہے اور یہ اس بات کی نشاندہی کرتا ہے کہ قرآن مجید کا ایجاد کرنے والا اور نازل کرنے والا بے انتہا علم و قدرت کا مالک ہے جس نے ان عام اور سادہ آلات سے اس قسم کی اعلیٰ ترکیب تخلیق کی ہے۔

بعض مفسرین نے ”ق“ کو خدا کے بعض اسماء کی طرف اشارہ سمجھا ہے (جیسے قادر و قیوم)۔

منجملہ امور کے جو اس بات کی گواہی دیتے ہیں کہ حروف مقطعات میں سے اس حرف کا ذکر قرآن کی عظمت کے بیان کے لئے ہے۔ یہ ہے کہ اس کے بعد بلافاصلہ قرآن مجید کی قسم کھاتے ہوئے فرماتا ہے۔  
قسم ہے قرآن مجید کی۔

”مجید“ ”مجد“ کے مادہ سے ”وسیع شرافت“ کے معنی میں ہے اور چونکہ قرآن بے انتہا عظمت و شرافت رکھتا ہے۔ لہذا اس کے لئے لفظ مجید ہر لحاظ سے سزاوار ہے اس کا ظاہر زیبا اور خوبصورت ہے اس کے مضامین و مطالب عظیم ہیں اس کے احکام اعلیٰ ہیں اور اس کے پروگرام تربیتی اور حیات بخش ہیں۔

(۲) اس کے بعد کفار و مشرکین عرب کے چند بے بنیاد اعتراضات کو بیان کرتے ہوئے ان میں سے دو اعتراضات کی طرف اشارہ کرتا ہے۔

پہلے کہتا ہے بلکہ انہوں نے اس بات پر تعجب کیا کہ ایک ڈرانے والا پیغمبر خود انہی میں سے آیا ہے کافروں نے کہا یہ تو ایک عجیب چیز ہے۔

یہ ایک ایسا اعتراض ہے کہ قرآن نے بارہا اس کی طرف اور اس کے جواب کی طرف اشارہ کیا ہے اور اس کو بار بار دہرانا اور اس کی تکرار اس بات کی نشاندہی کرتی ہے۔ کہ یہ کفار کے اصل اور بنیادی اعتراضات میں سے تھا جس کا وہ ہمیشہ تکرار کرتے تھے۔

(۳) پیغمبر ﷺ پر اس اعتراض کے بعد اور یہ کہ وہ کس طرح نوح بشر سے ہے؟ انہیں ایک دوسرا اعتراض جو پیغمبر ﷺ کی دعوت کے مضمون پر تھا وہ ایک ایسے مسئلہ پر تھا جو ان کے لئے ہر لحاظ سے عجیب و غریب تھا وہ کہتے تھے جب ہم مرجائیں گے اور خاک ہو جائیں گے تو کیا پھر زندہ ہو جائیں گے جیسا کہ وہ کہتا ہے یہ بازگشت تو ایک بعید بات ہے۔

(۴) صرف یہی ایک مقام نہیں ہے کہ جہاں انہوں نے پیغمبر اسلام ﷺ پر یہ اعتراض کیا بلکہ انہوں نے بارہا یہی کہا اور بارہا اس کا جواب سنا اور پھر ہٹ دھرمی کرتے ہوئے اس کا تکرار کیا۔

بہر حال قرآن مجید یہاں چند ایک طریق سے اس کا جواب دیتا ہے۔

سب سے پہلے خدا کے غیر متناہی علم کی طرف اشارہ کرتے ہوئے فرماتا ہے۔ ہم جانتے ہیں جو کچھ زمین ان کے بدن میں سے کم کرے گی اور ہمارے پاس ایک کتاب ہے جس میں ہر چیز محفوظ ہے۔

اگر تمہارا اعتراض اس بناء پر ہے کہ انسان کی ہڈیاں بوسیدہ ہو جائیں گی اور اس کا گوشت مٹی ہو جائے گا۔ اور وہ زمین میں مل جائے گا اور اس کے ذرات، بخارات اور گیہوں میں تبدیل ہو کر ہوا میں پھیل جائیں گے تو انہیں کو اکھٹا کر سکتا ہے؟ اور اصلاً کون ایسا ہے جو ان سے باخبر ہو؟

تو اس کا جواب معلوم ہے وہی خدا جس کا علم تمام اشیاء کا احاطہ کئے ہوئے ہے وہ ان تمام ذرات کو پہچانتا ہے اور بوقت ضرورت وہ ان سب کو اسی طرح سے جمع کر لے گا۔ جس طرح مٹی کے ایک ٹیلے کے درمیان سے مقناطیس کے ایک ٹکڑے کے ذریعہ لوہے کے بکھرے ہوئے ذرات کو جمع کیا جاسکتا ہے، ہر انسان کے پراگندہ ذرات کی جمع آوری خدا کے لئے اس سے بھی زیادہ آسان ہے۔

اور اگر ان کا اعتراض یہ ہے کہ انسان کے اعمال کا حساب کتاب معاد و قیامت کے لئے کون محفوظ رکھے گا تو اس کا جواب یہ

ہے کہ یہ سب لوح محفوظ میں ثبت ہیں اور اصولی طور پر کوئی چیز اس عالم میں گم نہیں ہوتی یہاں تک کہ تمہارے اعمال بھی باقی رہتے ہیں۔ اگرچہ ان کی شکل بدل جاتی ہے۔

(۵) اس کے بعد دوسرے جواب کی طرف رخ کرتا ہے جو زیادہ تر نفسیاتی پہلو رکھتا ہے کہتا ہے لیکن جب حق ان کے پاس آیا تو انہوں نے اس کی تکذیب کی۔

یعنی وہ جان بوجھ کر حق کا انکار کرتے ہیں ورنہ حق کے چہرے پر کوئی گرد و غبار نہیں ہے۔ اور جیسا کہ بعد والی آیات میں آئے گا۔ وہ اسی دنیا میں خود اپنی آنکھوں سے بار بار معاد کا منظر دیکھتے ہیں اور اس میں کوئی شک نہیں کرتے۔

لہذا آیت کے آخر میں مزید کہتا ہے چونکہ وہ جھٹلانے پر تلے ہوئے ہیں لہذا ہمیشہ ایسی سیدھی باتیں کہتے ہیں جو اپنے کام میں حیران ہیں اور اٹلے پلٹے کاموں میں گرفتار ہیں۔

کبھی وہ پیغمبر ﷺ کو مجنون کہتے ہیں کبھی کاہن اور کبھی شاعر۔

یہ ایسی سیدھی باتیں اس بات کی نشاندہی کرتی ہیں کہ انہوں نے حق کو پہچان تو لیا ہے لیکن بہانہ بازی میں لگے ہوئے ہیں اسی لئے ایک بات پر نہیں سمجھتے۔

<p>کیا انہوں نے آسمان کی طرف، جو ان کے سر کے اوپر ہے، نگاہ نہیں کی کہ ہم نے اس کو کس طرح سے بنایا ہے، کس طرح سے ستاروں کے ذریعہ اسے سجایا ہے اور اس میں کسی قسم کا شگاف اور غیر موزونیاں نہیں ہے؟</p>	<p>(۶) أَفَلَمْ يَنْظُرُوا إِلَى السَّمَاءِ فَوْقَهُمْ كَيْفَ بَنَيْنَاهَا وَزَيَّنَّاهَا وَمَا لَهَا مِنْ فُرُوجٍ</p>
<p>اور ہم نے ہی زمین کو پھیلا یا ہے، اور اس میں بڑے بڑے پہاڑ قائم کئے ہیں اور ہر قسم کا لہلہاتا ہوا سبزہ اس میں اگا دیا ہے۔</p>	<p>(۷) وَالْأَرْضَ مَدَدْنَاهَا وَأَلْقَيْنَا فِيهَا رَوَاسِيَ وَأَنْبَتْنَا فِيهَا مِنْ كُلِّ زَوْجٍ بَهِيجٍ</p>
<p>تاکہ ہر توبہ کرنے والے بندے کے لئے بصیرت اور بیداری کا وسیلہ اور ذریعہ ہو۔</p>	<p>(۸) تَبَصَّرَةٌ وَذِكْرَىٰ لِكُلِّ عَبْدٍ مُّنِيبٍ</p>
<p>اور ہم نے آسمان سے برکت والا پانی نازل کیا، پھر اس سے باغات اور ان اجناس کو اگایا جنہیں کاٹ کر تیار کیا جاتا ہے،</p>	<p>(۹) وَنَزَّلْنَا مِنَ السَّمَاءِ مَاءً مُّبَارَكًا فَأَنْبَتْنَا بِهِ جِبْتًا وَحَبَّ الْحَصِيدِ</p>

<p>نیز بلند قامت کھجوروں کے درخت جن کے پھل ایک دوسرے پر تہ بہ تہ لگے ہوئے ہوتے ہیں۔</p>	<p>(۱۰) وَالنَّخْلَ بَسِقَاتٍ لَهَا طَلْعٌ نَضِيدٌ ۙ</p>
<p>یہ سب کچھ بندوں کو روزی دینے کے لئے ہے اور ہم نے بارش کے ذریعہ مردہ زمین کو زندہ کیا ہے۔ ہاں مردوں کو زندہ کرنا بھی اسی طرح ہے۔</p>	<p>(۱۱) رِزْقًا لِلْعِبَادِ ۙ وَ أَحْيَيْنَا بِهِ بَلْدَةً مَّيْتًا ۚ كَذَلِكَ الْخُرُوجُ</p>

## تفسیر

## ایک لمحہ کے لئے آسمان کی طرف دیکھو

یہ آیات اسی طرح سے معاد کے دلائل کو پیش کر رہی ہیں کبھی حق تعالیٰ کی غیر متناہی قدرت کے طریقہ سے اور کبھی اسی دنیا میں معاد کے مناظر کے وجود سے مدد لیتی ہیں۔

سب سے پہلے منکرین کو آسمانوں کی خلقت کی طرف توجہ دلاتے ہوئے کہتا ہے کیا انہوں نے اپنے سر کے اوپر آسمان کی طرف نہیں دیکھا۔ کہ ہم نے انہیں کس طرح سے بنایا ہے جس میں کوئی ستون اور پائے نہیں ہیں اور کس طرح سے ہم نے اسے ستاروں کے ذریعہ سے سجایا ہے جبکہ اس میں کوئی شگاف اور غیر موزونیت نہیں ہے؟ یہاں دیکھنے سے مراد غور و فکر اور سوچ بچار کے ساتھ دیکھنا ہے جو انسان کو اس وسیع و عریض آسمان اور اس کے عجائبات کے خالق کی عظیم قدرت سے آشنا کرتا ہے۔

(۷) اس کے بعد زمین کی خلقت کی عظمت کو پیش کرتے ہوئے مزید کہتا ہے اور ہم نے زمین کو پھیلا یا اور اس میں بڑے بڑے پہاڑ قائم کئے اور اس میں طرح طرح اور قسم قسم کی ہری بھری لہلہاتی ہوئی گھاس لگائی۔

ہاں! زمین کی پیدائش ایک طرف، اس کا پھیلاؤ پانی کے نیچے سے باہر آنا۔ دوسری طرف پہاڑوں کا پیدا ہونا، جن کی جڑیں ایک دوسرے سے پیوستہ ہیں اور وہ زرہ کی طرح زمین کو اندرونی اور بیرونی دباؤ سے اور چاند اور سورج کی کشش سے پیدا ہونے والے مدوجزر سے محفوظ رکھتے ہیں تیسری طرف انواع و اقسام کے گھاس ان تمام عجائب اور خوبصورتیوں کے ساتھ، چوتھی طرف یہ سب کے سب اس کی بے پایاں قدرت کی دلیل ہیں۔

(۸) اس آیت میں نتیجہ نکالتے ہوئے کہتا ہے ہم نے ان سب کو ان بندوں کی بصیرت اور بیداری کے لئے خلق کیا ہے جو یہ

چاہتے ہیں کہ ہماری طرف لوٹ آئیں اور حق کو پالیں۔

ہاں! وہ ذات جو آسمانوں کو اتنا عظیم اور خوبصورت اور زمین کو اتنا پر نعمت و جمال و نظم و حساب کے ساتھ پیدا کرنے پر قدرت رکھتی ہے تو وہ مردوں کو دوبارہ زندہ کرنے پر کیوں قادر نہ ہوگی اور قیامت کیوں برپا نہ ہو سکے گی۔

(۹) اس آیت میں ایک دوسرے استدلال کی بنیاد رکھتے ہوئے کہتا ہے اور ہم نے آسمان سے برکت والا پانی نازل کیا ہے اور اس کے ذریعہ باغات اور ان دانوں کو اُگاتے ہیں جنہیں کاٹا جاتا ہے۔

(۱۰) اس کے بعد مزید کہتا ہے اور اسی طرح کھجور کے ایسے بلند قامت درخت جن کے پھل اوپر نیچے ملے ہوئے ہوتے

ہیں۔

(۱۱) آخر میں کہتا ہے۔ ہم نے ان سب کو بندوں کو روزی دینے کے لئے خلق کیا ہے۔ اور بارش کے ان حیات بخش قطرات

سے ہم نے مردہ زمینوں کو زندگی بخشی ہے ہاں مردوں کا زندہ ہونا اور ان کا قبروں سے باہر نکلنا بھی اسی طرح ہے۔

اور اس طرح سے وہ بندوں پر اپنی عظیم نعمتوں کی یاد آوری کے ضمن میں اس کی شناخت کی راہ میں ان کی شکرگزاری کی حس کو

تحریک کرتے ہوئے انہیں یاد دلاتا ہے کہ تم معاد کا نمونہ ہر سال اپنی آنکھوں کے سامنے اسی جہان میں دیکھتے ہو کہ مردہ خشک زمینیں جو

ہر قسم کے آثار زندگی سے خالی ہوتی ہیں بارش کے قطروں کے نزول کے زیر اثر حرکت میں آ جاتی ہیں اور قیامت کا شور و غل برپا کر دیتی

ہیں اور ہر گوشہ و کنار سے گھاس اگنے لگتی ہے۔

یہ عظیم جنبش اور عالم نباتات و گیاء میں حیات و زندگی کی طرف حرکت اس واقعیت کو بیان کرتی ہے کہ آفریدگار عالم مردہ

موجودات کو دوبارہ زندگی عطا کر سکتا ہے کیونکہ کسی چیز کا واقع ہونا۔ اس کے امکان کی سب سے قوی دلیل ہے۔

ان سے پہلے قوم نوح، اصحاب الرس اور وہ قوم ثمود نے بھی (اپنے پیغمبروں کی) تکذیب کی تھی۔	(۱۲) كَذَّبَتْ قَبْلَهُمْ قَوْمُ نُوحٍ وَّ اَصْحَابُ الرَّسِّ وَّ ثَمُوْدُ
اسی طرح قوم عاد، فرعون، قوم لوط،	(۱۳) وَّ عَادٌ وَّ فِرْعَوْنٌ وَّ اِخْوَانُ لُوطٍ
اصحاب الایکہ (قوم شعیب) اور قوم تبع، ان میں سے ہر ایک نے خدا کے بھیجے ہوئے پیغمبروں کی تکذیب کی۔ پس عذاب کا وعدہ ان کے بارے میں پورا ہو کر رہا۔	(۱۴) وَّ اَصْحَابُ الْاَيْكَةِ وَّ قَوْمِ ثَبَعٍ كُلُّ كَذَّبَ الرُّسُلَ فَحَقَّ وَعِيدِ

(۱۵) اَفَعَيَّبْنَا بِالْخَلْقِ الْأَوَّلِ بَلْ هُمْ فِي لَبْسٍ مِّنْ خَلْقٍ جَدِيدٍ  
کیا ہم پہلی خلقت سے عاجز آگئے ہیں؟ لیکن وہ پھر بھی نئی  
خلقت میں شک و تردید رکھتے ہیں۔

## تفسیر

صرف تم ہی نہیں ہو جس کا دشمن سے مقابلہ ہے؟

یہ آیات اسی طرح معاد و قیامت سے مربوط مباحث کو مختلف طریقوں سے بیان کر رہی ہیں۔

پہلے پیغمبر ﷺ کی دل داری کے لئے فرماتا ہے۔ صرف تو ہی نہیں ہے کہ اس کافر گروہ نے تیری تکذیب کی ہے اور تیری دعوت کے مطالب کو جھٹلایا ہے خصوصاً معاد کے بارے میں ان سے پہلے قوم نوح اور اصحاب الرس اور قوم ثمود نے بھی اپنے پیغمبروں کی تکذیب کی تھی۔

قوم ثمود وہی خدا کے عظیم پیغمبر صالح کی قوم ہے جو حجاز کے شمال میں ”حجر“ کی سرزمین میں رہتی تھی اور اصحاب الرس کے بارے میں مفسرین کے درمیان اختلاف ہے۔ بہت سوں کا نظریہ یہ ہے کہ وہ ایک قبیلہ تھا جو سرزمین یمامہ میں رہتا تھا اور ان کے پیغمبر کا نام حنظلہ تھا انہوں نے اس کی تکذیب کی اور آخر کار اسے کنوئیں میں پھینک دیا۔

(۱۳) اس کے بعد مزید کہتا ہے۔ طائفہ عاد قوم فرعون اور لوط کے بھائیوں نے بھی۔

لوط علیہ السلام کے بھائیوں سے مراد وہ قوم لوط ہے کیونکہ قرآن نے ان عظیم پیغمبروں کو بھائی کے عنوان سے یاد کیا ہے۔

اور اصحاب الایکہ اور قوم تبع نے بھی۔

”ایکہ“ بہت زیادہ اور گھنے درختوں کے معنوں میں ہے یا دوسرے لفظوں میں جنگل کے مشابہ ہے اور اصحاب الایکہ قوم شعیب کا ایک گروہ ہے جو شہر مدین کے علاوہ کسی اور جگہ رہتا تھا کسی ایسے شہر میں جس میں بہت زیادہ درخت تھے۔

اس کے بعد ان اقوام کی طرف اشارہ کرتے ہوئے کہتا ہے ان میں سے ہر ایک نے خدا کے بھیجے ہوئے رسولوں کی تکذیب کی اور ان کے بارے میں خدا کے عذاب کا وعدہ پورا ہو کر رہا۔

بہر حال ان اقوام نے اپنے پیغمبروں کی بھی تکذیب کی اور مسئلہ توحید و معاد کی بھی اور انجام کار دردناک عذاب میں گرفتار ہوئے بعض طوفان میں گرفتار ہوئے بعض سیلاب میں بعض دوسرے صاعقہ اور آسمانی بجلی میں، بعض زلزلہ میں یا ان کے علاوہ دوسری چیزوں میں اور انجام کار انہوں نے تکذیب کا تلخ پھل چکھا۔

(۱۵) اس کے بعد امکان قیامت کے دلائل میں سے ایک اور کو ذکر کرتے ہوئے کہتا ہے کیا ہم پہلی خلقت سے تھک ہار کر

عاجز آگئے ہیں کہ اب دوسری خلقت اور قیامت پر قدرت حاصل نہ ہو۔

اس کے بعد مزید کہتا ہے انہیں پہلی پیدائش کے بارے میں تو کوئی شک نہیں ہے کیونکہ وہ خدا کو ہی انسانوں کا خالق سمجھتے

ہیں لیکن وہ ان واضح دلائل کے باوجود نئی پیدائش اور قیامت کے بارے میں شک میں پڑے ہوئے ہیں۔  
درحقیقت وہ خواہشات نفسانی، تعصب اور ہٹ دھرمی کی بناء پر تناقض میں گرفتار ہیں ایک طرف تو یہ سمجھتے ہیں کہ خدا نے ہی  
انسانوں کو خلق کیا ہے اور انہیں سب کو مٹی سے پیدا کیا ہے لیکن دوسری طرف جب انسانوں کی مٹی سے جدید خلقت کے مسئلہ تک پہنچتے  
ہیں تو اس کو عجیب و غریب اور باور نہ ہونے والا مسئلہ شمار کرتے ہیں حالانکہ دونوں ایک ہی جیسے ہیں۔

<p>ہم نے انسان کو پیدا کیا، ہم اس کے نفس کے وسوسوں کو جانتے ہیں اور ہم اس کی شرگ سے بھی زیادہ اس کے قریب ہیں۔</p>	<p>(۱۶) وَ لَقَدْ خَلَقْنَا الْإِنْسَانَ وَ نَعْلَمُ مَا تُوَسْوِسُ بِهِ نَفْسُهُ ۗ وَ نَحْنُ أَقْرَبُ إِلَيْهِ مِنْ حَبْلِ الْوَرِيدِ</p>
<p>اس وقت کو یاد کرو جب انسان کے ساتھ رہنے والے دونوں فرشتے دائیں اور بائیں طرف سے اس کے اعمال کو لکھتے جاتے ہیں۔</p>	<p>(۱۷) إِذْ يَتَلَفَّى الْمُتَلَقِينَ عَنِ الْيَمِينِ وَعَنِ الشِّمَالِ قَعِيدٌ</p>
<p>انسان کوئی بات زبان سے نہیں نکالتا مگر اس کے پاس ہی ایک نگران فرشتہ اپنے کام کو انجام دینے کے لئے آمادہ ہوتا ہے۔</p>	<p>(۱۸) مَا يَلْفِظُ مِنْ قَوْلٍ إِلَّا لَدَيْهِ رَقِيبٌ عَتِيدٌ</p>

## تفسیر

## تمہاری چھوٹی سے چھوٹی بات کو بھی وہ لکھتے ہیں

ان آیات میں معاد سے مربوط مسائل کے ایک اور حصہ کو بیان کیا جا رہا ہے اور وہ روز حساب کے لئے انسانوں کے اعمال  
کے ثبت و ضبط کا مسئلہ ہے۔

سب سے پہلے خدا کے غیر متناہی علم، اور انسانوں پر اس کے علمی احاطہ کی بات کرتے ہوئے فرماتا ہے ہم نے انسان کو خلق  
کیا ہے اور ہم ہی اس کے نفس کے وسوسوں کو جانتے ہیں

”توسوس“ سے مراد یہ ہے کہ جب خدا دل میں گزرنے والے خیالوں اور ان جلدی گزر جانے والے وسوسوں سے جو  
اس کی فکر سے گزرتے ہیں۔ آگاہ ہے تو وہ یقینی طور پر ان کے تمام عقائد و اعمال و گفتار سے بھی باخبر ہے اور روز حساب کے لئے سب  
کے حساب و کتاب پر نظر رکھتا ہے۔



ہاں! وہ خالق ہے اور اس کی خلقت دائم و مستمر، اور ہم تمام حالات میں اس کے وجود کے ساتھ وابستہ ہیں ان حالات میں کس طرح ممکن ہے کہ وہ ہمارے ظاہر و باطن سے بے خبر ہو۔

اور آیت کے ذیل میں اس مطلب کو زیادہ واضح کرنے کے لئے مزید کہتا ہے ہے ہم تو اس کی شہ رگ سے بھی زیادہ اس کے قریب ہیں۔

یہ وہی چیز کہ دوسری جگہ کہتا ہے۔ جان لو کہ خدا انسان اور اس کے دل کے درمیان حائل ہو جاتا ہے اور تم سب ہی قیامت میں اس کے پاس جمع ہو جاؤ گے (انفال..... ۲۴)۔

البتہ یہ سب کی سب تشبیہ ہیں اور خدا کا قرب اس سے بھی برتر و بالاتر ہے۔ اگرچہ محسوسات میں اس سے زیادہ بہتر مثال نہیں مل سکتی۔

اس واقعیت کی طرف توجہ، انسان کو بیدار کرتی ہے اور عدل الہی کی عدالت میں اس کی سنگین باز پرس، اور دقیق اعمال نامہ ہے اسے آشنا کرتی ہے اور ایک بے خبر اور لاپرواہ انسان سے اسے ایک ہوشیار صحیح راستہ پر قابل اعتماد اور باتقویٰ انسان بناتی ہے۔

(۱۷) اس آیت میں مزید کہتا ہے۔ اس وقت کو یاد کرو جب وہ دونوں فرشتے جو انسان کی دائیں اور بائیں طرف نگرانی پر مامور ہیں اس کے اعمال کو ضبط تحریر میں لاتے ہیں۔

یعنی انسان کے ظاہر و باطن پر خداوند عالم کے احاطہ علمی کے علاوہ دو فرشتے بھی اس کے اعمال کے حساب و کتاب کی حفاظت اور نگہداری پر مامور ہیں جو اس کی دائیں اور بائیں طرف سے نگرانی کرتے ہیں وہ ہمیشہ اس کے ساتھ رہتے ہیں اور ایک لمحہ کے لئے بھی اس سے جدا نہیں ہوتے، تاکہ اس طریقہ سے زیادہ سے زیادہ ان تمام حجت ہو، اور حساب اعمال کی نگہداشت کے مسئلہ پر ایک تاکید ہو۔

روایات اسلامی میں آیا ہے کہ دائیں طرف کا فرشتہ تو نیکیوں کو لکھتا ہے اور بائیں طرف کا فرشتہ برائیوں کو لکھتا ہے اور پہلا فرشتہ دوسرے کا حاکم ہے جس وقت انسان کسی نیک کام کو انجام دیتا ہے تو دائیں طرف کا فرشتہ اس سے دس گنا لکھ لیتا ہے اور جب برا عمل اس سے سرزد ہوتا ہے اور بائیں طرف کا فرشتہ اسے لکھنا چاہتا ہے تو پہلا فرشتہ اس سے کہتا ہے جلدی نہ کرو، لہذا وہ اس کے لکھنے میں سات گھنٹہ کی تاخیر کر دیتا ہے۔ چنانچہ اگر مرتکب پشیمان ہو گیا اور اس نے توبہ کر لی تو پھر فرشتہ کوئی چیز نہیں لکھتا، اور اگر اس نے توبہ نہ کی تو پھر اس کے لئے صرف ایک ہی گناہ لکھتا ہے۔

(۱۸) آخری زیر بحث آیت میں پھر مثبت اعمال کرنے والے فرشتوں کے مسئلہ پر تکیہ کرتے ہوئے کہتا ہے۔ انسان کوئی بات زبان سے نہیں نکالتا، مگر یہ کہ اس کے پاس ایک نگرانی کرنے والا فرشتہ اپنی ماموریت کی انجام دہی کے لئے آمادہ ہے۔

گذشتہ آیت میں انسان کے تمام اعمال رقم ہونے کے بارے میں گفتگو تھی۔ اور اس آیت میں خاص طور پر اس کے الفاظ اور باتوں پر بھی تکیہ کیا گیا ہے۔ اور یہ اس حد سے زیادہ اہمیت اور نقش موثر کی بناء پر ہے جو انسانوں کی زندگی میں ان کی گفتگو کو حاصل ہے یہاں تک کہ بعض اوقات ایک ہی جملہ اجتماعی راستے کو خیر یا شر کی طرف موڑ دیتا ہے۔

(۱۹) وَ جَاءَتْ سَكْرَةُ الْمَوْتِ بِالْحَقِّ ۗ ذَٰلِكَ مَا كُنْتَ مِنْهُ تَحِيدُ	پھر انجام کار سکرات موت حق کے ساتھ پہنچ جائے گی۔ (اور انسان سے کہا جائے گا) یہ وہی چیز ہے جس سے تو بھاگا کرتا تھا۔
(۲۰) وَ نُفِخَ فِي الصُّورِ ۗ ذَٰلِكَ يَوْمُ الْوَعِيدِ	اور صور پھونکا جائے گا۔ وہی دن تو وحشت ناک وعدہ کے پورا ہونے کا دن ہے۔
(۲۱) وَ جَاءَتْ كُلُّ نَفْسٍ مَّعَهَا سَائِقٌ وَ شَهِيدٌ	پھر ہر انسان محشر میں وارد ہوگا جب کہ ایک ہانکنے والا اور ایک گواہ اس کے ساتھ ساتھ ہوگا۔
(۲۲) لَقَدْ كُنْتَ فِي غَفْلَةٍ مِّنْ هٰذَا فَكَشَفْنَا عَنْكَ غِطَاءَكَ فَبَصَرُكَ الْيَوْمَ حَدِيدٌ	(اس کو خطاب ہوگا) تو اس منظر (اور عظیم عدالت سے) غافل تھا، پس ہم نے تیری آنکھ سے پردہ ہٹا دیا ہے اور آج تیری نظر بہت تیز ہوگئی ہے۔

## تفسیر

## قیامت اور تیز بین آنکھیں

ان آیات میں معاد سے مربوط مسائل میں سے کچھ اور دوسرے مناظر کو پیش کیا گیا ہے۔ موت کا منظر نفع صور کا منظر اور محشر میں حاضر ہونے کا منظر۔

پہلے فرماتا ہے آخر کار سکرات موت حق کے ساتھ پہنچ جائے گی۔ مستی سے مشابہ ایک حالت ہے جو موت کے مقدمات کے ظاہر ہونے کے اثر میں حد سے زیادہ بیجان و انقلاب کی صورت میں انسان کو عارض ہوتی ہے۔ اور بعض اوقات اس کی عقل پر بھی غالب آجاتی ہے۔ اور اس کو اضطراب اور ایک شدید بے آرامی میں ڈبو دیتی ہے۔

ایسا کیوں نہ ہو۔ درحالیکہ موت ایک اہم انتقالی مرحلہ ہے جس میں انسان کو اس جہاں سے جس میں اس نے ساہا سال تک رہنے کی عادت ڈالی تھی۔

حضرت علی علیہ السلام موت کے لمحہ اور اس کی سکرات کی ایک بہت ہی عمدہ تصویر کھینچتے ہیں فرماتے ہیں۔

”سکرات موت اپنے پاس کی ہر چیز کو کھودینے کی حسرت کے ساتھ ان پر هجوم کرتی ہے ان کے بدن کے اعضاء

سست ہو جاتے ہیں ان کے چہروں کا رنگ اڑ جاتا ہے آہستہ آہستہ موت ان میں نفوذ کرنے لگتی ہے ان کے اور ان کی

زبان کے درمیان جدائی ڈالی دیتی ہے، حالانکہ وہ اپنے گھر والوں کے درمیان ہے اپنی آنکھ سے دیکھ رہا ہوتا ہے اور اپنے کان سے سن رہا ہوتا ہے۔ اور اس کی عقل و ہوش صبح و سالم ہوتے ہیں لیکن وہ بات نہیں کر سکتا۔“

اس حالت میں وہ سوچتا ہے کہ اس نے اپنی عمر کس راستے میں فنا کی؟ اور اپنا زمانہ کس راستے میں ختم کیا؟ اس دولت و ثروت کی یاد اسے ستاتی ہے جس کے جمع کرنے میں اس نے چشم پوشی سے کام لیا تھا اور حلال و حرام اور مشکوت و مشتبه اکٹھا کرتا رہا تھا اور اس کے جمع کرنے کے نتائج اور ذمہ داری اپنے کندھے پر لے گا۔ حالانکہ ان سے جدائی اور فراق کا وقت آن پہنچا ہے اور وہ پسماندگان کے ہاتھوں میں چلا جائے گا۔ وہ تو اس سے متعم ہوں گے اور فائدہ اٹھائیں گے لیکن اس کا حساب و کتاب اور اس کے لئے جو ابد ہی اس کے ذمہ ہوگی۔

اس کے بعد قرآن اس گفتگو کو جاری رکھتا ہے۔ اس شخص کو جو سکرات موت کی حالت میں ہے کہا جائے گا یہ وہی چیز ہے جسے تو پسند نہیں کرتا تھا اور اس سے بھاگتا تھا۔

ہاں! موت ایک ایسی حقیقت ہے جس سے اکثر لوگ بھاگتے ہیں کیونکہ وہ اس کو فنا سمجھتے ہیں نہ کہ عالم بقاء کا ایک دریچہ یا ان شدید رشتوں اور تعلقات کی وجہ سے جو وہ دنیا اور مادی نعمتوں کے ساتھ رکھتے ہیں اور ان سے دل نہیں ہٹا سکتے یا اپنے نامہ اعمال کے سیاہ ہونے کی وجہ سے۔

جو کچھ بھی ہے وہ اس سے بھاگتے ہیں لیکن کیا فائدہ؟ کیونکہ یہ ایک ایسی نوشت ہے جو سب کے انتظار میں ہے اور ایک ایسا اونٹ ہے جو گھر کے دروازے پر بیٹھا ہے اور کسی میں اس سے بھاگنے کی طاقت نہیں ہے۔

(۲۰) اس کے بعد ”نفخ صور“ کے مسئلہ کو بیان کرتے ہوئے فرماتا ہے صور پھونکا جائے گا۔ اور وہ دن وحشتناک وعدوں کے پورا ہونے کا دن ہے۔

”نفخ صور“ سے مراد وہی ”دوسرا نفخ“ ہے جو قیام و جمع و حضور کا نفخہ ہے وہ نفخہ ہے جو قیامت کے آغاز میں انجام پائے گا۔ جس سے تمام انسان زندہ ہو جائیں گے اور اپنی قبروں سے نکل کر حساب و کتاب کے لئے عدل الہی کی بارگاہ میں حاضر ہوں گے۔

(۲۱) اس آیت میں محشر میں ورود کے وقت انسانوں کی کیفیت کو اس طرح بیان کرتا ہے۔ اس دن ہر انسان خواہ نیک ہو یا بد عرصہ محشر میں اس حال میں وارد ہوگا کہ اس کے ساتھ ایک توہنکانے والا ہوگا اور ایک گواہ ہوگا۔

ٹھیک اس جہان کی عدالتوں کی طرح کہ حکومت کا مامور شخص مہتمم کے ساتھ ہوتا ہے۔ اور اس کے اعمال کا شاہد گواہی دیتا ہے۔

(۲۲) یہاں مجرموں کو یا تمام انسانوں کو خطاب ہوگا کہ تو اس عظیم عدالت سے غافل تھا۔ اور اب ہم نے تیری آنکھ سے پردہ ہٹا دیا ہے۔ آج تیری آنکھ اور نظرتیز ہو گئی ہے۔

ہاں! مادی دنیا کے پردے امیدیں آرزوئیں دنیا کے ساتھ عشق اور لگاؤ، بیوی اور اولاد مال و مقام سرکش ہوا و ہوس بغض و حسد، تعصب، جہالت اور ہٹ دھرمی تجھے اس بات کی اجازت نہیں دیتے تھے کہ آج کے دن کے لئے اسی زمانہ سے دیکھتا جبکہ معاد و قیامت کی نشانیاں واضح تھیں اور اس کے دلائل روشن و آشکار۔

آج غفلت کا گرد و غبار بیٹھ گیا ہے جہالت تعصب اور ہٹ دھرمی کے پردے ہٹ گئے ہیں خواہشات امیدوں اور آرزوں کے پردے چاک ہو گئے ہیں یہاں تک کہ جو پردہ غیب میں مستور تھا وہ سب ظاہر ہو گیا ہے۔

اس کا ہم نشین فرشتہ کہتا ہے: یہ اس کا نامہ اعمال ہے جو میرے پاس حاضر اور تیار ہے۔	(۲۳) وَقَالَ قَرِينُهُ هَذَا مَا لَدَيَّ عَتِيدٌ
(خدا حکم دے گا) جہنم میں ڈال دو ہر کافر، متکبر اور ہٹ دھرم کو۔	(۲۴) اَلْقِيَا فِي جَهَنَّمَ كُلَّ كَفَّارٍ عَنِيدٍ
وہ شخص جو شدت کے ساتھ خیر سے مانع ہے، متجاوز ہے اور شک میں پڑا ہوا ہے۔	(۲۵) مَنَاعٍ لِّلْخَيْرِ مُعْتَدٍ مُّرِيْبٍ
وہ شخص جس نے خدا کے ساتھ دوسرا معبود قرار دے دیا ہے، (ہاں) اسے شدید عذاب میں ڈال دو۔	(۲۶) اِلٰلٰدِيْ جَعَلَ مَعَ اللّٰهِ اٰلٰهًا اٰخَرَ فَاَلْقِيْهِ فِي الْعَذَابِ الشَّدِيْدِ
شیاطین میں سے اس کا ہم نشین کہے گا: پرودگار! میں نے اسے سرکشی کے لئے نہیں ابھارا تھا لیکن وہ خود ہی پر لے درجہ کی گمراہی میں تھا۔	(۲۷) قَالَ قَرِينُهُ رَبَّنَا مَا اَطَعْتُهُ وَا لٰكِنْ كَاَن فِى ضَلٰلٍ بَعِيْدٍ
خدا فرمائے گا: میرے پاس جدال و مخالفت نہ کرو۔ میں نے تو پہلے ہی تم پر تمام حجت کر دیا ہے۔	(۲۸) قَالَ لَا تَخْتَصِمُوْا لَدَيَّ وَا قَدْ قَدَّمْتُ اِلَيْكُمْ بِالْوَعِيْدِ

میرا کلام تغیر ناپذیر ہے اور میں کبھی بھی اپنے بندوں پر ظلم نہیں کروں گا۔	(۲۹) مَا يُبَدِّلُ الْقَوْلُ لَدَيَّ وَ مَا أَنَا بِظَلَّامٍ لِّلْعَبِيدِ
اس دن کو یاد کرو جب ہم جہنم سے کہیں گے: کیا تو پر ہو گئی؟ وہ کہے گی کیا کچھ اور بھی ہے؟	(۳۰) يَوْمَ نَقُولُ لِحَجَّهْمَ هَلِ امْتَلَاتِ وَ تَقُولُ هَلْ مِنْ مَّزِيدٍ

## تفسیر

## فرشتوں اور شیاطین میں سے انسان کے ہم نشین

ان آیات میں پھر معاد قیامت کے ایک اور منظر کی تصویر کشی ہوئی ہے۔ ایک ایسا ہلادینے والا منظر کہ انسان کا قرین فرشتہ اس کے اعمال اور کرتوتوں کو کھول کر رکھ دے گا۔ اور اس کی سزا کے لئے خدا کا حکم صادر ہو جائے گا۔

پہلے فرماتا ہے اس کا ”قرین“ کہے گا یہ اس کا اعمال نامہ ہے، جو میرے پاس حاضر اور تیار ہے اور وہ اس کے تمام چھوٹے بڑے کاموں سے جو اس نے ساری عمر میں کئے ہیں پردہ اٹھا دے گا۔

یہاں ”قرین“ سے مراد وہ فرشتہ ہے جو دنیا میں انسان کے ہمراہ تھا اور اس کے اعمال کو ضبط کرنے پر مامور تھا اور وہ دادگاہ عدل الہی میں گواہی دے گا۔

(۲۳) اس کے بعد خدا مثبت اعمال پر مامور دو فرشتوں کو مخاطب کرتے ہوئے کہتا ہے جہنم میں ڈال دو ہر متکبر خود خواہ اور ہٹ دھرم کافر کو۔

(۲۵) اس آیت میں ان کفار عنید کی چند فتیح اور مذموم صفات کی طرف اشارہ کرتے ہوئے کہتا ہے وہ شخص شدت کے ساتھ خیر سے مانع ہے متجاوز ہے اور شک و تردید میں گرفتار ہے، بلکہ دوسروں کو بھی شک میں ڈالتا ہے۔

(۲۶) اس گروہ عنید کے اوصاف کو جاری رکھتے ہوئے اس آیت میں پھر مزید کہتا ہے وہی شخص جس نے خدا کے ساتھ دوسرا معبود قرار دیا ہے اور اس نے شرک اور دوگانگی کی راہ اختیار کر لی ہے۔

ہاں! اس قسم کے شخص کو عذاب شدید میں ڈال دو۔

(۲۷) یہ آیت اس کافر ہٹ دھرم گروہ کی سرنوشہ کے ایک دوسرے ماجرے سے پردہ اٹھاتی ہے اور قیامت میں ان کا شیطان کے ساتھ خاصمہ، جھگڑا اور بحث ہے، وہ تو اپنے تمام گناہ انگو اکرنے والے شیطانوں کی گردن میں ڈالتے ہیں۔ لیکن اس کا قرین شیطان کہے گا۔ پروردگارا! میں نے اس طغیان اور سرکشی کے لئے آمادہ نہیں کیا تھا۔ اور اسے جبراً اس راستہ پر نہیں لایا تھا، اس نے

خود ہی اپنے میل و ارادہ سے اس راستہ کو اختیار کیا ہے۔ اور وہی دور دراز کی گمراہی میں تھا۔

(۲۸) اگرچہ ان آیات میں صرف شیطان کے دفاع کے بارے میں گفتگو ہوئی ہے اور شیطان پر کفار کے اعتراض کے بارے میں کوئی گفتگو نظر نہیں آتی، لیکن قرآن کی باقی آیات اور بعد والی آیت کے قرینہ سے طرفین کی گفتگو اجمالی طور پر واضح ہو جاتی ہے کہ وہ قیامت میں ایک دوسرے کے ساتھ کھینچا تانی اور بحث مباحثہ کریں گے کیونکہ اس آیت میں آیا ہے خدا فرماتا ہے میرے پاس جدال و محاصمت نہ کرو میں نے پہلے سے تم پر تمام حجت کر دیا ہے اور تمہیں اس منہوں سرنوشت سے باخبر کر دیا ہے۔

(۲۹) اس کے بعد اور زیادہ تاکید کے لئے مزید کہتا ہے میری بات تغیر ناپذیر ہے اور میرے کسی کلام میں تبدیلی نہیں ہوتی اور میں ہرگز اپنے بندوں پر ظلم نہیں کروں گا۔

بہر حال یہ تعبیر بندوں کے اختیار اور ارادے کی آزادی کی دلیل ہے نہ تو شیطان مجبور ہے کہ شیطنت کرے اور نہ ہی کفار مجبور ہیں کہ راہ کفر و عناد اور راہ شیطان کو اختیار کریں، اور نہ ہی کسی شخص کے لئے اس کے قصد و ارادہ سے باہر قطعی سرنوشت مقرر ہوئی ہے۔

(۳۰) آخری زیر بحث آیت میں حوادث قیامت کے ایک مختصر اور ہلادینے والے حصہ کی طرف اشارہ کرتے ہوئے کہتا ہے۔ اس وقت کو یاد کرو جب ہم سے کہیں گے کیا تو پر ہوگی؟ اور وہ جواب میں کہے گی کیا اس سے زیادہ بھی کچھ موجود ہے بہر حال یہ آیت اچھی طرح سے نشاندہی کرتی ہے کہ دوزخی بہت زیادہ ہے اور دوزخ ایک ہولناک اور وحشتناک منظر رکھتی ہے اور خدا کی تہدید واقعی اور یقینی ہے اور ایسی ہے کہ اس کے بارے میں غور و فکر کرنا ہر انسان کو لرزہ بر اندام کر دیتا ہے۔

(۳۱) وَ أُولَئِكَ الْأَجْنَةُ لِلْمُتَّقِينَ غَيْرَ بَعِيدٍ	(اس دن) بہشت پر ہیزگاروں کے نزدیک ہو جائے گی اور ان میں کوئی فاصلہ نہیں ہوگا۔
(۳۲) هَذَا مَا تُوْعَدُونَ لِكُلِّ أَوَّابٍ حَفِيظٍ	یہ وہ جنت ہے جس کا تم سے وعدہ کیا گیا ہے اور یہ ہر لوٹنے والے اور حفاظت کرنے والے کے لئے ہے،
(۳۳) مَنْ خَشِيَ الرَّحْمَنَ بِالْغَيْبِ وَ جَاءَ بِقَلْبٍ مُنِيبٍ	وہ شخص جو خدائے رحمن سے پوشیدہ طور سے ڈرے اور توبہ و انابت سے پردل کے ساتھ اس کے حضور حاضر ہو۔

(۳۴) اِدْخُلُوْهَا بِسَلٰمٍ ذٰلِكَ يَوْمُ الْخُلُوْدِ جاؤ آج کا دن ہمیشگی کا دن ہے۔	(ان سے کہیں گے) سلامتی کے ساتھ جنت میں داخل ہو
(۳۵) لَهُمْ مَا يَشَاءُوْنَ فِيْهَا وَ لَدَيْنَا مَزِيْدٌ ہمارے پاس اور مزید نعمتیں بھی ہیں۔	جو کچھ وہ چاہیں گے وہاں ان کے لئے موجود ہوگا۔ اور
(۳۶) وَ كَمْ اَهْلَكْنَا قَبْلَهُمْ مِّنْ قَرْنٍ هُمْ اَشَدُّ مِنْهُمْ بَطْشًا فَنَقَّبُوْا فِي الْبِلَادِ هَلْ مِنْ مَّحِيصٍ شہروں اور (ملکوں) کو انہوں نے فتح کیا تھا۔ (پس) کیا فرار کی کوئی جگہ ہے؟	کتنی ہی بہت سی ایسی اقوام ہیں جنہیں ہم نے ان سے پہلے ہلاک کیا ہے، ایسی اقوام جو ان سے زیادہ طاقتور تھیں اور
(۳۷) اِنَّ فِيْ ذٰلِكَ لَذِكْرًا لِّمَنْ كَانَ لَهُ قَلْبٌ اَوْ اَلْقَى السَّمْعَ وَ هُوَ شٰهِيْدٌ اور دل سے حاضر ہے، ایک تذکر اور نصیحت ہے۔	یہ اس شخص کے لئے جو عقل رکھتا ہے، یا کان دھر کے سنتا ہے

## تفسیر

اے مجرمو! فرار کی کوئی راہ نہیں ہے

اس بات کی طرف توجہ کرتے ہوئے کہ اس سورہ کے مباحث عام طور پر مسئلہ معاد اور اس سے مربوط امور کے محور کے گرد چکر لگاتے ہیں، اس بات کی طرف توجہ کرتے ہوئے کہ گذشتہ آیات میں ہٹ دھرم کفار کے جہنم میں پھینکنے اور ان کے شدت عذاب کی کیفیت اور ان صفات کے متعلق جو انہیں دوزخ کی طرف کھینچ لے گئے تھے، گفتگو تھی زیر بحث آیات میں ایک اور منظر کی تصویر کشی کرتا ہے کامل احترام کے ساتھ پرہیزگاروں کے جنت میں داخل ہونے کا منظر اور بہشت کی انواع و اقسام کی نعمتوں اور ان صفات کی طرف اشارہ جو انسان کو بہشتیوں کی صف میں قرار دیتی ہیں، تاکہ ایک دوسرے کے ساتھ موازنہ کرنے سے حقائق زیادہ واضح اور روشن ہو جائیں۔

پہلے فرماتا ہے اس دن بہشت پرہیزگاروں کے نزدیک ہو جائے گی اور ان سے اس کا کوئی فاصلہ نہیں ہوگا۔

(۳۲) اس کے بعد بہشتیوں کے اوصاف کی تفصیل بتاتا ہے یہ وہ جنت ہے جس کا امت سے وعدہ کیا گیا ہے اور یہ ان

لوگوں کے لئے ہے جو خدا کے حکم کی اطاعت کی طرف لوٹتے ہیں اور اس کے عہد و پیمان اور احکام کی حفاظت کرتے ہیں۔

(۳۳) ان اوصاف کو جاری رکھتے ہوئے جو حقیقت میں گذشتہ اوصاف کی تفسیر و توضیح ہیں بعد والی آیت میں ان کے دو اور اوصاف کی طرف اشارہ کرتا ہے اور فرماتا ہے وہی شخص جو تنہائی میں خدائے رحمن سے ڈرے اور توبہ کرنے والے دل کے ساتھ اس کے حضور میں حاضر ہو۔

وہ نہ صرف لوگوں کے سامنے بلکہ تنہائی اور خلوت میں بھی کسی گناہ کے مرتکب نہیں ہوتے۔

یہ خوف اور ”خشیت“ اس بات کا سبب بنتے ہیں۔ کہ ان کا دل ”منیب“ ہو، ہمیشہ کے لئے خدا کی طرف متوجہ ہو جائے اور اس کی اطاعت میں آگے بڑھے، اور ہر لغزش و گناہ سے توبہ کرے، اور اس حالت کو آخر عمر تک برقرار رکھے، اور اسی حالت میں عرصہ محشر میں وارد ہو، اس کے بعد مزید کہتا ہے، جن لوگوں میں یہ چار صفات پائی جاتی ہیں۔ جب بہشت ان کے نزدیک ہو جائے گی تو ”خدا کے فرشتے احترام و اکرام کے عنوان سے کہیں گے، سلامتی کے ساتھ جنت میں وارد ہو جاؤ“۔

ہر قسم کی برائی، دکھ درد، آفت و بلا، سزا و عذاب سے مکمل جسمانی و روحانی سلامتی۔

اس کے بعد ان کے اطمینان قلب کے لئے مزید کہتا ہے۔ ”آج جاودانی اور ہیبت انگیزی کا دن ہے، نعمتوں کی ہیبت انگیزی، اور بہشت کی اپنی تمام نعمتوں کے ساتھ ہیبت انگیزی“۔

(۳۵) ان دو نعمتوں (سلامتی کی بشارت اور ہمیشہ ہمیشہ بہشت میں رہنے کی بشارت) کے بعد خداوند عالم انہیں دو بشارتیں اور دیتا ہے۔ جو مجموعی طور پر چار بشارتیں ہو جاتی ہیں۔ ان چار اوصاف کی طرح جو ان میں پائے جاتے تھے، فرماتا ہے۔ ”وہ جو کچھ بھی چاہیں گے بہشت میں ان کے لئے موجود ہے۔

اور اس کے علاوہ ”دوسری نعمتیں بھی ہمارے پاس موجود ہیں۔ جو کبھی ان کے وہم و گمان میں بھی نہ آئی ہوں گی۔ کہ وہ ان کی تمنا کریں“۔

اس سے زیادہ بہتر، عمدہ تر اور دل پسند تعبیر کا تصور بھی نہیں ہوتا۔

(۳۶) بہشت و دوزخ، اور بہشتیوں اور دوزخیوں کے صفات کے صفات اور ان کے درجات و مراتب کے بارے میں گفتگو کو ختم کرنے کے بعد، اس بحث سے کامل طور پر نتیجہ نکالنے کے لئے، مجرموں کی طرف توجہ کرتے ہوئے فرماتا ہے۔ ”کتنی بہت سی قومیں ایسی ہیں جن کو ہم نے ان سے پہلے ہلاک کیا ہے، وہ قومیں جو ان سے زیادہ قوی اور طاقتور تھیں۔ انہوں نے کئی ملک فتح کئے تھے۔ اور کئی شہروں پر مسلط ہوئے تھے۔ لیکن وہ کفر و ظلم و ستم اور گناہ کی وجہ سے نابود ہو گئیں“

کیا اس قسم کے افراد کیلئے موت اور عذاب الہی سے فرار کی کوئی راہ ہے؟

یہ آیت پیغمبر ﷺ کے زمانے کے ہٹ دھرم کفار کو تنبیہ کر رہی ہے۔ کہ وہ گذشتہ لوگوں کی تاریخ پر نگاہ ڈالیں۔ اور ان کے



آثار کو تاریخ کے صفحات میں اور روئے زمین پر دیکھیں۔ غور کریں کہ خدا نے اس سے پہلے کی سرکش اقوام کے ساتھ کیا کیا؟ وہ تو میں جو ان سے زیادہ کثرت میں تھیں اور زیادہ طاقتور تھیں۔ اور پھر وہ اپنے مستقبل کے بارے میں سوچیں۔

(۳۷) آخری زیر بحث آیت میں زیادہ تاکید کیلئے مزید کہتا ہے:

”یقیناً گذشتہ لوگوں کی سرنوشت میں، اس شخص کیلئے جو عقل رکھتا ہے۔ یا کان لگا کر سنتا ہے اور حاضر (دماغ) ہے تذکر اور ایک نصیحت ہے۔“

یہاں بھی قلب سے مراد ہی ”عقل“ و شعور ادا رک ہے۔

اور اسی طرح سے آیت مجموعی طور پر اس طرح معنی دیتی ہے:

دو گروہ ان مواعظ سے پند و نصیحت حاصل کر سکتے ہیں۔ پہلا گروہ وہ ہے۔ جو عقل و ہوش رکھتا ہے۔ اور خود مستقل طور مسائل کا تحلیل و تجزیہ کر سکتا ہے۔، دوسرا گروہ وہ ہے جو اس حد میں تو نہیں ہیں۔ لیکن وہ علماء اور دانشمندیوں کے کیلئے اچھے سامعین بن سکتے ہیں۔ اور حضور قلب کے ساتھ ان کی باتوں کو سنتے ہیں۔ اور حقائق کو ان کے ارشاد دور ہنمائی کے طریق سے معلوم کرتے ہیں۔

ہم نے آسمانوں، زمین اور جو کچھ ان دونوں کے درمیان ہے۔ کو چھ دن (چھ دوروں) میں پیدا کیا ہے اور اس میں ہمیں کسی قسم کی تکان اور کمزوری نہیں ہوئی۔	(۳۸) وَ لَقَدْ خَلَقْنَا السَّمَوَاتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ ۚ وَ مَا مَسْنَا مِنْ لُغُوبٍ
جو کچھ وہ کہتے ہیں اس پر صبر و شکیبائی اختیار کرو، پھر طلوع آفتاب سے پہلے اور اس کے غروب ہونے سے پہلے اپنے پروردگار کی تسبیح و حمد بجالاؤ۔	(۳۹) فَاصْبِرْ عَلَىٰ مَا يَقُولُونَ وَ سَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَ قَبْلِ الْغُرُوبِ ۚ
پھر رات کے ایک حصہ میں اس کی تسبیح کرو سجدوں کے بعد۔	(۴۰) وَ مِنْ اللَّيْلِ فَسَبِّحْهُ وَ أَدْبَارَ السُّجُودِ

### تفسیر

آسمانوں اور زمین میں کاپیدا کرنے والا مردوں کو زندہ کرنے پر قادر ہے

گذشتہ آیت کو بیان کرنے اور مختلف دلائل کے بعد جو قیامت کے بارے میں ان میں بیان ہوئی ہیں، ان آیات میں امکان معاد کے دلائل میں سے ایک دلیل کی طرف اشارہ کرتا ہے۔ اور اس کے بعد پیغمبر کو صبر و شکیبائی اور پروردگار کی تسبیح و حمد کا حکم دیتا

ہے۔ تاکہ مخالفین کی کارشکنیوں کو اس طریقہ سے انہیں برداشت کرتے ہوئے بے کار کر دے۔

پہلے فرماتا ہے: ”ہم نے آسمانوں اور زمین اور جو کچھ ان دونوں کے درمیان ہے۔ کو چھ دن (چھ دوروں) میں پیدا کیا ہے، اور ان کے پیدا کرنے میں ہمیں کسی قسم کی تھکان اور کمزوری نہیں ہوئی۔

یہ بات واضح ہے۔ کہ جس کی قدرت محدود ہو اگر وہ کسی ایسے کام کو انجام دینا چاہے۔ جو اس کی توانائی سے زیادہ ہو تو وہ تھک کر چور ہو جائے گا، لیکن اس ہستی کے بارے میں جس کی قدرت غیر محدود اور اس کی توانائی غیر متناہی ہو یہ امور کوئی مفہوم نہیں رکھتے، اس بنا پر وہ ذات جو قادر ہے۔ کہ انسان کو مر جانے کے بعد دوبارہ زندہ کر دے اور زندگی کا لباس اس کے بدن پر پہنا دے۔

(۳۹) معاد کے مختلف دلائل اور قیامت کے مختلف مناظر کی تصویر کشی کرنے کے بعد، چونکہ ایک گروہ حق کے سامنے سر تسلیم خم نہیں کرتا اور باطل پر اڑے ہوئے ہٹ دھرمی کرتا رہتا ہے۔ لہذا پیغمبر ﷺ کو مخاطب کرتے ہوئے ارشاد ہوا ہے۔، جو کچھ وہ کہتے ہیں۔ اس پر صبر کرو اور شکیبائی سے کام لو۔“

کیونکہ صبر و شکیبائی کی قوت سے ہی ان مشکلات پر کامیابی حاصل کی جاسکتی ہے۔ اور دشمن کی سازشوں کو درہم و برہم کیا جاسکتا ہے۔ اور حق کی راہ میں ان کی ناروا نسبتوں کو برداشت کیا جاسکتا ہے۔

چونکہ صبر و استقامت مدد و نصرت کی محتاج ہے۔ اور بہترین مدد و نصرت، خدا کی یاد اور جہاں کو پیدا کرنے والے کے علم و قدرت کے مبداء سے ارتباط پیدا کرتا ہے۔ اس کے بعد مزید کہتا ہے:

”اور آفتاب کے طلوع ہونے سے پہلے اور اس کے غروب سے پہلے اپنے پروردگار کی تسبیح و حمد بجالا۔“

(۴۰) اسی طرح ”رات کے ایک حصہ میں اس کی تسبیح کرو اور سجدوں کے بعد بھی۔“

یہ دوامی یاد اور مسلسل تسبیح، بارش کے حیات بخش قطروں کی طرح تیرے دل و جان کی سرزمین پر پڑنی چاہئے یہ اسے سیراب کرتی ہے، تجھے ہمیشہ نشاط و حیات بخشتی ہے۔ اور ہٹ دھرم دشمنوں کے مقابلہ میں استقامت کی دعوت دیتی ہے۔

اس بارے میں کہ خدا کی ان چار مواقع پر (طلوع آفتاب سے پہلے، اس کے غروب سے پہلے، رات کے وقت اور سجدوں کے بعد) تسبیح کرنے سے مراد یہ ہے۔ کہ تعبیریں روزانہ کی پشگاہ نمازوں کی طرف اشارہ ہے۔ اور بعض کے نزدیک پرفضیلت نوافل کی طرف اشارہ ہے، اس طرح سے کہ ”قبل طلوع الشمس“ نماز صبح کی طرف اشارہ ہے، کیونکہ اس کا آخری وقت طلوع آفتاب ہے۔

اور قبل الغروب“ (غروب آفتاب سے پہلے) نماز ظہر و عصر کی طرف اشارہ ہے، کیونکہ ان دونوں کا آخری وقت غروب آفتاب ہے۔ ”ومن اللیل“ (رات میں سے) نماز مغرب و عشاء کو بیان کرتا ہے۔ ”و ادبار السجود“ (سجدوں کے

بعد) مغرب کے نوافل کی طرف اشارہ ہے۔ جو مغرب کے بعد بجلائے جاتے ہیں۔

<p>کان دھر کے سنو اور اس دن کے منتظر رہو جب ایک ندا کرنے والا قریب کے مکان سے ندا دے گا۔</p>	<p>(۴۱) وَ اسْتَمِعْ یَوْمَ یُنَادِ الْمُنَادِ مِنْ مَّكَانٍ قَرِیبٍ ۚ</p>
<p>وہ دن جس میں سب لوگ قیامت کے صبح (چیخ) کو حق کے ساتھ سنیں گے وہ دن خروج (قبروں سے نکلنے) کا دن ہے۔</p>	<p>(۴۲) یَوْمَ یَسْمَعُونَ الصَّیْحَةَ بِالْحَقِّ ۗ ذَٰلِكَ یَوْمُ الْخُرُوجِ</p>
<p>ہم ہی زندہ کرتے ہیں، اور ہم ہی مارتے ہیں اور ہماری ہی طرف لوٹ کر آنا ہے۔</p>	<p>(۴۳) اِنَّا نَحْنُ نُحْیِ وَ نُمِیْتُ وَ اِلَیْنَا الْمَصِیْرُ ۗ</p>
<p>وہ دن جب زمین ان کے اوپر سے پھٹ جائے گی۔ (وہ قبروں سے) تیزی کیساتھ باہر نکلیں گے اور یہ جمع کرنا ہمارے لئے بہت آسان ہے۔</p>	<p>(۴۴) یَوْمَ تَشَقُّقُ الْاَرْضُ عَنْهُمْ سِرَاعًا ۗ ذَٰلِكَ حَشْرٌ عَلَیْنَا یَسِیْرٌ</p>
<p>وہ جو کچھ کہتے ہیں ہم اس سے اچھی طرح آگاہ ہیں اور تم ان کو مجبور کرنے پر مامور نہیں ہو۔ پس اس بنا پر تم تو قرآن کے ذریعہ ان لوگوں کو، جو میرے عذاب سے ڈرتے ہیں، نصیحت کرتے رہو۔</p>	<p>(۴۵) نَحْنُ اَعْلَمُ بِمَا یَقُولُونَ وَ مَا اَنْتَ عَلَیْهِمْ بِجَبَّارٍ ۗ فَذَكِّرْ بِالْقُرْآنِ مَنْ یَخَافُ وَعِیْدًا</p>

## تفسیر

قیامت کے صبح (چیخ) کے ساتھ ہی سب زندہ ہو جائیں گے

یہ آیات جو سورہ ”ق“ کی آخری آیات ہیں اس سورہ کی باقی آیات کی طرح مسئلہ معاد و قیامت کو ہی بیان کرتی ہیں۔ اور پھر اس کے ایک اور گوشہ کو پیش کرتی ہے۔ اور وہ مسئلہ ”نسخ صورت“ اور مردوں قبروں سے اٹھنے کا ہے۔

فرماتا ہے: ”کان دھر کے سن اور اس دن کا منتظر رہ جس دن ایک ندا کرنے والا نزدیک کے مکان سے ندا کرے گا۔“  
 (۴۲) وہ دن جس میں قیامت کے صیغہ (چیخ) کو حق کے ساتھ سنیں گے، وہ دن خروج کا دن ہے۔  
 ”استمع“ (کان دھر کے سن) میں مخاطب اگرچہ پیغمبر ﷺ کی ذات ہے، لیکن مسلمہ طور پر اس سے مراد تمام انسان ہیں۔

”کان دھرنے“ سے مراد، یا تو انتظار کرنا ہے، کیونکہ جو لوگ کسی حادثہ کا انتظار کرتے ہیں۔ جو ایک دشتناک حادثہ سے شروع ہوگا وہ ہمیشہ کان کھڑے رکھتے ہیں، اور منتظر رہتے ہیں، یا خدا کی اس گفتگو پر کان دھرنا مراد ہے، اور معنی اس طرح ہوگا:  
 ”اس گفتگو کو سن جو تیرا پروردگار قیامت کے صیغہ (چیخ) کے بارے میں کر رہا ہے۔“  
 لیکن یہ ندادینے والا کون ہوگا؟ ممکن ہے کہ خدا کی ذات پاک ہو جو یہ ندادے گی۔ لیکن زیادہ قومی احتمال یہی ہے کہ وہ اسرافیل ہوگا، جو ”صور“ پھونکے گا، اور قرآن کی آیات میں نام کے ساتھ تو نہیں۔ لیکن دوسری تعبیروں کیساتھ اس کی طرف اشارہ ہوا ہے۔

(۴۳) اور اس غرض سے کہ یہ بات واضح ہو جائے کہ اس عظیم عدالت اور عدالت میں حاکم کون ہے؟ مزید کہتا ہے۔ ”ہم ہی زندہ کرتے ہیں اور ہم ہی مارتے ہیں، اور سب لوگ ہماری ہی طرف لوٹ کر آئیں گے۔“  
 (۴۴) اس کے بعد مزید وضاحت کیلئے فرماتا ہے:-

”ان کی بازگشت ہماری طرف اس دن ہوگی۔ جب زمین ان کے اوپر سے شگافنہ ہو جائیگی۔ اور وہ زندہ ہو جائیں گے۔ اور سرعت کے ساتھ نکل کھڑے ہوں گے۔“  
 آیت کے آخر میں مزید کہتا ہے:

”قیامت میں لوگوں کا یہ حشر اور جمع کرنا ہمارے لئے سہل اور آسان ہے۔“  
 یہ واضح ہے کہ وہ خدا جو آسمانوں زمینوں کا اور جو کچھ ان دونوں کے درمیان ہے، پیدا کرنے والا ہے، اس کے لئے مردوں کا حشر و نشر تو ایک سادہ اور آسان کام ہے۔

(۴۵) آخری زیر بحث آیت جو اس سورہ کی بھی آخری آیت ہے، باری تعالیٰ اپنے پیغمبر کو ان کے سخت اور ہٹ دھرم مخالفین کے مقابلہ میں ایک بار پھر تسلی اور دلداری دے رہا ہے، اور فرماتا ہے۔ جو کچھ وہ کہتے ہیں۔ ہم اس سے بخوبی آگاہ ہیں۔  
 اور تم انہیں ایمان کیلئے مجبور کرنے پر مامور نہیں ہوئے ہو۔ جو تم قہر اور جبر کے ساتھ انہیں اسلام کی طرف کھینچو۔  
 تمہاری ذمہ داری تو صرف ابلاغ رسالت، حق کی دعوت اور بشارت و اندازہ ہے

”جب ایسا ہے تو ان لوگوں کو جو میرے عذاب و عقاب سے ڈرتے ہیں، قرآن کے ذریعہ میری یاد لاؤ اور پند و نصیحت

کرو۔“

یہ اس بات کی طرف اشارہ ہے۔ کہ قرآن مومن افراد کو خوف دلانے اور بیدار کرنے کے لئے کافی ہے۔ اس کا ہر صفحہ قیامت کی یاد دہانی کراتا ہے۔ اور اس کی مختلف آیات، گذشتہ لوگوں کی سرنوشت کو واضح کرتی ہیں۔ اور بہشت کی نعمتوں دوزخ کے عذابوں کا بیان اور ان حوادث کی توصیفیں، جو قیامت کے قریب اور عدل الہی کی عدالت میں واقع ہوں گے، سب کے سب پند و نصیحت کی صورت میں موجود ہیں۔



# سورہ ذاریات

یہ سورہ مکہ میں نازل ہوا  
اس کی ۶۰ آیات ہیں

## سورہ ذاریات کے مطالب

اس سورہ میں بحث کا محور پہلے درجہ میں معاد قیامت اور مومنین اور کفار کی جزا سے مربوط مسائل ہیں۔ لیکن اس لحاظ سے سورہ ”ق“ کی طرح نہیں ہے۔ بلکہ اس سورہ میں بحث کے لئے دوسرے عنوانات بھی نظر آتے ہیں۔ کلی طور پر کہا جاسکتا ہے۔ کہ اس سورہ کے مباحث ذیل کے پانچ محوروں کے گرد گردش کرتے ہیں۔

۱..... جیسا کہ ہم بیان کر چکے ہیں۔ اس کے ایک حصہ میں معاد و قیامت اور اس کے متعلقات کے مباحث بیان ہوئے ہیں۔

۲..... اس سورہ کے دوسرے حصہ میں مسئلہ توحید اور نظام آفرینش میں خدا کی آیات اور نشانیوں کا بیان ہوا ہے۔ جو طبعی طور سے معاد کے مباحث کی تکمیل کرتا ہے۔

۳..... تیسرا حصہ ان فرشتوں کی داستان کے بارے میں ہے۔ جو ابراہیم علیہ السلام کے مہمان ہوئے تھے۔

۴..... اس سورہ کی دوسری آیات موسیٰ علیہ السلام اور قوم عاد و قوم ثمود و قوم نوح کے داستانوں سے متعلق مختصر اشارے ہیں۔ اور ان کے ذریعہ دوسرے کفار اور دوسرے مجرموں کو خبردار کرتا ہے۔

۵..... اور آخر میں اس سورہ کا ایک اور حصہ متعصب اور ہٹ دھرم اقوام کے گذشتہ انبیاء سے مبارزہ کرنے کو بیان کرتا ہے۔ اور پیغمبر اسلام ﷺ کو جو سخت ترین مخالفین کے مقابلہ میں قرار پائے تھے۔ تسلی دیتا ہے، اور استقامت کی دعوت۔

## سورہ ذاریات کی تلاوت کی فضیلت

ایک حدیث میں امام صادق علیہ السلام سے آیا ہے:

”جو شخص دن یا رات کے وقت سورہ ذاریات کو پڑھے گا۔ خدا اس کی زندگی کے حالات اور معیشت کی اصلاح کرے گا۔ اس کو وسیع روزی دے گا، اور اس کی قبر کو ایک ایسے چراغ سے روشن کرے گا، جو قیامت کے دن تک چمکتا رہے گا۔“

ہم بارہا بیان کر چکے ہیں۔ کہ ان عظیم اجروں کو حاصل کرنے کے لئے صرف زبان کافی نہیں ہے۔ بلکہ اس کا مقصد ایسی تلاوت ہے، جو فکر و نظر میں تحریک پیدا کرے، اور انسان کو عمل پر ابھارے۔

ضمنی طور پر اس سورہ کی نام گذاری ”ذاریات“ کے ساتھ اس سورہ کی پہلی آیت کی مناسبت سے ہے۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) وَ الذَّارِیَاتِ ذُرَّوًا	ان ہواؤں کی قسم جو بادلوں کو چلاتی ہیں،

(۲) فَالْحَمِلَاتِ وَقُرًا <sup>۱</sup>	پھر ان بادلوں کی قسم جو (بارش کا) بار سنگین اپنے ساتھ اٹھاتے ہیں،
(۳) فَالْجَرِيَتِ يُسْرًا <sup>۲</sup>	پھر قسم ہے ان کشتیوں کی جو آسانی کے ساتھ چلتی ہیں،
(۴) فَالْمُقْسِمَتِ امْرًا <sup>۳</sup>	پھر قسم ہے ان فرشتوں کی جو کاموں کو تقسیم کرتے ہیں۔
(۵) اِنَّمَا تُوْعَدُونَ لَصَادِقٍ <sup>۴</sup>	(ہاں! ان سب کی قسم) جو کچھ وعدہ تم سے کیا گیا ہے وہ یقیناً سچ ہے۔
(۶) وَاِنَّ الدِّينَ لَوَاقِعٌ <sup>۵</sup>	اور بلاشک و شبہ اعمال کی جزا واقع ہو کر رہے گی۔

## تفسیر

## طوفانوں اور بارش لانے والے بادلوں کی قسم

سورہ ”ولصافات“ کے بعد یہ دوسری سورت ہے جو بار بار کی قسموں کے ساتھ شروع ہوتی ہے۔ پر معنی اور فکر انگیز قسمیں، بیدار کرنے والی اور آگاہی بخش قسمیں۔

اور یہ بات بھی قابل توجہ ہے کہ ان قسموں کا مضمون قیامت کے مطالب کے ساتھ ایک خاص ربط رکھتا ہے۔ اور ایک خاص عمدگی اور زیبائی کے ساتھ قرآن اس اہم بحث کا مختلف طریقوں کا مختلف طریقوں سے جواب دے رہا ہے۔ حقیقت یہ ہے کہ قرآنی قسمیں جن کی تعداد بہت زیادہ ہے، اس آسانی کتاب کے اعجاز کی صورتوں اور قرآن کی زیبا ترین اور روشن ترین حصوں میں ایک ہے جن میں سے ہر ایک کی تشریح و تفصیل اپنے مقام پر آئے گی۔ اس سورہ کے آغاز میں خدا نے پانچ مختلف موضوعات کی قسم کا ذکر کیا ہے، جن میں سے چار تو ایک دوسرے کے ساتھ ہیں اور ایک حصہ علیحدہ صورت میں آیا ہے۔

پہلے فرماتا ہے۔ قسم ہے ان ہواؤں کی جو بادلوں کو فضا میں چلاتی ہیں۔ اور گرد و غبار اور گیہا اور پھولوں کے بیج روئے زمین میں ہر جگہ بکھیرتی ہیں۔“

(۲) اس کے بعد مزید کہتا ہے۔ ”قسم ہے ان بادلوں کی جو بارش کا سنگین بوجھ اپنے ساتھ اٹھائے پھرتے ہیں۔

(۳) ”اور قسم ہے ان کشتیوں کی جو عظیم دریاؤں اور سمندوں کی سطح پر آسانی کے ساتھ چلتی ہیں۔



”اور قسم ہے ان فرشتوں کی جو کاموں کو تقسیم کرتے ہیں“۔

(۴) اس طرح ہواؤں کے بارے میں پھر بادلوں کے بارے میں اسکے بعد دریاؤں اور نہروں کے بارے میں، اور آخر میں نباتات کے اگانے کے سلسلے میں گفتگو ہوئی ہے۔ جو مسئلہ معاد کے ساتھ جو اس کے بعد آیا ہے۔ قریبی مناسبت رکھتی ہے۔ کیونکہ ہم جانتے ہیں کہ امکان معاد کی ایک دلیل مردہ زمینوں کو بارش کے ذریعے زندہ کرنے کا مسئلہ ہے جو قرآن میں بارہا مختلف عبارتوں میں ذکر ہوا ہے۔

(۵) ان چار قسموں کو بیان کرنے کے بعد جو سب کی سب اس مطلب کی اہمیت کو بیان کرتی ہیں۔ جو ان کے بعد آ رہا ہے، فرماتا ہے۔ ”جو کچھ تمہیں وعدہ دیا گیا ہے، وہ یقیناً سچ ہے“۔

دوبارہ تاکید کے عنوان سے مزید کہتا ہے۔ ”اس میں شک نہیں کہ اعمال کی جزاء واقع ہو کر رہے گی“۔

”دین“ یہاں جزاء کے معنی میں ہے۔ اور اصولاً قیامت کا ایک نام ”یوم الدین“ (روز جزا) ہے۔ اس سے واضح ہو جاتا ہے۔ کہ واقع ہونے والے وعدوں سے مراد یہاں قیامت و حساب جزا و سزا بہشت و دوزخ سے مربوط وعدے، اور معاد سے مربوط تمام امور ہیں۔ اس بناء پر پہلا جملہ قیامت کے تمام وعدوں کو شامل ہے، اور دوسرا جملہ مسئلہ جزاء پر ایک تاکید ہے۔

(۷) وَ السَّمَاءِ ذَاتِ الْحُبُكِ ۙ	قسم ہے آسمان کی جو خوبصورت شکنوں والا ہے۔
(۸) اِنۡكُمۡ لَفِیۡ قَوْلٍ مُّخْتَلِفٍ ۙ	یقیناً تم مختلف اور طرح طرح کی باتوں میں لگے ہوئے ہو۔
(۹) یُؤَفِّکُ عَنْہُ مِّنۡ اَفۡکَ ۙ	وہی لوگ اس (روز جزا) پر ایمان لانے سے منحرف ہوتے ہیں۔ جو حق کو قبول کرنے سے روگردانی کرتے ہیں۔
(۱۰) قُتِلَ الْخَرِصُونَ ۙ	قتل ہو جائیں جھوٹے،
(۱۱) الَّذِیۡنَ هُمۡ فِیۡ غَمْرَةٍ سَاهُونَ ۙ	وہی جو جہالت اور غفلت میں ڈوبے ہوئے ہیں۔
(۱۲) یَسۡئَلُونَ اَیَّٰنَ یَوْمِ الدِّیۡنِ ۙ	وہ ہمیشہ سوال کرتے ہیں کہ جزا کا دن کب ہوگا؟
(۱۳) یَوْمَ هُمۡ عَلٰی النَّارِ یُفۡتَنُونَ	وہ وہی دن ہے جس میں انہیں آگ میں جلائیں گے۔

<p>کہ اپنا عذاب چکھو، یہ وہی چیز ہے جس کے لئے تم جلدی ہی کیا کرتے تھے۔</p>	<p>(۱۴) ذُو قُوًّا فَنَسْتَكُمُّ هَذَا الَّذِي كُنْتُمْ بِهِ تَسْتَعْجِلُونَ</p>
--	--

## تفسیر

## قسم ہے آسمان کی اور اس کی زیبا شکنوں کی

یہ آیات بھی گذشتہ آیات کی طرح قسم کے ساتھ شروع ہو رہی ہے۔ اور قیامت کے بارے میں کافروں کے اختلافات اور دوسرے مختلف مسائل مجملہ ان کے پیغمبر ﷺ کی شخصیت اور مسئلہ توحید کے بارے میں گفتگو کر رہی ہے۔

پہلے فرماتا ہے۔ ”قسم ہے آسمان کی جو خوبصورت شکنوں والا ہے۔“

(۸) زیر نظر دوسری آیت جواب قسم، یعنی وہ مطلب جس کے لئے قسم کھائی گئی ہے، کو پیش کرتے ہوئے مزید کہتی ہے۔ تم

سب کے سب مختلف اور تم قسم کی گفتگو میں پڑے ہوئے ہو۔“

تم ہمیشہ ایک دوسرے کی ضد اور نفیض باتیں کرتے ہو۔ اور یہی تناقض تمہاری باتوں کے بنیاد ہونے کی دلیل ہے۔ معاد و قیامت کے بارے میں کبھی تو یہ کہتے ہو کہ: ہم اصلاً یہ بات باور نہیں کرتے کہ بوسیدہ ہڈیاں زندہ ہو جائیں۔ اور کبھی یہ کہتے ہو کہ ہمیں اس بارے میں شک و تردد ہے۔

اور کبھی اور بڑھا کر کہتے ہو کہ ہمارے آباؤ اجداد اور بڑوں کو لے آؤ تا کہ وہ گواہی دیں۔ کہ موت کے بعد قیامت اور معاد ہے تو پھر ہم تمہیں قبول کریں گے۔

اور پیغمبر اسلام ﷺ کے بارے میں کبھی تو یہ کہتے ہو کہ وہ دیوانہ ہے۔ کبھی یہ کہتے ہو۔ کہ وہ شاعر ہے، کبھی اسے جادوگر بتاتے ہو۔ کبھی یہ کہتے ہو کہ اس کوئی معلم و استاد ہے جو ان باتوں کی اسے تعلیم دیتا ہے۔

اسی طرح قرآن کے بارے میں کبھی تو اسے ”اساطیر الاولین“ (گذشتہ لوگوں کے افسانے اور خرافات) کا نام دیتے ہو۔ کبھی اسے شاعر کہتے ہو اور کبھی جادو، اور کبھی جھوٹ۔

یہ تعبیر حقیقت میں مخالفین کے دعووں کے بطلان پر ایک استدلال ہے۔ جو وہ توحید، معاد، پیغمبر اور قرآن کے بارے میں کہتے ہیں۔

اگرچہ ان آیات کے قرینہ سے جو بعد میں آئیں گی، ان آیات کا اصلی تکیہ مسئلہ معاد پر ہے۔

(۹) اس آیت میں حق سے اس انحراف کی علت کو بیان کرتے ہوئے فرماتا ہے: ”قیامت پر ایمان سے وہی لوگ منحرف

ہوتے ہیں جو حق کے دلائل کو قبول کرنے اور منطق کے سامنے سر تسلیم خم کرنے سے روگردانی کرتے ہیں۔“ ورنہ موت کے بعد کی زندگی کے دلائل واضح و آشکار ہیں۔

اس بات کی طرف توجہ کرتے ہوئے کہ گذشتہ آیات میں قیامت کے بارے میں گفتگو تھی۔ لہذا ظاہر ہے۔ کہ اصلی مقصود یا عقیدہ سے انحراف ہے، اور چونکہ گذشتہ آیت میں گفتگو کا فروں کی ایسی باتوں کے متعلق تھی۔ جو ایک دوسرے کی ضد اور نقیض ہیں۔ لہذا معلوم ایسا ہوتا ہے۔ کہ یہاں مراد وہ لوگ ہیں جو واضح منطق اور دلیل سے منحرف ہو جاتے ہیں۔

اس بناء پر مجموع آیات اس آیت اس طرح معنی دیتی ہے۔ وہی لوگ قیامت پر ایمان رکھنے سے منحرف ہوں گے۔ جو دلیل عقل کی راہ اور حق طبعی کی منطق سے منحرف ہو گئے ہیں۔

(۱۰) اس آیت میں جھوٹ بولنے والوں اور اسے بیان کرنے والوں کو شدت کے ساتھ مذمت اور تہدید کرتے ہوئے کہتا ہے۔ قتل کئے جائیں جھوٹ بولنے والے اور ان کے لئے موت ہو (مردہ باد)۔

”خو اصون“ وہ لوگ ہیں جو بے بنیاد اور بے سرو پابا باتیں کرتے ہیں۔

اصولی طور پر وہ فیصلے جن کا واضح مدرک موجود نہ ہو اور اندازے و تخمین اور بے بنیاد گمانوں پر قائم ہوں، ایسے کام ہیں، جو گمراہ کرنے والے اور نفرین و عذاب کے مستحق ہیں۔

(۱۱) اس کے بعد ان اٹکل بچو باتیں کرنے والے جھوٹے لوگوں کا تعارف کراتے ہوئے مزید کہتا ہے۔ ”وہ ایسے لوگ ہیں جو جہالت، غفلت اور بے خبری میں ڈوبے ہوئے ہیں۔

(۱۲) اور اسی لئے ہمیشہ سوال کرتے ہیں کہ روز جزا کس وقت ہوگا اور قیامت کب آئے گی۔

یہ گفتگو اس کے مانند ہے کہ بیمار ڈاکٹر سے بار بار سوال کر کے کہ میری عمر کا اختتام کب ہوگا؟ تو ہر شخص اس سوال کو بے بنیاد سمجھے گا اور کہے گا۔ کہ اہم بات تو یہ ہے کہ تو جانے کہ موت حق ہے تاکہ تو اپنا علاج کرے تاکہ کہیں ”جلدی آنے والی موت“ میں گرفتار نہ ہو جائے۔

(۱۳) لیکن اس کے باوجود قرآن انہیں چبھتا ہوا جواب دیتے ہوئے کہتا ہے ”قیامت اس دن ہوگی جب انہیں آگ پر جلا یا جا بیگا“۔

(۱۴) اور انہیں کہا جائے گا: اپنے عذاب کو چکھو، یہ وہی چیز تو ہے جس کے لئے تم جلدی کیا کرتے تھے۔

پرہیزگار جنت کے باغوں اور چشموں کے درمیان ہوں گے۔	(۱۵) إِنَّ الْمُتَّقِينَ فِي جَنَّاتٍ وَعُيُونٍ ۖ
اور جو کچھ ان کے پروردگار نے انہیں مرحمت فرمایا ہے اسے حاصل کریں گے کیونکہ وہ اس سے پہلے (دار دنیا میں) نیکو کاروں میں سے تھے۔	(۱۶) اخذِينَ مَا اتَّهَمُ رَبُّهُمْ ۖ إِنَّهُمْ كَانُوا قَبْلَ ذَلِكَ مُحْسِنِينَ ۗ

وہ رات کے کچھ ہی حصہ میں سوتے تھے۔	(۱۷) كَانُوا قَلِيلًا مِّنَ اللَّيْلِ مَا يَهْجَعُونَ
سحر کے وقتوں میں استغفار کیا کرتے تھے۔	(۱۸) وَ بِالْأَسْحَارِ هُمْ يَسْتَغْفِرُونَ
ان کے مالوں میں سائل و محروم کے لئے ایک حق تھا۔	(۱۹) وَ فِي أَمْوَالِهِمْ حَقٌّ لِّلسَّائِلِ وَ الْمَحْرُومِ

## تفسیر

## نیوکار سحر خیزوں کا اجر

گذشتہ آیات کے بعد، جن میں جاہل جھوٹ بولنے والوں، اور قیامت و معاد کے منکرین اور انکے عذاب کے بارے میں گفتگو تھی۔ زیر بحث آیات میں مومنین اور ان کے اوصاف اور اجر و پاداش کی بات ہو رہی ہے۔ تاکہ ایک دوسرے کا موازنہ کر کے..... جیسا کہ قرآن کی روش ہے..... حقائق اور زیادہ واضح و روشن ہو جائیں۔

فرماتا ہے: پرہیزگار جنت میں کے باغات اور چشموں کے درمیان ہوں گے۔

یہ ٹھیک ہے کہ باغ میں قدرتی طور پر پانی کی نہریں ہوتی ہیں۔ لیکن اس کا لطف اور عمدگی اس بات میں ہے۔ کہ چشمے خود باغ کے اندر سے پھوٹیں اور درختوں کو ہمیشہ سیراب کرتے ہیں۔ یہ وہ امتیاز اور خصوصیت ہے جو جنت کے باغات میں پائی جاتی ہیں۔ نہ صرف ایک ہی قسم کا چشمہ بلکہ اس میں انواع و اقسام کے چشمے موجود ہیں۔

(۱۶) اس کے بعد جنت کی دوسری نعمتوں کی طرف اشارہ کرتے ہوئے اجمالی اور سر بستہ صورت میں کہتا ہے۔ ان کے پروردگار نے جو کچھ انہیں مرحمت فرمایا ہے، وہ اسے حاصل کرتے ہیں۔

یعنی وہ انتہائی رغبت اور شوق اور کمال رضا کے ساتھ اور خوشی خوشی خدا کی ان نعمتوں کو قبول کریں گے۔

اور آیت کے آخر میں مزید کہتا ہے۔ کہ یہ عظیم اجر اور جزا بلا وجہ نہیں ہیں۔ وہ اس سے پہلے دار و دنیا میں نیوکاروں میں سے تھے۔

احسان اور نیوکاری جو یہاں آئی ہے۔ ایک وسیع معنی رکھتی ہے۔ جو خدا کی اطاعت کو بھی شامل ہے۔ اور خلق خدا سے انواع و اقسام کی نیکیوں کو بھی۔

(۱۷) یہ آیات ان کے نیوکار ہونے کی کیفیت کو واضح کرتے ہوئے ان کے اوصاف میں سے تین اوصاف کو بیان کرتی

ہے۔

پہلی یہ کہ ”وہ راتوں کے تھوڑے حصہ میں سوتے تھے۔“

یعنی وہ ہر رات کے ایک حصہ میں بیدار رہتے تھے اور عبادت و نماز شب میں مشغول رہتے تھے۔ اور ایسی راتیں جن میں وہ

ساری رات سوئے رہے ہوں۔ اور رات کی عبادت کلی طور پر ان سے فوت ہوگئی ہو۔ بہت کم تھیں۔

(۱۸) ان کی دوسری صفت کو اس طرح بیان کرتا ہے۔ ”وہ ہمیشہ سحر کے اوقات میں استغفار کرتے ہیں۔“

آخر شب میں جب غافلوں کی آنکھیں نیند میں ہوتی ہیں اور ماحول ہر لحاظ سے پرسکون ہوتا ہے۔ مادی زندگی کا شور و غل خاموش ہوتا ہے۔ اور وہ عموماً جو انسان کی فکر کو اپنی طرف مشغول رکھتے ہیں۔ سب خاموش ہیں۔ یہ لوگ اٹھ کھڑے ہوتے ہیں۔ اور بارگاہِ خداوندی میں حاضر ہوتے ہیں۔ اور اس کے حضور میں راز و نیاز کی باتیں کرتے ہیں۔ نماز پڑھتے ہیں۔ اور خصوصیت کے ساتھ اپنے گناہوں سے استغفار کرتے ہیں۔

(۱۹) اس کے بعد بہشتی پرہیزگاروں کی تیسری صفت کی طرف اشارہ کرتے ہوئے مزید کہتا ہے۔ ان کے اموال میں سائل

و محروم کے لئے ایک حق ہے

”حق“ کی تعبیر یہاں یا تو اس بناء پر ہے کہ خدا نے ان پر لازم قرار دیا ہے۔ (مثلاً زکوٰۃ، خمس اور سارے واجب شرعی حقوق یا انہوں نے خود سے اپنے اوپر لازم قرار لے لیا ہے۔ اور عہد کیا ہے کہ خدا نے ان پر لازم قرار دے لیا ہے۔ اور عہد کیا ہے۔ کہا جاسکتا ہے۔ کہ نیکو کاروں کا دوسروں سے فرق یہ ہے۔ کہ نیکو کاران حقوق کو ادا کرتے ہیں۔ جبکہ دوسرے اس کے پابند نہیں ہیں۔

ان روایات سے بھی جو منابح اہل بیت<sup>علیہم السلام</sup> سے پہنچی ہے۔ اس بات کی تاکید ہوئی ہے۔ کہ ”کہ حق معلوم“ سے مراد زکوٰۃ واجب کے علاوہ کی کوئی چیز ہے۔

### سائل اور محروم میں کیا فرق ہے؟

ایک گروہ نے تو یہ کہا ہے۔ ”سائل“ وہ شخص ہے جو لوگوں سے مدد کا تقاضا کرے، لیکن ”محروم“ وہ آبرو مند شخص ہے۔ جو معاش کے لئے اپنی انتہائی جدوجہد اور کوشش کرتا ہے، لیکن اس کا ہاتھ کہیں نہیں پہنچتا اور اس کا کسب و کار اور زندگی پیچیدہ ہو گئی ہے اور اس کے باوجود اپنی غیرت کی حفاظت کرتا ہے۔ اور کسی سے مدد نہیں مانگتا۔

بہر حال یہ تعبیر اس نکتہ کی طرف اشارہ ہے کہ ہرگز اس انتظار میں نہ بیٹھے رہو کہ حاجت مند تمہارے پاس آئیں اور مدد کی درخواست کریں۔ بلکہ تم پر لازم ہے کہ تم جستجو کرو، پیدا کرو اور ان کی مدد کرو، ان کی مشکلات کی گرہ کھولو اور ان کی عزت و آبرو کی حفاظت کرو۔

(۲۰) وَ فِي الْأَرْضِ آيَاتٌ لِلْمُوقِنِينَ ۝	اور زمین میں طالبانِ حق کیلئے نشانیاں ہیں۔
(۲۱) وَ فِي أَنْفُسِكُمْ ۝ أَفَلَا تُبْصِرُونَ	اور خود تمہارے وجود کے اندر (بھی نشانیاں ہیں)۔ کیا تم دیکھتے نہیں؟

تمہاری روزی آسمان میں ہے اور وہ جس کا تمہیں وعدہ دیا جاتا ہے۔	(۲۲) وَ فِي السَّمَاءِ رِزْقُكُمْ وَمَا تُوعَدُونَ
قسم ہے آسمان وزمین کے پروردگار کی کہ یہ مطلب حق ہے، جیسا کہ تم گفتگو کرتے ہو۔	(۲۳) فَوَرَبِّ السَّمَاءِ وَالْأَرْضِ إِنَّهُ لَحَقٌّ مِّثْلَ مَا أَنْكُمْ تُنطَفُونَ

## تفسیر

خدا کی نشانیاں تمہارے وجود کے اندر ہیں۔ کیا تم دیکھتے نہیں؟

گذشتہ آیات کے بعد، جن میں معاد اور دوزخیوں اور جنتیوں کے صفات کے بارے میں بیان ہوا تھا۔ زیر بحث آیات میں ان نشانیوں کے بارے میں جو زمین اور خود انسان کے وجود کے اندر ہیں گفتگو ہو رہی ہے۔ تاکہ ایک طرف تو مسئلہ توحید، خدا کی معرفت، اور اس کی صفات کی پہچان سے جو تمام خیرات کی طرف مبداء حرکت ہے، وہ آشنا ہوں اور دوسری طرف مسئلہ معاد اور موت کے بعد کی زندگی پر اس کی قدرت کا انہیں پتہ چلے۔ کیونکہ جو روئے زمین میں ان تمام عجائبات میں حیات کا خالق ہے وہ تجرید حیات پر قادر ہے۔

پہلے فرماتا ہے۔ ”زمین میں ان لوگوں کے لئے جو اہل حق ہیں۔ اور حق کے طلب گار ہیں۔ اہم نشانیاں ہیں۔ واقعا اس کرہ خاکی میں خدا کے غیر محدود علم و حکمت اور حق و قدرت کی بے پایاں نشانیاں اس قدر فراواں ہیں کہ کسی بھی انسان کی عمر ان سب کو پہچاننے کے لئے کافی نہیں ہے۔ ہم یہاں اگر دنیا کے ایک مشہور ماہر فن کی باتوں کے ایک گوشہ کی طرف، جس نے اس سلسلے میں کافی مطالعہ کیا ہے ذرا توجہ دیں تو نامناسب نہ ہوگا۔

”کرسٹی موریسین“ کہتا ہے۔ عوالم طبعی کی تنظیم میں انتہائی دقت اور باریک بینی سے کام لیا گیا ہے۔ مثلاً۔ اگر کرہ ارض کا خارجی قشر، اس سے کہ جواب ہے۔ دس حصہ زیادہ ضخیم ہوتا، تو آکسیجن۔ یعنی زندگی کا اصل مادہ وجود میں نہ آتا۔ یا اگر سمندروں کی گہرائی موجودہ گہرائی سے کچھ حصہ زیادہ ہوتی تو اس وقت زمین کا سارا آکسیجن اور کاربن جذب ہو جاتا۔ اور پھر سطح زمین پر نباتی یا حیوانی زندگی کا کسی قسم کا امکان باقی نہ رہتا۔

ایک اور دوسری جگہ کہتا ہے۔ اطراف زمین کی ہوا میں صرف اکیس (۲۱) فی صد آکسیجن ہے..... اگر ہوا میں موجود آکسیجن کی مقدار اکیس (۲۱) فی صد کی بجائے پچاس فی صد ہوتی، تو اس عالم کے تمام جلنے والے مواد جل کر خاکستر ہو جاتے اور اگر کوئی چنگاری جنگل کے کسی درخت تک پہنچ جاتی تو تمام جنگل مکمل طور پر راکھ ہو جاتے۔

(۲۱) اس آیت میں مزید کہتا ہے۔ خود تمہارے وجود میں بہت سی نشانیاں موجود ہیں۔

”کیا تم آنکھیں نہیں کھولتے، اور حق کی ان تمام آیات اور ظاہر نشانیوں کو نہیں دیکھتے؟“

بلاشک انسان عالم ہستی کا ایک عجب ہے۔ اور جو کچھ عالم کبیر میں ہے۔ وہ سب کچھ اس عالم صغیر میں موجود ہے۔ بلکہ اس

میں ایسے عجائبات ہیں جو دنیا میں کسی جگہ بھی نہیں ہیں۔

وہ کارخانہ جو انسان کے بدن میں ہیں۔ مثلاً دل، گردے، پھیپھڑے اور خاص طور سے دسیوں ہزار کلومیٹر کی موٹی اور پتلی

رگیں، یہاں تک کہ وہ بال جیسی باریک رگیں جو آنکھ سے نظر نہیں آتیں۔ اور وہ پانی، غذا اور ہوا پہنچانے کا کام دیتی ہیں۔ کروڑوں

ایروں بدن انسانی کے خلئے ہیں۔ اور مختلف حواس، جیسے بینائی، شنوائی اور دوسرے حواس میں سے ہر ایک اس کی عظیم آیات میں سے ہر

ایک آیت ہے۔

اور سب سے زیادہ ”حیات و زندگی“ کا معما ہے، جس کے اسرار اسی طرح سے غیر شناختہ رہے ہوئے ہیں۔ اور انسان کی

روح و عقل کی عمارت ہے۔ جس کے ادارک سے تمام انسانوں کی عقلیں عاجز ہیں۔

پیغمبر گرامی اسلام ﷺ نے فرمایا:

”جو شخص اپنے آپ کو پہچان لے گا وہ اپنے خدا کو پہچان لے گا۔“

(۲۲) تیسری زیر بحث آیت میں عظمت پروردگار کی نشانیوں کے تیسرے حصے اور معاد پر اس کی قدرت کے بارے میں

اشارہ کرتے ہوئے فرماتا ہے۔ ”تمہاری روزی آسمان میں ہے اور اس چیز کا تمہیں وعدہ دیا جاتا ہے۔ مفہوم رزق کی وسعت بارش کو

بھی شامل ہے۔ اور سورج کی روشنی کو بھی جو آسمان سے ہماری طرف آتی ہے اور اس کا نقش و اثر پوری زندگی میں حد سے زیادہ محسوس

ہوتا ہے اور اس طرح ہوا کو جو تمام زندہ موجودات کے لئے سبب حیات ہے رزق میں شامل سمجھئے۔

وہ چیز جو انسان کی بصیرت میں مانع ہے۔ وہ روزی کی حرص ہے، خدا آیت کے آخر میں اطمینان دلاتا ہے کہ اس کی روزی

کی ضمانت دی جا چکی ہے۔ تاکہ وہ راحت و آرام کے ساتھ عالم ہستی کے عجائبات میں غور و فکر کر سکے۔

لہذا اس مطلب کی تاکید کے آخری زیر بحث آیت میں قسم کھاتے ہوئے کہتا ہے۔ ”آسمان وزمین کے خدا کی قسم یہ مطلب

حق ہے، ٹھیک اسی طرح جیسے تم بات کرتے ہو“

معاملہ یہاں تک پہنچ گیا ہے۔ کہ خدا اپنی عظمت و قدرت کے باوجود بہت شک کرنے والوں دیر سے یقین کرنے والوں

ضعیف النفس اور حریص بندوں کو اطمینان دلانے کے لئے قسم کھا رہا ہے۔ کہ رزق و روزی اور قیامت کے ثواب و عقاب کے وعدوں

کے بارے میں جو وعدہ تم سے کیا گیا ہے۔ وہ سب حق ہے۔ اور اس میں شک و شبہ کی کوئی بات نہیں ہے۔

<p>(۲۴) هَلْ أَتَاكَ حَدِيثُ ضَيْفِ إِبْرَاهِيمَ الْمُكْرَمِينَ</p>	<p>کیا تمہارے پاس ابراہیم کے محترم مہمانوں کی خبر آئی ہے۔</p>
---	---

<p>(۲۵) اذ دَخَلُوا عَلَيْهِ فَقَالُوا سَلَامًا قَالَ سَلَامٌ قَوْمٌ مُنْكَرُونَ<sup>ج</sup></p> <p>کہ جس وقت وہ ان کے پاس پہنچے تو کہا۔ تجھ پر سلام۔ اس نے کہا: تم پر بھی سلام، (میں نے) تمہیں پہچانا نہیں۔</p>	<p>(۲۵) اذ دَخَلُوا عَلَيْهِ فَقَالُوا سَلَامًا قَالَ سَلَامٌ قَوْمٌ مُنْكَرُونَ<sup>ج</sup></p>
<p>(۲۶) فَرَاغَ إِلَىٰ أَهْلِهِ فَجَاءَ بِعِجْلٍ سَمِينٍ<sup>د</sup></p> <p>اس کے بعد چپکے سے اپنے گھر والوں کی طرف گیا اور ایک موٹا تازہ بھنا ہوا بچھڑا ان کے لئے لایا۔</p>	<p>(۲۶) فَرَاغَ إِلَىٰ أَهْلِهِ فَجَاءَ بِعِجْلٍ سَمِينٍ<sup>د</sup></p>
<p>(۲۷) فَقَرَّبَهُ إِلَيْهِمْ قَالَ أَلَا تَأْكُلُونَ<sup>ه</sup></p> <p>اور اس کو ان کے پاس رکھ کے کہا: کیا تم کھانا نہیں کھاتے؟</p>	<p>(۲۷) فَقَرَّبَهُ إِلَيْهِمْ قَالَ أَلَا تَأْكُلُونَ<sup>ه</sup></p>
<p>(۲۸) فَأَوَجَّسَ مِنْهُمْ خِيفَةً<sup>و</sup> قَالُوا لَا تَخَفْ<sup>ط</sup> وَبَشِّرُوهُ بِعَلِيمٍ عَلِيمٍ</p> <p>پس اس کام میں وحشت محسوس کی۔ انہوں نے کہا: ڈرو نہیں (ہم تو تیرے پروردگار کے رسول ہیں) اور اسے ایک عالم ودانا بیٹے کے تولد کی بشارت دی۔</p>	<p>(۲۸) فَأَوَجَّسَ مِنْهُمْ خِيفَةً<sup>و</sup> قَالُوا لَا تَخَفْ<sup>ط</sup> وَبَشِّرُوهُ بِعَلِيمٍ عَلِيمٍ</p>
<p>(۲۹) فَأَقْبَلَتِ امْرَأَتُهُ فِي صِرَّةٍ فَاصْكَتْ<sup>ز</sup> وَجَهَّهَا وَقَالَتْ عَجُوزٌ عَقِيمٌ</p> <p>اسی اثناء میں اس کی بیوی آگے بڑھی درحالیکہ (خوشی اور تعجب سے) چلا رہی تھی، اور اپنے منہ پر ہاتھ مارا اور کہا (کیا میرے بیٹا ہوگا حالانکہ میں ایک) بانجھ بڑھیا ہوں؟</p>	<p>(۲۹) فَأَقْبَلَتِ امْرَأَتُهُ فِي صِرَّةٍ فَاصْكَتْ<sup>ز</sup> وَجَهَّهَا وَقَالَتْ عَجُوزٌ عَقِيمٌ</p>
<p>(۳۰) قَالُوا كَذَلِكَ<sup>ح</sup> قَالَ رَبُّكَ<sup>ط</sup> إِنَّهُ هُوَ الْحَكِيمُ الْعَلِيمُ</p> <p>انہوں نے کہا: تیرے پروردگار نے اسی طرح کہا ہے اور وہ حکیم ودانا ہے۔</p>	<p>(۳۰) قَالُوا كَذَلِكَ<sup>ح</sup> قَالَ رَبُّكَ<sup>ط</sup> إِنَّهُ هُوَ الْحَكِيمُ الْعَلِيمُ</p>

## تفسیر

## ابراہیم علیہ السلام کے مہمان

ان آیات سے آگے گذشتہ مطالب کی تاکید و تائید کے لئے گذشتہ اقوام کی سرگزشت کا ایک گوشہ پیش کیا جا رہا ہے۔ اور اس کا پہلا حصہ ان فرشتوں کی سرگزشت ہے جو قوم لوط کو عذاب کرنے کے لئے آدمیوں کی شکل میں ابراہیم علیہ السلام پر ظاہر ہوئے اور ایک بیٹے کے تولد کی بشارت دی جبکہ ابراہیم علیہ السلام بھی بڑھاپے کے سن کو پہنچے ہوئے تھے اور ان کی بیوی بھی سن رسیدہ اور بانجھ تھی۔ اس باعزت بیٹے کا اس سن و سال میں بوڑھے ماں باپ کو عطا کرنا، ایک طرف تو اس چیز کے لئے جو ہر قسم کی روزیوں کے مقدر ہونے کے سلسلہ میں گذشتہ آیات میں آئی تھی، ایک تاکید ہے۔

اور دوسری طرف حق کی قدرت و توانائی پر ایک دلیل اور خدا شناسی کی آیات میں سے ایک آیت ہے جس کے بارے میں



گذشتہ آیات میں بحث ہوئی ہے۔

اور تیسری طرف صاحب ایمان اقوام کے لئے جو حمایت حق کے مشمول میں ایک بشارت ہے جیسا کہ بعد والی آیات جو قوم لوط کے ہولناک عذاب کی بات کرتی ہیں بے ایمان مجرموں کے لئے ایک تہدید اور تنبیہ ہے۔

پہلے روئے سخن پیغمبر کی طرف کرتے ہوئے فرماتا ہے۔ کیا ابراہیم علیہ السلام کے محترم مہمانوں کی خبر تجھ تک پہنچی ہے۔

(۲۵) اس کے بعد ان کے حالات کی تشریح کرتے ہوئے کہتا ہے۔ ”جس وقت وہ ابراہیم علیہ السلام پر وارد ہوئے اور کہا۔ تجھ پر

سلام۔ تو اس نے کہا: تم پر بھی سلام ہو۔ تمہیں پہچانا نہیں۔

(۲۶) بہر حال ابراہیم علیہ السلام جیسے مہمان نواز اور سخی نے اپنے مہمانوں کی خاطر مدارت کے لئے فوراً کام شروع کر دیا۔

”پوشیدہ طور پر اپنے گھر والوں کی طرف گئے ایک موٹا تازہ بھنا ہوا کچھڑا ان کے لئے لے آئے۔“

ابراہیم علیہ السلام نے ایسا کیوں کیا؟ کیونکہ ممکن تھا، کہ اگر مہمان متوجہ ہو جائیں، تو اس قسم کی پرخرج میزبانی سے منع کر دیں۔

لیکن ابراہیم علیہ السلام نے معدودے چند مہمانوں کے لئے جو بعض کے قول کے مطابق تین افراد اور زیادہ سے زیادہ بارہ افراد

تھے۔ اتنا فراواں اور با فراغت کھانا کیوں تیار کیا اس کی وجہ یہ تھی کہ عام طور پر سخی افراد ایسے ہوتے ہیں کہ اگر ان کے پاس کوئی مہمان

آجائے تو وہ صرف مہمانوں کے اندازے کے مطابق کھانا تیار نہیں کرتے، بلکہ وہ اتنی غذا تیار کرتے ہیں کہ مہمانوں کے علاوہ وہ تمام

لوگ جو ان کے لئے کام کرتے ہیں اس میں شریک ہو جائیں یہاں تک کہ وہ ہمسایوں قرابت داروں اور دوسرے گرد و پیش کے لوگوں کو

بھی نظر میں رکھتے ہیں۔

(۲۷) ابراہیم علیہ السلام خود یہ کھانا مہمانوں کے لئے لے کر آئے اور ان کے نزدیک رکھ دیا۔

لیکن انتہائی تعجب کے ساتھ مشاہدہ کیا کہ وہ کھانے کی طرف ہاتھ نہیں بڑھاتے تو ابراہیم علیہ السلام نے کہا: کیا تم کھانا نہیں کھاتے

؟

(۲۸) ابراہیم علیہ السلام خیال کرتے تھے کہ وہ جنس بشر میں سے ہیں: جب انہوں نے دیکھا کہ وہ کھانے کی طرف ہاتھ نہیں

بڑھاتے تو دل میں وحشت محسوس کی۔

کیونکہ اس زمانہ میں اور اس زمانہ میں بھی بہت سی اقوام ہیں جو سنتی اخلاق کے باند ہیں۔ جب کوئی کسی کے دسترخوان پر

کھانا کھا لیتا تھا تو پھر اس کو تکلیف و آزار نہیں پہنچاتا تھا اور کوئی خیانت نہیں کرتا تھا اور جہاں نمک کھاتے ہیں وہاں نمک دان کو نہیں

ٹوڑتے (نمک حرامی نہیں کرتے)۔ لہذا اگر مہمان غذا کے لئے ہاتھ نہیں بڑھاتا تو یہ گمان پیدا ہوتا ہے کہ وہ کسی خطرناک کام کے لئے

آیا ہے۔

یہاں پر مہمانوں نے، جیسا کہ سورہ ہود آیت ۷۰ میں آیا ہے، ”اس سے کہا کہ ڈرو نہیں“ اور اس کو تسلی دی، اس کے بعد مزید کہتا ہے: ”انہوں نے اسے ایک دانا اور عالم بیٹے کی بشارت دی“ واضح رہے کہ بیٹا تولد کے وقت تو عالم نہیں ہے لیکن یہ ممکن ہے کہ اس میں استعداد ہو کہ وہ آئندہ عالم اور عظیم دانشمند بنے اور یہاں یہی مراد ہے مشہور یہی ہے کہ وہ ”حضرت اسحاق“ تھے۔

(۲۹) اس وقت ابراہیم علیہ السلام کی بیوی آگے آئی، اس حال میں کہ وہ خوشی اور تعجب سے بلند آواز میں بول رہی تھی۔ اس نے اپنے چہرے پر ہاتھ مارا اور کہا: کیا میرے فرزند ہوگا؟ حالانکہ میں ایک بانجھ بڑھیا ہوں؟  
(۳۰) لیکن قرآن اس آیت میں فرشتوں کے جواب کو جو انہوں نے اسے دیا نقل کرتا ہے: ”انہوں نے کہا کہ تیرے پروردگار نے اسی طرح کہا ہے اور وہ حکیم و دانا ہے“  
اگرچہ تو بڑھیا ہے اور تیرا شوہر بھی اس طرح ہے لیکن جب تیرے پروردگار کا فرمان صادر ہو اور اس کا ارادہ کسی چیز سے متعلق ہو جائے تو بلا شک و شبہ وہ پورا ہو جاتا ہے۔

(۳۱) قَالَ فَمَا خَطْبُكُمْ أَيُّهَا الْمُرْسَلُونَ	(ابراہیم نے) کہا: (اے خدا کے) فرشتو! پھر تم کس لئے بھیجے گئے ہو؟
(۳۲) قَالُوا إِنَّا أُرْسِلْنَا إِلَىٰ قَوْمٍ مُّجْرِمِينَ	انہوں نے کہا: ہم ایک مجرم قوم کی طرف بھیجے گئے ہیں۔
(۳۳) لِنُرْسِلَ عَلَيْهِمْ حِجَارَةً مِّنْ طِينٍ	تاکہ ان پر مٹی کے پتھروں کی بارش کریں،
(۳۴) مُّسَوَّمَةً عِنْدَ رَبِّكَ لِلْمُسْرِفِينَ	ایسے پتھر جن پر تیرے پروردگار کی طرف سے اسراف کرنے والوں کے لئے نشان لگے ہوئے ہیں۔
(۳۵) فَأَخْرَجْنَا مَنْ كَانَ فِيهَا مِنَ الْمُؤْمِنِينَ	ہم نے ان تمام مؤمنین کو جو (قوم لوط) کے ان شہروں میں زندگی بسر کرتے تھے باہر نکال لیا۔

ہم نے ان میں (صرف ایک گھرانے کے سوا کوئی باایمان گھرانہ پایا ہی نہیں۔	(۳۶) فَمَا وَجَدْنَا فِيهَا غَيْرَ بَيْتٍ مِّنَ الْمُسْلِمِينَ <sup>ج</sup>
اور ہم نے ان (شہروں میں) ایسے لوگوں کے لئے، جو دردناک عذاب سے ڈرتے ہیں، ایک واضح نشانی چھوڑی ہے۔	(۳۷) وَ تَرَكَنَا فِيهَا آيَةً لِّلَّذِينَ يَخَافُونَ الْعَذَابَ الْأَلِيمَ <sup>ط</sup>

## تفسیر

## قوم لوط علیہ السلام کے بلا دیدہ شہر ایک آیت اور عبرت ہیں

فرشتوں کے ابراہیم علیہ السلام کے پاس آنے، اور انہیں اسحاق علیہ السلام کے پیدا ہونے کی بشارت دینے کے واقعہ کے بعد، اس گفتگو کے بارے میں گفتگو ہو رہی ہے، جو ”ابراہیم“ اور فرشتوں کے درمیان قوم لوط کے سلسلہ میں ہوئی۔

اس کی وضاحت یہ ہے کہ: ابراہیم علیہ السلام شام کی طرف جلاوطن ہونے کے بعد لوگوں کو خدا کی طرف دعوت دینے اور ہر قسم کے شرک و بت پرستی کے خلاف مبارزہ کرنے میں مصروف تھے ”حضرت لوط“ جو ایک عظیم پیغمبر تھے، ان ہی کے زمانہ میں ہوئے ہیں اور احتمال یہ ہے کہ آپ ہی کی طرف سے مامور ہوئے تھے کہ گمراہوں کو تبلیغ و ہدایت کرنے کے لئے شام کے ایک علاقہ (یعنی سدوم کے شہروں کی طرف) سفر کریں۔ وہ ایک ایسی گناہگار قوم کے درمیان آئے جو شرک اور بہت سے گناہوں میں آلودہ تھی، اور سب سے فحش گناہ اغلام اور لواطت تھی، آخر کار فرشتوں کا ایک گردہ اس قوم کی ہلاکت پر مامور ہوا لیکن وہ پہلے ابراہیم کے پاس آئے۔

ابراہیم علیہ السلام مہمانوں کی وضع قطع سے سمجھ گئے کہ یہ کسی اہم کام کے لئے جا رہے ہیں اور صرف بیٹے کی ولادت کی بشارت کے لئے نہیں آئے کیونکہ اس قسم کی بشارت کے لئے تو ایک ہی شخص کافی تھا یا اس عجلت کی وجہ سے جو وہ چلنے کے لئے کر رہے تھے۔ اس سے معلوم ہوتا ہے کہ کوئی اہم ڈیوٹی رکھتے تھے۔

لہذا پہلی آیت میں کہتا ہے۔ ”اے خدا کے بھیجے ہوئے فرشتو! تم کون سے اہم کام کے لئے مامور ہوئے ہو۔

(۳۲) فرشتوں نے اپنی ڈیوٹی بیان کی اور ابراہیم علیہ السلام سے ”کہا ہم ایک مجرم اور تباہ کار قوم کی طرف بھیجے گئے ہیں۔ ایسی جو عقیدہ کے فساد اور خرابی کے علاوہ انواع واقسام کی آلودگیوں، اور مختلف گناہوں میں جو فحش اور شرمناک ہیں گرفتار

ہیں۔

(۳۳) اس کے بعد انہوں نے مزید کہا: ہم اس بات کے لئے مامور ہوئے ہیں کہ ان پر ”پتھروں“ کی بارش کریں اور انہیں

اس کے ذریعہ تہ و بالا کر کے ہلاک کر دیں۔

”حجارة من طين“ (مٹی پتھر) کی تعبیر وہی چیز ہے جسے سورہ ہود کی آیہ ۸۲ میں اس کی بجائے ”سجیل“ کہا ہے۔  
مجموعی طور پر شاید اس معنی کی طرف اشارہ ہو کہ اس مجرم قوم کو نابود کرنے کے لئے آسمان سے بڑے بڑے پتھروں کے نازل کرنے کی بھی ضرورت نہیں تھی بلکہ چھوٹے چھوٹے ریت کے ذرات کی بارش جو زیادہ محکم نہیں تھے، بارش کے قطرات کی مانند ان پر برسے۔

(۳۴) اس کے بعد مزید کہتا ہے، ”یہ پتھر تیرے پروردگار کی طرف سے اسراف کرنے والوں کے لئے نشان لگائے ہوئے

تھے۔

(۳۵) قرآن نے یہاں پروردگار کے ان فرشتوں کے بعد کے واقعہ کو۔ کہ وہ لوط علیہ السلام کے پاس آئے اور مہمانوں کے عنوان سے وارد ہوئے اور وہ بے شرم قوم، اس خیال سے کہ وہ نوع بشر کے خوبصورت جوان ہیں ان کی طرف آئی۔ لیکن بہت جلد ان کو اپنی غلطی کا احساس ہو گیا اور ان سب کی آنکھیں اندھی ہو گئیں..... چھوڑ دیا ہے اور خدا کی گفتگو کے آخری حصہ کو بیان کرتا ہے۔  
فرماتا ہے: ہم نے ان تمام مؤمنین کو جو قوم لوط کے شہروں میں رہتے تھے بلا کے نازل ہونے سے پہلے ہی نکال دیا۔  
(۳۶) لیکن ان تمام علاقوں میں ہمیں ایک گھرانے کے سوا اور کوئی صاحب ایمان نہ ملا۔

ہاں! ہم ہرگز خشک و تر کو ملا کر نہیں جلاتے، اور ہماری عدالت اجازت نہیں دیتی کہ مؤمن کو کافر کی سرزمین گرفتار کریں یہاں تک کہ اگر لاکھوں بے ایمان اور مجرم لوگوں میں ایک فرد بھی با ایمان اور مجرم لوگوں میں ایک فرد بھی با ایمان اور پاک ہو تو ہم اسے بھی نجات دیتے ہیں۔

یہ وہی مطلب ہے جو سورہ حجر کی آیت ۶۰، ۵۹ میں اس صورت میں آیا ہے مگر لوط علیہ السلام کا خاندان کہ ہم ان سب کو نجات دیں گے سوائے اس کی بیوی کے جس کے لئے ہم نے یہ مقدر کر دیا تھا کہ وہ شہر میں رہے اور ہلاک ہو جائے۔  
جیسا کہ آپ ملاحظہ کر رہے ہیں قوم لوط علیہ السلام کا ماجرا قرآن کی ان پانچ سورتوں میں مختلف عبارتوں میں بیان ہوا ہے۔ جو سب کے سب ایک ہی حقیقت کو بیان کرتے ہیں لیکن چونکہ ایک حادثہ کو مختلف زاویوں سے دیکھا جاسکتا ہے اور ہر نگاہ میں اس کے کسی ایک پہلو کو مشاہدہ کیا جاسکتا ہے اس لئے قرآن مجید میں بھی تاریخی حوادث عام طور پر اسی طرح پیش ہوئے ہیں اور دہرائے گئے ہیں اور اوپر والی آیات کی مختلف تعبیریں بھی اسی معنی کی گواہ ہیں علاوہ ازیں چونکہ قرآن ایک تربیتی اور انسان سازی کی کتاب ہے اور مقام تربیت گاہ میں ضروری ہے کہ ایک اہم مسئلہ پر بار بار تامل کیا جائے تاکہ پڑھنے والوں کے ذہن میں گہرا اثر چھوڑے۔

بہر حال خداوند عالم نے اس آلودہ قوم کو زمین کے ایک سخت اور ویران کرنے والے زلزلہ سے تروبالا کر دیا، اس کے بعد آسمانی پتھروں کی بارش برسائی اور ان کا نام و نشان مٹا دیا یہاں تک کہ ان کے پلید بدن بھی آسمانی گرد و غبار اور پتھروں کے نیچے دفن ہو گئے، تاکہ وہ آئندہ آنے والوں اور تمام بے ایمان مجرم اور آلودہ افراد کیلئے ایک عبرت ہوں۔

(۳۷) اسی لئے آخری زیر بحث آیت میں مزید کہتا ہے ”ہم نے ان لوگوں کے لئے جو دردناک عذاب سے ڈرتے ہیں

اس سرزمین میں ایک واضح نشانی رکھ چھوڑی ہے۔

یہ ایک تعبیر اچھی طرح سے اس بات کی نشاندہی کرتی ہے کہ ان آیات اور خدا کی نشانیوں سے وہی لوگ پند و نصیحت حاصل کرتے ہیں جن میں قبول کرنے کے لئے آمادگی ہو اور جو مسولیت اور ذمہ داری کا احساس کریں۔

<p>موسیٰ (کی زندگی) میں بھی ایک نشانی اور درس عبرت تھا جب ہم نے اسے واضح و آشکار دلیل کے ساتھ فرعون کی طرف بھیجا تھا۔</p>	<p>(۳۸) وَ فِي مُوسَىٰ إِذْ أَرْسَلْنَاهُ إِلَىٰ فِرْعَوْنَ بِسُلْطٰنٍ مُّبِينٍ</p>
<p>لیکن فرعون نے مکمل طور پر اس سے منہ پھیر لیا اور کہا: یہ آدمی یا تو دیوانہ ہے یا جادوگر۔</p>	<p>(۳۹) فَتَوَلَّىٰ وِرْكُهُ وَ قَالَ سِحْرٌ اَوْ مَجْنُونٌ</p>
<p>پس ہم نے اسے بھی اور اس کے لشکروں کو بھی اپنی گرفت میں لے لیا اور انہیں دریا میں پھینک دیا دریا خالی کہ وہ قابل ملامت تھا۔</p>	<p>(۴۰) فَآخَذْنَاهُ وَ جُنُودَهُ فَنَبَذْنَاهُمْ فِي الْيَمِّ وَ هُوَ مُلِيمٌ ط</p>
<p>اور اسی طرح عادی سرگزشت میں بھی ایک نشانی ہے جب کہ ہم نے ایک تند و تیز آندھی بارش کے بغیر ان کے اوپر بھیجی۔</p>	<p>(۴۱) وَ فِي عَادٍ إِذْ أَرْسَلْنَا عَلَيْهِمُ الرِّيحَ الْعَقِيمَ ؕ</p>
<p>وہ جس چیز کے اوپر سے گذرتی تھی اسے چھوڑتی ہی نہیں تھی، یہاں تک کہ اسے بوسیدہ ہڈیوں کی طرح کر دیتی تھی۔</p>	<p>(۴۲) مَا تَذَرُ مِنْ شَيْءٍ اَتَتْ عَلَيْهِ اِلَّا جَعَلَتْهُ كَالرِّمِيمِ ط</p>
<p>قوم ثمود کی سرگزشت میں بھی ایک عبرت ہے جب کہ ان سے یہ کہا گیا تھوڑی سی دیر کے لئے تم بھی فائدہ اٹھا لو۔</p>	<p>(۴۳) وَ فِي ثَمُودَ إِذْ قِيلَ لَهُمْ تَمَتَّعُوا حَتَّىٰ حِينٍ</p>
<p>انہوں نے اپنے پروردگار کے حکم سے سرتابی کی تو انہیں صاعقہ نے پکڑ لیا (حالانکہ وہ حیرانگی کے ساتھ) دیکھ رہے تھے۔</p>	<p>(۴۴) فَعَتَوْا عَنْ اَمْرِ رَبِّهِمْ فَآخَذَتْهُمْ الصَّعِقَةُ وَ هُمْ يَنْظُرُونَ</p>
<p>وہ اس زمین پر گرے کہ ان میں اٹھنے کی طاقت ہی نہ رہی اور نہ ہی کسی سے مدد مطلب کر سکے۔</p>	<p>(۴۵) فَمَا اسْتَطَاعُوا مِنْ قِيَامٍ وَ مَا كَانُوا مُنْتَصِرِينَ ؕ</p>

(۴۶) وَ قَوْمَ نُوحٍ مِّن قَبْلُ إِنَّهُمْ كَانُوا فِئْتًا مِّنَ السَّاقِطِينَ

اسی طرح ہم نے ان سے پہلے قوم نوح کو ہلاک کیا تھا۔ کیونکہ وہ فاسق قوم تھی۔

## تفسیر

## گذشتہ لوگوں کی تاریخ میں یہ سب عبرت کے درس ہیں

قرآن آیات میں، قوم لوط کی داستان اور اس دردناک انجام کو جو انہوں نے قبیح اور شرمناک گناہوں کی وجہ سے پایا تھا، بیان کرنے کے بعد گذشتہ اقوام میں سے چند قوموں کی سرگذشت کی طرف اشارہ کرتا ہے۔

پہلے فرماتا ہے موسیٰ اور اس کی زندگی کی تاریخ میں بھی ایک نشانی اور درس عبرت تھا جب ہم نے اسے فرعون کی طرف واضح اور روشن دلیل کے ساتھ بھیجا۔

”سلطان“ اس چیز کو کہتے ہیں جو تسلط کا سبب بنے اور یہاں معجزہ یا عقلی قومی علیل و منطوق ہے یادوں ہیں کہ موسیٰ علیہ السلام نے فرعون کے مقابلہ میں ان سے فائدہ اٹھایا۔

(۳۹) لیکن فرعون نے موسیٰ علیہ السلام کے عظیم معجزات کے سامنے سر تسلیم خم نہ کیا۔ جو ان کے خدا سے ارتباط کے گواہ تھے۔ اور نہ ہی ان کے منطقی دلائل کے آگے سر تعظیم بھکا یا، بلکہ اس غرور تکبر کی وجہ سے جو وہ رکھتا تھا۔ اپنے پورے وجود کے ساتھ اس سے پھر گیا اور کہا یہ شخص یا تو جادو گر ہے یا دیوانہ ہے۔

قابل توجہ بات یہ ہے کہ جھوٹے جبار اور سرکش لوگ ان تہمتوں اور جھوٹی نسبتوں میں جو وہ عظیم پیغمبروں کی طرف دیتے تھے ایک عجیب حیرانی تناقض اور پریشان گوئی میں گرفتار تھے کبھی انہیں ساحر و جادو گر کہتے اور کبھی مجنون و دیوانہ، حالانکہ ساحر و جادو گر ایک ہوشیار آدمی ہونا چاہئے جو باریک کام کرنے، اور نفسیاتی مسائل اور مختلف چیزوں کے خواص سے فائدہ اٹھاتے ہوئے حیرت انگیز کام کرے، اور لوگوں کو غفلت میں رکھے جب کہ مجنون اس کا نقطہ مقابل ہے۔

(۴۰) لیکن قرآن فرعون جبار اور اس کے ساتھیوں کے انجام کے بارے میں اس طرح خبر دیتا ہے ہم نے اسے اور اس کے لشکر کو اپنی گرفت میں لے لیا اور اسے دریا میں پھینک دیا، کیونکہ وہ ایسے اعمال کا مرتکب ہوا تھا، جو سرزنش اور ملامت کے قابل تھے۔

(۴۱) اس کے بعد ایک دوسری قوم یعنی عادی کی اجمالی سرنوشت پیش کرتے ہوئے اس طرح کہتا ہے۔  
قوم عادی کی سرگذشت میں بھی ایک آیت و عبرت ہے جبکہ ہم نے ان پر ایک عقیم اور بغیر بارش کا طوفان بھیجا۔  
ہواؤں کا عقیم اور بانجھ ہونا اس وقت ہوتا ہے جب کہ وہ بارش برسانے والے بادل اپنے ساتھ لے کر نہ چلیں گیہا و نباتات میں اپنے عمدہ اثرات نہ چھوڑیں اور ان میں کوئی فائدہ اور برکت نہ وہ اور ہلاکت و نابودی کے سوا کوئی چیز ہمراہ نہ لائیں۔

(۴۲) اس کے بعد اس سخت آندھی کی خصوصیت جو قوم عاد پر مسلط ہوئی تھی۔ بیان کرتے ہوئے مزید کہتا ہے وہ جس چیز

کے پاس سے گزرتی تھی اس کو ختم کئے بغیر نہ چھوڑتی تھی اور خشک کٹی پھٹی گھاس یا بوسیدہ ہڈیوں کی صورت میں لے آتی تھی۔ یہ تعبیر اس بات کی نشاندہی کرتی ہے کہ قوم عاد کی تیز آنڈھی ایک عام تیز آنڈھی نہیں تھی بلکہ انہیں تباہ کرنے کے علاوہ اور اصطلاح کے مطابق فزیکل دباؤ سے جلانے اور زہریلا بنانے کی خاصیت رکھتی تھی، جو طرح طرح کی اشیاء کو بوسیدہ اور کہنہ بنا دیتی تھی۔ ہاں! خدا کی قدرت ایسی ہے جو نسیم کی ایک حرکت سرلیج کے ذریعہ طاقتور اور مشہور و معروف اقوام کو اس طرح سے درہم برہم کر دیتی ہے کہ صرف ان کے بوسیدہ جسم ہی باقی رہ جاتے ہیں یہ طاقتور اور ثروت مند قوم عاد کی سرنوشت کی طرف جو سر زمین احتفان عمان اور حضرموت کے درمیان کا علاقہ میں رہتے تھے۔ ایک مختصر اشارہ تھا۔

(۴۳) اس کے بعد قوم ثمود کی نوبت آتی ہے اور ان کے بارے میں فرماتا ہے قوم ثمود میں بھی ایک آیت اور عبرت ہے جبکہ ان سے کہا گیا۔ تم زندگی کی تھوڑی سی مدت کے لئے فائدہ اٹھا لو اور پھر عذاب الہی کے منتظر رہو۔ ”حتیٰ حین“ سے مراد وہی مہلت کے تین دن ہیں جن کی طرف سورہ ہود کی آیت ۶۵ میں اشارہ ہوا ہے۔ انہوں نے اس اونٹنی کی جو بطور اعجاز آئی تھی کو نچیں کاٹ دیں اور ان کے پیغمبر صالح نے ان سے کہا بس تین دن اپنے گھروں میں مزے اڑا لو، اور اس کے بعد عذاب الہی کے منتظر ہو یہ نہ ٹلنے والی وعید ہے۔

(۴۴) ہاں! انہوں نے اپنے پروردگار کے فرمان سے سرتابی کی، اور اس نے انہیں ناگہانی طور پر آگھیرا جب حیرانی کے ساتھ دیکھ رہے تھے۔ اور ان میں اپنا دفاع کرنے کی کوئی قدرت نہ تھی۔

ظاہر ہے کہ یہ جملہ ان تمام روگردانیوں کی طرف اشارہ ہے، جو وہ صالح کی دعوت کے سارے عرصہ میں کرتے رہے۔ مثلاً بت پرستی، ظلم و ستم اور صالح کی اونٹنی کی کونچوں کا کاٹنا جو ان کا ایک معجزہ تھا۔ نہ کہ صرف وہ روگردانیاں جو ان تین دنوں میں انہوں نے انجام دیں، اور بارگاہ خدا میں توبہ و انابت کے بجائے غفلت اور غرور میں ڈوبے رہے۔

(۴۵) انجام کار آخری جملہ جو اس سرکش قوم کے بارے میں فرماتا ہے۔ وہ یہ ہے کہ۔ وہ اس طرح سے زمین پر گر پڑے کہ ان میں کھڑے ہونے کی بھی قدرت نہ تھی، اور نہ ہی کسی سے مدد طلب کر سکتے ہیں۔

ہاں! صاعقہ نے انہیں اس طرح غفلت میں پکڑ کر زمین پر دے پڑا کہ نہ تو ان میں کھڑے ہونے کی طاقت تھی۔ نہ اپنا دفاع کرنے کی قدرت اور نہ ہی نالہ و فریاد اور مدد طلب کرنے کی قوت، اور انہوں نے اسی حالت میں جان دے دی، اور ان کی سرگذشت دوسروں کے لئے ایک درس عبرت بن گئی۔

(۴۶) آخری زیر بحث آیت میں پانچویں قوم یعنی قوم نوح کی طرف ایک مختصر اشارہ کرتے ہوئے فرماتا ہے۔ :- اور ہم نے قوم نوح کو ان سے پہلے ہلاک کیا تھا۔ کیونکہ وہ ایک فاسق قوم تھی۔

”فاسق“ اس شخص کو کہتے ہیں جو خدا کے فرمان کی حدود سے باہر قدم نکالے اور کفر و ظلم یا دوسرے تمام گناہوں میں آلودہ

ہو۔

(۴۷) وَالسَّمَاءَ بَنَيْنَاهَا بِأَيْدٍ وَإِنَّا لَمُوسِعُونَ	ہم نے آسمان کو (اپنی) قدرت سے بنایا ہے اور ہمیشہ اس کو وسعت دیتے رہتے ہیں۔
(۴۸) وَالْأَرْضَ فَرَشْنَاهَا فَنِعْمَ الْمُهَيَّدُونَ	اور ہم ہی نے زمین کو پھیلا یا ہے اور ہم کیا ہی اچھے پھیلانے والے ہیں۔
(۴۹) وَمِنْ كُلِّ شَيْءٍ خَلَقْنَا زَوْجَيْنِ لَعَلَّكُمْ تَذَكَّرُونَ	اور ہم نے ہر چیز کے جوڑے جوڑے خلق کئے ہیں تاکہ تم غور کرو اور سمجھو۔
(۵۰) فَفَرُّوْا إِلَى اللَّهِ إِنِّي لَكُمْ مِنْهُ نَذِيرٌ مُّبِينٌ	پس تم خدا ہی کی طرف لپکو کیونکہ میں اس کی طرف سے تمہارے لئے ایک واضح ڈرانے والا ہوں۔
(۵۱) وَلَا تَجْعَلُوا مَعَ اللَّهِ إِلَهًا آخَرَ إِنِّي لَكُمْ مِنْهُ نَذِيرٌ مُّبِينٌ	اور خدا کے ساتھ دوسرا معبود قرار نہ دو۔ بے شک میں اس کی طرف سے ایک آشکار ڈرانے والا ہوں۔

## تفسیر

ہم ہمیشہ آسمانوں کو وسعت دیتے رہتے ہیں

یہ آیات ایک مرتبہ پھر عالم آفرینش میں آیات خدا کی عظمت کے مسئلہ کو پیش کرتی ہیں، اور حقیقت میں ان مباحث کو۔ جو اسی سورہ کی آیت ۲۰، ۲۱ میں، زمین اور انسانی وجود میں اس کی نشانیوں کے بارے میں، گذر چکی ہیں، تکمیل کرتی ہیں، اور ضمنی طور پر مسئلہ معاد اور موت کے بعد کی زندگی پر خدا کی قدرت کی ایک دلیل ہے، پہلے فرماتا ہے ”ہم نے آسمان کو قدرت کے ساتھ بنا کیا، اور ہم ہمیشہ اسے وسعت دیتے رہتے ہیں“،

(۴۸) ”اور ہم نے زمین کو بچھایا، اور ہم کیا ہی اچھا بچھانے والے ہیں“۔

اس عظیم قدرت کی نشانیاں آسمانوں کی عظمت میں بھی اور اس خاص نظام میں بھی، جو ان میں کار فرما ہے، اچھی طرح سے واضح ہے۔

ماہریں کے آخری انکشافات کو مد نظر رکھتے ہوئے آیت کا معنی یہ ہے کہ خدا نے آسمانوں کو پیدا کیا اور ہمیشہ انہیں وسعت دیتا رہتا ہے۔

موجودہ علم یہ بتاتا ہے۔ نہ صرف کہ زمین آسمانی مادوں کو جذب کرتے کرتے بتدریج موٹی اور وزنی ہوتی جا رہی ہے بلکہ



آسمان بھی وسیع، اور پھیلنے جا رہے ہیں، یعنی وہ ستارے جو ایک کہکشاں میں ہیں، بڑی تیزی کے ساتھ کہکشاں کے مرکز سے دور ہوتے جا رہے ہیں، یہاں تک کہ بہت سے موقعوں پر اس پھیلاؤ کی سرعت کا اندازہ بھی لگایا ہے۔

(۴۹) آسمانوں اور زمین کی خلقت کے بعد آسمان اور زمین کے مختلف موجودات اور انواع و اقسام کے نباتات و حیوانات کی نوبت آتی ہے اور اس سلسلے میں۔ اس آیت میں فرماتا ہے: ہم نے ہر چیز کے جوڑے جوڑے پیدا کئے ہیں۔ تاکہ تم غور کرو سمجھو۔  
 ”من کل شئی“ (تمام موجودات میں سے) نہ صرف موجودات زندہ بلکہ ممکن ہے کہ اس حقیقت کی طرف اشارہ ہو کہ مثبت و منفی ذرات سے بنی ہوئی تمام اشیاء عالم، اور آج کے علمی نکتہ نظر سے یہ بات مسلم ہے کہ ”ایٹم“ مختلف اجزاء سے ملکر بنے ہیں،،  
 مجملہ ان کے وہ اجزاء جو منفی برقی بار کے حامل ہیں۔ اور انہیں ”الکٹران“ کہا جاتا ہے اور وہ اجزاء جو مثبت برقی بار کے حامل ہوتے ہیں جو ”پروٹون“ کہلاتے ہیں۔

(۵۰) اس آیت میں گذشتہ توحیدی مباحث سے نتیجہ نکالتے ہوئے مزید کہتا ہے۔ اس بنا پر تم خدا کی طرف دوڑو کیونکہ میں اس کی طرف سے تمہارے لئے واضح طور پر ڈرانے والا ہوں“

یہاں ”فراز“ کی تعبیر ایک عمدہ اور لطیف تعبیر ہے، عام طور پر فرار ایسی جگہ کہا جاتا ہے جہاں انسان ایک طرف سے کسی موجود یا وحشتناک حادثہ سے رو برو ہو گیا ہوں۔ اور دوسری طرف سے کسی جگہ کوئی پناہ گاہ رکھتا ہو۔ لہذا پوری تیزی کے ساتھ جائے حادثہ سے دور ہو جاتا ہے اور امن و امان کے نقطہ کی طرف رخ کرتا ہے۔ تم بھی شرک و بت پرستی سے، جو ایک وحشتناک عقیدہ ہے کہ یز کرو، اور توحید خالص کی طرف جو واقعی امن و امان کا علاقہ ہے تیزی سے رخ کرو۔

قباحتوں، برائیوں، بے ایمانی، جہالت کی تاریکی اور عذاب جاودانی سے بھاگو اور رحمت حق کی آغوش اور جاودانی سعادت میں داخل ہو جاؤ۔

(۵۱) پھر مزید تاکید کے لئے وحدت پرستی کے مسئلہ پر تکیہ کرتے ہوئے فرماتا ہے:

”خدا کے ساتھ دوسرا معبود قرار نہ دو، کہ میں تمہارے لئے اس کی طرف سے واضح ڈرانے والا ہوں“

<p>(۵۲) کَذٰلِكَ مَا آتٰی الَّذِيْنَ مِنْ قَبْلِهِمْ مِّنْ رَّسُوْلٍ اِلَّا قَالُوْا سَاحِرٌ وَّاَوْ مَجْنُوْنٌ ۚ</p> <p>اسی طرح کوئی پیغمبران سے پہلے کسی قوم کی طرف نہیں بھیجا مگر یہ کہ انہوں نے کہا اور جادوگر ہے یا دیوانہ ہے۔</p>	<p>(۵۲) کَذٰلِكَ مَا آتٰی الَّذِيْنَ مِنْ قَبْلِهِمْ مِّنْ رَّسُوْلٍ اِلَّا قَالُوْا سَاحِرٌ وَّاَوْ مَجْنُوْنٌ ۚ</p>
<p>کیا وہ ایک دوسرے کو اس بات کی وصیت کرتے تھے (کہ عموماً اس قسم کی تہمتیں لگائیں) نہیں! بلکہ وہ ایک سرکش اور طوفان اٹھانے والی قوم تھی۔</p>	<p>(۵۳) اَتَوٰصَوْا بِهٖۙ بَلْ هُمْ قَوْمٌ طٰغُوْنَ ۚ</p>

اب جب کہ ایسا ہے تو ان سے منہ پھیر لے اور تو ہرگز لائق ملامت نہیں ہے۔	(۵۴) فَتَوَلَّ عَنْهُمْ فَمَا أَنْتَ بِمَلُومٍ <sup>قذ</sup>
اور ہمیشہ نصیحت کرتا رہ کیونکہ نصیحت مؤمنین کے لئے فائدہ مند ہے۔	(۵۵) وَ ذَكَرْ فَإِنَّ الدِّكْرَى تَنْفَعُ الْمُؤْمِنِينَ

## تفسیر

## نصیحت کر کیونکہ نصیحت و تذکر فائدہ مند ہے

اسی سورہ کی آیت ۳۹ میں یہ آیا ہے۔ کہ فرعون نے، موسیٰ علیہ السلام کی طرف سے خداوند یکتا اور ظلم و بیدادگری کے ترک کرنے کی دعوت کے مقابلہ میں، موسیٰ علیہ السلام کو متہم کیا کہ وہ ”ساحر“ یا ”مجنون“ ہے، یہ نسبت مشرکین کی طرف سے پیغمبر اسلام ﷺ کو بھی دی جاتی تھی۔ یہ بات ابتدائی دور کے تھوڑے سے مؤمنین کے لئے بہت گراں تھی، اور پیغمبر ﷺ کی روح کو آزرده کرتی تھی۔

زیر بحث آیات میں پیغمبر ﷺ اور مؤمنین کی دلداری کے لئے کہتا ہے،: صرف تو ہی نہیں ہے جو ان زہر آلود تہمت کے تیروں کا ہدف قرار پایا ہے: ”اسی طرح ہے کہ ان سے پہلے کسی قوم کی طرف کوئی پیغمبر نہیں بھیجا گیا مگر یہ کہ انہوں نے کہا: وہ جادوگریا دیوانہ ہے۔

وہ انہیں اس لئے ”ساحر“ کہتے تھے۔ کیونکہ وہ ان کے پاس ان کے عینی معجزات کا کوئی منطقی جواب نہیں تھا، اور ”مجنون“ کہہ کر اس لئے خطاب کرتے تھے۔ کیونکہ وہ محیط اور ماحول کے ساتھ ہم رنگ نہیں تھے۔ اور مادی امتیازات کے مقابلہ میں سر تسلیم خم نہیں کرتے تھے۔

(۵۳) اس کے بعد مزید کہتا ہے۔ کیا یہ کافر اور عناد رکھنے والی اقوام ایک دوسرے کو وصیت کیا کرتی تھیں۔“ کہ تمام انبیاء پر یہ تہمتیں لگائیں؟

اس طرح سے ہم آہنگی کے ساتھ اور ایک ہی طرز پر عمل کرتے ہیں جیسا کہ انہوں نے ماوراء التاریخ میں کوئی مجلس تشکیل دی ہو۔ اور مشورہ کے لئے بیٹھے ہوں۔ اور ایک دوسرے کو وصیت و نصیحت کرتے رہے ہوں، کہ انبیاء کو عموماً سحر و جنوں کے ساتھ متہم کرتے رہنا، تاکہ عوام میں ان کے اعتبار کا نفوذ کم ہو جائے۔

اور شایدان میں سے ہر ایک جب اس دنیا سے جانا چاہتا تھا، تو اپنی اولاد اور دوستوں سے یہ بات کہتے تھے اور وصیت کرتے

تھے۔

اس کے بعد مزید کہتا ہے۔ ”بلکہ وہ ایک سرکش اور طوفان اٹھانے والی قوم ہے“۔ یہ سرکشی اور شرانگیزی کا ہی اثر ہے کہ مردانِ حق کو میدان سے نکالنے کے لئے ہر قسم کے جھوٹ اور تہمت سے متوسل ہوتے تھے۔

(۵۴) پھر دوبارہ تسلی خاطر اور زیادہ سے زیادہ دلداری کے لئے پیغمبر ﷺ سے فرماتا ہے، ”اب جب کہ یہ طاغی و سرکش قوم حق بات سننے کے لئے تیار نہیں ہے، تو ان سے منہ پھیر لے“۔

اور تو مطمئن رہ کہ تو نے اپنے وظیفہ اور ذمہ داری کا کامل طور سے انجام دے دیا ہے، اور تو ”ہرگز سرزنش اور ملامت کے لائق نہیں ہے“۔

اگر وہ حق قبول نہ کریں تو غم نہ کھاؤ، کیونکہ شائستہ اور صلاحیت رکھنے والے دل اس کو قبول کر لیں گے۔ یہ جملہ حقیقت میں دوسری آیات کی یاد دلاتا ہے۔ اور اس بات کی نشاندہی کرتا ہے۔ کہ پیغمبر اس قدر دلسوز تھے، کہ بعض اوقات ان کے ایمان نہ لانے کی وجہ سے سخت تکلیف میں مبتلا ہو جاتے، جیسا کہ سورہ کہف کی آیت ۶ میں آیا ہے:

”گویا تو چاہتا ہے۔ کہ اپنے آپ کو ان کے اعمال پر غم و اندوہ کی بنا پر ہلاک کر دے، کیونکہ وہ اس قرآن پر ایمان نہیں لائے ہیں۔“

(۵۵) مفسرین کا بیان ہے کہ جس وقت یہ آیت نازل ہوئی تو پیغمبر ﷺ اور مومنین غمزدہ ہوئے اور خیال کیا مشرکین کے مقابلہ میں یہ آخری بات ہے، اور وحی آسمانی قطع ہو گئی ہے۔ اور جلدی ہی عذاب الہی نازل ہوگا، لیکن زیادہ دیر نہ گزری تھی کہ زیر نظر آیت نازل ہوئی۔ اور پیغمبر ﷺ کو حکم دیا: ”تم ہمیشہ پند و نصیحت کرتے رہو۔ کیونکہ پند و نصیحت سے مومنین کو فائدہ پہنچتا ہے“

یہ وہ منزل تھی کہ سب نے اطمینان و سکون کا سانس لیا۔

یہ اس بات کی طرف اشارہ ہے کہ آمادہ و تیار دل گوشہ و کنار میں تیری باتوں کے انتظار میں ہیں، اگر ایک گروہ حق کے مقابلہ میں مخالفت کے لئے کھڑا ہے تو دوسرا گروہ دل و جان سے اس کا مشتاق ہے اور تیری دل نشین گفتگو ان کے نفوس میں اپنی تاثیر چھوڑتی ہے۔

<p>(۵۶) وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ</p> <p>میں نے جنوں اور انسانوں کو پیدا نہیں کیا مگر اسی لئے کہ وہ میری عبادت کریں۔</p>	<p>لیَعْبُدُونِ</p>
---	---------------------

(۵۷) مَا أُرِيدُ مِنْهُمْ مِنْ رِزْقٍ وَمَا أُرِيدُ أَنْ يُطْعَمُونَ	میں ہرگز ان سے یہ نہیں چاہتا کہ وہ مجھے روزی دیں اور نہ یہ چاہتا ہوں کہ وہ مجھے کھانا کھلائیں۔
(۵۸) إِنَّ اللَّهَ هُوَ الرَّزَّاقُ ذُو الْقُوَّةِ الْمَتِينُ	خدا ہی روزی دینے والا اور صاحب قوت و قدرت ہے۔

## تفسیر

## قرآن کی نظر میں انسان کی خلقت کا مقصد

اہم ترین سوالات میں سے وہ سوال جو ہر شخص اپنے آپ سے کرتا ہے یہ ہے کہ: ”ہم کس لئے پیدا کئے گئے ہیں“ اور انسان کی خلقت اور اس جہان میں آنے کا مقصد کیا ہے؟

اوپر والی آیات، اس اہم اور ہمیشہ کے سوال کا مختصر اور پر معنی تعبیروں کے ساتھ جواب دے رہی ہیں، اور اس بحث کی، جو گذشتہ آیات میں سے آخری آیت مومنین کی یاد آوری کے سلسلہ میں بیان ہوئی تھی، تکمیل کر رہی ہیں، کیونکہ یہ ایک اہم ترین اصول ہے کہ جس کی پیغمبر ﷺ کو پیروی کرنی چاہئے، ضمنی طور پر خدا کی طرف فرار کا مطلب بھی جو گذشتہ آیات میں بیان ہوا تھا واضح ہو جاتا ہے۔

فرماتا ہے ”میں نے جن وانس کو پیدا نہیں کیا مگر اس لئے کہ وہ میری عبادت کریں۔“

(۵۷) میری ان سے کوئی حاجت نہیں ہے ”اور میں ہرگز ان سے یہ نہیں چاہتا کہ وہ مجھے کھانا کھلائیں۔“

(۵۸) ”خدا ہی ہے جو کل بندوں کو روزی دیتا ہے۔ اور وہ صاحب قدرت و قوت ہے۔“

لیکن زیر بحث آیات صرف عبودیت اور بندگی کے مسئلہ پر تکیہ کرتی ہیں، اور پوری صراحت کے ساتھ اس کو جن وانس کی خلقت کے اصلی ہدف اور مقصد کے عنوان سے تعارف کراتی ہیں۔

ان آیات اور ان سے مشابہ آیات میں تھوڑا سا تامل اور غور و فکر یہ نشاندہی کر دیتا ہے کہ اصلی ہدف وہی ”عبودیت“ ہے جس کی طرف زیر بحث آیات میں اشارہ ہوا ہے، اور مسئلہ ”علم و دانش“ اور ”امتحان و آزمائش“ ایسے اہداف و مقاصد ہیں جو عبودیت کی منزلیں طے کرتے ہوئے راستہ میں آتے ہیں۔ اور رحمت خداوندی اس عبودیت کا نتیجہ ہے۔

اس طرح سے واضح ہو جاتا ہے کہ ہم سب پروردگار کی عبادت کے لئے پیدا کئے گئے ہیں، لیکن اہم بات یہ ہے کہ ہم یہ معلوم کریں کہ ”عبادت“ کی حقیقت کیا ہے؟

کیا صرف رکوع و سجود، قیام و قعود اور نماز و روزہ جیسے مراسم کا انجام دینا مراد ہے، یا ان کے علاوہ کوئی اور حقیقت ہے؟ اگرچہ رکنی عبادات بھی سب کی سب اہمیت کی حامل ہیں۔

دوسرے لفظوں میں ”عبودیت“ جیسا کہ متن لغت میں آیا ہے۔ معبود کے سامنے آخری درجہ کے خضوع کا اظہار ہے اور اسی بنا پر صرف وہی ذات معبود ہو سکتی ہے جس نے انتہائی انعام و اکرام کیا ہو، اور وہ خدا کے علاوہ اور کوئی نہیں ہے۔ اس بنا پر ”عبودیت“ ایک انسان کے ارتقاء و تکامل کی انتہائی معارج اور خدا سے اس کا قرب ہے۔ عبودیت کامل یہ ہے کہ انسان سوائے معبود حقیقی یعنی کمال مطلق کے کسی کا بھی تصور اور خیال نہ کرے، اس کی راہ کے علاوہ اور کسی راہ پر قدم نہ اٹھائے، اس کے سوا ہر چیز کو بھول جائے، کہ ان تک کہ خود اپنے آپ کو بھی۔ اور خلقت بشر کا ہدف اصلی یہی ہے، جس تک پہنچنے کے لئے خدا نے آزمائش کا میدان فراہم کیا ہے، اور انسان کو علم و آگاہی عطا فرمائی ہے۔ اور اس کا اصلی اور واقعی حقیقی نتیجہ بھی اس کی ”رحمت“ کے سمندر میں خود کو سمونا ہے۔

<p>ان لوگوں کے لئے جنہوں نے ظلم کیا ہے ایسے ہی ایک عظیم عذاب کا حصہ ہے جیسا کہ ان کے ساتھیوں کے حصہ میں آیا تھا۔ پس اس بنا پر جلدی نہ کریں۔</p>	<p>(۵۹) فَإِنَّ لِلَّذِينَ ظَلَمُوا ذُنُوبًا مِّثْلَ ذُنُوبِ أَصْحَابِهِمْ فَلَا يَسْتَعِجِلُونَ</p>
<p>وائے ہے ان لوگوں کے لئے جو کافر ہو گئے اس دن سے جس کا انہیں وعدہ دیا گیا ہے۔</p>	<p>(۶۰) فَوَيْلٌ لِلَّذِينَ كَفَرُوا مِنْ يَوْمِهِمُ الَّذِي يُوعَدُونَ</p>

## تفسیر

یہ عذاب الہی میں حصہ دار ہیں

اوپر کی دو آیات جو سورہ ذاریات کی آخری آیات ہیں، درحقیقت اس سورہ کی مختلف آیات سے ایک قسم کا نتیجہ پیش کرتی ہیں، خصوصاً وہ آیات جو گذشتہ اقوام جیسے قوم فرعون و قوم لوط و عاد و ثمود کی سرنوشت کے سلسلہ میں گفتگو کرتی ہیں، اسی طرح وہ گذشتہ آیات جو ہدف آفرینش اور مقصد خلقت کے بارے میں گفتگو کرتی ہیں۔

فرماتا ہے: اب جبکہ یہ معلوم ہو چکا ہے کہ یہ مشرک و گنہگار قوم آفرینش کے اصلی ہدف سے منحرف ہو چکی ہے۔ تو انہیں جان

لینا چاہئے کہ ان کے لئے بھی عذاب الہی کا ایک عظیم حصہ ہے۔ ایسا ہی حصہ ہے، ایسا ہی حصہ جیسا کہ گذشتہ اقوام میں سے ان کے ساتھی رکھتے تھے۔

”اس بنا پر جلدی نہ کریں۔ کہ اگر عذاب الہی حق ہے۔ تو پھر وہ ہماری طرف کیوں نہیں آتا؟“  
اس گروہ کے بارے میں ظلم کی تعبیر اس بنا پر ہے کیونکہ ”شُرک“ اور کفر عظیم ترین ظلم ہے، ظلم کی حقیقت یہ ہے۔ کہ کسی چیز کو اس کے لائق جگہ میں نہ رکھا جائے، اور مسلمہ طور پر بت کو خدا کی جگہ قرار دینا ظلم کا اہم ترین مصداق شمار ہوتا ہے اور اسی بنا پر وہ بھی اسی سلوک کے مستحق ہیں، جس کی گذشتہ مشرک اقوام مستحق تھیں۔

(۶۰) اور آخری آیت میں دنیا کے عذاب کی تہدید کی، آخرت کے عذاب کی تہدید کے ساتھ تکمیل کرتے ہوئے کہتا ہے:

”ان لوگوں پر دوائے ہے جو کافر ہو گئے، اس دن سے جس کا ان سے وعدہ دیا گیا ہے۔“

جس طرح سے یہ سورہ مسئلہ معاد و قیامت کے ساتھ شروع ہوا تھا۔ اسی مسئلہ پر تاکید کے ساتھ ختم ہو رہا ہے۔

